

आनन्दाश्र

---

ग्रन्थाङ्कः ४

योगरत्नाकरः ।

---

कुण्डेइत्युपाह्वैः अण्णामोरेश्वर इत्येतैः कृतेन  
प्रस्तावेन समेतः

महादेव चिम्रणाजी आपटे

इत्यनेन

पण्डितैः शोधयित्वा

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितः

---

शालिवाहनशकाब्दाः १८१०

ख्रिस्ताब्दाः १८८९

---



(अस्य सर्वेऽधिकारा राजशासनानुसारेण स्वायत्तिकृताः )

मूल्यं रूपकपञ्चकम् ।

## ॥ अथ योगरत्नाकरस्य प्रस्तावः ॥

भरतवर्षेऽस्मिन्पुरा पुनर्वसु-पराशर-भृगु-भेडाग्रिवेश-हारीतप्रभृतिभिर्भिषग् ४  
 रायुर्वेदार्थबोधका धर्मार्थ-काम-मोक्ष-पुरुषार्थचतुष्टयसाधनाः स्वस्थातुरपरायणा १ ७  
 ह्यश्चिकित्साशास्त्रसंहिता विरचिताः । दैवदुर्विपाकाद्यावनवैद्यशास्त्रप्रचारात्कालम् १  
 हात्म्याच्च ता विभाततारका इव तिष्ठन्ति । वङ्गदेशस्थानां महाराष्ट्रीयाणामन्येषां  
 च भारतवर्षीयाणां पुरातनचिकित्साशास्त्रग्रन्थमुद्रणे प्रयत्नो वर्तते । तथापि विर-  
 लप्रचारत्वादतीवदुरापानां भेदप्रभृतिप्रणीतानां संहितानां मुद्रणमद्यायनिष्पन्नमवश्यं  
 च करणीयम् । तर्हि किमनेनातीवार्वाचीनयोगरत्नाकरग्रन्थमुद्रणेनेति चेदुच्यते ।

व्याध्युपसृष्टानां व्याधिपरिमोक्षः स्वस्थस्य रक्षणं चेति चिकित्साशास्त्रप्रयोज-  
 नम् । व्याधयस्तु द्विविधाः । स्नेहादिक्रियासाध्याः शस्त्रादिक्रियासाध्याश्च । न दृश्यते-  
 ऽधुना कोऽपि चिकित्सको यः शस्त्रक्रियासाध्यानां व्याधीनां शस्त्रादिनोपचारं करोति  
 शस्त्रक्षाराग्न्यादीनामज्ञानात्तत्प्रवर्तकाभावाच्च । स्नेहादिक्रियासाध्यानां व्याधीनामु-  
 पचारो न भवति यथाशास्त्रम् । कस्मादिति चेद्ब्रूमः । स्नेहादिविधौ द्रव्यं प्रधानम् ।  
 तच्च यथादेशःकालादिविशेषेण वीर्यादिसंपन्नमन्यथा वा । पुरा चिकित्साशास्त्राध्यय-  
 नाध्यापनयोर्यथाशास्त्रक्रमपरंपराऽऽसीत् । अधुना न वर्तते सा परंपरा स क्रमश्च । वि-  
 लयं च गतं महौषधीनां द्रव्याणां च ज्ञानम् । नोपलभ्यन्ते तानि द्रव्याणि । तेषाम-  
 भावे नानाविधान्यल्पवीर्याणि द्रव्याणि व्याप्रियन्ते ।

एतत्सर्वं विचिन्त्य योगरत्नाकरकारेण नानाप्रबन्धेभ्योऽनुभवसिद्धान्प्रयो-  
 गान्महाराष्ट्रोपलभ्यद्रव्यसाध्यानुद्धृत्यायं योगरत्नाकरग्रन्थो निर्मितः । सोऽय-  
 मर्वाचीनोऽप्यनुभवसिद्धतया सुलभप्रयोगतया च योग्य इत्यानन्दाश्रमग्रन्थमा-  
 लायां संनिवेशितः ! एवं विदुषामादरमर्हतीति मन्यामहे । अत्रानिर्णीतिं विषयं  
 एतिर्यज्यं सर्वसंमतान्सुलभाञ्छास्त्रार्थान्प्रयोगांश्च स्वीकृत्यायुर्वेदप्रणीतांश्चिकित्सा-  
 मार्गान्दर्शयति । न संकलितोऽस्मिन्ग्रन्थे द्विविधचिकित्साक्रमः । किंतु शस्त्रक्रियां  
 परिहाय स्नेहादिक्रियासाध्यचिकित्सैवात्र प्रतिपादिता । तत्र च ज्वरचिकित्सादरे २  
 वाजीकरणान्ताः सर्वेऽपि प्रयोगाः प्रामाणिकसुलभद्रव्यसाध्या एवाङ्गीकृत्य



विघ्नविधाताय मङ्गलं विरच्य दिनचर्यां रात्रिचर्यामृतु-  
 पथ्यापथ्यादि निर्णय द्रव्याणां गुणदोषान्विविच्यौषधीनां  
 हरणस्य च मार्गं प्रतिपाद्य ज्वरातिसारादिव्याधीनां क्रमेण  
 रूप्य काष्ठौषधीनां स्वरसकल्कफाण्टहिमकाथादिकं चूर्णगुटिकास्रे-  
 त्सवरसादींश्च ग्रन्थकृदत्र यथायथं निरूपयति । सोऽयं सूबोधः  
 ∴ संग्रहो भिषजां मार्गदर्शको भूत्वाऽऽनन्दाश्रमस्थापनाश्रमं सफली-  
 त्वेव प्रार्थना ।

‘ कुण्टे ’ इत्युपाङ्गस्य—

अण्णाशर्मणः

अथ योगरत्नाकरस्य पुस्तकानि येभ्यः शुद्धीकरणार्थं प्राप्तानि  
 तेषां संज्ञा नामानि च प्रदर्शयन्ते ।

- क०—इति संज्ञितम् पुण्यपत्तननिवासिनां श्रीमतां रा. रा. पुरन्दरे इत्युपाङ्गानाम्  
 अप्पासाहेब इत्येतेषाम्  
 ख०—इति संज्ञितम् पुण्यपत्तननिवासिनां वे. शा. संपन्नानां दाते इत्युपाङ्गानाम्  
 सखारामशास्त्रिणाम् लेखनकालः शके १७०१  
 ग०—इति संज्ञितम् पुण्यपत्तननिवासिनां नगरकर इत्युपाङ्गानां श्रीमतां भा-  
 ऊसाहेब इत्येतेषाम् लेखनकालः शके १७१४  
 घ०—इति संज्ञितम् वे० लागवणकर इत्युपाङ्गानां हरभट्ट इत्येषाम् लेखनका-  
 लः शके १६६८  
 ङ०—इति संज्ञितम् वैराजक्षेत्रनिवासिनां श्रीमतां गाढगीळ इत्युपाङ्गानां गंगा-  
 धरराव इत्येतेषाम् ।  
 च०—इति संज्ञितम् पुण्यपत्तननिवासिनां श्रीमतां शास्त्रज्ञानां रानडे इत्युपा-  
 ङ्गानां बंडू नाना इत्येतेषाम् लेखनकालः शके १७७१  
 छ०—इति संज्ञितम् पुण्यग्रामनिवासिनां वे० शा० संपन्नानां माटे इत्युपाङ्गानां  
 बालशास्त्रिणाम् ।

॥ श्रीः ॥ .

## अथ योगरत्नाकरस्यानुक्रमणिका ।

वर्णनिर्देशः ।	पृष्ठाङ्काः ।	पङ्क्त्याङ्काः ।	वर्णनिर्देशः ।	पृष्ठाङ्काः ।	पङ्क्त्याङ्काः ।
अ.			अजीर्णोपद्रवाः ....	१४२	१९
अगस्तिमोदकः ....	१३७	८	अजीर्णोषधलक्षणम् ....	९२	३
अगस्तिसारः ....	१९	२६	अञ्जनस्यम् ....	९६	१०
अगस्तिसूतराजो रसः ....	१३२	३	अञ्जनोद्भूतने ....	९६	१४
अगस्तिहरीतकीपाकः ....	१८९	५	अण्डवृद्धिचिकित्सा ....	३२५	१५
अगरत्यवलेहः ....	१६९	१	अतिविषाद्यं चूर्णम् ....	३७२	१५
अग्निकरं घृतम् ....	१४६	४	अतिसारग्रहणयोश्चिकित्सा ....	४४३	१२
अग्निकुमाररसः ....	१४७	१०	अतिसारनिदानम् ....	११५	२१
अग्निदग्धव्रणनिदानम् ....	३४३	२१	अन्नजाहिकालक्षणम् ....	१९३	२२
अग्निमान्द्यम् ....	१४०	२३	अनाहचिकित्सा ....	२७८	१०
अग्निमुखचूर्णम् ....	१४४	५	आनाहनिदानम् ....	२७८	३
अग्निमुखरसः ....	२८३	३	अनुक्तवातरोगसंग्रहः ....	२४१	१
अग्निमुखोरसः ....	१४८	१३	अनुपानानि ....	६०	११
अग्निमुखं लवणम् ....	३१४	३१	अनूपजातिलक्षणम् ....	१६	२०
अग्निसूतुरसः ....	१३१	२९	अनूपमांसगुणाः ....	१७	२१
अङ्गारकतैलम् ....	१०८	४	अपक्वदुग्धगुणाः ....	४१	१०
अङ्गारधूमादिः ....	२७७	२२	अपस्मारचिकित्सा ....	२३४	१४
अङ्गारिका ....	२१	४	अपस्मारनिदानम् ....	२३३	१५
अमोदादितैलम् ....	३३०	१०	अपराजितलेहः ....	१८३	२१
अमोदादिवटी ....	२५३	१७	अपामार्गतैलम् ....	३९५	२
अमोदाद्यं चूर्णम् ....	२६५	९	अपूर्वमालिनीवसन्तः ....	११२	१३
अमूर्णकण्टको रसः ....	१४९	११	अभयाद्यवलेहः ....	३६५	१५
अमूर्णकुलकण्डनगणः ....	१४६	१५	अभाववर्गः ....	७८	२५
अमूर्णविक्त्तिस्तम् ....	१४३	५	अभिघातमूत्रकृच्छ्रम् ....	२९१	४
अमूर्णनिदानम् ....	१४१	२१	अभिन्यासः (सन्निपातभेदः) ....	८७	१४
अमूर्णयोगाः ....	१४८	७	अभिष्यन्दचिकित्सा ....	४२२	१
अमूर्णहरीवटी ....	१४७	४	अभ्यन्तरायामस्य साधारण-		
अमूर्णारिरसः ....	१४८	१८	रूपम् ....	२३८	२८

	पृष्ठाङ्काः	पङ्क्त्यङ्काः	वर्णनिर्देशः ।	पृष्ठाङ्काः	पङ्क्त्यङ्काः
... ..	६२	८	अलम्बुषादिचूर्णम् ....	२६५	३०
... ..	६३	१०	अवलेहः ....	५३	१८
पानानि ....	६३	१९	अवशिष्टानां प्रतीकारः ....	२४४	२५
हुतिः ....	७८	११	अवशेषाणां चिकित्सा ....	२७६	२२
पारणम् ....	६२	२२	अविधिमद्यपानस्य विकार-		
श्रकयोगः ....	३०७	१६	कारणत्वम् ....	२२२	९
अभ्रकशोधनम् ....	६२	१३	अश्मरीजं कृच्छ्रम् ....	२९१	१८
अभ्रसत्त्वपातनविधिः ....	७८	६	अश्मरीनिदानम् ....	२९७	३
अमृतकलानिधिरसः ..	१११	६	अश्वगन्धावृतम् ....	४४४	३०
अमृतगुग्गुलुः ....	२५९	१९	अश्वगन्धाचूर्णम् ....	१६७	६
अमृतादिकाथः ....	१८६	१०	अश्वगन्धादितैलम् ....	१०७	२१
" "	३७१	१	" "	२७१	३१
अमृतादितैलम् ....	३२९	१८	अश्वगन्धापाकः ....	३०५	७
अमृताद्यो गुग्गुलुः ....	३४०	१५	अश्वमूत्रम् ....	४८	११
अमृताद्यं घृतम्. ....	१०७	११	अष्टगुणमण्डः ....	१९	५
अमृतप्राश्यावलेहः ....	१८१	१३	" "	९४	११
अमृतालातकः ....	४५९	१५	अष्टमङ्गलघृतम् ....	४४६	८
अमृताष्टकम् ....	९४	२९	अष्टाङ्गधूपः ....	१०४	१८
अमृतहरीतकी. ....	१४५	१४	अष्टाङ्गमथुनम्. ....	४६४	८
अम्लिकापानकम् ....	२०४	५	अष्टाङ्गावलेहिका ....	९६	१
अम्लिकासारः. ....	१९	१०	अष्टादशाङ्गकाथः ....	९७	१४
अरोचकनिदानम् ....	२०२	२६	अष्टीला ....	२४०	२१
अर्कतैलम् ....	३६२	१	असाध्यः स्वरभेदः ....	२०१	
अर्कपुष्पयोगः ....	२८२	६	असाध्यापस्मारः ....	२३४	
अर्दितलक्षणम् ....	२३९	१०	असाध्यं क्लैब्यम् ....	४५८	
अर्बुदचिकित्सा ....	३३२	५	असाध्यत्वलक्षणम् (हिक्रायाः)	१९४	
अर्शकुठारो रसः ....	१४०	१२	असाध्यलक्षणम् (पाण्डरा-		
अर्शश्चिकित्सा ....	१३५	१६	गस्य ) ....	१५३	१
अर्शसां पूर्वरूपम् ....	१३३	९	असाध्यलक्षणम् (मदस्य) ....	२२३	
अर्शसां लेपः ....	१३९	२७	असाध्यलक्षणम् (उन्मादस्य).	२२८	२
अर्शसि शर्करासवः ....	१३७	२४	असाध्या वृष्णा ....	२१५	१
अर्शसां स्वरूपम् ....	१३२	२४	असाध्यान्यर्शसि ....	१३४	२
अर्शसां हेतुः ....	१३२	२७	अमुरजुष्टः ....	२३१	१
अर्शरोगनिदानम् ....	१३२	२२	अस्य क्षयजकासस्य उपद्रवाः	१८३	

वर्णनिर्देशः ।	पृष्ठाङ्कः ।	पङ्क्त्यङ्कः ।	वर्णनिर्देशः ।	पृष्ठाङ्कः ।	पङ्क्त्यङ्कः ।
अहनिशदोषत्रयप्रवर्तनम् ....	९	२१	आरग्वधादितैलम् ....	२३१	२
अहिफेनः ....	७७	१९	आरोग्यलक्षणम् ....	२३१	२
आ.			आर्द्रकं भरिन्थम् ....	२२५	१०
आकुल्यादियोगः ....	३०४	४	आर्द्रकमातुलङ्गावलेहः ....	२३३	१०
आक्षेपकादिरोगलक्षणानि ....	२३८	१६	आर्द्रकयोगः ....	२०९	८
आम्बुदूषीविषलक्षणम् ....	४५२	२३	आर्द्रकरसादियोगः ....	३२०	१
आम्बुविषचिकित्सा ....	४५५	२	आर्द्रकावलेहः ....	१८८	१४
आगन्तुकजा छर्दिः ....	२०८	३	आलस्यम् ....	८३	१७
आगन्तुकज्वरे हितानि ....	११५	६	आविकघृतगुणाः ....	४४	४
आजघृतगुणाः ....	४४	१३	आविकं पयः ....	४०	१५८
आजम् न्यनीतम् ....	४३	२९	आविकं मूत्रम् ....	४७	२१६
आजम् पयः ....	४०	७	आचं पयः ....	४०	१८
आटरूषकनिर्घूहः ....	१५९	२६	आसवघृततैलमदि ....	३०५	२३
आढकीसूपः ....	२०	२	आसवारिष्ठः ....	५४	२७
आदित्परसः ....	१४९	१	आस्यपरीक्षा ....	७	१९१
आध्मानलक्षणम् ....	२४०	२३	इ.		
आध्माने लेपनम् ....	२४३	२३	इक्षुगुणाः ....	४६	१९
आभादिचूर्णम् ....	२४६	१०	इक्षुभेदाः ....	४१	२३
आभाद्यो गुग्गुलुः ....	३४५	३२	इक्षुमेहः ....	३००	२६
आमजा वृण्णा ....	२१५	४	इक्षुरसादियोगः ....	२९२	१९
आमलक्यवलेहः ....	१५६	२४	इच्छाभेदी रसः ....	३१८	७
आमलक्यादिचूर्णम् ....	१०५	२	इन्द्रवारुण्यादि ....	३२६	१५
" " ....	२०५	१	उ		
आमवातनिदानम् ....	२६३	२२	उत्क्लेशः ....	८४	१
आमय्याधिलक्षणम् ....	९	२४	उत्तरमण्डः ....	४५७	२६
आमगूलविकित्सा ....	२७०	९	उत्थापनम् ....	६७	२७
आमातिसारचिकित्सा ....	११७	५	उत्पला दगणः ....	४३३	१९
आमाशयकुपितम् ....	२३७	१६	उदरनिदानम् ....	३१०	२७
आमाशयसंभवात्प्रत्याध्मा-			उदावर्तनिदानम् ....	२७५	१०
नम् ....	२४०	२४	उदीच्यादिः ....	२०९	७०
आम्रपाकः ....	४६१	४	उन्मत्तलक्षणम् ....	७७	१५६
आम्लपञ्चकम् ....	४९	१५	उन्मत्तभैरवरसः ....	१९२	२
आयुर्विचारः ....	२३	१०			

	प्रमाणः	पङ्क्त्यङ्काः	वर्णनिर्देशः ।	प्रमाणः	पङ्क्त्यङ्काः
... कित्सा च...	२२७	२०	" " ....	३१२	३०
... सा ...	२२८	२७	" " ....	३२६	१४
... पानम् ....	३४८	३१	एरण्डपाकः ....	२५४	२९
... दुसिध्यत्वम् ....	१३५	१	एरण्डबीजशुद्धिः ....	७४	१२
... मासः ....	६२	५	एरण्डादिकाथः ....	२४५	३२
... भ्रकहनम् ....	३३९	१४	एरण्डादिभस्मयोगः ....	२७४	७
... भ्रक्षपाणि....	७६	१५	एलादिगुटिका ....	१६२	०१
... अभ्रपर्गाः ....	२१५	११	" " ....	१८०	१९
... अमृदकाद्यं तैलम् ....	३८०	२३	एलादिचूर्णम् ....	२१०	१७
... अमृक्षतकासः ....	१८२	२०	" " ....	१६७	३
... अमृक्षतनिदानम् ....	१७९	२८	" " " " ....	३६५	६
... एरण्डनिदानम् ....	२८८	३०	" " ....	३२१	१०
... अर्वाहकबीजकल्कः ....	२९२	७	" " ....	११	१४
... अश्रीरादिचूर्णम् ....	२९६	१९	" " ....	२५०	१७
... अश्रीक्षीरपानम् ....	३१७	५	एलादियोगः ....	२९१	२९
... उष्णजलविधिः ....	३९	११	एषां (अग्निमान्द्यादीनां) चि-		
... उष्णवारिगुणाः ....	३८	१५	कित्सा ....	१४१	५
... उष्णवारिमन्दाचरणम् ....	३९	४	ऐ.		
... उष्णोदकप्रयोगः ....	११	१	क.		
... ऊर्ध्ववातः ....	२४०	१७	ऐभम् पयः ....	४०	१६
... ऊर्ध्वश्वासलक्षणम् ....	१९७	४			
... ऊरुस्तम्भनिदानम् ....	२६१	२७			
क्र.			कंसहरीतकी ....	३२२	२
ऋतुचर्या ....	३६	२९	ककुभचूर्णम् ....	१८५	२८
ऋतुविशेषे जलकाथनियमाः...	३८	२३	ककुभाद्यं चूर्णम् ....	२८८	११
ए			कच्छपिकालक्षणम् ....	३०२	२
एकविंशतिको गुग्गुलुः ....	३५७	९	कज्जली ....	२२४	२०
एणमांसगुणाः ....	१६	२७	कटभ्यादितैलम् ....	२३५	२४
३ एणशृङ्गभस्मयोगः ....	२८८	१३	कटिगूले तैलम् ....	२४४	१५
अशतचिकित्सितम् (अतिसारस्य) ११६	२९	१३	कटुकादिचूर्णम् ....	२८८	१४
अशरुण्डतैलगुणाः ....	४५	९	कट्फलादिकाथः ....	१८५	१५
अशरुण्डतैलादियोगः ....	२८०	१६	कट्फलादिचूर्णम् काथश्च ....	३९९	१८
			कट्फलादिचूर्णम् ....	१०५	१४
			कट्फलादि पाचनम् ....	९३	१२

वर्णनिर्देशः ।	पृष्ठाङ्कः ।	पङ्क्त्यङ्कः ।	वर्णनिर्देशः ।	पृष्ठाङ्कः ।	पङ्क्त्यङ्कः ।
कटुरतैलम् ....	२६३	१	कफहृद्रोगः ....	२१२	३
कणभदष्टलक्षणम् ....	४५२	३१	कफाधिकलक्षणम् ....	२३१	२
कणाद्यं चूर्णम् ....	३४९	६	कफाश्मरी ....	२६१	२
कण्टकारीघृतम् ....	१९०	१	कफोन्मादलक्षणम् ....	२२५	१
कण्टकार्यवलहः ....	१८४	१	कफोल्बणार्शो लक्षणम् ....	१३३	१
कण्ठकुब्जः ....	८७	२	करञ्जबीजादिः ....	२१२	१
कण्ठकुब्जचिकित्सा ....	९९	८	करञ्जादिः ....	२१२	१
कतकफलाद्यञ्जनम् ....	४१५	११	करञ्जादि तैलम् ....	३६९	१४
कतकबीजयोगः ....	३०४	२	करञ्जादि योगः ....	२३४	१७
कदलीघृतम् ....	४२८	९	कर्णकः ( सन्निपातभेदः ) ....	८७	४
कनकारिष्टः ....	३५९	२३	कर्णग्रन्थिचिकित्सा ....	९९	१५
कनकसिन्दूररसः ....	१७५	१२	कर्णपूरणम् ....	८२	२१
कनकहृन्मूररसः ....	१३१	२४	कर्णपूरणविधिः ....	३९४	१८
कन्दविषकार्यम् ....	४५०	१८	कर्णरोगाधिकारः ....	३९३	३
कपिकच्छूपाकः ....	४६४	३२	कर्णरोगाणां चिकित्सा ....	३९४	१७
कपित्थाष्टकम् ....	१२४	२२	कर्पूरशुद्धिः ....	७५	५
कफकासः ....	१८५	४	कर्पूराद्यं चूर्णम् ....	१६६	२९
कफकुञ्जररसः ....	१९२	१७	कर्पूराद्यं चूर्णम् ....	१८७	१४
कफच्छर्दिः ....	२०९	२५	" "	२०५	४
कफज अरोचकः ....	२०३	६	कलायखञ्जः ....	२४०	७
कफजकासः ....	१८२	१७	कलिङ्गपरिभाषा ....	११	२०
कफजस्वरभेदः ....	२०१	१	कलिङ्गाद्यवपीडः ....	३९९	२४
कफजा छर्दिः ....	२०७	२१	कल्कः ....	५२	९
कफजानां सम्प्राप्तिः ....	२१४	१३	कल्याणकचूर्णम् ....	२३५	२९
कफज्वरे क्वाथालुपायाः ....	९३	२९	कल्याणघृतम् ....	२३०	१०
कफवृष्णा ....	२१६	१	कल्याणकावलेहः ....	१२९	१
कफानात्ययचिकित्सा ....	२२३	२१	कविकामांसगुणाः ....	१७	२९
कफपित्तवातमेहानांसामान्य- लक्षणम् ....	३००	४	कुमः ....	८३	२२
कुमेहचिकित्सा ....	३०२	२१	का.		
कुरोगे गगररसः ....	१९२	२२	काङ्कायनगुटिका ....	१३६	३
कुशूलचिकित्सा ....	२७०	१	" "	२८३	९
कुश्वरभेदे पिप्पल्यादिचू- र्णम् ....	२०१	२५	काचोपक्रमः ....	४१७	१०
			काश्चनादिकाथः ....	३७५	६

	पृष्ठाङ्कः	पङ्क्त्यङ्कः	वर्णनिर्देशः ।	पृष्ठाङ्कः	पङ्क्त्यङ्कः
कुः ....	३३०	४	कुमार्यासवः ....	२८५	१
कुः ....	२१	११	कुमुदेश्वरो रसः ....	१७८	१५
कुणम् ....	५८	२८	कुरण्टकादिनामा लेहः ....	१०६	२६
कुकारणम् ....	१५३	२२	कुलत्थादिकाथः ....	१९८	२१
कुलास्वरूपम् ....	१५३	२४	कुलित्थयूषः ....	१९	२०
कुमामिसिंदीपनो मोदकः ....	४६१	१४	कुलित्थसूपः ....	२०	९
कुमामेश्वरमोदकः ....	४६१	२	कुलित्थादिलेपः ....	९९	२९
कुमामेश्वरकाथः ....	४६४	१०	कुशाद्यतैलघृते ....	२२६	२३
कुकारव्यादिगुटिका ....	२०४	१५	कुशनिदानम् ....	३५३	१४
कुकालनियमः ....	२३४	१०	कुशादिचूर्णम् ....	३१३	१
कुकालज्ञानम् ....	७	२६	" " ....	३१४	२
कुकालवज्राशनिरसः ....	४५४	१६	" " ....	३९०	२१
काश्मर्यादिकषायः ....	९३	६	कुशादितैलम् ....	२६२	३०
काश्मर्यादिजलम् ....	२१५	२८	" " ....	३९६	२
काश्मर्यादिकाथः ....	२५८	२०	कुशाद्याश्चत्वारः कवलसहाः ....	२०४	८
कासकण्डनावलेहः ....	१८८	२८	कुसुमिकावर्तिः ....	४१४	३०
कासचिकित्सा ....	१८३	१४	कुसुम्भतैलम् ....	४५	१७
कासनिदानम् ....	१८२	१	कुशविनाशनो लेपः ....	३५५	२९
कासरोगचिकित्सा ....	४४३	३४			
कासश्वासः ....	१८६	८	कू.		
कासश्वासचिकित्सा ....	४४४	४	कूष्माण्डखलः ....	१६२	१६
कासश्वासविधूननो रसः ....	१९०	२६	कूष्माण्डरसः ..	२९८	१३
की.			कूष्माण्डादिघृतम् ....	२३५	२४
कीटजलूकादिविषचिकित्सा..	४५६	१	कूष्माण्डावलेहः ....	१६२	७
कु.			कूस्तुम्बरीगुणाः ....	१२	३१
कुक्कुटमांसगुणाः ....	१७	१५	कू.		
कुङ्कुमाद्यं तैलम् ....	३८२	१६	कूच्छसाध्यानि अर्शासि ....	१३४	२४
कुटजकल्कः ....	२९८	१७	कूत्रिमविषचिकित्सा..	४५४	२५
कुटजाद्यवलेहः ....	१२४	७	कूमिकर्णे योगचतुष्टयम् ....	३९६	१४
कुटजादियोगः ....	२९८	१६	कूमिकुठारा गुटी ....	१५२	११५
कुटजाष्टकम् ....	१२४	१९	कूमिचिकित्सा ....	१५१	११८
कुटजादिस्वेदः ....	३२३	१६	कूमिजह्मद्रोगः ....	२८७	३१४
			कूमिनिदानम् ....	१५०	३१२

वर्णनिर्देशः ।	पृष्ठा	पङ्क्तयः	वर्णनिर्देशः ।	पृष्ठा	पङ्क्तयः
कृमिजाया विशेषलक्षणम् ....	२०८	६	कथितदुग्धगुणाः ....	१८५	१
कृमिमुद्ररो रसः ....	१५२	१४	का.	१८५	१
कृष्णादिलेपः ....	३२३	७	काथः ( साधारणः ) ....	१८५	१
कृष्णाद्यं लोहम् ....	२७४	१०	काथः ( लवङ्गपथ्ययोः ) ....	१८५	१०
कृष्णाद्यो मोदकः ....	३३३	३१	क्ष.		
के.			क्षतकासः ....	१८५	१
केतकीक्षारयोगः ....	२८०	१७	क्षतजः दाहः ....	२२५	१
केशरनामगुणाः ....	४९	२९	क्षतजा तृष्णा ....	२१४	२
केशरपाकः ....	४६०	१	क्षयकासः ....	१८५	२६
केषु ऋतुषु दोषोत्पत्तिः ....	८	२४	क्षयजकासः ....	१८२	२८
केषु मासेषु दोषत्रयप्रकोपः ....	८	१९	क्षयजकासस्य पुनरसाध्यत्वम्	१८३	६
कै.			क्षयजस्वरभेदः ....	२०१	५
कैशोरगुग्गुलुः ....	२५९	५	क्षयरोगचिकित्सा ....	१७९	२०
कैव्यचिकित्सा ....	४५८	६	क्षयज, तृष्णा ....	२२५	७
को.			क्षवधुः ....	८३	२५
कोकिलादिकाथः ....	२५८	२३	क्षा.		
कोद्वधचतुरप्रतीकारः ....	२२४	१७	क्षारकल्पना ....	७८	१८
कोलादिपानकम् ....	२२	६	क्षारद्वयम् ....	५०	२७
कोलमज्जादिः ....	२११	२२	क्षारद्वयचूर्णम् ....	३१७	२
कोलाद्यं घृतम् ....	१७०	२७	क्षारताम्ररसः ....	१३२	८
कोष्ठजदाहः ....	२२५	५	क्षारत्रयम् ....	५०	१९
क्र.			क्षारपञ्चकम् ....	५०	२२
क्रमप्राप्तस्य ज्वरस्य चिकित्सा	८९	२३	क्षारभाविता पिप्पली	३१४	३०
क्रव्यादरसः ....	२८४	१०	क्षाराणां प्रयोगः ....	२९२	१
कु.			क्षाराष्टकम् ....	५०	२५
कुदादिकारणत्वेन विविधा			क्षी.		
विकाराः ....	२२२	१२	क्षीरघृतम् ....	१८४	२८
क्रो.			क्षीरदोषनिदानम् ....	४४०	९
कुशुकीर्षिः ....	२४०	४	क्षीरमण्डूरम् ....	२७३	१५
कुशीर्षि-गुग्गुलुः ....	२४४	२२	क्षीरमित्राणि ....	४१	२७
क.			क्षीरामलकघृतम् ....	१८४	२०
कथिततक्रगुणाः ....	४३	१८	क्षीरमित्राणि ....	४१	३२



	पृष्ठ	पङ्क्त्यङ्कः	वर्णनिर्देशः ।	पृष्ठ	पङ्क्त्यङ्कः
शु.			गण्डूषः ....	२१६	२९
कत्सा ....	३७९	११	" " ....	२०४	१
नदानम् ....	३७६	२२	गदनिहान्मण्डूराद्योऽरिष्टः ....	१५५	२६
सलक्षणम् ....	१९८	५	गन्धकतैलम् ....	३९६	४
दिक्काथः ....	१०४	३	गन्धकरसायनम् ....	४६७	१०
वलेहः ....	१९९	२२	गन्धकः ....	७१	२०
हिक्का ....	१९४	१	गन्धकादियोगः ....	३३०	१९
क्षौ.			गन्धकादिलेपः ....	३३०	२७
अक्षौ.			गन्धपूतनाग्रहदुष्टस्य चिकित्सा ....	४४८	७
अक्षौद्रार्धभागवृतम् ....	२९६	३	गन्धपूतनालक्षणम् ....	४४२	२१
अक्षौमादितैलगुणाः ....	४५	२३	गन्धर्वजुष्टः ....	२३१	१४
ख.			गम्भीरा हिक्का ....	१९४	३
खण्डकाद्यवलेहः ....	१६३	१	गरनाशनरसः ....	४५४	२९
खण्डकूष्माण्डः ....	३६५	२९	गरुडाञ्जनम् ....	४५७	९
खण्डपिप्पल्यवलेहः ....	१६८	२२	गर्भनिवारणम् ....	४३०	१७
" " ....	३६५	१७	गर्भपातनविधिः ....	४३०	२८
खण्डार्द्रकयोगः ....	२०५	२१	गलगण्डगण्डमालापचीग्र-		
खदिरादिगुटिका ....	१८८	१०	न्थ्यर्बुदनिदानम् ....	३२७	४
" " ....	३९२	२३	गलगण्डचिकित्सा ....	३२९	१
खदिरोदकम् ....	३५६	१४	गलरोगाः ....	३८६	२३
खर्जूरदिचूर्णम् ....	२२६	१३	गव्यघृतगुणाः ....	४४	४
" " ....	२९२	१६	गव्यनवनीतम् ....	४३	२७
खर्जूरदिलेहः ....	१८४	१७	गा.		
खर्जूरसवः ....	१७२	२७	गार्दभं पयः ....	४०	२२
खर्परम् ....	६६	२४	गार्दभमूत्रम् ....	४८	७
खल्ली ....	२४०	३२	गु.		
खा.			गुग्गुलवः ....	२४६	१७
खाण्डवचूर्णम् ....	२०४	२७	गुग्गुलुघटकः ....	३४०	१२
खादिरासवः ....	३५९	१५	गुञ्जागुणाः ....	७६	२
ग.			गर्भरसः ....	२६३	१
गजमूत्रम् ....	४७	३०	" तैलम् ....	३३०	१
गण्डमालाकण्डनो रसः ....	३३०	३१	" " ....	३८१	१
गण्डमालापचीचिकित्सा ....	३२९	५७			

वर्णनिर्देशः ।	प्रमाणाः ।	पङ्क्त्यङ्काः ।	वर्णनिर्देशः ।	प्रमाणाः ।	पङ्क्त्यङ्काः ।
गुञ्जामूलाद्यञ्जनम् ....	४१५	१८	गोमक्षिकायां योगः ....	२१	१
गुटिका ....	२१७	७	गोमूत्रगु० ....	३१	१
गुडः ....	४७	३	गोमूत्रमण्डूरम् ....	३१	१
गुडाद्यं चूर्णम् ....	३२१	१५	गोरक्षवटी ....	३१	१
गुडाद्यो मोदकः ....	३६५	२७	गौ.		
" योगः ....	३९९	१२	गौरवम् ....	८३८	०
गुडावलेहः ....	१९९	१५	गौराद्यं घृतम् ....	३४१	
गुडूचीघृतम् ....	१५६	१२	गौराद्यं सर्पिः ....	३६९	१
गुडूचीसत्त्वगु० ....	५१	१६	गौरीपापाणभेदः ....	७६	१
गुडूच्यादिकाथः ....	३७४	३३	ग्र.		
" ....	२५८	१८	ग्रन्थप्राशस्त्यम् ....	४६८	
गुडूच्यादितैलम् ....	२६०	११	ग्रन्थान्तरे वमनविधिः ....	८१	
गुडूच्यादिमृज्जम् ....	९३	२	ग्रन्थिकादिकाथः ....	२६२	
गुडूच्यादिमोदः ....	१७३	४	ग्रन्थिचिकित्सा ....	३३१	
गुडूच्यादिलेपः ....	३३४	१३	ग्रहग्रस्तबालरोगोपक्रमः ....	४४८	
" काथः ....	३६८	३०	ग्रहणीकपाठः ....	१३०	
गुडूच्याद्यञ्जनम् ....	४१५	९	ग्रहणीगजकेसरीरसः ....	१३१	
गुदपाके रसाञ्जनम् ....	४४५	७	ग्रहणीचिकित्सा ....	१२७	१
गुल्मकुठारो रसः ....	२८५	३०	ग्रहणीनिदानम् ....	१२६	११
गुल्मनिदामम् ....	२७८	२२	ग्री.		
गृ.			ग्रीष्मेहिताहितम् ....	३८	४
गृध्रसी ....	२३९	३२	ग्लानेर्लक्षणम् ....	८४	
गृध्रसीकलायखञ्जपङ्गुषु ....	२४४	१०	घ.		
गृध्रगोधिकाविपकार्यम् ....	४५३	५	घृतकल्कावलेहादि....	२६६	२४
गै.			घृततैलपाचितभक्ष्यगुणाः ....	२१	२८
गैरिकम् ....	७४	८	च.		
गो.			चटकमांसगु० ....	१७	५
कमोक्षुरादिगुटी ....	३०४	२०	चणकयूषः ....	१९	२१
कमोक्षुराद्यं घृतम् ....	१७०	२९	चतुरूपणम् ....	४८	२३
कमोक्षुरचूर्णम् ....	४५९	१४	चतुःसमं लोहम् ....	२७४	११
जिधोधांसांसगु० ....	१७	१	चतुःषष्टिशृङ्ग्यादिकाथः ....	१०३	२९
जिधूमपायसम् ....	२०	२५	चतुर्दशाङ्गलोहम् ....	१६७	७
जिधूमप्रयोगः ....	३४६	१			

१	पृष्ठाङ्कः	पङ्क्त्यङ्कः	वर्णनिर्देशः ।	पृष्ठाङ्कः	पङ्क्त्यङ्कः
.. ..	१७३	१५	चि.		
.. ..	१३०	१९			
.. ..	५१	११	चिकित्साद्वारेण कासस्य		
शलाक्षादितैलम्	१०८	१०	साध्ययाप्यत्वम् ....	१८३	९
स, ..	१७१	२०	चिकित्सासारादञ्जनधूपने	२३४	२५
दिदिचूर्णम्	१६१	२२	चित्राक्षारादिशङ्खवटी	२८३	१७
व, ..	२२६	८	चित्तविभ्रमः....	८६	२७
शलाक्षादितैलम्	१७१	११	चित्तविभ्रमचिकित्सा	९८	२९
अश्व, ..	३३१	११	चित्रकादियवागूः ....	१४५	२७
अश्व, ..	४६१	३०	चित्रकादिगुटिका	१२८	१२
नादिलेपः	३७१	१५	चित्रकादिचूर्णम्	२६५	२८
नादिवर्तिः	४१८	८	चित्रकादितैलम्	३५९	९
नाद्यं यमकम्	३४४	१३	चित्रकाद्यं घृतम्	२८०	२२
सिदनावलेहः	२०९	४	" " ....	३१५	८
स्वच्छकलारसः	११२	२६	चित्रकादिकाथः	४१५	२
खण्ड, ..	२२७	२	चित्रहरीतकी	४००	२
" " ....	२९३	७	चित्राङ्गमांसगु०	१६	२
स्वच्छकला वटी	३०६	३०	चिरन्तननवनीतगु०	४४	१
चन्द्रप्रभा गुटी	३०४	२४	चु.		
चन्द्रप्रभा वटी	१२५	२३	चुक्राद्यंतैलम्	१४९	२५
चन्द्रप्रभावर्तिः	४१४	१६	चू.		
चन्द्रशेखररसः	१११	१४	चूर्णकल्पना	५३	५
चन्द्रोदयवटी	४१४	१२	च्य.		
चन्द्रोदयवर्तिः	४१८	१५	च्यवनप्राश्यावलेहः....	१६८	१३
चरकपाठे भस्मकः	१४१	१५	छ.		
चर्मकीलप्राप्तिपूर्वकमर्शोलक्ष-					
णम्	१३५	९	छर्दिचिकित्सा	२०८	१५
चविकासवः....	२८४	२५	छर्दिनिदानम्	२०७	१५
चव्यादिघृतम्	१३९	१२	छर्द्यन्तकरसः	२१३	२५
चव्यादिचूर्णम्	२०२	६	छर्द्यतीसारचिकित्सा	१२१	२५
चा.			छागमांसगुणाः	१७	११
चाणकसूतः....	२०	३	छागमूत्रगु०	४७	२५
चातुर्जातम्	४८	२६	छुच्छुन्दरीतैलम्	३३०	१५

वर्णनिर्देशः ।	पृष्ठाङ्काः ।	पङ्क्त्यङ्काः ।	वर्णनिर्देशः ।
<b>ज.</b>			<b>जीवन्त्यादिघृतम् ....</b>
तम्बवाद्यं तैलम् ....	३९५	२७	<b>जू.</b>
तम्बवाय्रपल्लवादिकाथः ....	२११	२८	जूम्भालक्षणम् ....
तलगु० ....	३८	११	<b>जे.</b>
तलजामृतरसः ....	३०८	१	जेपालपत्रवटी ....
तलमृतलक्षणम् ....	२३६	४	<b>जै.</b>
तलौकाविषकार्यम्....	४५३	४	जैपालः ....
<b>जा.</b>			जैपालशुद्धिः ....
मांसगु० ....	१६	२६	<b>ज्यो.</b>
पत्रादिचूर्णम्....	३९०	२७	ज्योतिष्मतीतैलम् ....
तातोफलाद्यं चूणम्	१२९	२७	" ".....
त्यादिघृतम् ....	३४०	१८	<b>ज्व.</b>
त्यादितैलम् ....	३४२	३१	ज्वरचिकित्सा ....
त्यादिधूमः ....	१८७	४	ज्वरनाशनं धूपनम्....
स्ब्वादियोगः ....	२१०	७	ज्वरनिदानम् ....
लिनीपिटिका ....	३०२	३	ज्वरघ्नीगुटिका ....
<b>जि.</b>			ज्वरमुरारिः....
हकचिकित्सा ....	१००	२४	ज्वरातिसारः ....
हकलक्षणम् ....	८७	१२	ज्वरे पथ्यानि ....
हापरीक्षा ....	७	२२	ज्वरे पाचनम् ....
हास्तम्भः ....	२३९	२८	ज्वरेऽञ्जनधूपौ ....
हास्तम्भे कल्याणकावलेहः	२४४	६	<b>ट.</b>
हारोगाः ....	३८६	१	टङ्कणशोधनम् ....
दायां लेपः ....	४४३	१४	<b>त.</b>
<b>जी.</b>			तक्रगुणाः ....
कतैलम् ....	३६१	७	तक्रपानम् ....
कादिरसः ....	२१३	७	तक्र सिद्धभक्तम् ....
काद्यं चूर्णम् ....	३८९	४	तक्रहरीतकी..
कावलेहः ....	४२६	२९	तक्रादियोगः..
गुडगु० ....	४७	६	तण्डुल पायसम् ....
जिवराडुशरसः....	१०९	१०	तत्र ( राजयक्ष्मणि कारण-
नीयं तैलम् ....	३९६	३०	वत्तुष्टयम् )..

वि. क्र.	पृ. क्र.	वर्णनिर्देशः ।	पृ. क्र.	पृ. क्र.
प्रथमं ज्वरल-		तस्य (व्रणशोथस्य चि०) ....	३३८	२४
.....	८४	२४ तस्य ( शीतपित्तोदरकोठस्य		
क्षणम् ....	८३	चि०) ....	३६३	५
कचिकित्सा ....	९९	२ तस्य (शूकरोगस्य चि०) ....	३५२	२८
न्द्रकसन्निपातः ....	८६	३१ तस्य ( शोथस्य चि० ) ....	३२०	१
तमकलक्षणम्. ....	१९७	१५ तस्य (श्लीपदस्य चि० ) ....	३३३	१२
तमकस्यैव प्रतमकसंज्ञा ....	१९८	१ तस्य (श्वासस्य पूर्वरूपम्) ....	१९६	२६
तमाखुगुणाः....	१६	१ तस्य (सद्योव्रणस्य चि०) ....	३४२	२८
तरुणज्वरे वमनादीनि ....	११४	१४ तस्य (स्नायुकस्य चि०) ....	३७२	१
तरुणज्वरे हितानि....	११४	२० तस्य (आक्षेपकस्यासाध्यलक्ष-		
तस्य ( अम्लपित्तस्य चि० ) ३६४	१७	णम् ....	२३९	२
तस्य ( उदरस्य विकित्सा ) ३१२	२२	तस्य ( अपस्मारस्य पूर्वरूप-		
तस्य ( उपदंशस्य चि० ) ३४९	१५	म् ....	२३३	२
तस्य ( उरोग्रहस्य चि० ) २८९	३	तस्य (आमस्य प्रतीकारः)....	९	५
तस्य ( कासस्य सङ्ख्या ) १८२	७	तस्याः (मृच्छायाः चि०) ....	२१९	२
तस्य ( कासस्य संप्राप्तिः ) १८२	४	तस्याः ( मृच्छायाःपूर्वरूपम् ) २१८	१	१
तस्य ( कुष्ठस्य चि० ) ....	३५५	२१ तस्य (अरोचकस्य चि०) ....	२०३	१
तस्य ( गुल्मस्य चि० ) ....	२८०	३ तस्याः ( वातव्याधेश्चिक-		
तस्य ( दग्धव्रणस्य चि० ) ३४३	३०	त्सा ) ....	२४१	१
तस्य ( नाडीव्रणस्य चि० ) ३४६	२३	तस्याः ( छेदेरुपद्रवाः ) ....	२०८	
तस्य (परिणामशूलस्य चि०) २७३	४	तस्याः ( छर्द्याःपूर्वरूपम् ....	२०७	
तस्य (पानात्ययस्य उपद्रवः) २२३	११	तस्या (अश्मर्याश्चिक०) ....	२९७	
तस्य ( पानात्ययस्य चि० ) २२३	१३	तस्य ( अश्लिः वातादिभेदेन		
तस्य ( बहुमूत्रमेहस्य चि० ) ३०८	२४	लक्षणम् ) ....	१३५	
तस्य (भग्नव्रणस्य चि०) ....	३४५	१३ तस्य ( उदावर्तस्य चि०)....	२७६	
तस्य (भूतजदोषस्य चि०)....	२३२	१४ तस्य ( उन्मादस्य रूपम् ) ....	२२८	
तस्य भूतोन्मादस्य चि०)....	२३२	४ तस्य ( उरःक्षतस्य चि० )....	१८०	
तस्य (वातादिवृद्धेश्चि०) ....	३२४	२३ तस्य ( ऊरुस्तम्भस्य चि०)..	२६२	
तस्य (मूत्राघातस्य चि०)....	२९५	१०		
तस्य (मदोरोगस्य चि०) ....	३०९	१२		
तस्य ( मेहस्य चि० ) ....	३०२	१९		
तस्य (वातद्वारोगस्य चि०)....	२८७	५		
तस्य ( विसर्पस्य चि० ) ....	३६८	७		
तस्य (विस्फोटस्य चि०) ....	३७०	२२		
		ता.		
		ताम्रम् ....	५७	
		ताम्रपर्पटीरसः ....	१९१	
		ताम्रमारणम् ....	५७	
		ताम्रशोधनम् ....	५७	

वर्णनिर्देशः ।	पृष्ठांशः	पङ्क्त्यङ्काः	वर्णनिर्देशः ।	पृष्ठांशः	पङ्क्त्यङ्काः
तारगुणाः ....	५७	७	तेन श्वासवेगेन प्रताम्यति ....	५७	७
तारमाक्षिकम् ....	६५	३	तेषामजर्णानां कारणम् ....	५७	३
तारमाक्षिकमारणम् ....	६५	१०	त्र.	५७	१०
तारमाक्षिकशोधनम् ....	६५	७	त्रपुताम्रम् ....	५७	७
तालकगुणाः ....	६५	२७	त्रपुसबीजादि ....	२९८	२७
तालकमारणम् ....	६५	२०	त्रयोदशाङ्गुगुलुः ....	२४६	२४
तालकविधिः ....	६५	१३	त्रि.		
तालकशोधनम् ....	६५	१६	त्रिकटुः ....	४८	१३
त कसच्चम् ....	७८	१४	त्रिकटुकाद्यं चूर्णम् लेहश्च ....	३६५	८
श्रीसाद्यं चूर्णम् ....	१०५	६	त्रिकण्टकादिगुग्गुलवः ....	२९२	२९
" " ....	१२९	१८	त्रिकण्टकादि चूर्णम् ..	२९८	३२
" " ....	१६६	१६	त्रिकण्टकादियोगः ....	२९५	२३
" " ....	२०५	८	त्रिकण्टकादिकाथः ....	२९१	२३
तासां (छर्दीनां संप्राप्तिः) ....	२०७	६	त्रिकण्टकाद्यं घृतम् ...	२९२	२२
तासां (हिक्कानां नामानि) ....	१९३	१९	त्रिजातगुण्टिका ....	१८७	२
ति.			त्रिदोषकृच्छ्रम् ....	२९०	२०
तिक्तजदाहः ....	२२५	१	त्रिदोषगुल्माचि० ....	२८१	२०
तिक्तद्रुमाः ....	४४८	८	त्रिदोषछर्दिः ..	२१०	११
तैत्तिरगुणाः ....	१७	१०	त्रिदोषजा छर्दिः ....	२०७	२४
तलतैलगु० ....	४५	२	त्रिदोषद्विदोषजमदात्ययः ....	२२२	२८
तु.			त्रिदोषजारोचकः ...	२०३	१०
तुलादिमोदकः ....	१३५	२२	त्रिदोषशूलचि० ....	२७०	५
तुत्थम् ....	६६	१७	त्रिदोषहृद्रोगः ....	२८७	५
तुत्थगुणाः ....	६६	२१	त्रिपुरभैरवोरसः ....	२७४	२९
तुम्बीतैलम् ....	२२९	२०	त्रिफला ....	४८	९
तुलस्यादिकाथः ....	४१५	२०	त्रिफलाकल्कः ....	३०४	७
तू.			त्रिफलाकाथः ....	४१५	२७
नीलक्षणम्, ....	२४०	१९	त्रिफलागुग्गुलुः ....	३३६	२८
तू.			त्रिफलागुण्टिका ....	३५७	६
तू.			त्रिफलाचूर्णम् ....	४१५	३०
ण्णायां लेपाः ....	२१७	१	त्रिफलादिकल्कः ....	२९२	९
ते.			त्रिफलादिकाथः ....	३०३	३०
न ( कासेनोपद्रवाः ) ....	१८२	२३	" " ....	३२१	१०

	प्र. क्र.	पङ्क्त्यङ्कः	वर्णनिर्देशः ।	प्र. क्र.	पङ्क्त्यङ्कः
सं. म. ....	४३१	३१	दशमूलादिकाथः ....	१९८	२१
पूर्णम् ....	२६२	२४	" " ....	२८८	५
योगः ....	२६२	२८	" " ....	२९५	१९
घृतम् ....	४१६	२५	" " ....	३७४	१९
लाघं तैलम् ....	३१०	३	दशमूलादिघृतम् ....	१८३	२९
फलाद्यवलेहः ....	१५६	३०	दशमूलादितैलम् ....	२५०	११.
त्रफलाद्योगुग्गुलुः ....	३३०	१	दशमूलादितैलघृते ....	३८९	७
त्रफलापिप्पलीचूर्णम् ....	१०५	१४	दशमूलादियोगः ....	२६५	१
त्रिभुवनकीर्तिरसः ....	१०९	२६	" " ....	३१२	३२
त्रिमूर्तिरसः ....	३१०	२५	दशमूलाद्यं घृतम् ....	३१३	७
त्रिफलामोदकः ....	३५७	१५	दशमूलाद्यष्टादशाङ्गः ....	९८	१
त्रिविक्रमरसः ....	२९९	२६	दशसारचूर्णम् ....	२२६	१
त्रिवृताद्यं घृतम् ....	३१७	२५	दशाङ्गुलेपः ....	३६८	२०
त्रै.			दा.		
तैलोक्य चिन्तामणिः ....	१७६	९	दाडिमपुटपाकौ ....	१२५	१
तैलोक्यतापहरः ....	१११	१	दाडिमादियोगः ....	२९२	६
तैलोक्यनाथरसः ....	१५७	२०	दाडिमावहलेहः ....	१२३	३०
त्र्यू.			दाडिमाष्टकम् ....	१२४	२०
त्र्यूषणम् ....	६७	२३	दाव्यादियोगः ....	३२२	२०
त्र्यूषणादिघृतम् ....	१८९	२६	दाव्यादिः ....	१०३	२०
त्र्यूषणादिवर्तिः ....	२२९	१७	दाव्याद्यञ्जनम् ....	४१५	१
त्र्यूषणाद्यं लोहम् ....	३०९	२०	दाहचिकित्सा ....	२२५	११
द.			दाहनिदानम् ....	२२४	२६
दग्धमत्स्यमांसगुं ....	१८	२	दी.		
दधिकादिघृतम् ....	२८५	१३	दीपिकातैलम् ....	३९५	११
दधिगुं ....	४२	९	दु.		
दध्युत्थरसादिः ....	२१२	७	दुग्धगुं ....	३९	१२
दन्तरोगाः ....	३८५	१५	दुग्धालोडितपिष्टभक्ष्यगुं ....	२१	१८
दरदादिलेपः ....	३६०	५	दुरालभादिकाथः ....	९३	११
दवीकरलक्षणम् ....	४५१	७	" " ....	३६९	३
दशमूलम् ....	४८	३०	" " ....	३७४	३
दशमूलघृतम् ....	१४६	७	दुरालभादिलेहः ....	४४४	१
दशमूलहरीतकी ....	३२२	८			

वर्णनिर्देशः ।	पृष्ठाङ्कः ।	पङ्क्त्यङ्कः ।	वर्णनिर्देशः ।	पृष्ठाङ्कः ।	पङ्क्त्यङ्कः ।
<b>दू.</b>			<b>द्राक्षादि घृतम्</b> ....	१२	५
दूतपरीक्षा ....	२	९	द्राक्षाद्यं घृतम् ....	१२	५
दूर्वादितैलम् ....	३४३	८	" " ....	२८१	२५
दूर्वादिसर्पिः ....	३६९	१२	द्राक्षापाकः ....	३०५	१३
दूर्वाद्यं घृतम् ....	६१	५	द्राक्षादिपानकानि ....	२२	३
दूषीविषकार्यम् ....	४९१	१९	द्राक्षामलकादिलेहः ....	१८५	१४
दूषीविषचिकित्सा ....	४५४	१६	द्राक्षासवः ....	१३०	६
<b>दृ.</b>			" " ....	१३८	१
दृक्परीक्षा ....	७	६	" " ....	१७२	१२
दृष्टिगतरोगचिकित्सा ....	४१२	१९	द्राक्षाहरीतक्याद्यवलेहः ....	२००	१
दृष्टिरोगाः ....	४०५	३३	<b>द्व.</b>		
<b>दे.</b>			द्वन्द्वकासचिकित्सा ....	१८५	१२
देवग्रहाणां ग्रहणकालः ....	२३२	७	द्वन्द्वजप्रमेहचिकित्सा ....	३०३	१
वजुष्टः ....	२३१	८	द्वन्द्वजशूलचिकित्सा ....	२७०	१
वदार्वादिक्वाथः ....	१९८	२३	<b>द्वा.</b>		
वदार्वादिक्वाथः ....	३१६	७	द्वात्रिंशको गुग्गुलुः ....	२४६	२७
वहुमादिः ....	३१६	१८	द्वादशाङ्गकाथः ....	३७०	३०
शाः ....	८	१३	<b>द्वि.</b>		
<b>दो.</b>			द्वितीयधूपः ....	१०४	१६
दोषत्रयलक्षणानि ....	५	१०	द्वितीयपटोलादिक्वाथः ....	३६९	४
" " ....	९	४	द्वितीयलघुविषगर्भतैलम् ....	२४८	११
दोषत्रयशमनम् ....	९	१०	द्वितीयस्रैलोक्यचिन्तामणिः ....	१७६	२७
<b>द्र.</b>			द्वितीयहेमगर्भपोटलीरसः ....	१९१	२६
द्वितीयागवटी ....	३१४	२६	द्वितीयोऽग्निकुमारः ....	१४७	१४
<b>द्रा.</b>			द्वितीयोऽग्निकुमारः ....	२१३	१५
द्राक्षादिक्वाथः ....	९३	१९	द्विपञ्चमूलादिक्वाथः ....	३७०	२४
" " ....	३७०	२६	<b>ध.</b>		
द्रादिगुटिका ....	३६५	१३	धनञ्जयवटी ....	१४४	२५
द्रादिचूर्णम् ....	१०४	३२	<b>धा.</b>		
" ....	१६७	१४	धातुकुपितलक्षणम् ....	२३७	२३
" ....	२८७	१६	धातुक्षयजदाहः ....	३२५	६
" ....	४४४	६	धात्रीफलादिसेचनम् ....	४१८	११



	प्रमाणः	पङ्क्त्यङ्काः	वर्णनिर्देशः ।	प्रमाणः	पङ्क्त्यङ्काः
नां लक्षणशोधनमार-	३५८	१४	नागगु० ....	६२	१
न्यकम् ....	५५	१३	नागभस्मयोगः ....	३०७	१७
न्यकादियोगः ....	१६६	१०	नागरादिचूर्णम् ....	२६५	२१
न्यगोक्षुर्याद्यं घृतम् ....	२०८	२०	नागरादिकाथः ....	३७५	२
न्यगतैलगु० ....	२९६	८	नागरादितैलम् ....	३९५	१८
न्यादिपानकम् ....	४५	२८	नागरादिलेपनम् ....	९९	२८
न्यादिफलकन्दशाकगु० ....	२२	८	नागराद्यं चूर्णम् ....	१२७	३०
न्याभ्रकम् ....	११	२८	नागवल्लभः ....	१९१	१०
न्याभ्रकम् ....	६२	१८	नागशोधनम् ....	६१	२१
न्याम्लादिः ....	३३४	१४	नाडीपरिक्षा ....	३	६
भ्ररोष्णगु० ....	४१	४	नाडीव्रणनिदानम् ....	३४६	८
धूः			नाभिशोथे स्वेदः ....	४४५	३
पः ....	१४०	४	नाराचघृतम् ....	३१७	१
खैः	४४६	२	नाराचचूर्णम् ....	२७७	१
खधूपनम् ....	२३५	२७	नाराचरसः ....	२७७	३
ध्वः			नाराचो रसः ....	२८५	२
ध्वजवृद्धिकरणम् ....	४६४	३	नारायणघृतम् ....	३६६	
न.			नारायणचूर्णम् ....	३१६	२
नयनशाणनामाञ्जनम् ....	४१४	८	नारायणतैलम् ....	२४९	
नयनामृतम् ....	४१४	२८	नारिकेलखण्डपाकः ....	३६५	२
नलादिकाथः ....	२९५	१२	नासारोगचिकित्सा ....	३९९	
नवकगुग्गुलुः ....	३०९	२४	नासारोगाधिकारः ....	३९७	
नवकार्षिककाथः ....	२५८	१६	नि.		
नवज्वरेभाङ्गुशः ....	१०९	५	नित्यप्रकारः ....	२५	
नवनीतम् ....	४३	२६	नित्योदितोरसः ....	१४०	
नवरत्नराजमृगाङ्गुः ....	१७४	१६	निदिग्धिकादियोगः ....	२९५	
नवाङ्गुषः ....	१८५	६	निम्बादिकल्कः ....	३५६	
नवायसचूर्णम् ....	१५४	१७	निम्बादिकाथः ....	३७५	
नस्यम् ....	८२	१७	निम्बादिघृतम् ....	३८२	
" "	९५	२५	निम्बुपानकम् ....	२०४	
ना.			निरुत्थानम् ....	५९	
नागम् ....	६१	१८	निर्गुण्डीतैलम् ....	३३०	
			निर्गुण्ड्यादिकाथः ....	४३८	

वर्णनिर्देशः ।	— ॥ ५४॥	॥ ५४॥	वर्णनिर्देशः ।	॥ ५४॥
नेर्गुण्ड्यादितैलम् ....	३९५	१७	पञ्चनिम्बचूर्णम् ....	३३१
नेशात्रिफलादियोगः ....	३०४	५	पञ्चभृङ्गगुणाः ....	४९१
नेषिद्धमुष्णोदकम् ....	३८	२९	पञ्चमुष्टिकलेपः ....	९७
नेष्ठीवनम् ....	९६	१	पञ्चमूलादिकाथः ....	२४५
नेष्पावसूपः ....	२०	७	" " ....	३७४
नेसारदुग्धदधिगु० ....	४२	१४	" " ....	४३८
नी.			पञ्चमूलाद्यं घृतम् ....	१२७
लकालमेहौ ....	३०१	२	" " ....	३१७
नू.			पञ्चमूलाद्यं तैलम् ....	३२२
नघृतगु० ....	४४	१९	पञ्चमूलीकषायः ....	२४३
ने.			पञ्चमूल्यादियूषः ....	३९९
नेरोगचिकित्सा ....	४१२	१०	पञ्चवक्त्ररसः ....	११२
नेरोगाधिकारः ....	४०५	१७	पञ्चवल्कलानि ....	४९
नै. ४ ५ ६			पञ्चसमचूर्णम् ....	२६५
नेयग्रहदुष्टस्य चिकित्सा...	४४८	२९	पञ्चसारम् ....	१०३
नेयग्रहलक्षणम् ....	४४२	२५	पञ्चसुगन्धिकगुणाः ....	५०
न्य.			पञ्चाङ्गानि ....	४९
न्योधादिचूर्णम् ....	३०४	१२	पञ्चामृतपर्पटीरसः ....	१३१
न्योधादिलेपः ....	३२३	१२	पञ्चामृतरसः ....	१०९
" " ....	३७४	२०	" " ....	१०९
प.			" " ....	२६१
पतिसारचिकित्सा ....	११८	१६	पञ्चामृताख्यो रसः ....	१७८
पशयकुपितस्य लक्षणम् ....	२३७	१३	पटोलादिकाथः ....	२५८
पशयगतलक्षणम् ....	२३७	१९	" " ....	३२०
पधः ....	२३९	३	" " ....	३७१
कोलम् ....	४८	१६	" " ....	३७५
कोलादिचूर्णम् ....	२६५	२३	पटोलादिलेपः ....	३६८
जीरकमाकः ....	४३८	१९	पटोलाद्यं घृतम् ....	२१२
तेक्तघृतम् ....	२५३	९	" " ....	४१८
तेक्तकं घृतम् ....	१०७	७	पटोलाद्यं चूर्णम् ....	३१६
" " ....	३५८	२१	पटोलीतैलम् ....	३४४
तेक्तं घृतम् ....	३७१	१३	पथ्यम् (ग्रहणीरोगिणः) ....	१३२
			" (स्वरभेदिनः) ....	२०२
			" (मूर्च्छामयिनः) ....	२२०

शः ।	पृष्ठाङ्कः ।	पङ्क्त्यङ्कः ।	वर्णनिर्देशः ।	पृष्ठाङ्कः ।	पङ्क्त्यङ्कः ।
पानात्ययस्य ) ....	२२४	२३	पलाशक्षारघृतम् ....	२८२	१
(अश्मरिरोगिणां)....	२९९	३०	पलाशपुष्पाणां काथः ....	३०३	२९
पथ्यम् (अश्मरिरोगिणां)	१४०	१७	पा.		
" (पाण्डुरोगिणः)	१९७	२७	पाकाः ....	१०८	२९
" (कासिनः) ....	१९३	५	पाचनम् ....	९५	१०
" (हिकिनां) ....	१९६	१०	पाटनम् ....	३३९	१६
" (श्वासिनः) ....	२००	१३	पाठादितैलम् ....	३९९	२७
" (अरुचिरोगिणः)	२०६	२२	पाण्डुरोगचिकित्सा....	१५४	३
" (छर्दिरोगिणः)	२१४	३	पाण्डुरोगनिदानम् ....	१५२	२१
" (तृपातुरस्य)	२१८	३	पाण्डुरोगावस्थायां हलीमकम्	१५४	१
" (दाहवतां) ....	२२७	१४	पादचतुष्टयम्....	२	१
" (उन्मादगदिनः)	२३०	२९	पाददाहः ....	२४०	१
" (अपस्मारग- दिनः) ....	२३६	१३	पादहर्षः ....	२४०	१
" (वातरोगिणः)	२५६	१५	पानककवलग्रहौ ....	२०४	१
" (वातरक्तगदिनः)	२६१	१६	पानकानि ....	२२	१
" (ऊरुस्तम्भाव- कारिणः)....	२६३	१५	पानाजीर्णपानभ्रमौ....	२२३	१
" (आमवातार्तिनः)	२६७	२०	पानात्ययपरमदपानाजीर्णपा- नविभ्रमनिदानचिकित्से ....	२२१	१
" (शूलिनः)....	२७२	९	पायसम् ....	२०	१
" (गुल्मरोगिणः)	२८६	१५	पारदः ....	६६	१
पथ्यादिचूर्णम् ....	१४३	२०	पारदस्य गुणागुणाः ....	६८	१
पथ्यादिलेपः ....	३४४	४	पारदादिचूर्णम् ....	१९०	१
पथ्याद्यं लोहम् ....	२७४	९	" " ....	२१३	१
पथ्यापथ्यविधिः ....	११४	४	पारदादिमलहरः ....	३४०	१
पन्नकं घृतम्....	३७१	८	पाथुपतोरसः ....	१४८	१
पन्नकाष्ठादितैलम् ....	२६०	८	पाषाणभेदादिः ....	२९१	१
पयःफेनगुणाः ....	३९	३०	पाषाणभेदपाकः ....	२९९	१
परमदः ....	२२३	१	पाषाणवज्रकरसः ....	२९९	१
परिणामशूलनिदानम् ....	२७२	१५	पि.		
परिणामशूलिनः पथ्यापथ्यम्	२७५	६	पिण्डतैलम् ....	२६०	१
परिभाषा ....	१०	२१	पितृग्रहजुष्टः....	२३१	१
पश्टाः ....	२०	११	पित्तकासे बलादिकाथः ....	१८४	१
पर्पटीरसः ....	१९०	१५	पित्तकृच्छ्रम्....	२९०	१

वर्णनिर्देशः ।	पृष्ठाङ्कः	पङ्क्त्यङ्काः	वर्णनिर्देशः ।	पृष्ठाङ्कः	पङ्क्त्यङ्काः
तगुलमचिकित्सा ....	२८०	२९	पिप्पल्यादियोगः ....	२८१	१
तग्रहणीचिकित्सा..	१२७	२७	पिप्पल्याद्यञ्जनम् ....	४१५	१
तच्छर्द्या चन्दनपानकम्	२०८	२८	पिप्पल्याद्यवलेहः ....	१८६	१
तजा तृष्णा ....	२१४	२१	पिशाचजुष्टः....	२३२	२०
तजा मूच्छा... ..	२१८	२३	पिष्टभक्ष्यजनितगुणाः	२१	२७
तजारोचकः ....	२०३	४	पु.		
तज्वरलक्षणम् ....	८५	११	पुष्टपाककल्पना ....	५२	१
तज्वरे पाचनम् ....	९३	११	पुनर्नवादिकाथः ....	२६२	२०
ततृष्णा ....	२१५	२५	पुनर्नवादिघृतम् ....	३२२	२७
तनाशनी, पिण्डिका	४२२	१५	पुनर्नवादिस्वेदः ....	३२३	१५
तपानात्ययचिकित्सा	२३	१७	पुनर्नवाद्यं चूर्णम् ....	३२१	१८
तमहचिकित्सा ....	३०३	१	पुनर्नवाद्यञ्जनम् ....	४१५	७
तशूलचिकित्सा ....	२६९	१७	पुनर्नवाद्यवलेहः....	३२०	१९
तश्लेष्मज्वरलक्षणम्	८५	२६	पुनर्नवासवः....	३२२	१०
तश्लेष्मज्वरे पाचनम्	९४	२८	पूरणपोलिका..	२०	२८
ततिसारचिकित्सा	१२१	२१	पुराणघृतम् ....	४४	२२
तहृद्रोगः ....	२८७	१२	पुराणज्वरे हितानि....	११४	३०
तस्वरभेदः ....	२०१	१७	पुरीषक्षयः ....	१२२	२२
ततिसारचिकित्सा	११९	७	पुष्करादिकाथः ....	२८८	७
तशीलक्षणम् ....	१३३	२१	पुष्कराद्यं चूर्णम् ....	२८८	१०
तशमरी ....	२९८	१०	पुष्पाक्षदिरसक्रिया	४१९	२४
तनिम्बादलक्षणम् ....	२२८	५	पुष्पानुगं चूर्णम् ....	४२६	२१
तलीकल्कः ....	२४३	२८	पू.		
तलीघृतम्....	३६६	१	पूगपाकः ....	३०५	१
तलीपाकः....	१०८	२७	पूगमदप्रतीकारः ....	२२४	१४
तलीवर्धमानम् ....	३१६	१६	पूतनालक्षणम् ....	४४२	१९
तलीशुद्धिः ....	७४	१७	पूतनाग्रहदुष्टस्य चिकित्सा....	४४७	२९
तल्यारिष्टः ....	१७२	२०	पू.		
तल्यादिकाथः ....	२६२	२३	पूथुकादयः ....	२३	१
तल्यदिगुटिकाञ्जनम्	४१९	२०	पै.		
तल्यादिघृतम् ....	१८५	२७	पैत्तिककासः ....	१८२	१४
तल्यादिचूर्णम् ....	३२०	२६	पैत्तिकचिकित्सा ....	४०३	५
” ....	३३३	२७			
” ....	२८७	७			

प्रशः ।	प्रशः ।	प्रशः ।	वर्णनिर्देशः ।	प्रशः ।	प्रशः ।
प्रत्ययः ....	२२२	२२	फलवर्तयः ....	२७७	२१
स्वरभेदः ....	२००	२७	फा.		
कापस्मारः ....	२३३	२७	फाण्टकल्पना ....	५२	१२
पो.			फाणितम् ....	४७	१
पोलिका ....	२०	२७	ब.		
प्र.			बबूलबीजादिलेपः ....	३७२	
प्रकृतिः ....	१०	४	बलाचं घृतम् ....	१७०	२
प्रतापलङ्केश्वरोरसः ....	४३९	२१	" " ....	१८०	२
प्रतापाम्रिकुमारोः ..	२५६	२	बहिरायामलक्षणम् ....	३३८	३
प्रतिश्यायप्रतीकारः ..	४००	६	बहुमूत्रमेहनिदानम्	३०८	१
प्रतूनीलक्षणम् ....	२४०	२०	बा.		
प्रत्यष्ठीला ....	२४०	२८	बाधिर्यम् ....	२४०	२
प्रत्याध्मानोरुस्तम्भयोः क-			बालरोगाधिकारः ....	४४१	१
ल्कादि ....	२४३	२६	बालरोगे पर्पटीरसः ....	२४६	
प्रदरचिकित्सा ....	४२५	२६	बाहुशालगुडः ....	१३६	
प्रदरनिदानम् ....	४२५	१२	बि.		
प्रमेहपिटिकाः ....	३०१	२९	बिडालकः ....	४२२	
प्रमेहे दूष्यवर्गः ....	३००	१३	बिन्दुघृतम् ....	३१७	
प्रमेहिनां पथ्यापथ्यम्	३०८	६	बिभीतकादिलेपः ....	३२३	
प्रलापकलक्षणम् ....	८७	१०	बिभीतकावलेहः ....	१८८	
प्रलापचिकित्सा ....	१००	१९	बिल्वतैलम् ....	३९५	
प्रवालपञ्चामृतरसः ....	२८६	७	बिल्वाचं घृतम् ....	१३०	
प्रवाहिका ....	१२२	११	बी.		
प्रसारिणीतैलम् ....	२४८	२९	बीजपूरादिपाचनम् ....	९३	
प्रसूताया उदरस्थापरोपद्रवाः	४३७	९	बीभत्सादिपञ्चवमिषु	२१२	
प्रा.			बृ.		
प्राचेतसं चूर्णम् ....	४५७	१	बृहत्क्रव्यादः ....	१४७	
प्राणदार्पणटी ....	१७८	९	बृहत्पटोलादिकाथः ....	३७४	
प्राणदोमोदकः ....	१३५	२८	बृहत्सिन्दूराचं तैलम्	३६१	
फ.			बृहन्नवायसम् ....	१६७	
फलघृतम् ....	४३०	८	बृहन्मज्जिष्ठादि ....	२५८	
फलत्रिकादिः ....	२६५	१८	बृहन्मरीच्याचं तैलम्	२५९	

वर्णनिर्देशः ।	पृष्ठाङ्कः ।	पङ्क्त्यङ्कः ।	वर्णनिर्देशः ।	पृष्ठाङ्कः ।	पङ्क्त्यङ्कः ।
” ” .... ३६१	१४	भास्करलवणाद्यं चूर्णम् .... २१	१२		
हृद्गुलातकलेहः .... १३७	१५	भी.			
हृद्गुलाभादितैलम् .... १०७	३०	भीममण्डूरम् .... २७३			
बो.		भीमसेनीकपूरः .... ४२४	२०		
लपपटी .... १६३	२३	भु.			
” ” .... ४२७	१७	भुक्तोद्गवा तृष्णा .... २१५	७		
ब्रा.		भू.			
हृद्गुलातम् .... २३५	१७	भूतभैरवरसः .... २३३	१०		
हृद्गुलादिकल्कः .... २२९	१३	भूतोन्मादनिदानम् .... २३१	५		
भ.		भूनागसत्त्वमयूरपक्षसत्त्वगुं .... ७४	२७		
रुग्गुणाः .... १८	१८	भूनिम्बादिकल्कः .... ३२१	६		
रुग्गुणाचिकित्सा .... ३४७	२६	भूनिम्बादिकाथः .... ३६९	१		
रुग्गुणनिदानम् .... ३४७	९	” ” .... ३७०	२८		
रुग्गुणत्रयः (सन्निपातभेदः) .... ८७	६	” ” .... ३७१	६७		
रुग्गुणाचिकित्सा .... १००	७	भू.			
रुग्गुणानाम् .... ३४४	२७	भृङ्गराजतैलम् .... ४१७	४		
रुग्गुणादेवटिका .... ३८८	३०	” ” .... ३८१	१०		
रुग्गुणादिकाथः .... ४४३	८	भृङ्गमत्स्यविषचिकित्सा .... ४५६	१०		
रुग्गुणातिसारचिकित्सा .... १२२	६	भृष्टतण्डुलभक्तम् .... १८	२२		
रुग्गुणस्थम् .... २२	२६	भे.			
रुग्गुणातकादिः .... २६५	८	भेडादिप्रणीतं सुदर्शनचूर्णम् १०५	२३		
रुग्गुणातकक्षारः .... १२८	१६	भ्र.			
रुग्गुणातकादिलेपः .... ३३०	३०	भ्रमरविषचिकित्सा .... ४५६	१३		
रुग्गुणातकावलेहः .... ३५७	२६	म.			
रुग्गुणरोगनिदानचिकित्से १५०	६	मकुष्ठपूषः .... १९	२२		
रुग्गुणलक्षणम् .... १४१	१२	मकुष्ठसूपः .... २०	४		
भ्रा.		मकुष्ठस्य चिकित्सा .... ४३७	१९		
गोक्षस्वटी .... १९०	११	मक्षिकाविडवलेहः .... २०२	१६		
गोक्षिकाथः .... १०३	१३	मङ्गलाचरणम् .... १	१		
गोक्षिचूर्णम् .... १९९	१७	मङ्गिष्ठाद्यं तैलम् .... ३८२	२३		
” ” .... २८२	३	मण्डगुणाः .... १८	३१		
गोक्षिलेहः .... १८३	२३	मण्डूकविषचिकित्सा .... ४५६	८		

वर्णनः ।	पृष्ठाङ्कः ।	पङ्क्त्यङ्काः ।	वर्णनिर्देशः ।	पृष्ठाङ्कः ।	पङ्क्त्यङ्काः ।
मण्डलम् ....	६०	२२	मरचिशुद्धिः.....	७४	११
मण्डलवटकः ....	१५५	१	मरचियादिगुटिका ....	१८७	२१
मण्डलवटकाः ....	१५४	२८	मरीच्याद्यं चूर्णम् ....	१८७	१८
मण्डलवणम् ....	१५५	८	मरीच्यादिमादकः ....	१३५	
मण्डराद्योऽरिष्टः ....	१५५	१८	मरीच्यादियोगः ....	३९९	
मत्स्यविषकार्यं ....	४५३	३	मर्माभिघातज दाहः.....	२२५	
मत्स्यादिजलजन्तवः ....	१७	२५	मलपरीक्षा ....	६	
मदेभसिंहसूतोरसः ....	१५७	१३	मशकविषलक्षणम् ....	४५३	
" " ....	२८६	१	मसूरयूषः ....	१९	
मद्यजदाहः ....	२२४	२८	मसूरसूपः ....	२०	
मद्यजा मूच्छा ....	२१९	१०	मसूरिकाचिकित्सा ....	३७४	
मधुगुणाः ....	४६	१	मसूरिकानिदानम् ....	३७२	२
मधुपिप्पल्यादियोगः ....	३६५	३२	महती हिका... ....	१९४	
मधुमण्डरः ....	१५५	१३	महाकनकसिन्दूररसः ....	१७४	३
मधुरज्वरलक्षणम् ....	११३	२४	महाकषायः.....	३५६	
मधुरत्रिकम् ....	५०	१३	महाखदिरघृतम् ....	३५९	
मधुवचायोगः ....	२३५	३	महाज्वराङ्कुशः ....	११०	
मधुशर्करा ....	४७	१७	महातिक्तकं घृतम् ....	३५८	२
मधुसूक्तरसः ....	३९५	११	महापैशाचघृतम् ....	२३	
मधुच्छिष्टाद्यं तैलम् ....	३४४	९	महाबलातैलम् ....	२५२	
मध्यमज्वरे हितानि....	११४	२४	महारास्त्रादिः ....	२४५	
मध्यमपञ्चमूलानि ....	४९	६	महालक्ष्मीनारायणतैलम् ....	२५०	
मध्यममदः ....	२२१	२८	महावङ्गेश्वरः ....	३०७	
मध्यमलाक्षादितैलम् ....	१०८	६	महावासादिकाथः ....	४१५	
मनःशिला ....	६६	१	महाविषगर्भतैलम् ....	२४८	१
मनःशिलागुणाः ....	६६	८	महाशाल्वणयोगः ....	२५४	
मनःशिलादियोगः ....	२१०	२६	महाश्वासलक्षणम् ....	१९६	
मनःशिलादलेपः ....	३४०	२४	महापट्टपलं घृतम् ....	१०७	
मनःशिलाशोधनविधिः ....	६६	४	महासुगन्धितैलम् ....	३१०	
मनादुःखजविकारः.....	२२८	१७			
मन्ददधिगुणाः ....	४२	१७	मा.		
मयूरपक्षभस्मावलेहः ....	२११	१५	मांसगुणाः ....	१६	
मयूरमांसगुणाः ....	१७	११	मांसभेदोगतानिलक्षणम् ....	२३७	
मयूराद्यं घृतम् . ....	४०४	३१	मांस्यादिलेपः ....	३६८	

वर्णनिर्देशः ।	प्रमाणः ।	पङ्क्त्यङ्कः ।	वर्णनिर्देशः ।	प्रमाणः ।	पङ्क्त्यङ्कः ।
अश्लिष्टमेहः ....	३०१	४	मुद्राद्यं घृतम् ....	४२	१
तुलुङ्गाकेसरगुणाः ....	२०६	४	मुद्रामलकपूषः ....	१९	२
तुलुङ्गादियोगः ....	२०६	१	मुष्कान्नवृद्धिवर्ध्मरोगनिदा-		
॥ ॥ ....	२८०	१२	नम् ....	३२४	३
नक्रा ....	८२	२७	मुसल्यादिचूर्णम् ....	४५८	३०
नकमूलादि ....	३३६	२२	मुस्तकमूलयोगः ....	२३५	६
नुपं पयः....	४०	२५	मुस्तकादिस्वरसः ....	४४४	१
नुपं मूत्रम् ....	४८	७	मू.		
पतैलम् ....	२५२	४	मूढगर्भाचिकित्सा ....	४३६	२४
षपपटः ....	२०	१३	मूत्रकृच्छ्रचिकित्सा ....	२८९	२९
षसूपः ....	२०	१	मूत्रकृच्छ्रनिदानम् ....	२८९	११
हिषघृतगुणाः ....	४४	९	मूत्रकृच्छ्रे पथ्यापथ्यम् ....	२९३	३०
हेषं नवनीतम् ....	४३	२८	मूत्रपरीक्षा ....	५	४१
हेषं पयः....	४०	४	मूत्राघातनिदानम् ....	२९४	५
हेषं मूत्रम् ....	४७	२८	मूत्राघातिनः पथ्यापथ्यम् ....	२९६	२८
हेश्वरघृतम् ....	३६१	२१	मूत्रातिसारचिकित्सा ....	४२८	६
हेश्वरधूपः....	१०४	१९	मूत्राष्टकम् ....	४७	१८
॥ ॥ ....	२३२	२८	॥ ॥ ....	४४६	३२
मु.			मूच्छानिदानम् ....	२१८	९
आदिमहाञ्जनम् ....	४१४	२	मूच्छामयिनः अपथ्यम् ....	२२१	१
आपश्चात्तरसः ....	१०९	१६	मूच्छायां रसः ....	२२०	२२
अधावनम् ....	२०३	२४	मूर्वाद्युद्धर्तनम् ....	४४३	१७
अमण्डनिकालक्षणम् ....	४४२	२४	मूषकतैलम् ....	३८३	२४
अमण्डनिकाग्रहदुष्टस्य चि-			मृ.		
त्तसा ....	४४८	२२	मृतसञ्जीवनी वटिका ....	२२६	४
रोगाणां चिकित्सा ....	३८८	५	मृतसञ्जीवनो रसः ....	१२५	१६
रोगनिदानानि ....	३८४	३	मृत्युच्छर्दिघृतम् ....	४५७	१४
रोगेष्वसाध्याः ....	३८७	३३	मे.		
रूपायः ....	२०९	१०	मेघनादरसः....	३०६	११
रुण्डुलकशरा ....	२०	१६	मेघनादरेचनरसः ....	८२	१
रुपटाः ....	२०	१४	मेदोजस्वरभेदः ....	२०१	७
रूषः ....	१९	१७	मेदोरोगनिदानम् ....	३०८	३०
रुटी ....	२१	१३	मेहकुञ्जरकेसररसः....	३०६	१४
रूपाः ....	१९	२९			



वर्णनिर्देशः ।	पृष्ठाङ्काः ।	पङ्क्त्यङ्काः ।	वर्णनिर्देशः ।	पृष्ठाङ्काः ।	पङ्क्त्यङ्काः ।
रूपम्.....	३००	१	योगसाराजम्बूपल्लवादिः ....	२११	
रसः.....	३०६	२२	योगसाराज्जीरकाद्यो धूपः ....	२१२	२
मो.			योगसारादश्वत्थवल्कलादिः...	२११	
मौरिकामांसगुणाः ....	१७	२६	योगसाराद्वमनाप्तयोगः ....	२१३	१
य.			योनिकन्दानिदानम् ....	४२९	१
यक्षकर्मगुणाः ....	४९	२५	योनिरोगाधिकारः ....	४२८	२
यक्षग्रहजुष्टः.....	२३१	१७	र.		
यमला हिका.....	१९३	२५	रक्तगन्धजमूच्छा ....	२१९	
यवागूः ....	१९४	२४	रक्तगुल्मप्रतीकारः ....	२८१	२
यवादिलेपः.....	३३६	१८	रक्तजचिकित्सा ....	४०३	२
यवानीखाण्डवचूर्णम्..	२०४	२०	रक्तजदाहः ....	२२४	२
यवान्यादिचूर्णम् ....	३१४	१	रक्तपित्तकुलकुठारो रसः ....	१६३	१
प्रष्टीमध्वादितैलम् ....	३९२	२०	रक्तपित्तचिकित्सा ....	१५८	१
प्रष्ट्याद्यं घृतम् ....	१८०	२४	रक्तपित्तनिदानम् ....	१५८	१
प्रष्ट्याह्वादिनावनाञ्जने	२३४	२३	रक्तमेहः ....	३०१	
यू.			रक्तशाल्यादियोगः ....	२१०	
यूषः ....	१९५	१	रक्तष्ठीवी ....	८७	
यूषाः....	१९	१६	रक्तष्ठीविचिकित्सा ....	१००	१
यो.			रक्तस्रुतिः ....	८२	३
योगतः कूष्माण्डादिः ....	२३५	९	रक्तातिसारचिकित्सा ....	११९	१
योगतः पञ्चकाद्यं घृतम् ....	२११	१२	रक्ताधिकलक्षणम् ....	२५७	
योगतरङ्गिण्यां घृतम् ....	२२०	१४	रक्ताशंसि वातादीनामनुबन्धः	१३४	१
योगतरङ्गिण्यां पर्पटकाथः ....	२०९	१३	रक्ताशोलक्षणम् ....	१३४	
योगतरङ्गिण्यां दशमूलादि-			रतिवृद्धिकरो मोदकः ....	४६०	१
योगः ....	२३०	४	रत्नगर्भपोटलीरसः ....	१७३	१
योगतरङ्गिण्याःसितकुसुमब-			रसगन्धकयोगः ....	३३७	
लादियोगः ....	२३०	१	रसपर्पटी ....	१३१	
योगतो निर्गुण्ड्यादिनावनम्	२३४	२१	रसबन्धनम्....	६९	
योगरत्नसमुच्चये लघुमुदर्शन-			रसभस्मयोगः ....	४६४	
चूर्णम् ....	१०५	१८	रसमारणम्....	४९	
योगरत्नावल्या महारसोन-			रसरत्नप्रदीपादुन्मादगज के-		
पिण्डः ....	२६६	१२	सरीरसः ....	२३०	
योगराजगुग्गुलुः ....	२४७	४	रसरत्नप्रदीपान्मृगाङ्कः ....	१७४	
			रसरत्नप्रदीपात्स्मृतिसागररसः	२३६	

वर्णनिर्देशः ।	— पृष्ठाङ्कः	पङ्क्त्यङ्काः	वर्णनिर्देशः ।	— पृष्ठाङ्कः	पङ्क्त्यङ्काः
जः ....	१८१	२१	रामठादियोगः ....	३७२	३
कृतियोगः ....	४६५	६	रामफलगुणाः ....	१४	१
षलक्षणम् ....	१४२	९	रायपुरी ....	४७	१२
रः ....	४६५	१२	रास्नादिचूर्णम् ....	१२८	८
सन्दूरः ....	६९	२४	रास्नादिपञ्चदशकम् ...	२६५	३
य मुखकरणम् ....	६८	१९	रास्नाद्वादशकम् • ....	२६४	२६
अनादिचूर्णम् ....	१२७	२८	रास्नाद्यो गुग्गुलुः ....	२४८	४
अनादियोगः ....	३९५	३२	” ” ....	३९६	२३
दगुटिका ....	२१७	२७	रास्नापञ्चकम् ....	२६४	२३
” ” ....	२२६	३२	रास्नापूतिकतैलम् ....	२५२	२६
देचूर्णम् ....	२१७	३०	रास्नासप्तकम् ....	२६४	२४
देयोगः ....	२९३	२८	री.		
देलेपः ....	१५२	१२	रीतिकांस्ये ....	५८	१३
गिनां पाकलक्षणम् ....	२९	१	रु.		
तिम् ....	३६६	१६	रुग्दाहकः ....	८६	२५
निफलम् ....	४६६	३	रुग्दादकस्य चिकित्सा ....	९८	१८
नभैरवः ....	२३५	१३	रु.		
नलक्षणम् ....	४६६	२	रूपपरीक्षा ....	६	२८
नाधिकारः ....	४६६	१	रे.		
ला शिखरिणी ....	२२	२०	रेचनम् ....	८१	२१
द्रस्य पथ्यापथ्यानि ....	७१	१०	रेवतीग्रहदुष्टस्य चिकित्सा ....	४४७	१९
नकल्कम् ....	१०४	९	रेवतीग्रहलक्षणम् ....	४४२	१८
रा.			रो.		
पुष्टः ....	२३१	२६	रोगविशेषे घृतनिषेधः ....	४४	२९
पण्डवः ....	२२	१३	रोगानुसारेणौषधस्यानुपाना-		
पषसूपः ....	२०	६	नि ....	४६७	२७
पक्ष्मचिकित्सा ....	१६५	१९	रोगिणामष्टस्थानानि लक्षयेत्	२	२५
पक्ष्मनिदानम् ....	१६४	४	रोहीतकादियोगः ....	३१६	८
पक्ष्मपूर्वकूपम् ....	१६४	१५	रौ.		
पगाङ्कः ....	१७३	२८	रौप्यम् ....	५६	२१
कातैलम् ..	४५	२०	रौप्यमरणम् ..	५६	२८
चर्या ....	३४	२०	रौप्यशोधनम् ....	५६	२५
सेवितोष्णोदकगुणाः ....	३८	२६			

वर्णनिर्देशः ।	पृष्ठाङ्कः	पङ्क्त्यङ्काः	वर्णनिर्देशः ।	पृष्ठाङ्कः
<b>ल.</b>			<b>लाङ्गली</b> ....	७६
लक्ष्मीनारायणरसः ....	२५६	७	लाङ्गलीघृतम् ....	३४४
लक्ष्मीविलासः ....	१७६	१	लाजसक्तवलेहिका ....	२०९
“ सतैलम् ....	१७२	६	लाजादियूषः ....	२०९
लघुक्रव्यादः ..	१४७	१७	लाजादियोगत्रयम् ....	२११
लघुगङ्गाधरचूर्णम् ....	११८	१७	लाजामण्डः ....	९५
लघुचव्यादिघृतम् ....	१३९	१९	लावामांसगुणाः ....	१७
लघुनारायणं तैलम्	२४९	२२	लूताविपचिकित्सा ....	४५६
लघुमाञ्जिष्ठादिकाथः	२५८	२५		
लघुमधूकादिफण्टः....	२१६	२६	<b>लो.</b>	
लघुमरीच्याद्यं तैलम्	२५९	२९	लोकेश्वरो रसः ....	१७७
लघुमालिनीवसन्तः ....	१११	२३	लोकेश्वरपोटलीरसः ....	१७७
लघुलाक्षादितैलम् ....	१०७	१९	लोचनगूलघ्नी पोटली	४१४
लघुलायि चूर्णम् ....	१२५	१४	लोधासवः ....	३०४
लघुलोकेश्वरो रसः ....	२९३	१८	लोहम् ....	१८१
लघुवाजिगन्धासर्पिः ..	४६१	२८	लोहगुग्गुलुः ....	२७३
लघुविषगर्भतैलम् ....	२४८	८	“ “ ....	४६७
लघुवैश्वानरचूर्णम् ....	१४३	२२	लोहगुणाः ....	६०
लघुशिवगुटिका ....	१७०	१	लोहमारणम् ....	५९
लघुसूरणमोदकः ....	१३७	१२	लोहशोधनम् ....	५९
लघुहिङ्गवादिचूर्णम्	३१४	५	लोहादिगुग्गुलुः ....	४१८
लवङ्गादि “ ....	१०६	२१	<b>व.</b>	
“ वटी ....	१८८	१	वंशत्वगादिकाथः ....	३४२
लवणत्रयम् ....	५१	१	वङ्गम् ....	६
लवणपञ्चकम् ....	५१	४	वङ्गगुणाः ....	६
लवणभास्करचूर्णम् ....	१४३	३०	वङ्गभस्मप्रयोगगुणाश्च	३०५
लवणषट्कम् ....	५१	८	वङ्गमारणम् ....	६
लवणादितक्रम् ....	३१३	३०	वङ्गशोधनम् ....	६
लवणादियोगः ....	२०८	२३	वङ्गश्वरो रसः ....	३०५
<b>ला.</b>			वङ्गश्वरः ....	४६
लाक्षागुग्गुलुः ....	३४५	२७	वज्रम् ....	१७
लाक्षादितैलम् ....	१७१	१६	वज्रकाञ्जिकम् ....	४४
“ “ ....	३९०	१६	वज्रभारः ....	२८
लाक्षारसविधिः ....	५४	२७	“ “ ....	३१४

वर्णनिर्देशः ।	— ॥ ॥ ॥	॥ ॥ ॥	वर्णनिर्देशः ।	॥ ॥ ॥	॥ ॥ ॥
णाः ....	७२	१९	वातज्वरलक्षणम् ....	८५	२
लम् ....	३५९	१०	वातज्वरे पाचनम् ....	९३	१५
रणम् ....	७२	११	वाततृष्णा ....	२१५	२२
....	२१	७	वातनाशिनी पिण्डिका ....	४२२	८
कल्पना ....	५३	११	वातपित्तज्वरलक्षणम् ....	८५	२०
भिरसः ....	३१०	१९	वातपित्तज्वरे कषायः ....	९४	१५
नलरसः ....	२८५	२६	वातरक्तचिकित्सा ....	२५८	३
....	८०	२१	वातरक्तनिदानम् ....	२५६	२८
....	३५५	२५	वातरक्ते घृतानि ....	२६०	१५
चारः ....	१०	१	वातरक्ते योगादि ....	२६०	२४
वेषचिकित्सा ....	४५६	४	वातरक्ते लेपनम् ....	२६०	२९
गथः ....	२९८	५	वातराक्षसरसः ....	२५५	२१
णादिः ....	३३६	२१	वातरोगनिदानम् ....	२३६	२०
दिकाथः ....	३३६	१५	वातविध्वंसनो रसः ....	२५५	१५
इधृतम् ....	२९९	६	वातशूलचिकित्सा ....	२६९	१
....	३९	२५	वातशोथविनाशनो लेपः ....	३३९	१
पिप्पलीयोगः ....	१०२	३०	वातश्लेष्मज्वरलक्षणम् ....	८५	२३
हिताहितम् ....	३७	९	वातश्लेष्मज्वरे काथः ....	९४	२०
भस्मादि ....	३४५	३०	वातश्लेष्मातिसारचिकित्सा ....	१२१	१३
कुसुमाकरः ....	१७७	१३	वातस्वरभेदः ....	२०१	१३
....	३०७	२३	वातहा पोटली ....	२५४	१३
हिताहितम् ....	३७	३१	वातातिसारचिकित्सा ....	११९	१
....	३०१	६	वातादिप्रकोपः ....	८	२७
वा.			वाताधिकलक्षणम् ....	२५७	१७
धाचतैलम् ....	२४३	३०	वातार्शसो लक्षणम् ....	१३३	१३
णि ....	४५८	१६	वाताश्मरी ....	२९८	१
टकः ....	२४०	९	वाताष्ठीलालक्षणम् ....	२४०	२७
चिकित्सा ....	१८३	१५	वातिककासः ....	१८२	११
मचिकित्सा ....	२८०	१०	वातिकमदात्ययः ....	२२२	१९
णो ....	१२७	१६	वातिकस्वरभेदः ....	२००	२५
छर्दिः ....	२०७	१४	वातिकोपस्मारः ....	२३३	२४
तशिरोरोगचिकित्सा...	४०२	२४	वातिकोशोचकः ....	२०३	१
तृष्णा ....	२१४	१८	वातोन्मादलक्षणम् ....	२२८	१
मूर्च्छा ....	२१८	१९	वातदीगुटिका ....	४५९	१

निर्देशः ।	पृष्ठाङ्कः	पङ्क्त्यङ्काः	वर्णनिर्देशः ।	पृष्ठाङ्कः
तृणकास्वेदः... ..	९५	२२	विषम्... ..	७५
वासाखण्डः... ..	१६२	२३	विषगुणाः... ..	७५
वासादिकाथः... ..	२५८	१४	विषजा मूच्छा... ..	२१९
” ”... ..	४२३	९	विषजोन्मादलक्षणम्... ..	२२८
वासादिघृतम्... ..	१६१	१२	विषतिन्दुकः... ..	७७
वासासूतः... ..	१६३	२१	विषतैलम्... ..	३६२
वासावलेहः... ..	१६८	२८	विषमज्वरः... ..	१०२
वि.			विषमज्वरे हितानि... ..	११५
विकृतिः... ..	२०३	१२	विषमद्यजे... ..	२१९
विच्छिन्नश्वासलक्षणम्... ..	१९७	९	विषमारणम्... ..	७५
विजयभैरवतैलम्... ..	२५२	१९	विषशोधनम्... ..	७५
विजयेश्वरो रसः... ..	३६२	४	विषाधिकारः... ..	४४९
विडङ्गादिकाथः... ..	३०३	२७	विषूच्यादिचिकित्सा... ..	१४९
” गुग्गुलुः... ..	३४०	१३	विषाणां चिकित्सा... ..	४५३
” चूर्णम्... ..	२१०	१	विसर्पनिदानम्... ..	३६७
” ”... ..	३१४	९	विस्फोट निदानम्... ..	३७०
” ”... ..	३५६	३१	वृ.	
” तैलम्... ..	३३३	३३	वृद्धगङ्गाधरचूर्णम्... ..	११८
विडङ्गाद्यवलेहः... ..	१४५	२२	” ”... ..	१२९
विडङ्गाद्यो मोदकः... ..	२७४	४	वृश्चिकविषचिकित्सा... ..	४५५
विडङ्गाद्यं तैलम्... ..	४०३	२९	वृश्चिकविषलक्षणम्... ..	४५२
विडङ्गासवः... ..	२४३	९	वृषादिसर्पिः... ..	३६९
विषमूत्रावरोधे योगः... ..	२७६	१३	वे.	
विद्रधिचिकित्सा... ..	३३६	१	वेणुत्वगादि धूपः... ..	३७१
विद्रधिनिदानम्... ..	३३४	२६	वेधविधिः... ..	३२१
विधिनोपयुक्तस्य मद्यस्य फलम्... ..	२२१	२०	वैल्लगोधूमयोगौ... ..	३१९
विपरीतमल्लतैलम्... ..	३४३	४	वेसवारः... ..	२
विरचनम्... ..	८१	७	वै.	
विशिष्टगुणाः... ..	४६	१३	वैक्रान्तम्... ..	७
विशिष्टग्रहदुष्टानां चिकित्सा... ..	४४६	१२	वैक्रान्तगर्भनामा रसः... ..	२९
” लक्षणानि... ..	४४२	११	वैद्यजीवनाद्विभीतकावलेहः... ..	१८
विशिष्टानुपानानि... ..	७०	२२	वैश्वानरचूर्णम्... ..	२६९
विश्वादेलेहः... ..	१८३	२६		

वर्णनिर्देशः ।	पृष्ठाङ्कः	पङ्क्त्यङ्कः	वर्णनिर्देशः ।	पृष्ठाङ्कः	पङ्क्त्यङ्कः
<b>व्या.</b>			शतवरीघृतम् ....	२९२	१
ग्रीष्मकुसुमाचवलोहिका ....	४४४	३	" " ....	३६६	२
ग्रीष्मघृतम् ....	२०२	९	" " ....	४६१	२
" तैलम् ..	३९९	२७	शतावरीतैलम् ....	२५०	१०
" हरीतकीलेहः ..	१८८	२१	" " ....	३९६	२८
ग्रीष्मप्रभावादसाध्यत्वम् ....	१९७	१२	शतावरीनारायणतैलम् ....	२४९	२४
ग्रीष्मपादिघृतम् ....	१५६	२०	शतावरीमण्डूरः ....	२७३	२६११
ग्रीष्मपादिवटी ...	३९९	१५	शतावरीदिकार्थः ....	२९०	७
ग्रीष्मपाद्यं घृतम् ....	१८५	१०	शतावरीदिकूर्णम् ....	४१६	१२
" चूर्णम् ....	१३८	१३	" " ....	४५८	२१
" " ....	१४४	२६	शतावरीदियोगः ....	२९५	२१
" तैलम् ....	३३१	१३	शतावरीदिसर्पिः ....	२९०	१
<b>व्र.</b>			शताह्वादिकल्कः ....	२८१	२६
शौथानिदानम् ....	३३७	१२	शताह्वादितैलम् ....	२६०	१२५
<b>श.</b>			शङ्खपरिभाषाकथनम् ....	८३	११७
कुनाः ....	२	१८	शङ्खपरीक्षा ....	६	२१८
कुनीग्रहदुष्टस्य चिकित्सा ...	४४७	१०	शम्बूकतैलम् ..	३९६	१
न्या लक्षणम् ....	४४२	१६	शम्बूकभस्मयोगः ....	२७३	११०
द्विघातजं कृच्छ्रम् ....	२९१	१४	शम्बूकादिवटिका ....	२७३	१२
ह्वः ...	७४	२३	शरदि हिताहितम् ....	३७	१५
ह्वचूलोरसः ....	१९६	५	शरपुष्पामूलकल्कः ....	३१३	२८
ह्वद्रावः ....	२८३	३१	शराविकापिटिका लक्षणम् ....	३०१	३२
नाभिचूर्णम् ....	३१३	३२	शर्करागुणाः ....	४७	१०
पुष्पीरसादिः ....	२१२	१६	शर्करादियोगः ....	२०६	८
वटी ....	१३१	२६	शशकादिघृतम् ....	४१९	१०
" ....	१४५	२	शशमांसगुणाः ....	१६	२९
शदिगुणाः ....	१८	१२	शशाल्लेखादिलेहः ....	३५८	१२
शदिवटी ....	४१५	४	<b>शा.</b>		
शदररसः ....	१२५	१२	शार्ङ्गधराद्वान्यकादिहिमः ....	२२५	२५
श्यादिकार्थः ..	२६४	३०	शार्ङ्गधराद्विल्वार्दिकार्थः ....	२१०	२०
" " ....	१८४	१३	शार्ङ्गधराद्वीजपूरादिः ....	२११	२५
रपदीविषलक्षणम् ..	४५३	६	शार्ङ्गधराद्व्यादिस्वरसः ....	२२२	१०
शवरीघृतम् ....	१६१	१८	शार्ङ्गधराद्व्यथनकल्कः .	२५४	१५

वर्णनिर्देशः ।	पृष्ठाङ्कः	पङ्क्त्यङ्कः	वर्णनिर्देशः ।	पृष्ठाङ्कः
धरात्सक्तुमन्यः....	२२५	२९	शु.	
लजधेवरः ....	२१	१८	शुक्तिकाभारादियोगः ....	३१४
सिलपण्यादिकाथः....	९३	४	शुक्रमेहः ....	३००
लम्लीघृतम् ....	४२७	४	शुक्रविबन्धजकृच्छ्रम् ....	२९१
लम्लीपुष्पकाथः....	३१३	२७	शुक्राश्मरी ....	२९८
शि.			शुण्ठीघृतम्....	१२७
शुगुणाः ....	१२	२७	" "....	१३९
शुतैलम् ....	३९९	२८	" "....	२०१
शुमूलादिकाथः ....	२९८	२३	शुण्ठ्यादिकाथः ....	२६४
शुमूलादिलेपः ....	३७२	६	" "....	१२८
वैरीषादिः ....	२२९	२१	" "....	२९८
वैरोग्रहः ....	२३९	३०	" "....	३२०
वैरोगाणां चिकित्सा ....	४०२	२३	शुद्धशिलाजतुपरीक्षा ....	७३
वैरोगनिदानम् ....	४०१	२०	शुद्धस्वर्णदलगुणाः....	५६
वैरिबस्तिविधिः ....	४०२	२९	शू.	
शलाजतु ....	७३	१४	शूलदोषनिदानम् ....	३५२
शलाजतुकरणम् ....	५५	५	शूलगजकेसररसः ....	२७२
शलाजतुयोगः ....	१६८	३	शूलदावानलः ....	२७४
" "....	२९५	२२	शूलनिदानम् ....	२६७
" "....	३०७	२०	शूले साधारणविधिः....	२७०
शिलाजत्वादियोगः....	२६२	२६	शू.	
शिलाजत्वादिलोहम् ....	१७९	३	शू.	
शिलाजतुशोधनम् ....	७३	१७	शृतशीतगुणाः ....	३९
शिवगुटिका....	१६९	११	शे.	
शी.			शेषरत्नशोधनमारणानि ....	७२
शीतकल्याणकं घृतम् ...	४२७	६	शो.	
शीतपित्तोदरकोठनिदानम्...	३६२	२५	शोकजन्योऽरोचकः ....	२०३
शीतपूतनाग्रहदुष्टस्य चिकित्सा ....	४४८	१५	शोथनिदानम् ....	३१८
शीतपूतनालक्षणम्....	४४२	२२	शोथे लेपः ....	४४५
शीताकुशः ....	११०	७	शोफातिसारचिकित्सा ....	१२२
शीताङ्गसन्निपातः ....	८६	२९	श्रो.	
शीताफलगुणाः ....	१४	२३	श्रोत्रादिगतलक्षणम् ....	२३७

वर्णनिर्देशः ।	पृष्ठाङ्काः	पङ्क्त्यङ्काः	वर्णनिर्देशः ।	पृष्ठाङ्काः	पङ्क्त्यङ्काः
श्री.			षडङ्गयूषः ....	११६	३
ग्रीपदनिदानम् ....	३३२	२९	” ” ....	१६६	२
श्ले.			षडूषणम् ....	४८	२
श्लेष्मकृच्छ्रम् ....	२९०	२२	षडूषणगुग्गुलुः ....	३२५	२
श्लेष्मगुल्मचिकित्सा...	२८१	८	षडूषणगन्धकजारणम्	६८	२३
श्लेष्मग्रहर्णाचिकित्सा	१२८	६	षडूषणगन्धकजारणगुणाः	६९	४
श्लेष्मज्वरलक्षणम् ....	८५	१५	षड्विन्दुघृतम् ....	३९९	२२
श्लेष्मजा मूर्च्छा ....	२१४	२४	षड्विन्दुतैलम् ....	४०४	२०
श्लेष्मजा मूर्च्छा ....	२१८	२७	षड्रसाः ....	५०	१०
श्लेष्मातिसारचिकित्सा ..	१२१	९	स.		
श्लेष्मातिसारचिकित्सा ....	१२०	२४	संज्ञानाशसाभर्म्यान्मूर्च्छाया		
श्ले.			भेदाः ....	२१९	१६
श्लेष्मकचिकित्सा ....	४०३	१६	सञ्जीवनीगुटिका ....	१४४	२६
श्लेष्मकमदात्ययः ....	२२२	२५	सदाभद्राद्यं चूर्णम् ....	२९६	११७
श्लेष्मकोपस्मारः ....	२३४	१	सन्तर्पणगुणाः ....	४९	२१८
श्व.			सन्तानिकागुणाः ....	४२	४
दंष्ट्राद्यं घृतम् ....	१८१	१	सन्धिकादीनां चिकित्सा	९८	७
श्व.			सन्निपातजस्वरभेदः ....	२०१	३
श्व.			सन्निपातजा मूर्च्छा ....	२१९	१
श्व.			सन्निपातज्वरलक्षणम्	८५	२९
श्व.			सन्निपातभेदाः ....	८६	१०
श्व.			सन्निपातभैरवरसः ....	११०	१६
श्व.			सन्निपातलक्षणम् ....	२५७	२४
श्व.			सन्निपातस्वरभेदः ....	२०२	१
श्व.			सन्निपातातिसारचिकित्सा	१२०	३१
श्व.			सन्निपाते लंघनादि ....	९५	९
श्व.			सन्निपाते जिह्वायां लेपः	९६	२६
श्व.			सप्तधातुगतज्वराणां		
श्व.			चिकित्सा ....	११३	१०
श्व.			सप्तधातुगतज्वराणां लक्षणम्	११३	१०
श्व.			सप्तधातुवर्णाः ....	५५	१
श्व.			सप्तमुष्टिकयूषः ....	९७	१
श्व.			सप्तविंशतिको गुग्गुलुः	३४३	१



वर्णनिर्देशः ।	पृष्ठाङ्कः ।	पङ्क्त्यङ्कः ।	वर्णनिर्देशः ।	पृष्ठाङ्कः ।	पङ्क्त्यङ्कः ।
धिन्यासस्य मूर्च्छादिभ्यो भेदः २१९	२३	२३	सल्लकमांसगुणाः ....	१७	
लेमत्रिकम् .... ५०	१६	१६	सद्यो व्रणनिदानम् ....	३४१	
लेमविषमाद्यभिलक्षणानि .... १४०	२७	२७	सहचरादिकाथः ....	४३८	
लेमशर्करचूर्णम् .... १३८	९	९	सहचरादितैलम् ....	३८८	३
लेम " " .... १८७	९		सा.		
समीरदावानलः .... २४६	३				
समीरपन्नगः .... २५५	१२	१२	साधारणोन्मादलक्षणम् ....	२२७	३।
समीरशूलेभहरिरसः .... २७२	६	६	साध्यासाध्यच्छर्दिः ....	२०८	
समुद्रफेनः .... ७४	४	४	साध्यासाध्यवातव्याधिः ....	२४१	
समुद्रफेनचूर्णम् .... ३९५	२३	२३	साध्यासाध्यश्वासाः ....	१९८	
समूलगोक्षुरादिकाथः .... २९१	२६	२६	सान्द्रमेहः ....	३००	
संप्राप्तिपूर्वकवातव्याधिनि-			सान्निपातिकचिकित्सा	४०३	७
दानम् .... २३६	२३	२३	सान्निपातिकम् ....	२२८	७
रगुणाः .... ४२	२८	२८	" " ....	२३४	५
सर्पग्रहजुष्टः .... २३१	२३	२३	सामान्यग्रहदुष्टबाललक्षणानि	४४२	
सर्पमन्त्रः .... ४५४	१५	१५	सामान्यच्छर्दिः ....	२१०	
सर्वकासः .... १८६	२१	२१	सामान्यतः शूलचिकित्सा ....	२६८	
सर्वज्वरे पाचनम् .... ९४	७	७	सामान्यताम्रगुणाः ....	५८	
सर्वधातुसामान्यमारणम् .... ५५	२२	२२	सामान्यप्रतीकारः ....	१९५	
सर्ववातरोगाणां सामान्यप्रती-			" " ....	२२३	
कारः .... २४५	९	९	सामान्यप्रमेहचिकित्सा	३०३	
सर्वविषे गरुडमन्त्रः .... ७७	२७	२७	सामान्यतृदामयप्रतीकारः ....	२८८	
सर्वरोगेषु मृत्युञ्जयरसः .... १७९	१४	१४	सामान्यविधिः ....	२१६	
सर्वशरीरव्यापित्वम् .... १३४	१७	१७	" " ....	२७७	
सर्वशोफे वासासवः .... ३२२	१९	१९	" " ....	२८२	
सर्वाङ्गकम्पवातः .... २४०	३१	३१	" " ....	२९१	
सर्वाङ्गदुपितलक्षणम् .... २३७	१०	१०	" " ....	३२१	
सर्वाङ्गवधः .... २३९	६	६	सामान्यविषचिकित्सा	४५६	
सर्वाङ्गसुन्दरी गुटिका			सामान्येनापस्मारलक्षणम्	२३३	
सर्वातिसारे .... १२३	२९	२९	सामुद्रादिवार्तिः ....	२८५	
शीतसर्वोदरेषु सामान्यविधिः			सामुद्राद्यं चूर्णम् ....	१४४	
शीतसर्षपादिचूर्णम् .... ३१६	३	३	" " ....	२७४	
शीतसर्षपिकापिटिका .... ३०२	१	१	" " ....	३१३	
शीतलक्षणतन्मदाः .... २२१	२५	२५	सारसङ्ग्रहाद्रोण्याद्यम् ..	२११	

वर्णनिर्देशः ।	पृष्ठाङ्कः	पङ्क्त्यङ्कः	वर्णनिर्देशः ।	पृष्ठाङ्कः	पङ्क्त्यङ्कः
रसद्रव्याज्जीरकाद्यं घृतम्....	२०६	१३	सूपाः ....	१९	१
राणि ....	१९	८	सूरणपुटपाकः ....	१३६	२
रिवादितैलम् ....	२६०	७	सूरणमोदकः ....	१३६	१ २
तैलम्....	४५	१४	सूर्यप्रभागुटिका ....	१७०	१०
" ....	२३५	२५	से.		
म्पपाकः....	३०५	१५	सेकः ....	४२२	११
मुस्तयोगः ....	३०४	९	" " ....	४२२	२१
सि.			" " ....	४२३	२१
नादगुग्गुलुः ....	२६६	१	सेधामांसगुणाः ....	१७	३
मृतघृतम् ....	३०५	३२	सेवन्तीपाकः ....	१०८	२२
तामेहः....	३००	३०	सै.		१९
पलादिचूर्णम् ....	१०५	९	सैन्धवादियोगः ....	२०८	२६
पलाद्यं चूर्णम्....	१६६	१९	सैन्धवादिलेपः ....	३२६	१७
र्थकादियोगः ....	२२२	२५	सैन्धवाद्यं घृतम् ....	२३५	१८
र्थादिप्रलेपकः ....	९७	८	सो.		
नादिपाकगुणकथनम्	१८	१७	सोमनाथताम्रम् ....	५७	३०
रम् ....	७४	१	सोमरोगचिकित्सा ....	४२७	३३
राद्यं तैलम् ....	३६१	३०	सोमरोगाधिकारः ....	४२७	२१
रादिचूर्णम् ....	३१४	७	सौ.		
मु.			सौभाग्यशुण्ठी ....	४३८	२५
धतैलम् ....	२५०	१४	सौभाञ्जनादियोगः....	३१४	२२
निधिरसः ....	१६३	२८	सौरेश्वरघृतम् ....	३३४	९
हः ....	३००	२७	स्कन्दापस्मारग्रहदुष्ट-		
पर्पटीरसः ....	१७९	६	चिकित्सा ....	४४६	२६
पतिः ....	१७५	२०	स्कन्दापस्मारग्रहलक्ष-		
सपर्पटी ....	१३०	२३	णम् ....	४४२	१४
क्तंचतुर्थमदः ....	२२२	४	स्तनरोगचिकित्सा ....	४४०	३
मू.			स्तनरोगस्य निदानपूर्विका		
वररसः ....	३६६	२०	चिकित्सा ....	४३९	३१
गुटिका ....	२०६	१७	स्तन्यजननविधिः ....	४४०	२४
नाभरणरसः ....	२५५	२८	स्त्रीगर्भरोगचिकित्सा	४३३	१७
नारोगनिदानम् ....	४३७	३१	स्त्रीगर्भरोगनिदानम्	४३२	
नारोगाधिकारः ....	४३७	१६			

वर्णनिर्देशः ।	— पृष्ठाङ्कः—	— पङ्क्ति- संख्या—	वर्णनिर्देशः ।	— पृष्ठाङ्कः—
<b>ध.</b>			<b>ह.</b>	
रोगाधिकारः ....	४२५	११	हंसमण्डूरः ....	१५७
यानान्तरेऽशास्याह	१३५	६	हनुमोक्षः ....	३८५
स्नायुकचिकित्सा ....	३७२	१	हनुस्तम्भः ....	२३९
स्नायुकनिदानम् ....	३७१	२२	हपुपादितकारिष्टः ....	१३९
रनुक् ....	७६	२१	हपुपाद्यं घृतम् ....	२८०
स्तुहीदुग्धादितैलम्	३८१	७	हयारिः ....	७६
स्नेहपाकविधिः ..	५३	२३	हरीतक्याद्योमोदकः	१८७
स्पर्शपरीक्षा ....	६	२५	हरिद्रातैलम्...	३९२
स्मरफलादिप्रथमनम्	४०३	२१	हरिद्रादितैलम् ....	३०६
स्रोतोञ्जनम् ....	६६	११	हरिद्राद्यं तैलम् ....	३८१
स्रोतोञ्जनगुणाः ....	६६	१४	हरिद्रादियोगः ....	२९९
स्वगुप्ताद्यं चूर्णम् ....	२९५	३२	हरीतक्यनुपानानि ....	४६६
स्वच्छन्दभैरवरसः ....	२५५	८	हरीतक्यवलेहः ....	२१२
स्वरभेदनिदानम् ....	२००	२१	हरीतक्यादिचूर्णम्...	२७७
स्वरसः ....	१०४	११	हस्तिमेहः ....	३०१
स्वरसकल्पना ....	५१	२३	<b>हा.</b>	
स्वरसादयः ....	५१	२०	हारिद्रमेहः ....	३०१
स्वर्णम् ....	५५	२५	<b>हि.</b>	
स्वर्णगुणाः ....	५६	९	हिक्काचिकित्सा ....	१९४
स्वर्णमाक्षिकम् ....	६४	८	हिक्कानिदानम् ....	१९३
स्वर्णमाक्षिकगुणाः ....	६४	२७	हिक्कायाः पुनरसाध्यत्वम्	१९४
स्वर्णमाक्षिकभस्मयोगः	३०७	२१	हिक्काश्वासनिवारणम् चूर्णम्	१९५
स्वर्णमाक्षिकमारणम्	६४	२१	हिक्कासंप्राप्तिः ....	१९१
स्वर्णमारणम् ....	५६	१	हिक्किपु काथः ....	१९०
स्वर्णमाक्षिकशोधनम्	६४	१२	हिङ्गुनवकम् ....	२८१
स्वर्णमालिनीविसन्तः	१११	१९	हिङ्गुपञ्चकम् ....	२८१
स्वर्णशोधनम् ....	५५	२९	हिङ्गुलः ....	७१
स्वल्पपञ्चगव्यघृतम्	२३५	१९	हिङ्गुलमारणम् ....	७१
स्वल्पायुषोलक्षणानि	२३	१९	हिङ्गुथुद्धिः ....	७१
स्वेदनम् ....	६७	३०	हिङ्गुवादिः ....	२११
" " ....	४२२	२८	हिङ्गुवादिक्षारतैलम्	२९०
स्वेदनलेपनसेवनानि	२६३	४		
स्वेदलेपविधिः ....	२५३	२५		
" " ....	२५४	९		

वर्णनिर्देशः ।	पृष्ठांकाः ।	पङ्क्त्यांकाः ।	वर्णनिर्देशः ।	पृष्ठांकाः ।	पङ्क्त्यांकाः ।
ग्वादिघृतम् ....	२३०	८	ह.		
" " ....	२८५	११	हृद्रोगनिदानम् ....	२८६	२
" " ....	३१७	२१	हृत्लासलक्षणम् ....	८४	१
ग्वादिचूर्णम् ....	१४३	२४	हे.		
" " ....	२४३	१	हेगमर्भपोटलीरुसः ..	१९१	१६
" " ....	२६५	२०	हेमन्ते हिताहितम् ....	३७	२
" " ....	२८२	१५	हेमाद्रौ ज्वरादिरोगोद्देशः ....	८४	१२
" " ....	२८८	८	हेमाभ्रकरससिन्दूरः..	१७८	२९
वादितैलम् ....	४००	३३	ही.		
वादियवागूः ....	१९४	२७	हीबेरादिघृतम् ....	१३९	२१
ल्पना....	५२	२५			
हु.					
नरसः....	१४९	५			



# ॥ श्री ॥

## ॥ अथ योगरत्नाकरः ॥

श्रीगणेशाय नमः ॥ श्रीनृसिंहाय नमः ॥ शिवं हरिं विधातारं तत्पत्नीं तत्सुतान्गु-  
हन् । नत्वा समस्तप्रत्यूहशान्तये मङ्गलाय च ॥ १ ॥ अन्नदो जलदश्चैव आतु-  
रस्य चिकित्सकः । त्रयस्ते स्वर्गमायान्ति विना यज्ञेन भारत ॥ २ ॥ रोगपङ्कार्णवे  
मग्नं यः समुद्धरते नरम् । कस्तेन न कृतो धर्मः कां च पूजां न सोऽहर्ति ॥ ३ ॥ वैद्यः  
पुरोहितो मन्त्री देवज्ञश्च चतुर्थकः । द्रष्टव्याः प्रातरेवैते नित्यं श्रेयोविबुद्धये ॥ ४ ॥  
गतश्रीर्गणकान्द्वेष्टि गतायुश्च चिकित्सकान् । गतश्रीश्च गतायुश्च ब्राह्मणान्द्वेष्टि भारत  
॥ ५ ॥ ज्यौतिषं व्यवहारं च प्रायश्चित्तं चिकित्सितम् । विना शास्त्रेण यो ब्रूयात्तमाहुर्ब्र-  
ह्मघातकम् ॥ ६ ॥ कचिद्धर्मः कचिन्मैत्री कचिदर्थः कचिदशः । कर्माभ्यासः क-  
चिच्चेति चिकित्सा नास्ति निष्फला ॥ ७ ॥ जन्मान्तरकृतं पापं व्याधिरूपेण बा-  
धते । पृच्छान्तिरौषधैर्दानैर्जपहोमसुरार्चनैः ॥ ८ ॥ व्याधेस्तत्त्वपरिज्ञानं वेदनायाश्च  
निग्रहोऽपि एतद्वैद्यस्य वैद्यत्वं न वैद्यः प्रभुरायुषः ॥ ९ ॥ अग्निमूलं बलं पुंसां रेतोमूलं  
च जीनोऽयम् । तस्मात्सर्वप्रयत्नेन वह्निं शुक्रं च रक्षयेत् ॥ १० ॥ जातमात्रश्चिकि-  
त्स्यस्तु नोपेक्ष्योऽल्पतया गदः । वह्निशस्त्रविषैः स्तुल्यः स्वल्पोऽपि विकरोत्यसौ ॥ ११ ॥  
निवृत्तोऽपि पुनर्व्याधिः स्वल्पेनायाति हेतुना । दोषैर्मार्गीकृते देहे शेषः  
सूक्ष्म इवानलः ॥ १२ ॥ यावत्कण्ठगतप्राणस्तावत्कार्या प्रतिक्रिया । कदाचिदैव-  
योगेन दृष्टारिष्टाऽपि जीवति ॥ १३ ॥ यथाशास्त्रं न निर्णीतो यथाव्याधि चिकि-  
त्सितः । न शमं याति यो व्याधिः स ज्ञेयः कर्त्तव्यो बुधैः ॥ १४ ॥ पुण्यैश्च भेषजैः  
शान्तास्ते ज्ञेयाः कर्मदोषजाः । विज्ञेया दोषास्तत्त्वान्ये केवला वाथ सङ्कराः ॥ १५ ॥  
औषधं मङ्गलं मन्त्रमन्याश्च विविधाः क्रियाः । यस्यायुस्तत्र सिद्ध्यन्ति न सिद्ध्यन्ति  
गतायुषि ॥ १६ ॥ विकारनामाकुशलो न जिह्नीयात्कदाच न । न हि सर्वविकाराणां  
नामतोऽस्ति ध्रुवा स्थितिः ॥ १७ ॥ नास्ति रोगो विना दोषैर्यस्मात्तस्माद्विचक्षणः ।  
अनुक्तमपि दोषाणां लिङ्गैर्व्याधिमुपाचरेत् ॥ १८ ॥ रोगमादौ परीक्षेत ततोऽनन्तर-  
मौषधम् । ततः कर्म भिषक् कुर्याज्ज्ञानपूर्वं विचक्षणः ॥ १९ ॥ मूर्खश्चोरस्तथा म्ले-  
च्छो ब्रह्मघ्नो मत्स्यघातकी । द्वेष्टा च ग्रामकूटश्च बन्धकी मांसविक्रयी ॥ २० ॥

## योगरत्नाकरः ।

एतांस्तु व्याधिना ग्रस्तां कुर्याच्छमनक्रियाम् । तेषां जीवाप्तिसन्दाता वैद्यो भवति पापभाक् ॥ २१ ॥ दर्शनस्पर्शनप्रश्नैः परीक्षेत च रोगिणम् । रोगं निदानप्राशूपलक्षणोपशयाग्निभिः ॥ २२ ॥

### ॥ अथ पादचतुष्टयम् ॥

भिषक् द्रव्याण्युपस्थाता रोगी पादचतुष्टयम् । चिकित्सितस्य निर्दिष्टं प्रत्येकं तच्चतुर्गुणम् ॥ १ ॥ दक्षस्तीर्थोत्तशास्त्रार्थो दृष्टकर्मा शुचिर्भिषक् । बहुकल्पं बहुगुणं संपन्नं योग्यमौषधम् ॥ २ ॥ अनुरक्तः शुचिर्दक्षो बुद्धिमान्परिचारकः । आढ्यो रोगी भिषग्वश्यो ज्ञापकः सत्त्ववानपि ॥ ३ ॥

### ॥ अथ दूतपरीक्षा ॥

दूतस्य प्रश्नाक्षरयोगसंख्या त्रिघ्नाष्टभाज्या प्रवदन्ति शेषे । समे च मृत्युर्विषमे च नैव विलोक्य वैद्याः खलु प्रश्नकाले ॥ १ ॥ दूतो रक्तकषायकृष्णवसनो दण्डी जटी मुण्डीतस्तैलाभ्यक्तवर्णयङ्कुरवचा दीनोऽश्रुपूर्णक्षेपः । भस्माङ्गारकपालपाशमुसली सूर्येऽस्तगे व्याकुलो यः शून्यस्वरसंस्थितो गदवतो दूतस्तु कालानलः ॥ २ ॥ स्वज्ञातिः श्वेतवस्त्रो द्रविणयुतकरः क्षत्रियो ब्राह्मणो वा ताम्बूलास्यः सुशीलः भवचनवदः स्यात्प्रशस्तोऽत्रदूतः ॥ ३ ॥ संध्याकाले तथा रात्रौ स्नानभोजनसङ्गमे विपरीतेषु कालेषु न गच्छेत्तत्र बुद्धिमान् ॥ ४ ॥ न सुप्याद्रोगिसदने न भुञ्जीयात् कदाचन । विनाह्वानं न गच्छेच्च न ब्रूयान्मरणं भिषक् ॥ ५ ॥

### ॥ अथ शकुनाः ॥

छत्रं गौर्द्विजकन्यकामिषसुरापण्याङ्गनारोचनं माङ्गल्यं वृषवाजिवारणदधि नोत्रादिपाठः शुभः । सङ्गीतं करुणाभयानकमहारौद्रैर्विहीनं स्मरक्रीडाभावमनोहरं कर्मपि चेद्भालानि सद्योगिनः ॥ १ ॥ मार्गच्छेदो हि मार्जारगोधासरट्वानरैः । रोगीद्वाराभिनिर्गच्छेन्मङ्गलं तदमङ्गलम् ॥ २ ॥ पुत्रामा वामतः श्रेष्ठो गजखेचरवार्जितः । स्त्रीनामा दक्षिणे श्रेष्ठः शिवाश्यामाविवर्जितः ॥ ३ ॥ दुर्गा काकस्तथाश्वान उलूकस्वर्जम्बुकाः । निर्गमे वामतः श्रेष्ठाः प्रवेशे दक्षिणाः शुभाः ॥ ४ ॥

### ॥ अथ रोगिणां अष्टस्थानानि लक्षयेत् ॥

रोगाक्रान्तशरीरस्य स्थानान्यष्टौ निरीक्षयेत् । नाडीं मूत्रं मलं जिह्वां शब्दं स्पर्शं हगाकृती ॥ १ ॥ दोषकोपे घनेऽल्पे च पूर्वं नाडीं परीक्ष्य च । अन्ते चादौ स्थितिस्तस्या विज्ञेया भिषजा स्फुटम् ॥ २ ॥ यथा वीणागता तन्नी सर्वान् रागान्प्रभाषते । तथा हस्तगता नाडी सर्वान् रोगान्प्रभाषते ॥ ३ ॥ सर्वेषामेव रोगाणां निदानं कृपिता मलाः । तत्प्रकोपस्य तु प्रोक्तं विविधाहितसेवनम् ॥ ४ ॥ निदा-

१ (ख०) शेषम् । २ (क०) रोचनाम् । ३ (ख० ग०) करणा । ४ (ख० ग० घ०) स्मरन् । ५ (ख० ग०) रोगि । ६ (ख० ग० घ० ङ०) श्रेष्ठा । ७ (ख० ग० घ० ङ०) वर्जिताः । ८ (ख०) विवर्जिताः । ९ (ख० ग० घ० ङ०) प्रकाशयेत् ।

मार्थकरो रोगो रोगस्याप्युपलक्ष्यते । आदौ सर्वेषु रोगेषु नाडीं जिह्वाक्षमूत्रतः ॥५॥ परीक्षां कारयेद्वैद्यैः पश्चाद्रोगं चिकित्सयेत् । नाड्या मूत्रस्य जिह्वायां लक्षणं यो न विन्दति ॥ ६ ॥ मारयत्याशु वै जन्तुं स वैद्यो न यशो भजेत् । लक्षयित्वा देशकालौ ज्ञात्वा रोगबलाबलम् ॥ ७ ॥ चिकित्सामारभेद्वैद्यो यशः कीर्तिमवाप्नुयात् ॥ ८ ॥

## ॥ अथ नाडीपरीक्षा ॥

नाडीमकुष्ठमूलाधः स्पृशेदक्षिणके करे । ज्ञानार्थं रोगिणो वैद्यो निजदक्षिण-  
पाणिना ॥ १ ॥ स्थिरचित्तः प्रशान्तात्मा मनसा च विशारदः । स्पृशेदङ्गुलिभिर्ना-  
डीं जानीयादक्षिणे करे ॥ २ ॥ प्रायः स्फुटा भवति वामकरे वधूनां पूसां च दक्षि-  
णकरे तदियं परीक्ष्य । ईषद्वि चानर्तकरं वितताङ्गुलीकं बाहुं प्रसार्य रहितं परि-  
पीडनेन ॥ ३ ॥ ईषद्विनम्रकृतकूर्परवामभागे हस्ते प्रसारि तदङ्गुलिसन्धिके च ।  
अङ्गुष्ठमूलपरिपश्चिमभागमध्ये नाडीं प्रभातसमये प्रहरं परीक्ष्य ॥ ४ ॥ वारत्रयं प-  
रीक्षेत धृत्वा धृत्वा विमोचयेत् । विमृश्य बहुधा बुद्ध्या रोगव्यक्तिं विनिर्दिशेत् ॥ ५ ॥  
अङ्गुलित्रितये स्पृष्ट्वा क्रमादोषत्रयोद्भवाम् । मन्दां मध्यगतिं तीक्ष्णां त्रिभिर्दोषैस्तु  
लक्षयेत् ॥ ६ ॥ वातं पित्तं कफं द्वन्द्वं त्रितयं सान्निपातिकम् । साध्यासाध्यविवेकं  
च सर्वं नाडी प्रकाशयेत् ॥ ७ ॥ स्नायुर्नाडी ततो हंसी धमनी धरणी धरा । तन्तु-  
की जीवनज्ञाना शब्दाः पर्यायवाचकाः ॥ ८ ॥ सद्यः स्नातस्य भुक्तस्य तथा स्नेहाव-  
गाहिनः । क्षुत्तृषार्तस्य सुप्तस्य नाडी सम्यङ् न बुध्यते ॥ ९ ॥ अङ्गुष्ठमूलभागे या  
धमनी जीवसाक्षिणी । तच्चेष्टया सुखं दुःखं ज्ञेयं कायस्य पण्डितैः ॥ १० ॥ स्त्रीणां  
भिषग् वामहस्ते पादे वामे च यत्नतः । शास्त्रेण संप्रदायेन तथा स्वानुभवेन वै ॥ ११ ॥  
परीक्षा रक्तवच्चास्यास्त्वभ्यासादेव जायते । वातनाडी भवेत् ब्रह्मा पित्तनाडी च शङ्क-  
रः ॥ १२ ॥ श्लेष्मनाडी भवेद्विष्णुस्त्रिदेवा नाडिसंस्थिताः । अग्रे वातवहा नाडी मध्ये  
वह्निः पित्तला ॥ अन्ते श्लेष्मविकारेण नाडी ज्ञेया बुधैः सदा ॥ १३ ॥ सर्पजलौका-  
दिगतिं वदन्ति विबुधाः प्रभञ्जने नाडिम् ॥ पित्तेन काकलावकमण्डूकादेस्तथा च-  
पलाम् ॥ १४ ॥ राजहंसमयूराणां पारावतकषोतयोः । कुक्कुटस्य गतिं धत्ते धमनी  
कफसङ्गिनी ॥ १५ ॥ मुहुः सर्पगतिं नाडीं मुहुर्भेकगतिं तथा । वातपित्तसमद्भूतां तां  
वदन्ति विचक्षणाः ॥ १६ ॥ सर्पहंसगतिं तद्वत् वातश्लेष्मवतीं वदेत् । हरिहंसगतिं  
धत्ते पित्तश्लेष्मान्विता धरा ॥ १७ ॥ काष्ठकुट्टो यथा काष्ठं कुट्टते चाग्निवेगतः ।  
स्थित्वा स्थित्वा गता नाडी सान्निपाते भवेद् ध्रुवम् ॥ १८ ॥ वृद्धहारीतात् । स्पन्दते चैक-

१ (ङ) उपलभ्यते । २ (घ०) परीक्ष्य । ३ (ख०) वैद्यः । ४ (ख०) रोगी । ५ (ख० ग० घ० ङ०) लभेत् । ६ (ख० ग० घ० ङ०) द्विनामित । ७ (ख०) प्रकाशते । ८ (ख०) तथा ।



मानेन त्रिंशद्द्वारं यदा धरा । स्वस्थानेन तदा नूनं रोगी जीवति नान्यथा । स्थित्वा-  
स्थित्वा वहति या सा ज्ञेया प्राणघातिनी ॥ १९ ॥ मन्दं मन्दं शिथिलशिथिलं व्या-  
कुलं व्याकुलं वा स्थित्वा स्थित्वा वहति धमनी यातिसूक्ष्मा च सूक्ष्मा । नित्यं स्क-  
न्धे स्फुरति पुनरप्यङ्गुलीः संस्पृशेद्भा भवैरेवं बहुविधतरैः संनिपातादसाध्या ॥ २० ॥  
तस्य मृत्युं विजानीयाद्यस्येदं नाडिलक्षणम् ॥ २१ ॥ पूर्वं पित्तगतिं प्रभञ्जनगतिं  
श्लेष्माणमाविभ्रतीमत्यन्तं भ्रमणं मुहुर्विदधन्तीं चक्रादिरूढामिव । भीष्मत्वं दधतीं  
कलासु पतितानां सूक्ष्मत्वमातन्वतीं नो साध्यां धमनीं वदन्ति मुनयो नाडीगतिज्ञा-  
निनः ॥ २२ ॥ गम्भीरा या भवेन्नाडी सा भवेन्मांसवाहिनी । ज्वरवेगेन धमनी सो-  
ष्णा वेगवती भवेत् ॥ २३ ॥ कामक्रोधाद्वेगवहा क्षीणा चिन्ताभयप्लुता । मन्दाग्नेः  
क्षीणधातोश्च नाडी मन्दतरा भवेत् ॥ २४ ॥ असृक्पूर्णा भवेत्सोष्णा गुर्वीसामा गरी-  
यसी । लघ्वी वहति दीप्ताग्नेस्तथा वेगवती मता ॥ २५ ॥ चपला क्षुधितस्यापि  
वृषस्य वहति स्थिरा । मरणे डमरूकस्य भवेदेकदिनेन च ॥ २६ ॥ कम्पते स्पन्द-  
तेऽत्यन्तं पुनः स्पृशति चाङ्गुलीः । तामसाध्यां विजानीयान्नाडीं दूरेण वर्जयेत् ॥ २७ ॥  
स्थिरा नाडी भवेद्यस्य विद्युद्भ्रमतिरिवेक्ष्यते । दिनैकं जीवितं तस्य द्वितीये मृत्युरेव च  
॥ २८ ॥ शीघ्रा नाडी मलोपेता शीतला वाथ दृश्यते । द्वितीये दिवसे मृत्युर्नाडी ज्ञेयां  
विचक्षणैः ॥ २९ ॥ मुखे नाडी वहेत्तीव्रा कदाचिच्छीतला वहेत् । आयाति पिच्छिलः  
स्वेदः सप्तरात्रं न जीवति ॥ ३० ॥ देहे शैत्यं मुखे श्वासो नाडी तीव्रा विदाहवत् ।  
मासार्धं जीवितं तस्य नाडीविज्ञानभाषितम् ॥ ३१ ॥ मुखे नाडी यदा नास्ति मध्ये शैत्यं  
बहिः क्रैमः । यदा मन्दा भवेन्नाडी त्रिरात्रं नैव जीवति ॥ ३२ ॥ अतिसूक्ष्मा च वेगा  
च शीतला च भवेद्यदि । तदा वैद्यो विजानीयाद्रोगिणं च गतायुषम् ॥ ३३ ॥  
विद्युद्भ्रमिता नाडी दृश्यते च न दृश्यते । अकालविद्युत्पातेन स गच्छेद्यमशा-  
सनम् ॥ ३४ ॥ तिर्यगुष्णा च या नाडी सर्पगा वेगवत्तरा । कफपूरितकण्ठस्य  
जीवितं तस्य दुर्लभम् ॥ ३५ ॥ चैलाञ्जलितवेगा च नासिकाधारसंयुता । शीत-  
ला दृश्यते या च याममध्ये च मृत्युदा ॥ ३६ ॥ दृश्यते चरणे नाडी करे नैवाधि-  
दृश्यते । मुखं विकसितं यस्य तं दूरं परिवर्जयेत् ॥ ३७ ॥ वातपित्तकफाश्चापि  
त्रयो यस्यां समौहिताः । कृच्छ्रसाध्यामसाध्यां वा प्राहुर्वैद्यविशारदाः ॥ ३८ ॥  
वक्रा च चपला शीतस्पर्शा वातज्वरे भवेत् । द्रुता च सरला दीर्घा शीतपित्तज्वरे  
भवेत् ॥ ३९ ॥ मन्दा च सुस्थिरा शीता पिच्छिला श्लेष्मतो भवेत् । वक्रा च ईषच्च-  
पला कठिणा वातपित्तजा ॥ ४० ॥ ईषच्च दृश्यते स्पृष्टा मन्दां स्याच्छ्लेष्मवातजा ।  
सूक्ष्मा शीता स्थिरा नाडी पित्तश्लेष्मसमुद्भवा ॥ ४१ ॥ हंसगा चैव या नाडी तथैव

गजगामिनी ! मुखं प्रशस्तं च भवेत्तस्यारोग्यं भवेत्सदा ॥ ४२ ॥ यद्रोगिणः करं स्पृष्ट्वा स्वकरं क्षालयेद्यदि । रोगास्तस्य विनश्यन्ति पङ्कः प्रक्षालनाद्यथा ॥ ४३ ॥ इति नाडीपरीक्षा ॥

## ॥ अथ मूत्रपरीक्षा ॥

अथातः संप्रवक्ष्यामि मूत्रस्य च परीक्षणम् । येन विज्ञातमात्रेण रोगचिन्हं प्रकाशयते ॥ १ ॥ निशान्तयामै घाटिकाचतुष्टये उत्थाप्य वैद्यः किल रोगिणं च । मूत्रं धृतं काचमये च पात्रे सूर्योदये तत्सततं परीक्ष्य ॥ २ ॥ तस्याद्यधारां परिहृत्य मध्यधारोद्भवं तत्परिधारयित्वा । सम्यक् परिज्ञाय गदस्य हेतुं कुर्याच्चिकित्सां सततं हिताय ॥ ३ ॥

## ॥ अथ दोषत्रयलक्षणानि ॥

वाते च पाण्डुरं मूत्रं सफेनं कफरोगिणः । रक्तवर्णं भवेत्पित्ते द्वन्द्वजे मिश्रितं भवेत् । सन्निपाते च कृष्णं स्यादेतन्मूत्रस्य लक्षणम् ॥ ४ ॥ अन्यच्च । परीक्षा विधिवत्कार्या रोगिमूत्रस्य तत्त्वतः । तृणेन दापयेत्तैलविन्दुं तत्रातिलाघवात् ॥ ५ ॥ विकासितं तैलमथाशु मूत्रे साध्यः स रोगी न विकासितं चेत् । स्यात्कृष्टसाध्यस्तलगे त्वसाध्यो नागार्जुनेनैव कृता परीक्षा ॥ ६ ॥ चर्पटतः । नीलं च रूक्षं कुपिते च वायौ पीतारुणं तैलसमं च पित्ते । स्निग्धं कफे पल्लववारितुल्यं स्निग्धोष्णरक्तं रुधिरप्रकोपे ॥ ७ ॥ मातुलुङ्गरसाभासं सौवीराभं जलोपमम् । प्रपाकरहितानां च मूत्रं चन्दनसन्निभम् ॥ ८ ॥ अजीर्णप्रभवे रोगे मूत्रं तण्डुलतोयवत् । नवज्वरे धूम्रवर्णं बहुमूत्रं प्रजायते ॥ ९ ॥ पित्तानिले धूम्रजलाभमुष्णं श्वेतं मरुच्छेष्माणं बुद्धदाभम् । तच्छेष्मपित्ते कलुषं सरक्तं जीर्णज्वरेऽसृक्सदृशं च पीतम् । स्यात् सन्निपातादपि मिश्रवर्णं तूर्णं विधिज्ञेन विचारणीयम् ॥ १० ॥ पूर्वाशां वर्धते बिन्दुर्यदा शीघ्रं सुखी भवेत् । दक्षिणाशां ज्वरो ज्ञेयस्तथारोग्यं क्रमाद्भवेत् ॥ ११ ॥ उत्तरस्यां यदा बिन्दोः प्रसरः संप्रजायते । आरोगिता तदा नूनं पुरुषस्य न संशयः ॥ १२ ॥ वारुण्यां प्रसरेद्विन्दुः सुस्वारोग्यं तदादिशेत् । ऐशान्यां वर्धते बिन्दुर्ध्रुवं मासेन नश्यति ॥ १३ ॥ आग्नेय्यां तु तथा ज्ञेयं नैऋत्यां प्रसरेद्यदि । छिद्रितश्च भवेत्पश्चात्तध्रुवं मरणमेव च ॥ १४ ॥ वायव्यां प्रसरेद्विन्दुः सुधयापि विनश्यति । विकासितं हलं कूर्मं सैरिभाकारसंयुतम् ॥ १५ ॥ करण्डमण्डलं वापि शिरोहीननरं तथा । गात्रखण्डं च शस्त्रं च खड्गं मुसलपट्टिशम् ॥ १६ ॥ शरं च लगुडं चैव तथैव त्रिचतुःपथम् । बिन्दुरूपं नरो दृष्ट्वा न कुर्वीत क्रियां क्वचित् ॥ १७ ॥ हंसकारण्डताडार्गं कमलं गजचामरम् । छत्रं वा तोरणं हर्म्यं सुपूर्णं दृश्यते यदि ॥ १८ ॥

अरोग्यता ध्रुवं ज्ञेया तदा कुर्यात्प्रतिक्रियाम् । तैलविन्दुर्यदा मूत्रे चालनीसदृशो भवेत् ॥ १९ ॥ कुलदोषो ध्रुवं ज्ञेयः प्रेतदोषसमुद्भवः । नराकारं प्रजायेत किंवा स्यान्मस्तकद्वयम् । भूतदोषं विजानीयाद्भूतविद्यां तदाचरेत् ॥ २० ॥ मस्तिष्काभं धूम्रवर्णं च नीलं स्निग्धं मूत्रं वारितुल्यं च शीतम् । ज्ञात्वा चित्ते बुद्धिमान्मानुषाणां कुर्यात्त्वन्तर्भेषजं रोगिणां च ॥ २१ ॥ सर्पाकारं भवेद्वाताच्छत्राकारं तु पित्ततः । मुक्ताकारं बलासात्स्पादेतन्मूत्रस्य लक्षणम् ॥ २२ ॥ इति मूत्रपरीक्षा ॥

### ॥ अथ मलपरीक्षा ॥

रुद्रतन्मात् । वातान्मले तु दृढता शुष्कता चापि जायते । पीतता जायते पित्ताच्छुक्लता श्लेष्मतो भवेत् ॥ १ ॥ सन्निपाते च सर्वाणि लक्षणानि भवन्ति हि । श्रुटितं फेनिलं रूक्षं धूमलं वातकोपतः । वातश्लेष्मविकारे च जायते कपिशं मलम् ॥ २ ॥ बद्धं सुश्रुटितं पीतश्यामं पित्तानिलाद्भवेत् । पीतश्यामं श्लेष्मपित्तादीषत्सान्द्रं च पिच्छिलम् ॥ ३ ॥ श्यामं श्रुटितपीताभं बद्धश्वेतं त्रिदोषतः । दुर्गन्धः शीतलश्चैव विष्टोत्सर्गो यदा भवेत् ॥ ४ ॥ तदाजीर्णं मलं वैद्यैर्दोषज्ञैः परिभण्यते । कपिलं गुटियुक्तं च यदि वर्चोऽवलोक्यते ॥ ५ ॥ प्रक्षीणमलदोषेण दूषितः परिकल्प्यते । सितं महत्पूतिगन्धं मलं ज्ञेयं जलोदरे ॥ ६ ॥ श्यामं क्षये त्वाप्सवति पीतं सकटिवेदनम् । अतिकृष्णं चातिशुभ्रमतिपीतं तथारुणम् ॥ ७ ॥ मरणाय मलं किन्तु भूशोष्णं मृत्यवे ध्रुवम् ॥ अन्यच्च । वातस्य च मलं कृष्णं ततः पित्तस्य पीतविद् । रक्तवर्णं मलं किञ्चिन्मलं श्वेतं कफोद्भवम् ॥ ८ ॥ आमं वा श्लेष्मजं प्राहुर्मिश्रितं द्वन्द्वजं वदेत् । अपक्वं स्यादजीर्णं तु पक्वं स्वच्छमलं भवेत् ॥ ९ ॥ अत्यग्नौ पीडितं शुष्कं मन्दाग्नौ तु द्रवीकृतम् । दुर्गन्धं चन्द्रिकायुक्तमसाध्यं मललक्षणम् ॥ १० ॥ इति मलपरीक्षा ॥

### ॥ अथ शब्दपरीक्षा ॥

गुरुस्वरो भवेच्छ्लेष्मा स्फुटवक्ता च पित्तलः । उभाभ्यां रहितो वातः स्वरतश्चैव लक्षयेत् ॥ १ ॥ इति शब्दपरीक्षा ॥

### ॥ अथ स्पर्शपरीक्षा ॥

पित्तरोगी भवेदुष्णो वातरोगी च शीतलः । आर्द्रतः स भवेच्छ्लेष्मा स्पर्शतश्चैव लक्षयेत् ॥ १ ॥ इति स्पर्शपरीक्षा ॥

### ॥ अथ रूपपरीक्षा ॥

विभुत्वादाशुकारित्वाद्भलित्वादन्यकोपनात् । स्वातन्त्र्याद्बहुरोगत्वादोषाणां प्रबलोऽनिलः ॥ १ ॥ प्रायस्तत्रैव पवनाध्युषिता मनुष्या दोषात्मकाः स्फुटितधूसरकेशगात्राः ।

शीतद्विषश्चलधृतिः स्मृतिबुद्धिचेष्टासौहार्ददृष्टिगतयोऽपि बहुप्रलापाः ॥ २ ॥ पित्तं व-  
न्निर्वह्निजं वा यदस्मात्पित्तोद्विक्तस्तीव्रतृष्णाबुभुक्षः । गौरोष्णाङ्गस्ताम्रहस्ताद्विवर्कः  
शूरो मानी पिङ्गकेशोऽल्परोमा ॥ ३ ॥ श्लेष्मा सोमः श्लेष्मलस्तेन सौम्यो गूढस्निग्ध-  
श्छिष्टसंध्यस्थिमांसः । क्षुत्शोककृदघर्मेरतप्तो बुद्ध्या युक्तः सात्विकः सत्यसन्धः  
॥ ४ ॥ इति रूपपरीक्षा ॥

## ॥ अथ दृक्परीक्षा ॥

रूक्षा धूम्रा तथा रौद्रा चला चान्तर्ज्वलत्यपि । दृष्टिर्यदा तदा वातरोगं रोगविदो  
जगुः ॥ १ ॥ दीपद्वेषि च सन्तप्तं पीतं पित्तेन लोचनम् । जलाद्रे ज्योतिषा हीनं स्निग्धं  
मन्दं कफेन तत् ॥ २ ॥ द्वन्द्वदोषे भवेन्मिश्रं तूष्णं तूष्णं विलोचनम् । श्यामवर्णं च निर्भुमं  
तून्द्रामोहसमन्वितम् ॥ ३ ॥ रौद्रं च रक्तवर्णं च भवेच्चक्षुस्त्रिदोषतः । एकं चक्षुर्यदा  
भीमं द्वितीयं मीलितं भवेत् ॥ ४ ॥ त्रिभिर्दिनैस्तदा रोगी स याति यममन्दिरम् ।  
ज्योतिर्विहीनं सहसा रोगिणां यस्य लोचनम् ॥ ५ ॥ ईषत्कृष्णं स नियतं प्रयाति  
यमशासनम् । सरक्तं कृष्णवर्णं च रौद्रं च प्रेक्षते यदा ॥ ६ ॥ इति लिङ्गैर्विजानीयान्मृत्यु-  
रैव न संशयः । एकदृष्टिरचैतन्यो भ्रमन्स्फुरिततारकः । एकरात्रेण नियतं परलो-  
कपथं व्रजेत् ॥ ७ ॥ यामलात् । शुष्कास्यः श्यामकोष्ठोऽप्यसितरदततिः शीतनासा-  
प्रदेशः शोणाक्षश्चैकनेत्रो लुलितकरपदः श्रोत्रपातित्ययुक्तः । शीतश्वासोऽथ चोष्ण-  
श्वसनसमुदयः शीतगात्रप्रकम्पः सोद्वेगा निःप्रपञ्चः प्रभवति मनुजः सर्वथा मृत्यु-  
काले ॥ १ ॥ इति दृक्परीक्षा ॥

## ॥ अथास्यपरीक्षा ॥

वाते च मधुरास्यत्वं पित्ते च कटुकं तथा । मधुराम्लं कफे चैव सर्वलिङ्गं त्रिदो-  
षजं । अजीर्णे घृतपूर्णं स्यात्कपायं चाग्निमान्द्यके ॥ १ ॥ इत्यास्यपरीक्षा ॥

## ॥ अथ जिह्वापरीक्षा ॥

जिह्वा शीतो स्वरस्पर्शा स्फुटिता मारुतेऽधिके । रक्ता श्यामा भवेत्पित्ते कफे  
शुभ्राऽतिपिच्छिला ॥ १ ॥ कृष्णा सकण्टका शुष्का सन्निपाताधिके तु सा । मिश्रिते  
मिश्रिता ज्ञेया सर्वलक्षणवर्जिता ॥ २ ॥ इति जिह्वापरीक्षा ॥

## ॥ अथ कालज्ञानम् ॥

अभ्रैर्लक्षितलक्षणेन पयसा पूर्णेन्दुना भानुना पूर्वादक्षिणपश्चिमोत्तरदिशं पट्त्रिद्वि-  
मल्लैककम् । छिद्रं पश्यति चेत्तदा दशदिनं धूमाकृतिं पञ्चमे ज्वालां पश्यति सद्य  
एव मरणं कालोचितज्ञानिनाम् ॥ १ ॥ अरुन्धतीं ध्रुवं चैव विष्णोस्त्रीणि पदानि च ।  
आयुर्हीना न पश्यन्ति चतुर्थं मातृमण्डलम् ॥ २ ॥ अरुन्धती भवेज्जिह्वा ध्रुवो नासा-

ग्रमेव च । विष्णुस्तु भ्रूयोर्मध्यो भ्रूयं मातृमण्डलम् ॥ ३ ॥ नासाग्रं भ्रूयुगं जिह्वां  
मुखं चैव न पश्यति । कर्णघोषं न जानाति स गच्छेद्यममन्दिरम् ॥ ४ ॥ नवभूः प-  
ञ्चबहुश्च सप्तकर्णस्त्रिनासिका । जिह्वा च दिनमेकं तु कालचिन्हं दिने दिने ॥ ५ ॥  
अकस्माच्च भवेत्स्थूलो ह्यकस्माच्च कृशो भवेत् । अकस्मादन्यथाभावः षण्मासैश्च वि-  
नश्यति ॥ ६ ॥ रसनायां कृष्णभावो मुखं कुङ्कुमसन्निभम् । जिह्वा स्वल्पस्वरस्पर्शां  
दुर्लभं तस्य जीवितम् ॥ ७ ॥ स्वेदो ललाटे हिमवन्नरस्य शीतार्दितस्यापि सुपिच्छि-  
लस्य । कण्ठस्थितो यस्य न याति वक्षो मार्गं\* यमस्यैति गृहं स मर्त्यः ॥ ८ ॥ रात्रौ  
दाहो ऽभितपति दिवा जायते शीतलत्वं कण्ठे श्लेष्मा विरसवदनं कुङ्कुमाकारनेत्रे ।  
जिह्वा कृष्णा वहति च सदा स्थूलसूक्ष्मा च नाडी तद्वैषज्यं स्मरणमधुना रामरामे-  
ति नाम्नः ॥ ९ ॥ सौम्या दृष्टिर्वदति विमलं हस्तपादौ सदोष्णौ स्वल्पो दाहः सुर-  
सवदनं कोमला यस्य जिह्वा । नासाश्वासो वहति सरलः स्वेदहीनो ज्वरोऽसौ सा-  
ध्यो रोगी भवति नियतं वैद्यभैषज्ययोग्यः ॥ १० ॥ इति कालज्ञानम् ॥

### ॥ अथ देशाः ॥

देशोऽल्पवारिद्रुनगो जाङ्गलः स्वल्पोरुणदः । अनूपो विपरीतोऽस्मात्समः सा-  
धारणः स्मृतः ॥ १ ॥ जाङ्गलं वातभूयिष्ठमनूपं तु कफोल्बणम् । साधारणं सममलं  
त्रिधा भूदेशमादिशेत् ॥ २ ॥ मतान्तरे । देशः प्रचुरपानीयो बहुवृक्षसमाकुलः । बहु  
वातकफव्याधिरनूप इति कथ्यते ॥ ३ ॥ स्वल्पोदकः स्वल्पवृक्षो बहुपित्तासृगामयः ।  
कथ्यते जाङ्गलो देशस्ताभ्यां साधारणः परः ॥ ४ ॥ इति देशः ॥

### ॥ अथ केषु मासेषु दोषत्रयप्रकोपः ॥

मार्गे पौषे तथा माघे आषाढे श्रावणेऽपि च । भाद्रे मासि चिकित्सज्ञैर्वातो राजा  
प्रकीर्तितः ॥ १ ॥ आश्विने कार्तिके मासे वैशाखज्येष्ठयोर्ध्रुवम् । सर्वशास्त्रविचारज्ञैः  
पित्तं राजा प्रकीर्तितः ॥ २ ॥ फाल्गुने चैत्रमासे च जन्तुपीडाकरो मतः । शीतला-  
म्नुसमुद्रतः श्लेष्मा राजा प्रकीर्तितः ॥ ३ ॥ इति केषु मासेषु दोषत्रयप्रकोपः ॥

### ॥ केषु ऋतुषु दोषोत्पत्तिः ॥

हेमन्तवर्षाशिशिरेषु वायोः पित्तस्य तोयान्तनिदाघयोश्च । कफस्य कोपः  
कुसुमागमे च करोति यद्यद्विहितं तथैव ॥ १ ॥ इति ऋतुदोषोत्पत्तिः ॥

### ॥ अथ वातादिप्रकोपः ॥

संधारणाध्यशनजागरणोच्चभाषाव्यायामयानकटुतिक्तकषायरूक्षैः । चिन्ताव्य-  
वायभयलङ्घनशीतशोकैर्वातः प्रकोपमुपयाति घनागमे च ॥ १ ॥ कटुम्लमद्यलवणां-  
ष्णविदाहितीक्ष्णक्रोधातपानलभयश्रमशुष्कशकैः । क्षाराद्यजीर्णविषमाशनभोजनैश्च

१ (ख०) त्रिनासिकं । २ (ख०) तथैवाम् ।

\* नूनमिति पाठान्तरम् ।

पित्तं प्रकोपमुपयाति घनाग्ने च ॥ २ ॥ स्वप्नादिवा मधुरशीतलमत्स्यमांसगुर्व-  
म्लपिच्छिलतिलेक्षुपयोविकारैः । स्निग्धातितृप्तिवणोदकपानभक्ष्यैः श्लेष्मा प्रकोपमु-  
पयाति तथा वसन्ते ॥ ३ ॥

## ॥ अथ दोषत्रयलक्षणानि ॥

पारुष्यसंकोचनतोदगूलश्यावत्वमङ्गव्यथचेष्टभावान् । सुप्तत्वशीतत्वस्वरत्वशोषान्  
कर्माणि वायोः प्रवदन्ति तज्ज्ञाः ॥ १ ॥ परिश्रमस्वेदविदाहरागवैगन्ध्यसंक्लेदविपाक-  
कोष्ठाः । प्रलापमूर्च्छाभ्रमपित्तदाहाः । पित्तस्य कर्माणि वदन्ति तज्ज्ञाः ॥ २ ॥ श्वेतत्वशी-  
तत्वगुरुत्वकण्डूस्नेहोपदेहस्तिमितत्वलेपान् । उत्सेधसंक्लेदचिरक्रियां च कफस्य क-  
र्माणि वदन्ति तज्ज्ञाः ॥ ३ ॥

## ॥ अथ दोषत्रयशमनम् ॥

स्निग्धोष्णस्थिरवृष्यबल्यलवणस्वादम्लतैलातपस्त्रानाभ्यञ्जनवस्तिमांसमदिरासं-  
बाहनोद्वर्तनम् । स्नेहस्वेदनिरूहनस्यशयनस्थानोपनाहादिकं पानाहारविहारभेषजमि-  
दं वातं प्रशान्तिं नयेत् ॥ १ ॥ तिक्तस्वादुकषायशीतपवनच्छायानिशावीजनज्यो-  
रस्नाभूग्रहवारियन्नजलजस्त्रीगात्रसंस्पर्शनम् । सर्पिः क्षीरविरेकसेकरुधिरसावोपदेहा-  
दिकं पानाहारविहारभेषजमिदं पित्तं प्रशान्तिं नयेत् ॥ २ ॥ रूक्षक्षारकषायतिक्तकटु-  
कषायामनिष्ठीवनं स्त्रीसेवाध्वनियुद्धजागरजलक्रीडापदाघातनम् । धूमस्तापशिरोवि-  
रेकवमनं स्वेदापनाहादिकं पानाहारविहारभेषजमिदं श्लेष्माणमुग्रं जयेत् ॥ ३ ॥ अ-  
न्यच्च । कफं दुर्जनवत्तीक्ष्णैर्वातं स्नेहेन मित्रवत् । पित्तं जामातरमिव मधुरैः शी-  
तलेर्जयेत् ॥ ४ ॥ कफप्रकोपे वमनं सनस्यं विरेचनं पित्तभवे विकारे । वातामये  
वस्तिविशोधनं च संसर्गजे च प्रविमिश्रमेतत् ॥ ५ ॥

## ॥ अथाहर्निशदोषत्रयप्रवर्तनम् ॥

श्लेष्मा प्रायस्तु पूर्वाह्ने प्रदोषे च प्रवर्तते । पित्तं प्रायस्तु मध्याह्ने क्षपामध्ये प्रवर्तते  
॥ १ ॥ अपराह्नेऽनिलः प्रायः पूर्वाह्ने च प्रवर्तते ॥

## ॥ अथ आमव्याधिलक्षणम् ॥

आलस्यतन्द्रा हृदयाविथुर्द्विदोषप्रवृत्त्याकुलमूत्रभावैः । गुरुदरत्वारुचिसूप्तताभि-  
रामान्वितं व्याधिमुदाहरन्ति ॥ १ ॥

## ॥ अथ तत्प्रतीकारः ॥

आमं जयेच्छुद्धनपञ्चैकोललघ्वन्नरूक्षौदनतिक्तपूषैः । निरूहणैः स्वेदंगपाचनैश्च  
संशोधनैरूर्ध्वमधस्तथा च ॥ १ ॥

१ ( ग० ) घनास्थये । ( ख० ) अङ्गव्यथचेष्टप्रभान् । २ ( खु० ग० घ० ङ० ) कोष्ठागपेय ।

## ॥ अथ वयोविचारः ॥

बाल्यमाषोढशाद्वर्षान्मध्यमासप्ततेस्ततः ॥ वृद्धत्वमूर्ध्वं विज्ञेयं वयोमानमिति  
त्रिधा ॥ १ ॥

## ॥ अथ प्रकृतिः ॥

अधृतिरदृढसौहृदः कृतघ्नः कृशपुरुषो धमनीततः प्रलापी । द्रुतगतिरटनोऽनवस्थि-  
तात्मा वियति च गच्छति संभ्रमेण सुप्तः ॥ १ ॥ अव्यवस्थितमतिश्चलदृष्टिर्मन्दरत्नधनसं-  
चयमित्रः । किञ्चिदेव विलपत्यनिबद्धं मारुतप्रकृतिरेष मनुष्यः ॥ २ ॥ मेधावी निपु-  
णमतिर्विगल्भवक्ता तेजस्वी समितिषु दुर्निवारवीर्यः । सुप्तः सन् कनकपलाशकर्णिका-  
रान् संपश्येदपि च हुताशविद्युदुल्काः ॥ ३ ॥ न भयात्प्रणमेदनतेष्वमृदुः प्रणतेष्वपि  
सान्त्वनदानपरः । भवतीह सदा व्यथितास्यगतिः स भवेदिह पित्तमयप्रकृतिः ॥ ४ ॥  
शुक्लाक्षः स्थिरकुटिलालिनीलकेशो लक्ष्मीवान् जलदमृदङ्गसिंहघोषः । सुप्तः सन् सक-  
मलहंसचक्रवाकान् संपश्येदपि च जलाशयान्मनोज्ञान् ॥ ५ ॥ रक्तान्तनेत्रः सुवि-  
भक्तगात्रः स्निग्धच्छविः सत्वगुणोपपन्नः । क्लेशक्षमो मानयिता गुरुणां ज्ञेयो बलासप्र-  
कृतिर्मनुष्यः ॥ ६ ॥ द्वयोर्वा तिसृणां वापि प्रकृतीनां तु लक्षणैः । ज्ञात्वा संसर्गजा वैद्यः  
प्रकृतीरभिदर्शयेत् ॥ ७ ॥ विषजातो यथा कीटो न विषेण विपद्यते । तद्वत्प्रकृतयो  
मर्त्यं शक्नुवन्ति न बाधितुम् ॥ ८ ॥ इति प्रकृतयः ॥

## ॥ अथारोग्यलक्षणम् ॥

मङ्गलाचारसंपन्नपरिवारस्तथातुरः । श्रद्धधानोऽनुकूलश्च प्रभूतद्रव्यसंग्रहः ॥ १ ॥  
सत्त्वलक्षणसंयुक्तो भक्तिर्वैद्यद्विजातिषु । चिकित्सायामनिर्वेदस्तदारोग्यस्य लक्ष-  
णम् ॥ २ ॥

## ॥ अथ परिभाषा ॥

न मानेन विना युक्तिर्द्रव्याणां जायते क्वचित् । अतः प्रयोगकार्यार्थं मानमत्रोच्यते  
मया ॥ १ ॥ मानं च द्विविधं प्रोक्तं कलिङ्गं मागधं तथा । कलिङ्गान्मागधं श्रेष्ठमिति मान-  
विदो विदुः ॥ २ ॥ त्रसरेणुबुधैः प्रोक्तं त्रिंशतां परमाणुभिः । त्रसरेणुस्तु पर्यायनाम्ना वंशी  
निगद्यते ॥ ३ ॥ जालान्तरगतैः सूर्यकरैर्वंशी विलोक्यते । षड्वंशीभिर्मरीचिः स्या-  
त्ताभिः षड्भिश्च राजिका ॥ ४ ॥ तिसृभिराजिकाभिश्च सर्षपः प्रोच्यते बुधैः । यवो-  
ऽष्टसर्षपैः प्रोक्तो गुञ्जा स्यात्तच्चतुष्टयम् ॥ ५ ॥ षड्भिस्तु रक्तिकाभिः स्यान्मार्षको हे-  
मधानकः । मार्षैश्चतुर्भिः शाणस्याद्वरणः स निगद्यते ॥ ६ ॥ टङ्कः स एव कथित-  
स्तद्वयं कोल उच्यते । क्षुद्रभो वटकश्चैव द्रंक्षगः स निगद्यते ॥ ७ ॥ कोलद्वयं तु

कर्षः स्वात्स उक्तः पाणिमानिका । अक्षः पिचुः पाणितलं किञ्चित्पाणिश्च तिन्दु-  
कम् ॥ ८ ॥ बिडालपदकं चैव तथा षोडशिका मता । करमध्यो हंसपदं सुवर्णं कव-  
लग्रहः ॥ ९ ॥ उदुम्बरं च पर्यायैः कर्ष एव निगद्यते । स्यात्कर्षाभ्यामर्धपलं शु-  
क्तिरष्टमिका तथा ॥ १० ॥ शुक्तिभ्यां च पलं ज्ञेयं मुष्टिराम्रं चतुर्थिका । प्रकुञ्चः  
षोडशी बिल्वं पलमेवात्र कीर्त्यते ॥ ११ ॥ पलाभ्यां प्रसृतिर्ज्ञेया प्रसृतश्च निगद्य-  
ते । प्रसृतिभ्यामञ्जलिः स्यात् कुडवोऽर्धशरावकः ॥ १२ ॥ अष्टमानं च विज्ञेयं  
कुडवाभ्यां च मानिका । शशवोऽष्टपलं तद्वद् ज्ञेयमत्र विचक्षणैः ॥ १३ ॥ शरा-  
वाभ्यां भवेत्प्रस्थश्चतुःप्रस्थैस्तथाढकम् । भाजनं तस्यपात्रं च चतुः षष्टिपलैश्च  
तत् ॥ १४ ॥ चतुर्भिराढकैर्द्रोणः कलशो नल्वणोर्मणः । उन्मानश्च घटो राशिर्द्रोण-  
पर्यायसंज्ञिताः ॥ १५ ॥ द्रोणाभ्यां शूर्पकुम्भौ च चतुःषष्टिशरावकः । शूर्पाभ्यां च  
भवेद्द्रोणी वाहो गोणी च सा स्मृता ॥ १६ ॥ द्रोणीचतुष्टयं खारी कथिता सूक्ष्मबु-  
द्धिभिः । चतुःसहस्रपलिका षण्णवत्यधिका च सा ॥ १७ ॥ पलानां द्विसहस्रं च  
भार एकः प्रकीर्तितः । तुला पलशतं ज्ञेया सर्वत्रैवं विनिश्चयः ॥ १८ ॥ माषट्काक्ष-  
बिल्वानि कुडवः प्रस्थमाढकम् । राशिर्गोणी खारिकेति यथोत्तरचतुर्गुणाः ॥ १९ ॥  
गुञ्जादिमानमारभ्य यावत्स्यात्कुडवस्थितिः । द्रवाद्रेःशुष्कद्रव्याणां तावन्मानं समं  
मतम् ॥ २० ॥ प्रस्थादिमानमारभ्यद्विगुणं तद्द्रवाद्रेयोः । मानं तथा तुलायास्तु द्विगुणं  
न क्वचित्स्मृतम् ॥ २१ ॥ मृद्वक्षवेणुलोहादेर्भाण्डं यच्चतुरङ्गुलम् । विस्तीर्णं च तथोच्चं च  
तन्मानं कुडवं वदेत् ॥ २२ ॥ यदौषधं तु प्रथमं यस्य योगस्य कथ्यते । तन्नाम्नैव  
सं योगो हि कथ्यतेऽत्र विनिश्चयः ॥ २३ ॥ इति मागधपरिभाषा ॥

## ॥ अथ कलिङ्गपरिभाषा ॥

स्थितिर्नास्त्येव मात्रायाः कालमग्निं वयो बलम् । प्रकृतिं दोषदेशौ च दृष्ट्वा मात्रां  
प्रकल्पयेत् ॥ १ ॥ यतो मन्दाग्नयो ह्रस्वा हीनसत्त्वा नराः कलौ । अतस्तु मात्रा त-  
द्योग्या प्रोच्यते सुज्ञसंमता ॥ २ ॥ यवो द्वादशभिर्गौरसर्षपैः प्रोच्यते बुधैः ।  
यवद्वयेऽगुञ्जा स्यान्निगुञ्जो वल्ल उच्यते ॥ ३ ॥ माषो गुञ्जाभिरष्टाभिः सप्तभिर्वा भ-  
वेत्क्वचित् । स्याच्चतुर्माषकैः शाणः स निष्कष्टङ्क उच्यते ॥ ४ ॥ गद्याणो माषकैः  
षड्भिः कर्षः स्यादशमाषकः । चतुःकर्षैः पलं प्रोक्तं दशशाणमितं बुधैः ॥ ५ ॥  
चतुःपलैश्च कुडवः प्रस्थाद्याः पूर्ववन्मताः ॥ इति कलिङ्गपरिभाषा ॥

## ॥ अथ धान्यादिफलकन्दशाकगुणाः ॥

श्वेता रक्ता स्थूलसूक्ष्मा ये चान्ये शालयः शुभाः । स्वादुपाकरसाः स्निग्धा वृष्या  
बद्धाल्पवर्चसः ॥ १ ॥ कषायानुरसाः पथ्या लघवो मूत्रली हिमाः । षष्टिका व्रीहिषु



श्रेष्ठा गौराश्वासितगौरतः ॥ २ ॥ रुक्षः शीतो गुरुः स्वादुः सरो विद्वातकृच्चवः ।  
 सन्धानकारी मधुरो गोधूमः स्थैर्यकृत्सरः ॥ ३ ॥ युगन्धरन्निदोषघ्नः स्वादुः पथ्यो  
 रसायनः । मुद्राढकीमसूरादि शिम्बिधान्यं विबन्धकृत् ॥ ४ ॥ कषायं स्वादु  
 सङ्गाहि कटुपाकं हिमं लघु । मेदश्लेष्मास्रपित्तेषु हितं लेपोपसेकयोः ॥ ५ ॥ मु-  
 द्रस्तु पथ्यः संशुद्धव्रणकण्ठाक्षिरोगिणाम् । वातानुलोमी कौलत्थोगुल्मतूनिप्रतू-  
 निजित् ॥ ६ ॥ वरोऽत्र मुद्रोऽल्पबलः कलायस्त्वतिवातलः । चणको वातलस्तद्वत्कु-  
 लन्थः कफवातहृत् ॥ ७ ॥ वास्तुकं ग्रहणीकुष्ठत्रिदोषाशौहरं सरम् । तद्वल्लघुदला चि-  
 छी काचमाची च मेथिका ॥ ८ ॥ तन्दुलीयो हिमो रुक्षो विपपित्तास्रकासजित् ।  
 चाङ्गेरी कफवातास्रसंग्रहण्यतिसारजित् ॥ ९ ॥ हृद्यं पटोलं कृमिजित् स्वादु शीतं  
 रुचिप्रदम् । पटोलपत्रं पित्तघ्नं नालं तस्य कफापहम् ॥ १० ॥ फलं त्रिदोषशमनं  
 मूलं चास्यविरेचनम् । पित्तलं दीपनं भेदि वातघ्नं बृहतीद्वयम् ॥ ११ ॥ कारवेष्टं  
 सतिक्तं स्याद्दीपनं कफजित्परम् । कर्कोटकं ज्वरश्वासदद्रुकुष्ठविषापहम् ॥ १२ ॥  
 वार्तकं कफवातघ्नं किञ्चित्पित्तप्रकोपनम् । सरलं मूत्रलं प्रोक्तं बलकृद्दालमेव तत्  
 ॥ १३ ॥ भेण्डी त्वम्लरसा सांण्णा ग्राहिका रुचिकारिका । त्रिम्बीफलं स्वादु शीतं स्त-  
 म्भनं लेखनं गुरु ॥ १४ ॥ पित्तास्रदाहशोफघ्नं वाताध्मानविबन्धकृत् । कूष्माण्डं  
 बृंहणं शीतं गुरु पित्तास्रवातजित् ॥ १५ ॥ बालं पित्तापहं शीतं मध्यमं कफका-  
 रकम् । पक्कं नातिहिमं स्वादु सारकं दीपनं लघु ॥ १६ ॥ बस्तिशुद्धिकरं चेतोरोग-  
 दोषत्रयापहम् । मिष्टतुम्बीफलं वृष्यं कफपित्तहरं गुरु ॥ १७ ॥ कटुतुम्बी हिमा  
 हृद्या पित्तकासकफापहा । त्रपुसं मूत्रलं शीतं रुक्षं पित्तास्रकृच्छ्रजित् ॥ १८ ॥ तत्प-  
 क्रमुष्णमम्लं स्यात्पित्तलं कफवातजित् । कोशातकी लघुस्तित्ता रुक्षामाशयशोधिनी  
 ॥ १९ ॥ शोफपाण्डूदरप्लीहकुष्ठार्शःकफपित्तजित् । तत्पत्रं भेदनं शीतं लघु मेदवि-  
 शोषजित् ॥ २० ॥ शतपुष्पा कटुः स्निग्धा तिक्तोष्णा श्लेष्मवातहा । रुच्या ब-  
 स्तिहिता नेन्या बद्धविट्क्रिमिशुक्रनुत् ॥ २१ ॥ चक्रवर्त्याभिधं शाकं गुणैर्वा-  
 स्तुकवन्मतम् । सरं शीतं त्रिदोषघ्नं लघु दीपनपाचनम् ॥ २२ ॥ शाकं तु सर्ष-  
 पोद्भूतं चक्षुर्गं दाहि रोचनम् । बद्धविट् बद्धमूत्रं गुरूष्णं च त्रिदोषकृत् ॥ २३ ॥ कौमुभं  
 स्वादु रुक्षोष्णं कफजित्पित्तलं लघु । चणकं शाकमुद्दिष्टं दुर्जरं कफवातकृत् ॥ २४ ॥  
 शिशुस्तीक्ष्णो लघुर्ग्राही वद्विदः कफवातजित् । तीक्ष्णोष्णो विद्रधिप्लीहव्रणघ्न-  
 श्चाम्लपित्तजित् ॥ २५ ॥ [ग्रन्थान्तरे] ॥ मधुशिशुः कटुस्तित्ता शोफघ्नो दीपनः सरः ।  
 तत्पत्रं वातपित्तघ्नं चक्षुष्यं स्वादु शीतलम् ॥ २६ ॥ शिशुजं कुसुमं स्वादु कफपि-  
 त्तहरं गुरु । सकषायं गुरु ग्राहि चक्षुष्यं कृमिनाशनम् ॥ २७ ॥ सौभाग्नफलं स्वादु  
 कषायं कफपित्तजित् । गूलकुष्ठक्षयश्वासगुल्मघ्नं दीपनं परम् ॥ २८ ॥ आर्द्रा कुस्तु-

१ (ख० ग० घ०) कौलत्था । २ (ख० ग० घ० ङ०) चलः । ३ (ख० ग०) कर्कोटजम् ।  
 ४ (ख० ग० घ० ङ०) दुन्ताकम् । ५ (ख० ग० घ० ङ०) तत्फलम् ।

म्बरी कुर्यात् स्वादुसौगन्ध्यहृद्यताः । शुष्का स्निग्धा स्वादुपांका कषाया कटुका  
लघुः ॥ २९ ॥ कदलीकुसुमं तिक्तं कषायं ग्राहि दीपनम् । उष्णवीर्यं बलासघ्नं तद्रूपं  
चास्फुटं दलम् ॥ ३० ॥ आगस्त्यपुष्पं शिशिरं चतुर्थज्वरशान्तिकृत् । नक्तान्ध्यनाशनं  
प्रोक्तं दीपनं श्लेष्मपित्तनुत् ॥ ३१ ॥ सतिक्तं कटुकं पाके कषायं वातलं मतम् ।  
आगस्त्यशिश्वः सदृशो गुणैः पुष्पस्य दुर्जरः ॥ ३२ ॥ शतपत्री तरुण्युक्ता कर्णिका  
चारुकेसरा । सहाकुमारी गन्धाढ्या लाक्षापुष्पातिमञ्जुला ॥ ३३ ॥ शतपत्री हिमा  
हृद्या ग्राहिणी शुक्रला लघुः । दोषत्रयास्रजिद्वर्णा तिक्ता कट्वी च पाचनी ॥ ३४ ॥  
मूलकं बालकं रुच्यं वीर्योष्णं पाचनं लघु । महत्तदेव रूक्षोष्णं गुरु दोषत्रयप्रदम्  
॥ ३५ ॥ सूरणो दीपनो रूक्षः कफार्शः कृमिजिह्वुः । तद्वदन्यो विशेषेण कफघ्नो  
रक्तपित्तकृत् ॥ ३६ ॥ गंजरं मधुरं तीक्ष्णं तिक्तोष्णं दीपनं लघु । संग्राहि रक्तपि-  
त्ताशोग्रहणीकफवातजित् ॥ ३७ ॥ शीतलः कदलीकन्दो ग्राही रूक्षोऽस्रपित्तजित् ।  
ईषत्कषायः कफकृत् वातलः प्रदरे हितः ॥ ३८ ॥ रूक्षातिपित्तकृद्रवी वातला  
गौरवाकुची । तिक्ता नोदरिणां पथ्या ग्रहण्यशोविकारनुत् ॥ ३९ ॥ क्षुपजं  
अरिचं रुच्यं दोषलं सर्वरोगकृत् । विशेषतः प्रमेहाशोविकारेषु न शस्यते  
॥ ४० ॥ बृहन्मरीचं क्षुपजं ततोऽप्यल्पतरं गुणैः । क्षीराकर्कटिका त्वन्या  
राजकर्कटिका च सा ॥ ४१ ॥ सुदीर्घा राजिलफला वाणैः कुलककर्कटी ।  
बालुकं श्लेष्मलं स्वादु लघु भेदि च पित्तजित् ॥ ४२ ॥ मधुराम्लरसं पित्तरक्तजित्प-  
क्कमुत्तमम् । अग्निदीप्तिकरं श्वेतं शाकूटममलं सरम् ॥ ४३ ॥ दुर्नामकृमिमेहघ्नं  
कफपित्तहरं परम् । दुर्नामहृत् श्यामलशाकुटं तु मन्दाग्निविण्मूत्रविबन्धहन् ।  
द्राक्षाबालफलं कटूष्णविशदं पित्तास्रदोषप्रदं मध्यं चाम्लरसं रसान्तरगतं रुच्या-  
तिवद्विप्रदम् । पक्वं चेन्मधुरं तथाम्लसहितं वृष्णास्रपित्तापहं पक्वं शुष्कतमं श्रमार्ति-  
शमनं सन्तर्पणं पुष्टिदम् ॥ ४४ ॥ द्राक्षा पक्वा सरा शीता चक्षुष्या बृंहणी गुरुः ।  
हन्ति वृष्णाज्वरश्वासवातवान्तास्रकामलाः ॥ ४५ ॥ कृच्छ्रास्रपित्तसंमोहदाहशो-  
षमद्वात्पयान् । आमा स्वल्पगुणा गुर्वी सैवाम्ला रक्तपित्तजित् ॥ ४६ ॥ आम्रा  
ग्राही प्रमेहास्रकफपित्तव्रणान्जयेत् । तत्फलं बालमत्यम्लं रूक्षं दोषत्रयास्रकृ-  
त् ॥ ४७ ॥ बद्रास्थि तादृगेवाक्तं वातहारि च पित्तलम् । पक्वं तु मधुरं वृष्यं स्नि-  
ग्धं हृद्यं बलप्रदम् ॥ ४८ ॥ गुरु वातहरं रुच्यं वर्ण्यं शीतमपित्तलम् । सन्तर्पणो  
यः सकलेन्द्रियाणां बलप्रदो वृष्यतमश्च हृद्यः । स्त्रीषु प्रहर्यं प्रचुरं ददाति फलाधिरा-  
जः सहकार एव ॥ ४९ ॥ रसस्त्वस्य स्निग्धो रोचनो बलवर्णकृत् । आम्रबीजं कषा-  
यं स्याच्छर्द्यतीसारनाशकृत् ॥ ५० ॥ आम्रपुष्पमतीसारकफपित्तप्रमेहनुत् । असृग्दो-  
षहरं शीतं रुचिकृद्वातनाशनम् ॥ ५१ ॥ आम्रस्य प्लष्टकं रुच्यं कफपित्तविनाशनम् ।  
पनसं शीतलं पक्वं स्निग्धं पित्तानिलापहम् ॥ ५२ ॥ बल्यं शुक्रप्रदं हन्ति रक्त-

पित्तक्षतक्षयान् । आमं तदेव विष्टम्भि वातलं तुवरं गुरु ॥ ५३ ॥ ईषत्कषायं मधुरं  
तद्भीजं वातलं गुरु । तत्फलस्य विकारघ्नं रुच्यं त्वग्दोषनाशनम् ॥ ५४ ॥  
कदली योनिदोषाश्मेरुपित्तहरा हिमा । तत्कन्दः शीतलो बल्यः केश्यः  
पित्तकफास्रजित् ॥ ५५ ॥ तत्फलं मधुरं शीतं विष्टम्भि बलकृद्रु । स्निग्धं  
पित्तास्रद्वेद्वाहक्षतक्षयसमीरजित् ॥ ५६ ॥ बालं फलं मधुरमम्लमथो कषायं पि-  
त्तापहं शशिरुच्यमथापि नालम् । पुष्पं तदप्यनुगुणं कृमिहारि कन्दं पर्णं च  
गूलशमनं कदलीभवं स्यात् ॥ ५७ ॥ रम्भापक्कफलं कषायमधुरं बल्यं च शीतं तथा  
पित्तं चास्रविमर्दनं गुरुतरं पथ्यं न मन्दानले । सद्यः शुक्रविवर्धनं कृमिहरं तृष्णापहं  
कान्तिदं दीप्ताग्नौ सुखदं कफामयहरं सन्तर्पणं दुर्जरम् ॥ ५७ ॥ नारीकेलफलं  
शीतं दुर्जरं बस्तिशोधनम् । विष्टम्भि बृंहणं बल्यं वातपित्तास्रदाहजित् ॥ ५८ ॥  
तस्याम्भः शीतलं दृढं दीपनं शुक्रलं लघु । तत्पादपशिरोमज्जा शुक्रला वातपित्त-  
जित् ॥ ५९ ॥ वेशपतः कोमलनारिकेलं निहन्ति पित्तज्वरपित्तदोषान् । तदप्य-  
जीर्णं गुरुपित्तकारि विदाहि विष्टम्भि मतं भिषग्भिः ॥ ६० ॥ खर्जूरिकाफलं शीतं  
स्वादु स्निग्धं क्षुदास्रजित् । बल्यं हन्ति मरुत्पित्तमदमूर्छामदात्ययान् ॥ ६१ ॥  
तस्मात्स्वल्पगुणं क्लेयमन्यत्खर्जूरिकाफलम् । दाढिमं ग्राहि दोषघ्नं दृढं रो-  
चनदीपनम् ॥ ६२ ॥ तद्वदामलकं पथ्यं मधुराम्लरसं सरम् । बदरं लघु संग्राहि  
रुच्यमुष्णं समीरजित् ॥ ६३ ॥ कफपित्तकरं तद्वत्कोमलं गुरु संमतम् । सौवीरं  
बदरं शीतं भेदनं गुरु शुक्रलम् ॥ ६४ ॥ बृंहणं पित्तदाहासक्षयतृष्णानिलापहम् ।  
जम्बूफलं ग्राहि रूक्षं कफपित्तव्रणास्रजित् ॥ ६५ ॥ क्षुद्रजम्बूफलं तद्वद्विशेषाद्वा-  
तनाशनम् । खर्बुजं मूत्रलं बल्यं कोष्ठशुद्धिकरं गुरु ॥ ६६ ॥ स्निग्धं स्वादुतरं शीतं  
वृष्णं पित्तानिलापहम् । वाताममुष्णं मुस्निग्धं वातदृढलशुक्रकृत् ॥ ६७ ॥ अक्षोटं  
मधुरं बल्यं गुरुष्णं वातदृहत्सरम् । सेव्यं समीरपित्तघ्नं बृंहणं कफकृत् गुरु ॥ ६८ ॥  
रसे पाके च मधुरं शिशिरं रुचिशुक्रकृत् । शीताफलं तु मधुरं शीतं पित्तवि-  
नाशनम् ॥ ६९ ॥ दृढं बलकरं स्वादु पुष्टिदं स्वल्प वातलम् । रामाह्वयफलं  
तद्वदीषत्स्वादु च वातकृत् ॥ ७० ॥ गृङ्गाटं मधुरं रूक्षं गुरु ग्राहि हिमं तथ । शुक्रा-  
निलश्लेष्मकरं शुष्कमाद्रं विशेषतः ॥ ७१ ॥ विरेचनफलः शाखी श्यामः करभवल्ल-  
भः । अकार्धः कटुकः पीलुः कषायो मधुराम्लकः ॥ ७२ ॥ रसः स्वादुश्च गु-  
ह्यमार्शः । शमनो दीपनः परः । मधुरस्तु महापीलुर्वृष्यो विषविनाशनः ॥ ७३ ॥ पि-  
त्तप्रशमनो रुच्यो ह्यामघ्नो दीपनः परः ॥ सुस्वादु पाकरसयोगुरु शीतलं च  
श्लेष्माग्नावातकरमग्निरमग्निशत्रु । आमं तु कैतकं रुच्यं कफपित्तकरं गुरु ।  
अन्नप्ररोचकं दृढं श्रमकुमनिबर्हणम् ॥ ७४ ॥ पक्वं तु पित्तदृहत्स्वादुरसमातपदोषनु-

१ (ख० ग० घ० ङ०) दोषास्र । २ (ख० ग० घ० ङ०) दृग्दाह । ३ (ख० ग०) क्षुधा  
४ (ख० ग० घ० ङ०) कोलं गुरुसरम् । ५ (ख० ग०) दाह । ६ (ख० ग० घ० ङ०) शीत ।

त् । बीजपूरफलं रुच्यं रसेऽम्लं दीपनं लघु ॥ ७५ ॥ रक्तपित्तकरं ग्राहि जिह्वाहृच्छो-  
 धनं परम् त्वक् तस्य तिक्ता गुर्व्युष्णा कृमिवातकफापहा ॥ ७६ ॥ तन्मांसं बृंहणं  
 शीतं गुरु पित्तसमीरजित् । केसरो मधुरो ग्राही शूलगुल्मोदरापहः ॥ ७७ ॥ बीजमुष्णं  
 कृमिश्लेष्मवैतजित् गर्भदं गुरु । तत्पुष्पं शीतलं ग्राहि रक्तपित्तहरं लघु ॥ ७८ ॥  
 मधुकर्कटिका शीता रक्तपित्तहरा गुरुः । कालिङ्गं ग्राहि दृक्पित्तशुक्रदृत् शीतलं  
 गुरु ॥ ७९ ॥ नारङ्गमम्लमत्युष्णं रुच्यं वातहरं सरम् । कटुम्लमपरं हृद्यं दुर्जरं  
 वातनाशनम् ॥ ८० ॥ जम्बीरमम्लं शूलघ्नं गुरुष्णं कफवातजित् । आस्पवैरस्यदृत्पी-  
 षावद्विमान्धकृमीन्जयेत् ॥ ८१ ॥ अम्लवेतसमत्यम्लं भेदनं शतवेधि च ।  
 इद्रोगशूलगुल्मघ्नं पित्तास्रकफदूषणम् ॥ ८२ ॥ साराम्लमम्लं वातघ्नं गुरु पित्तकफप्रदम्  
 । कर्मरङ्गं हिमं ग्राहि स्वाद्वम्लं कफपित्तजित् ॥ ८३ ॥ निम्बुकमम्लं वातघ्नं पा-  
 चनं दीपनं लघु । राजनिम्बुफलं स्वादु कफपित्तसमीरजित् ॥ ८४ ॥ मिष्टनिम्बुफलं  
 पित्तवातदृत् गुरु रोचनम् । भ्रमनृद्धदाहपित्तास्रच्छर्दिक्षयगरापहम् ॥ ८५ ॥ आ-  
 म्लिकाभागुरुवातहरा पित्तकफास्रजित् । पक्का तद्वत्सरा रुच्या वह्निवस्तिविशुद्धि-  
 कृत् ॥ ८६ ॥ शुष्का हृद्या श्रमभ्रान्तिनृष्णाकृमिहरा लघुः । तित्तिढीकं समी-  
 रघ्नमाममुष्णं परं गुरु ॥ ८७ ॥ तत्पक्कं लघु संग्राहि ग्रहणीकफवातजित् । कर-  
 मदं गुरुष्णाम्लं रक्तपित्तकफप्रदम् ॥ ८८ ॥ तत्पक्कं मधुरं रुच्यं लघु पित्तसमीरजित् ।  
 शुष्कं पक्वदश्यामं पक्कमप्यार्द्रमामवत् ॥ ८९ ॥ कपित्थमामं सङ्ग्राहि लघु दोषत्रया-  
 पहम् । पक्कं गुरु वृषाहिकाशमनं वातपित्तजित् ॥ ९० ॥ स्वाद्वम्लं तुवरं कण्ठशो-  
 धनं ग्राहि दुर्जरम् । आम्रातमामं वातघ्नं गुरुष्णं रुचिकृत्सरम् ॥ ९१ ॥ पक्कं स्वादु  
 हिमं वृष्यं मरुत्पित्तक्षतास्रजित् । पूगं गुरु हिमं रुक्षं कषायं कफपित्तजित्  
 ॥ ९२ ॥ मोहनं दीपनं रुच्यमास्पवैरस्यनाशनम् । आर्द्रं तु गुर्वभिष्पन्दिवद्विर्दृष्टकरं  
 सरम् ॥ ९३ ॥ स्विन्नं त्रिदोषदृत्सवं तद्देदांस्तद्वदादिशेत् । लथुनो बृंहणो वृष्यः  
 स्निग्धोष्णः पाचनः सरः ॥ ९४ ॥ भग्नसन्धानकृत् केशयो गुरुः पित्तास्रबु-  
 द्बिदः । रसायनं कफश्वासकासगुल्मज्वरारुचीः ॥ ९५ ॥ हन्ति शोफप्रमेहादः  
 कुष्ठशूलानिलं कृमीन् । तत्पत्रं मधुरं क्षारं नालो मधुरपिच्छिलः ॥ ९६ ॥  
 पलाण्डुस्तु गुणैस्तुल्यः कफकृन्नातिपित्तलः । अनुष्णः केवलं वातं स्वादुपाक-  
 रसेर्जयेत् ॥ ९७ ॥ आर्द्रं पाचनदीपनं रुचिकरं वृष्यं कंटूष्णं वरं स्वर्पं मेदहरं कफा-  
 मयहरं शोफापहं शूलजित् । जिह्वाकण्ठविशोधनं सलवणं पथ्यं सदा भोजने नि-  
 म्बूतोयविमिश्रितं रुचिकरं संदीपनं सारणम् ॥ ९८ ॥ कुष्ठे पाण्ड्यामये कृच्छ्रे र-  
 क्तपित्ते व्रणे ज्वरे । दाहे निदाघे शरदि नैव पूजितमार्द्रकम् ॥ ९९ ॥ शाकेषु सर्वेषु  
 वसन्ति रोगाः सहेतवो देहविनाशनाय । तस्माद्बुधः शाकविवर्जनं हि कुर्यात्तथा-  
 म्लेषु स नैव दोषः ॥ १०० ॥

### ॥ अथ तमाखुगुणाः ॥

धूमाख्यो धूमवृक्षश्च बृहत्पत्रश्च धूसरः । तमाखुर्गुच्छफलको धूमयन्म्रप्रकाशकः ॥ १ ॥ बहुबीजो बहुफलः सूक्ष्मबीजस्तु दीर्घकः । दीर्घं पाटलवर्णं च पुष्पं तस्य प्रकीर्तितम् ॥ २ ॥ तस्य पत्रं तु तीक्ष्णोष्णं कफवातहरं परम् । श्वासकासहरं चैव कोष्ठवातहरं तथा ॥ ३ ॥ वातानुलोमनकरं बस्तिशोधनमुत्तमम् । दन्तरुक्शमनं चैव कृमिकण्ड्वादिनाशनम् ॥ ४ ॥ मदपित्तभ्रमकरं वमनं रेचनं स्मृतम् । हृष्टिमान्द्यकरं चैव तीक्ष्णशुक्रकरं तथा ॥ ५ ॥ तस्यैव धूमपानं तु विशेषाद्विदुः शुक्रहृत् । देशान्तरप्रभेदेन तीक्ष्णं चार्तवपित्तलम् ॥ ६ ॥ वमनस्य प्रभावेन वृश्चिकादिविषं हरेत् । रेचनत्वाद्धरेद्वातं श्लेष्माणं च नियच्छति ॥ ७ ॥ इति धान्यादिफलकन्दशाकादिवर्गः ॥

### ॥ अथ मांसगुणाः ॥

मांसवर्गो द्विधा ज्ञेयो जाङ्गलानूपभेदतः । [ तत्र जाङ्गललक्षणं गुणाः ] मांसवर्गेऽत्र जेङ्गला बिलस्थाश्च गुहाशयाः ॥ १ ॥ तथा पर्णमृगा ज्ञेया विष्किरा प्रतुदा अपि ! प्रहेसा अथ च ग्राम्या अष्टौ जाङ्गलजातयः ॥ २ ॥ [ हरिणैककुरङ्गमृगादयः जङ्गलाः । गोधाशशभुजङ्गाख्यादयो बिलस्थाः । सिंहव्याघ्रवृकऋक्षादयो गुहाशयाः । वानरऋक्षमार्जारदयः पर्णमृगाः । वार्तिकलावतित्तिरविकिरकपिञ्जलादयो विष्किराः । हारितकपोतसारिकाखञ्जरीटपिकादयः प्रतुदाः । काकोलूकशृङ्गशशचिल्लचांषादयः प्रहेसाः । प्रच्छिद्यभक्षणात् ] छागमेषवृषाश्वाद्याः ग्राम्याः प्रोक्ता महर्षिभिः ॥ इति अष्टौ जाङ्गलाः ॥

### ॥ अथानूपजातिलक्षणं तद्रुणाश्च ॥

कुलेचराः प्लवाश्चापि कोशस्थाः पादिनस्तथा । मत्स्या एतेऽत्र विख्याताः पञ्चधानूपजातयः ॥ १ ॥ महिषागण्डवाराहाश्चमरीवारणादयः । एते कुलेचराः प्रोक्ता यस्मात्कुले चरन्त्यपाम् ॥ २ ॥ [ हंससारसवक्रवृहद्वक्रकौश्चादयः प्लवसंज्ञकाः । शुक्तिशङ्खशम्बूकादयः कोशस्थाः । कूर्मेनक्रवण्टिकाशिशुमारकर्कटादयः पादिनः ] रोहिताद्यास्तु ये जीवास्ते मत्स्याः परिकीर्तिताः । इत्यनूपजाः पञ्च ॥

### ॥ अथ जाङ्गलमांसगुणाः ॥

एणमांसं हिमं रुच्यं ग्राहि दोषत्रयापहम् । षड्रसं बलदं पथ्यं लघु रुक्षं ज्वरासृजित् ॥ १ ॥ चित्राङ्गो वातुलः कश्चिन्मधुरो बलवर्धनः । तद्वच्छम्बरमांसं तु वृष्यं दोषत्रयापहम् ॥ २ ॥ शशः शीतो लघुः स्वादुग्राही पथ्योऽग्निदीपनः ॥ सन्निपा-

तज्वरश्वासरक्तपित्तकफापहः ॥४॥ गोधाऽनिलहरा बल्या वृष्या मेध्या च कीर्तिता ।  
मूषको बद्धविण्मूत्रो बल्यो वृष्योऽनिलापहः ॥५॥ सल्लुकः श्वासकासास्रशोषदोषत्रया-  
पहः । सेधा तथैव विज्ञेया विशेषाद्बलवर्धिनी ॥६॥ शृगालो बलदो वृष्यः सर्ववातक्ष-  
यापहः । वृनरः पवनश्वासमेदःपाण्डुकृमीञ्जयेत् ॥७॥ वार्तिको मधुरः शीतो रूक्षश्च  
कफवातेजित् । पारावतो गुरुः स्वादुः कषायो रक्तपित्तहा ॥ ८ ॥ चटकः शीतलः  
स्निग्धः स्वादुः शुक्रकफप्रदः । सन्निपातहरो वेश्मचटकः शुक्रलः परः ॥९॥ लावा व-  
ह्निकराः स्निग्धा मधुरा ग्राहिणी हिमाः । पांशुलः श्लेष्मलस्तेषु वीर्योष्णोऽनिलनाश-  
नः ॥ १० ॥ गौरो लघुतरो रूक्षो वह्निकारी त्रिदोषजित् । पौण्ड्रकः पित्तकृत्किञ्चि-  
च्छुर्वातकफापहः ॥ ११ ॥ दर्भरो रक्तपित्तघ्नो हृदामयहरो हिमः । तित्ति-  
रुः कृष्णवर्णः स्यात्स तु गौरः कपिञ्जलः ॥१२॥ तित्तिरो वर्णदो ग्राही हि-  
क्कादोषत्रयापहः । श्वासकासज्वरहरस्तस्माद्गौरोऽधिको गुणैः ॥१३॥ मयूरमांसं सुस्निग्धं  
वातघ्नं शुक्रवर्धनम् । बल्यं मेधाकरं प्रोक्तं चक्षुरोगविनाशनम् ॥ १४ ॥ सेव्यं मयूरजं  
मांसं हेमन्ते शिशिरे मधौ । न शरद्रीष्मयोः पथ्यं वर्षास्वपि हितं न च ॥ १५ ॥  
स्वादुः कषायश्च लघुः कपोतः कफपित्तहा । शुको बल्योऽतिवृष्यश्च वीर्यवृद्धिकरः  
परः ॥ १६ ॥ कुक्कुटो बृंहणः स्निग्धो वीर्योष्णोऽनिलजिद्रुः । ज्ञक्षुष्यः शुक्रकफकृद्ब-  
न्यो हृद्यः कफान्तकः ॥ १७ ॥ पानीयकुक्कुटः स्निग्धो बृंहणः श्लेष्मलो गुरुः । छाग-  
मांसं गुरु स्निग्धं लघुपाकं त्रिदोषजित् ॥१८॥ अदाहि बृंहणं नातिशीतं पीनसना-  
शनम् । देहघातुसमानत्वादनाभिष्यन्दि बृंहणम् ॥ १९ ॥ तत्रापि कोमलच्छागमांसं  
पथ्यं त्रिदोषजित् । मेपमांसं गुरु स्निग्धं बल्यं पित्तकफप्रदम् ॥२०॥ मेदः पुच्छामिषं  
वृष्यं कफपित्तकरं गुरु ॥ इति जाङ्गलमांसानि ॥

## ॥ अथानूपमांसगुणाः ॥

सौकरं पित्तलं स्वादु बल्यं वातापहं गुरु । स्निग्धोष्णं शुक्रलं रुच्यं निद्रास्थू-  
लत्वदाढ्यकृत् ॥ १ ॥ चक्रकौश्रवकोद्रादिमांसं स्निग्धं हिमं गुरु । मधुरं सृष्टवि-  
ण्मूत्रं वातपित्तासनाशनम् ॥ २ ॥

## ॥ अथ मत्स्यादिजलजन्तवः ॥

मोरिका वातहृद्बल्या बृंहणी मधुरा गुरुः । पित्तहृत्कफकृद्बुच्या वृष्या दीप्ता  
कृशे हिता ॥ १ ॥ शिलीधः श्लेष्मलो बल्यो विपाके मधुरो गुरुः । वातपित्तहरो  
हृद्य आमवात्करश्च सः ॥ २ ॥ वाम्बमत्स्यो हरेद्वातपित्तं रुचिकरो लघुः । शकुली  
ग्राहिणी हृद्या मधुरा तुवरा स्मृता ॥ ३ ॥ कविका मधुरा स्निग्धा कषाया रुचि-  
करिणी । किञ्चित्पित्तकरी वातनाशिनी बलवर्धिनी ॥ ४ ॥ गरुडी मधुरा तिक्तो  
तुवरा वातपित्तहृत् । कफघ्नी रुचिकृद्बुद्धिदीपनी बलवीर्यकृत् ॥ ५ ॥ मधुरो वातह-

१ ( ख० ग० घ० ङ० ) पित्त । २ ( ख० ग० घ० ङ० ) दाढि । ३ ( ख० ग० ङ० ) मोयिका ।  
४ ( ग० घ० ङ० ) स्निग्धा ।

वृष्यो बल्यः कफकरो लघुः । मत्स्यगर्भो भृशं वृष्यः स्निग्धः पुष्टिकरो गुरुः ॥ ६ ॥  
 दग्धमत्स्यो गुणैः श्रेष्ठः पुष्टिकृद्बलवर्धनः । महाशफरसंज्ञस्तु तिक्तः पित्तकफापहः ॥ ७ ॥  
 शिशिरो मधुरो रुच्यो वाते साधारणः स्मृतः । क्षुद्रमत्स्याः स्वादुरसा दोषत्रयविनाश-  
 नाः ॥ ८ ॥ लघुपाका रुचिकराः सर्वदा ते हिता मताः । अतिसूक्ष्माः पुंस्त्वहरा  
 रुच्याः कासानिलापहाः ॥ ९ ॥ नादेया बृंहणा मत्स्या गुरवोऽनिलनाशनाः । कौप्या  
 वृष्याः कफाष्ठीलामूत्रकृच्छ्रविबन्धदाः ॥ १० ॥ ताढागा गुरवो वृष्याः शीतला बलमूत्रदाः  
 । सरोजा मधुराः स्निग्धा बल्या वातनिबर्हणाः ॥ ११ ॥ सामुद्रा गुरवो नातिपित्तलाः  
 पवनपहाः । तत्रापि लवणाभोजा ग्राहिणो दृष्टिनाशनाः ॥ १२ ॥ हृदोद्भवा बलकरास्ते  
 तु स्वच्छजलोद्भवाः । हेमन्ते कूपजा मत्स्याः शिशिरे सारसा हिताः ॥ १३ ॥ वसन्ते तु  
 नदीजाता ग्रीष्मे चोढासमुद्भवाः । तडागजाता वर्षासु तेषु पथ्या नदीभवाः ॥ १४ ॥ नैर्ऋराः  
 शरदि श्रेष्ठा विशेषोऽयमुदाहृतः ॥ इति मत्स्यगुणाः ॥

## ॥ अथ शङ्खादिगुणाः ॥

शङ्खो वराटकश्चैव शुक्तिशम्बूकभल्लकाः । जीवाश्चैव विधाः सर्वे कोशस्थाः परिकी-  
 र्तिताः ॥ १ ॥ कोशस्था मधुराः स्निग्धाः पित्तवातहरा हिमाः । बृंहणाश्च तथा वृ-  
 ष्या वर्चस्याः कफवर्धनाः ॥ २ ॥ कर्कटो बृंहणो वृष्यः शीतलोऽसृग्गदापहः । क-  
 च्छपो बलदः स्निग्धो वातघ्नः पुंस्त्वकारकः ॥ ३ ॥ इत्यानूपमांसानि ॥

## ॥ अथ सिद्धानादिपाकगुणकथनम् ॥

[ अथ भक्तम् ] जले चतुर्दशगुणे तण्डुलानां चतुःपलम् । विपचेत्सावयेन्मण्डं  
 स भक्तो मधुरो लघुः ॥ १ ॥ अत्युष्णं बलहृद्रक्तं शीतं शुष्कं च दुर्जरम् । अतिक्लिन्नं  
 ग्लानिकरं दुर्जरं तण्डुलान्वितम् ॥ २ ॥ अतिद्रवं तु यद्रक्तं श्वासकासा-  
 भिपीनसैः । हरेद्वर्णबलं ज्ञेयं शकृद्वातनिरोधकम् ॥ ३ ॥ तक्रसिद्धं तु यद्रक्तं ग्रह-  
 ण्यर्शःश्रमापहम् । वातघ्नं बलदं श्लेष्मपित्तरक्तविवर्धनम् ॥ ४ ॥ भृष्टतण्डुलजं  
 भक्तं रुचिकृत्कफजिह्वु । वातपित्तहरं ग्राहि ज्वरयक्ष्मातिसारनुत् ॥ ५ ॥ यथोचिते  
 जले धौतांस्तण्डुलान्विपचेत्सुधीः । मण्डं संसाव्य सर्पिस्तु तत्र किञ्चिद् विनि-  
 क्षिपेत् ॥ ६ ॥ ज्वलन्तमेकमङ्गारं तदुपर्यर्पयेत्तथा । घटिकानन्तरं दव्योपरिभागं  
 विनिर्हरेत् ॥ ७ ॥ भक्तं विभक्तमेतत्तु राजयोग्यं मनोहरम् । यवागूः षड्गुणैस्तोयैः  
 संसिद्धा विरला द्रवा ॥ ८ ॥ यवागूग्राहिणी वृष्णाज्वरघ्नी बस्तिशोधनी । चतुर्गु-  
 णे तु संसिद्धा विलेपी घनसिक्थका ॥ ९ ॥ विलेपी दीपनी वृष्या हृद्या संग्राहिणी  
 लघुः । त्रणाक्षिरोगिणां पथ्या तर्पणी वृद्धज्वरापहा ॥ १० ॥ आमगूलहरा स्वादुर्दी-  
 पनी रुचिपुष्टिकृत् । पेया सिक्थान्विता तोये त्रतुर्दशगुणे कृता ॥ ११ ॥ पेया कुक्षिग-  
 दक्लान्तिज्वरस्तम्भातिसारजित् । रुच्याभिकृच्छ्रधुर्दोषमलस्वेदानुलोमनी ॥ १२ ॥ मण्ड-

श्रुतुर्दशगुणे सिद्धस्तोये त्वसिक्थकः । मण्डो ग्राही लघुः शीतो दीपनो धातुसाम्यकृ-  
त् ॥ १३ ॥ स्रोतोमार्दवकृत्पित्तज्वरश्लेष्मामर्यापहः । वाद्यमण्डो यवैर्भृष्टैर्लाजमण्ड-  
स्तु शालिभिः ॥ १४ ॥ वाद्यमण्डो लघुग्राही शूलदाहत्रिदोषनुत् । नवज्वरेऽपि प-  
थ्योऽयं पटोलमगधान्वितः ॥ १५ ॥ लाजमण्डो लघुग्राही हृद्यः पाचनदीपनः ।  
अतीसारग्रहण्यर्शोऽरोचकारुक्त्रिदोषनुत् ॥ १६ ॥ [अथाष्टगुणमण्डः] तण्डुलैरर्द्धमु-  
द्रांशैः किञ्चिद्भृष्टैः सुपाचितैः । हिङ्गुसिन्धूत्थधनिकातैलत्रिकटुसंस्कृतः ॥ १ ॥  
ज्ञेयः सोऽष्टगुणो मण्डो ज्वरदोषत्रयापहः । रक्तक्षुद्रार्धनः प्राणप्रदो बस्ति-  
विशोधनः ॥ २ ॥

## ॥ अथ साराणि ॥

सारं भोजनसारं सारं सारङ्गलोचनाधरतः । पिब खलु वारं वारं नो चेन्मुधा  
भवति संसारः ॥ १ ॥ अम्लिकायाः पलं पक्वं प्रस्थे नीरे विनिक्षिपेत् । अर्द्धाव-  
शिष्टे पूते च मरीचार्धपलं तथा ॥ २ ॥ सैन्धवं जरणं हिङ्गुं यथायोग्यं प्रकल्पये-  
त् । श्लक्ष्णपिष्टकृतं सर्वं तस्मिंस्तोये विनिक्षिपेत् ॥ ३ ॥ कालशाकेन संयोज्य चाद्रीं  
कुस्तुम्बरीं भिषक् । पुनः पाकं विधायाथ यथाकालं च सेवेत् ॥ ४ ॥ अम्लिकाफ-  
लसम्भूतं सारं वातविनाशनम् । पित्तश्लेष्मकरं किञ्चित्सुरुच्यं वह्निबोधकम् ॥ ५ ॥

## ॥ अथ यूषाः ॥

[वैदलयूषः] यूषः स्मृतो वैदलानामष्टादशगुणेऽम्भसि । यूषो बल्यो लघुः पाके  
रुच्यः कण्ठकफापहः ॥ १ ॥ मुद्रानामुत्तमो यूषो दीपनः शीतलो लघुः । व्रणोर्ध्वज-  
श्रुगृदाहकफपित्तज्वरास्रजित् ॥ २ ॥ दाडिमामलकाभ्यां तु मुद्रयूषः सुसाधितः ।  
पित्तवातहरः पथ्यो लघुरग्निप्रदः सरः ॥ ३ ॥ मुद्रामलकयूषस्तु भेदनः कफपित्त-  
जित् । तृड्दाहशमनः शीतो मूर्च्छाभ्रममदापहः ॥ ४ ॥ कुलित्थयूषो गुल्मार्शः क-  
फवाताश्मशर्कराः । तूनीप्रतूनीमेदांसि मेहं हन्त्यग्निकृत्सरः ॥ ५ ॥ चणकैर्विहितो  
यूषोऽनुष्णस्तुवरको लघुः । रक्तपित्तप्रतिश्यायकासपित्तकफापहः ॥ ६ ॥ मकुष्ठयूषः  
सङ्गाही पित्तश्लेष्मज्वरापहः । लघुः सन्तर्पणः पथ्यो हृद्यः पीनसकासजित् ॥ ७ ॥  
मसूरयूषः सङ्गाही बृंहि स्वादुः प्रमेहजित् । तथा कषायो मधुरश्च यूषो विशेषणो  
वातहृदाढकीनाम् । पित्तापहः श्लेष्महरो ज्वराणां कृमीन्निहन्त्याद्बुददारणं च ॥ ८ ॥  
इति यूषाः [अथागस्तिसारः] अगस्तिसारः सुस्वादुस्तिको वायुकफप्रणुत् । पा-  
ण्डुशोफारुचिर्ग्रीहगुल्मशूलगदापहः ॥ १ ॥ इति अगस्तिसारः ॥

## ॥ अथ मूषाः ॥

मुद्रसूपो लघुग्राही कफपित्तहरो हिङ्गुः । स्वादुर्नेत्र्योऽनिलहरः कुलमाषाः शुक्रवर्ध-

१ (ख०) अम्रमापहः । (ङ०) अम्रमापहः । २ (ख० ग०) शूलनाह । ३ (ख० ग० घ०) काये ।  
४ (ख०) मणे । (ग० घ० ङ०) प्रणोर्ध्व ।



नाः ॥ १ ॥ माषसूपश्च तुलमाषस्निग्धो वृष्योऽनिलापहः । उष्णः संतर्पणो बल्यः सु-  
स्वादुरुचिकारकः ॥ २ ॥ आढकीसूप उद्दिष्टः श्लेष्मपित्तहरो हिमः । किञ्चित्कपायो रुचि-  
कृत् साज्यो दोषत्रयप्रणुत् ॥ ३ ॥ चाणकः सूप आख्यातो रोचनः पाचनः परः । बलास-  
पित्तनुद्बल्यो रक्तजिन्नातिवातलः ॥ ४ ॥ मकुष्ठसूपोऽल्पबलः पाचनो दीपनो  
लघुः । चक्षुष्यो बृंहणो वृष्यः पित्तश्लेष्मास्ररोगनुत् ॥ ५ ॥ मसूरसूपः संग्राही शी-  
तलो मधुरो लघुः । कफपित्तास्रजिद्वर्ण्यो विषमज्वरनाशनः ॥ ६ ॥ राजमाषभवः  
सूपः स्वादुरूक्षः कपायकः । ग्राही गुरुर्वातकरः स्तन्यकृद्वाचिकारकः ॥ ७ ॥ निष्पा-  
वसूपः पित्तास्रमूत्रस्तन्यानिप्रदः । विदाह्युष्णो गुरुः शोफकफकृच्छुक्रलः सरः ॥ ८ ॥  
कुलत्थसूपो वातघ्नः कटुः पाके कपायकः । कफाविरोधी पित्तास्रकरोष्मश्वास-  
कासनुत् ॥ ९ ॥ इति सूपाः ॥

## ॥ अथ पर्पटाः ॥

पटुजीरकबाल्हीकस्वर्जिकामरिचान्वितः । अरोचकजिगीपूणां पर्पटाः पुरतो भटाः  
॥ १ ॥ मापजाः पर्पटा बल्या रोचनाः पाचनाः सराः । गुरवो रक्तपित्ताग्निकफदा बहु-  
वर्चसः ॥ २ ॥ मुद्रजाः पर्पटाः पथ्या ज्वराक्षिश्रवणामये । अरोचकच्छिदः स्निग्धा  
लघवो दोषनाशनाः ॥ ३ ॥ इति पर्पटाः ।

## ॥ अथ मुद्रतण्डुलकृशरा ॥

मुद्रतण्डुलजा ज्ञेया कृशराऽल्पबला लघुः । भक्तो दुर्जरा बल्या पुष्टिकृत्तर्पणी हिमा  
॥ १ ॥ तण्डुलैर्मौक्तिककारैः कण्डितैर्न च सर्षण्डितैः । चतुर्थभागैर्माषस्य वैदलैः परिमिश्रि-  
तैः ॥ २ ॥ यथोचिताम्बुसंसिद्धैः सहिङ्गुलवणार्द्रकैः । सस्नेहा कामिनीवेयं कृशरा  
शिशिरे हिता ॥ ३ ॥ कृशरा दुर्जरा बल्या गुर्वी वातविनाशिनी । बलपुष्टिमलश्ले-  
ष्मपित्तरेतःप्रदा सरा ॥ ४ ॥

## ॥ अथ पायसम् ॥

अर्धावशिष्टे कथनाहुग्येऽष्टांशांश्च तण्डुलान् । पचेन्नातिद्रवधनं परमान्नमिदं स्मृ-  
तम् ॥ १ ॥ पायसं दुर्जरं बल्यं धातुपुष्टिप्रदं गुरु । शुक्रलं मधुरं पाके पित्तघ्नं बृंहणं  
सरम् ॥ २ ॥ इति तण्डुलपायसम् । गोधूमपायसम् बल्यं मेदःकफकरं गुरु । शीतलं  
पित्तशमनं वातकृच्छुक्रवर्धनम् ॥ ३ ॥ इति गोधूमपायसम् ॥

## ॥ अथ पोलिका ॥

गोधूमपोलिका बल्या कफला वातनुदुरुः । शुक्रला मधुरा पाके पित्तघ्नी बृंहणी  
सरा ॥ १ ॥ गोधूमचूर्णं वस्वंशचणकक्षोदमिश्रितम् । यवानीहिङ्गुलवर्णैः किञ्चिदा-  
ज्यैश्च मर्दितम् ॥ २ ॥ समर्थं चक्रिकास्तस्य कार्या निम्नास्तु मध्यतः । निर्धूमाङ्गार-

संभृष्टा अदग्धास्ताम्रलोचिषः ॥ ३ ॥ अङ्गारकर्करी बल्या बृंहिणी शुक्रला लघुः ।  
दीपनी कफहृद्रोगपीनसश्वासवातनुत् ॥ ४ ॥ इति पुरणपोलिका ॥ मण्डको लघु-  
रुष्णस्तु पथ्यो दोषत्रयापहः । रेतःपुष्टिप्रदो दृष्टिप्रदः स्निग्धश्च बृंहणः ॥ ५ ॥ ।

## ॥ अथाङ्गारिका ॥

मर्दिता दृढपाणिभ्यां शर्करा घृतसंयुता । अङ्गारिका महावृष्या वातपित्तहरा  
गुरुः ॥ १ ॥

## ॥ अथ वटकाः ॥

लवणमरिचहिङ्गुशृङ्गवेरैः समुपचितो वरमापजः सुपक्वः । अतिसुरभिघृतेऽथवा  
सुतैले विशति मुखे वटकः सुपुण्यभाजाम् ॥ १ ॥ पवनारुचिदैर्न्यजयोद्भूतकः क्षपि-  
तार्दितकम्पमरुत्कटकः । रसनातलरङ्गधरानटकः कफपित्तविकारकरो वटकः ॥ २ ॥  
[ अथ काञ्जिकवटकः ] बाल्हीकधूपयुतनिर्मलवारिपूर्णं कुण्डे यथोचितपटूत्तमरा-  
जिकाद्यैः । संभूषिताः कतिचिदेव दिनानि रुच्या वाताश्च काञ्जिकवटाः कफपित्त-  
लाः स्युः ॥ ३ ॥ मुद्गवेदी गुरुरुच्या वातपित्तासदा मता । श्लेष्मला  
पुष्टिबलकृच्छुकला मृदुलाऽल्पवृद्ध ॥ ४ ॥ वैदलैश्चाणकैः स्विन्नैः सगुडैः  
सूक्ष्मपेषितैः । किंवा सलवणाजाजीहिङ्गुभिः पूरणीकृतैः ॥ ५ ॥ एतैर्भूताश्च  
तलिताः कृतगोधूमपूरिकाः । पूरिका मधुरा बल्याः श्रमवातामयापहाः ॥ ६ ॥  
शुक्रला बृंहणी श्वासपथ्या हृद्रोगनाशिनी । इत्थं सलवणा लघ्वी श्लेष्मवातवि-  
नाशिनी ॥ ७ ॥ सुशालिपिष्टं घनदुग्धमिश्रितं सशर्करं वस्त्रमुपैतमेतत् । घृते  
सुपक्वं पृथुलीकृतं बुधैर्निगद्यते शालिजधेवरोऽयम् ॥ ८ ॥ मापपिष्टयथवा मुद्गपिष्टी  
सपट्टरामठा । जीरकार्द्रकसंयुक्ता पिण्डिता मुष्टिमात्रया ॥ ९ ॥ तृणाम्बुग-  
भिते पात्रे सुस्विन्ना तलितास्ततः । खादयेदिण्डरीं शुष्कां किंवा म्लाद्यैः प्रलोडि-  
ताम् ॥ १० ॥ मापेण्डर्युदिता बल्या रोचिकानिलजिद्रुः । शुक्रला बृंहिणी चाथ  
मुद्गजा स्वल्पजा लघुः ॥ ११ ॥ शालिपिष्टकृता भक्ष्या नातिबल्या विदारिणः । अ-  
वृष्या गुरवश्चोष्णाः कफपित्तप्रकोपनाः ॥ १२ ॥ गोधूमविहिता भक्ष्या बल्याः  
पित्तानिलापहाः । वैदला वातला भक्ष्या गुरवस्तुवरा हिमाः ॥ १३ ॥ मापपिष्टकृता  
भक्ष्या बल्याः पित्तकफप्रदाः ॥ इति वटकाः ॥

## ॥ अथ पिष्टभक्ष्यजनितगुणाः ॥

घृतपाचितभक्ष्यास्तु बल्याः पित्तानिलापहाः । तैलजा दृक्समीरघ्ना उष्णाः  
स्निग्धास्त्रदूषणाः ॥ १ ॥ दुग्धालोडितगोधूमशालिपिष्टादिनिर्मिताः । वातपित्तहरा  
भक्ष्या हृद्याः शुक्रबलप्रदाः ॥ २ ॥

१ ( ख० घ० ड० ) रोचिषः । २ ( ख० ग० घ० ड० ) मुद्गवृष्यो । ३ ( ग० घ० ड० ) घृतेन ।  
४ ( ख० ग० घ० ड० ) पुनीत ।

## ॥ अथ पानकानि ॥

द्राक्षाम्लिकापर्णपादिजलं खण्डादिमिश्रितम् । मरिचार्द्रककपूरचातुर्जातादिसं-  
स्कृतम् ॥ १ ॥ पानकं द्विविधं तत्स्यादम्लानम्लविभेदतः । पानकं मूत्रलं हृद्यं  
प्रीणनं वृद्धश्रमापहम् ॥ २ ॥ यथाद्रव्यगुणात्तत्तु गुरुलघ्वादि निर्दिशेत् । द्राक्षादिपा-  
नकं हृद्यं मूत्रलं वृद्धश्रमापहम् ॥ ३ ॥ पित्तवातकुम्भच्छर्दिदाहमोहमदप्रणुत् । पक्व-  
षकाणां कोलानां हृद्यं विष्टम्भि पानकम् ॥ ४ ॥ अपक्वाभ्ररसोद्भूतं पानकं वातना-  
शनम् । कफपित्तकरं किञ्चित्प्रत्यहं यदि पीयते ॥ ५ ॥ पक्वाभ्रसंभवं तत्तु स्वादूष्णं  
गुरु पित्तकृत् । रुचिदं श्लेष्मलं बल्यं वर्ण्यं वृष्यं तु वातनुत् ॥ ६ ॥ धान्यकल्कसि-  
ताजातं पानकं शशिसासितम् । शीतं परं पित्तहरं मूत्रकृच्छ्रविनाशनम् ॥ ७ ॥ भागैकं  
निम्बुजं तोयं षड्भागं शर्करोदकम् । लवङ्गमरिचोन्मिश्रं पानकं पानकोत्तमम् ॥ ८ ॥  
निम्बूफलभवं पानमत्यम्लं वातनाशनम् । वह्निदीप्तिकरं रुच्यं समस्ताहरपाच-  
कम् ॥ ९ ॥ इति पानकानि ॥

## ॥ अथ रागखाण्डवः ॥

आममाम्नं त्वचा हीनं द्वित्रिर्वा खण्डितं ततः । भृष्टमाज्ये मनागस्तं खण्डपाकेऽथ  
युक्तितः ॥ १ ॥ सुपकं च समुत्तीर्य मरीचैलेन्दुवासितम् । स्थापितं स्निग्धमृद्राण्डे  
रागखाण्डवसंज्ञितम् ॥ २ ॥ पुष्टिदो बलदः पित्तवातास्रा रुचिनाशनः । स्निग्धो गु-  
रुस्तर्पणश्च सुस्वादुरागखाण्डवः ॥ ३ ॥ सितारुचकसिन्धूत्यैः सवृक्षाम्लपर्णकैः ।  
जम्बूफलरसैर्युक्तो रागो रजिकया कृतः ॥ ४ ॥ खाण्डवा मधुराम्लादिरससंयोगसं-  
भवाः । दीपना बृंहणा रुच्यास्तीक्ष्णा हृद्याः श्रमापहाः ॥ ५ ॥ इति नानाखाण्डवाः ॥

## ॥ अथ रसाला शिखरिणी ॥

दधिबद्धं तुल्यसितं त्वर्धपयोगालितं शनकैः । मरिचैलाशशिसहितं भवति रसाला-  
भिधं लोके ॥ १ ॥ अन्यच्च । ससितं दधिमध्वाज्यमरिचैलादिसंस्कृतम् । मयितं कान्तका-  
मिन्या कर्पूरपरिवासितम् ॥ २ ॥ रसाला शिखरिण्युक्ता मार्जारी मार्जिका बुधैः ।  
रसाला शुक्रला बल्या रोचना वातपित्तजित् ॥ ३ ॥ स्निग्धा गुरुप्रतिश्यायं  
विशेषेण विनाशयेत् ॥

## ॥ अथ भरित्थम् ॥

लवणमरिचचूर्णेनावृतं रामठाढ्यं दहनवदनपकं निम्बुतोयेन युक्तम् । हरति पव-  
नसंघं श्लेष्महन्तुं प्रसिद्धं जठरभरणयोग्यं चारुभोज्यं भरित्थम् ॥ १ ॥ [अथार्द्रकम्]  
धौतं खण्डितमार्द्रकं च सलिलैः क्षिप्तं सुतप्ते घृते सिन्धूत्यं मरिचं सुजीरयुगलं  
चूर्णीकृतं प्रक्षिपेत् । चूर्णं भृष्टचणोद्भवं च वितुषं हिङ्गवाज्यधूमे दहेदित्थं दोषविही-  
नमार्द्रकवरं सुस्वादु संजायते ॥ २ ॥ इत्यार्द्रकम् ॥

## ॥ अथ पृथुकादयः ॥

पृथुका गुरवो बल्याः श्लेष्मला वातनाशनाः । दुर्जराः शुक्ररुचिदा आमविष्टम्भ-  
कारिणः ॥ १ ॥ लाजा लघुतराः शीता बल्याः पित्तकफच्छिदः । वम्पतीसारदाहा-  
समेदोमेहतृषापहाः ॥ २ ॥ शिम्बीधान्यैरर्धपक्वैः सुभृष्टैर्होल्का मताः । होल्काल्पा-  
निला मेदःकफदाश्च स्वभावतः ॥ ३ ॥

## ॥ अथ वेसवारः ॥

शुण्ठीमरीचपिप्पल्यो धान्यकांजाजिदाडिमम् । पिप्पलीमूलसंगुक्तं वेसवार  
इति स्मृतः ॥ १ ॥ वेसवारो गुरुः स्निग्धो बल्यो वातरुजापहः । पुष्टिदः सर्वधातू-  
नां विशेषान्मलनाशनः ॥ २ ॥ इति सिद्धान्नादिपाकगुणकथनम् ॥

## ॥ अथ आयुर्विचारमाह ॥

भिषगादौ परीक्षेत रुग्णस्यायुः प्रयत्नतः । सत्यायुषि तु विस्तीर्णे चिकित्सा  
सफला भवेत् ॥ १ ॥ [तत्र दीर्घायुषः] सौम्या दृष्टिर्भवेद्यस्य श्रोत्रं त्वक् च तथैव च ।  
स्वादुगन्धं विजानाति स साध्यो नात्र संशयः ॥ २ ॥ पाणी पादौ च यस्योष्णौ दाहः  
स्वल्पतरो भवेत् । जिह्वा सुकोमला यस्य स रोगी न विनश्यति ॥ ३ ॥ स्वेदहीनो ज्वरो  
यस्य श्वासो नासिकया सरेत् । कण्ठश्च कफहीनः स्यात्स रोगी जीवति ध्रुवम् ॥ ४ ॥  
यस्य निद्रा सुखेन स्याच्छरीरं सोद्यमं भवेत् । इन्द्रियाणि प्रसन्नानि स रोगी नैव  
नश्यति ॥ ५ ॥ विकारनामा कुशलो न जिह्वीयात् कदाचन । न हि सर्वविकाराणां  
न भूतोऽस्ति ध्रुवा स्थितिः ॥ ६ ॥

## ॥ अथ स्वल्पायुषो लक्षणानि ॥

अथ कालस्य विज्ञानं प्रवक्ष्यामि यथाश्रुतम् । जीवितं मरणं योगी यन्न जानाति  
निश्चितम् ॥ १ ॥ कालग्रहस्य यस्येदं दंष्ट्रायाः संयुगे जगत् । अद्यैव वा प्रभाते  
वासोऽवश्यं भक्षयिष्यति ॥ २ ॥ रसं रसायनं योग्यं कालं ज्ञात्वा समाचरेत् ।  
तस्याज्ञाने वृथा सर्वं तस्मात्तत्प्रोच्यते मया ॥ ३ ॥ शरीरशीलयोर्यस्य प्रकृते  
विकृतिर्भवेत् । तदरिष्टं समासेन व्यासतश्च निबोध मे ॥ ४ ॥ शृणोति विविधान्  
शब्दान् विपरीतं शृणोति वा । न शृणोति च योऽकस्मात्तं वदन्ति गतायुषम्  
॥ ५ ॥ यत्तूष्णमिव गृह्णाति शीतमुष्णं च शीतवत् । उष्णगात्रोऽतिमात्रं यो भृशं  
शीतेन कम्पते ॥ ६ ॥ प्रहारं नैव जानाति यो गच्छेदन्यथापि वा । पांशुनेवावकी-  
र्णनि यश्च गात्राणि मन्यते ॥ ७ ॥ वर्णोऽन्यथा वा राज्यो वा यस्य गात्रे  
भवन्ति हि । स्नातानुलिप्तं यं चापि भजन्ते नीलमक्षिकाः ॥ ८ ॥ विपरीतेन  
गृह्णाति रसान् यश्चोपयोजितान् । यो वा रसान्न संवेत्ति तं गतायुं प्रचक्षते ॥ ९ ॥  
सुगन्धं वेत्ति दुर्गन्धं दुर्गन्धं च सुगन्धवत् । गृह्णाति योऽन्यथा गन्धं शान्ते दीपे

निरामयः ॥ १० ॥ रात्रौ सूर्यं ज्वलन्तं वा दिवा वा चन्द्रवर्चसम् । दिवा ज्योतीं-  
 षि यश्चापि ज्वलितानीव पश्यति ॥ ११ ॥ विद्युत्वतः सितान्मेघान् गगने निर्घने  
 घनान् । विमानयानप्रासादैर्यश्च सङ्कुलमम्बरम् ॥ १२ ॥ यश्चानिलं मूर्तिमन्तमन्त-  
 रिक्षेऽवलोकते । धूमनीहारवासोभिरावृतां यश्च मेदिनीम् ॥ १३ ॥ प्रदीपमिव यो  
 लोको यो वा पुतमिवाम्भसा । भूमिमष्टापदाकारां लेखाभिर्यश्च पश्यति ॥ १४ ॥ यो  
 न पश्यति ऋक्षाणि यश्च देवीमरुन्धतीम् । ध्रुवमाकाशगङ्गां च तं वदन्ति गतायुषम्  
 ॥ १५ ॥ आदर्शेऽम्बुनि घर्भे वा छायां यश्च न पश्यति । पश्यत्येकाङ्गहीनां वा वि-  
 कृतां वान्यसत्त्वजाम् ॥ १६ ॥ ह्रीभियौ नश्यतो यस्य तेजोजःस्मृतिप्रभाः ।  
 अकस्माद्यं भजन्ते वा स परासुरसंशयम् ॥ १७ ॥ यस्याधरोष्ठः पतितः क्षिप्तश्चो-  
 ध्वं तथोत्तरः । उभौ वा जाम्बवामासौ दुर्लभं तस्य जीवितम् ॥ १८ ॥ आरक्ता  
 दशना यस्य श्यावा वा स्युः पतन्ति वा । खञ्जनप्रतिमा वापि तं गतायुषमा-  
 दिशेत् ॥ १९ ॥ कृष्णा तथातुलिप्ता च जिह्वा शूना च यस्य वै । कर्कशा वा  
 भवेद्यस्य सोऽचिराद्विजहात्यसून् ॥ २० ॥ कुटिला स्फुटिता चापि शुष्का वा  
 यस्य नासिका । अवस्फूर्जति भग्ना वा स न जीवति मानवः ॥ २१ ॥ [अवस्फूर्जति  
 श्वासवेगेनोच्चैः शब्दं करोति] । संक्षिप्ते विषमे स्तब्धे रूक्षे सस्ते च लोचने । स्यातां  
 च प्रसृते यस्य स गतायुर्नरो ध्रुवम् ॥ २२ ॥ केशाः सीमन्तिनां यस्य संक्षिप्ते विनते  
 भ्रुवौ । लुलन्ति वाक्षिपक्ष्माणि सोऽचिराद्याति मृत्यवे ॥ २३ ॥ नाहरत्यन्नमास्यस्थं  
 न धारयति यः शिरः । एकाग्रदृष्टिर्मृदात्मा सद्यः प्राणान्स मुञ्चति ॥ २४ ॥ उत्थाप्यमानो  
 बहुशः संमोहं योऽधिगच्छति । बलवान् दुर्बलो वापि तं पक्वं भिषगादिशेत् ॥ २५ ॥  
 निद्रा निरन्तरं यस्य यो जागर्ति च सर्वदा । मुह्येद्वा वक्तुकामश्च प्रत्याख्येयः स जान-  
 ता ॥ २६ ॥ उत्तरोष्ठं च यो लिह्यात्फृत्कारांश्च करोति यः । प्रेतैर्वा भाषते सोऽयं प्रे-  
 तरूपं तमादिशेत् ॥ २७ ॥ स्वेभ्यः सरोमकूपेभ्यो यस्य रक्तं प्रवर्तते । पुरुष-  
 स्याविषार्तस्य स सद्यो जीवितं त्यजेत् ॥ २८ ॥ सम्यक् चिकित्स्यमानस्य विकारो  
 योऽभिवर्धते । प्रक्षीणबलमांसस्य लक्षणं तद्रतायुषः ॥ २९ ॥ भूताः प्रेताः  
 पिशाचाश्च रक्षांसि विविधानि च । मरणाभिमुखं जन्तुमुपसर्पन्ति नित्यशः ॥ ३० ॥  
 तानि भेषजवीर्याणि प्रतिघ्नन्ति जिघांसया । तस्मान्मोघाः क्रियाः सर्वा भवन्त्येव  
 गतायुषाम् ॥ ३१ ॥ जलजा नवलक्षास्तु दशलक्षास्तु पक्षिणः । रुद्रलक्षास्तु कृ-  
 म्याद्या स्थावराणां च विंशतिः ॥ ३२ ॥ त्रिशल्लक्षं गवादीनां चतुर्लक्षास्तु  
 मानवाः । शतायुः पुरुषश्चैव वृक्षाणां तु सहस्रकम् ॥ ३३ ॥ द्वात्रिंशच्च तुरङ्गाणां  
 शतं कुञ्जरांसहयोः । व्याघ्राणां च चतुःपष्टिः सहस्रं फणिकाकयोः ॥ ३४ ॥  
 जम्बुकानां षोडशाब्दं शुनां द्वादशवत्सरम् । चतुर्विंशतिरुक्तं गोमहिष्योः सूकरस्य  
 च ॥ ३५ ॥ अजानां द्वादश प्रोक्तं मत्स्यानामृयुतं तथा । कुक्कुटा नव वर्षाणि मृगाणां  
 विंशतिर्भवेत् ॥ ३६ ॥ पक्षिणां दश वर्षाणि स्वराणां द्वादशद्वयम् । चतुर्विंशतिरुष्ट्रा-  
 णां रासभानां तथैव च ॥ ३७ ॥ इत्यायुर्विचारः ॥

## ॥ अथ नित्यप्रकारमाह ॥

दिनचर्या निशाचर्यामृतचर्या यथोदिताम् । पुरुषः संव्यवहरन्सदा तिष्ठति नान्यथा ॥ १ ॥ समदोषः समाग्निश्च समधातुमलक्रियः । प्रसन्नात्मेन्द्रियमनाः स्वस्थ इत्यभिधीयते ॥ २ ॥ ब्राह्मे मुहूर्ते बुध्येत स्वस्थो रक्षार्थमायुषः । तत्र सर्वा-  
घशान्त्यर्थं स्मरेच्च मधुसूदनम् ॥ ३ ॥ दध्याज्यादर्शसिद्धार्थविल्वगोरोचनस्रजाम् । दर्शनं स्पर्शनं कार्यं प्रबुद्धेन शुभावहम् ॥ ४ ॥ स्वमाननं घृते पश्येद्यदीच्छेच्चिरजीवि-  
तम् । आयुष्यमुषसि प्रोक्तं मलादीनां विसर्जनम् ॥ तदन्त्रकृजनाध्मानोदरगौरववार-  
णम् ॥ ५ ॥ आटोपशूलौ परिकृतिका च सङ्गः पुरीषस्य तथोर्ध्ववातः । पुरीषमास्याद-  
थवा निरेति पुरीषवेगेऽभिहते नरस्य ॥ ६ ॥ वातमूत्रपुरीषाणां सङ्गोऽध्मानं क्लमो रुजा ।  
जठरे वातजाश्चान्ये रोगाः स्युर्वातनिग्रहात् ॥ ७ ॥ बस्तिमेहनयोः शूलं मूत्रकृच्छ्रं  
शिरोरुजा । विनामो वंक्षणानाहः स्याल्लिङ्गं मूत्रनिग्रहे ॥ ८ ॥ न वेगितोऽन्यकार्यः  
स्यान्न वेगान् वारयेद्बलात् । कामशोकभयक्रोधान् मनोवेगान् विधारयेत् ॥ ९ ॥  
गुदादिमलमार्गाणां शौचं कान्तिबलप्रदम् । पावित्र्यकरमायुष्यमलक्ष्मीकलिपापहृत्  
॥ १० ॥ प्रक्षालनं हि पाण्योश्च पादयोः शुद्धिकारणम् । मलश्रमहरं वृष्यं चक्षुष्यं  
राक्षसापहम् ॥ ११ ॥ अर्कन्यग्रोधखदिरकरञ्जककुभादिकम् । प्रागुदङ्मुखमासीनो  
निश्चलो मौनवानपि ॥ १२ ॥ मधुको मधुरे श्रेष्ठः करजः कटुके तथा । निम्बस्तु ति-  
क्तके श्रेष्ठः कपाये खदिरस्तथा ॥ १३ ॥ समयं तु समालोक्य दोषं च प्रकृतिं त-  
था । यथोचिते रसेर्वीर्यैर्युक्तं द्रव्यं प्रयोजयेत् ॥ १४ ॥ तेनास्यरसवैरस्यं गन्धजिह्वास्य-  
जा गदाः । रुचिवैशद्यलघुता न भवन्ति भवन्ति च ॥ १५ ॥ अर्के वीर्यं वटे दीप्तिः  
करञ्जे विजयो भवेत् । पुष्पे चैवार्थसंपत्तिर्बेदर्या मधुरो ध्वनिः ॥ १६ ॥ खदिरे मुखसौ-  
गन्ध्यं बिल्वे तु विपुलं धनम् । उदुम्बरे तु वाक्सिद्धिस्त्वाग्रे त्वारोग्यमेव च ॥ १७ ॥  
कदम्बे च धृतिर्मेधा चम्पके दृढवाक् श्रुतिः । शिरीषे कीर्तिसौभाग्यमायुरारोग्यमेव  
च ॥ १८ ॥ अपामार्गे धृतिर्मेधा प्रज्ञा शक्तिस्तथा ध्वनिः । दाडिम्यां मुन्दराकारः ककु-  
भे कुट्टजे तथा ॥ १९ ॥ जातीतगरमन्दारैर्दुःस्वप्नश्च विनश्यति । भक्षयेदन्तपवनं द्वा-  
दशाङ्गुलमायतम् ॥ २० ॥ कनिष्ठिकावत्स्थूलं च मृद्वग्रन्थि तथाव्रणम् । एकैकं धर्पयेद-  
न्तं मृदुना कूर्चकेण तु ॥ २१ ॥ दन्तशोधनचूर्णेन दन्तमांसान्यबाधयन् । क्षौद्रत्रिकटु-  
काक्तेन तैलसिन्धुभवेन वा ॥ २२ ॥ चूर्णेन तेजोवत्याश्च दन्तान्नित्यं विशोधयेत् ।  
शिरोरुजार्तस्तृषितः श्रान्तो पानकुमान्वितः ॥ २३ ॥ अर्दिती कर्णशूली च नेत्ररोगी  
नवज्वरी । वर्जयेदन्तकाष्ठं तु हृदामययुतोऽपि च ॥ २४ ॥ न स्वादेद्रलताल्वोष्ठजिह्वाद-  
न्तगदेषु तत् । मुखस्य पाके शोथे च श्वासकासवमीषु च ॥ २५ ॥ दुर्बलो जीर्णभुक्तश्च  
हिक्कामूर्छामदान्वितः । जिह्वानिलेखनं हैर्म राजतं ताम्रजं तथा ॥ २६ ॥ पाटितं मृदु त-  
त्काष्ठं मृदुपत्रमयं तथा । दशाङ्गुलं मृदु स्निग्धं तेन जिह्वां लिखेत्सुखम् ॥ २७ ॥ ते-  
नास्यमलवैरस्यगन्धा जिह्वास्यदन्तजाः । नश्यन्ति रुचिवैशद्यं लघुता च भवन्ति

हि ॥ २८ ॥ गण्डूषमथ कुर्वीत शीतेन पयसा मुहुः । कफतृष्णामलहरं मुखान्तःशुद्धि-  
 कारणम् ॥ २९ ॥ सुखोष्णोदकगण्डूषः कफारुचिमलापहः । दन्तजाड्यहरश्चापि मुख-  
 लायवकारकः ॥ ३० ॥ विषमूर्च्छामदार्तानां शोषिणां रक्तपित्तिनाम् । कुपिताक्षिम-  
 लक्ष्णो गृहभागां स न शस्यते ॥ ३१ ॥ मुखप्रक्षालनं शीतपयसा रक्तपित्तजित् । मुख-  
 स्य विडकाशोपनीलिकाव्यङ्गनाशनम् ॥ ३२ ॥ कुर्याद्वापि कटुष्णेन पयसास्यविशो-  
 धनम् । कफवातहरं स्निग्धं मुखशोथविनाशनम् ॥ ३३ ॥ कटुतैलादि नस्यार्थे नि-  
 त्याभ्यासेन योजयेत् । प्रातः श्लेष्मणि मध्याह्ने पित्ते सायं समीरणे ॥ ३४ ॥ सुग-  
 न्धवदनाः स्निग्धनिःस्वना विमलेन्द्रियाः । निर्वलीपलितव्यङ्गा भवेयुर्नस्यशीलि-  
 नः ॥ ३५ ॥ सौवीरमञ्जनं नित्यं पथ्यमक्ष्णोस्ततो भजेत् । लोचने तेन भवतः  
 सुस्निग्धे घनपश्मणी ॥ ३६ ॥ वक्त्रे त्रिवेणीविमले मनोज्ञे सूक्ष्मदर्शने । चक्षुस्तेजो-  
 मयं तस्य विशेषाच्छ्लेष्मतो भयम् ॥ ३७ ॥ स्रोतोऽञ्जनमतः श्रेष्ठं विशुद्धं सिन्धु-  
 संभवम् । दृष्टेः कण्डूमलहरं दाहक्तेदरुजापहम् ॥ ३८ ॥ अक्ष्णो रूपावहं चैव सहते  
 माहतातपो । नेत्ररोगा न जायन्ते तस्मादञ्जनमाचरेत् ॥ ३९ ॥ रात्रौ जागरितः  
 श्रान्तश्छर्दितो मुक्तवांस्तथा । ज्वरातुरः शिरःस्नातो नाक्ष्णोरञ्जनमाचरेत् ॥ ४० ॥  
 पञ्चरात्रात्रशमश्रुकेशरोमाणि कल्पयेत् । केशशमश्रुनखादीनां कर्तव्यं संप्रसाधन-  
 म् ॥ ४१ ॥ पौष्टिकं धन्यमायुष्यं शौचकान्तिकरं परम् । उत्पाटयेत्तु रोमाणि  
 नासायां न कदाचन ॥ ४२ ॥ तदुत्पाटनतो दृष्टेर्दौर्बल्यं त्वरया भवेत् । केशपाशे  
 प्रदुर्वीत प्रसाधन्याप्रसाधनम् ॥ ४३ ॥ केशप्रसाधनं केश्यं रजोजन्तुमलापहम् ।  
 आदशालोकनं प्रोक्तं माङ्गल्यं कान्तिकारकम् ॥ ४४ ॥ पौष्टिकं बलमायुष्यं पापाल-  
 क्ष्मीविनाशनम् । लाघवं कर्मसामर्थ्यं विभक्तघनगात्रता ॥ ४५ ॥ दोषक्षयोऽग्निवृद्धिश्च  
 व्यायाशदुपजायते । व्यायामदृढगात्रस्य व्याधिर्नास्ति कदाचन ॥ ४६ ॥ विरुद्धं  
 वा विदग्धं वा भुक्तं शीघ्रं विपच्यते । भवन्ति शीघ्रं नैतस्य वलीशिथिलतादयः ॥ ४७ ॥  
 न चैनं सहसाक्रम्य जरा समधिरोहति । न चास्ति सदृशं तेन किञ्चित्स्यौल्यापक-  
 र्षणम् ॥ ४८ ॥ स सदा गुणमाधत्ते बलिनां स्निग्धभोजिनाम् । वसन्ते शीतसमये  
 सुतरां स हितो मतः ॥ ४९ ॥ अन्यदापि च कर्तव्यो बलार्थेन यथाबलम् । हृदयस्थो  
 यश वागुर्वक्त्रं शीघ्रं प्रपच्यते ॥ ५० ॥ मुखं च शोषं लभते तद्वलार्थस्य लक्षणम् । किंवा  
 ललाटे नासायां गात्रसंधिषु कक्षयोः ॥ ५१ ॥ यदा संजायते स्वेदो बलार्थं तु तदादिशे-  
 त् । भुक्तवान् कृतसम्भोगः कासीश्वासी कृशः क्षयी ॥ ५२ ॥ रक्तपित्ती क्षुती शोषी न तं  
 कुर्यात्किदाचन । अतिव्यायामतः कासो ज्वरश्छर्दिभ्रमः कृमः ॥ ५३ ॥ तृष्णाक्षयः  
 प्रतमको रक्तपित्तं च जायते । अभ्यङ्गं कारयेन्नित्यं सर्वेष्वङ्गेषु पुष्टिदम् ॥ ५४ ॥ शिरः-  
 श्रवणपादेषु तं विशेषेण शीलयेत् । सार्षपं गन्धतैलं च यत्तैलं पुष्पवासितम् ॥ ५५ ॥  
 अन्धद्रव्ययुतं तैलं न दुष्यति कदाचन । 'अभ्यङ्गो वातकफहृत् कृमशान्तिबलं

सुखम् ॥ ५६ ॥ निद्रावर्णमृदुत्वायुः कुरुते दृष्टिपुष्टिकृत् । अभ्यङ्गः शीलितो मूर्ध्नि  
सकलेन्द्रियतर्पणः ॥ ५७ ॥ दृष्टिपुष्टिकरो हन्ति शिरोभूमिगतान् गदान् । केशानां  
बहुतां दाह्यं मृदुतां दीर्घतां तथा ॥ कृष्णतां कुरुते कुर्याच्छिरसः पूर्णतामपि ॥ ५८ ॥  
न कर्णरोगा न मलं न च मन्याहनुग्रहः । नोच्चैः श्रुतिर्न बाधिर्यं स्यान्नित्यं कर्णपूरणा-  
त् ॥ ५९ ॥ रसाद्यैः पूरणं कर्णे भोजनात्प्राक्प्रशस्यते । तैलाद्यैः पूरणं कर्णे  
भास्करोऽस्तमुपागते ॥ ६० ॥ पादाभ्यङ्गस्तु सुस्वैर्यनिद्रादृष्टिप्रसादकृत् । पादसुप्ति-  
भ्रमस्तम्भसंकोचस्फुटनप्रणुत् ॥ ६१ ॥ मूर्ध्नेऽभ्यङ्गात्कर्णयोः शीतमाहुः कर्णाभ्यङ्गा-  
त्पादयोरेवमेव । पादाभ्यङ्गो नेत्ररोगान् हरेच्च नेत्राभ्यङ्गादन्तरोगश्च नश्येत् ॥ ६२ ॥  
व्यायामक्षुण्णवपुषं पद्भ्यां संमर्दितं तथा । व्याधयो नोपसर्पन्ति वैनतेयमिवोर-  
गा ॥ ६३ ॥ रोमकूपशिराजालधमनीभिः कलेवरम् । तर्पयेद्बलमाधत्ते स्नेहो युक्तो-  
ऽवगाहने ॥ ६४ ॥ अङ्गिः संसिक्तमूलानां तरूणां पल्लवादयः । वर्धन्ते हि तथा नृणां  
स्नेहसंसिक्तधातवः ॥ ६५ ॥ नवज्वरी ह्यजीर्णां च नाभ्यक्तव्यः कदाचन । तथा  
त्रिरिक्तो वान्तश्च निरूढो यश्च मानवः ॥ ६६ ॥ पूर्वयोः कृच्छ्रता व्याधेरसाध्यत्वमथापि  
वा । शेषाणां बहवः प्रोक्ता वह्निसादादयो गदाः ॥ ६७ ॥ उद्वर्तनं कफहरं मेदोघ्नं  
शुक्रदं परम् । बल्यं शोणितकृत्कान्तित्वक्प्रसादमृदुत्वकृत् ॥ ६८ ॥ मुखलेपाद्  
दृढं चक्षुः पीनो गण्डस्तथाननम् । कान्तमव्यङ्गपिटकं भवेत्कमलसंनिभम्  
॥ ६९ ॥ दीपनं वृष्यमायुष्यं स्नानमोजोबलप्रदम् । कण्डूमलश्रमस्वेदतन्द्रावृद्धा-  
हपापनुत् ॥ ७० ॥ बाह्वैश्च सेकैः शीताद्यैरुष्मान्तर्याति पीडितः । नरस्य स्नातमा-  
प्रस्य दीप्यते तेन पावकः ॥ ७१ ॥ प्रातःस्नातनरस्य पापहरणं दुःस्वप्नविध्वंसनं  
शौचस्यायतनं मलापहरणं संवर्धनं तेजसाम् । रूपद्योतकरं शरीरमुखदं कामाग्नि-  
संदीपनं स्त्रीणां मन्मथगाहनं श्रमहरं स्नाने दशैते गुणाः ॥ ७२ ॥ शीतेन  
पयसा स्नानं रक्तपित्तप्रशान्तिकृत् । तदेवोष्णेन तोयेन बल्यं वातकफापहम् ॥ ७३ ॥  
उष्णाम्बुनाथः कायस्य परिषेको बलावहः । तेनैव चोत्तमाङ्गस्य बलहृत्केशच-  
क्षुषाम् ॥ ७४ ॥ शिरःस्नानमचक्षुष्यमत्युष्णेनाम्बुना सदा । वातश्लेष्मप्रकोपे तु  
हितं तच्च प्रकीर्तितम् ॥ ७५ ॥ यः सदा मलकैः स्नानं करोति स विनिश्चितम् ।  
वलीपलितनिर्मुक्तो जीवेद्वर्षशतं नरः ॥ ७६ ॥ अशीतेनाम्भसा स्नानं पयपानं  
युवत्रियः । एतद्धि मानवाः पथ्यं स्निग्धमल्पं च भोजनम् ॥ ७७ ॥ स्नानं  
ष्वरेऽतिसारे च नेत्रकर्णानिलातिष्ठु । आध्मानपीनसाजीर्णभुक्तवत्सु च गर्हितम् ॥ ७८ ॥  
स्नानस्यानन्तरं सम्यग्बन्धेन तनुमार्जनम् । कान्तिप्रदं शरीरस्य कण्डूत्यग्दोषना-  
शनम् ॥ ७९ ॥ कौशेयं चित्रवस्त्रं च रक्तवस्त्रं तथैव च । वातश्लेष्महरं शीतकाले तच्च  
विधारयेत् ॥ ८० ॥ मेध्यं सुशीतं पित्तघ्नं काषायं वस्त्रमुच्यते । तद्वारयेदुष्णकाले त-  
च्चापि लघु शस्यते ॥ ८१ ॥ शुक्लं तु शुभदं वस्त्रं शीतातपनिवारणम् । न चोष्णं न  
च वा शीतं तच्च वर्षासु धारयेत् ॥ ८२ ॥ यशस्यं काम्यमायुष्यं श्रीदमानन्दवर्ध-  
नम् । त्वच्यं वशीकरं रुच्यं नवं निर्मलमम्बरम् ॥ ८३ ॥ कदापि न जनैः सद्भि-



धीयं मलिनमम्बरम् । तत्तु कण्डूकृमिकरं ग्लान्यलक्ष्मीकरं परम् ॥ ८४ ॥ कुङ्कुमं  
 चन्दनं चापि कृष्णागुरुविमिश्रितम् । उष्णं वातकफध्वंसि शीतकाले तदिष्यते  
 ॥ ८५ ॥ चन्दनं घनसारेण बालकेन च मिश्रितम् । सुगन्धि परमं शीतमुष्णकाले  
 प्रशस्यते ॥ ८६ ॥ चन्दनं घुसृणोपेतं मृगनाभिसमायुतम् । न चोष्णं न च शीतं वा  
 वर्षाकाले तदिष्यते ॥ ८७ ॥ अनुलेपस्तृषामूर्च्छादुर्गन्धश्रमदाहजित् । सौभाग्यतेज-  
 स्त्वग्वर्णकान्त्योजोबलवर्धनः ॥ स्नानानर्हस्य लोकस्य त्वनुलेपोऽपि नो हितः  
 ॥ ८८ ॥ सुगन्धिपुष्पपत्राणां धारणं कान्तिकारणम् । पापरक्षोग्रहहरं कामौजः-  
 श्रीविवर्धनम् ॥ ८९ ॥ भूषणैर्भूषयेदङ्गं यथायोग्यं विधानतः । शुचि सौभाग्यसं-  
 तोषदायकं काञ्चनं स्मृतम् ॥ ९० ॥ ग्रहदुष्टिहरं पुष्टिकरं दुःस्वप्ननाशनम् । पापदौ-  
 र्भाग्यशमनं रत्नाभरणधारणम् ॥ ९१ ॥ माणिक्यं तरणेः सुनिर्मलमथो चन्द्रस्य मुक्ताफलं  
 माहेयस्य च विद्रुमो निगदितः सौम्यस्य गारुत्मतम् । देवेज्यस्य च पुष्परागमसुरा-  
 चार्यस्य वज्रं शनेर्नीलं निर्मलमन्ययोश्च गदिते गोमेदवैदूर्यके ॥ ९२ ॥ वासः स्वगा-  
 दिरत्नानां धारणं प्रीतिवर्धनम् । रक्षोघ्नमर्थ्यमोजस्यं सौभाग्यकरमुत्तमम् ॥ ९३ ॥  
 सततं सिद्धमन्त्रस्य महौषध्यास्तथैव च । रोचनासर्पपाद्रीनां मङ्गल्यानां च धार-  
 णम् ॥ ९४ ॥ आयुर्लक्ष्मीकरं रक्षोहरं मङ्गलदं शुभम् । हिंसादिभयविध्वंसि वशी-  
 करणकारकम् ॥ ९५ ॥ देवगोविप्रवृद्धानां गुरुणां चैव पूजनम् । आयुष्यं वृद्धिदं  
 पुण्यमलक्ष्मीकिल्बिषापहम् ॥ ९६ ॥ ततो भोजनवेलायां कुर्यान्मङ्गलदर्शनम् । तेषां प्रति-  
 क्षणं नित्यमायुर्धर्मविवर्धनम् ॥ ९७ ॥ लोकेऽस्मिन्मङ्गलान्यष्टौ ब्राह्मणो गौर्हुता-  
 शनः । हिरण्यं सर्पिरादित्यः स्त्रियो राजा तथाष्टमः ॥ ९८ ॥ पादुकारोहणं कुर्यात्पूर्वं  
 भोजनतः परम् । पादरोगहरं वृष्यं चक्षुष्यं चायुषे हितम् ॥ ९९ ॥ शरीरे जायते  
 नित्यं वाञ्छा नृणां चतुर्विधा । बुभुक्षा च पिपासा च सुषुप्सा सुरतस्पृहा ॥ १०० ॥ भो-  
 जनेच्छाविघातात्स्यादङ्गमर्दोऽरुचिः श्रमः । तन्द्रा लोचनदौर्बल्यं धातुदाहो बलक्षयः  
 ॥ १०१ ॥ विघातेन पिपासायाः शोषः कण्ठास्ययोर्भवेत् । श्रवणस्यावरोधश्च रक्तशोषो  
 हृदि व्यथा ॥ १०२ ॥ निद्राविघाततो जृम्भा शिरोलोचनगौरवम् । अङ्गमर्दस्तथा त-  
 न्द्रा स्यादन्नापाक एव च ॥ १०३ ॥ बुभुक्षितो न योऽश्नाति तस्याहारेन्धन-  
 क्षयात् । मन्दीभवति कायाग्निर्नाग्निर्वर्धेन्निरिन्धनः ॥ १०४ ॥ आहारं पचति शिखी दो-  
 षानाहारवर्जितः पचति । दोषक्षये च धातून् पचति च धातुक्षये प्राणान् ॥ १०५ ॥  
 आहारः प्रीणनः सद्यो बलकृद्देहधारणः । स्मृत्यायुःशक्तिवर्णोजःसत्त्वशोभाविवर्धकः  
 ॥ १०६ ॥ यथोक्तगुणसंपन्नमुपसेवीत भोजनम् । विचार्य देशकालादीन्कालयोरुभयो-  
 रपि ॥ १०७ ॥ सायं प्रातर्मनुष्याणामशनं श्रुतिबोधितम् । नान्तरा भोजनं कुर्यादग्नि-  
 होत्रसमो विधिः ॥ १०८ ॥ याममध्ये न भोक्तव्यं यामयुग्मं न लङ्घयेत् । याममध्येऽ-  
 रसोत्पत्तिर्यामयुग्माद्बलक्षयः ॥ १०९ ॥ क्षुत्संभवति पक्षेषु रसदोषमलेषु च । काले वा  
 यदि वाकाले सोऽन्नकाल उदाहृतः ॥ ११० ॥

## ॥ अथ रसादीनां पाकलक्षणमाह ॥

उद्गारथुद्धिरुत्साहो वेगोत्सर्गो यथोचितः । लघुता क्षुत् पिपासा च जीर्णाहारस्य लक्षणम् ॥ १ ॥ आहारं तु रहः कुर्यान्निर्हारमपि सर्वदा । उभाभ्यां लक्ष्म्युपेतः स्यात् प्रकाशो हीयते श्रिया ॥ २ ॥ ज्वरितं ज्वरमुक्तं वा दिनान्ते भोजयेच्छु । श्लेष्मक्षये प्रवृद्धोष्मा बलवाननलस्तदा ॥ ३ ॥ आहारनिर्हारविहारयोगाः सदैव सद्भिर्विजने विधेयाः । ह्रीनदीनक्षुधार्तानां पापपाखण्डरोगिणाम् । कुक्कुणां धुनां दृष्टिर्भोजने नैव शोभना ॥ ४ ॥ पितृमातृमुहद्वैद्यपाककृद्वंसवर्हिणाम् । सारसस्य चकोरस्य भोजने दृष्टिरुत्तमा ॥ ५ ॥ दोषहृद् दृष्टिदं पथ्यं हैमं भोजनभाजनम् । रौप्यं भवति चक्षुष्यं पित्तहृत् कफवातकृत् ॥ ६ ॥ कांस्यं बुद्धिप्रदं रुच्यं रक्तपित्तप्रसादनम् । पैत्तलं वातकृद्दक्षमुष्णं कृमिकफप्रणुत् ॥ ७ ॥ आयसे कान्तपात्रे च भोजनं सिद्धिकारकम् । शोथपाण्डुहरं बल्यं कामलापहमुत्तमम् ॥ ८ ॥ शैलजे मृण्मये पात्रे भोजनं श्रीनिवारणम् । दारुद्रवे विशेषेण रुचिदं श्लेष्मकृत्तथा ॥ ९ ॥ पात्रं पत्रमयं रुच्यं दीपनं विषपापनुत् । जलपात्रं तु ताम्रस्य तदभावे मृदो हितम् ॥ १० ॥ पात्रं पवित्रं शीतं च घटितं स्फटिकेन यत् । काचेन रचितं तद्वत्तथा वैदूर्यसंभवम् ॥ ११ ॥ भोजनाग्रे सदा पथ्यं लवणार्द्रकभक्षणम् । अग्निसंदीपकं रुच्यं जिह्वाकण्ठविशोधनम् ॥ १२ ॥ अन्नं ब्रह्मा रसो विष्णुर्भोक्ता देवो महेश्वरः । इति संचिन्त्य यो भुङ्क्ते दृष्टिदोषो न बाधते ॥ १३ ॥ अञ्जनीगर्भसंभूतं कुमारं ब्रह्मचारिणम् । दृष्टिदोषविनाशाय हनुमन्तं स्मराम्यहम् ॥ १४ ॥ अश्रीयात्तन्मना भूत्वा पूर्वं तु मधुरं रसम् ॥ मध्येऽम्ललवणौ पश्चात् कटुतिक्तकषायकान् ॥ १५ ॥ फलान्यादौ समश्रीयाद्वाडिमादीनि बुद्धिमान् । विना मोचफलं तद्वद्वर्जनीया च कर्कटी ॥ १६ ॥ मृणालविसशालूककन्देक्षुप्रभृतीन्यपि । पूर्वमेव हि भोज्यानि न तु भुक्त्वा कदाचन ॥ १७ ॥ प्रियालजम्बूवदरीफलानि गाङ्गेरिकोदुम्बरतित्तिडीकम् ॥ तालीफलानागरनारिकेलसारं च भक्ष्यं तिलमिश्रमात्रम् । अङ्गोलरम्भाफलसावलानां फलानि वर्ज्यानि सदा प्रभाते ॥ १८ ॥ गुरु पिष्टमयं द्रव्यं लङ्कान् पृथुकानपि । न जातु भुक्तवान्खादेन्मात्रां खादेद्भुक्षितः ॥ १९ ॥ घृतपूर्वं समश्रीयात्कठिनं प्राक् ततो मृदु । अन्ते पुनर्द्रवाशी तु बलारोग्ये न मुञ्चति ॥ २० ॥ यद्यत्स्वादुतरं तद्वि विदध्यादुत्तरोत्तरम् । भुक्त्वा यत्प्रार्थ्यते भूयस्तदुक्तं स्वादुभोजनम् ॥ २१ ॥ सौमनस्यं बलं पुष्टिमुत्साहं रसनासुखम् । स्वादु संजनयत्यन्नमस्वादु च विपर्ययम् ॥ २२ ॥ अत्युष्णान्नं बलं हन्ति शीतं शुष्कं च दुर्जरम् । अतिक्लिन्नं म्लानिकरं युक्तियुक्तं हि भोजनम् ॥ २३ ॥ मधुराद्वर्धते रक्तमम्लान्मज्जाप्रवर्धनम् । लवणाद्वर्धते त्वस्थित्क्तान्मेदः प्रवर्धते ॥ २४ ॥ कटुकाद्वर्धते मांसं कषायाद्वर्धते रसः । अन्नाच्च वर्धते शुक्रं षड्रसा धातुवर्धनाः ॥ २५ ॥ अतिद्रुताशिताहारो गुणान्दोषान्न विन्दति । भोज्यं शीतमदृढं च स्याद्विलम्बितमश्रतः ॥ २६ ॥ मन्दानलो मरो द्रव्यमात्रां गुर्वी विवर्ज-

येत् । स्वभावतश्च गुरु यत् तथा संस्कारतो गुरु ॥ २७ ॥ मात्रागुरुस्तु मुद्रादि-  
 र्माषादिः प्रकृतेर्गुरुः । संस्कारगुरु पिष्टान्नं प्रोक्तमित्युपलक्षणम् ॥ २८ ॥ आहारं  
 षड्विधं चोष्यं पेयं लेह्यं तथैव च । भोज्यं भक्ष्यं तथा चर्व्यं गुरुं विद्याद्यथोत्तरम्  
 ॥ २९ ॥ गुरुणामर्धसौहित्यं लघूनां नातिवृषता । द्रवो द्रवोत्तरश्चापि न मात्रा-  
 गुरुरिष्यते ॥ ३० ॥ द्रवाद्यमपि शुष्कं तु सम्यगेवोपपद्यते । विशुष्कमन्नम-  
 भ्यस्तं न पाकं साधु गच्छति ॥ ३१ ॥ पिण्डीकृतमसंक्लिन्नं विदाहमुपगच्छति । शु-  
 ष्कं विरुद्धं पिष्टमि वह्निव्यापदमावहेत् ॥ ३२ ॥ न भुक्त्वा न रदैश्छित्त्वा न निशायां न  
 वा बहून् । न जलान्तरितान्न द्विः सक्तुनद्यान्नं केवलान् ॥ ३३ ॥ पुनर्दानं पृथक्  
 पानं साभिषं पयसा निशि । दन्तच्छेदनमुष्णं च सप्त सक्तुषु वर्जयेत् ॥ ३४ ॥ बहु स्तो-  
 कमकाले वा ज्ञेयं तद्विषमाशनम् ॥ आलस्यगौरवाद्योपशब्दांश्च कुरुते गदान् ।  
 हीनमात्रं तनोः कार्यं करोति च बलक्षयम् ॥ ३५ ॥ अप्राप्तकाले भुञ्जानो ह्यसमर्थतनुर्नरः ।  
 तांस्तान् व्याधीनवाप्नोति मरणं चाधिगच्छति ॥ ३६ ॥ कालेऽतीतेऽश्रतो जन्तो-  
 र्वायुनापहतेऽनले । कृच्छ्राद्विपच्यते भुक्तं न स्याद्भोक्तुं पुनः स्पृहा ॥ ३७ ॥ कुक्षेर्भा-  
 गद्वयं भोज्यैस्तृतीये वारि पूरयेत् । वायोः संचरणार्थाय चतुर्थमवशेषयेत् ॥ ३८ ॥  
 रसेनान्नस्य रसना मथमेनोपतर्पिता । न तथा स्वादुतामेति ततः सेव्याम्बु-  
 नान्तरा ॥ ३९ ॥ अत्यम्बुयानान्न विपच्यतेऽन्नं निरम्बुपानाच्च स एव दोषः । तस्मान्न-  
 रो वह्निविवर्धनाय मुहुर्मुहुर्दारि पित्रेदभूरि ॥ ४० ॥ भुक्तस्यादौ जलं पीतं कार्य-  
 मन्दाग्निदोषकृत् । मध्येऽग्निदीपनं श्रेष्ठमन्ते स्थौल्यकफप्रदम् ॥ समस्थू-  
 लकृशा भुक्तमध्यान्तप्रथमाम्बुपाः ॥ ४१ ॥ तृपितस्तु न चाश्रीयात्क्षुधितो न  
 पिबेज्जलम् । तृपितस्तु भवेद्बुद्धी क्षुधितस्तु जलोदरी ॥ ४२ ॥ अश्रीयात्तन्मना भूत्वा  
 पूर्वं तु मधुरं रसम् । मध्येऽम्ललवणौ पश्चात्कटुतिक्तकषायकान् ॥ ४३ ॥  
 एवं भुक्त्वा समाचामेद्रूक्षं ग्रहणपूर्वकम् । भोजने दन्तलग्नानि निर्हृत्याचमनं  
 चरेत् ॥ ४४ ॥ दन्तान्तरगतं चान्नं शोधनेनाहरेच्छनैः । कुर्यादनिर्हृतं तद्वि-  
 मुखस्यानिष्टगन्धताम् ॥ ४५ ॥ दन्तलग्नमनिर्हृत्य लेपमन्ये तु दन्तवत् । न तत्र बहुशः  
 कुर्याद्यन्नं निर्हरणं प्रति ॥ ४६ ॥ आचम्य जलयुक्ताभ्यां पाणिभ्यां चक्षुषी स्पृशेत् ।  
 भुक्त्वा पाणितले घृष्ट्वा चक्षुषोर्यदि दीयते\* ॥ भुक्त्वा च संस्मरेन्नित्यमगस्त्या-  
 दीन्सुखावहान् ॥ ४७ ॥ आदौ सूपाज्यभक्तं सकथिकमुदितं पायसं वाथ  
 रम्यं पक्वान्नं मध्यमध्ये बहुविधपल्लं व्यञ्जनान्यत्र भोज्ये । अन्ते दुग्धं  
 सिताढ्यं शृतमतुलरसं सान्नमत्यन्तमिष्टं दध्यन्नं वा यथेच्छापरिकलितमिदं देश-  
 रीत्या विदध्यात् ॥ ४८ ॥ आदिमध्यावसानेषु भोजने पयसा युते । कार्यं साम्यं  
 तथा स्थौल्यमिति स्युः क्रमशो गुणाः ॥ ४९ ॥ आदौ द्रवं समश्रीयात्तत्राम्बु  
 न पिबेद्बहु । मध्ये तु कठिने भक्ष्ये यथेष्टं श्लेयते जलम् ॥ ५० ॥ तथा च भोजन-  
 स्थान्ते पीतमम्बु बलप्रदम् । द्रवप्रधानभुक्तान्ते किन्तु तन्मात्रया पिबेत् ॥ ५१ ॥

\* जार्तरोगा विनश्यन्ति तिमिराणि तथैव च ।

विष्णुरन्नं तथैवान्नपरिणामश्च वै यथा । सत्येन तेन मद्भुक्तं जीर्यत्वन्नमिदं तथा ॥ ५२ ॥ अगस्तिरभ्रिर्वडवानलश्च भुक्तं ममान्नं जरयन्त्वशेषम् । सुखं ममैतत्परिणामसंभवं यच्छत्वरोगं मम चारुदेहम् ॥ ५३ ॥ अङ्गारकमगस्तिं च पावकं सूर्यमश्विनौ । यश्चैतान्संस्मरेन्नित्यमन्नं तस्यायुः जीर्यति ॥ ५४ ॥ अगस्तिं तुम्भकर्णं च शनिं च वडवानलम् । आहारपरिपाकार्थं स्मरामि च वृकोदरम् ॥ ५५ ॥ इत्युच्चार्य स्वहस्तेन परिमार्ज्य तथोदरम् । अनायासप्रदायीनि कुर्यात्कर्माण्यतन्द्रितः ॥ ५६ ॥ जीर्णेऽन्ने वर्धते वायुर्विदग्धे पित्तमेधते । भुक्तमात्रे कफश्चापि क्रमोऽयं भोजनोपरि ॥ ५७ ॥ धूमे वागोह्यं हृद्यैर्वा कटुतिक्तकषायकैः । पूगकपूरकस्तूरीलवङ्गसुमनःपलैः ॥ ५८ ॥ फलैः कटुकषायैर्वा मुखवैशद्यकारिभिः । ताम्बूलपत्रसहितैः सुगन्धैर्वा विचक्षणः ॥ ५९ ॥ रते सुप्तोत्थिते स्नाते भुक्ते वान्ते च संगरे । सभायां विदुषां राज्ञां कुर्यात्ताम्बूलचर्वणम् ॥ ६० ॥ प्रत्युषसि भुक्तसमये युवतीनां च संगमे विरमे । विद्वद्राजसभायां ताम्बूलं यो न स्वादयेत्स पथुः ॥ ६१ ॥ ताम्बूलं कटुतिक्तमुष्णमधुरं क्षारं कषायान्वितं वातघ्नं कृमिनाशनं करुहरं दुर्गन्धिनिर्नाशनम् । वक्रस्याभरणं विशुद्धिकरणं कामाग्निसन्दीपनं ताम्बूलस्य सखे त्रयोदश गुणाः स्वर्गेऽपि ते दुर्लभाः ॥ ६२ ॥ ताम्बूलपुक्तं तीक्ष्णोष्णं रोचनं तुररं सरम् । तिक्तं क्षारोष्णं कामरक्तपित्तकरं लघु ॥ ६३ ॥ वश्यं श्लेष्मास्यदौर्गन्ध्यमलवातश्रमापहम् । मुखवैशद्यसौगन्ध्यकान्तिसौष्ठवकारकम् ॥ ६४ ॥ तच्च दन्तमलध्वंसि जिह्वेन्द्रियविशोधनम् । मुखप्रसक्तशमनं गलामयविनाशनम् ॥ ६५ ॥ नवं तदेव मधुरं कषायानुरसं गुरु । बलासजननं प्रायः पत्रशाकगुणं स्मृतम् ॥ ६६ ॥ वङ्गदेशोद्भवं पर्णं परं कटुरसं सरम् । पाचनं पित्तजनकगुष्णं कफहरं मतम् ॥ ६७ ॥ पर्णं पुराणमकटु क्षुल्लकं सतु पाण्डुरम् । विशेषाद्गुणवद्वेद्यमन्यद्दीनगुणं मतम् ॥ ६८ ॥ पूगं गुरु हिमं रुक्षं कषायं कफपित्तनुत् । मोहनं दीपनं रुच्यमास्यवैरस्यनाशनम् ॥ ६९ ॥ पूगं स्याद्दृढमध्यं यत् स्विन्नं चापि त्रिदोषनुत् । सरसं गुर्वभिष्यन्दि तद्भृशं वह्निनाशनम् ॥ ७० ॥ खदिरः कफपित्तघ्नश्चर्णं वातबलासनुत् । संयोगतस्त्रिदोषघ्नं सौमनस्यं करोति च ॥ ७१ ॥ पूगाधिकं प्रभाते स्यान्मध्याह्ने खादिराधिकम् । चूर्णाधिकं निशायां तु ताम्बूलं भक्षयेत्सदा ॥ ७२ ॥ तस्मादग्रं तथा मूलं मध्यं पर्णस्य वर्जयेत् । पर्णमूले भवेद्वाधिः पर्णाग्रे पापसंभवः ॥ ७३ ॥ चूर्णपत्रं हरत्यायुः शिरा बुद्धिविनाशिनी । आयुरग्रे यशो मूले लक्ष्मीर्मध्ये व्यवस्थिता ॥ ७४ ॥ आद्यं विषोपमं पीतं द्वितीयं मेहि दुर्जरम् । तृतीयादि तु पातव्यं सुधातुल्यं रसायनम् ॥ ७५ ॥ आलस्यविद्रध्युपजिह्विकानां सतालुदन्तार्बुदरोगिणां च । गलास्यगण्डापचितालुशोषश्लेष्मामयानां तदतिप्रशस्तम् ॥ ७६ ॥ न नेत्रकोपे न च रक्तपित्ते क्षते न दाहे न विषे न शोषे । मदात्यये नापि न मोहर्भूच्छाश्वासेषु ताम्बूलमुशन्ति वैद्याः ॥ ७७ ॥ ताम्बूलं नातिसेवेत विरिक्तो न बभुक्षितः । देहदृक्केशदन्ताग्निश्रोत्रवर्णबलक्षयः ॥ ७८ ॥ शोषपित्तानिलासं स्यादतिताम्बूलभक्षणात् । ताम्बूलं न हितं दन्तदुर्बले-

क्षणरोगिणाम् ॥ 'विषमूर्छामदार्तानां क्षतिनां रक्तपित्तिनाम् ॥ ७९ ॥ भुक्त्वा  
 शतपदं गच्छेच्छनैस्तेन तु जायते । अन्नसंघातशैथिल्यं ग्रीवाजानुकटीमुखम् ॥ ८० ॥  
 भुक्त्वोपविशतस्तुन्दं शयानस्य तु पुष्यति । आयुश्चक्रममाणस्य मृत्युर्धावति धावतः  
 ॥ ८१ ॥ श्वासानष्टौ समुत्तानस्तान् द्विः पार्श्वे तु दक्षिणे । ततस्तद्विगुणान् वामे प-  
 श्चात्स्वप्याद्यथासुखम् ॥ ८२ ॥ वामदिशायामनलो नाभेरूर्ध्वोऽस्ति जन्तूनाम् । तस्मात्तु  
 वामपार्श्वे शयीत भुक्तप्रपाकार्थम् ॥ ८३ ॥ त्रिदोषशमनी खट्वा तूली वातकफापहा ।  
 भूशय्या बृंहणी वृष्या काष्ठपट्टी तु वातला ॥ ८४ ॥ भूशय्या वातलातीवरूक्षा  
 पित्तास्रनाशिनी । सुशय्याशयनं हृद्यं पुष्टिनिद्राधृतिप्रदम् ॥ ८५ ॥ श्रमानिलहरं  
 वृष्यं विपरीतमतोऽन्यथा । संवाहनं मांसरक्तत्वक्प्रसादकरं परम् ॥ ८६ ॥ ग्री-  
 तिनिद्राकरं वृष्यं कफवातश्रमापहम् । प्रवातं रौक्ष्यवैवर्ण्यस्तम्भकृदाहपित्तनुत्  
 ॥ ८७ ॥ स्वेदमूर्छापिपासान्नमप्रवातमतोऽन्यथा । सुखं प्रवातं सेवेत ग्रीष्मे शरदि  
 चोत्तरम् ॥ ८८ ॥ निर्वातमायुषे सेव्यमारोग्यं यत्र सर्वदा । पूर्वोऽनिलो गुरुः सोष्णः  
 स्निग्धः पित्तास्रदृपकः ॥ ८९ ॥ विदाही वातलः श्रान्तिकफशोषवतां हितः । स्वादुः  
 पटुरभिष्यन्दी त्वग्दोषाशौविपक्रिमीन् ॥ ९० ॥ सन्निपातज्वरश्वासमामवातं प्रकोप-  
 येत् । दक्षिणः पवनः स्वादुः पित्तरक्तहरो लघुः ॥ ९१ ॥ वीर्येण शीतलो बल्य-  
 श्चक्षुष्यो न च वातलः । पश्चिमः पवनस्तीक्ष्णः शोषणो बलहृल्लघुः ॥ ९२ ॥  
 मेदपित्तकफध्वंसी प्रभञ्जनविवर्धनः । उत्तरो मारुतः शीतः स्निग्धो दोषप्र-  
 कोपकृत् ॥ ९३ ॥ क्लेदनः प्रकृतिस्थानबलदो मधुरो लघुः । आग्नेयो दा-  
 हकृद्रक्षो नेर्ऋतो न विदाहकृत् ॥ ९४ ॥ वायव्यस्तु भवेत्तिक्त ऐशानः कटुकः स्मृतः ।  
 विष्वग्वायुरनायुष्यः प्राणिनां बहुरोगकृत् ॥ ९५ ॥ अतस्तं नैव सेवेत सेवितः  
 स्यान्न शर्मणे । व्यजनस्यानिलो दाहस्वेदमूर्छाश्रमापहः ॥ ९६ ॥ तालवृन्तभवो  
 वातस्त्रिदोषशमको मतः । वंशव्यजनजस्तृष्णो रक्तपित्तप्रकोपनः ॥ ९७ ॥ चामरो  
 वस्त्रसंभूतो मायूरो वेत्रजस्तथा । एते दोषजितो वाताः स्निग्धा हृद्याः सुपूजिताः  
 ॥ ९८ ॥ दिवा स्वापं न कुर्वीत यतोऽसौ स्यात् कफावहः । ग्रीष्मवर्जेषु कालेषु  
 दिवा स्वापो निषिध्यते ॥ ९९ ॥ उचितो हि दिवा स्वापो नित्यं चैषां शरीरिणाम् ।  
 वातादयः प्रकुप्यन्ति तेषामस्वपतां दिवा ॥ १०० ॥ भोजनात् प्राग्दिवा स्वापः  
 पाषाणमपि जीर्यति । भोजनान्ते दिवा स्वापाद्वातपित्तकफोद्भवः ॥ १०१ ॥  
 व्यायामप्रमदाध्ववाहनरतान् क्लान्तानतीसारिणः शूलश्वासवतस्तृषापारिगतान् हि-  
 क्कामरूपीडितान् । क्षीणान् क्षीणकफान् शिशून्मदहतान्वृद्धान् रसाजी-  
 णिनो रात्रौ जागरितान्नरान् निरशनान् कामं दिवा स्वापयेत् ॥ १०२ ॥  
 दिवा वा यदि वा रात्रौ निद्रा सात्मीकृता तु यैः । न तेषां स्वपतां दोषो  
 जाग्रतां चोपजायते ॥ १०३ ॥ भोजनानन्तरं निद्रा वातं हरति पित्तदृत् ।  
 कफं करोति वपुषः पुष्टिं सौख्यं तनोति हि ॥ १०४ ॥ शयनं पित्त-  
 नाशाय वातनाशाय मर्दनम् । वमनं कफनाशाय ज्वरनाशाय लघुनम् ॥ १०५ ॥

शब्दान्स्पर्शाश्च रूपाणि रसान् गन्धान् मनःप्रियान् । भुक्तवानपि सेवेत तेनाञ्जं  
साधु तिष्ठति ॥ १०६ ॥ शब्दः स्पर्शस्तथा रूपं रसो गन्धो जुगुप्सितः । भुक्तम-  
प्रयतं चान्नमतिहास्यं च वामयेत् ॥ १०७ ॥ शयनं चाशनं चाति न भजेन्न द्रवाधिकम् ।  
नाग्न्यातपौ न पूवनं न यानं नापि वाहनम् ॥ १०८ ॥ व्यायामं च व्यवायं च  
धावनं पानमेव च । युद्धं गीतं च पाठं च मुहूर्तं भुक्त्वास्त्यजेत् ॥ १०९ ॥ अत्यम्बु-  
पानाद्विषमाशनाच्च संधारणात्स्वप्नविपर्ययाच्च । कालेऽपि सात्म्यं लघु चापि भुक्तमन्नं  
न पाकं भजते नरस्य ॥ ११० ॥ अजीर्णे भुज्यते यत्तु तदध्यशनमुच्यते । प्राग्  
भुक्ते त्वनले मन्दे द्विरहो न समाहरेत् ॥ पूर्वभुक्तेऽविदग्धेऽन्ने भुञ्जानो हन्ति  
पावकम् ॥ १११ ॥ भवेद्यदि प्रातरजीर्णशङ्का तदाभयानागरसैन्धवानाम् ॥ विचूर्णितं  
शीतजलेन भुक्त्वा मुक्तामशङ्को मितमन्नमद्यात् ॥ ११२ ॥ अध्वा वर्णकफस्थौल्यसौ-  
कुमार्यविनाशनः । यत्तु चङ्क्रमणं नाति देहपीडाकरं भवेत् ॥ ११३ ॥ तदायुर्वलमे-  
धाग्निप्रदमिन्द्रियबोधनम् । उष्णीषं कान्तिकृत् केश्यं रजोवातकफापहम् ॥ ११४ ॥  
पादाभ्यामनुपानद्भ्यां सदा चङ्क्रमणं नृणाम् । अनारोग्यमनायुष्यमिन्द्रियघ्नमह-  
ष्टिदम् ॥ ११५ ॥ छत्रस्य धारणं वर्षातपवातरजोपहम् । हिमघ्नं हितमक्ष्णोश्च मा-  
ङ्गल्यमपि कीर्तितम् ॥ ११६ ॥ सत्वोत्साहबलस्थैर्यधैर्यवीर्यविवर्धनम् । अवष्टम्भकरं  
चापि भयघ्नं दण्डधारणम् ॥ ११७ ॥ ऊर्ध्वाछादनसंयुक्ता शिविका सर्ववल्लभा ।  
तस्यामारोहणं नृणां त्रिदोषशमकं मतम् ॥ ११८ ॥ वातश्लेष्मगदातानामहिता  
श्रमकृत्तरिः । पित्तानिलकरो हस्ती लक्ष्म्यायुःपुष्टिवर्धनः ॥ ११९ ॥ घोटकारो-  
हणं वातपित्ताग्निश्रमकृन्मतम् । मेदोवर्णकफघ्नं च हितं तद्भलिनां परम् ॥ १२० ॥  
आतपः स्वेदमूर्च्छासपित्तनृष्णाकुमश्रमान् । दाहं विवर्णतां कुर्यादेतांश्छाया  
व्यपोहति ॥ १२१ ॥ वृष्टिर्वृष्या हिमा बल्या निद्रालस्यविवर्धनी । भयावहा  
मोहकरी कुहतिः कफवातला ॥ १२२ ॥ अग्निर्वातकफस्तम्भशीतवेषथुना-  
शनः । आमाभिष्यन्दशमनो रक्तपित्तप्रकोपनः ॥ १२३ ॥ सद्यः श्लेष्मकरो धूमो  
नेत्रयोरहितो भृशम् । शिरोगौरवकृच्चापि वातपित्तं च कोपयेत् ॥ १२४ ॥ मैत्रां स-  
द्विरसद्भिश्च कुर्यात्सत्सु तु सर्वथा । संसर्गः साधुभिः कुर्यादसत्संगं परित्यजेत् ॥ १२५ ॥  
सेवेत देवभूदेववृद्धवैद्यनृपातिथीन् । विमुखान्नाथिनः कुर्यान्नावमन्येत कानपि ॥ १२६ ॥  
गुरूणां सन्निधौ तिष्ठेत् सदैव विनयान्वितः । पादप्रसारणादीनि तत्र नैव समाचरेत्  
॥ १२७ ॥ अपकारपरोऽपि स्यादुपकारपरः पुमान् । आत्मवत्सकलान्पश्येद्वैरिणो  
दूरतो वसेत् ॥ १२८ ॥ न कश्चिदात्मनः शत्रुं नात्मानं कस्यचिद्विपुम् । प्रकाशयेन्ना-  
पमानं न च निःस्नेहतां प्रभोः ॥ १२९ ॥ नात्मानमुदके पश्येन्न नग्नः प्रविशेज्जलम् ।  
तथा नाज्ञातगाम्भीर्यं न हिंस्रप्राणिसेवितम् ॥ १३० ॥ काले हितं मितं सत्यं संवा-  
दे मधुरं वदेत् । भुञ्जीत मधुरं प्रायः स्निग्धं काले हितं मितम् ॥ १३१ ॥ न रात्रौ  
दधि भुञ्जीत न च निर्लेपणं तथा । नामुद्रस्यं नाक्षौद्रं न चाप्यघृतशर्करम् ॥ १३२ ॥  
जनस्याशयमालक्ष्य यो यथा परितुष्यति । तं तथैवानुवर्तेत पराराधनपण्डितः ॥ १३३ ॥

नैकः सुखी न सर्वत्र विश्वस्तो न च शङ्कितः । नोद्यमाद्विरमेत्कापि हेतावीर्ष्येत्फले न तु ॥ १३४ ॥ वेगान्न धारयेत्किञ्चिन्मनोवेगान्विधारयेत् । न पीडयेदिन्द्रियाणि न चैतान्यतिलालयेत् ॥ १३५ ॥ वर्षातपादिषुच्छत्री दण्डी रान्यटवीषु च । सोपानत्कस्तनुं रक्षन्विचरेद्युगमात्रदृक्\* ॥ १३६ ॥ नदीं तरेन्न बाहुभ्यां नाग्निस्कन्धमभिव्रजेत् । संदिग्धनावं वृक्षं च नारोहेदुष्टयानवत् ॥ १३७ ॥ नासंवृतमुखः कुर्यात्सभायां सुविचक्षणः । कासं हासं तथोद्गारं जृभणं क्षवथुं तथा ॥ १३८ ॥ नासिकां न विकुण्णीयान्नासीतोत्कटकः क्वचित् । नोर्ध्वजानुश्चिरं तिष्ठेन्न नखैर्विलिखेद्भुवम् ॥ १३९ ॥ संमार्जनीरजो नैव देहे दध्यात्कदाचन । न नखेन तृणं छिन्द्यान्नोच्छिष्टो ब्राह्मणं स्पृशेत् ॥ १४० ॥ नोपरक्तं न चोद्यन्तं नास्तं यान्तं दिवाकरम् । सर्वथा तु समीक्षेत न जले प्रतिबिम्बितम् ॥ १४१ ॥ नेक्षेत प्रततं सूक्ष्मं दीप्तामेध्याप्रियाणि च । पौरन्दरं धनुर्नैव दर्शयेत्कमपि क्वचित् ॥ १४२ ॥ रिपोरन्नं न भुञ्जीत गणिकान्नमपि क्वचित् । प्रतिभूर्न भवेत्कापि न च साक्षी वृथा वदेत् ॥ १४३ ॥ स्थगीन्न धारयेज्जातु द्यूतं दूरात्परित्यजेत् । विश्वासं नाचरेत्स्त्रीणां ताःस्वतन्त्राश्च नाचरेत् ॥ १४४ ॥ रक्षणीया सदा पत्नी यौवने तु विशेषतः । न भिन्नशयने स्वप्यान्न चैको विवरे बिले ॥ नैको देवालये नैव रात्रौ तरुतले न च ॥ १४५ ॥ एवं दिनानि गमयेत्सदाचारपरः सदा । ततो रात्रिप्रयुक्तानि कुर्यात्कर्माणि मानवः ॥ १४६ ॥ इत्याचारं समासेन भाषितं यः समाचरेत् । स विन्दत्यायुरारोग्यं प्रीतिं धर्मं धनं यशः ॥ १४७ ॥ एतानि पञ्च कर्माणि सन्ध्यायां वर्जयेद्बुधः । आहारं मैथुनं निद्रां संपाठं गतिमध्वनि ॥ १४८ ॥ भोजनाज्जायते व्याधिर्मैथुनाद्गर्भवैकृतम् । निद्राया निःस्वता पाठादायुर्हानिर्गतेर्भयम् ॥ १४९ ॥

## ॥ अथ रात्रिचर्या ॥

ज्योत्स्ना शीता स्मरानन्दप्रदा वृद्धपित्तदाहहृत् । ततो हीनगुणः कुर्यादवशयायोऽनिलं कफम् ॥ १ ॥ तमो भयावहं मोहदिङ्मोहजननं भवेत् । पित्तहृत्कफकृत्कामवर्धनं क्लमकृच्च तत् ॥ २ ॥ रात्रौ तु भोजनं कुर्यात् प्रथमप्रहरान्तरे । किञ्चिदन्नं समश्नीयादुर्जरं तत्र वर्जयेत् ॥ ३ ॥ शरीरे जायते नित्यं देहिनां सुरतस्पृहा । अव्यवायान्मेहमेदोवृद्धिः शिथिलता तनौ ॥ ४ ॥ बलिनो मनसो रोधात् क्रोधाद्वा ब्रह्मचर्यतः । नारीणामरसज्ञत्वात् क्षीणं शुक्रं भवेन्नृणाम् ॥ ५ ॥ दौर्बल्यं मुखशोषश्च पाण्डुत्वं सदनं भ्रमः । क्लैव्यं शुक्रविसर्गश्च क्षीणशुक्रस्य लक्षणम् ॥ ६ ॥ संबन्धिन्यरिवल्लभा नृपवधूर्भिर्ब्राह्मणा रोगिणी शिष्यब्राह्मणवल्लभातिपतितोन्मत्ता महापापिनी । पिङ्गा प्रव्रजिता सती गुरुवधूर्वृद्धा तथा गर्भिणी म्लेच्छा कृष्णतमा तथापरिचिता त्याज्या इमा योषितः ॥ ७ ॥ सेवनं योषितां कुर्याद्बुधो बुद्ध्वा रतिक्रमम् । बालामुग्धाधिरूढानामनुरागविभावनात् ॥ ८ ॥ बालेति गीयते नारी यावद्वर्षाणि षोडश । ततस्तु तरुणी ज्ञेया द्वात्रिंशद्वत्सरावधि ॥ ९ ॥ तदूर्ध्वमधिरूढा स्या-

\* युगमात्रदृक् = अप्रतो हस्तचतुष्टयमितां भूमिं पश्यन् ।

त्पश्चाद्वत्सरावधि । वृद्धा तत्परतो ज्ञेया सुरतोत्सववर्जिता ॥ १० ॥ निदाघशर-  
दोर्बाला हिता विषयिणे मता । तरुणी शीतसमये प्रौढा वर्षावसन्तयोः ॥ ११ ॥  
नित्यं बाला सेव्यमाना नित्यं वर्धयते बलम् । तरुणी ह्यासयेच्छक्तिं प्रौढोद्गा-  
सयते जराम् ॥ १२ ॥ सद्योमांसं नवान्नं च बाला स्त्री क्षीरभोजनम् । घृतमुष्णो-  
दकस्नानं सद्यःप्राणकराणि षट् ॥ १३ ॥ पूतिमांसं स्त्रियो वृद्धा बालार्कस्तरुणं  
दधि । प्रभाते मैथुनं निद्रा सद्यः प्राणहराणि षट् ॥ १४ ॥ वृद्धोऽपि तरुणीं गत्वा  
तरुणत्वमवाप्नुयात् । वयोऽधिकां स्त्रियं गत्वा तरुणः स्थविरायते ॥ १५ ॥ आ-  
युष्मन्तो मन्दजरा वपुर्वर्णबलान्विताः । स्थिरोपचितमांसाश्च भवन्ति स्त्रीषु संयताः  
॥ १६ ॥ सेवेत कामतः कामं बलाद्वाजीकृतो हिमे । प्रकामं तु निषेवेत मैथुनं  
शिशिरागमे ॥ १७ ॥ त्र्यहाद्वसन्तशरदोः पक्षाद्वृष्टिनिदाघयोः । शीते रात्रौ दिवा  
ग्रीष्मे वन्सते तु दिवा निशि ॥ १८ ॥ वर्षासु वारिदध्वाने शरत्सु सरसः स्मरः  
। त्रिभिस्त्रिभिरहोभिर्हि समेयात्प्रमदां नरः ॥ १९ ॥ सर्वेष्वृतुषु धर्मेषु पक्षात्पक्षा-  
द्भजेद्बुधः । आयुःक्षयभयाद्विद्वान्नाह्नि सेवेत कामिनीम् ॥ २० ॥ अवशो यदि सेवेत  
तदा ग्रीष्मवसन्तयोः । आस्यावर्णकफस्थौल्यसौकुमार्यसुखप्रदाम् ॥ २१ ॥ नोपेयात्पु-  
रुषो नारीं सन्ध्ययोर्न च पर्वसु । गोसर्गे चार्धरात्रे च तथा संध्यादिनेऽपि च ॥ २२ ॥  
काम्यस्योदग्रवयसो वाजीकरणसेविनः । सर्वेष्वृतुष्वहरहो व्यवयो न निवार्यते  
॥ २३ ॥ घृतक्षीराशिनो निर्भीर्निर्व्याधिर्नित्यगो युवा । विहारं भार्यया कुर्या-  
देशेऽतिशयसंवृते ॥ २४ ॥ रम्ये श्राव्याङ्गनागाने सुगन्धिसुखमारुते । देशे गुरु-  
जनासन्नेऽनिभृतेऽतित्रपाकरे ॥ २५ ॥ श्रूयमाणव्यथाहेतुवचने च रमेत न । स्ना-  
तश्चन्दनलिप्ताङ्गः सुगन्धसुमनोऽन्वितः ॥ २६ ॥ भुक्तवृष्यः सुवसनः सुवेषः समल-  
ङ्कृतः । ताम्बूलवदनः पत्न्यामनुरक्तोऽधिकस्मरः ॥ २७ ॥ पुत्रार्थो पुरुषो नारीमुपेया-  
च्छयने शुभे । अत्याशितोऽभृतिः क्षुद्धान् सव्यथाङ्गः पिपासितः ॥ २८ ॥ बालो वृद्धो-  
ऽन्यवेगार्तस्त्यजेद्रोगी च मैथुनम् । भार्या तुल्यगुणोपेतां तुल्यशीलां कुलोद्भवाम्  
॥ २९ ॥ अधिकामोऽभिकामां च हृष्टो हृष्टमलङ्कृतम् । सेवेत प्रमदां युक्त्या  
वाजीकरणबृंहितः ॥ ३० ॥ सीमन्ताक्ष्यधरे कपोलगलके कुक्षौ कुचोरःस्थले नाभि-  
श्रोणिवराङ्गजानुषु तथा गुल्फे पदाङ्गुष्ठके । वामाङ्गे हरिणीदृशां मनसिजो मासस्य  
पक्षद्वये शुक्लश्यामविभागतः सुविहरत्यूर्ध्वार्ध एवं क्रमात् ॥ ३१ ॥ सीमन्ते नखरं  
सुचुम्बनविधिं नेत्रे कपोलेऽधरे दन्ताग्रं विदधीत किञ्च नखरं कुक्षौ मुकण्ठेऽपि  
च । मन्दं वक्षसि ताडनं कुचयुगे श्रोणौ दृढं मर्दनं नाभौ किञ्च चपेटिकां स्मरगृहे  
मातङ्गलीलापितम् ॥ ३२ ॥ गुल्फजानुपदाङ्गुष्ठसमये घ्रातनानि च । इष्टचन्द्रकला-  
स्पर्शाद्वावयेदम्बुजेक्षणाम् ॥ ३३ ॥ रजस्वलामकामां च मलिनाम्प्रियां तथा ।  
वर्णवृद्धां वयोवृद्धां तथा व्याधिप्रपीडिताम् ॥ ३४ ॥ हीनाङ्गीं गर्भिणीं द्वेष्यां योनिरोग-  
समन्विताम् । सगोत्रां गुरुपत्नीं च तथा प्रव्रजितामपि ॥ ३५ ॥ नाभिगच्छेत्ततो



नारीं भूरिवगुण्यशङ्क्या । रजस्वलां गतवतो नरस्यासंयतात्मनः ॥ ३६ ॥ दृष्ट्वा-  
युस्तेजसां हानिरधर्मश्च ततो भवेत् । लिङ्गिनीं गुरूपत्नीं च सगोत्रामथ पर्वसु  
॥ ३७ ॥ वृद्धां च संध्ययोश्चापि गच्छतो जीवनक्षयः । गर्भिण्यां गर्भपीडा स्या-  
द्याधितायां बलक्षयः ॥ ३८ ॥ हीनार्द्धां मलिनां द्वेष्यां क्षामां बन्ध्यामसंवृते ।  
देशेऽभिगच्छतो रंतः क्षीणं म्लानं मनो हरेत् ॥ ३९ ॥ क्षुधितः क्रुद्धचित्तश्च मध्याह्ने  
वृषितोऽबलः । स्थितस्य हानिं शुक्रस्य वायोः कोपं च विन्दति ॥ ४० ॥ व्या-  
धितस्य रुजा प्रीहा मूर्छा मृत्युश्च जायते । प्रत्युषस्यर्धरात्रे च वातपित्ते प्रकुप्यतः ॥ ४१ ॥  
तिर्यग्योनावयोनौ वा दुष्टयोनौ तथैव च । उपदंशस्तथा वायोः कोपः शुक्रसुख-  
क्षयः ॥ ४२ ॥ उच्चारिते मूत्रिते च रेतसश्च विधारणे । उत्ताने च भवेच्छीघ्रं  
शुक्राश्मर्यास्तु सम्भवः ॥ ४३ ॥ सर्वमेतत्त्यजेत्तस्माद्यतो लोकद्वये हितम् । शुक्रं तू-  
पस्थितं मोहान्न संधार्य कदाचन ॥ ४४ ॥ स्नानानुलेपनहिमानिलखण्डखाद्यशीताम्बुदु-  
ग्धरसपूपसुराः प्रसन्नाः । सेवेत चानुदिवसं विरतौ रतस्य तस्यैवमाशु वपुषः पुनरेति  
धाम ॥ ४५ ॥ स्नानं सशर्करं क्षीरं भक्ष्यमैक्षवसंस्कृतम् । ततो मांसरसः स्वप्नो व्यवा-  
यान्ते हिता अमी ॥ ४६ ॥ अतिव्यवायाज्जायन्ते रोगाश्चाक्षेपकादयः । शूलकास-  
ज्वरश्वासकाश्यपाण्ड्यामयक्षयाः ॥ ४७ ॥ रात्रौ जागरणं रूक्षं कफदोषविषातिजित् ।  
निद्रा तु सेविता काले धातुसाम्यमतन्द्रितम् ॥ पुष्टिवर्णबलोत्साहवह्निदीप्तिं करोति  
च ॥ ४८ ॥ यो लेढि शयनसमये मधुमिश्रं बीजपूरदलचूर्णम् । स व्रीडाकरवात-  
प्रसरनिराधात्सुखं स्वपिति ॥ ४९ ॥ सवितुरुदयकाले प्रसृतीः सलिलस्य पिबेदष्टौ । रोग-  
जरापरिमुक्तो जीवेद्वत्सरशतं साग्रम् ॥ ५० ॥ अनुदिनं त्वरुणे रविमण्डले पिबति तोय-  
मनुज्झितमूत्रविट् । अनिलपित्तकफानलदोषहृच्छतसमा रमते तरुणीशतम् ॥ ५१ ॥  
विगतघननिशीथे प्रातरुत्थाप नित्यं पिबति खलु नरो यो घ्राणरन्ध्रेण वारि । स भवति  
मतिपूर्णश्चक्षुषा ताक्ष्यतुल्यो वलिर्पालितविहीनः सर्वरोगैर्विमुक्तः ॥ ५२ ॥ अर्शः-  
शोथग्रहण्यो ज्वरजठरजराकोष्ठमेदोविकारा मूत्राघातास्रपित्तश्रवणगलशिरःश्रोणि-  
शूलाक्षिरोगाः । ये चान्ये वातपित्तक्षतजकफकृता व्याधयः सन्ति जन्तो-  
स्तांस्तानभ्यासयोगादपहरति पयः पीतमन्ते निशायाः ॥ ५३ ॥ स्नेहपीते  
क्षतेऽशुद्धावाध्माने स्तिमितोदरे । हिक्रायां कफवातोत्थे व्याधौ तद्वारि वारयेत् ॥ ५४ ॥  
नरो दिनादिचर्याभिर्यो न वर्तेत नित्यशः । स एव लभते रोगं ततः पथ्यं समाच-  
रेत् ॥ ५५ ॥ इति दिनरात्रिचर्या ॥

## ॥ अथ ऋतुचर्यामाह ॥

शिशिरः पुष्पसमयो ग्रीष्मो वर्णाः शरद्धिः । माघादिमासयुग्मैः स्युर्ऋतवः षट्  
क्रमादमी ॥ १ ॥ उत्तरायणमन्त्राद्यैः परैः स्यादक्षिणायनम् । आद्यमुष्णं बलहरं  
ततोऽन्यद्बलदं हिमम् ॥ २ ॥ शिशिरः शीतलोऽतीव रूक्षो वाताग्निवर्धनः । वस-  
न्तो मधुरः स्निग्धः श्लेष्मवृद्धिकरश्च सः ॥ ३ ॥ ग्रीष्मो रूक्षोऽतिकटुकः पित्तकृत्क-

फनाशनः । वर्षाः शीतविदाहिन्यो वह्निमान्छानिलप्रदाः ॥ ४ ॥ शरदुष्णा पित्तकर्त्री ऋणां मध्यबलावहा । हेमन्तः शीतलः स्निग्धः स्वादुर्जठरवह्निकृत् ॥ ५ ॥ चयप्रकोपप्रशमा वायोर्ग्रीष्मादिषु त्रिषु । वर्षादिषु च पित्तस्य श्लेष्मणः शिशिरादिषु ॥ ६ ॥ चयप्रकोपशमान् दोषा विहाराहारसेवनैः । समानैर्यान्त्यकालेऽपि विपरीतैर्विपर्ययम् ॥ ७ ॥ स्वस्थानस्थस्य दोषस्य वृद्धिः स्यात्स्तब्धकोष्ठता । पीतावभासता वह्निमन्दता चाङ्गुगौरवम् ॥ ८ ॥ आलस्यं चयहेतौ तु द्वेषश्च चयलक्षणम् । संचयेऽपहृता दोषा लभन्ते नोत्तरा गतीः ॥ ते तृत्तरासु गतिषु भवन्ति बलवत्तराः ॥ ९ ॥

### ॥ अथ वर्षासु हिताहितमाह ॥

वर्षासु प्रबलो वायुस्तस्मान्मिष्टादयस्त्रयः । रसाः सेव्या विशेषेण पवनस्योपशान्तये ॥ १ ॥ भवेद्वर्षासु वपुषि क्लिन्नत्वं यद्विशेषतः । तत्क्लेदशान्तये सेव्या अपि कट्वादयस्त्रयः ॥ २ ॥ स्वेदनं मर्दनं सेव्यं दध्युष्णं जाङ्गलामिषम् । गोधूमाः शालयो माषा जलं कौपं दिवश्च्युतम् ॥ ३ ॥ न भजेत्पूर्वपवनं वृष्टिं घर्मं हिमं श्रमम् । नदीनीरं दिवा स्वापं रूक्षं नित्यं च मैथुनम् ॥ ४ ॥

### ॥ अथ शरदि हिताहितमाह ॥

सर्पिः स्वादुकषायतिक्तकरसा यच्छीतलं यल्लघु क्षीरं स्वच्छसितैक्षवः पटुरसः स्वल्पः पलं जाङ्गलम् । गोधूमा यवमुद्रशालिसहिता नादेयमंगूदकं चन्द्रश्चन्दनमिन्दुरादिरजनी माल्यं पटो निर्मलः ॥ १ ॥ विश्रामः सुहृदां गणेषु मधुरा वाचः सरःक्रीडनं पित्तानां च विरेचनं बलवतो युक्तं शिरामोक्षणम् । एतान्यत्र घनावसानसमये पथ्यानि मुञ्चेदधि व्यायामाम्लकटूष्णतीक्ष्णदिवसस्वप्नं हिमं चातपम् ॥ २ ॥ दिवा रविकरैर्जुष्टं निशि शीतकरांशुभिः । ज्ञेयमंगूदकं नाम स्निग्धं दोषत्रयापहम् ॥ ३ ॥ इक्षवः शालयो मुद्राः सरोऽम्भः कथितं पयः । शरद्येतानि पथ्यानि प्रदोषे चेन्दुरश्मयः ॥ ४ ॥

### ॥ अथ हेमन्ते हिताहितमाह ॥

प्रातर्भोजनमम्लपिष्टलवणानभ्यङ्गघर्मश्रमान् गोधूमैक्षवशालिमाषपिशितं पिष्टं नवान्नं तिलान् । कस्तूरीं वरकुङ्कुमागुरुयुतामुष्णाम्बु शौचेऽनलं स्निग्धं स्त्रीस्वमुखं गुरुष्णवसनं सेवेत हेमन्तके ॥ १ ॥

### ॥ अथ शिशिरे हिताहितमाह ॥

शिशिरे शीतमधिकं रौक्ष्यं चादानकालजम् । विशेषतस्तु तत्रैव हेमन्तस्य मतो विधिः ॥ १ ॥

### ॥ अथ वसन्ते हिताहितमाह ॥

वान्ति नस्यमथाभयां च मधुना व्यायाममुद्वर्तनं संसेवेत मधौ कंकणकवलं मांसं

तथा जाङ्गलम् । गोधूमान्बहुभेदशालिसहितान्मुद्गान्यवान्पष्टिकान्लेपं चन्दन-  
कुङ्कुमागुरुकृतं रूक्षं कटूष्णं लघु ॥ १ ॥ मिष्टमम्लं दधि स्निग्धं दिवा स्वप्नं च दु-  
र्जरम् । अवश्यायमपि प्राज्ञो वसन्ते परिवर्जयेत् ॥ २ ॥

### ॥ अथ ग्रीष्मे हिताहितमाह ॥

स्वादु स्निग्धहिमं लघु द्रवमयं द्रव्यं रसालां सितां सक्तुक्षीरदशाङ्गुलानि  
सितया शालिं रसं मांसजम् । शीतांशुं स्वपनं दिवा मलयजं शीतं पयः पानकं सेवे-  
तोष्णदिने त्यजेत्तु कटुकक्षाराम्लघर्मश्रमान् ॥ १ ॥ ऋतुष्वेषु य एतैस्तु विधिभि-  
र्वर्तते नरः । दोषानृतुकृतान्नेव लभते स कदाचन ॥ २ ॥ तप्तं तप्तांशुकिरणैः शीतं  
शीतांशुरग्निभिः । समन्तादप्यहोरात्रमगस्त्योदयनिर्विषम् ॥ ३ ॥ शुचि हंसोदकं  
नाम निर्मलं मलजिज्जलम् । नाभिष्यन्दि न वा रूक्षं पानादिष्वमृतोपमम् ॥ ४ ॥

### ॥ अथ जलगुणाः ॥

पानीयं शीतलं रूक्षं हन्ति पित्तविषभ्रमान् । दाहाजीर्णश्रमच्छर्दिमोहमूर्छामदात्य-  
यान् ॥ १ ॥ मूर्छापित्तोष्मदाहेषु विषे रक्ते मदात्यये । भ्रमकृमातिसारेषु  
मार्गोत्थवमथौ तथा ॥ ऊर्ध्वगे रक्तपित्ते च शीतमम्भः प्रशस्यते ॥ २ ॥

### ॥ अथोष्णवारिगुणाः ॥

यत्काथ्यमानं निर्वेगं निष्फेनं निर्मलं भवेत् । अर्धावशिष्टं भवति तदुष्णोदकं-  
मुच्यते ॥ १ ॥ कफमेदोनिलामघ्नं दीपनं बस्तिशोधनम् । कासश्वासज्वरहरं पथ्यमु-  
ष्णोदकं सदा ॥ २ ॥ तप्तं पाथः पादभागेन हीनं पथ्यं प्रोक्तं वातजातामयघ्नम् ।  
अर्धांशोनं नाशयेद्वातपित्तं पादप्रायं तत्तु दोषत्रयघ्नम् ॥ ३ ॥ तप्तायःपिण्डसंसिक्तं  
लोष्ठनिर्वापितं जलम् । सर्वदोषहरं पथ्यं सदा नैरुज्यकारकम् ॥ ४ ॥ उष्णोदकं श्रे-  
ष्ठतमं वदन्ति विश्वायवानीसहितं क्रमेण । कफे च वाते न च पित्तरोगे सर्वेषु रोगेषु  
न शीतलाम्बु ॥ ५ ॥

### ॥ अथ ऋतुविशेषे जलक्वाथनियमः ॥

शारदं चार्धपादोनं पादहीनं तु हैमतम् । शिशिरे च वसन्ते च ग्रीष्मे चार्धावशे-  
षितम् ॥ विपरीते ऋतौ तद्वत्प्रावृष्यष्टावशेषितम् ॥ १ ॥

### ॥ अथ रात्रिसेवितोष्णोदकगुणाः ॥

भिनत्ति श्लेष्मसंघातं मारुतं चापकर्षति । अजीर्णं जरयत्याशु पीतमुष्णोदकं  
निशि ॥ १ ॥

### ॥ अथ निषिद्धमुष्णोदकम् ॥

दिवा गृतं तु यत्तोयं रात्रौ तद्रूक्षां व्रजेत् । रात्रौ गृतं दिवा तद्वद्गुरुत्व-  
मधिगच्छति ॥ १ ॥

## ॥ अथोष्णोदकप्रयोगः ॥

पार्श्वशूले प्रतिश्याये वातरोगे गलग्रहे । आध्माने स्तिमिते कोष्ठे सद्यः शुद्धे न-  
वज्वरे ॥ हिक्कायां स्नेहपीते च शीताम्बु परिवर्जयेत् ॥ १ ॥

## ॥ अथोष्णवारिमन्दाचरणम् ॥

अरोचके प्रतिश्याये प्रसेके श्वयथुक्षये । मन्दाग्रावुदरे कोष्ठे ज्वरे नेत्रामये तथा  
॥ व्रणे च मधुमेहे च पानीयं मन्दमाचरेत् ॥ १ ॥

## ॥ अथ शृतशीतगुणाः ॥

गुल्मार्शोग्रहणीक्षयेषु जठरे मन्दानलाध्मानके शोफे पाण्डुगलग्रहे व्रणगदे मेहे  
च नेत्रामये । वातारुच्यतिसारके कफयुते कुष्ठे प्रतिश्यायके उष्णं वारि सुशीतलं  
शृतहिमं स्वल्पं प्रदेयं जलम् ॥ १ ॥

## ॥ अथोष्णजलविधिः ॥

आमं जलं जीर्यति याममात्रं तदर्धमात्रं शृतशीतलं च । तदर्धमात्रं तु शृतं क-  
दुष्णं पयःप्रपाके त्रय एव कालाः ॥ १ ॥ जलाधिक्यान्मनुष्याणामामवृद्धिः प्रजायते ।  
आमवृद्ध्या तु मन्दाग्निर्मन्दाग्नौ चाप्यजीर्णता ॥ २ ॥ अजीर्णेन ज्वरोत्पत्तिर्ज्वराद्वै धा-  
तुनाशनम् । धातुनाशात्सर्वरोगा जायन्ते चोत्तरोत्तरम् ॥ ३ ॥ शर्करासहितं नीरं  
कफकृत्पवनापहम् । सितासितापलायुक्तं शुक्रलं दोषनाशनम् ॥ ४ ॥ सगुडं मू-  
त्रकृच्छ्रघ्नं पित्तश्लेष्मकरं भवेत् । स्निग्धं स्वादु हिमं हृद्यं दीपनं बस्तिशोधनम् । वृष्यं  
पित्तपिपासाघ्नं नारिकेलोदकं लघु ॥ ५ ॥ इति जलगुणाः ॥

## ॥ अथ दुग्धगुणाः ॥

दीप्तानले कृशे पुंसि बाले वृद्धे रतिप्रिये । मतं हिततमं यस्मात्सद्यः शुक्रकरं  
पयः ॥ १ ॥ जीर्णज्वरे मूत्रकृच्छ्रे रक्तपित्ते मदात्यये । कासे श्वासे प्रशंसन्ति गव्यं क्षीरं  
भिषग्वराः ॥ २ ॥ गोक्षीरं मधुरं शीतं गुरु स्निग्धं रसायनम् । बृंहणं स्तन्यकृ-  
द्भक्ष्यं जीवनं वातपित्तनुत् ॥ ३ ॥ गव्यं माहिषमाजं च कारभं स्त्रेणमाविकम् । ऐभ-  
मैकशफं चेति क्षीरमष्टविधं मतम् ॥ ४ ॥

## ॥ अथ तत्र वर्णभेदाः ॥

कृष्णगव्या वरं क्षीरं वातपित्तकफप्रणुत् । पीताया वातपित्तघ्नं रक्ताया वातहृत्परम्  
॥ १ ॥ चित्रायास्तद्वदाख्यातं श्वेतायाः श्लेष्मलं गुरु । बालवत्साविवत्सानां गवां  
क्षीरं त्रिदोषकृत् ॥ २ ॥ बष्कयण्यास्त्रिदोषघ्नं तर्पणं बलकृत्पयः । पिण्याकाचशना-  
ज्जातं क्षीरं गुरु कफावहम् ॥ ३ ॥ निद्रारेतोबलस्थौल्यवह्निमन्यकरं हिमम् ।  
कृष्णगव्या पयःफेनो ह्यजानां चातिशस्यते ॥ ४ ॥ मन्दाग्नीनां कृशानां च विशे-

षादतिसारिणाम् ॥ उत्साहदीपनं बल्यं मधुरं वातनाशनम् ॥ ५ ॥ सद्यो बलकरं  
दण्डतप्तक्षीरं विलोडितम् । क्षीणे ज्वरातिसारे च सामे च विषमे ज्वरे ॥ म-  
न्दाग्नौ कफमाश्रित्य पयःफेनः प्रशस्यते ॥ ६ ॥

### ॥ अथ माहिषम् ॥

माहिषं मधुरं गव्यं स्निग्धं गुरु बलप्रदम् । निद्राशुक्रकरं शीतमभिष्यन्द्यग्नि-  
मान्द्यकृत् ॥ ११ ॥

### ॥ अथाजम् ॥

आजं गव्यगुणं ग्राहि विशेषादीपनं लघु । हन्ति क्षयार्शोऽतिसारत्रिदोषास्त्रभ्रम-  
ज्वरान् ॥ १ ॥ अजानामल्पकायत्वात्कटुतिक्तनिषेवणात् । नात्यम्बुपानाद्याया-  
मात्रिदोषघ्नमजापयः ॥ २ ॥

### ॥ अथाविकम् ॥

आविकं मधुरं केश्यं स्निग्धं वातकफापहम् । गुरुकालेऽनिलोद्भूते केवले चानिले  
वरम् ॥ १ ॥

### ॥ अथौष्ट्रम् ॥

औष्ट्रं स्वादु पयो रूक्षं लवणं लघुदीपनम् । कृमिकुष्ठकफानाहशोफोदरहरं परम् ॥ १ ॥

### ॥ अथैभम् ॥

हस्तिन्या दुर्जरं दुग्धं वातश्लेष्मकरं गुरु । मधुरं पित्तनुद्बल्यं शीतं भ्रमवतां  
हितम् ॥ १ ॥

### ॥ अथाश्वम् ॥

आश्वमुष्णं पयो रूक्षं बल्यं श्वासानिलापहम् । अम्लं पटु लघु स्वादु सर्वमैकशफं  
तथा ॥ १ ॥

### ॥ अथ गर्दभम् ॥

श्वासवातहरं साम्लं लवणं रुचिदीप्तिकृत् । कफकासहरं बालरोगघ्नं गर्दभी-  
पयः ॥ १ ॥

### ॥ अथ मानुषम् ॥

नार्या लघु पयः शीतं दीपनं वातपित्तजित् । चक्षुःशूलाभिघातघ्नं नस्याश्चोतन-  
योर्हितम् ॥ १ ॥ प्रलापमूर्च्छाभ्रमदाहयुक्ते तृषान्विते दोषसमूहमूर्तौ । पयोऽङ्गनानां  
पिबतां नराणाम् प्रागेव जूर्तिः प्रशमं प्रयाति ॥ २ ॥ स्तन्यं रुद्राक्षसंयुक्तं आहारार्थं  
प्रयोजयेत् । दोषज्वरेऽतिसारे च शूले च ग्रहणीगदे ॥ ३ ॥ पाण्डुरोगे क्षये चा-

१ ( ग० ) क्षीरम् । २ ( ग० ) अल्पाम्बुपानात् । ३ ( उ० ) सर्वव्याधिहरम् । ४ ( ग० घ० उ० )  
भ्रमवताम् । ५ ( ग० ) चातिः ।

शःशोफे मन्दाग्निकेऽरुचौ । प्रसेके च प्रतिश्याये कृमिरोगे भगन्दरे ॥ उदावर्ते  
विषूच्यां च स्तन्यपानं प्रशस्यते ॥ ४ ॥ मानुष्यं मधुरं स्तन्यं कषायानुरसे हिमम्  
। नस्याश्चोतनपथ्यं च जीवनं लघु दीपनम् ॥ ५ ॥

### ॥ अथ धारोष्णगुणाः ॥

धारोष्णं शस्यते गव्यं धाराशीतं तु माहिषम् । शृतोष्णमाविकं पथ्यं शृतशीत-  
मजापयः ॥ १ ॥ पित्तघ्नं माहिषं क्षीरं वासघ्नं चाविकं पयः । वातपित्तहरं गव्यं त्रि-  
दोषघ्नमजापयः ॥ २ ॥ धारोष्णं पवनप्रकोपशमनं दुग्धं गवां पुष्टिकृत्पाण्डुं का-  
मलकां निहन्ति तरसा क्षीणोर्जकृच्छ्रीकरम् । दाहं देहगतं कराद्भिन्नयनज्वालां  
च पित्तोन्नतिं दुष्टासं कृशतां कृशानुजनितां कृच्छ्रांश्च रोगाञ्जयेत् ॥ ३ ॥

### ॥ अथापक्वदुग्धगुणाः ॥

आमं क्षीरमभिष्यन्दि गुरु श्लेष्मामवर्धनम् । तदपथ्यं भवेत्सर्वं गव्यमाहिषवर्जि-  
तम् ॥ १ ॥

### ॥ अथ कथितदुग्धगुणाः ॥

शृतोष्णं कफवातघ्नं शृतशीतं तु पित्तनुत् । अर्धोदकं क्षीरशिष्टमामाहृततरं हितम्  
॥ १ ॥ अकथितं दशघटिकाः कथितं द्विगुणाश्च ताः पयः पथ्यम् । उपसि रसाढ्यं  
यावत्तावदुचित्पयः प्राश्यम् ॥ २ ॥ जीर्णज्वरे किन्तु कफे विलीने स्यादुग्ध-  
पानं तु मृदासमानम् । तदेव पीतं तरुणज्वरे च निहन्ति ह्यालहलवन्मनुष्यम् ॥ ३ ॥  
चतुर्थभागं सलिलं निधाय यत्ताद्यदावर्तितमुत्तमं तत् । सर्वामयघ्नं बलपुष्टिकारि ओ-  
जःप्रदं क्षीरमतिप्रशस्तम् ॥ ४ ॥ बल्यं बृंहणमग्निवृद्धिजननं पूर्वाह्नकाले पयो म-  
ध्याह्ने बलदायकं रुचिकरं कृच्छ्राश्मरीच्छेदनम् । बालेष्वग्निकरं क्षये बलकरं वृद्धस्य  
रेतःप्रदं रात्रौ क्षीरमनेकदोषशमनं सैव्यं सदा प्राणिनाम् ॥ ५ ॥ नवज्वरे च मन्दाग्नौ ह्या-  
मदोषेषु कुष्ठिनाम् । शूलिनां कफदोषेषु कासिनामतिसारिणाम् ॥ ६ ॥ पयःपानं न कुर्वी-  
त विशेषान्कृमिदोषदम् । शर्करासहितं क्षीरं कफकृत्पवनापहम् ॥ ७ ॥ सितासितो-  
पलायुक्तं शुक्लं दोषनाशनम् । सगुहं मूत्रकृच्छ्रघ्नं पित्तश्लेष्मकरं तथा ॥ ८ ॥  
क्षीरं न भुञ्जीत कदाप्यतप्तं तप्तं च नैतल्लवणेन सार्धम् । पिष्टेन सन्धानकषायमु-  
द्गकोशातकीकन्दफलादिकैश्च ॥ ९ ॥

### ॥ अथ क्षीरमित्राणि ॥

सहकारफलं चैव गोस्तनी माक्षिकं घृतम् । नवनीतं शृङ्गवेरं पिप्पली मरिचानि च  
॥ १ ॥ सितापृथुकसिन्धुत्थं पटोलं नागराभयाः । क्षीरेण सह शस्यन्ते वर्गेषु मधुरादिषु  
॥ २ ॥ आम्लेष्वामलकं पथ्यं शर्करा मधुरेषु च । पटोलः शाकवर्गेषु कटुकेष्वार्द्रकं  
भवेत् ॥ कषायेषु यवाश्चैव लवणेषु च सैन्धवम् ॥ ३ ॥

### ॥ अथ क्षीरमित्राणि ॥

मत्स्यमांसगुहमुद्गमूलकैः कुष्ठमावहति सेवितं पयः । शाकजाम्बवसुरादिसेवितं

मारयत्यबुधमाशु सर्पवत् ॥ १ ॥ नैकघ्यं पयसाश्रीयत्सर्वं चोष्णं द्रवाद्भवम् ।  
मूलकाद्या हरीतक्यास्तैलपिण्याकसर्षपाः ॥ २ ॥ कपित्थं जम्बु जम्बीरं पनसं  
मातुलिङ्गकम् । वांशं करीरं वदरं कदलीं चाम्लदाडिमम् ॥ ३ ॥ फलमीदृग्विधं  
चान्यत्तद्वद्विल्वफलान्यपि । क्षीरे विरुद्धं नैकघ्यं सह वै भुज्यते यदि ॥ ४ ॥  
बाधिर्यमान्ध्यं वैवर्ण्यं मूकत्वं चाथ मारणम् ॥

### ॥ अथ सन्तानिकागुणाः ॥

सन्तानिका स्वानुरूपा गृतदुग्धोपरि स्थिता । सन्तानिका गुरुः शीता वृष्णा  
पित्तास्रवातनुत् ॥ १ ॥

### ॥ अथ दधिगुणाः ॥

गव्यं दध्युत्तमं बल्यं पाके स्वादु रुचिप्रदम् । पवित्रं दीपनं स्निग्धं पुष्टिकृत्पवना-  
पहम् ॥ १ ॥ माहिषं दधि सुस्निग्धं श्लेष्मलं वातपित्तनुत् । स्वादुपाकमभिष्यन्दि-  
वृष्यं गुर्वस्रदूषणम् ॥ २ ॥ आजं दध्युत्तमं ग्राहि लघु दोषत्रयापहम् । शस्यते श्वा-  
सकासारशःक्षयकार्येषु दीपनम् ॥ ३ ॥

### ॥ अथ निःसारदुग्धदधिगुणाः ॥

असारं दधि संग्राहि कषायं वातलं लघु । विष्टम्भि दीपनं रुच्यं ग्रहणी-  
रोगनाशनम् ॥ १ ॥

### ॥ अथ मन्ददधिगुणाः ॥

विदाहि सृष्टविण्मूत्रं मन्दजातं त्रिदोषजित् । सशर्करं दधि श्रेष्ठं तृष्णापित्तास्रदा-  
हजित् ॥ १ ॥ मन्दं दुग्धवदव्यक्तरसं किञ्चिद्वदनं भवेत् । मन्दं स्यात्सृष्टविण्मूत्रं दोषत्र-  
यविदाहकृत् ॥ २ ॥ सगुडं वातनुद्वृष्यं बृंहणं तर्पणं गुरु । न रात्रौ दधि सेवेत न  
चाप्यघृतशर्करम् ॥ ३ ॥ नामुद्रसृपं नाक्षौद्रं नोष्णं नामलकैर्विना । शस्यते दधि  
नो रात्रौ शस्तं चाम्बुघृतान्वितम् ॥ ४ ॥ रक्तपित्तकफोत्थेषु विकारेषु हितं न तत् ।  
मूत्रकृच्छ्रे प्रतिश्याये शीतगे विषमज्वरे ॥ ५ ॥ अतिसारेऽरुचौ कार्श्ये दिवा च दधि  
शस्यते । हेमन्ते शिशिरे चैव वर्षासु दधि शस्यते ॥ ६ ॥ शरद्रीष्मवसन्तेषु  
प्रायशस्तद्विगीहितम् । दध्नस्तूपरि यत्तोयं तन्मस्तु परिकीर्तितम् ॥ ७ ॥ मस्तु कुमहरं  
बल्यं लघु भक्ताभिलाषकृत् । स्रोतोविशोधनाल्हादि कफतृष्णानिलापहम् ॥  
अवृष्यं प्रीणनं शीघ्रं भिनत्ति मलसंग्रहम् ॥ ८ ॥

### ॥ अथ सरगुणाः ॥

दध्नस्तूपरि भागो यो घनः स्नेहसमन्वितः । लोके सर इति ख्यातो दध्नो वौरि  
तु मस्त्विति ॥ १ ॥ सरः स्वादुर्गुरुवृष्यो वातवह्निप्रणाशनः । बस्तोर्विधमनश्चाम्ल-  
पित्तश्लेष्मविवर्धनः ॥ २ ॥ इति दधिगुणाः ॥

## ॥ अथ तक्रगुणाः ॥

घोलं मथितमुदस्वित्त्वं चतुर्विधं ज्ञेयम् ॥ ससरं निर्जलं घोलं मथितं सर-  
वर्जितम् । तक्रं पादजलं प्रोक्तमुदस्विच्चार्धवारिकम् ॥ १ ॥ दिवोदासप्रभृतयस्तक्रमध-  
जलं जगुः । पादतोयं विनिगदन्त्युदस्विदपि तत्तथा ॥ २ ॥ वातपित्तहरं घोलं  
मथितं कफपित्तनुत् । तक्रं त्रिदोषशमनं मुदस्वित्कफदं स्मृतम् ॥ ३ ॥ गव्यं तु  
दीपनं तक्रं मेध्यमर्शास्त्रिदोषनुत् । हितं गुल्मातिसारेषु घ्रीहार्शोग्रहणीगदे ॥ ४ ॥  
माहिषं श्लेष्मलं तक्रं सान्द्रं शोफकरं गुरु । सुस्निग्धं छागलं तक्रं लघु  
दोषत्रयापहम् ॥ ५ ॥ गुल्माशोग्रहणीशोफपाण्ड्यामयविनाशनम् । वातेऽम्लं सै-  
न्धवोपेतं स्वादु पित्ते सशर्करम् ॥ ६ ॥ पिबेत्तक्रं कफे रूक्षं व्योषक्षारसमन्वितम् ।  
यूत्रकृच्छ्रे तु सगुडं पाण्डुरोगे सचित्रकम् ॥ ७ ॥ हिङ्गुजीरयुतं घोलं सैन्धवे-  
नावधूलितम् । तद्वेदतिवातघ्नमर्शोऽतीसारनाशनम् ॥ ८ ॥ मुरुच्यं पुष्टिदं बल्यं  
वस्तिगूलविनाशनम् । शीतकालेऽग्निमान्द्ये च कफवातामयेषु च ॥ ९ ॥ अरुचौ स्रो-  
तसां रोधे तक्रं स्वादमृतोपमम् । नैव तक्रं क्षते पद्यान्नोष्णकाले न दुर्बले  
॥ १० ॥ न मूर्छाभ्रमदाहेषु न रोगे रक्तपित्तजे । तक्रं तल्लवणोपेतं दीपनं ग्रहणी-  
गदे ॥ तक्रं लवणहीनं यद्वहण्यशोविकारकृत् ॥ ११ ॥ क्षुद्रार्धनं नेत्ररुजापहं च प्रा-  
णप्रदं शोणितमांसदं च । आमाभिघातं कफवातहन्तृ त्वष्टौ गुणा वै कथिता  
हि तत्रे ॥ १२ ॥

## ॥ अथ कथिततक्रगुणाः ॥

तक्रमामं कफं कोष्ठे हन्ति कण्ठे करोति च । पीनसश्वासकासादौ पक्वमेव विशि-  
ष्यते ॥ १ ॥ न तक्रसेवी व्यथते कदाचिन्न तक्रदग्धाः प्रभवन्ति रोगाः । यथा सुराणा-  
ममृतं निर्धानं तथा नराणां भुवि तक्रमानुः ॥ २ ॥ तक्राल्लघुतरो मन्थः कूर्चिका दधित-  
क्रवत् । गोऽजाविमहिपीतक्रं तद्वहधिगुणाः पृथक् ॥ ३ ॥ कैलासे यदि तक्रमस्ति  
गिरिशः किं नीलकण्ठो भवेद्वैकुण्ठे यदि कृष्णतामनुभवेदद्यापि किं केशवः । इन्द्रो दुर्भ-  
गतां क्षयं द्विजपतिर्लम्बोदरत्वं गणः कुष्ठित्वं च कुबेरको दहनतामग्निश्च किं विन्द-  
ति ॥ ४ ॥ इति तक्रगुणाः ॥

## ॥ अथ नवनीतम् ॥

नवनीतं हिमं गव्यं वृष्यं वर्णबलाभिकृत् । संग्राहि वातपित्तार्शःक्षयेष्वर्दित-  
कासजित् ॥ १ ॥ तद्धितं बालके वृद्धे विशेषादमृतं शिशोः । माहिषं नवनीतं तु  
वातश्लेष्मकरं गुरु ॥ २ ॥ दाहपित्तश्रमहरं मेदःशुक्रविवर्धनम् । आजं त्रिदोषशमनं  
नवनीतं तपोर्वरम् ॥ ३ ॥ क्षीरोत्थं तदतिस्निग्धं चक्षुष्यं रक्तपित्तनुत् । वृष्यं  
बलकरं ग्राहि मधुरं शीतलं परम् ॥ ४ ॥ नवनीतं तु सद्यस्कं स्वादु ग्राहि हिमं  
लघु । मेध्यं किञ्चित्कषायाम्लमीषत्तक्रांशसंक्रमात् ॥ ५ ॥



## ॥ अथ चिरन्तननवनीतगुणाः ॥

सक्षारकटुकाम्लत्वाच्छर्शःकुष्ठकोपनम् । श्लेष्मलं गुरु मेदस्यं नवनीतं चिरन्त-  
नम् ॥ २ ॥ इति नवनीतगुणाः ॥

## ॥ अथ घृतगुणाः ॥

धीकान्तिस्मृतिकारकं बलकरं मेधाकरं शुद्धिकृद्वातघ्नं श्रमनाशनं स्वरकरं पित्ता-  
पहं पुष्टिदम् । वल्लेर्घृद्विकरं विपाकमधुरं वृष्यं वपुःस्थैर्यदं सेव्यं गव्यघृतोत्तमं बहु-  
गुणं सद्यः समावर्तितम् ॥ १ ॥ सर्पिर्गवां चामृतक्रं विपघ्नं चक्षुष्यमारोग्यकरं च वृ-  
ष्यम् । रसायनं मन्दमतीवमेध्यं स्नेहोत्तमं चेति बुधाः स्तुवन्ति ॥ २ ॥ इति गव्यम् ॥

## ॥ अथ माहिषम् ॥

सर्पिर्माहिषमुत्तमं धृतिकरं सौख्यप्रदं कान्तिदं वातश्लेष्मनिवर्हणं बलकरं वर्ण-  
प्रसादक्षमम् । दुर्नामग्रहणीविकारशमनं मन्दानलोदीपनं चक्षुष्यं नवगव्यतः पर-  
मिदं हृद्यं मनोहारि च ॥ १ ॥

## ॥ अथ आजम् ॥

आजं घृतं दीपनं च चक्षुष्यं बलवर्धनम् । कासे श्वासे क्षये वापि पथ्यं पानेषु  
तच्छु ॥ १ ॥

## ॥ अथाविकम् ॥

आविकं घृतमतीवगुरुत्वाद्ध्यमेव सुकुमारनराणाम् । सद्य एव बलपुष्टिकरं स्यादौ-  
ष्टिकं श्वयथुनाशकरं च ॥ १ ॥ इत्याविकमौघं च ॥

## ॥ अथ नूतनघृतगुणाः ॥

योजयेन्नवमेवाज्यं भोजने तर्पणे श्रमे । बलक्षये पाण्डुरोगे कामलानेत्रो-  
गयोः ॥ १ ॥

## ॥ अथ पुराणघृतम् ॥

सर्पिः पुराणं विज्ञेयं दशवर्षं स्थितं तु यत् । सर्पिः पुरातनं श्रेष्ठं त्रिदोषति-  
मिरापहम् ॥ १ ॥ मूर्च्छाकुष्ठविषोन्मादग्रहापस्मारनाशनम् । दशसंवत्सराद्ध्व-  
माज्यमुक्तं रसायनम् ॥ २ ॥ शतवर्षस्थितं यत्तु कुम्भसर्पिस्तदुच्यते । रक्षोघ्नं  
कुम्भसर्पिः स्यात् परतस्तु महाघृतम् ॥ ३ ॥ पेयं महाघृतं भूतैः सर्वतोऽपि गुणाधिकम्  
। यथा यथा जरां याति गुणवत्स्यात्तथा तथा ॥ ४ ॥ भक्षणात् कासरोगघ्नमञ्जना-  
न्नेत्ररोगजित् । शिरोऽभ्यङ्गाद्ध्वजन्त्रुरोगघ्नं तत्पुरातनम् ॥ ५ ॥

## ॥ अथ रोगविशेषे घृतनिषेधः ॥

राजयक्ष्मणि बाले च वृद्धे श्लेष्माश्रये गदे । रोगे सामे विषूच्यां च विबन्धे च  
महात्यये ॥ ज्वरे मन्दानले मेहे न सर्पिर्बहु मन्यते ॥ १ ॥ इति घृतगुणाः ॥

## ॥ अथ तैलगुणाः ॥

सर्वं वातहरं तैलं विशेषात्तिलसंभवम् । तैलं संयोगसंस्कारात् सर्वरोगहरं स्मृतम् ॥ १ ॥ तिलतैलमलङ्करोति केशान्मधुरं तिक्तकषायमुष्णतीक्ष्णम् । बलकृत्कफवीतजन्तुखर्ज्व्रणकण्डूतिहरं च कान्तिदायि ॥ २ ॥ कण्डूहरं कान्तिविवर्धनं च वर्चोविवृद्धिं व्रणरोपणं च । तिलस्य जातं खलु यच्च तैलं बालेषु वृद्धेष्वपि पथ्यमेतत् ॥ ३ ॥ न पित्तरोगे न च शोणिते च पथ्यं महावातविकारसंधे । तिलोद्भवं तैलमुदाहरन्ति वाताश्रितान् हन्ति समस्तदोषान् ॥ ४ ॥ इति तिलतैलम् ॥

## ॥ अथैरण्डतैलम् ॥

तैलमेरण्डजं बल्यं गुरुष्णं मधुरं सरम् । तिक्तोष्णं पित्तलं विस्रं रक्तैरण्डोद्भवं भृशम् ॥ १ ॥ एरण्डतैलं कृमिनाशनं च सर्वत्र शूलघ्नमरुत्प्रणाशम् । कुष्ठापहं चापि रसायनं च पित्तप्रकोपानिलशोधनं च ॥ २ ॥ वर्ध्मगुल्मानिलकफानुदरं विषमज्वरम् । वातशूलगजेन्द्राणामेरण्डस्नेहकेसरी ॥ ३ ॥ इत्यैरण्डतैलम् ॥

## ॥ अथ सार्षपतैलम् ॥

सार्षपं कृमिनुत्तैलं कुष्ठकण्डूहरं लघु । पित्तास्रदपणं हन्ति मेदःकर्णशिरोग्रहान् ॥ १ ॥

## ॥ अथ कुमुम्भतैलम् ॥

कुमुम्भतैलं विष्टम्भि पाके च कटुकं गुरु । विदाहि च विशेषेण सर्वदोषप्रकोपणम् ॥ १ ॥

## ॥ अथ राजिकातैलम् ॥

सार्षपेण समं तैलं राजिकायाश्च कृच्छ्रजित् । कण्डूपामाहं पटुकृमिनुत्तीक्ष्णकणुनः ॥ १ ॥

## ॥ अथ क्षौमादितैलगुणाः ॥

क्षौमं तैलमचक्षुष्यं पित्तकृद्वातनाशनम् । अक्षजं कफवातघ्नं केश्यं दृक्श्रोत्रतर्पणम् ॥ १ ॥ इत्यतसीविभीतकतैलम् ॥

ज्योतिष्मतीभवं तैलं पित्तलं स्मृतिबुद्धिदम् । निम्बतैलं जयेत्कुष्ठव्रणमेहमहाकृमीन् ॥ २ ॥

## ॥ अथ धान्यतैलम् ॥

सर्वधान्यसमावर्तजातानि फलजानि च । तैलवृत्तानि तल्लेपः खर्जकण्डूविनाशनः ॥ १ ॥ इति तैलानि ॥

## ॥ अथ मधुगुणाः ॥

त्रिदोषघ्नं मधु प्रोक्तमन्यत्स्यात्सन्निपातहम् । हिक्काश्वासकृमिच्छर्दिमोहतृष्णाविषा-  
पहम् ॥ १ ॥ माक्षिकं भ्रामरं क्षौद्रं पौतिकं छात्रमेव च । आर्घ्यमौदालकं दालमित्य-  
ष्टौ मधुजातयः ॥ २ ॥ माक्षिकं तैलसंकाशं भ्रामरं स्फटिकोज्ज्वलम् । क्षौद्रं कपिशव-  
र्णं च पौतिकं तैलसन्निभम् ॥ ३ ॥ छात्रं तत्पीतकपिलमाध्यं श्वेतपिशङ्गकम् । औ-  
दालं पीतकपिलं नानावर्णं तु दालकम् ॥ ४ ॥ माक्षिकं मधुकं श्रेष्ठं नेत्रामयहरं लघु ।  
पौतिकं लघु संग्राहि कफघ्नं वातपित्तकृत् ॥ ५ ॥ क्षौद्रं माक्षिकवज्ज्ञेयं विशेषान्मेह-  
नाशनम् । भ्रामरं रक्तपित्तघ्नं मूत्रजाड्यकरं गुरु ॥ ६ ॥ नवीनं मध्वभिष्यन्दि स्निग्धं  
श्लेष्महरं सरम् । पुराणं ग्राहि तद्रूक्षं मेदोघ्नमतिलेखनम् ॥ ७ ॥ त्रिदोषशोषज्वर-  
नाशनं च श्वासं प्रमेहं व्रणशोधनं च । पित्तं च तृष्णां नयने जलं च रक्तं च गुल्मं  
कृमिगूलकुष्ठम् ॥ ८ ॥ शस्त्राभिधातं ह्युरसोऽभिधातं क्षयं प्रमेहं ह्युदरं च हिक्काम् ।  
पित्तातिसारं ग्रहणीगदं च सर्वांश्च रोगान्विनिहन्ति क्षौद्रम् ॥ ९ ॥

## ॥ अथ विशिष्टगुणाः ॥

क्षये माक्षिकमुद्दिष्टं भ्रामरं रक्तपित्तनुत् । क्षौद्रं मेहहरं प्राहुर्व्रणे पौतिकमुत्तमम्  
॥ १ ॥ छात्रं सर्वत्र शस्तं स्यादाध्यं चक्षुष्यमुत्तमम् । औदालकं कुष्ठहरं रुचिकृदाल-  
मीरितम् ॥ २ ॥ एते विशिष्टाः कथिता मधुनो मुनिभिर्गुणाः । प्रस्थं च मधुनः क्षीरं  
गवां च कुडवद्वयम् ॥ ३ ॥ निशाभयारजो दद्यात्प्रत्येकं च पलं पलम् । मध्वावसा-  
नं विपचेन्मधुपाके त्वयं विधिः ॥ ४ ॥ इति मधुगुणाः ॥

## ॥ अथेक्षुगुणाः ॥

इक्षुः स्वादुर्गुरुः शीतो वृष्यः स्निग्धो बलप्रदः । जीवनो वातपित्तघ्नः कुर्यान्मूत्रक-  
फक्रिमीन् ॥ १ ॥ स मूले मधुरोऽत्यर्थं मध्ये मधुर एव च । भग्रे ग्रन्थिषु विज्ञेयो ल-  
वणो रसतस्तथा ॥ २ ॥ इति सामान्येक्षुः ॥

लोहितेक्षुर्गुरुः शीतो दाहपित्तास्रकृच्छ्रजित् । पौण्ड्रकः शीतलः स्निग्धो बृंहणः  
कफकृत्सरः ॥ १ ॥ कृष्णेक्षुस्तद्रुणैर्ज्ञेयो विशेषादाहनाशनः । वंशेक्षुरीषत्कफकृद्  
वृष्यः स्निग्धो विबन्धनुत् ॥ २ ॥ कृत्वा पौण्ड्रकखण्डकान्मुरुचिरांश्चन्द्रांश्चभिर्भाविता ।  
न्यत्पूषेऽथ यथाबलं भजति यो युक्त्या ज्वरार्तश्चिरम् । मुक्तः स्यादचिरेण शीतकमु-  
खाज्जीर्णज्वराद्यक्षमतः पित्तं याति शमं प्रयाति वपुषः पुष्टिं बलं पावकः ॥ ३ ॥  
वृष्यो रक्तास्रपित्तश्रमशमनपरः शीतलः श्लेष्मदोऽल्पः स्निग्धो हृद्यश्च रुच्यो रचयति  
स मुदं मूत्रश्चाद्विं विधत्ते । कान्तिं देहस्य धत्ते बलमपि कुरुते बृंहणस्त्वृप्तिदायी दन्तैर्नि-  
ष्पीड्य काण्डे मृदु यदि रसितो भक्षितश्चेक्षुदण्डः ॥ ४ ॥ अभुक्ते पित्तहन्तारो भुक्ते  
पित्तप्रकोपणाः । भुक्तिमध्ये गुरुतमा इतीक्षूणां गुणास्त्रयः ॥ ५ ॥

## ॥ अथ फाणितम् ॥

फाणितं गुर्वभिष्यन्दि दोषलं मूत्रशोधनम् ॥ १ ॥

## ॥ अथ गुडः ॥

गुडः सैमधुरक्षारो गुरुष्णः कफवातनुत् । अहितः पित्तरक्ते च जीर्णश्चैव रसायनः ॥ १ ॥

## ॥ अथ जीर्णगुडगुणाः ॥

पित्तघ्नः पवनापहो रुचिकरो हृद्यस्त्रिदोषार्तिनुत् संयोगेन विशेषतो ज्वरहरः संतापशान्तिप्रदः । विण्मूत्रामयनाशनोऽग्निजननः पाण्डुप्रमेहापहः स्निग्धः स्वादुरसो लघुः श्रमहरः पथ्यः पुराणो गुडः ॥ १ ॥

## ॥ अथ शर्करागुणाः ॥

सितोपला सरा गुर्वी वातपित्तहरा हिमा । वृष्या श्रमकुमच्छर्दिदाहमूर्छामिदापहा ॥ १ ॥ इति शर्करा ॥

## ॥ अथ रायपुरी ॥

रुच्या पुष्टिप्रदा स्निग्धा मोहदाहमदभ्रमान् । निहन्ति खण्डशिशिरो गुरुः पित्त-समीरजित् ॥ १ ॥ अथातिश्वेतशर्करा\* । सिता हिमा सरा वृष्या बलवृत्तिकरा लघुः । वृद्धमश्रमपित्तास्रदाहमोहानिलापहा ॥ २ ॥ माधवी शर्करा रूक्षा कफपित्तास्र जिह्वरुः ॥ इति मधुशर्करा ॥

## ॥ अथ मूत्राष्टकम् ॥

माहिषाजाविगोऽश्वानां स्वराणामुग्रहस्तिनाम् । मूत्राष्टकमिति ख्यातं सर्वशास्त्रेषु संमतम् ॥ १ ॥

गोमूत्रं कटु तिक्तोष्णं सक्षारं लेखनं सरम् । लघ्वग्निदीपनं मेध्यं पित्तलं कफवातजित् ॥ २ ॥

शूलगुल्मोदरानाहविकारे स्थापनादिषु । मूत्रप्रयोगसारेषु गव्यं मूत्रं प्रयोजयेत् ॥ ३ ॥

कासश्वासापहं शोफकामलापाण्डुरोगजित् । छागं रुक्षोष्णकटुकमीषन्मारु-तकोपनम् ॥ ४ ॥

घ्रीहोदरश्वासकासशोफवर्चोग्रहे हितम् । सक्षारकटुकं तिक्तमुष्णवातघ्नमा-विकम् ॥ ५ ॥

दुर्नामोदरशूलेषु कुष्ठमेहविषूचिषु । आनाहशोफगुल्मेषु पाण्डुरोगे च माहि-षम् ॥ ६ ॥

सतिक्तं लवणं भेदि वातघ्नं पित्तकोपनम् । तीक्ष्णं क्षारं किलासे च गजमूत्रं प्रयोजयेत् ॥ ७ ॥

\* सिता मत्स्यन्दिता पञ्जीति मदनपाठनिघण्टुः

दीपनं कटु तीक्ष्णोष्णं वातरोगविकारनुत् । आश्वं कफहरं रुक्षं कृमिदद्बुविना-  
शनम् ॥ ८ ॥

औष्ठं कुष्ठोदरोन्मादशोफार्शःकृमिवातनुत् । गरचेतोविकारघ्नं तीक्ष्णं जठर-  
रोगजित् ॥ ९ ॥

दीपनं गार्दभं मूत्रं कृमिवातकफापहम् । कषायतित्तमेतेषु हिक्काश्वासहरं  
परम् ॥ १० ॥

पित्तरक्तक्रिमिहरं रेचनं कफवातजित् । तिक्तं मेदोहरं मूत्रं मानुषं तु विषापहं  
॥ ११ ॥ इत्यष्ट मूत्राणि ॥

### ॥ अथ त्रिफला ॥

एका हरीतकी योज्या द्वौ च योज्यौ विभीतकौ । चत्वार्यामलकान्येव त्रिफलैषा  
प्रकीर्तिता ॥ १ ॥ त्रिफला शोथमेहघ्नी नाशयेद्विषमज्वरान् । दीपनी श्लेष्मपित्तघ्नी  
कुष्ठहन्त्री रसायनी ॥ सर्पिर्मधुभ्यां संयुक्ता सैव नेत्रामयाञ्जयेत् ॥ २ ॥

### ॥ अथ त्रिकटु ॥

पिप्पली मरिचं शुण्ठी त्रयमेतद्विमिश्रितम् । त्रिकटु व्यूषणं व्योषं कटुत्रिक-  
मथोच्यते ॥ दीपनं रुचिं वातश्लेष्ममन्दाग्निशूलनुत् ॥ १ ॥

### ॥ अथ पञ्चकोलम् ॥

पिप्पलीपिप्पलीमूलचव्यचित्रकनागरैः । एकत्र मिश्रितैरेभिः पञ्चकोलकमुच्यते  
॥ १ ॥ पञ्चकोलं त्रिदोषघ्नं रुच्यं दीपनपाचनं । स्वरमेदोहरम् चैव शूलगुल्मातिना-  
शनम् ॥ २ ॥ इति पञ्चकोलम् ॥

### ॥ अथ षडूषणम् ॥

पञ्चकोलं समरिचं षडूषणमुदीर्यते । पञ्चकोलगुणं तत्तु विशेषाद्द्विवर्धनम् ॥ १ ॥  
इति षडूषणम् ॥

### ॥ अथ चतुरूपणम् ॥

व्यूषणं ग्रन्थिकयुतं जायते चतुरूपणम् । चतुरूपणमाख्यातं गुणैरव्यूषणवद्भु-  
धैः ॥ कफाग्निमान्द्यविष्टम्भोरुचिपीनसकासनुत् ॥ १ ॥

### ॥ अथ चातुर्जातम् ॥

त्वगेलापत्रकैस्तुल्यैस्त्रिसुगन्धि त्रिजातकम् । नागकेसरसंयुक्तं चातुर्जातकमु-  
च्यते ॥ १ ॥ स्वरभेदश्वासकासमुखदोषविनाशनम् । वृष्यं बल्यं च योगार्हं चातुर्जा-  
तं रसायनम् ॥ २ ॥

### ॥ अथ दशमूलम् ॥

विल्वोऽग्निमन्थः स्योनाकः काश्मरी पाटला स्थिरा । त्रिकण्टकः पृश्निपर्णी ।

बृहती कण्टकारिका । दशमूलमिदं श्वाससन्निपातज्वरापहम् ॥ १ ॥ शालिपर्णी  
पृश्निपर्णी बृहती कण्टकारिका । तथा गोक्षुरसंगुक्तं पञ्चमूलमिदं लघु ॥ २ ॥  
बिल्वोऽग्निमन्थः स्योनाकः काश्मरी चाथ पाटला । ज्ञेयं महत्पञ्चमूलं दशमूल-  
मुभे युते ॥ ३ ॥ पञ्चमूलं त्रिदोषघ्नं वातघ्नं दशमूलकम् । ज्वरकासश्वासशूलमन्दाग्न्य-  
रुचिनाशनम् ॥ ४ ॥ इति दशमूलगुणाः ॥

### ॥ अथ मध्यमपञ्चमूलानि ॥

बलापुनर्नवैरण्डसूर्यपर्णीद्वयेन च । मध्यमं कफवातघ्नं नातिपित्तकरं परम् ॥ १ ॥

### ॥ अथ पञ्चवल्कलानि ॥

न्यग्रोधोदुम्बराश्वत्थप्लक्षवेतसवल्कलैः । सर्वैरेकत्र मिलितैः पञ्चवल्कलमुच्यते ॥ १ ॥  
रस्ते कषायशीतं च वर्ण्यं दाहतृषापहम् । योनिदोषं कफं शोफं हन्तीदं पञ्चव-  
ल्कलम् ॥ २ ॥

### ॥ अथ पञ्चभृङ्गगुणाः ॥

देवदाली शमी भृङ्गी त्रिगुण्डी शमकं तथा । रोगार्त्ते स्नानपोनाहं पञ्चभृङ्ग-  
मिति स्मृतम् ॥ १ ॥

### ॥ अथाम्लपञ्चकम् ॥

बीजपूरकजम्बीरं नागिङ्गं साम्लवेतसम् । फलपञ्चाम्लकं ख्यातं तित्तिडीसहितं  
परम् ॥ पञ्चाम्लकं समुद्दिष्टं तथोक्तं चापि पञ्चकम् ॥ १ ॥

### ॥ अथ पञ्चाङ्गानि ॥

त्वक्पत्रफलमूलानि पुष्पाण्येकस्य शाखिनः । पञ्चाङ्गमिति बोद्धव्यं प्रज्ञैरेकत्र  
मिश्रितम् ॥ १ ॥

### ॥ अथ संतर्पणगुणाः ॥

द्राक्षादाडिमखर्जूरैर्मोदिताम्बु सशर्करम् । लाजाचूर्णं सुमध्वाढ्यं संतर्पणमुदाहृतम्  
॥ १ ॥ तर्पणं शीतलं पाने नेत्ररोगविनाशनम् । बल्यं रसायनं हृद्यं वीर्यवृद्धकरं  
परम् ॥ २ ॥

### ॥ अथ यक्षकर्मगुणाः ॥

कुङ्कुमागुरुकर्पूरकस्तूरीचन्दनानि च । महासुगन्ध इत्युक्तो नामतो यक्षकर्मः  
॥ १ ॥ यक्षकर्म एवं स्याच्छीतस्त्वग्दोषहृच्च यः । सुगन्धिः कान्तिदश्चैव शिरो-  
ऽतिविषनाशनः ॥ २ ॥

### ॥ अथ केशरनामगुणाश्च ॥

ज्ञेयं कुङ्कुममग्निशेखरमसृक्काश्मीरजं पीतकं काश्मीरं रुचिरं वरं च पिथुनं

रक्तं शठं शोणितम् । बाल्हीकं घुसृणं वरेण्यमसृणं कालेयकं जागुडं का-  
न्तं वह्निशिखं च केशरवरं गौरीवराक्षीरितम् ॥ १ ॥ कुङ्कुमं सुरभित्तकटृष्णं का-  
सवातकफकण्ठरुजाघ्नम् । मूर्धभूलविषदोषविमोचं रोचनं च तनुकान्तिकरं च ॥ २ ॥  
वसन्तकाले घुसृणेन युक्तः कस्तूरिकाचन्दनचारुलेपः । आवासितश्चेन्नवमल्लिकाभिस्त्रि-  
दोषजिन्मन्मथजन्मभूमिः ॥ ३ ॥

## ॥ अथ पञ्चमुगन्धिकगुणाः ॥

कक्कोलकं पूगफलं लवङ्गकुसुमानि च । जातीफलानि कर्पूरमेतत्पञ्चमुगन्धिकम्  
॥ १ ॥ सुगन्धिपञ्चकं शीतं रक्तपित्तविनाशनम् । हन्याशु मुखवैगन्ध्यं पीनसं वा  
कफासजित् ॥ २ ॥

## ॥ अथ षड्रसाः ॥

कटुस्तिक्तः कषायश्च लवणोऽम्लस्तु पञ्चमः । मधुरेण समायुक्ताः कथिताः षड्र-  
सा अमी ॥ १ ॥

## ॥ अथ मधुरत्रिकम् ॥

घृतं गुडोऽथ मांक्षीकं विज्ञेयं मधुरत्रयम् । ज्ञेयं त्रिमधुरं चैव प्रोक्तं च  
मधुरत्रयम् ॥ १ ॥

## ॥ अथ समत्रिकम् ॥

हरीतकी नागरं च गुडं चैकत्र मिश्रितम् । त्रिसमं भाष्यते प्राज्ञैस्तथा चापि  
समत्रिकम् ॥ १ ॥

## ॥ अथ क्षारत्रयम् ॥

सर्जिभारो यवक्षारष्टङ्गुणक्षार एव च । क्षारत्रयं समाख्यातं त्रिभारं च प्रकी-  
र्तितम् ॥ १ ॥

## ॥ अथ क्षारपञ्चकम् ॥

पलाशतिलमुष्काणां क्षाराः स्वर्जियवाग्रजैः । समांशमिलिताः पञ्च क्षारपञ्चक-  
मादिशेत् ॥ १ ॥

## ॥ अथ क्षाराष्टकम् ॥

अपामार्गपलाशार्कतिलमुष्कयवाग्रजम् । सर्जिटङ्गुणसंयुक्तं क्षाराष्टकमुदाहृतम् ॥ १ ॥

## ॥ अथ क्षारद्वयम् ॥

स्वर्जिको यावगृकश्च क्षारद्वयमुदाहृतम् । ज्ञेयौ वह्निसमौ क्षारौ स्वर्जिकायाव-  
गृकजौ ॥ १ ॥ क्षाराश्चान्येऽपि गुल्मार्शोग्रहणीरुक्छिदः सराः । पाचनाः कृमिपुंस्त्व-  
ग्नाः शर्कराश्मरिनाशनाः ॥ २ ॥ इति क्षारौ ॥

## ॥ अथ लवणत्रयम् ॥

सैन्धवं रुचकं चैव विडं च लवणत्रयम् । एतत्रिलवणं प्रोक्तं नामतः शास्त्र-  
कोविदैः ॥ १ ॥

## ॥ अथ लवणपञ्चकम् ॥

सौवर्चलं सैन्धवं च विडमौद्रिदमेव च । सामुद्रेण समायुक्तं ज्ञेयं लवणपञ्चकम् ॥ १ ॥  
एकद्वित्रिचतुःपञ्चलवणानि क्रव्याद्विदुः । मधुरं सृष्टविण्मृत्रं स्निग्धं सूक्ष्मं बलापहम्  
॥ वीर्योष्णं दीपनं तीक्ष्णं कफहृत्पित्तवर्धनम् ॥ २ ॥

## ॥ अथ लवणषट्कम् ॥

सामुद्रं सिन्धुरुचकं विडं रोमकपांशवम् । पडेते च समाख्याता लवणाः  
शास्त्रकोविदैः ॥ १ ॥

## ॥ अथ चन्दनम् ॥

स्वादे तिक्तं कषे पीतं छेदे रक्तं तनौ सितम् । ग्रन्थिकोटरसंयुक्तं चन्दनं श्रेष्ठमु-  
च्यते ॥ १ ॥ चन्दनं शीतलं रुक्षं तिक्तमालहादनं लघु । हृद्यं वर्ण्यं विषश्ले-  
ष्मतृष्णापित्तास्रदाहजित् ॥ २ ॥ कालीयकं रक्तगुणं विशंपाद्रोगनाशनम् । कृष्णागुरू-  
ष्णं कर्णाक्षिरोगनुच्छीतलं लघु ॥ ३ ॥

## ॥ अथ गुट्टुचीमत्त्वगुणाः ॥

छिन्नामत्वं हरति सकलं दुस्तरं तीव्रतापं काले चोक्तं भवति च नृणां यौव-  
नेषु ज्वरेषु । दाहं मेहं ज्वरमरुचिचतृश्वामपाण्डुशङ्किः स्त्रीणां रक्तप्रदरजनिने रोग-  
राजैर्ऽपि गुक्तम् ॥ १ ॥

## ॥ अथ स्वरमादयः ॥

अथात्र स्वरसः कल्कः काथश्च हिमफाण्टकौ । ज्ञेयाः कषायाः पञ्चैते  
लघवः स्मुर्यथोत्तरम् ॥ १ ॥

## ॥ अथ स्वरमकल्पना ॥

ओहतात्तत्क्षणान्कृष्टाद्द्रव्यान्क्षुण्णात्मगुद्वेत् । वस्त्रनिष्पीडितो यः स्यात्स्वरसो  
रस उच्यते ॥ १ ॥ कुडवं चूर्णितं द्रव्यं क्षिप्तं च द्विगुणे जले । अहोरात्रं स्थितं तस्माद्ग-  
वेहा रस उत्तमः ॥ २ ॥ आदाय शुष्कं द्रव्यं वा स्वरसानामसम्भवे । जलेऽष्टगुणिते  
साव्यं पादशिष्टं च गृह्यते ॥ ३ ॥ स्वरमस्य गुरुत्वाच्च पलमर्थं प्रयोजयेत् । निःशो-  
षितं चाग्निसिद्धं पलमात्रं रसं पिबेत् ॥ ४ ॥ मधुश्वेतागुडक्षाराञ्जीरकं लवणं तथा ।  
घृतं तैलं च चूर्णादीन् कोलमात्रान् रसे क्षिपेत् ॥ ५ ॥ स यथा । अमृताया रसः क्षौद्रगु-  
क्तः सर्वप्रमेहजित् । हरिद्राचूर्णयुक्तो वा रसो धान्याः समाक्षिकः ॥ ६ ॥



## ॥ अथ पुटपाककल्पना ॥

पुटपाकस्य मात्रेयं लेपस्याङ्गारवर्णता । लेपं च द्युलं स्थूलं कुर्याद्वाङ्गुष्ठमात्रकम् ॥ १ ॥ काश्मरीवटजम्बूदिपत्रैर्वैष्टनमुत्तमम् । पलमात्रो रसो ग्राह्यः कर्षमात्रं मधु क्षिपेत् ॥ कल्कचूर्णद्रवाद्यास्तु देयाः स्वरसबहुधैः ॥ २ ॥ स यथा । तत्कालाङ्गुष्ठकुटज-  
त्वचं तण्डुलवारिणा । पिष्टां चतुष्पलमितां जम्बूपल्लववेष्टिताम् ॥ ३ ॥ सूत्रबद्धां च गोधूमपिष्टेन परिवेष्टिताम् । लिप्तां च घनपङ्केन गोमये वह्निना दहेत् ॥ ४ ॥ अङ्गारवर्णां च मृदं दृष्ट्वा वह्नेः समुद्धरेत् । ततो रसं गृहीत्वा च शीतं क्षौद्रयुतं पिबेत् ॥ जयेत्सर्वानतीसारान्दुस्तरान्मुचिरोत्थितान् ॥ ५ ॥

## ॥ अथ कल्कः ॥

द्रव्यमार्द्रं शिलापिष्टं शुष्कं वा सजलं भवेत् । प्रक्षेपावापकल्कास्ते तन्मात्रा कर्ष-  
संमिता ॥ १ ॥ कल्के मधु घृतं तैलं देयं द्विगुणमात्रया । सितां गुडं समं दद्या-  
द्वा देयाश्चतुर्गुणाः ॥ २ ॥ स यथा । त्रिवृद्ध्या पञ्चवृद्ध्या वा सप्तवृद्ध्याथवा कणाः ।  
पिबेत् पिष्ट्वा दशदिनं तास्तथैवापकर्षयेत् ॥ ३ ॥ एवं विंशदिनं सिद्धं पिप्पलीव-  
र्धमानकम् । अनेन पाण्डुवातासकासश्वासारुचिज्वराः ॥ उदरार्शःक्षयश्लेष्मवाता  
नश्यन्त्युरोग्रहाः ॥ ४ ॥

## ॥ अथ काथः ॥

पानीयं षोडशगुणं क्षुण्णे द्रव्यपले क्षिपेत् । मृत्पात्रे काथयेद्वाह्यमष्टमांशा-  
वशेषितम् ॥ १ ॥ तज्जलं पाययेद्दीमान्कोष्णं गृद्धग्निमाधितम् । गृतः काथः कषायश्च नि-  
र्यहः स निगद्यते ॥ २ ॥ आहाररसपाके च संजाते द्विपलान्मितम् । वृद्धवैद्योपदेशे-  
न पिबेत्काथं सुपाचितम् ॥ ३ ॥ काथे क्षिपेत्सितामंशैश्चतुर्थाष्टमषोडशैः । पित्तवातकफातङ्के  
विपरीतं मधु स्मृतम् ॥ ४ ॥ जीरकं गुग्गुलुं क्षारं लवणानि शिलाजतु । हिङ्गु त्रिकटुकं  
चैव काथे शाणमितं क्षिपेत् ॥ ५ ॥ क्षीरं घृतं तैलमूत्रं चान्यद्द्रव्यं तथा क्षिपेत् । क-  
ल्कचूर्णादिकं काथे निक्षिपेत्कर्षसंमितम् ॥ ६ ॥ स यथा । गुडचीधान्यकारिष्टपञ्चका-  
रक्तचन्दनैः । गुडूच्यादिरयं काथः सर्वज्वरहरः स्मृतः ॥ ७ ॥

## ॥ अथ हिमकल्पना ॥

क्षुण्णद्रव्यपले सम्यक् षड्भिर्निरपलैः स्मृतम् । निःशोषितं हिमः स स्यात्तथा शीत-  
कषायकः ॥ तन्मानं फाण्टवज्ज्ञेयं सर्वत्रैवैष निश्चयः ॥ १ ॥ स यथा । आम्रं जम्बू च  
ककुभं चूर्णीकृत्य जले क्षिपेत् । हिमं तस्य पिबेत्प्रातः सक्षौद्रं रक्तपित्तजित् ॥ २ ॥

## ॥ अथ फाण्टकल्पना ॥

क्षुण्णद्रव्यपले सम्यक् जलमुष्णं विनिक्षिपेत् । मृत्पात्रे कुडवोन्मानं ततस्तु

१ ( ख० ग० ) पाण्डुरोगा । २ ( ख० ग० ) पानीये षोडशगुणे क्षुण्याद्रव्यं पले क्षिपेत् ।  
३ ( ख० ग० घ० ) शाणमितान् ।

स्त्रावयेत्पटात् ॥ १ ॥ स स्याच्चूर्णद्रवः फाण्टस्तन्मानं द्विपलोन्मितम् । मधुश्वेता-  
गुडादींश्च काथवत्तत्र निक्षिपेत् ॥ २ ॥ स यथा । मधुकपुष्पं मधुकं चन्दनं  
साठरूषकम् । मृणालं कमलं लोधं गम्भारी नागकेसरम् ॥ ३ ॥ त्रिफलासारिवाद्राक्षा-  
लज्जान्कोष्णजले क्षिपेत् । सितामधुयुतः पेयः फाण्टो वासौ हिमोऽथवा ॥ ४ ॥  
वातपित्तज्वरं दाहं वृण्णामृच्छरितिभ्रमान् । रक्तपित्तं मदं हन्यान्नात्र कार्या  
विचारणा ॥ ५ ॥

## ॥ अथ चूर्णकल्पना ॥

अत्यन्तशुष्कं यद्व्यं सुपिष्टं वस्त्रगालितम् । तत्स्याच्चूर्णं रजः क्षोदस्तन्मात्रा  
कर्षसंमिता ॥ १ ॥ चूर्णे गुडः समो देयः शर्करा द्विगुणा भवेत् । चूर्णेपु भर्जितं  
हिङ्गु जीरकं चेति केचन ॥ २ ॥

## ॥ अथ वटुककल्पना ॥

वटुका अत्र कथ्यन्ते तन्नाम गुटिका वटी । मोदकोऽर्वाटिका पिण्डी गुडो वति-  
स्तथोच्यते ॥ १ ॥ लेहवत्प्राप्यते वह्नौ गुडो वा शर्कराथवा । गुग्गुलुर्वा क्षिपेत्तत्र  
तच्चूर्णं निर्मिता वटी ॥ २ ॥ कुर्यादवद्विसिद्धेन क्वचिद्रुग्गुलुना वटी । द्रवेण  
मधुना वापि गुटिकां कारयेद्बुधः ॥ ३ ॥ मिता चतुर्गुणा देया वटीपु द्विगुणा  
गुडः । सर्वचूर्णसमः कार्यो गुग्गुलुर्मधु तन्यमम् ॥ ४ ॥ द्रवं च द्विगुणं देयं  
मोदकेषु भिषग्वरैः । कर्षप्रमाणां तन्मात्रां बलं दृष्ट्वा प्रयोजयेत् ॥ ५ ॥

## ॥ अथावलेहः ॥

काथादेर्यत्पुनः पाकाद्धनत्वं सरसं च यत् । सोऽवलेहश्च लेहश्च तन्मात्रा स्थान्पलो-  
न्मिता ॥ १ ॥ सिता चतुर्गुणा कार्या चूर्णाच्च द्विगुणा गुडः । द्रवं चतुर्गुणं दद्यादि-  
ति सर्वत्र निश्चयः ॥ २ ॥ दुग्धमिक्षुरसो घृणः पञ्चमूलकपायकः । वासाकाथो यथा-  
योग्यमनुपानं प्रशस्यते ॥ ३ ॥

## ॥ अथ स्नेहपाकविधिः ॥

आदौ संचारयेत्काथं दुग्धं कल्कं ततः क्रमात् । ततोऽन्यत्सुरभि द्रव्यमेष  
स्नेहविधिः क्रमात् ॥ १ ॥ तैलं कृत्वा कटाहे दृढतरविमले मन्दमन्दानले  
तत् पक्वं निर्ःफेनभावं गतमिह हि यदा शैत्यभावं समेत्य । मञ्जिष्ठारात्रिलोष्ट्रै-  
र्जलधरतनुकैः सामलैः साक्षपथ्यैः सूचीपुष्पाङ्घ्रिनीरैरुपाहितमथ तैस्तैलगन्धं जहा-  
ति ॥ २ ॥ तैलस्येन्दुकलांशकेन विकसा ग्राह्या तु मृच्छाविधौ ये चान्ये त्रिफलापयो-  
दरजनीहीबेरलोभ्रान्विताः । सूचीपुष्पवटावरोहनालिकास्तस्याथ पादांशकाः पाच्या-  
स्तैलगन्धदोषहृतये कल्कीकृतास्तद्विदैः ॥ ३ ॥ आम्रजम्बूकपित्थानां बीजपूरकवि-  
ल्वयोः । शोधनं तिलतैलस्य पल्लवानां तु पञ्चकम् ॥ ४ ॥ कल्काच्चतुर्गुणः स्नेहः स्नेहा-

त्कायं चतुर्गुणम् । काथाच्चतुर्गुणं वारि काथः काथ्यसमो मतः ॥ ५ ॥ मृदौ चतुर्गु-  
णं देयं कठिनेऽष्टगुणं जलम् । कठिनात्कठिने द्रव्ये वारि षोडशभागिकम् ॥ ६ ॥ कर्षादि-  
तः पलं यावद्वारिषोडशकं क्षिपेत् । तदूर्ध्वं कुडवं यावत्क्षिपेदष्टगुणं जलम् ॥ ७ ॥  
प्रस्थादितः क्षिपेन्नीरं खारी यावच्चतुर्गुणम् । शब्दहीनोऽग्निनिक्षिप्तः स्नेहः सिद्धो भ-  
वेत्तदा ॥ ८ ॥ यदा फेनोद्गमस्तैले फेनशान्तिश्च सर्पिणि । वर्णगन्धरसोत्पत्तिः  
स्नेहसिद्धिस्तदा भवेत् ॥ ९ ॥ अकल्कद्रव्ययोगानां कठिनानां विचारतः । काथो  
विधीयतेऽन्येषां कल्क एव भिषग्मतः ॥ १० ॥ ईषत्पिष्टो भवेत्कल्कः काथोऽग्नि-  
कथितो मतः । स्नेहपाकत्रिधा प्रोक्तो मृदुर्मध्यः खरस्तथा ॥ ११ ॥ ईषत्सर-  
सकल्कस्तु स्नेहपाको मृदुर्भवेत् । मध्यपाकश्च सिद्धश्च कल्के नीरसकोमलं ॥ १२ ॥  
ईषत्कठिनकल्कश्च स्नेहपाको भवेत्खरः । तदूर्ध्वं दग्धपाकः स्यादाहकृन्निष्प्रयोजकः  
॥ १३ ॥ आमपाकश्च निर्वीर्यो वह्निमान्चकरो गुरुः । नस्यार्थं स्यान्मृदुः पाको मध्य-  
मः सर्वकर्मसु ॥ १४ ॥ अभ्यङ्गार्थं खरः प्रोक्तो गुज्यादेवं यथोचितम् । घृततैलगुडा-  
दींश्च साययन्त्रैकवासरे ॥ प्रकुर्वन्त्युपिताश्चैतं विशेषाद्गुणसंचयम् ॥ १५ ॥ तैलं सं-  
स्थाप्य पात्रे विधिवदथ पचेद्भासरादग्निमानात् काथैर्दुग्धैश्च कल्केस्तदनु सुरभिभिः  
शोधनीयैर्विशुद्धैः । कस्तूरीचन्दनगन्धजलजलदमटीरक्तपाटीरकुष्ठत्वग्मज्जिष्ठातुरु-  
ष्कागुरुनखरदलेः पीतकङ्कालमुख्यैः ॥ १६ ॥ इति स्नेहपाकविधिः ॥

## ॥ अथ लाक्षारसविधिः ॥

दशांशं लोभमादाय तदशांशां च सर्जिकाम् । किञ्चिच्च बदरीपत्रं वारि षोडशधा  
स्मृतम् ॥ वस्त्रपृतां रसो ग्राह्यो लाक्षायाः पादशेषितः ॥ १ ॥

## ॥ अथासवारिष्टः ॥

द्रवेषु विरकालस्थं द्रव्यं यत्संधितं भवेत् । आसवारिष्टभेदैस्तत्प्रोच्यते भेषजो-  
वितम् ॥ १ ॥ यदपक्वौषधाम्बुभ्यां सिद्धं मद्यं स आसवः । अरिष्टः कार्यमिदं स्यात्तयोर्मानं  
पलोन्मितम् ॥ २ ॥ अनुक्तमानारिष्टेषु द्रवद्रोणे गुडात्तुल्यम् । क्षौद्रं क्षिपेद्गुडादूर्ध्वं  
प्रक्षेपं दशमापकम् ॥ ३ ॥ ज्ञेयः शीतरसः शीथुरपक्वमधुरद्रवैः । सिद्धपकरसः सीधुः संप-  
क्वमधुरद्रवैः ॥ ४ ॥ परिपक्वान्नसन्धानममुत्पन्नां सुरां जगुः । सुरामण्डः प्रसन्ना  
स्यात्ततः कादम्बरी घना ॥ ५ ॥ तदधो जगलो ज्ञेयो मेदको जङ्गलो घनः । पक्वं  
संहतसारं स्यात्सुराबीजं च किण्वकम् ॥ ६ ॥ यत्तान्त्वर्जुररसैः साधितं स्याद्वि-  
वारुणी । कन्दमूलफलादीनि सस्नेहलवणानि च ॥ ७ ॥ यत्र द्रवेषुऽभिधीयन्ते तत्सुक्तमभि-  
धीयते । विनष्टमम्लतां यातं मद्यं वा मधुरद्रवः ॥ ८ ॥ विनष्टः साधितो यस्तु  
तत्सुक्तमभिधीयते । गुडाम्बुना सतैलेन कन्दशाकफलैस्तथा ॥ ९ ॥ साधितं चाम्लतां

१ ( ख० ग० घ० ङ० ) द्रव्य । २ ( ख० ) गुदो । ३ ( ग० ) मीधुः । ४ ( ख० ) प्रपन्नः ।  
( ग० ) प्रपन्ना । ५० प्रसन्नः ।

यातं गुडढक्तं प्रचक्षते । एवमेवेक्षुमुक्तं स्यान्मृद्वीकासम्भवं तथा ॥ १० ॥ तुषा-  
म्बुसंधितैर्ज्ञेयं माषैर्विदलितैर्यवैः । यवैः मुनिस्तुषैः पक्कैः सौवीरं सन्धितं भवेत्  
॥ ११ ॥ तुषाम्बुधान्यमण्डादिसंधितं काञ्चिकं विदुः । सण्डाकी सन्धिता ज्ञेया मूल-  
कैः सर्षपादिभिः ॥ १२ ॥

## ॥ अथ शिलाजतुकरणम् ॥

गुरुषु शिलाजतु शिलां सूक्ष्मखण्डां प्रकल्पयेत् । निक्षिप्यात्युष्णपानीये यामैकं  
स्थापयेत्सुधीः ॥ १ ॥ मर्दयित्वा ततो नीरं गृह्णीयाद्वस्त्रगालितम् । स्थापयित्वा च  
मृत्पात्रे धारयेदातपे त्रुधः ॥ २ ॥ उपरिस्थं घनं यत्स्यान्निक्षिपेदन्यपात्रके । धार-  
येदातपे तस्मादुपरिस्थं घनं नयेत् ॥ ३ ॥ एवं पुनः पुनर्नित्वा द्विमासाभ्यां शि-  
लाजतु । भूयान्कार्यक्षमं वह्नौ क्षिप्तं लिङ्गोपमं भवेत् ॥ ४ ॥ निर्धूमं च ततः शुद्धं  
सर्वकार्येषु योजयेत् । अधःस्थितं च यच्छेषं तस्मान्नीरं विनिक्षिपेत् ॥ ५ ॥ इति  
शिलाजतुकरणम् ।

## ॥ अधुना धात्वादीनां लक्षणशोधनमारणगुणानाह ॥

स्वर्णतारारताम्राणि नागवङ्गौ च तीक्ष्णकम् । धातवः सप्त विज्ञेया अष्टमः कापि  
पारदः ॥ १ ॥ स्वर्णं तारं च ताम्रं च वङ्गो नागस्तु पञ्चमः । रीतिका च  
तथा घोषो लोहं चेत्यष्ट धातवः ॥ २ ॥ तैले तक्त्रे गवां मृत्रे काञ्चिके च कु-  
लत्यके । सप्तधा तप्तनिर्वापात्सर्वलोहं विशुध्यति ॥ ३ ॥

## ॥ अथ सप्तधातुवर्णाः ॥

स्वर्णं चम्पकवर्णमिं कृष्णन्वं तारताम्रयोः ॥ कांस्थं धूमरवर्णं स्यान्नागः पाराव-  
तप्रभः ॥ १ ॥ वङ्गं शुभ्रन्वमायाति तीक्ष्णं जम्बूफलपम् । अत्रकं चेष्टिकाभं स्याद्वा-  
तृनां वर्णनिर्णयः ॥ २ ॥

## ॥ अथ सर्वधातुसामान्यमारणम् ॥

शिलार्कदुग्धगन्धकेर्युताश्च सप्त धातवः । पुटैश्च द्वादशैः परं व्रजन्ति भस्मतां  
सदा ॥ १ ॥

## ॥ अथ स्वर्णम् ॥

दाहे रक्तं सितं छेदे निकषे कुङ्कुमप्रभम् । तारशुल्बोत्थितं स्निग्धं मृदु हेम गुरु-  
त्तमम् ॥ १ ॥ श्वेताङ्गं कठिनं रूक्षं विवर्णं समलं दलम् । दाहे छेदे सितं श्वेतं कपे लघु  
च तत्त्यजेत् ॥ २ ॥ इति लक्षणम् ॥

## ॥ अथ शोधनम् ॥

सुवर्णमुत्तमं वह्नौ विदुतं निक्षिपेन्निशः । काञ्चनारद्रवैः शुद्धं काञ्चनं जायते भृशम् ॥

## ॥ अथ मारणम् ॥

काञ्चने गलिते नागं षोडशांशेन निक्षिपेत् । चूर्णयित्वा तथाम्लेन घृष्ट्वा कृत्वा च गोलकम् ॥ १ ॥ गोलकेन समं गन्धं दत्वा चैवाधरोत्तरम् । शरावसम्पुटे धृत्वा पुटेद्विशद्वनोत्पलैः ॥ २ ॥ एवं सप्तपुटेर्हम निरुद्धं भस्म जायते । स्वर्णपत्रसमं नागभस्म निम्नविलेपितम् ॥ ३ ॥ त्रिवारं वै गजपुटे सुवर्णं भस्मतां व्रजेत् । पारावतमलैर्लेपादथवा कुकुटोद्भवैः ॥ ४ ॥ हेमपत्राणि लेपांश्चैव प्रदद्यादुत्तरोत्तरम् । गन्धचूर्णं समं कृत्वा शरावयुगसंपुटे ॥ ५ ॥ प्रदद्यान्कुकुटपुष्टे पञ्चभिर्गोमयोपलैः । एवं नवपुष्टं दद्यादशमं च महापुष्टम् । त्रिंशद्वनोपलैर्देयं जायते हेमभस्म तु ॥ ६ ॥

## ॥ अथ गुणाः ॥

स्वर्णं शीतं पवित्रं क्षयवमिकसनश्वासमेहाम्बपित्त—क्षेप्यक्ष्वेदक्षतास्रप्रदरगदहरं स्वादुतिक्तं कषायम् । वृण्यं मेघाग्निकान्तिप्रदमधुरसरं काश्यहारि त्रिदोषोन्मादापस्मारशूलज्वरजयि वपुषो बृंहणं नेत्रपथ्यम् ॥ १ ॥ एतद्भस्म सुवर्णजं कटु वृतोपेतं द्विगुञ्जोन्मितं लीढं हन्ति तृणां क्षयाग्निसदनं श्वासं च कासारुची । ओजोधातुविवर्धनं बलकरं पाण्ड्यामयध्वंसनं पथ्यं सर्वविषापहं गदहरं दुष्टग्रहण्यादिहृत् ॥ २ ॥ बलं च वीर्यं हरते नराणां रोगव्रजान्पापयतीह काये । असौख्यकार्येव सदैव हेमापक्क सदोषं मरणं करोति ॥ ३ ॥

## ॥ अथ शुद्धस्वर्णदलगुणाः ॥

शुद्धं स्वर्णदलं समस्तविषहृच्छूलाम्लपित्तापहं हृद्यं पुष्टिकरं क्षयव्रणहरं कायाग्निसान्ध्यं जयेत् । हिकानाहहरं परं कफहरं तृणां हितं सर्वदा तत्तद्रोगहरानुपानराहितं सर्वामयध्वंसनम् ॥ १ ॥ इति स्वर्णम् ॥

## ॥ अथ रौप्यम् ॥

गुरु स्निग्धं मृदु श्वेतं दाहं छेदे च यत्क्षमम् । वर्णीयं चन्द्रवत्स्वच्छं तारमत्र गुणान्वितम् ॥ १ ॥ कृत्रिमं कठिनं रुक्षं रक्तपीतदलं लघु । दाहं छेदे च यन्नष्टं रुप्यं दोषा दश स्मृताः ॥ २ ॥

## ॥ अथ शोधनम् ॥

पत्रीकृतं तु रजतं संतप्तं जातवेदसि । निर्वापितमगस्त्यस्य रसे वारत्रयं शुचि ॥ १ ॥

## ॥ अथ मारणम् ॥

तारपत्राणि सूक्ष्माणि कृत्वा तत्तुल्ययोः पृथक् । सूतगन्धकयोस्तुल्यतालयोः

१ (ख०ग०) वनोपलैः । २ (ग०) निरुद्धम् । ३ (ग०) सौलभ्यम् । ४ (ख०ग०घ०ङ०) गुणा नव ।

खल्वसंस्थयोः ॥ १ ॥ कल्कं कृत्वा कुमार्यद्भिस्तेन तानि प्रलेपयेत् । शरावसंपुटे  
रुद्धं त्रिशद्वन्योपलैः पुटेत् । एवं रजतमाप्नोति मृत्तिं वारद्वयेन वै ॥ २ ॥ अन्यच्च ।  
विधाय पिष्टं सूतेन रजतस्याथ मेलयेत् । तालगन्धसमं पश्चान्मर्दयेन्निम्बुकद्रवैः  
॥ द्वित्रैः पुटैर्भवेद्भस्म योज्यमेतद्रसादिषु ॥ ३ ॥ अन्यच्च । माक्षिकं दरदनिम्बुजप्पु-  
तं सूक्ष्मरौप्यदलसंचयं पुटेत् । द्वित्रिवारमथ भस्मतां ब्रजेत्पातकौघ इव शङ्करस्मृतेः  
॥ ४ ॥ इति रौप्यमारणम् ॥

### ॥ अथ तद्रुणाः ॥

तारं शीतकपायमम्लमधुरं दोषत्रयच्छेदनं स्निग्धं दीपनमक्षिकुक्षिगदजिह्वाहं  
विषादिं हरेत् । मेदोद्वेदि मदात्ययात्यपकरं कान्त्यायुरारोग्यकृच्छ्रमापस्मृतिशू-  
लपाण्डुपलितप्लीहज्वरघ्नं सरम् ॥ १ ॥ अथुद्धं रजतं कुर्यात्पाण्डुकण्डूगलग्रहान् ।  
विबन्धं वीर्यनाशं च बलहानिं शिरोरुजम् ॥ २ ॥ इति रजतम् ॥

### ॥ अथ ताम्रम् ॥

न विषं विषमित्याहुस्ताम्रं तु विषमुच्यते । एको दोषो विषे ताम्रे त्वष्टौ दोषाः  
प्रकीर्तिताः ॥ १ ॥ भ्रमो मूर्च्छा विदाहश्च स्वेदक्लेदनवान्तयः । अरुचिश्चित्तसंताप  
एते दोषा विषोपमाः ॥ तस्मात्संशोधयेत्ताम्रं तदोषविनिवृत्तये ॥ २ ॥

### ॥ अथ शोधनम् ॥

वज्रिदुग्धैः सलवणैस्ताम्रपत्रं विलेपयेत् । अग्नौ संताप्य निर्गुण्डीरसैः संसेच-  
येत्त्रिशः ॥ स्नुह्यर्कक्षीरसेचैर्वा शुल्बशुद्धिः प्रजायते ॥ १ ॥ अन्यच्च । गोमूत्रेण पचेद्यामं  
ताम्रपत्रं दृढाग्निना । साम्लक्षारेण संशुद्धिस्ताम्रं प्राप्नोति सर्वथा ॥ २ ॥ इति  
शोधनम् ॥

### ॥ अथ मारणम् ॥

चूर्णं शुद्धस्य ताम्रस्य समसूतं विमर्दयेत् । खल्वे जम्बीरनीरेण तयोस्तुल्यं तु ग-  
न्धकम् ॥ दिनं गजपुटे पाच्यं ताम्रभस्म प्रजायते ॥ १ ॥ अन्यच्च । तिलपर्णीरसै-  
स्ताम्रपत्राणि परिलेपयेत् । शुभ्रवर्णं भवेत्क्षिप्रं नात्र कार्या विचारणा ॥ २ ॥

### ॥ अथान्यच्च त्रपुताम्रम् ॥

शुद्धताम्रस्य पत्राणि शुक्तिद्वयमितानि च । त्रपु शुक्तिमितं तेन वेष्टयित्वाथ  
तानि तु ॥ १ ॥ यामं पचेद्घटीयन्त्रे यदा त्रपुमयं तदा । तत्स्वाङ्गशीतं निष्कास्य  
भक्षयेद्बलसंमितम् ॥ २ ॥ शृङ्गवेरयवक्षारशोषणैस्तन्निहन्ति च । कफामयारुचिप्ली-  
हघ्नपुताम्रमिदं क्षणात् ॥ ३ ॥

### ॥ अथ सोमनाथताम्रम् ॥

शुल्बतुल्येन सूतेन बलिना तत्समेन च । तदर्धांशेन तालेन शिलया च तदर्धं-

या ॥ १ ॥ विधाय कज्जलीं श्लक्ष्णां सूक्ष्मकज्जलसंनिभाम् । कज्जल्या ताम्रपत्राणि पर्यायेण विलेपयेत् ॥ २ ॥ यन्नाध्यायविनिर्दिष्टवालुकायन्नगं पचेत् । प्रपचेद्युग-  
यामं तु स्वाङ्गशीतं समुद्धरेत् ॥ ३ ॥ तत्तद्रोगहरानुपानसहितं ताम्रं द्विवल्लोन्मितं  
तल्लीढं परिणामशूलमुदरं शूलं च पाण्डुज्वरम् । गुल्मप्लीहक्षयाग्निसादसदनं श्वासं च  
कासं तथा दुष्टां च ग्रहणीं हरेद्भुवमिदं तत्सोमनाथाभिधम् ॥ ४ ॥ इति सोमनाथताम्रम्  
॥ अन्यच्च । योगरत्नसमुच्चये पाठान्तरम् । नेपालं समरुद्रबीजमसुरस्तुल्यस्तयोस्तालक-  
स्तस्यार्धार्धशिलां विधाय विधिना श्लक्ष्णां परां कज्जलीम् । लिप्त्वा ताम्रदलान्यधोर्ध्व-  
मनया भाण्डे पचेद्यामकं यन्नाध्यायसमुक्तशास्त्रविधिना तत्स्वाङ्गशीतं हरेत् ॥ १ ॥

### ॥ अथ सामान्यताम्रगुणाः ॥

ताम्रं शीतं निहन्याद्वणकृमिजठरानाहसंप्लीहपाण्डुश्वासश्लेष्मास्रवातक्षयपव-  
नगदं शूलयुग्मं च गुल्मम् ॥ कुष्ठान्यष्टादशापि स्मरबलरुचिकृद्रक्तमेदोऽम्लपि-  
सृच्छेदि प्रोक्तं त्वश्चन्द्रं कृमिमुदरगदाध्मानकुष्ठादि कुर्यात् ॥ १ ॥ इति ताम्रम् ॥

### ॥ अथ रीतिकांस्ये ॥

रीतिका द्विविधा ज्ञेया तत्राद्या राजरीतिका । काकतुण्डी द्वितीया सा तयो-  
राद्या गुणाधिका ॥ १ ॥ संतप्ता काञ्जिके क्षिप्ता ताम्रा स्याद्राजरीतिका । काक-  
तुण्डी तु कृष्णा स्यान्नासौ सेव्या विजानता ॥ २ ॥ कांस्यं च द्विविधं प्रोक्तं  
पुष्पतैलिकभेदतः । पुष्पं श्वेततमं तत्र तैलिकं कपिशप्रभम् ॥ ३ ॥ एतयोः  
प्रथमं श्रेष्ठं संसेव्यं रोगशान्तये । राजरीतिस्तथा घोषं ताम्रवच्छोधयेद्विषक् ॥ ४ ॥  
ताम्रवन्मारणं चापि तयोरुक्तं भिषग्वरैः । रीतिकायुगुलं रूक्षं सतिक्तं लवणं  
रसम् ॥ शोधनं पाण्डुरोगघ्नं कृमिघ्नं लेखनं हिमम् ॥ ५ ॥ कांस्यं कषायं तिक्तोष्णं  
लेखनं विशदं सरम् । रूक्षं गुरु च चक्षुष्यं कफपित्तहरं परम् ॥ ६ ॥ इति  
रीतिकांस्यमारणगुणाः ॥

### ॥ अथ लोहम् ॥

मुण्डं तीक्ष्णं तथा कान्तमिति लोहं त्रिधा स्मृतम् । मुण्डाच्छताधिकं तीक्ष्णं ती-  
क्ष्णात्कान्तं शताधिकम् ॥ १ ॥ मुण्डं तु वर्तुलं भूमौ पर्वतेषु च जायते । गजब-  
ल्यादि तीक्ष्णं स्यात्कान्तं चुम्बकसंभवम् ॥ २ ॥ यत्राङ्गं दृश्यते लोहे तीक्ष्णं लोहं  
तदुत्तमम् । कासीसामलकल्काक्ते लोहेऽङ्गं दृश्यते मुखम् ॥ ३ ॥

### ॥ अथ कान्तलक्षणम् ॥

यत्पात्रस्थः प्रसरति जले तैलबिन्दुर्न दत्तो हिङ्गुर्गन्धं विसृजति निजं  
तिक्ततां निम्बकल्कः । पाच्यं दुग्धं भवति शिखराकारकं नैति भूमिं दग्धाङ्गाः स्युः  
सजलचणकाः कान्तलोहं तदुत्तमम् ॥ १ ॥

## ॥ अथ शोधनम् ॥

शशरक्तेन संलिप्तं किञ्चार्कपयसायसः । दलं हुताशने ध्मातं सिक्तं त्रैफलवारि-  
णा । एवं त्रिशः कृते लोहं शुद्धिमाप्नोत्यसंशयम् ॥ १ ॥ अन्यच्च । काथ्यमष्टगुणे  
सोये त्रिफलाषोडशं पलम् । तत्काथे पादशेषे तु लोहस्य पलपञ्चकम् ॥ २ ॥ कृत्वा  
पत्राणि तप्तानि सप्तवारं निषेचयेत् । एवं प्रलीयते धातुर्गिरिजो लोहसम्भवः ॥ ३ ॥  
इति शोधनम् ॥

## ॥ अथ मारणम् ॥

लोहानां मारणं श्रेष्ठं सर्वेषां रसभस्मना । मध्यमं मूलिकाभिश्च कनिष्ठं गन्धका-  
दिभिः ॥ १ ॥ शुद्धस्य सूतराजस्य भागो भागद्वयं बलेः । द्वयोः समं सारचूर्णं  
मर्दयेत्कन्यकाम्बुना ॥ २ ॥ यामद्वयं तस्य गोलं संवेष्ट्यैरण्डजैर्दलैः । ततः  
सूत्रेण संबध्य स्थापयेत्ताम्रसम्पुटे ॥ ३ ॥ मुद्रयेद्दहनं तस्य मृदा संशोष्य  
तत्पुनः । त्रिदिनं धान्यराशिस्थं तत उद्धृत्य मर्दयेत् ॥ ४ ॥ रजस्तद्वत्त्रगलितं  
नीरे तरति हंसवत् । सोमामृताभिधमिदं लोहभस्म प्रकीर्तितम् ॥ ५ ॥ अन्यच्च ।  
द्वादशांशेन दरदं तीक्ष्णचूर्णस्य मेलयेत् । कन्यानीरेण संमर्द्य यामयुग्मं तु तत्पुनः  
॥ ६ ॥ शरावसम्पुटे कृत्वा पुटेद्गजपुटेन वै । सप्तधैवं कृतं लोहरजो वारितरं  
भवेत् ॥ ७ ॥ अन्यच्च । लोहचूर्णं पलं खल्वे सोरकस्य पलं तथा । अश्वगन्धापलं  
घापि सर्वमेकत्र मर्दयेत् ॥ ८ ॥ कुमार्यद्भिर्दिनं पश्चाद्गोलकं रुद्रपत्रकैः ।  
संवेष्ट्य च मृदा लिप्त्वा पुटेद्गजपुटे पचेत् ॥ ९ ॥ स्वाङ्गशीतं समुद्धृत्य  
सिन्दूरभमयोरजः । मृतं वारितरं ग्राह्यं सर्वकार्यकरं परम् ॥ १० ॥ अन्यच्च ।  
दाडिमीपत्रजरसैर्लोहचूर्णं च भावितम् । आतपे सप्तधा तेन पुनर्गजपुटद्वयम् ॥ ११ ॥  
इत्थं कृतं च तद्रस्म शुद्धं वारितरं भवेत् । योजयेत्सर्वरोगेषु सत्यं गुरुवचो  
यथा ॥ १२ ॥ अन्यच्च । गृहीत्वा तीक्ष्णजं चूर्णं तथैव च गवां दधि । एकत्र  
कारयेद्ग्राण्डे यावच्छोषत्वमाप्नुयात् ॥ १ ॥ उद्धृत्य गालयेदग्नौ त्रिफलायाः  
पुटनयम् । देयं वारितरं सद्यो जायते नात्र संशयः ॥ २ ॥ अन्यच्च । एकभागं  
लोहचूर्णं तत्समो नवसागरः । किञ्चित्तप्तोदकं ग्राह्यं सर्वं वस्त्रे निबध्य च ॥ १ ॥ यामान्ते  
घर्षयेत्पाणौ सद्यो वारितरं भवेत् । योजयेत्सर्वरोगेषु सर्वरोगापनुत्तये ॥ २ ॥

## ॥ अथ निरुत्थानम् ॥

सर्वमेतन्मृतं लोहं ध्मातव्यं मित्रपञ्चकैः । इत्येवं स्यान्निरुत्थानं सेव्यं वारितरं  
भवेत् ॥ १ ॥ रक्तिकाघृतं लाक्षया युतं क्षौद्रमिश्रितं टङ्कणान्वितम् । ऊर्णया तथा  
ध्माततां गताः सप्त धातवो यान्ति जीवताम् ॥ २ ॥ गन्धकं चोत्थितं लोहं तुल्यं  
खल्वे विमर्दयेत् । दिनैकं कन्यकाद्रावै रुद्ध्वा गजपुटे पचेत् ॥ इत्येवं सर्वलोहानां  
कर्तव्यं तन्निरुत्थितम् ॥ ३ ॥



## ॥ अथ गुणाः ॥

कान्तं तु शीतं मधुरं कषायमायुःकरं धातुविवर्धनं च । हन्यान्निदोषव्रणमेह-  
कुष्ठप्लीहोदरग्रन्थिविषकिमींश्च ॥ १ ॥ पाण्डुं पीडयति क्षयं क्षपयति क्षेप्यं  
क्षिणोति क्षणात्कासं नाशयति भ्रमं शमयति श्लेष्मामयान् स्वादति । अंसं गुल्मस-  
शूलपीनसवमिश्वासप्रमेहारुचीराशून्मूलयति प्रकम्पनहरं लोहं हिमं चाक्षुषम् ॥ २ ॥  
शुद्धं पित्तकफानिलमोहं हन्ति हितं शिवशक्त्या लोहम् । पाण्डुगदामयशूलविनाशि  
प्रोक्तमशुद्धं रोगविकासि ॥ ३ ॥ ये गुणा मृतरूप्यस्य ते गुणाः कान्तभस्मनः ।  
कान्ताभावे प्रदातव्यं रूप्यमित्याह भैरवः ॥ ४ ॥ कूष्माण्डं तिलतैलं च माषान्नं रा-  
जिकां तथा । मद्यमम्लरसं चैव त्यजेल्लोहस्य सेवकः ॥ ५ ॥ मत्स्यजीवकवार्ताकमाषं च  
कारवेष्टुकम् । व्यायामं तीक्ष्णकं सद्यस्तैलाम्लं दूरतस्त्यजेत् ॥ ६ ॥

## ॥ अथानुपानानि ॥

वष्टं वल्लोर्धमाषं च यथायोगेन योजयेत् । त्रिफलालोहचूर्णं च वलीपतलिना-  
शनम् ॥ १ ॥ व्योषं भार्गी च मधुना लोहं धातुरुजापहम् । कज्जलीमधुकृष्णाभ्यां श्लेष्म-  
रोगनिवारणम् ॥ २ ॥ शर्करा च चतुर्जातं रक्तपित्तरुजापहम् । पुनर्नवा च गोक्षीरैर्वलवृ-  
द्धिकरं परम् ॥ ३ ॥ पुनर्नवारसेनैव पाण्डुरोगनिपूदनम् । हरिद्रा लोहचूर्णं च पिप्पली म-  
धुना सह । विंशतिं च प्रमेहानां नाशयेन्नात्र संशयः ॥ ४ ॥ शिलाजतुसमायुक्तं मूत्र-  
कृच्छ्रनिवारणम् । वासकः पिप्पली द्राक्षा लोहं च मधुना सह ॥ ५ ॥ गुटिकां भक्ष-  
येत् प्रातः पञ्चकासनिवारणम् । ताम्बूलेन समायुक्तं भक्षयेल्लोहमुत्तमम् ॥ ६ ॥ अ-  
भिदीप्तिकरं वृष्यं देहकान्तिविवर्धनम् । किमत्र बहुनोक्तेन देहलोहकरं मतम् ॥ ७ ॥  
अल्पौषधैस्तोकपुटैर्हीनं गन्धकपारदैः । अपक्वं लोहजं चूर्णमायुःक्षयकरं नृणाम् ॥ ८ ॥  
इति लोहम् ॥

## ॥ अथ मण्डूरकरणम् ॥

शताब्दमुत्तमं किट्टं मध्यं चाशीतिवार्षिकम् । अधमं षष्टिवर्षीयं ततो हीनं विषो-  
पमम् ॥ १ ॥ अक्षाण्यैर्धमेत्किट्टं लोहजं तद्वत् जलैः ॥ सेचयेदक्षपात्रान्तः  
सप्तवारं पुनः पुनः ॥ २ ॥ चूर्णयित्वा ततः काथैर्द्विगुणैस्त्रिफलोद्भवैः । आलोक्य भर्जये-  
द्ब्रह्मौ मण्डूरं जायते वरम् ॥ ३ ॥ मण्डूरं शिशिरं रुच्यं पाण्डुश्वयथुशोषजित् ।  
हलीमकं कामलां च प्लीहानं कुम्भकामलाम् ॥ ४ ॥ इति मण्डूरम् ॥

## ॥ अथ वङ्गम् ॥

खुरकं मिश्रकं चेति द्विविधं वङ्गमुच्यते । खुरं तत्र गुणैः श्रेष्ठं मिश्रकं न हितं  
मतम् ॥ १ ॥ धवलं मृदुलं स्निग्धं हुतद्रावे सगौरवम् । निःशब्दं खुरवङ्गं स्यान्-  
मिश्रकं श्यामशुभ्रकम् ॥ २ ॥

## ॥ अथ वङ्गशोधनम् ॥

द्रावयित्वा निशायुक्ते क्षिप्तं निर्गुण्डिकारसे । विशुध्यति त्रिवारेण सुरवङ्गं न संशयः ॥ १ ॥

## ॥ अथ मारणम् ॥

शाणमात्रं भवेद्वङ्गं भुजङ्गो रक्तिकामितः । स्वर्परे गलितं सर्वं लोहदव्यां विघर्षयेत् ॥ १ ॥ प्रहराज्जायते भस्म भिन्नकज्जलसन्निभम् । शुक्लतां याति तद्भस्म तीव्रस्वर्प-  
रवह्निना ॥ २ ॥ अन्यच्च । पलाशद्रवयुक्तेन वङ्गं पत्राणि लेपयेत् । तालेन पुटितं भस्म  
त्रिवारं जायते ध्रुवम् ॥ १ ॥ अन्यच्च । भल्लाततैलसंलिप्तं वङ्गं वस्त्रेण वेष्टितम् ।  
चिश्चापिप्पलपालाशकाष्ठाम्रौ याति पञ्चताम् ॥ १ ॥ अन्यच्च । मृत्पात्रे द्राविते वङ्गे  
चिश्चाश्वत्थत्वचो रजः । क्षिप्त्वा क्षिप्त्वा चतुर्थांशं लोहदव्यां विचालयेत् । ततो द्वियाम-  
मात्रेण वङ्गभस्म प्रजायते ॥ १ ॥ अथ भस्मसमं तालं क्षिप्त्वाम्लेन प्रमर्दयेत् । ततो गजपुटे  
पक्त्वा पुनरम्लेन मर्दयेत् ॥ २ ॥ तालेन दशमांशेन याममेकं ततः पुटेत् । एवं  
दशपुटैः पक्वं वङ्गं तु म्रियते ध्रुवम् ॥ ३ ॥

## ॥ अथ गुणाः ॥

वङ्गं तिक्तोष्णकं रूक्षमीषद्रातप्रकोपणम् । मेहश्लेष्मामयघ्नं च मेदोघ्नं कृमिनाशनम् ।  
॥ १ ॥ अशुद्धममृतं वङ्गं प्रमेहादिगदप्रदम् । गुल्महृद्रोगशूलार्शःकासश्वासवमिप्रदम्  
॥ २ ॥ इति वङ्गम् ॥

## ॥ अथ नागम् ॥

व्रुतद्रावं महाभारं छेदे कृष्णं समुज्ज्वलम् । पूतिगन्धं बहिःकृष्णं शुद्धं सीस-  
मतोऽन्यथा ॥ १ ॥

## ॥ अथ नागशोधनम् ॥

नागो व्रुतोऽग्निसंयोगाद्रविदुग्धे निपातितः । सच्छिद्रहण्डिकासंस्थं त्रिवारं शुद्धि-  
माप्नुयात् ॥ १ ॥

## ॥ अथ मारणम् ॥

अश्वत्थचिश्चात्वग्भस्म नागस्य चतुरंशतः । क्षिपेन्नागं पचेत्पात्रे चालयेच्छो-  
हचांडुना ॥ १ ॥ यामाद्रस्म तदुद्धृत्य भस्मतुल्या मनःशिला । जम्बीरैरारनालैर्वा  
पिष्ट्वा रुद्ध्वा पुटे पचेत् ॥ २ ॥ स्वाङ्गशैत्यं पुनः पिष्ट्वा विंशत्यंशशिलायुतम् ।  
आम्लेनैव तु यामैकं पूर्ववत्पाचयेत्पुटे ॥ एवं षष्टिपुटैः पक्को नागः स्यात्सुनिरुत्थितः  
॥ ३ ॥ अन्यच्च । मनःशिलागन्धयुतटैरुषपरिप्लुतं नागदलं विमृष्टम् । पुटैस्त्रिभिः  
कुम्भमितैः प्रयाति भस्मत्वमेतत्प्रवदन्ति तज्ज्ञाः ॥ ४ ॥ अन्यच्च । ताम्बूलीरससं-  
पिष्टशिलालेपात्पुनः पुनः । द्वात्रिंशद्भिः पुटैर्नागो निरुत्थो जायते ध्रुवम् ॥ ५ ॥

## ॥ अथ गुणाः ॥

अत्युष्णं सीसकं स्निग्धं तिक्तं वातकफापहम् । प्रमेहतोयदोषघ्नं दीपनं चामवात-  
नुत् ॥ १ ॥ अशुद्धः कुरुते नागः प्रमेहक्षयकामलाः । तस्मात् संशुद्ध एवायं मार-  
णीयो भिषग्वरैः ॥ २ ॥ इति नागः ॥

## ॥ अथोपधातवः ॥

अभ्रकं माक्षिकं तालं शिलानीलाञ्जनं तथा । तुत्थकं रसकं चैव प्रोक्ताः सप्तो-  
पधातवः ॥ १ ॥

## ॥ अथाभ्रकम् ॥

शुक्लं रक्तं तथा पीतं कृष्णं चैव यथाक्रमम् । पिनाकं दर्दुरं नागं वज्रं चेति च-  
तुर्विधम् ॥ १ ॥ दलानि मुञ्चेत्यनिले पिनाकं भेकं स्वरावं कुरुतेऽनलस्थम् । फूत्का-  
ररावं भुजगः करोति ह्यविक्रियं वह्निगतं सुवज्रम् ॥ २ ॥ पिनाकं कुरुते कुष्ठं द-  
र्दुरं मृत्युदायकम् । नागं भगन्दरं कुर्याद्वज्राभ्रं गदवृन्दजित् ॥ ३ ॥

## ॥ अथाभ्रकशोधनम् ॥

प्रतप्तं सप्तवाराणि निक्षिप्तं काञ्जिकेऽभ्रकम् । निर्दोषं जायते नूनं प्रक्षिप्तं वापि  
मोजले ॥ त्रिफलाकथिते वापि गवां दुग्धे विशेषतः ॥ १ ॥ अन्यच्च । कृष्णाभ्रकं धमे-  
द्वह्नौ ततः क्षीरे विनिक्षिपेत् । भिन्नपत्रं ततः कृत्वा तण्डुलीयाम्लयोर्द्रवैः ॥ २ ॥  
भावयेदष्टयामं तु ह्येवं शुध्यति चाभ्रकम् ॥ ३ ॥

## ॥ अथ धान्याभ्रकम् ॥

पादांशशालिसंयुक्तमभ्रं बद्ध्वाथ कम्बले । त्रिरात्रं स्थापयेन्नीरे तत्क्लिन्नं मर्दये-  
त्करैः ॥ १ ॥ कम्बलाद्गलितं सूक्ष्मं वालुकासदृशं च यत् । तद्धान्याभ्रमिति प्रोक्त-  
मथ मारणसिद्धये ॥ २ ॥

## ॥ अथाभ्रमारणम् ॥

कृत्वा धान्याभ्रकं तच्च शोषयित्वाथ मर्दयेत् । अर्कक्षीरौर्दिनं खल्वे चक्राकारं च  
कारयेत् ॥ १ ॥ वेष्टयेदर्कपत्रैश्च सम्यग्गजपुटे पचेत् । पुनर्मर्द्य पुनः पाच्यं सप्त-  
वारं पुनः पुनः ॥ २ ॥ ततो वटजटाकाथैस्तद्वदेयं पुटत्रयम् । भ्रियते नात्र संदे-  
हः सर्वरोगेषु योजयेत् ॥ ३ ॥ तुल्यं घृतं मृताभ्रेण लोहपात्रे विपाचयेत् । घृते  
जीर्णे तदभ्रं तु सर्वरोगेषु योजयेत् ॥ ४ ॥ धान्याभ्रकं रविक्षीरै रविमूलद्रवेण वा ।  
पिष्ट्वा पिष्ट्वा पुटेत् पाकात् सप्तधा भ्रियतेऽभ्रकः ॥ ५ ॥ अन्यच्च । धान्याभ्रं मेघनादैः  
कदलिघनजलैश्च कृष्णाङ्गोलतोयैः खल्वे संमर्द्य गाढं तदनु गजपुटान् द्वादशैव  
प्रदद्यात् । मीनाक्षीभृङ्गतोयैस्त्रिफलजलयुतैर्मर्दयेत्सप्तवारं गन्धं तुल्यं च दत्वा प्र-  
वरगजपुटात् पञ्चतां याति मेघः ॥ ६ ॥ अन्यच्च । दुग्धत्रयं कुमार्यम्बु गजमूत्रं नृमूत्र-

कम् । वटभृङ्गमजारक्तमेभिरभ्रं सुमर्दितम् ॥ शतधा पुटितं भस्म जायते पञ्चरागवत् ॥ ७ ॥ अन्यच्च । धान्याभ्रकं समादाय मुस्ताकाथैः पुटत्रयम् । तद्वत्पुनर्नवानीरैः कासमर्दरसैस्तथा ॥ ८ ॥ नागवल्लीदलैः सर्पिःक्षीरैर्देयं पृथक् पृथक् । दिने दिने मर्दयित्वा काथैर्वटजटोद्वैः ॥ ९ ॥ दत्त्वा पुटत्रयं पश्चात्त्रिपुटं मुसलीद्रवैः त्रिगोक्षुर-  
कषायेण त्रिः पुटेद्वानरीरसैः ॥ १० ॥ मोचकन्दरसैः पाच्यं त्रिवारं कोकिलाक्षजैः । रसैः पुटेत् ततो धेनुक्षीरादेकं पुटं मृदु ॥ ११ ॥ दध्ना घृतेन मधुना स्वच्छया सितया तथा । एकमेकं पुटं दद्यादभ्रस्यैवं मृतिर्भवेत् ॥ १२ ॥ अन्यच्च । धान्याभ्रकस्य भागैकं द्वौ भागौ टङ्कणस्य च । पिष्ट्वा तदन्धमूषायां रुद्ध्वा तीव्राग्निना पचेत् ॥ स्वभावशीतलं चूर्णं सर्वरोगेषु योजयेत् ॥ १३ ॥ इति मारणम् ॥

## ॥ अथ गुणाः ॥

निश्चन्द्रकं भजेत्तत्तु शुद्धदेहे रसायनम् । सचन्द्रं विषमं ज्ञेयं मृत्युकृद्वाघरोमवत् ॥ १ ॥ वराम्बु गोघृतं चाभ्रं कलाषड्दिक्समांशकम् । मृद्वग्निना पचेच्छेद्यममृतीकरणं त्विद-  
म् ॥ २ ॥ वेष्टव्योषसमन्वितं घृतयुतं वल्लोन्मितं सेवितं दिव्याभ्रं क्षयपाण्डुरुग्रहणिका-  
शूलामकोष्ठामयान् । आर्तिश्वासगदं प्रमेहमरुचिं कासामयं दुर्धरं मन्दाग्निं जठरव्यथां  
विजयते स्वं हन्ति सर्वामयान् ॥ ३ ॥ गौरीतेजः परमममृतं वातपित्तक्षयघ्नं प्रज्ञाबो-  
धि प्रशमितजरं वृष्यमायुष्यमग्र्यम् । बल्यं स्निग्धं रुचिदमकफं दीपनं शीतवीर्यं त-  
त्तद्योगैः सकलगदहृद्योम सूतेन्द्रवर्द्धि ॥ ४ ॥ क्षाराम्लं विदलं कोलं कर्कटी कारवेष्टकम्  
। वृन्ताकं च करीरं च तैलं चाभ्रे विवर्जयेत् ॥ ५ ॥

## ॥ अथाभ्रकानुपानानि ॥

अभ्रकं च निशायुक्तं पिप्पली मधुनासह । विंशतिं च प्रमेहानां नाशयेन्नात्र  
संशयः ॥ १ ॥ अभ्रकं हेमसंयुक्तं क्षयरोगविनाशनम् । रौप्यहेमाभ्रकं चैव धातुवृ-  
द्धिकरं परम् ॥ २ ॥ अभ्रकं च हरीतक्या गुडेन सह योजितम् । एलाशर्करया  
युक्तं रक्तपित्तविनाशनम् ॥ ३ ॥ त्रिकटु त्रिफलां चैव चातुर्जातं सशर्करम् ।  
मधुना लेहयेत्प्रातः क्षयार्शःपाण्डुनाशनम् ॥ ४ ॥ गुडूचिसत्वस्वण्डाभ्यां  
मिश्रितं मेहनाशनम् । एलागोक्षुरभूधात्रीसितागव्येन मिश्रितम् ॥ ५ ॥ प्रातः  
संसेवनान्नित्यं मेहकृच्छ्रनिवारणम् । पिप्पलीमधुसंयुक्तं भ्रमजीर्णज्वरापहम् ॥ ६ ॥  
मधु त्रिफलया युक्तं दृष्टिपुष्टिकरं मतम् । मूर्वासत्वयुतं व्योम व्रणानां च  
विनाशनम् ॥ ७ ॥ गोक्षीरक्षीरकन्दाभ्यां बलवृद्धिकरं परम् । भल्लातकयुतं  
व्योम त्वर्शोदोषनिवारणम् ॥ ८ ॥ नागरं पौष्करं भौगीं गगनं मधुना सह ।  
अश्वगन्धायुतं स्वादेद्वातव्याधिनिवारणम् ॥ ९ ॥ चातुर्जातं सिता चाभ्रं पित्त-  
रोगनिवारणम् । कट्फलं पिप्पली क्षौद्रं श्लेष्मरोगनिवारणम् ॥ १० ॥ सर्वक्षारयुतं  
चाभ्रमग्निवृद्धिकरं परम् । मूत्राघातं मूत्रकृच्छ्रमश्मरीमपि नाशयेत् ॥ ११ ॥

विजयारससंयुक्तं शुक्रस्तम्भकरं परम् । लवङ्गमधुसंयुक्तं घातुष्टद्विकरं परम् ॥  
॥ १२ ॥ गोक्षीरंशर्करायुक्तं पित्तरोगविनाशनम् । अन्नकं विधिसंयुक्तं पथ्ययोगेन  
योजितम् ॥ १३ ॥ वेष्टव्योषसमन्वितं घृतयुतं वल्लोन्मितं सेवितं दिव्यान्नं क्षय-  
पाण्डुसङ्ग्रहणिकागूलं च कुष्ठामयम् । सर्वश्वासगदं प्रमेहमरुचिं कासामयं दुर्धरं  
मन्दाग्निं जठरव्यथां परिहरेच्छेषामयान्निश्चितम् ॥ १४ ॥ वलीपलितनाशः स्याज्जी-  
वेष्ट शरदां शतम् । नातः परतरं किञ्चिज्जरामृत्युविनाशनम् ॥ १५ ॥ इति  
सहस्रपुटाश्रकानुपानानि ॥

## ॥ अथ स्वर्णमाक्षिकम् ॥

स्वर्णवर्णं गुरु स्निग्धमीषनीलच्छविच्छटम् । कषे कनकवद्घृष्टं तद्वरं हेममाक्षि-  
कम् ॥ १ ॥ अशुद्धं माक्षिकं कुर्यादान्ध्यं कुष्ठं क्षयं कृमीन् । शोधनीयं प्रयत्नेन  
तस्मात् कनकमाक्षिकम् ॥ २ ॥

## ॥ अथ शोधनम् ॥

त्रिभागं माक्षिकं ग्राह्यं चतुर्थांशेन सैन्धवम् । जम्बीरजरसैर्वापि बीजपूरद्रवैः प-  
चेत् ॥ १ ॥ घर्षितं लोहपात्रे च याति पात्रं च रक्तताम् । ततः शुद्धत्वमायाति स्व-  
र्णमाक्षिकमीदृशम् ॥ २ ॥

## ॥ अथान्यप्रकारः ॥

एरण्डतैललुङ्गाम्बुसिद्धं शुध्यति माक्षिकम् । शुद्धं वा कदलीकन्दतोयेन घटिका-  
द्वयम् ॥ तप्तं क्षिप्तं वराकाथे शुद्धिमायाति माक्षिकम् ॥ १ ॥ अन्यच्च । अगस्तिपत्र-  
निर्यासैः शिशुमूलं सुपेषितम् । तन्मध्ये पुटितं शुद्धं निम्बूजाम्लेन पाचितम् ॥ २ ॥  
इति शोधनम् ॥

## ॥ अथ मारणम् ॥

माक्षिकस्य चतुर्थांशं दत्त्वा गन्धं विमर्दयेत् । उरुवूकस्य तैलेन ततः कार्या  
सुचक्रिका ॥ १ ॥ शरावसंपुटे कृत्वा पुटेद्रजपुटेन च । धान्यस्य तुषमूर्ध्वाधो दत्त्वा  
शीतं समुदरेत् ॥ सिन्दूराभं भवेद्रसम् माक्षिकस्य न संशयः ॥ २ ॥ अन्यच्च । अजा-  
मूत्रे ऽथवा तैले कषाये वा कुलत्थेजे । तत्रे वा घर्षितं पक्वं म्रियते स्वर्णमाक्षिकम् ॥ १ ॥  
इति मारणम् ॥

## ॥ अथ गुणाः ॥

माक्षिकं तिक्तमधुरं मेहाशंक्षयकुष्ठनुत् । कफपित्तहरं शीतं योगवाहि रसायनम् ॥ १ ॥  
माक्षिको रजतहाटकप्रभः शोधितोऽतिगुणदः सुसेवितः । मेहकुष्ठकृमिशोफपाण्डु-  
तापस्मृतीर्हरति सोऽश्मरीं जयेत् ॥ २ ॥ मन्दानलत्वं बलहानिमुग्रां विष्टम्भता-  
मन्यगदांश्च दुष्टान् । करोति मालां व्रणपूर्विकां च माक्षीकधातुर्गुरुरप्यपक्वः ॥ ३ ॥

माक्षीकधातुः सकलामयघ्नः प्राणो रसेन्द्रस्य परं हि वृष्यः । दुर्मेललोहद्वयमेलकश्च गुणोत्तरः सर्वरसायनाद्यः ॥ ४ ॥ इति स्वर्णमाक्षिकम् ॥

### ॥ अथ तारमाक्षिकम् ॥

कांस्यवत्तारमाक्षिक्यं कषे घृष्टं तु रूप्यवत् । गुरु स्निग्धं सितं यत्तच्छ्रेष्ठं स्यात्तारमाक्षिकम् ॥ १ ॥ स्वर्णमाक्षिकवदोषा विज्ञेयास्तारमाक्षिके । अतस्तदोषशान्त्यर्थं शोधनं कथ्यते यथा ॥ २ ॥

### ॥ अथ शोधनम् ॥

कर्कोटीमेषशृङ्गीजे रसेर्जम्बीरजैर्दिनम् । आतपे भावना देया शुद्धं स्यात्तारमाक्षिकम् ॥ १ ॥ इति शुद्धिः ॥

### ॥ अथ तन्मारणम् ॥

स्वर्णमाक्षिकवज्ज्ञेयं तारमाक्षिकमारणम् । विमलाया गुणाः किञ्चिन्मृणाः कनकमाक्षिकात् ॥ १ ॥

### ॥ अथ तालकविधिः ॥

अशुद्धं तालमायुर्हृत्कफमारुतमेहकृत् । तापस्फोटाल्लसंकोचान्कुरुते तेन शोधयेत् ॥ १ ॥

### ॥ अथ शोधनम् ॥

तालकं कणशः कृत्वा तच्चूर्णं काञ्चिके क्षिपेत् । दोलायन्त्रेण यामैकं ततः कृष्माण्डजद्रवैः ॥ १ ॥ तिलतैले पचेद्यामं यामं च त्रिफलाजले । चूर्णोदके च यामैकं षष्ठं शुध्यति तालकम् ॥ २ ॥

### ॥ अथ मारणम् ॥

सदलं तालकं शुद्धं पुनर्नव्या रसेन तु । खल्वे विमर्दयेदेकादिनं पश्चाद्विशोषयेत् ॥ १ ॥ संशोष्य गोलकं तस्य कुर्यात्तच्च विशोषयेत् । ततः पुनर्नवाक्षरैः स्थाल्यर्थं तु प्रपूरयेत् ॥ २ ॥ तत्र तद्गोलकं कृत्वा पुनस्तेनैव पूरयेत् । आकण्ठं पिठरं तस्य पिधानं धारयेन्मुखे ॥ ३ ॥ स्थालीं तुल्यां समारोप्य क्रमाद्वह्निं विवर्धयेत् । दिनान्यन्तरशून्यानि पञ्च वह्निं प्रदापयेत् ॥ ४ ॥ एवं तु भ्रियते तालं मात्रा तस्यैव रक्तिका । अनुषानान्यनेकानि यथायोग्यं प्रयोजयेत् ॥ ५ ॥

### ॥ अथ गुणाः ॥

हरितालं कटु स्निग्धं कषायोष्णं हरेर्द्विपम् । कण्डून्कुष्ठारुषरोगास्रवातपित्तकफव्रणान् ॥ १ ॥ तालकं हरते रोगान्कुष्ठं मृत्युजरापहम् । शोधितं कुरुते वीर्यं कान्तिं वृद्धिं तथापुषः ॥ २ ॥ ॥

## ॥ अथ मनःशिला ॥

मनःशिला मन्दबलं करोति जन्तुं ध्रुवं शोधनमन्तरेण । मलस्य बन्धं किल मूत्र-  
रोगं सशर्करं कृच्छ्रगदं च कुर्यात् ॥ १ ॥

## ॥ अथ तच्छोधनविधिः ॥

पचेत्पत्रहमजामूत्रे दोलायन्त्रे मनःशिलाम् । भावयेत्सप्तधा मूत्रैरजायाः शुद्धिमृच्छ-  
ति ॥ १ ॥ अन्यच्च । अगस्तिपत्रतोयेन भाविता सप्तवारकम् । शृङ्गबेररसे वापि  
विशुध्यति मनःशिला ॥ १ ॥

## ॥ अथ गुणाः ॥

मनःशिला गुरुर्वर्ण्या रसोष्णा लेखनी कटुः । तिक्तस्निग्धा विषश्वासकासभूतवि-  
षास्रनुत् ॥ १ ॥ इति मनःशिला ॥

## ॥ अथ स्रोतोऽञ्जनम् ॥

स्रोतोऽञ्जनं द्विधा प्रोक्तं श्वेतकृष्णप्रभेदतः । त्रिफलावारिणा स्वेद्यं तद्वयं शुद्धि-  
मृच्छति ॥ १ ॥

## ॥ अथ गुणाः ॥

सौवीरं ग्राहि मधुरं चक्षुष्यं कफपित्तजित् । हिष्माक्षयास्रनुच्छीतं स्रोतोऽञ्जन-  
मपीदृशम् ॥ १ ॥

## ॥ अथ तुत्थम् ॥

विषया मर्दयेत्तुत्थं मार्जारककपोतयोः । दशांशं दृक्कणं दत्वा पचेल्लघुपुटे ततः ॥  
पुटं दध्ना पुटं क्षौद्रैर्देयं तुत्थं विशुध्यति ॥ १ ॥ अन्यच्च । ओतोर्विशा समं तुत्थं सक्षौद्रं  
दृक्कणाद्द्विगुक् । त्रिधैवं पुटितं शुद्धं वान्तिभ्रान्तिविवर्जितम् ॥ १ ॥

## ॥ अथ गुणाः ॥

तुत्थकं कटुकं क्षारं कषायं विषदं लघु । लेखनं भेदि चक्षुष्यं कण्डूकृमिविषा-  
पहम् ॥ कफास्रपित्तकुष्ठघ्नं मेहमेदोविनाशनम् ॥ १ ॥ इति तुत्थम् ॥

## ॥ अथ स्वर्परम् ॥

मूत्रे वाथ गोमूत्रे सप्ताहं रसकं पचेत् । दोलायन्त्रेण शुद्धं स्यात्ततः कार्येषु  
योजयेत् ॥ १ ॥ स्वर्परं कटुकं क्षारं कषायं वामकं लघु । लेखनं भेदनं शीतं च-  
क्षुष्यं कफपित्तनुत् । विषास्रकुष्ठकण्डूनां नाशनं परमं मतम् ॥ २ ॥ इति धातूप-  
धातुशोधनमारणगुणाः ॥

## ॥ अथ पारदः ॥

रसो विप्रः सितो रक्तः क्षत्रियः पीत ऊरुजः । शूद्रः कृष्ण इति प्रोक्तो वर्णभे-

वाचमुर्विधः ॥ १ ॥ ब्राह्मणः कल्प्यते कल्पे गुटिकायां च बाहुजः । धातुवादे तथा  
वैश्यः शूद्रश्चेतरकर्मणि ॥ २ ॥ अन्तः सुनीलो बहिरुज्ज्वलाङ्गो मध्याह्नचन्द्रप्रतिम-  
प्रकाशः । शस्तोऽथ धूम्रः परिपाण्डुरश्च चित्रो न योज्यो रसकर्मसिद्धौ ॥ ३ ॥  
पूर्वेदोषा रसेन्द्रस्य ये च प्रोक्ता मनीषिभिः । अतस्तेषां प्रशान्त्यर्थं प्रोच्यते कर्म सा-  
म्प्रतम् ॥ ४ ॥ यथा । मलशिखिविषनामानो रसस्य नैसर्गिकास्त्रयो दोषाः । मूर्छा  
मलेन कुरुते शिखिना दाहं विषेण मृत्युं च ॥ ५ ॥ अन्यच्च । मलेन मूर्छा दहनेन दाहं  
विषेण मृत्युं वितनोति सूतः । मलादिदोषत्रयमेतदत्र नैसर्गिकं शुद्धिमतोऽभिधा-  
स्ये ॥ १ ॥ नागो वङ्गो मलो वह्निश्चाञ्चल्यं च गिरिर्विषम् । पारदे कञ्चुकाः सप्त  
सन्ति नैसर्गिका इमे ॥ २ ॥ रक्तेष्टिकानिशाधूमसारोणभिसमचूर्णकैः । जम्बीरद्रव-  
संयुक्तैर्नागदोषापनुत्तये ॥ ३ ॥ विशालाङ्गोलमूलानां रजसा काञ्चिकेन च । शनैः  
शनैः स्वहस्तेन वङ्गदोषविमुक्तये ॥ ४ ॥ राजवृक्षस्य मूलोत्थचूर्णेन सह कन्यका ।  
मलदोषापनुत्त्यर्थं चित्रको वह्निद्रवणम् ॥ ५ ॥ चाञ्चल्यं कृष्णधत्तुरो गिरिं हन्ति  
फटुत्रयम् । त्रिफला विषनाशाय कन्यका सप्त कञ्चुकान् ॥ ६ ॥

### ॥ अथान्यप्रकारः ॥

भारग्वधो हन्ति मलं प्रयत्नात्कुमारिका सप्त हि कञ्चुकांश्च । अङ्गोलमूलं च विषं  
निहन्त्याद्रसस्य वह्निः किल पावकं च ॥ १ ॥ प्रत्येकं सप्तवारं च मर्दितः पारदो  
भवेत् । तदा विशुद्धतां याति सर्वयोगार्हितो भवेत् ॥ २ ॥ अन्यच्च । कुमारीत्रिफला-  
व्योषचित्रकं निम्बुकं रसम् । दिनैकं मर्दितं धृत्वा शुद्धो भवति पारदः ॥ १ ॥ अथ च ।  
भारनालेन चोष्णेन क्षालयेत्प्रतिमर्दनम् । रसं तत्र प्रयातं तु शोषयित्वाथ पात-  
येत् ॥ १ ॥ शुद्धीत्वा प्रक्षिपेत्सूते स्यादेवं पारदः शुचिः । पारदात्षोडशांशं तु मि-  
लित्वा सकलं भिषक् ॥ २ ॥ चूर्णं प्रदेयं च पलं मर्दने तप्तखल्वके । अजाशक्रु-  
षाग्निं च खनित्वा भूमिमावपेत् ॥ ३ ॥ तस्योपरि स्थितं खल्वंतप्तखल्वं जगुर्बुधाः ॥  
एतन्मर्दनमाख्यातं रससंशुद्धये बुधैः ॥ ४ ॥ इति मर्दनम् ॥ त्र्यूपणं त्रिफला बन्ध्या  
कन्दक्षुद्राद्वयान्वितम् । चित्रकेण निशाक्षारकन्यार्ककनकद्रवैः ॥ १ ॥ सूतं कृतेन  
काथेन वारान्सप्त विमर्दयेत् । इत्थं समूहितः सूतो जह्यात्सप्तपि कञ्चुकान् ॥ २ ॥  
इति मूर्धनम् ॥

### ॥ अथोत्थापनम् ॥

सत उत्थापयेत्सूतमातपे निम्बुकार्दितम् । उत्थापनं विशिष्टं तु चूर्णपातनयञ्चके ।  
धृत्वाग्ना ऊर्ध्वभाण्डातं संग्रहेत्पारदः शुचिः ॥ १ ॥ इत्युत्थापनम् ।

### ॥ अथ स्वेदनम् ॥

रसं चतुर्गुणे वस्त्रे रसोनकशरावके । नियज्य दालायन्त्रे तु प्रकल्प्य दिवसं पचेत्

१ ( ख० ग० ) दस्ति । २ ( ख० ग० घ० ङ० ) कन्यया । ३ ( ख० ग० ) प्रतिमर्दयेत् ( घ०  
प्रतिमर्दने । ४ ( ख० ग० घ० ) क्षुद्राद्वयान्वितः ।



॥ १ ॥ सव्योषत्रिफलावह्निकन्याकल्के तुषाम्बुनि । शेषदोषापनुच्यर्थमिदं स्वेदनमी-  
रितम् ॥ २ ॥ इति स्वेदनम् । पलाटूनस्य सूतस्य शतपल्यधिकस्य च । न संस्कारः  
प्रकर्तव्यः संस्कारः स्यात्ततोऽपरः ॥ १ ॥ शुभेऽहनि प्रकर्तव्य आरम्भो रसशोधने  
एकान्ते धामनि शुभे पुराभ्यर्च्यो हि भैरवः ॥ २ ॥ इति रसशोधनप्रकारः ।

## ॥ अथ गुणागुणाः ॥

सूतोऽशुद्धतया गुणं न कुरुते कुष्ठाग्रिमान्द्यक्रिमिच्छर्चरोचकजाड्यदाहमरणं  
धत्ते वृणां सेवनात् । शुद्धः स्यात्सकलामयौघशमनो यो योगवाहो मृतो युक्त्या षड्-  
गुणगन्धयुग्मदहरो योगेन धात्वादिभुक् ॥ १ ॥ मृच्छार्तो गदहृत्तथैव खगतिं दत्ते  
निबद्धोऽर्थदस्तद्गस्मामयवार्धकादिहरणं दृक्पुष्टिकान्तिप्रदम् । वृष्यं मृत्युविनाशनं  
बलकरं कान्ताजनानन्ददं शार्दूलातुल्यसत्वकृत्क्रमभुजां योगानुसारि स्फुटम् ॥ २ ॥  
अन्यच्च । मृच्छार्ता गतो यो हरते च रोगान् बद्धो यदा खेचरतामुपैति । लीनो  
भवेत्सर्वसमृद्धिदायी विराजतेऽसौ नितरां रसेन्द्रः ॥ १ ॥ मृष्टित्वा हरति  
रुजम्बन्धनमनुभूय मुक्तिदो भवति । अमरीकरोति हि मृतः कोऽन्यः करुणाकरः  
सूतात् ॥ २ ॥ अर्थाः सहाया निखिलं च शास्त्रं हस्ताक्रपाकर्मणि कौशलं च ।  
नित्योद्यमस्तत्परता च बह्विरेभिर्गुणैः सिध्यति सूतकेन्द्रः ॥ ३ ॥ अथवा दरदाकृष्टं  
खिन्नं लवणाम्बुभाजि दोलायाम् । रममादाय यथेच्छं कर्तव्यस्तेन भेषजो योगः  
॥ ४ ॥ निम्ब्वरसेन संपिष्टं प्रहरं दरदं दृढम् । ऊर्ध्वपातनयन्त्रेण सद्वाहो निर्मलो  
रसः ॥ ५ ॥ इति दरदाकृष्टिः ॥

## ✓ ॥ अथ रसस्य मुखकरणम् ॥

अथ षड्विन्दुकीटैश्च रसो मर्द्यन्निवासरम् । लवणाम्लैर्मुखं तस्य जायते धातुभक्ष-  
कम् ॥ १ ॥ अन्यच्च । सास्यो रसः स्यात्पटुशिगुतुल्यैः सराजिकैः शोषणकैश्चिवारम्  
पिष्टस्ततःखिन्नतनुः सुवर्णमुख्यानयं खादति सर्वधातुन् ॥ १ ॥ इति मुखकरणम् ।

## ॥ अथ षड्गुणगन्धकजारणम् ॥

तप्तखल्वे रसं क्षिप्वा अधशुल्ल्यास्तुपाग्निभिः । स्तोत्रं स्तोत्रं क्षिपेद्गन्धमेवं  
वै षड्गुणं चरेत् ॥ १ ॥ अथवा कच्छपयन्त्रेण गन्धकजारणम् । मृत्कुण्डे निक्षिपेन्नीरं  
तन्मध्ये च शरावकम् । मृत्कुण्डे च पिधानाभं मध्ये मेखलया युतम् ॥ १ ॥ क्षिप्वा  
च मेखलामध्ये संशुद्धं रसमुत्तमम् । रसस्योपरि गन्धस्य रजो दद्यात्समांशकम्  
॥ २ ॥ दत्वोपरि शरावं च भस्मगुद्रां प्रदापयेत् । तस्योपरि पुष्टं दद्याच्चतुर्भिर्गो-  
मयोपलैः ॥ ३ ॥ एवं पुनः पुनर्गन्धं षड्गुणं जीर्यते बुधैः । गन्धे जीर्णे भवेत्सू-  
तस्तीक्ष्णाग्निः सर्वकर्मसु ॥ ४ ॥ इति गन्धकजारणम् ।

## ॥ अथ तद्रुणाः ॥

समे गन्धे तु रोगघ्नो द्विगुणे राजयक्ष्मनुत् । जीर्णे तु त्रिगुणे गन्धे कामिनीदर्प-  
नाशनः ॥ १ ॥ चतुर्गुणे तु तेजस्वी सर्वशास्त्रविशारदः । भवेत्पञ्चगुणे सिद्धः  
षड्गुणे मृत्युनाशनः ॥ २ ॥ इति षड्गुणगन्धकजारणम् ॥ दिनमेकं रसेन्द्रस्य यो द-  
दाति हुताशनम् । द्रवन्ति तस्य पापानि कुर्वन्नपि न लिप्यते ॥ इति शिवागमोक्तम् ।

## ॥ अथ रसबन्धनम् ॥

रम्भा वीरस्तुही चैव क्षीरकञ्चुकिरेव च । दिनारिश्चैव गोरम्भा मीनाक्षी काच-  
माचिका ॥ एभिस्तु मर्दितः सूतः पुनर्जन्म न विद्यते ॥ १ ॥ अन्यच्च । पुष्पितम-  
नोजमन्दिरमध्ये सूतो नियोजितो युक्त्या । बद्धो भवति कियद्विदिवसैः पुष्पम-  
भावेण ॥ २ ॥ अन्यच्च । भूलताशीवरीमूलं वारिणा मर्दयेद्दृढम् । तन्मूषां  
लेपयेन्मध्ये तन्मध्ये निक्षिपेद्रसम् ॥ ३ ॥ पञ्चदशप्रमाणं तां मूषामङ्गारके  
क्षिपेत् । एवं बद्धो भवेत्सूतो मृपान्तःस्थो दृढो भवेत् ॥ ४ ॥ मुखमध्यगत-  
स्तिष्ठेन्मुखरोगविनाशनः । शरीरे क्रमिन्ते सूते जरापलितजिन्नरः ॥ ५ ॥ स्तम्भये-  
च्छस्त्रसंघातं कामोत्पादनकारकः । पुनर्नवं वयः कुर्यान्साधकानां न संशयः ॥ ६ ॥  
इति रसबन्धनम् ।

## ॥ अथ रसमारणम् ॥

अपामार्गस्य बीजानां मृषायुग्मं प्रकल्पयेत् । तत्सम्पुटे न्यसेत्सूतं मेलयद्गुग्गु-  
मिश्रितम् ॥ १ ॥ द्रोणपुष्पीप्रसूनानि विडङ्गमरिमेदकः । एतच्चूर्णमधश्चोर्ध्वं दत्त्वा मुद्रां  
प्रदापयेत् ॥ २ ॥ तं गोले मुद्रयेत्सम्यग् मृन्मृषासंपुटे सुधीः । मुद्रां दत्त्वा शो-  
षयित्वा ततो गजपुटे पचेत् । एवमेकपुटेनैव जायते सूतभस्मकम् ॥ ३ ॥ अन्यच्च ।  
शुद्धसूतं समं गन्धं वटक्षीरेर्विमर्दयेत् ॥ पाचयेन्मृत्तिकापात्रे वटकाष्ठेर्विघट्टयेत्  
॥ १ ॥ लघ्वग्निना दिनं पाच्यं भस्मसूतं भवेद्भ्रुवम् । द्विगुञ्जं पर्णखण्डेन पुष्टिमग्नि  
च वर्धयेत् ॥ २ ॥ इति रसमारणम् ।

## ॥ अथ रससिन्दूरः ॥

पलद्वयं शुद्धरसं पलार्धं शुद्धगन्धकम् । कर्पार्धं नवसारं च जम्बीरेण विमर्दयेत्  
॥ १ ॥ काचकुप्यां क्षिपेच्चैव सप्तधा मृदकर्पटैः । विलेप्य काचकृपीं तामातपे शो-  
षयेद्दृढम् ॥ २ ॥ छिद्रभाण्डे ततः कृपीं न्यसेन्सिकतयन्त्रके । कृपिकां कण्ठमानेन  
पूजयेदिष्टदेवताः ॥ ३ ॥ पञ्च पूज्याः कुमार्यश्च ततश्चुल्यां विनिक्षिपेत् । पचेद्या-  
माष्टकं चैव कृपिकां च क्षणे क्षणे ॥ ४ ॥ संशोध्य पाचयेच्चन्ने स्वाङ्गशीतं सगु-  
द्धरेत् । ग्राह्यं च दरदाकारं देवदानवदुर्लभम् ॥ ५ ॥ सेवयेद्भोगनाशाय तत्तद्रा-  
गानुपानतः । वल्लं वा वल्लयुग्मं वा कर्णया मधुना सह ॥ ६ ॥ सेवितं कामिनी-  
कामं दर्शयेद्रतिकौतुकम् । वीर्यबन्धकरं शीघ्रं योषामदविनाशनम् ॥ ७ ॥ सिन्दूरं

हरवीर्यसम्भवमिदं रूक्षाग्निमान्द्यापहं यक्षमादिक्षयपाण्डुशोफमुदरं गुल्मप्रमेहापहम् ।  
 शूलप्लीहविनाशनं ज्वरहरं दुष्टव्रणान्नाशयेदशांसि ग्रहणीभगन्दरहरं छर्दित्रिदोषा-  
 पहम् ॥ ८ ॥ इति रससिन्दूरः ॥ अन्यच्च । सूतः पञ्चपलः स्वदोषरहितस्तत्तुल्य-  
 भागो बलिर्द्वौटङ्कौ नवसारपादकलितौ संमर्द्य कूप्यां न्यसेत् । तां यन्त्रे सिकता-  
 ख्यके तलत्रिले पक्त्वाऽर्क्यामं हिमं भित्त्वा कुङ्कुमपिञ्जरं रसवरं भस्माददेद्वैद्यराट् ।  
 ॥ १ ॥ वाते सक्षौद्रपिप्पल्यपि च कफरुजि न्यूषणं साम्निचूर्णं पित्ते सैला सिता  
 स्याद्व्रणवति बृहती नागराद्रामृताम्बु । पुष्टौ साज्यत्रियामा हरनयनफला शाल्मली-  
 पुष्पवृन्तं किंवा कान्ताललाटाभरणरसपतेः स्यादनूपानमेतत् ॥ २ ॥ अन्यच्च । भागे  
 रसस्य त्रय एव भागा गन्धस्य माषः पवनाशनस्य । संमर्द्य गाढं सकलं सुभाण्डे  
 कज्जलीं काचकृते निदध्यात् ॥ १ ॥ संरुध्य मृत्कर्पटकैर्वटीनां मुखे सचूर्णां गुटिकां च  
 दत्वा । क्रमाग्निना त्रीणि दिनानि पक्त्वा तां वालुकायन्त्रगतां ततः स्यात् ॥ २ ॥  
 बन्धूकपुष्पारुणेभं रसस्य भस्म प्रयोज्यं च किलामयेषु । निजानुपानैर्मरणं जरां  
 च हन्त्यस्य वल्लुः क्रमसेवनेन ॥ ३ ॥ अपहरति रोगवृन्दं द्रढयति कायं महद्वलं  
 कुरुते । शुक्रशतानि च सूते सिन्दूराख्यो रसः पुंसाम् ॥ ४ ॥ निखिलक्षयभक्षण-  
 दक्षतरं व्रणकुष्ठभगन्दरमेहहरम् । बलदीर्घतिशुक्रसमृद्धिकरं रसभस्म समस्त-  
 गदापहरम् ॥ ५ ॥ अन्यच्च । पलमात्रं रसं शुद्धं तावन्मात्रं तु गन्धकम् ।  
 विधिवत्कज्जलीं कृत्वा न्यग्रोधाङ्कुरवारिणा ॥ १ ॥ भावनात्रितयं दत्वा स्थालीमध्ये  
 निधापयेत् । विधाय काच्छपं यन्त्रं वालुकाभिः प्रपूरयेत् ॥ २ ॥ दद्यात्तदनु  
 मन्दाग्निं भिषग्यामचतुष्टयम् । जायते रससिन्दूरं तरुणारुणसन्निभम् ॥ ३ ॥  
 अनुपानविशेषेण करोति विविधान् गुणान् । क्षयकुष्ठमरुप्लीहमेहघ्नं पाण्डु-  
 नाशनम् ॥ ४ ॥

## ॥ अथ विशिष्टानुपानानि ॥

यथा जलगतं तैलं तत्क्षणादेव सर्पति । एवमौषधमङ्गेषु प्रसर्पत्यनुपानतः ॥ १ ॥  
 पिप्पलीमधुना सार्धं वातमेहं हिनस्ति च । त्रिफलाशर्करासार्धं पित्तमेहहरः स्मृतः ॥ २ ॥  
 पिप्पली मरिचं शुण्ठी भार्गी च मधुना सह । कासश्वासप्रशमनः शूलस्य च विनाश-  
 नः ॥ ३ ॥ हरिद्राशर्करासार्धं रुधिरस्य विकारनुत् । न्यूषणं त्रिफला वासा कामला-  
 पाण्डुमान्द्यहृत् ॥ ४ ॥ पिप्पली चित्रकं पथ्या तथा सौवर्चलं क्षिपेत् । अग्निमान्द्यब-  
 द्धकोष्ठद्वयथानाशनं परम् ॥ ५ ॥ शिलाजतुतथैला च सितोपलसमन्वितम् । मूत्रकृच्छ्रे  
 प्रशस्तोऽयं सत्यं नागार्जुनोदितम् ॥ ६ ॥ लवङ्गं कुङ्कुमं पत्री हिङ्गुलं करहाटिका ।  
 पिप्पली विजया चैव समानीपानि कारयेत् ॥ ७ ॥ कर्पूरादहिफेनं च नागाद्रागार्धकं  
 सर्वमेकत्र संमर्द्य धातुवृद्धौ प्रदापयेत् ॥ ८ ॥ सौवर्चलं लवङ्गं च भूनिम्बश्च

१ ( ङ० ) त्र० ग० ) तदा शीतम् ( घ० ङ० ) शीतं भित्त्वा । २ ( ख० ग० घ० ङ० ) भारतस्य मीश-  
 ख० ग० घ० ङ० ) पित्त । ४ ( ख० ग० घ० ङ० ) दहिफेनाच्च ।

हरीतकी । अस्यानुपानयोगेन सर्वज्वरविनाशनः ॥ ९ ॥ तथा रेचकरः प्रोक्तः सौव-  
चलपलत्रिकः । लवङ्गं कुङ्कुमं चैव दरदेन च संयुतः ॥ १० ॥ ताम्बूलेन समं भक्ष्यो  
धातुवृद्धिकरः परः । विदारीचूर्णयोगेन धातुवृद्धिकरो मतः ॥ विजयादीप्यसंयुक्तो वमन-  
स्य विकारभृत् ॥ ११ ॥ सौवचलं हरिद्रा च विजया दीप्यकस्तथा । अनेनोदरपी-  
डां च सद्योजातां विनाशयेत् ॥ १२ ॥ चतुर्वल्लं पलाशस्य बीजाच्च द्विगुणं गुडात् ।  
अस्यानुपानयोगेन कृमिदोषविनाशनः ॥ १३ ॥ अहिफेनं लवङ्गं च दरदं विजया  
तथा । अस्यानुपानतः सद्यः सर्वातीसारनाशनः ॥ १४ ॥ सौवचलेन दीप्येन चाग्नि-  
मान्द्यहरः परः । क्षुद्धोधजनकश्चैव सिद्धनागेश्वरोदितम् ॥ १५ ॥ गुडूचीसत्वयो-  
गेन सर्वपुष्टिकरः स्मृतः । युक्तानुपानसहितः सर्वान् रोगान्विनाशयेत् ॥ १६ ॥

### ॥ अथ रसेन्द्रस्य पथ्यापथ्यानि ॥

सैन्धवामृतधान्याकजीरकाद्रकसंयुतम् । तण्डुलीयकवार्ताकपटोलालाजसाधितम्  
॥ १ ॥ गोधूमजीर्णशाल्यन्नं गव्यं क्षीरं घृतं दधि । हंसोदकं मुद्गरसं रसेन्द्रे च हितं  
विदुः ॥ २ ॥ ग्रन्थान्तरे । अभ्यङ्गं मलिने योज्यं तैलैर्नारायणादिभिः । अबला  
शीततोयेन मस्तके परिषेचयेत् ॥ १ ॥ तृष्णार्यां नारिकेलाम्बु मुद्गयूषं सशर्करम् ।  
द्राक्षादाढीमखर्जूरकदलीनां फलं भजेत् ॥ २ ॥ बृहतीबिल्वकूष्माण्डं वंशाग्रं कारवे-  
ल्लकम् । माषान् मसूरनिष्पावं कुलत्थोल्लवणं तिलान् ॥ ३ ॥ लङ्घनोद्वर्तनं स्नानं  
ताम्रभाण्डे मुरासवम् । अनूपमांसं धान्याम्लं भोजनं कदलीदले ॥ ४ ॥ कांस्यके गुरु वि-  
ष्टम्भि तीक्ष्णं चोष्णं भृशं तथा । अपथ्यं सूतराजस्य पुरा प्रोक्तं महर्षिभिः ॥ ५ ॥ कूष्मा-  
ण्डं कर्कटी कोलं कलिङ्गं करमर्दकम् । करीरं चेति षट्कादीन् रसभुग्वर्जयेज्जनः ॥ ६ ॥

### ॥ अथ गन्धकः ॥

चतुर्धा गन्धकः प्रोक्तो रक्तः पीतः सितोऽसितः । रक्तो हेमक्रियायुक्तः पीतश्चैव  
रसायने ॥ व्रणादिलेपने श्वेतः श्रेष्ठः कृष्णः सुदुर्लभः ॥ १ ॥ सदुग्धभाण्डस्य पटस्थि-  
तो ऽयं शुद्धो भवेत्कूर्मपुटेन गन्धः । आभ्यां कृता कज्जलिकानुपानैः सर्वामयधी  
रसगन्धकाभ्याम् ॥ २ ॥ इति गन्धकशोधनम् । गन्धकः कटुकस्तिक्तो वीर्योष्णस्तुवरः  
सरः । पित्तलः कटुकः पाके कण्डूविसर्पजन्तुजित् ॥ १ ॥ हन्ति कुष्ठक्षयप्लीहकफवा-  
तान् रसायनम् । अशोधितो गन्ध एष कुष्ठसन्तापकारकः । शुक्रौजःक्षयमाबल्यं  
करोति च रुचिप्रणुत् ॥ २ ॥ इति गन्धकः ॥

### ॥ अथ हिङ्गुलः ॥

दरदस्त्रिविधः प्रोक्तश्चर्मारः शुक्रतुण्डकः । हंसपादस्तृतीयस्तु गुणवानुत्तरोत्तरम्  
॥ १ ॥ चर्मारस्त्वतिरक्तः स्यात्किञ्चित् पीतः शुकास्यकः । श्वेतरेखः प्रवालाभो हंस-  
पादः स उच्यते ॥ २ ॥ अशुद्धो दरदः कुर्यादान्ध्यं क्षेप्यं क्लमं भ्रमम् । मोहं मेहं च संशो-  
ध्यः क्रमाद्वैद्यैस्तु हिङ्गुलः ॥ ३ ॥ मेषीक्षीरेण दरदमम्लवर्गैश्च भावितम् । सप्तवारं  
प्रयत्नेन शुद्धिमायाति निश्चितम् ॥ ४ ॥ इति शोधनम् ॥

## ॥ अथ मारणम् ॥

बल्लुमात्रं तालपिष्टं शरावे स्थापयेत्ततः । तस्मिन्कर्षसमं देयं शकलं दरदस्य च ॥ १ ॥ पूरयेदार्द्रकरसं द्विगुणं तत्र बुद्धिमान् । पुष्पाणि माषमात्राणि परितः स्थापयेत्ततः ॥ २ ॥ शरावसम्पुटे दत्त्वा चुल्यां मध्याग्निना पचेत् । घटिकात्रयपर्यन्तं तत उत्तार्य पेषयेत् ॥ ३ ॥ ताम्बूले गुञ्जमात्रं तु देयं पुष्टिकरं मतम् । पाण्डो क्षये च शूले च सर्वरोगेषु योजयेत् ॥ ४ ॥ इति दरदमारणम् ॥

## ॥ अथ रत्नानां शोधनमारणे ॥

### ॥ अथ वज्रम् ॥

व्याघ्रीकन्दगतं वज्रं दोलायन्त्रेण पाचयेत् । सप्ताहं कोद्रवकाथैः कुलिशं विमलं भवेत् ॥ १ ॥ इति शोधनम् ॥

### ॥ अथ मारणम् ॥

त्रिवर्षारूढकार्पासीमूलमादाय पेपयेत् । त्रिवर्षनागवल्ल्या वा निजद्रावैः प्रपेषयेत् ॥ १ ॥ तद्गोलके क्षिपेद्वज्रं रुद्ध्वा गजपुटे पचेत् । एवं सप्तपुटैर्नूनं कुलिशं मृतिमृच्छति ॥ २ ॥ अन्यच्च । त्रिसप्तकृत्वः सन्तप्तं खरमूत्रेण सेचितम् । मत्कुण्डेस्तालकं पिष्ट्वा तद्गोले कुलिशं क्षिपेत् ॥ १ ॥ प्रध्मातं वाजिमूत्रेण सिक्तं पूर्वक्रमेण वै । भस्मीभवति तद्वज्रं शङ्खशीतांशुमुन्दरम् ॥ २ ॥ अन्यच्च । हिङ्गुसैन्धवसंयुक्तकाथे कौलत्थजे क्षिपेत् । तप्तं तप्तं पुनर्वज्रं भूयाच्चूर्णं त्रिसप्तधा ॥ १ ॥ मण्डकं कांस्यजे पात्रे निगृह्य स्थापयेत्सुधीः । स भीतो मूत्रयेत्तत्र तन्मूत्रे वज्रमावपेत् ॥ तप्तं तप्तं च बहुधा वज्रस्यैवं मृतिर्भवेत् ॥ २ ॥ इति मारणम् ॥ वज्रं समीरकफपित्तगदानिहन्ति वज्रोपमं च कुरुते वपुरुत्तमश्चि । शोषक्षयभ्रमभगन्दरमेहमेदःपाण्डूदरश्वयथुहारि च षण्ढपाण्ड्यम् ॥ १ ॥ इति गुणाः ॥

### ॥ अथ वैक्रान्तम् ॥

वैक्रान्तं वज्रवच्छोध्यं नीलं वा लोहितं तथा । हयमूत्रेण सिञ्चेत तप्तं तप्तं द्विसप्तधा ॥ १ ॥ ततस्तु मेपदुग्धैस्तु पञ्चाङ्गे गोलकं क्षिपेत् । पुटेन्मूषापुटे रुद्ध्वा कुर्यादेवं च सप्तधा । वैक्रान्तं भस्मतां याति वज्रस्थाने नियोजयेत् ॥ २ ॥ इति मारणम् ॥ व्रातपित्तानिलध्वंसि षड्सं देहदाढ्यकृत् । पाण्डूदरज्वरश्वासकासयक्ष्मप्रमेहनुत् ॥ १ ॥ इति वैक्रान्तम् ॥

### ॥ अथ शेषरत्नशोधनमारणानि ॥

शुध्यत्यम्लेन माणिक्यं जयन्त्या मौक्तिकं शुचि । विद्रुमं क्षारवर्गेण ताक्ष्यं गोदुग्धतः शुचि ॥ १ ॥ पुष्परागं च कौलत्थकंथयोगेन शुध्यति । रोचनाभिश्च गोमेदं वैद्र्यं त्रिफलाजलैः ॥ नीलं नीलीरसैर्वज्रं विना शुध्यति दोलया ॥ २ ॥ इति

रसरत्नाकरात् । अन्यच्च । स्वेदयेदोलिकायन्त्रे जयन्त्याः स्वरसेन च । मणिमुक्ताप्रवालानि यामैकं शोधनं भवेत् ॥ १ ॥ इति शार्ङ्गधरात् ।

## ॥ अथ मारणम् ॥

लकुचद्रावसंपिष्टैः शिलातालकगन्धकैः । वज्रं विनान्यरत्नानि म्रियन्तेऽष्टपुटैः खलु ॥ १ ॥ अन्यच्च । कुमार्या तण्डुलीयेन स्तन्येन च निषेचयेत् । प्रत्येकं सप्तवेलं च तप्तमानि कृत्स्नशः ॥ १ ॥ मौक्तिकानि प्रवालानि तथा रत्नान्यशेषतः । क्षणाद्विविधवर्णानि म्रियन्ते नात्र संशयः ॥ २ ॥ उक्तमाक्षिकवन्मुक्ताप्रवालानि च मारयेत् । वज्रवत्सर्वरत्नानि शोधयेन्मारयेत्तथा ॥ ३ ॥ इति शार्ङ्गधरात् । इति मारणम् । अथ गुणाः । रत्नानि चोपरत्नानि चक्षुष्याणि सराणि च । शीतलानि कपायाणि मधुराणि शुभानि च ॥ १ ॥ वृष्याणि मङ्गलान्यायुस्तुष्टिपुष्टिकराणि च । ग्रहालक्ष्मीविषक्षैष्यपापसन्तापनानि च ॥ २ ॥ यक्ष्मपाण्डुप्रमेहार्शःकासश्वासभगन्दरान् । ज्वरविसर्पकुशानि शूलकृच्छ्रव्रणामयान् ॥ घ्नन्ति पुष्टिं यशः कान्तिं पुण्यानि च तृणां भृशम् ॥ ३ ॥ इति गुणाः ॥

## ॥ अथ शिलाजतु ॥

निदाघे घर्मसंतप्ता धातुसारं धराधराः । निर्यासवत्प्रमुञ्चन्ति तच्छिलाजतु कीर्त्यते ॥ १ ॥

## ॥ अथ शोधनम् ॥

अथोष्णकाले रवितापयुक्ते व्यञ्जे निवाते समभूमिभागे । चत्वारि पात्राण्यसितायसानि न्यस्यातपे दत्तमनोऽवधानः ॥ १ ॥ शिलाजतु श्रेष्ठमवाप्य पात्रे प्रक्षिप्य तोयं द्विगुणं ततोऽस्मात् । उष्णं तदर्धं शृतमत्र दत्त्वा विशोधयेत्तन्मृदितं यथावत् ॥ २ ॥ ततस्तु कृष्णं समुपैति चोर्ध्वं सन्तानिकावद्रविरश्मियोगात् । पात्रात्तदन्यत्र ततो निदध्यात् तस्यान्तरे चोष्णजलं निधाय ॥ ३ ॥ ततश्च तस्मादपरत्र पात्रे तस्माच्च पात्रादपरत्र तत्र । पुनस्ततोऽन्यत्र निधाय कृष्णं यत्संहृतं तत्पुनराहरेच्च ॥ ४ ॥ यदा विशुद्धं जलमच्छमूर्ध्वं प्रसन्नभावान्मलमेत्यधस्तात् । तदा त्यजेत्तत्सलिलं मलं च शिलाजतु स्याज्जलशुद्धमेवम् ॥ ५ ॥ इति शोधनम् ।

## ॥ अथ शुद्धशिलाजतुपरीक्षा ॥

वह्नौ क्षिप्तं तु निर्धूमं यत्तु लिङ्गोपमं भवेत् । तृणाग्रेणाम्भसि क्षिप्तमधो गलति तन्तुवत् ॥ गोमूत्रगन्धि मलिनं शुद्धं ज्ञेयं शिलाजतु ॥ १ ॥ शिलाजतुरसायनं कटुकतित्तमुष्णं कृमिक्षयोदरभिदग्धरीश्वयधुपाण्डुकण्डूहरम् । प्रमेहवमिकुष्ठजित्कफसमीरदुर्नामृद्वलीपलितमानसानपि संकासकृच्छ्रप्रणुत् ॥ २ ॥ अशुद्धं दाहमूर्छाय भ्रमपित्तास्रशोषतः । शिलाजतु प्रकुरुते मान्द्यमग्रेष्व विद्मग्रहम् ॥ ३ ॥ इति शिलाजतु ।

## ॥ अथ सिन्दूरम् ॥

सिन्दूरं निम्बुकद्रावैः पिष्ट्वा वह्नौ विशोषयेत् । ततस्तण्डुलतोयेन तथाभूतं विशु-  
ध्यति ॥ १ ॥ सिन्दूरमुक्तं विसर्पकुष्ठकण्डूविपापहम् । भग्नसन्धानजननं व्रणशोध-  
नरोपणम् ॥ २ ॥

## ॥ अथ समुद्रफेनः ॥

समुद्रफेनश्चक्षुष्यो लेखनः शीतलः सरः । कर्णस्रावरुजागृथहरः पाचनदीपनः  
॥ १ ॥ अशुद्धः स करोन्यङ्गभङ्गं तस्माद्विशोधयेत् । समुद्रफेनः सम्पिष्टो निम्बुतो-  
येन शुध्यति ॥ २ ॥

## ॥ अथ गैरिकम् ॥

गैरिकं किञ्चिदाज्येन भृष्टं शुद्धं प्रजायते । कायकान्तिवयःस्थैर्यबलौजोर्वाटिका-  
रकम् ॥ १ ॥ प्रमेहकुष्ठपिटकासर्वव्रणविपापहम् । स्वर्णगैरिकमन्यत्तु श्रेष्ठं सामान्य-  
गैरिकात् ॥ २ ॥

## ॥ अथैरण्डबीजशुद्धिः ॥

गन्धर्वाहस्तबीजानि नारिकेलोदकेन च । याममात्राद्भवेच्छुद्धिर्दन्तीबीजं पचेद्यथा ॥

## ॥ अथ मरिचशुद्धिः ॥

मरीचं चाम्लतक्रेण भावितं घटिकात्रयम् । मरीचं निस्तुपं कृत्वा शुद्धं भवति  
निश्चितम् ॥ १ ॥

## ॥ अथ पिप्पलीशुद्धिः ॥

वैदेही चित्रकरसेरातपे तु भवेत्पुटे । सम्यक् शुद्धा भवत्यत्र रसयोगेषु यो-  
जयेत् ॥ १ ॥ इति पिप्पलीशुद्धिः ।

## ॥ अथ हिङ्गुशुद्धिः ॥

पद्मपत्ररसे याममातपे भावितं विदुः । रामठं शुद्धिमाप्नोति रसयोगेषु योज-  
येत् ॥ १ ॥

## ॥ अथ शङ्खः ॥

शङ्खक्षारो हिमो ग्राही ग्रहणीरेकनाशनः । नेत्रपुष्पहरो वर्ण्यस्तारुण्यपिटकाप्र-  
णुत् ॥ अशुद्धो गुणदो नैष शुद्धोऽम्लैः स गुणप्रदः ॥ १ ॥ दक्षिणावर्तशङ्खस्तु त्रिदो-  
षघ्नः शुचिर्निधिः । ग्रहालक्ष्मीक्षयक्ष्वेदक्षामतिक्तक्षयाक्षमी ॥ २ ॥

## ॥ अथ भूनागसत्वमयूरपक्षसत्वगुणाः ॥

ताम्रभूभवभूनागांस्त्रिंशत् पिष्यन्समेन तान्\* । पुरलाक्षोर्णनाभिः स्यान्मत्स्यापि-

१ ( ख० ग० ) क्षयाक्षयी ( घ० ङ० ) क्षयक्षयी । २ ( ख० ग० ) भूनागम् ( घ० ङ० ) भूनागा ।  
३ ( ख० ग० ) त्रिंशत् ( घ० ङ० ) त्रिंशः ।

प्याकटङ्कणैः ॥ १ ॥ द्रवमेतैश्च संयोज्य मर्दयित्वा धमेत्सुखम् । गुञ्चन्ति ताम्रव-  
त्सत्वं तत्पेक्षा अपि बर्हिणाम् ॥ २ ॥ भूनागसत्वं शिशिरं सर्वकुष्ठव्रणप्रणुत् । त-  
त्स्पृष्टजलपानेन स्थावरं चापि जङ्गमम् ॥ ३ ॥ विषं नश्यति तत्पात्रगतः  
सूतोऽग्नितो दृढः । एवं मयूरपक्षोत्थसत्त्वस्यापि गुणो मतः ॥ ४ ॥

### ॥ अथ कर्पूरशुद्धिः ॥

गोदुग्धे त्रिफला काथे भृङ्गद्रावे समांशके । मर्दयेद्याममात्रं तु कर्पूरं शुद्धिमाप्नु-  
यात् ॥ १ ॥

### ॥ अथ टङ्कणशोधनम् ॥

अशुद्धप्रङ्कणो वान्तिभ्रान्तिकारी प्रयोजितः । अतस्तं शोधयेदेवं गोमयेनावृतः  
शुचिः ॥ १ ॥ टङ्कणो वह्निकृत्स्वर्णरूप्ययोः शोधनः सरः । विषदोषहरो हृद्यो  
वातश्लेष्मविकारनुत् ॥ २ ॥

### ॥ अथ विषम् ॥

कालकटो वत्सनाभः शृङ्गकश्च प्रदीपनः । हालाहलौ ब्रह्मपुत्रो हरिद्रः सक्तुक-  
स्तथा ॥ सौराष्ट्रिक इति प्रोक्ता विषभेदा अमी नव ॥ १ ॥ ब्राह्मणः पाण्डुरस्तेषु  
क्षत्रियो रक्तवर्णकः । वैश्यः पीतप्रभः शूद्रः कृष्णाभः स तु निन्दितः ॥ २ ॥ रसायने  
विषं विषं देहपुष्टौ तु वाहुजम् । कुष्ठनाशं प्रयुञ्जीत वैश्यं शूद्रं तु धातुषु ॥ ३ ॥  
विषं प्राणहरं युक्त्या प्राणकृच्च रसायनम् । योगवाहि परं श्लेष्मवातदृत्सन्निपा-  
तजित् ॥ ४ ॥

### ॥ अथ विषशोधनम् ॥

विषं तु खण्डशः कृत्वा वस्त्रखण्डेन बन्धयेत् । गोमूत्रमध्ये निक्षिप्य स्थापयेदा-  
तपे न्यहम् ॥ १ ॥ गोमूत्रं तु प्रदातव्यं नूतनं प्रत्यहं बुधैः । न्यहेऽतीते तदुद्धृ-  
त्य शोधयेन्मृदु पेपयेत् ॥ शुध्यत्येवं विषं सेव्यं योग्यं भवति चार्तिजित् ॥ २ ॥  
अन्यच्च । खण्डीकृत्य विषं वस्त्रपरिवद्धं तु दोलया । अजापयसि संस्विन्नं यामतः  
शुद्धिमाप्नुयात् ॥ अजादुग्धाभावतस्तु गव्यक्षीरेण भावयेत् ॥ १ ॥ अन्यच्च ।  
विषग्रन्थि मले न्यस्य माहिषे दृढमुद्रितम् । करीपाग्रौ पचेद्यामं वस्त्रपूतं विषं  
शुचि ॥ १ ॥ अन्यच्च । कणशो वत्सनागं च कृत्वा बद्ध्वा च कर्पटे । दोलायन्ने  
जलक्षीरे प्रहराच्छुद्धिमृच्छति ॥ १ ॥

### ॥ अथ विषमारणम् ॥

तुल्येन टङ्कणेनैव द्विगुणेनोषणेन च । विषं संयोजितं शुद्धं मृतं भवति  
सर्वथा ॥ १ ॥

### ॥ अथ गुणाः ॥

विषं रसायनं बल्यं वातश्लेष्मविकारनुत् । कटुतिक्तकषायं च मदकारि सुखप्र-



दम् ॥ १ ॥ व्यवाधि शीतनुदाहि कुष्ठवातासनाशनम् । अग्निमान्द्यश्वासकासप्लीहोदर-  
भगन्दरान् ॥ गुल्मपाण्डुव्रणार्शांसि नाशयेत्क्रमशो वृणाम् ॥ २ ॥ इति विषम् ॥

### ॥ अथ गौरीपाषाणभेदः ॥

गौरीपाषाणकः प्रोक्तो द्विविधः श्वेतरक्तकः । श्वेतः शङ्खसदग्रको दाडिमाभः  
प्रकीर्तितः ॥ १ ॥ श्वेतः कृत्रिमकः प्रोक्तो रक्तः पर्वतसम्भवः । विषरूपधरौ तौ  
हिरसकर्मण पूजितौ ॥ २ ॥ नामान्याह । गौरीपाषाणकश्चान्यो विकटो  
रक्तचूर्णकः ॥ १ ॥ गुणानाह । रसबन्धकरः स्निग्धो दोषघ्नो रसवीर्यकृत् ॥ १ ॥  
शुद्धिमाह । घननादरसान्विते च मल्लः परिपाच्यः किल दोलकाह्वयन्ने । शुभवह्नि-  
रथो दिनं च मन्दः परिदेयः परिजायते स शुद्धः ॥ १ ॥ अन्यच्च । उल्लीपा-  
षाणसंशुद्धिर्वक्ष्यते शास्त्रसंमतम् । चूर्णीकृतं पटे बद्ध्वा शिलाक्षारोदकेन च ॥ १ ॥  
दोलायन्ने दिनैकं तु पाचितः शुद्धिमाप्नुयात् । विकटं पोटलीं बद्ध्वा दोलायन्नेन  
काञ्चिके ॥ २ ॥ टङ्कणे वा गवां दुग्धे पाचयेद्वटिकाद्वयम् । आजमांसरसे वापि  
शुद्धो भवति निश्चयात् ॥ ३ ॥ उल्लीपाषाणमल्लं च केचिन्नामान्तरं विदुः । वाते  
कफे तथा शीते योजयन्ति चिकित्सकाः ॥ ४ ॥

### ॥ अथोपविषाण्याह ॥

अर्कक्षीरस्तुहीक्षीरलाङ्गलीकरवीरकाः । गुञ्जाहिफेनधत्तूराः सप्तोपविषजातयः ॥ १ ॥

### ॥ अथ मतान्तरम् ॥

अर्कस्तुगलाङ्गलीगुञ्जाहयारिविषमुष्टयः । धूर्तोऽहिफेनजैपालौ नवोपविषजातयः  
॥ १ ॥ अर्कद्वयं सरं वातकुष्ठकण्डूविषापहम् । निहन्ति प्लीहगुल्मार्शोपकृच्छ्रेष्मो-  
दरक्रिमीन् ॥ २ ॥

### ॥ अथ स्नुक् ॥

सेहुण्डो रेचनस्तीक्ष्णो दीपनः कटुको गुरुः । शूलमष्ठीलकाध्मानगुल्मशोफोदरा-  
निलान् ॥ १ ॥ हन्ति दोषान्यकृत्प्लीहकुष्ठोन्मादांश्च पाण्डुताम् । अर्कसेहुण्डयोर्दु-  
ग्धं तत्स्वयं शुद्धमुच्यते ॥ २ ॥

### ॥ अथ लाङ्गलीमाह ॥

कलिकारी सरा कुष्ठशोफार्शोव्रणशूलजित् । तीक्ष्णोष्णा कृमिदुल्लघ्वी पित्तला  
गर्भपातिनी ॥ लाङ्गली शुद्धिमायाति दिनं गोमूत्रसंस्थिता ॥ १ ॥

### ॥ अथ गुञ्जामाह ॥

गुञ्जा लघुहिमा रूक्षा भेदनी श्वासकासजित् । कोष्णा वृष्या कुष्ठकण्डूश्लेष्म-  
पित्तव्रणापहा । गुञ्जा काञ्चिकसंस्विन्ना शुद्धिमायाति यामतः ॥ १ ॥

### ॥ अथ हयारिमाह ॥

करवीरद्वयं नेत्ररोगकुष्ठव्रणापहम् । लघूष्णं कृमिकण्डूघ्नं भक्षितं विषवन्मतम् ॥  
हयारिर्विषवच्छोध्यो गोदुग्धे दोलकेन तु ॥ १ ॥

## ॥ अथ विषतिन्दुकमाह ॥

विषमुष्टिस्तिक्तकटुस्तीक्ष्णोष्णः श्लेष्मवातहा । सारमेयविषोन्मादहरो मेदोहरः  
स्मृतः ॥ १ ॥ विषमुष्ट्यारनालेन सप्ताहं शुद्धिमाप्नुयात् । किं वा चाज्येन संभृष्टो  
विषमुष्टिर्विशुध्यति ॥ २ ॥

## ॥ अथ जैपालमाह ॥

जैपालोऽस्ति गुरुस्तिक्तो वान्तिकृज्ज्वरकुष्ठनुत् । उष्णः सरो व्रणश्लेष्मकण्डू-  
क्रमिविषापहः ॥ १ ॥

## ॥ अथ शुद्धिमाह ॥

जैपालं रहितं त्वगङ्गुररसज्ञाभिर्मले माहिषे निक्षिप्तं त्र्यहमुष्णतोयविमलं खल्वे  
सवासोर्दितम् । लिप्तं नूतनखर्परेषु विगतस्नेहं रजःसन्निभं निम्बकाम्बुविभावितं च  
बहुशः शुद्धं गुणाढ्यं भवेत् ॥ १ ॥ अन्यच्च । जैपालं निस्तुपं कृत्वा दुग्धे दोला-  
युतं पचेत् । अन्तर्जिह्वां परित्यज्य गुड्याच्च रसकर्मणि ॥ १ ॥ अन्यच्च । वस्त्रे  
बद्ध्वा तु जैपालं गोमयस्यादके न्यसेत् । पाचयेद्याममात्रं तु जैपालः शुद्धतां  
ब्रजेत् ॥ १ ॥

## ॥ अथोन्मत्तमाह ॥

धत्तरो मदवर्णाग्निवातकृज्ज्वरकुष्ठनुत् । उष्णो गुरुव्रणश्लेष्मकण्डूक्रमिविषापहः  
॥ १ ॥ धत्तरबीजं गोमृत्रे चतुर्यामोपितं पुनः । कैथितं निस्तुपं कृत्वा शुद्धं योगेषु  
योजयेत् ॥ २ ॥

## ॥ अथाहिफेनमाह ॥

अफुकं शोपणं ग्राहि श्लेष्मघ्नं वातपित्तलम् । मदतृड्दाहकृच्छुकस्तम्भनायासमो-  
हकृत् ॥ १ ॥ अतिमारे ग्रहण्यां च हितं दीपनपाचनम् । सर्वातं दिवसेः कैश्चिद्भ्रम-  
यत्यन्यथार्तिकृत् ॥ २ ॥ अहिफेनं शृङ्गवेररसैर्भाव्यं त्रिसप्तधा । शुध्यत्युक्तेषु यो-  
गेषु योजयेत्तद्विधानतः ॥ ३ ॥ नवभिर्मर्दितः सूतश्छिन्नपक्षः प्रजायते । मुखं च  
जायते तस्य धातुंश्च ग्रसतेतराम् ॥ ४ ॥ भाङ्गिका पित्तला तिका तीक्ष्णोष्णा  
ग्राहिणी लघुः । कर्पणी दीपनी रुच्या मदकृत् कफवातहृत् ॥ ५ ॥ बच्चूलत्वक्कषा-  
येण भङ्गां संस्वेद्य शोपयेत् । गोदुग्धभावनं दन्वा शुष्कां सर्वत्र योजयेत् ॥ ६ ॥

## ॥ अथ सर्वविषे गरुडमन्त्रमाह ॥

ॐ नमः प्रचण्डगरुडाय पक्षिराजाय विष्णुवाहनाय विनतामुताय हे गरुड  
कश्यपसुत वैनतेय तार्क्ष्य स्वर्णवज्र चञ्चुवज्र तुण्डनखप्रहरणाय अनन्तवामुक्तक्षक-  
कर्कोटकपद्ममहापद्मशङ्खपालकुलिकजयकिंजय अष्टमहानागकाल उच्चाटनीमूपक-  
विषप्रहरणावहनधूनन शीघ्रकम्प २ आवेश २ दण्डैर हे श्रीगरुडाय नमः

१ ( ख० ग० घ० ङ० ) सरः । २ ( ग० ङ० ) कण्डूतम् । ३ ( घ० ) वज्रनख । ४ ( घ० )  
दंर ।

। मन्त्रेणानेन मन्त्रज्ञो जलं तुलकमात्रकम् । सप्तवाराभिजप्तं तु पाययेद् ग्रस्तचे-  
तनम् ॥ १ ॥ सर्पादिविषवेगेन सद्यो निर्विषमाप्नुयात् । त्रिवारमेवं पानीयं पातव्यं न पिबे-  
दपि ॥ २ ॥ मुखमध्ये तदाक्षेपः कर्तव्यस्तज्जलेन हि । अथवा मस्तके तस्य तर्जन्या  
ताडयेद्बुधः । त्रिवारं मन्त्रपूर्वं तु निर्विषो भवति क्षणात् ॥ ३ ॥ इति विषोपविष-  
विधिः ॥

### ॥ अथाभ्रसत्वपातनविधिः ॥

भावयेच्चूर्णितं त्वभ्रं दिनैकं काञ्जिकेन च । रम्भासूरणजैर्नीरैर्मूलकैश्च सुमेलयेत्  
॥ १ ॥ तुर्यांशटङ्कणेनैव क्षुद्रमत्स्यैः समं पुनः । महिषीमलसंमिश्रान्विधायास्याथ  
गोलकान् ॥ २ ॥ खराग्निना धमेद्वाढं सत्वं मुञ्चति कांस्यवत् । मारितं ताम्रव-  
त्त्वभ्रपारदाभ्यां निषेवयेत् ॥ ३ ॥ सत्वमभ्रस्य शिशिरं त्रिदोषघ्नं रसायनम् ।  
विशेषात् पंस्त्वजननं वयसस्तम्भनं परम् ॥ ४ ॥ इत्यभ्रसत्वम् । अगस्त्यपत्र-  
निर्यासमर्दितं सूरणस्थितम् । अभ्रं गोष्ठगतं मासं जायते पारदापमम् ॥ ५ ॥  
इत्यभ्रकटुतिः ॥

### ॥ अथ तालकसत्वम् ॥

लाक्षाराजितिलाञ्जिशु टङ्कणं लवणं गुडम् । तालकार्धेन संमिश्रं मृपायां  
स्थिरभाजने ॥ रुद्ध्वा पुटेदधोयन्त्रे सत्वं मुञ्चति सर्वथा ॥ १ ॥ इति ताल-  
कसत्वम् ॥

### ॥ अथ क्षारकल्पना ॥

क्षारवृक्षस्य काष्ठानि शुष्काण्यग्नौ प्रदीपयेत् । नीत्वा तद्रस्म मृत्पात्रे क्षिप्त्वा  
नीरे चतुर्गुणे ॥ १ ॥ विमर्द्य धारयेद्रात्रौ प्रातरुत्थं जलं नयेत् । तन्नीरं काथये-  
द्बह्वौ यावत्सर्वं विशुष्यति ॥ २ ॥ ततः पात्रात्समुद्धृत्य क्षारो ग्राह्यः सितप्रभः ।  
चूर्णाभिः प्रतिसार्यः स्यात्तेजसः काथवत्स्थितः ॥ इति क्षारद्वयं धीमान् युक्त-  
कार्येषु योजयेत् ॥ ३ ॥ इति क्षारकल्पना ॥ इति रसोपरसविषोपविषाभ्रतालकसत्व-  
क्षारकल्पनाकथनम् ॥

### ॥ अथाभाववर्गः ॥

सत्त्वाभावे गुहूच्यास्तु अमृताया रसः स्मृतः । चित्रकाभावतो दन्तीक्षारः शिख-  
रिजो मतः ॥ १ ॥ अभावे धन्वयासस्य प्रक्षेप्याऽथ दुरालभा । तगरस्याप्यभावे तु  
कुष्ठं देयं भिषग्वरैः ॥ २ ॥ मृदाभावे त्वचो ग्राह्या लिङ्गिनीप्रभवा बुधैः । अहिंसाया  
अभावे तु मानकन्दः प्रशस्यते ॥ ३ ॥ लक्ष्मणाया अभावे तु नीलकण्ठ इति स्मृतः ।  
बकुलाभावतो देयं कल्हारोत्पलपङ्कजम् ॥ ४ ॥ नीलोत्पलस्याभावे तु कुमुदं तत्र दीयते ।  
कमलस्याप्यभावे तु कमलाक्ष इति स्मृतः ॥ ५ ॥ बकुलस्याप्यभावे तु आभात्वक् तत्र  
दीयते । जातीपत्रं न यत्रास्ति लवङ्गं तत्फलं स्मृतम् ॥ ६ ॥ अर्कपर्णादिपयसो ह्यभा-  
वे तद्रसो मतः । पौष्कराभावतः कुष्ठं तथैरण्डजटा मता ॥ ७ ॥ स्थौणेयकस्याभावे

तु भिषग्भिर्दीयते गदः । चविकागजपिप्पलयौ पिप्पलीमूलवत्स्मृते ॥ ८ ॥ अभावे  
सोमराज्यास्तु प्रपुत्राट इति स्मृतः । यत्र न स्याद्धारुनिशा तदा देया निशा बुधैः  
॥ ९ ॥ रसाञ्जनस्याभावे तु सम्यग्दार्वी प्रयुज्यते । सौराष्ट्र्यभावतो ज्ञेयं स्फुटिकं  
तद्रुणं भवेत् ॥ १० ॥ तालीसपत्रकाः ताली प्रशस्यते । भार्ग्यभावे तु ताली-  
सं कण्टकारीजटाथवा ॥ ११ ॥ रुचकाभावतो दद्याल्लवणं पांसुपूर्वकम् । लवणा-  
नामभावे च सैन्धवं तत्र दीयते ॥ १२ ॥ अभावे मधुयष्ट्यास्तु धातकीं च प्रयोज-  
येत् । अम्लवेतसकाभावे चुक्रं धातव्यमिष्यते ॥ १३ ॥ तदभावे तु सर्वत्र जम्बीरा-  
दिरसः स्मृतः । द्राक्षा यदि न लभ्यन्ते प्रदेयं काश्मरीफलम् ॥ १४ ॥ तयोरभा-  
वे कुसुमं मधुकस्य मतं बुधैः । लवलीकुसुमं देयं नखस्याभावतः पुनः ॥ १५ ॥ वरी  
विदारी मुसली जीरकं च निशाद्वयम् । दीप्यकं देवदारुश्चाभावे त्वेकं प्रयोजयेत् ॥ १६ ॥  
कण्टकारीयुगं चैव धावनीयुगमेव च । शतपुष्पाद्वयं चैव उशीरयुगलं तथा ॥ १७ ॥  
मुद्रपर्णीमाषपर्णीयुगं चैव ततो भवेत् । तर्कारीयुगलं चैव सर्वत्रेति विनिश्चयः ॥ १८ ॥  
पृथक् पृथक् द्वन्द्वमध्येऽभावे तत्र प्रयोजयेत् । परस्परस्याभावे तु एकं तत्र  
प्रयोजयेत् ॥ १९ ॥ कस्तूर्यभावे कक्कोलं देयं तत्र भिषग्वरेः । कक्कोलस्याप्यभावे  
तु जातीपुष्पं प्रदीयते ॥ २० ॥ अथवा मालतीपुष्पं पत्रं वा दीयते बुधैः । कर्पूराभा-  
वतो देयं सुगन्धि मुस्तकं तथा ॥ २१ ॥ कर्पूराभावतो देयं ग्रन्थिपर्णं विशेषतः ।  
कुङ्कुमाभावतो दद्यात्कुसुम्भकुसुमं नवम् ॥ २२ ॥ श्रीखण्डचन्दनाभावे कर्पूरं देयमिष्यते ।  
अभावे च ततो वैद्यः प्रक्षिपेद्रक्तचन्दनम् ॥ २३ ॥ रक्तचन्दनकाभावे नवोशीरं विदुर्बु-  
धाः । निर्गन्धं च सगन्धं द्विविधं रक्तचन्दनम् ॥ २४ ॥ अन्योऽन्यस्याप्यभावे तु योज-  
येन्मतिमान्भिषक् । परस्परस्याभावे तु योजयेच्चन्दनत्रयम् ॥ २५ ॥ मुरता चातिवि-  
षाभावे देया तत्र शिवा मता । अभावे च हरीतक्या मता कर्कटशृङ्गिका ॥ २६ ॥ अभा-  
वे नागपुष्पस्य पद्मकेसरमिष्यते । भल्लातकस्याभावे तु नदीभल्लातको मतः ॥ २७ ॥  
मेदाजीवककाकोली-ऋद्धिवृद्धियुवोऽसति । वरी विदार्यश्वगन्धावाराहीश्च क्रमात्  
क्षिपेत् ॥ २८ ॥ वाराह्याश्च तथाभावे चर्मकारालुको मतः । वाराहीकन्दकः  
प्रोक्तः पश्चिमे शृष्टिसंज्ञकः ॥ २९ ॥ क्षीरान्विता मूलकतुल्यकन्दा सप्ताष्टपत्रा सित-  
रक्तकाण्डा । विभति या पल्लवमन्दशब्दात्साकुञ्चकी श्वेतुवपूर्वरेण्या ॥ ३० ॥ श्याव-  
कर्कशवाराहवृषणामानकन्दकाः । ताम्बूलवल्ली छदनावल्ली वाराहकुट्टिका ॥ ३१ ॥  
भल्लाताभावतश्चित्रं नलश्चेक्षोरभावतः । कुशस्य चाप्यभावे तु काशो ग्राह्यः प्रयत्नतः  
॥ ३२ ॥ बिल्वकाश्मर्यतर्कारीपाटलाटिण्डुकैर्महत् । ह्रस्वं बृहत्पंशुमतीद्वयगो-  
क्षुरकैर्भवेत् ॥ ३३ ॥ एतेषां दशमूलानामेकमूलं प्रयोजयेत् । अभावे तद्रुणं मूलं योज्यं  
वैद्यविशारदैः ॥ ३४ ॥ मधु यत्र न लभ्येत तत्र जीर्णगुडो मतः । मत्स्यण्डिकाखण्ड-  
सिताः क्रमेण गुणवत्तराः ॥ ३५ ॥ मत्स्यण्ड्यभावतो देयं खण्डं च परिकीर्तितम् । तदभावे  
सिता योज्या बुधैः सर्वत्र निश्चयः ॥ ३६ ॥ निर्गुण्ड्याश्चाप्यभावे तु मुरसा दीयते  
बुधैः । तुलस्या अप्यभावे तु निर्गुण्डीं योजयेत्ततः ॥ ३७ ॥ कुठेरिकायाश्चाभावे तुलसीं

तत्र योजयेत् । पुनर्नवायाश्चाभावे रक्ता सा च प्रकीर्तिता ॥ ३८ ॥ रास्त्रा यदि न लभ्येत कोलाञ्जनमिति स्मृतम् । सुवर्णस्याप्यभावे तु स्वर्णमाक्षिकमुच्यते ॥ ३९ ॥ तारमाक्षिकमायोज्यं तदभावे तु यत्नतः । माक्षिकस्याप्यभावे तु प्रदद्यात्स्वर्णगैरिकम् ॥ ४० ॥ शुद्धो रसो हाटकादि मृतं यत्र न लभ्यते । तत्र लोहेन कर्माणि भिषक् कुर्यात्प्रयत्नतः ॥ ४१ ॥ कान्ताभावे तीक्ष्णलोहं योजयेद्वैद्यसत्तमः । अभावे मौक्तिकस्यापि मुक्ताशुक्तिं प्रयोजयेत् ॥ ४२ ॥ वैदूर्यादीनि रत्नानि न लभ्यन्ते ऽत्र धीमता । तत्र मुक्तादिभूतिं च योजयेच्च भिषग्वरः ॥ ४३ ॥ अभावे रसभूत्याश्च सिन्दूरं रसपूर्वकम् । तदभावे तु दरदं योजयेत्तत्र बुद्धिमान् ॥ ४४ ॥ अलाभे यच्च तद्व्यं प्रत्याम्नायेन योजयेत् । गोक्षीराभावतश्छागं पयः सर्वत्र दीयते ॥ ४५ ॥ गोघृतस्याप्यभावे तु चाजं सर्वत्र दीयते । अत्र प्रोक्तानि वस्तूनि तानि तेषु च योजयेत् ॥ ४६ ॥ क्षीराभावे रसो मोदो मासूरो वा प्रयुज्यते । उष्णशीतगुणात्कषत्तित्र वीर्यं द्विधा स्मृतम् ॥ त्रिधा विपाको द्रव्यस्य स्वाद्वम्लकटुकात्मकः ॥ ४७ ॥ इति वाग्भटोक्तिः ॥ आदो षड्रसमप्यन्नं मधुरीभूतमीरयेत् । फेनीभूतं कफं यातं विदाहादम्लतां ततः ॥ अग्निना शोपितं पक्वं पिण्डितं कटु मारुतात् ॥ १ ॥ चरकाचार्यस्तु—तीक्ष्णं रूक्षं लघु स्निग्धं मृदूष्णं गुरु शीतलम् वीर्यमष्टविधं केचिद् द्विविधं प्राहुरत्रयः ॥ १ ॥ रसवीर्याविपाकाद्यैः समं द्रव्यं विचिन्त्य च । युञ्ज्यात्तद्विधमन्यच्च द्रव्याणां च रसादिकम् ॥ २ ॥ कुठेरिकायाः स्वरसेन सम्यक् स्वर्णादिकानां च भवेच्च भस्म । वान्त्यादिदोषं न करोति तच्च वन्योपलाभिर्गजसंज्ञकं पुटम् ॥ ३ ॥ वमनं रेचनं नस्यं कर्णपूरणमेव च । रक्तस्रुतिः समासेन कथ्यते नातिविस्तरम् ॥ ४ ॥

## ॥ अथ वमनम् ॥

शरत्काले वन्सते च प्रावृट्काले च देहिनाम् । वमनं रेचनं चैव कारयेत्कुशलो भिषक् ॥ १ ॥ बलवन्तं कफव्याप्तं हृल्लासादिनिपीडितम् । तथा वमनसात्म्यं च धीरचित्तं च वामयेत् ॥ २ ॥ विषदोषे स्तन्यरोगे मन्दाग्नौ श्लीपदेऽर्बुदे । हृद्रोगकुष्ठविसर्पमेहाजीर्णभ्रमेषु च ॥ ३ ॥ विदारिकापचीकासश्वासपीनसवृद्धिषु । अपस्मारे ज्वरोन्मादे तथा रक्तातिसारिषु ॥ ४ ॥ नासाताल्वोष्ठपाके च कर्णस्रावेऽधिजिह्वके । गलगुण्ड्यामतीसारे पित्तश्लेष्मगदे तथा ॥ ५ ॥ मेदोदोषेऽरुचौ चैव वमनं कारयेद्भिषक् । न वामनीयस्तिमिरी न गुल्मी नोदरी कृशः ॥ ६ ॥ नातिवृद्धो गर्भिणी च न स्थूलो न क्षतातुरः । सुकुमारं कृशं बालं वृद्धं भीरुं न वामयेत् ॥ ७ ॥ वमने चापि वेगाः स्फुरष्टौ पित्तान्त उन्तमाः । षड्वेगा मध्यमा वेगाश्चत्वारस्त्ववरा मताः ॥ ८ ॥ कृष्णाराठर्फलं सिन्धुं कफे कोष्णजलैः पिबेत् । पटोलवासानिम्बैश्च पित्ते शीतजलं पिबेत् ॥ ९ ॥ सश्लेष्मवातपीडायां सक्षीरं मदनं पिबेत् । अजीर्णे कोष्णपानीयं सिन्धुं पित्वा वमेत्सुधीः ॥ १० ॥

## ॥ अथ ग्रन्थान्तरे ॥

पटोलनिम्बसलिलं चाम्लपित्ते च वान्तिकृत् । लवणं घृतयुक्तं च वमनार्थं सुखा-  
वहम् ॥ १ ॥ हृत्कण्ठशिरसां शुद्धिर्दीप्तमाग्निं च लाघवम् । कफपित्तविनाशश्च सम्य-  
ग्वान्तस्य चेष्टितम् ॥ २ ॥ ततोऽपराह्णे दीप्ताग्निं मुद्रषष्टिकशालिभिः । हृद्यैश्च जाङ्ग-  
लरसैः कृत्वा यूषं च भोजयेत् ॥ ३ ॥ अजीर्णं शीतपानीयं व्यायामं मैथुनं तथा ।  
स्नेहाभ्यङ्गं प्रकोपं च दिनैकं वर्जयेत्सुधीः ॥ ४ ॥ इति वमनविधिः ॥

## ॥ अथ विरेचनम् ॥

स्निग्धस्विन्नाय वान्ताय दद्यात्सम्यग्विरेचनम् । अवान्तस्य त्वधः स्रस्तो ग्रहणीं  
छादयेत्कफः ॥ १ ॥ मन्दाग्निं गौरवं कुर्याज्जनयेद्वा प्रवाहिकाम् । अथवा पाचनेनैव  
बलासं चापि पाचयेत् ॥ २ ॥ स्निग्धस्य स्नेहनैः कार्यं स्वेदैः स्विन्नस्य रेचनम् ।  
शरदृतौ वसन्ते च देहशुद्धौ विरेचयेत् ॥ ३ ॥ अन्यदात्ययिके कार्ये स्वेदनं शील-  
येद्बुधः । पित्ते विरेचनं युञ्ज्यादामोद्धृते गदे तथा ॥ ४ ॥ उदरे च तथाध्माने  
कोष्ठशुद्धौ विशेषतः । दोषाः कदाचित्कुप्यन्ति जिता लङ्घनपाचनैः ॥ ५ ॥ ये तु  
संशोधनैः शुद्धा न तेषां पुनरुद्भवः । बालवृद्धावतिस्निग्धः क्षतक्षीणो भयान्वितः ॥ ६ ॥  
श्रान्तस्तृपार्तः स्थूलश्च गर्भिणी च नवज्वरी । नवप्रसूता नारी च मन्दाग्निश्च  
मदात्ययी ॥ ७ ॥ शल्यादितश्च रूक्षश्च न विरेच्या विजानता । जीर्णज्वरी  
गरव्याप्तो वातरक्ती भगन्दरी ॥ ८ ॥ अर्शःपाण्डुरग्रन्थिहृद्रोगारुचिपीडितः । यो-  
निरोगप्रमेहार्तो गुल्मप्लीहव्रणादितः ॥ ९ ॥ विद्रधिच्छर्दिर्विस्फोटविष्वचीकुष्ठसंयुताः  
। कर्णनासाशिरोवक्रगुदमेण्ड्रामयान्विताः ॥ १० ॥ प्लीहशोफाक्षिरोगाताः कृमिक्षारा-  
नल्लादिताः । शूलिनो मूत्रघाताता विरेकार्हा नरा मताः ॥ ११ ॥

## ॥ अथ रेचनम् ॥

एरण्डतैलं त्रिफलाक्वाथेन द्विगुणेन च । युक्तं पीत्वा पयोभिर्वा न चिरेण विरिच्य-  
ते ॥ १ ॥ त्रिवृता कौटजं बीजं पिप्पली विश्वभेषजम् । समृद्धीकारसं क्षौद्रं वर्षा-  
काले विरेचनम् ॥ २ ॥ त्रिवृदुरालभा मुस्ता शर्करा दिव्यचन्दनम् । द्राक्षाम्बुना  
सयष्ट्याह्वं शीतलं च धनात्यये ॥ ३ ॥ पिप्पलीनागरं सिन्धुश्यामां च त्रिवृता सह ।  
लिहेत्क्षौद्रेण शिशिरे वसन्ते च विरेचनम् ॥ त्रिवृता शर्करातुल्या ग्रीष्मकाले विरेचनम्  
॥ ४ ॥ अथ ग्रन्थान्तरे । एरण्डतैलं पवने विरेचनं द्राक्षा पयश्चाम्बु घृतं च पित्ते । क्वाथः  
कफे त्रैफलको गुडेन दुग्धाभया सर्वमलं तथैव ॥ १ ॥ अन्यच्च । पिप्पली पिप्पलीमूल-  
मभयाद्विगुणोत्तरम् । चूर्णमुष्णाम्बुना पेयं स्वस्थे सुखविरेचनम् ॥ २ ॥ अन्यच्च ।  
पादमदकर्णहस्तैः पथ्या त्रिवृतं च नागरं लवणम् । निष्कथितपीतसारं नरपतियोग्यं  
विरेचनं भवति ॥ १ ॥ अन्यच्च । प्रपथ्यासैन्धवकणाचूर्णमुष्णाम्बुना सह । एतन्नाराचकं  
रूपातं रेचनं च हितावहम् ॥ १ ॥ अन्यच्च । वराम्बुना देशसमाख्यबीजं सुवर्णमित्रं  
कुसुमाभिधानम् । विचित्रविद्याधरनामकोऽयं मलं विना मुञ्चति चाममेव ॥ १ ॥

## ॥ अथ मेघनादरेचनरसः ॥

दरुदं टङ्गुणं चैव सैन्धवं च कटुत्रयम् । त्रिफला हारदूरा च कृमिघ्नं रामठं  
तथा ॥ १ ॥ दस्युदीप्यं समानं च दन्ती सर्वार्धभागिका । जम्बीरवारा संमर्द्य चण-  
कस्य प्रमाणतः ॥ २ ॥ उष्णोदकानुपानेन कृम्यामान्तं विरेचनम् । तस्योपरि हितं  
देयं पथ्यं दध्योदनं परम् ॥ ३ ॥ उदरे पाण्डुशोफे च शोफोदरजलोदरे । सर्व-  
ज्वरे च विषमे मेघनादः प्रशस्यते ॥ ४ ॥ इति मेघनादरेचनम् । पीत्वा विरेचनं  
शीतजलैः संसिच्य चक्षुषी । सुगन्धि किञ्चिदाघ्राय ताम्बूलं शीलयेद्वरम् ॥ १ ॥  
न वातस्थो न वेगांश्च धारयेन्न स्वपेत्तथा । शीताम्बु न स्पृशेत्क्वापि कोष्णं नीरं  
पिबेन्नरः ॥ २ ॥ इन्द्रियाणां बलं बुद्धेः प्रसादं वह्निदीप्तताम् । धातुस्थैर्यं वयःस्थै-  
र्यं भवेद्रेचनसेवनात् ॥ ३ ॥ प्रवातसेवा शीताम्बु स्नेहाभ्यङ्गमजीर्णताम् । व्यायामं  
मेथुनं चैव न सेवेत विरेचितः ॥ ४ ॥ शालिषष्टिकमुद्राद्यैर्यवागूं भोजयेत्कृताम् ।  
जाङ्गलैर्विष्किराणां वा रसैः शाल्योदनं हितम् ॥ ५ ॥ विरेकस्यातिवेगेन  
मूर्च्छा भ्रंशो गुदस्य च । शूलं कफातियोगः स्यान्मांसधावनसंनिभम् ॥ ६ ॥  
मेदोनिभं जलाभासं रक्तं वापि विरिच्यते । तस्य शीताम्बुभिः सिक्त्वा शरीरं  
तण्डुलाम्बुभिः ॥ ७ ॥ सहकारत्वचा कल्को दध्ना सौवीरकेण वा । पिष्ट्वा नाभिप्रले-  
पेन हन्त्यतीसारमुल्बणम् ॥ ८ ॥ इति विरेचनविधिः ॥

## ॥ अथ नस्यम् ॥

नस्यं विधेयं गुडनागरेण जलेन वा सैन्धवपिप्पलीभ्याम् । घ्राणास्यमन्याहनु-  
बाहुपृष्ठशिरोऽक्षिकण्ठश्रवणामयेषु ॥ १ ॥ भुक्तवत्यथवा स्नाते नस्यं योज्यं न  
कीर्ह्येत् । कृते नस्ये शिरःस्नानं रोगादींश्च वियोजयेत् ॥ २ ॥ इति नस्यम् ॥

## ॥ अथ कर्णपूरणम् ॥

रसाद्यैः पूरणं कर्णे भोजनात्प्राक् प्रशस्यते । तैलाद्यैः पूरणं कर्णे भास्करे-  
ऽस्तमुपागते ॥ १ ॥ स्वेदयेत्कर्णदेशं तु परिवर्तनशायिनः । मूत्रैः स्नेहै रसैः कोष्णैः  
पूरयेच्च ततो भिषक् ॥ २ ॥ स्वस्थस्य पूरणे स्नेहैर्मात्राशतमवेदने । शतत्रयं  
श्रोत्रगदे शिरोरोगे तथैव च ॥ ३ ॥ कर्णं प्रपूरयेत्सम्यक् स्नेहाद्यैर्मात्रयोक्तया ।  
नोच्चैःश्रुतिर्न बाधिर्यं स्यान्नित्यं कर्णपूरणात् ॥ ४ ॥

## ॥ अथ मात्रा ॥

दक्षजानुकरावर्तच्छोटिका वाङ्गुलिद्वयात् । निमिषोन्मेषकालो वा वस्तौ मात्रा  
कृता बुधैः ॥ १ ॥ इति प्रयोगपारिजातात्कर्णपूरणमात्राविधिः ॥

## ॥ अथ रक्तस्रुतिः ॥

शरत्काले स्वभावेन कुर्याद्रक्तस्रुतिं नरः । त्वग्दोषग्रन्थिशोथाद्या न स्यू रक्तस्रुजो  
पतः ॥ १ ॥ इन्द्रगोपनिभं ज्ञेयं प्रकृतिस्थमसंहतम् । शोथे दाहेऽङ्गपाके च रक्तवर्णेऽ-

सृजः सुतो ॥ २ ॥ वातरक्ते तथा कुष्ठे सपीडे दुर्जयानिले । पाणिरोगे श्लीपदे च विषदुष्टे च शोणिते ॥ ३ ॥ ग्रन्थ्यर्बुदापचीक्षुद्ररोगरक्ताधिमन्थिषु । विदारी-  
स्तनरोगेषु गात्राणां सादगौरवे ॥ ४ ॥ रक्ताभिष्यन्दतन्द्रायां पूतिघ्राणास्यदाहके ।  
यकृत्प्लीहविमर्षेषु विद्रधौ पिटकोद्वमे ॥ ५ ॥ कर्णौष्ठघ्राणवक्त्राणां पाके दाहे  
शिरोरुजि । उपदंशे रक्तपित्ते रक्तस्रावः प्रशस्यते ॥ ६ ॥ गोशृङ्गेण जलौकाभि-  
रलावुभिरपि त्रिधा । वातपित्तकफैर्दुष्टं शोणितं स्रावयेद्बुधः ॥ ७ ॥ द्विदोषाभ्यां  
च संदुष्टं त्रिदोषैरपि दूषितम् । शोणितं स्रावयेद्युक्त्या शिरामोक्षैः पदैस्तथा ॥ ८ ॥  
गृह्णाति शोणितं शृङ्गं दशाङ्गुलमितं बलात् । जलूका हस्तमात्रं तु तुम्बी च  
द्वादशाङ्गुलम् ॥ ९ ॥ पदमङ्गुलमात्रं स्याच्छिरा सर्वाङ्गुशोधिनी । शीतोपचारैः  
कुपिते सुतरक्तस्य मारुते ॥ १० ॥ कोष्णेन सर्पिषा शोथं शनकैः परिषे-  
चयेत् । क्षीणस्यैणशिशोरभ्रहरिणच्छागमांसजः ॥ ११ ॥ रसः समुचितः  
पाने क्षीरं वा षष्टिका हिताः । व्यायाममैथुनक्रोधशीतस्नानप्रवातकान् ॥ १२ ॥  
एकासनं दिवा निद्रां क्षाराम्लकटुभोजनम् । शोकं वाक्मजीर्णं च त्यजेद्यावद्बलं  
भवेत् ॥ १३ ॥ इति रक्तस्रुतिः । इति वमनरेचनादिकथनम् ॥

## ॥ अथ शब्दपरिभाषाकथनम् ॥

अथ सहेतुकान् सलक्षणान् कतिचिद्विकारानाह । सुश्रुते तन्द्रालक्षणम् । इन्द्रि-  
यार्थेष्वसंप्राप्तिर्गौरवं जृम्भणं क्लमः । निद्रार्तस्येव यस्यैते तस्य तन्द्रां विनिर्दि-  
शेत् ॥ १ ॥

## ॥ अथ जृम्भालक्षणम् ॥

पीत्वैकमनिलोच्छ्वासमुद्वेद्विवृताननः । यं मुञ्चति सनेत्राश्रु स जृम्भ इति  
संज्ञितः ॥ १ ॥

## ॥ अथ क्लमः ॥

योऽनायासश्रमो देहे प्रवृद्धः श्वासवर्जितः । क्लमः स इति विज्ञेय इन्द्रियार्थप्र-  
बोधकः ॥ १ ॥

## ॥ अथ क्षवथुः ॥

प्राणोदानौ समौ स्यातां मूर्ध्नि स्रोतःपथे स्थितौ । नस्तः प्रवर्तते शब्दः  
क्षवथुं तं विनिर्दिशेत् ॥ १ ॥

## ॥ अथालस्यम् ॥

मुखस्पर्शाप्रसङ्गित्वं दुःखद्वेषेऽप्यलोलता । शक्तस्य चाप्यनुत्साहः कर्मस्वाल-  
स्यमुच्यते ॥ १ ॥



## ॥ अथोत्क्लेशः ॥

उत्क्लिश्यान्नं न निर्गच्छेत्प्रसेकणीवनेरितम् । हृदयं पीड्यते चास्य तमुत्क्लेशं वि-  
निर्दिशेत् ॥ १ ॥

## ॥ अथ ग्लानेर्लक्षणम् ॥

वक्त्रे मधुरता तन्द्रा हृदयोद्वेष्टनं भ्रमः । न चान्यदभिकाङ्क्षेत ग्लानिं तस्य  
विनिर्दिशेत् ॥ १ ॥

## ॥ अथ गौरवम् ॥

आर्द्रचर्मोवनद्धं च यो गात्रं मन्यते नरः । तथा गुरु शिरोऽत्यर्थं गौरवं  
सद्विनिर्दिशेत् ॥ १ ॥

## ॥ अथ हृल्लासलक्षणम् ॥

हृल्लासो हृदयादीपद्वयः पट्टम्बुनिर्गमः ॥ १ ॥

## ॥ अथ हेमाद्रौ ज्वरादिरोगोद्देशः ॥

ज्वरातिसारौ ग्रहणी ह्यर्शो जीर्णविषूचिकाः । सालमा च विलम्बी च कृमि-  
रूपाण्डुकामलाः ॥ १ ॥ हलीमकं रक्तपित्तं राजयक्ष्मा क्षतक्षयः । कासो हिक्का  
तथा श्वासः स्वरभेदस्त्वरोचकः ॥ २ ॥ छर्दिस्तृष्णा च मूर्च्छा च तथा पानात्य-  
यादयः । दाहाख्यश्च तथोन्मादो ह्यपस्मारोऽनिलामयः ॥ ३ ॥ वातरक्तगुरुस्तम्भ  
आमवातोऽथ गूलरूक् । पक्तिजं गूलमानाह उदावर्तोऽथ गुल्मरूक् ॥ ४ ॥ हृद्रोगो  
मूत्रकृच्छ्रं च मूत्राघातस्तथाश्मरी । प्रमेहो मधुमेहश्च पिठिकाश्च प्रमेहजाः ॥ ५ ॥  
मेदोदोषोदरं शोथो वृद्धिश्च गलगण्डकः । गण्डमालापचीग्रन्थिरबुदं श्लीपदं तथा  
॥ ६ ॥ विद्रधिर्ब्रणशोथश्च द्वौ व्रणौ भग्ननाडिकौ । भगन्दरोपदंशौ च शूकदोष-  
स्त्वगामयः ॥ ७ ॥ शीतपित्तमुदरं स्फोटकश्चाम्लपित्तकम् । विसर्पश्च सविस्फो-  
टस्तथैव च मसूरिका ॥ ८ ॥ क्षुद्रास्यकर्णनासाक्षिशिरःस्त्रीबालकामयाः । विषं  
चेत्येवमुद्देशः सङ्ग्रहेऽस्मिन्प्रकीर्तितः ॥ ९ ॥

## ॥ तत्र क्रमप्राप्तं प्रथमं ज्वरलक्षणम् ॥

दक्षापमानसंक्रुद्धरुद्रनिश्वास्सम्भवः । ज्वरोऽष्टधा पृथग्द्वन्द्वसंघातागन्तुजः  
स्मृतः ॥ १ ॥ ज्वरस्य सम्प्राप्तिमाह । मिथ्याहारविहाराभ्यां दोषा ह्यामाशया-  
श्रयाः । अकाले चातिमात्रं च ह्यसात्म्यं दुष्टभोजनम् ॥ २ ॥ विषमान्नं च यदुक्तं  
मिथ्याहारः स उच्यते । आहारस्य रसः सारो यो न पक्वोऽग्निलाघवात् ॥ ३ ॥  
आमसंज्ञां स लभते बहुव्याधिसमाश्रयः । अशक्तः कुरुते कर्म शक्तो नैतत् करोति  
हि ॥ ४ ॥ मिथ्याविहार इत्युक्तः सदा चैनं विवर्जयेत् । बहिर्निरस्य कोष्ठाग्निं ज्वर-  
दाः स्यू रसानुगाः ॥ ५ ॥ श्रमोऽरतिर्विवर्णत्वं वैरस्यं नयनप्लवः । इच्छाद्वेषौ मुदुश्चा-

पि शीतवातासपादिषु ॥ ६ ॥ जृम्भाङ्गमर्दो गुरुता रोमहर्षोऽरुचिस्तमः । अप्रहर्ष-  
श्च शीतं च भवन्त्युत्पित्सति ज्वरे ॥ ७ ॥ सामान्यतो विशेषेण जृम्भात्यर्थं समीर-  
णात् । पित्तान्नयनयोर्दाहः कफान्नान्नाभिनन्दनम् ॥ ८ ॥ सर्वलिङ्गसमावायः सर्व-  
दोषप्रकोपजे । रूपैरन्यतराभ्यां तु संसृष्टैर्द्वन्द्वजं विदुः ॥ ९ ॥ स्वेदावरोधः सन्तापः  
सर्वाङ्गग्रहणं कृमः । युगपद्यत्र रोगे तु स ज्वरो व्यपदिश्यते ॥ १० ॥ इति सामा-  
न्यज्वरः ॥

### ॥ अथ वातज्वरलक्षणम् ॥

वेपथुर्विषमो वेगः कण्ठोष्ठपरिशोषणम् । निद्रानाशः क्षवस्तम्भो गात्राणां रौक्ष्य-  
मेव च ॥ १ ॥ शिरोहृद्गात्ररुग्वक्त्रैरस्यं बद्धविट्कता । शूलाध्माने जृम्भणं च  
भवन्त्यनिलजे ज्वरे ॥ २ ॥

### ॥ अथ पित्तज्वरलक्षणम् ॥

वेगस्तीक्ष्णोऽतिसारश्च निद्राल्पत्वं तथा वमिः । कण्ठोष्ठमुखनासानां पाकः स्वेदश्च  
जायते ॥ १ ॥ प्रलापो वक्त्रकटुता मूर्च्छा दाहो मदस्तृषा । पीतविण्मूत्रनेत्रत्वं  
पैत्तिके भ्रम एव च ॥ २ ॥

### ॥ अथ श्लेष्मज्वरलक्षणम् ॥

स्तैमित्यं स्तिमितो वेग आलस्यं मधुरास्यता । शुक्लमूत्रपुरीपत्वं स्तम्भस्तृप्ति-  
रथापि च ॥ १ ॥ गौरवं शीतमुत्केदो रोमहर्षोऽतिनिद्रता । स्रोतोरोधस्त्वैग-  
रूपत्वं प्रसेको बहुमूत्रता ॥ २ ॥ नात्युष्णगात्रता छर्दिरग्निसादोऽविपाकता ।  
प्रतिश्यायोऽरुचिः कासः कफजेऽक्ष्णोश्च शुक्लता ॥ ३ ॥

### ॥ अथ वातपित्तज्वरलक्षणम् ॥

तृष्णा मूर्च्छा भ्रमो दाहः स्वप्ननाशः शिरोरुजा । कण्ठास्यशोषो वमथ रो-  
महर्षोऽरुचिस्तमः ॥ पर्वभेदश्च जृम्भा च वातपित्तज्वराकृतिः ॥ १ ॥

### ॥ अथ वातश्लेष्मज्वरलक्षणम् ॥

स्तैमित्यं पर्वणां भेदो निद्रा गौरवमेव च । शिरोग्रहः प्रतिश्यायः कासः स्वेदा-  
प्रवर्तनम् ॥ संतापो मध्यवेगश्च वातश्लेष्मज्वराकृतिः ॥ १ ॥

### ॥ अथ पित्तश्लेष्मज्वरलक्षणम् ॥

लिप्तित्कास्यता तन्द्रा मोहः कासोऽरुचिस्तृषा । मुहुर्दाहो मुहुः शीतं पित्तश्ले-  
ष्मज्वराकृतिः ॥ १ ॥

### ॥ अथ सन्निपातज्वरलक्षणम् ॥

विरोधिकैरन्नपानैरजीर्णाभ्यसनेन च । व्यामिश्रसेवनाच्चापि सन्निपातः प्रकुप्य-  
ति ॥ १ ॥ क्षणे दाहः क्षणे शीतमस्थिसन्धिशिरोरुजा । सस्त्रावे कलुषे रक्ते निर्भुमे

चापि लोचने ॥ २ ॥ सस्वनौ सरुजौ कर्णौ कण्ठः शूकैरिवावृतः । तन्द्रा मोहः  
प्रलापश्च कासः श्वासोऽरुचिर्भ्रमः ॥ ३ ॥ तद्वच्छीतं महानिद्रा दिवा जागरणं  
निशि । सदा वा नैव वा निद्रा महास्वेदोऽथ नैव वा ॥ ४ ॥ गीतनर्तनहास्यादि-  
विकृतेहाप्रवर्तनम् । परिदग्धा स्वरस्पर्शा जिह्वा स्वस्ताङ्गता परम् ॥ ५ ॥ धीवनं  
रक्तपित्तस्य कफेनोन्मिश्रितस्य च । शिरसो लोटेनं वृष्णा निद्रानाशो हृदि  
व्यथा ॥ ६ ॥ स्वेदमूत्रपुरीषाणां चिरादर्शनमल्पशः । कृशत्वं चोपि गात्राणां सततं  
कण्ठकूजनम् ॥ ७ ॥ कोष्ठानां श्यावरक्तानां मण्डलानां च दर्शनम् । मूकत्वं स्रोत-  
सां पाको गुरुत्वमुदरस्य च ॥ चिरात्पाकश्च दोषाणां सन्निपातज्वराकृतिः ॥ ८ ॥  
इति सन्निपातज्वरलक्षणम् ॥

## ॥ अथ सन्निपातभेदाः ॥

अम्लस्निग्धोष्णतीक्ष्णैः कटुमधुरसुरातापसेवाकषायैः स्वादुक्रोधातिरूक्षैर्गुरुतरपि-  
शिताहारसौहित्यशीतैः । शोकव्यायामचिन्ताग्रहगणवनितात्यन्तसङ्गप्रसङ्गैः प्रायः  
कुप्यन्ति पुंसां मधुसमयशरीर्द्वर्षणे सन्निपाताः ॥ १ ॥ तेषां तन्त्रान्तरे नामानि । सन्धि-  
कश्चान्तकश्चैव रुग्दाहश्चित्तविभ्रमः । शीताङ्गस्तन्द्रिकश्चैव कण्ठकुब्जश्च कर्णकः  
॥ २ ॥ विख्यातो भग्ननेत्रश्च रक्तष्ठीवी प्रलापकः । जिह्वकश्चेत्यभिन्यासः सन्निपाता-  
स्त्रयोदश ॥ ३ ॥ तेषां दिनमर्यादामाह । सन्धिके वासराः सप्त चान्तके दश वासराः ।  
रुग्दाहे विंशतिर्ज्ञेया तथाष्टौ चित्तविभ्रमे ॥ ४ ॥ पक्षमेकं तु शीताङ्गे तन्द्रिके  
पञ्चविंशतिः । विज्ञेया वासराश्चैव कण्ठकुब्जे त्रयोदश ॥ ५ ॥ कर्णके च त्रयो  
मासा भग्ननेत्रे दिनाष्टकम् । रक्तष्ठीविनि दिग्घस्त्राः प्रलापे स्युश्चतुर्दश ॥ ६ ॥ जि-  
ह्वके षोडशाहानि पक्षोऽभिन्यासलक्षणे । परमायुरिदं प्रोक्तं म्रियते तत्क्षणादपि  
॥ ७ ॥ त्रयोदशानां पृथग्लक्षणान्याह । पूर्वरूपकृतशूलसंभवं शोषवातबहुवेदना-  
न्वितम् । श्लेष्मतापबलहानिजागरं सन्निपातमिति सन्धिकं वदेत् ॥ ८ ॥ दाहं क-  
रोति परितापनमातनोति मोहं ददाति रुदतीति शिरःप्रकम्पम् । हिक्कां तनोति कसनं  
सततं विधत्ते जानीहि तं विबुधवर्जितमन्तकाख्यम् ॥ ९ ॥ इत्यन्तकस्यासाध्य-  
त्वादौषधं नास्ति । प्रलापपरितापनप्रबलमोहमान्द्यश्रमः परिभ्रमणवेदनाव्यथित-  
कण्ठमन्याहनुः । निरन्तरनृपाकरः श्वसनकासहिक्काकुलः सकष्टतरसाधनो भवति हन्त  
रुग्दाहकः ॥ १० ॥ यदि कथमपि पुंसो जायते कायपीडा भ्रममदपरितापो मो-  
हवैकल्यभावः । विकलनयनहासो गीतनृत्यप्रलापोऽभिदधति तमसाध्मं केऽपि चित्त-  
भ्रमाख्यम् ॥ ११ ॥ हिमसदृशशरीरो वेपथुश्वासहिक्काशिथिलितसकलाङ्गो खिन्ननादो-  
ऽस्ततापः । क्लमथुदवथुकासच्छर्द्यतीसारयुक्तस्त्वरितमरणहेतुः शीतगात्रप्रभावात्  
॥ १२ ॥ इति शीताङ्गसन्निपातोऽसाध्यः ॥ प्रभूता तन्द्रार्तिर्ज्वरकफपिपासाकुलतरो

१ ( ख० ग० घ० ङ० ) लोडनम् । २ ( ख० ग० घ० ङ० ) चाति । ३ ( ख० ग० घ० ङ० )  
श्रोतसाम् । ४ ( ग० घ० ङ० ) काम । ५ ( ख० ग० घ० ङ० ) वन्हाष्टौ । ६ ( ख० ग० घ० ङ० )  
कला । ७ ( ख० ग० घ० ङ० ) पूर्णरूप । ८ ( ख० ग० घ० ङ० ) कसनं च समाजुहोति ।

भवेच्छयामा जिह्वा पृथुलकठिना कण्टकवृता । अतीसारश्वासकुम्भपेरितापश्रुतिरुजो  
भृशं कण्ठे जाड्यं शयनमनिशं तन्द्रिकगदे ॥ १३ ॥ शिरोर्तिकण्ठग्रहदाहमोहकम्पज्वरो  
रक्तसमीरणार्त्तिः । हनुग्रहस्तापविलापमूर्च्छाः स्यात्कण्ठकुब्जः किल कष्टसाध्यः ॥ १४ ॥  
प्रलापश्रुतिहासकण्ठग्रहाङ्गव्यथाश्वासकासप्रसेकप्रभावम् । ज्वरोत्तापकर्णान्तिकग्र-  
न्थिशोथं बुधाः कर्णकं कष्टसाध्यं वदन्ति ॥ १५ ॥ ज्वरे प्रथममुत्पन्ने चक्षुर्भ्यां नैव  
पश्यति । तन्द्रिकः सन्निपातो ऽयं कष्टसाध्यो भवेत्ततः ॥ १६ ॥ ज्वरबलोपचितिः  
स्मृतिगून्यताश्वसनभग्नविलोचनमोहितः । प्रलपनभ्रमकम्पनगूलवांस्त्यजति जी-  
वितमाशु स भग्नदृक् ॥ १७ ॥ रक्तष्ठीवी ज्वरवमितृषामोहगूलातिसारा हिक्काध्मान-  
भ्रमणवमथुश्वाससंज्ञाप्रणाशाः । श्यामा रक्ताधिकतरतनुर्मण्डलोत्थानरूपा रक्तष्ठीवी  
निगदित इह प्राणहन्ता प्रसिद्धः ॥ १८ ॥ प्रलापकलक्षणम् । कम्पप्रलापपरिता-  
पनर्गात्रपीडाप्रौढप्रभावपवमानपरोऽन्यचित्तः ॥ प्रज्ञाप्रणाशविकलः प्रचुरप्रवादः  
क्षिप्रं प्रयाति पितृपालपदं प्रलापी ॥ १९ ॥ जिह्वकलक्षणम् । श्वसनकासपरितापवि-  
ह्वलः कठिनकण्टकवृतातिजिह्वकः । वधिरमूकबलहानिलक्षणो भवति कष्टतरसाध्य-  
जिह्वकः ॥ २० ॥ दोषत्रये स्निग्धमुखत्वनिद्रावैकल्यनिश्चेतनकष्टवाग्मी । बलप्रणाशः  
श्वसनादिनिग्रहोऽभिन्यास उग्रो ननु मृत्युकल्पः ॥ २१ ॥ इति त्रयोदश सन्निपाताः ।

## ॥ अथ ज्वरनिदानम् ॥

श्वासः कासो भ्रमो मूर्च्छा प्रलापी मोहवेपथू । पार्श्वस्य वेदना जृम्भा कषायत्वं मु-  
खस्य च ॥ १ ॥ वातोल्बणस्य लिङ्गानि सन्निपातस्य लक्षयेत् । एपावेस्फारको नाम्ना  
सन्निपातः सुदारुणः ॥ २ ॥ अतिसारो भ्रमो मूर्च्छा मुखपाकस्तथैव च । गात्रे च  
बिन्दवो रक्ता दाहोऽतीव प्रजायते ॥ ३ ॥ पित्तोल्बणस्य लिङ्गानि सन्निपातस्य  
लक्षयेत् । भिषग्भिः सन्निपातोऽयमाशुकारी प्रकीर्तितः ॥ ४ ॥ जडता गद्गदा  
वाणी रात्रौ निद्रा भवत्यपि । प्रस्तब्धे नयने चैव मुखमाधुर्यमेव च ॥ ५ ॥ कफो-  
ल्बणस्य लिङ्गानि सन्निपातस्य लक्षयेत् । मुनिभिः सन्निपातोऽयमुक्तः कम्पनसं-  
ज्ञकः ॥ ६ ॥ दोषे विवृद्धे नष्टेऽग्नौ सर्वसंपूर्णलक्षणः । सन्निपातज्वरोऽसाध्यः कृच्छ्र-  
साध्यस्ततोऽन्यथा ॥ ७ ॥ सप्तमे दिवसे प्राप्ते दशमे द्वादशेऽपि वा । पुनर्घोरतरौ  
भूत्वा प्रशमं याति हन्ति वा ॥ ८ ॥ सप्तमी द्विगुणा यावन्नवम्येकादशी तथा । एषा  
त्रिदोषमर्यादा मोक्षाय च वधाय च ॥ ९ ॥ पित्तकफानिलवृद्ध्या दशदिवसद्वाद-  
शाहसप्राहात् । हन्ति विमुञ्चति पुरुषं त्रिदोषजो धातुमलपाकात् ॥ १० ॥ दोष-  
प्रकृतिवैकृत्यं लघुता ज्वरदेहयोः । इन्द्रियाणां च वैमत्यं दोषाणां पाकलक्ष-  
णम् ॥ ११ ॥ अथ धातुपाकलक्षणम् ॥ नाभेरूर्ध्वं हृदोऽधस्तात्पीड्यते च व्यथा  
भवेत् । धातोः पाकं विजानीयादन्यथा तु मलस्य न्व ॥ १२ ॥ सन्निपातज्वरस्या-

१ ( ख० ग० घ० ङ० ) ज्वरस्तापकर्णान्तयोर्गल्लपोडा । २ ( ख० ग० घ० ङ० ) शोफवान ।  
३ ( ख० ग० घ० ङ० ) अधिकरणा । ४ ( ख० ग० घ० ङ० ) शीघ्रं । ५ ( ङ० ) वातोन्मथ्य ।  
६ ( ङ० ) पित्तोत्तरस्य रूपाणि ।

गते कर्णमूले सुदारुणः । शोफः संजायते तेन कश्चिदेव प्रमुच्यते ॥ १३ ॥ ज्वरस्य  
पूर्वं ज्वरमध्यतो वा ज्वरान्ततो वा श्रुतिमूलशोथः । क्रमादसाध्यः खलु कृच्छ्रसाध्यः  
सुखेन साध्यो मुनिभिः प्रदिष्टः ॥ १४ ॥ अभिचाराभिघाताभ्यामभिषङ्गाभिशापतः ।  
आगन्तुर्जायते दांषैर्यथास्वं तं विभावयेत् ॥ १५ ॥ भूतादौषधिगन्धाच्च भयाच्छो-  
कोद्विषेण च । कामक्रोधाच्च जातो यः सोऽभिषङ्गज्वरः स्मृतः ॥ १६ ॥ श्यावा-  
स्यता विषकृते तथातीसार एव च । भक्तारुचिः पिपासा च तोदश्च सह मूर्च्छ-  
या ॥ १७ ॥ औषधीगन्धजे मूर्च्छा शिरोरुग्मथुस्तमः । कामजे चित्तविभ्रंश-  
स्तन्द्रालस्यमरोचकम् ॥ १८ ॥ हृदये वेदना चास्यं गात्रं च परिश्रुष्यति । भया-  
त्पलापः शोकाच्च भवेत्कोपाच्च वेपथुः ॥ १९ ॥ अभिचाराभिशापाभ्यां मोहस्तृ-  
ष्णा च जायते । भूताभिषङ्गादुद्वेगो हास्यरोदनकम्पनम् ॥ २० ॥ कामशोकभया-  
द्वायुः क्रोधात्तित्तं त्रयो मलाः । भूताभिषङ्गात्कुप्यन्ति भूतसामान्यलक्षणाः ॥ २१ ॥  
प्रशापाच्चाभिघातोत्थश्चेतनाप्रभवस्तु यः । रान्यहोः षट्सु कालेषु प्रेरितेषु यथा  
पुरा ॥ २२ ॥ प्रसह्य विषमोऽप्येति मानवं बहुधा ज्वरः । स चापि विषमो देहं न  
कदाचिद्विमुञ्चति ॥ २३ ॥ यस्माद्गौरववैवर्ण्यकार्श्येभ्यो न विमुञ्चति । वेगे-  
तु समतिक्रान्ते गतोऽयमिति लक्ष्यते ॥ २४ ॥ शिरसो गौरवं ग्लानिर्नातिश्रद्धाति-  
भोजने । माधुर्यमतिवैरस्यं तिक्तत्वमथवा पुनः ॥ २५ ॥ दोषमलधातुपाकलक्षणम् ।  
शश्वद्वीन्द्रियपञ्चकस्य पटुता वह्नेश्च यत्र क्रमात्तृष्णादिप्रशमो ज्वरस्य मृदुता तं  
दोषपाकं वदेत् । हृन्नाभ्योरतिवेदनातिसरणं तीव्रो ज्वरस्तृट्कुमः श्वासाधिक्य-  
मरोचकोऽरतिरिति स्याद्धातुपाकाकृतिः ॥ २६ ॥ वक्रस्य जायते यस्मात्प्रवेशे विगते  
सति । तस्मात्तु नियतो जुष्टे शरीरे विषमे ज्वरः ॥ २७ ॥ धात्वन्तस्थो नै-  
लीनत्वात्सूक्ष्मत्वादुपलभ्यते । अल्पदोषेन्धनः क्षीणः क्षीणेन्धन इवानलः ॥ २८ ॥  
दोषोऽल्पोऽहितमभूतो ज्वरोत्सृष्टस्य वा पुनः । धातुमन्यतमं प्राप्य करोति विषम-  
ज्वरम् ॥ २९ ॥ कचिदुष्णेन शीतेन कचिद्रात्रौ कचिद्विवा । प्रशमं याति कोपं च  
ज्वरः स विषमः स्मृतः ॥ ३० ॥ यः स्यादनियते काले शीतोष्णाभ्यां तथैव च ।  
वेगतश्चापि विषमः स ज्वरो विषमः स्मृतः ॥ ३१ ॥ सन्ततः सततोऽन्येद्युस्तृतीयक-  
चतुर्थकाः । पञ्चैते विषमाः ख्याताः सन्निपातोल्बणोद्भवाः ॥ ३२ ॥ सन्ततो रसधा-  
तुस्थो रक्तस्थः सततो मतः । ज्वरः समभवन्नृणां सोऽन्येद्युः पिशिताश्रि-  
तः ॥ ३३ ॥ मेदोगतस्तृतीयेऽह्नि त्वस्थिमज्जागतः पुनः । कुर्याच्चातुर्थकं घोर-  
मन्तकं रोगसङ्करम् ॥ ३४ ॥ सप्ताहं वा दशाहं वा द्वादशाहमथार्पि वा । सन्तत्या-  
यो विसर्गां स्यात्सन्ततः स निगद्यते ॥ ३५ ॥ अहोरात्रे सततको द्वौ कालावनुव-  
र्तते । अन्येद्युष्कस्त्वहोरात्रादेककालं प्रवर्तते ॥ ३६ ॥ तृतीयकस्तृतीयेऽह्नि च-  
तुर्थेऽह्नि चतुर्थकः । इत्यादयस्तु विज्ञेया ज्वरा नानाविधा बुधैः ॥ ३७ ॥ यथा  
दोषप्रकोपं तु तथा मन्ये तु तं ज्वरम् । यथा वेगागमे वेलां छादयित्वा महोद-

धेः ॥ ३८ ॥ वेगहानौ तदेवाम्भस्तत्रैवान्तर्विलीयते । दोषवेगोदये तद्वदुदीयेत  
ज्वरस्य तु ॥ ३९ ॥ वेगहानौ प्रशाम्येत तथाम्भः सागरे यथा । श्लेष्मप्रायस्तु  
पूर्वाह्ने प्रदोषे च प्रवर्तते ॥ ४० ॥ पित्तप्रायस्तु मध्याह्ने त्वर्धरात्रे प्रवर्तते ।  
अपराह्नेऽनिलप्रायः प्रत्यूषे च प्रवर्तते ॥ ४१ ॥ नर्ते वातात्तु विषमो ज्वरः समुप-  
जायते । कफपित्ते च निश्चेष्टे चेष्टयत्यनिलो यतः ॥ ४२ ॥ तस्मान्नर्तेऽनिलाद्रोगाः  
संभवन्ति ज्वरादयः । श्लेष्मप्रायस्तु विषमः शीतपूर्वः प्रजायते ॥ ४३ ॥ पित्तप्राय-  
स्तु विषमो दाहपूर्वः प्रजायते । वातप्रायस्त्वनियते काले समुपजायते ॥ ४४ ॥ कृत्वा  
चिराद्धि देहस्य क्षिप्रवेपथुमुत्तमम् । श्लेष्मपित्ते विदह्येते रसस्थाने यदानिलः ॥ ४५ ॥  
तस्मिन्काले मनुष्याणां विषमो जायते ज्वरः । श्वासो मूर्च्छारुचिच्छर्दितृष्णाती-  
सारविद्ग्रहाः ॥ ४६ ॥ हिक्का कासोऽङ्गभेदश्च ज्वरस्योपद्रवा दश । तन्द्रालस्याविपा-  
कास्यैवरस्यं गुरुगात्रता ॥ ४७ ॥ क्षुब्धशो बहुमूत्रत्वं स्तब्धता बलवाञ्ज्वरः । आ-  
मज्वरस्य लिङ्गानि न दद्यात्तत्र भेषजम् ॥ ४८ ॥ भेषजं ह्यामदोषस्य भूयो जनयति  
ज्वरम् । शोधनं शमनीयं तु करोति विषमज्वरम् ॥ ४९ ॥ ज्वरवेगोऽधिका वृष्णा  
प्रलापः श्वसनं भ्रमः । मलप्रवृत्तिरुत्क्लेशः पच्यमानस्य लक्षणम् ॥ ५० ॥ क्षुत्क्षाम-  
मता लघुत्वं च गात्राणां ज्वरमार्दवम् । दोषप्रवृत्तिरुत्साहो निरामज्वरलक्षणम् ॥ ५१ ॥  
प्रकाङ्क्षा लाघवं ग्लानिः स्वस्थता सुप्रसन्नता । उपद्रवनिवृत्तिश्च सम्यगलङ्घितलक्ष-  
णम् ॥ ५२ ॥ निद्रा तन्द्रा क्लमो भ्रान्तिस्तृष्णा शोषो बलक्षयः । उपद्रवाश्च श्वासा-  
द्याः संभवन्त्यतिलङ्घिते ॥ ५३ ॥ स्वेदो लघुत्वं शिरसः कण्डूः पाको मुखस्य च ।  
क्षवथुश्चान्नकाङ्क्षा च ज्वरमुक्तस्य लक्षणम् ॥ ५४ ॥ विगतक्लममोहं च त्वत्यर्थं वि-  
मलेन्द्रियम् । युक्तं प्रकृतिसत्त्वैश्च तं विद्याद्विगतज्वरम् ॥ ५५ ॥ ज्वरमुक्तस्य यस्या-  
पि शिरोरुद्धनेव मुञ्चति । अविमुक्तः स विज्ञेयो ज्वरः पुनरुपैति तम् ॥ ५६ ॥ इति  
संक्षेपतो ज्वरनिदानम् ॥

## ॥ अथ क्रमप्राप्तस्य ज्वरस्य चिकित्सा ॥

ज्वरादौ लङ्घनं पथ्यं ज्वरमध्ये तु पाचनम् । ज्वरान्ते रेचनं प्रोक्तमे-  
ज्ज्वरचिकित्सितम् ॥ १ ॥ ज्वरे लङ्घनमेवादातुपदिष्टमृते ज्वरात् । क्षया-  
नेलभयक्रोधकामशोकश्रमोद्भवात् ॥ २ ॥ आमाशयस्थो हत्वाग्निं सामो मार्गान्पि-  
पाय च । विदधाति ज्वरं दोषस्तस्मान्कुर्वीत लङ्घनम् ॥ ३ ॥ अनवस्थितदोषाग्नौ  
लङ्घनं दोषपाचनम् । ज्वरघ्नं दीपनं काङ्क्षारुचिलाघवकारणम् ॥ ४ ॥ प्राणाविरोधि-  
नं चैनं लङ्घयेन्नोपपादयेत् । बलाधिष्ठानमारोग्यं यदर्थोऽयं क्रियाक्रमः ॥ ५ ॥ न  
लङ्घयेन्मारुतजे ज्वरे च क्षयोद्भवे च क्षुधिते च जन्तौ । न गुर्विणीदुर्बलबालवृद्धा-  
भीतास्तृषातानपि सोर्ध्ववातान् ॥ ६ ॥ दोषाणामेव सा शक्तिर्लङ्घने या सहिष्णु-  
ः । न हि दोषक्षये कश्चित्सहते लङ्घनं महत् ॥ ७ ॥ वातजः सप्तरात्रेण दशरात्रे-

ण पित्तजः । श्लेष्मजो द्वादशाहेन ज्वरः पाकं प्रपद्यते ॥ ८ ॥ वाते द्वे पित्तजे चैकं कफे दिनचतुष्टयम् । सप्ताहं वातपित्ते च कफपित्ते दश स्मृताः । कफवाते द्वादशाहं त्रिदोषे चैकविंशतिः ॥ ९ ॥ आसप्तरात्रं तरुणं ज्वरमाहुर्मनीषिणः । मध्यं द्वादशरात्रं तु पुराणमत उत्तरम् ॥ १० ॥ सप्ताहेन तु पच्यन्ते सप्तधातुगता मलाः । गिरामश्चाप्यतः प्रोक्तो ज्वरः प्रायोऽष्टमेऽहनि ॥ ११ ॥ सर्वज्वरेषु दातव्यः कषायः सप्तमेऽहनि । अथवा लङ्घयेत्तावद्यावदारोग्यदर्शनम् ॥ १२ ॥ न कषायं प्रशंसन्ति कदाचित्तरुणे ज्वरे । कषायेणाकुलीभूता दोषा जेतुं सुदुस्तराः ॥ १३ ॥ अत्र विदेहः । सर्वज्वरेषु सप्ताहे मात्रां च लघु भोजयेत् । वेगापायेऽन्यथा तद्धि ज्वरवेगं विवर्धयेत् ॥ १ ॥ क्षुत्सम्भवति पक्षेषु दोषधातुमैलेषु च । काले वा यदि वाकाले सोऽन्नकाल उदाहृतः ॥ २ ॥ अथ च वाग्भटः । ज्वरितं ज्वरमुक्तं वा दिनान्ते भोजयेच्छु । श्लेष्मक्षये प्रवृद्धोष्मा बलवाननलस्तदा ॥ १ ॥ यथोचितेऽथवा काले देशसात्म्यानुरोधतः । प्रागल्पवह्निर्भुञ्जानो न ह्यजीर्णेन पीड्यते ॥ २ ॥ कषायपानपथ्यान्नैर्दशाह इति लङ्घिते । उष्मा पित्तादृते नास्ति ज्वरो नास्त्युष्मणो विना ॥ ३ ॥ तस्मात्पित्तविरोधीनि त्यजेत्पित्ताधिकेऽधिकम् । स्नानाभ्यङ्गप्रदेहांश्च परिषेकांश्च वर्जयेत् ॥ ४ ॥ अजीर्णद्ववर्ज्वाद्याद्ये सामे तीव्ररुजि ज्वरे । न पिबेदौषधं तद्धि भूय एवाममावहेत् ॥ ५ ॥ नवज्वरे मलस्तम्भात् कषायो विषमज्वरम् । कुरुतेऽरुचिहृल्लासहिध्माध्मानादिकानपि ॥ ६ ॥ सप्ताहादौषधं केचिदाहुरन्ये दशाहतः । केचिल्लघ्वन्नभुक्तस्य देयमामोत्वणे न तु ॥ ७ ॥ तीव्रज्वरपरीतस्य दोषवेगोदये यतः । दोषेऽथवातिनिचिते तन्द्रा स्तैमित्यकारिणी ॥ ८ ॥ अपच्यमानं भैषज्यं भूयो जनयति ज्वरम् । मृदुज्वरो लघुर्देहश्चलितश्च मलो यदा । अचिरज्वरितस्यापि भैषजं योजयेत्तदा ॥ ९ ॥ अथ वृद्धवाग्भटः ॥ षड्दशद्वादशाहेषु व्यतीतेषु क्रमेण वै । वातपित्तकफातङ्केष्वन्नकाला इमे त्रयः ॥ १ ॥ द्वन्द्वजे सन्निपाते च व्याधवारोग्यदर्शने । सति यवागूयूषादि कल्पयेदतिनैपुणात् ॥ २ ॥ मुद्गान्मसूरांश्चणकान्कुलत्थान् मकुष्ठकान् पाचनयूषहेतून् । हितैर्हितानां विहितांश्च पेयान् दद्याद्यवागूमपि पाचनैः स्वैः ॥ ३ ॥ अथ चक्रदत्तात् । नवज्वरे दिवा स्वापस्नानभोजनमैथुनम् । क्रोधप्रवातव्यायामकषायांश्च विवर्जयेत् ॥ १ ॥ निर्वातभवनावसमुष्णवारिनिषेवणम् । अभूरिजल्पं निष्क्रोधकामशोकं च रोगिणम् ॥ २ ॥ कुर्यादारोग्यसंपन्नं शीघ्रं वैद्यो विचक्षणः । कफमेदोऽनिलामघ्नं दीपनं बस्तिशोधनम् ॥ ३ ॥ कासश्वासज्वरहरं पथ्यमुष्णोदकं सदा । यत्क्राथ्यमानं निर्वेगं निष्फेनं निर्मलं भवेत् ॥ ४ ॥ अर्धावशिष्टं भवति तदुष्णोदकमुच्यते । तत्पादहीनं वातघ्नमर्धहीनं तु पित्तनुत् ॥ ५ ॥ त्रिपादहीनं श्लेष्मघ्नं पाचनं दीपनं लघु । द्वन्द्वजे सन्निपाते च ज्वरे पथ्यं तदा-

१ (ख०) तैमुत्तमम् । २ (ख० ग०) रसदोषमलेषु च । ३ (ख०) परिशेषं च लङ्घने । ४ (ख०) शूलग्रम् । ५ (ख०) हितान् हितानाम् । ६ (ख०) मेहा- ।

तिजित् ॥ ६ ॥ शरदि त्वर्धपादोनं पादहीनं तु हैमते । शिशिरे च वसन्ते च  
 ग्रीष्मे चार्धविशेषितम् ॥ ७ ॥ विपरीते ऋतौ तद्वत् प्रावृष्यष्टावशेषितम् । भि-  
 नत्ति श्लेष्मसङ्घातं मारुतं चापकर्षति ॥ ८ ॥ अजीर्णं जरयत्याशु पीतमुष्णो-  
 दकं निशि । धारापातेन विष्टम्भि दुर्जरं पवनाहतम् ॥ ९ ॥ शृतशीतं त्रिदोषघ्नं  
 बाह्यान्तर्भावशीतलम् । दिवा शृतं तु यत्तोयं रात्रौ तद्गुरुतां व्रजेत् ॥ १० ॥ रात्रौ  
 शृतं तु दिवसे गुरुत्वमधिगच्छति । तप्तायःपिण्डसंसिक्तं लोष्ठनिर्वापितं जलम्  
 ॥ ११ ॥ सर्वदोषहरं पथ्यं सदा नैरुज्यकारकम् । उष्णीकृतं जलं पथ्यं दोषवृद्-  
 कासजिल्लघु ॥ १२ ॥ शृतशीतं जलं पथ्यं त्रिदोषशमनं लघु । नवज्वरे प्रति-  
 श्याये पार्श्वशूले गलग्रहे ॥ १३ ॥ सद्यः शुद्धौ तथाध्माने व्याधौ वातकफोद्धवे ।  
 अरुचिग्रहणीगुल्मश्वासकासेषु विद्रधौ ॥ १४ ॥ हिक्कायां स्नेहपाने च पिबेदुष्णं  
 जलं नरः । अरोचके प्रतिश्याये प्रसेके श्वयथौ क्षये ॥ १५ ॥ मन्दाग्रावुदरे  
 कुष्ठे ज्वरे नेत्रामये तथा । व्रणे च मधुमेहे च पानीयं मन्दमाचरेत् ॥ १६ ॥ मूर्च्छा-  
 पित्तोष्णदाहेषु विषमे च मदात्यये । भ्रमकृमपरीतेषु मार्गोत्थे वमथौ तथा ॥  
 ऊर्ध्वगे रक्तपित्ते च शीतमम्भः प्रशस्यते ॥ १७ ॥ पानीयं\* पानीयं शरदि वसन्ते  
 च पानीयम् । नादेयं • नादेयं शरदि वसन्ते च नादेयम् ॥ १८ ॥ उक्तं  
 हि तन्त्रान्तरे । अमर्षोपेहते देशे शिरासन्ध्यस्थिवर्जिते । वर्षावसन्तसमये कौपं वारिप्रश-  
 स्यते ॥ अम्भः शरदि ताढागं नादेयमृतुषु त्रिषु ॥ १ ॥ उत्तमस्य पलं मात्रा त्रि-  
 भिरक्षैश्च मध्यमा । जघन्यस्य पलार्धेन स्नेहकाथौषधेषु च ॥ २ ॥ कर्षश्चूर्णस्य  
 कल्कस्य गुटिकानां च सर्वशः । द्रवशुक्त्यावलेढव्यः पातव्यश्च चतुर्द्रवः ॥ ३ ॥  
 मात्रा मधुघृतादीनां काथे स्नेहेषु चूर्णवत् । द्विचत्वारिंशता मापैरष्टादशकबद्धकैः  
 ॥ ४ ॥ पलं द्वादशवर्द्धं स्याद्गुञ्जापट्कसमन्वितम् । काथ्यद्रव्यपलं वारि द्वि-  
 रष्टगुणमिष्यते ॥ ५ ॥ चतुर्भागावशेषं तु पेयं पलचतुष्टयम् । दीप्तानलं महाकायं  
 पाययेदञ्जलिं जलम् ॥ ६ ॥ अन्ये त्वर्धं परित्यज्य प्रसृतं तु चिकित्सकाः । का-  
 थत्यागमनिच्छन्तस्त्वष्ट्रभागावशेषितम् ॥ ७ ॥ पारम्पर्योपदेशेन वृद्धवैद्याः पलद्वयम्  
 । पाययन्त्यातुरं सामे पाचनं सप्तमेऽहनि ॥ ८ ॥

## ॥ अथौषधाद्यजीर्णेऽन्नं न ग्राह्यम् ॥

तत्र विचारः । वीर्याधिकं भवति भेषजमन्नहीनं हन्यात्तथामयमसंशयमाशु चैव ।  
 तद्बालवृद्धयुवतीमृदवो निपीय ग्लानिं परां समुपयान्ति बलक्षयं च ॥ १ ॥ अनु-

१ ( ख० ) पिहिते ।

\* अस्यार्थः—पानीयं जलं शरदि पानार्हं भवति निर्मलत्वादिशोषघ्नत्वाद्विशेषतः पित्तोपशान्तिहेतुत्वाच्च ।  
 वसन्ते च पुनस्तदेव पानीयं पानीयं रक्षणीयमल्पपेयमिति भावः । पा रक्षण इत्यस्य धातो रूपमेतत् । नदीभवं  
 जलं नादेयं जलं शरदि न अदेयमिति न अपि तु देयं दातव्यमित्यर्थः । वसन्ते च नादेयं जलं नादेयं न ग्रा-  
 ह्यमिति वाक्यार्थः ।



लोमोऽनिलस्वास्थ्यं क्षुत्तृष्णा सुमनस्कता । लघुत्वमथ चोद्गारः शुद्धो जीर्णौषधाकृ-  
तिः ॥ २ ॥

## ॥ अथाजीर्णौषधलक्षणम् ॥

कृमो दाहोऽङ्गसदनं भ्रमो मूर्छा शिरोरुजः । अरतिर्वमनं मोहो ह्यजीर्णौषधवैकृतिः  
॥ १ ॥ औषधशेषे भुक्तं शेषेऽप्यन्ने तथौषधं पीतम् । न करोति गदोपशमं प्रकोपय-  
त्यन्यरोगांश्च ॥ २ ॥ शीघ्रं विपाकमुपयाति बलं न हन्यादन्नावृतं न च पुनर्वदना-  
भिरेति । प्राग्भुक्तसेवितमथौषधमेतदेव दद्याच्च भीरुशिशुवृद्धवराङ्गनाभ्यः ॥ ३ ॥ इति  
सर्वज्वरोपक्रमः ॥

## ॥ अथ ज्वरे पथ्यानि ॥

तण्डुलीयकवास्तूकबालमूलकर्पटान् । पटोलं तिक्तशाकं च गुडचीपल्लवान्यपि  
॥ १ ॥ कालशाकं निम्बपुष्पं मारीषं दार्विकादलम् । जीवन्ती चापि चाङ्गेरी मुनिषण्ण-  
कमाविकैः ॥ २ ॥ पत्रशाकप्रियाणां तु ज्वरितानां प्रदापयेत् । मुद्गान्मसूरांश्च-  
णकान्कुलित्यांश्च मकुष्ठकान् ॥ ३ ॥ यूषार्थं यूषसात्म्यानां ज्वरितानां प्रदापयेत् ।  
लावान्कपिञ्जलानेणान्पृषतान्सरभाञ्शशान् ॥ ४ ॥ कालपुच्छान्कुरङ्गांश्च तथैव  
मृगमात्रकान् । मांसार्थं मांससात्म्यानां ज्वरितानां प्रदापयेत् ॥ ५ ॥ सारसकौश्लि-  
खिनस्तथा तित्तिरकुक्रुटाः । ज्वरितानां न शस्यन्ते इति केचिद्व्यवस्थिताः ॥ ६ ॥  
वृन्ताकपीलुकर्कोटपटोलककटिल्लकम् । फलशाककृते देयं सर्वं निःस्नेहमेव च ॥ ७ ॥  
वत्सरोषितधान्यस्य तण्डुलान्धो ज्वरे हितम् । रोटिकार्थं प्रदातव्यं द्विवर्षोषितमल्प-  
शः ॥ गोधूमादि यदा सात्म्यमन्यदप्यल्पमर्पयेत् ॥ ८ ॥ इति सुश्रुतात् ॥

## ॥ अथौषधग्रहणविचारः ॥

तत्रोपविश्य विश्रान्तः प्रसन्नवदनेक्षणः । औषधं हेमरजतमृद्गाजनपरिष्ठितम्  
॥ १ ॥ पिबेत्प्रसन्नवदनः पीत्वा पात्रमधो मुखम् । निक्षिप्य पात्रे सलिलं ताम्बूलाद्युप-  
कल्पयेत् ॥ २ ॥ यमदृतपिशाचाद्या यक्षगन्धर्वराक्षसाः । ते घ्नन्त्यौषधवीर्याणि त-  
तो गण्डूषवर्जनम् ॥ ३ ॥ काथस्य कल्कस्य रसस्य यामं मासत्रयं चाञ्जनचूर्णवीर्यम्  
। षण्मासकार्ण्यं गुडलेहवीर्यं संवत्सरं तैलघृतस्य वीर्यम् ॥ ४ ॥\*

## ॥ अथ ज्वरे पाचनम् ॥

यत्पचत्याममाहारं पचेदामं रसं च यत् । यदपक्वान्पचेदोषांस्तद्धि पाचनमुच्य-  
॥ १ ॥ न शोधयति यदोषान्समान्नोदीरयत्यपि । समीकरोति संवृद्धांस्तत्संशमन-  
मुच्यते ॥ २ ॥ तयोः संप्रदानकालं चाह । पाययेदातुरं सामं पाचनं सप्तमे दिने ।  
शमनेनाथवा दृष्ट्वा निरामं समुपाचरेत् ॥ ३ ॥

\* क्रियायास्तु गुणालाभे क्रियामन्यां प्रयोजयेत् । पूर्वस्यां शान्तवेगायां न क्रियासंकरो हितः ॥

## ॥ अथ वातज्वरे ॥

गुडूचीपिप्पलीमूलनागरैः पाचनं स्मृतम् । दद्याद्वातज्वरे तूर्णं लिङ्गे सप्तमवासरे ॥ १ ॥ इति गुडूच्यादिपाचनम् । किराताब्दामृतोदीच्यबृहतीद्वयगोधुरैः । सस्थिराकलशीविश्वैः काथो वातज्वरापहः ॥ २ ॥ इति किरातादिः । शालिपर्णी बला राम्ना गुडूची सारिवा तथा । आसां काथं पिबेत्कोष्णं तीव्रवातज्वरच्छिदम् ॥ ३ ॥ इति शालिपर्ण्यादिः । काश्मरीसारिवाद्राक्षानायमाणामृतोद्भवः । कषायः सगुडः पीतो वातज्वरविनाशनः ॥ ४ ॥ इति काश्मर्यादिः । मरीचं रुचकं शुण्ठी किरातं च हरीतकी । पिप्पली कटुका चैव वातज्वरविनाशनम् ॥ ५ ॥ इति मरीचादिः । त्रिफलाव्योपगुडयुक् शर्करात्रिवृतार्धकम् । मोदकं भक्षयित्वा तु पिबेच्चोष्णं जलं पुनः ॥ पार्श्वमूलेऽरुचौ कासे ज्वरे चानिलसंभवे ॥ ६ ॥ इति त्रिफलाद्यो मोदकः ॥

## ॥ अथ पित्तज्वरे ॥

कट्फलेन्द्रयषाम्बुष्ठातिकास्तैः शृतं जलम् । पाचनं दशमेऽह्नि स्यात्तीव्रे पित्तज्वरे वृणाम् ॥ १ ॥ इति कट्फलादिपाचनम् । दुरालभापर्पटकप्रियङ्गुभूनिम्बवासाकटुरोहिणीनाम् । काथं पिबेच्छर्करयावगाढं तृष्णासपित्तज्वरदाहयुक्तः ॥ २ ॥ इति दुरालभादिः । द्राक्षाभयापर्पटकाब्दतिकाकाथं सशम्याकफलं विदध्यात् । प्रस्रापमूर्च्छाभ्रमदाहशोषतृपान्विते पित्तभवे ज्वरे च ॥ ३ ॥ इति द्राक्षादिः । एकः पर्पटकः श्रेष्ठः पित्तज्वरविनाशनः । किं पुनर्यदि युज्येत चन्दनोशीरधान्यकैः ॥ ४ ॥ इति पर्पटादिवृन्दात् । औदुम्बरस्य निर्यासः सितया दाहनाशनः । छिन्नासारः सितायुक्तः पित्तज्वरनिषूदनः ॥ ५ ॥ द्राक्षा चैव गुडूची च मुस्ता पर्पटकं तथा । कटुका च समैः काथः पित्तज्वरविनाशनः ॥ ६ ॥ चन्दनं च सगन्धं च वालकोशीरपर्पटः । मुस्ताशुण्ठीसमायुक्तः पित्तज्वरनिषूदनः ॥ ७ ॥ अहो किमर्थं बहवः कषायाः पराशराद्यैर्मुनिभिः प्रदिष्टाः । पित्तज्वरध्वंसकृते न किं स्यात्काथो गुडूच्यामलपर्पटानाम् ॥ ८ ॥ जलजलजलवाहरेणुविश्वौषधशिशिरैः शिशिरीकृतः कषायः । हर हर हरति ज्वरं प्रकृष्टं सर्वाणि निदाघतृपं निपीयमानः ॥ ९ ॥ असीतवारिणा सितासितायुता तु रोहिणी । विदाहतृद्भ्रमान्वितं निहन्ति पित्तज्वरम् ॥ १० ॥ निम्बपल्लवसम्भूतरसफेनप्रलेपनात् । तृड्दाहमोहाः प्रशमं यान्ति पित्तसमुद्भवाः ॥ ११ ॥ केसरं मातुलिङ्गस्य मधुसैन्धवसंयुतम् । जिह्वातालुगलक्लोमशोपे मूर्धनि दापयेत् ॥ १२ ॥

## ॥ अथ कफज्वरे ॥

बीजपूरशिफापथ्यानागरग्रन्थिकैः स्मृतम् । सक्षारं पाचनं श्लेष्मज्वरे द्वादशवासरे ॥ १ ॥ इति बीजपूरादिपाचनम् । भूनिम्बनिम्बपिप्पलयः शटी शुण्ठी शतावरी । गुडूची बृहती चेति काथो हन्यात्कफज्वरम् ॥ २ ॥ पटोलत्रिफलातिकाशटीवासा-

मृतोद्भवः । काथो मधुयुतः पीतो हन्यात्कफकृतं ज्वरम् ॥ ३ ॥ निदिग्धिकाछिन्न-  
रुहोपकुल्याविश्वौषधैः साधितमम्बु पीतम् । हन्ति ज्वरश्वासबलासकासशूलाग्निमान्द्यं  
जठरानिलं च ॥ ४ ॥ शृङ्गीकणाकट्फलपौष्काराणां क्षौद्रान्वितानां विहितोऽवलेहः  
। श्वासेन कासेन युतं बलासज्वरं जयेदत्र न कापि शङ्का ॥ ५ ॥ इति चातुर्भद्राव-  
लेहिका । भार्हीगुदूचीघनदारुसिंहीशुण्ठीकणापुष्करजः कषायः । ज्वरं निहन्ति  
श्वसनं क्षिणोति क्षुधां करोति प्ररुचिं तनोति ॥ १ ॥

## ॥ अथ सर्वज्वरे ॥

आमलक्यभया कृष्णा चित्रकश्चेत्ययं गणः । सर्वज्वरभयातङ्कभेदी दीपनपाचनः  
॥ १ ॥ अमृतारिष्टकचन्दनपत्रकधान्योद्भवः काथः । ज्वरहृल्लासच्छर्दिनृष्णादाहारुचीर्ह-  
न्यात् ॥ २ ॥ छिन्नोद्भवाम्बुधरधन्वयवासविश्वैर्दुःस्पर्शपर्पटकमेघकिराततिकैः । मु-  
स्ताटरूपकमहौषधधन्वयासैः काथं पिवेदनिलपित्तकफज्वरेषु ॥ ३ ॥ धान्यचित्रक-  
सिन्धूत्थयुक्तस्तक्रेण योऽन्वितः । मृष्टश्च हिङ्गुतैलाभ्यां स मण्डोऽष्टगुणः स्मृतः  
॥ ४ ॥ दीपनः प्राणदो बंस्तिशोधनो रक्तवर्धनः । ज्वरजित्सर्वदोषघ्नो मण्डोऽष्टगुण  
उच्यते ॥ ५ ॥ इत्यष्टगुणमण्डः ॥

## ॥ अथ वातपित्तज्वरे ॥

छिन्नोद्भवापर्पटवारिवाहभूनिम्बशुण्ठीजनितः कषायः । समीरपित्तज्वरजर्जराणां  
करोति भद्रं खलु पञ्चभद्रः ॥ १ ॥ पञ्चमूल्यमृतामुस्ताविश्वाभूनिम्बसाधितः ।  
कषायः शमयत्याशु वातपित्तभवज्वरम् ॥ २ ॥ त्रिफलाकाशमरीराम्नाराजवृक्षाटरू-  
षकैः । शृतमम्बु हरेत्तूर्णं वातपित्तोद्भवं ज्वरम् ॥ ३ ॥ इति वृन्दात् ।

## ॥ अथ वातश्लेष्मज्वरे ॥

सिंहीयवानीछिन्नानां काथश्चपलया युतः । कफवातज्वरश्वासशूलपीनसकासजि-  
त् ॥ २ ॥ क्षुद्रामृतानागरपुष्कराह्वैः कृतः कषायः कफमारुतोत्तरे । सश्वासकासा-  
रुचिपार्श्वशूले ज्वरे त्रिदोषप्रभवेऽपि शस्यते ॥ ३ ॥ आरग्वधकणामूलमुस्तातिका-  
भयाकृतः । काथः शमयति क्षिप्रं ज्वरं वातकफोद्भवम् ॥ ४ ॥ मुस्ता पर्पटकं शु-  
ण्ठी गुडूची सदुरालभा । कफवातारुचिच्छर्दिदाहशोपज्वरापहाः ॥ ५ ॥ भूनिम्ब-  
मुस्ताकटुकीगुडूचीदुरालभापर्पटनागराख्यैः । काथोऽनिलश्लेष्महरो वदन्ति सूर्यो  
यथा नाशयतेऽन्धकारम् ॥ ६ ॥

## ॥ अथ पित्तश्लेष्मज्वरे ॥

अमृतारिष्टकटुकामुस्तेन्द्रयवनागरैः । पटोलचन्दनाभ्यां च पिप्पलीचूर्णयुक् स्मृतम्  
॥ १ ॥ अमृताष्टकमेतच्च पित्तश्लेष्मज्वरापहम् । छर्चरोचकहृल्लासदाहनृष्णानिवा-  
रणम् ॥ २ ॥ इत्यमृताष्टकम् । पटोलं चन्दनं मूर्वा पाठा तिकांमृता कणा । पित्त-  
श्लेष्मज्वरच्छर्दिदाहकण्डूविषापहाः ॥ ३ ॥ इति पटोलादिः । पटोलं पिचुमन्दं च त्रिफला

मधुकं बला । साधितोऽयं कषायः स्यात्पित्तश्लेष्मभवे ज्वरे ॥ ४ ॥ तित्तोशीर-  
बलाधान्यपर्पटाम्भोधरैः कृतः । काथः पुनः समायातं ज्वरं शीघ्रं निवारयेत् ॥ ५ ॥  
इति तित्तादिः । कण्टकार्यमृताभाडीनागरेन्द्रयवासकम् । भूनिम्बं चन्दनं मुस्ता  
पटोलं कटुरेहेहिणी ॥ ६ ॥ कषायं पाययेदंतं पित्तश्लेष्मज्वरापहम् । दाहवृष्णारु-  
चीहिकाकासहृत्पाश्वगूलहृत् ॥ ७ ॥ लोहितचन्दनपत्रकधान्यच्छिन्नरुहापिचुमन्द-  
कषायः । पित्तकफज्वरदाहपिपासावान्तिविनाशशुताशकरः स्यात् ॥ ८ ॥ ला-  
जैर्वा तण्डुलैर्भृष्टैर्लाजामण्डः प्रकीर्तितः । श्लेष्मपित्तहरो ग्राही पिपासाज्वरजिन्मतः  
॥ ९ ॥ इति लाजामण्डः । जीरकं कारवेल्लाम्बु शीतपूर्वज्वरे हितम् ॥ १० ॥

### ॥ अथ सन्निपाते ॥

सन्निपातज्वरे पूर्वं कुर्यादामकफापहम् । पश्चाच्छ्लेष्मणि संक्षीणे शमयेपित्तमा-  
रुतौ ॥ १ ॥ लङ्घनं वालुकास्वेदो नस्यं निष्ठीवनं तथा । अवलेहोऽञ्जनं चैव प्राक्  
प्रयोज्यं त्रिदोषजे ॥ २ ॥ त्रिरात्रं पञ्चरात्रं वा दशरात्रमथापि वा । लङ्घनं सन्नि-  
पातेषु कुर्यादारोग्यदर्शनात् ॥ ३ ॥ दोषाणामेव सा शक्तिर्लङ्घने या सहिष्णुता ।  
कश्चिदोषविमुक्तो न लङ्घनं सहते नरः ॥ ४ ॥ रसस्थे रससंशुद्धी रक्तस्थे रक्तमोक्ष-  
णम् । मांसस्थे रेचनं शस्तं मेदःस्थे चासहिष्णुता ॥ ५ ॥ रेचनं वमनं स्वेदश्चास्थि-  
स्थे स्वेदमर्दनम् । मज्जाशुक्रशयं दृष्ट्वा तमसाध्यं ज्वरं वदेत् ॥ ६ ॥ क्रियायास्तु  
गुणालाभे क्रियामन्यां प्रयोजयेत् । पूर्वस्यां शान्तवेगायां न क्रियासंकरो हि-  
तः ॥ ७ ॥ तप्तायोलाच्छनं पञ्चताल्वादिषु त्रिदोषजे । रुद्राभिषेकभृदेवभोजनग्रह-  
जाप्यतः ॥ मन्त्ररक्षादिभिः कार्या सन्निपातप्रतिक्रिया ॥ ८ ॥

### ॥ अथ पाचनम् ॥

कण्टकारिद्वयं शुण्ठी धान्यकं मुरदारु च । एभिः गृतं पाचनं स्यान्मर्जज्वरानि-  
वारणम् ॥ १ ॥

### ॥ अथ वालुकास्वेदः ॥

स्वर्परभृष्टपटस्थितकाञ्जिकसंसिक्तवालुकास्वेदः । शमयति वातकफामयमस्त-  
कशूलाङ्गभेदादीन् ॥ १ ॥ इति वालुकास्वेदः ॥

### ॥ अथ नस्यम् ॥

मातुलिङ्गाद्रकरसं कोष्णं त्रिलवणान्वितम् । अन्यद्वा सिद्धविहितं नस्यं तीक्ष्णं  
प्रयोजयेत् ॥ १ ॥ तेन प्रभिद्यते श्लेष्मा प्रभिन्नस्तु प्रसिच्यते । शिरोहृदय-  
कण्ठास्यपाश्वरुक् चोपशाम्यति ॥ २ ॥ मधुकसारसिन्धूत्थवचोषणकणाः समाः ।  
शलक्ष्णं पिष्ट्वाम्भसा नस्यं कुर्यात्संज्ञाप्रबोधनम् ॥ ३ ॥ सैन्धवं श्वेतमरिचं  
सर्षपाः कुष्ठपिप्पली । वस्तमूत्रेण पिष्टानां नस्यं तन्द्रानिवारणम् ॥ ४ ॥ इति  
नस्यम् ॥

## ॥ अथ निष्ठीवनम् ॥

आर्द्रकस्वरसोपेतं सैन्धवं सकटुत्रयम् । आकण्ठं धारयेच्चास्ये निष्ठीवेच्च पुनः पुनः ॥ १ ॥ तेनास्य हृदयाच्छ्लेष्मा मन्यापार्श्वशिरोगलात् । लीनो व्याकृष्यते शुष्को लाघवं चास्य जायते ॥ २ ॥ इति निष्ठीवनम् ॥

## ॥ अथाष्टाङ्गावलेहिका ॥

( अवलेहः ) कट्फलं पौष्करं शृङ्गी कृष्णा च मधुना सह । श्वासकासज्वरहरः श्रेष्ठो लेहः कफान्तकः ॥ १ ॥ कट्फलं पौष्करं शृङ्गी व्योषं यासश्च कारवी । श्लेष्मं चूर्णीकृतं चैतन्मधुना सह लेहयेत् ॥ २ ॥ एषावलेहिका हन्ति संनिपातं सुदारुणम् । हिक्कां श्वासं च कासं च कण्ठरोधं च घृर्धुरम् ॥ एतद्योज्यं कफोद्रेके चूर्णमार्द्रकजै रसैः ॥ ३ ॥ इत्यष्टाङ्गावलेहिका । इत्यवलेहः ॥

## ॥ अथाञ्जननस्यम् ॥

शिरीषबीजगोमूत्रकृष्णामरिचसैन्धवैः । अञ्जनं स्यात्प्रबोधाय सरसोनशिलावचैः ॥ १ ॥ कस्तूरी मरिचं वाजिलाला च मधुनाञ्जनम् । तन्द्रां निवारयत्याशु व्योषप्रधमनं तथा ॥ २ ॥ इत्यञ्जननस्यम् ॥

## ॥ अथाञ्जनोद्भूलने ॥

तुरङ्गलालासहिता मनःशिला निहन्ति तन्द्रां सकृदञ्जनेन । बद्धूलपत्राणि हरीतकी च संस्वेदिता स्वेदविकारहन्त्री ॥ १ ॥ भृनिम्बकटुकाकुष्ठं कारवीन्द्रयवः सटी । एतानि समभागानि सूक्ष्मचूर्णानि कारयेत् ॥ २ ॥ प्रस्वेदे कण्ठरोधे च सन्धिमर्दनमिष्यते । एतदुद्भूलनं श्रेष्ठं सन्निपातहरं परम् ॥ ३ ॥ स्वेदोद्भूमे भृष्टकुलत्थचूर्णैरुद्भूलनं शस्तमिति ब्रुवन्ति । जीर्णं शक्रद्रोर्लवणस्य भाण्डं स्वेदापहं गुण्डनमुत्तमं हि ॥ ४ ॥ अथ वृद्धवाग्भटः । यवानिका वचा शुण्ठी पिप्पली कारवी तथा । एतैरुद्भूलनं शस्तं त्रिदोषोत्थे ज्वरे चृणाम् ॥ ५ ॥ किरातं कटुका पथ्या कणा कायफलं वचा । उद्भूलनं त्रिदोषे च सदा शैत्ये च शस्यते ॥ ६ ॥ विषभागो भवेदेको मरीचात्त्रिगुणो मतः । आरण्योपलजं भस्म षोडशांशसमन्वितम् ॥ ७ ॥ एकत्र मिलितं चूर्णं धूर्तस्वरसभावितम् । आतपे शोषितं तच्च शीतं स्वेदहरं परम् ॥ ८ ॥ अथवा चणका भृष्टा यवानीचूर्णमिश्रिताः । वचोषणरजोयुक्ताः स्वेदसंशोषणा मताः ॥ ९ ॥

## ॥ अथ सन्निपाते जिह्वायां लेपः ॥

उच्छृङ्खां स्फुटितां जिह्वां द्राक्षया मधुपिष्टया । प्रलेपयेत्सवृत्तया संनिपातात्मके ज्वरे ॥ १ ॥ सुवर्णमुक्तारजतप्रवालैः कस्तूरिकाकुङ्कुमरोचनं च । वरालरुद्राक्षमधूकबिल्वं कुष्ठं च खर्जूरपुनर्नवा च ॥ २ ॥ द्राक्षा कणा नागरपुत्रजीवी सारङ्गशृङ्गं कत-

कस्य बीजम् । एरण्डमूलं शरशीर्षकं च मयूरिका श्वेतपुनर्नवा च ॥ स्तन्येन पिष्ट्वा कुरु  
सन्निपाते लेपं सदा सर्वगदं निहन्ति ॥ ३ ॥ यवकोलकुलित्थानां मुद्गमूलकविश्वयोः ।  
एकैकं मुष्टिमादाय पचेदष्टगुणे जले ॥ ४ ॥ पञ्चमुष्टिक इत्येष वातपित्तकफापहः ।  
शस्यते गुल्मगूले च श्वासे कासे क्षये ज्वरे ॥ ५ ॥ इति पञ्चमुष्टिकः ॥

### ॥ अथ सप्तमुष्टिकयूषः ॥

कुलित्थयवकोलैश्च मुद्गैर्मूलकशुष्ककैः । शुण्ठीधान्यकयुक्तैश्च यूषः श्लेष्मानिलापहः  
॥ सप्तमुष्टिक इत्येष संनिपातज्वराञ्जयेत् ॥ १ ॥

### ॥ अथ सिद्धार्थादिप्रलेपकः ॥

सिद्धार्थको वचा हिङ्गु करञ्जः सुरदारु च । मञ्जिष्ठा त्रिफला श्वेता कटभीत्वक्  
कटुत्रयम् ॥ २ ॥ प्रियङ्गुश्च शिरीषं च निशा दावीं समांशतः । अजामूत्रेण संपिष्टो  
गोमूत्रैर्वाथ चूर्णितः ॥ सर्वज्वरं निहन्त्याथ सिद्धार्थादिप्रलेपकः ॥ ३ ॥ इति सिद्धा-  
र्थादिप्रलेपकः ॥

### ॥ अथ काथः ॥

भार्ङ्गीभूनिम्बनिम्बैर्धनकटुकवचाव्योषवासाविशालारास्त्रानन्तापटोलीमुरतरुज-  
मीपाटलाटिण्डुकैश्च । ब्राह्मीदावीं गुडूचीत्रिवृदतिविषिकापुष्करत्रायमाणैर्व्या-  
घ्रीसिंहीकलिङ्गैस्त्रिफलसटियुतैः कल्पितस्तुल्यभागैः ॥ १ ॥ काथो द्वात्रिंशदारुय-  
क्ष्यधिकदशमहासन्निपातानिहन्त्याच्छूलं कासादिहिक्काकसनगुदरुजो ध्मानविध्वंस-  
कारी । ऊरुस्तम्भात्रवृद्धिं गलगदमरुचिं सर्वसन्धिग्रहार्तिं मातङ्गं यो निहन्त्या-  
न्मृगरिपुरिवं चेद्रोगजालं तथैव ॥ २ ॥ भूनिम्बदारुदशमूलमहौषधावदति-  
क्तेन्द्रबीजधनिकेभकणाकषायः । तन्द्राप्रलापकसनारुचिदाहमोहश्वासादियुक्तमखिल-  
ज्वरमाशु हन्यात् ॥ ३ ॥ इत्यष्टादशाङ्गः । क्षुद्रापौष्करभूनिम्बगुडूचीविश्वभेषजैः ।  
पञ्चतित्तकनामायं काथो हन्त्यष्टधा ज्वरम् ॥ ४ ॥ अथ च । दार्व्यम्नुदस्तित्तफलत्रिकं च  
क्षुद्रा पटोली रजनी च निम्बः । काथं विदध्याज्वरसंनिपाते निश्चेतने पुंसि निबोध-  
नार्थम् ॥ ५ ॥ ग्रन्थीन्द्रजामरतरुक्रिमिशत्रुभार्गीभृङ्गत्रिकटुकफलपौष्कराणाम् ।  
रास्त्राभयानृहतिकाद्वयदीप्यभूतकेशीकिरातकवचाचक्किावृकीणाम् ॥ ६ ॥ काथो ह-  
न्यात्संनिपातान्समग्रान्बुद्धिभ्रंशस्वेदशैत्यप्रलापान् । शृलाध्मानं विद्रधिं श्लेष्मवाता  
न्वातव्याधीन्सूतिकानां च तद्वत् ॥ ७ ॥ अर्कानन्ताकिरातामरतरुसनासिन्धु-  
वारोग्रगन्धातर्कारीशिग्रुपञ्चोषणघुणदयितामार्कवाणां कषायः । सद्यस्तीव्रांस्त्रिदोषान-  
पहरति धनुर्मरुतं दन्तबन्धं शैत्यं गात्रेषु गाढं श्वसनकसनकं सूतिकावातरोगान् ॥ ८ ॥  
अथ च । अर्कग्रन्थिकशिग्रुदारुचविकानिर्गुण्डिकापिप्पलीरास्नाभङ्गपुनर्नवानलवचाभू-  
निम्बशुण्ठीकृतः । काथः संहरति त्रिदोषमखिलं स्वापानिलं सूतिकानानामारुतशै-

त्यशान्तिकृदपस्मारस्मरन्म्वकः ॥९॥ बिल्वोऽग्निमन्थः स्योनाकः काशमरी पाटला  
स्थिरा । त्रिकण्टकः पृश्निपर्णी बृहती कण्टकारिका ॥१०॥ दशमूलमिदं श्वाससन्नि-  
पातज्वरापहम् । दशमूली शटी गृद्धी पौष्करं सदुरालभम् ॥११॥ शुण्ठी कुटजबीजं  
च पटोलं कटुरोहिणी । अष्टादशाङ्ग इत्येष सन्निपातज्वरापहः ॥ कासहृद्गदपाश्वाति-  
श्वासहिक्रावमीहरः ॥१२॥ इति दशमूल्याद्यष्टादशाङ्गः । लघुनं तिक्तकं काण्डं भार्गी  
चातिविषा तथा । नरमूत्रेण च काथः संनिपाते सुदारुणे ॥१३॥ इति लघुनादिः ।

## ॥ अथ सन्धिकादीनां चिकित्सा ॥

सन्धिस्थे हितमस्ति लङ्घनविधिस्वेदोपनाहादिकं रुक्षं कर्म समग्रमेव विहितं  
कुर्याच्चवागूरसम् । मूलीपञ्चककल्ककल्कितमिदं सन्मागधीमिश्रितं कौलत्थेन रसेन  
सैन्धवयुतं पेयं च विश्वौषधम् ॥ १ ॥ रास्नागुडूचीसटिवृद्धदारुसुराह्वविश्वान्निफला-  
वरीभिः । काथं पिवेद्गुगुलुसंप्रयुक्तं समस्तसन्धिग्रहसन्निपाते ॥ २ ॥ रास्नाशुण्ठी-  
गुडूचीसहचरजलदैर्भीरुपथ्यासुराह्वैस्तिक्ताकर्चूरवासानिलरिपुसहितैः पञ्चमूलीद्वयेन ।  
एभिर्द्रव्यैः कषायस्त्वरितर्मपहरेत्पीतमात्रः प्रभाते मन्यास्तम्भात्रवृद्धिं ज्वरपिटककटी-  
सन्धिसर्वाङ्गुर्पाडाः ॥ ३ ॥ अमृतोरुबूकविश्वामुरतरुरास्नाहरीतकीकाथः । सकलसमी-  
रणरोगान्प्रातः सद्यो हरेत्पीतः ॥ ४ ॥ ग्रन्थिककलितरुपथ्याकृतमालशिवाटरूपकै-  
र्विहितः । एरण्डतैलयुक्तः काथो हन्यान्मरुन्मान्द्यम् ॥ ५ ॥ इति सन्धिकचिकित्सा ॥

॥ अथान्तकस्यासाध्यत्वादौषधं नास्ति ॥

## ॥ अथ रुग्दाहकस्य चिकित्सा ॥

जलधरमलयजनागरसवालकोशीरपर्पटैः कथितम् । यः पिबति पयः शीतं शाम्य-  
ति रुग्दाहकस्तस्य ॥ १ ॥ बदरीपल्लवलेपः श्रीखण्डारिष्टफेनसंयुक्तः । दातव्यः  
पदतलयो रुग्दाहकसंनिपातघ्नः ॥ २ ॥ पर्युषितधान्यसलिलं प्रातः पीतं सशर्करं  
पुंसाम् । अन्तर्दाहं शमयति प्रवृद्धमपि तत्क्षणादेव ॥ ३ ॥ ब्राह्मीद्राक्षाजल-  
धरवचोशीरशम्याकतिक्ता-पथ्याधात्रीकलितरुबलानिम्बकोशातकीभिः । भूनिम्बाद्यो  
भवति सहितः पञ्चमूलीद्वयेन पीतः काथः सकलपवनव्याधिरुग्दाहहन्ता ॥ ४ ॥  
अगुरुघनसारसल्लुककररुहनतनीरचन्दनैर्युक्तः । रुग्दाहसन्निपातं निहन्ति मधुभि-  
श्रितो धूपः ॥ ५ ॥ निर्गुण्डीपुरसहितः सिद्धार्थकनिम्बसंयुक्तः । सर्जरसेन समेतो  
धूपो रुग्दाहकं हन्ति ॥ ६ ॥ पयोधराभ्यां कुशलां मुरूपान् नवयौवनाम् । प्रमदां  
स्वभुजाश्लेषैर्भजेद्गुग्दाहमूर्च्छितः ॥ ७ ॥ इति रुग्दाहकचिकित्सा ॥

## ॥ अथ चित्तविभ्रमचिकित्सा ॥

पथ्यापर्पटकटुकापृद्धीकादारुजलदभूनिम्बा—शम्याकपटोलशिवाकाथश्चित्तभ्रमं  
हन्ति ॥ १ ॥ हरीतकीपर्पटहारहूराशम्बूकपुष्पीकटुकापयोदैः । शम्याकदेवाह्वय-  
भारतीभिश्चित्तभ्रमं हन्ति कृतः कषायः ॥ २ ॥ इति चित्तभ्रमचिकित्सा ॥

॥ शीताङ्गसंनिपातोऽसाध्यः ॥

॥ अथ तन्द्रिकचिकित्सा ॥

ज्वरे प्रथममुत्पन्ने चक्षुर्भ्यां नैव पश्यति । तन्द्रिकः संनिपातोऽयं कष्टसाध्यो भवेत्त-  
तः ॥ १ ॥ भार्गीपुष्करपथ्यानिदिग्धकानागरामृताकाथः । अपनयति तन्द्रिकभि-  
मं निःसंशयं प्रगे पीतः ॥ २ ॥ रास्त्रामनःशिलैलाञ्जनमेतत्तन्द्रिकेऽपीष्टम् । अमृताप-  
टोलवासाव्योपयुतस्तन्द्रिके काथः ॥ ३ ॥ कुष्ठगवाक्षीनागरमरिचनिशाद्वयवचाकणा-  
युक्तः । वस्तसलिलेन पिष्टं तन्द्रिकनिघ्नं भवेन्नस्यम् ॥ ४ ॥ इति तन्द्रिकचिकित्सा ॥

॥ अथ कण्ठकुब्जचिकित्सा ॥

त्रिकटुककलिङ्गकटुकाहरीतकीविभीतकामलकैः । ध्वंसयति कण्ठकुब्जं वृषरज-  
नीद्वययुतः काथः ॥ १ ॥ गृद्धीवत्सकचेतकीघनसटीभूनिम्बभार्गीनिशातिकापुष्कर-  
चित्रकैः समरिचैर्व्याघ्रीवृषामिश्रितैः । धात्रीदारुविभीतकैश्च चविकाविश्वाकणाक-  
ट्फलैः पीतः कृन्तति कण्ठकुब्जमचिरात्कीर्णः कषायस्त्वह ॥ २ ॥ अपनयति कण्ठ-  
कुब्जं कृष्णापामार्गबीजं नस्यम् । अथ हन्ति सलिलसहितं त्रिकटुककटुतुम्बि-  
मीनस्यम् ॥ ३ ॥ इति कण्ठकुब्जचिकित्सा\* ॥

॥ अथ कर्णग्रन्थिचिकित्सा ॥

रक्तस्रावो जलूकाभिर्घृतपानं च युज्यते । कर्णग्रन्थिविनाशार्थमायुर्वेदविदा वरः  
॥ १ ॥ तत्र रक्तं हरेत्क्षिप्रं जलौकाभिरनन्तरम् । त्रिफलासर्पिषः पानं कार्यं जीर्ण-  
घृतस्य च ॥ २ ॥ प्रदेहाः कफपित्ताः कार्याः संशमनानि च । मुद्गपर्णनिभा पृष्ठे रक्त-  
वर्णा तथोदरे ॥ षडङ्गुलप्रमाणेन जलौका भद्रिका मता ॥ ३ ॥ रास्त्रावृहतीपथ्या-  
व्योषकटुकाघनपुष्कराह्वैश्च । गृद्धीधाराभार्गीकाथः कर्णकरुजं हरेत्पानात् ॥ ४ ॥  
मरीचदशमूलमगधाफलत्रयनिशामहौषधीतिका—भूनिम्बसैन्धवयुतः कर्णकहन्ता  
भवेत्काथः ॥ ५ ॥ हिङ्गुद्विनिशविशालासैन्धवसुरदारुकुष्ठरविदुग्धैः । दत्तः क्रमेण  
लेपो हन्ति महाकर्णकग्रन्थिम् ॥ ६ ॥ दशशतकरदुग्धारुष्करत्वक्समेतं दहनगुडनिकु-  
म्भाकुष्ठकासीसयुक्तम् । अपनयति वितीर्णं लेपनं सप्तरात्राच्छ्रयधुहरणयुक्तं कर्णकग्र-  
न्थिमेतत् ॥ ७ ॥ अशिशिरजलयुक्तं नावनं कर्णकार्तौ जनयति सुखसिद्धिं घ्राणर-  
न्ध्रप्रवेशात् । लवणपरमकृष्णाचूर्णयुक्तं प्रभाते सकलमुनिभिरुक्तं व्याधिविध्वंस-  
कारि ॥ ८ ॥ दन्तीचित्रकयोर्मूलं स्नुहार्कपयसो गुणः । भल्लातकास्थि कासीसं  
लेपो भवति कर्णके ॥ ९ ॥ सनागरं देवदारु रास्त्रा चित्रकपेषितम् । प्रलेपनमिदं  
श्रेष्ठं गलशोथविनाशनम् ॥ १० ॥ इति नागरादिलेपनम् । कुलत्थः कट्फलं शुण्ठी कारवी  
च समांशकैः । सुखोष्णं लेपनं कार्यं कर्णमूले मुहुर्मुहुः ॥ ११ ॥ इति कुलित्थादिलेपः ।

१ ( ख० ) शिलातैलाञ्जन । २ ( ख० ग० ) के पिष्टम् । ३ ( ख० ) युतम् । ४ ( ख० ) गुडः ।

\* ज्वरपत्नी पिपासा स्याद्ददनेच्छा मगन्दरे ॥ क्षुधा पत्नी च कुष्ठस्य निद्रा भार्या मृतस्य च ॥ ३॥



बीजपूरजमूलत्वग्वाङ्गिमन्थस्तथैव च । शरपुङ्खाशिखीतुम्बीसकृष्णाविषमुष्टिभिः  
॥ १२ ॥ प्रलेपो वा हिडम्बीभिः श्वयथौ कर्णमूलजे । वज्रमुष्टिभवः कन्दः शोथ-  
विध्वंसनक्षमः ॥ १३ ॥ कर्कटस्य च मांसेन स्वेदनं बन्धनं तथा । कर्णमूलभवं शोथं  
नाशयत्यविलम्बितम् ॥ १४ ॥ सिद्धार्थसैन्धववचाग्रहधूमविश्वैः पिष्टैर्जलेन निशया सहि-  
तश्च सूक्ष्मम् । लेपो हितो रुधिरनिष्क्रमणप्रतीतशोफव्रणस्य शमनः सरुजश्च कर्णे  
॥ १५ ॥ इति कर्णग्रन्थिचिकित्सा ।

### ॥ अथ भग्ननेत्रचिकित्सा ॥

दाव्यम्बुदातित्तफलत्रिकं च क्षुद्रा पटोली रजनी सनिम्बा । क्वाथं विदध्या-  
ञ्जवरसन्निपाते निश्चेतने पुंसि विबोधनार्थम् ॥ १ ॥ भूनिम्बमाक्षिकवचासहितं च  
कुर्याल्लेहं कणोषणरसोनसुराजिकाभिः । नेत्राञ्जनं च लवणोत्तमपिप्पलीभ्यां नस्यं  
वचामरिचहिङ्गुमधूकसारैः ॥ २ ॥ मरिचतुरगगन्धामागधीसिन्धुजातं लथुनमधुक-  
सारैरुग्रगन्धार्द्रकाभ्याम् । छगलकजलपिष्टः संयुतः शास्त्रविद्धिः सपदि भवति नस्यो  
भग्ननेत्रप्रमाथी ॥ ३ ॥ इति भग्ननेत्रचिकित्सा ।

### ॥ अथ रक्तष्ठीविचिकित्सा ॥

पर्पटधन्वयवासकवासाभूस्तृणकैः कटुकीफलनस्यात् । शर्करया सहितोऽपि  
कषायो लोहितमास्यगतं विनिहन्ति ॥ १ ॥ जलदाह्वयपद्मकपर्पटकैर्मलयोद्भवजाति-  
वरीमधुकैः । मधुनिम्बजलानलचन्दनकैः कथितं मुखरक्तहरं सलिलम् ॥ २ ॥  
इति रक्तष्ठीविचिकित्सा ।

### ॥ अथ प्रलापचिकित्सा ॥

तगरतुरगगन्धा पर्पटी शङ्खपुष्पी त्रिदशविटपित्तका भारती भूतकेशी । जलधर-  
कृतमालश्चेतकीगोस्तनीभ्यां सह हरति कषायो मङ्गु पानात्प्रलापम् ॥ १ ॥ जल-  
धरदशमूलं वारि शुण्ठीसमेतं मलयजकृतमालं वासकं पर्पटं च । समधरणधृतांशः  
क्वाथ एष प्रभाते शमयति समुदीर्णं पीतमात्रः प्रलापम् ॥ २ ॥ इति प्रलापचिकित्सा ॥

### ॥ अथ जिह्वकचिकित्सा ॥

सिंहीनागरपुष्करैः सकटुकैः रास्नागुडूचीयुतैर्भागीर्कटगृद्धिकाशटिसमैर्दुःस्पर्शवा-  
साधनैः । पीतं जिह्वकहारि वारि भवति ब्राह्मीवचामिश्रितैः प्रोक्तं वैद्यवरेण वन्द्य-  
मुनिभिर्भूनिम्बमिश्रं शृतम् ॥ १ ॥ सुरतरुकटुनिम्बैरक्षपथ्यापटोलीरजनियुगुलवि-  
श्वासिंहिकापुष्कराह्वैः । सलिलधरगुडूचीवासकैः सर्वमेभिः प्रशमयति कषायो जिह्व-  
कं कष्टसाध्यम् ॥ २ ॥ तीक्ष्णद्रव्यैः सलवणैर्मर्तुलुङ्गरसप्लुतैः । जिह्वायां च सकृद्वेपः  
कटुतीक्ष्णेन संयुतैः ॥ ३ ॥ इति जिह्वकचिकित्सा ॥

### ॥ अथाभिन्ध्यासः ॥

रामठनागरसहितं धृङ्गरसाम्लं विलेहयेत्प्रातः । अथ कटुतिक्तोपयुतं भवति मुखप्रे-

बोधनं तस्य ॥१॥ मरिचलवणकृष्णभूतकेशीमधूकैः कटुफलमधुं कृत्वा कोष्णनीरेण  
नस्यः । प्रकटयति विकीर्णश्चाष्टभिर्वा चतुर्भिः सकलकरणबोधं बिन्दुभिर्दीयमानः ॥२॥  
लशुनमरिचकृष्णामाणिमन्थोग्रगन्धाशुकरुफलबीजैर्विश्वगोमूत्रपिष्टैः । कफपवनवि-  
कारे रक्तपित्तप्रभेदे गदितमगदविद्विर्नेत्रयोरञ्जनं स्यात् ॥ ३ ॥ संज्ञा यस्य न जाय-  
ते चरणयोर्द्वेन्द्वं समादह्यते भाले लोहशलाकया संति कृते सर्वक्रियाकर्मणि । शृङ्गी-  
धन्वयवासपुष्करजटाभार्गीशटीसिंहिकाकाथः पानविधानतः कफहरोऽभिन्यासवि-  
ध्वंसकः ॥ ४ ॥ त्रायन्तीदशमूलपुष्करजटावातारिभिः कारवी भार्गी स्यादमृताट्क-  
षकशटीगोमूत्रसंयोजितैः । शृङ्गीव्योषपुनर्नवाभिरचिरादुष्णः कषायो हरेत्सोऽभिन्या-  
सगदं कफज्वरहरो निःसंशयं पानतः ॥ ५ ॥ मञ्जिष्ठाशिशिबालबिल्वकशटीशुण्ठी-  
करञ्जानिशात्रायन्तीबृहतीवृषोषणकणाकाथस्तु पेपीयते । यैः प्रातः प्रणिधाय लक्षित-  
गदैः सदैवचराट्सन्निधौ तस्यापि प्रशमं व्रजन्ति सहसा सर्वाङ्गजा व्याधयः  
॥ ६ ॥ मुरभिसलिलयुक्तः सिंहिकाश्रीफलाभ्यां प्रवरलवणयासाविश्वपाषाणभेदैः ।  
पवनरिपुजटाभिः संयुतः काथ एष प्रतिदिनमपि पीतो हन्त्यभिन्यासशूलम् ॥ ७ ॥  
यावच्च श्वसते जीवो यावत्क्रामति भेषजम् । तावत्क्रिया प्रकर्तव्या दैवस्य कुटिला  
गतिः ॥ ८ ॥ इति त्रयोदशसन्निपातचिकित्सा ॥

## ॥ अथागन्तुज्वरचिकित्सा ॥

अभिचाराभिशापोत्थौ ज्वरौ होमादिना जयेत् । दानस्वस्त्ययनातिथ्यैरुत्पातग्रहपी-  
डने ॥ १ ॥ भूतविद्यासमुद्दिष्टैर्बन्धावेशनताडनैः । जयेद्भूताभिषङ्गोत्थं मनःशान्त्या  
च मानसम् ॥ २ ॥ मधूकसारं मरिचं सैन्धवं पिप्पली वचा । संज्ञाप्रबोधनं नस्यं  
देयं भूतज्वरे सदा ॥ ३ ॥ अभिघातज्वरी कुर्यात्क्रियागुष्णविवर्जिताम् । कषायान्म-  
धुरान् स्निग्धान्यथादोषमथापि वा ॥४॥ अभिघातज्वरो नश्येत्पानाभ्यङ्गेन सर्पिषः ।  
मेध्यैर्द्रवैश्च सात्त्व्यैश्च तथा मांसरसौदनैः ॥ ५ ॥ बन्धबन्धसमावेशभग्ननष्टसमुद्भवान् ।  
ज्वरानुपाचरेत्पूर्वं मदिराक्षीरभोजनैः ॥ ६ ॥ औषधीगन्धविषजौ विषपित्तप्रसादनैः ।  
जयेत्कषायैर्मतिमान् सर्वगन्धकृतैर्भिषक्\* ॥७॥ क्रोधजे पित्तजित्काम्ये नार्यः सद्वाक्य-  
मेव च । आश्वासनेष्टलाभेन वायोः प्रशमनेन च ॥८॥ हर्षेण च शमं यान्ति कामशोकभय-  
ज्वराः । व्याघ्रचित्रकघातार्तं स्थापयेज्जलमध्यगम् ॥९॥ अनया शीतक्रियया भय-  
रोगः प्रशाम्यति । कामात् क्रोधज्वरो नाशं क्रोधात्कामसमुद्भवः ॥ याति ताभ्या-  
मुभाभ्यां वा भयशोकसमुत्थितः ॥ १० ॥ इत्यागन्तुज्वरचिकित्सा ॥

१ ( ख० ) मृदु । २ ( ख० ) लोहेन सन्दह्यते । ३ ( ख० ) शिशि । ४ ( ख० ग० ) त्वमनुशा-  
न्या च मानवः ( वम् ) । ५ ( ख० ग० ) बन्धोऽभ्यावेश अभ्यावेश । ६ ( ख० ग० ) कृतं ज्वरम् । ७ ( ख० )  
कार्यं । ८ ( ख० ) नार्थः ।

\* चातुर्जातकफपूरककौलागुरुकुङ्कुमम् । लघुहृत्सहितं चैव सर्वगन्धं विनिर्दिशेत् ॥

## ॥ अथ विषमज्वरः ॥

धातुमन्यतमं प्राप्य करोति विषमज्वरम् । शीतपूर्वः स विज्ञेयो दाहपूर्वो निरन्तरम् ॥ १ ॥ आतङ्कमुक्तौ कृशताश्रयाणां विमुक्तपथ्याद्युचितक्रियाणाम् । अल्पोऽपि दोषो विषमं विदध्याज्वरं प्रवृद्धं प्रतिपक्षरुद्धम् ॥ २ ॥ एकद्वित्रिचतुर्थः स्याद्विषमोऽन्यस्तु जीर्णकः । एते पञ्च ज्वराः पीडयन्त्येव बहुवासरम् ॥ ३ ॥ विषमज्वरनाशाय चिकित्सा वक्ष्यतेऽधुना । वातप्रधानं सर्पिर्भिर्बस्तिभिः सानुवासनैः ॥ ४ ॥ स्निग्धोष्णैरन्नपानैश्च शमयेद्विषमज्वरम् । विरेचनेन पयसा सर्पिषा संस्कृतेन च ॥ ५ ॥ विषमं तित्तशीतैश्च ज्वरं पित्तोत्तरं जयेत् । वमनं पाचनं रूक्षमन्नपानं च लङ्घनम् ॥ ६ ॥ कषायोष्णं च विषमज्वरे शस्तं कफोत्तरे । त्रायन्तीकटुकानन्तासारिवाभिः शृतं जलम् ॥ ७ ॥ सन्तताख्ये ज्वरे देयं वातादीनां निवृत्तये । षोडशाष्टचतुर्भागं वातपित्तकफार्तिषु ॥ ८ ॥ क्षौद्रं कषाये दातव्यं विपरीता तु शर्करा । वासापटोलत्रिफलाद्राक्षाशम्याकनिम्बतः ॥ समधुः ससितः काथो हन्यादैकाहिकं ज्वरम् ॥ ९ ॥ इति वासादिः । उलूकदक्षिणः पक्षः सितसूत्रेण वेष्टितः । धारणाद्वामकर्णे तु हरत्यैकाहिकं ज्वरम् ॥ १० ॥ द्राक्षापटोलनिम्बाव्दशकाह्वत्रिफलामृता ॥ जलजं तु पिबेच्छीतमन्येद्युज्वरशान्तये ॥ ११ ॥ इति द्राक्षादिः ॥ सशिशिरः सधनः समहौषधः समलदः सकणः सपयोधरः । समधुशर्कर एष कषायको जयति बालमृगाक्षि तृतीयकम् ॥ १ ॥ ऊर्णनाभिस्थजालेन कज्जलं ग्राहयेत्ततः । अञ्जयेन्नेत्रयुगलं न्याहिकं तु ज्वरं जयेत् ॥ २ ॥ वासाधात्रीस्थिरादारुधान्यनागरसाधितम् । सितामधुयुतं कुर्याच्चातुर्थिकनिवारणम् ॥ ३ ॥ पथ्यास्थिरानागरदेवदारुधात्रीवृषैरुत्कथितः कषायः । सितोपलामाक्षिकसंप्रयुक्तश्चातुर्थिकं हन्त्यचिरेण पीतः ॥ ४ ॥ चातुर्थिको गच्छति रामठस्य घृतेन जीर्णेन युतस्य नस्यात् । लीलावतीनां नवयौवनानां मुखावलोकादिव साधुभावः ॥ ५ ॥ अखण्डितशरत्कालकलानिधिसमानने । चातुर्थिकहरं नस्यं मुनिद्रुमदलाम्बुना ॥ ६ ॥ कल्कः शिरीषपुष्पस्य रजनीद्वयसंयुतः । नस्ये सर्पिःसमायोगाज्वरं चातुर्थिकं जयेत् ॥ ७ ॥ विवस्त्रेण धृता देवी मूलिका कर्णबन्धनात् । चातुर्थिकं ज्वरं हन्ति द्रोणपुष्पीरसाञ्जनात् ॥ ८ ॥ कन्याकर्तितसूत्रेण त्वपामार्गस्य मूलिका । रवौ बद्धा ज्वरं हन्ति तृतीयकचतुर्थकम् ॥ ९ ॥ काकजङ्घा बला श्यामा भृङ्गराजोपमार्गकः । एकैकं पुष्पयोगेन बद्ध्वा चातुर्थिकं हरेत् ॥ १० ॥ कृष्णाम्बरे दृढं बद्धो गुग्गुलूलूकपुच्छकः । धूपश्चातुर्थिकं हन्यात्तमः सूर्य इवोदितः ॥ ११ ॥ कुमारीमूलकर्पिकं पीत्वा कोष्णजलैर्वमेत् । विषमं तु ज्वरं हन्ति वमनेन चिरन्तनम् ॥ १२ ॥ भवति विषमहन्त्री चेतकी क्षौद्रयुक्ता भवति विषमहन्त्री पिप्पली वर्धमाना । विषमरुजमजाजी हन्ति युक्ता गुडेन प्रशमयति तथाऽग्रा सेव्यमाना गुडेन ॥ १३ ॥ त्रिभिरथ परिवृद्धं पञ्चभिः सप्तभिर्वा दशभिरथ विवृद्धं पिप्पली वर्धमाना । अनुपिबति

पयो यस्तस्य न श्वासकासज्वरजठरगुदाशौवातरक्तक्षयाः स्युः ॥ १४ ॥ क्षीरेण  
पिप्पलीं भुक्त्वा क्षीरान्नं भुज्यते यतः । दशाहं पञ्चवृद्धिः स्यादपकर्षस्तथैव च ॥ १५ ॥  
इति वर्धमानपिप्पलीयोगः । सर्पिःक्षौद्रं शृतं क्षीरं पिप्पल्यः सितशर्करा । पिबे-  
त्स्वञ्जेन मथितं पञ्चसारमिति स्मृतम् । विषमज्वरहृद्रोगश्वासकासक्षयापहम् ॥  
॥ १७ ॥ इति पञ्चसारम् ॥ निदिग्धिकानागरकामृतानां काथं पिबेन्मिश्रित-  
पिप्पलीकम् । जीर्णज्वरारोचककासशूलश्वासाग्निमान्द्यार्दितपीनसेषु ॥ २ ॥ पटोलयष्टी-  
मधुतिक्तरोहिणीघनाभयाभिर्विषमज्वरघ्नः । कृतः कषायस्त्रिफलामृतावृषैः पृथक्पृथग्वा  
विषमज्वरापहः ॥ ३ ॥ इति पटोलपञ्चकं वा त्रिफलादित्रयम् । द्राक्षालवङ्गशुण्ठीत्व-  
ग्धनिका च हरीतकी । मिसी मुस्तामृता चैव कृतमालकषायकः ॥ १ ॥ वातपित्त-  
ज्वरं हन्ति पाचनो लघुदीपनः । दशभिश्चौषधैरेतैः सर्वज्वरविनाशनः ॥ २ ॥ ग्रन्था-  
न्तरे - भार्गवद्विपटकधन्वयवासविश्वभूनिम्बकुष्ठकणसिंहामृताकषायः । जीर्णज्वरं स-  
त्ततसन्ततकौ निहन्यादन्येद्युक्तं सहतृतीयचतुर्थकौ च ॥ १ ॥ धान्यनागरगोक्षूरत्वचां  
काथः सशर्करः । अन्येद्युक्तं तृतीयं च ज्वरं हन्ति न संशयः ॥ २ ॥ भार्गवपटविश्व-  
वासककणाभूनिम्बनिम्बामृतमुस्ताधन्वयभेषजैस्तु दशभिर्हन्तीह सर्वज्वरान् । जीर्णान्  
धातुगतांस्तथा च विषमान् सोपद्रवान् दारुणान् काथोऽयं यदि योगवासरमितं दत्तो  
यमाद्रक्षति ॥ ३ ॥ इति भार्गवादिः । वाङ्माधुर्यजितामृतेऽमृतलतालक्ष्मीशिवाभेशिवा  
विश्वं विश्ववरे घनं घनकुचे सिंही च सिंहोदरी । एभिः पञ्चभिरौषधैर्मधुकणायुक्तः  
कषायः कृतः पीतश्चेद्विषमज्वरः किमु तदा तन्वद्भिर्न क्षीयते ॥ १ ॥ अबले कृतकामबले  
चपले चलदृक्कमले खलु रत्नकले । अमृताब्दशिवं मधुमद्विषमे विषमेषु विलासविलासरते  
॥ २ ॥ द्राक्षामृतानागरतोयमुष्णं कृष्णाविपाकं बहुरोगनिघ्नम् । श्वासं च शूलं कसनं च  
मान्द्यं जीर्णज्वरं चैव जलेन तृष्णाम् ॥ ३ ॥ दुःस्पर्शोशीरसिंहीघनमधुकाशिवाजाजि-  
विश्वाटरूपच्छिन्नारेणूकषायः समधुमगधको वापितश्चाष्टमांशम् । दाहं स्वेदं च शोषं कृ-  
मिमथ रुधिरं शैत्यमुद्भ्रान्तचित्तं श्वासं शूलं च तृष्णामहरहरसमं हन्ति चातुर्थिकाद्यम्  
॥ ४ ॥ मुस्तामलकगुडूचीविश्वौषधकण्टकारिकाकाथः । पीतः सकणाचूर्णः समधुर्विष-  
मज्वरं हन्ति ॥ ५ ॥ दार्वीदारुकलिङ्गलोहितलताशम्याकपाठाशटीशौण्डीवीरकिरातवार-  
णकणात्रायन्तिकापत्रकैः । उग्राधान्यकनागराब्दसरलैः शिशुत्वग्गम्भः शिवाव्याघ्रीपट-  
दर्भमूलकटुकानन्तामृतापौष्करैः ॥ ६ ॥ धातुस्थं विषमं त्रिदोषजनितं चैकाहिकं  
द्याहिकं काथो हन्ति तृतीयकज्वरभयं चातुर्थिकं भूतजम् ॥ ७ ॥ इत्यारोग्यदर्पणतो दा-  
व्यादिः । शृङ्गीरामठरामसेनरजनीरुग्नेणुकारोहिणीरास्नैरण्डरसोनदारुरजनीराजद्वुरा-  
जीफलैः । त्रायन्तीत्रिवृताहुताशननन्तानन्तामृतामुद्रितादन्तीतुम्बुरुचित्रतण्डुलतृ-  
टीत्वक्तिकनक्तश्चरैः ॥ ११ ॥ वासावत्सकबीजव्रासवसुराबल्यावरीवाह्लिजं ब्राह्मीब्राह्मणय-  
ष्टिवारणकणाविश्वावयस्थावृषैः । मूर्वामालविकासमूलमगधामुस्ताजमोदाद्वयैर्मिश्रेयागु-  
रुचन्दनेन्द्रचविकास्फोतावचाकटफलैः ॥ २ ॥ इत्येतैर्दशमूलयुग्मनिगदितः काथश्चतुःष-

ष्टिकः गृङ्ग्यादिर्मदनाहिसिंहभिषजासर्वामयोन्मूलने । पुंसामष्टविधज्वरार्तिशमने वाता-  
ग्निसंधुक्षणे सर्वाङ्गेषु समीरणद्विपघटे शार्दूलविक्रीडितम् ॥ ३ ॥ इति चतुःषष्टिगृङ्ग्यादिः ।  
क्षुद्रानागरमुस्तपर्पटधनाभूनिम्बनिम्बामृताभार्गीचन्दनपुष्कराह्वकुलकैस्तिक्ताटरूपा-  
न्वितैः । पद्मास्थेन्द्रयवान्वितैश्च रचितः काथो निपीतः प्रगे शीताद्यं ज्वरमुच्छ्रितं  
तु विषमं त्रिद्वेकयस्रोद्धवम् ॥ १ ॥ इति क्षुद्रादिः । अथ दुर्जलजनितज्वरचिकित्सा ।  
हरीतकी निम्बपत्रं नागरं सैन्धवोऽनलः ॥ एषां चूर्णं सदा स्वादेर्दुर्जलज्वरशान्तये ॥ १ ॥  
भोजनादौ नरैर्भुक्तं शुण्ठीराज्यभयोत्थितम् ॥ कल्कं तु सहते नित्यं नानादेशोद्धवं जलम्  
॥ २ ॥ शक्राह्वदद्गुघ्रविषामृतानां निर्गुण्डिकाभृङ्गमहौषधानाम् । क्षुद्रायवानीसहितः कषा-  
यः शीतज्वरारण्यहिरण्यरेताः ॥ ३ ॥ रसोनकल्कं तैलेन सर्पिषा वा तिलैरपि । सेवितं  
विषमं हन्ति वातश्लेष्मगदानपि ॥ ४ ॥ इति रसोनकल्कम् । रास्त्रानागरकृष्णानां कल्कमु-  
ष्णाम्बुना पिबेत् । श्वासकासाग्निमान्द्यं च शीतज्वरहरं भवेत् ॥ ५ ॥ जीरकं लशुनं व्योषं  
पाठां पिष्टोष्णवारिणा । शीतज्वरस्यागमने पिबेद्गुडयुतेन च ॥ २ ॥ पीतो मरी-  
चचूर्णेन तुलसीपत्रजो रसः । द्रोणपुष्पीरसो वापि निहन्ति विषमज्वरान् ॥ ३ ॥  
इति स्वरसः । ज्वरेऽञ्जनं निशातैलकृष्णामरिचसैन्धवैः । वचाहरीतकीसर्पिर्धूपः  
स्याद्विषमज्वरे ॥ १ ॥ इत्यञ्जनधूपौ ॥ अजायाश्चर्मरोमाणि वचा कुष्ठं पलङ्कषा  
निम्बपत्राणि मधु च धूपनं ज्वरनाशनम् ॥ १ ॥ इति धूपनम् ॥ सर्पत्वचा सर्पपहिङ्गुनिम्ब-  
पत्राण्यमीषां समचूर्णधूपः । विनिग्रहं राक्षसडाकिनीनां करोति रक्षां विषमज्व-  
रस्य ॥ २ ॥ इति द्वितीयधूपः । पलङ्कषा निम्बपत्रं वचा कुष्ठं हरीतकी । सर्पपाः  
सयवाः सर्पिर्धूपनं ज्वरनाशनम् ॥ १ ॥ इत्यष्टाङ्गधूपः । कार्पासास्थिमयूरपिच्छ-  
बृहतीनिर्माल्यपिण्डीतकत्वङ्मांसीवृषदंशविण्णस्ववचाकेशाहिनिर्मोचनैः । नागेन्द्र-  
द्विजशृङ्गहिङ्गुमरिचैस्तुल्यैः कृतं धूपनं स्कन्दोन्मादपिशाचराक्षससुरावेशज्वरघ्नं प-  
रम् ॥ १ ॥ इति माहेश्वरधूपः ।

## ॥ अथ चूर्णानि ॥

धान्यं लवङ्गं त्रितयं च शुण्ठी कोष्णाम्बु पीतं तरुणज्वरापहम् । तेभ्यः गृतं  
भारि तथाग्निमान्द्यं श्वासाद्यजीर्णं विषमं च वातम् ॥ १ ॥ गोरोचनं च मरिचं  
रास्त्रा कुष्ठं च पिप्पली । उष्णोदकेन पीतं च सर्वज्वरविनाशनम् ॥ २ ॥ भार्ङ्गी  
कर्कटशृङ्गी च चव्यं तालीसपत्रकम् । मरीचं मागधीमूलं प्रत्येकं द्विपलं भवेत् ॥ ३ ॥  
षट्पलं गृङ्गबेरं च द्विपलं पिप्पलीद्वयम् । चातुर्जातमुशीरं च पलमेकं पृथक् पृथक्  
॥ ४ ॥ चातुर्जातसमा शुभ्रा शर्करा समयोजिता । ज्वरमष्टविधं हन्ति कासं श्वासं  
च दारुणम् ॥ ५ ॥ शोफगूलोदराध्मानदोषत्रयहरं परम् । अनन्ता वालकं मुस्ता  
नागरं कटुरोहिणी ॥ ६ ॥ सुखाम्बुना प्रागुदयात्पिबेदक्षसमं रवेः । एतत्सद्यो ज्व-  
रान् हन्ति दीपयत्याशु चानलम् ॥ ७ ॥ द्राक्षामृता सटी गृङ्गी मुस्तकं रक्तचन्दनम्  
नागरं कटुका पाठा भूनिम्बः सदुरालभः ॥ ८ ॥ उशीरं पञ्चकं धान्यं वालकं क-

ण्टकारिका । पुष्करं पिचुमन्दं च दशाष्टाङ्गमिदं स्मृतम् ॥ जीर्णज्वरारुचिश्वास-  
कासश्वयधुनाशनम् ॥ ९ ॥ इति द्राक्षादि ॥ धात्रीशिवसैन्धवचित्रकाणां कणायुतानां  
समभागचूर्णम् । जीर्णज्वरारोचकवह्निमान्द्ये विद्विग्रहे शस्तमिति प्रतिज्ञा ॥ १ ॥ इत्या-  
मलक्यादिचूर्णम् । तालीसं मरिचं शृण्ठी पिप्पली वंशरोचना । एकद्वित्रिचतुःपञ्च-  
कर्षैर्भागान्प्रकल्पयेत् ॥ १ ॥ एलात्वचोस्तुकर्षार्धं प्रत्येकं भागमावहेत् । द्वात्रिंशत्कर्षतु-  
लिता प्रदेया शर्करा बुधैः ॥ २ ॥ तालीसाद्यमिदं चूर्णं रोचनं पाचनं स्मृतम् ।  
कासश्वासज्वरहरं छर्द्यतीसारनाशनम् ॥ ३ ॥ शोफाध्मानहरं प्लीहग्रहणीपाण्डुरो-  
गजित् । पक्त्वा वा शर्करां चूर्णं क्षिपेत्सा गुटिका भवेत् ॥ ४ ॥ इति ता-  
लीसाद्यं चूर्णम् । सितोपलाषोडशः स्यादष्टौ स्याद्वंशरोचना । पिप्पली स्याच्च-  
तुःकर्षा एला च स्याद्विकर्षिका ॥ १ ॥ एककर्षस्त्वचः कार्यश्चूर्णयेत्सर्वमेकतः ॥  
सितोपलादिकं चूर्णं मधुसर्पिर्युतं लिहेत् ॥ २ ॥ श्वासकासक्षयहरं हस्तपादाङ्गदाहजित् ।  
मन्दाम्निं सप्तजिह्वं च पार्श्वगूलमरोचकम् ॥ ज्वरमूर्ध्वगतं रक्तपित्तमाशु व्यपोहति ॥ ३ ॥  
इति सितोपलादिचूर्णम् । कासश्वासज्वरहरा पिप्पली त्रिफलायुता । चूर्णिता मधुना  
लीढा भेदनी चाग्निबांधिनी ॥ १ ॥ इति त्रिफलापिप्पली ॥ कट्फलं मुस्तकं तिक्ता  
सटी गृद्धी च पौष्करम् । चूर्णमेषां च मधुना गृद्धवेररसेन वा ॥ १ ॥ लिहेज्ज्व-  
रहरं कण्ठ्यं कासश्वासारुचीर्जयेत् । वायुं शूलं तथा छर्दि क्षयं चैव व्यपोहति ॥ २ ॥  
इति कट्फलादिचूर्णम् ॥

## ॥ अथ योगरत्नसमुच्चये लघुसुदर्शनचूर्णम् ॥

गृद्धची पिप्पलीमूलं कणा तिक्ता हरीतकी । नागरं देवकुसुमं निम्बत्वक् च-  
न्दनं तथा ॥ १ ॥ सर्वचूर्णस्य चार्धांशं कैरातं प्रक्षिपेत्सुध्रीः । एतत्सुदर्शनं नाम्ना  
लघु दोषत्रयापहम् ॥ ज्वरांश्च निखिलान्हन्यान्नात्र कार्या विचारणा ॥ २ ॥  
इति लघुसुदर्शनचूर्णम् ॥

## ॥ अथ भेडादिप्रणीतं सुदर्शनचूर्णम् ॥

तालीसत्रिफलातृटीत्रिकटुकं त्वक्त्रायमाणात्रिवृन्मूर्वाग्रन्थिनिशायुगं शटिबला-  
रुक्कण्टकारीयुगम् । मुस्तापर्पटनिम्बपुष्करजटाभार्गीयवानीहिमं चव्यं चित्रकपुण्डरी-  
कः नागरं सेव्यं विडङ्गं वचा ॥ १ ॥ यासो वत्सककुण्डलीन्द्रयवकं देवद्रुमं वालकं  
बीजं शिशुभवं पुटोलकटुकापञ्चाह्वपत्रं विषा । काकोली मधु कुड्गुमं च सतवक्षीरीलवङ्गं  
पृथक्पर्णीशैलजशालिपर्णिसहितं शामन्तकीपुष्पकम् ॥ २ ॥ सर्वं समं चूर्णतदर्ध-  
भागं कैरातकं श्रेष्ठतमं हि चूर्णम् । सुदर्शनं नाम मरुद्भलासामयोद्भवान्हन्ति पृथक्  
कृताञ्चरान् ॥ ३ ॥ संसर्गजान्सकलजान्विषमान्निहन्याद्वातूद्भवान्विषकृतानभि-  
घातजांश्च । सामान्समानसकृतानतिदाहयुक्तांश्छीतांस्मृतीयकचतुर्थविपर्ययांश्च ॥ ४ ॥

एकाहिकान्द्याहिकसन्निपासनानाविधान्पाक्षिकमासजातान् । वृद्धदाहमोहभ्रमदेन्य-  
तन्द्रासन्धासकासारुचिपाण्डुरोगान् ॥ ५ ॥ हलीमकं कामलपार्श्वशूलं पृष्ठोद्भवं जा-  
नुभवं तथैव । त्रिकग्रहं वातविकारजातं विनाशयत्येव शिरोग्रहं च ॥ ६ ॥ नाना-  
प्रदेशोद्भववारिदोषान्दूषीविषादिप्रभवान्विकारान् । स्त्रीणां रजोदोषसमुद्भवांश्च विना-  
शयेदुष्णजलेन पीतम् ॥ ७ ॥ शीताम्बुना पित्तभवान्विकारान्नानामुनीन्द्रैर्गदितं  
जगद्धितम् । सुदर्शनं दानवनाशनं यथा सुदर्शनं रोगविनाशनं तथा ॥ ८ ॥ इति भे-  
डादिप्रणीतं सुदर्शनं चूर्णम् । अथ शार्ङ्गधरात् । त्रिफला रजनीयुग्मं कण्टकारीयुगं  
सटी । त्रिकटुग्रन्थिकं मूर्वा गुडूची धन्वयासकः ॥ १ ॥ कटुका पर्पटी मुस्ता त्राय-  
माणा च वालकम् । निम्बः पुष्करमूलं च मधुयष्टी च वत्सकः ॥ २ ॥ यवानीन्द्रयवा  
भार्गी शिशुबीजं सुराष्ट्रजा । वचात्वक् पत्रकोशीरचन्दनातिविषा बला ॥ ३ ॥  
शालिपर्णी पृश्निपर्णी विडङ्गं तगरं तथा । चित्रको देवदारुश्च चव्यं पत्रं पटोलजम्  
॥ ४ ॥ जीवकर्षभकौ चैव लवङ्गं वंशलोचना । पुण्डरीकं च काकोली पत्रजं जा-  
तिपत्रकम् ॥ ५ ॥ तालीतपत्रं च तथा समभागानि चूर्णयेत् । सर्वचूर्णस्य चार्धांशं  
कैरातं प्रक्षिपेत्सुधीः ॥ ६ ॥ एतत्सुदर्शनं नाम चूर्णं दोषत्रयापहम् । ज्वरांश्च निस्त्रि-  
लान्हन्यान्नात्र कार्या विचारणा ॥ ७ ॥ पृथग्द्वन्द्वागन्तुजांश्च धातुस्थान्विषम-  
ज्वरान् । संनिपातोद्भवांश्चापि मानसानपि नाशयेत् ॥ ८ ॥ जीर्णज्वरैकाहिकादी-  
न्मोहं तन्द्रां भ्रमं वृषाम् । श्वासं कासं च पाण्डुं च हृद्रोगं हन्ति कामलाम् ॥ ९ ॥  
त्रिकपृष्ठकटीजानुपाश्वशूलनिवारणम् । शीताम्बुना पिबेद्दीमान्सर्वज्वरनिवृत्तये ॥ १० ॥  
सुदर्शनं यथा चक्रं दानवानां विनाशनम् । तद्वज्ज्वराणां सर्वेषामिदं चूर्णम्प्र-  
णाशनम् ॥ ११ ॥

## ॥ अथ लवङ्गादिचूर्णम् ॥

लवङ्गजातीफलपिप्पलीनां भागं प्रकल्प्याक्षसमानमेषाम् । पलार्धमेकं मरिचस्य  
दद्यात्पलानि चत्वारि महौषधस्य ॥ १ ॥ सितासमं चूर्णमिदं प्रगृह्य रोगांश्च वातप्रभ-  
वाभिहन्ति । कासज्वरारोचकमेहगुल्मश्वासाग्निमान्द्यग्रहणीप्रदोषान् ॥ २ ॥ इति ल-  
वङ्गादिचूर्णम् ॥

## ॥ अथ 'कुरण्टकादिनामा लेहः ॥

कुरण्टकं समूलं च कुठारच्छेदक्षुण्णकम् । पानीयमष्टप्रस्थं वा क्वाथमष्टावशेषक-  
म् ॥ १ ॥ शेषक्वाथं भाण्डमध्ये पुनः क्वाथ्याग्निना पचेत् । क्वाथे त्रिभागपचिते चूर्ण-  
द्रव्याणि निक्षिपेत् ॥ २ ॥ एला लवङ्गं त्रिफला चव्यं पत्रककेसरम् । द्विभार्गी ग्रन्थि-  
कं पाठा मागधी चित्रकुष्ठकम् ॥ ३ ॥ कोलाञ्जनं चाजमोदा वज्रवल्ली विडङ्गकम् ।  
जीरक्यं चेन्द्रयवं मुस्तादीप्यकसैन्धवम् ॥ ४ ॥ कटुकातिविषा मूर्वा करञ्जस्त्वरलूक-

म् । एतद्ब्रूयं सूक्ष्मचूर्णं पूर्वकायेन संयुतम् ॥ ५ ॥ लेहपाकं च विधिवद्वात्रीफलस-  
मानंकम् । उष्णोदकानुपानेन सेवयेदिनाविंशतिम् ॥ ६ ॥ द्वन्द्वज्वरं पुराणं च त्वग्नि-  
मान्द्यमरोचकम् । त्वग्गतास्थिगतौ रक्तगतं मांसगतं ज्वरम् ॥ ७ ॥ सन्धिज्वरं च  
हृत्पुत्रं रात्रिज्वरमथो हरेत् । त्रिदोषजं ज्वरं हन्ति श्वासकासज्वरापहः ॥ ८ ॥  
गळरोगोपशमनो विषमज्वरनाशनं । कुरण्टकादिनामायं लेहो रोगाहितः सदा ॥ ९ ॥

## ॥ अथ घृतानि ॥

अथ पञ्चतित्तकं घृतम् । ज्वराः कषायैर्वमनैर्लेङ्घनैर्लघुभोजनैः । रूक्षस्य ये न  
श्याम्यन्ति तेषां सर्पिर्भिषग्जितम् ॥ १ ॥ सर्पिर्दद्यात्कफे मन्दे वातपित्तोत्तरे ज्वरे  
। पक्केषु दोषेष्वमृतं तद्विषोपममन्यथा ॥ २ ॥ वृषनिम्बामृताव्याघ्रीपटोलानां शृतेन  
च । कलकेन पक्कं सर्पिस्तु निहन्याद्विषमज्वरान् । पाण्डुं कुष्ठं विसर्पं च कृमीनर्शा-  
सि नाशयेत् ॥ ३ ॥ इति पञ्चतित्तकं घृतम् ॥ अथामृताद्यं घृतम् । अमृतात्रिफला-  
पटोलयासैः सपयस्कं विधिवद्घृतं विपक्वम् । विषमज्वरनाशनप्रधानं क्षयगुल्मारु-  
चिकामलापहारि ॥ १ ॥ इत्यमृताद्यं घृतम् ॥ अथ षट्पलं घृतम् । पिप्पलीपिप्पली-  
मूलं चव्यचित्रकनागरैः । ससैन्धवैश्च पलिकैर्घृतप्रस्थं विपाचयेत् ॥ १ ॥ क्षीरं  
चतुर्गुणं दद्यात्तद्घृतं प्रीहनाशनम् । विषमज्वरमन्दाग्निहरं रुचिकरं परम् ॥ २ ॥  
इति षट्पलं घृतम् ॥ अथ महाषट्पलं घृतम् । पूतीकाम्रिकपञ्चकोलरुचकैः साजाजि-  
युग्मोद्भिदैः सक्षारैः सबिडैः सहिङ्गुहपुपासिन्धूद्रवैः कल्कितैः । मुक्तेनार्द्रकसम्भवेन  
च रसेनैतन्महाषट्पलं सर्पिः पक्कमरोचकाम्रिसदनप्रीहज्वरश्वासजित् ॥ १ ॥ इति  
महाषट्पलं घृतम् ॥

## ॥ अथ तैलानि ॥

अथाश्वगन्धादितैलम् । अश्वगन्धाबलालाक्षाप्रस्थं प्रस्थं पृथक् पृथक् । जलद्रो-  
णे विपक्तव्यं चतुर्भागावशेषितम् ॥ १ ॥ तैलं त्रिमानकं दद्यादधिमस्तु चतुर्गुणम् ।  
अश्वगन्धानिशादारुकौन्तीकुष्ठाब्दचन्दनैः ॥ २ ॥ निशा तित्ता शताह्वा च लाक्षा-  
मूर्वा समूलकैः । सुरदारु च मञ्जिष्ठा मधुकोशीरसारिवाः ॥ ३ ॥ समभागानि कुर्वीत  
कल्कीकृत्य विपाचयेत् । सर्वज्वरं हरत्याशु सर्वधातुविवर्धनम् ॥ एतदभ्यञ्जनेनाथ  
क्षयरोगं विमुञ्चति ॥ ४ ॥ इत्यश्वगन्धादितैलम् । सुवर्चिकानागरकुष्ठमूर्वालाक्षा-  
निशालोहितयष्टिकाभिः । तैलं ज्वरे षड्गुणतक्रसिद्धमभ्यञ्जनाच्छीतविदाहनुंत्स्यात्  
॥ १ ॥ दध्नः ससारकस्य स्यात्षट्पलं तक्रमुत्तमम् ॥ २ ॥ इति षट्पलतैलम् ।  
लाक्षाहरिद्रामञ्जिष्ठाकल्कैस्तैलं विपाचयेत् । षड्गुणेनारनालेन दाहशीतज्वरापहम्  
॥ १ ॥ इति लघुलाक्षादितैलम् । तैलं लक्ष्मणसं क्षीरं पृथक्प्रस्थं समं पचेत् । चतुर्गुणै-  
रिति काथ्यद्रव्यैरेतैः पलांन्मितैः ॥ १ ॥ लोभकट्फलमञ्जिष्ठामुस्तकेसरपत्रकैः ।



चन्दनोत्पलपट्ट्याह्वैस्तैलं गण्डूषधारणात् ॥ २ ॥ दन्तरोगाः प्रणश्यन्ति लेपात्सर्वज्वराञ्जयेत् । एतल्लाक्षादिकं तैलं बलपुष्टिप्रदायकम् ॥ ३ ॥ इति बृहल्लाक्षादितैलम् । लाक्षामधुकमञ्जिष्ठामूर्वाचन्दनसारिवा—तैलं षट्चरणं नाम त्वभ्यङ्गाज्वरनाशनम् ॥ १ ॥ इति षट्चरणं तैलम् । लाक्षा मूर्वा हरिद्रे द्वे मञ्जिष्ठा चेन्द्रवास्नी । बृहती सैन्धवं कुष्ठं रास्ना मांसी शतावरी ॥ २ ॥ आरनालाढकेनात्र तैलप्रस्थं विपाचयेत् । तैलमङ्गारकं नाम सर्वज्वरविमोक्षणम् ॥ ३ ॥ इत्यङ्गारकतैलम् । तैलं प्रस्थमितं चतुर्गुणजतुक्राथं चतुर्मस्तुरुग्यष्टीदारुनिशाब्दमूर्वकटुकामिस्यश्च कौन्तीहिमैः । रास्नाह्वैः पिचुसमितैः कृतमिदं शस्तं तु जीर्णज्वरे सर्वस्मिन्विषमेऽपि यक्ष्मणि शिशौ वृद्धे सुगर्भासु च ॥ १५॥ इति मध्यमलाक्षादितैलम् ॥

## ॥ अथ चन्दनबलालाक्षादि तैलम् ॥

चन्दनं च बलामूलं लाक्षा लामञ्जकं तथा । पृथक् पृथक् प्रस्थमात्रं द्रोणे च सलिले पचेत् । चतुर्भागावशेषेऽस्मिन्तैलं प्रस्थद्वयं क्षिपेत् ॥ १ ॥ चन्दनोशीरमधुकशताह्वा कटुरोहिणी । देवदारुनिशाकुष्ठमञ्जिष्ठागुरुवालकम् ॥ २ ॥ अश्वगन्धा बला दावी मूर्वा मुस्ता समूलकाः । एला त्वङ्नागकुसुमं रास्ना लाक्षा सुगन्धिका ॥ ३ ॥ अम्पकं पीतसारं च सारिवा रोचकद्वयम् । कल्कैरेतैः समायुक्तं क्षीराढकसमन्वितम् ॥ ४ ॥ तैलमभ्यञ्जने श्रेष्ठं सप्तधातुविवर्धनम् । कासश्वासक्षयहरं सर्वच्छर्दिनिवारणम् ॥ ५ ॥ असृग्दरं रक्तपित्तं हन्ति पित्तकफामयम् । कान्तिकृदाहशमनं कण्डूविस्फोटनाशनम् ॥ ६ ॥ शिरोरोगं नेत्रदाहमङ्गदाहं च नाशयेत् । वातामयहतानां च क्षीणानां क्षीणरेतसाम् ॥ ७ ॥ बालमध्यमवृद्धानां शस्यते शोफकामलम् । पाण्डुरोगे विशेषेण सर्वज्वरविनाशनम् ॥ ८ ॥ इति चन्दनबलालाक्षादितैलम् ॥ इति तैलानि ॥

## ॥ अथ पाकाः ॥

अथ सेवन्तीपाकः । श्वेतपुष्पसहस्राणि घृतप्रस्थे विपाचयेत् । घृतपक्वे कृते तस्मिन्निक्षिपेदेतदौषधम् ॥ १ ॥ सितोपला चतुर्भागा चातुर्जातं पलं पलम् । मृद्वीकाषट्पलं चैव क्षिपेन्मधुपलाष्टकम् ॥ २ ॥ धारासत्त्वं चार्धपलं सर्वमेकत्र कारयेत् । कर्षप्रमाणं तत्सेव्यं सततं च गदातुरैः ॥ ३ ॥ जीर्णज्वरे क्षये कासे चाग्निमान्द्ये प्रमेहके । प्रदरं रक्तजान्त्रोगान्कुष्ठाशंसि विनाशयेत् ॥ नेत्ररोगान् सुदुःसाध्यांस्तथा सर्वान्मुखोत्थितान् ॥ ४ ॥ इति सेवन्तीपुष्पपाकः ॥ अथ पिप्पलीपाकः । पिप्पलीप्रस्थमादाय क्षीरेणैवानुपेषयेत् । अर्धाढकं घृतं गव्यं शुद्धं खण्डाढकं तथा ॥ १ ॥ पचेन्मृद्वग्निना तावद्यावत्पाकमुपागतम् । शीतीभूते क्षिपेत्तस्मिन्श्चातुर्जातं पलत्रयम् ॥ २ ॥ योजयेन्मात्रया युक्तं दोषधात्वग्निसाम्यतः । बल्यं वृष्यं तथा हृद्यं तेजोवृद्धिकरं तथा ॥ ३ ॥ जीर्णज्वरे क्षतक्षीणमश्रान्तं चैव बृंहयेत् । छर्दि-

स्तृष्णारुचिश्वासशोषहिकाः स कामलाम् ॥४॥ हृद्रोगं पाण्डुरोगं च कर्णरोगं त्रिदो-  
षजम् । वातरक्तं प्रतिश्यायमामवातं विनाशयेत् ॥ संवत्सरप्रयोगेण वलीपलितवर्जि-  
तः ॥ ५ ॥ इति पिप्पलीपाकः ॥

## ॥ अथ रसाः ॥

अथ नवज्वरेभाकुशो रसराजलक्ष्म्याः ॥ सगन्धटङ्कं रसभूषणं च विमर्दितं भावय-  
मीनपित्तैः । दिनत्रयं वल्लयुगं प्रदद्याद्वृन्ताकतक्रौदनपथ्यमत्र ॥ १ ॥ नवज्वरेभा-  
कुशनामधेयः क्षणेन घर्मोद्गममातनोति ॥ २ ॥ अथ पञ्चामृत रसः ।  
स्वर्णरौप्यरविपद्मगलोहं चन्द्रदृक्शिशिचतुःशरभागम् । मर्दितं तनुतैरं दिन-  
मेकं भावितं मकरपित्तरसेन ॥ १ ॥ वल्लयुग्ममखिलज्वरशान्त्यै शर्करार्द्रकरसेन  
ददीत ॥२॥ इति पञ्चामृतरसः । अथ जीर्णज्वराकुशः । मृतं सूताभ्रनागार्ककान्तवैक्रा-  
न्तमेव च । हिङ्गुलं टङ्कणं गन्धं विषं कुष्ठं समांशकम् ॥ १ ॥ त्रिकटुत्रिफलामुस्ताभृङ्ग-  
निर्गुण्डिकाद्रवैः । भावयेत्त्रिदिनं चैव माषमात्रानुपानतः ॥४॥ जीर्णज्वरे क्षये कासे  
दोषे मन्दानलेषु च । पाण्डुं हलीमकं गुल्ममुदरं चार्दितं जयेत् ॥ ५ ॥ ग्रहणीमूल-  
रोगांश्च त्वरोचकमनेकधा । कान्तिं तेजो बलं पुष्टिं वीर्यवृद्धिं विवर्धयेत् ॥ साध्यासाध्यं  
निहन्त्याशु रसो जीर्णज्वराकुशः ॥ ६ ॥ इति जीर्णज्वराकुशः ॥

## ॥ अथ मुक्तापञ्चामृतरसः ॥

मुक्ताप्रवालसुरवङ्गककम्बुशुक्तिभूतिं वसूदधिदृग्निन्दुमुधांशुभागाम् । इक्षो रसेन  
सुरभेः पयसा विदारीकन्यावरीषु रसहंसपदीरसैश्च ॥१॥ संमर्द्य यामयुगलं च वनोपला-  
भिर्दद्यात्पुटानि मृदुलानि च पञ्च पञ्च । पञ्चामृतं रसविभुं भिषजा प्रयुज्य गुञ्जाच-  
सुष्टयमितं चपलारजश्च ॥ २ ॥ पात्रे निधाय चिरसूतपयस्विनीनां दुग्धेन च प्रपि-  
बतः खलु चाल्पभोक्तुः । जीर्णज्वरः क्षयमियादथ सर्वरोगाः स्वीयानुपानकलिताश्च  
शमं प्रयान्ति ॥ ३ ॥ इति मुक्तापञ्चामृतरसः ॥

## ॥ अथ पञ्चामृतरसः ॥

रसेन्द्रसिन्दूरसुवर्णकान्तसिन्दूरमभ्रं ससितं च तारम् । पञ्चामृताख्यं क्षयपाण्डुरो-  
गगुदाङ्कुराशोग्रहणीनिहन्ति ॥ १ ॥ इति पञ्चामृतरसः ॥

## ॥ अथ त्रिभुवनकीर्तिरसः ॥

हिङ्गुलं च विषं व्योषं टङ्कणं मागधीं शिफाम् । संचूर्ण्य भावयेन्नेधा सुरसार्द्रकहेम-  
भिः ॥ १ ॥ रसत्रिभुवनकीर्तिर्गुञ्जैकार्द्रद्रवेण वै । विनाशयेज्ज्वरान् सर्वान् सन्निपा-  
तांस्त्रयोदश ॥ इति त्रिभुवनकीर्तिरसः ॥

१ ( ख० ) दरदं च । २ ( ख० ) रसराजलक्ष्म्याः ( ड० ) रसराजलक्ष्याः । ३ ( घ० ) ददतरम् ।  
४ ( ग० ) भति वसूदधि ( घ० ) भूनिम्बसूदधि ।

## ॥ अथ महाज्वराङ्कुशः ॥

शुद्धसूतं विषं गन्धं धूर्तबीजं त्रिभिः समम् । चतुर्णां द्विगुणं व्योषं हेमक्षीरवि-  
भावितम् ॥ १ ॥ चतुर्वारं घर्मशृष्कं चूर्णं गुञ्जाद्वयोन्मितम् । पक्वजम्बीरकद्रावैर्यु-  
क्तार्द्रस्य द्रवैर्युतम् ॥ २ ॥ महाज्वराङ्कुशो नाम ज्वराणामन्तको भवेत् । ऐकाहिकं  
त्र्याहिकं वा त्र्याहिकं वा चतुर्थकम् । विषमं वा त्रिदोषोत्थं नाशयेद्याममात्रतः ॥ ३ ॥  
इति महाज्वराङ्कुशः ।

## ॥ अथ शीताङ्कुशः ॥

तुत्थं टङ्गुणसूतस्पर्परविषं स्याद्गन्धकं तालकं सर्वं स्वस्वतले विमर्द्य घटिकां त-  
त्कारवल्लीरसैः । गुञ्जैका गुटिका सुशर्करयुता सज्जीरकेणाथवा एकद्वित्रिचतुर्थशीत-  
हरणः शीताङ्कुशो नामतः ॥ १ ॥ इति शीताङ्कुशः ॥

## ॥ अथ ज्वरघ्नी गुटिका ॥

भागैकं स्याद्रसाच्छुद्धादौ पिप्पल्यास्ततस्त्रयः । अकारकरभाद्रन्धात्कदुतैलेन  
शोधितात् ॥ १ ॥ फलिण्याश्चेन्द्रवारुण्याश्चतुर्भागैर्मिता भमी । एकत्र मर्दयेच्चूर्णमिन्द्र-  
वारुणिकारसैः ॥ २ ॥ माषोन्मितां गुटीं कृत्वा दद्यात्सद्यो ज्वरे बुधः । छिन्नार-  
सानुपानेन ज्वरघ्नी गुटिका मता ॥ ३ ॥ इति ज्वरघ्नी गुटिका ॥

## ॥ अथ सन्निपातभैरवरसः ॥

रसो गन्धस्त्रिचर्षेः कुर्यात्कज्जलिकां द्वयोः । तारारताम्रवङ्गाहिसाराश्चैकैक-  
कार्षिकाः ॥ १ ॥ शिशुज्वालामुखीशृण्ठीबिल्वेभ्यस्तण्डुलीयकात् । प्रत्येकं स्व-  
रसैः कुर्याद्यामैकैकं विमर्दनम् ॥ २ ॥ कृत्वा गोलं वृतं वस्त्रैर्लवणापूरिते न्यसेत् ।  
काचभाण्डे ततः स्थाल्यां काचकुपीं निवेशयेत् ॥ ३ ॥ वालुकाभिः प्रपूर्याथ वह्निर्या-  
मद्वयं भवेत् । तत उद्धृत्य तं गोलं चूर्णयित्वा विमिश्रयेत् ॥ ४ ॥ प्रवालचूर्ण-  
कर्षेण शाणमात्रविषेण च । कृष्णसर्पस्य गरलैर्द्विवारं भावयेत्तथा ॥ ५ ॥ तगरं  
मुसली मांसी हेमाह्वा वेतसः कणा । नलिनीपत्रकं चैला चित्रकश्च कुठेरकः ॥ ६ ॥  
शतपुष्पा देवदाली धत्तूरागस्त्यमुण्डिकाः । मधूकजातिमदनरसैरेषां विमर्दयेत् ॥ ७ ॥  
प्रत्येकमेकवेलं च ततः संशोष्य धारयेत् । बीजपूरार्द्रकद्रावैर्मरीचैः षोडशोन्मितैः  
॥ ८ ॥ रसो द्विगुञ्जप्रमितः सन्निपातेषु दीयते । प्रसिद्धोऽयं रसो नाम्ना सन्नि-  
पातस्य भैरवः ॥ ९ ॥ अन्यच्च । सूतं गन्धं लोहकिट्टं विमर्द्य सर्वैस्तुल्यं वत्सनाभं  
नियुञ्ज्यात् । आर्द्रं भृङ्गं बीजपूरं जयन्त्या निर्गुण्डीकाव्यस्तराजद्रवैश्च ॥ १ ॥ यु-  
क्त्या वैचैर्भावयित्वा विधेयः शाणार्धार्धं सन्निपातस्य नूनम् । शीतैर्वातैर्निर्मलं स्नानपानं  
पथ्यं दुग्धं शर्कराभिर्युतं च ॥ २ ॥ इति सन्निपातभैरवरसः ।

## ॥ अथ त्रैलोक्यतापहरः ॥

सूतथुल्वत्रिवृतावलितिकादन्तिबीजचपला विषतिन्दुः । पथ्यया सह विचूर्ण्य स-  
मांशं हेमवारिसहितं दिनमेकम् ॥ १ ॥ वल्लयुग्मगुटिकार्द्रकवारा नाशयेदमि-  
नवज्वरमाशु । विश्वतापहरणोऽत्र च पथ्यं मुद्गयूषसहितं लघु युक्तम् ॥ २ ॥ इति  
त्रैलोक्यतापहरः ॥

## ॥ अथामृतकलानिधिरसः ॥

अमृतवंराटकमरिचैर्द्विपञ्चनवमांशैः । मुद्गप्रमाणवटको ज्वरपित्तकफाग्निमान्द्य-  
हारी स्यात् ॥ १ ॥

## ॥ अथ ज्वरमुरारिः ॥

रसबलिफणिलोहव्योमताम्राणि तुल्यान्यथ रसदलभागो नाग एतत्प्रघृष्टम् । भ-  
वति गदमुरारिश्चास्य गुञ्जार्द्रवारा क्षपयति दिवसेन प्रौढमामज्वराख्यम् ॥ १ ॥  
अथच । त्रिःसप्तजम्भजलभावितस्पर्परस्य चूर्णं त्रिसप्तनवनीतविमर्दितं स्यात् । वल्लद्वयं  
हरति शर्करयानुपानं सद्यो ज्वरं ज्वरमुरारिरसश्च पुंसाम् ॥ १ ॥ इति ज्वरमुरारिः ॥

## ॥ अथ चन्द्रशेखररसः ॥

शुद्धसूतसमं गन्धं मरिचं टङ्कणं तथा । चतुस्तुल्या सिता योज्या मत्स्यपित्तेन  
भावयेत् ॥ १ ॥ द्विगुञ्जामार्द्रकद्रवैर्देयं शीतोदकं पुनः । तक्रभक्तं च वृन्ताकं पथ्यं  
तत्र विधापयेत् ॥ २ ॥ त्रिदिनाच्छ्लेष्मपित्तोत्थमत्युष्णं नाशयेज्ज्वरम् ॥ ३ ॥  
इति चन्द्रशेखररसः ।

## ॥ अथ स्वर्णमालिनीवसन्तः ॥

स्वर्णं मुक्तादरदमरिचं भागवृद्ध्या प्रदेयं स्वर्पर्यष्टौ प्रथमनवनीते निम्बुनीरेण  
तावत् । यावत्स्नेहो व्रजति विलयं मर्दयेद्दीयतेऽसौ गुञ्जद्वन्द्वं मधुचपलया सर्वरोगे  
वसन्तः ॥ १ ॥

## ॥ अथ लघुमालिनीवसन्तः ॥

रसकयुगुलभागं वल्लिजम्भागमेकं द्वितयमथ सुखल्वे मर्दयेन्मृक्षणेन । भवति  
घृतविमुक्तो निम्बुनीरेण यावज्ज्वरहरमधुकुल्या मालिनीप्राग्वसन्तः ॥ १ ॥ जी-  
र्णज्वरे धातुगतेऽतिसारे रक्तान्विते रक्तभवे विकारे । घोरव्यथे पित्तभवे च दोषे  
वल्लद्वयं दुग्धयुतं च पथ्यम् ॥ २ ॥ प्रदरं नाशयत्याशु तथा दुर्नामशोणितम् । वि-  
षमं नेत्ररोगं च गजेन्द्रमिव केसरी ॥ ३ ॥ वसन्तो मालिनीपूर्वः सर्वरोगहरः

१ ( ख० ग० घ० ङ० ) अमृतं वराटिका । २ ( ख० ) नाग एतत्प्रभृष्टम् ( ग० ) वत्सनाग-  
म्यदिष्टम् । ३ ( ख० ग० घ० ङ० ) त्रिशोथ । ४ ( ग० ) नवनीते निम्बुनीरेण ( घ० ) नवनीतेन निम्बाम्बुना  
( ङ० ) नवनीतेन निम्बाम्बुनाथ ।

शिशोः । गर्भिण्यै तत्र देयो वै जयन्त्याः पुष्पकैः सह । सर्वज्वरहरः श्रेष्ठो गर्भपोषण उत्तमः ॥ ४ ॥ इति लघुमालिनीवसन्तः । अन्यच्च । नराम्बुमध्ये रसकस्य चूर्णं दिनानि सप्त त्रिगुणानि पूर्वम् । धृत्वातपे शोषितमेतदेव नृवारि जीर्णं भवतीति यावत् ॥ १ ॥ पलप्रमाणं मरिचं च निस्तुषं पलद्वयं स्याद्रसकस्य तस्य । एकत्र संचूर्ण्य कृतं तदेव पलार्धकं गोमवनीतकं च ॥ २ ॥ निम्बूत्थतोयेन विमर्दनीयं शतैकमानं भिषजा वरिष्ठम् । वल्लद्वयं चास्य कणामधुभ्यां प्रदापयेद्वाधिगजस्य केसरी ॥ ३ ॥ नाम्ना प्रसिद्धो रसरज एष सद्यो ग्रहण्यामतिसारके च । ज्वरे क्षयेऽशस्सु तथैव तापे शूलाग्निमान्द्यानिलजे विकारे ॥ ४ ॥ अन्यच्च । स्वर्परं मानुषे मूत्रे स्थितं घस्त्रत्रिसप्तकम् । निस्त्वक् तदर्धमरिचं नवनीतेन मर्दयेत् ॥ १ ॥ शतधा भावयेन्निम्बुरसैः स्याद्रसकेश्वरः । पिप्पलीमधुयुग्दत्तः ससितो वास्य भेषजम् ॥ २ ॥ ज्वरं धातुगतं पित्तं भ्रमं पित्तास्रजान् गदान् । रक्तातिसारं ग्रहणीं दुर्नामासं निवारयेत् ॥ अनम्लं दधि वा दुग्धं पथ्यं चास्मिन्प्रयोजयेत् ॥ ३ ॥

### ॥ अथापूर्वमालिनीवसन्तः ॥

वैक्रान्तमभ्रं रवितापरौष्यं वङ्गं प्रवालं रसभस्म लोहम् । सुटङ्कणं कम्बुकभस्म सर्वं समांशकं सेच्येवरी हरिद्रा ॥ १ ॥ द्रव्यैर्विभाव्यं मुनिसंख्यया च मृगाङ्गजा-शीतकरेण पश्चात् । वल्लप्रमाणो मधुपिप्पलीभिर्जीर्णज्वरे धातुगते नियोज्यः । गुडूचिकासत्वसितायुतश्च सर्वप्रमेहेषु नियोजनीयः ॥ २ ॥ कृच्छ्राश्मरीं निहन्त्याशु मातुलुङ्गाद्भिजैर्द्रवैः । रसो वसन्तनामायमपूर्वो मालिनीपदः ॥ ३ ॥ इत्य-पूर्वमालिनीवसन्तः ॥

### ॥ अथ पञ्चवक्रः ॥

शुद्धसूतं विषं गन्धं मरीचं टङ्कणं कणाम् । मर्दयेद्धृतजद्रावैर्दिनमेकं च शोषयेत् ॥ १ ॥ पञ्चवक्ररसो नाम द्विगुञ्जः सन्निपातजित् । अर्कमूलं कषायं तु न्यूषणं चानुपानयेत् ॥ २ ॥ युक्तं दध्योदनं पथ्यं जलयोगं च कारयेत् । रसेनानेन शाम्यन्ति सक्षौद्रेण कफादयः ॥ ३ ॥ मधु त्वर्करसं चानुपिबेदमिविवृद्धये । यथेष्टं घृतमत्याशु दीप्तो भवति पावकः ॥ ४ ॥ इति पञ्चवक्रः ।

### ॥ अथ चन्द्रकलारसः ॥

गगनदरदयुक्तं शुद्धसूतं च गन्धं प्रहरमथ सुपिष्टं वल्लयुग्मं नरोऽद्यात् । ज्वर-हरगजसिंहः शृङ्गबेरोदकेन प्रथमजनितदाहे तक्रभक्तं च भोज्यम् ॥ १ ॥ मुस्तादाडिम-दूवोत्थैः केतकीस्तनजद्रवैः । सह देव्याः कुमार्याश्च पर्पटस्यापि वारिणा ॥ २ ॥ राम-शीतलिकातोयैः शतावर्या रसेन च । भावयित्वा प्रयत्नेन दिवसे दिवसे पृथक् ॥ ३ ॥ तित्का गुडूचिकासत्वं पर्पटोशीरमाधवी । श्रीगन्धं सारिवां चैषां समानं सूक्ष्मचू-

णितम् ॥ ४ ॥ द्राक्षाफलकषायेण सप्तधा परिभावयेत् । ततः पोताश्रयं कृत्वा वट्यः  
कार्याश्रणोपमाः ॥ ५ ॥ अयं चन्द्रकलानाम्ना रसेन्द्रः परिकीर्तितः । सर्वपित्त-  
गदध्वंसी वातपित्तगदापहः ॥ ६ ॥ अन्तर्बाह्यमहादाहविध्वंसनमहाघनः । ग्रीष्मका-  
ले शरत्काले विशेषेण प्रशस्यते ॥ ७ ॥ कुरुते नाग्निमान्द्यं च महातापज्वरं हरेत् ।  
भ्रममूर्च्छाहरं चाशु स्त्रीणां रक्तं महास्रवम् ॥ ८ ॥ ऊर्ध्वाधो रक्तपित्तं च रक्तं वा-  
न्ति विशेषतः । मूत्रकृच्छ्राणि सर्वाणि नाशयेन्नात्र संशयः ॥ ९ ॥ इति चन्द्रकला-  
रसः ॥ इति रसाः ॥

## ॥ अथ सप्तधातुगतज्वराणां लक्षणम् ॥

गुरुता हृदयोन्क्लेशः सदनं छर्चरोचकौ । रसस्थे च ज्वरे लिङ्गं दैन्यं चास्योपजा-  
यते ॥ १ ॥ रक्तनिष्ठीवनं दाहो मोहश्छर्दनविभ्रमौ । प्रलापः पिष्टिका वृण्णा रक्त-  
प्राप्ते ज्वरे वृणाम् ॥ २ ॥ विण्डिकोद्वेष्टनं मूर्च्छा सृष्टमूत्रपुरीषता । उष्मान्तर्दाहविक्षे-  
पी ग्लानिः स्यान्मांसगे ज्वरे ॥ ३ ॥ भृशं स्वेदस्तृषा मूर्च्छा प्रलापश्छर्दिरेव च ।  
दौर्गन्धारोचकौ ग्लानिर्मेदस्थे चासहिष्णुता ॥ ४ ॥ भेदोऽस्त्रां कृजनं श्वासो  
विरेकश्छर्दिरेव च । विक्षेपणं च गात्राणां विद्यादस्थिगतज्वरे ॥ ५ ॥ तमःप्रवेशनं  
द्विक्का कासः शैत्यं वमिस्तथा । अन्तर्दाहो महाश्वासो मर्मच्छेदश्च मज्जगे ॥ ६ ॥  
मरणं प्राप्नुयात्तत्र शुक्रस्थानगते ज्वरे । शोफसः स्तब्धता मोक्षः शुक्रस्य च विशेषतः  
॥ ७ ॥ इति सप्तधातुगतज्वरलक्षणम् ॥

## ॥ अथैषां चिकित्सा ॥

रसस्थे च ज्वरे तस्मिन्कुर्याद्वमनलङ्घने । सेकसंशमनालेपरक्तमोक्षास्त्वसृग्गते  
॥ १ ॥ तीक्ष्णान्विरेकांश्च तथा कुर्यान्मांसगते ज्वरे । मेदोगे मेदसां नाशमस्थिस्थे  
कान्तमासनम् ॥ २ ॥ वस्तिकर्मे प्रयोक्तव्यमभ्यङ्गोद्वर्तनं तथा । मज्जशुके क्रिया  
नोक्ता मरणं तत्र भाषितम् ॥ ३ ॥ कटुका रोहिणी मुस्ता पिप्पलीमूलमेव च ।  
हरीतकी च तत्तोयमामाशयगते ज्वरे ॥ ४ ॥ इति सप्तधातुगतज्वरचिकित्सा ।

## ॥ अथ मधुरज्वरलक्षणम् ॥

ज्वरो दाहो भ्रमो मोहो ह्यतीसारो वमिस्तृषा । अनिद्रा मुखरोगश्च तालु जिह्वा  
च शुष्यति ॥ १ ॥ ग्रीवायां परिदृश्यन्ते स्फोटकाः सर्षपोपमाः । एभिस्तु लक्षणै-  
र्विद्यान्मन्थराख्यं ज्वरं वृणाम् ॥ २ ॥ गुस्ता पर्पटको यष्टी गोस्तनी समभागतः  
अष्टावशेषतः कायां निपीतो मधुना सह ॥ ३ ॥ पित्तभ्रमं ज्वरं दाहं हन्ति च्छर्दिं  
समन्थराम् । चन्दनोशीरधान्यं च वालकं पर्पटं तथा ॥ ४ ॥ मुस्ता शुण्ठीसमं  
युक्तं मन्थरज्वरनाशनम् । मक्षिका गुडसंयुक्ता ज्वरे मन्थरके तथा । भ्रममोहाति-  
सारांश्च नाशयत्यविलम्बतः ॥ ५ ॥ इति मधुरज्वरचिकित्सा । चलदलतरुसेवा-  
होममन्त्रास्त्रिनेत्रद्विजगुरुजनपूजा विष्णुनाम्नां सहस्रम् । मणिधृतिरपि दानान्या-

शिषस्तापसानां सकलमिदमरिष्टं स्पष्टमष्टज्वराणाम् ॥ १ ॥ समुद्रस्योत्तरे तीरे द्वि-  
रदो नाम वानरः । तस्य स्मरणमात्रेण ज्वरा यान्ति दिगन्तरम् ॥ २ ॥ इति ज्वर-  
चिकित्साकथनम् ॥

## ॥ अथ पथ्यापथ्यविधिमाह ॥

आलोक्य वैद्यतन्त्राणि यन्नादेष निबध्यते । व्याधितानां चिकित्सार्थं पथ्याप-  
थ्यविनिश्चयः ॥ १ ॥ निदानौषधपथ्यानि त्रीणि यत्नेन चिन्तयेत् । तेनैव रोगाः  
शीर्यन्ते शृण्के नीर इवाङ्कुराः ॥ २ ॥ रुक्षु सर्वास्वपथ्यानि यथास्वं परिवर्जयेत् ।  
सास्त्वपथ्यैर्विवर्धन्ते दोहदैरिव वीरुधः ॥ ३ ॥ विनापि भेषजैर्व्याधिः पथ्यादेव  
विलीयते । न तु पथ्यविहीनस्य भेषजानां शतैरपि ॥ ४ ॥ दोषान्दूष्यान्देशकालौ  
सात्म्यं सत्त्वं बलं वयः । विकृतिं भेषजं वह्निमाहारं च विशेषतः ॥ ५ ॥ निरीक्ष्य  
मतिमान्वैद्यश्चिकित्सां कर्तुमुद्यतः । पथ्यानि योजयेन्नित्यं यथास्वं सर्वरोगिषु  
॥ ६ ॥ मतः सर्वेषु रोगेषु प्रायः श्रेष्ठतमो ज्वरः । अतस्त्वस्यैव प्रथमं पथ्यापथ्यं  
वदाम्यहम् ॥ ७ ॥

## ॥ अथ तरुणज्वरे दोषादीन्वीक्ष्य वमनादीनि कार्याणीत्याह ॥

वमनं लङ्घनं काले यवागूस्वेदनानि च । कटुतिक्तसैश्वैव पाचनं तरुणे ज्वरे  
॥ १ ॥ सन्निपाते हितान्याह । सन्निपाते त्विदं सर्वं कुर्यादामकफापहम् । अवलेहो-  
ऽञ्जनं नस्यं गण्डूषाश्च रसक्रियाः ॥ २ ॥ अन्यान्यपि हितान्याह । पादयोर्हस्तयो-  
र्मूले कण्ठकूपे च गण्डयोः । स्वेदे भृष्टकुलत्थानां चूर्णघर्षणमाचरेत् ॥ ३ ॥

## ॥ अथ तरुणज्वरेऽहितान्याह ॥

स्नानं विरेकं मुरतं कषायं व्यायाममभ्यञ्जनमह्नि निद्राम् । दुग्धं घृतं  
वैदलमामिषं च तक्रं मुरां स्वादुगुरुद्रवं च ॥ अन्नं प्रवातं भ्रमणं प्रकोपं  
त्यजेत्प्रयत्नात्तरुणज्वरार्तः ॥ १ ॥

## ॥ अथ मध्यमज्वरे हितान्याह ॥

पुरातनाः षष्टिकशालयश्च वार्ताकसौभाञ्जनकारवेष्टम् । वेत्राग्रमाषाढपलं पटोलं  
कर्कोटकं मूलकपोतिका च ॥ १ ॥ मुद्गैर्मसूरैश्चणकैः कुलत्थैर्मकुष्ठकैर्वा विहितश्च यूषः  
पाठामृतावास्तुकतण्डुलीयजीवन्तिशाकानि च काकमाची ॥ २ ॥ द्राक्षाकपित्था-  
नि च दाडिमानि वैकङ्कतान्येव पचेलिमानि । लघूनि सात्म्यानि च भेषजानि पथ्या-  
नि मध्यज्वरिणाममूनि ॥ ३ ॥

## ॥ अथ पुराणज्वरे हितान्याह ॥

विरेचनं छर्दनमञ्जनं च नस्यं च धूमोऽप्यनुवासनं च । शिराव्यधः संशमनं प्र-

देहोऽभ्यङ्गोऽवगाहः शिशिरोपचारः ॥ १ ॥ अन्यान्यपि पुराणज्वरे हितानि । एणः कुलिङ्गो हरिणो मयूरो लावः शशस्तित्तिरकुक्कुटौ च । क्रौञ्चः कुरङ्गः पृषरश्चकोरः कपिञ्जलो वर्तककालपुच्छौ ॥ १ ॥ गवामजायाश्च पयो घृतं च हरीतकी पर्वतनिर्झराम्भः । पूरण्डतैलं सितचन्दनं च द्रव्याणि सर्वाणि पुरेरितानि । ज्योत्स्ना प्रिया-लिङ्गनमप्ययं स्याद्द्वर्गः पुराणज्वरिणां सुखाय ॥ २ ॥

## ॥ अथागन्तुकज्वरे हितानि ॥

आगन्तुके ज्वरे नैव नरः कुर्वीत लङ्घनम् । अभिचाराभिशापोत्थे जपहोमादिभेष-जम् ॥ १ ॥ उत्पातग्रहपीडोत्थे दानस्वस्त्ययनादिभिः । कामशोकभयोद्भूते सर्वा वात-हरी क्रिया ॥ २ ॥ आश्वासनं चेष्टलाभो हर्षदायीनि यानि च । हर्षेण च समायान्ति कां-मशोकभयज्वराः ॥ ३ ॥ क्रोधजे पित्तजित्कार्यं प्रियासद्वाक्यमेव च । ओषधी ग-न्धविषजौ विषपित्तप्रसादनैः ॥ ४ ॥ अध्वश्रान्तेषु चाभ्यङ्गं दिवा निद्रां च कारयेत् । मनः-क्षोभसमुत्पन्ने मनसः सान्त्वनानि च ॥ ५ ॥ अभिघातसमुत्थाने पानाभ्यङ्गौ च सर्पि-षः । रक्तावसेकमद्यैश्च तथा मांसरसौदनैः ॥ ६ ॥ क्षतजे व्रणजे चापि क्षतव्रणचिकि-त्सितम् । इत्यागन्तुज्वरे पूर्वं भिषग्भिः पथ्यमीरितम् ॥ ७ ॥

## ॥ अथ विषमज्वरे हितानि ॥

विष्णोर्नामसहस्रस्य पठनं श्रवणं श्रुतेः । देवानां ब्राह्मणानां च गुरुणामपि पूज-नम् ॥ १ ॥ ब्रह्मचर्यं तपो होमः प्रदानं नियमो जपः । साधूनां दर्शनं श्रेष्ठं रत्नौषधिविधा-रणम् ॥ मङ्गलाचरणं चेति वर्गः सर्वज्वराञ्जयेत् ॥ २ ॥ व्यायामं च व्यायामं च स्नानं च ह्मकमणानि च । ज्वरमुक्तो न सेवेत यावन्नो बलवान्भवेत् ॥ ३ ॥ इति ज्वरचिकित्साकथनं समाप्तम् ॥

## ॥ अथातीसारनिदानम् ॥

क्षीरमत्स्यादि यद्भुक्तं तद्विरुद्धाशनं मतम् । भुक्तस्योपरि यद्भुक्तं तदध्यशनमुच्यते ॥ १ ॥ गुर्वतिस्निग्धरुक्षोष्णद्रवस्थूलातिशीतलैः । विरुद्धाध्यशनाजीर्णैर्विषमैश्चातिभोज-नैः ॥ २ ॥ स्नेहाद्यैरतियुक्तैश्च मिथ्यायुक्तैर्विषैर्भयैः । शोकदुष्टाम्बुमद्यातिपानैः सात्म्य-विपर्ययैः ॥ ३ ॥ जलाभिरमणैर्वेगविधातैः कृमिदोषतः । तृणां भवत्यतीसारो लक्ष-णं तस्य वक्ष्यते ॥ ४ ॥ संशम्यापां धातुरोगिं प्रवृद्धो वर्चोमिश्रो वायुनाथः प्रणुनः सरत्यतीवातिसारं तमाहुर्व्याधिं घोरं पङ्क्तिं तं वदन्ति ॥ ५ ॥ एकैकशः सर्वश-श्चापि दोषैः शोकेनान्यः पृष्ठ आभेन चोक्तः । केचिच्चाहुर्नैकरूपप्रकारं नेत्येवं तं का-शिराजस्त्ववोचत् ॥ ६ ॥ हृन्नाभिपृष्ठदरकुक्षितेदगात्रावसादानिलसन्निरोधाः । विट्सङ्गमाध्मानमथाविपाको भविष्यतस्तस्य पुरःसराणि ॥ ७ ॥ अरुणं फेनिलं



रूक्षमल्पमल्पं मुहुर्मुहुः । शकृदामं सरूक्षशब्दं मारुतेनातिसार्यते ॥ ८ ॥ पित्तात्पीतं नीलमालोहितं वा तृष्णामूर्च्छादाहपाकोपपन्नम् । शुक्लं सान्द्रं श्लेष्मणा श्लेष्मजुष्टं विस्रं शीतं दृष्टरोमा मनुष्यः ॥ ९ ॥ वराहस्नेहमांसाम्नुसदृशं सर्वरूपिणम् । कृच्छ्रसाध्यमतीसारं विद्यादोषत्रयोद्भवम् ॥ १० ॥ तैस्तैर्भावैः शोचतोऽल्पाशनस्य बाष्पोष्मा वै वह्निमाविश्य जन्ताः । कोष्ठं गत्वा क्षोभयेत्तस्य रक्तं तच्चाधस्तात्काकणन्तीप्रकाशम् ॥ ११ ॥ निर्गच्छेद्वै विड्विमिश्रं ह्यविद्धा निर्गन्धं वा गन्धवद्वातिसारः शोकोत्पन्नो दुश्चिकित्स्योऽतिमात्रं रोगो वैद्यैः कष्ट एव प्रदिष्टः ॥ १२ ॥ अन्नाजीर्णात् प्रवृताः क्षोभयन्तः कोष्ठं दोषा धातुसंघान् मलांश्च । नानावर्णं प्रायशः सारयन्ति शूलोपेतं कष्टमेनं वदन्ति ॥ १३ ॥ संसृष्टमेभिर्दोषैस्तु न्यस्तमप्स्ववसीदति । पुरीषं भृशदुर्गन्धि पिच्छिलं चामसंज्ञितम् ॥ १४ ॥ आमाशयस्थः कायाभेर्दोर्बल्यादविपाचितः । अपक्वाहारधातुर्यः स आम इति संज्ञितः ॥ १५ ॥ उष्मणोऽल्पबलत्वेन धातुमाद्यमपाचितम् । दुष्टमामाशयगतं रसमामं प्रचक्षते ॥ १६ ॥ एतान्येव तु लिङ्गानि विपरीतानि यस्य वै न लाघवं च विशेषेण तस्य पक्वं विनिर्दिशेत् ॥ १७ ॥ नात्युपद्रवतायुक्तं नातिदुष्टेषु धातुषु । बाले वृद्धेऽप्यसाध्योऽयं रूपैरेतैरुपद्रवैः ॥ १८ ॥ अपि यूनामसाध्यः स्यादतिदुष्टेषु धातुषु ॥ १९ ॥ लशुनकुणपगन्धं पूतिगन्धं घनं वा पल्लजलसमानं पक्वजम्बूफलाभम् । घृतमधुपयआभं तैलशैवालनीलं सुघनदधिरुवर्णं वर्जयेच्चातिसारम् ॥ २० ॥ शोफं शूलं ज्वरं तृष्णां श्वासं कासमरोचकम् । छर्दिं मूर्च्छां च हिक्कां च दृष्ट्वातीसारिणं त्यजेत् ॥ २१ ॥ पित्तकृन्ति यदात्यर्थं द्रव्याण्यश्नाति पैत्तिके । तदोपजायते तीव्रो रक्तातीसार उल्बणः ॥ दोषलिङ्गेन मतिमान्संसर्गं तत्र लक्षयेत् ॥ २२ ॥ वायुः प्रवृद्धो निचितं बलासं नुदत्यधस्तादहिताशनस्य । प्रवाहतोऽल्पं बहुशो मलाक्तं प्रवाहिकां तां प्रवदन्ति तज्ज्ञाः ॥ २३ ॥ प्रवाहिका वातकृताः सशूलाः पित्तात्सदाहाः सकफाः कफाच्च । सशोणिताः शोणितसम्भवाश्च ताः स्नेहरूक्षप्रभवा मतास्तु ॥ तासामतीसारवदादिशेच्च लिङ्गं क्रमं चामविपक्वतां च ॥ २४ ॥ यस्योच्चारं विना मूत्रं सम्यग्वायुश्च गच्छति । दीप्ताभेर्लघुकोष्ठस्य च्छिन्नस्तस्योदरामयः ॥ २५ ॥ ज्वरातिसारयोरुक्तं निदानं च पृथक् पृथक् । तस्माज्ज्वरातिसारस्य तेन नात्रोदितं पुनः ॥ २६ ॥ स्तम्भो वेपथुराध्मानमुष्णगात्रविपर्ययः । गतायुषामतीसारे व्यञ्जनान्युपलक्षयेत् ॥ २७ ॥ तृट्कासशोषज्वरदाहमूर्च्छाहिक्कान्विद्वेषणवान्तिशूलैः । युक्तोऽतिसारी स्मरतु प्रसह्य गोविन्द गोपाल गदाधरेति ॥ २८ ॥ इत्यतीसारनिदानम् ॥

## ॥ अथैतच्चिकित्सितं व्याख्यास्यामः ॥

हितं लघुघनमेवादौ पूर्ववत्तेन मानवः । षडङ्गं वाथवा यूषं पिप्पल्यादिं प्रयोजयेत् ॥ १ ॥ मुद्गयूषं रसं तक्रं धान्यजीरकसंयुतम् । षडङ्गं यूषमित्याहुः सैन्धवेन समन्वितम् ॥ २ ॥ अग्निसंदीपनं प्रोक्तं ग्रहणीदोषनाशनम् । अरोचके ज्वरे चैव

श्रेष्ठमेव प्रवाहिके ॥ ३ ॥ बिल्वं च धान्यं च सजीरकं च पाठा च शुण्ठी ति-  
लसंयुतां च । पिष्ट्वा षडङ्गः स हितो नराणां यूषो ह्यतीसारहरः प्रदिष्टः ॥ ४ ॥ इति  
षडङ्गयूषः । तृष्णापनयनी लघ्वी दीपनी बस्तिशोधिनी । चिरे चैवातिसारे च य-  
बागूः सर्वदा हिता ॥ ५ ॥ इत्यतीसारपूर्वरूपचिकित्सा ॥

## ॥ अथामातिसारचिकित्सा ॥

आमपक्कमं हित्वा नातिसारे क्रिया हिता । अतः सर्वातिसारेषु ज्ञेयं पक्काम-  
लक्षणम् ॥ १ ॥ आमे विलङ्घनं शस्तमादौ पाचनमेव च । कार्यं वानशनस्यान्ते  
सद्रवं लघु भोजनम् ॥ २ ॥ लङ्घनमेकं मुक्त्वा नान्यदस्तीह भेषजं बलिनाम् ।  
समुदीर्णदोषचयं शमयति तत्पाचयत्येव ॥ ३ ॥ ह्रीबेरशृङ्गवेराभ्यां मुस्तपर्पटकेन  
वा । मुस्तोदीच्यशृतं तोयं देयं चापि पिपासवे ॥ ४ ॥ न तु संग्रहणं दद्यात्पूर्व-  
मामातिसारिणाम् । दोषो ह्यादौ वर्धमानो जनयत्यामयान् बहून् ॥ ५ ॥ शोफ-  
पाण्ड्यामयप्लीहकुष्ठगुल्मोदरज्वरान् । दण्डकालसकाध्मानग्रहण्यशोर्गदांस्तथा ॥ ६ ॥  
हिम्भकः स्थविरो वापि वातपित्तात्मकश्च यः । क्षीणधातुर्ज्वरार्तश्च बहुदोषोऽतिवि-  
स्तृतः ॥ ७ ॥ आमोऽपि स्तम्भनीयः स्यात्पाचनान्मरणं भवेत् । अतिसारे ज्वरे चैव  
रक्तपित्ते हगामये ॥ ८ ॥ आदौ न प्रतिकुर्वीत व्याधिवेगो हि दुस्तरः । स्तोके  
स्तोके विबद्धं वा सशूलं योऽतिसार्यते ॥ ९ ॥ अभयापिप्पलीकल्कैः सुखोष्णेस्तं  
विरेचयेत् । दीप्ताग्निर्बहुदोषो यो विबन्धमतिसार्यते ॥ १० ॥ विडङ्गत्रिफलाकृष्णाक-  
षायैस्तं विरेचयेत् । क्षुत्क्षामस्य विरिक्ते तु पेयां युञ्ज्याद्विचक्षणः ॥ ११ ॥ भेषजैर्मरुतघ्नैश्च  
दीपनीयैश्च कल्पिताम् । योऽतिबद्धं प्रभूतं च पुरीषमतिसार्यते ॥ १२ ॥ तस्या-  
दौ वमनं योज्यं पश्चाल्लङ्घनमुच्यते । देवदारुवचागुस्तं नागरातिविषाभयम् ॥ सर्वा-  
जीर्णप्रशमनं पेयमेतैः शृतं पयः ॥ १३ ॥ न्यूषणातिविषाहिङ्गुवचासौवर्चलाभयाः । पी-  
त्वोष्णेनाम्भसा जह्यादामातीसारमुद्धतम् ॥ १४ ॥ पाठाहिङ्गवजमोदोग्रापञ्चकोला-  
ब्दजं रजः । उष्णाम्बुपीतं सरुजं जयत्यामं ससैन्धवम् ॥ १५ ॥ चित्रकं पिप्पली-  
मूलं वचा कटुकरोहिणी । पाठावत्सकबीजानि हरीतक्यो महौषधम् ॥ १६ ॥ ए-  
तदामसमुत्थानमतिसारं सवेदनम् । कफात्मकं सपित्तं च सवातं हन्ति वै ध्रुवम्  
॥ १७ ॥ विश्वाभयाघनवचातिविषासुराह्वकाथोऽथ विश्वजलदातिविषाशृतो वा ।  
आमातिसारशमनः कथितः कषायः शुण्ठीघनाप्रतिविषामृतर्वाल्लजो वा ॥ १८ ॥  
धान्यवालकबिल्वाब्दनागरैः साधितं जलम् । आमशूलहरं ग्राहि दीपनं पाचनं परम्  
॥ १९ ॥ पित्ते धान्यचतुष्कं तु शुण्ठीत्यागाद्वदन्ति हि । चूर्णं किञ्चिद्दृष्टाभ्यक्तं  
शुण्ठ्या एरण्डजैर्दलैः । वेष्टितं पुटपाकेन विपचेन्मन्दवह्निना ॥ २० ॥ तत उद्धृत्य  
तच्चूर्णं ग्राह्यं प्रातः सितासमम् । तेन याति शमं पीडां आमातीसारसम्भवा ॥ २१ ॥  
कुक्षिशूलामशूलघ्नं विबन्धाध्मातिसारजित् । सेवितं सगुडं बिल्वं बिल्वतुल्यपयो-  
धरे ॥ २२ ॥ शुण्ठी जीरं सैन्धवं हिङ्गु जातीबीजं तद्वत्साहकारं प्रशस्तम् । ज्ञेयं

सद्भिः साखरूढं सबिल्वं मार्कण्ड्यायैर्योजितं सूक्ष्मचूर्णम् ॥ २३ ॥ दध्ना च वटिकां कुर्यात्तेनैव सह लेहयेत् । आमतीसारमान्द्यं च अरुचिं हन्ति च क्षणात् ॥ २४ ॥ सत्वाशुण्योषणं भृङ्गीसमांशं सूक्ष्मं चूर्णयेत् । यथासात्म्यं सेवनीयं शीततोयानुपानतः ॥ २५ ॥ सगूलमामदोषं च नाशमायाति सत्वरम् । द्रध्योदनं पथ्यमत्र उचितं रोगशान्तये ॥ २६ ॥ जयाखण्डं साखरूढं जीरकं दधिमिश्रितम् । आमतीसाररक्तं च हन्ति वेगेन कौतुकम् ॥ २७ ॥ शुण्ठीसातिविषाहिङ्गुमुस्ताकुटजचित्रकैः । चूर्णमुष्णाम्बुना पीतमामतीसारनाशनम् ॥ २८ ॥ हरीतकी प्रतिविषा सिन्धुसौवर्चलं वचा । हिङ्गु चेति कृतं चूर्णं पिबेदुष्णेन वारिणा ॥ २९ ॥ आमतीसारशमनं ग्राहि चाग्निप्रदीपनम् । पयस्युत्काथ्य मुस्तानां विंशतिं त्रिगुणाम्भसि ॥ ३० ॥ क्षीरावशेषं तत्पीतं हन्त्यामं गूलमेव च । धान्यनागरजः काथः पाचनो दीपनस्तथा ॥ ३१ ॥ एरण्डमूलयुक्तश्च जयेदामानिलव्यथाम् । यवानी नागरोशीरधनिकातिविषाघनैः ॥ ३२ ॥ बालबिल्वद्विपर्णीभिर्दीपनं पाचनं भवेत् । कलिङ्गातिविषाहिङ्गुपथ्यासौवर्चलं वचा ॥ ३३ ॥ गूलस्तम्भविबन्धघ्नं देयं दीपनपाचनम् । निरामरूपं गूलार्तं लङ्घनाद्यैश्च कर्षितम् ॥ ३४ ॥ क्षारनागरचाङ्गेरीकोलदध्याम्लसाधितम् । सर्पिरच्छं पिबेद्वापि गूलातीसारशान्तये ॥ ३५ ॥ इत्यामातिसारचिकित्सा ॥

## ॥ अथ पक्वातिसारचिकित्सा ॥

सलोध्रं धातकीबिल्वं मुस्ताम्रास्थिकलिङ्गकम् । पिबेन्माहिषतक्रेण पक्वातीसारनाशनम् ॥ १ ॥ पञ्चं समङ्गामधुकं बिल्वजं तु शलाटु च । पिबेत्तण्डुलतोयेन सक्षौद्रमगदं परम् ॥ २ ॥ कुटजातिविषाचूर्णं मधुना सह लेहितम् चिरोत्थितमतीसारं पक्वं पित्तास्रजं जयेत् ॥ ३ ॥ मोचरसमुस्तनागरपाठारलुधातकीकुसुमैः । चूर्णं मथितसमेतं रुणद्धि गङ्गाप्रवाहमपि ॥ ४ ॥ इति लघुगङ्गाधरचूर्णम् । मुस्तमोचरसलोध्रधातकीपुष्पबिल्वगिरिकौटजैः फलैः । चूर्णितैः सगुडतक्रसेवितैर्निम्नगाजलरयोऽपि रुध्यते ॥ ५ ॥ इति वृद्धगङ्गाधरचूर्णम् । अङ्गोलमूलकल्कः सक्षौद्रस्तण्डुलाम्बुना पीतः । सेतुरिव वारिवेगं झटिति निरुन्ध्यादतीसारम् ॥ १ ॥ अजमोदामोचरसं सगृङ्गवेरं सधातकीकुसुमम् । करमथितसम्प्रयुक्तं गङ्गामपि वाहिनीं रुन्ध्यात् ॥ २ ॥ विश्वजीरकसिन्धूत्थं हिङ्गुजातीफलानि च । साम्रास्थिशङ्खखण्डं च दध्नाम्लेन प्रपेषयेत् ॥ ३ ॥ ईषदङ्गारकैर्भृष्टा वटिका कर्पसम्मिता । पक्वापक्वमतीसारं सगूलं ग्रहणीगदम् ॥ चिरोत्थमचिरोत्थं च नाशयेन्नात्र संशयः ॥ ४ ॥ वटप्ररोहं सम्पिष्टं श्लक्ष्णं तण्डुलवारिणा । तं पिबेत्तक्रसंयुक्तमतीसारप्रशातये ॥ ५ ॥ इति पक्वातिसारचिकित्सा ॥

## ॥ अथ वातातिसारचिकित्सा ॥

कपित्थबिल्वचाङ्गेरीतक्रुदाडिमसाधिता । ग्राहिणी पाचनी पेया वाते वा पञ्चमू-  
लिका ॥ १ ॥ पञ्चमूलबलाविश्वधान्यकोत्पलबिल्वजा । वातातिसारिणे देया सक्तु-  
नान्यतमेन वा ॥ २ ॥ वचा प्रतिविषा मुस्ता बीजानि कुटजस्य च । श्रेष्ठो वाताति-  
सारे च योगोऽयं वैद्यपूजितः ॥ ३ ॥ पूतिकं मागधी शृण्ठी बला धान्यं हरीतकी ।  
पक्काम्बुना पिबेत्सामवातातीसारशान्तये ॥ ४ ॥ इति वातातिसारचिकित्सा ॥

## ॥ अथ पित्तातिसारचिकित्सा ॥

आमान्वयमतीसारं पैत्तिकं लङ्घनैर्जयेत् । लङ्घितस्य यथा सात्त्वं यवागुमण्डत-  
पणैः ॥ १ ॥ शृतचन्दनमुस्ताभ्यां पटोलोदीच्यनागरैः । पेयामाम्लामतक्रां वा पाच-  
नीं ग्राहिणीं पिबेत् ॥ २ ॥ धान्योदीच्यशृतं तोयं तृष्णादाहातिसारवान् । ताभ्यामेव  
सपाठाभ्यां सिद्धमाहारमाचरेत् ॥ ३ ॥ बिल्वशक्रयवाम्भोदवालकातिविषाकृतः ।  
कषायो हन्त्यतीसारं सामं पित्तसमुद्भवम् ॥ ४ ॥ रसाञ्जनं प्रतिविषं कुटजस्य फलत्व-  
चौ । धातकी गृह्णवेरं च पाययेत्तण्डुलाम्बुना ॥ ५ ॥ माक्षिकेण युतं हन्यात्पित्ताती-  
सारमुल्बणम् । मन्दं संदीषयेदग्निं शूलं चाथु निवर्तयेत् ॥ ६ ॥ मधुकं कट्फलं  
लोध्रं दाडिमस्य फलत्वचम् । पित्तातिसारे मध्वक्तं पाययेत्तण्डुलाम्बुना ॥ ७ ॥  
समङ्गा धातकीपुष्पं बिल्वं सौवर्चलं बिडम् । सक्षौद्रं दाडिमं चैव पीतं तण्डुलवारिणा  
॥ ८ ॥ चूर्णं पित्तातिसारघ्नं शूलं चाथु च निर्हरेत् । सक्षौद्रातिविषां पिष्ट्वा वत्सक-  
स्य फलं त्वचम् ॥ ९ ॥ तण्डुलोदकसंयुक्तं पेयं पित्तातिसारनुत् । कट्फलातिविषाम्भो-  
दवत्सकं नागरान्वितम् ॥ १० ॥ शृतं पित्तातिसारघ्नं पातव्यं मधुसंयुतम् । पलं व-  
त्सकसंसिद्धं चतुर्गुणजले घृतम् । पित्तातिसारे भिषजा देयं दीपनपाचनम् ॥ ११ ॥  
इति धान्याकघृतम् । इति पित्तातिसारचिकित्सा ॥

## ॥ अथ रक्तातिसारचिकित्सा ॥

जम्ब्वाम्रामलकीनां च पल्लवैश्च रसो जयेत् ॥ मध्वाज्यक्षीरसंयुक्तो रक्तातीसार-  
नाशनः ॥ १ ॥ गुडेन स्वादयेद्विल्वं रक्तातीसारनाशनम् । आमशूलविवन्धघ्नं कुक्षि-  
रोगविनाशनम् ॥ २ ॥ कुटजातिविषामुस्तं वालकं लोधचन्दनम् । धातकीदाडि-  
मं पाठा काथं क्षौद्रयुतं पिबेत् ॥ ३ ॥ दाहे रक्ते सगूले च आमरोगे च दुस्तरे ।  
कुटजाष्टमिदं ख्यातं सर्वातीसारनाशनम् ॥ ४ ॥ इति कुटजाष्टककाथः ॥ सर्वत्सकः  
सातिविषः सबिल्वः सोदीच्यमुस्तश्च कृतः कषायः । सामे सगूले च स-  
शोणिते च चिरप्रवृत्तेऽपि हितोऽतिसारे ॥ १ ॥ लघुचेतकिजीरके समे मृदु-  
भृष्टे च सुचूर्णितेऽपि ते । सह तण्डुलवारिणा मतेऽतिसृतिघ्ने इति सिद्धयोग एषः ॥ २ ॥  
अथि कन्दुकनिन्दकस्तनि प्रमदारूपमदापहारिणि । रुधिरातिसृतौ कषायकः समधु-

दाडिमवत्सकत्वचः ॥ ३ ॥ चन्दनं विमलतण्डुलाम्बुना संयुतं मधुयुतं सितायुतम् । वृद्ध-  
विखण्डनमसृग्विखण्डनं खण्डनं प्रचुरदाहमेहयोः ॥ ४ ॥ ह्रीबेरातिविषामुस्तं बिल्व-  
धान्यकवत्सकम् । समङ्गाधातकीलोध्रं विश्वं दीपनपाचनम् ॥ ५ ॥ हन्त्यरोचकपि-  
च्छामं विबन्धं चातिवेदनम् । सशोणितमतीसारं सज्वरं वाथ विज्वरम् ॥ ६ ॥  
त्रिल्वं छागपयः सिद्धं सितामोचरसान्वितम् । कलिङ्गचूर्णसंयुक्तं रक्तातीसारनाश-  
नम् ॥ ७ ॥ रसाञ्जनं सातिविषं कुटजस्य फलत्वचम् । धातकी शृङ्गबेरं च पि-  
बेत्तण्डुलवारिणा ॥ ८ ॥ क्षौद्रेण युक्तं तदेयं रक्तातीसारमुल्बणम् । जलमष्टगुणं  
दत्वा पलं कण्ठिततण्डुलान् ॥ धावयित्वा ततो देयं तण्डुलोदककर्मणि ॥ ९ ॥ स-  
हरीतकीप्रतिविषारुचकं सवचं सहिङ्गु सकलिङ्गयुतम् । इति तत्कलिङ्गयुतषट्कमिदं  
रुधिरातिसारगुदशूलहरम् ॥ १० ॥ इति चिकित्साकलिकातः ॥ अथ पिच्छबस्तिः ॥  
अल्पाल्पं बहुशो रक्तं सगूलमुपवेश्यते । यदा वायुर्विबद्धश्च पिच्छबस्तिस्तदा  
हितः ॥ १ ॥ शालमलेरार्द्रपुष्पाणि पुटपाकीकृतानि च । संकुट्योलूखले सम्यग्  
गृहीयात्पयसि शृते ॥ २ ॥ गृहीत्वा च पलं तस्य त्रिफलं घृततैलयोः । युक्तं  
मधुककल्केन माक्षिकत्रिपलेन च ॥ ३ ॥ तैलाक्तवपुषो दद्याद्भस्तौ प्रत्यागते रसे ।  
भोजयेत्पयसा वापि पित्तातीसारपीडितम् ॥ ४ ॥ उक्तं च वाग्भटे । पल्लवा-  
ञ्जर्जरीकृत्य शिथुपाकविदारयोः । पचेद्यवांश्च स काथो घृतक्षीरसमन्वितः ॥ १ ॥  
पिच्छबस्तिः प्रयोक्तव्यः क्षतक्षीणबलावहः । पिच्छासृतौ गुदभ्रंशे प्रवाहणरुजासु च  
॥ २ ॥ इति पिच्छबस्तिः । अथ गुदभ्रंशः । गुदो बहुभिरुत्थानैर्यस्य पित्तेन  
पच्यते । सिञ्चयेत्तं सुशीतेन पटोलमधुकाम्बुना ॥ १ ॥ रक्तातिसारिणामाजं पयः  
सक्षौद्रशर्करम् । गुदप्रक्षालने सेके प्रशस्तं पानभोजने ॥ २ ॥ स्वेदोऽथ मूषि-  
कामांसैस्तद्वसाम्रक्षणं तथा । गुदनिःसरणे शस्तं चाङ्गेरीघृतमुत्तमम् ॥ ३ ॥ शम्बू-  
कमांसं सुस्विन्नं सतैललवणान्वितम् । ईषद्घृतेन चाभ्यक्तं स्वेदयेत्तेन यत्नतः  
॥ गुदभ्रंशमशेषेण नाशयेत्क्षिप्रमेव च ॥ ४ ॥ इति रक्तातिसारचिकित्सा ॥

### ॥ अथ श्लेष्मातिसारचिकित्सा ॥

श्लेष्मातिसारे प्रथमं हितं लङ्घनपाचनम् । योज्यश्चामातिसारघ्नो यथोक्तो दी-  
पनो गणः ॥ १ ॥ पूतिकव्योषबिल्वाम्निपाठादाडिमहिङ्गुभिः । भोजयेत्संस्कृतैर्यूषैः  
श्लेष्मातीसारपीडितम् ॥ २ ॥ गोकण्टकगुहाव्याघ्रीकषायं सुशृतं पिबेत् । आम-  
श्लेष्मातिसारघ्नं दीपनं पाचनं परम् ॥ ३ ॥ पथ्या सौवर्चलं हिङ्गु सैन्धवातिविषा  
वचा । आमातिसारं सकफं पीतमुष्णाम्बुना जयेत् ॥ ४ ॥ इति श्लेष्मातिसार-  
चिकित्सा ॥

### ॥ अथ सन्निपातातिसारचिकित्सा ॥

समङ्गातिविषा मुस्ता विश्वह्रीबेरधातकी । कुटजत्वग्दलैर्विल्वैः काथः सर्वाति-

सारनुत् ॥ १ ॥ अभया नागरं मुस्तं गुडेन सह योजितम् । चतुःसमेयं गुटिका  
त्रिदोषघ्नी प्रकीर्तिता ॥ २ ॥ आमातिसारमानाहं सविबन्धं विषूचिकाम् । कृमी-  
नरोचकं हन्याद्दीपयत्याशु चानलम् ॥ ३ ॥ इत्यभयादिगुटिका ॥ अवेदनं सुसं-  
पकं दीप्ताग्नेः सुचिरोत्थितम् । नानावर्णमतीसारं पुटपाकैरुपाचरेत् ॥ १ ॥ स्निग्धं  
घनं कुटजवल्कमजन्तुजग्धमादाय तत्क्षणमतीव च पेपयित्वा । जम्बूपलाशपुट-  
तण्डुलतोयसिक्तं बद्धं कुशेन च बहिर्घनपङ्कलिप्तम् ॥ २ ॥ सुस्विन्नपिष्टमुपपीड्य  
रसं गृहीत्वा क्षौद्रेण युक्तमतिसारवते प्रदद्यात् । कृष्णात्रिपुत्रमतपूजित एष योगः  
सर्वातिसारहरणे स्वयमेव राजा ॥ ३ ॥ इति सन्निपातातिसारचिकित्सा ॥

### ॥ अथ श्लेष्मपित्तातिसारचिकित्सा ॥

समङ्गाधातकीबिल्वमाम्रास्थ्यम्भोजकेसरम् । बिल्वं मोचरसं लोध्रं कुटजस्य  
फलत्वचम् ॥ १ ॥ पिवेत्तण्डुलतोयेन कषायं कल्कमेव च । श्लेष्मपित्तातिसारघ्नं  
रक्तं वाथ नियच्छति ॥ २ ॥ इति श्लेष्मपित्तातिसारचिकित्सा ॥

### ॥ अथ वातश्लेष्मातिसारचिकित्सा ॥

रसैः स्वादुकटुप्रायैरुभौ वातकफौ तृणाम् । कुरुतस्तावतीसारं कुद्दौ वह्निं नि-  
हत्य च ॥ १ ॥ द्रवं सफेनं पुरिषं तन्वामं मदगन्धिकम् । सशब्दवेदनावन्तं तत्र संपरि-  
पच्यते ॥ २ ॥ नित्यं गुडगुडायन्तं तन्द्रामृच्छाभ्रमकुमैः । प्रसक्तं सक्थिकट्यूरु-  
जानुपृष्ठास्थिशूलिनः ॥ ३ ॥ धान्यपञ्चकसंसिद्धो धान्यविश्वकृतोऽथवा । आहारो  
भिषजा योज्यो वातश्लेष्मातिसारिणे ॥ ४ ॥ वातातिसारे यच्चोक्तं पाचनं ग्राहि भे-  
षजम् । तदत्रापि प्रयुञ्जीत संचिन्त्य कफमारुतौ ॥ ५ ॥ इति वातश्लेष्मातिसार-  
चिकित्सा ॥

### ॥ अथ पित्तश्लेष्मातिसारचिकित्सा ॥

कट्फलं मधुकं लोध्रं त्वग्दाडिमफलस्य च । वातपित्तातिसारघ्नं पिवेत्तण्डुलवारिणा  
॥ १ ॥ मुस्तं सातिविषा दावीं वचा शुण्ठी च तत्समम् । कषायं क्षौद्रसंयुक्तं श्लेष्म-  
वातातिसारिणे ॥ २ ॥ पीतदारु वचा लोध्रं कलिङ्गफलनागरम् । दाडिमाम्बुयुतं  
दद्यात्पित्तश्लेष्मातिसारिणे ॥ ३ ॥ इति पित्तश्लेष्मातिसारचिकित्सा ॥

### ॥ अथ छर्द्यतीसारचिकित्सा ॥

बिल्वचूतास्थिनिर्यूहः पीतः सक्षौद्रशर्करः । निहन्याच्छर्द्यतीसारं वैश्वानर इवा-  
हुतिम् ॥ १ ॥ पटोलयवधान्याककाथः पीतः सुशीतलः । शर्करामधुसंयुक्तश्छर्द्य-  
तीसारनाशनः ॥ २ ॥ प्रियङ्ग्वञ्जनमुस्ताख्यं पाययेत्तु यथाबलम् । तृष्णातीसारच्छ-  
र्दिघ्नं सक्षौद्रं तण्डुलाम्बुना ॥ ३ ॥ जम्ब्वाम्रपल्लवोशीरवटशृङ्गावरोहकैः । रसः का-  
थोऽथवा चूर्णं क्षौद्रेण सह योजितम् ॥ ४ ॥ छर्दिज्वरमतीसारं मूच्छां तृष्णां च  
दुर्जयाम् । नियच्छत्यचिराद्रक्तमृतिं चानेकहेतुभिः ॥ ५ ॥ इति छर्द्यतीसारचिकित्सा ॥

## ॥ अथ शोफातिसारचिकित्सा ॥

सदेवदारुः सविषः सपाठः सजन्तुशत्रुः सघनः सतीक्ष्णः । सवत्सकः काथ उदाहृतोऽसौ शोफातिसाराम्बुधिकुम्भजन्मा ॥ १ ॥ किराताब्दामृताविश्वचन्दनोदी-  
व्यवत्सकैः । शोफातिसारशमनं विशेषाज्वरनाशनम् ॥ २ ॥ इति शोफातिसार-  
चिकित्सा ॥

## ॥ अथ भयशोकातिसारचिकित्सा ॥

भयशोकावतीसारौ भयशोकसमुद्भवौ । तयोर्वातहरी कार्या हर्षणाश्वासनक्रिया ॥ १ ॥ पृश्निपर्णीबिलाबिल्वधान्यकोत्पलनागरैः । विडङ्गातिविषामुस्ता दारुपा-  
ठा कलिङ्गकम् । मरीचेन समायुक्तं शोकातीसारनाशनम् ॥ २ ॥ इति भयशोकजा-  
तिसारचिकित्सा ॥

## ॥ अथ प्रवाहिका ॥

कल्कः स्याद्बालबिल्वानां तिलकल्कश्च तत्समः । दध्नः सारोऽम्लस्त्रहाढ्यः पट्-  
च हन्यात् प्रवाहिकाः ॥ १ ॥ मुद्गपपरसं तक्रं धान्यजीरकसंयुतम् । षट्पणमिति प्रोक्तं  
सेन्धवेन समन्वितम् ॥ २ ॥ अग्निसंदीपनं प्रोक्तं ग्रहणीदोषनाशनम् । अरोचके ज्वरे  
चैव श्रेष्ठमेतत्प्रवाहिके ॥ ३ ॥ बालबिल्वं गुडं तैलं पिप्पली विश्वभेषजम् । लिङ्गाद्वाते  
प्रतिहते सगूले सप्रवाहिके ॥ ४ ॥ पयसा पिप्पलीकल्कः पीतो वा मरिचोद्भवः ।  
त्र्यहान्निर्वाहिकां हन्याच्चिरकालानुबन्धिनीम् ॥ ५ ॥ तैलं सर्पिर्दधि क्षौद्रं विषा  
विश्वं सफाणितम् । सर्वमालोढ्य पातव्यं सद्यो निर्वाहिकां हरेत् ॥ ६ ॥ त्र्यूषणं  
त्रिफला चैव चित्रको गजपिप्पली । बिल्वकर्कटिकाहिंसाविडङ्गं सनिदिग्धिकम् ॥ ७ ॥  
घृतप्रस्थं पचेदेभिर्गवां मूत्रे चतुर्गुणे । तत्प्रयोगं पिबेत्काले हन्यात्तेन प्रवाहिकाम्  
॥ ८ ॥ इति प्रवाहिका ॥

## ॥ अथ पुरीषक्षयः ॥

दीप्ताग्न्यतिपुरीषो यः सार्यते फेनिलं शकृत् । स पिबेत् फाणितं शुण्ठीदधितैल-  
पयोन्वितम् ॥ १ ॥ दध्ना ससारेण समाक्षिकेण भुञ्जीत निःसारकपीडितस्तु । सुत-  
क्रशुण्ठीकथितेन वापि क्षीरेण शीतेन मधुपुतेन ॥ २ ॥ बलाविश्वशृतं क्षीरं गुड-  
तैलानुयोजितम् । दीप्ताग्निं पाययेत्प्रातः सुखदं वर्चसः क्षये ॥ ३ ॥ शशमांसं रुचि-  
करं सखण्डं सवृतं दधि । विपाच्य स्वादेत्सेवेच्च मृद्वन्नं शकृतः क्षये ॥ ४ ॥ इति  
पुरीषक्षयः । विबद्धवातो विट्गूलपरीतः सप्रवाहिकः । सरक्तपिच्छश्च पयः पिबेत्तृष्णा-  
समन्वितः ॥ १ ॥ यथामृतं तथा क्षीरमतिसारेषु पूजितम् । सरक्तोत्थेषु तत्पेयमपां  
भागेषु संस्कृतम् ॥ २ ॥

## ॥ अथ ज्वरातिसारः ॥

ज्वरातिसारयोरुक्तं भेषजं यत्पृथक्पृथक् । न तन्मिलितयोः कार्यमन्योन्यं वर्ध-  
येद्यतः ॥ १ ॥ अतस्तौ प्रतिकुर्वीत विशेषोक्तचिकित्सितैः ॥ २ ॥ लङ्घनमुभयोरुक्तं  
मिलिते कार्यं विशेषतस्तदनु । उत्पलपष्टिकसिद्धं लाजकमण्डादिकं पेयम्  
॥ ३ ॥ पृश्निपर्णीबलाबिल्वनागरोत्पलधान्यकैः । ज्वरातिसारी पेया वा पिबेत्साम्लां  
शृतां नरः ॥ ४ ॥ धातकीकाथसंसिद्धा विश्वभेषजकल्किता । दाडिमाम्लयुता  
पेया ज्वरातीसारशूलिनाम् ॥ ५ ॥ पाठेन्द्रयवभूनिम्बमुस्तपर्पटकाः शृताः । जय-  
न्त्याममतीसारं ज्वरं च समहौषधाः ॥ ६ ॥ नागरातिविषामुस्तभूनिम्बामृतवत्सकैः ।  
सर्वज्वरहरः काथः सर्वातीसारनाशनः ॥ ७ ॥ धान्यकातिविषामुस्तागुडूचीबिल्व-  
नागरैः । दत्तः कषायः शमयेदतिसारं चिरोत्थितम् ॥ ८ ॥ अरोचकामशूलास्र-  
ज्वरघ्नः पाचनः स्मृतः । कलिङ्गातिविषाशुण्ठीकिराताम्बुयवासकम् ॥ ९ ॥ ज्वरा-  
तीसारसंतापं नाशयेदविकल्पतः । गुडूच्यतिविषाधान्यशुण्ठीबिल्वाब्दवालकैः  
॥ १० ॥ पाठाकुटजभूनिम्बचन्दनोशीरपर्पटैः । पिबेत्कषायं सक्षौद्रं ज्वरातीसार-  
शान्तये ॥ ११ ॥ हृल्लासारोचकच्छर्दिपिपासादाहनाशनम् । वत्सकस्य फलं दारु  
रोहिणी गजपिप्पली ॥ १२ ॥ श्वदंष्ट्रा पिप्पली धान्यबिल्वपाठा यवानिका । द्वा-  
वप्युक्ताविमौ योगौ श्लोकार्धेनावभाषितौ ॥ १३ ॥ ज्वरातीसारशमनौ विशेषादा-  
हनाशनौ । व्योषं वत्सकबीजानि निम्बभूनिम्बमार्कवम् ॥ १४ ॥ चित्रकं रोहिणी  
पाठा दार्वी ह्यतिविषासमम् । श्लक्ष्णचूर्णीकृतानेतांस्तत्तल्यां वत्सकत्वचम् ॥ १५ ॥  
सर्वमेकत्र संयोज्य पिबेत्तण्डुलवारिणा । सक्षौद्रं वा लिहेदेवं पाचनं ग्राहं भेषजम्  
॥ १६ ॥ तृष्णारुचिप्रशमनं ज्वरातीसारनाशनम् । कामलां ग्रहणीरोगं गुल्मं धी-  
हानमेव च ॥ १७ ॥ प्रमेहं पाण्डुरोगं च श्वयथुं च विनाशयेत् । उशीरं वालकं मुस्तं  
धान्यकं बिल्वमेव च ॥ १८ ॥ समङ्गा धातकी लोघ्रं विश्वं दीपनपाचनम् । हन्त्यरो-  
चकपिच्छामं विबन्धं सातिवेदनम् ॥ १९ ॥ सशोणितमतीसारं सज्वरं वाथ वि-  
ज्दरम् । बिल्ववालकभूनिम्बगुडूचीधान्यनागरैः ॥ कुटजाब्दामृताकाथो ज्वरा-  
तीसारशूलनुत् ॥ २० ॥ पञ्चाङ्गिप्रवृक्यब्दबलेन्द्रबीजत्वक्सेव्यतिक्तामृतविश्वबिल्वैः ।  
ज्वरातिसारान्सवमीन् सकासान्सश्वासशूलान्शमयेत्कषायः ॥ २१ ॥ अरल्वतिविषा  
मुस्ता शुण्ठी बिल्वं सदाडिमम् । सर्वज्वरहरः काथः सर्वातीसारनाशनः ॥ २२ ॥  
इति ज्वरातिसारचिकित्सा ॥

## ॥ अथ सर्वातीसारे ॥

यथा शृतं भवेद्वारि तथाऽतीसारनाशनम् । अतिसारं निहन्त्येव शतभागशृतं ज-  
लम् ॥ १ ॥

## ॥ अथ दाडिमावलेहः ॥

दाडिमादिफलप्रस्थं चतुष्प्रस्थजले पचेत् । चतुर्भागकषायेऽस्मिन्शर्कराप्रस्थ-



मेव च ॥ १ ॥ नागरं पिप्पलीमूलं कणाधान्यकदीप्यकम् । जातीफलं जातिपत्रं  
मरिचं जीरकं तुगा ॥ २ ॥ विजया निम्बपत्रं च समङ्गा कूटशाल्मली । अरल्व-  
तिविषा पाठा लवङ्गं च पृथक्पलम् ॥ ३ ॥ घृतस्य मधुनः प्रस्थं सर्वलेहं विपा-  
चयेत् । दाडिम्बलेहकं नाम ज्वरातीसारनाशनम् ॥ ४ ॥ आमरक्तं चामगूलं मा-  
न्द्यशोफक्षयापहम् । धातुलीनं धातुगतमश्विभ्यां निर्मितं पुरा ॥ ५ ॥ इति दाडिमा-  
वलेहः ॥

## ॥ अथ कुटजाद्यवलेहः ॥

वत्सकस्यामृतायाश्च द्वे पले प्रस्थमम्भसः । श्रपयित्वा रसे तस्मिन्पादशेषावता-  
रिते ॥ १ ॥ अष्टौ पलानि शक्रस्य यवाश्चूर्णीकृताश्च ते । भुक्त्वा पाकं विदित्वा तु  
यथावह्नि च खादयेत् ॥ २ ॥ जयेत्सर्वातिसारांश्च सर्वांश्च ग्रहणीगदान् । नाशयेद्दी-  
पयेच्चाग्निं कृष्णात्रेयस्य शासनात् ॥ ३ ॥ अन्यच्च । शतं कुटजमूलस्य क्षुण्णं तो-  
यार्मणे पचेत् । काथे पादावशेषेऽस्मिं लेहं पूते पुनः पचेत् ॥ १ ॥ सौवर्चलयवक्षार-  
बिडसैन्धवपिप्पली—धातकीन्द्रयवाजाजीचूर्णं दत्वा पलद्वयम् ॥ २ ॥ लिङ्गाद्भद्रमात्रं  
तु तच्छीतं मधुसंयुतम् ॥ ३ ॥ पकापक्रमतीसारं नानावर्णं सवेदनम् । दुर्वोरं ग्रहणी-  
रोगं जयेच्चैतत्प्रवाहिकाम् ॥ ४ ॥ अन्यच्च ॥ कुटजस्य पलं ग्राह्यमष्टभागजले शृतम् ।  
तथैव विपचेद्भूयो दाडिमोदकसंयुतम् ॥ १ ॥ कुटजकाथतुल्योऽत्र दाडिमस्य रसो मतः  
। यावच्च रसिकाभासं शृतं तमुपकल्पयेत् ॥ २ ॥ तस्यार्धकर्प तक्त्रेण पिवेद्रक्तातिसार-  
वान् । अवश्यं मरणीयोऽपि न मृत्योर्याति गोचरम् ॥ ३ ॥ इति कुटजावलेहः ॥  
अथ कुटजाष्टकम् ॥ पक्त्वाद्रां कुटजांस्तुलां जलघटेऽष्टांशं पुनः पालिकैः पाठाशा-  
ल्मलिधातकीधनविपालज्जामविल्वैः सह ॥ तल्लिङ्गात्कुटजाष्टकं जलगवां क्षीरेण  
मण्डानुपोऽतीसारं ग्रहणीमसृग्दरमसृक्पित्तासृगर्शो जयेत् ॥ १ ॥ इति कुटजाष्टकम् ॥

## ॥ अथ कपित्थाष्टकम् ॥

यवानीपिप्पलीमूलचातुर्जातकनागरैः । मरीचाग्निजलाजाजीधान्यसौवर्चलैः समैः  
॥ १ ॥ वृक्षाम्लधातकीकृष्णाबिल्वदाडिमदीप्यकैः । त्रिगुणैः षड्गुणसितैः क-  
पित्थाष्टगुणीकृतैः ॥ २ ॥ चूर्णोऽतीसारग्रहणीक्षयगुल्मगलामयान् । कासश्वासारुचिं  
हिक्रां कपित्थाष्टमिदं जयेत् ॥ ३ ॥ इति कपित्थाष्टकम् ॥

## ॥ अथ दाडिमाष्टकम् ॥

कर्षोन्मिता तुगाक्षीरी चातुर्जातं तु कार्षिकम् । यवानीधान्यकाजाजीग्रन्थिव्योषं  
पलांशकम् ॥ १ ॥ पलानि दाडिमस्याष्टौ सितायाश्चैकतः कृतम् । गुणैः कपित्थाष्टकव-  
चूर्णोऽयं दाडिमाष्टकः ॥ २ ॥ इति दाडिमाष्टकम् ॥

## ॥ अथ दाडिमपुटपाकौ ॥

पुटपाकेन विपचेत् सुपकं दाडिमीफलम् । तद्रसो मधुसंयुक्तः सर्वातीसारनाशनः ॥ १ ॥  
जातीफलं सर्पफेनं टङ्कं गन्धकजीरके । एतानि समभागानि बालदाडिमबीजकैः ॥ २ ॥  
पेषयेत्तेन कल्केन पूरयेद्दाडिमीफलम् । अङ्गारे तच्च गोधूमचूर्णेनालेपयेद्दृढम् ॥ अती-  
सारे स्तम्भनं स्यात्परं दीपनपाचनम् ॥ ३ ॥ इति दाडिमपुटपाकौ । भल्लातानां द्विखण्डा-  
नां द्वे पले भर्जिते क्षिपेत् । शुण्ठ्याः पलं तु चेतक्याः पलार्धं सुमनाफलम् ॥ १ ॥ कर्षं  
मेथीवेल्हजीरसर्षपान् कोलमात्रस्तः । ततो यवान्यर्धपलं पिप्पलीरामठाषणम् ॥ २ ॥  
विडसैन्धवजीरं च किर्माणीसंज्ञकं तथा । कर्षप्रमाणं विज्ञेयं वैद्यविद्याविशारदैः  
॥ ३ ॥ सर्वमेकत्र संचूर्ण्य यथासात्म्यं तु भक्षयेत् । दध्ना सह तथा खादेत् सर्वा-  
तीसारनाशनम् ॥ ४ ॥ इति भल्लातादिचूर्णम् ।

## ॥ अथ रसाः ॥

कम्बूभस्म चतुष्कषं कर्षैकमहिफेनकम् । जातीफलं टङ्कणं च पृथक्कर्षं विनिक्षि-  
पेत् ॥ १ ॥ अतिसूक्ष्मं विमर्द्याथ नवनीतेन गुञ्जकम् । रसः शङ्खोदरो नाम सर्वातीसार-  
नाशनः ॥ २ ॥ इति शङ्खोदरः । सूतं गन्धं त्रिकटुकं दीप्यकं जीरकद्वयम् । सौवर्चलं  
सैन्धवं च रामठं विडमेव च ॥ १ ॥ शक्राह्वयस्य चूर्णं तु चूर्णितुल्यं प्रदापयेत् । संग्रहं  
शूलमानाहं हन्यान्नानातिसारजित् ॥ २ ॥ इति लघुन्यायिचूर्णम् । रसगन्धौ विषं  
सूतं पादभागं समं च तत् । गगनं भावयेदेभी रसैः सर्वं विचूर्णयेत् ॥ १ ॥ सर्पा-  
क्षीधातकीस्वर्णविषाविश्वजयाम्बुदम् । यवानीबिल्वधान्याकजीरपाठाकणाशिवाः ॥ २ ॥  
कुटजत्वक् कपित्थं च दाडिमं सकलिङ्गकम् । इत्येषां गोलकं कृत्वा वालुकायन्त्रं  
पचेत् ॥ ३ ॥ मृतसंजीवनो नाम रसः स्यादस्य वल्लकः । षट्प्रकारमतीसारं हन्ति वै  
चानुशीलितः ॥ ४ ॥ विश्वाब्दधातकीदारुयवान्यम्बुकणा वचा । कुटजो धान्यकं  
बिल्वं पाठेन्द्रयवशालमली । विश्वाभयासमं चैषां चूर्णेन मधुना सह ॥ ५ ॥ इति  
मृतसंजीवनो रसः ॥ अथ चन्द्रप्रभावटी ॥ मृतं सूतं मृतं स्वर्णं मृतं चाभ्रं  
समं समम् । तुल्यं च खादिरं सारं तथा मोचरसं क्षिपेत् ॥ १ ॥ द्रवैः  
शाल्मलिमूलोत्थैर्मर्दयेत्प्रहरद्वयम् । चणमात्रां वटीं कृत्वा खादेज्जीरकसंयुताम्  
। त्रिदोषोत्थमतीसारं सज्वरं नाशयेद्ध्रुवम् ॥ २ ॥ इति चन्द्रप्रभावटी ॥ इति  
रसाः ॥ लङ्घनं वमनं निद्रा पुराणाः शालिपष्टिकाः । विलेपी लाजमण्डश्च  
मसूरी तुवरी रसाः ॥ १ ॥ शशैणलावहरिणकपिञ्जलभवा रसाः । सर्वे क्षुद्रझषाः शृ-  
ङ्गीडिण्डिशो मधुनालिका ॥ २ ॥ तैलं छागघृतं क्षीरं दधि तक्रं गवामपि । दधिजं वा  
पयोजं वा नवनीतं गवाजयोः ॥ ३ ॥ नवं रम्भापुष्पफलं क्षौद्रं जम्बूफलानि च ।  
भव्यं महार्द्रकं विश्वं शालूकं च विकङ्कतम् ॥ ४ ॥ कपित्थं बकुलं बिल्वं तिन्दुकं  
दाडिमद्वयम् । शालूकं कण्टकाढ्या च चाङ्गेरी विजयारुणा ॥ ५ ॥ जातीफलमफे-  
नं च जीरकं गिरिमल्लिका । कुस्तुम्बुरु महानिम्बः कषायः सकलो रसः ॥ ६ ॥

भक्षपानानि सर्वाणि दीपनानि लघूनि च । नाभेर्द्व्यङ्गुलतोऽधस्ताच्छस्त्रेणार्धेन्दुवद्देहत्  
 । तथा वंशास्थिमूलेऽपि पथ्यवर्गोऽतिसारिणाम् ॥ ७ ॥ अथातिसारेऽपथ्यानि ॥ स्वेदो-  
 ऽञ्जनं रुधिरमोक्षणमम्बुपानं स्नानं व्यवायमपि जागरधूमनस्यम् । अभ्यञ्जनं सकल-  
 वेगविधारणं च रुक्षाण्यसात्म्यमशनं च विरुद्धमन्नम् ॥ १ ॥ गोधूममापयववा-  
 स्तुककाकमाचीनिष्पावकं च मधुशिग्रुरसालपूगम् । कूष्माण्डतुम्बिवदरं गुरु चान्नपानं  
 ताम्बूलमिक्षुगुडमद्यमुपोदकी च ॥ २ ॥ द्राक्षाम्लवेतसफलं लथुनं च धात्री दुष्टाम्बु  
 मस्तु गृहवारि च नारिकेलम् । सस्नेहनं मृगमदोऽखिलपत्रशाकं क्षीरं सराणि सकला-  
 नि पुनर्नवा च ॥ ३ ॥ उर्वारुकं लवणमम्लमपि प्रकोपी वर्गोऽतिसारगद-  
 पीडितमानवेषु । स्नानावगाहमभ्यङ्गगुरुस्निग्धान्नभोजनम् । व्यायाममग्निसन्तापमती-  
 सारी विवर्जयेत् ॥ ४ ॥ इत्यतीसारचिकित्सा ॥

## ॥ अथ ग्रहणीनिदानम् ॥ .

अतिसारे निवृत्तेऽपि मन्दाग्नेरहिताशिनः । भूयः सन्दूषितो वह्निर्ग्रहणीमभिदूषयेत्  
 ॥ १ ॥ ग्रहण्यां बलमग्निर्हि स चापि ग्रहणीं श्रितः । तस्मात्सन्दूषिते वह्नौ ग्रहणी सं-  
 प्रदूष्यति ॥ २ ॥ नाभेरुपर्यग्निबलेनोपस्तब्धोपवृंहिता । पष्ठी कला पित्तधरा या पृ-  
 र्वं समुदाहृता ॥ ३ ॥ पक्वमाशयमध्यस्था ग्रहणी सा प्रकीर्तिता । अपक्वं धारयत्य-  
 ञ् पक्वं सृजति पार्श्वतः ॥ ४ ॥ एकैकशः सर्वशश्च दोषैरत्यर्थमुच्छिन्नैः । सा दुष्टा ब-  
 हुशो भुक्तमाममेव विमुञ्चति ॥ ५ ॥ पक्वं वा सरुजं पूति मुहुर्बद्धं मुहुर्द्रवम् । ग्रहणी-  
 रोगमाहुस्तमायुर्वेदविदो जनाः ॥ ६ ॥ पूर्वरूपं तु तस्येदं नृणालस्यं बलक्षयः ।  
 विदाहोऽन्नविपाकश्च चिरादेहस्य गौरवम् ॥ ७ ॥ कटुतिक्तकपायातिरुक्षसन्दुष्टभो-  
 जनैः । प्रमितानशनात्यर्थवेगनिग्रहमेथुनैः ॥ ८ ॥ मारुतः कुपितो वह्निं संघाद्य कुरु-  
 ते गदान् । तस्यान्नं पच्यते दुःखं शुष्कपाकः खराङ्गता ॥ ९ ॥ कण्ठास्यशोषः क्षुत्तृ-  
 ण्णा तिमिरं कर्णयोः स्वनः । पार्श्वोरुवङ्क्षणग्रीवारुगभीक्ष्णं विषूचिका ॥ १० ॥  
 हृत्पीडा कार्ग्यदौर्बल्यं वैरस्यं परिकर्तिका । शृद्धिः सर्वरसानां च मनसः सदनं  
 तथा ॥ ११ ॥ जीर्णे जीर्यन्ति चाध्मानं भुक्ते स्वास्थ्यमुपैति च । सवात-  
 गुल्महृद्रोगप्लीहाशङ्की च मानवः ॥ १२ ॥ चिराद्दुःखं द्रवं शुष्कं तन्वामं  
 शब्दफेनवत् । पुनः पुनः सृजेद्वर्चः कासः श्वासादितोऽनिलात् ॥ १३ ॥ कट्वजीर्ण-  
 विदाह्यम्लक्षाराद्यैः पित्तमुल्बणम् । संप्रावयद्धन्त्यनलं जलं तप्तमिवानलम् ॥ १४ ॥  
 सोऽजीर्णं नीलपीताभं पित्ताभः सृजति द्रवम् । पूत्यम्लोद्गारहृत्कण्ठदाहारुचितृडर्दितः  
 ॥ १५ ॥ गुर्वतिस्निग्धमधुरमन्दशीतातिभोजनात् । भुक्तमात्रस्य च स्वप्नाद्धन्त्यग्निं  
 कुपितः कफः ॥ १६ ॥ तस्यान्नं पच्यते दुःखं हृष्टासच्छर्द्यरोचकाः । आस्योपले-

धमाधुर्यकासष्ठीवनपीनसाः ॥ १७ ॥ हृदयं मन्यते स्त्यानमुदरं स्तिमितं गुह ।  
 दुष्टो मधुर उद्गारः सदनं स्त्रीष्वहर्षणम् ॥ १८ ॥ भिन्नामश्लेष्मसंसृष्टं गुरुवर्चःप्र-  
 वर्तनम् । अकृशस्यापि दौर्बल्यमालस्यं च कफात्मके ॥ १९ ॥ पृथग्वातादिनि-  
 दिष्टहेतुलिङ्गसमागमे । त्रिदोषं निर्दिशेदेवं तेषां वक्ष्यामि लक्षणम् ॥ २० ॥ अन्नकू-  
 जनमालस्यं दौर्बल्यं सदनं भवेत् । द्रवं घनं सितं स्निग्धं सकटीवेदनं शकृत्  
 ॥ २१ ॥ आमं बहु सपैच्छिल्यं सशब्दं मन्दकूजनम् । पक्षान्मासादशाहाद्वा नित्यं  
 वापि प्रमुञ्चति ॥ २२ ॥ दिवा प्रकोपमायाति रात्रौ शान्तिं व्रजेच्च सा । दु-  
 विज्ञेया दुर्निवारा चिरकालानुबन्धिनी ॥ २३ ॥ सा भवेदामवातेन ग्रहणाद् ग्र-  
 हणी मता । संसृष्टा व्याधयो यस्य प्रतिलोमानुलोमगाः ॥ २४ ॥ आपन्नग्रहणी-  
 रोगः सोऽर्धमासं न जीवति । स्वपतः पार्श्वयोर्यस्य गलज्जलघटध्वनिः ॥ २५ ॥  
 तं वदन्ति घटीयन्नमसाध्यं ग्रहणीगदम् । अत्याहारस्य संक्षोभाद्विदग्धाहारमूर्च्छि-  
 तात् ॥ २६ ॥ स्थानात्प्रमुच्यते श्लेष्मा आममिन्यभिधीयते । अतिसारातिदिष्टानि  
 ग्रहण्यामपि लक्षयेत् ॥ २७ ॥ बालके ग्रहणी साध्या मृनि कृच्छ्रा समीरिता ।  
 वृद्धे त्वसाध्या विज्ञेयां मतं धन्वन्तरिरिदम् ॥ २८ ॥ इति ग्रहणीनिदानम् ॥

## ॥ अथातो ग्रहणीचिकित्सितं व्याख्यास्यामः ॥

अथ वातग्रहणी । ग्रहणीमाश्रितं दोषमजीर्णवदुपाचरेत् । अतिसारोक्तविधिना तस्य  
 त्वामं विपाचयेत् ॥ १ ॥ पेयादिपञ्चलवणं पञ्चकोलादिभिर्युतम् । दीपनानि च  
 तक्रं च ग्रहण्यां संप्रयोजयेत् ॥ २ ॥ ज्ञात्वा तु परिपक्वं च वातजं ग्रहणीगदम् ।  
 दीपनैर्भेषजैः पक्कैः सर्पिर्भिः समुपाचरेत् ॥ ३ ॥ धान्यबिल्वबलाशुण्ठीशालिपर्णीगृतं  
 जलम् । स्याद्वातग्रहणीदोषे सानाहे सपरिग्रहे ॥ ४ ॥ अथ पञ्चमूलाद्यं घृतम् । पञ्चमूल्यभ-  
 याव्योषपिप्पलीमूलसैन्धवैः । रास्नाक्षारद्वयाजाजीविङ्गसटिभिर्घृतम् ॥ १ ॥ पक्केन  
 मातुलुङ्गस्य स्वरसेनार्द्रकस्य च । शुष्कमूलककोलाम्बुचुक्रिकादाडिमस्य च ॥ २ ॥  
 तक्रमस्तुमुरामण्डसौवीरकतुषोदकैः । काञ्जिकेन च तत्पक्त्वा पीतमग्निकरं परम्  
 । गूलगुल्मोदरानाहकाश्यानिलगदापहम् ॥ ३ ॥ इति पञ्चमूलाद्यं घृतम् ॥ अथ शु-  
 ण्ठीघृतम् । घृतं नागरकल्केन सिद्धं वातानुलोमनम् । ग्रहणीपाण्डुरोगघ्नं घ्रीहकास-  
 ज्वरापहम् ॥ १ ॥ इति शुण्ठीघृतम् । इति वातग्रहणी ॥

## ॥ अथ पित्तग्रहणी ॥

अथ रसाञ्जनादिचूर्णम् । रसाञ्जनं प्रतिविषा वत्सकस्य फलत्वचौ । नागरं धातकी  
 चैवं सक्षौद्रं तण्डुलाम्बुना ॥ पित्तग्रहणीदोषार्शोरक्तपित्तातिसारनुत् ॥ १ ॥ इति  
 रसाञ्जनादिचूर्णम् । श्रीफलशलाटुकल्को नागरचूर्णेन मिश्रितः सगुडः । ग्रहणी-  
 गदमत्युग्रं तक्रभुजा शीलितो जयति ॥ २ ॥ नागरातिविषामुस्तं धातकी सरसाञ्जनम् ।  
 वत्सकत्वक् फलं बिल्वं पाठा तिक्तकरोहिणी ॥ २ ॥ पिबेत्समांशं तच्चूर्णं सक्षौद्रं  
 तण्डुलाम्बुना । पित्तजे ग्रहणीदोषे रक्तं यश्चोपवेश्यते ॥ ३ ॥ अशांसि हृद्गुदे गूलं

जयेच्चैव प्रवाहिकाम् । नागराद्यमिदं चूर्णं कृष्णात्रेयेण पूजितम् ॥ ४ ॥ इति नाग-  
राद्यं चूर्णम् । भूनिम्बकटुकाव्योषमुस्तानिन्द्रयवान्समान् । द्वौ चित्रकान्वत्सकत्व-  
ग्भागान् षोडश चूर्णयेत् ॥ १ ॥ गुडशीताम्बुना पीतं ग्रहणीपित्तदोषनुत् । का-  
मलाज्वरपाण्डुघ्नं मेहतीव्रातिसारनुत् ॥ २ ॥ इति वृन्दात् । इति पित्रग्रहणीचि-  
कित्सा ॥

### ॥ अथ श्लेष्मग्रहणीचिकित्सा ॥

शटी व्योषाभयं क्षारौ ग्रन्थिकं बीजपूरकम् । लवणाम्लाम्बुना पेयं श्लेष्मिके ग्र-  
हणीगदे ॥ १ ॥ रास्त्रा पथ्या शटी व्योषं द्वौ क्षारौ लवणानि च । ग्रन्थिकं मातुलिङ्गस्य स-  
ममेकत्र चूर्णयेत् ॥ पिबेदुष्णेन तोयेन श्लेष्मिके ग्रहणीगदे ॥ २ ॥ इति रास्त्रादिचूर्णम्  
इति श्लेष्मग्रहणी ॥ शुण्ठी समुस्तातिविषां गृह्णीं पिबेज्जलेन कथितां समांशाम् ।  
मन्दानलत्वे सततामवाते सामानुबन्धे ग्रहणीगदे च ॥ १ ॥ इति शुण्ठ्यादिकाथः ।

### ॥ अथ चित्रकादिगुटिका ॥

चित्रकं पिप्पलीमूलं द्वौ क्षारौ लवणानि च । व्योषं हिङ्गवज्रमोदा च चव्यमेकत्र  
चूर्णयेत् ॥ १ ॥ गुटिकामातुलिङ्गस्य दाडिमस्य रसेन वा । कृता विपाचयत्यामं दी-  
पयत्याथ चानलम् ॥ २ ॥ इति चित्रकादिगुटिका ॥ चूर्णं चव्यकचित्रश्रीविश्वभेषज-  
निर्मितम् । तन्नेन सहितं हन्ति ग्रहणीं दुःस्वकारिणीम् ॥ १ ॥ अथ भल्लातकक्षारः  
भल्लातकं त्रिकटुकं त्रिफला लवणत्रयम् । अन्तर्धूमं द्विपलिकं गोपुरीषाग्निना दहेत्  
॥ २ ॥ स क्षारः सर्पिषा पीतो भोज्ये वाप्यवचूर्णितः । हृद्रोगपाण्डुग्रहणीगुल्मो-  
दावर्तशूलनुत् ॥ ३ ॥ इति भल्लातकक्षारः ॥

### ॥ अथ तक्रहरीतकी ॥

सप्ताहं वा दशाहं वा मासं मासार्धमेव वा । बलकालविकालज्ञो भिषक् तक्रं  
प्रयोजयेत् ॥ १ ॥ न तक्रदानात्प्रभवन्ति रोगा न तक्रसेवी व्यथते कदाचित् ।  
यथा सुराणाममृतं प्रधानं तथा नराणां भुवि तक्रमाहुः ॥ २ ॥ तक्रं नोरक्षते  
दद्यान्नोष्णकाले न दुर्बले । न मूर्च्छाभ्रमदाहे च न रोगे रक्तपैत्तिके ॥ ३ ॥  
इति वृन्दात् ॥ ग्रहणीदोषिणां तक्रं दीपनं ग्राहि लाघवात् । पथ्यमम्लमपाकित्वान्न  
च पित्तप्रकोपनम् ॥ १ ॥ अरुचौ मातुलिङ्गस्य केसरं साज्यसैन्धवम् । दद्याद्भोजन-  
काले तु प्रातस्तक्रं च रोगिणाम् ॥ २ ॥ दहनाजमोदसैन्धवनागरमन्त्रिचं पिबाम्ल-  
तन्नेन । सप्ताहादग्निबलं ग्रहण्यतीसारशूलघ्नम् ॥ ३ ॥ त्रिकंसे तक्रस्य द्विकुडवपटोः  
षष्टिरभयाः पचेद्द्वैर्थाः सार्धं घृततिलजविश्वाम्बिकुडवैः । समावाप्याजार्जमीरिचचप-  
लादीप्यकपलैर्लिहन्सन्नं वह्निं द्रवयति म्लिकारांश्च जयति ॥ ४ ॥ इति तक्र-  
हरीतकी ॥

## ॥ अथ कल्याणकावलेहः ॥

पाठाधान्यवान्यजाजिहपुषाचव्यामिसिन्धुद्रवैः सश्रेयस्यजमोदकीटरिपुभिः कृ-  
ष्णाजटासंयुतैः । सव्योषैः सफलत्रिकैः सतृटिभिस्त्वक्पत्रकैरौषधैरित्यक्षप्रमितैः स-  
तैलकुडवैः सार्धं त्रिवृन्मुष्टिभिः ॥ १ ॥ एतैरामलकीरसस्य तुलया सार्धं तुलार्धं गुडा-  
त्पक्तव्यं भिषजावलेहवदयं प्राग् भोजनाद्रक्षितः । ये केचिद्ग्रहणीगदाः सगुदजाः  
कासाः सशेषामयाः सश्वासाः श्वयथुस्वरोदररुजः कल्याणकस्ताञ्जयेत् ॥ २ ॥  
इति कल्याणकावलेहः ॥ भून्म्वकौटजकटुत्रिकमुस्ततित्ताः कर्षाशकाः सशिखि-  
मूलपिचुद्रयाश्च । त्वक् कौटजा पलचतुष्कमिता गुडाम्भः पीतं तृणामिह हरेद्ग्रहणी-  
विकारान् ॥ १ ॥ विल्वाब्दशक्रयववालकमोचसिद्धमाजं पयः पिवति यो दिवसत्र-  
यं च । सोऽतिप्रवृद्धचिरक्रुद् ग्रहणीविकारं मांसं सशोणितमसाध्यमपि क्षिणोति ॥ २ ॥  
व्योषं दीप्याजमोदाकृमिरिपुदहनं रामठं चाश्वगन्धं सिन्धूत्थं जीरके द्वे रुचक-  
फलयुतं धान्यकं तुल्यभागम् । भृङ्गीचूर्णं लवङ्गं घृतमधुसहितं शाणमात्रं च दद्यादी-  
प्तिं पुष्टिं च कान्तिं बलमपि कुरुते नाशयेत्संग्रहण्याम् ॥ ३ ॥

## ॥ अथ वृद्धगङ्गाधरचूर्णम् ॥

मुस्तावालकलोध्रवत्सकवृकीविश्वारलुश्रीमदालज्जामोचरसाम्रकौटजवृषाचूर्णस्तु ग-  
ङ्गाधरः । पीतस्तण्डुलवारिमाक्षिकयुतः कर्षोन्मितो वाहिकामुग्रां च ग्रहणीं निहन्ति  
सहसा सर्वातिसारामयान् ॥ १ ॥ इति वृद्धगङ्गाधरचूर्णम् ॥

## ॥ अथ तालीसाद्यं चूर्णम् ॥

तालीसोम्रतुगाषडूषणनिशाबिल्वाजमोदासटी चातुर्जातलवङ्गधातकिविषाजाती-  
फलं दीप्यकम् । पाठा मोचरसौलपञ्चलवणाजाजीद्वयं वेल्लुकं वृक्षाम्लाम्लवरापला-  
शतरुजं मांस्यम्बुदं वालुकम् ॥ १ ॥ ऐन्द्रं ब्रह्मसुवर्चला दृढपदा कुष्ठं समस्तैः समं बल्या  
सर्वसमा जयाखिलसमा मत्स्यण्डिका वासिता । चूर्णोऽयं ग्रहणीक्षयादिकसनश्वासा-  
रुचिप्रीहहृद्नुर्मातिसृतिज्वरातिपवनस्थौल्यप्रमेहप्रणुत् ॥ २ ॥ तीव्रापस्मृतिपाण्डु-  
गुल्मजठरश्लेष्मोत्थपित्तोद्भवोन्मादध्वंसविधायको विजयते सर्वामयध्वंसकः । बाला-  
नां च विशेषतो हितकरः संस्पष्टवाणीप्रदः पुष्ट्यायुर्बलकान्तिधीस्मृतिमहामेधाविला-  
सप्रदः ॥ ३ ॥ इति तालीसाद्यं चूर्णम् ॥

## ॥ अथ जातीफलाद्यं चूर्णम् ॥

जातीफलं लवङ्गैलापत्रत्वङ्नागकेसरम् । कर्पूरं चन्दनं लोध्रं त्वक्क्षीरीतग-  
रामलैः ॥ १ ॥ तालीसपिप्पलीपथ्यास्थूलजीरकचित्रकैः । शुण्ठीविडङ्गमरिचैः स-  
मभागैर्विचूर्णितैः ॥ २ ॥ यावन्त्येतानि नूनीनि दद्याद्गङ्गां च तावतीम् । सर्वचूर्ण-

१ ( ग० ड० च० छ० ) कौटबीज । २ ( ख० घ० ङ० ) शृङ्गी । ३ ( ग० च० ) रसाह ।  
४ ( क० ) ऐन्द्रम् । ५ ( च० छ० ङ० ) समस्तैः ।

समा देया शर्करा सुभिषग्वरैः ॥ ३ ॥ कर्षमात्रं ततः स्वादेन्मधुना प्लावितं सुधीः ।  
अस्य प्रभावाद्ग्रहणीकासश्वासारुचिक्षयाः ॥ वातश्लेष्मप्रतिशयायाः प्रशमं यान्ति  
सर्वथा ॥ ४ ॥ इति जातीफलाद्यं चूर्णम् ।

## ॥ अथ बिल्वाद्यं घृतम् ॥

बिल्वाग्निचव्यार्द्रकशृङ्गबेरकाथेन कल्केन च सिद्धमाज्यम् । सच्छागदुग्धं ग्र-  
हणीगदोत्थे शोफाग्निसादारुचिनुद्वंरा सा ॥ १ ॥ इति बिल्वाद्यं घृतम् । कृच्छ्रेण क-  
ठिनत्वेन यः पुरीषं विमुञ्चति । सघृतं लवणं तस्य पाययेत्क्लेशशान्तये ॥ बिडं  
यवानीविष्टम्भे पिबेदुष्णेन वारिणा ॥ १ ॥

## ॥ अथ द्राक्षासवः ॥

मृद्वीकायाः पलशतं चतुर्द्रोणेऽम्भसः पचेत् । द्रोणशेषे तु शीते च पूते तस्मिन्प्र-  
दापयेत् ॥ १ ॥ द्विशते क्षौद्रखण्डाभ्यां धातक्याः प्रस्थमेव च । कक्कोलकलवङ्गे  
च जातीसस्यं तथैव च ॥ २ ॥ पलांशकानि मरिचं त्वगेल्गुपत्रकेसरैः । पिप्पली  
चित्रकं चव्यं पिप्पलीमूलरेणुकम् ॥ ३ ॥ घृतभाण्डस्थितमिदं चन्दनागुरुधूपितम् ।  
कर्पूरवासितो ह्येष ग्रहणीदीपनः परम् ॥ ४ ॥ अर्शसा नाशनः श्रेष्ठ उदावर्तस्त्रिगुल्म-  
नुत् । जठरक्रिमिकुष्ठानि व्रणांश्च विविधांस्तथा ॥ ५ ॥ अक्षिरोगशिरोरोगगलरो-  
गविनाशनः । ज्वरमामं महाव्याधिं पाण्डुरोगं सकामलम् ॥ नाम्ना द्राक्षासवो ह्येष  
बृंहणो बलवर्णकृत् ॥ ६ ॥ इति गदनिग्रहाद्द्राक्षासवः ।

## ॥ अथ रसाः ॥

सूतकं गन्धकं लोहं विषं चित्रकपत्रकम् । वरारी रेणुका मुस्ता एला ग्रन्थिक-  
केशरम् ॥ १ ॥ फलत्रयं त्रिकटुकं शुल्बभस्म तथैव च । एतानि समभागानि सू-  
क्ष्मचूर्णानि कारयेत् ॥ २ ॥ ग्रहण्यां पाण्डुरोगे च दातव्यं मधुना सह । अतिसारे  
क्षये कासे प्रमेहे विषमज्वरे । नानानुपानैर्दातव्यश्चतुर्मूर्ति रसोत्तमः ॥ ३ ॥ अथ  
सुवर्णरसपर्पटी । शुद्धसूतं पलमितं तुर्यांशस्वर्णसंयुतम् । मर्दयेन्निम्बुनीरेण यावदे-  
कत्प्रमाप्नुयात् ॥ १ ॥ प्रक्षालयोष्णाम्बुना पश्चात्पलमात्रे सुगन्धके । द्रुते लोहमये  
पात्रे बादरानलयोगतः ॥ २ ॥ प्रक्षिप्य चालयेच्छोष्णं मन्दं लोहशलाकया । ततः  
पाकं विदित्वा तु रम्भापात्रे शनैः क्षिपेत् ॥ ३ ॥ गोमयस्थे तदुपरि रम्भापात्रेण  
यन्नयेत् । शीतं तच्चूर्णितं गुञ्जाक्रमवृद्धं निषेवयेत् ॥ ४ ॥ माषमानं भवेद्यावत्ततो  
मात्रां न वर्धयेत् । सक्षौद्रेणोषणेनैव लेहयेद्विषगुत्तमः ॥ ५ ॥ ग्रहणीं हन्ति शोषं  
च सुवर्णरसपर्पटी । सद्योबलकरी शुक्रवर्धनी वह्निदीपनी ॥ क्षयकासश्वासमेह-  
शूलातीसारपाण्डुनुत् ॥ ६ ॥ इति सुवर्णरसपर्पटी ॥ अथ ग्रहणीकपाटः ॥  
तारमौक्तिकहेमानि सारश्चैकैकभागिकम् । द्विभागो गन्धकः सूतस्त्रिभागो मर्दये-

दिमान् ॥ १ ॥ कपित्थस्वरसैर्गाढं मृगशृङ्गे ततः क्षिपेत् । पुटेन्मध्ये पुटेनैव तत्त  
उद्धृत्य मर्दयेत् ॥ २ ॥ बलारसैः सप्तवेलमपामार्गरसैस्त्रिधा । लोभप्रतिविषामुस्तधात-  
कीन्द्रयवामृता ॥ ३ ॥ प्रत्येकमेतत्स्वरसैर्भावना स्यात् त्रिधा त्रिधा । माषमात्रं रसो  
देयो मधुना मुरिचैस्तथा ॥ ४ ॥ हन्यात्सर्वानतीसारान् ग्रहणीं सर्वजामपि । कपाटो  
ग्रहणीरोगे रसोऽयं वह्निदीपनः ॥ ५ ॥ अन्यश्च । रसेन्द्रगन्धातिविषाभयाभ्रं क्षारत्रयं  
मोचरसो वचा च । जया च जम्बीररसेन पिष्टं पिण्डीकृतं स्याद्ग्रहणीकपाटः ॥ १ ॥  
अन्यश्च रसराजलक्ष्म्याः । शुद्धैः कर्कवराटकैर्गणनया भल्लातकांस्तत्समाज्ज्योतान्ब-  
ल्लुलकण्टकैर्लेघुपुटैस्तस्याद्भिभागं रसम् । लेलीतेन समं विचूर्ण्य जयया सप्तानुभाव्यं  
शिवः प्रोक्तोऽयं ग्रहणीकपाटकरसश्चैवल्लुकस्तवौषधैः ॥ १ ॥ इति ग्रहणीकपाटः ॥  
अथ ग्रहणीगजकेसरी रसः ॥ गन्धं पारदमभ्रकं च दरदं लोहं च जातीफलं बिल्वं  
मोचरसं विषं प्रतिविषां व्योषं तथा धातकीम् । भृष्टामप्यभयां कपित्थजलदौ  
दीप्यानलौ दाडिमं टङ्काद्रस्मकलिङ्गकात्कनकजं बीजं च पक्षेक्षणम् ॥ १ ॥ एत-  
त्सूर्यमफेनमेतदखिलं संमर्द्य संचूर्णयेद्धत्तूरच्छदजै रसैश्च मतिमान्कुर्यान्मरीचाकृतिम् ।  
दत्ता सा ग्रहणीगदं सरुधिरं सामं सशूलं चिरातीसारं विनिहन्ति जूर्तिसहितां  
तीव्रां विषूचीमपि ॥ २ ॥ दुःसाध्यामपि बिम्बसीं परिहरेदुक्तानुपानैरयं नाम्ना तु  
ग्रहणीमतङ्गजमदध्वंसीभकण्ठीरवः ॥ ३ ॥ इति ग्रहणीगजकेसरी रसः ॥ अथ रस-  
पर्पटी ॥ शुद्धपारदगन्धाभ्यां कृता पर्पटिका तृणाम् । निहन्ति ग्रहणीं क्षौद्रयुक्ता  
पथ्यभुजां भृशम् ॥ १ ॥ इति रसपर्पटी ॥ अथ पञ्चामृतपर्पटीरसः ॥  
लोहाभ्रार्करसं समं द्विगुणितं गन्धं पचेत्कोलिकाकाष्ठाग्रौ मृदुले निधाय सकलं  
लोहस्य पात्रे भिषक् । सर्वं गोमयमण्डले विनिहिते रम्भादले विन्यसेत्तस्योर्ध्वं कद-  
लीदलं द्रुततरं वैद्येश्वरो विन्यसेत् ॥ १ ॥ स्यात्पञ्चामृतपर्पटी ग्रहणिकायक्षमातिसारज्व-  
रस्त्रीरूपाण्डुगराम्लपित्तगुदजक्षुन्मान्द्यविध्वंसिनी ॥ २ ॥ ग्रहण्यामनुपानं हि हिङ्गु  
सैन्धवजीरकम् । जीरकम् पाण्डुगरयोरितरेषु स्वयुक्तितः ॥ ३ ॥ इति पञ्चामृत-  
पर्पटीरसः ॥ अथ कनकमुन्दररसः ॥ मरीचबलिहिङ्गुलैर्गर्लपिप्पलीटङ्गणैः सुवर्ण-  
भवबीजकैः समलवैर्दिनार्धावधि । जयारसविमर्दितैः कनकमुन्दरः सुन्दरि स्मृतो  
ग्रहणिकाज्वरातिसृतिवह्निमान्द्यापहः ॥ १ ॥ इति कनकमुन्दररसः ॥ अथ शङ्खवटी ।  
चित्राक्षारपलं पटुव्रजपलं निम्बूरसे कलिकृतं तस्मिन्शङ्खपलं प्रतप्तमसकृन्नि-  
र्वाप्य शीर्णावधि । हिङ्गुव्योषपलं रसामृतबलीनिक्षिप्य निष्कांशकान् बद्ध्वा शङ्खवटी  
क्षयग्रहणिकारुक्पक्तिगूलादिषु ॥ १ ॥ इति शङ्खवटी ॥ अथाग्निस्नुरसः । भागो  
दग्धकपर्दकस्य च तथा शङ्खस्य भागद्वयम् भागो मन्धकसूतयोर्मिलितयोः  
पिष्ट्वा मरीचादपि । भागस्य त्रितयं नियोज्य सकलं निम्बूरसे चूर्णितं नाम्ना वह्निमुतो  
रसोऽयमचिरान्मान्द्यं जयेदारुणम् ॥ १ ॥ घृतेन खण्डात्सह भक्षितेन क्षीणान्नरान्द-



स्तिसमान्करोति । समागधीचूर्णवृतेन लीढ्वा नरः प्रमुञ्चेद् ग्रहणीविकाराद् ॥ २ ॥  
 शोषज्वरारोचकशूलगुल्मान्पाण्डूदरार्शोग्रहणीविकारान् । तक्रानुपानो जयति प्रमे-  
 हान्युक्त्या प्रयुक्तोऽग्निमुतो रसेन्द्रः ॥ ३ ॥ इत्यग्निस्त्रुरसः ॥ अथागस्तिसूतराजो  
 रसः ॥ रसबलिसमभागं तुल्यहिङ्गल्युक्तं द्विगुणकनकबीजं नागफेनेन तुल्यम् । स-  
 कलविहितचूर्णं भावयेद्भृङ्गनीरैर्ग्रहणिजलधिशोषे सूतराजो ह्यगस्तिः ॥ १ ॥  
 त्रिकटुकमधुयुक्तः सर्ववान्ति च शूलं कफपवनविकारं वह्निमान्द्यं च निद्राम् । घृ-  
 तमरिचयुतोऽयं गुञ्जमात्रः प्रवाही हरति पडतिसराञ्जीरजातीफलेन ॥ २ ॥ इ-  
 त्यगस्तिसूतराजो रसः ॥ अथ क्षारताम्ररसः ॥ शङ्खक्षारार्कभूतिं च वराटं लोहभस्म-  
 कम् । अयोमलं यवक्षारं टङ्कणक्षारमेव च ॥ १ ॥ त्रिकटुं सैन्धवं तुल्यं भृङ्गतोयेन  
 मर्दयेत् । आटरूपरसैर्मर्द्यमाद्रकस्वरसेन च ॥ २ ॥ चणमात्रां वटीं कृत्वा रसोऽयं  
 क्षारताम्रकः । श्वासे कासे प्रतिश्याये पुराणज्वरपीडिते ॥ ३ ॥ मन्दाग्नौ ग्रहणी-  
 दोषे त्वनुपानं यथोचितम् । सेवयेत्सप्तरात्रेण नाशयेन्नात्र संशयः ॥ ४ ॥ चिरका-  
 लानुबन्धे च सेवयेन्मण्डलावधि । तत्तद्व्याधिहरं पथ्यं नियमेन समाचरेत् ॥ ५ ॥  
 इति क्षारताम्ररसः ॥ इति रसाः ॥

### ॥ अथ पथ्यम् ॥

मुद्गपष्टिकशाली च आढकी माक्षिकं तथा । छाग्याः पयो दधि घृतं नवनीतं क-  
 पित्थकम् ॥ १ ॥ निःसारं दधि गोर्विल्वं रम्भायाः कुसुमं फलम् । दाडिमं लाज-  
 कृन्मण्डः शृङ्गाटं क्षुद्रमत्स्यकः ॥ २ ॥ एणतित्तिरलावानां शशानां क्रव्यमेव च ।  
 ग्रहण्यामातुरे पथ्यं कथितं मुनिभिर्हितम् ॥ ३ ॥ पिच्छिलानि कठोराणि गुरूण्यन्ना-  
 नि यानि च । आमकृन्ति न सेव्यानि ग्रहणीरोगिभिः क्वचित् ॥ ४ ॥ इति ग्रहणी-  
 चिकित्सा ॥

### ॥ अथार्शोरोगनिदानम् ॥

पृथग्दोषैः समस्तैश्च शोणितात्सहजानि च । अशांसि पट्प्रकाराणि विद्याद्गुद-  
 वलित्रये ॥ १ ॥

### ॥ अथार्शसां स्वरूपमाह ॥

दोषास्त्वङ्मांसमेदांसि संदूष्य विविधाकृतीन् । मांसाङ्कुरानपानादौ कुर्वन्त्यर्शा-  
 सि ताञ्जगुः ॥ १ ॥

### ॥ अथार्शसां हेतुमाह ॥

कषायकटुतिक्तानि रुक्षशीतलघूनि च । प्रमिताल्पाशनं तीक्ष्णं मद्यं मैथुनसे-

वनम् ॥ १ ॥ लघ्वनं देशकालौ च शीतौ व्यायामकर्म च । शोको वातातपस्पर्शौ  
हेतुर्वातार्शसां मतः ॥ २ ॥ कटुम्ललवणोष्णानि व्यायामाग्र्यातपप्रभाः । देशका-  
लावशिशिरौ क्रोधो मद्यमसूयनम् ॥ ३ ॥ विदाहि तीक्ष्णमुष्णं च सर्वं पानान्नभे-  
षजम् । पित्तलेबणानां विज्ञेयः प्रकोपे हेतुरर्शसाम् ॥ ४ ॥ मधुरस्निग्धशीतानि  
लवणाम्लगुरूणि च । अव्यायामदिवास्वप्नशय्यासनसुखे रतिः ॥ ५ ॥ प्राग्वा-  
तसेवा शीतौ च देशकालावचिन्तनम् । श्लैष्मिकाणां समुद्दिष्टमेतत्कारणमर्शसाम्  
॥ ६ ॥ हेतुलक्षणसंसर्गाद्विद्याद्ब्रूलवणानि च । सर्वो हेतुस्त्रिदोषाणां सहजैर्लक्षणैः  
समम् ॥ ७ ॥

## ॥ अथार्शसां पूर्वरूपमाह ॥

विष्टम्भोऽङ्गस्य दौर्बल्यं कुक्षेराटोप एव च । कार्यमुद्गारबाहुल्यं सक्थिसादो-  
ऽल्पविट्कता ॥ १ ॥ ग्रहणीरोगपाण्डूर्तिराशङ्का चोदरस्य च । पूर्वरूपाणि नि-  
र्दिष्टान्यर्शसामभिवृद्धये ॥ २ ॥

## ॥ अथ वातार्शसो लक्षणमाह ॥

गुदाङ्कुरा बह्वनिलाः शुष्काश्चिमिचिमान्विताः । म्लानाः श्यावारुणाः स्तब्धा वि-  
शदाः परुषाः स्वराः ॥ १ ॥ मिथो विसदृशा वक्रास्तीक्ष्णा विस्फुटिताननाः । बिम्बी-  
कर्कन्धुखर्जूरकार्पासीफलसन्निभाः ॥ २ ॥ केचित्कदम्बपुष्पाभाः केचित्सिद्धार्थ-  
कोपमाः । शिरःपार्श्वासकट्यरुवङ्क्षणाभ्यधिकव्यथाः ॥ ३ ॥ क्षवधृद्गारविष्टम्भद्व-  
द्ग्रहारोचकप्रदाः । कासश्वासाग्निवैषम्यकर्णनादभ्रमावहाः ॥ ४ ॥ तैरातो ग्रथितं  
स्तोकं सशब्दं सप्रवाहिकम् । रुक्फेनपिच्छानुगतं विबद्धमुपवेश्यते ॥ ५ ॥ कृष्णत्व-  
द्गन्धविण्मूत्रनेत्रवक्त्रश्च जायते । गुल्मप्लीहोदराष्टीलासंभवस्तत एव च ॥ ६ ॥

## ॥ अथ पित्तार्शो लक्षणम् ॥

पित्तोत्तरा नीलमुखा रक्तपीतासितप्रभाः । तन्वस्त्रस्त्राविणो विस्रास्तनवो मृदवः  
श्लथाः ॥ १ ॥ शुक्जिह्वायकृत्स्वण्डजलौकावक्त्रसन्निभाः । दाहपाकज्वरस्वेदतृणमूर्छार-  
तिमोहदाः ॥ २ ॥ सोष्माणो द्रवनीलोष्णपीतरक्तामवर्चसः । यवमध्या हरित्पीता  
हारिद्रत्वङ्नखादयः ॥ ३ ॥

## ॥ अथ कफोल्बणाशो लक्षणम् ॥

श्लेष्मोल्बणा महामूला घना मन्दरुजः सिताः । उत्सन्नोपचिताः स्निग्धाः स्तब्ध-  
वृत्तगुरुस्थिराः ॥ १ ॥ पिच्छिलाः स्तिमिताः श्लक्ष्णाः कण्डाढ्याः स्पर्शनप्रियाः ।  
करीरपनसास्थ्याभास्तथा गोस्तनसन्निभाः ॥ २ ॥ वङ्क्षणानाहिनः पायुवस्ति-  
नाभ्यवकर्षिणः । सकासश्वासहृल्लासप्रसंका रुचिपीनसाः ॥ ३ ॥ मेहकृच्छ्रशि-  
रोजाढ्यशिशिरज्वरकारिणः । क्लैव्याग्निमार्दवच्छर्दिरामप्रायविकारदाः ॥ ४ ॥

वसाभाः सकर्कषाज्यपुरीषाः सप्रवाहिकाः । न स्रवन्ति न भिद्यन्ते पाण्डुः  
स्निग्धत्वगादयः ॥ ५ ॥

॥ अथ त्रिदोषजसहजार्शोर्लक्षणम् ॥

सर्वैः सर्वात्मकान्याहुर्लक्षणैः सहजानि च ॥ १ ॥

॥ अथ रक्ताशोर्लक्षणम् ॥

रक्तोल्बणा गुदे कीलाः पित्ताकृतिसमन्विताः । वटप्ररोहसदृशा गुञ्जा-  
विद्रुमसन्निभाः ॥ १ ॥ तेऽत्यर्थं दुष्टमुष्णं च गाढविद्रुमपीडिताः । स्रवन्ति सहस्र-  
रक्तं तस्य चातिप्रवृत्तितः ॥ २ ॥ भेकाभः पीड्यते दुःस्वैः शोणितक्षयसंभवैः । हीन-  
वर्णबलोत्साहो हतौजाः कलुषेन्द्रियः ॥ विद्वयावं कठिनं रुक्षमधो वायुर्न  
गच्छति ॥ ३ ॥

॥ अथ रक्ताशोर्लक्षणम् ॥

तनु चारुणवर्णं च फेनिलं चासृग्गर्शसाम् । कट्यूरुगुदशूलं च दौर्बल्यं यदि वा  
धिकम् ॥ १ ॥ तत्रानुबन्धो वातस्य हेतुर्यदि च रुक्षणम् । शिथिलं श्वेतपीतं च  
विद्वस्निग्धं गुरु शीतलम् ॥ २ ॥ यद्यर्शसां घनं चासृक् तन्तुमत्पाण्डुपिच्छिलम् ।  
गुदं सपिच्छं स्तिमितं गुरु स्निग्धं च कारणम् ॥ श्लेष्मानुबन्धो विज्ञेयस्तत्र  
रक्ताशोर्लक्षणं बुधैः ॥ ३ ॥

॥ अथ सर्वशरीरव्यापित्वमाह ॥

पञ्चात्मा मारुतः पित्तं कफो गुदवलित्रये । सर्वे एव प्रकुप्यन्ति गुदजानां समु-  
द्भवे ॥ १ ॥ तस्मादर्शसि दुःस्वानि बहुव्याधिकराणि च । सर्वदेहोपतापीनि प्रायः  
कृच्छ्रतमानि च ॥ २ ॥ बाह्यायां तु वलौ जातान्येकदोषोल्बणानि च । अर्शसि  
सुखसाध्यानि न चिरोत्पतितानि च ॥ ३ ॥

॥ अथ कृच्छ्रसाध्यान्याह ॥

द्वन्द्वजानि द्वितीयायां वलौ यान्याश्रितानि च । कृच्छ्रसाध्यानि तान्याहुः परि-  
संवत्सराणि च ॥ १ ॥

॥ अथासाध्यान्याह ॥

सहजानि त्रिदोषाणि यानि चाभ्यन्तरे वलौ । जायन्तेऽर्शसि संश्रित्य ता-  
न्यसाध्यानि निर्दिशेत् ॥ १ ॥ शेषत्वादायुषस्तानि चतुष्पादसमन्विते । याप्यन्ते  
दीप्तकायाम्नेः प्रत्याख्येयान्यतोऽन्वया ॥ २ ॥

## ॥ अथोपद्रवादसाध्यत्वमाह ॥

हस्ते पादे मुखे नाभ्यां गुदे वृषणयोस्तथा । शोथो हृत्पार्श्वगूलं च पस्यासा-  
ध्याशंसो हि सः ॥ १ ॥ हृत्पार्श्वगूलसंमोहौ छादीरङ्गस्य रुग्ज्वरः । वृष्णा गुदस्य  
पाकश्च निहभ्युर्गुदजातुरम् ॥ २ ॥ वृष्णारोचकगूलार्तमतिप्रसृतशोणितम् । शोथा-  
सीसारसंयुक्तमर्शांसि क्षपयन्ति च ॥ ३ ॥

## ॥ अथ स्थानान्तरेऽर्शास्याह ॥

मेण्हादिष्वपि लक्ष्यन्ते यथास्वं नाभिजानि च । गण्डूपदास्यरूपाणि पिच्छि-  
छानि मृदूनि च ॥ १ ॥

## ॥ अथ चर्मकीलप्राप्तिपूर्वकमर्शोलक्षणमाह ॥

व्यानो गृहीत्वा श्लेष्माणं करोत्यर्शस्त्वचो बहिः । कीलोपमं स्थिरस्वरं चर्मकीलं  
सुतं विदुः ॥ १ ॥

## ॥ अथ तस्यैव वातादिभेदेन लक्षणमाह ॥

वातेन तोदरूक्षत्वं पित्तादसितरक्तता । श्लेष्मणा स्निग्धता तस्य ग्रथितत्वं  
सवर्णता ॥ १ ॥ अरिवत्प्राणिनो मांसकीलका विवसन्ति यत् । अर्शांसि तस्माद्दु-  
च्यन्ते गुदमार्गनिरोधतः ॥ २ ॥ इत्यर्शोनिदानम् ॥

## ॥ अथार्शश्चिकित्सां व्याख्यास्यामः ॥

स्नेहः स्वेदादयो वाते पित्ते स्यूरेचनादयः । कफे वान्त्यादयोऽर्शःसु मिश्रे  
मिश्रा प्रतिक्रिया ॥ पित्तवद्रक्तजे कार्यः प्रतीकारोऽर्शसि ध्रुवम् ॥ १ ॥ अर्शोऽति-  
सारग्रहणीविकाराः प्रायेण चान्योन्यनिदानभूताः । सन्नेऽनले सन्ति न सन्ति दीप्ते  
रक्षेदतस्तेषु विशेषतोऽग्निम् ॥ २ ॥ दुर्नाम्नां साधनोपायश्चतुर्धा परिकीर्तितः । भेष-  
जक्षारशस्त्राग्निसाध्यत्वं याप्यमुच्यते ॥ ३ ॥

## ॥ अथ तिलादिमोदकः ॥

तिलभल्लातकं पथ्या गुडश्चेति समांशकम् । दुर्नामश्वासकासघ्नं प्लीहपाण्डुज्वरा-  
पहम् ॥ १ ॥ इति तिलादिमोदकः ॥

## ॥ अथ मरीच्यादिमोदकः ॥

मरिचमहौषधचित्रकसूरणभागा यथोत्तरं द्विगुणाः । सर्वसमो गुडभागः सेव्योऽयं  
मोदकः प्रसिद्धफलः ॥ १ ॥ इति मरिचादिमोदकः ॥

## ॥ अथ प्राणदो मोदकः ॥

तालीसज्वलनोषणाः सचविकास्तुल्या द्विभागा भवेत् कृष्णामूलसमन्विता

त्रिपलिका शुण्ठी चतुर्जातकम् । स्यान्मुष्टिप्रमितं गुडत्रिगुणितैरेभिः कृता मोदकाः  
कासश्वासमदाग्निमान्द्यगुदजघ्नीहप्रमेहापहाः ॥ १ ॥ इति प्राणदो मोदकः ॥

### ॥ अथ काङ्कायनगुटिका ॥

पथ्यादलस्य पलपञ्चकमेकमेवमेकं पलं तु मरिचादपि जीरकस्य । कृष्णा-  
तदुद्भवजटाचविकामिशुण्ठ्यः कृष्णादिपञ्चकमिदं पलतः प्रवृद्धम् ॥ १ ॥ पलाष्टभ-  
ष्ठातकसंप्रयुक्तं कन्दस्त्वरुष्करफेलाद् द्विगुणः प्रकल्प्यः । स्याद्यावशूककुडवार्धमतः  
समस्तैर्योज्यो गुडो द्विगुणितो वटकीकृतश्च ॥ २ ॥ काङ्कायनेन मुनिना वटकः  
किलायमुक्तः प्रजाहिततमेन गुदामयघ्नः । क्षाराग्निशस्त्रपतनैरपि ये न सिद्धाः सि-  
ध्यन्त्यनेन वटकेन गुदामयास्ते ॥ ३ ॥ इति काङ्कायनगुटिका ॥

### ॥ अथ मूरणमोदकः ॥

चित्रकस्य पलं त्वेकं द्विपलं सूरणस्य च । पलार्धं नागरस्यापि मरिचं कोलमा-  
त्रकम् ॥ १ ॥ भल्लातकं कणामूलं विडङ्गं त्रिफला कणा । तालीससहितान्सर्वान-  
क्षमात्रान्प्रयोजयेत् ॥ २ ॥ द्वे पले वृद्धदारस्य तालमूल्याः पलं भवेत् । त्वगेला-  
मरिचांशं च सर्वानेकत्र चूर्णयेत् ॥ ३ ॥ गुडेन मर्दयित्वा तु द्विगुणेनेह बुद्धिमान् ।  
मोदकः सूरणो नाम त्वक्षमात्रः प्रमाणतः ॥ ४ ॥ उपयुक्तो निहन्त्याशु गुदकीलान्न  
संशयः । अग्निवृद्धिकरः पुंसां सेव्यमानो महागुणः ॥ ५ ॥ अथ द्वितीयः ॥  
शुष्कात्सूरणकन्दतोऽर्धमिलितं व्योषं तथा चित्रकं श्रेष्ठाजीरकरामठं समलवं  
दीप्याजमोदान्वितम् । सर्वस्वाग्निक्सिन्धुजं परिभवंन्निम्बुद्रवैर्वासरं सिद्धः सूरण-  
मोदको गदहरः श्रेष्ठो भवेत्प्राणिनाम् ॥ १ ॥ शूलं सङ्ग्रहणीगदं त्वतिसृतिं दुष्टां  
प्रवाहीं जयेद्दीप्याग्निं कुरुते बलं वितनुते गुल्मप्रणाशं तथा । अशांस्युद्धतमारुताम-  
यहरो बाले च वृद्धे हितो गर्भिण्यां च न शस्यते न निपुणैर्नो रक्तपित्तेऽपि च  
॥ २ ॥ इति सूरणमोदकः ॥

### ॥ अथ मूरणपुटपाकः ॥

मृष्टिप्तं सौरणं कन्दं पक्त्वाऽग्नौ पुटपाकवत् । दद्यात्सतैललवणं दुर्नामविनिवृत्तये  
॥ १ ॥ सौरणं कन्दमादाय पुटपाकेन पाचयेत् । सतैलगुडसंयुक्तो रसश्चाशौविकार-  
नुत् ॥ २ ॥ इति सूरणपुटपाकः ॥

### ॥ अथ बाहुशालगुडः ॥

इन्द्रवारुणिका मुस्ता शुण्ठी दन्ती हरीतकी । त्रिवृत्सटी विडङ्गानि गोक्षुरश्चि-  
त्रकस्तथा ॥ १ ॥ तेजोह्वा च द्विकर्षाणि पृथग् द्रव्याणि कारयेत् । सूरणस्य पला-  
न्यष्टौ वृद्धदारश्चतुष्पलम् ॥ २ ॥ चतुष्पलं स्याद्भल्लातं काथयेत्सर्वमेकतः । जलद्रोणे

१ ( ग० ड० छ० ) पलाद् । २ ( ग० च० छ० ) सद्याव । ३ ( ग० ड० ) समस्तयोगो । ( च० )  
समस्ताद्योज्यो । ४ ( छ० ) गुडद्विगु० । ५ ( ग० च० ) मरीचांशे । छ० मरिचांशेन । ६ ( ग० च० )  
फलम् ।

चतुर्थांशं वृद्धीयात्काथमुत्तमम् ॥ ३ ॥ काथ्येद्रव्याग्निगुणितं गुडं क्षिप्त्वा पुनः पचेत् ।  
सम्यक् पक्वं च तं ज्ञात्वा चूर्णान्येतानि दापयेत् ॥ ४ ॥ चित्रकस्त्रिवृता दन्ती तेजो-  
ह्ला पलिकाः पृथक् । पृथक् त्रिपलिकाः कार्या व्योषैलामरिचत्वचः ॥ ५ ॥ निक्षिपे-  
न्मधु शीते च तस्मिन्प्रस्थप्रमाणकम् । एवं सिद्धो भवेच्छ्रीमान्बाहुशालो गुडः  
शुभः ॥ ६ ॥ जयेदर्शांसि सर्वाणि गुल्मान्वातोदरं तथा । आमवातं प्रतिश्यायं ब्र-  
ह्मणीक्षयपीनसान् । हलीमकं पाण्डुरोगं प्रमेहे च रसायनम् ॥ ७ ॥ इति  
बाहुशालगुडः ॥

### ॥ अथागस्तिमोदकः ॥

हरीतकीनां त्रिपलं त्रीण्याम्नाणि कटुत्रिकम् । त्वक्पत्रकं चार्धपलं गुडस्याष्टपलं  
मतम् ॥ १ ॥ अगस्तिमोदकानेतान्कल्पितान्परिभक्षयेत् । शोफार्शोग्रहणीदोषकासो-  
दावर्तनाशनान् ॥ २ ॥ इत्यगस्तिमोदकः ॥

### ॥ अथ लघुसूरणमोदकः ॥

कणामरीचविश्वामिसूरणैस्तु गुडैः क्रमात् । द्विगुणैर्मोदकोऽर्शोग्नः परं पाचनदी-  
पनः ॥ १ ॥ इति लघुसूरणमोदकः ॥

### ॥ अथ बृहद्ब्रल्लातकलेहः ॥

सुपक्वभल्लातफलानि सम्यग् द्विधा विधायाढकसंमितानि । विपाच्य तोयेन  
चतुर्गुणेन चतुर्थशेषे व्यपनीय तानि ॥ १ ॥ पुनः पचेत्क्षीरचतुर्गुणेन घृतांशयुक्तेन घनं  
यथा स्यात् । सितोपला षोडशभिः पलैश्च विमर्द्य संस्थाप्य दिनानि सप्त ॥ २ ॥  
ततः प्रयोज्याग्निबलेन मात्रां जयेद्विकारानखिलान्गुदोत्थान् । कचान्सुनीलान्घन-  
कुञ्चिताग्रान्सुपर्णदृष्टिं च शशाङ्ककान्तिम् ॥ ३ ॥ जवं हयानां बलमुत्तमं च स्वरं  
मयूरस्य हुताशदीप्तिम् । स्त्रीवल्लभत्वं विविधप्रभावं नीरोगतां द्वित्रिशतायुषं च ॥ ४ ॥  
न चान्नपाने परिहार्यमस्ति न चातपे नाध्वनि मैथुने च । प्रयोगकाले सकलामयानां  
राजाधिराजा च रसायनानाम् ॥ ५ ॥ इति बृहद्ब्रल्लातकलेहः ॥

### ॥ अथार्शसि शर्करासवः ॥

दुरालभायाः प्रस्थस्य चित्रकस्य वृषस्य च । पथ्यामलकयोश्चैव पाठाया नाग-  
रस्य च ॥ १ ॥ दद्याद्विपलिकान्भागाञ्जलद्रोणे विपाचयेत् । पादंशेषे रसे पूते  
सुशीते शर्कराशतम् ॥ २ ॥ दत्त्वा कुम्भे दृढे स्थाप्य मासार्धं घृतभाजने । प्रलिप्ते  
पिप्पलीचव्यप्रियङ्गुमधुसर्पिषा ॥ ३ ॥ तस्य मात्रां पिबेत्काले शार्करस्य यथाबलम् ।  
अर्शांसि ग्रहणीरोगमुदावर्तमरोचकम् ॥ ४ ॥ शकृन्मूत्रानिलोद्गारविवन्धानग्निमार्द-  
वम् । हृद्रोगं पाण्डुरोगं च सर्वरोगान्प्रणाशयेत् ॥ ५ ॥ इति शर्करासवः ॥

## ॥ अथ द्राक्षासवः ॥

द्राक्षापलशतं दत्त्वा चतुर्द्वीणेऽम्भसः पचेत् । द्रोणशेषे रसे तस्मिन्पूतशेषे प्रदा-  
पयेत् ॥ १ ॥ शर्करायास्तुलां दत्त्वा तत्तुल्यं मधुनस्तथा । पलानि सप्त धातव्याः  
स्थापयेदाज्यभाजने ॥ २ ॥ जातीलवङ्गकक्कोलवलीफलचन्दनैः । कृष्णा त्रिग-  
न्धसंयुक्ता भागैरर्धपलांशकैः ॥ ३ ॥ त्रिःसप्ताहाद्भवेत्पेयं तत्र मात्रा यथाबलम् ।  
नाम्ना द्राक्षासवो ह्येष नाशयेद्गुदकीलकान् ॥ ४ ॥ शोषारोचकत्वेत्पाण्डुरक्तपित्तभ-  
गन्दरान् । गुल्मोदरकृमिग्रन्थिभक्षतशोषज्वरान्तकृत् ॥ वातपित्तप्रशमनः शस्तश्च  
बलवर्णकृत् ॥ ५ ॥ इति द्राक्षासवः

## ॥ अथ समशर्करचूर्णम् ॥

शुण्ठीकणामरिचनागदलत्वगेलं चूर्णीकृतं क्रमविवर्धितमूर्ध्वमन्त्यात् । स्वादेदिदं  
समसितं गुदजामिमान्द्यगुल्मोदरश्वयथुपाण्डुगुदोद्वेषु ॥ १ ॥ इति समशर्कर-  
चूर्णम् ॥

## ॥ अथ व्योषाद्यं चूर्णम् ॥

व्योषाग्न्यरुष्करविडङ्गतिलाभयानां चूर्णं गुडेन सहितं सततं प्रयोज्यम् । दु-  
र्नामशोफगरकुष्ठशकृद्विबन्धमग्रेर्जयत्यवलतां कृमिपाण्डुतां च ॥ १ ॥ चूर्णे चूर्ण-  
समो देयो मोदके द्विगुणो गुडः । गुडव्योषवरावेल्लतिलारुष्करचित्रकैः ॥ अर्शा-  
सि हन्ति गुटिका त्वग्निर्करी च शीलिता ॥ २ ॥ गुडेन शुण्ठीमथवोपकुल्यां पथ्यां  
तृतीयामथ दाडिमं च ॥ आमेष्वजीर्णेषु गुदामयेषु वर्चोविबन्धेषु च नित्यमद्या-  
त् ॥ ३ ॥ शर्करया युतसूरणकन्दः कुञ्जरकैसरमेव तथान्यत् ॥ क्षौद्रयुतं नवनीतमथो  
वा सूदनकारणमर्शस एव ॥ ४ ॥ समूलपत्रकोकम्बं पलद्वयमितं शुभम् । भल्लातफल-  
मज्जाया मरीचस्य पलं पलम् ॥ ५ ॥ एतच्चूर्णीकृतं सूक्ष्मं भक्षयेत्कर्पसंमितम् । अर्शोऽ-  
ङ्कुरान्निहन्त्याथु सबाह्याभ्यन्तरानपि ॥ ६ ॥ दुःस्पर्शकेन बिल्वेन यवान्या नागरेण  
वा । एकैकेनापि संयुक्ता पाठा हन्त्यर्शसां रुजम् ॥ ७ ॥ अपामार्गस्य बीजानां क-  
ल्कं तण्डुलवारिणा । पीतं रक्तार्शसां नाशं कुरुते नात्र संशयः ॥ ८ ॥ चन्दनकिरा-  
ततित्तकधन्वयवासाः सनागराः कथिताः । रक्तार्शसां प्रशमना दावीत्वगुशीरनिम्बाश्च  
॥ ९ ॥ विडङ्गिना हितं तक्रं यवानीविश्वसंयुतम् । न प्ररोहन्ति गुदजाः प्रायस्त-  
क्रसमन्विताः ॥ १० ॥ यो जातो गोरसः क्षीराद्वह्निमूलावचूर्णितस्तत् । पिबंस्तमेव  
तेनैव भुञ्जानो गुदजाङ्कुरान् ॥ ११ ॥ पिबेदहरहस्तक्रं निरन्नो वा सकामतः ।  
सप्ताहं वा दशाहं वा मासार्धं मासमेव च ॥ १२ ॥ बलकालविकारज्ञो भिषक् तं च  
प्रयोजयेत् । हरीतकीं तक्रयुतां त्रिफलां वा प्रयोजयेत् ॥ १३ ॥ चित्रकं हपुषां

१ ( ग० च० छ० ) मात्राम् । २ ( ग० ड० च० ) गदोद्वेषु । ३ ( ग० ड० च० छ० ) त्वग्नि-  
कारं च । ४ ( ग० ड० च० छ० ) केशर ।

हिङ्गु दद्याद्वा तक्रसंयुतम् । पञ्चकोलकयुक्तं वा तक्रेणैव प्रदापयेत् ॥ १४ ॥ त्वचं चित्रकमूलस्य पिष्ट्वा कुम्भं प्रलेपयेत् । तक्रं वा दधि वा तत्र जातमर्शोहरं पिबेत् । तक्रेणाशंसि हन्यन्ते मुसलीकटुकाग्निना ॥ १५ ॥ अरलुत्वगग्निससुरेन्द्रयवाश्चिरिविल्वस-  
सैन्धवश्चण्ठिभृतान् । मथितेन पिबेद्यदि सप्तदिनं गुदजानि पतन्ति समूलबलात् ॥ १६ ॥

## ॥ अथ हपुषादितक्रारिष्टः ॥

हपुषा कुञ्चिका धान्यमजाजी कारवी सटी । पिप्पली पिप्पलीमूलं चित्रको गज-  
पिप्पली ॥ १ ॥ यवानी चाजमीदा च तच्चूर्णं तक्रसंयुतम् । मन्दाम्लकटुकं विद्वां-  
स्थापयेद्घृतभाजने ॥ २ ॥ व्यक्ताम्लं कटुकं जातं तक्रारिष्टं कटुप्रियम् । प्रपिबे-  
न्मात्रया काले त्वन्नस्य तृपितस्तृषा ॥ ३ ॥ दीपनं रोचनं वण्यं कफवातानुलोमनम् ।  
गुदश्वयथुकण्ठवार्तिनाशनं बलवर्धनम् ॥ ४ ॥ इति हपुषादितक्रारिष्टः ॥

## ॥ अथ घृतानि ॥

चव्यं त्रिकटुकं पठा क्षारं कुस्तुम्बरूपि च । यवानी पिप्पलीमूलमुभे च बिडसैन्ध-  
वे ॥ १ ॥ चित्रकं बिल्वमभयां पिष्ट्वा सर्पिर्विपाचयेत् । सकृद्वातानुलोमार्थं जाते  
दधितुर्गुणे ॥ २ ॥ प्रवाहिकां गुदभ्रंशं मूत्रकृच्छ्रं परिस्रवम् । गुदवद्ध-  
क्षणशूलं च घृतमेतद्व्यपोहति ॥ ३ ॥ इति चव्यादिघृतम् ॥ अथ शुण्ठीघृतम् ॥  
त्रिंशत्पलानि शुण्ठीनां जलद्रोणे विपाचयेत् । तेन पादावशेषेण कल्के तासां  
पचेद्घृतम् ॥ १ ॥ दुर्नामश्वासकासघ्नं ग्रीहपाण्ड्यामयापहम् । विषमज्वरशान्त्यर्थं तृ-  
ष्णारोचकनाशनम् ॥ २ ॥ शुण्ठीघृतमिदं ख्यातं कृष्णात्रेयेण पूजितम् । नागरेण  
जले पक्वं वस्ति कुक्षिगदापहम् ॥ ३ ॥ इत्यर्शसि शुण्ठीघृतम् ॥ अथ लघुचव्यादि  
घृतम् ॥ चव्यतिक्ताकलिङ्गानि शताह्वा लवणानि च । सर्पिरर्शोविकारघ्नं ग्रहणीदीपनं  
परम् ॥ १ ॥ इति लघुचव्यादिघृतम् ॥ अथ ह्रीवेरादिघृतम् ॥ ह्रीवेरमु-  
त्पलं लोध्रं समङ्गाचव्यचन्दनम् । पाठा सातिविषा बिल्वं धातकी देवदारु च  
॥ १ ॥ दार्वीत्वङ्नागरं मांसी मुस्तं क्षारो यवाग्रजः । चित्रकश्चेति पेण्याणि चाङ्गिरी-  
स्वरसे घृतम् ॥ २ ॥ एकत्र साधयेत्सर्वं तत् सर्पिः परमौषधम् । अर्शोतिसारग्रहणीपा-  
ण्डुरोगे ज्वरेऽरुचौ ॥ ३ ॥ मूत्रकृच्छ्रे गुदभ्रंशे वस्त्यानाहप्रवाहिके । पिच्छास्त्रावेऽर्शसां  
शूले योज्यमेतन्निदोषहृत् ॥ ४ ॥ इति ह्रीवेरघृतम् ॥ इति घृतानि ॥

## ॥ अथ लेपः ॥

आकं पयः सुधाकाण्डं कटुकालाबुपल्लवाः । करञ्जो वस्तमूत्रेण लेपनं श्रेष्ठमर्शसा-  
म् ॥ १ ॥ सिन्धूत्थं देवदाल्याश्च बीजं काञ्जिकपेषितम् ॥ गुदाङ्कुरान्प्रलेपेन पातय-  
त्यचलानपि ॥ २ ॥ कृष्णाशिरीषबीजकिंक्षीरैः सामंरसैन्धवैः । हरिद्रा ऋक्षविड् गु-  
ञ्जा गोमूत्रे पिप्पलीयुतैः ॥ ३ ॥ एतल्लेपत्रयं योज्यं शीघ्रमर्शोविनाशनम् । ज्योति-



ष्काबीजकल्केन लेपो रक्तार्शसां हितः ॥ ४ ॥ कोशातकीरजोघर्षाभिपतन्ति गुदो-  
द्भवाः । निशाकोशातकीचूर्णं स्नुक्पयःसैन्धवान्वितम् । गोमूत्रेण समायुक्तं लेपो  
दुर्नामनाशनः ॥ ५ ॥ इति लेपः ॥

### ॥ अथ धूपः ॥

वृकेशाः सर्पनिर्मोको वृषदंशस्य चर्म च । अर्कमूलं शमीपत्रमर्शोभ्यो धूपनं हि-  
तम् ॥ १ ॥ रालचूर्णस्य तैलेन सार्पणेन युतस्य च । धूमदानेन युक्त्याशोरक्तसा-  
वो निवर्तते ॥ २ ॥ गोधूमपिष्टं पलमेव हिङ्गु शागार्धमारुष्करमब्धिसङ्ख्यम् ॥  
स्याद्दूपदानाद्गुदगूलनाशः स्यात्सन्निपातो गुदसंभवानाम् ॥ ३ ॥ इति धूपः ॥

### ॥ अथ रसाः ॥

विषरविगगनायःसूतगन्धं समांशं समहुतभुगतार्द्रं कन्दकैः सप्तवारम् । प्रबल-  
गुदजकीलं हन्ति नित्योदितोऽसौ नलहतमलबन्धे मुद्रमात्रः ससर्पिः ॥ १ ॥ इति नि-  
त्योदितो रसः ॥ अथार्शःकुठारो रसः ॥ भांगः शुद्धरसस्य भागयुगुलं गन्धस्य लोहा-  
भ्रयोः षड्विल्वाम्निहलोषणाभयरजोदन्ती च भागैः पृथक् । पञ्च स्युः स्फुटटङ्कणस्य च  
यवक्षारस्य सिन्धूद्भवाद्भागाः पञ्च गवां जलं सुविमलं द्वात्रिंशदेतत्पचेत् ॥ स्रग्दुग्धं  
च गवां जलावधि शनैः पिण्डीकृतं तद्भवेद्द्वौ माषौ गुदकीलकाननुजटाछेदे कुठारो  
रसः ॥ १ ॥ इत्यर्शःकुठारो रसः ॥ इति रसाः ॥

### ॥ अथ पथ्यापथ्यम् ॥

कुलित्या यवगोधुमाः शालयो रक्तभा हिताः । पुनर्नवा सूरणं च तक्रं धात्री  
कपित्थकम् ॥ १ ॥ नवनीतं तु वास्तूकं पटोलं मरिचं तथा । मृगमांसमजादुग्धं वृन्ताकं  
काञ्चिकं तथा ॥ २ ॥ अर्शोरोगे तु पथ्यानि मुनिभिः कथितानि तु । वेगावरोधः  
स्त्रीपृष्ठयानमुत्कटकासनम् । यथैस्वं दोषलं चान्नमर्शसः परिवर्जयेत् ॥ ३ ॥ इत्यर्श-  
श्चिकित्सा समाप्ता ॥

### ॥ अथामिमान्द्यम् ॥

तत्र सन्निकृष्टनिदानपूर्वकोदराग्निविकारानाह ।

मन्दस्तीक्ष्णोऽथविषमः समश्चेति चतुर्विधः । कफपित्तानिलाधिक्यात्तत्साम्या-  
ज्जाठरोऽनलः ॥ १ ॥

### ॥ अथ समविषमाद्यग्निलक्षणान्याह ॥

समा समाग्रेरेशिता मात्रा सम्यग्विपच्यते । स्वल्पापि नैव मन्दाग्रेर्विषमाग्रेस्तु दे-

\* सन्निपातः = पतनम् ।

१ ( ग० छ० ) भस्मातकवेदयुक्तः । २ ( ख० ) नित्यादित्यो रसः । ३ ( च० ) कीलकद्रुमजटा ।  
४ ( घ० ) यथाहोषं चान्नपानम् ।

हिनः ॥ कदाचित्पच्यते सम्यक्कदाचिन्नैव पच्यते ॥ १ ॥ मात्रातिमात्राप्यशिता मुखं यस्य विपच्यते । तीक्ष्णाम्निरिति तं विद्यात्समाग्निः श्रेष्ठ उच्यते ॥ २ ॥ विषमो वातजान् रोगांस्तीक्ष्णः पित्तनिमित्तजान् ॥ करोत्यग्निस्तथा मन्दो विकारान्कफसंभवान् ॥ ३ ॥

## ॥ अथैषां चिकित्सामाह ॥

समस्य रक्षणं कार्यं विषमे वातनिग्रहः । तीक्ष्णे पित्तप्रतीकारो मन्दे श्लेष्मविशोधनम् ॥ १ ॥ सममग्निं भिषग् रक्षेदन्नपानैर्तृणां हितैः । मन्दं संवर्धयेदग्निं कटुतिक्तकषायकैः ॥ २ ॥ तीक्ष्णमग्निं दधिक्षीरपायसैः समतां नयेत् । स्नेहाम्ललवणाद्यैश्च विषमाम्निमुपाचरेत् ॥ ३ ॥ जरणरुचकशुण्ठीपिप्पलीतीक्ष्णवेष्टं सुलवणमजमोदाहिङ्गुपथ्येतिकर्षम् । पृथगथ पलमात्रं स्यान्नित्त्वचूर्णमेषां जननमुदरवह्नेः पाचनं रेचनं च ॥ ४ ॥ इत्यग्निमान्द्यम् ॥

## ॥ अथ भस्मकलक्षणमाह ॥

कफे क्षीणे यदा पित्तं स्वस्थाने मारुतानुगम् । तीव्रं प्रवर्तयत्यग्निं तदा तं भस्मकं वदेत् ॥ १ ॥ कट्वादिद्रुक्षान्नभुजां नराणां क्षीणे कफे मारुतपित्तवृद्धौ । अतिप्रवृद्धः पवनान्वितोऽग्निः क्षणाद्रसं शोषयति प्रसह्य ॥ २ ॥ भुक्तं क्षणाद्रस्म करोति यस्मात्तस्मादयं भस्मकसंज्ञकोऽभूत् । तृद्दाहमूर्च्छाभ्रमकासशोफविट्शोषमोहश्रमकर्मकारी ॥ ३ ॥ तृद्दाहश्वासकासादीन्कृत्वान्यानग्निसम्भवान् । पक्त्वान्नमाशु धात्वादीन् स क्षिप्रं नाशयेद्भुवम् ॥ ४ ॥

## ॥ अथ चरकपाठे भस्मकः ॥

नरे क्षीणकफे पित्तं कुपितं मारुतानुगम् । सोष्मणः पाचकस्थाने बलमग्नेः प्रयच्छति ॥ १ ॥ तदा लब्धबलो देहं रूक्षयेत् सोऽनिलोऽनलम् । अभिभूय पचत्यन्नं तैक्षण्यादाशु मुहुर्मुहुः ॥ २ ॥ पक्त्वान्नं स ततो धातून्शोणितादीन्पचत्यपि । ततो दौर्बल्यमातङ्कं मृत्युं चोपनयेत्परम् ॥ ३ ॥ भुक्ते न लभते शान्तिं जीर्णमात्रे प्रशाम्यति । तृद्दाहकासमोहाः स्युर्व्याधयोऽत्यग्निसम्भवाः ॥ ४ ॥

## ॥ अथाजीर्णनिदानम् ॥

अविपक्वोऽग्निमान्द्येन यो रसः स निगद्यते । रोगाणां प्रथमो हेतुः सर्वेषामामसंज्ञया ॥ १ ॥ आमं विदग्धं विष्टब्धं कफपित्तानिलैस्त्रिभिः । अजीर्णं केचिदिच्छन्ति चतुर्थं रसशेषतः ॥ २ ॥ अजीर्णं पञ्चमं केचिन्निर्दोषं दिनपाकि च । वदन्ति षष्ठं चाजीर्णं प्राकृतं प्रतिवासरम् ॥ ३ ॥

## ॥ अथ तेषां कारणमाह ॥

ग्लानिगौरवविष्टम्भभ्रममारुतमूढताः । विबन्धोऽतिप्रवृत्तिर्वा सामान्याजीर्णलक्ष-

णम् ॥ अजीर्णाज्जायते रोगस्तस्माद्रक्षेदजीर्णकात् ॥ १ ॥ अत्यम्बुपानाद्विषमाश-  
नाच्च सन्धारणात्स्वप्नविपर्ययाच्च । कालेऽपि सात्म्यं लघु चापि भुक्तमन्नं न पाकं भज-  
ते नरस्य ॥ २ ॥ ईर्ष्याभयक्रोधपरिप्लुतेन लुब्धेन रुग्दैर्न्यनिपीडितेन । प्रद्वेषयुक्तेन  
च सेव्यमानमन्नं न सम्यक् पचते नरस्य ॥ ३ ॥ मात्रया चाभ्यवहृतं पथ्यं चान्नं  
न जीर्यते । चिन्ताशोकभयक्रोधदुःखशय्याप्रजागरैः ॥ ४ ॥ तत्रामे गुरुतोत्कृष्टः  
शोफो गण्डाक्षिकूटयोः । उद्गारश्च यथाभुक्तमविदग्धः प्रवर्तते ॥ ५ ॥ विदग्धे भ्रम-  
तृणमूर्छाः पित्ताच्च विविधा रुजः । उद्गारश्च सधूमाम्लः स्वेदो दाहश्च जायते ॥ ६ ॥ विष्टब्धे  
शूलमाध्मानं विविधा वातवेदनाः । मलवाताप्रवृत्तिश्च मोहःस्तम्भोऽङ्गपीडनम् ॥ ७ ॥

### ॥ अथ रसशेषलक्षणमाह ॥

उद्गारश्चुद्गावपि भक्तकाङ्क्षा न जायते हृद्गुरुता च यस्य । रसावशेषेण चतुर्थमे-  
तत्कचिच्चजीर्णं प्रवदन्ति तज्ज्ञाः ॥ १ ॥ रसशेषेऽन्नविद्वेषो हृदयाश्चन्द्रयरोचकौ ।  
मूर्छा प्रलापो वमथुः प्रसेकः सदनं भ्रमः ॥ २ ॥ उपद्रवा भवन्त्येते मरणं  
चात्यजीर्णतः । यावन्सन्तिष्ठते तस्य दुष्टोऽप्यन्नरसो हृदि ॥ तावन्मर्माणि  
भिद्यन्ते विषं पीतवतो यथा ॥ ३ ॥ अनात्मवन्तः पशुवद्भुञ्जते येऽप्रमाणतः ।  
रोगानीकस्य ते शूलमजीर्णं प्राप्नुवन्ति हि ॥ ४ ॥ स्वल्पं यदा दोषविबद्धमामलीनं न  
तेजःपथमावृणोति । भवत्यजीर्णेऽपि तदा बुभुक्षा सा मन्दबुद्धिं विषवन्निहन्ति ॥ ५ ॥  
प्रायेणाहारवैषम्यादजीर्णं जायते नृणाम् । तन्मूलो रोगसङ्घातस्तद्विनाशाद्विन-  
श्यति ॥ ६ ॥

### ॥ अथाजीर्णोपद्रवानाह ॥

अजीर्णमामं विष्टब्धं विदग्धं यदुदीरितम् । विषूच्यलसकौ तस्माद्रवेच्चापि विल-  
म्बिका ॥ १ ॥ अथ विषूचीमाह ॥ सूचिभिरिव गात्राणि तुदन्सन्तिष्ठतेऽनिलः ।  
यस्यामजीर्णात्सा वैचैर्विषूचीति निगद्यते ॥ १ ॥ न तां परिमिताहारा लभन्ते विदिताग-  
माः । मूढास्तामजितात्मानो लभन्तेऽशनलोलुपाः ॥ २ ॥ मूर्छातिसारो वमथुः पिपासा  
शूलभ्रमोद्वेष्टनजृम्भदाहाः । वैवर्ण्यकम्पौ हृदये रुजश्च भवन्ति तस्यां शिरसश्च भेदः  
॥ ३ ॥ अथालसकमाह ॥ कुक्षिरानह्यतेऽत्यर्थं मुह्यते परिकूजति । निरुद्धो मारुतश्चैव  
कुक्षानुस्पर्शोऽप्रावृत्तिः ॥ ४ ॥ वातवर्चोनिरोधस्तु तस्यात्यर्थं भवेदपि । तस्यालस-  
कमाचष्टे तृष्णोद्गारौ तु यस्य हि ॥ ५ ॥ अथ विलम्बिकामाह ॥ दुष्टं तु भुक्तं कफमा-  
रुताभ्यां प्रवर्तते नोर्ध्वमधश्च यस्य । विलम्बिकां तां भृशदुश्चिकित्स्यामाचक्षते  
स्नास्त्रविदः पुराणाः ॥ १ ॥ अथाजीर्णजन्यामस्य कार्यान्तरमाह ॥ यत्रस्थमामं वि-  
रुजेत्तमेव देशं विशेषेण विकारजातैः । द्रोषेण येनावततं शरीरं तल्लक्षणैरामसमुद्भ-  
वैश्च ॥ १ ॥ विषूच्यलसयोरसाध्यत्वमाह ॥ यः श्यावदन्तौष्ठनखौऽल्पसंज्ञो वम्यदितो-

ऽभ्यन्तरयातनेत्रः । क्षामस्वरः सर्वविमुक्तसन्धिर्यायान्नरोऽसौ पुनरागमाय ॥ १ ॥  
निद्रानाशोऽरतिः कम्पो मूत्राघातो विसंज्ञिता । अमी ह्युपद्रवा घोरा विषूच्याः  
पञ्च दारुणाः ॥ २ ॥ अथ जीर्णाहारलक्षणमाह ॥ उद्गारशुद्धिरुत्साहो वेगोत्सर्गो  
यथोचितः । लघुता क्षुत्पिपासा च जीर्णाहारस्य लक्षणम् ॥ ३ ॥ इत्यजीर्णनिदानम् ॥

## ॥ अथार्जीर्णचिकित्सितं व्याख्यास्यामः ॥

प्रायेणाहारवैषम्यादजीर्णं जायते नृणाम् । तन्मूलो रोगसङ्घातस्तद्विनाशाद्वि-  
नश्यति ॥ १ ॥ तत्रामे वमनं\*कार्यं विदग्धे लङ्घनं हितम् । विष्टब्धे स्वेदनं  
शस्तं रसे शेषे शयीत च ॥ २ ॥ वचालवणतोयेन वान्तिरामे प्रशस्यते ।  
धान्यनागरसिद्धं वा तोयं दद्याद्विचक्षणः । आमाजीर्णप्रशमनं शूलघ्नं वस्तिशोधनम्  
॥ ३ ॥ अन्नं विदग्धं तु नरस्य शीघ्रं शीताम्बुना वै परिपाकमेति । तदास्य  
शैत्येन निहन्ति पित्तमाह्नेदिभावाच्च नयत्यधस्तात् ॥ ४ ॥ विष्टब्धे स्वेदनं कार्यं  
पेयं च लवणोदकम् । रसशेषे दिवा स्वापं लङ्घनं वातवर्जनम् ॥ ५ ॥ एरण्डतैले  
प्रविपाच्य पथ्यां खादेत्तदेवानु पिबेच्च तैलम् । स शूलविष्टम्भकृतान्विकारान्  
सर्वाञ्जयेत्पित्तकफानिलोत्थान् ॥ ६ ॥ आलिप्य जठरं प्राज्ञो हिङ्गुन्युषणसैन्धवैः । दिवा  
स्वापं प्रकुर्वीत सर्वाजीर्णप्रणाशनम् ॥ ७ ॥ व्यायामप्रमदाध्ववाहनरतान् क्लान्ता-  
नतीसारिणः शूलश्वासवतस्तृषापपरिगतान्हिक्कामरुत्पीडितान् । क्षीणान् क्षीणकफान्  
शिगून्मदहतान्वृद्धांस्तथाजीर्णिनो रात्रौ जागरितान्नरान्निरशनान्कामं दिवा  
स्वापयेत् ॥ ८ ॥

## ॥ अथ चूर्णानि ॥

पथ्यापिप्पलिसंयुक्तं चूर्णं सौवर्चलं पिबेत् । मस्तुनोष्णोदकेनाथ मत्वा दाषगातिं  
भिषक् ॥ १ ॥ चतुर्विधमजीर्णं च मन्दानलमथारुचिम् । आध्मानं वातगुल्मं च  
शूलं चाथु विनाशयेत् ॥ २ ॥ इति पथ्यादिचूर्णम् ॥ सिन्धूत्थपथ्यमगधोद्भववह्नि-  
चूर्णमुष्णाम्बुना पिबति यः खलु नष्टवह्निः । तस्याभिषेण सद्यतेन सहान्नपानं  
भस्मीभवत्यशितमात्रमपि क्षणेन ॥ १ ॥ इति लघुवैश्वानरचूर्णम् ॥ अथ हिङ्गवादि-  
चूर्णम् ॥ त्रिकटुकमजमोदासैन्धवं जीरके द्वे समचरणकृतानामष्टमो हिङ्गुभागः ।  
प्रथमकवलभोजी सर्पिषा चूर्णमेतज्जनयति जठराग्निं वातगुल्मं निहन्ति ॥ १ ॥ अ-  
न्यच्च । कर्षं हिङ्गु द्विकर्षं विडमथ मरिचं सैन्धवं विश्वकृष्णादीप्याजैराजमोदासितज-  
रणविभीताभयां वेदकर्षाः । अष्टौ मार्कण्डिधान्योरथ वदरकपित्थोद्भवाः षोडश स्युः  
सर्वं लुङ्गोदकाद्रं हरति रुचिवधाध्माविवन्धाग्निसादान् ॥ १ ॥ इति हिङ्गवादिचूर्णम् ॥  
अथ लवणभास्करचूर्णम् ॥ पिप्पली पिप्पलीमूलं धान्यकं कृष्णजीरकम् । सैन्धवं च  
विडं चैव पत्रतालीसकेसरान् ॥ १ ॥ एषां द्विपलकान् भागान् पञ्च सौवर्चलस्य च ।

मरीचाजलिथुण्ठीनामेकैकस्य पलं पलम् ॥ २ ॥ त्वगेला चार्धभागा स्यात्सामुद्रं  
कुडवद्वयम् । दाढिमं कुडवं चैव द्विपलं चाम्लवेतसम् ॥ ३ ॥ एतच्चूर्णीकृतं श्लक्ष्णं  
गन्धाढ्यममृतोपमम् । लवणं भास्करं नाम भास्करेण विनिर्मितम् ॥ ४ ॥ श्लेष्मवातं  
वातगुल्मं शूलं मन्दाग्रचरोचकम् । अन्यानपि निहन्त्याथ रोगांल्लवणभास्करः ॥ ५ ॥

### ॥ अथाग्निमुखचूर्णम् ॥

हिङ्गुभागो भवेदेको वचा च द्विगुणा भवेत् । पिप्पली त्रिगुणा ज्ञेया गृङ्गबेरं  
चतुर्गुणम् ॥ १ ॥ यवानिका पञ्चगुणा षड्गुणा च हरीतकी । चित्रकः सप्तगुणितः कुष्ठं  
चाष्टगुणं भवेत् ॥ २ ॥ एतद्वातहरं चूर्णं पीतमात्रं प्रसन्नया । पिबेद्भ्रा मस्तुना वा  
सुरया कोष्णवारिणा ॥ ३ ॥ सोदावर्तमजीर्णं च ग्रीहानमुदरं तथा । अङ्गानि यस्य  
शीर्यन्ते विषं वा येन भक्षितम् ॥ ४ ॥ अशोहरो दीपनश्च शूलघ्नो गुल्मनाशनः ।  
कासं श्वासं निहन्त्याथ तथैव क्षयनाशनः ॥ ५ ॥ चूर्णो ह्यग्निमुखो नाम्ना न कश्चि-  
त्प्रतिहन्यते ॥ ६ ॥ अथ सामुद्राद्यं चूर्णम् ॥ सामुद्रसौवर्चलसैन्धवानां क्षारो  
यवानामजमोदकं च । हरीतकीपिप्पलिगृङ्गबेरं हिङ्गुं विडङ्गं च समानि दद्यात्  
॥ १ ॥ संचूर्ण्य चैतानि घृतप्लुतानि भुञ्जीत चादौ कवलानि पञ्च । अजीर्णवातं  
गुदगुल्मवातं वातप्रमेहं विषमं च वातम् ॥ विषूचिकाकामलपाण्डुरोगाञ् श्वासं  
च कासं च जयेदवश्यम् ॥ २ ॥ अथ व्योषाद्यं चूर्णम् ॥ व्योषैलाहिङ्गुभागीविड-  
लवणयवक्षारपाठायवानीचिश्चात्वग्भस्मचव्यं दहनकरिकणात्वक्पटुग्रन्थ्यजाजी ।  
एतच्चूर्णं घृताढ्यं त्रिदिवसमशनाद्वन्यते रोगजातं विश्वं वैश्वानरोऽसौ दहति  
सरभसं किं पुनर्भुक्तमन्नम् ॥ १ ॥ इति चूर्णानि ॥

### ॥ अथ गुटिकाः ॥

विडङ्गं नागरं कृष्णा पथ्या वह्निर्विभीतकः । वचा गुडूची भल्लातं विषं चात्र  
प्रयोजयेत् ॥ १ ॥ एतानि समभागानि गोमूत्रेणैव पेषयेत् । गुञ्जाभा गुटिकाः  
कार्या दद्यादाद्रकजै रसैः ॥ २ ॥ एकामजीर्णयुक्तस्य द्वे विषूच्यां प्रदापयेत् । तिस्रो  
भुजङ्गदष्टस्य चतस्रः सन्निपातिनः ॥ गुटिका जीवनी नाम्ना संजीवयति मानवम् ॥ ३ ॥  
इति संजीवनीगुटिका ॥ अथ धनञ्जयवटी ॥ जीरकं चित्रकं चव्यं समुगन्धं  
वचात्वचौ । एलाकर्चूरहपुषा कारवी नागकेसरम् ॥ १ ॥ पृथक् कर्षमिता ह्येते  
मिश्रीकर्षयिष्यन्ति । यवानि पिप्पलीमूलं स्वर्जिका च हरीतकी ॥ २ ॥ जाती-  
फलं लवङ्गं च पृथक्कर्षयुगं मतम् । धान्यकं चित्रकं चापि कर्षत्रयमितं  
पृथक् ॥ ३ ॥ कृष्णा पलप्रमाणा स्यात्पलमानं तु रौमकम् । मरीचात्पिचवः  
सप्त त्रिवृन्मूलात्पलद्वयम् ॥ ४ ॥ पृथग्दशाक्षं सामुद्रं सैन्धवं नागरं तथा ।  
शरावसमितं चुक्रं तदर्धं तित्तिणीफलम् ॥ ५ ॥ धनञ्जयवटी ह्येषा धनञ्जयविर्वधनी ।

१ ( च० ) कुर्यात् । २ ( च० ) विभीतकाः । ३ ( च० ) मिश्रो । ४ ( ख० ) पत्रकम् । ५ ( च० )  
७० ) रामठम् ।

अजीर्णं जरयत्याशु शूलमुन्मूलयेद्भुतम् ॥ ६ ॥ हरेद्विबन्धसंबन्धमाध्मानं कर्षयत्यपि ।  
ग्रहण्या निग्रहं कुर्याद्रचयेद्बुचिमुत्तमाम् ॥ ७ ॥ इति धनञ्जयवटी ॥ अथ शङ्खवटी  
रसार्णवतः ॥ चित्राश्वत्थस्तुहीक्षारादपामार्गार्कितस्तथा । लवणं पञ्च संगृह्य ततो लवण-  
पञ्चकम् ॥ १ ॥ सैन्धवाद्यं समादाय सर्वमेतत्पलद्वयम् । द्वौ द्वौ कर्षौ पृथक्कार्षौ तथा  
द्वौ शङ्खचूर्णतः ॥ २ ॥ कर्षं कर्षं विषं गन्धं रसं टङ्कणमेव च । हिङ्गुपिप्पलिशुण्ठीनां  
तथा मरिचजीरयोः ॥ ३ ॥ फलत्रयाच्च कर्षैकं द्विकर्षं तु लवङ्गतः । एतत्सर्वं समासाद्य श्ल-  
क्ष्णचूर्णाकृतं शुभम् ॥ ४ ॥ भावयेदम्लयोगेन सप्तधा च प्रयत्नतः । रसः शङ्खवटी  
नाम्ना सेवितः सर्वरोगजित् ॥ ५ ॥ गुञ्जामात्रमिदं स्वादेद्रवेदीपनपाचनम् । अजीर्णं  
वातसम्भूतं पित्तश्लेष्मभवं तथा । विषूचीं शूलमानाहं हन्यादत्र न संशयः ॥ ६ ॥  
इति शङ्खवटी ॥ अथ द्वितीया शङ्खवटी ॥ चित्राक्षारपलं पटुव्रजपलं निम्बुद्रवे  
कलिकतं तस्मिन् शङ्खपलं प्रतप्तमसकृन्निर्वाप्य शीर्णाविधि । हिङ्गुगुव्योषपलं रसामृ-  
तबलीनिक्षिप्य निष्कांशकान्बद्ध्वा शङ्खवटी ज्वरग्रहणिकारुक्पक्तिशूलादिषु ॥ १ ॥  
इति गुटिकाः ॥

## ॥ अथामृतहरीतकी ॥

सक्रे समुत्स्वेद्य शिवाशतानि तद्धीजमुद्धृत्य च कौशलेन । षड्रपणं पञ्च पटूनि  
हिङ्गुक्षारावजाजीमजमोदकं च ॥ १ ॥ षड्रपणादेस्त्रिवृद्धर्धभागा गणस्य देयाम्बरगा-  
लितस्य । विभाव्य चुक्रेण रजांस्यमीषां क्षिपेच्छिवाबीजनिवासगर्भे ॥ २ ॥ समूह्य  
घर्मे च विशोष्य तासां हरीतकीमन्यतमां निपेवेत् । अजीर्णमन्दानलजाठरामयान्सगु-  
ल्मशूलग्रहणीगुदाङ्कुरान् ॥ विबन्धमानाहरुजो जयत्यसौ तथामवातांस्त्वमृताहरी-  
तकी ॥ ३ ॥ इत्यमृतहरीतकी ॥

## ॥ अथावलेहः ॥

विडङ्गभल्लातकचित्रकाभयाः सनागरास्तुल्यगुडेन सर्पिषा । अश्रन्ति ये मन्द-  
हुताशना नरा भवन्ति ते वाडवतुल्यवह्नयः ॥ १ ॥ इति विडङ्गाद्यवलेहः । विद-  
ह्यते यस्य तु भुक्तमात्रं दह्यन्ति हृत्कोष्ठगतामलाश्च । द्राक्षां सितामाक्षिकसंप्रयुक्तां  
लीहाभयां वा स सुखं लभेत ॥ १ ॥

## ॥ अथ यवागूः ॥

चित्रकचविकानागरमागधिकोग्रैर्यवागूः स्यात् । गुल्मानिलशूलहरी चित्राद्या व-  
ह्निजननी च ॥ १ ॥ इति चित्रकादिः ॥

## ॥ अथ काथः ॥

लवङ्गपथ्ययोः काथः सैन्धवेनावभूलितः । पीतः प्रशमयत्यांशु त्वजीर्णं रेचय-

त्यपि ॥ १ ॥ धान्यनागरसिद्धं वा तोयं दद्याद्विचक्षणः । आमजीर्णप्रशमनं गूलघ्नं  
वह्निदीपनम् ॥ २ ॥

## ॥ अथ घृतानि ॥

अथाम्रिकरं घृतम् । पञ्चमूल्यभयाव्योषपिप्पलीमूलसैन्धवैः । रास्नाक्षारद्वया-  
जाजीविडङ्गसट्टिभिर्घृतम् ॥ १ ॥ युक्तेन मातुलिङ्गस्य स्वरसेनार्द्रकस्य च ।  
तक्रमस्तुमुरामण्डसौवीरकतुषोदकैः ॥ २ ॥ काञ्जिकेन च यत्पक्वं पीतमम्रिकरं  
स्मृतम् । गूलगुल्मोदरश्वासकासानिलकफापहम् ॥ ३ ॥ इत्यम्रिकरं घृतम् ॥ अथ  
मूलघृतम् ॥ मरीचं पिप्पलीमूलं नागरं पिप्पली तथा । भल्लातकं यवानी च विडङ्गं  
गजपिप्पली ॥ १ ॥ हिङ्गु सौवर्चलं चैव त्वजाजी विडधान्यकम् । सामुद्रं सैन्धवं  
क्षारं चित्रकं वचया सह ॥ २ ॥ एभिरर्धपलैर्भागेघृतं प्रस्थं विपाचयेत् । दशमूल-  
रसे सिद्धं पयसाष्टगुणेन वा ॥ ३ ॥ मन्दाग्रेश्च हितं सिद्धं ग्रहणीदोषनाशनम् ।  
विष्टम्भमामं दौर्वल्यं ग्रीह्यनमपकर्षयेत् ॥ ४ ॥ कासं श्वासं क्षयं वापि दुर्नामसभग-  
न्दरम् । कफजान्हन्ति रोगांश्च वायुजान्कृमिसम्भवान् । तान्सर्वान्नाशयत्याशु शुष्कं  
दार्वनलो यथा ॥ ५ ॥ इति दशमूलघृतम् ॥ इति घृतानि ॥

## ॥ अथाजीर्णकुलकण्डनगणः ॥

नारीकेलफलेषु तण्डुलमथ क्षीरं रसाले हितं जम्बीरोत्थरसो घृते समुचितः सर्पि-  
स्तु मोचाफले । गोधूमेषु च कर्कटी हिततमा मांसाशिने काञ्जिकं नारङ्गे गुडभक्षणं  
प्रकथितं पिण्डालुकं कोद्रवे ॥ १ ॥ पनसे कदलं कदले च घृतं घृतपाकविधावपि  
जम्भरसः । तदुपद्रवशान्तिकरं लवणं लवणेषु च तण्डुलवारि परम् ॥ २ ॥ गोधूमे  
कर्कटिका मापे तक्रं च मूलकं चणके । आमलकं किल मुद्रे दीप्यः पक्ता तु याव-  
नाले स्यात् ॥ ३ ॥ खण्डं च खण्डयति माषभवं ह्यजीर्णं तैलं कुलत्थजमिति प्रव-  
दन्ति केचित् । द्राक्षामुकूलकनिकोचकसेवितं वा वातामवृन्तफलपाककरं लवङ्गम्  
॥ ४ ॥ कङ्गुश्यामाकनीवारकोरदूषमकुष्ठकाः । दध्ना जलेन जीर्यन्ति काञ्जिकं  
त्वादकीं पचेत् ॥ ५ ॥ पिष्टान्ने शीतलं वारि कृशरान्ने तु सैन्धवम् । मापेण्डयां  
निम्बमूलं मुद्गयूषस्तु पायसे ॥ ६ ॥ मत्स्य आम्रफलात्कूर्मो यवक्षाराद्विपच्यते ।  
कोसमूलानीलकण्ठपाराग्निकपिञ्जलाः ॥ ७ ॥ पटोलवंशाङ्कुरकारवल्लीफलांम्बुनिम्बुक-  
थितानि जग्ध्वा । क्षारोदकं ब्रह्मतरोर्निपीय भोक्तुं पुनर्वान्छति तावदेव ॥ ८ ॥ वि-  
पच्यते सूरणको गुडेन तथालुकं तण्डुलकोदकेन । पिण्डालुकं जीर्यति कोरदूषा-  
त्कसेरुपाकः खलु नागरेण ॥ ९ ॥ क्षीरं जीर्यति तक्रेण तद्रव्यं कोष्णमण्डतः ।  
माहिषं माणिमन्थेन शङ्खचूर्णेन तदधि ॥ १० ॥ रसाला जीर्यति व्योषात्खण्डं

१ ( क० ग० ड० ) क्षीर । २ ( च० ) रसैः । ३ ( च० ) मांसाशिने । ४ ( ग० च० छ० ) का-  
ञ्जिकेन । ५ ( च० ) काश । ६ ( च० ) फलानि निम्ब । ७ ( च० ) पिण्डालुकाञ्जिर्यति कोरदूषः ।

नागरभक्षणात् । गुडो नागरमुस्ताभ्यां तथेक्षुश्चार्द्रकाशनात् ॥ ११ ॥ इत्यजीर्ण-  
कुलकण्डनगणः ॥

## ॥ अथ रसाः ॥

दन्तीबीजमकलमषं सदहनं शुण्ठीलवङ्गं समं गन्धं पारदटङ्कणं च मरिचं श्रीवृ-  
द्धदारो विषम् । खल्वे यामयुगं विमर्द्य विधिना दन्तीद्रवैर्भाविना देयाः पञ्चदशानु नि-  
म्बुकजलैस्त्रेधा त्रिधा चित्रकैः ॥ १ ॥ त्रेधा चार्द्रकजै रसैः शुभधिया सप्तैव चोवेदिना  
पश्चाच्छुष्ककलायसंमितवटी कार्या भिषक्संमता । क्षुद्धोधप्रकरी त्रिशूलशमनी जी-  
र्णज्वरध्वंसिनी कासारोचकपाण्डुतोदरगदान्पामामरुन्नाशिनी ॥ २ ॥ वस्त्याटोपहली-  
मकामयहरी मन्दाग्निसंदीपनी सिद्धेयं तु महोदधिप्रकटिता सर्वामयघ्नी सदा ॥ ३ ॥  
इति बृहन्महोदधौ अजीर्णहरी वटी । रसेन्द्रचिन्तामणेः अग्निकुमारः । पारदं च विषं  
गन्धं टङ्कणं समभागतः । मरीचादष्टभागाः स्युर्द्वौ द्वौ शङ्खवराटयोः ॥ १ ॥ पक्वज-  
म्बीरजेर्गाढं रसैः सप्त विभावयेत् । गुञ्जाद्वयमितो देयो रसो ह्यग्निकुमारकः ॥ २ ॥  
समीरणसमुद्भूतमजीर्णं च विषूचिकाम् । क्षणेन क्षपयत्येष कफरोगनिकृन्तनः ॥ ३ ॥  
इत्यग्निकुमारः ॥ अथ द्वितीयाग्निकुमारः । रसेन गन्धं सह टङ्कणेन समं विषं योज्य-  
मतस्त्रिभागम् । कपर्दशङ्खावपि नेत्रभागौ मरीचकं चाष्टगुणं विमर्द्य ॥ १ ॥ सुपक्व-  
जम्बीररसेन खल्वे शुद्धो भवत्यग्निकुमारकोऽयम् । अजीर्णवातं गुदगुल्मवातं वि-  
षूचिकाद्यं विनिहन्ति सद्यः ॥ २ ॥ इति द्वितीयोऽग्निकुमारः ॥ अथ लघुक्रव्यादः ।  
पारदाद्विगुणं गन्धं गन्धांशं मृतलोहकम् । पिप्पली पिप्पलीमूलमग्निशुण्ठील-  
वङ्गकम् ॥ १ ॥ लोहसाम्यं पृथक्कुर्याद्रससाम्यं सुवर्चलम् । टङ्कणं मरिचं चापि ग-  
न्धतुल्यं प्रदापयेत् ॥ २ ॥ एतद्विचूर्ण्य यत्नेन भावयेत्सप्तधाम्लकैः । एतद्रसायनं  
श्रेष्ठं माषमात्रं प्रदापयेत् ॥ ३ ॥ तत्केण केवलं वापि दद्याद्भोजनपाचने । क्षिप्रं त-  
ज्जीर्यते भुक्तं दीपनं भवति ध्रुवम् ॥ सर्वाजीर्णप्रशमनं लघुक्रव्यादसंज्ञितम् ॥ ४ ॥ इति  
लघुक्रव्यादः ॥ अथ बृहत्क्रव्यादः मन्थानभैरवात् । द्विपलं गन्धकं शुद्धं द्रावयित्वा  
विनिक्षिपेत् । पारदं पलमानं तु मृतशुल्बायसं पुनः ॥ १ ॥ पलमानेन संमिश्र्य  
पश्चाद्गुलदले क्षिपेत् । ततो विचूर्ण्य यत्नेन लोहपात्रे विचक्षणः ॥ २ ॥ स्थापयेच्च  
रसं तत्र पात्रं चोपरि निक्षिपेत् । वस्त्रशुद्धं ततः कृत्वा लोहपात्रे विनिक्षिपेत् ॥ ३ ॥  
मृद्वग्निना पचेत्तत्तु दर्व्या संचालयेन्मुहुः । पात्रमात्रं रसं दद्याज्जम्बीरकस्य  
तु ॥ ४ ॥ संचूर्ण्य पञ्चकोलोत्थैः कषायैः साम्लवेतसैः । भावनाः किल दातव्याः  
पञ्चाशत्प्रमिताः पृथक् ॥ ५ ॥ भृष्टटङ्कणचूर्णं च तुल्येन सह मेलयेत् । तदर्थं कृ-  
ष्णलवणं मरीचं सर्वतुल्यकम् ॥ ६ ॥ सप्तधा भावयेत्पश्चाच्चणकक्षारवारिणा । ततः  
संशोष्य संपिष्य कूप्याश्च जठरे क्षिपेत् ॥ ७ ॥ अत्यर्थं गुरुमांसानि गुरुभोज्यान्य-

१ ( ग० ६० च० ७० ) दाहं । २ ( च० ) चावेगिना । ३ ( क० ग० ६० ७० ) सामा । ४ ( च० )  
सिद्धौ । ५ ( स० ) गन्धमर्षाशम् ।



मेकशः । भुक्त्वा चाकण्ठपर्यन्तं चतुर्वल्लभितो रसः ॥ ८ ॥ कट्वम्लतक्रसहितः पी-  
तमात्रो हि पाचयेत् । पुनर्भोजयति क्षिप्रं का पुनर्मन्दवह्निता ॥ ९ ॥ रसः क्रव्या-  
दनामायं प्रोक्तो मन्थानभैरवैः । सिंहलक्षोणिपालस्य भूरिमांसप्रियस्य च ॥ पुनर्भो-  
जनकामस्य भैरवानन्दयोगिनः ॥ १० ॥ कुर्यादीपनमूर्ध्वजत्रुगदहृत् कुष्ठामसंशोध-  
नस्तुन्दस्थौल्यनिवर्हणो मदहरः शूलार्तिमूलापहः । गुल्मप्लीहविनाशको बहुरुजां  
विध्वंसनो वातहा वातग्रन्थिमहोदरापहरणः क्रव्यादनामा रसः ॥ ११ ॥ इति  
बृहत्क्रव्यादः ॥ अथाजीर्णे योगाः ॥ द्वौ क्षारौ टङ्कणं सूतं लवङ्गं लवणत्रयम् ।  
पिप्पली गन्धकं शुण्ठी मरीचं पलसंमितम् ॥ १ ॥ कर्षमेकं विषं दत्वा सूक्ष्मचू-  
र्णानि कारयेत् । अर्कदुग्धस्य दातव्या भावना सप्तवासरम् ॥ २ ॥ अन्तर्धूमं गजपुटे  
स्वाङ्गुशीतं समुद्धरेत् । ततो लवङ्गमरिचस्फटिकीनां पलं पलम् ॥ ३ ॥ सर्वं समर्थं  
दृढवदृढभाण्डे निधापयेत् । सायं गुञ्जाद्वयं खादेद्भुक्तं द्रावयति क्षणात् ॥ ४ ॥ पुन-  
र्भोजनवाञ्छां च जनयेत्प्रहरोपरि । आममांसं द्रावयति श्लेष्मरोगनिकृन्तनम् ॥ ५ ॥  
॥ अथाग्निमुखो रसः ॥ सूतं गन्धं विषं तुल्यं मर्दयेदार्द्रकद्रवैः । अश्वत्थचिञ्चामार्ग-  
क्षारः क्षारौ च टङ्कणम् ॥ १ ॥ जातीफलं लवङ्गं च त्रिकटु त्रिफलासमम् । शङ्खक्षारं  
पञ्चपलं हिङ्गुजीरं द्विभागिकम् ॥ २ ॥ मर्दयेदम्लयोगेन गुञ्जामात्रा वटी शुभा ।  
पाचनी दीपनी सद्योऽजीर्णशूलविपूचिकाः ॥ ३ ॥ हिक्कां गुल्मं चोदरं च नाशये-  
न्नात्र संशयः । रसेन्द्रसंहितायां च नाम्ना वह्निमुखो रसः ॥ ४ ॥ इत्यग्निमुखो रसः ।  
॥ अथाजीर्णारिरसः ॥ शुद्धं सूतं गन्धकं च पलमानं पृथक् पृथक् । हरीतकी च  
द्विपला नागरं त्रिपलं स्मृतम् ॥ १ ॥ कृष्णा च मरीचं तद्वत्सिन्धूत्थं त्रिपलं पृथक् ।  
चतुष्पला च विजया मर्दयेन्निम्बुकद्रवैः ॥ २ ॥ पुटानि सप्त देयानि घर्ममध्ये पुनः  
पुनः । अजीर्णारिरसं प्रोक्तः सद्यो दीपनपाचनः ॥ भक्षयेद्विगुणं भक्ष्यं पाचयेद्वेचये-  
दपि ॥ ३ ॥ इत्यजीर्णारिः ॥ अथ पाथुपतो रसः । धन्वन्तरीयमतात् । कर्षं सूतं  
द्विधा गन्धं त्रिभागं भस्मतीक्ष्णकम् । त्रिभिः समं विषं योज्यं चित्रकद्रवभावितम्  
॥ १ ॥ द्विधा त्रिकटुकं योज्यं लवङ्गैले तु तत्समे । जातीफलं जातिपत्रं चार्धभाग-  
मिदं मतम् ॥ २ ॥ तथार्धं पञ्चलवणं स्नुह्यर्को वापि तित्तिणी । अपामार्गोऽश्वत्थ  
एषां लवणं च पलार्धकम् ॥ ३ ॥ टङ्कणं यावकक्षारं स्वर्जिकाहिङ्गुजीरकम् । हरीतकी  
सूततुल्या मर्दयेदम्लयोगतः ॥ ४ ॥ धूर्तबीजस्य वै भस्म सर्वैः सप्तमभागतः । रसः  
पाथुपतो नाम प्रोक्तः प्रत्ययकारकः ॥ ५ ॥ गुञ्जा मात्रा वटी कार्या सर्वाजीर्ण-  
विनाशिनी । तालमूली तक्रयोगादुदरामयनाशिनी ॥ ६ ॥ मोचरसनातिसारं ग्रह-  
णीतक्रसैन्धवैः । शूले नागरकं शस्तं हिङ्गुसौवर्चलान्वितम् ॥ ७ ॥ अर्शःसु तक्त्रेण  
हिता पिप्पली राजयक्ष्मणि । वातरोगं निहन्त्याशु शुण्ठीसौवर्चलान्विता ॥ ८ ॥  
शुद्धीशर्करायोगात्पित्तरोगविनाशिनी । पिप्पलीक्षौद्रयोगेन श्लेष्मरोगान्निकृन्तति ॥

अतः परतरा नास्ति धन्वन्तरमते वटी ॥ ९ ॥ इति पाशुपतो रसः ॥ अथ रस-  
सिन्धोरादित्यरसः ॥ दरदं च विषं गन्धं त्रिकटु त्रिफलासमम् । जातीफलं लवङ्गं च  
लवणानि च पञ्च वै ॥ १ ॥ सर्वमेतत् कृतं चूर्णमम्लयोगेन सप्तधा । भावयित्वा  
वटी कार्या गुञ्जार्धप्रमिता बुधैः ॥ २ ॥ रसो ह्यादित्यसंज्ञोऽयमजीर्णक्षयकारकः ।  
भुक्तमात्रं पाचयति जठरानलदीपनः ॥ ३ ॥ इत्यादित्यरसः ॥ अथ हुताशनः ॥ एकं  
च दिग्द्वादशभागमानं योज्यं विषं टङ्कणमूषणं च । हुताशनो नाम हुताशनस्य करो-  
ति वृद्धिं कफवातहन्ता ॥ १ ॥ अन्यच्च । एकांशकाः पारदगन्धटङ्काः कपर्दशङ्खामृतगेहधू-  
माः । न्यंशा इमेऽथो मरिचं त्विभांशं संमर्दितं जम्भरसेन गाढम् ॥ १ ॥ गुल्मारो-  
चकगूलवह्निसदनाजीर्णं विषूचीकफं जाड्यं शीर्षसमुद्रवं च कसनं मुद्रप्रमाणा वटी  
॥ लीढार्द्रस्य रसेन हन्ति कथितानेतान् गदान् ब्रह्मणा पूर्वं निर्मित एष यत्नशतकै-  
र्नाम्ना हुताशो रसः ॥ २ ॥ इति हुताशनरसः ॥ अथाजीर्णकण्टको रसः ॥  
शुद्धसूतं विषं गन्धं प्रत्येकं च समं समम् । मरीचं सर्वतुल्यांशं कण्टकारिफलद्रवैः  
॥ १ ॥ मर्दयेद्भावयेद्यत्नादेकविंशतिवारकम् । गुञ्जात्रयमिदं स्वादेत्सर्वाजीर्णप्रशान्तये  
॥ सर्वोपद्रवसंयुक्तां विषूचीमपि नाशयेत् ॥ २ ॥ इति रसाः ॥

## ॥ अथ विषूच्यादिचिकित्सा ॥

सृचीभिरिव गात्राणि तुदन्संतिष्ठतेऽनिलः । यस्याजीर्णेन सा वैद्यैर्विषूचीति  
निगद्यते ॥ १ ॥ विषूच्यामतिवृद्धायां पाण्योर्दाहः प्रशस्यते । गन्धकं कुङ्कुमं वा-  
पि दद्यान्निम्बुजलेन वा ॥ २ ॥ व्योषं करञ्जस्य फलं हरिद्रानिम्बुकद्रवैः । नस्या-  
ञ्जने प्रयोक्तव्ये कुर्याच्च जलसेवनम् ॥ ३ ॥ व्योषं करञ्जस्य फलं हरिद्रामूलं समावा-  
प्य च मातुलङ्ग्याः । छायाविशुष्का गुटिकाः कृतास्ता हन्युर्विषूचीं नयनाञ्जनेन ॥ ४ ॥  
करञ्जनिम्बशिखरीगुडूच्यर्जुनवत्सकैः । पीतः कपायो वमनाद्दोरां हन्याद्विषूचिकाम् ॥  
॥ ५ ॥ निम्बूरसं चित्रिणिकासमेतं विषूचिकाशोषहरं कफं च । दुग्धेन पीतो यदि  
टङ्कणोऽसौ प्रशाम्यतेऽयं वमनं विरोधः ॥ ६ ॥ पिपासाधामनुत्केशे लवङ्गस्याम्बु  
शस्यते । जातीफलस्य वा शीतं शृतं भद्रघनस्य वा ॥ ७ ॥ त्वक्पत्रराम्नागुरु-  
शिशुकुष्ठैरम्लप्रपिष्टैः सवचाशताह्वैः । उद्धर्तनं खल्विविषूचिकाग्रं तैलं विपकं च तदर्थ-  
कारि ॥ ८ ॥

## ॥ अथ चुक्राद्यं तैलम् ॥

पलं चुक्रं कुष्ठं पिचुयुगमितं सैन्धवकणे तदर्धं प्रत्येकं करतलमितं जातिफलकम् ।  
कटोस्तैलं किञ्चित्कुडवमितमन्नावधिगृतं तदेतच्चुक्राद्यं शमयति विषूचीं च सगदा-  
म् ॥ १ ॥ इति चुक्राद्यं तैलम् । कुष्ठसैन्धवयोः कल्कं चुक्रतैलसमन्वितम् । विषूच्यां  
मर्दनं कोष्णं खल्वीशूलनिवारणम् ॥ १ ॥ विलम्बिकालसकपोरुध्वाधः शोधनं हितम् ।

१ ( च० ) प्रशामयेद्दे । २ पिपासायां तथोत्केशे इति भावप्रकाशस्थः पाठः । ३ ( ग० ह० च० )  
शुक्तम् ।

गलेन फलवर्त्या च तथा शोधनभेषजैः । दण्डाद्येऽलसकेऽप्युच्चैरयमेव क्रियाक्रमः ॥२॥  
उद्गारश्चद्विरुत्साहो वेगोत्सर्गो यथोचितः । लघुता क्षुत्पिपासा च जीर्णाहारस्य  
लक्षणम् ॥ ३ ॥ विरुद्धासात्म्यपानान्नं विष्टम्भीनि गुरुणि च । अग्निमान्द्येऽप्यजी-  
र्णे च सर्वाणि परिवर्जयेत् ॥ ४ ॥ फलवर्ति वामं स्वेदं लङ्घनं चापतर्पणम् । विशेष-  
षादलसे कुर्याद्विषूच्यामतिसारवत् ॥ ५ ॥ इत्यजीर्णचिकित्सा ॥

### ॥ अथ भस्मकरोगनिदानचिकित्से ॥

कफे क्षीणे यदा पित्तं स्वस्थाने मारुतानुगम् १ तीव्रं प्रवर्तयेद्वाह्निं तदा तं  
भस्मकं वदेत् ॥१॥ तृड्दाहश्वासमूर्च्छादीन् कृत्वैवात्यग्निसंभवात् । पक्त्वान्नमाशु धा-  
त्वादीन् स क्षिप्रं नाशयेत्तनुम् ॥ २ ॥ तं भस्मकं गुरुस्निग्धसान्द्रमण्डहिमादिभिः ।  
अन्नपानैर्नयेच्छान्तिं पित्तघ्नैश्च विरेचनैः ॥ ३ ॥ अत्युद्धताग्निशान्त्यै माहिषदधि-  
दुग्धसर्पीपि । सेवेत वा यवागूं समधूच्छिष्टां ससर्पिष्काम् ॥४॥ असकृत् पित्तहरणं पायसं  
प्रतिभोजने । श्यामात्रिवृद्धिपकं वा पयो दद्याद्विरेचनम् ॥५॥ यत्किञ्चिन्मधुरं मेध्यं  
श्लेष्मलं गुरु भोजनम् । सर्वं तदत्यग्निरहितं भुक्त्वा प्रस्वपनं दिवा ॥ ६ ॥ कफे पूर्वं  
जिते पित्ते मारुते चानलः समः । समधातोः पचत्यन्नं पुष्ट्यायुर्बलवर्धनम् ॥ ७ ॥  
आहारं पचति शिखी दोषानाहारवर्जितः पचति । दोषक्षये च धातून् धातुक्षये तथा  
प्राणान् ॥८॥ मुहुर्मुहुरजीर्णेऽपि भोज्यान्वस्योपहारयेत् । निरिन्धनोऽन्तरं लब्ध्वा  
यथैनं न विषादयेत् ॥ ९ ॥ कोलास्थिमज्जकल्कस्तु पीतो वाप्युदकेन वै ।  
अचिराद्विनिहन्येवं प्रयोगो भस्मकं नृणाम् ॥ १० ॥ नारीक्षीरेण संपिष्य पिबेदौ-  
दुम्बरत्वचम् । ताभ्यां वा पायसं सिद्धं पिबेदत्यग्निशान्तये ॥ ११ ॥ सिततण्डुलसित-  
कल्माक्षीरेण पायसं सिद्धम् । भुक्त्वा दत्तेन पुरुषो द्वादश दिवसान् बुभुक्षितो न  
भवेत् ॥ १२ ॥ विदारिस्वरसे क्षीरे पचंदष्टगुणं घृतम् । माहिषं जीवनीयेन कल्केना-  
त्यग्निनाशनम् ॥ १३ ॥ इति भस्मकरोगनिदानचिकित्से ॥

### ॥ अथ क्रिमिनिदानम् ॥

तत्र क्रिमिभेदानाह ॥ क्रिमयस्तु द्विधा प्रोक्ता बाह्याभ्यन्तरभेदतः । बहिर्म-  
लकफासृग्विज्जन्मभेदाच्चतुर्विधाः ॥ १ ॥ नामतो विंशतिविधा बाह्यास्तत्र मलो-  
द्भवाः ॥ बाह्यक्रिमिरूपाण्याह ॥ तिलप्रमाणसंस्थानवर्णाः केशाम्बराश्रयाः ॥ २ ॥  
बहुपादाश्च सूक्ष्माश्च यूकालिक्षाश्च नामतः । द्विधा ते कोष्ठपिटिकाकण्डूगण्डान्प्रकु-  
र्वते ॥ ३ ॥ तेषां निदानमाह । अजीर्णभोजी मधुराम्लसेवी द्रवप्रियः पिष्टगुडोपभोक्ता ।  
व्यायामवर्जी च दिवाशयी च विरुद्धभोक्ता लभते कृमींश्च ॥ ४ ॥ पुरीषजानां निदा-  
नमाह । माषपिष्टान्नलवणगुडशकैः पुरीषजाः ॥ कफोद्भवनिदानमाह । मांसमा-

१ ( ग० च० ) प्रवर्धये— २ ( च० ) मन्द्रः । ३ ( ग० ङ० च० ) वर्धनः । ४ ( ग० ङ० च०  
छ० ) निरन्धनो । ५ ( क०, कल्मा ) ग० कलसा घ० कलशा ङ० कल्या । ६ ( ग० च० छ० ) घृतेन  
७ ( च० ) गुणे ।

षण्डक्षीरदधिशुक्लैः कफोद्भवाः ॥ ५ ॥ शोणितजानां कारणमाह । विरुद्धाजीर्ण-  
शाकाद्यैः शोणितोत्था भवन्ति हि ॥ संजाताभ्यन्तरकृमिलक्षणमाह । ज्वरो विवर्ण-  
ता शूलं हृद्रोगश्छर्दनं भ्रमः ॥ ६ ॥ भक्तद्वेषोऽतिसारश्च संजातक्रिमिलक्षणम् ॥  
कफजानां स्वरूपमाह । कफादामाशये जाता वृद्धाः सर्पन्ति सर्वतः ॥ ७ ॥ पृथु-  
वर्धनिभाः केचित्केचिद्रण्डूपदोषमाः । रूढधान्याङ्कुराकारास्तनुदीर्घास्तथाणवः  
॥ ८ ॥ श्वेतास्ताम्रावभासाश्च नामतः सप्तधा तु ते । अन्नादाश्चोदरावेष्टा हृदयादा  
महामुखाः ॥ ९ ॥ चुरवो दर्भकुसुमाः सुगन्धास्ते च कुर्वते । हृल्लासमास्यस्त्रवण-  
मविपाकमरोचकम् ॥ १० ॥ मूर्च्छाछर्दिज्वरानाहकार्ष्यक्षवधुपीनसान् ॥ अथ रक्त-  
जानां स्वरूपमाह । रक्तवाहिशिरास्थाना रक्तजा जन्तवोऽणवः ॥ ११ ॥ अपाद-  
वृत्तास्ताम्राश्च सौक्ष्म्यात्केचिददर्शनाः । केशादा लोमविध्वंसा रोमद्वीपा उदुम्बराः  
॥ १२ ॥ षट् ते कुष्ठैककर्माणः सहस्रैरसमातरः ॥ पुरीषजानां स्वरूपमाह ॥ पक्का-  
शये पुरीषोत्था जायन्तेऽधोविसर्पिणः ॥ १३ ॥ वृद्धास्ते स्युर्भवेयुश्च ते यदामाशयो-  
न्मुखाः । तदास्योद्गारनिश्वासविड्वन्धानुविधायिनः ॥ १४ ॥ तेषां शरीरमाह ।  
पृथग्वृत्ततनुस्थूलाः श्यावपीतसितासिताः । ते पञ्च नाम्ना कृमयः ककेरुकमके-  
रुकाः ॥ १५ ॥ सौमुरादाः सलूनाख्या लेलिहा जनयन्ति च । भ्रमः शूलं तथा छर्दि-  
हृदयज्वलनज्वराः ॥ १६ ॥ वैवर्ण्यमतिसारः स्यादरुचिः कृमिलक्षणम् । विड्भेदशू-  
लविष्टम्भकार्ष्यपारुष्यपाण्डुताः ॥ रोमहर्षोऽग्निसदनं गुदे कण्डूर्विमार्गगाः ॥ १७ ॥  
इति क्रिमिनिदानम् ॥

## ॥ अथातः क्रिमिचिकित्सितं व्याख्यास्यामः ॥

मुस्तासुर्पणीफलदारुशिशुक्काथः सकृष्णाकृमिशत्रुकल्कः । मार्गद्वयेनापि चिरप्र-  
वृत्तान् कृमीन्निहन्ति क्रिमिजांश्च रोगान् ॥ १ ॥ दाडिमत्वक्कृतः काथस्तिलतैलेन  
संयुतः । त्रिदिनात्पातयत्येवं कोष्ठतः कृमिजालकम् ॥ २ ॥ खदिरः कुटजः  
पिचुमन्दवचात्रिकटुत्रिफलात्रिवृतासहितम् । पथुमूत्रयुतं पिब सप्तदिनं कृमिकोटि-  
शतान्यपि हन्त्यचिरात् ॥ ३ ॥ निम्बवत्सकविडङ्गसैन्धवं रामठेन सह जन्तुनाशनम् ।  
निम्बषट्कमजमोदकान्वितं चूर्णमेव मधुना प्रशस्यते ॥ ४ ॥ आसुकर्णीदलैः पिष्टैः  
पिष्टकेन च पूषकान् । भुक्त्वा सौवीरकं चानु पिबेत्कृमिहरं परम् ॥ ५ ॥ सुवर्चिकाराम-  
ठपत्रिकाह्वाविडङ्गबाल्हीककणाग्निविश्वाः । यवानिकाग्रन्यिकभद्रमुस्तास्तक्रेण चूर्णं  
कृमिकोटिहारि ॥ ६ ॥ भल्लातको वा दध्ना च चिश्चाम्लेन हरेत्कृमीन् । विडङ्गं  
पारिभद्राग्रं ब्रह्मबीजं पृथक् पिबेत् ॥ ७ ॥ मधुना कृमिनाशाय निम्बं वा हिङ्गुना  
युतम् । निम्बाजमोदाजन्तुघ्नं ब्रह्मबीजं सचोरकम् ॥ सहिङ्गुकं समगुडं सद्यो

जन्तुविनाशनम् ॥ ८ ॥ हरीतकीचैव तथा हरिद्रा सौवर्चलं चैव समं विचूर्णितम् । इन्द्र-  
वारुणिजलेन भावितं कीटसङ्घविनिवारणं परम् ॥ ९ ॥ काकुभकुसुमविडङ्गं लाङ्गलि-  
भल्लातकं तथोशीरम् । श्रीवेष्टकसर्जरसं चन्दनमथ कुष्ठमष्टमं दद्यात् ॥ १० ॥ एष सु-  
गन्धो धूपः सकृत्कृमीणां विनाशकः प्रोक्तः । शय्यासु मत्कुणानां शिरसि च गात्रेषु  
यूकानाम् ॥ ११ ॥ इति सुगन्धो धूपः ॥ विशालायाः फलं पक्वं तप्तलोहे परि-  
क्षिपेत् । तद्रूपो दन्तलग्नश्चेत्कीटानां पातनः परः ॥ १२ ॥ अथ विडङ्गादितैलम् ॥  
सविडङ्गं च शिलया सिद्धं सुरभिजलेन कटुतैलम् । निखिला नयति विनाशं  
लिप्तासहिता दिनैर्यूकाः ॥ १ ॥ इति विडङ्गादितैलम् । पारदं मर्दयेन्निष्कं कृष्ण-  
धतूरकद्रवैः । नागवल्लीद्रवैर्वाथ वस्त्रखण्डं प्रलेपयेत् ॥ १ ॥ तद्वस्त्रं मस्तके पेप्य-  
धार्यं यामत्रयं ततः । यूकाः पतन्ति निश्चेष्टाः सलिप्ता नात्र संशयः ॥ २ ॥ चित्रकं दन्ति-  
नीमूलं कोशातकीसमन्वितम् । कल्कं पिष्ट्वा पचेत्तैलं केशशत्रुविनाशनम् ॥ ३ ॥

### ॥ अथ रसादिलेपः ॥

रसेन्द्रेण समायुक्तो रसो धतूरपत्रजः । ताम्बूलपत्रजो वापि लेपनाद्यूकनाशनः ॥ १ ॥

### ॥ अथ कृमिमुद्रो रसः ॥

क्रमेण वृद्धं रसगन्धकाजमोदाविडङ्गं विषमुष्टिका च । पलाशबीजं च विचूर्ण-  
मस्य निष्कप्रमाणं मधुनावलीढम् ॥ १ ॥ पिबेत्कषायं घनजं तदूर्ध्वं रसोऽयमुक्तः  
कृमिमुद्गराख्यः । क्रिमीन्निहन्ति क्रिमिजांश्च रोगान् संदीपयत्यग्निमयं त्रिरात्रात् ॥ २ ॥

### ॥ अथ कृमिकुठारः ॥

विश्वं रामठसैन्धवाग्निमरिचं पथ्या वचा गुग्गुलुर्बोलं रात्रिविडङ्गकुष्ठलथुनं  
गन्धः कुबेराक्षकः । इन्द्रेऽद्भुतपलाशबीजखदिराजाजीकणादीप्यकं सौवर्चं मधुना  
गुठी कृमिकुठाराह्वा रुजाजन्तुनुत् ॥ १ ॥ कृमिषु वर्ज्याप्याह । क्षीराणि मांसानि  
घृतानि चैव दधीनि शाकानि च पत्रवन्ति । समासतोऽम्लं मधुरान्तरसांश्च कृमी-  
न्निघांसुः परिवर्जयेत्तु ॥ २ ॥ शीताम्बु मधुरं क्षारं दधिकीरघृतादिकम् । सौवीरं  
पत्रशाकांश्च वर्जयेत्कृमिवान्नरः ॥ ५ ॥ इति कृमिचिकित्सा ॥

### ॥ अथातः पाण्डुरोगनिदानम् ॥

पाण्डुरोगाः स्मृताः पञ्च वातपित्तकफैस्त्रयः । चतुर्थः सन्निपातेन पञ्चमो भक्षणा-  
न्मृदः ॥ १ ॥ व्यवायिमम्लं लवणानि मद्यं मृदं दिवा स्वप्नमतीव तीक्ष्णम् । निषेव-  
माणस्य विदूष्य रक्तं दोषास्त्वचं पाण्डुरतां नयन्ति ॥ २ ॥ अथ पूर्वरूपमाह ।

त्वक्स्फोटनिष्ठीवनगात्रसादमृद्रक्षणप्रेक्षणकूटशोथाः । विण्मूत्रपीतत्वमथाविपाको भविष्यतस्तस्य पुरःसराणि ॥ १ ॥ अथ वातिकमाह ॥ विण्मूत्रनयनादीनां रूक्षकृष्णारुणाभता । वातपाण्ड्वामये कम्पतोदानाहभ्रमादयः ॥ १ ॥ अथ पैत्तिकमाह ॥ पीतमूत्रशकृन्नेत्रो दाहतृष्णाज्वरान्वितः । भिन्नविट्कोऽतिपीताभः पित्तपाण्ड्वामयी नरः ॥ १ ॥ अथ श्लैष्मिकमाह ॥ कफप्रसेकश्वयथुतन्द्रालस्यातिगौरवैः । पाण्डुरोगी कफाच्छुक्लैस्त्वङ्मूत्रनयनाननैः ॥ १ ॥ अथ त्रिदोषजमाह ॥ सर्वान्नसेविनः सर्वे दुष्टा दोषान्निदोषजम् । त्रिदोषलिङ्गं कुर्वन्ति पाण्डुरोगं सुदुःसहम् ॥ १ ॥ इति चरके ॥ ज्वरारोचकहृष्टासच्छर्दिमूत्रपाण्ड्वामान्वितः । पाण्डुरोगी त्रिभिर्दोषैस्त्याज्यः क्षीणो हतेन्द्रियः ॥ २ ॥ अथ मृत्तिकाजन्यमाह ॥ मृत्तिकादनशीलस्य कुप्यत्यन्यतमो मलः । कपाया मारुतं पित्तमूपरा मधुरा कफम् ॥ १ ॥ कोपयेन्मृद्रसादींश्च रौक्ष्याद्भुक्तं च रूक्षयेत् । पूरयत्यविपक्वैव स्रोतांसि निरुणह्यपि ॥ २ ॥ इन्द्रियाणां बलं हत्वा तेजो वीर्येजसी तथा । पाण्डुरोगं करोत्याशु बलवर्णाग्निनाशनम् ॥ ३ ॥ अथ मृज्जस्य लक्षणमाह ॥ शूनाक्षिकूटगण्डभ्रूः शूनपत्राभिमेहनः । क्रिमिकोष्ठोऽतिसार्येत मलं चासृक्कफान्वितम् ॥ १ ॥

## ॥ अथासाध्यलक्षणमाह ॥

पाण्डुरोगश्चिरोत्पन्नः खरीभूतो न सिध्यति । कालप्रकर्षाच्छृणाङ्गो यो वा पीतानि पश्यति ॥ १ ॥ बद्धाल्पविट् सहरितं सकफं योऽतिसार्यते । दीनः श्वेतातिदिग्धाङ्गश्छर्दिमूछातृपान्वितः ॥ स नास्त्यसृक्क्षयाद्यस्तु पाण्डुश्वेतत्वमाप्नुयात् ॥ २ ॥ अन्यच्च । पाण्डुदन्तनखो यस्तु पाण्डुनेत्रश्च यो भवेत् । पाण्डुसंघातदर्शी च पाण्डुरोगी विनश्यति ॥ १ ॥ अन्तेषु शूनं परिहीनमध्यं म्लानं तथान्तेषु च मध्यशूनम् । गुदेऽथ शेफस्यथ मुष्कयोश्च शूनं प्रताम्यं तमसंज्ञकल्पम् ॥ विवर्जयेत्पाण्डुकिनं यशोऽर्थी तथातिसारज्वरपीडितं च ॥ २ ॥ कामलाकारणमाह ॥ पाण्डुरोगी च योऽत्यर्थं पित्तलानि निषेवते । तस्य पित्तमसृङ्मांसं दग्ध्वा रोगाय कल्पते ॥ १ ॥

## ॥ अथ कामलास्वरूपमाह ॥

हारिद्रनेत्रः स भृशं हारिद्रत्वङ्नखाननः । रक्तपीतशकृन्मूत्रो भेकवर्णो हतेन्द्रियः ॥ १ ॥ दाहाविपाकदौर्बल्यसदनारुचिकर्षितः । कामला बहुपित्तैषा कोष्ठशाखाश्रया मता ॥ २ ॥ कालान्तरात्खरीभूता कृच्छ्रा स्यात्कुम्भकामला । कृष्णपीतशकृन्नेत्रो भृशं शूनश्च मानवः ॥ ३ ॥ सरक्ताक्षिमुखच्छर्दिमूत्रो यश्च ताम्यति । दाहारुचितृडानाहतन्द्रामोहसमन्वितः ॥ नष्टाग्निसंज्ञः क्षिप्रं हि कामलावान्विपद्यते ॥ ४ ॥ छर्द्यरोचकहृष्टासज्वरकुमनिपीडितः । नश्यति श्वासकासारतो विद्भेदी कुम्भकामली ॥ ५ ॥

## ॥ अथ पाण्डुरोगावस्थायी हलीमकमाह ॥

यदा तु पाण्डोर्वर्णः स्याद्द्वारीतश्चावपीतकः । बलोत्साहक्षयस्तन्द्रामन्दाम्रित्वं मृदु-  
ज्वरः ॥ स्त्रीष्वहर्षोऽङ्गमर्दश्च सादेस्तृष्णारुचिर्भ्रमः ॥ १ ॥ हलीमकं तदा तस्य विद्याद-  
निलिपित्तः । पाण्डुरुक्कामलाकुम्भकामला च हलीमकम् ॥ २ ॥ सन्तापो भिन्नवर्च-  
स्त्वं बहिरन्तश्च पीतता । पाण्डुता नेत्रयोर्ष्यस्य पानकीलक्षणं भवेत् ॥ ३ ॥ इति  
पाण्डुरोगकामलाहलीमकनिदानम् ॥

## ॥ अथातः पाण्डुरोगचिकित्सा ॥

साध्यं च पाण्ड्वामयिनं समीक्ष्य स्निग्धं घृतेनोर्ध्वमधश्च शुद्धम् । सम्पादयेत्क्षौद्रघृ-  
तप्रगाढैर्हरीतकीचूर्णमयप्रयोगैः ॥ १ ॥ पिबेद्घृतं वा रजनीविपक्वं यन्नेफलं तैल्वक-  
मेकमेव । विरेचनद्रव्यकृतं पिबेद्वा योगांश्च वैरेचनिकान् घृतेन ॥ २ ॥ विधिः स्निग्धो-  
ऽत्र वातोत्थे तिक्तः शीतश्च पैत्तिके । श्लैष्मिके कटुरुक्षोष्णः कार्यो मिश्रस्तु मिश्रजे  
॥ ३ ॥ द्विपञ्चमूलीकथितं सविश्वं कफार्तमे पाण्डुगदे पिबेत्तम् । ज्वरेऽतिसारे श्व-  
यथौ ग्रहण्यां कासेऽरुचौ कण्ठहृदामयेषु ॥ ४ ॥ फलत्रिकामृतावासातिक्ताभूनिम्बनि-  
म्बजः । काथः क्षौद्रयुतो हन्यात्पाण्डुरोगं सकामलम् ॥ ५ ॥ पुनर्नवानिम्बपटोलशु-  
ण्ठीतिक्तामृतादारव्यभयाकषायः । सर्वाङ्गशोफोदरपाण्डुरोगस्थौल्यप्रसेकोर्ध्वकफाम-  
येषु ॥ ६ ॥

## ॥ अथ नवायसचूर्णम् ॥

न्यूषणत्रिफलामुस्ताविडङ्गदहनाः समाः । नवायोरजसो भागास्तच्चूर्णं मधुसर्पिषा ।  
भक्षयेत्पाण्डुहृद्रोगकुष्ठार्शः कामलापहम् ॥ १ ॥ इति नवायसचूर्णम् ॥ लोहपात्रस्थितं  
क्षीरं सप्ताहं पथ्यभोजनः । पिबेत्पाण्ड्वामयी शोषी ग्रहणीदोषपीडितः ॥ १ ॥ दग्ध्वा-  
क्षकाष्ठैर्मलमायसं तु गोमूत्रनिर्वापितसप्तवारम् । विचूर्ण्य लीढं मधुना चिरेण तक्त्रेण  
वा पाण्डुगदं निहन्यात् ॥ २ ॥ इति वीरसिंहावलोकतः ॥ अतिशुद्धमयोभस्म मधुक्षौ-  
द्रयुतं लिहेत् । पाण्डुरोगस्य नाशाय कामलानां च सर्वशः ॥ १ ॥ नागरं लोहचूर्णं वा  
कृष्णां पथ्यामथाश्मजम् । गुग्गुलुं वाथ मूत्रेण कफपाण्ड्वामयी पिबेत् ॥ २ ॥ शिला-  
जतु क्षौद्रविडङ्गसर्पिलोहाभयाशर्करया समक्षम् । आपूर्यते दुर्बलदेहधारी त्रिपञ्चरात्रेण  
यथा शशाङ्कः ॥ ३ ॥ वृदान्त ॥ अयस्तिलन्यूषणकोलभागैः सर्वैः समं माक्षिकधा-  
तुचूर्णम् । तैर्मेदिकः क्षौद्रयुतो तु तक्रः पाण्ड्वामये दूरगतेऽपि शस्तः ॥ १ ॥

## ॥ अथ मण्डूरवटकाः ॥

सुराब्ददार्वाकिटुषट्कृतोऽप्यवेल्लं वरा चेति समांश्चूर्णम् । मण्डूरभागद्वयमष्टमूत्रे प-  
क्त्वा गवां तक्रसमं च योज्यम् ॥ १ ॥ कामलापाण्डुमेहार्शः शोथकुष्ठकफामयान् । ऊ-  
रुस्तम्भमजीर्णं च ग्रीहानं नाशयन्ति च ॥ २ ॥ इति रत्नप्रदीपात् ॥

## ॥ अथ मण्डूरवज्रवटकः ॥

पञ्चकोलं समरिचं देवदारु फलत्रिकम् । विडङ्गमुस्तायुक्ताश्च भागास्त्रिपलसंमिताः  
॥ १ ॥ यावन्त्येतानि चूर्णानि मण्डूरं द्विगुणं ततः । पक्त्वाष्टगुणिते मूत्रे तद्धनी-  
भूतमुद्धरेत् ॥ २ ॥ ततोऽक्षमात्रान्वटकान् पिबेत्तत्रेण तक्रभुक् । पाण्डुरोगं जयेत्त-  
द्वन्मन्दाग्नित्वमरोचकम् ॥ ३ ॥ मण्डूरवज्रवटको रोगानीकप्रभेदनः । अर्शांसि ग्रह-  
णीं शोफमूरुस्तम्भं हलीमकम् । कृमीन्प्लीहानमुदरं गलरोगं च नाशयेत् ॥ ४ ॥  
इति वृन्दात् ॥

## ॥ अथ मण्डूरलवणम् ॥

कृत्वाग्निवर्णं मलमायसं तु मूत्रेऽभिषिञ्चेद्बहुशो गवां च । तत्रैव सिन्धूत्थसमं  
विपाच्यं निरुद्धधूमं च विभीतकाम्नौ ॥ १ ॥ तत्रेण पीतं मधुनाथवापि विभी-  
तकारुण्यं लवणं प्रयुक्तम् । पाण्ड्वामपिभ्यो हितमेतदस्मात्पाण्ड्वामयघ्नं न हि किञ्चिद-  
न्यत् ॥ २ ॥ इति योगतरङ्गिण्याः ॥

## ॥ अथ मधुमण्डूरः ॥

गृहीत्वा पृथक्प्रस्थमण्डूरभागं सृते त्रैफले मर्दयित्वा च यामम् । पुटे पाचयेद्याम-  
युग्मं कृशानौ पुटानीह देयानि चन्द्राक्षिवारम् ॥ १ ॥ तथा धेनुमूत्रे कुमारीरसे च  
विधेयश्च पञ्चामृते योगराजः । भवेत् सिन्धुनागैः पुटेः सिद्धिदोऽयमचिन्त्यप्रभावश्च  
मण्डूर एषः ॥ २ ॥ मधुमण्डुर एष कणामधुना चिरपाण्डुगदं ननु हेममितः । जनको  
रुधिरस्य निहन्ति परं विविधार्तिहरस्त्वनुपानवलैः ॥ ३ ॥

## ॥ अथ मण्डूराद्योऽरिष्टः ॥

मण्डूरस्य तु शुद्धस्य तुलार्धं परिकीर्तितम् । तद्वल्लोहस्य पत्राणि तिलोत्सेध-  
प्रमाणतः ॥ १ ॥ पुराणगुडपञ्चाशत् कोलप्रस्थत्रयं तथा । निकुम्भचि-  
त्रकाभ्यां च पले द्वे द्वे सुचूर्णिते ॥ २ ॥ पिप्पलीनां विडङ्गानां कुडवं कुडवं पृथक् ।  
त्रींश्चापि त्रिफलाप्रस्थाञ्जलद्रोणे समावपेत् ॥ ३ ॥ अर्धमासस्थितो धान्ये पेयोऽ-  
रिष्टः प्रमाणतः । दोषानुभयतः श्राव्य पाण्डुरोगं नियच्छति ॥ ४ ॥ कृमीनर्शांसि  
कुष्ठं च कासश्वासकफामयान् । एषोऽरिष्टस्तु मण्डूरः सर्वपाण्ड्वामयापहः ॥ ५ ॥

## ॥ अथ गदनिग्रहात् मण्डूराद्योऽरिष्टः ॥

रेचनं कामलार्तस्य स्निग्धस्यादौ प्रयोजयेत् । ततः प्रशमनी कार्या क्रिया वैद्येन  
जानता ॥ १ ॥ पाण्डुरोगक्रियां सद्यो योजयेच्च हलीमके । मलानुसरणं दृष्ट्वा  
सापि कार्या भिषग्वरैः ॥ २ ॥ हरिद्रात्रिफलानिम्बबलामधुकसाधितम् । सक्षीरं  
माहिषं सर्पिः कामलापहमुत्तमम् ॥ ३ ॥ त्रिफलाया गुडूच्या वा दाव्या निम्बस्य



वा रसम् । प्रातर्मधुयुतं वैद्यः कामलार्ताय योजयेत् ॥ ४ ॥ दार्वीसत्रिफलाव्योष-  
विडङ्गानयसो रजः । मधुसर्पियुतं लिह्यात्कामलापाण्डुरोगवान् ॥ ५ ॥ अयोरजो  
व्योषविडङ्गचूर्णं लिह्याद्वरिद्रां त्रिफलान्वितां वा । सशर्करां कामलिनां त्रिभङ्गी  
हिता गवाक्षी सगुडा च शुण्ठी ॥ ६ ॥ धात्रीलोहरजोव्योषनिशाक्षौद्रं, सशर्करम् ।  
लीढं निवारयत्याथु कामलामुद्धतामपि ॥ ७ ॥ लोहचूर्णं निशायुग्मं त्रिफलां  
कटुरोहिणीम् । मल्लिह्य मधुसर्पिभ्यां कामलार्तः सुखी भवेत् ॥ ८ ॥ व्योषाग्निवेष्ट-  
त्रिफलामुस्तैस्तुल्यमयोरजः । चूर्णितं तक्रमध्वाज्यकृष्णतोयोपयोजितम् ॥ ९ ॥  
कामलापाण्डुत्वेद्रोगकुष्ठार्शोमेहनाशनम् । तुल्यं वायोरजः पथ्यां हरिद्रां क्षौद्र-  
सर्पिषा ॥ १० ॥ चूर्णितां कामली लिह्याद्रुडक्षौद्रेण वाभयाम् । एलाजीरक-  
भूधात्रीसितागव्येन भावयेत् ॥ ११ ॥ प्रातः संसेवनं कुर्यात्कामलानाशनं परम् ।  
निशाचूर्णं कर्पमितं दध्नः पलमितं तथा ॥ १२ ॥ प्रातः संसेवनं कुर्यात्कामला-  
नाशनं परम् । अर्कमूलं हरेन्नस्यात्कामलां तण्डुलोदकैः ॥ १३ ॥ अञ्जनं  
कामलार्तस्य द्रोणपुष्पीरसस्य तु । निशागैरिकधात्रीणां चूर्णं चोपरि लेपयेत् ॥ १४ ॥  
गोदुग्धेन विशालाया मुनिसंख्यादलानि तु । जीरकेण युतं पेप्यं रसमेकं पलं  
पिबेत् ॥ १५ ॥ अथवा तज्जटाद्रावं कर्षार्धं दुग्धमिश्रितम् । पाययेत्तु प्रतिदिनमेव-  
मेतद्दिनत्रयम् ॥ १६ ॥ घृतदुग्धौदनं पथ्यं कुर्याद्वै लवणं विना । कामलां नाशय-  
त्याथु वायुरभ्रं हरेद्यथा ॥ १७ ॥

### ॥ अथ घृतानि ॥

अथ गुडूचीघृतम् । गुडूचीस्वरसे सर्पिः सक्षीरं माहिपं घृतम् । चतुर्गुणेन पयसा  
पाययेत्तद्वलीमके ॥ १ ॥ इति गुडूचीघृतम् । व्योषं बिल्वं द्विरजनी त्रिफला द्विःपु-  
नर्नवम् । मुस्ता अयोरजः पाठा विडङ्गं देवदारु च ॥ १ ॥ वृश्चिकाली च भार्ङ्गी च  
सक्षीरैस्तैर्घृतं शुभम् । सर्वान् प्रशमयत्याशु विकारान्मृतिकाकृतान् ॥ २ ॥ इति  
व्योषादिघृतम् ॥

### ॥ अथामलक्यवलेहः ॥

रसामलकानां तु संशुद्धं यन्त्रपीडितम् । द्रोणं पचेच्च मृद्वग्नौ तत्र चेमानि दा-  
पयेत् ॥ १ ॥ चूर्णितं पिप्पलीप्रस्थं मधुकं द्विपलं तथा । प्रस्थं गोस्तनिकायाश्च  
द्राक्षायाः किल पेपितम् ॥ २ ॥ गृह्णवेरपले द्वे तु तुगाक्षीर्माः पलद्वयम् । तुलार्धं शर्क-  
रायाश्च घनीभूतं समुद्धरेत् ॥ ३ ॥ मधुप्रस्थसमायुक्तं लेहयेत्पलसम्मितम् । हलीमकं  
कामलां च पाण्डुत्वं चापकर्षति ॥ ४ ॥ इत्यामलक्यवलेहः ॥

### ॥ अथ त्रिफलाद्यवलेहः ॥

त्रिफलायास्त्रयो भागास्त्रयत्रिकटुकस्य च । भागाश्चित्रकमूलस्य विडङ्गानां तथैव

च ॥ १ ॥ पञ्चाशमजतुनो भागास्तथा कृष्यमलस्य च । माक्षिकस्य च शुद्धस्य लो-  
हस्य रजसस्तथा ॥ २ ॥ अष्टौ भागाः सितायास्तु तत्सर्वं मधुसंयुतम् । श्लक्ष्णचू-  
र्णं सुसंस्थाप्यमायसे भाजने शुभे ॥ ३ ॥ उदुम्बरसमां मात्रां ततः स्वादेद्यथाग्निना ।  
दिने दिने प्रयोक्तव्यं जीर्णे भोज्यं यथेप्सितम् ॥ ४ ॥ वर्जयित्वा कुलत्थांस्तु काक-  
माचीकपोतकान् । पाण्डुरोगं विषं कासं यक्ष्माणं विषमज्वरम् ॥ ५ ॥ कुष्ठान्यजी-  
र्णकं मेहं श्वासं शोफमरोचकम् । विशेषाद्धन्त्यपस्मारं कामलां गुदजानि च ॥ ६ ॥  
इति त्रिफलाद्यवलेहो योगतरुङ्गिण्याः ॥ अथ हंसमण्डूरः ॥ मण्डूरं चूर्णयेच्छुष्कं  
गोमूत्रेऽष्टगुणे पचेत् । पञ्चकोलं देवदारु मुस्ता व्योषफलत्रयम् ॥ १ ॥ विडङ्गं  
स्यात्प्रतिपलं पाकान्ते चूर्णितं क्षिपेत् । भक्षयेत्कर्षमात्रं च तत्रे तत्रं च भोजने  
॥ २ ॥ पाण्डुशोफं हलीमं च ऊरुस्तम्भं च कामलाम् । अशांसि हन्ति नो चित्रं  
हंसमण्डूरको ह्ययम् ॥ ३ ॥

### ॥ अथ मदेभसिंहसूतो रसः ॥

काश्यपग्रन्थे ॥ रसगन्धवराट्ताम्रशङ्खं विषवङ्गाभ्रककान्ततीक्ष्णमुण्डम् । अहिहि-  
ङ्गुलटङ्गुणं समांशं सकलैः स्यान्निगुणं पुराणकिट्टम् ॥ १ ॥ पशुमूत्रविशोधितं सुभृष्टा त्रि-  
फलाभृङ्गमथार्द्रकोत्थनीरैः । सुविशोष्य वरामृतालवासास्वरसैरष्टगुणैः पुनर्नोत्थैः  
॥ २ ॥ पृथगग्निकृतं घनं विपाच्यं गुलिका गुञ्जमिता निजानुपानैः । ज्वरपाण्डु-  
तृषास्रपैत्यगुल्मक्षयकासस्वरमग्निसादमूर्च्छाम् ॥ ३ ॥ पवनादिषु दुस्तराष्ट्ररोगान्  
सकलं पित्तहरं मदावृतं च । बहुना किमसौ यथार्थनामा सकलव्याधिहरो मदेभसिंहः  
॥ ४ ॥ इति मदेभसिंहः ॥

### ॥ अथ त्रैलोक्यनाथरसः ॥

पलानि चत्वारि रसस्य पञ्च गन्धस्य सत्वस्य गुडूचिकायाः । व्योषस्य चूर्ण-  
स्य च तालमूल्याः सशालमलस्येह पलत्रयं स्यात् ॥ १ ॥ पृथक् पृथक् षड्गगनस्य चाष्टौ  
लोहस्य सर्वं त्रिफलाजलेन । घृष्टं चतुष्पष्टिमितं तदर्धं स्युर्भावनामार्कवज्रद्रवस्य ॥ २ ॥  
शिग्रूत्थनीरेण च षोडशाष्टौ तथा नलोत्थाद् ग्रहकन्यकायाः ॥ आर्द्रद्रवस्येति रसो-  
ऽयमुक्तः पाण्डुक्षयश्वासगदादिहर्ता ॥ ३ ॥ क्षौद्रेण वा शर्करया घृतेन कर्षार्धमेतस्य  
भजेत्प्रयत्नात् ॥ इति रसरत्नप्रदीपात् ॥

### ॥ अथ पथ्यापथ्यम् ॥

यवगोधूमशाल्यन्नं रसैर्जाङ्गलजैः शुभैः । मुद्गाढकमसूराद्यैः पाण्डौ भोजनमि-  
ष्यते ॥ १ ॥ वह्निमातपमायासमन्नपानं च पित्तलम् । मैथुनं क्रोधमध्वानं पाण्डुरोगी  
सदा त्यजेत् ॥ २ ॥ इति पाण्डुकामलाहलीमकचिकित्सा समाप्ता ॥

## ॥ अथ रक्तपित्तनिदानम् ॥

धर्मव्यायामशोकाध्वव्यायैरतिसेवितैः । तीक्ष्णोष्णक्षारलवणैरम्लैः कटुभिरेव च ॥ १ ॥ कोद्रवोदालकैश्चात्रैस्तद्युक्तैरतिसेवितैः । पित्तं विदग्धं स्वगुणैर्विदहत्या-  
थ शोणितम् ॥ २ ॥ ततः प्रवर्तते रक्तमूर्ध्वं चाधो द्विधापि वा ॥ आशयाद्व्रजे-  
दूर्ध्वमधः पक्वाशयाद्व्रजेत् ॥ ३ ॥ विदग्धयोर्द्वयोश्चापि द्विधाभागं प्रवर्तते । ऊर्ध्वं  
कर्णाक्षिनासास्यैर्मण्डूयोनिगुदैरधः ॥ ४ ॥ कुपितं रोमकूपैस्तु समस्तैस्तत्प्रवर्तते ।  
श्लेष्मिकमाह । केचिच्च यकृतः प्लीहः प्रवदन्त्यसृजो गतिम् ॥ ५ ॥ सदनं शीत-  
कामित्वं कण्ठधूमायनं वमिः । लोहगन्धिश्च निःश्वासो भवत्यस्मिन्भविष्यति ॥ ६ ॥  
वातिकमाह ॥ सान्द्रं सपाण्डु सस्नेहं पिच्छिलं च कफात्मकम् ॥ श्यावारुणं सफेनं च तनु-  
रुक्षं च वातिकम् ॥ ७ ॥ पैत्तिकमाह । रक्तपित्तं कषायाभं कृष्णं गोमूत्रसन्निभम् । मेचका-  
गारधूमाभमञ्जनाभं च पैत्तिकम् ॥ ८ ॥ सान्निपातिकमाह । संसृष्टलिङ्गं संसर्गात्रिलिङ्गा-  
त्सान्निपातिकम् । ऊर्ध्वगं कफसंसृष्टमधोगं मारुतानुगम् ॥ ९ ॥ द्विमार्गं कफवाताभ्या-  
मुभाभ्यामनुवर्तते । ऊर्ध्वं साध्यमधो याप्यमसाध्यं युगपद्रतम् ॥ १० ॥ रूक्षाद्यभ्यासतो  
दुष्टो रसो रक्तं प्रदूषयेत् । एकमार्गं बलवतो नातिवेगं नवोत्थितम् ॥ ११ ॥ रक्तपित्तं सुखे  
काले साध्यं स्यान्निरुपद्रवम् । एकदोषानुगं साध्यं द्विदोषं याप्यमुच्यते ॥ १२ ॥ त्रिदोष-  
जमसाध्यं स्यान्मन्दाग्रेरतिवेगवत् । व्याधिभिः क्षीणदेहस्य वृद्धस्यानश्रतश्च  
यत् ॥ १३ ॥ दौर्बल्यं श्वासकासज्वरवमथुमदाः पाण्डुता दाहमूर्च्छं भुक्ते घोरो वि-  
दाहस्त्वधृतिरपि सदा तृद्यतुल्या च पीडा । तृष्णा कोष्ठस्य भेदः शिरसि च तपनं  
पूतिनिष्ठीवनत्वं भक्तद्वेषाविपाकौ विकृतिरपि भवेद्रक्तपित्तोपसर्गाः ॥ १४ ॥ मांस-  
प्रक्षालनाभं कथितमिव च यत्कर्दमाम्भोनिभं वा मेदःपूयास्रकल्पं यकृदिव यदि वा  
पक्वजम्बूफलाभम् । यत्कृष्णं यच्च नीलं भृशमतिकुणपं यत्र चोक्ता विकारास्तद्वर्ज्यं  
रक्तपित्तं सुरपतिधनुषा यच्च तुल्यं विभाति ॥ १५ ॥ येन चोपहतो रक्तं रक्तापित्तं  
मानवः । पश्येद् दृश्यं वियच्चापि तस्यासाध्यमसंशयम् ॥ १६ ॥ लोहितं छर्दये  
सततं लोहितेक्षणः । लोहितोद्गारदशीं च म्रियते रक्तपैत्तिकः ॥ १७ ॥

रक्तपित्तनिदानम् ॥

## ॥ अथातो रक्तपित्तचिकित्सां व्याख्यास्यामः ॥

पित्तास्रं स्तम्भयेन्नादौ प्रवृत्तं बलिनेश्रुतम् । हृत्पाण्डुग्रहणीरोगप्लीहगुल्मोद-  
कृत् ॥ १ ॥ क्षीणमांसबलं बालं वृद्धं शोषानुबन्धिनम् । अवागम्यमविरेच्यं च शम-  
रुपाचयेत् ॥ २ ॥ अतिप्रवृद्धदोषस्य पूर्वं लोहितपित्तिनः । अक्षीणबलमांसाग्रे  
तव्यमपतर्पणम् ॥ ३ ॥ ऊर्ध्वगे रेचनं पूर्वमधोगे वमनं हितम् । आरग्वधेन धान-  
त्रिवृता पथ्ययाथवा ॥ ४ ॥ विरेचनं प्रयोक्तव्यं शर्करामाक्षिकोत्तरम् । मुस्तेन्द्र-  
ष्ट्याह्वमदनाह्वं पयो मधु ॥ ५ ॥ शिशिरं वमनं योज्यं रक्तपित्तहरं परम् । वृन्दात्

द्राक्षा मधुककाश्मर्यसितायुक्तं विरेचनम् ॥६॥ यष्टीमधुकसंयुक्तं सक्षौद्रं वमनं हितम् ।  
 शालिषण्ण्यादिना सिद्धा पेया पूर्वमधोगमे ॥ रक्तातिसारहन्ता च योज्यो विधिरशेषतः  
 ॥ ७ ॥ पयांसि शीतानि रसाश्च जाङ्गलाः सतीनयूषाश्च सशालिषष्टिकाः । हिता-  
 नि चैतानि च रक्तपित्ते चान्यान्यपि स्युः किल पित्तहानि ॥८॥ शालिषष्टिकनीवार-  
 कोरदूषप्रसाधिकाः । श्यामाकाश्च प्रियङ्गुश्च भोजनं रक्तपित्तिनाम् ॥ ९ ॥ मसूर-  
 मुद्रचणकाः समकुष्ठाढकीफलाः । प्रशस्ताः सूपयूपार्थे कल्पिता रक्तपित्तिनाम् ॥  
 ॥१०॥ दाडिमामलकं बिल्वानुम्लार्थं चापि दापयेत् । पटोलनिम्बवेत्राग्रप्लक्षवेतसपल्ल-  
 वाः ॥ ११ ॥ शाकार्थं शाकसात्म्यानां तण्डुलीयादयो हिताः । पारावतकपोतांश्च ला-  
 बान् रक्ताक्षवर्तकान् ॥ १२ ॥ शशान्कपिञ्जलानेणान्हरिणान् कालपुच्छकान् ।  
 रक्तपित्तहरान् विद्याद्रसं तेषां प्रयोजयेत् ॥ १३ ॥ ईषदम्लाननम्लंश्च घृतभृष्टान्  
 ससैन्धवान् । कफानुगे यूपशाकं दद्याद्वातानुगे रसम् ॥ १४ ॥ पथ्यं सतीनयूषेण  
 ससितैर्लाजसक्तुभिः । जलं खर्जूरमृद्वीकामधुकैः सपरूपकैः ॥ १५ ॥ शृतशीतं प्रयो-  
 क्तव्यं तर्पणायसशर्करम् । तर्पणं सघृतं क्षौद्रं लाजचूर्णैः प्रदापयेत् ॥ १६ ॥ ऊर्ध्वगं  
 रक्तपित्तं तत् काले पीतं व्यपोहति । ह्रीवैरचन्दनोशीरमुस्तर्पणैः शृतम् ॥ केवलं  
 शृतशीतं वा दद्यात्तोयं पिपासवे ॥ १७ ॥ पयः सिताढ्यं शृतशीतमाजं गव्यं पयो वा  
 प्रसमीक्ष्य वह्निम् । यष्टीमधूकार्जुनभावनीयं द्राक्षाबलागोधुरकैः शृतं वा ॥ १८ ॥  
 द्राक्षया फलिनीभिर्वा बलया नागरेण वा । श्वदंष्ट्रया शतावर्या रक्तजित्साधितं पयः  
 ॥ १९ ॥ शृतेनाजेन पयसा सैपिष्टं कुङ्कुमं पिबेत् । ऊर्ध्वरक्तविनाशाय तेनैवाज्येन  
 भोजनम् ॥ २० ॥ यष्टीमधुसमायुक्तं क्षीरं संक्राथ्य शीतलम् । शर्करामधुसंमिश्रं रक्त-  
 पित्तापहं पिबेत् ॥ २१ ॥ क्षीरेण लाक्षामधुमिश्रितेन प्रपीय जीर्णे पयसानुमद्यम् ।  
 सद्यो निहन्याद्बुधिरं क्षतोत्थं कान्तार्जुनानामथवापि कल्कः ॥ २२ ॥ कल्कं मधूक-  
 त्रिफलार्जुनानां निशि स्थितं लोहमये सुपात्रे । साज्यं विलिङ्घ्यात्तु पिबेत्सुशीतं सश-  
 र्करं छागपयः क्षतार्तः ॥ २३ ॥ वृषपत्राणि निष्पीड्य रसं समधुशर्करम् । अनेन  
 पशमं याति रक्तपित्तं सुदारुणम् ॥ २४ ॥ मध्वाटरूपकरसौ यदि तुल्यभागौ कृत्वा  
 नरः पिबति पुण्यतरः प्रभाते । तद्रक्तपित्तमतिदारुणमप्यवश्यमाशु प्रशाम्यति  
 जलैरिव वह्निपुञ्जः ॥ २५ ॥ इति राजमार्तण्डात् । आटरूपकनिर्यूहः प्रियङ्गु-  
 मृत्तिकाञ्जने । विनीय लोभ्रं सक्षौद्रं रक्तपित्तहरं पिबेत् ॥ २६ ॥ पिष्टानां  
 वृषपत्राणां पुटपाको रसो हिमैः । मधुयुक्तो जयेद्रक्तपित्तकासज्वरक्षयान् ॥ २७ ॥  
 इति वासापुटपाकः । वासायां विद्यमानायामाशायां जीवितस्य च । रक्तपित्ती क्षयी  
 कासी किमर्थमवसीदति ॥ २८ ॥ वासाकपायोत्पलमृत्प्रियङ्गुलोभाञ्जनान्भोरुहके-  
 सराणि । पीत्वा सिताक्षौद्रयुतानि जह्यात्पित्तासृजो वेगमुदीर्णमाशु ॥२९॥ आटरू-

१ ( च० ) काम्यानाम् । २ ( च० ) सैपिष्टम् । ३ ( च० ) आजेन । ४ ( च० छ० ) सुदारणम् ।  
 ५ ( च० ) काञ्जनैः । ६ ( च० ) हितः ।

षकमृद्धीकापथ्याकाथः सशर्करः । क्षौद्राढ्यः कसनश्वासरक्तपित्तनिर्बहणः ॥ ३० ॥  
मुद्गाः सलाजाः सयवाः सकृष्णाः सोशीरमुस्ताः सह चन्दनेन । बलाजले पर्युषितः  
कषायः स रक्तपित्तं शमयत्युदीर्णम् ॥ ३१ ॥ ह्रीवेरं धान्यकं शुण्ठी चन्दनं  
मधुयष्टिका । वृषोशीरयुतः काथः शर्करामधुयोजितः ॥ ३२ ॥ रक्तपित्तं जयत्युग्रं  
तृष्णां दाहं ज्वरं तथा । उशीरं चन्दनं पाठा द्राक्षा मधुकपिप्पली ॥ ३३ ॥  
सक्षौद्रं पाययेत्काथं रक्तपित्तं हरेद्भुवम् । अमृता मधुकं चैव खर्जूरं गजपिप्पली  
॥ ३४ ॥ काथः क्षौद्रयुतो ह्येष रक्तपित्तविकारनुत् । चन्दनेन्द्रयवौ पाठा कटुका  
सदुरालभा ॥ ३५ ॥ गुदूची वालुकं लोभं पिप्पलीक्षौद्रसंयुतम् । कफान्वितं जये-  
द्रक्तं तृष्णाकासज्वरापहम् ॥ ३६ ॥ शतावरी बला राम्ना काशमर्यं सपरूषकम् ।  
पाययेद्रक्तपित्तघ्नं सद्यः शूलहरं परम् ॥ ३७ ॥ त्रिफलाकृतमालभवं कथनं सितया  
मधुना मिलितं हरति । ननु शोणितपित्तरुजं विविधां घनदाहकपित्तजशूलदरम्  
॥ ३८ ॥ अतसीकुसुमसमद्भावटप्ररोहास्तृणाम्भसा पीताः । साधयति रक्तपित्तं  
यदि भुङ्क्ते मुद्गपूषेण ॥ ३९ ॥ पक्वोदुम्बरकाशमर्यपथ्याखर्जूरगोस्तनी । मधुना  
घ्नन्ति संलीढा रक्तपित्तं पृथक् पृथक् ॥ ४० ॥ वासकस्वरसैः पथ्या सप्तधा  
परिभाविता । कृष्णा वा मधुना लीढा रक्तपित्तं दृढं जयेत् ॥ ४१ ॥ द्रवेण  
यावता द्रव्यमेकीभूयाद्रतां व्रजेत् । तावत्प्रमाणं निर्दिष्टं भिषग्भिर्भावनाविधौ  
॥ ४२ ॥ अभया मधुसंयुक्ता पाचनी दीपनी मता । श्लेष्माणं रक्तपित्तं च हन्ति शूला-  
तिसारजित् ॥ ४३ ॥ लोहगन्धनिभः श्वास उद्गारे रक्तगन्धिनि । मृद्धीकोषणमात्रां  
तु स्वादेद्विगुणशर्कराम् ॥ ४४ ॥ उशीरकालीयकरोधपञ्चकं प्रियङ्गुका कट्फल-  
शङ्खगैरिकाः । पृथक् पृथक् चन्दनतुल्यभागिकाः सशर्करास्तण्डुलधावनपुताः ॥ ४५ ॥  
रक्तं च पित्तं तमकं पिपासां दाहं च पीताः शमयन्ति सद्यः ॥ ४६ ॥ पलाशकल्कका-  
थो वा सुशीतः शर्करान्वितः । पिबेद्वा मधुसर्पिर्भ्यां गवाश्वशक्रतो रसम् ॥ ४७ ॥  
सक्षौद्रं ग्रथिते रक्ते लिह्यात्पारावतं शक्रत् । अतिनिःसृतरक्तो वा क्षौद्रेण रुधिरं  
पिबेत् ॥ ४८ ॥ खदिरस्य प्रियङ्गूणां कोविदारस्य शाल्मलेः । पुष्पचूर्णानि मधुना  
लिह्याद्वा रक्तपित्तनुत् ॥ ४९ ॥ अश्वत्थपत्राग्ररसात् षडंशो बोलोऽथ तस्माद्विगुणं  
मधु स्यात् । रक्तप्रवाहं हृदयस्थितं वा वातो यथाग्रं हरते तथैव ॥ ५० ॥ मूलानि  
पुष्पाणि च मातुलुङ्ग्याः समैः पिबेत्तण्डुलधावनेन । घ्राणप्रवृत्ते जलमाशु देयं सशर्करं  
नासिकयोः पयो वा । द्राक्षारसं क्षीरघृतं पिबेद्वा सशर्करं त्विक्षुरसं हितं वा ॥ ५१ ॥  
उदुम्बराणि पक्वानि गुडेन मधुनापि वा । उपयुक्तानि निघ्नन्ति नासारक्तं वृणां  
ध्रुवम् ॥ ५२ ॥ नस्पदाडिमपुष्पोत्थो रसो दूर्वाभवोऽथवा । आम्रास्थिजः पला-  
ण्डोर्वा नासिकासुतरक्तजित् ॥ ५३ ॥ हरीतकी दाडिमपुष्पदूर्वा लाक्षारसो नस्पवि-  
धानयोगात् । निवारयत्येव चिरप्रवृत्तमप्याशु नासान्तरशोणितौघम् ॥ ५४ ॥ ना-  
साप्रवृत्तरुधिरं घृतभृष्टं श्लक्ष्णपिष्टमामलकम् । सेतुरिव रुधिरवेगं रुणद्धि मूर्ध्नि प्रले-

पेन ॥ ५५ ॥ प्रियङ्गुमृत्तिकालोभ्रमञ्जनं चेति चूर्णयेत् । तच्चूर्णं योजयेत्तत्र नस्ये क्षौ-  
द्रसमन्वितम् ॥ ५६ ॥ नासिकामुखपायुभ्यो योनिमेण्ड्राच्च वेगितम् । रक्तपित्तस्रवं  
हन्ति सिद्ध एष प्रयोगराट् ॥ ५७ ॥ यत्र शस्त्रक्षते चैव रक्तं तिष्ठति वेगितम् । त-  
दप्यनेन चूर्णेन तिष्ठत्येवावचूर्णितम् ॥ मेण्डूतोऽतिप्रवृत्तेऽस्त्रे बस्तिरुत्तर इष्यते ॥ ५८ ॥

### ॥ अथ दूर्वाद्यं घृतम् ॥

दूर्वामुत्पलकिञ्जल्कं मञ्जिष्ठां सैलवालुकाम् । शिवालोभ्रमुशीरं च मुस्ताचन्दन-  
पणकैः ॥ १ ॥ विपचेत्कार्षिकैः कल्कैर्घृतप्रस्थं सुखाम्निना । तण्डुलाम्बुत्वजाक्षीरं  
इत्वा चैव चतुर्गुणम् ॥ २ ॥ तत्पानाद्वमतो रक्तं नावनं नासिकागतम् । कर्णाभ्यां  
यस्य गच्छेच्च तस्य कर्णौ प्रपूरयेत् ॥ ३ ॥ चक्षुःस्राविणि रक्ते च पूरयेत्तेन चक्षुषी ।  
मेण्डूपायुप्रवृत्तेषु बस्तिकर्म प्रकारयेत् ॥ रोमकूपप्रवृत्ते च तदभ्यङ्गे प्रयोजयेत् ॥ ४ ॥  
इति दूर्वाद्यं घृतम् ॥

### ॥ अथ वासादिघृतम् ॥

वासां सशाखां सदलां समूलां कृत्वा कषायं कुसुमानि चास्याः । प्रदाय कल्कं  
विपचेद्घृतं च सत्क्षौद्रमांश्वेव निहन्ति रक्तम् ॥ १ ॥ इति वासादिघृतम् ॥ घ्राणस्य  
कोविदारस्य वृषस्य ककुभस्य च । कल्काढ्यत्वात्पुष्पकल्कं प्रस्थे पलचतुष्टयम्  
॥ २ ॥ इति वृन्दात् ॥ सनास्यकोविदारस्य वृषस्य कुसुमस्य च । कल्काढ्यत्वात्प्र-  
शंसन्ति पुष्पकल्कं चतुष्पलम् ॥ ३ ॥ इति योगतरङ्गिण्याः ॥

### ॥ अथ शतावरीघृतम् ॥

शतावरी दाडिमतिच्छीकं काकोलिकन्दं मधुकं विदारी । पिष्ट्वा च मूलं फल-  
पूरकस्य पचेद्घृतं क्षीरचतुर्गुणं तत् । कासज्वरोन्मादविवन्धशूलं तद्रक्तपित्तं विविधं  
निहन्ति ॥ १ ॥ इति शतावरीघृतम् ॥

### ॥ अथ चन्दनादिचूर्णम् ॥

चन्दनं नलदं लोभ्रमुशीरं पद्मकेसरम् । नागपुष्पं च बिल्वं च भद्रमुस्तं सशर्करम्  
॥ १ ॥ ह्रीवेरं चैव पाठा च कुटजोत्पलमेव च । शृङ्गवेरं सातिविषा धातकी सर-  
साञ्जनम् ॥ २ ॥ आम्रास्थिजम्बुसारास्थि तथा मोचरसोऽपि च । नीलोत्पलं समङ्गा  
च सूक्ष्मैला दाडिमत्वचः ॥ ३ ॥ चतुर्विंशतिरेतानि समभागानि कारयेत् ।  
तण्डुलोदकसंयुक्तं मधुना सह योजयेत् ॥ ४ ॥ योगं लोहितपित्तानामर्शसां गरिणां  
तथा । मूच्छामदोपसृष्टानां तृष्णार्तानां प्रदापयेत् ॥ ५ ॥ अतिसारं तथा छर्दिं स्त्रीणां  
चापि रजोग्रहे । प्रच्युतानां च गर्भाणां स्थापनं परमिष्यते ॥ अश्विनोः सम्मतो  
योगो रक्तपित्तनिर्बहणः ॥ ६ ॥ इति चन्दनादिचूर्णम् ॥

## ॥ अथैलादिगुटिका ॥

एला पत्रत्वचा द्राक्षा पिप्पल्यर्धपलं तथा । शिलामधुकसर्जूरमृद्धीकाश्च पलोन्मिताः  
॥ १ ॥ संचूर्ण्य मधुना युक्तां गुटिकां सम्प्रकल्पयेत् । अक्षमात्रां ततश्चैकां भक्षयेत्तां  
दिने दिने ॥ २ ॥ कासं श्वासं ज्वरं हिकां छीदै मूच्छां मदं भ्रमम् । रक्तनिष्ठीवनं  
तृष्णां पार्श्वगूलमरोचकम् ॥ ३ ॥ शोषं ग्रीहोर्ध्ववातं च स्वरभेदं क्षतं क्षयम् । गुटिका  
तर्पणी वृष्या रक्तपित्तं विनाशयेत् ॥ ४ ॥ इत्येलादिगुटिका ॥

## ॥ अथ कूष्माण्डावलेहः ॥

कूष्माण्डकात्पलशतं सुस्विन्नं निष्कुलीकृतम् । पचेत्तप्ते घृतप्रस्थे पात्रे ताम्रमये  
हृदे ॥ १ ॥ यदा मधुनिभः पाकस्तदा खण्डशतं न्यसेत् । पिप्पली गृह्णवेरं च द्वे  
पले जीरकस्य च ॥ २ ॥ त्वगेला पत्रमरिचधान्यकानां पलार्धकम् । न्यसेच्चूर्णी-  
कृतं तत्र दर्व्या तं घट्टयेत्ततः ॥ ३ ॥ लेहीभूते मुशीते च दद्यात् क्षौद्रं घृतार्धकम् ।  
क्षौद्रार्धकां सितां केचिद्द्राक्षां केचित्सितार्धकाम् ॥ ४ ॥ द्राक्षार्धानि लवङ्गानि कर्षं  
कर्पूरकं क्षिपेत् । तद्यथाग्निबलं स्वादेद्रक्तपित्तक्षतक्षयी ॥ ५ ॥ कासश्वासतमश्छ-  
दितृष्णाज्वरनिपीडितः । वृष्यं पुनर्नवकरं बलवर्णप्रसाधनम् ॥ ६ ॥ उरस्सन्धान-  
करणं बृंहणं स्वरबोधनम् । अश्विभ्यां निर्मितं श्रेष्ठं कूष्माण्डकरसायनम् ॥ ७ ॥  
इति कूष्माण्डावलेहः ॥

## ॥ अथ कूष्माण्डखलः ॥

खण्डकामलकान् गृह्णाद्रसप्रस्थद्वयोन्मितः । खण्डकूष्माण्डके कंसः स्विन्नकूष्मा-  
ण्डकद्रवात् ॥ १ ॥ अन्यत्र खण्डकूष्माण्डे सम्मतः सकलो रसः । पञ्चाशच्च पलं स्वि-  
न्नं कूष्माण्डात् प्रस्थमाज्यतः ॥ २ ॥ पक्वं पलशतं खण्डं वासाकाथाढके पचेत् ।  
शिवा धात्री घनं भार्गी त्रिमुगन्धैश्च कार्ष्णिकैः ॥ ३ ॥ तालीसविश्वधान्याकमरीचैश्च  
पलांशकैः । पिप्पलीकुडवं चैव मधुना सह दापयेत् ॥ ४ ॥ कासं श्वासं ज्वरं हिकां र-  
क्तपित्तं हलीमकम् । हृद्रोगमम्लपित्तं च पीनसं च व्यपोहति ॥ ५ ॥ इति कूष्मा-  
ण्डखलः ॥

## ॥ अथ वासाखण्डः ॥

तुलामादाय वासायाः पञ्चेदष्टगुणे जले । तेन पादावशेषेण पाचयेदाढकं भिष-  
क् ॥ १ ॥ चूर्णानामभयानां तु खण्डं शतपलं तथा । शीतीभूते निदध्यात्तु क्षौद्रस्या-  
ष्टौ पलानि च ॥ २ ॥ वंशोद्भवा च चत्वारि पिप्पली द्विपलं तथा । चातुर्जातपलं  
त्वेकं चूर्णितं तत्र दापयेत् ॥ ३ ॥ रक्तपित्तं निहन्त्याश्च कासं श्वासं तथा क्षयम् ।  
विद्राधिं जठरं गुल्मं तृष्णाहृद्रोगपीनसान् ॥ पलार्धं भोजनं चास्य यथेष्टं तत्र  
भोजनम् ॥ ४ ॥

## ॥ अथ खण्डकाद्यवलेहः ॥

शतावरी मुण्डितकाबलामृताफलत्वचः पुष्करमूलभार्गी । वृषो बृहत्यौ खदिरस्य  
मूलं पृथक् पृथक् पञ्च पलानि चात्र ॥ १ ॥ पक्वं जलद्रोणमितेऽष्टमांशं यावद्भवेच्छे-  
षमथैव पूतम् । विमूर्च्छितस्यापि निधाय धीमान्पलानि च द्वादश माक्षिकस्य ॥ २ ॥  
तथा सुवर्णस्य च लोहजस्य विद्याद्वितं खण्डघृतस्य तुल्यम् । देयं पलं षोडशकं वि-  
धिज्ञो विपाचयेल्लोहमये कटाहे ॥ ३ ॥ गुडेन तुल्यं च यदा भवेत्तदा तुगा विडङ्गं  
मगधा च शृण्ठी । द्वे जीरके कर्कुटकं फलत्रिकं धान्यं मरीचं सकणासकेसरम् ॥ ४ ॥  
पलेन मात्रां विदधीत तत्पृथक् सुघट्टितं चूर्णमिदं घृतेन । स्निग्धे कटाहे प्रणिधाय  
पुङ्गवात्कर्षप्रमाणं विदधीत चूर्णम् ॥ ५ ॥ प्रभातकाले त्वनुदुग्धपानं गुरुणि चा-  
नानि च भोजनानि । रक्तं सपित्तं सहसा निहन्ति रक्तप्रवाहं च सरक्तशूलम् ॥ ६ ॥  
रक्तातिसारं रुधिरप्रमेहं तथैव वस्तौ विहितं नराणाम् । भगन्दरार्शः श्वपथुं निहन्ति  
तथाम्लपित्तं किल राजरोगम् ॥ ७ ॥ विशेषतः कुष्ठरुजश्च गुल्मान्बलप्रदं वृष्यतमं  
प्रदिष्टम् ॥ ८ ॥ इति खण्डकाद्यवलेहः ॥

## ॥ अथ रसाः ॥

शुद्धपारदबलिप्रवालकं हेममाक्षिकभुजङ्गरङ्गकम् । मारितं सकलमेतदुत्तमं भावये-  
त्पृथक् पृथक् द्रवैस्त्रिंशः ॥ १ ॥ चन्दनस्य कमलस्य मालतीकोरकस्य वृषपल्लव-  
स्य च । धान्यवारणकणाशतावरीशालमलीवटजटामृतस्य च ॥ २ ॥ रक्तपित्तकु-  
लकण्डनाभिधो जायते रसवरोऽस्रपित्तिनाम् । प्राणदो मधुवृषद्रवैरयं सेवितस्तु वसुक्र-  
ण्णलैर्मितः । नास्त्यनेन सममत्र भूतले भेषजं किमपि रक्तपित्तिनाम् ॥ ३ ॥ इति रक्तपि-  
त्तकुलकुठारो रसः ॥

## ॥ अथ वासामृतः ॥

आटरूपनवपल्लवद्रवे पालिके सरसभस्मवल्लकम् । कर्षसंमितमधुप्रयोजितम् प्रा-  
श्य नाशयति रक्तपित्तकम् ॥ १ ॥ इति वासासूतः ॥

## ॥ अथ बोलपर्पटी ॥

सूतगन्धकसुकज्जलिकायाः पर्पटी समयुता समभामम् । बोलचूर्णविहितं प्रतिवा-  
प्यं स्याद्रसोऽयमसृगामयहारी ॥ १ ॥ वल्लयुग्मयुगुलं प्रतिदेयं शर्करामधुयुतः  
किल दत्तः । रक्तपित्तगुदजास्रतियोनिस्त्रावमाशु विनिवारयतीशः ॥ २ ॥ इति बो-  
लपर्पटी ॥

## ॥ अथ मुधानिधिरसः ॥

गन्धं सूतं माक्षिकं लोहचूर्णं सर्वं घृष्टं त्रैफलेनोदकेन । लौहे पात्रे गोपयता च



कृत्वा रात्रौ दद्याद्रक्तपित्तप्रशान्त्यै ॥ १ ॥ इति सुधानिधिरसः ॥ यच्च पित्तज्वरे प्रो-  
क्तं बहिरन्तश्च भेषजम् । रक्तपित्ते हितं तच्च क्षतक्षीणे हितं च यत् ॥ २ ॥ इति  
रक्तपित्तचिकित्सा ॥

## ॥ अथ राजयक्ष्मनिदानम् ॥

अनेकरोगानुगतो बहुरोगपुरोगमः । राजयक्ष्मा क्षयः शोषो रोगराडिति स स्मृतः  
॥ १ ॥ नक्षत्राणां द्विजानां च राजा चाभूदयं पुरा । यच्च राजा च यक्ष्मा च राजयक्ष्मा  
सतो मतः ॥ २ ॥ राज्ञश्चन्द्रमसो यस्मादभूदेष कित्तामयः । तस्मात्तं राजयक्ष्मेति  
प्रवदन्ति मनीषिणः ॥ ३ ॥ देहौषधक्षयकृते क्षयस्तत्सम्भवाच्च सः । रसादिशोषणा-  
च्छोषो रोगराट् तेषु राजनात् ॥ ४ ॥

## ॥ अथ तत्र कारणचतुष्टयमाह ॥

वेगरोधात्क्षयाच्चैव साहसद्विषमाशनात् । त्रिदोषो जायते यक्ष्मा गदो हेतुचतुष्ट-  
यात् ॥ १ ॥ क्षयः शोषो राजयक्ष्मा रोगराडिति कीर्तितः । यावदोषा रसस्थानं नाप्नुवन्ति  
विशेषतः ॥ २ ॥ न भजेच्च ज्वरस्तावत् प्राप्ते प्राप्ते प्रवर्तते । कफप्रधानैर्दोषैर्हि रुद्धेषु  
रसवर्त्मसु ॥ ३ ॥ अतिव्यवायिनो वापि क्षीणे रेतस्यनन्तराः । क्षीयन्ते धातवः  
सर्वे ततः शृण्यति मानवः ॥ ४ ॥

## ॥ पूर्वरूपमाह ॥

श्वासाङ्गसादकफसंस्वतालुशोषवम्यग्निसादमदपीनसकासनिद्राः । शोषे भवि-  
ष्यति भवन्ति स चापि जन्तुः शुक्लेक्षणो भवति मांसपरो रिरंसुः ॥ १ ॥ स्वप्नेषु  
काकशुकशल्लकनीलकण्ठगृध्रास्तथैव कपयः क्रकलासकाश्च । तं वाहयन्ति स नदी-  
र्विजलाश्च पश्येच्छृष्कांस्तस्मिन्पवनधूमदवाद्विदितांश्च ॥ २ ॥ त्रिरूपं दर्शयन्नाह ।  
अंसपाश्वाभितापाश्च सन्तापः करपादयोः । ज्वरः सर्वाङ्गश्चेति लक्षणं राजयक्ष्मणः  
॥ १ ॥ अग्निमान्द्यं ज्वरः शैत्यं वान्तिः शोणितपूययोः । सत्त्वहानिश्च दौर्बल्यं  
रोगराजस्य लक्षणम् ॥ २ ॥ दोषभेदेन एकादश रूपाण्याह ॥ स्वरभेदोऽनिलाच्छूलं  
सङ्कोचश्चांसपार्श्वयोः । ज्वरो दाहोऽतिसारश्च पित्ताद्रक्तस्य चागमः ॥ ३ ॥  
शिरसः परिपूर्णत्वमभक्तच्छन्द एव च । कासकण्ठस्य चोद्ध्वंसो विज्ञेयः कफकोपतः  
॥ ४ ॥ तस्य षड्रूपाण्यपि दर्शयितुमाह ॥ भक्तद्वेषो ज्वरः कासः श्वासशोणित-  
दर्शनम् । स्वरभेदश्च जायन्ते षडेते राजयक्ष्मणि ॥ ५ ॥ एकादशभिरेतैर्वा षड्भि-  
र्वापि समन्वितम् । कासातिसारपार्श्वार्तिस्वरभेदारुचिज्वरैः ॥ ६ ॥ त्रिभिर्वा पी-  
डितं लिङ्गैः कासश्वासासृगामयैः । जह्याच्छोषार्दितं जन्तुमिच्छन्सुविपुलं यशः ॥ ७ ॥  
सर्वैरर्थैर्बिभर्वापि लिङ्गैर्मांसबलक्षयैः । युक्तो वर्ज्यश्चिकित्स्यस्तु सर्वरूपोऽप्य-

\* अग्नस्य भ्रवणस्मरणदर्शनस्पर्शनैर्यत्रोद्विजते स भक्तद्वेषः

१ ( च० ) क्षयकरः । २ ( स० ग० घ० ङ० च० छ० ) रोगरज्जनात् । ३ ( च० ) ज्वरकासा ।  
४ ( च० ) क्षये ।

तोऽन्यथा ॥ ८ ॥ महाशनं क्षीयमाणमतीसारनिपीडितम् । शूनमुष्कोदरं चैव  
यक्ष्मणं परिवर्जयेत् ॥ ९ ॥ उपक्रमेदात्मवन्तं दीप्ताग्निमकृशं नरम् । शुक्लाक्षम-  
भद्रेष्टारमूर्ध्वश्वासनिपीडितम् ॥ १० ॥ कृच्छ्रेण बहुमेहन्तं यक्ष्मा हन्तीह मानवम् ।  
व्यवायशोकवार्धक्यव्यायामाध्वप्रशोषितान् ॥ ११ ॥ व्रणोरःक्षतसंज्ञौ च शोषिणौ  
लक्षणैः शृणु ॥ शुक्रक्षयलक्षणमाह । शुक्रक्षये रतेऽशक्तिर्व्यथा शोफसि मुष्कयोः ॥ १२ ॥  
चिरेण शुक्रसेकः स्यात्सेके रक्ताल्पशुक्रता । व्यवायशोषी शुक्रस्य क्षयलिङ्गैरुपद्रुतः  
॥ १३ ॥ पाण्डुदेहो यथा पूर्वं क्षीयन्ते चास्य धातवः । प्रध्यानशीलः स्वस्ताङ्गः शोकशो-  
ष्यपि तादृशः ॥ १४ ॥ चिन्ताशुक्रक्षयकृतैर्विकारैरुपलक्षितः ॥ १५ ॥ जराशोषिलक्षण-  
माह ॥ जराशोषी कृशो मन्दवीर्यबुद्धिबलेन्द्रियः । दौर्बल्यं मुखशोषश्च पाण्डुत्वं  
सदनं भ्रमः ॥ १६ ॥ क्लैब्यं शुक्रविसर्गश्च क्षीणशुक्रस्य लक्षणम् । कम्पनोऽरुचिमान्-  
भिन्नकांस्यपात्रसमस्वनः ॥ १७ ॥ घृणति श्लेष्मणा हीनं गौरवोरतिपीडितः । संप्र-  
सुताक्षिनासास्यः शुष्करूक्षमलच्छविः ॥ १८ ॥ अध्वशोषिणमाह ॥ अध्वप्रशोषी  
स्वस्ताङ्गः सम्भृष्टपरुषच्छविः । प्रसुप्तगात्रावयवः शुष्कक्लोमगलाननः ॥ १९ ॥ व्यायाम-  
शोषिलक्षणमाह ॥ व्यायामशोषी भूयिष्ठमेभिरेव समन्वितः । लिङ्गैरुरःक्षतकृतैः संयु-  
क्तश्च क्षताद्विना ॥ २० ॥ व्रणशोषिणमाह ॥ रक्तक्षयाद्वेदनाभिस्तथैवाहारयन्त्रणात् ।  
व्रणिनश्च भवेच्छोषः स चासाध्यतमो मतः ॥ २१ ॥ परं दिनसहस्रं तु यदि जीवति  
मानवः । सुभिषग्भिरुपक्रान्तस्तरुणः शोषपीडितः ॥ २२ ॥ मलायत्तं बलं  
पुंसां शुक्रायत्तं तु जीवितम् । तस्माद्यत्नेन संरक्षेद्यक्ष्मणो मल्लरेतसी ॥ २३ ॥  
इति राजयक्ष्मनिदानम् ॥

## ॥ अथातो राजयक्ष्मचिकित्सां व्याख्यास्यामः ॥

किञ्चिल्लिङ्गयुतं दीप्तपावकं त्वकृशं नरम् । उपाचरेदात्मवन्तं यक्ष्मणं सा-  
ध्यलक्षणम् ॥ १ ॥ अर्धलिङ्गैः कृच्छ्रसाध्यं सर्वलिङ्गैः परित्यजेत् । यक्ष्मणं  
शुक्लनयनं तथा भक्तद्विषं कृशम् ॥ २ ॥ तथोर्ध्वश्वासिनं कृच्छ्रं मेहन्तं परिवर्जयेत् ।  
क्षीयन्ते धातवः सर्वे ततः शृण्यति मानवः ॥ ३ ॥ व्यवायशोषिणं क्षीररसमांसा-  
व्यभोजनैः । मुकुलैर्मधुरैर्गन्धैर्जीवनीयैरुपाचरेत् ॥ ४ ॥ व्रणशोषं जयेत्स्निग्धै-  
र्दीपनैः स्वादुशीतलैः । दीपनैर्लेघुभिश्चान्नैः शोकशोषमुपाचरेत् ॥ ५ ॥ हर्षणाश्वा-  
सनैः क्षीरैः स्निग्धैर्मधुरशीतलैः । आस्यामुखैर्दिवास्वप्नशीतैर्मधुरबृंहणैः ॥ ६ ॥  
तत्र मांसरसाहारैरध्वशोषिणमाचरेत् । ईषदम्लैरनम्लैर्वा यूपमांसरसादिभिः ॥ ७ ॥  
व्यायामशोषिणं स्निग्धैः क्षतक्षयहितैर्हिमैः । उपचारैर्जीवनीयैर्विधिना श्लेष्मिकेण तु  
॥ ८ ॥ बलिनो बहुदोषस्य वमनं रेचनं तथा । वातश्लेष्महरं क्वाथं दद्यादोषापहं पुरा  
॥ ९ ॥ यक्ष्मणः क्षीणदेहस्य यत्कृतं स्याद्विषोपमम् । वृन्ताकं कारवेष्टं च तैलं बिल्वं  
च राजिकाम् ॥ १० ॥ मैथुनं च दिवा निद्रां क्षयी कोपं च वर्जयेत् । शालिषष्टिकगो-

धूमयवमुद्रादयः शुभाः ॥ ११ ॥ मद्यानि जाङ्गलाः पक्षिमृगाः शस्ताः विशुष्यतः ।  
मूलकानां कुलत्थानां यूषैर्वा सूपसंस्कृतैः ॥ १२ ॥ सपिप्पलीकं सयवं सकुलत्थं  
सनागरम् । दाढिमामलकोपेतं स्निग्धमाजरसं पिबेत् ॥ १३ ॥ तेन षट् विनिवर्तन्ते  
विकाराः पीनसादयः । सधान्ययवगोधूममुद्राश्चापि सदा हिताः ॥ १४ ॥ स्त्रियश्चतुष्पदे  
श्रेष्ठाः पुमांसो विहगा मताः । हरिणच्छागमांसं तु श्लक्ष्णचूर्णीकृतं शुभम् ॥ १५ ॥  
भजाक्षीरेण पातव्यं क्षयव्याधिनिवारणम् । छागमांसं पयश्छागं सर्पिश्छागं सशर्क-  
रम् ॥ छागोपसेवा सततं छागमध्ये तु यक्ष्मनुत् ॥ १६ ॥

### ॥ अथ षडङ्गयूषः ॥

द्रव्यतो द्विगुणं मांसं सर्वतोऽष्टगुणं जलम् । पादस्थं संस्कृतं चाज्ये षडङ्गो यूष  
उच्यते ॥ १ ॥ इति षडङ्गयूषः । धान्यकं पिप्पलीविश्वदशमूलीजलं पिबेत् । पार्श्व-  
शूलज्वरश्वासपीनसादिनिवृत्तये ॥ १ ॥ दशमूलबलाराम्नापुष्करामरदारुनागरैः कथित-  
म् । पेयं पार्श्वसिशिरोरुक्षतकासादिशान्तये सलिलम् ॥ २ ॥ इति दशमूलादिः ॥  
ककुभत्वग्मागरबलावातारिबीजानि चूर्णितं पीतम् । पक्वं मधुघृतयुक्तं सशिवं यक्ष्मा-  
दिकासहरम् ॥ १ ॥ अश्वगन्धामृता भीरुदशमूली बलावृषम् । पुष्करातिबला हन्ति  
भयं क्षीररसाशिनः ॥ २ ॥

### ॥ अथ तालीसाद्यं चूर्णम् ॥

तालीसपत्रं मरिचं नागरं पिप्पली तुंगा । यथोत्तरं भागवृद्ध्या त्वगेले चार्धभागि-  
के ॥ १ ॥ पिप्पल्यष्टगुणा चात्र प्रदेया सितशर्करा । कासश्वासारुचिहरं तच्चूर्णं  
दीपनं परम् ॥ पाण्डुहृद्ग्रहणीदोषप्लीहशोषज्वरापहम् ॥ २ ॥ अथ सितोप-  
लाद्यं चूर्णम् ॥ सितोपला षोडश स्यादष्टौ स्याद्वंशरोचना । पिप्पली स्याच्चतु-  
ष्कर्षा एला स्याच्च द्विकैर्षिका ॥ १ ॥ एककर्षस्त्वचः कार्यश्चूर्णयेत्सर्वमेकतः ।  
सितोपलादिकं चूर्णं मधुसर्पिर्युतं लिहेत् ॥ २ ॥ कासश्वासक्षयहरं हस्तपादाङ्ग-  
दाहजित् । मन्दार्मिं सुप्तजिह्वत्वं पार्श्वशूलमरोचकम् । ज्वरमूर्ध्वगतं रक्तपित्तमाशु  
व्यपोहति ॥ ३ ॥ अथ लवङ्गादिचूर्णम् ॥ लवङ्गकक्कोलमुशीरचन्दनं नतं सनी-  
लोत्पलकृष्णजीरकम् । एला सकृष्णागरभृङ्गकेसरं कणा सविश्वानलदं सहाम्बुना  
॥ १ ॥ कर्पूरजातीफलवंशरोचनं सितार्धभागं समसूक्ष्मचूर्णितम् । संरोचनं  
तर्पणमग्निदीपनं बलप्रदं वृष्यतमं त्रिदोषनुत् ॥ २ ॥ उरोविबन्धं तमकं गलग्रहं  
सकासहिध्मोरुचि यक्ष्मपीनसम् । ग्रहण्यतीसारमथासृजः क्षयं प्रमेहगुल्मांश्च निहन्ति  
सत्वरम् ॥ ३ ॥ अथ कर्पूराद्यं चूर्णम् ॥ कर्पूरचोचकक्कोलजातीफलदलाः समाः ।  
लवङ्गमांसीमरिचकृष्णाशुण्ठयो विवर्धिताः ॥ १ ॥ चूर्णं सितासमं हृद्यं सदाहृष्य-

कासजित् । वैस्वर्यपीनसश्वासच्छर्दिकण्ठामयापहम् । प्रयुक्तं चान्नपानैर्वा भेषज-  
द्वेषिणां हितम् ॥ २ ॥ इति त्वदयदाहे कर्पूराद्यं चूर्णम् ॥

### ॥ अथैलादिचूर्णम् ॥

एलापत्रं नागपुष्पं लवङ्गं भागस्त्वेषां द्वौ च सर्जूरकस्य । द्राक्षायष्टीशर्करा-  
पिप्पलीनां चत्वारस्तत्क्षौद्रयुक्तं क्षये स्यात् ॥ १ ॥

### ॥ अथाश्वगन्धाचूर्णम् ॥

अश्वगन्धादशपलं तदर्थं नागरान्वितम् । तदर्थं कणया युक्तं मरीचं च  
चतुर्थकम् ॥ १ ॥ चातुर्जातं वरालं च भार्गीतालीसपत्रकम् । कचोराजाजिकैडर्य-  
मांसीकक्कोलमुस्तकम् ॥ २ ॥ रास्नाकटुकरोहिण्याजीवन्तीकुष्ठकं तथा । प्रायः  
कर्षमितं चूर्णं चूर्णेन समशर्करा ॥ ३ ॥ प्रातःकाले त्विदं चूर्णं जलेनोष्णेन  
सेवयेत् । वातक्षये पित्तशोषे त्वजागोघृतसंगुतम् ॥ ४ ॥ श्लेष्मक्षये क्षौद्रयुतं  
मवनीतेन मेहजित् । शिरोभ्रमे च पित्तार्ते गोक्षीरेण समायुतम् ॥ ५ ॥ क्षतक्षीणे  
च देहे च विशेषबलवर्धनम् । मेदोहरं च मन्दाम्बिकुक्षिशूलोदरापहम् ॥ अनुपान-  
विशेषेण सर्वरोगहरं परम् ॥ ६ ॥

### ॥ अथ द्राक्षादिचूर्णम् ॥

द्राक्षालाजसितोत्पलं समधुकं सर्जूरगोपीतुगाहीवेरामलकाव्दचन्दननतं कक्को-  
लजातीफलम् । चातुर्जातकणा सधान्यकमिदं चूर्णं समां शर्करां प्रातर्भक्षित-  
मात्मकेन विधिना पित्तं सदाहं जयेत् ॥ १ ॥ मूच्छां छर्दिमरोचकं च शमयेत्  
कायस्य कान्तिप्रदं पाण्डुं कामलरक्तपित्तमुदरं दाहज्वरारोचकम् । यक्ष्माणं  
रुधिरप्रमेहहरणं तद्योनिदोषापहं रक्ताशौमदवृद्धिविद्रधिहरं द्राक्षादिचूर्णोत्तमम्  
॥ २ ॥ यवगोधूमचूर्णं वा क्षीरसिद्धं घृतप्लुतम् । सक्तून्वा सर्पिषा क्षौद्रसिताक्ता-  
न्भयशान्तये ॥ ३ ॥

### ॥ अथ चतुर्दशाङ्गलोहम् ॥

रास्नाकपूरतालीसं भेकपर्णी शिलाजतु । त्रिकटु त्रिफला मुस्ता विडङ्गदहनाः स-  
माः ॥ १ ॥ चतुर्दशायसो भागास्तच्चूर्णं मधुसर्पिषा । लीढं कासं ज्वरं श्वासं राज-  
यक्ष्माणमेव च ॥ बलवर्णाम्बिपुष्टीनां वर्धनं दोषनाशनम् ॥ २ ॥

### ॥ अथ बृहन्नवायसम् ॥

त्रिकटुत्रिफलैलाभिर्जातीफललवङ्गकैः ॥ नवभागोन्मितैरेतैः समं तीक्ष्णं मृतं भवे-

१ ( घ० ) वैवर्ण्यं । २ ( ग० च० ) क्षये । ३ ( च० ) संस्कृत्य । ४ ( छ० ) सिताक्तं । ५ ( ख० ग०  
घ० ) बह्वयायसम् ।

त् ॥ १ ॥ सञ्चूर्णालोढयेत्क्षौद्रे नित्यं यः सेवते नरः । कासं श्वासं क्षयं मेहं पाण्डु-  
रोगं भगन्दरम् । ज्वरं मन्दानलं शोथं सम्मोहं ग्रहणीं जयेत् ॥ २ ॥

## ॥ अथ शिलाजतुयोगः ॥

फलत्रिककाथविशुद्धमादौ शीघ्रं गुडूच्या दशमूलसिद्धम् । स्थिरादिकाकोलियु-  
गादिसिद्धं शिलाजतु स्यात्क्षयिषु प्रशस्तम् ॥ १ ॥ द्राक्षाखर्जूरसर्पिर्भिः पिप्पल्या च  
सह स्मृतम् । सक्षौद्रं ज्वरकासघ्नं स्वयं चैतत्प्रयोजयेत् ॥ २ ॥ मधुताप्यविडङ्गाश्म-  
जतुलोहघृताभयम् । हन्ति यक्ष्माणमत्युग्रं सेव्यमानं हिताशिना ॥ ३ ॥ शिलाजतुम-  
धुव्योषताप्यलोहरजांसि च । क्षीरभुग्लेहिनश्चाथु क्षयः क्षयमवाप्नुयात् ॥ ४ ॥ कृ-  
ष्णाद्राक्षासितालेहः क्षयेद्वा क्षौद्रतैलवान् । मधुसर्पिर्युतो वाश्चगन्धाकृष्णासितोद्भवः  
॥ ५ ॥ कूष्माण्डकगिरोत्थेन रसेन परिपेषितम् । लाक्षाकर्षद्वयं पीत्वा जयेद्रक्तक्ष-  
यं तथा ॥ ६ ॥ शतपुष्पा समधुकं कुष्ठं तगरचन्दनम् । आलेपनं स्यात्सघृतं शिरः-  
पार्श्वसङ्गुलनुत् ॥ ७ ॥ अश्वत्थवल्कलं चैव त्रिकटुं लोहकिटुकम् । गुडेन सह दात-  
व्यं क्षयरोगविनाशनम् ॥ ८ ॥ अथ चिकित्साकलिकातश्चयवनप्राश्यावलेहः ॥ द्विपञ्च-  
मूलीजलसिद्धमाज्यं वासाघृतं वाप्यथ पट्टपलं च । पेयं हि तच्छागलगव्यतोऽथ प्र-  
युज्यते नागबलाभिधानम् ॥ १ ॥ गृद्धीतामलकीफलत्रिकबलीछिन्नाविदारीसटीजीवन्ती-  
दशमूलचन्दनघनैर्नीलोत्पलैलावृषैः । मृद्धीकाष्टकवर्गपौष्करयुतैः सार्धं पृथक् पालिकैर-  
ष्टोनानि शतानि पञ्च विपचंद्वात्रीफलानामपः ॥ २ ॥ उद्धृत्यामलकानि तैलघृतयोः  
षड्विंश पड्विः पलैर्भृष्टान्यर्धतुलां निधाय विधिवन्मत्स्यण्डिकायाः पचेत् । शीते  
षण्मधुनः पलानि कुडवो वांश्याश्चतुर्जाततो मुष्टिर्मागधिकाफलद्वयमयं प्राश्यः  
स्मृतश्चयावनः ॥ ३ ॥ न शोषः साफल्यं व्रजति वपुषि क्षीणमनसो न मूर्च्छा नो छर्दि-  
स्तदपि च न च श्वासकसनम् । न चालक्ष्मीर्विघ्नः क्वचिदपि च न व्यापदभयं प्र-  
योगादेतस्मान्मनसिजधियो बिभ्रति मनः ॥ ४ ॥ इति चयवनप्राश्यः ॥ अथ ख-  
ण्डपिप्पल्यवलेहः ॥ कृष्णाप्रस्थं पचेच्चाढकपयसि घृतस्याञ्जलिं खण्डपात्रं दत्वा ले-  
होऽयमस्मिन्सुरकुसुमचतुर्जातविश्वोषणादीन् । ग्रन्थिश्चीखण्डयष्टीमधुमसृणजलं जा-  
तिकोशं च कर्षं प्रत्येकं चूर्णयित्वा मधुकुडवयुतः स्याच्च कृष्णावलेहः ॥ १ ॥ आ-  
दौ मन्दाग्निकाश्यं हरति स च शिशुस्त्रीजरन्मानुषेषु प्रायो वृष्यः क्षयाद्यो विपुलबल-  
करो दीपनः पाचनश्च । कासश्वासांश्च मेहक्षयरुगतितृषाकामलापाण्डुकण्डूप्रीहाजी-  
र्णज्वरांश्चानिलकफविकृतिं रक्तपित्तं च हन्यात् ॥ २ ॥ अथ वासावलेहः ॥ तुला-  
मादाय वासायाः पचेदष्टगुणे जले । तेन पादावशेषेण पाचयेदाढकं भिषक् ॥ १ ॥  
चूर्णानामभयानां तु खण्डच्छेदशतं तथा । द्वे पले पिप्पलीचूर्णात्सिद्धे शीते च मा-  
क्षिकात् ॥ २ ॥ कुडवं पलमानं तु चातुर्जातं मुचूर्णितम् । क्षिप्वावलोढितं स्वादेद्रक्त-  
पित्तक्षतक्षयी । कासश्वासगृहीतश्च यक्ष्मणा च विशेषतः ॥ ३ ॥ इति वासावलेहः । शार्ङ्ग-

धरादगस्त्यवलेहः । हरीतकीशतं भद्रं यवानामाढकं तथा । पलानां दशमूलस्य विं-  
शतिं च नियोजयेत् ॥ १ ॥ चित्रकः पिप्पलीमूलमपामार्गः सटी तथा । कपिकच्छुः  
शङ्खपुष्पी भार्गी च गजपिप्पली ॥ २ ॥ बला पुष्करमूलं च पृथग् द्विपलमात्रया ।  
पचेत्पञ्चाढके नीरे यवैः स्विन्नैः शृतं नयेत् ॥ ३ ॥ तत्राभयाशतं दद्यात्काथे तस्मिन्वि-  
चक्षणः । सर्पिस्तैलाष्टपलिकं क्षिपेद् गुडतुलां तथा ॥ ४ ॥ पक्त्वा लेहत्वमानीय सि-  
द्धशीते पृथक् पृथक् । क्षौद्रं च पिप्पलीचूर्णं दद्यात्कुडवमात्रया ॥ ५ ॥ हरीतकीद्व-  
यं स्वादेत्तेन लेहेन नित्यशः । क्षयं कासं ज्वरं श्वासं हिक्काशोऽरुचिपीनसान् ॥ ६ ॥  
ग्रहणीं नाशयत्येष वलीपलितभाशनः । बलवर्णकरः पुंसामवलेहो रसायनम् ॥ ७ ॥  
विहितोऽगस्त्यमुनिना सर्वरोगप्रणाशनः । शर्करामधुसंयुक्तं नवनीतं लिहन् क्षयी ।  
क्षीराशी लभते पुष्टिमनुलये चाज्यमाक्षिके ॥ ८ ॥

## ॥ अथ शिवगुटिका ॥

श्रीन्वारान् प्रथमं शिलाजतुजले भाव्यं भवेन्नैफले निष्काथे दशमूलजेऽथ तदनुष्ठि-  
भोद्गवापारसे । वाट्यालकधने पटोलसलिले यष्टीकषाये पुनर्गोमूत्रेऽथ पयस्यथापि च  
गवामेषां कषाये ततः ॥ १ ॥ द्राक्षाभीरुविदारिकाद्वयपृथक्पर्णीस्थिरापौष्करैः पा-  
ठाकौटजकर्कटारूपकटुकारास्त्राम्बुदालम्बुषैः । दन्तीचित्रकचव्यवारणकणावीराष्ट-  
वर्गौषधैरब्द्रोणे चरणस्थिते पलमितैरेभिः पृथग्भावयेत् ॥ २ ॥ धात्रीमेषविषाणिका-  
त्रिकटुकैरेभिः पृथक् पञ्चकैर्द्रव्यैश्च द्विपलोन्मितैरपि पलं चूर्णं विदारीभवम् । तालीसा-  
त्कुडवं चतुष्पलमिह प्रक्षिप्यते सर्पिषस्तैलस्य द्विपलं पलाष्टकमथ क्षौद्राद्विषग् योज-  
येत् ॥ ३ ॥ तुल्यं पलैः षोडशभिः सितायास्त्वक्क्षीरिकापत्रककेसरैश्च । बिल्वा-  
शकैस्त्वक्तृटिसम्प्रयुक्तैरित्यक्षमात्रा गुटिकाः प्रकल्प्याः ॥ ४ ॥ तासामेकतर्मा प्रयो-  
ज्य विधिवत्प्रातः पुमान्भोजनात्प्राग्वा मुद्गदलाम्बुजाङ्गुलरसं शीतं शृतं वा जलम् ।  
माक्षीकं मदिरामगुर्वशनभुक् पीत्वा पयो वा गवां प्राप्नोत्यङ्गमनङ्गवत्सुभगतां संपन्न-  
मानन्दकृत् ॥ ५ ॥ शोफग्रन्थिविमन्थवेपथुवमीपाण्ड्वामयश्लीपदप्लीहार्शःप्रदरप्रमेह-  
पिटिकामेहाश्मरीशर्कराः । हृद्रोगार्तुदृढिद्विद्रधियक्त्रघोन्यामयाः सानिला ऊरुस्त-  
म्भभगन्दरं ज्वररुजस्तूनी प्रतूनी तृषा ॥ ६ ॥ वातासृक् प्रबलं प्रवृद्धमुदरं कुष्ठं  
किलासं क्रीमीन्कासश्वासमुरःक्षतक्षयमसृक्पित्तं सपानार्थयम् । उन्मादं मदमप्यप-  
स्मृतिमतिस्थान्यं क्रशत्वं तनोः सालस्यं च हलीमकं च शमयेन्मूत्रस्य कृच्छ्राणि च ॥ ७ ॥  
भवति जरया सर्वश्वेतैरकालजराकृतैर्वृतमलिकुलाकारैरेभिः शिरश्च शिरोरुहैः । प्र-  
सरति बलं त्वस्तातङ्गं वपुश्च समुद्रहन्प्रभवति शतं स्त्रीणां गन्तुं जनो जनवल्लभः  
॥ ८ ॥ स्तिमितमतिरप्यज्ञानान्धः सदस्यपटुः पुमान् सकृदपि यया ज्ञानोपेतः श्रु-  
तिस्मृतिमान् भवेत् । व्रजति च यया युक्तो योगी शिवस्य समीपतां शिवगुटिकया  
कस्तामेतां करोति न मानुषः ॥ ९ ॥ इति शिवगुटिका ॥

## ॥ अथ लघुशिवगुटिका ॥

कौटजत्रिफलानिम्बपटोलघननागरैः । भावितानि दशाहानि रसैर्द्वित्रिगुणानि च ॥१॥ शिलाजतुपलान्यष्टौ तावती सितशर्करा । त्वक्क्षीरीपिप्पलीधात्रीकर्कटा-  
रूपान् पलोन्मितान् ॥२॥ निदिग्धिफलमूलाभ्यां पलं युष्ण्यात्त्रिजातकान् । मधुत्रि-  
फलसंयुक्तान्कुर्यादक्षसमान्गुडान् ॥३॥ दाडिमाम्रपयःक्षीररसयूषसुरासवान् । तं भ-  
क्षयित्वानुपिवेन्निरन्नो हितभक्ष्यभाक् ॥ ४ ॥ पाण्डुकुष्ठज्वरप्लीहतमकार्शोभगन्दरम् ।  
नाशयेन्मूत्रकृच्छ्राणि मूत्रस्थानविबन्धनात् ॥५॥ यद्यत्र विनंतो येन कान्तलोहं त-  
थाभ्रकम् । पलं पलं च मिलिते तदा स्यात् किमतः परम् ॥ ६ ॥ तीव्रदुःखप्रदं  
पाण्डुं प्रमेहं सपरिग्रहम् । राजरोगं च व्याधींश्च जयेदिति किमद्भुतम् ॥ ७ ॥  
इति लघुशिवगुटिका ॥ अथ सूर्यप्रभागुटिका ॥ दावीं व्योषविडङ्गचित्रकवचापीता-  
करञ्जामृतादेवाह्वातिविषा त्रिवृत्सकटुका कुस्तुम्बरुः कारवी । द्वौ क्षारौ लवणत्रयं  
गजकणा चव्यं तथा पुष्करं तालीसं कणमूलपुष्करजटाभूनिम्बसंज्ञैर्युतम् ॥ १ ॥  
भार्गी पञ्चकजीरकेशकुटजो दन्ती वचा भद्रकं सर्वं कर्षसमांशकं सुभिषजा सूक्ष्मं  
च संचूर्णितम् । तद्वत्पञ्चपलं वरं गिरिजतु स्यात्पञ्चमुष्टिः पुरो लोहस्य द्विपलं पल-  
द्वयमथो ताप्यस्य सम्मिश्रितम् ॥ २ ॥ क्षिप्त्वा पञ्च पलानि शुभ्रसिकता वांशीपलं  
योजितमेकैकं त्रिसुगन्धि वस्तुपलिकं क्षौद्रैर्वृतैर्लेहयेत् । एकीकृत्य समांशमेव गु-  
टिका कार्या सुवर्णोन्मिता सा च ब्रह्ममुखाम्बुजप्रकटिता सूर्यप्रभा नामतः ॥ ३ ॥  
शोषं कासमुरःक्षतं सतमकं पाण्ड्वामयं कामलां गुल्मं विद्रधिपार्श्वगूलमुदरं स्त्रीषु क्षयं  
च क्रिमीन् । कुष्टार्शोविषमज्वरग्रहणिकामूत्रग्रहं नाशयेद्भुक्त्वेकां गुटिकां प्रतद्वृष्टमनसा  
योज्यं यथेष्टाशनम् ॥ ४ ॥ नास्त्येतत्सममौषधं त्रिजगतीचक्रे हितं प्राणिनामुदा-  
मप्रमदामदद्विपदराट्सिंही तु सूर्यप्रभा ॥ ५ ॥ इति सूर्यप्रभा गुटिका ॥

## ॥ अथ घृतानि ॥

अथ बलाद्यं घृतम् । बलाश्वदंष्ट्रा बृहती कलशी धावनी स्थिरा । निम्बः पर्पटकं  
मुस्तं त्रायमाणं दुरालभा ॥ १ ॥ कृत्वा कषायं पेयार्थं दद्यात्तामलकीं सटीम् ।  
द्राक्षां पुष्करमूलं च मेदामामलकानि च ॥ २ ॥ घृतं पयश्च तत्सिद्धं सर्पिर्ज्वरहरं  
परम् । क्षयकासप्रशमनं शिरःपार्श्वरुजापहम् ॥ ३ ॥ इति बलाद्यं घृतम् ॥ अथ  
कोलाद्यं घृतम् । कोललाक्षारंसे तद्वत्क्षीराष्टगुणसाधितम् । कल्कैः षडङ्गदावींत्वग्-  
द्राक्षाक्षोटफलान्वितम् ॥ १ ॥ घृतं खर्जूरमृद्धीकामधुकैः सपरूषकैः । सपिप्पली-  
कं वैस्वर्यकासश्वासज्वरापहम् ॥ २ ॥ इति कोलाद्यं घृतम् ॥ अथ गोक्षुराद्यं  
घृतम् ॥ श्वदंष्ट्रां सदुरालभां चतस्रः पर्णिनीबिलाम् । भागान्पलोन्मितान्कृत्वा  
पलं पर्पटकस्य च ॥ १ ॥ पचेद्दशगुणे तोये दशभागावशेषिते । रसे पूते तु द्रव्याणा-

१ ( च० ) योजितम् । २ ( उ० च० छ० ) कोश । ३ ( ग० च० छ० ) लेहयेत् । ४ ( क० छ०  
च० ) पेयार्थम् । ५ ( च० ) रसैः ।

मेषां कल्कान्समावपेत् ॥ २ ॥ सटी पुष्करमूलानां पिप्पलीत्रायमाणयोः । आमल-  
क्याः किरातानां तिक्तस्य कटुकस्य च ॥ ३ ॥ फलानां सारिवायाश्च सुपिष्टा कर्ष-  
सम्मितान् । तैः साधयेद् घृतप्रस्थं क्षीरद्विगुणितं भिषक् ॥ ४ ॥ ज्वरं दाहं तमः  
श्वासं कासं पार्श्वशिरोरुजम् । नृष्णां छादिमतीसारमेतत्सर्पिर्व्यपोहति ॥ ५ ॥ इ-  
ति गोक्षुराद्यं घृतम् ॥ अथ जीवन्त्यादिघृतम् ॥ जीवन्तीमधुकं द्राक्षां फलानि कु-  
टजस्य च । सटीपुष्करमूलं च व्याघ्रीं गोक्षुरकम्बलाम् ॥ १ ॥ नीलोत्पलं चामल-  
कीं त्रायमाणां दुरालभाम् । पिप्पलीं च समां पिष्ट्वा घृतं वैद्यो विपाचयेत् ॥ २ ॥  
एतद्व्याधिसमूहस्य रोगराजस्य दुर्जयम् । रूपमेकादशविधं सर्पिरग्र्यं व्यपोहति ॥ ३ ॥  
इति जीवन्त्यादि घृतम् ॥ इति घृतानि ।

## ॥ अथ तैलानि ॥

अथ चन्दनादितैलम् ॥ चन्दनाम्बुनखं वाप्यं यष्टी शैलेयपञ्चकम् । मञ्जिष्ठा स-  
रलं दारु पटोलं पूतिकेसरम् ॥ १ ॥ पत्रं बिल्वमुशीरं च कक्कोलं चन्दनाम्बुदम् ।  
हरिद्रे सारिवे तिक्ता लवङ्गागुरुकुङ्कुम् ॥ २ ॥ त्वग्नेणुनलिका चैभिस्तैलं मस्तु चतुर्गु-  
णम् । लाक्षारससमं सिद्धं ग्रहघ्नं बलवर्णकृत् ॥ ३ ॥ अपस्मारज्वरोन्मादकृत्याल-  
क्ष्मीविनाशनम् । आयुःपुष्टिकरं चैव वशीकरणमुत्तमम् ॥ विशेषात् क्षयरोगघ्नं रक्त-  
पित्तहरं परम् ॥ ४ ॥ इति चन्दनादितैलम् ॥ अथ लाक्षादितैलम् ॥ तैलं प्रस्थमितं  
चतुर्गुणजतुक्काथं चतुर्मुस्तुरुग्यष्टीदारुनिशाब्दमूर्वकटुकामिश्रं कौन्तीहिमैः । रास्त्रा-  
द्यैः पिचुसम्मितैः कृतमिदं शस्तं तु जीर्णज्वरे सर्वस्मिन्विषमेऽपि यक्ष्मणि शिशौ  
वृद्धे सगर्भासु च ॥ १ ॥ इति लाक्षादितैलम् ॥

## ॥ अथ चन्दनबलालाक्षादि तैलम् ॥

चन्दनं च बलामूलं लाक्षा लामज्जकं तथा । पृथक् पृथक् प्रस्थमितं जलद्रोणे  
विपाचयेत् ॥ १ ॥ चतुर्भागावशेषेऽस्मिस्तैलं प्रस्थद्वयं क्षिपेत् । चन्दनोशीरमधु-  
कशताह्वा कटुरोहिणी ॥ २ ॥ देवदारु निशाकुष्ठं मञ्जिष्ठागुरुवालकम् । अश्व-  
गन्धाबलादावीर्मूर्वा मुस्तां समूलिकाम् ॥ ३ ॥ एला त्वग्नागकुसुमं रास्त्रा लाक्षा  
सुगन्धिका । चम्पकं पीतसारं च सारिवा चोरकद्वयम् ॥ ४ ॥ कल्कैरेतैः समायुक्तं  
क्षीराढकसमन्वितम् । तैलमभ्यञ्जने श्रेष्ठं सप्तधातुविवर्धनम् ॥ ५ ॥ कासश्वास-  
क्षयहरं सर्वच्छर्दिनिवारणम् । असृग्दरं रक्तपित्तं हन्ति पित्तकफामयम् ॥ ६ ॥  
कान्तिकृदाहशयनं कण्डूविस्फोटनाशनम् । शिरोरोगं नेत्रदाहमङ्गुदाहं च नाश-  
येत् ॥ ७ ॥ वातामयहतानां च क्षीणानां क्षीणरेतसाम् । बालमध्यमवृद्धानां  
शस्यते शोफकामले ॥ पाण्डुरोगे विशेषेण सर्वज्वरविनाशनम् ॥ ८ ॥

## ॥ अथाश्वगन्धादितैलम् ॥

अश्वगन्धा बला लाक्षा प्रस्थं प्रस्थं पृथक् पृथक् । जलद्रोणेऽपि पक्तव्यं चतु-



भांगावशेषितम् ॥ १ ॥ तैलं त्रिमानिकं दद्यादधिमस्तु चतुर्गुणम् । अश्वगन्धा निशा-  
दारु कौन्ती कुश्टादचन्दनैः ॥ २ ॥ निशा तित्ता शताह्वा च लाक्षा मूर्वा समूलकैः ।  
सुरदारु च मञ्जिष्ठा मधुकोशीरसारिवा ॥ ३ ॥ समभागानि सर्वाणि कल्कीकृत्य  
विपाचयेत् । सर्वज्वरं हरत्याशु शोफघ्नं लघु बृंहणम् ॥ ४ ॥ कासश्वासहरं चैव सर्वधातु-  
विवर्धनम् । एतदभ्यञ्जनेनाथ क्षयरोगो विमुञ्चति ॥ ५ ॥ इत्यश्वगन्धादितैलम् ॥

### ॥ अथ लक्ष्मीविलासतैलम् ॥

एलाश्रीखण्डराभ्राजतुनखशशिकेकोलकं चाथ मुस्ता बालत्वग् दारुकृष्णा-  
गुरुतगरजटाकुष्ठमेतत् समांशम् । त्रैगुण्यं कालरालं मुदढडमरुकायन्नतः । सिद्धमेत-  
त्तैलं पुष्पैश्च भाव्यं परिमलमिलितं नामतो गन्धतैलम् ॥ १ ॥ एतल्लक्ष्मीविलासं जन-  
यति जगतीनायकैः सम्प्रयुक्तं युक्त्या नाना च रोगान्निखिलगदहरं वातसङ्घातहन्तृ।  
पीतं ताम्बूलवल्लीदलमिलितमलं जाठरं वह्निमिद्धं कुर्यादुर्नामदनुक्षयमपि नितरामङ्ग-  
सम्मर्दनेन ॥ २ ॥ इति लक्ष्मीविलासतैलम् ॥

### ॥ अथ द्राक्षासवः ॥

मृक्षीकायास्तुलार्धं तु द्विद्रोणेऽपां विपाचयेत् । पादशेषे कषाये च पूते शीते म-  
दापयेत् ॥ १ ॥ गुडस्य द्वितुला मानी धातक्या घृतभाजने । विडङ्गं फलिनी कृ-  
ष्णा त्वगेला पत्रकेसरम् ॥ २ ॥ मरीचं च भिषक् चूर्णं सम्यग्दत्त्वा विचक्षणः । क्षि-  
पेच्च पलिकैर्भागैः स्थापयेच्चैव तदिने ॥ ३ ॥ ततो यथाबलं पीत्वा कासश्वासगला-  
मयान् । हन्ति यक्षमाणमत्युग्रमुरःसन्धानकारकम् ॥ ४ ॥ चतुर्थभागां द्राक्षायाः  
धातकीमत्र केचन । प्रयच्छन्ति ततो वीर्यमेतस्योच्चैः प्रजायते ॥ ५ ॥ इति द्राक्षास-  
वो वीरसिंहावलोकतः ॥

### ॥ अथ पिप्पल्यरिष्टः ॥

पिप्पली लोधमरिचपाठाधान्येलवालुकैः । चव्यचित्रकजन्तुघ्नक्रमुकोशीरचन्दनैः  
॥ १ ॥ मुस्ताप्रियङ्गुलवलीहरिद्रामिसिपेष्ठवैः । पत्रत्वक्कुष्ठतगरैर्नागकेसरसंयुतैः ॥ २ ॥  
भागैः स्यादर्धपलिकैर्द्राक्षां षष्टिपलांक्षिपेत् । पलानि दश धातक्या गुडस्य च श-  
तत्रयम् ॥ ३ ॥ तोयार्पणद्वये सिद्धं भवत्येतत्सुखावहम् । ग्रहणीपाण्डुरोगार्शः-  
कार्श्यगुल्मोदरापहः ॥ पिप्पल्यादिररिष्टोऽयं क्षयक्षयकरः परम् ॥ ४ ॥ इति पि-  
प्पल्यरिष्टः ॥

### ॥ अथ स्वर्जूरसवः ॥

पञ्चप्रस्थं समादाय स्वर्जूरस्य विचक्षणः । द्रोणाम्भसि पचेत्सम्यगुत्तार्य गालये-  
त्ततः ॥ १ ॥ बुवीं सुधूपितां कृत्वा प्रक्षिपेच्च रसं शुभम् । हपुषां ताम्रपुष्पीं च कषायं

१ ( क० ) क्षयरोगम् । २ ( क० ग० छ० ) शशिनः कोलकम् । ३ ( च० छ० )—पिप्पली ( क० )  
विडङ्गपलिनी । ४ ( घ० च० ) कुम्भं सुधूपितम् । ( ख० ग० छ० ) कुपी । ( ङ० ) कुम्भी ।

तत्र निक्षेपेत् ॥ २ ॥ द्वारं निरुध्य मुहूर्तं निक्षेपेद्वसुधातले । सप्तकद्वययोगेन  
सिद्धोऽयं त्वासवो रसः ॥ ३ ॥ रोगराजं तथा शोफं प्रमेहं पाण्डुकामलाम् । ग्रहणीं पञ्च  
गुरुमार्शो नाशयत्यतिवेगतः ॥ ४ ॥ इति गदनिग्रहात्स्वर्जरासवः ॥

### ॥ अथ गुडूच्यादिमोदकः ॥

गुडूचीं खण्डशः कृत्वा कुट्टयित्वा सुमर्दयेत् । वस्त्रेण विधृतं तोयं स्नावयेत्तच्छनेः  
शनेः ॥ १ ॥ शुद्धशङ्खनिभं चूर्णमेतैः सम्मिश्रयेद्विषक् । उशीरं वालकं पत्रं कुष्ठं  
धार्त्र्यं च मौसलीम् ॥ २ ॥ एल्यं हरेणुकां द्राक्षां कुङ्कुमं नागकेसरम् । पद्मकन्दं च  
कर्पूरं चन्दनद्वयमिश्रितम् ॥ ३ ॥ व्योषं च मधुलाजांश्च अश्वगन्धां शतावरीम् ।  
गोधूरं मर्कटारुणं च जातीकक्कोलचोरकम् ॥ ४ ॥ रसाभ्रवङ्गलोहैश्च सम्मिश्रं कारये-  
द्बुधः । एतानि समभागानि द्विगुणामृतशर्करा ॥ ५ ॥ मत्स्यण्ड्याज्यमधूपेतं भक्षयेत्पा-  
तरुस्थितः । क्षयं च रक्तपित्तं च पाददाहमसृग्दरम् ॥ ६ ॥ मूत्राघातं मूत्रकृच्छ्रं वात-  
कुण्डलिकां तथा । निहन्याच्च प्रमेहांश्च सोमरोगं च दारुणम् ॥ ७ ॥ रसायनमिवर्षी-  
णाममृतं वामृतान्धसाम् ॥ ८ ॥ इति गुडूच्यादिमोदकः ॥

### ॥ अथ रसाः ॥

॥ अथ चतुर्मुखरसः ॥

सूतायोऽभ्रकगन्धकं समलवं सूताङ्घ्रितुल्यं मृतम् स्वर्णं सर्वमिदं निधाय विमले  
स्रुवे दिनं मर्दयेत् । कन्याव्योषवरापुनर्नवरसैः कच्छूलवङ्गैः पुनर्भावं चित्रकपत्रके  
घनतरं सेव्येष्टधान्यान्तगम् ॥ १ ॥ कुर्याद्ब्रह्मविनिर्मितं रसवरं यक्ष्मापहं पुष्टिदम्  
बल्लक्षौद्रफलत्रयेण सहितं मेहाग्निमान्द्यप्रणुत् ॥ २ ॥ इति चतुर्मुखरसः ॥

### ॥ अथ रत्नगर्भपोटलीरसः ॥

रसं वज्रं हेम तारं नागं लोहं तथाभ्रकम् । तुल्यांशं मारितं योज्यं मुक्तामाक्षिक-  
विद्रुमम् ॥ १ ॥ राजावर्तं च वैक्रान्तं गोमेदं पुष्परागकम् । शङ्खं च तुल्यतुल्यांशं  
सप्ताहं चित्रकद्रवैः ॥ २ ॥ मर्दयित्वा विचूर्ण्याथ तेनापूर्य वराटकान् । टङ्कणं रवि-  
दुग्धेन पिष्ट्वा तन्मुद्रणं चरेत् ॥ ३ ॥ मृद्गाण्डे तान्मुस्यन्त्य सम्यग्गजपुटे पचेत् ।  
आदाय चूर्णयेत्सम्यग् निर्गुण्ड्याः सप्त भावनाः ॥ ४ ॥ आर्द्रकस्य रसैः सप्त चित्रकस्यैक-  
विंशतिः । द्रव्यैर्भाव्यं ततः शृष्कं देयं गुञ्जाचतुष्टयम् ॥ ५ ॥ क्षयरोगं निहन्त्याशु  
सत्यं शिव इवात्थकम् । योजयेत्पिप्पलीक्षौद्रैः सघृतैर्मरिचैश्च वा । पोटली रत्नमर्भोऽयं  
सर्वरोगहरो मतः ॥ ६ ॥

### ॥ अथ राजमृगाङ्कः ॥

रसभस्म त्रिभागं च भागैकं हेमभस्मकम् । मृतताम्रस्य भागैकं शिलागन्धकता-  
लकम् ॥ १ ॥ प्रतिभागद्वयं शृद्धमेकीकृत्वा विचूर्णितम् । वराटान्पूरयेत्तेन अजाक्षी-

रेण टङ्कणम् ॥ २ ॥ पिष्ट्वा तेन मुखं रुद्ध्वा मृदाण्डे सन्निधापयेत् । शुष्कं गजपुटे पाच्यं चूर्णयेत्स्वाङ्गशीतलम् ॥ ३ ॥ रसो राजमृगाङ्कोऽयं चतुर्गुञ्जः क्षयापहः । एकोनविंशन्मरिचैर्घृतेन सह भक्षयेत् ॥ ४ ॥ दशानां पिप्पलीनां च चूर्णं दत्त्वा प्रदापयेत् । क्षये कासे ज्वरे पाण्डौ ग्रहण्यामतिसारके ॥ ५ ॥ इति राजमृगाङ्कः ॥

### ॥ अथ रसरत्नप्रदीपान्मृगाङ्कः ॥

रसेन तुल्यं कनकं तयोस्तु साम्येन युञ्ज्यान्नवमौक्तिकानि । रसप्रमाणो बलि-  
रङ्गिभागः क्षारश्च सर्वं तुषवारिणा तु ॥ १ ॥ सममर्द्यं वस्त्रं तु विधाय गोलं दिनं पचेत्तं लवणेन पूर्णं । भाण्डे मृगाङ्कोऽयमतिप्रगल्भः क्षयाग्निमान्द्यग्रहणीगदेषु ॥ २ ॥ साज्योषणाभिर्मधुपिप्पलीभिर्वह्नीषोऽस्य देयो न ततोऽधिकस्तु । पथ्यं हितं शीतलमेव योज्यं त्याज्यं सदा पित्तकरं विदाहि ॥ ३ ॥ अन्यच्च वैद्यविलासात् ॥ रसबलितपनीयं योजयेत्तुल्यभागं तदनु युगुलभागं मौक्तिकानां शुभानाम् । यव-  
जचरणयुक्तं मर्दयेत्सर्वमेव दिनमपि तुषवारा गोलकं लघ्वमत्रे ॥ १ ॥ विधाय मुद्रां विदधीत भाण्डे चुल्यां समुद्रे लवणेन पूर्णं । दिनं पचेच्चारु मृगाङ्कनामा क्षयाग्निमा-  
न्द्यग्रहणीविकारे ॥ ५ ॥ योज्यः सदा वल्लिजसर्पिषा वा कृष्णामधुभ्यां सततं त्रिगुञ्जः । वर्ज्यं सदा पित्तकरं हि वस्तु लोकेशवत्पथ्यविधिर्निरुक्तः ॥ ६ ॥ इति मृगाङ्कः ॥

### ॥ अथ नवरत्नराजमृगाङ्कः ॥

सूतं गन्धकहेमताररसकं वैक्रान्तकान्तायसं वङ्गं नागपविप्रवालविमला माणि-  
क्यगारुत्मतम् । ताप्यं मौक्तिकपुष्परागजलजं वैदूर्यकं शृलबकं शुक्तिस्तालकमभ्र-  
हिङ्गुलशिला गोमेदनीलं समम् ॥ १ ॥ गोक्षुरैः फणिवल्लिसिंहवदनामुण्डीकणाचि-  
त्रकैरिभुच्छिन्नरुहाहरप्रियजयाद्राक्षवरीजद्रवैः । शोफघ्नीशतपत्रिकामधुजलैः सच्छा-  
लमलीधातकीजातीसस्यबलाचतुष्टयजलत्वग्देवपुष्पद्रवैः ॥ २ ॥ कक्कोलैर्मदनागके-  
सरजलैर्भाष्यं पृथक् सप्तधा भाण्डे सिन्धुभृते मृगाङ्कवदयं पाच्यः क्रमाग्नौ दिनम् । भूयः प्राक् समुदाहृतैर्द्रवचयैस्तं भावयेत्पूर्ववत् पश्चात्तुल्यविभागशीतलरजःकस्तू-  
रिका भावना ॥ ३ ॥ गोप्याद् गोप्यतरं रसायनमिदं श्रीशङ्करेणोदितं गुञ्जासिन्धुयुतं कणामधुयुतं शोफे सपाण्ड्वामयै । वातव्याधिमुपद्रवैश्च सहितं मेहांस्तथा विंशतिं सं-  
योज्यं च हरीतकीगुडयुतं वातास्रके दुर्जये ॥ ४ ॥ गम्भीरे च गुडूचिसत्वचपला-  
क्षौद्रैस्तु संयोजितस्त्वाध्मानारुचिशूलमान्द्यकसनापस्मारवातोदरान् । श्वासान्संग्रहणीं हलीमकमथो सर्वज्वरान्नाशयेद्वातून्पोषयति क्षयं क्षपयति श्यामाशतं यौवनम् ॥ ५ ॥ प्रौढाटोपयुतं करोति सहसा तारुण्यगर्वोज्झितं सिद्धो राजमृगाङ्कः एष ज-  
यति स्वस्वानुपानैर्गदान् ॥ ६ ॥ इति नवरत्नराजमृगाङ्कः ॥

### ॥ अथ महाकनकसिन्दूररसः ॥

रसगन्धकनागाश्च रसको माक्षिकाभ्रके । कान्तविद्रुमयुक्तानां वङ्गभस्म च तार-

कम् ॥ १ ॥ भस्म कृत्वा प्रयत्नेन प्रत्येकं कर्षसंमितम् । सर्वतुल्यं शुद्धहेमभस्म कृ-  
त्वा प्रयोजयेत् ॥ २ ॥ मर्दयेत् त्रिदिनं सर्वं हंसपादीरसैर्भिषक् । ततो वै गोलकान्  
कृत्वा काचकूप्यां विनिक्षिपेत् ॥ ३ ॥ रुद्ध्वा तत्काचकूपीं च सप्तवस्त्रेण वेष्टिताम् । ततो  
वै सिकतायन्त्रे त्रिदिनं चोक्तवह्निना ॥ ४ ॥ पश्चात्तं स्वाङ्गुलीतं च पूर्वोक्तरसमार्दितम् ।  
विनिक्षिप्य कंरण्डेऽथ संपूज्य रसरजकम् ॥ ५ ॥ महाकनकसिन्दूरो राजयक्ष्महरः  
परः । पाण्डुरोगं श्वासकासं कामलाग्रहणीगदान् ॥ ६ ॥ क्रिमिशोफोदरावर्तगुल्म-  
मेहगुदाङ्गुरान् । मन्दाग्निं छर्दिमरुचिं आमशूलहलीमकान् ॥ ७ ॥ ज्वरान् द्वन्द्वादिकान्  
सर्वान् सन्निपातांस्त्रयोदश । पैतृरोगमपस्मारं वातरोगान्विशेषतः ॥ ८ ॥ रक्तपित्तप्रमे-  
हांश्च स्त्रीणां रक्तस्रवांस्तथा । विंशतिश्छेप्सरोगांश्च मूत्ररोगान्विहन्त्यसौ ॥ ९ ॥  
हेमवर्णश्च बल्यश्च आयुःशुक्रविवर्धनः । महाकनकसिन्दूरः काश्यपेन विनिर्मितः ॥ १० ॥  
इति महाकनकसिन्दूररसः योगतरङ्गिण्याः ॥

### ॥ अथ कनकसिन्दूररसः ॥

योगतत्त्वे । रसः कनकभागिकः कनकमाक्षिकस्तालकः शिलारसकगन्धकौ रससमाः  
सतुत्था इमे । विमर्द्य पयसा रवेः सकलमेतदस्यां परि द्रवैः प्रतिदिनं पृथक् तदिति भाव-  
येद्बुद्धिमान् ॥ १ ॥ जयामुनिकलिप्रियादहनभृङ्गवासोद्वैर्विभाव्य च रसैस्ततः सु-  
दृढगोलकं स्वेदयेत् । मृगाङ्गवदथार्द्रकद्रवभरेण तं सप्तधा विमर्द्य च कटुत्रयाम्बुभिरयं  
क्षयस्यान्तकृत् ॥ २ ॥ रसः कनकसुन्दरो भवति सन्निपातेऽप्ययं सदाद्रकसैस्तथा पवन-  
गुल्मशूलादिहृत् । स विश्वघृतयोजितः सकलमत्र पथ्यं हितं मृगाङ्गवदथापरं किमपि  
नैव योज्यं क्वचित् ॥ ३ ॥ इति कनकसुन्दरो रसः ॥

### ॥ अथ सुवर्णभूपतिः ॥

शुद्धसूतसमं गन्धं मृतशुल्बं तयोः समम् । अभ्रलोहकयोर्भस्म कान्तभस्म  
सुवर्णजम् ॥ १ ॥ रजतं च विषं सम्यक् पृथक् सूतं समं भवेत् । हंसपादीरसैर्मर्द्य  
दिनमेकं वटीकृतम् ॥ २ ॥ काचकूप्यां विनिक्षिप्य मृदा संलेपयेद्बहिः । शुष्का  
सा वालुकायन्त्रे शनैर्गृद्धग्निना पचेत् ॥ ३ ॥ चतुर्गुञ्जमितं देयमार्द्रकद्रवपिप्पली ।  
क्षयं त्रिदोषजं हन्ति सन्निपातांस्त्रयोदश ॥ ४ ॥ अण्डर्वातं धनुर्वातं शृङ्खला-  
वातमेव च । आढ्यवातं पङ्गुवातं कफवाताग्निमान्द्यनुत् ॥ ५ ॥ कटिवातं सर्वशूलं  
नाशयेन्नात्र संशयः । गुल्मशूलमुदावर्तं ग्रहणीभतिदुस्तराम् ॥ ६ ॥ प्रमेहमुदरं सर्वा-  
मश्मरीं मूत्रविद्ग्रहम् । भगन्दरं सर्वकुष्ठं विद्रधिं महतीं तथा ॥ ७ ॥ श्वासकास-  
मजीर्णं च ज्वरमष्टविधं तथा । कामलां पाण्डुरोगं च शिरोरोगं च नाशयेत् ॥ ८ ॥  
अनुपानविशेषेण सर्वरोगान्विनाशयेत् । यथा सूर्योदये नश्येत् तमः सर्वगतं  
तथा ॥ सर्वरोगविनाशाय सर्वेषां स्वर्णभूपतिः ॥ ९ ॥ इति सुवर्णभूपतिः ॥

१ ( ग० ड० च० छ० ) वर्ण्य—२ ( ड० च० छ० ) योगतरङ्गिण्याः । ३ ( घ० च० छ० ) सर्व  
सूतसमम् । ४ ( च० ) आमवातम् ।

## ॥ अथ लक्ष्मीविलासः ॥

सुवर्णताराभ्रकताम्रवङ्गत्रिलोहनागामृतमौक्तिकं च । एतत्समं धोष्यरसस्य भस्म  
स्वल्पे कृतं स्यात् कृतकज्जलीकम् ॥ १ ॥ सुमर्दयेन्माक्षिकसम्प्रयुक्तं तच्छोषये-  
द्दित्रिदिनं च घर्मे । तत्कल्कमूषोदरमध्यगामी यत्नात्कृतं ताक्ष्यपुटेन पक्वम् ॥ २ ॥  
यामाष्टकं पावकमर्दितं च लक्ष्मीविलासो रसराज एषः । क्षये त्रिदोषप्रभवे च  
पाण्डौ सकामलासर्वसमीरणेषु ॥ ३ ॥ शोफप्रतिश्यायविनष्टवीर्यं मूलामयं चैव स-  
गूलकुष्ठम् । हत्वाग्निमान्द्यं क्षयसन्निपातं श्वासं च कासं च हरेत्प्रयुक्तम् ॥ ४ ॥  
तारुण्यलक्ष्मीप्रतिबोधनाय श्रीमद्विलासो रसराज एषः ॥ ५ ॥

## ॥ अथ त्रैलोक्यचिन्तामणिः ॥

रसं वज्रं हेमतारं ताम्रं तीक्ष्णाभ्रकं मृतम् । गन्धकं मौक्तिकं शङ्खं प्रवालं तालकं  
शिला ॥ १ ॥ शोधितं च समं सर्वं सप्ताहं भावयेद्दृढम् । चित्रमूलकषायेण भानु-  
दुग्धैर्दिनत्रयम् ॥ २ ॥ निर्गुण्डीसूरणाद्रावैर्वज्रिदुग्धैर्दिनत्रयम् । अनेन पूरये-  
त्सम्यक् पीतवर्णान्वराटकान् ॥ ३ ॥ टङ्कणं रविदुग्धेन पिष्ट्वा तेषां मुखं लिपेत् ।  
मृदा भाण्डे पुटे पश्चात् स्वाङ्गशीतं विचूर्णयेत् ॥ ४ ॥ चूर्णतुल्यं मृतं सूतं वैक्रान्तं सू-  
तपादकम् । शिशुमूलद्रवैः सर्वं सप्तवारं विभावयेत् ॥ ५ ॥ चित्रमूलकषायेण भाव-  
नाश्चैकविंशतिः । आर्द्रकस्य रसेनैव भावनाः सप्त एव च । जम्बीरैर्मातुलुङ्गैर्वा  
सप्तवारं विभावयेत् ॥ ६ ॥ सूक्ष्मचूर्णं ततः कृत्वा चूर्णपादांशटङ्कणम् । टङ्कणांशं  
वत्सनाभं तत्समं मरिचं क्षिपेत् ॥ ७ ॥ लवङ्गं नागरं पथ्या कणा जातीफलं पृथक् ।  
प्रत्येकं वत्सनागस्य पादांशं चूर्णितं क्षिपेत् ॥ ८ ॥ मातुलुङ्ग्या आर्द्रकस्य रसेनैत-  
द्विलोडयेत् । चतुर्गुञ्जामितं स्वादेत्कणाक्षौद्रं लिहेदनु ॥ ९ ॥ क्षौद्रैर्वा चार्द्रकद्रावैः  
शृण्वा वाथ गुडैर्युतम् । अनुपानैः समायोज्यं सर्वरोगोपशान्तये ॥ १० ॥ वह्निं  
दीपयते बलं च कुरुते तेजो महद्वर्धते वीर्यं वर्धयते विषं च हरते दाढ्यं विधत्ते  
तनोः । अभ्यासेन निहन्ति मृत्युपलितं पुष्टिं प्रदत्ते ऋणां कासं नोदयते क्षयं क्षपयति  
श्वासं च निर्नाशयेत् ॥ ११ ॥ वातं विद्रधिपाण्डुगूलग्रहणीरक्तातिसारं जयेन्मेहप्ली-  
हजलोदराश्मरितृषाशोफं हलीमोदरम् । लूताकृच्छ्रभगन्दरं ज्वरगणं चाशंसि कुष्ठं  
जयेत् साध्यासाध्यरुजो निहन्ति च रसत्रैलोक्यचिन्तामणिः ॥ १२ ॥ इति त्रैलो-  
क्यचिन्तामणिः ॥

## ॥ अथ द्वितीयस्त्रैलोक्यचिन्तामणिः ॥

योगतरङ्गिण्याः । सूताभ्रस्वर्णतारारुणभिदुरशिलाताप्यगन्धप्रवालायोमुक्ताशङ्ख-  
तालं वरमिदमनलकाथतः सप्त भाव्यम् । निर्गुण्डीसूरणाम्भःपविरविषयसा त्रिः पृथक्  
वाथ पीतानापूर्वैर्तैर्वराटानथ मिहिरपयष्टङ्कणालिप्तवक्त्रान् ॥ १॥ कृत्वा भाण्डे च रुद्ध्वा

गजपुटजठरे युक्तितस्तत्तु पक्त्वोद्धृत्यैतन्मर्दयित्वा तदखिलतुलितं सूतभस्म प्रदद्यात् । वैक्रान्तं सूततुर्पाशकमथ मिलितं सप्तशः शिशुमूलं त्वग्बाणस्तेन तुल्यं विषमनलवरं टङ्कणं चोषणं च ॥ २ ॥ पथ्याजातीफलं चामरकुसुमकणानागरं वत्समाभात्तुर्पाशं मेलयित्वा पृथगथ दिवसं मर्दयेच्छुद्धतोयैः । एष त्रैलोक्यचिन्तामणिरखिलगदध्वान्तविध्वंसहंसस्तत्तद्रागानुपानादुषसि कवलितः सार्धवल्लप्रमाणः ॥ ३ ॥ वातव्याध्यामवातज्वरजठरकृमिश्वासशूलास्रवातासृक्पित्तक्षैण्यकासक्षयकफजगदोरःक्षताजीर्णमेहे । कुष्ठातीसारपाण्डुग्रहणिषु तमकेऽथव्रणार्शःप्रकष्टे स्वाञ्जे स्वञ्जाढ्यवातश्रुतिभगजगदे सर्वथैव प्रशस्तः ॥ ४ ॥ इति त्रैलोक्यचिन्तामणिः । अथ योगसाराचिन्तामणिरसः । रसेन्द्रवैक्रान्तकरौप्यताम्रं सलोहमुक्ताफलगन्धहेम । त्रिर्भावितं चार्द्रकभृङ्गवह्निरसैरजागोपयसा तथैव ॥ १ ॥ अर्शः क्षयं कासमरोचकं च जीर्णज्वरं पाण्डुमपि प्रमेहान् । गुञ्जाप्रमाणं मधुमागधीभ्यां लीढं निहन्याद्विषमं च वातम् ॥ चिन्तामणिरिति ख्यातः पार्वत्या निर्मितः स्वयम् ॥ २ ॥ इति चिन्तामणिः ॥

### ॥ अथ वसन्तकुसुमाकरः ॥

प्रवालरसमौक्तिकाभ्रकमिदं चतुर्भागाभाक् पृथक् पृथगतः स्मृते रजतहेमनी द्व्यंशके ॥ अयोभुजगरङ्गकं त्रिवलकं विमर्द्याखिलं शुभेऽहनि विभावयेद्विषगिदं धिया सप्तशः ॥ १ ॥ द्रवैर्वृषनिशेक्षुजैः कमलमालतीपुष्पजैः पयःकदलिकन्दजैर्मलयचन्दनादुद्भवैः । वसन्तकुसुमाकरो रसपतिर्द्विवल्लोशितः समस्तगदहृद् भवेत्किल निजानुपानैरयम् ॥ २ ॥ क्षिणोत्पन्नमधूषणैः क्षयगदेषु सर्वेष्वपि प्रमेहरुजि रात्रिभिः समधुशर्कराभिः सह । सितामलयजद्रवैर्महति रक्तपित्तेऽथवा सितामधुसमन्वितैर्वृषभपल्लवानां द्रवैः ॥ ३ ॥ त्रिजातगन्तचन्दनैरपि च तुष्टिपुष्टिप्रदो मनोभवकरः परो वमिषु शङ्खपुष्पीरसैः । अभीरुरसशर्करामधुभिरम्लपित्तामये पेषु च यथोचितं ननु गदेषु संसेवयेत् ॥ ४ ॥ इति वसन्तकुसुमाकरो योगतरङ्गिण्याः ॥

### ॥ अथ लोकेश्वरः ॥

पलं कपर्दचूर्णस्य पलं पारदगन्धयोः । माषष्टङ्कणकस्यैको जम्बीराद्विर्विमर्दयेत् ॥ १ ॥ पुटेच्छोकेश्वरो नाम्ना लोकनाथोऽयमुत्तमः । ऋते कुष्ठं रक्तपित्तमन्यरोगान्क्षयं जयेत् ॥ २ ॥ पुष्टिवीर्यप्रसादौजःकान्तिलावण्यदः परः । कोऽस्ति लोकेश्वरादन्यो नृणां शम्भुमुखोद्गतात् ॥ ३ ॥ इति लोकेश्वरः ॥

### ॥ अथ लोकेश्वरपोटलीरसः ॥

रसस्य भस्मना हेमपादांशेन प्रकल्पयेत् । द्विगुणं गन्धकं दत्वा मर्दयेच्चित्रकाम्बुना ॥ १ ॥ वराटकांश्च संपूर्य टङ्कणेन निरुध्य च । भाण्डे चूर्णप्रलिप्तेऽथ शीघ्रं रुन्ध्यात्तु मृन्मये ॥ २ ॥ शोषयित्वा पुटे गर्ते रत्निमात्रेऽपराह्णके । स्वाङ्गशीतलमुद्धृत्य चूर्णयित्वाथ विन्य-

## योगरत्नाकरः ।

सेत् ॥ ३ ॥ एष लोकेश्वरो नाम्ना वीर्यपुष्टिविवर्धनः । गुञ्जाचतुष्टयं स्वादेत्पिप्पलीम-  
धुसंयुतम् ॥ ४ ॥ भक्षयेत्परया भक्त्या लोकेशः सर्वदर्शनः । भङ्गकार्श्येऽग्निमान्द्ये  
च कासे पित्ते रसः स्वयम् ॥ ५ ॥ मरीचैर्घृतसंयुक्तैः प्रदातव्यो दिनत्रयम् । लवणं व-  
र्जयेत्तत्र साज्यं दधि च योजयेत् ॥ ६ ॥ एकविंशत्यहानीत्थं मरीचं सघृतं पि-  
बेत् । पथ्यं मृगाङ्गवज्जेयं शयीतोत्तानपादतः ॥ ७ ॥ ये शुष्का विषमाशनैः क्षयरु-  
जा व्याप्ताश्च ये कुष्ठिनो ये पाण्डुत्वहताः कुवैद्यविधिना ये शोषिणो दुर्भगाः । ये तप्ता  
विविधैर्ज्वरैर्भ्रममदोन्मादैः प्रमादं गतास्ते सर्वे विगतामया हि परया स्युः पो-  
टलीसेवया ॥ ८ ॥ इति लोकेश्वरपोटलीरसः ॥

## ॥ अथ प्राणदा पर्पटी ॥

सूताभ्रायोऽहिवङ्गोषणविषमसिलंशेन गन्धेन लोह्यां कोलाग्रौ विद्रुतेन क्षण-  
मेध मिलितं दापितं गोमयस्थे । रम्भापत्रेऽमुनान्येन च दृढपिहितं प्राणदा  
पर्पटी स्यात्पाण्डौ रेके ग्रहण्यां ज्वररुजि कसने यक्ष्ममेहाग्निमान्द्ये ॥ १ ॥ प्राणदा  
पर्पटी सैषा भाषिता शम्भुना स्वयम् । तत्तद्रोगानुपानेन सर्वरोगविनाशिनी ॥ २ ॥  
॥ इति प्राणदा पर्पटी ॥

## ॥ अथ कुमुदेश्वरो रसः ॥

रसार्णवात् । पारदं शोधितं गन्धमञ्जकं च समं समम् । तदर्धं दरदं विद्यात्तदर्धं  
च मनःशिलाम् ॥ १ ॥ सर्वार्धं मृतलोहं च खल्वमध्ये विनिक्षिपेत् । द्विःसप्तभाव-  
ना देयाः शतावर्या रसेन च ॥ २ ॥ ततः सिद्धो भवत्येष कुमुदेश्वरसंज्ञकः । सितया  
मरिचेनाथ गुञ्जाद्वित्रिप्रमाणतः ॥ ३ ॥ भक्षयेत्प्रातरुत्थाय पूजयित्वेष्टदेवताम् ।  
यक्ष्माणमुग्रं हन्त्येव वातपित्तकफामयान् ॥ ४ ॥ ज्वरादीनस्त्रिलान् रोगान् यथा  
देत्याञ्जनार्दनः । सतताभ्यासयोगेन वलीपलितनाशनः ॥ ५ ॥

## ॥ अथ पञ्चामृताख्यो रसः ॥

सारसङ्ग्रहात् ॥ भस्मीभूतसुवर्णतारदिनकृत्सूताभ्रसत्त्वैः क्रमात् संवृद्धैस्त्रितयं  
त्रयः कृमिहराम्भोदैर्युतः कट्फलैः । निर्गुण्डीदशमूलवह्निरजनीव्योषार्द्रकैर्भाषितो  
गोलीकृत्य विशोषितो निगदितः पञ्चामृताख्यो रसः ॥ १ ॥ नानेन सदृशः कोऽपि  
रसोऽस्ति भुवनत्रये । निहन्ति सकलान् रोगान् भवरोगमिवाच्युतः ॥ २ ॥ सर्वरो-  
गहरः स्रुतस्तत्तद्रोगानुपानतः । अयं पञ्चामृतो नृणां त्रिदशानामिवामृतम् ॥ ३ ॥  
योगसारात् ॥

## ॥ अथ हेमाभ्रकरससिन्दूरः ॥

अभ्रकं रससिन्दूरमिश्रितं हेमभस्मना । समभागं प्रकुर्वीत रसेनार्द्रकयोजितम्

१ ( च० ) व्यंशगन्धेन । २ ( क० ग० छ० ) मलमिलितम् । ३ ( क० ग० छ० ) दाहितम् च०  
दाहितम् ।

॥ १ ॥ क्षयं च क्षयपाण्डुं च क्षयकासं च कुष्ठकम् । जयेन्मण्डलपर्यन्तं पूर्वकर्मेविपा-  
ककृत् ॥ २ ॥ इति हेमाश्रकरससिन्दूरः ॥

### ॥ अथ शिलाजत्वादिलोहम् ॥

शिलाजत्सुयुतं लोहं वल्लं तु विधिमारितम् । पथ्याशी सेवते यस्तु स यक्षमाणं  
व्यपोदति ॥ १ ॥ इति शिलाजत्वादिलोहम् ॥

### ॥ अथ सुवर्णपर्पटीरसः ॥

शुद्धं सुवर्णदलमष्टगुणेन शुद्धसूतेन पिण्डितमथो वसुभागभाजम् । गन्धे कृते  
बदरबर्हिषि लोहपात्रे दत्वावलोक्य लघुलोहशलाकया तत् ॥ १ ॥ मन्दं निरस्य  
सुरभीमलमण्डलस्थं रम्भादले तदुपरि प्रणिधाय चान्यत् । रम्भादलं लघु नियमृष्य  
तदा ददीत शीतं सुवर्णरसपर्पटिकाभिधानम् ॥ २ ॥ पित्तोल्बणे ससितया तुगया-  
थ वातश्लेष्मोल्बणे किल तुगामधुपिप्पलीभिः । क्षीणे विरेकिणि च शोषिणि  
मन्दवह्नौ पाण्डौ प्रमेहिणि चिरज्वरिणि ग्रहण्याम् ॥ वृद्धे शिशौ सुखिनि रात्रि  
सथैव नार्पा भैषज्यमेतदुदितं हितमामयघ्नम् ॥ ३ ॥ इति सुवर्णपर्पटीरसः ॥

### ॥ अथ सर्वरोगेषु मृत्युञ्जयरसः ॥

त्रिकटु त्रिफला सूतगन्धकौ टङ्गणं विषम् । यष्टीनिशाकुबेराक्षीदन्तीबीजमथापि  
च ॥ १ ॥ एतानि समभागानि खल्वमध्ये विनिक्षिपेत् । भृङ्गराजरसेनैव मर्दयेन्निदिनं  
भिषक् ॥ २ ॥ गुटिका माषमात्रास्तु च्छायाशुष्काश्च कारयेत् । अनुपानविशेषेण सर्वरो-  
गेषु योजयेत् ॥ मृत्युञ्जयो रसो नाम सर्वरोगविदारणः ॥ ३ ॥ इति मृत्युञ्जयरसः ॥  
इति रसाः ॥

### ॥ अथ क्षयरोगचिकित्सा ॥

क्ष्वराणां शमनीयो यः पूर्वमुक्तः क्रियाविधिः । यक्षिणां ज्वरदाहेषु स सर्पेषु  
प्रशस्यते ॥ १ ॥ नित्यं स्वदेवपूजाभक्तिर्भैषज्यदेवतागुरुषु । छागलमांसपयोऽश्र-  
क्षीवति यक्ष्मी चिरं धृतिमान् ॥ २ ॥ उपद्रवान्सत्वरवैकृतादीञ्जयेद्यथा क्षिप्रसमी-  
क्ष्य शास्त्रम् । त्यजेत्कुवैद्यप्रतिपादितानि बुधो विरुद्धानि च भेषजानि ॥ ३ ॥ गीत-  
वादित्रशब्दैश्च प्रियस्तुतिभिरेव च । हर्षणाश्वासनैर्नित्यं गुरुणां समुपासनैः ॥ ४ ॥  
ब्रह्मचर्येण दानेन तपसा देवतार्चनैः । सत्येनाचारयोगेन रविमण्डलसेवया ॥  
वैद्यविप्रार्चनाच्चैव रोगराजो निवर्तते ॥ ५ ॥ इति क्षयरोगचिकित्सा ॥

### ॥ अथोरक्षतनिदानम् ॥

धनुराकर्षतोऽत्यर्थं भारमुद्धहतो गुरुम् । युध्यमानस्य बलिभिः पततो विषमोच्चतः  
॥ १ ॥ वृषं हयं वा धावन्तं दम्प्यं चान्यं निष्ठूह्यतः । शिलाकाष्ठाश्मनिघातात् क्षि-



प्रतो निघ्नतोऽपरान् ॥ २ ॥ अधीयानस्य वात्युच्चैर्दूरं वा व्रजतो द्रुतम् । महानदीं  
वा तरतो हयैर्वा सह धावतः ॥ ३ ॥ सहस्रोत्पततो दूरं तूर्णं चाप्यतिव्रत्यतः ।  
तथान्यैः कर्मभिः क्रूरैर्भृशमभ्याहतस्य च ॥ ४ ॥ वीक्ष्यते वक्षसि व्याधिर्बलवान्समुदीर्यते ।  
स्त्रीषु चातिप्रसक्तस्य रूक्षाल्पप्रमिताशिनः ॥ ५ ॥ उरो विरुज्यतेऽत्यर्थं भिद्यतेऽथ विद-  
ह्यते । प्रपीड्येते ततः पार्श्वे शुष्यत्यङ्गं प्रकम्पते ॥ ६ ॥ क्रमाद्वीर्यं बलं वर्णोऽरु-  
चिरग्निश्च हीयते । ज्वरो व्यथा मनोदैन्यं विद्भेदोऽग्निवधस्तथा ॥ ७ ॥ दुष्टः  
श्यावः सुदुर्गन्धिः पीतो विग्रथितो बहुः । कासमानस्य चाभीक्ष्णं कफः सासृक्  
प्रवर्तते ॥ ८ ॥ सक्षतः क्षीयतेऽत्यर्थं तथा श्रुक्रौञ्चसोः क्षयात् । अव्यक्तं लक्षणं  
तस्य पूर्वरूपमिदं स्मृतम् ॥ ९ ॥ उरोरुक् शोणितच्छर्दिः कासां वैशेषिकः क्षते ।  
क्षीणे च रक्तमूत्रत्वं पार्श्वपृष्ठकटिग्रहः ॥ १० ॥ अल्पलिङ्गस्य दीप्ताग्नेः साध्यो बल-  
वतो मवः । परिसंवत्सरो याप्यः सर्वलिङ्गं विवर्जयेत् ॥ ११ ॥

### ॥ अथ तन्त्रिकित्सा ॥

उरोमन्थी क्षती लाजान्पयसा मधुसंयुतान् । सच एव पिबेज्जीर्णपयसाद्या-  
त्सशर्करम् ॥ १ ॥ पार्श्ववस्तिरुजि त्वल्पपित्ताग्निस्तान् सुरायुतान् । बलाश्वग-  
न्याश्रीपर्णीबहुपत्रीपुनर्नवाः ॥ २ ॥ पयसा नित्यमभ्यस्ताः शमयन्ति ह्युरःक्षतम् ।  
शर्करामधुसंयुक्तं जीवकर्षभकौ मधु ॥ ३ ॥ लिङ्गात्क्षीरानुपानानि रक्तक्षीणतरः  
कृशः । नीलिकातिविषाग्रन्थिपद्मकेसरचन्दनैः ॥ ४ ॥ गृतं पयो मधुयुतं सन्धानार्थं  
पिबेत्क्षती ॥ ५ ॥ लाक्षाचूर्णं सृष्टुं कृतं क्षौद्राज्येनान्वितं क्षीरम् ॥ शमयति शोषो-  
भूतं वमनं रक्तस्य सत्यमिव ॥ ६ ॥

### ॥ अथैलादिगुटिका ॥

एलापत्रत्वचो द्राक्षा पिप्पल्यर्धपलं तथा । सितामधुकखर्जूरमृद्धीकाश्च पलोन्मिताः  
॥ १ ॥ सञ्चूर्ण्य मधुना युक्तां गुटिकां सम्प्रकल्पयेत् । अक्षमात्रां ततश्चैकां भक्षयेच्च  
दिने दिने ॥ २ ॥ कासं श्वासं ज्वरं हिक्रां छर्दिं मूच्छां मदं भ्रमम् । रक्तनिष्ठीवनं  
तृष्णां पार्श्वगूलमरोचकम् ॥ ३ ॥ शोषप्लीहाद्व्यवातांश्च स्वरभेदं क्षतक्षयम् । गुटिका  
तर्पणी वृष्या रक्तपित्तं च नाशयेत् ॥ ४ ॥

### ॥ अथ यष्ट्याद्यं घृतम् ॥

यष्ट्याह्वनागबलयोः कथि क्षीरसमं घृतम् । पयसा पिप्पलीवांशीकल्कसिद्धं क्षते  
हितम् ॥ १ ॥

### ॥ अथ बलाद्यं घृतम् ॥

घृतं बलानागबलार्जुनाम्बुसिद्धं सयष्टीमधुकल्कपादम् । हृद्रोगगूलक्षतरक्तपित्त-  
कासानिलान्संशमयत्युदीर्णान् ॥ १ ॥

१ ( क० च० छ० ) विक्षते । ( ङ० ) वीक्षते । २ ( ग० च० छ० ) जीर्णं । ३ ( ग० ङ० च०  
छ० ) सिद्धं । ४ ( ग० च० छ० ) मांसी ।

## ॥ अथ श्वदंष्ट्राद्यं घृतम् ॥

श्वदंष्ट्रोशीरमञ्जिष्ठाबलाकाशमर्यकतृणम् । दर्भमूलं पृथक्पर्णी बला सर्षपिका  
स्थिरा ॥ १ ॥ पलिकान्साधयेत्तेषां पचेत्क्षीरे चतुर्गुणे । कल्कः स्वगुणवर्षाभूमे-  
दाजीवन्तिजीवकैः ॥ २ ॥ शतावरीदिमृद्वीकाशर्कराश्रावणीवृषैः । प्रस्थः सिद्धो  
घृताद्वा तु पित्तहृद्रोगगुल्मनुत् ॥ ३ ॥ मूत्रकृच्छ्रप्रमेहार्शःकासशोषक्षयापहः । धनुस्त-  
म्भाद्यभाराध्वक्षीणानां बलमांसदः ॥ ४ ॥

## ॥ अथ द्राक्षाद्यं घृतम् ॥

द्राक्षायाः सम्मितं प्रस्थं मधुकस्य पलाष्टकम् । पचेत्तोयाढके सिद्धे पादशेषेण  
त्वेन तु ॥ १ ॥ पलिके मधुकद्राक्षे पिष्टे कृष्णापलद्वयम् । प्रदाय सर्पिषः प्रस्थं प-  
चेत्क्षीरे चतुर्गुणे ॥ २ ॥ सिद्धे शीते पलान्यष्टौ शर्करायाः प्रदापयेत् । एतद्वाक्षा-  
घृतं सिद्धं क्षीणक्षतहितं परम् ॥ ३ ॥ वातपित्तज्वरश्वासविस्फोटकहलीमकान् ।  
प्रदरं रक्तपित्तं च हन्मान्मांसबलप्रदम् ॥ ४ ॥

## ॥ अथामृतप्राश्यावलेहः ॥

क्षीरधात्रीविदारीक्षुक्षीरिणां च तथा रसे । पचेत्समे घृतप्रस्थे मधुकैरिक्षुरन्वितैः  
॥ १ ॥ द्राक्षादिचन्दनोशीरशर्करोत्पलपत्रकैः । मधुकं कुसुमानन्ता काशमरी  
वृणसंज्ञकैः ॥ २ ॥ प्रस्थार्धं मधुनः शीते शर्करायास्तुलां तथा । पलार्धकांश्च  
संचूर्ण्य त्वगेलापत्रकेसरान् ॥ ३ ॥ विनीय तस्य संल्लिह्यान्मात्रां नित्यं सुयन्त्रितः ।  
अमृतप्राश्यमित्येतदश्विभ्यां निर्मितं पुरा ॥ ४ ॥ क्षीरमांसाशिनो हन्ति रक्तपित्त-  
क्षतक्षयम् । तृष्णारुचिश्वासकासच्छर्दिहिक्वाप्रमर्दनम् । मूत्रकृच्छ्रज्वरघ्नं च बल्यं  
क्षीरतिवर्धनम् ॥ ५ ॥

## ॥ अथ रसराजः ॥

मुक्ताप्रवालरसहेमसिताभ्रकान्तवङ्गं मृतं सकलमेतदहो विभाव्यम् । छिन्नारसेन  
च वरीसलिलेन सप्तवारं ततो मधुहविर्मरिचेन साकम् ॥ लिह्यादुरक्षतहरं  
रसराजकारुण्यं माषप्रमाणमतनूद्रवहेतुर्मानम् ॥ १ ॥ अन्यच्च तर्पणं शीतमविदाहि  
हितं लघु । अन्नपानं निषेव्यं तु क्षतक्षीणैः सुस्वार्थिभिः ॥ २ ॥ शोकं स्त्रियं क्रोध-  
मसूयनं च त्यजेदुदारान् विषयान्भजेच्च । तथा द्विजातींस्त्रिदशान् गुरुंश्च  
कथाश्च पुण्याः शृणुयाद्विजेभ्यः ॥ ३ ॥ इत्युरक्षतचिकित्सा ॥

१ ( च० ) पालिकान् । २ ( च० छ० ) कर्षाभ । ३ ( च० ) मधुकं । ४ ( ग० छ० ख० ) पञ्च ।  
त्यदेन्मधु । ५ ( ग० छ० च० छ० ) मेनम् ।

## ॥ अथ कासनिदानम् ॥

धूम्रोपघाताद्रजसस्तथैव व्यायामरूक्षान्ननिषेवणाच्च । विमार्गगत्वाद्भुतभोजनाच्च वेगावरोधात्क्षवथोस्तथैव ॥ १ ॥

## ॥ तस्य सम्प्राप्तिमाह ॥

प्राणो ह्युदानानुगतः प्रदुष्टः सम्भिन्नकांस्यस्वनतुल्यघोषः । निरेति वक्त्रात्सहस्रसदोषो मनीषिभिः कास इति प्रदिष्टः ॥ १ ॥

## ॥ अथ तस्य संख्यामोह ॥

पञ्च कासाः स्मृता वातपित्तश्लेष्मक्षतक्षयैः । क्षयायोपेक्षिताः सर्वे बलिनश्चोत्तरोत्तरम् ॥ १ ॥ पूर्वरूपं भवेत्तेषां शूलपूर्णगलास्यता । कण्ठे कण्ठूश्च भोज्यानामवरोधश्च जायते ॥ २ ॥

## ॥ अथ वातिकमाह ॥

तृच्छूलमूर्धोदरपार्श्वशूली क्षामाननः क्षीणबलस्वरौजाः । प्रसक्तवेगस्तु समीरणेन भिन्नस्वरः कासति शुष्कमेव ॥ १ ॥

## ॥ अथ पैत्तिकमाह ॥

उरोविदाहज्वरवक्त्रशोषैरभ्यर्दितस्तित्तमुखस्तृषार्तः । पित्तेन पित्तानि वमेत्कटूनि कासेत्सपाण्डुः परिदह्यमानः ॥ १ ॥

## ॥ अथ कफजमाह ॥

प्रलिप्यमानेन मुखेन सीदन्निशिरोरुगार्तः कफपूर्णदेहः । अभक्तरुग्गोरवकण्ठुयुक्तः कासेद्दृशं सान्द्रकफः कफेन ॥ १ ॥

## ॥ अथ क्षतकासमाह ॥

अतिव्यवायभाराध्वयुद्धाश्वगजनिग्रहैः । रूक्षस्योरक्षतं वायुर्गृहीत्वा कासमावहेत् ॥ ८ ॥

## ॥ अथ तेनैते उपद्रवाः ॥

स पूर्वं कासते शुष्कं ततः घृवेत्स शोणितम् । कण्ठेन रुजतात्यर्थं विभग्नेनैव चोरसा ॥ १ ॥ सूचिभिरिव तीक्ष्णाभिस्तुद्यमानेन शूलिना । दुःस्वस्पर्शेन शूलेन भेदपीडाभितापिना ॥ २ ॥ पर्वभेदज्वरश्वासतृष्णावैस्वर्यपीडितः । पाराक्त इवाक्जेत्कासवेगात्क्षतोद्भवात् ॥ ३ ॥

## ॥ अथ क्षयजमाह ॥

विषमासात्स्यभोज्यातिव्यवायाद्वेगनिग्रहात् । घृणिनां शोचतां नृणां व्यापन्नेऽग्नौ त्रयो मलाः ॥ कुपिताः क्षयजं कासं कुर्युर्देहक्षयप्रदम् ॥ १ ॥

## ॥ अथास्योपद्रवानाह ॥

स गात्रशूलज्वरदाहमोहान् प्राणक्षयं चोपलभेत् स कासी । शुष्कं स निष्ठी-  
वति दुर्बलस्तु प्रक्षीणमांसो रुधिरं सपूयम् ॥ तं सर्वलिङ्गं भृशदुश्चिकित्स्यं चिकित्सित-  
ज्ञाः क्षयजं वदन्ति ॥ १ ॥ इत्येष क्षयजः कासः क्षीणानां देहनाशनः । साध्यो बल-  
वर्ता वा स्याद्याप्यस्त्वेवं क्षतोत्थितः ॥ २ ॥

## ॥ अथ पुनरसाध्यत्वमाह ॥

नवौ कदाचित्सिध्येतामपि पादगुणान्वितौ । स्थविराणां जरा कासः सर्वो याप्यः  
प्रकीर्तितः ॥ १ ॥

## ॥ अथ चिकित्साद्वारेण साध्ययाप्यत्वमाह ॥

श्रीनृपान् साधयेत्साध्यान्पथ्यैर्याप्यास्तु यापयेत् । पूयाभमरुणं श्यावं हरितं पी-  
तनीलकम् ॥ १ ॥ निष्ठीवन्श्वासकासार्तो न जीवति हतस्वरः । कासा-  
च्छ्वासक्षयच्छर्दिस्वरसादादयो गदाः ॥ भवन्त्युपेक्षया यस्मात्तस्मात्तं त्वरया ज-  
येत् ॥ २ ॥ इति कासनिदानम् ।

## ॥ अथ कासचिकित्सा ॥

अथ वातकासचिकित्सा ।

रुक्षस्यानिलजं कासमादौ स्नेहैरुपाचरेत् । सर्पिर्भिर्बस्तिभिः पेयाक्षीरयूषरसा-  
दिभिः ॥ १ ॥ ग्राम्यानुपोदकैः शालियवगोधूमषष्ठिकान् । रसैर्मांसात्मगुप्तानां  
यूषैर्वा भोजयेद्वितान् ॥ २ ॥ दशमूली सृता श्वासकासहिकारुजापहा । यवागूर्दी-  
पनी वृष्या वातरोगविनाशिनी ॥ ३ ॥ रसः कर्कोटकानां च घृतभृष्टः स नागरः ।  
वातकासप्रशमनः गृङ्गीमत्स्यस्य वा पुनः ॥ ४ ॥

## ॥ अथापराजितलेहः ॥

सटीगृङ्गीकणाभार्गीगुडवारिदयासकैः । सतैलैर्वातकासघ्नो लेहोऽयमपराजितः ॥ १ ॥

## ॥ अथ भार्ग्यादिलेहः ॥

भार्गीद्राक्षासटीगृङ्गीपिप्पलीविश्वभेषजम् । गुडतैलयुतो लेहो हितो मारुत-  
कासिनाम् ॥ १ ॥

## ॥ अथ विश्वादिलेहः ॥

विश्वाभार्गीकणासोमवल्कं द्राक्षा सटी सिता । लिङ्घात्तैलेन वातोत्थकासं  
जयति दुस्तरम् ॥ १ ॥

## ॥ अथ दशमूलादिघृतम् ॥

दशमूलीकषायेण भार्गीकल्कं घृते पचेत् । दक्षतित्तिरनिर्यूहे तत्परं वातकास-  
जित् ॥ १ ॥

## ॥ अथ कण्टकार्यवलेहः ॥

चित्रकं पिप्पलीमूलं व्योषं मुस्तं दुरालभाम् । शटी पुष्करमूलं च श्रेयसी  
सुरसा वचा ॥ १ ॥ भार्गी छिन्नरुहा रास्ना कर्कटाख्या च कर्षिकान् । कल्कानि-  
दिग्धिद्वितुला कषाये पलविंशतिः ॥ २ ॥ मत्स्यण्डिकाया दत्त्वा तु सर्पिषः कुडवं  
पचेत् । सिद्धशीते पृथक् क्षौद्रपिप्पलीकुडवान्वितम् ॥ ३ ॥ चतुष्पलं तुगाक्षीर्याश्चूर्णं  
तत्र प्रदापयेत् । लेहयेत्कासतृद्रोगश्वासगुल्मनिवारणम् ॥ ४ ॥ चूर्णिता विश्वदुः-  
स्पर्शा गृद्धीद्राक्षासटीसिताः । लिह्यात्तैलेन वाताढ्यं कासं जयति दुस्तरम् ॥ ५ ॥  
पञ्चमूलकृतः काथः पिप्पलीचूर्णसंयुतः । रसः सर्पश्चुतो नित्यं वातकासमुदस्यति  
॥ ६ ॥ इति वातकासः ॥

## ॥ अथ पित्तकासे बलादिकाथः ॥

बलाद्विबृहतीद्राक्षावासाभिः कथितं जलम् । पित्तकासापहं पेयं शर्करामधु-  
योजितम् ॥ १ ॥

## ॥ अथ शब्द्यादिकाथः ॥

शटीह्रीविरबृहतीशर्कराविश्वभेषजम् । एतं काथं पिबेत्पूतं सघृतं पित्तकासनुत्  
॥ १ ॥ शुण्ठीद्विपञ्चमूलस्य पिप्पलीद्राक्षयोस्तथा । कषायेण घृतं क्षीरं पिबेत्समधु-  
शर्करम् ॥ २ ॥

## ॥ अथ स्वर्जूरगदिलेहः ॥

स्वर्जूरपिप्पलीद्राक्षासितालाजाः समांशकाः । मधुसर्पिर्घृतो लेहः पित्तकासहरः  
परः ॥ १ ॥

## ॥ अथ क्षीरामलकघृतम् ॥

महिष्यजाविगोक्षीरधात्रीफलरसैः समैः । सर्पिष्प्रस्थं पचेद्युक्त्या पित्तकासनिब-  
र्हणम् ॥ १ ॥

## ॥ अथ वङ्गसेनात् ॥

काकोलीबृहतीमेदायुग्मैः सवृषणागरैः । पित्तकासे रसक्षीरयूषांश्चाप्युपकल्पयेत् ॥ १ ॥

## ॥ अथ षट्प्रस्थं घृतम् ॥

अपोथ्या क्षीरिणां गृह्णान् पचेत् क्षीरचतुर्गुणे ॥ द्राक्षाकल्के घृतं सिद्धं लिह्या-  
तपित्तकासनुत् ॥ १ ॥

## ॥ अथ क्षीरघृतम् ॥

क्षीरवृक्षाङ्गुरकाथः पचेत् क्षीरसमं घृतम् । पाययेत्पित्तकासघ्नं मधुना वावलेहयेत्  
१ ॥ इति वङ्गसेनात् पित्तकासः ॥

## ॥ अथ द्राक्षामलकादिलेहः ॥

द्राक्षामलकखर्जूरं पिप्पलीमरिचान्वितम् । पित्तकासहरं ह्येतल्लिह्यान्माक्षिक-  
सर्पिषा ॥ १ ॥

## ॥ अथ कफकासः ॥

कफजे वमनं कार्यं कासे लङ्घनमेव च । शस्तापवाता प्रकृतिर्यूषाश्च कटुति-  
क्तकाः ॥ १ ॥ मुद्गामलाभ्यां यवदाडिमाभ्यां कर्कन्धुना शुष्ककमूलकेन । शुण्ठीक-  
णाभ्यां सकुलत्थकेन यूषो नवाङ्गः कफकासहन्ता ॥ २ ॥ इति नवाङ्गयूषः ॥ सटी सा-  
तिविषा मुस्तगृद्धी कर्कटकस्य च । अभया गृद्धवेरं च समं सव्यादि पेषयेत् ॥ १ ॥  
हिङ्गुसैन्धवसंयुक्तं तक्रोदकपरिप्लुतम् । श्लेष्मकासी लिहेदेतमवलेहं मुहुर्मुहुः ॥ २ ॥  
इति शव्याद्यवलेहः । व्योषाजमोदचित्रकपङ्गुन्यचव्यकल्कितं सर्पिः । कफकासश्वासहरं  
वासकरससाधितं समधु ॥ १ ॥ इति व्योषाद्यं घृतम् ॥ इति श्लेष्मकासः ॥

## ॥ अथ द्रव्यकासचिकित्सा ॥

कट्फलं कत्तृणं भार्गी मुस्ता धान्यं वचाभया । शुण्ठी पर्पटकं गृद्धी सुराह्नं च  
जले गृतम् ॥ १ ॥ मधुहिङ्गुयुतं पयं कासे वातकफान्विते । कण्ठरोगे मुखे गूले  
हिक्राश्वासज्वरेषु च ॥ २ ॥

## ॥ अथ कट्फलादिः ॥

सिंहास्यामृतसिंहीनां काथं मधुयुतं पुमान् । पिबेत्सपित्तकफजे कासे श्वासे  
क्षये ज्वरे ॥ १ ॥ वासकस्वरसः पेयो मधुयुक्तो हिताशिना । पित्तश्लेष्मकृते कासे  
तालीसाद्यं च योजयेत् ॥ २ ॥

## ॥ अथ क्षतकासः ॥

कासे तु क्षतजे बल्ये पाचनेर्बृहणैरपि । शमनैः पित्तकासघ्नैरन्यैश्च मधुरौषधैः  
॥ १ ॥ यवागूं वा पिबेत्सिद्धां क्षतोरस्कः सुशीतलाम् । इक्ष्वक्षुवालिकापत्रमृणालो-  
त्पलचन्दनैः ॥ २ ॥ मधुकं पिप्पली द्राक्षा गृद्धी चैव शतावरी । द्विगुणा च तुगा-  
क्षीरी सिता सर्वैश्चतुर्गुणा । लिह्यात्तं मधुसर्पिभ्यां क्षतकासनिवृत्तये ॥ ३ ॥ इति  
इक्ष्वाद्यो लेहः । मञ्जिष्ठमूर्वानितवह्निपाठाकृष्णाहरिद्राविहितं तु चूर्णम् । क्षौद्रेण कासेऽ-  
वल्लिहेत्क्षतोत्थे पिबेद् घृतं चक्षुरसे विपक्वम् ॥ १ ॥ इक्ष्वक्षुवालिकापत्रमृणालोत्प-  
लचन्दनैः । गृतं पयो मधुयुतं सन्धानार्थं पिबेत्क्षती ॥ २ ॥ इति क्षतकासः ॥

## ॥ अथ क्षयकासः ॥

पिप्पलीगुडसंसिद्धं छागीक्षीरयुतं घृतम् । एतदग्निविवृद्ध्यर्थं सर्पिश्च क्षयकासि-  
नाम् ॥ १ ॥ इति पिप्पल्यादिघृतम् ॥ काकुभपिष्टं कृत्वा वासारसभाषितं बहून्वारान् ।  
मधुघृतसितोपलाभिर्लेह्यं क्षयकासरक्तपित्तहरम् ॥ १ ॥ इति काकुभचूर्णम् ॥

## ॥ अथ पिप्पल्याद्यवलेहः ॥

पिप्पलीमधुकं पिष्टं कर्पकं ससितोपलम् । प्रस्थैकं गव्यमाज्यं च क्षीरमिक्षुरस-  
स्तथा ॥ १ ॥ यवगोधूममृद्धीकाचूर्णमामलकीरसम् । तैलं च प्रसृतांशानि तत्सर्वं  
मृदुवह्निना ॥ २ ॥ पचेच्छेहं घृतक्षौद्रयुक्तं स श्वासकासजित् । क्षयहृद्रोगकासघ्नो  
हितो वृद्धाल्परेतसाम् ॥ ३ ॥ इति पिप्पल्याद्यवलेहः । अन्यच्च । पिप्पलीमधुकं  
द्राक्षा सुपकं नृहतीफलम् । घृतक्षौद्रयुतो लेहः क्षयकासनिर्वहणः ॥ १ ॥ सन्नि-  
पातभवो ह्येष क्षयकासः सुदारुणः । सन्निपातहितं तस्मात्कार्यमत्र चिकित्सितम्  
॥ २ ॥ इति क्षयकासः ॥

## ॥ अथ कासश्वासः ॥

अमृतानागरफञ्जीव्याघ्रीपर्णीसुसाधितः काथः । पीतः सकणाचूर्णः कासश्वासौ  
जयत्याशु ॥ १ ॥ इत्यमृतादिकाथः । भार्गीसनागरासिंहीकुलत्थं मूलकं तथा ।  
पिबेत्पिप्पलिचूर्णेन कासश्वासौ व्यपोहति ॥ १ ॥ इति भार्ग्यादिकाथः । स्वरसं गृङ्गवे-  
रस्य माक्षिकेण समन्वितम् । पाययेच्छ्वासकासघ्नं प्रतिश्यायकफापहम् ॥ १ ॥ से-  
वितं मधुखण्डाभ्यां चूर्णं मरिचजं यदि । किमर्थं क्रियते चिन्ता कासश्वासपराजितैः ॥ २ ॥  
कुलित्थः कण्टकारी च तथा ब्राह्मणयष्टिका । शुण्ठीसुरभिसंयुक्तः कासश्वास-  
ज्वरापहः ॥ ३ ॥ पौष्करं कट्फलं भार्गीविश्वपिप्पलिसाधितम् । पिबेत्काथं कफो-  
द्रेके कासे श्वासे च हृद्ग्रहे ॥ ३ ॥ कुनटीसैन्धवव्योषविडङ्गामरहिङ्गुभिः । लेहः साज्य-  
मधुः कासहिक्राश्वसनिवारणः ॥ ४ ॥ इति कुनट्यादिलेहः । श्वासकासहरा बर्हिपादां  
च क्षौद्रसर्पिषा । लिह्यान्मरिचचूर्णं वा सघृतक्षौद्रशर्करम् ॥ १ ॥ भार्गीशुण्ठीकणाचूर्णं  
गुडेन श्वासकासनुत् । पथ्याशुण्ठीगुडयुतां गुटिकां धारयेन्मुखे ॥ २ ॥ सर्वेषु  
श्वासकासेषु केवलं वा विभीतकम् । नागरेणाभया तद्वत्कासमाशु व्यपोहति ॥ ३ ॥  
इति कासश्वासः ॥

## ॥ अथ सर्वकासः ॥

सांपिप्पलीपुष्करमूलपथ्याशुण्ठीसटीमूलकसूक्ष्मचूर्णम् । गुडेन युक्ता गुटिका प्र-  
योज्या कासेषु नासास्त्रवैस्वरे च ॥ १ ॥ क्षवथौ गन्धनाशे च धूमपानं प्रयोजयेत् ।  
अर्कमूलशिले तुल्ये ततोऽर्धेन कटुत्रिकम् ॥ २ ॥ चूर्णितं वह्निनिक्षिप्तं पिबेद्भूमं  
तु योगवित् । भक्षयेदथ ताम्बूलं पिबेद्गुग्गुमथाम्बु वा ॥ ३ ॥ कासाः पञ्चविधा यान्ति शा-  
न्तिमाशु न संशयः । मनःशिलालैलमरिचं मांसीमुस्तांगुडैः पिबेत् ॥ ४ ॥ धूमं तस्या-  
नु च पयः सुखोष्णं सगुडं पिबेत् । एष कासान्पृथग् द्वन्द्वसन्निपातसमुद्रवान् ॥ ५ ॥  
शतैरपि प्रयोगाणां साधयेदप्रसाधितान् । मनःशिलालिप्तदलं बदर्यातपशोषितम् ॥ ६ ॥  
सक्षीरं धूमपानं च महाकासनिर्वहणम् । पीत्वा त्रिपुटधत्तूरमूलव्योषमनःशिलाः ॥ ७ ॥

तेन प्रलिप्य वसनं धूमवर्तिं प्रकल्पयेत् । धूमं तस्याः पिबेद्यस्तु त्रिदिनात्कसनं हरे-  
त् ॥ ८ ॥ जातीपत्रशिलारालैर्योजयेद् गुग्गुलं समम् । अजामूत्रेण सम्पिष्टो धूमः  
कासहरः परः ॥ ९ ॥

## ॥ अथ जात्यादिधूमः ॥

जातीजटाकिसलयैर्बदरीदलैश्च जातीमसूरकफलैः सुमनःशिला च । स्याद्भूमवर्तिरि-  
ह गुग्गुलुना समेतैः कासच्छिदे बदरिकामिविदह्यमानैः ॥ १ ॥ रात्रिद्वयशिलाधूम-  
पानात्कासश्रुतिः कुतः । जलपानादपि तथा क्षणेन क्षणदाक्षये ॥ २ ॥ इति जात्यादिधूमः  
॥ हरीतकीकणाशुण्ठीमरीचगुडसंगुतः । कासघ्नो मोदकः प्रोक्तः परं चानलदीपनः ॥ १ ॥  
इति हरीतक्याद्यो मोदकः ॥ शुण्ठीकणामरिचनागदलत्वगेलं चूर्णीकृतं क्रमविवर्धि-  
समूर्ध्वमन्त्यात् । स्वादेदिदं समसितं गुदजाभिमान्द्यगुल्मारुचिश्चसनकण्ठदृदामयेषु  
॥ १ ॥ इति समशर्करं चूर्णम् ॥ कर्पूरवालककोलजातीफलदलं समम् । लवङ्गनागमरिचकृ-  
ष्णाशुण्ठ्यो विवर्धिताः ॥ १ ॥ चूर्णं सितासमं ग्राह्यं रोचनं क्षयकासजित् । वैस्वर्यका-  
सश्वासघ्नं छर्दि चैव क्षयं नयेत् ॥ प्रयुक्तं चान्नपानेषु भैषज्यं द्विगुणं हितम् ॥ २ ॥  
इति कर्पूराद्यं चूर्णम् ॥ कर्षः कर्षांशपलं पलद्वयं स्यात्ततोऽर्धकर्षश्च । मरिचस्य पिप्पली-  
नां दाडिमगुडयावशूकानाम् ॥ १ ॥ सर्वौषधैरसाध्या ये कासाः सर्ववैद्यनिर्मुक्ताः ।  
अपि पूयं छर्दयतां तेषामिदमौषधं पथ्यम् ॥ २ ॥

## ॥ अथ मरिचाद्यं चूर्णम् ॥

देवदारुबलाराम्नात्रिफलाव्योषपञ्चकैः । सविडङ्गैः सितातुल्यैस्तच्चूर्णं सर्वकासनुत्  
॥ १ ॥ बदरीपत्रकल्कं वा घृतभृष्टं ससेन्धवम् । स्वरोपघाते कासे च लेहमेतं प्रयोजयेत्  
॥ २ ॥ द्वौ क्षारौ पञ्च मूलानि पञ्चैव लवणानि च । सटीनागरकोदीच्यकल्कं वा वस्त्र-  
गालितम् ॥ पाययेच्च घृतोन्मिश्रं सर्वकासनिवर्हणम् ॥ ३ ॥

## ॥ अथ त्रिजातगुटिका ॥

त्रिजातमर्धकर्षं च पिप्पल्यर्धपलं सिता । द्राक्षामधुकखर्जूरं पलांशं श्लक्ष्णकल्कि-  
सम् ॥ १ ॥ मधुना गुटिका घ्नन्ति ता वृष्याः पित्तशोणितम् । कासश्वासारुचिच्छर्दि-  
मूर्च्छाहिध्मामदभ्रमान् ॥ २ ॥ क्षतक्षयस्वरभ्रंशप्लीहशोषाव्यमारुतान् । रक्तनिष्ठीवहृ-  
त्पाश्वरुक्पिपासाज्वरानपि ॥ ३ ॥

## ॥ अथ मरीचादिगुटिका ॥

शार्ङ्गधरात् । मरीचं कर्षमात्रं च पिप्पली कर्षसम्भिता । अर्धकर्षो यवक्षारः कर्षयुग्मं  
च दाडिमात् ॥ १ ॥ एतच्चूर्णीकृतं युज्यादष्टकर्षगुडेन हि । शाणप्रमाणां गुटिकां कृ-  
त्वा वक्त्रे च धारयेत् ॥ अस्याः प्रभावात्सर्वेऽपि कासा यान्त्येव सङ्क्षयम् ॥ २ ॥

\* अत्र कर्षांशो द्विकर्षमेव ।

१ ( च० ) जातामसूरकफलैः समनःशिला च ।



## ॥ अथ लवङ्गादिवटी ॥

तुल्या लवङ्गमरिचाक्षफलत्वचः स्युः सर्वैः समो निगदितः खदिरस्य सारः ।  
बबूलवलकलकषाययुजां चतुर्णां कासानिहन्ति गुटिका घटिकाष्टकान्ते ॥ १ ॥  
धनञ्जयत्रिजातकं कणाजटाकटुत्रिकम् । रसार्द्रकेन भावितं जयेच्च कासुमाततम् ॥ २ ॥  
कटुत्रिकं छिन्नलताकृशानुफलत्रिकं वेष्टुभवं सरासम् । सशर्करं चूर्णमिदं सुसेव्यं  
कासाट्वीदाहदवानलाख्यम् ॥ ३ ॥

## ॥ अथ विभीतकावलेहः ॥

प्रस्थं विभीतकानामस्थीनि विहाय साधयेदजामूत्रे । लेह्यस्त्ववलेहोऽयं मधुना सहि-  
तोऽतिकासहरः ॥ १ ॥

## ॥ अथ खदिरादिगुटिका ॥

खादिरं पौष्करं शृङ्गी कट्वेलं द्विजयष्टिका । हरीतकी लवङ्गं च व्योषं चातिविषं  
तथा ॥ १ ॥ कारवीयासममृता बृहतीद्वयमक्षकम् । पृथक्कर्षद्वयं ग्राह्यं सूक्ष्मचूर्णं तु  
कारयेत् ॥ २ ॥ सर्वैः समं खादिरं च मेलयित्वा विभावयेत् । दाडिमत्वक् तथा  
क्षुद्राखदिराम्भोभिरार्द्रकैः ॥ ३ ॥ बबूलत्वग्दलकाथैराटरूपजलैस्तथा । सप्तधा  
भावयेद्बद्ध्वा गुटिका खादिरी मता ॥ कासश्वासौ निहन्त्याश्च दुस्तरौ चिरजावपि  
॥ ४ ॥ इति श्वासकासे खदिरादिगुटिका ॥

## ॥ अथार्द्रकावलेहः ॥

वैद्यजीवनात् । आर्द्रादर्थतुला गुडादपि तथा द्याम्रं च कुस्तुम्बरीदीप्यायोजरण-  
त्रिजातजलदादेतत्पचेद्युक्तितः । लेहो रत्नकले तवैव कथितः प्राणप्रियाया मया  
कासाशौज्वरपीनसश्वयथुरुग्गुल्मक्षयध्वंसनः ॥ १ ॥

## ॥ अथ व्याघ्रीहरीतकीलेहः ॥

समूलपुष्पच्छदकण्टकार्यास्तुलाजलद्रोणपरिप्लुता च । हरीतकीनां च शतं नि-  
दध्याद् ग्राह्यं तु पक्त्वा चरणावशेषम् ॥ १ ॥ गुडस्य दत्त्वा शतमेतदग्नौ विपक्वमुत्तार्य  
ततः सुशीते । कटुत्रिकं च त्रिपलप्रमाणं पलानि षट् पुष्परसस्य चापि ॥ २ ॥  
क्षिपेच्चतुर्जातपलं यथाग्निं प्रयुज्यमानो विधिनावलेहः । वातात्मकं पित्तकफोद्भवं च  
द्विदोषकासानपि सन्निपातान् ॥ ३ ॥ क्षतोद्भवं कासक्षयं च हन्यात् स पीनसश्वास-  
मुरःक्षतं च । यक्ष्माणमेकादशरूपमुग्रं भृगूपदिष्टं हि रसायनं स्यात् ॥ ४ ॥

## ॥ अथ कासकण्डनावलेहः ॥

अजामूत्रं शतपलं मन्दाग्नौ गुडपाकवत् । पक्त्वा विभीतकं चूर्णं पलद्वयमितं  
क्षिपेत् ॥ १ ॥ पिप्पली पिप्पलीमूलं पलमात्रं मृतायसम् । कण्टकारीफलरजो

निक्षिपेच्च पलद्वयम् ॥ २ ॥ ततो माषद्वयं स्वादेदृङ्गं कर्षमथापि च । क्षौद्रेणोष्णाम्बु-  
ना वापि सर्वकासात्प्रमुच्यते ॥ ३ ॥ असाध्या भिषजा त्यक्ताश्चिरजाः पथ्यवर्जिताः ।  
ये कासास्तेऽप्यनेनाथ प्रणश्यन्ति न संशयः ॥ कासकण्डननामायं योग आत्रेय-  
भाषितः ॥ ४ ॥

## ॥ अथागस्तिहरीतकीपाकः ॥

वृन्दात् । दशमूलीं स्वयं गुप्तां शङ्खपुष्पीं शटीं बलाम् । हस्तिपिप्पल्यपामार्ग-  
पिप्पलीमूलचित्रकान् ॥ १ ॥ भार्गीपुष्करमूलं च द्विपलांशं यवाढकम् । हरीतकी-  
शतं चैव जले पञ्चाढके पचेत् ॥ २ ॥ यवैः स्विन्नैः कषाये च पृतं तच्चाभयाशतम् ।  
पचेद् गुडतुलां दत्त्वा कुडवं च पृथग् घृतात् ॥ ३ ॥ तैलात्पिप्पलिचूर्णाच्च सिद्धे  
शीते च माक्षिकात् । लिह्याद्दे चाभये नित्यं ततः स्वादेद्रसायनम् ॥ ४ ॥ वलीं च  
पलितं हन्याद्वर्णागुर्वलवर्धनम् । पञ्च कासान्क्षयश्वासान् हिक्कां च विषमज्वरान्  
॥ ५ ॥ हन्यात्तथा ग्रहण्यर्शोत्तद्गोगारुचिपीनसान् । अगस्तिविहितं धन्यमिदं  
श्रेष्ठं रसायनम् ॥ ६ ॥

## ॥ अथ वैद्यजीवनाद्विभीतकावलेहः ॥

आजस्य मूत्रस्य शतं पलं च शतं पलानां च कलिद्रुमस्य । पक्वं समध्वाथु  
निहन्ति कासं श्वासं च तद्वत्सबलं बलासम् ॥ १ ॥ कण्टकारीतुलां नीरद्रोणे पक्त्वा  
कषायकम् । पादशेषं गृहीत्वा च तस्मिंश्चूर्णानि दापयेत् ॥ २ ॥ पृथक् पलां-  
शान्येतानि गुडूचीचव्यचित्रकम् । मुस्तकर्कटशृङ्गी च ऋषणं धन्वयासकम् ॥ ३ ॥  
भार्गी रास्ना शटी चैव शर्करा पलविंशतिः । प्रत्येकं च पलान्यष्टौ प्रदद्याद्घृततै-  
लयोः ॥ ४ ॥ पक्त्वा लेहत्वमायाते शीते मधुपलाष्टकम् । चतुष्पलं तुगाक्षीरीपिप्पलीनां  
चतुष्पलम् ॥ ५ ॥ क्षिप्त्वा निदध्यात्सुदृढे मृन्मये भाजने शुभे । लेहोऽयं हन्ति  
कासार्तिहिक्काश्वासानशेषतः ॥ ६ ॥ इति कण्टकार्यवलेहो वृन्दात् ॥ व्याघ्रीस्वरस-  
विषकै रास्नाकटफलसुगोक्षुरव्योषैः । सर्पिः स्वरोपघातं निहन्ति कासं च पञ्चविधम्  
॥ १ ॥ वृन्दात् । सर्पिर्गुडूचीवृषकण्टकारीकायेन कल्केन च सिद्धमेतत् । पेयं पुराण-  
ज्वरकासशूलप्लीहाग्निमान्द्यग्रहणीगदेषु ॥ २ ॥

## ॥ अथ ऋषणादिघृतं वृन्दान् ॥

ऋषणं त्रिफलाद्राक्षाकाशमर्याश्वाटरूपकम् । द्वे पाठे देवदार्यवदस्वगुप्तं चित्रकं  
शटी ॥ १ ॥ व्याघ्री तामलकी मेदा काकनासा शतावरी । त्रिकण्टकं विदारी  
च पिष्ट्वा कर्षसमानघृतात् ॥ २ ॥ प्रस्थं चतुर्गुणक्षीरसिद्धं कासहरं पिबेत् ।  
ज्वरगुल्मारुचिप्लीहशिरोत्तद्दत्पाश्वशूलनुत् ॥ ३ ॥ कामलाशोऽनिलाष्ठीलाक्षतशोषक्षया-  
पहम् । ऋषणं नाम विख्यातं घृतमेतन्महीक्षमम् ॥ ४ ॥

## ॥ अथ कण्टकारीघृतम् ॥

समूलफलपत्रायाः कण्टकार्या रसाढकम् । घृतप्रस्थं बलाव्योषविडङ्गशटिदाडिमैः  
 ॥ १ ॥ सौवर्चलयवक्षारविश्वामलकपौष्करैः । वृश्चीवृहतीपथ्यायवानीचित्रकादिभिः  
 ॥ २ ॥ मृद्वीकाचव्यवर्षाभूदुरालम्भाम्लवेतसैः । गृद्धीतामलकीभार्गीराम्नागोक्षुरकैः  
 पचेत् ॥ ३ ॥ कल्कैस्तत्सर्वकासेषु श्वासहिक्कासु शस्यते । कण्टकारीघृतं सिद्धं  
 कफव्याधिनिषूदनम् ॥ ४ ॥ वृन्दात् ॥ द्वितीयं कण्टकारीघृतं योगतरङ्गिण्याः । कण्ट-  
 कार्यास्तुलां क्षुण्णां कृत्वा द्रोणेऽम्भसः पचेत् । तेनाढकेन काथस्य घृतप्रस्थं पिचू-  
 न्मितैः ॥ १ ॥ राम्नादुःस्पर्शषड्ग्रन्थिपिप्पलीद्वयचित्रकैः । सौवर्चलयवक्षारकृष्णामूलैश्च  
 तज्जयेत् ॥ कासश्वासकफष्ठीवहिक्कारोचकपीनसान् ॥ २ ॥ इति कण्टकारीघृतम् ॥

## ॥ अथ रसाः ॥

रसगन्धकणापथ्याकलिवृफलवासकाः । भार्गी चेति क्रमाद् वृद्धैरेतद्वर्जद्रवैः ॥ १ ॥  
 पिष्टं विंशतिमेकान्तान् कुर्यात्क्षौद्रेण गोलकान् । कर्षप्रमाणमेतस्य तमेकं प्रातरुत्थितः  
 ॥ २ ॥ दद्यान्मासत्रयं क्षुद्राकाथं दशकणायुतम् । पिबेत्तदनु कासाश्च श्वासाश्च परिमु-  
 च्यते ॥ ३ ॥ इति भागोत्तरवटी ॥

## ॥ अथ पर्पटीरसः ॥

रसरत्नप्रदीपात् । भागौ रसस्य गन्धस्य द्रवेको लोहभस्मतः । एतद्घृते द्रवीभूतं  
 मृद्वग्नौ कदलीदले ॥ १ ॥ पातयेद् गोमयगते तथैवोपरि योजयेत् । ततः पिष्ट्वा द्रवै-  
 रेभिर्मर्दयेत्सप्तधा पृथक् ॥ २ ॥ भार्गीमुण्डीमुनिवराजयानिर्गुण्डिकाद्रवैः । व्योषवा-  
 सककन्याद्रवैः शुष्कं पुटेल्लघु ॥ ३ ॥ अगन्धं स्वर्परे नाम्ना पर्पटीति रसो भवेत् ।  
 सर्वरोगहरः स्वैः स्वैरनुपानैर्द्विमाषतः ॥ ४ ॥ ताम्बूलपत्रसहिता कासश्वासहरा परा ।  
 सकणः सुरसाकाथोऽनुपानं वासगोजलम् ॥ ५ ॥

## ॥ अथ पारदादिचूर्णम् ॥

योगरत्नावलितः ॥ पारदं गन्धकं शुद्धं मृतं लोहं च टङ्कणम् । राम्नाविडङ्ग-  
 त्रिफलादेवदारुकटुत्रयम् ॥ १ ॥ अमृतापन्नकक्षौद्रं पिचुतुल्यानि चूर्णयेत् । त्रिगुञ्जः  
 सर्वकासघ्नो ज्वरारोचकमेहनुत् ॥ २ ॥

## ॥ अथ कासश्वासविधूननो रसः ॥

रसभागो भवेदेको गन्धकाद्द्वौ तथैव च । यवक्षारस्त्रिभागः स्याद् रुचकं च  
 चतुर्गुणम् ॥ १ ॥ मरिचं पञ्चभागं स्याच्छुद्धं रसविमर्दितः । कासं पञ्चविधं हन्या-  
 च्छ्वासं पञ्चविधं हरेत् ॥ २ ॥

## ॥ अथ ताम्रपर्पटीरसः ॥

मृतं ताम्रं त्रिभागं च रसं तत्समगन्धकम् । भागमेकं वत्सनाभं कज्जलीखल्वम-  
ध्यगम् ॥ १ ॥ गोघृतेन कृतं कल्कं लोहपात्रे विपाचयेत् । ढालयेदर्कपत्रस्था पर्पटी-  
रससिद्धये ॥ २ ॥ गुञ्जाद्वयं त्रयं चैव पिप्पलीमधुसंयुतम् । त्रिसप्तरात्रयोगेन रोग-  
राजं च नाशयेत् ॥ ३ ॥ आर्द्रकस्य रसेनैव सन्निपातं नियच्छति । त्रिफलारससं-  
युक्ता सर्वपाण्डुं विनाशयेत् ॥ ४ ॥ वातारितैलसंयुक्ता सर्वशूलनिवारणी । कुमारीरस-  
योगेन वातपित्तोपशान्तिकृत् ॥ ५ ॥ बाकुचीरससंयुक्ता सर्वदद्भुविनाशनी । त्रिफ-  
ला मधुसंयुक्ता सर्वमेहनिवारणी ॥ ६ ॥ खदिरकाथपानेन कुष्ठाष्टादशनाशनी । मन्था-  
नभैरवेणोक्ता लोकानां हितकाम्यया ॥ ७ ॥ इति ताम्रपर्पटीरसः ॥

## ॥ अथ नागवल्लभः ॥

कर्षमाना मृगमदचोचटङ्कणका अथ । कश्मीरजन्मदरदपिप्पल्यः स्युर्द्विकर्ष-  
काः ॥ १ ॥ अकारकुरभो जातीपत्री जातीफलं विषम् । प्रत्येकं पलमानानि चत्वा-  
र्यथ सुखल्वके ॥ २ ॥ अहिवल्लीदलरसैर्मर्दयेच्च दिनत्रयम् । मुद्रप्रमाणा वटका लीढा  
मध्वार्द्रकद्रवैः ॥ ३ ॥ ताम्नूलचर्विता मेहकासक्षयमरुद्धराः । नागवल्लभनामायं  
रसो विश्वोपकारकः ॥ ४ ॥ इति नागवल्लभरसो ग्रन्थान्तरात् ॥

## ॥ अथ हेमगर्भपोटलीरसः ॥

शार्ङ्गधरात् । रसस्य भागाश्चत्वारस्तावन्तः कनकस्य च । तयोश्च पिष्टिकौ कृत्वा  
गन्धो द्वादशभागिकः ॥ १ ॥ कुर्यात्कज्जलिकां तत्र मुक्ताभागाश्च षोडश । चतु-  
र्विंशश्च शङ्खस्य भागैकं टङ्कणस्य च ॥ २ ॥ एकत्र मर्दयेत्सर्वं पक्कनिम्बुकजै रसैः ।  
कृत्वा तेषां ततो गोलं मूषासम्पुटके न्यसेत् ॥ ३ ॥ मुद्रां दत्वा ततो हस्तमात्रे गर्ते  
च गोमयैः । पुटेद् गजपुटेनैव स्वाङ्गशीतं समुद्धरेत् ॥ ४ ॥ पिष्ट्वा गुञ्जाचतुर्मानं  
दद्याद् गव्याज्यसंयुतम् । एकोनत्रिंशदुन्मानमरिचैः सह दीयते ॥ ५ ॥ राजते  
मृन्मये पात्रे काचजे वाथ लोहजे । लोकनाथसमं पथ्यं कुर्यात्प्रयतमानसः ॥ ६ ॥  
कासे श्वासे क्षये वाते कफे ग्रहणिकागदे । अतिसारे प्रयोक्तव्या पोटली हेमगर्भिका  
॥ ७ ॥ इति हेमगर्भपोटलीरसः ॥

## ॥ अथ द्वितीयहेमगर्भपोटलीरसः ॥

शुद्धसूतं चतुर्भागं द्विभागं गन्धकस्य च । भागमेकं सुवर्णं च त्रिभागं शुल्बभ-  
स्म च ॥ १ ॥ कुमारीरससंयुक्तं सप्ताहं मर्दयेद्दृढम् । गुटिकां कारयेत्तां तु बध्नीयात्  
स्वरकर्पटे ॥ २ ॥ वस्त्रे किञ्चिद् बलिं स्थाप्य तत्र गोलं निधाय च । बध्नीयात् पो-  
टलीं गाढां पश्चाद्वस्त्रेण वेष्टयेत् ॥ ३ ॥ सर्वभागसमं गन्धं दत्वा मृन्मयभाजने ।  
तन्मध्ये पोटलीं न्यस्य मुखे मुद्रां च कारयेत् ॥ ४ ॥ विधाय च्छिद्रं मुद्रास्थं द्रावं

दृष्ट्वा शलाकया । पाचयेत्सिकतायन्त्रे रसोऽयं मृदुवह्निना ॥ ५ ॥ यामार्धेन सुसञ्जा-  
वं स्वाङ्गशीतं समुद्धरेत् । कासे श्वासे क्षये वाते कफे ग्रहणिकागदे । सर्वरोगेषु  
दातव्या हेमगर्भाख्यपोटली ॥ ६ ॥

### ॥ अथान्यः प्रकारः ॥

शुद्धसूतं त्रिभागं च तत्समं गुल्बभस्म च । भागैकं गन्धकं दद्यात्तदर्थं स्वर्णमेव च  
॥ १ ॥ कज्जलीं कारयेत्तां तु खल्वके सप्तवासरम् । अथ निर्गुण्डिकाद्रावैर्मर्दयेद्दिन-  
सप्तकम् ॥ २ ॥ अथवा कनकद्रावैर्गुण्डिकां कारयेत्ततः । किञ्चिद्वलिसमायुक्ते वस्त्रे  
गोलं निधाय च ॥ ३ ॥ बध्नीयात्पोटलीं गाढामेवं च त्रिपुटं चरेत् । दृढमृन्मय-  
पात्रे तु गन्धं दत्त्वाधरोत्तरम् । तन्मध्ये पोटलीं न्यस्य निर्वातभवनान्तरे । वित-  
स्तिप्रमितं गतं तस्मिन् संस्थाप्य मुद्रयेत् ॥ ५ ॥ अङ्गुलिमृत्तिकाभिश्च ज्वालयेदि-  
न्धनानि च । यामेन सिद्धतां याति हेमगर्भाख्यपोटली ॥ अनुपानानुसारेण सर्वरोगेषु  
योजयेत् ॥ ६ ॥

### ॥ अथान्यः प्रकारः ॥

रसं च गन्धकं चैव समं खल्वे विमर्दयेत् । कज्जल्या च तथा स्वर्णसंशुद्धं च  
विनिक्षिपेत् ॥ १ ॥ सुसूक्ष्मे सुदृढे वस्त्रे बद्ध्वा पोटलिकां दृढाम् । गन्धकेनायसे पात्रे  
पक्त्वा पोटलिकां चिरम् ॥ २ ॥ मन्दाग्निना पचेद्यावद् व्योमवर्णं भवेत्तु तत् । हे-  
मगर्भ इति ख्यातो रसोऽयं श्वासकासनुत् ॥ अनुपानविभेदेन सर्वरोगाञ्जयत्यसौ ॥ ३ ॥

### ॥ अथ कफकुञ्जरसः ॥

रसगन्धौ समांशौ च स्नुहार्कपयसः पलम् । पलं च पञ्चलवणमेकीकृत्वावचूर्णयेत्  
॥ १ ॥ आलोड्य चार्कदुग्धेन पूरयेच्छुद्धस्वमध्यतः । पिप्पलीभकणावारिचूर्णं कृत्वा प्रले-  
पयेत् ॥ २ ॥ प्रज्वालयेद्याममात्रं सूक्ष्मचूर्णं तु कारयेत् । कर्पूरनागपत्रैश्च देयो मात्रा-  
र्धगुञ्जया ॥ ३ ॥ श्वासं कासं च हृद्रोगं कफं पञ्चविधं तथा । नाशयेत् सर्वरोगांश्च  
रसोऽयं कफकुञ्जरः ॥ ४ ॥

### ॥ अथ कफरोगे नागरसः ॥

लवङ्गजातीफलजातिपत्रिकास्तथैव नागोषणग्रन्थिकानि । कर्षप्रमाणानि तथैक-  
शाणं कस्तूरिकाकुङ्कुमयोः प्रयुञ्ज्यात् ॥ १ ॥ आर्द्राम्बुनाथ विहिता वटिका त्रिगु-  
ञ्जा चार्द्राम्भसापि विनिहन्ति कफक्षयादीन् । किं श्वासकासं जठरस्य शूलं नानानुपानैः  
सकलामयघ्रम् ॥ २ ॥

### ॥ अथोन्मत्तभैरवरसः ॥

पारदं दरदं शुद्धं गन्धकं कज्जलाकृति । गजकणावत्सनागं शुण्ठी चोन्मत्तबी-

लकम् ॥ १ ॥ जातीफलं जातिपत्रं लवङ्गमरिचं तथा । अकलकरं समानं स्यान्मर्द-  
येच्च दिनत्रयम् ॥ २ ॥ आर्द्रकस्य रसेनैव गुटिकां वल्लसन्निभाम् । मधुना चपला  
चैव क्षयश्वासनिवर्हणः ॥ ३ ॥ कफरोगविनाशाय रस उन्मत्तभैरवः । अनुपानविशो-  
षेण धातुपुष्टिकरः स्मृतः ॥ ४ ॥ इति रसाः ।

### ॥ अथ पथ्यापथ्यम् ॥

शालिषष्टिकगोधूममाषमुद्रकुलत्थकाः । छाग्याः पयो घृतं बिम्बी वार्ताकं बालमू-  
लकम् ॥ १ ॥ कासमर्दकजीवन्तीवास्तुकं बीजपूरकम् । गोस्तनी लथुनं लाजा व्यो-  
षमुष्णोदकं मधु ॥ २ ॥ पथ्यमेतद्यथादोषमुक्तं कासगदातुरे । मैथुनं स्निग्धमधुरं  
दिवा स्वापं पयो दधि ॥ पिष्टान्नं पायसादीनि कासी धूमं च वर्जयेत् ॥ ३ ॥ इति प-  
थ्यापथ्यम् । इति कासचिकित्सा ॥

### ॥ अथातो हिक्कानिदानं व्याख्यास्यामः ॥

विदाहिगुरुविष्टम्भिरूक्षाभिष्पन्दिभोजनैः । शीतपानाशनस्नानरजोधूमातपानिष्ठैः  
॥ १ ॥ व्यायामकर्मभाराध्ववेगाघातापतर्पणैः । हिक्का श्वासश्च कासश्च तृणां स-  
मुपजायते ॥ २ ॥

### ॥ अथ सम्प्राप्तिमाह ॥

मुहुर्मुहुर्वोयुरुदेति सस्वनो यकृत्प्लिहान्त्राणि मुखादिवाक्षिपन् । स घोषवानाद्य  
दिनस्ति यस्मात्ततस्तु हिक्केत्यभिधीयते बुधैः ॥ १ ॥ अथ तासां पूर्वरूपमाह ॥  
कण्ठोरसोर्गुरुत्वं च वदनस्य कषायता । हिक्कानां पूर्वरूपाणि कुक्षेराद्योप एव च ॥ १ ॥

### ॥ अथ तासां नामान्याह ॥

अन्नजां यमलां क्षुद्रां गम्भीरां महतीं तथा । वायुः कफेनानुगतः पञ्च हिक्काः  
करोति हि ॥ १ ॥

### ॥ अथान्नजालक्षणमाह ॥

पानान्नैरातसम्भुक्तैः सहसा पीडितोऽनिलः । हिक्कयत्यूर्ध्वगो भूत्वा तां विद्यादन्नजां  
भिषक् ॥ १ ॥

### ॥ अथ यमलामाह ॥

चिरेण यमलैर्वेगैर्या हिक्का सम्प्रवर्तते । कम्पयन्ती शिरोग्रीवं यमलां तां विनि-  
र्दिशेत् ॥ १ ॥

## ॥ अथ क्षुद्रामाह ॥

विकृष्टकालैर्या वेगैर्मन्दैः समभिवर्तते । क्षुद्रिका नाम सा ज्ञेया सर्वगात्रप्रकम्पिनी ॥ १ ॥

## ॥ अथ गम्भीरामाह ॥

नाभिप्रवृत्ता या हिक्का घोरा गम्भीरनादिनी । अनेकोपद्रववती गम्भीरा नाम सा स्मृता ॥ १ ॥

## ॥ अथ महतीमाह ॥

मर्मोण्यापीडयन्तीव सततं या प्रवर्तते । महाहिकेति सा ज्ञेया सर्वगात्रप्रकम्पिनी ॥ १ ॥

## ॥ अथासाध्यत्वलक्षणमाह ॥

आयम्यते हिक्तो ग्रस्य देहो दृष्टिशोर्ध्वं ताम्यते यस्य नित्यम् । क्षीणोऽन्नद्विद् क्षीति यश्चातिमात्रं तौ द्वौ चान्त्यौ वर्जयेद्विक्रमानौ ॥ १ ॥ अतिसञ्चितदोषस्य भक्तच्छेदेकरस्य च । व्याधिभिः क्षीणदेहस्य वृद्धस्यातिव्यवायिनः ॥ २ ॥

## ॥ अथ पुनरसाध्यत्वमाह ॥

एषां या सा समुत्पन्ना हिक्का हन्त्याशु जीवितम् । यमिका च प्रलापार्तिमोहतृष्णासमन्विता ॥ १ ॥ अक्षीणश्चाप्यदीनश्च स्थिरधात्विन्द्रियश्च यः । तस्य साधयितुं शक्या यमिका हन्त्यतोऽन्यथा ॥ २ ॥ वातेन हिक्काः प्रभवन्ति पञ्च तासामसाध्यत्वमुदाहरन्ति । अक्षीणमांसस्य भवेच्च साध्या प्रान्ते च हिक्के परिवर्जनीये ॥ ३ ॥ इति हिक्कानिदानम् ॥

## ॥ अथ हिक्काचिकित्सा ॥

नारीपयःपिष्टमुशुकचन्दनं कृतं सुखोष्णं च ससैन्धवं च । पिष्टं तथा सैन्धवमम्बुना वा निहन्ति हिक्कां ननु नावनेन ॥ १ ॥ इति नारायणीयात् ॥ मधुकं मधुसंयुक्तं पिप्पली शर्करान्विता । नागरं गुडसंयुक्तं हिक्काघ्नं नावनत्रयम् ॥ १ ॥ इति वृन्दात् ॥

## ॥ अथ यवागूः ॥

दशमूलीशटीरास्त्रापिप्पलीविश्वपौष्करैः । गृद्धीतामलकीभार्गीगुडचीनागरादिभिः ॥ १ ॥ यवागूं मधुना सिद्धां कषायं वा पिबेन्नरः । कासत्हृद्ग्रहपाश्वार्तिहिक्काश्वासप्रशान्तये ॥ २ ॥ इति वृन्दात् । हिङ्गुसौवर्चलाजाजीबिडपौष्करचित्रकैः । सटीकर्कटगृद्धी च यवागूः श्वासहिक्किनाम् ॥ १ ॥ इति हिङ्गुवादियवागूः । चिकित्सासारात् ॥

## ॥ अथ गृषः ॥

कासमर्दकपत्राणां गृषः शोभाञ्जनस्य च । शुष्कमूलकगृषश्च हिक्काश्वासनिवारणः ॥  
सदधिव्योपसर्पिष्को गृषो वार्ताकजो हितः ॥ १ ॥ इति वृन्दात् ॥

## ॥ अथ काथः ॥

दशमूलीजलयुतं स्रुतं हिक्किषु योजयेत् । श्वासकासहरः सर्वो विधिरत्रापि युज्यते  
॥ १ ॥ इति रसरत्नदीपात् । पाटल्याः फलतोयेन क्षौद्रेण च समन्वितम् । हेमभस्म  
निहन्त्येव हिक्काः पञ्चातिदुस्तरः ॥ १ ॥ दशमूलीकपायेण मधुना च समन्वितम् ।  
कान्तायोभस्म हिक्कानां पञ्चतां पञ्चतां नयेत् ॥ २ ॥ कुलित्थयवकोलाम्बुदशमूल-  
बलाजलम् । पानार्थं कल्पयेत्कासहिक्काश्वासप्रशान्तये ॥ ३ ॥ इति वृन्दात् । धा-  
त्री च मागधी शुण्ठी काथश्चैषां सितायुतः । हिनस्ति हृदयोद्भूतां हिक्कां प्राणापनो-  
दिनीम् ॥ इति वैद्यविलासात् ॥ १ ॥

## ॥ अथ चूर्णम् ॥

शिखिपिच्छभस्म कृष्णाचूर्णं मधुमिश्रितं मुहुर्लीढम् । हिक्कां हरति प्रबलां श्वासं  
चैवातिदुस्तरं र्छादिम् ॥ १ ॥ इति चिकित्सादीपात् ॥ कृष्णामलकशुण्ठीनां चूर्णं  
मधुसितायुतम् । मुहुर्मुहुः प्रयोक्तव्यं हिक्काश्वासनिवारणम् ॥ १ ॥ हिक्काश्वासी  
पिबेद् भार्गी सविश्वामुष्णवारिणा । नागरं वा सिताभार्गीसौवर्चलसमन्वितम् ॥ २ ॥  
॥ इति वृन्दात् ॥ शृङ्गीकटुत्रिकफलत्रयकण्टकारी—भार्गीसपुष्करजटालवणानि  
चैषाम् । चूर्णं पिबेदशिशिरेण जलेन हिक्काश्वासोर्ध्ववातकसनारुचिपीनसेषु ॥ १ ॥  
इति शृङ्ग्यादिचूर्णम् । योगशतकात् ॥ विश्वामिसैकणाचूर्णः ससितः समधुः  
स्मृतः । गुडूचीनागरं नस्यं हिक्काधिकारकारकम् ॥ १ ॥ इति वैद्यजीवनात् ॥

## ॥ अथ सामान्यप्रतीकारः ॥

हिकार्तस्य पयश्छागं हितं नागरसाधिनम् । रसान् पचेत्फलाम्लांश्च लाजाचूर्णं  
संसेन्धवम् ॥ १ ॥ इति नारायणीयात् ॥ यष्ट्याह्वं वा माक्षिकेणावलीढं कृष्णाचूर्णं  
शर्कराढ्यं च किं वा । सर्पिः कोष्णं क्षीरमुष्णं रसो वा हन्यादिक्षोः पानतः पञ्च  
हिक्काः ॥ १ ॥ इति सुश्रुतात् ॥ मधुसौवर्चलोपेतं मातुलिङ्गरसं पिबेत् । हिक्कार्ते  
मधुना लिह्याच्छुण्ठीधात्रीकणान्वितम् ॥ १ ॥ योगन्तरङ्गिण्याम् ॥ कपित्थस्व-  
रसो वापि रस आमलकस्य च । पिप्पलीक्षौद्रसंयुक्तो हिक्काश्वासनिवारणः ॥ १ ॥  
पिप्पलीमूलमधुकगुडगोऽश्वशकृद्रसान् । हिध्माभिष्यन्दकासघ्नाः लिह्यान्मधुघृता-  
न्वितान् ॥ २ ॥ खर्जूरः पिप्पली द्राक्षा शर्करा चेति तत्समम् । मधुसर्पिर्युतो लेहो  
हिक्काश्वासनिवारणः ॥ ३ ॥ इति चिकित्सत्सारात् ॥ कटुकागैरिकाभ्यां च मुक्ताभस्म

१ ( क० ) वार्ताक—२ ( क० ) श्रुतं । ( छ० ) स्रुतम् । ३ ( ग० ) मिथी । ( च० छ० ) मिश्रः ।  
४ ( च० ) पला—



तथैव च । बीजपूरस्य तोयेन ताम्रं तद्वत्समाक्षिकम् ॥१॥ हेममुक्तार्ककान्तानां भस्म  
बहुमितं वरम् । बीजपूरसक्षौद्रसौवर्चलसमन्वितम् ॥ २ ॥ हन्ति हिक्काशतं सत्यमे-  
कमात्राप्रयत्नतः । का कथा पञ्चहिक्कानां हरणे सूत उच्यते ॥ ३ ॥ इति बौद्ध-  
सर्वस्वात् ॥

## ॥ अथ शङ्खचूलो रसः ॥

रसरत्नप्रदीपात् ॥ रसाभ्रहेमभस्मानि वैक्रान्तं सर्वतुल्यकम् । सर्वैः पञ्चगुणं  
शङ्खचूर्णं शुष्कं विमर्दयेत् ॥ १ ॥ लेहयेन्मधुना प्राषचतुष्कं सानुपानकम् । हिक्कां  
पञ्चविधां हन्ति मुमूर्षोरपि तत्क्षणात् ॥ २ ॥ इति शङ्खचूलो रसः ॥ कासप्रक-  
रणोक्तं च भिषगत्र नियोजयेत् । क्षयोक्तं वात्र कासे च हिक्काश्वासे नियोजयेत् ॥१॥

## ॥ अथ पथ्यापथ्यम् ॥

स्वेदनं वमनं नस्यं धूमपानं विरेचनम् । निद्रा स्निग्धानि चान्नानि मृदूनि लव-  
णानि च ॥ १ ॥ जीर्णाः कुलित्था गोधूमाः शालयः षष्टिका यवाः । एणतित्ति-  
रलावाद्या जाङ्गला मृगपक्षिणः ॥ २ ॥ उष्णोदकं मातुलिङ्गं पटोलं बालमूलकम् ।  
पकं कपित्थं लशुनं क्षौद्रं चेष्टानि हिक्किनाम् ॥३॥ निष्पावमाषपिण्याकवारिजानूप-  
मामिषम् । अविदुग्धं दन्तकाष्ठं वस्तिं मत्स्यांश्च सर्षपान् ॥ ४ ॥ आम्लं तुम्बीफलं  
कन्दं तैलभृष्टमुपोदिकाम् । गुरुशीतं चान्नपानं हिक्कारोगी विवर्जयेत् ॥ ५ ॥ इति  
हिक्काचिकित्सा ॥

## ॥ अथ श्वासचिकित्सां व्याख्यास्यामः ॥

कासवृद्ध्या भवेच्छ्वासः पूर्वैर्वा दोषकोपनैः । आमातिसारवमथुविषपाण्डुज्वरै-  
रपि ॥ १ ॥ रजोधूमानिलैर्मर्मघातादपि हिमाम्बुना । यैरेव कारणैर्हिक्का बहुभिः  
सम्प्रवर्तते ॥ २ ॥ तैरेव कारणैः श्वासो घोरो भवति देहिनाम् । विहाय प्रकृतिं  
वायुः प्राणोऽथ कफसंयुतः ॥ श्वासयत्पूध्वगो भूत्वा तं श्वासं परिचक्षते ॥ ३ ॥  
बोषाणामप्यनेकत्वाच्छोषितस्यापि सम्भवात् । श्वासो नैकप्रकारः स्यादिति तावद्व्य-  
वस्थितम् ॥ ४ ॥ महोर्ध्वच्छिन्नतमकक्षुद्रभेदैस्तु पञ्चधा । भिद्यते स महा-  
व्याधिः श्वास एको विशेषतः ॥ ५ ॥

## ॥ अथ तस्य पूर्वरूपमाह ॥

प्राग्रूपं तस्य तृहत्पीडा शूलमाध्मानमेव च । आनाहो वक्त्रैरस्यं शङ्ख-  
निस्तोद एव च ॥ १ ॥

## ॥ अथ महाश्वासलक्षणमाह ॥

यदा स्रोतांसि संरुध्य मारुतः कफपूर्वकः । विष्वग्गजंति संरुद्धस्तदा श्वासान्  
करोति सः ॥ १ ॥ उर्द्ध्वमानवातो यः शब्दवद्द्विस्तो नरः । उच्चैः श्वसिति मं-

कुद्धो मत्तर्षभ इवानिशम् । प्रनष्टज्ञानविज्ञानस्तथा विभ्रान्तलोचनः ॥२॥ विवृताभा-  
ननो बद्धमूत्रवर्चा विशीर्णवाक् । दीर्घं प्रश्वसितं चास्य दूराद्विज्ञायते भृशम् ।  
महाश्वासोपसृष्टस्तु क्षिप्रमेव विपद्यते ॥ ३ ॥

### ॥ अथोर्ध्वश्वासलक्षणमाह ॥

ऊर्ध्वं श्वसिति यो दीर्घं न च प्रत्याहरत्यधः । श्लेष्मावृतमुखस्रोताः कुद्धगन्ध-  
वहादितः ॥१॥ ऊर्ध्वदृष्टिर्विपश्यंस्तु विभ्रान्ताक्ष इतस्ततः । प्रमुह्येद्वेदनार्तश्च शुष्कास्यो  
रतिपीडितः ॥ २ ॥ ऊर्ध्वश्वासे, प्रकुपिते ह्यधः श्वासो निरुध्यते । मुह्यतस्ताम्य-  
सश्चोर्ध्वं श्वासस्तस्यैव हन्त्यसून् ॥ ३ ॥

### ॥ अथ विच्छिन्नश्वासलक्षणमाह ॥

यस्तु श्वसिति विच्छिन्नं सर्वप्राणेन पीडितः । न वा श्वसिति दुःस्वार्तो मर्मभेदरुग-  
दितः ॥ १ ॥ आनाहस्वेदमूर्च्छार्तो दह्यमानेन वस्तिना । विप्रुताक्षः परिक्षीणः  
श्वसन् रक्तैकलोचनः ॥ २ ॥

### ॥ अथ व्याधिप्रभावादसाध्यत्वमाह ॥

विचेताः परिशुष्कास्यो विवर्णः प्रलपन्नरः । छिन्नश्वासेन विच्छिन्नः स शीघ्रं विज-  
हात्यसून् ॥ १ ॥

### ॥ अथ तमकलक्षणमाह ॥

प्रतिलोमं यदा वायुः स्नातांसि प्रतिपद्यते । ग्रीवां शिरश्च संगृह्य श्लेष्माणं समु-  
दीर्य च ॥ १ ॥

### ॥ अथ तेन कफेन रुद्धो वायुरेतानि करोति ॥

करोति पीनसं तेन रुद्धो घुर्घुरकं तथा । अतीवतीव्रवेगं च श्वासं प्राणप्रपीड-  
कम् ॥ १ ॥

### ॥ अथ तेन श्वासवेगेन प्रताम्यति ॥

प्रताम्यति स वेगेन तस्याग्निः सन्निरुध्यते । प्रमोहं कासमानश्च स गच्छति  
मुहुर्मुहुः ॥ १ ॥ श्लेष्मणा मुच्यमानेन भृशं भवति दुःखितः । तस्यैव च विमोक्षान्ते मुहूर्तं  
लभते सुखम् ॥ २ ॥ तथास्योर्ध्वंसते कण्ठः कृच्छ्राच्छक्रोति भाषितुम् । न चापि निद्रां  
लभते शयानः श्वासपीडितः ॥ ३ ॥ पार्श्वे तस्यावगृह्णाति शयानस्य समीरणः ।  
आसीनो लभते सौख्यमुष्णं चैवाभिकाङ्क्षति ॥ ४ ॥ उच्छिन्नाक्षो ललाटेन स्विद्यता भृ-  
शमार्तिमान् । विशुष्कास्यो मुहुः श्वासो मुहुश्चैवावधम्यते ॥ ५ ॥ मेघाम्बुशीतप्राग्वातैः  
श्लेष्मलैश्च विवर्धते । स याप्यस्तमकः श्वासः साध्यो वा स्यान्नवोत्थितः ॥ ६ ॥

## ॥ अथ तमकस्यैव पित्तानुबन्धाज्वरादियोगेन प्रतम- कसंज्ञामाह ॥

ज्वरमूर्च्छापरीतस्य विद्यात्प्रतमकं तु तम् । उदावर्तरजोऽजीर्णक्लिन्नकायनिरोधजः  
॥ १ ॥ तमसा वर्धतेऽत्यर्थं शीतैश्चागु प्रशाम्यति । मज्जतस्तमसीवास्य विद्यात्प्रतमकं  
तु तम् ॥ २ ॥

## ॥ अथ क्षुद्रश्वासलक्षणमाह ॥

रूक्षायासोद्भवः कोष्ठे क्षुद्रवातमुदीरयेत् । क्षुद्रश्वासो न सोऽत्यर्थं दुःस्वेनाङ्गप्रबा-  
धकः ॥ १ ॥ हिनस्ति न स गात्राणि न च दुःखो यथेतरे । न च भोजनपानानां  
निरुणद्ध्युचितां गतिम् ॥ २ ॥ इन्द्रियाणां व्यथां वापि काश्चिदापादयेदुजम् । स  
साध्य उक्तो बलिनः सर्वे चाव्यक्तलक्षणाः ॥ ३ ॥

## ॥ अथ साध्यासाध्यानाह ॥

वाताधिको भवेत्क्षुद्रस्तमकश्च कफाधिकः । कफवाताधिकः पित्तसंसर्गोच्छिन्न-  
संज्ञकः ॥ १ ॥ श्वासो मारुतभूयिष्ठो महानूर्ध्वस्तथा तमः । क्षुद्रः साध्यतमस्तेषां  
तमकः कृच्छ्र उच्यते ॥ त्रयः श्वासा न सिध्यन्ति तमको दुर्बलस्य च ॥ २ ॥  
कामं प्राणहरा रोगा बहवो न तु ते तथा । यथा श्वासश्च हिक्का च हरतः  
प्राणमाशु वै ॥ ३ ॥ इति श्वासनिदानम् ॥

## ॥ अथ श्वासचिकित्सा ॥

स्नेहवस्तिमृते केचिदूर्ध्वं चाधश्च शोधनम् । मृदु प्रणयतां श्रेष्ठं श्वासिनामादिश-  
न्ति हि ॥ १ ॥ सर्वेषु श्वासरोगेषु वातश्लेष्मनिबर्हणम् । विदधीत विधिं विद्वाना-  
दौ स्वेदं मृदुं तथा ॥ २ ॥

## ॥ अथ काथः ॥

कुलत्थनागरव्याघ्रीवासाभिः कथितं जलम् । पीतं पौष्करसंयुक्तं श्वासकासनिवा-  
रणम् ॥ १ ॥ इति कुलत्थादिः । दशमूलीकृतः काथः पौष्करेणाघचूर्णितः । श्वास-  
कासप्रशमनः पार्श्वशूलनिवारणः ॥ १ ॥ इति दशमूलादिः ॥ देवदारुवचाव्याघ्री-  
विश्वकट्फलपौष्करैः । कृद्दः काथो जयत्याशु श्वासकासावशेषतः ॥ १ ॥ इति  
देवदार्वादिः ॥ सिंहीनिशासिंहमुखीगुडूचीविश्वोपकुल्याभृगुजाघनानाम् । कृष्णा-  
मरीचैर्मिलितः कषायः श्वासाटवीदाहपयोद एषः ॥ १ ॥ इति वैद्यविलासात् ॥  
वासाहरिद्रामगधागुडूचीभार्गीधनानागररिङ्गणीनाम् । काथेन मारीचकणान्वितेन  
श्वासः शमं याति न कस्य पुंसः ॥ १ ॥ अयि प्राणप्रिये जातीफललोहितलोचने ।  
भार्गीनागरयोः काथं श्वासत्रासाय पाययेत् ॥ २ ॥ इति वैद्यजीवनात् ॥ द्राक्षामृता-

नागरमुष्णतोयं कृष्णाविपाकं बहुरोगनिघ्नम् । श्वासं च शूलं कसनं च मान्द्यं  
जीर्णज्वरं चैव जले च तृष्णाम् ॥ १ ॥ इति शङ्कराख्यात् ॥

### ॥ अथ चूर्णम् ॥

कूष्माण्डकृशिकाचूर्णं पीतं कोष्णेन वारिणा । शीघ्रं शमयति श्वासं कासं चैव  
सुदारुणम् ॥ १ ॥ इति योगतः । शृङ्गीकटुत्रयफलत्रयकण्टकारीभार्गीसिपुष्करजटालव-  
णानि पञ्च । चूर्णं पिबेदशिशिरेण जलेन हिक्कां श्वासोर्ध्वातकसनारुचिपीनसेषु  
॥ १ ॥ शृङ्ग्यादियोगशतात् । शटीभार्गीविचाव्योषपथ्यारुचककट्फलम् । तेजोह्वा  
पौष्करं शृङ्गी सक्षौद्रं श्वासकासनुत् ॥ १ ॥ गुडोषणनिशारास्त्राद्राक्षामागधिकाः  
समाः । तैलेन चूर्णिता लीढास्तीव्रश्वासनुदः स्मृताः ॥ २ ॥ वृन्दात् । शुण्ठी-  
कणामरिचनागदलत्वगेलं चूर्णीकृतं क्रमविवर्धितमूर्ध्वमन्त्यात् । स्वादेदिदं  
समसितं गुदजाग्रिमान्द्यगुल्मारुचिश्वासनकण्ठदामपेषु ॥ १ ॥ इति योगशतात् ।  
मर्कटीनां तु बीजानां चूर्णं माक्षिकसर्पिषा । प्रलिह्यात्प्रातरुत्थाय श्वासातः  
स्वास्थ्यमाप्नुयात् ॥ १ ॥ इति चिकित्सासारात् ॥

### ॥ अथावलेहः ॥

गुडं कटुकतैलेन मिश्रयित्वा समं लिहेत् । त्रिःसप्ताहप्रयोगेण श्वासो निःशे-  
षतां व्रजेत् ॥ १ ॥ इति गुडावलेहः । हरिद्रा मरिचं द्राक्षा गुडो रास्त्रा कणा सटी ।  
तैले नैम्बे लिहन् हन्याच्छ्वासान्प्राणहरानपि ॥ १ ॥ इति हरिद्रादिः ॥ भार्गीनागरयो-  
श्चूर्णं लीढमाद्रकवारिणा । श्वासं निहन्ति दुर्धर्षं पञ्चानन इव द्विपम् ॥ १ ॥ इति  
भार्ग्यादिः । व्याघ्रीशतं स्यादभयाशतं च द्रोणे जलस्य प्रपचेत्कपायम् । तुलाप्रमाणे-  
न गुडेन युक्तं पक्त्वाभयाभिः सह ताभिरत्र ॥ १ ॥ शीते क्षिपेत्पण्मधुनः पलानि  
एतानि च त्रीणि कटुत्रयस्य । त्वक्पत्रकैलाकरिकेसराणां चूर्णात्पलं चेति विदेह-  
दक्षः ॥ २ ॥ क्षुद्रावलेहः कफजान्विकारान् सश्वासशोषानपि पञ्च कासान् ।  
हिक्कामुरोरोगमपस्मृतिं च हत्वा विवृद्धिं कुरुतेऽनलस्य ॥ ३ ॥ इति क्षुद्रावलेहः ।  
योगतरङ्गिण्यामित्यादियोगः । भार्गीजटापलशतं सलिलार्मणस्थं युक्पञ्च  
मूलतुलया सहितं विपाच्य । पादस्थिते तु शतमत्र हरीतकीनां पक्तव्यमुज्ज्वल-  
गुडस्य शतेन साकम् ॥ १ ॥ उत्तार्य तत्र शिशिरे मधुनः पलानि चत्वारि च  
द्विगुणितानि फलत्रयं च । व्योषं तृटीत्वग्भिभकेसरपत्रकुणामेषां पलं खलु निधेय-  
मथोपयोज्यम् ॥ २ ॥ श्वासं च कासमपि शोषमथातिहिक्कामैकाहिकं ज्वरमथोत्कफपी-  
नसं च । हन्याद्रसायनमिदं हि पुरन्दरस्य प्रोक्तं सहस्रकरपुत्रभिषग्वराभ्याम् ।  
॥ ३ ॥ इति वीरसिंहावलोकाद्रार्गीहरीतक्यवलेहः । पक्त्वा पञ्च तुलागुडामलशि-  
खिच्छिन्नादशाङ्ग्यम्भसा पथ्यापात्रवतीकृताशिसिवाव्योषं चतुर्जातकात् । क्षौ-  
द्राच्च त्रिपलाज्जलीद्विकुडवैः क्षाराच्च शुण्ठ्या युतां शोफार्शःक्षयकुष्ठपीनसकृमिश्वासाञ्च-

१ ( क० ड० छ० ) णस्य । २ ( च० ) व्योषात् । ३ ( ड० च० ) शुण्ठ्या । ४ ( च० ) युतः ।

५ ( च० ) श्वासान्त ।

गुरुमान्तकृत् ॥ १ ॥ इति चित्रकहरीतक्यवलेहः । बोपदेवशतात् । द्राक्षां हरी-  
तकीं मुस्तां कर्कटाख्यां दुरालभाम् । सर्पिर्मधुभ्यां विलिहञ्श्वासान्हन्ति सुदारु-  
णान् ॥ १ ॥ प्रलिह्यान्मधुसर्पिभ्यां भार्गीमधुकसंयुताम् । पथ्यां तित्ताकणाव्योष-  
युक्तां वा श्वासनाशिनीम् ॥ २ ॥ गुडदाडिममृद्वीकापिप्पलीविश्वभेषजैः । मातुलु-  
ङ्गरसं क्षौद्रं लीढं श्वासनिवर्हणम् ॥ ३ ॥ इति द्राक्षाहरीतक्याद्यवलेहो वृन्दात् ॥

## ॥ अथ रसाः ॥

रसं गन्धं विषं चैव टङ्कणं च मनःशिला । एतानि टङ्कमात्राणि मरिचं चा-  
ष्टटङ्ककम् ॥ १ ॥ एकैकं मरिचं दत्त्वा खल्वे सूक्ष्मं विमर्दयेत् । त्रिकटुं टङ्कमात्रं च  
दत्त्वा पश्चाद्विचूर्णयेत् ॥ २ ॥ सर्वमेकत्र संयोज्य काचकूप्यां विनिक्षिपेत् । कासे  
श्वासे च मन्दाग्रौ वातश्लेष्मामयेषु च ॥ ३ ॥ गुञ्जामात्रं प्रदातव्यं पर्णखण्डेन धी-  
मता । सन्निपाते च मूर्च्छायामपस्मारे तथा पुनः ॥ ४ ॥ अतिमोहत्वमापन्ने नस्यं  
दत्त्वा विचक्षणः । रसः श्वासकुठारोऽयं सर्वश्वासविकारहा ॥ ५ ॥ इति श्वासकुठारः ॥

## ॥ अथ पथ्यापथ्यम् ॥

विरेचनस्वेदनधूमपानप्रच्छर्दनानि स्वपनं दिवा च । पुरातनाः षष्टिकरक्तशालिकु-  
लत्थगोधूमयवाः प्रशस्ताः ॥ १ ॥ शशाहिभुक्तित्तिरलावदक्षशुकादयो धन्वमृगा  
द्विजाश्च । पुरातनं सर्पिरजाप्रभूतं पयो घृतं चापि सुरा मधूनि ॥ २ ॥ पटोलवार्ता-  
करसोनबिम्बीजम्बीरितण्डूलियवास्तुकं च । द्राक्षा तृटिः पौष्करमुष्णवारि निदिग्धिका  
श्वासिनि पथ्यवर्गः ॥ ३ ॥ रक्तस्रावः पूर्ववातान्नपानं मेषीसर्पिर्दुग्धमम्भोऽपि दु-  
ष्टम् । मत्स्याः कन्दाः सर्षपाश्चान्नपानं रूक्षं शीतं गुर्वपि श्वासिवर्ज्यम् ॥ ४ ॥ इ-  
ति पथ्यापथ्यम् । इति श्वासरोगचिकित्सा ॥

## ॥ अथ स्वरभेदनिदानं व्याख्यास्यामः ॥

॥ अथ स्वरभेदाः ॥

अत्युच्चभाषणविषाध्ययनाभिघातसन्दूषणैः प्रकुपिताः पवनादयश्च । स्रोतस्सु ते  
स्वरवहेषु गताः प्रदुष्टिं हन्युः स्वरं भवति चापि हि षड्विधः सः ॥ १ ॥

## ॥ अथ वातिकमाह ॥

वातेन कृष्णनयनाननमूत्रवर्चा भिन्नं शनैर्वदति गर्दभवत्स्वरं च ॥ १ ॥

## ॥ अथ पैत्तिकमाह ॥

पित्तेन पीतनयनाननमूत्रवर्चा ब्रूयाद्गलेन स विदाहसमन्वितेन ॥ १ ॥

## ॥ अथ कफजमाह ॥

ब्रूयात् कफेन सततं कफरुद्धकण्ठः स्वल्पं शनैर्वदति चापि दिवा विशेषात् ॥ १ ॥

## ॥ अथ संनिपातजमाह ॥

सर्वात्मके भवति सर्वविकारलिङ्गं तं चाप्यसाध्यमृषयः स्वरभेदमाहुः ॥ १ ॥

## ॥ अथ क्षयजमाह ॥

धूम्येत वाक् क्षयकृते क्षयमप्नुयाच्च वाक्येषु चापि हतवाक् परिवर्जनीयः ॥ १ ॥

## ॥ अथ मेदोजमाह ॥

अन्तर्गतस्वरमलक्षपदं चिरेण मेदोऽन्वयाद्ददति दिग्धगलस्तृषालुः ॥ १ ॥

## ॥ अथासाध्यमाह ॥

क्षीणस्य वृद्धस्य क्लृप्तस्य चापि चिरोत्थितो यश्च सहोपजातः । मेदस्विनः सर्व-  
समुद्रवश्च स्वरामयो यो न स सिद्धिमेति ॥ १ ॥ इति स्वरभेदनिदानम् ।

## ॥ अथ तन्त्रिकित्सा ॥

वातस्वरभेदः । स्वरोपघातेऽनिलजे भुक्तोपरि घृतं पिबेत् । मरीचचूर्णसहितं मरु-  
त्स्वरहतिप्रणुत् ॥ १ ॥ कासमर्दरसं दत्वा भार्गीकल्कं शनैः शनैः । सिद्धं सर्पिर्हि-  
तं पीतं स्वरभेदं मरुद्रवम् ॥ २ ॥ इति कासमर्दघृतम् । आद्ये कोष्णजलं पेयं जग्ध्वा  
घृतगुडौदनम् । पीतं घृतं हन्त्यनिलं सिद्धं मार्कवजे रसे ॥ १ ॥

## ॥ अथ पित्तस्वरभेदः ॥

पैत्तिके तु विरेकः स्यात्पयश्च मधुरैः शृतम् । लिह्यान्मधुरवस्तूनां चूर्णं मधुसम-  
न्वितम् ॥ १ ॥ अश्लीयाच्च ससर्पिष्कं यष्टीमधुकषायकम् । शर्करामधुमिश्राणि शृता-  
नि मधुरैः सह ॥ २ ॥ पिबेत्पयांसि यस्योच्चैर्वदतोऽपि हतः स्वरः । शतावरीचूर्ण-  
योगं बलाचूर्णमथापि वा ॥ लाजाशतावरीचूर्णं लिह्यान्मधुसमायुतम् ॥ ३ ॥

## ॥ अथ शुण्ठीघृतम् ॥

शुण्ठीत्वचो दुग्धवतां द्रुमाणां सम्पिष्य दुग्धे विपचेत्तु तेन । कल्केन यष्टीमधुक-  
स्य सर्पिः सशर्करं पित्तरुजामयघ्नम् ॥ १ ॥ इति पित्तस्वरभेदः ॥

## ॥ अथ कफस्वरभेदः ॥

पिप्पली पिप्पलीमूलं मरीचं विश्वभेषजम् । पिबेन्मूत्रेण मतिमान्कफजे स्वरसं-  
क्षये ॥ १ ॥ इति पिप्पल्यादिचूर्णम् ।

## ॥ अथ सन्निपातस्वरभेदः ॥

अजमोदा निशा धात्री क्षारं वह्निं विचूर्णयेत् । मधुसर्पिर्युतं लीढ्वा त्रिदोषस्वर-  
भङ्गनुत् ॥ १ ॥ फलत्रिकन्यूपणयावशूकचूर्णानि हन्युः स्वरभङ्गमाशु । किं वा कुल-  
त्थं वदनान्तरस्थं स्वरामयं हन्त्यथ पौष्करं वा ॥ २ ॥ अथ क्षयभेदः स्वरभङ्गौ । क्षय-  
जे स्वरभेदे तु तत्रोक्तविधिमाचरेत् । कटुतिक्तकषायाद्यैर्भेदः स्वरहतिं जयेत् ॥ १ ॥  
अथ सामान्यविधिः । चव्याम्लवेतसकटुत्रयतिचिडीकतालीसजीरकतुगादहनैः समांशैः ।  
चूर्णं गुडप्रमृदितं त्रिमुगन्धयुक्तं वैस्वर्यपीनसकफारुत्रिषु प्रशस्तम् ॥ १ ॥ इति च-  
व्यादिचूर्णं योगशतात् ॥

## ॥ अथ व्याघ्रीघृतम् ॥

व्याघ्रीस्वरसविपकं रास्त्रावाद्यालगोक्षुरव्योषैः । सर्पिः स्वरोपघातं हन्यात् कासं च  
पञ्चविधम् ॥ १ ॥ इति चिकित्सासारात् । बदरीपत्रकल्कं वा घृतभृष्टं ससैन्धवम् । स्वरोप-  
घाते कासं च लेहमेनं प्रयोजयेत् ॥ १ ॥ इति कदम्बात् । विहितघुसृणचूर्णान्या-  
रनालेन सार्धं कलितरुफलकृष्णासैन्धवानि प्रलिह्यात् । अभिलषति विजेतुं यः  
स्वरस्य प्रणाशं स हि पिबतु सदुग्धं चामलक्याः फलं वा ॥ १ ॥ इति सारसङ्ग्रहा-  
त् । वाते सलवणं तैलं पित्ते सर्पिः समाक्षिकम् । कफे सक्षारकटुकं क्षौद्रं केवल-  
मिष्यते ॥ १ ॥ गले तालुनि जिह्वायां दन्तमूलेषु चाश्रितः । तेन निष्क्रमते श्लेष्मा  
स्वरश्चोश्च प्रसीदति ॥ २ ॥ तैलाक्तं स्वरभेदे वा स्वादिरं धारयेन्मुखे । पथ्यापि-  
प्पलियुक्तं वा संयुक्तं नागरेण वा ॥ ३ ॥ इति वृन्दात् ॥

## ॥ अथ रसाः ॥

रसभस्मार्कलोहस्य भावितस्य त्रिसप्तधा । क्षुद्राफलरसैर्मुद्रतुल्या कार्या वटी शुभा  
॥ १ ॥ मुखस्थां हरते सर्वं स्वरभङ्गमसंशयम् । गोरक्षनाथैर्गदिता स्वरामयिकृपा-  
लुभिः ॥ २ ॥ इति गोरक्षवटी ॥

## ॥ अथ पथ्यम् ॥

द्राक्षा पथ्या मातुलुङ्गं लथुनं लवणार्द्रकम् । ताम्बूलं मरिचं सर्पिः पथ्यानि स्वर-  
भेदिनाम् ॥ १ ॥ इति स्वरभेदचिकित्सा ॥

## ॥ अथातोऽरोचकनिदानं व्याख्यास्यामः ॥

पृथग्दोषैः समस्तैर्वा तथाप्यागन्तवो हि ये । भवन्त्यरोचकाः पञ्च तेषां  
लक्षणमुच्यते ॥ १ ॥

## ॥ अथ वातिकमाह ॥

वातादिभिः शोकभयातिलोभक्रोधैर्मनोघ्राशनरूपगन्धैः । अरोचकाः स्युः परि-  
तदृष्टदन्तकषायवक्त्रश्च मतोऽनिलेन ॥ १ ॥

## ॥ अथ पित्तजमाह ॥

कटुम्लमुष्णं विरसं च पूति पित्तेन विद्याल्लवणं च वक्त्रम् ॥ १ ॥

## ॥ अथ कफजमाह ॥

माधुर्यैर्पैच्छित्त्यगुरुत्वशैत्यस्निग्धत्वदौर्गन्ध्ययुतं कफेन ॥ १ ॥

## ॥ अथ शोकजन्यमाह ॥

अरोचके शोकभयातिलोभक्रोधाद्यहृद्याशुचिगन्धजे स्यात् ॥ १ ॥

## ॥ अथ त्रिदोषजमाह ॥

स्वाभाविकं चास्पृश्यारुचिश्च त्रिदोषजेऽनेकरसं भवेत्तु ॥ १ ॥

## ॥ अथ विकृतिमाह ॥

हृच्छूलपीडनयुतं पवनेन पित्तातृद्धाहशोषैर्बहुलं सकफप्रसेकम् । श्लेष्मात्मकं ब-  
हुरुजं बहुभिश्च विद्याद्वैगुण्यमोहजडताभिरथापरं च ॥ १ ॥ प्रतिक्षिप्तमुखे चान्नं ज-  
न्तुर्नास्वादते मुहुः । अरोचकः स विज्ञेयो भक्तद्वेषमतः गृणु ॥ २ ॥ चिंतयित्वा तु  
मनसा दृष्ट्वा श्रुत्वा तु भोजनम् । द्वेषमायाति यो जन्तुर्भक्तद्वेषः स उच्यते ॥ ३ ॥  
इत्यरोचकनिदानम् ॥

## ॥ अथ तच्चिकित्सा ॥

वस्तिः समरिणे पित्ते विरेको वमनं कफे । सर्वजे सर्वकामार्थं हर्षणं स्यादरोचके  
॥ १ ॥ अरुचौ कवलग्राहो धूमः सुमुखधावनः । मनोज्ञमन्नपानं वा हर्षणाश्वासना-  
नि च ॥ २ ॥ सात्त्व्यान्स्वदेशरचितान्विविधांश्च भक्ष्यान्पानानि मूलफलखाण्ड-  
बरागलेहान् । सेवेद्रसांश्च विविधान्विविधैः प्रयोगैर्भुञ्जीत चापि लघुरुक्षमनः-  
सुखानि ॥ ३ ॥

## ॥ अथ मुखधावनम् ॥

अजार्जी मरिचं कुष्ठं बिडं सौवर्चलं तथा । मधुकं शर्करा तैलं वातिके मुखधा-  
वनम् ॥ करञ्जदन्तकाष्ठं च विधेयमरुचौ सदा ॥ १ ॥ त्रिन्मूषणानि त्रिफलारजनी-  
द्वयं च चूर्णीकृतानि यवशूकविमिश्रितानि । क्षौद्रान्वितानि वितरेन्मुखधावनार्थम-  
न्यानि तिक्तकटुकानि च भेषजानि ॥ २ ॥



## ॥ अथ गण्डूषः ॥

किञ्चिल्लवणसंयुक्तमारनालं विपाचयेत् । तेन गण्डूषमात्रेण आस्यवैरस्यशान्तये ॥ १ ॥

## ॥ अथ पानककवलग्रहौ ॥

अम्लिकामुद्रतोयं च त्वगेलामरिचान्वितम् । अभक्तच्छन्दरोगेषु शस्तं कवलधारणे ॥ १ ॥ इत्यम्लिकापानकम् । भागैकं निम्बुजं तोयं षड्भागं शर्करोदकम् । लवङ्गमरिचोन्मिश्रं पानकं पानकोत्तमम् ॥ १ ॥ निम्बूरसभवं पानमत्यम्लं वातनाशनम् । वह्निदीप्तिकरं रुच्यं समस्ताहारपाचकम् ॥ २ ॥ इति निम्बूपानकम् । कुष्ठसौवर्चलाजाजीशर्करामरिचं विडम् । धान्यैलापन्नकोशीरपिप्पलीचन्दनोत्पलम् ॥ १ ॥ लोभं तेजोवती पथ्या ऋष्यपणं सयवाग्रजम् । आर्द्रदाडिमनिर्यासश्चाजाजीशर्करायुतः ॥ २ ॥ सतैलमाक्षिकाश्चैते चत्वारः कवलग्रहाः । चतुरोऽरोचकान्हन्युर्वाताद्येकजसर्वजान् ॥ ३ ॥ इति कुष्ठाद्याश्चत्वारः कवलग्रहाः । विडङ्गचूर्णं कर्षेकं क्षौद्रं कर्षचतुर्मितम् । असाध्यमपि संहन्यादरुचिं वक्त्रधारणात् ॥ १ ॥

## ॥ अथ गुटिका ॥

कारव्यजाजीमरिचं द्राक्षा वृक्षाम्लदाडिमम् । सौवर्चलं गुडः क्षौद्रमेषां कार्या वटी शुभा ॥ बदरास्थिमिता सास्ये धार्यारोचकनाशिनी ॥ १ ॥ इति कारव्यादिगुटिका । सिताव्योपकपित्थानां चूर्णं क्षौद्रकृतां वटीम् । सर्वारोचकशान्त्यर्थं धारयेद्बदनाम्बुजे ॥ १ ॥

## ॥ अथ चूर्णानि ॥

यवानीतित्तिडीकं च नागरं चाम्लवतेसम् । दाडिमं बदरं साम्लं कार्षिकाण्युपकल्पयेत् ॥ १ ॥ धान्यसौवर्चलाजाजीवराङ्गं चार्धकार्षिकम् । पिप्पलीनां शतं चैकं द्वे शते मरिचस्य च ॥ २ ॥ शर्करायाश्च चत्वारि पलान्येकत्र चूर्णयेत् । यवानीखाण्डवाख्यं तु चूर्णमेतदरोचकम् ॥ ३ ॥ हन्त्येव प्रातरेतत्तु स्थापितं च मुखे मुहुः । जिह्वाविशोधनं हृद्यं दीपनं भक्तरोचकम् ॥ ४ ॥ हृत्पीडापार्श्वशूलघ्नं विबन्धानाहनाशनम् । कासश्वासहरं ग्राहि ग्रहण्यशौविकारनुत् ॥ ५ ॥ इति यवानीखाण्डवचूर्णम् ॥

## ॥ अथ खाण्डवचूर्णम् ॥

तुल्यं तालीसचव्योषणलवणगजद्विष्कणाग्रन्थ्यजाजीवृक्षाम्लाग्नित्वचं त्रिधनबदरधनैलाजमोदाम्लविश्वम् । सार्धश्वेताद्घ्निसारोऽतिसृतिः कृमिवमौ खाण्डवोऽरुच्यजीर्णे गुल्माध्मालपानलास्योद्वणगदमरुद्धृद्दश्वासकासे ॥ १ ॥ इति खाण्डवचूर्णम् बोपदेवशतात् ॥

## ॥ अथामलक्यादिचूर्णम् ॥

आमलं चित्रकं पथ्या पिप्पली सैन्धवं तथा । चूर्णितोऽयं गणो ज्ञेयः सर्वज्वर-  
विनाशनः । भेदी रुचिकरः श्लेष्मजेता दीपनपाचनः ॥ १ ॥ इति शार्ङ्गधरात् ॥

## ॥ अथ कर्पूराद्यं चूर्णम् ॥

कर्पूरचोचकक्कोलजातीफलदलाः समाः । लवङ्गनागमरिचकृष्णाशुण्ठीविवर्धिताः  
॥ १ ॥ चूर्णं सितासमं ग्राह्यं रोचनं क्षयकासजित् । वैस्वर्यश्वासगुल्मार्शश्छर्दिक-  
ण्ठामयाग्रहम् ॥ प्रयुक्तं चान्नपानेषु भिषजा रोगिणां हितम् ॥ २ ॥ इति शार्ङ्गधरात् ॥

## ॥ अथ तालीसाद्यं चूर्णम् ॥

तालीसं मरिचं शुण्ठी पिप्पली वंशलोचना । एकद्वित्रिचतुष्पञ्चकैर्भागान्प्र-  
कल्पयेत् ॥ १ ॥ एलात्वचोस्तु कर्पायं प्रत्येकं भागमावेहेत् । द्वात्रिंशत्कर्षतुलिता  
प्रदेया शर्करा बुधैः ॥ २ ॥ तालीसाद्यमिदं चूर्णं रोचनं पाचनं स्मृतम् । कासश्वास-  
ज्वरहरं छर्द्यतीसारनाशनम् ॥ ३ ॥ शोषाध्मानहरं प्लीहग्रहणीपाण्डुरोगजित् । पक्त्वा  
वा शर्कराचूर्णं क्षिपेत्सा गुटिका तथा ॥ ४ ॥ इति शार्ङ्गधरात् ॥

## ॥ अथावलेहः ॥

शार्ङ्गधरात् । आर्द्रकमातुलुङ्गावलेहः । आर्द्रकस्वरसं प्रस्थं तदर्धांशं गुडं क्षिपेत् ।  
कुडवं बीजपूराम्लं गालयित्वा विचक्षणः ॥ १ ॥ सर्वं मन्दाग्निना पक्त्वा तत्रेमानि वि-  
निक्षिपेत् । त्रिजातकं त्रिकटुकं त्रिफलायाममेव च ॥ २ ॥ चित्रकं ग्रन्थिकं धान्यं  
जीरकद्वयमेव च । कर्पांशं श्लक्ष्णचूर्णं तु मेलयित्वा तु भक्षयेत् ॥ ३ ॥ अरोचक-  
क्षयहरमग्निदीप्तिकरं परम् । कामलापाण्डुशोफघ्नं श्वासकासहरं परम् ॥ आध्मानो-  
दरगुल्मानि प्लीहशूले च नाशयेत् ॥ ४ ॥

## ॥ अथ खण्डार्द्रकयोगः ॥

योगसारात् । आर्द्रकस्य सितायाश्च द्विगुणाष्टपलानि च । निष्कद्वादशकं तीक्ष्णम-  
ष्टनिष्का च मागधी ॥ १ ॥ अष्टनिष्कं च तन्मूलं पञ्चनिष्कं च नागरम् । जातीफलै-  
लादहनं वंशाद्याः पञ्चनिष्ककाः ॥ २ ॥ सर्वाण्येतानि शुष्काणि चूर्णं कृत्वा पृथक्पृथक्  
। आर्द्रकं खण्डशः कृत्वा गोघृतेऽष्टपले पचेत् ॥ ३ ॥ शर्करापूर्वचूर्णं च चार्द्रकं सह  
मेलयेत् । मण्डलं सेवयेन्नित्यं महापित्तविनाशनम् ॥ ४ ॥ आम्लपित्तं निहन्त्याशु  
सर्वपित्तविकारनित् । सर्वरुचिं वातरोगं मन्दाग्निं च नियच्छति ॥ ५ ॥ इति ख-  
ण्डार्द्रकयोगः ॥

## ॥ अथार्द्रकयोगः ॥

मदनपालात् ॥ धौतं खण्डितमार्द्रकं च सलिलैः क्षिप्तं सुतप्ते घृते सिन्धूत्यं मरिचं  
सुजीरयुगुलं चूर्णीकृतं प्रक्षिपेत् । चूर्णं भृष्टयवोद्भवं च वितुषं हिङ्गुवाज्यधूमे दहेदित्थं  
दोषविहीनमार्द्रकवरं मुखाद् सञ्जायते ॥ १ ॥

## ॥ अथ मातुलुङ्गादियोगः ॥

मातुलुङ्गफलकेसरोद्धृतः सिन्धुजन्ममरिचान्वितो मुखे । इन्ति वातकफरोगमास्य-  
गं शोषमास्यजडतामरोचकम् ॥ १ ॥

## ॥ अथ मातुलुङ्गकेसरगुणाः ॥

केसरं मातुलुङ्गस्य सैन्धवं मधुनापि वा । आस्यवैरस्यशमनं भक्षयेत्कर्षसम्मितम्  
॥ १ ॥ शमयति केसरमरुचिं सलवणघृतमाथु मातुलुङ्गस्य । दाडिमचर्वणमथवा  
चरको रुचिकारि सूचयामास ॥ २ ॥ इति चिकित्सासारात् ॥

## ॥ अथ शर्करादियोगः ॥

शर्करा दाडिमं चाथ द्राक्षा खर्जूरमेव च ॥ १ ॥ अथार्द्रकदाडिमयोगद्वयम् ।  
जिह्वाकण्ठविशोधनं तदनु च स्याच्छृङ्गवेरान्वितं सिन्धुत्थं हितमत्र चाथ मधुना  
शस्तो रसो दाडिमः । अग्न्युद्बोधकराण्यजीर्णशमनान्याहुस्तथा भेषजान्यत्रारो-  
चकट्टत्प्रयोगमसकृत्तत्तत्प्रदेयानि च ॥ १ ॥ इति लघुयोगतः ॥

## ॥ अथ सारसङ्गहाजीरकाद्यं घृतम् ॥

पिष्टाजार्जी सधान्याकं घृतप्रस्थं विपाचयेत् । कफपित्तारुचिहरं मन्दानलवमी-  
जयेत् ॥ १ ॥ इति जीरकाद्यं घृतम् ॥

## ॥ अथ रसाः ॥

॥ अथ सूतादिगुटिका ॥

सूतगन्धाभ्रमगधाम्लिकामरिचसैन्धवैः । गुटिकारोचकहरी जिह्वावदनशुद्धिकृत्  
॥ १ ॥ योगतरङ्गिण्याः ॥ गदनिग्रहाल्लघुचुक्रसन्धानम् । गुडक्षौद्रारनालानि समस्तानि  
यथोत्तरम् । शंसन्ति द्विगुणान्भागान्सम्यक् चुक्रस्य सिद्धये ॥ १ ॥ यन्मस्त्वादि शुचौ  
भाण्डे सक्षौद्रगुडकाञ्जिकम् । धान्यराशौ त्रिरात्रस्थं शुक्तं चुक्रं तदुच्यते ॥ २ ॥

## ॥ अथ पथ्यापथ्यम् ॥

गोधूममुद्गारुणशालिषष्टिका मांसं वराहाजशशैणसम्भवम् । चैगोऽपण्डं मधु-  
रालिकं लिशः प्रोष्ठी खलेशः कवरी च रोहितः ॥ १ ॥ कर्कारुवेत्राग्रनवीनमूलकं वा-  
र्ताकसौभाञ्जनमोचदाडिमम् । भव्यं पटोलं रुचकं पयो घृतं बालानि तौलानि रसो-  
नसूरणम् ॥ २ ॥ द्राक्षारसालं नलदाम्बु काञ्जिकं कोलं रसालां दधि तक्रमार्द्रकम् ।  
स्वाद्वम्लतित्तानि च देहमार्जनं वर्गोऽयमुक्तोऽरुचिरोगिणां हितः ॥ ३ ॥ वृष्णोद्गार-  
क्षुधानेत्रवारिवेगविधारणम् । अतृद्यान्नमसंढ्मोक्षं क्रोधं लोभं भयं शुचम् ॥ दुर्ग-

न्धानूपसेवां च न कुर्यादरुचौ नरः ॥ ४ ॥ इति पथ्यापथ्यम् । इत्यरोचक-  
चिकित्सा ॥

॥ अथातश्छर्दिनिदानं व्याख्यास्यामः ॥

दृष्टेर्दोषैः बृथक् सर्वैर्बीभत्सालोकनादिभिः । छर्दयः पञ्च विज्ञेयास्तासां लक्षण-  
मुच्यते ॥ १ ॥

॥ तासां सम्प्राप्तिमाह ॥

अतिद्रवैरतिस्निग्धैरत्तुघैर्लवणैरपि । अकाले चातिमात्रैश्च तथा सात्त्विकैश्च भोजनैः  
॥ १ ॥ श्रमाद्भयात्तथोद्वेगादजीर्णात्कृमिदोषतः । नार्याश्चापन्नसत्त्वायास्तथातिद्रुत-  
मश्रतः ॥ २ ॥ बीभत्सैर्हेतुभिश्चान्यैर्द्रुतमुत्क्रेशंतो बलात् । छादयत्याननं वेगैर्दय-  
त्यङ्गभञ्जनैः ॥ निरुच्यते छर्दिरिति दोषो वक्त्रं प्रधावति ॥ ३ ॥

॥ अथ तस्याः पूर्वरूपमाह ॥

हृष्टासोद्गाररोधौ च प्रसेको लवणस्तनुः । द्वेषोऽन्नपाने च भृशं वमीनां पूर्व-  
क्षणम् ॥ १ ॥

॥ अथ वातजामाह ॥

तृट्पाश्वर्षपीडामुखशोषशीर्षनाभ्यर्तिकासस्वरभेदतोदैः । उद्गारशब्दं प्रबलं सफेनं  
विच्छिन्नकृष्णं तनुकं कषायम् ॥ १ ॥ कृच्छ्रेण चाल्पं महता च वेगेनार्तोऽनिलाच्छ-  
र्दयतीह दुःखम् ॥ २ ॥

॥ अथ पित्तजामाह ॥

मूर्च्छापिपासामुखशोषमूर्धताल्वक्षिसन्तापतमोभ्रमार्तः । पीतं भृशोष्णं हरितं च  
तिक्तं धूम्रं च पित्तेन वमेत्सदाहम् ॥ १ ॥

॥ अथ कफजामाह ॥

तन्द्रास्यमाधुर्यकफप्रसेकसन्तोपनिद्रारुचिगौरवार्तः । स्निग्धं घनं स्वादु कफा-  
द्विशुद्धं सरोमहर्षोऽल्परुजं वमेत्तु ॥ १ ॥

॥ अथ त्रिदोषजामाह ॥

शूलाविपाकारुचिदाहतृष्णाश्वासप्रमोहप्रबलप्रसक्तम् । छर्दित्रिदोषाल्लवणाम्ल-  
नीलसान्द्रोष्णरक्तं वमतां तृणां स्यात् ॥ १ ॥ असाध्यामाह । विदूस्वेदमूत्राम्बुव-  
हानि वायुः स्रोतांसि संरुध्य यदोर्ध्वमेति । उत्पन्नदोषस्य संमाचितं तं दोषं समु-

\* उत्क्रियान्नं न निर्गच्छेत्प्रसेकणीवनैस्ततः । हृदयं पीड्यते चास्य तमुत्क्रेशं विनिर्दिशेत् ॥ १ ॥

१ ( च० ) लवणास्यता । २ ( च० ) उत्सन्न ।

द्रव्यं नरस्य कोष्ठात् ॥ १ ॥ विष्णुमूत्रयोस्तत्समगन्धवर्णं तुट्श्वासकासारित्युतं प्रसक्तम् । प्रच्छर्दयेद्दुष्टमिहातिवेगात्तयार्दितश्चाशु विनाशमेति ॥ २ ॥

### ॥ अथागन्तुजामाह ॥

बीभत्सजा दौर्हृदजामजा वा ह्यसात्म्यजा वा कृमिजा च या स्यात् । स पञ्चमी तां च विभावयेच्च दोषान्वयेनैव यथोक्तमादौ ॥ १ ॥

### ॥ अथ कृमिजाया विशेषलक्षणमाह ॥

गूलदृष्टासबहुला कृमिजा च विशेषतः । कृमिद्वद्रोगतुल्येन लक्षणेन च लक्षिता ॥ १ ॥

### ॥ अथ साध्यामसाध्यां चाह ॥

क्षीणस्य या छर्दिरतिप्रसक्ता सोपद्रवा शोणितपूययुक्ता । सचन्द्रकां तां प्रवदेदसाध्यां साध्यां चिकित्सेन्निरुपद्रवां च ॥ १ ॥

### ॥ अथ तस्यां उपद्रवानाह ॥

कासः श्वासो ज्वरो हिक्का तृष्णा वैचित्त्यमेव च । हृद्रोगस्तमकश्चैव ज्ञेयाश्छर्देरुपद्रवाः ॥ १ ॥ इति छर्दिनिदानम् ॥

### ॥ अथ छर्दिचिकित्सां व्याख्यास्यामः ॥

आमाशयोत्क्लेशभवा हि सर्वाः स्युश्छर्दयो लब्धनमेव तस्मात् । प्राकारयेन्मारुतजां विना तु संशोधनं वा कफपित्तहारि ॥ १ ॥

### ॥ अथ वातच्छर्दिः ॥

॥ योगतरङ्गिण्याः ॥

### ॥ अथ धान्यकादियोगः ॥

धान्याकविश्वदैशमूलकपायसिद्धान्पान् रसान्पवनवम्यरुचिप्रशान्त्यै । पीत्वा सुस्वानि लभते मधुमिश्रितं वा शङ्खाह्वयास्वरसमृषणचूर्णयुक्तम् ॥ १ ॥

### ॥ अथ लवणादियोगः ॥

लवणत्रयसंयुक्तं संयुक्तं लवणेन वा । हन्यात्क्षीरोदकं पीतं छर्दिं पवनसम्भवाम् ॥ १ ॥

### ॥ अथ सैन्धवादियोगः ॥

ससैन्धवं पिबेत्सर्पिर्वातच्छर्दिनिवारणम् ॥

### ॥ अथ पित्तच्छर्दिः । चन्दनपानकम् ॥

चन्दनेनाक्षमात्रेण संयोज्यामलकीरसम् । पिबेन्माक्षिकसंयुक्तं पित्तच्छर्दिनिवृत्तये ॥ १ ॥

## ॥ अथ लाजादियूषः ॥

लाजामसूरयवमुद्रकृता यवागूश्छर्द्या हिता मधुयुता बहुपित्तजायाम् । यूषः सुगन्धिमधुतिक्रसप्रयुक्तो मृद्भृष्टलोष्ठभवमम्बु हितं वृषायाम् ॥१॥ इति सारसङ्ग्रहात् ॥

## ॥ अथ चन्दनावलेहः ॥

चन्दनं च मृणालं च वालकं नागरं वृषम् । सतण्डुलोदकक्षौद्रः पीतः कल्को वमीर्जयेत् ॥ १ ॥ इति शार्ङ्गधरात् ॥

## ॥ अथोदीच्यादिः ॥

सोदीच्यं गेरिकं देयं सेव्यं वा तण्डुलाम्बुना । धात्रीरसेन वा पीता सिता लाजाश्च हन्ति ताम् ॥ १ ॥ इति चिकित्सासारात् ॥

## ॥ अथ मुद्रकषायः ॥

कषायो भृष्टमुद्रानां सलाजमधुशर्करः । छर्चतीसारदाहघ्नो ज्वरघ्नः सम्प्रकाशितः ॥ १ ॥

## ॥ अथ योगतरङ्गिण्यां पर्पटक्वाथः ॥

क्वाथः पर्पटजः पीतः सक्षौद्रः शिशिरीकृतः । पित्तच्छर्दिं शिरस्तापं चक्षुर्दाहं व्यपोहति ॥ १ ॥

## ॥ अथ मक्षिकाविडवलेहः ॥

सिताचन्दनमध्वाढ्यं विलिहेन्मक्षिकाशकृत् । सोपद्रवा पित्तभवा छर्दिरेतेन शाम्यति ॥ १ ॥

## ॥ अथ लाजसक्त्ववलेहिका ॥

सर्पिःक्षौद्रसितोपेता २ छ्वाजसक् २ लिहेत्ततः । पित्तच्छर्दिरनेनाथ प्रशाम्यति सुदुस्तरा ॥ १ ॥

## ॥ अथ गुडूच्यादिक्वाथः ॥

गुडूचीत्रिफलारिष्टपटोलैः कथितं जलम् । क्षौद्रयुक्तं निहन्त्याथ च्छर्दिं पित्तसमुद्रवाम् ॥ १ ॥ इति योगसारात् ॥

## ॥ अथ कफच्छर्दिः ॥

छर्द्या कफोद्गवायां तु वमनं कारयेद्भिषक् । तोयैः सर्पपसिन्धूत्थराठनिम्बकणायुतैः ॥ १ ॥ शस्यन्ते शालिगोधूमयवमुद्रमकुष्ठकाः । षष्टिकास्तत्र यूषाश्च पटोल्याद्याश्च भोजने ॥ २ ॥

## ॥ अथ विडङ्गादिचूर्णम् ॥

विडङ्गत्रिफलाव्योषचूर्णं मधुयुतं लिहेत् । शाम्पत्यनेन कफजा छर्दिः सोपद्रवा  
वृणाम् ॥ १ ॥ इति योगतरङ्गिण्याः ॥

## ॥ अथ रक्तशाल्यादियोगः ॥

अथ रक्तशालिभक्तं गोदधिशर्कराविमिश्रं च । कुर्याद्भोजनमेतत्कफच्छर्दिच्छिदं  
जन्तोः ॥ १ ॥ इति चिकित्सासारात् ॥

## ॥ अथ जाम्बवादियोगः ॥

॥ योगसागरात् ॥

सजाम्बवं वादरचूर्णमम्लं मुस्तायुतं कर्कटकः सगृङ्गी । दुरालभा वा मधुना च  
युक्ता लिह्यात्कफच्छर्दिविनिग्रहार्थम् ॥ १ ॥

## ॥ अथ त्रिदोषच्छर्दिः ॥

॥ अथ धात्रीफलादिपानकम् ॥

पिष्टा धात्रीफलं द्राक्षां शर्करां च पलोन्मिताम् । दत्त्वा मधुपलं चैव कुडवं स-  
लिलस्य च ॥ वाससा गालितं पीतं हन्ति च्छर्दिं त्रिदोषजाम् ॥ १ ॥ अथ मसूरसक्तुः ।  
मसूरसक्तवः क्षौद्रमर्दिता दाडिभाम्भसा । पीता निवारयन्त्याथु च्छर्दिं दोषत्रयोद्भ-  
वाम् ॥ १ ॥

## ॥ अथैलादिचूर्णम् ॥

एलालवङ्गजकेशरकोलमज्जालाजप्रियङ्गुधनचन्दनपिप्पलीनाम् । चूर्णं सिता-  
मधुयुतं मनुजो विलिह्य च्छर्दिं निहन्ति कफमारुतपित्तजाताम् ॥ १ ॥ योगरत्नावलितः ॥

## ॥ अथ शार्ङ्गधराद्विल्वादिः ॥

विल्वत्वचो गुडूच्या वा काथः क्षौद्रेण संयुतः । जयेत्त्रिदोषजां छर्दिं पर्पटः पि-  
त्तजां तथा ॥ १ ॥

## ॥ अथ सामान्यच्छर्दिः ॥

कोलामलकमज्जनौ मक्षिकाविट् सिता मधु । सकृष्णा तण्डुलो लेहश्छर्दिमाथु  
व्यपोहति ॥ १ ॥ इति कोलाद्यवलेहः ॥

## ॥ अथ मनःशिलादियोगः ॥

योगशतात् । मनःशिलामागधिकोषणानां चूर्णं कपित्थाम्लरसेन युक्तम् । लाजैः  
सर्मांशैर्मधुनावलीढं छर्दिं प्रसक्तामसकृन्निहन्ति ॥ १ ॥

## ॥ अथ योगसारादश्वत्थवल्कलादिः ॥

अश्वत्थवल्कलं शुष्कं दग्धं निर्वापितं जले । तज्जलं पानमात्रेण च्छर्दिं जयति दुर्जयाम् ॥ १ ॥ योगतरङ्गिण्याः ॥

## ॥ अथ लाजादियोगत्रयम् ॥

लाजाकपित्थमधुमागधिकोषणानां क्षौद्राभयात्रिकटुधान्यकजीरकाणाम् । पथ्या-  
मृतामरिचमाक्षिकपिप्पलीनां लेहास्त्रयः सकलवम्यरुचिप्रशान्त्यै ॥ १ ॥ अथ यो-  
गतरङ्गिण्या आम्रास्थिकाथः । आम्रास्थिविल्वनिर्यहः पीतः समधुशर्करः । निहन्ति  
च्छर्द्यतीसारं वैश्वानर इवाहुतिम् ॥ १ ॥

## ॥ अथ योग० जम्बूपलवादिः ॥

जम्ब्वाम्रपल्लवगृतं क्षौद्रं दत्त्वा सुशीतलं तोयम् । लाजैरवचूर्ण्य पिबेच्छर्द्यतिसारे  
परं सिद्धम् ॥ १ ॥

## ॥ अथ योगतः पद्मकाद्यं घृतम् ॥

पद्मकामृतनिम्बानां धान्यचन्दनयोः पचेत् । कल्के क्वाथे च हविषः प्रस्थं छर्दि-  
निवारणम् ॥ १ ॥

## ॥ अथ मयूरपक्षभस्मावलेहः ॥

योगतरङ्गिण्याः । मयूरपक्षं निर्दह्य तद्रस्म मधुमिश्रितम् । लीढ्वा निवारयत्याशु  
च्छर्दिं सोपद्रवामपि ॥ १ ॥

## ॥ अथ सारसंग्रहात् गोण्याद्यम् ॥

पुराणगोणिभस्माम्भो मधुयुक्तं निपीय तु । छर्दिं छिनत्ति मनुजस्तृणानीव हता-  
शनः ॥ १ ॥ अथ चिकित्सासारात् जातीपत्रादिः । जातीपत्ररसं कृष्णा मरिचं  
शर्करान्वितम् । एतानि मधुयुक्तानि घ्नन्ति च्छर्दिं चिरोद्भवाम् ॥ १ ॥

## ॥ अथ कोलमजादिः ॥

चिकित्सासारात् । कोलमजा कणा बर्हिपक्षभस्म सशर्करम् । मधुना लेहयेच्छर्दि-  
हिक्काकोपस्य शान्तये ॥ १ ॥

## ॥ अथ शार्ङ्गधराद्वीजपूरादिः ॥

बीजपूराम्रजम्बूनां पल्लवानि जटाः पृथक् । विपचेत्पुटपाकेन क्षौद्रयुक्तश्च तद्रसः ॥  
छर्दिं निवारयेद्घोरां सर्वदोषसमुद्भवाम् ॥ १ ॥

## ॥ अथ चिकित्सासाराजम्ब्वाम्रपल्लवादिः ॥

जम्ब्वाम्रपल्लवोशीरवटगृङ्गावरोहजः । क्वाथः क्षौद्रयुतः पीतः शीतो वा विनिय-  
च्छति ॥ छर्दिं ज्वरमतीसारं मूच्छां तृष्णां च दुर्जयाम् ॥ १ ॥



## ॥ अथ पटोलाद्यं घृतम् ॥

पटोलशुण्कोः कल्काभ्यां केवलं कुलकेन वा । घृतप्रस्थं विपक्तव्यं कफपित्तवमी-  
हरेत् ॥ १ ॥

## ॥ अथ हिङ्गवादिः ॥

हिङ्गुना सारिवामूलं सर्ववान्तिहरं परम् । रम्भा कन्दरसो वापि मधुना छर्दिनाश-  
कृत् ॥ १ ॥

## ॥ अथ दध्युत्थरसादिः ॥

दध्युत्थरससंयुक्तं पिप्पलीमाक्षिकान्वितम् । मुहुर्मुहुर्नरो लिङ्गाच्छर्दिभ्यः प्रतिमु-  
च्यते ॥ १ ॥ इति सुश्रुतात् ॥

## ॥ अथ करञ्जादिः ॥

कोमलकरञ्जपत्रं सलवणमम्लेन संयुक्तम् । यः स्वादति दीनवदनश्छर्दिकफौ तस्य  
कुत्रेह ॥ १ ॥ इति सारसंग्रहात् ।

## ॥ अथ करञ्जबीजादिः ॥

ईषद्भृष्टं करञ्जस्य बीजं खण्डीकृतं पुनः । मुहुर्मुहुर्नरो भुक्त्वा छर्दिं जयति दु-  
स्तराम् ॥ १ ॥

## ॥ अथ शङ्खपुष्पीरसादिः ॥

शङ्खपुष्पीरसं टङ्कद्वयं समरिचं मुहुः । स क्षौद्रं मनुजः पीत्वा छर्दिभ्यः किल मुच्य-  
ते ॥ १ ॥ इति लघुयोगतः ।

## ॥ अथ हरीतक्यवलेहः ॥

हरीतकीनां चूर्णं तु लिङ्गान्माक्षिकसंयुतम् । अधोभागे कृते दोषे छर्दिस्तेनैव  
शाम्यति ॥ १ ॥

## ॥ अथ योगसाराजीरकाद्यो धूपः ॥

जीरान्वितं पट्टवस्त्रं वार्तिं कृत्वाथ धूपयेत् । आघ्राणाद्विलयं याति सर्वा छर्दिश्चिरोद्ग-  
वा ॥ १ ॥ इति सामान्यविधिः ।

## ॥ अथ बीभत्सादिपञ्चवमिषु ॥

बीभत्सजामबीभत्सैर्हेतुभिः संहरेद्वमिम् । दौर्दण्डस्थां वमिं त्वचैः काङ्क्षितैर्वस्तु-  
भिर्जयेत् ॥ १ ॥ लङ्घनैर्वमनैर्वापि सात्त्विकैर्वासात्म्यसम्भवाम् । कृमिर्द्वोगवच्चापि  
साधयेत्कृमिजां वमिम् ॥ २ ॥ यथादोषं च वितरेच्छस्तं विधिमनन्तरम् । पवनघ्नी  
चिरोत्थामु प्रयोज्या छर्दिषु क्रिया ॥ ३ ॥

## ॥ अथ रसाः ॥

॥ अथ पारदादिचूर्णम् ॥

रसरत्नदीपात् । रसबलिघनसारकोलमज्जामरकुसुमाम्बुधरप्रियङ्गुलाजाः । मलय-  
जमगधात्वगेल्पत्रं दलितमिदं परिभाष्य चन्दनाद्भिः ॥ मधुमरिचयुतं रजोऽस्य माषं  
जयति वमिं प्रबलां विलिह्य मर्त्यः ॥ १ ॥

## ॥ अथ योगरत्नावल्याः ॥

॥ जीरकादिरसः ॥

अजाजिधान्यपथ्याभिः सक्षौद्रैः सकट्ट्रिकैः । एतैः सार्धं सूतभस्म सद्यो वान्तिं  
विनाशयेत् ॥ १ ॥

## ॥ अथ योगसाराद्रमनामृतयोगः ॥

गन्धकः कमलाक्षश्च यष्टी मधु शिलाजतु । रुद्राक्षष्टङ्कणश्चैव सारङ्गस्य च गृङ्गकम्  
॥ १ ॥ चन्दनं च तवक्षीरी गोरोचनमिदं समम् । विल्वमूलकपायेण मर्दयेद्याममा-  
श्रकम् ॥ २ ॥ मात्रां चैव प्रकुर्वीत वल्लस्यैव प्रमाणतः । नानाविधानुपानेन च्छर्दि  
हन्ति त्रिदोषजाम् ॥ वमनामृतयोगोऽयं कमलाकरभाषितः ॥ ३ ॥

## ॥ अथ द्वितीयो वान्तिद्वयः ॥

अयः शङ्खो बलिस्ततः खल्वे तुल्यं विमर्दयेत् । कन्याकनकचाङ्गेरीरसैर्गोलं वि-  
धाय च ॥ १ ॥ सप्तमृत्कर्पटैर्लिध्वा पुष्टितो वान्तिद्वयः । द्विवल्लः कृमिरोगेऽपि  
साजमोदः सवेल्लकः ॥ २ ॥ वान्तिहारेण मुनिना प्रोक्तोऽयं मधुना युतः । पिप्पल-  
क्षारपानीयं पाययेद्वान्तिद्वयद्विषक् ॥ ३ ॥

## ॥ अथ छर्चन्तकरसः ॥

रसभस्म पलाशं स्यात्तत्पादः स्वर्णभस्म च । ताम्रं भुजङ्गवङ्गे च मौक्तिकं तत्स-  
मांशकम् ॥ १ ॥ तेषां सममयश्चूर्णमग्निकं तत्समं भवेत् । तत्समं गन्धकं दत्वा बी-  
जपूरार्द्रकाम्बुना ॥ २ ॥ सर्वं खल्वे विनिक्षिप्य मर्दयेत्त्रिदिनावधि । तत्कलकं भाव-  
येत्सप्त दिनान्यामलकद्रवैः ॥ ३ ॥ पश्चात्तन्मूलमृपायां रुद्ध्वा भाण्डे विनिक्षिपेत् ।  
पांसुभिः परिपूर्याथ क्रमवृद्धेन वह्निना ॥ ४ ॥ पचेद्यामत्रयं चुल्लयां स्वाङ्गशीतलमु-  
द्धरेत् । ततः सर्वं समाकृष्य चूर्णयेत्पट्टगालितम् ॥ ५ ॥ अजाजी दीप्यकं व्योषं  
त्रिफला कृष्णजीरकम् । कृमिशत्रु वरालं च प्रत्येकं निष्कमानकम् ॥ ६ ॥ ततः  
सर्वं चूर्णयित्वा योजयेत्पूर्वभस्मना । इत्थं पञ्चरसेनेन प्रोक्तश्छर्चन्तको रसः ॥ ७ ॥  
तत्तद्रोगहरैर्तर्दयेद्द्याद्वल्लप्रमाणतः । अम्लपित्तमसृक्पित्तं छर्दिं गुल्ममरोचकम् ॥ ८ ॥

आमवातं च दुःसाध्यं प्रसेकच्छर्दिहृद्भुजम् । सर्वलक्षणसम्पूर्णं विनिहन्ति क्षयामयम्  
॥ स्वस्थचिन्ते हितकरः सर्वेषाममृतोपमः ॥ ९ ॥ इति रसाः ॥

### ॥ अथ पथ्यापथ्यम् ॥

कलापयवगोधूममुद्रपष्टिकशालयः । शशतिचिरलावाद्या मृगजाङ्गलसंज्ञिताः ॥ १ ॥  
रागखाण्डववेत्राग्रकोलद्राक्षाफलानि च । वमिरोगेषु पथ्यानि मुनिभिः कथितानि तु  
॥ २ ॥ लंबा बिम्बीकोशवत्यौ मधूकं चित्रामेलां सर्षपं देवदालीम् । व्यायामं  
वा सात्म्यदुष्टान्नपानं छर्द्या सद्यो वर्जयेदप्रमत्तः ॥ ३ ॥ इति पथ्यापथ्यविधिः ॥ इति  
छर्दिचिकित्सा ॥

### ॥ अथ तृष्णानिदानं व्याख्यास्यामः ॥

भयश्रमाम्भ्यां बलसंक्षयाद्वा ऊर्ध्वं चित्तं पित्तविवर्धनैश्च । पित्तं सवातं कुपितं नरा-  
णां तालुप्रपन्नं जनयेत्पिपासाम् ॥ १ ॥ सततं यः पिबेत्तोयं न तृप्तिमधिगच्छति ।  
पुनः काङ्क्षति तोयं च तं तृष्णार्दितमादिशेत् ॥ २ ॥

### ॥ अथ कफजानां संप्राप्तिमाह ॥

स्रोतःस्वर्पा वाहिषु दूषितेषु दोषैश्च तृट् सम्भवतीह जन्तोः । तिस्रः स्मृतास्ताः  
क्षतजा चतुर्थी क्षयात्तथान्यामसमुद्भवा च ॥ १ ॥ भुक्तोद्भवा सप्तमिकेति तासां  
निबोध लिङ्गान्यनुपूर्वशश्च । ताल्वोष्ठकण्ठस्य वितोददाहसन्तापमोहभ्रमविप्रलापाः ॥  
पूर्वाणि रूपाणि भवन्ति तासामुत्पत्तिकालेषु विशेषतो हि ॥ २ ॥

### ॥ अथ वातजां तृष्णामाह ॥

शुष्कास्यता मारुतसम्भवायां तोदस्तथा शङ्खशिरःसु चापि । स्रोतोनिरोधो विरसं  
च वक्त्रं शीताभिरद्भिश्च विवृद्धिमेति ॥ १ ॥

### ॥ अथ पित्तजामाह ॥

मूर्च्छाभविद्वेषविलापदाहा रक्तेक्षणत्वं प्रततश्च शोषः । शीताभिनन्दो मुखतिक्तता  
च पित्तात्मिकायां परिधूपनं च ॥ १ ॥

### ॥ अथ श्लेष्मजामाह ॥

बाष्पावरोधात्कफसंवृतेऽग्नौ तृष्णा बलासेन भवेन्नरस्य । निद्रा गुरुत्वं मधुरास्य-  
ता च तृष्णार्दितः शुष्यति चातिमात्रम् ॥ कण्ठोपलेपो मुखपिच्छिलत्वं शीतज्वरच्छर्दि-  
ररोचकाश्च ॥ १ ॥ कफात्मिकायां गुरुगात्रता च शास्वासु शोषस्त्वविपाक एव ।  
एतानि रूपाणि भवन्ति तस्यां तयार्दितः काङ्क्षति नातिचाम्भः ॥ २ ॥

### ॥ अथ क्षतजामाह ॥

क्षतस्य रुक्शोणितनिर्गमाभ्यां तृष्णा चतुर्थी क्षतजा भवेत्सा ॥ १ ॥

## ॥ अथ क्षयजामाह ॥

रसक्षयाद्या क्षयसम्भवा सा तयाभिभूतस्तु निशादिनेषु । पेपीयतेऽम्भः स मृत्सं न  
याति तां सन्निपातादिति केचिदाहुः ॥ १ ॥

## ॥ अथामजामाह ॥

रसक्षयोक्तानि च लक्षणानि तस्यामशेषेण भिषग्व्यवस्येत् । त्रिदोषलिङ्गामसमु-  
द्भवा च त्वच्छूलनिष्ठीवनसादकर्त्रो ॥ १ ॥

## ॥ अथ भुक्तोद्भवामाह ॥

स्निग्धं तथाम्लं लवणं च भुक्तं गुर्वन्नमेवाशु तृषां करोति ॥ १ ॥ दीनस्वरः  
प्रताम्यन् दीनाननश्चष्कत्हृदयगलतालुः । भवति खलु सोपसर्गा तृष्णा सा शोषणी  
मता कष्टा ॥ २ ॥

## ॥ अथोपसर्गनाह ॥

ज्वरमोहक्षयकासश्वासाद्युपसृष्टदेहानाम् । सर्वास्त्वतिप्रसक्ता रोगकृशानां वमिप्रस-  
क्तानाम् ॥ १ ॥

## ॥ अथासाध्यामाह ॥

ताल्वोष्ठकण्ठस्य तु तोददाहाः सन्तापमोहभ्रमविप्रलापाः । सर्वाणि रूपाणि  
भवन्ति तासां मृत्युर्विकाले तु विशेषतो हि ॥ १ ॥ घोरोपद्रवयुक्ता सा तृष्णा  
मरणाय विज्ञेया ॥ क्षीणं विभिन्नं बधिरं तृषार्तं विवर्जयेन्निर्गतजिह्वमाशु ॥ २ ॥  
ज्वरो मोहः क्षयः कासः श्वासो बाधिर्यमेव च । बहिर्निर्गतजिह्वत्वं सप्तते तृडुपद्रवाः  
॥ ३ ॥ सन्ततं यः पिबेत्तोयं न तृप्तिमधिगच्छति । पुनः काङ्क्षति तोयं च तं  
तृष्णार्दितमादिशेत् ॥ ४ ॥ इति तृष्णानिदानम् ॥

॥ अथ तृष्णाचिकित्सां व्याख्यास्यामः ॥

## ॥ अथ वाततृष्णा ॥

वातघ्नमन्नपानं मिष्टं शीतं च वाततृष्णायाः । स्याज्जीवनीयसिद्धं क्षीरघृतं  
वातजे तर्पे ॥ १ ॥ इति वृन्दात् ॥

## ॥ अथ पित्ततृष्णा ॥

पित्तजायां सितायुक्तः पकोदुम्बरजो रसः । प्रपिबेत्ससितं मन्थं पयः कोलज-  
सक्तुभिः ॥ १ ॥

## ॥ अथ काश्मर्यादि ॥

काश्मर्यशर्करायुक्तं चन्दनोशीरपञ्चकम् । द्राक्षामधुकसंयुक्तं पित्ततर्पे जलं पि-  
बेत् ॥ १ ॥ इति चिकित्सासारात् ॥

## ॥ अथ कफतृष्णा ॥

यथोक्तं कफतृष्णायां छर्द्या तथैव कार्यं स्यात् । स्तम्भारुच्यविपाकालस्य-  
च्छर्दिषु कफानुगां तृष्णाम् ॥ १ ॥ ज्ञात्वा मधुदधितर्पणलवणेन जलैर्वमनमभी-  
क्षणम् । दाडिममम्लफलं वाप्यन्यत्सकपायमवलेहम् ॥ २ ॥ पयसाथ वा प्रदद्याद्र-  
जनीमधुशर्करायुक्तम् ॥ ३ ॥ इति वृन्दात् ॥

## ॥ अथ सामान्यविधिः ॥

तृष्णातिवृद्धावुदरे च पूर्णे सञ्छर्दयेन्मागधिकोदकेन । विलोमसञ्चारहितं  
विधेयं स्यादाडिमाभ्रातकमातुलिङ्गैः ॥ १ ॥ सुवर्णरौप्यादिभिरम्रितपैलेष्टैः कृतं  
वा सिकतोपलेवा । जलं सुखोष्णं शमयेच्च तृष्णां सशर्करं क्षौद्रयुतं हिमं वा ॥ २ ॥  
कसेरुगृङ्गाटकपञ्चबीजविसेक्षुसिद्धं ससितं सवारि । तृष्णां क्षतोत्थामपि पित्तजातां  
निहन्ति पित्तं शिशिरीकृतं च ॥ ३ ॥ इति सारसङ्ग्रहात् । तुलसीमञ्जरी-  
शृण्ठीकणाद्राक्षालवङ्गकैः । नागवल्लीपर्णवृन्तत्वक्स्वर्जरैश्चकार्षिकैः ॥ १ ॥ कर्पार्धलो-  
धसंयुक्तैर्विहितोऽयं कपायकः । तृष्णादाहग्लानिहरस्त्रिदोषशमनः परः ॥ २ ॥  
मधुयुक्तं जलं शीतं पिबेदाकण्ठमातुरः । पश्चाद्भ्रमेदशेषं तृत्तृष्णा तेन प्रशाम्यति ॥ ३ ॥  
इति योगतरङ्गिण्याः । मधुरैः सुजीवनीयैः शीतैश्च सतिक्तकं शृतं क्षीरम् । पाना-  
भ्यञ्जनसेके त्विष्टं मधुशर्करायुक्तम् ॥ १ ॥ तज्जं वा घृतमिष्टं पानाभ्यङ्गेषु नस्यमपि  
किञ्चित् । जम्ब्वाम्रातकवदर्यम्लवेतसवल्लकलपञ्चाम्लैः ॥ त्वन्मुखशिरःप्रदेहाः सञ्चृता  
मूच्छार्तिभ्रमनृपाघ्नाः ॥ २ ॥ इति वृन्दात् । सजीरकाण्यार्द्रकगृङ्गवेरसौवर्चलान्यर्थ-  
परिप्लुतानि । मद्यानि त्वद्यानि च गन्धवन्ति पीतानि सद्यः शमयन्ति तृष्णां  
॥ १ ॥ आम्रजम्बूकपायं वा पिबेन्माक्षिकसंयुतम् । सर्वां छर्दिं प्रणुदति तृष्णां  
चैवापकर्षति ॥ २ ॥ गोस्तनीक्षुरसक्षीरयष्टीमधुमधूत्पलैः । नियतं वाम्यतो पीतै-  
स्तृष्णा शाम्यति तत्क्षणात् ॥ ३ ॥ जीरकुस्तुम्बरीद्राक्षाचन्दनोत्पलशीतलम् ।  
शीतलेन समं दद्यात्तृष्णां हन्त्यतिशीलितम् ॥ ४ ॥ निर्वापितं तप्तलोष्टं कपाल-  
सिकतादिभिः । तृष्णायां वमनोत्थायां सगुडं दधि शस्यते ॥ ५ ॥ इति चिकि-  
त्सासारात् ॥

## ॥ अथ लघुमधूकादिफाण्टः ॥

शार्ङ्गधरात् । मधूकपुष्पगम्भारीचन्दनोशीरधान्यकैः । द्राक्षया च कृतः फाण्टः  
शीतः शर्करयायुतः ॥ तृष्णापित्तहरः प्रोक्तो दाहमूच्छाभ्रमाञ्जयेत् ॥ १ ॥

## ॥ अथ गण्डूषः ॥

सक्षौद्रमाम्रजम्बूत्थं पिबेत्काथं सुपाचितम् । सतृष्णो मधुना कुर्याद्गण्डूषाञ् शिशि-  
रस्थितः ॥ १ ॥ इति रसरत्नप्रदीपात् । क्षीरेक्षुरसमृद्धीकाक्षौद्रसिन्धुगुडोदकैः । सह वृ-  
क्षाम्लगण्डूषस्तालुशोषवृन्तकृत् ॥ १ ॥ इति योगतरङ्गिण्याः ॥

## ॥ अथ लेपाः ॥

दाडिमकपित्तलोभैः सविदारीबीजपूरकैः शिरसः । लेपो गौरामलकैः शृतारनाल-  
युतैः सहितैः ॥ १ ॥ इति वृन्दात् । अरुणचन्दनचन्दनवालकैर्नलदपन्नकतुल्यकृ-  
तांशकः । शिरसि लेपनमाचरतां नृणां तृडुपयात्युपशान्तिमसंशयम् ॥ १ ॥ इति क-  
दम्बात् । दाडिमं बदरं लोभं कपित्थं बीजपूरकम् । पिष्ट्वा लेपः शिरस्येषां पिपासा-  
दाहनाशनः ॥ १ ॥ इति योगतरङ्गिण्याः ॥ इति लेपाः ॥

## ॥ अथ गुटिका ॥

नीलाम्बुजाब्दमधुलाजवटावरोहैः श्लक्ष्णीकृतेर्विरचिता गुटिका मुखस्था । तृष्णां  
निवारयति तत्क्षणमेव तीव्रां मृत्योः स्पृहामिव यतेः परमार्थचिन्ता ॥ १ ॥ इति  
राजमार्तेण्डात् । वटप्ररोहं मधुकुष्ठमुत्पलं सलाजचूर्णं गुटिका प्रकल्प्या । सुसंहिता सा  
वदने च धारिता तृष्णां सुवृद्धामपि हन्ति सुज्वराम् ॥ १ ॥ इति योगशतात् । रुग्-  
लाजाब्दवटप्ररोहमधुर्कर्मध्वनितैः कल्पिताप्युग्रामाशु तृषं भृशं प्रशमयेदास्यान्तर-  
स्था गुटी । एलालाजलवङ्गनागचपलाखीकोलमज्जाम्बुदश्रीखण्डं मधुयुक् प्रिये प्रशमये-  
द्धान्ति त्रिदोषोद्भवाम् ॥ १ ॥ इति वैद्यजीवनात् । रोगोपसर्गजातायां धान्याम्बु स-  
सिता मधु । वटप्ररोहयष्ट्याह्वकणामधुकृता वटी ॥ मुखस्था चिरकालोत्था तृष्णां  
हन्यात्सुदुस्तराम् ॥ १ ॥ इति चिकित्सासारात् । इति सामान्यविधिः । क्षतोद्भवां रुगि-  
निवारणेन जयेद्रसानामसृजश्च पानैः । क्षयोत्थितां क्षीरजलं निहन्यान्मांसोदकं वा  
मधुकोदकं वा ॥ १ ॥ आमोद्भवां विल्ववचायुतानां जयेत्कषायैरपि दीपनानाम् । उल्लेखनै-  
र्गुर्वशनप्रजातां जयेत्क्षयात्थां तु विना पिपासाम् ॥ २ ॥ स्निग्धेऽन्ने भुक्ते या तृष्णा  
स्यात्तां गुडाम्बुना शमयेत् । अतिरूक्षदुर्बलानां तृष्णां शमयेन्नृणामिहाशु पयः ॥ ३ ॥  
छागमांसरसं साज्यं शीतं समधुशर्करम् । पीत्वा जयति दुर्दाहमृच्छाछर्दिमदात्ययान्  
॥ ४ ॥ सात्म्यान्नपानभैषज्यैस्तृष्णार्तस्य जयेत्तृषाम् । तस्यां क्षितायामन्योऽपि  
व्याधिः शक्यश्चिकित्सितुम् ॥ ५ ॥ तृषितो मोहमायाति मोहात्प्राणान्विमुञ्चति ।  
तस्मात्सर्वास्ववस्थासु न कचिद्धारि वार्यते ॥ ६ ॥ अन्नेनापि विना जन्तुः प्राणा-  
न्सन्धारयेच्चिरम् । तोयाभावे पिपासार्तः क्षणात्प्राणान् विमुञ्चति ॥ ७ ॥

## ॥ अथ रसाः ॥

### ॥ अथ रसादिगुटिका ॥

रसरजतगुटीं पट्टीयसीं यो वदनसरोरुहमध्यगां दधाति । स जयति तृषितस्तृषां  
मनुष्यो भृशमघणुञ्जमिव त्रिमार्गगाम्भः ॥ १ ॥

## ॥ अथ रसादिचूर्णम् ॥

रसगन्धककर्पूरैः शैलोशीरमरीचकैः । ससितैः क्रमवृद्धैश्च मृक्षं कल्प्यते

॥ १ ॥ त्रिगुञ्जाप्रमितं स्वादेत्पिबेत्पर्युषिताम्बु च । भृशं तृषां निहन्त्येवमधिभ्यां  
च प्रकाशितम् ॥ २ ॥ इति सारसङ्ग्रहात् ॥ इति रसाः ॥

### ॥ अथ पथ्यापथ्यम् ॥

षष्टिकाः शालयः पेया विलेपी लाजसक्तवः । अन्नमण्डो धान्यरसः शर्कराराग-  
खाण्डवौ ॥ १ ॥ भृष्टैर्मुद्वैर्मसूरैर्वा चणकैर्वा कृतो रसः । रम्भापुष्पं तक्रूचीं कूष्मा-  
ण्डकमुपोदिका ॥ २ ॥ खर्जूरं दाडिमं धात्री बीजपूरं गवां पयः । जम्बीरं करमर्दश्च  
पथ्यमेतत्तृषातुरे ॥ ३ ॥ गुर्वन्नमम्लं लवणं कषायं कटुत्रयं दुष्टजलानि तीक्ष्णम् । एता-  
नि सर्वाणि हिताभिलाषी तृषातुरो नैव भजेत्कदार्चित् ॥ ४ ॥ इति तृष्णाचिकित्सा ॥

### ॥ अथ मूर्च्छा निदानम् ॥

क्षीणस्य बहुदोषस्य विरुद्धाहारसेविनः । वेगाघातादभीघाताद्वीनसत्त्वस्य वा  
पुनः ॥ १ ॥ करणायतनेषूग्रा बाह्येष्वाम्यन्तरेषु च । निवसन्ति यदा दोषास्तदा  
मूर्च्छन्ति मानवाः ॥ २ ॥ संज्ञावहासु नाडीषु पिहितास्वनिलादिभिः । तमोऽभ्युपैति  
सहसा सुखदुःखव्यपोहकृत् ॥ ३ ॥ सुखदुःखव्यपोहाच्च नरः पतति काष्ठवत् ।  
मोहो मूर्च्छेति तामाहुः षड्विधा सा प्रकीर्तिता ॥ ४ ॥ दातादिभिः शोणितेन मद्येन  
च विपेण च । पट्स्वप्येतासु पित्तं च प्रभुत्वेनावतिष्ठति ॥ ५ ॥

### ॥ अथ तस्याः पूर्वरूपमाह ॥

तृदत्पीडा जृम्भणं ग्लानिः संज्ञादौर्बल्यमेव च । सर्वासां पूर्वरूपाणि यथास्वं च  
विभावयेत् ॥ १ ॥

### ॥ अथ वातजामाह ॥

नीलं वा यदि वा कृष्णमाकाशमथ वारुणम् । पश्यंस्तमः प्रविशति शीघ्रं च  
प्रतिबुध्यते ॥ १ ॥ वेपथुश्चाङ्गमर्दश्च प्रपीडा तृदयस्य च । काश्यं श्यावारुणच्छाया  
मूर्च्छा सा वातसम्भवा ॥ २ ॥

### ॥ अथ पित्तजामाह ॥

रक्तं हरितवर्णं वा वियत्पीतमथापि वा । पश्यंस्तमः प्रविशति सस्वेदः प्रतिबुध्य-  
ते ॥ १ ॥ सपिपासः ससन्तापो रक्तपित्ताकुलेक्षणः । जातमात्रे च पतति शीघ्रं च  
प्रतिबुध्यते ॥ सम्भिन्नवर्चाः पीताभो मूर्च्छा सा पित्तसम्भवा ॥ २ ॥

### ॥ अथ श्लेष्मजामाह ॥

मेघसङ्काशमाकाशमाच्छन्नं वा तमोघनैः । पश्यंस्तमः प्रविशति चिराच्च प्रतिबु-  
ध्यते ॥ १ ॥ गुरुभिः प्रावृत्तैरङ्गैर्यथा वार्त्रेण चर्मणा । सप्रसेकः सहृष्टासो मूर्च्छा  
सा कफसम्भवा ॥ २ ॥

## ॥ अथ सन्निपातजामाह ॥

सर्वाकृतिः सन्निपातादपस्मार इवागता । सा जन्तुं घातयत्याशु विना बीभत्सचेष्टितैः ॥ १ ॥

## ॥ अथ रक्तगन्धजमूर्च्छामाह ॥

पृथिव्यम्भस्तमोरूपं रक्तगन्धश्च तन्मयः । तस्माद्रक्तस्य गन्धेन मूर्च्छन्ति भुवि मानवाः ॥ द्रव्यस्वभाव इत्येके दृष्ट्वा यदभिमुह्यति ॥ १ ॥

## ॥ अथ विषमद्यजे आह ॥

गुणास्तीव्रतरत्वेन स्थिताश्च विषमद्ययोः । त एव तस्मात्ताभ्यां तु मोहो स्यातां यथेरितौ ॥ स्तब्धाङ्गदृष्टिस्त्वसृजा गूढोच्छ्वासश्च मूर्च्छितः ॥ १ ॥

## ॥ अथ मद्यजामाह ॥

मद्येन विलपञ्च शेते नष्टविभ्रान्तमानसः । गात्राणि त्रिभिरपि भूमौ पक्तिं यावन्न याति तत् ॥ १ ॥

## ॥ अथ विषजामाह ॥

वेपथुस्वप्नतृष्णाः स्युः स्तम्भश्च विषमूर्च्छितः । वेदितव्यं तीव्रतरं यथास्वं विषलक्षणैः ॥ १ ॥

## ॥ अथ संज्ञानाशसाधर्म्यान्मूर्च्छाया भेदानाह ॥

मूर्च्छा पित्ततमः प्राया रजःपित्तानिलाद्भ्रमः । तमोवातकफात्तन्द्रा निद्रा श्लेष्मतमोभवा ॥ १ ॥ इन्द्रियार्थेष्वसम्प्राप्तिर्गौरवं जृम्भणं क्लमः । निद्रार्तस्येव यस्यैते तस्य तन्द्रां विनिर्दिशेत् ॥ २ ॥ उत्क्रियं न च निर्गच्छेत्प्रसेकणीवनेरितः । हृदयोद्वेष्टनं चास्य तमुत्केदं विनिर्दिशेत् ॥ ३ ॥ आर्द्रचर्मावनद्धं च यो गात्रं मन्यते सदा । तथा गुरु शिरो नित्यं गौरवं तद्विनिर्दिशेत् ॥ ४ ॥ योऽनायासः श्रमो देहे प्रवृद्धः श्वासवर्जितः । क्लमः स इति विज्ञेय इन्द्रियार्थप्रबोधकः ॥ ५ ॥

## ॥ अथ सन्यासस्य मूर्च्छादिभ्यो भेदमाह ॥

दोषेषु मदमूर्च्छाया गतवेगेषु देहिनाम् । स्वयमेवोपशाम्यन्ति सन्यासो नौषधैर्विना ॥ १ ॥ वाग्देहमनसां चेष्टामाक्षिप्यातिबला मलाः । सन्यस्यन्त्यबलं जन्तुं प्राणायतनमाश्रिताः ॥ २ ॥ स ना सन्याससंन्यस्तः काष्ठीभृतो मृतोपमः । प्राणैर्विमुच्यते शीघ्रं मुक्त्वा सद्यः फलक्रियाम् ॥ ३ ॥ वादित्रगीतानुनयैरपूर्वैर्विस्मापनैर्गुप्तफलावधर्षैः । आभिः क्रियाभिश्च न लब्धसंज्ञो सानाहलालश्च नरश्च वर्ज्यः ॥ ४ ॥

## ॥ अथ तच्चिकित्सा ॥

मूर्च्छा मोहो द्विधा स प्रभवति सहजागन्तुभेदेन भिन्नस्तत्रागन्तुद्विधा स्या-



दुधिरविषसुराजन्यभेदाद्विभिन्नः । प्रत्येकं दोषभेदाद्भवति च सहजः स त्रिधा षट्सु  
पित्तं प्राधान्येनेह तिष्ठेदभिदधति च तां द्वन्द्वजां सन्निपाते ॥ १ ॥ सेकावगाहा  
मणयः सहाराः शीताः प्रदेहा व्यजनानिलाश्च । शीतानि पानानि च गन्धवन्ति  
सर्वासु मूर्च्छास्वनिवारितानि ॥ २ ॥ कोलमज्जोषणोशीरकेसरं शीतवारिणा ।  
पीतं मूर्च्छां जयेल्लीढा कृष्णा वा मधुसंयुता ॥ ३ ॥ इति वृन्दात् ॥ महौषधा-  
मृताद्राक्षापुष्करग्रन्थिकोद्भवम् । पिबेत्कणायुतं काथं मूर्च्छायां च मदेषु च ॥ १ ॥  
इति वृन्दात् ॥ नारीकेलाम्बुना पीताः सक्तवः समशर्कराः । पित्ततृट्कफतृणमूर्च्छा-  
भ्रमादीन् घ्नन्ति दारुणान् ॥ १ ॥ इति चिकित्सासारात् ॥ दुरालभाकषायस्य  
घृतयुक्तस्य सेवनात् । भ्रमः शाम्यति गोविन्दस्मरणादिव पातकम् ॥ १ ॥ इति  
वैद्यजीवनात् ॥ मधुना हन्त्युपयुक्ता त्रिफला रात्रौ गुडार्द्रकं प्रातः । सप्ताहात्  
पथ्यभुजो मदमूर्च्छाकामलोन्मादान् ॥ १ ॥ इति चिकित्सासारात् ॥ स्वन्नमामलकं  
पिष्ट्वा द्राक्षया सह संसृजेत् । विश्वभेषजसंयुक्तं मधुना सह लेहयेत् ॥ तेनास्य  
शाम्यते मूर्च्छा कासः श्वासस्तथैव च ॥ १ ॥ इति वृन्दात् ॥

## ॥ अथ योगतरङ्गिण्यां घृतम् ॥

पथ्याकाथेन संसिद्धं घृतं धात्रीरसेन वा । सर्पिः कल्याणकं वापि मदमूर्च्छापहं  
पिबेत् ॥ १ ॥ रक्तजायां तु मूर्च्छायां हितः शीतक्रियाविधिः । मद्यजायां पिबेन्मद्यं  
निद्रां सेवेद्यथासुखम् ॥ २ ॥ विषजायां विषघ्नानि भेषजानि प्रदापयेत् । अञ्जना-  
न्यवपीडांश्च धूमान् प्रधमनानि च ॥ ३ ॥ सूचिभिस्तोदनं शस्तं दाहपीडा नखा-  
न्तरे । लुञ्चनं नखलोम्नां च दन्तैर्दशनमेव च ॥ ४ ॥ आत्मगुप्तावघर्षश्च हि-  
तस्तस्यावबोधने । अण्डयोर्घर्षणं चापि हितमेतैर्विवोधनम् ॥ ५ ॥ नासावदनरोधे-  
न नस्यैर्मरिचनिर्मितैः । नरं जागरयेद्भूमौ मूर्च्छितं मन्दमारुतैः ॥ ६ ॥

## ॥ अथ रसाः ॥

कणामधुयुतं सूतं मूर्च्छायामनुशीलयेत् । शीतसेकावगाहादि सर्वं वा पीडनं  
हितम् ॥ १ ॥ इति रसरत्नप्रदीपात् ॥

## ॥ अथ पथ्यम् ॥

जीर्णां यवा लोहितशालयश्च कौम्भं हविर्मुद्गसतीनयूषः । धन्वोद्भवा मांसरसाश्च  
रागसखाण्डवा गव्यपयः सिता च ॥ १ ॥ पुराणकूष्माण्डपटोलमोचहरीतकीदाडिम-  
नारिकेलम् । मधूकपुष्पाणि च तण्डूलीयमुपोदिकान्नानि लघूनि चापि ॥ २ ॥  
अत्युच्चशब्दोऽद्भुतदर्शनं च गीतानि वाद्यान्यपि चोत्कटानि । भ्रमः श्रुतिश्चिन्तन-  
मात्मबोधो धैर्यं च मूर्च्छास्विति पथ्यवर्गः ॥ ३ ॥ नासामुखद्वारमरुन्निरोधो विरे-  
चनं छर्दनलङ्घनानि । छायाभोऽम्भः शतधौतसर्पिर्मधूनि तीक्ष्णानि च लाज-  
ग्रण्डः ॥ ४ ॥

## ॥ अथापथ्यम् ॥

ताम्बूलं पत्रशाकानि दन्तघर्षणमातपम् । विरुद्धान्यन्नपानानि व्यवायं स्वेदनं कटुम् ॥ विण्मूत्रवेगरोधं च तक्रं मूर्च्छामयी त्यजेत् ॥ १ ॥ इति मूर्च्छाचिकित्सा ॥

## ॥ अथ पानात्ययपरमदपानार्जीर्णपानविभ्रमनिदानचिकित्से ॥

ये विषस्य गुणाः प्रोक्तास्ते च मद्ये प्रकीर्तिताः । तेन मिथ्योपयुक्तेन भवत्युग्रो मदात्ययः ॥ १ ॥ किन्तु मद्यं स्वभावेन यथैवान्नं तथा स्मृतम् । अयुक्तियुक्तं रोगाय युक्तियुक्तं यथामृतम् ॥ २ ॥ शुद्धकायः पिबेत्प्रातः सोपदंशं पलद्वयम् । मध्याह्ने द्विगुणं तच्च स्निग्धाहारेण पाययेत् ॥ ३ ॥ प्रदोषेऽष्टपलं तद्वन्मात्रा मद्यरसायने । आरोग्यं धातुसाम्यं च वह्निकान्तिबलप्रदम् ॥ ४ ॥ अनेन विधिना सेव्यं मद्यं नित्यमतन्द्रितैः । बुद्ध्यादयो गुणा यावदुल्लसन्ति निरत्ययाः ॥ मात्रा या विहिता मद्यपाने रोगाय चापरा ॥ ५ ॥ लघुतीक्ष्णोष्णसूक्ष्माम्लव्यवाय्याश्रुगमेव च । रूक्षं विकाशि विशदं मद्यं दशगुणं स्मृतम् ॥ ६ ॥ मद्यस्याम्लस्वभावस्य चत्वारस्तु रसाः स्मृताः । मधुरश्च कषायश्च कटुकस्तिक्त एव च ॥ ७ ॥ मद्यं प्राणहरं तद्वद्युक्तियुक्तं रसायनम् । प्राणाः प्राणभृतामन्नं तदयुक्त्या निहन्त्यसून् ॥ ८ ॥ मद्यमुष्णं तथा तीक्ष्णं सूक्ष्मं विशदमेव च । रूक्षमाशुकरं चैव व्यवायि च विकाशि च ॥ ९ ॥ औष्ण्याच्छीतोपचारं च तैक्ष्ण्याद्वन्ति मनोगतिम् । विशत्यवयवान्सौक्ष्म्याद्वैशद्यात्कफशुक्रनुत् ॥ १० ॥ मारुतं कोपयेद्रौक्ष्यादाशुत्वादाशुकारि च । हर्षदं च व्यवायित्वाद्विकाशित्वाद्विसर्पति ॥ ११ ॥ तदम्लं रसतः प्रोक्तं लघुदीपनपाचनम् । केचिल्लवणवज्यास्तु रसांस्तन्नादि- शन्ति हि ॥ १२ ॥

## ॥ अथ विधिनोपयुक्तस्य फलमाह ॥

विधिना मात्रया काले हितैरन्नैर्यथाबलम् । प्रहृष्टो यः पिबेन्मद्यं तस्य स्यादमृतं यथा ॥ १ ॥ स्निग्धैस्तदन्नैर्मसैश्च भक्ष्यैश्च सह सेवितम् । भवेदायुष्प्रकर्षाय बलायो- पचयाय च ॥ २ ॥ काम्यता मनसस्तुष्टिस्तेजो विक्रम एव च । विधिवत्सेव्यमाने तु मद्ये सन्निहिता गुणाः ॥ ३ ॥

## ॥ अथ सलक्षणतन्मदानाह ॥

तत्र प्रथमः । बुद्धिस्मृतिप्रीतिकरः सुखश्च पानान्ननिद्रारतिवर्धनश्च । सम्पाठगीतस्व- रवर्धनश्च प्रोक्तोऽतिरम्यः प्रथमो मदो हि ॥ १ ॥

## ॥ अथ मध्यममदमाह ॥

अव्यक्तबुद्धिस्मृतिवाग्विचेष्टः सोन्मत्तलीलाकृतिरप्रशान्तः । आलस्यनिद्राभिहतो मुहुश्च मध्येन मत्तः पुरुषो मदेन ॥ १ ॥

## ॥ अथ तृतीयमदमाह ॥

गच्छेदगम्यां न गुरुं च मन्येत्सादेदभक्ष्याणि च नष्टसंज्ञः । ब्रूयाच्च गुह्यानि हृदि स्थितानि मदे तृतीये पुरुषोऽस्वतन्त्रः ॥ १ ॥

## ॥ अथ सुश्रुतोक्तं चतुर्थमदमाह ॥

चतुर्थे तु मदे मूढो भग्नदाविं निष्क्रियः । कार्याकार्यविभागाज्ञो मृतादप्यपरो मृतः ॥ १ ॥ को मदं तादृशं गच्छेदुन्मादमिव चापरम् । बहुदोषमिवामूढः कान्तारं स्व-  
वशः कृती ॥ २ ॥ श्लैष्मिकानिलपीतांश्च स्निग्धमात्रोपसेविनः । पानं न बाधते-  
ऽत्यर्थं विपरीतं तु बाधते ॥ ३ ॥

## ॥ अथाविधिमद्यपानस्य विकारकारणत्वमाह ॥

निर्भक्तमेकान्तत एव मद्यं निषेव्यमाणं मनुजेन नित्यम् । आपादयेत्कष्टतरान्वि-  
कारानापादयेच्चापि शरीरभेदम् ॥ १ ॥

## ॥ अथ क्रुद्धादिकारणत्वेन विविधान् विकारानाह ॥

क्रुद्धेन भीतेन पिपासितेन शोकाभितप्तेन बुभुक्षितेन । व्यायामभाराध्वपरिक्षतेन  
वेगावरोधाभिहतेन वापि ॥ १ ॥ अत्यम्लभक्षावततोदरेण साजीर्णभुक्तेन तथा बलेन ।  
उष्णाभितप्तेन च सेव्यमानं करोति मद्यं विविधान्विकारान् ॥ २ ॥

## ॥ अथ तानेव विकारान् विवृणोति ॥

पानात्ययं परमदं पानाजीर्णमथापि वा । पानविभ्रममुग्रं च तेषां वक्ष्यामि  
लक्षणम् ॥ १ ॥

## ॥ अथ तत्र वातिकमदात्ययमाह ॥

हिकाश्वासशिरःकम्पपार्श्वगूलप्रजागरैः । विद्याद्बहुप्रलापस्य वातप्रायं मदा-  
त्ययम् ॥ १ ॥

## ॥ अथ पैत्तिकमाह ॥

सृष्णादाहज्वरस्वेदमोहातीसारविभ्रमैः । विद्याद्वरितवर्णस्य पित्तप्रायं मदात्ययम्  
॥ १ ॥ ज्ञेयानि तत्र भिषजा सुविनिश्चितानि पित्तप्रकोपजनितानि च लक्षणानि ॥ २ ॥

## ॥ अथ श्लैष्मिकमाह ॥

छर्द्यरोचकहृल्लासतन्द्रास्तैमित्यगौरवैः । विद्याच्छीतपरीतस्य कफप्रायं मदात्य-  
यम् ॥ १ ॥

## ॥ अथ त्रिदोषद्विदोषजमाह ॥

क्षेपद्विदोषजश्चापि सर्वलिङ्गैर्मदात्ययः । द्विदोषसम्भवैलिङ्गैर्विज्ञेयस्तु द्विदो-  
षजः ॥ १ ॥

## ॥ अथ परमदमाह ॥

श्लेष्मोच्छ्रयोऽङ्गगुरुता विरस्यता च विण्मूत्रसक्तिरथ तन्द्रिररोचकश्च ।  
लिङ्गं परस्य तु मदस्य वदन्ति तज्ज्ञास्तृष्णा रुजा शिरसि सन्धिषु चापि भेदः ॥ १ ॥

## ॥ अथ पानाजीर्णपानभ्रमावाह ॥

आध्मानमुग्रमथ चोद्विरणं विदाहः पाने त्वजीर्णमुपगच्छति लक्षणानि । हृ-  
द्गान्धेदकफसंस्त्रवकण्ठधूममूर्च्छावमिज्वरशिरोरुजनप्रदेहाः ॥ द्वेषः सुरान्नविकृतेष्वपि  
तेषु तेषु तं पानविभ्रममुशन्त्यखिलेन धीराः ॥ १ ॥

## ॥ अथासाध्यलक्षणमाह ॥

हीनोत्तरोष्ठमतिशीतममन्ददाहं तैलप्रभास्यमतिपानहतं त्यजेत्तम् । जिह्वौष्ठदन्त-  
मसितं त्वथ वापि नीलं पीते च यस्य नयने रुधिरप्रभे च ॥ १ ॥

## ॥ अथ तस्योपद्रवमाह ॥

हिक्का ज्वरो वमथुर्वेपथुपार्श्वशूलाः कासभ्रमावपि च पानहतं त्यजेत्तम् ॥ १ ॥

## ॥ अथ तच्चिकित्सा ॥

मद्यं सौवर्चलं व्योषं युक्तं किञ्चिज्जलान्वितम् । जीर्णमद्याय दातव्यं वातपाना-  
त्ययापहम् ॥ १ ॥ शुक्तं सौवर्चलं शृङ्गीरूपणार्द्रकदीपकैः । मद्यं पीत्वा जयत्युग्रं  
पवनोत्थं मदात्ययम् ॥ २ ॥

## ॥ अथ पित्तपानात्ययचिकित्सा ॥

पित्तपानात्यये पेयं वटशृङ्गं हिमाम्बुना । सशर्करं पुनर्मद्यं पिबेत्किञ्चिज्जलान्वि-  
तम् ॥ १ ॥ क्षुद्रामलकखर्जूरपरूपकहिमं पिबेत् । सिताविमिश्रितं पीतं पानात्यय-  
विकारनुत् ॥ २ ॥

## ॥ अथ कफपानात्ययचिकित्सा ॥

पानात्यये कफोत्थे तु तत्पीत्वोल्लेखनं चरेत् । यथाबलं लङ्घनं च दीपनीयौष-  
धानि च ॥ १ ॥ अथाष्टाङ्गलवणम् । सौवर्चलमजाजी च वृक्षाम्लं साम्लवेतसम् । त्वगे-  
लामरिचार्धांशं शर्कराभागयोजितम् ॥ १ ॥ एतल्लवणमष्टाङ्गमग्निसन्दीपनं परम् ।  
मदात्यये कफोत्थे तु दद्यात्स्रोतोविशोधनम् ॥ २ ॥ इति कफपानात्ययचिकित्सा ॥  
सर्वजे सर्वमेवेदं प्रयोक्तव्यं चिकित्सितम् । आभिः क्रियाभिः सिद्धाभिः शान्तिं याति  
मदात्ययः ॥ १ ॥

## ॥ अथ सामान्यप्रतीकारः ॥

मधुना हन्त्युपयुक्ता त्रिफला रात्रौ गुडार्द्रकं प्रातः । सप्ताहात्पथ्यभुजो मदमूर्च्छा-

कामलोन्मादान् ॥ १ ॥ दृःस्पर्शेन समुस्तेन मुस्तर्पण्टकेन वा । जलमुस्तैः शृतं वापि  
दद्यादोषविपाचनम् ॥ २ ॥ एतदेव च पानीयं सर्वत्रापि मदात्यये । निरत्ययं पी-  
यमानं पिपासाज्वरनाशनम् ॥ ३ ॥ इति वृन्दात् । चव्यं सौवर्चलं हिङ्गु पूरकं विश्व-  
भेषजम् । चूर्णं मद्येन पातव्यं पानात्ययरुजापहम् ॥ १ ॥ इति चिकित्सासारात् ।  
मन्थः स्वर्जरमृद्रीकावृक्षाम्लाम्लिकदाडिमैः । पल्लवैः सामलकैर्युक्तो मद्यविकारनुत्  
॥ १ ॥ इति वृन्दात् । मथितं गोदधिसहितं तैलं कर्पूरसंमिश्रम् । आस्वाद्य पीतमाशु  
क्षपयति पानात्ययं रोगम् ॥ १ ॥ इति लघुयोगतः ॥ शतावरीरसक्षीरयष्टीकल्कैः  
शृतं घृतम् । पुनर्नवाकाथयुतं पानात्ययमपोहति ॥ २ ॥ इति शतावरीपुनर्नवासर्पिः  
। कदफलमुस्तगुडूचीमापैः क्रमविधिर्धितैश्च तत्सर्वम् । घृतमुदितं माषघृतं हन्याद्वन्धं  
सुराभवं सपदि ॥ १ ॥ इति माषघृतम् ॥ मद्यं पीत्वा यदि वा तत्क्षणमवलिह्य शर्करां  
सघृताम् । मदयति न जातु मद्यं मनागपि प्रथितवीर्यमपि ॥ १ ॥ इति सामान्यप्रती-  
कारः ॥ अहानि सप्त चाष्टौ वा नृणां पानात्ययः स्मृतः । पानं हि मज्जतेऽजीर्णमत  
ऊर्ध्वं विमार्गगम् ॥ पानाजीर्णविनाशायकुर्यात्कफहरं विधिम् ॥ १ ॥

### ॥ अथ पूगमदप्रतीकारः ॥

पूगान्मदं प्रशमयत्यचिरेण जन्तोराधाय शङ्खरजसः प्रबलस्य गन्धम् । पानेन  
वा शिशिरपुष्करिणीजलस्य संसेवितेरतिहितैर्व्यजनानिलैश्च ॥ १ ॥ इति वृन्दात् ॥

### ॥ अथ कोद्रवधतूरप्रतीकारः ॥

कूष्माण्डरसः सगुडः शमयति मदमाशु कोद्रवजम् । धतूरजं च दुग्धं सशर्करं  
पानयोगेन ॥ १ ॥

### ॥ अथ कजली ॥

धात्री स्वरसनिपीता रसगन्धककज्जली सितासहिता । हरति मदात्ययरोगान्  
गरुत्मानिवोरगान्सेहसा ॥ १ ॥

### ॥ अथ पथ्यम् ॥

गोधूमयवमुद्राश्च माषपष्टिकशालयः । तण्डुलीयं पटोलं च दक्षर्वाहिंशशामिषम् ॥  
शीताम्बु चन्दनं स्नानं सेव्यमेतन्मदात्यये ॥ १ ॥ इति पानात्ययचिकित्सा ॥

### ॥ अथ दाहनिदानम् ॥

तीक्ष्णमुष्णं पिबन्मद्यं दाहं प्राप्नोति मानवः । दाहः सप्तविधः प्रोक्तो वैद्यशास्त्र-  
प्रकल्पितः ॥ १ ॥ अथ मद्यज माह । त्वचं प्राप्तु पानोष्मा पित्तरक्ताभिमूर्च्छितः । दाहं  
प्रकुरुते घोरं पित्तवत्तत्र भेषजम् ॥ १ ॥ अथ रक्तजमाह । कृत्स्नदेहानुगं रक्तमुद्रिकं दहति

ध्रुवम् । संशुष्यते चोष्यते वा ताम्राभस्ताम्रलोचनः ॥ १ ॥ अथ तिक्तजमाह ॥  
लोहगन्धाङ्गवदनो वह्निनेवावकीर्यते ॥ १ ॥ अथ पित्तजमाह । पित्तज्वरसमः  
पित्तात्स चास्यापि विधिः स्मृतः ॥ १ ॥ अथ तृष्णानिरोधजमाह । तृष्णानिरोधादब्धातौ  
क्षीणे तेजः समुद्रतम् । सबाह्याभ्यन्तरं देहं प्रदहेन्मन्दचेतसः ॥ संशुष्कगलताल्वोष्ठौ  
जिह्वां निष्कृष्य वेपते ॥ १ ॥ अथ कोष्ठजमाह । असृजा पूर्णकोष्ठस्य दाहोऽङ्गे  
स्यात्सुदुस्तरः ॥ १ ॥ अथ धातुक्षयजमाह । धातुक्षयोत्थो यो दाहस्तेन मूर्च्छा-  
तृषान्वितः । क्षामस्वरः क्रियाहीनः स सीदेद्भृशपीडितः ॥ १ ॥ अथ क्षतजमाह ।  
क्षतजेनाश्रितश्चान्यः शोचतो वाप्यनेकधा । तेनाङ्गं दह्यतेऽत्यर्थं तृष्णामूर्च्छा-  
प्रलापवान् ॥ १ ॥ अथ मर्माभिघातजमाह । मर्माभिघातजोऽप्यस्ति सोऽसाध्यः  
सप्तमो मतः । सर्व एव विवर्ज्याः स्युः शीतगात्रेषु देहिषु ॥ १ ॥ इति दाहनिदानम् ॥

## ॥ अथ दाहचिकित्सा ॥

दाहेऽतिशिशिरं तोयं क्रिया कार्या सुशीतला । सर्वाङ्गे चन्दनालेपश्चन्द्रकस्तूरि-  
कायुतः ॥ १ ॥ शीतनीरजलेपो वा धारागारनिवेशनम् । सहजस्नेहसोत्साहमुग्ध-  
मञ्जुललापिनाम् ॥ २ ॥ बालकानां समाश्लेषस्तापं निर्वापयेज्जवात् । उशीरागार-  
शयनं तालवृन्तानुवर्तनम् ॥ ३ ॥ साहित्यसरसा वाणी कवीनां तापत्दत्रयम् ।  
उत्तुङ्गकुचसंसर्गी वीणानां हरिणीदृशाम् ॥ ४ ॥ गायनं मुकुमारीणां दाहमुत्साद-  
येद्द्रुतम् । रसौषधसमुद्रूते तापेऽपि सकले हितम् ॥ ५ ॥ पानीयामलकं  
द्राक्षानालिकेरेक्षुशर्कराः । सेवनाय हितास्तापे कोमलं मूत्रलं फलम् ॥ ६ ॥  
तण्डुलीयकमूलानि धान्यजीरकजं पयः । तुलसीस्वरसं टङ्कं तापे पिबे रसे  
हितम् ॥ ७ ॥ फलिनीलोध्रसेव्याम्बुहेमपत्रं कुटं नटम् । कालीयकरसोपेतं दाहे शस्तं  
प्रलेपनम् ॥ ८ ॥ ह्रीबेरपञ्चकोशीरचन्दनक्षोदवारिणा । सम्पूर्णमिवगाहेत द्रोणीं दा-  
हार्दितो नरः ॥ ९ ॥ प्रातःपर्युषितं धान्यसलिलं सितया युतम् । अन्तर्दाहं हरेत्पीतं  
दुःखं दुर्गार्चनं यथा ॥ १० ॥ सशर्करं सेन्दुशैलं शीतमम्भः पिबेन्नरः । तृष्णानि-  
रोधजं दाहं हन्ति तोयमिवानलम् ॥ ११ ॥

## ॥ अथ शार्ङ्गधराद्धान्यकादिहिमः ॥

धान्याकधात्रीवासानां द्राक्षापर्पटयोर्हिमः । रक्तपित्तं ज्वरं दाहं तृष्णां शोषं च  
नाशयेत् ॥ १ ॥ पीत्वा वेणुत्वचः काथं सक्षौद्रं शिशिरं नरः । रक्तसंपूर्णकोष्ठोत्थं  
दाहं जयति दुस्तरम् ॥ २ ॥

## ॥ अथ शार्ङ्गधरात्सक्तुमन्थः ॥

पाचितैः शीतनीरेण सघृतैर्यवसक्तुभिः । नातिसान्द्रद्रवैर्मन्थस्तृष्णादाहार्ति-  
पित्तहा ॥ १ ॥

## ॥ अथ दशसारचूर्णम् ॥

यष्टीधात्रीफलं द्राक्षा एलाचन्दनवालकम् । मधुकपुष्पं खर्जूरं दाडिमं पेपयेत्समम्  
॥ १ ॥ सर्वतुल्या सिता योज्या पलार्धं भक्षयेत्सदा । दशसारमिदं ख्यातं सर्वपित्त-  
विकारनुत् ॥ २ ॥

## ॥ अथ मृतसञ्जीवनी वटिका ॥

यष्टी मधु लवङ्गं च शिलावल्कं वृट्तिस्तथा । सहस्रभावनाः कार्या नवतण्डुलवारिणा  
॥ १ ॥ याममात्रं दृढं मर्द्यं वटिका कोलसंमिता । कृष्णकार्पासनीरेण वृष्णादाह-  
ज्वराञ्जयेत् ॥ २ ॥ मूर्च्छाभ्रमोग्ररोगं च वान्ति पित्तं च नाशयेत् । मृतसञ्जीवनी प्रोक्ता  
पूज्यपादैरुदीरिता ॥ ३ ॥

## ॥ अथ चन्दनादिचूर्णम् ॥

चन्दनोशीरकुष्ठाब्दधात्रीचोरकमुत्पलम् । मधुकं मधुपुष्पं च द्राक्षाखर्जूरकं तथा  
॥ १ ॥ चूर्णं कृतं समर्पितं प्रातः शीताम्बुना पिवेत् । रक्तपित्तं तथा श्वासं पैत्थं  
गुल्मं समुद्धरेत् ॥ २ ॥ अङ्गदाहं शिरोदाहं शिरोविभ्रममेव च । कामलां च प्रमेहां-  
श्च पित्तज्वरविनाशनम् ॥ चन्दनाद्यमिदं चूर्णं पूज्यपादेन भाषितम् ॥ ३ ॥

## ॥ अथ खर्जूरादिचूर्णम् ॥

खर्जूरामलबीजानि पिप्पली च शिलाजतु । एलामधुकपापाणचन्दनोर्वारुबीजकम्  
॥ १ ॥ धान्याकं शर्करायुक्तं पातव्यं ज्येष्ठवारिणा । अङ्गदाहं लिङ्गदाहं गुदवद्वक्ष-  
णशुक्रजम् ॥ २ ॥ शर्कराश्मरिशूलघ्नं वृष्यं बलकरं परम् । नाशयेन्मूत्ररोगांश्च तथा  
शुक्रभवानपि ॥ शर्करासहितं यष्टीकषायं प्रपिबेत्तदा ॥ ३ ॥ अथ वैद्यजीवनात् ॥  
अयि नितम्बिनि खेलनलालसे मधुरवाणि निकाममदालसे । वपुषि दाहवतां विहितं  
हितं हिमहिमांश्च जलैरनुलेपनम् ॥ १ ॥ सहस्रधौतेन घृतेन दिग्धदेहस्य दाहः कृशतां  
विभर्ति । अन्याङ्गनासङ्गमसादरस्य स्वीयेषु दारेषु यथाभिलाषः ॥ २ ॥ तृद्दाहमो-  
हाः प्रशमं प्रयान्ति निम्बप्रवालोत्थितफेनलेपात् । यथा नराणां धनिनां धनानि  
समागमाद्वारविलासिनीनाम् ॥ ३ ॥

## ॥ अथ कुशाद्यतैलघृते ॥

कुशादिशालिपर्णीयजीवर्कैर्बभ्रसाधितम् । तैलं घृतं वा दाहघ्नं वातपित्तविनाशनम्  
॥ १ ॥ शास्त्राश्रयां यथान्यायं रोहिणीं व्यधयेच्छिराम् । रक्तजस्तस्ततो दाहः  
प्रशाम्यति न संशयः ॥ २ ॥ धातुक्षयोत्थदाहं तु जयेदिष्टार्थसाधनैः । क्षीरमांसरसा-  
हारैर्विघ्नोक्तेन तत्र च ॥ ३ ॥ पित्तज्वरहरः सर्वः पित्तदाहे विधिर्मतः । औदुम्बरस्य  
निर्यासः सितया दाहनाशनः । छिन्नासारः सितायुक्तः पित्तज्वरनिषूदनः ॥ ४ ॥

## ॥ अथ रसाः ॥

रसरत्नप्रदीपाद्रसादिगुटिका । रसबलिघनसारचन्दनानां सनलदसेव्यपयोदजी-

वनानाम् । अपहरति गुटी मुखस्थितेयं सकलसमुत्थितदाहमश्रमेण ॥ १ ॥  
अथ रसमञ्जरीचन्द्रकलारसः ॥ गगनदरदयुक्तं शुद्धसूतं च गन्धं प्रहरम-  
धुमुपिष्टं वल्लयुग्मं नरोऽद्यात् । ज्वरहरगजसिंहः शृङ्गेबेरोदकेन प्रथमजनितदाहे  
तक्रभक्तं च भोज्यम् ॥ १ ॥ मुस्तादाडिमदूर्वोत्थैः केतकीस्तनजद्रवैः । सह  
देव्याः कुमार्याश्च पर्पटस्यापि वारिणा ॥ २ ॥ रामशीतलिकातोयैः शतावर्या  
रसेन च । भावयित्वा प्रयत्नेन दिवसे दिवसे पृथक् ॥ ३ ॥ तिक्तागुडू-  
चिकासत्त्वं पर्पटोशीरमाधवी । श्रीगन्धं सारिवा चैषां समानं सूक्ष्मचूर्णितम् ॥ ४ ॥  
द्राक्षाधिककषायेण सप्तधा परिग्रावयेत् । ततो धान्याश्रयं कृत्वा वक्ष्यः कार्याश्च-  
णोपमाः ॥ ५ ॥ अयं चन्द्रकलानाम्ना रसेन्द्रः परिकीर्तितः । सर्वपित्तगदध्वंसी  
वातपित्तगदापहः ॥ ६ ॥ अन्तर्बाह्यमहादाहविध्वंसनमहाघनः । ग्रीष्मकाले शर-  
त्काले विशेषेण प्रशस्यते ॥ ७ ॥ कुरुते नाग्निमान्द्यं च महातापज्वरं हरेत् । भ्रम-  
मूर्च्छाहरश्चाशु स्त्रीणां रक्तं महास्रवम् ॥ ८ ॥ ऊर्ध्वाऽधो रक्तपित्तं च रक्तवान्ति  
विशेषतः । मूत्रकृच्छ्रग्राणि सर्वाणि नाशयेन्नात्र संशयः ॥ ९ ॥ इति रसाः ॥

## ॥ अथ पथ्यापथ्यम् ॥

शालयः पष्टिका मुद्गा मसूराश्चणका यवाः । धन्वमांसं रसा लाजा मण्डो वै सक्त-  
वस्तथा ॥ १ ॥ शतधौतघृतं दुग्धं नवनीतं पयोभवम् । कूष्माण्डं कर्कटीमोचं पनसं  
स्वादुदाडिमम् ॥ २ ॥ पटोलं स्वर्जुरं तुम्बी बिम्बी द्राक्षा कसेरुकम् । इति दाहवतां  
नृणां पथ्यवर्ग उदाहृतः ॥ ३ ॥ व्यायाममातपं तक्रं ताम्बूलं मधु रामठम् । ध्य-  
वायं कटुतिक्तोष्णं दाहवान् परिवर्जयेत् ॥ ४ ॥ इति दाहचिकित्सा ॥

## ॥ अथोन्मादनिदानं चिकित्सा च ॥

मदयन्त्युद्धता दोषा यस्मादुन्मार्गमास्थिताः । मानसोऽयमतो व्याधिरुन्माद इ-  
ति कीर्तितः ॥ १ ॥ एकैकशः सर्वशश्च दोषैरुन्मार्गगामिभिः । मानसेन च दुःखेन  
स पञ्चविध उच्यते ॥ २ ॥ विषाद्भवति षष्ठश्च यथास्वं तत्र भेषजम् । स चाप्रवृद्धतरुणो  
मदसंज्ञां बिभर्ति च ॥ ३ ॥ भयोद्वेगौ तमः शोषो गात्राणामपकर्षणम् । मृत्युत्सा-  
होऽरुचिश्चान्ने स्वप्नेष्वम्बुषु मज्जनम् ॥ ४ ॥ वायुनोन्मादनं चैव भ्रमकृमगतस्य च ।  
यस्य स्यादचिरेणैवमुन्मादं सोऽपि गच्छति ॥ ५ ॥ विरुद्धदुष्टाशुचिभोजनानि प्रधर्षणं  
देवगुरुद्विजानाम् । उन्मादहेतुर्भयहर्षपूर्वो मनोऽभिघातो विषमाश्च चेष्टाः ॥ ६ ॥  
तैरल्पसत्त्वस्य मलाः प्रदुष्टा बुद्धेर्निवासं हृदयं प्रदूष्य । स्रोतांस्यधिष्ठाय मनोवहानि प्र-  
मोहयन्त्याशु नरस्य चेतः ॥ ७ ॥

## ॥ अथ साधारणोन्मादलक्षणम् ॥

धीविभ्रमः सत्त्वपरिप्लवश्च पर्याकुलाद्दृष्टिरधीरता च । अबद्धवाक्यं तद्दयं च  
शून्यं सामान्यमुन्मादमदस्य लिङ्गम् ॥ १ ॥



### ॥ अथ वातोन्मादलक्षणम् ॥

रूक्षाल्पशीतान्निविरेकधातुक्षयोपवासैरनिलः प्रवृद्धः । चिन्तादिदुष्टं स्तब्धं प्रदूष्य  
बुद्धिं स्मृतिं चाप्युपहन्ति शीघ्रम् ॥१॥ अस्थानहासस्मितनृत्यगीतवाद्याङ्गविक्षेपणरो-  
दनानि । पारुष्यकाश्यारुणवर्णतश्च जीर्णे बलं चानिलजस्य रूपम् ॥ २ ॥

### ॥ अथ पित्तोन्मादलक्षणम् ॥

अजीर्णकटुम्लविदाह्यशीतैर्भोज्यैश्चितं पित्तमुदीर्णवेगम् । उन्मादमत्युग्रमनात्मक-  
स्य हृदि स्थितं पूर्ववदाशु कुर्यात् ॥१॥ अमर्षसंरम्भम्विनग्नभावाः सन्तर्जनाभिद्रवणौ-  
ष्ण्यरोषाः । प्रच्छायशीतान्नजलाभिलाषाः पीता च भा पित्तकृतस्य लिङ्गम् ॥ २ ॥

### ॥ अथ कफोन्मादलक्षणम् ॥

सम्पूरणैर्मन्दविचेष्टितस्य सोष्मा कफो मर्मणि सम्प्रवृद्धः । बुद्धिं स्मृतिं चाप्युप-  
हन्ति चित्तं प्रमोहयन्सञ्जनयेद्विकारम् ॥१॥ वाक्चेष्टितं मन्दमरोचकश्च नारी-  
विविक्तप्रियता च निद्रा । छर्दिश्च लाला च बलं च भुङ्क्ते नखादिशौक्ल्यं च  
कफात्मके स्यात् ॥ २ ॥

### ॥ अथ सान्निपातिकमाह ॥

यः सान्निपातप्रभवोऽतिघोरः सर्वैः समस्तैरपि हेतुभिः स्यात् । सर्वाणि रूपाणि  
विभर्ति तादृग् विरुद्धभेषज्यविधिर्विवर्ज्यः ॥ १ ॥

### ॥ अथ मनोदुःखजमाह ॥

चौरैर्नरेन्द्रपुरुषैरभिस्तथान्यैर्विन्नासितस्य धनवान्धवसंक्षयाद्वा । गाढं क्षते म-  
नसि च प्रियया रिरंसोर्जायेत चोत्कटतरो मनसो विकारः ॥ १ ॥

### ॥ अथ तस्य रूपमाह ॥

चित्रं ब्रवीति च मनोऽनुगतं विसंज्ञो गायत्यथो हसति रोदिति चातिमूढः ॥१॥

### ॥ अथ विषजमाह ॥

रक्तेक्षणो हतबलेन्द्रियभाः सुदीनः श्यावाननो विषकृतेन भवेद्विसंज्ञः ॥ १ ॥

### ॥ अथासाध्यलक्षणमाह ॥

अवाङ्मुखश्चोन्मुखो वा क्षीणमांसबलो नरः । जागरूको ह्यसन्देहमुन्मादेन विन-  
श्यति ॥ १ ॥ इत्युन्मादनिदानम् ॥

### ॥ अथोन्मादचिकित्सा ॥

आश्वासयेत्सुहृद्वाक्यैर्ब्रूयादिष्टविनाशनम् । दर्शयेदद्भुतं कर्म ताडयेच्च कशादिभिः

॥१॥ सुषुप्तं विजने गेहे त्रासयेदहिभिर्धिया । बद्धं सर्षपतैलाक्तं न्यसेदुत्तानमातपे ॥ २ ॥  
कपिकच्छ्राय वा तप्तलोहतैलजलैः स्पृशेत् । वक्त्राभिधाने कूपे वा सततं च निवेशयेत् ॥ ३ ॥  
सततं धूपयेच्चैनं गोमांसैश्च सपूतिभिः । कामशोकभयक्रोधहर्षेर्ष्यालोभसम्भवान् ॥ ४ ॥  
परस्परप्रतिद्वन्द्वैरेभिरेव शमं नयेत् । जलाग्निद्रुमशैलेभ्यो विषमेभ्यश्च तं सदा ॥ ५ ॥  
क्षेदुन्मादिनं चैव सद्यः प्राणहरं हि यत् । यच्चोपदेक्ष्यते किञ्चिदप-  
स्मारे चिकित्सितम् ॥ ६ ॥ उन्मादे तच्च कर्तव्यं सामान्यादोषदुष्ययोः । स्नेहादिना  
क्रमेणादावुन्मादिनमुपाचरेत् ॥ ७ ॥ वृत्तिभिः स्नेहकल्कैश्च निरुहैः स्वेदनाञ्जनैः ।  
वातिके स्नेहपानं प्राग्विरेकः पित्तसम्भवे ॥ कफजे वमनं कार्यं परो बस्त्यादिकः  
क्रमः ॥ ८ ॥

## ॥ अथ शार्ङ्गधराद्वाह्यादिस्वरसः ॥

ब्राह्मीकूष्माण्डषड्ग्रन्थाशङ्खिनीस्वरसाः पृथक् । मधुकुष्ठयुताः पीताः सर्वोन्मादा-  
पहारिणः ॥ १ ॥

## ॥ अथ ब्राह्म्यादिकल्को वीरसिंहावलोकतः ॥

ब्राह्मीरसः स्यात्सवचः सकुष्ठः सशङ्खपुष्पः समुवर्णचूर्णः । उन्मादिनामुन्मदमान-  
सानामपस्मृतेर्भूतहतात्मनां हि ॥ नस्येऽञ्जने पानविधौ च शस्तो ब्राह्मीरसोऽयं सव-  
चादिचूर्णः ॥ १ ॥

## ॥ अथ त्र्यूषणादिवर्तिः ॥

त्र्यूषणं हिङ्गुलवणं वचा कटुकरोहिणी । शिरीषनक्तमालानां बीजं श्वेताश्च सर्षपाः  
॥ १ ॥ गोमूत्रपिष्टैरेतैस्तु वर्तिर्नेत्राञ्जने हिता । चातुर्थिकमपस्मारमुन्मादं च निय-  
च्छति ॥ २ ॥

## ॥ अथ शिरीषादिः ॥

शिरीषं लघुनं हिङ्गु नागरं मधुकं वचा । कुष्ठं च बस्तमूत्रेण पिष्टं स्यान्नावना-  
ञ्जनम् ॥ १ ॥ तद्वद्गोषं हरिद्रे द्वे मञ्जिष्ठा गौरसर्षपाः । शिरीषबीजमुन्मादग्रहापस्मा-  
रनाशनम् ॥ २ ॥ इति वृन्दात् ॥

## ॥ अथ चिकित्सासारात् सिद्धार्थकादियोगः ॥

सिद्धार्थकवचाहिङ्गु करञ्जो देवदारु च । मञ्जिष्ठा त्रिफला श्वेता कटुभीत्वकटुत्रयम्  
॥ १ ॥ समांशानि प्रियङ्गुश्च शिरीषो रजनीद्वयम् । बस्तमूत्रेण पिष्टोऽयमगदः पान-  
मञ्जनम् ॥ २ ॥ नस्यमालेपनं चैव स्नानमुद्वर्तनं तथा । अपस्मारविप्रोन्मादकृत्पालक्ष्मी-  
ज्वरापहः ॥ ३ ॥ भूतेभ्यश्च भयं हन्ति राजद्वारे च शस्यते । सर्पिरेतेन सिद्धं वा  
सगोमूत्रं तदर्थकृत् ॥ ४ ॥

## ॥ अथ योगतरङ्गिण्याः सितकुसुमबलादियोगः ॥

सितकुसुमबलायाः सार्धकर्षत्रयं यः शिखरिचरणकेन क्षीरपाकेन पक्कम् । पिब-  
ति तदनु नित्यं प्रातरुत्थाय शीतं जयति झटिति घोरं व्याधिमुन्मादसंज्ञम् ॥ १ ॥

## ॥ अथ योगतरङ्गिण्या दशमूलादियोगः ॥

दशमूलाम्बु सघृतं युक्तं मांसरसेन वा । ससिद्धार्थकचूर्णं वा केवलं वा नवं घृतम्  
॥ १ ॥ उन्मादशान्तये पेयो रसो वा कालशाकजः । प्रयोज्यं सार्षपं तैलं नस्याभ्य-  
ञ्जनपोः सदा ॥ २ ॥

## ॥ अथ घृतानि ॥

अथ हिङ्गवादिघृतम् वृन्दात् । हिङ्गुसौवर्चलव्योपैर्द्विपलांशैर्घृताढकम् । चतुर्गुणे  
गवां मूत्रे सिद्धमुन्मादनाशनम् ॥ १ ॥ अथ कल्याणघृतम् ॥ योगतरङ्गिण्याः ।  
विशाला त्रिफला कौन्ती देवदार्वेलवालुकम् । स्थिरानन्ता हरिद्रे द्वे सारिवे  
द्वे प्रियङ्गुका ॥ १ ॥ नीलोत्पलैलामञ्जिष्ठादन्तीदाडिमवल्कलम् । विडङ्गं पृ-  
थ्वीपर्णी च कुष्ठचन्दनपद्मकैः ॥ २ ॥ तालीसपत्रं बृहती मालत्याः कुसुमं  
नवम् । एतैः कर्षसमैः कल्कैर्विंशत्यष्टाभिरेव च ॥ ३ ॥ चतुर्गुणं जलं दत्वा घृतप्रस्थं  
विपाचयेत् । अपस्मारे ज्वरे शोषे कासे मन्दानले क्षये ॥ ४ ॥ वातरक्ते प्रतिश्याये  
तृतीयकचतुर्थके । वाताऽशोमूत्रकृच्छ्रेषु विसर्पोपहतेषु च ॥ ५ ॥ कण्डूपाण्ड्वामयो-  
न्मादविषमेहगदेषु च । भूतोपहतचित्तानां गण्डेदानामचेतसाम् ॥ ६ ॥ शस्तं स्त्रीणां  
च वन्ध्यानां धन्यमायुर्बलप्रदम् । अलक्ष्मीपापरक्षोभं सर्वग्रहनिवारणम् ॥ क-  
ल्याणकमिदं सर्पिः श्रेष्ठं पुंस्त्वप्रदं नृणाम् ॥ ७ ॥ पञ्चमूली च काशमयो रास्त्रैरण्ड-  
व्विष्टला । मूर्वा शतावरी चेति काथैर्द्विपलिकैः शुभः ॥ ८ ॥ कल्याणकस्य चाङ्गेन  
चैतसं नाम तद्घृतम् । सर्वचेतोविकाराणां शमनं परमं मतम् ॥ ९ ॥ कार्यः कषायो  
द्विगुणः काथान्मस्तुकलागुणम् । कल्याणकोक्तकल्केन पादांशेन घृतं पचेत् ॥ १० ॥  
इति योगतरङ्गिण्यां चैतसघृतम् ॥

## ॥ अथ रसरत्नप्रदीपादुन्मादगजकेसरी रसः ॥

सूतं गन्धं शिलातुल्यं स्वर्णबीजं विचूर्ण्य च । भावयेदुग्रगन्धायाः काथे मुनि-  
दिनैः पृथक् ॥ १ ॥ रास्त्रीकाथेन सप्तैव भावयित्वा विचूर्णयेत् । रसः सञ्जायते  
नूनमुन्मादगजकेसरी ॥ २ ॥ अस्य माषः ससर्पिष्को लीढो हन्ति हठाद्भद्रम् । उन्मादा-  
ख्यमपस्मारं भूतोन्मादमपि ज्वरम् ॥ ३ ॥ इत्युन्मादगजकेसरी रसः ॥ प्रसादश्चेन्द्रि-  
यार्थानां बुद्ध्यात्ममनसामपि । धातूनां प्रकृतिस्थत्वं विगतोन्मादलक्षणम् ॥ १ ॥

## ॥ अथ पथ्यमपथ्यम् ॥

गोधूममुद्रारुणशालयश्च धारोष्णदुग्धं शैतथौतसर्पिः । घृतं नवीनं च पुरातनं च

कूर्मोमिषं धन्वरसा रसाला ॥ १ ॥ पुराणकूष्माण्डफलं पटोलं ब्राह्मीदलं वास्तुकतण्डु-  
लीयम् । द्राक्षा कपित्थं पनसं च वैद्यैर्विधेयमुन्मादगदेषु पथ्यम् ॥ २ ॥ मद्यं विरुद्धा-  
शनमुष्णभोजनं निद्राक्षुधातृदृक्तवेगधारणम् । तिक्तानि तीक्ष्णानि भिषक् समा-  
दिशेदुन्मादरोगापहतेषु गर्हितम् ॥ ३ ॥ इत्युन्मादचिकित्सा ॥

## ॥ अथ भूतोन्मादनिदानमाह ॥

अमर्त्यवाग्विक्रमवीर्यचेष्टो ज्ञानादिविज्ञानबलादिभिर्यः । उन्मादकालो नियतश्च  
यस्य भूतोत्थमुन्मादमुदाहरन्ति ॥ १ ॥

## ॥ अथ देवजुष्टमाह ॥

सन्तुष्टः शुचिरतिदिव्यमाल्यगन्धो निस्तन्द्रोऽत्यवितथसंस्कृताभिभाषी । तेज-  
स्वी स्थिरनयनो वरप्रदाता ब्रह्मण्यो भवति च देवभूतजुष्टः ॥ १ ॥

## ॥ अथामुरजुष्टमाह ॥

संस्वेदी द्विजगुरुदेवदोषवक्ता जिह्वाक्षो विगतभयो विमार्गदृष्टिः । सन्तुष्टो न  
भवति चान्नपानजातैर्दुष्टात्मा भवति स देवशत्रुजुष्टः ॥ १ ॥

## ॥ अथ गन्धर्वजुष्टमाह ॥

दृष्टात्मा पुलिनवनान्तरोपसेवी स्वाचारः प्रियपरिगीतगन्धमाल्यः । नृत्यन्वैग्रहस-  
ति चारु चाल्पशब्दं गन्धर्वग्रहपरिपीडितो मनुष्यः ॥ १ ॥

## ॥ अथ यक्षग्रहजुष्टमाह ॥

ताम्राक्षः प्रियतनुरक्तवस्त्रधारी गम्भीरो द्रुतगतिरल्पवाक् सहिष्णुः । तेजस्वी व-  
दति च किं ददामि कस्मै यो यक्षग्रहपरिपीडितो मनुष्यः ॥ १ ॥

## ॥ अथ पितृग्रहजुष्टमाह ॥

प्रेतानां स दिशति संस्तरेषु पिण्डान् शान्तेतात्मा जलमपि चापसव्यहस्तः । मांसे-  
प्सुस्तिलगुडपायसाभिकामस्तद्भक्तो भवति पितृग्रहाभिजुष्टः ॥ १ ॥

## ॥ अथ सर्पग्रहजुष्टमाह ॥

यस्तूव्यां प्रसरति सर्पवत्कदाचित्सृक्किण्ण्यौ विलिहति जिह्वया तथैव । क्रोधान्धु-  
गुडमधुदुग्धपायसेप्सुर्विज्ञेयो भवति भुजङ्गमेन जुष्टः ॥ १ ॥

## ॥ अथ राक्षसजुष्टमाह ॥

मांसासृग्विविधसुराविकारलिप्सुर्निर्लज्जो भृशमतिनिष्ठुरोऽतिगूरः । क्रोधान्धो वि-  
पुलबलो निशाविहारी शौचद्विद्वत् स भवति राक्षसाभिजुष्टः ॥ १ ॥

## ॥ अथ पिशाचजुष्टमाह ॥

उद्ध्वलः कृशपरुषश्चैरप्रलापी दुर्गन्धो भृशमशुचिस्तथापि लोलः । बह्वाशी विजन-  
वनान्तरोपसेवी व्याचेष्टन्भ्रमति रुदन्पिशाचजुष्टः ॥ १ ॥

## ॥ अथ तस्यासाध्यलक्षणमाह ॥

स्थूलाक्षो द्रुतमटनः स फेनवामी निद्रालुः पतति च कम्पते च योऽति । यश्चा-  
द्रिद्विरदनगादिविच्युतः स्यात्सोऽसाध्यो भवति तथा त्रयोदशोऽब्दे ॥ १ ॥

## ॥ अथ देवग्रहाणां ग्रहणकालमाह ॥

देवग्रहाः पौर्णमास्यामसुराः सन्धयोरपि । गन्धर्वाः प्रायशोऽष्टम्यां यक्षाश्च  
प्रतिपद्यथ ॥ १ ॥ पितरः कृष्णपक्षे स्युः पञ्चम्यामपि चोरगाः । रक्षांसि  
रात्रौ पेशाचाश्चतुर्दश्यां विशन्ति हि ॥ २ ॥ दर्पणादौ यथा छाया शीतोष्णं  
प्राणिनो यथा । स्वमार्गं भास्कराचिंश्च तथा देहं च देहधृक् ॥ ३ ॥ प्रविशन्ति  
न दृश्यन्ते ग्रहास्तद्वच्छरीरिणाम् । प्रविश्याशु शरीरे हि पीडां कुर्वन्ति दुः-  
सहाम् ॥ ४ ॥ तपांसि तीव्राणि तथैव दानं व्रतानि धर्मा नियमाश्च सत्यम् ।  
गुणास्तथाष्टावपि तेषु नित्यं व्यस्ताः समस्ताश्च यथा प्रभावः ॥ ५ ॥ अष्टौ ग्रहा-  
स्तत्परिचारकाश्च ते तुल्यसत्त्वेषु वसन्ति दुष्टाः । त्रयोदशाब्दे च भवन्त्यसाध्या यथा-  
स्वभावं परिवर्तयन्ति ॥ ६ ॥ इति भूतोन्मादनिदानम् ॥

## ॥ अथ तच्चिकित्सा ॥

बुद्ध्वा दोषं वयः सात्म्यं देशकालं बलाबलम् । चिकित्सितमिदं कुर्यादुन्मादे दोषभू-  
तजे ॥ १ ॥ देवर्षिपितृगन्धर्वैरुन्मत्तेषु च बुद्धिमान् । त्यजेन्नस्याञ्जनादीनि तीक्ष्णानि क्रूर-  
कर्म च । सर्पिण्यानादिगायत्रीहोममन्त्रादिरिष्यते ॥ २ ॥ पूजाबल्युपहारशान्तिविषयो  
होमेष्टिमन्त्रक्रिया दानं स्वस्त्ययनं व्रतादिनियमः सत्यं जपो मङ्गलम् । प्रायश्चित्तविधा-  
नमञ्जलिरथो रत्नौषधीधारणं भूतानामधिपस्य विष्टपपतेर्गौरीपतेरर्चनम् ॥ ये च  
स्युर्भुवि गुह्यकाश्च प्रमथास्तेषां समाराधनं देवब्राह्मणपूजनं च शमयेदुन्मादमाग-  
न्तुकम् ॥ ३ ॥ शिरीषनक्तमालानां बीजानि मधुसर्पिणा । भक्ष्याश्च सर्वे सर्वेषां सामान्यो  
विधिरुच्यते ॥ ४ ॥ ऋक्षजम्बूकरोमाणि शल्लकीलश्वेनं तथा । हिङ्गु मूत्रं च व-  
स्तस्य धूपमस्य प्रयोजयेत् ॥ ५ ॥ धूपेन शाम्यति क्षिप्रं बलवानपि यो ग्रहः ।  
शिरीषपुष्पं लशुनं शुण्ठी सिद्धार्थकं वचा ॥ ६ ॥ मञ्जिष्ठा रजनी कृष्णा वस्तमूत्रेण  
पेषयेत् । वटी छायाविशुष्का स्यात् सा हिता नावनाञ्जने ॥ ७ ॥ इति वृन्दात् । अथ माहेश्व-  
रधूपो योगशतात् । कार्पासास्थिमयूरपिच्छवृहतीनिर्माल्यपिण्डीतकत्वक्कासीवृषदंश-

१ ( च० ) उद्ध्वस्तः । २ ( च० ) परुषोऽचिरप्रलापी । ३ ( च० ) फेनलेही । ४ ( च० ) मन्त्रा ।  
५ ( च० ) शल्लकीलसमम् ।

विण्णस्वचाकेशाहिनिर्भोचनैः । नागेन्द्रद्विजशृङ्गहिङ्गुमरिचैस्तुल्यैस्तु धूपः कृतः स्क-  
न्दोन्मादपिशाचराक्षससुरावेशज्वरघ्नः स्मृतः ॥ १ ॥

### ॥ अथ महापैशाचघृतम् । योगतरङ्गिण्याः ॥

जटिला पृतना केशी मर्कटी चारटी वचा । त्रायमाणा जया वीरा चोरकं कटु-  
रोहिणी ॥ १ ॥ कौयस्था शूकरी छत्रा सातिच्छत्रा पलङ्कषा । महापुरुषदन्ता च वयस्था ना-  
कुलीद्वयम् ॥ २ ॥ कटम्भरा वृश्चिकाली स्थिरा चैतैर्घृतं पचेत् । तत्तु चातुर्थिकोन्मा-  
दग्रहापस्मारनाशनम् ॥ ३ ॥ महापैशाचकं नाम घृतमेतद्यथामृतम् । बुद्धिमेधास्मृ-  
तिकरं बालानां चाङ्गवर्धनम् ॥ ४ ॥ इति महापैशाचघृतम् ॥ कल्याणकं प्रयुञ्जीत  
महद्वा चैतसं घृतम् । तैलं नारायणं वापि महानारायणं तथा ॥ १ ॥ अथ रसरत्नप्रदीपा-  
द्वृतभैरवरसः ॥ रसः सतालः सशिलः सलोहः स्रोतोऽञ्जनं सार्कमिदं हि गन्धम् ।  
पिष्टं वृमूत्रेण समं समन्तादेयो द्विभागोऽथ बलिः पचेच्च ॥ १ ॥ लौहे क्षणं हन्ति  
घृतेन माषोऽपस्मारमप्युन्मदमानसन्वम् । पिबेदनुन्यूपणहिङ्गुयुक्तं सर्पिर्वृमूत्रं रुच-  
केन सार्धम् ॥ २ ॥ भूतोन्मादेषु सर्वेषु रसोऽयं भूतभैरवः । स्वर्णजैः पञ्चभिर्बाजैर्देयः  
सर्पिर्विमिश्रितः ॥ ३ ॥ इति भूतभैरवः । इति भूतोन्मादचिकित्सा ॥

### ॥ अथापस्मारनिदानमाह ॥

चिन्ताशोकादिभिर्दोषाः क्रुद्धा हृत्स्रोतसि स्थिताः । कृत्वा स्मृतेरपध्वंसमपस्मारं  
प्रकुर्वते ॥ १ ॥

### ॥ अथ सामान्येन तल्लक्षणमाह ॥

तमःप्रवेशः संरम्भो दोषोद्रेकहतस्मृतिः । अपस्मार इति ज्ञेयो गदो घोरश्चतुर्विधः  
॥ वातपित्तकफैः सर्वैर्दोषैः स स्याच्चतुर्विधः ॥ १ ॥

### ॥ अथ तस्य पूर्वरूपमाह ॥

हृत्कम्पः शून्यता स्वेदो ध्यानं मूर्च्छा प्रमूढता । निद्रानाशश्च तस्मिन्स्तु भविष्यति  
भवन्त्यथ ॥ १ ॥

### ॥ अथ वातिकमाह ॥

कम्पते प्रदशेहन्तान्फेनोद्वाप्ती श्वसित्यपि । परुषारुणकृष्णानि पश्येद्गूपाणि  
चानिलात् ॥ १ ॥

### ॥ अथ पैत्तिकमाह ॥

पीतफेनाङ्गवक्त्राक्षः पीतामृग्रूपदर्शनः । स वृष्णोष्णानिलव्याप्तलोकदर्शी  
च पैत्तिकः ॥

## ॥ अथ श्लैष्मिकमाह ॥

शुक्लेनाङ्गवक्त्राक्षः शीतो दृष्टाङ्गजो गुरुः । पश्येद्रूपाणि शुक्लानि श्लैष्मिको मुच्यते चिरात् ॥ १ ॥

## ॥ अथ सान्निपातिकमाह ॥

सर्वैरेभिः समस्तैश्च लिङ्गैर्ज्ञेयस्त्रिदोषजः । अपस्मारः स चासाध्यो यः क्षीणश्चानवश्च यः ॥ १ ॥

## ॥ अथासाध्यमाह ॥

प्रस्फुरन्तं स बहुशः क्षीणं प्रचलितभ्रुवम् । नेत्राभ्यां च विकुर्वाणमपस्मारो विनाशयेत् ॥ १ ॥

## ॥ अथ कालनियममाह ॥

पक्षाद्वापि दशाहाद्वा मासाद्वा कुपिता मलाः । अपस्माराय कुर्वन्ति वेगं किञ्चिदथोत्तरम् ॥ १ ॥ देवे वर्षत्यपि यथा भूमौ बीजानि कानि चित् । शरदि प्रविरोहन्ति तथा रोगसमुद्भवः ॥ २ ॥ इत्यपस्मारनिदानम् ॥

## ॥ अथापस्मारचिकित्सा ॥

पूर्वं युञ्ज्यादपस्मारे छर्दनादीनि बुद्धिमान् । वातिकं बस्तिभिः प्रायः पौष्टिकं च विरेचनैः ॥ कफजं वमनप्रापैरपस्मारमुपाचरेत् ॥ १ ॥

## ॥ अथ करञ्जादियोगः ॥

करञ्जदारुसिद्धार्थकटभीरामठं वचा । समङ्गा त्रिफला व्योषं प्रियङ्गुश्च समांशकः ॥ १ ॥ वस्तमूत्रेण सम्पिष्य नस्यपानाञ्जनादिषु । योज्यो योगोऽयमुन्मादेऽपस्मारे भूतरोगिषु ॥ २ ॥

## ॥ अथ योगतो निर्गुण्ड्यादिनावनम् ॥

निर्गुण्डीभववन्दाकनावनस्योपयोगतः । उपैति सहसा नाशमपस्मारो न संशयः ॥ १ ॥

## ॥ अथ यष्ट्याद्वादिनावनाञ्जने चिकित्सासारात् ॥

यष्टीहिङ्गुवचावज्जीशिरीषलशुनामयैः । साजमूत्रैरपस्मारे सोन्मादे नावनाञ्जने ॥ १ ॥

## ॥ अथ चिकित्सारादञ्जनधूपने ॥

पुष्पोद्धृतं शुनः पित्तमपस्मारघ्नमञ्जनम् । तदेव सर्पिषा युक्तं धूपनं परमं हितम् ॥ १ ॥ अथ मनोह्लाद्यञ्जनम् ॥ मनोह्लाताक्षर्यकं चैव शकृत्पारावतस्य च । अञ्जनं हन्त्यपस्मारमुन्मादं च विशेषतः ॥ १ ॥ अथ श्वशृगालादि । वृन्दात् ।

श्वशृगालविडालानां कपिलानां गवामपि । पित्तानि नस्यतो हन्युरपस्मारं पृथक्  
पृथक् ॥ १ ॥ अथ त्रपुसीनस्यम् ॥ अरण्यत्रपुसीचूर्णं नस्येनापस्मृतिं जयेत् ॥ १ ॥

### ॥ अथ मधुवचायोगः ॥

यः स्वादेत्क्षीरभक्ताशी माक्षिकेण वचारजः । अपस्मारं महाघोरं मुचिरोत्थं  
जयेद्धुवम् ॥ १ ॥

### ॥ अथ मुस्तकमूलयोगः ॥

उत्तरदिग्गतमुस्तकमूलं बुद्ध्वा समुद्धृतं पुण्ये । पीतं पयसा हन्यादपस्मृतिं  
गोः सवर्णवत्सायाः ॥ १ ॥

### ॥ अथ योगतः कूष्माण्डादिः ॥

कूष्माण्डकगिरोत्थेन रसेन परिपेषितम् । अपस्मारविनाशाय यष्ट्याह्वं स पिबे-  
न्यहम् ॥ १ ॥

### ॥ अथ घृतानि ॥

अथ चिकित्सासाराद्रसायनभैरवः ॥ वचामृतव्योषमधुकसाररुद्राक्षसिन्धूद्र-  
वबार्हतानि । फलं समुद्रस्य रसेनकलकं धमातं हि नासापुटमध्यदेशे ॥ १ ॥ अप-  
स्मृतिश्चेष्टममरुच्छिरोरुक्प्रलापतन्द्राभ्रमजाड्यमोहान् । स संनिपातं श्रुतिकाक्षि-  
भङ्गान् सपीनसं हन्ति हलीमकं च ॥ २ ॥ रसायनं भैरवनामधेयं ज्ञातं विचारात्  
कविविठलेन ॥ ३ ॥ अथ ब्राह्मीघृतम् ॥ ब्राह्मीरसे वचाकुष्ठशङ्खपुष्पीभरेव च । पक्वं  
पुरातनं सर्पिरपस्मारहरं ध्रुवम् ॥ १ ॥ अथ सैन्धवाद्यं घृतम् ॥ घृतसैन्धवहिङ्गुभ्यः  
कर्पेर्वा तच्चतुर्गुणैः । मूत्रैः सिद्धमपस्मारतृद्ग्राहग्रामनाशनम् ॥ १ ॥ अथ स्वल्पप-  
ञ्चगव्यघृतम् ॥ गोशक्रद्रसदध्यम्लक्षीरमूत्रैः समं घृतम् । सिद्धं चातुर्थिकोन्मादग्र-  
हापस्मारनाशनम् ॥ १ ॥ अथ वृन्दात् कूष्माण्डादि घृतम् ॥ कूष्माण्डकरसे सर्पि-  
रष्टादशगुणे पचेत् । यष्ट्याह्वकलके तत्सिद्धमपस्मारहरं परम् ॥ १ ॥

### ॥ अथ तैलचूर्णानि ॥

अथ योगतः कटभ्यादितैलम् ॥ कटभीनिम्बकटुङ्गमधुशिशुत्वचारसे । सिद्धं  
मूत्रयुतं तैलं लेपाद्धन्यादपस्मृतिम् ॥ १ ॥ अथ वृन्दात् स्पर्पणं तैलम् ॥ अभ्यङ्गे स्पर्पणं  
तैलं वस्तमूत्रे चतुर्गुणे । सिद्धं स्याद्गोशक्रन्मूत्रे स्नानाच्छादनमेव च ॥ १ ॥ अथ  
धूपनम् ॥ नकुलोलूकमाजिरगृध्रकीटाहिकाकजैः । तुण्डैः पक्षैः पुरीषैश्च धूपनं कारये-  
द्विषक् ॥ १ ॥ दुश्चिकित्स्यो ह्यपस्मारश्चिरकारी महागदः । तस्माद्रसायनैरेतैः प्रायशः  
समुपाचरेत् ॥ २ ॥ तृत्कम्पोऽक्षिरुजा यस्य स्वेदो हस्तादिशीतता । दशमूलीजलं  
तस्य कल्याणाज्यं च योजयेत् ॥ ३ ॥ अथ कल्याणकं चूर्णम् ॥ पञ्चकोलं समरिचं



त्रिफला विडसैन्धवम् । कृष्णाविडङ्गपूतीकयवानीधान्यजीरकम् ॥ १ ॥ पीतमुष्णा-  
म्बुना चूर्णं वातश्लेष्मामयापहम् । अपस्मारे तथोन्मादे दुर्नामग्रहणीगदे । एतत्क-  
ल्याणकं चूर्णं नष्टस्याग्रेष्व दीपनम् ॥ २ ॥ इति कल्याणकं चूर्णम् ॥

### ॥ अथ जलमृतलक्षणम् ॥

विष्टब्धपायुमूर्धाक्षं शीतपादकरोदरम् । विद्याज्जलमृतं जन्तुं शूनपत्राभिमे-  
हनम् ॥ १ ॥

### ॥ अथ रसरत्नप्रदीपात्स्मृतिसागररसः ॥

रसगन्धकतालानां सशिलाताम्रभस्मनाम् । शृङ्गानां मूर्च्छितानां च चूर्णं भाव्यं  
वचाशृतैः ॥ १ ॥ एकविंशतिधा पश्चाद्ब्राह्मी वारा तथैव च । कटभीबीजतैलेन  
भावयेदेकवारकम् ॥ २ ॥ स्मृतिसागरनामायं रसोऽपस्मारनाशनः । सर्पिषा  
माषमात्रोऽयं भुक्तो हन्यादपस्मृतिम् ॥ ३ ॥ इति स्मृतिसागररसः । उन्मादोक्तो  
विधिः सर्वो ह्यपस्मारे प्रयुज्यते ॥ ४ ॥

### ॥ अथ पथ्यापथ्यम् ॥

लोहिताः शालयो मुद्रा गोधूमाः प्रतप्तं हविः । कूर्माभिषं धन्वरसा दुग्धं ब्राह्मी-  
दलं वचा ॥ १ ॥ पटोलं वृद्धकूष्माण्डं वास्तुकं स्वादु दाडिमम् । सौभाञ्जनं पयः  
पेटी द्राक्षा धात्री परूषकम् । अपस्मारगदे नृणां पथ्यमेतदुदीरितम् ॥ २ ॥  
मद्यं मत्स्यं विरुद्धान्नं तीक्ष्णोष्णं गुरुभोजनम् । अतिव्यवायमायासं पूज्यपूजाव्य-  
तिक्रमम् ॥ ३ ॥ पत्रशाकानि सर्वाणि बिम्बीमाषाढकं फलम् । नृषानिद्रा-  
क्षुधावेगानपस्मारी नरस्त्यजेत् ॥ ४ ॥ इत्यपस्मारचिकित्सा ।

### ॥ अथ वातरोगनिदानं व्याख्यास्यामः ॥

पित्तं पङ्क्तु कफः पङ्क्तुः पङ्क्तुवो मलधातवः । वायुना यत्र नीयन्ते तत्र वर्षन्ति मे-  
घवत् ॥ १ ॥

### ॥ अथ सम्प्राप्तिपूर्वकनिदानमाह ॥

शक्त्यानुप्रासशक्त्याथ ज्वरादौ प्रतिपद्यते । सर्वव्याधिनिदानं वा वातव्याधि-  
निरूपणम् ॥ १ ॥ रूक्षशीतालपलध्वन्नव्यवायातिप्रजागरैः । विषमादुपचाराच्च दो-  
षासृक्स्त्रावणादपि ॥ २ ॥ लङ्घनप्लवनात्यध्वव्यायामातिविचेष्टितैः । धातूनां संक्षया-  
च्चिन्ताशोकरोगातिकर्षणात् ॥ ३ ॥ वेगसन्धारणादामादभिघातादभोजनात् । मर्म-  
घाताद्गजोष्ट्राश्वशीघ्रयानापसर्पणात् ॥ ४ ॥ एतैः कारणैर्व्याधीन् करोतीत्याह ॥  
देहे स्रोतांसि रिक्तानि पूरयित्वानिलो बली । करोति विविधान्व्याधीन्सर्वाङ्गै-  
काङ्गसंश्रयान् ॥ अव्यक्तं लक्षणं तेषां पूर्वरूपमिदं स्मृतम् ॥ ५ ॥

## ॥ अथ तदेव व्यक्तरूपमाह ॥

आत्मरूपं तु तद्व्यक्तमपाये लघुता पुनः । सङ्कोचः पर्वणां स्तम्भो भङ्गोऽस्थनां पवर्णा-  
मपि ॥ लोमहर्षः प्रलापश्च पाणिपृष्ठशिरोग्रहः ॥ १ ॥ स्वाङ्गं पाङ्गुल्यकुब्जत्वं शो-  
षोऽङ्गानामनिद्रता । गर्भशुक्ररजोनाशः स्पन्दनं गात्रमुपतता ॥ २ ॥ शिरोनासाक्षिजत्रू-  
णां ग्रीवायाश्चाक्षि हुण्डनम् । भेदस्तोदार्तिराक्षेपो मोहश्चायास एव च ॥ ३ ॥ एवंविधानि  
रूपाणि करोति कुपितोऽनिलः । हेतुस्थानविशेषाच्च भवेद्रोगविशेषकृत् ॥ ४ ॥

## ॥ अथ स्थानविशेषमाह ॥

वायुरामाशये क्रुद्धश्छर्द्यादीन् कुरुते सदा । तत्र कोष्ठाश्रिते दुष्टे निग्रहो मूत्रव-  
र्चसोः ॥ वर्ध्मत्तद्द्रोगगुल्मार्शः पार्श्वगूलं च मारुते ॥ १ ॥

## ॥ अथ सर्वाङ्गकुपितलक्षणमाह ॥

सर्वाङ्गकुपिते वाते गात्रस्फुरणभञ्जनम् । वेदनाभिः परीतस्य स्फुटन्तीवास्य स-  
न्धयः ॥ १ ॥

## ॥ अथ पक्वाशयकुपितस्य लक्षणमाह ॥

ग्रहो विण्मूत्रवातानां गूलाध्मानाश्मशर्कराः । जङ्घोरुत्रिकेपाश्वेषु रुक् शोफश्च  
गुदस्थिते ॥ १ ॥

## ॥ अथामाशयकुपितमाह ॥

रुक् पार्श्वोदरत्तन्नाभौ वृष्णोद्गारविषूचिकाः । कासः कण्ठास्पशोपश्च च्छर्दिश्चामाश-  
ये स्थिते ॥ १ ॥

## ॥ अथ पक्वाशयगतलक्षणमाह ॥

पक्वाशयस्थोऽन्नकूजं गूलाटोपौ करोति च । कृच्छ्रमूत्रपुरीषत्वमामाहं त्रिकवेदना-  
म् ॥ १ ॥

## ॥ अथ श्रोत्रादिगतलक्षणमाह ॥

श्रोत्रादिष्विन्द्रियवधं कुर्यात्क्रुद्धः समीरणः ॥ १ ॥ अथ धातुकुपितलक्षणम् । तत्र  
रसकुपितलक्षणमाह ॥ त्वग्रक्षा स्फुटिता मुप्ता कृशा कृष्णा च तुद्यते । आतन्यते  
सरागा च पर्वरुक् त्वग्गतेऽनिले ॥ १ ॥ अश्रद्धा गौरवालस्यं ज्वरो रसगतेऽनिले  
। रुजस्तीव्राः ससन्तापा वैवर्ण्यं कृशतारुचिः ॥ गात्रे चारुंषि भुक्तस्य स्तम्भश्चा-  
सृग्गतेऽनिले ॥ ३ ॥ अथ मांसमेदोगतमाह ॥ सर्वाङ्गं तुद्यते दण्डस्तर्ध्वमुष्टिहतं तथा ।  
सरुक् स्तिमितमत्यर्थं मांसमेदोगतेऽनिले ॥ १ ॥ अथ मज्जाकुपितमाह ॥ भेदोऽ-

१ ( च० ) जृम्भणम् । २ ( च० ) हृत्पृष्ठ । ३ ( च० ) श्वास । ४ ( च० ) स्तब्धं दण्डमुष्टिहतं  
यथा ।

स्थिपर्वणां सन्धिगूलं मांसबलक्षयः । अस्वप्नः सतता रुक्च मज्जास्थिकुपितेऽनिले ॥ १ ॥ अथ शुक्रगतमाह ॥ क्षिप्रं मुञ्चति बध्नाति गर्भं शुक्रमथापि वा । विकृतिं जनयेद्वापि शुक्रस्थः कुपितोऽनिलः ॥ १ ॥ अथ शिरागतमाह ॥ कुर्याच्छिरागतः गूलं शिराकुञ्चनपूरणम् । बाह्याभ्यन्तरमायामं खल्लौ कुब्जत्वमेव च ॥ १ ॥ अथ स्नायुगतमाह ॥ सर्वाङ्गैकाङ्गरोगांश्च कुर्यात्स्नायुगतोऽनिलः ॥ १ ॥ अथ सन्धिगतमाह ॥ हन्ति सन्धिगतः सन्धीन्गूलशोफौ करोति च । प्राणोदानौ समानश्च व्यानश्चापान एव च ॥ १ ॥ स्थानस्था मारुताः पञ्च व्यापयन्ति शरीरिणाम् । तद्दि प्राणो गुदेऽपानः समानो नाभिमण्डले ॥ २ ॥ उदानः कण्ठदेशे स्याद्व्यानः सर्वशरीरगः । प्राणे पित्तावृते छर्दिर्दाहश्चैवोपजायते ॥ ३ ॥ दौर्बल्यं सदनं तन्द्रा वैरस्यं च कफावृते । उदाने पित्तयुक्ते तु दाहो मूर्च्छा भ्रमः क्रमः ॥ ४ ॥ अस्वेदहर्षौ मन्दाग्निः शीतता च कफावृते । स्वेददाहौष्ण्यमूर्च्छाः स्युः समाने पित्तसंयुते ॥ ५ ॥ कफेन सङ्गो विण्मूत्रे गात्रहर्षश्च जायते । अपाने पित्तसंयुक्ते दाहौष्ण्यं रक्तमूत्रता ॥ ६ ॥ अधः काये गुरुत्वं च शीतता च कफावृते । व्याने पित्तावृते दाहो गात्रविक्षेपणं क्रमः ॥ ७ ॥ स्तम्भनो दण्डकश्चापि शोफगूलौ कफावृते । गुरुणि सर्वगात्राणि स्तम्भनं चास्थिपर्वणाम् ॥ लिङ्गं कफावृते व्याने चेष्टास्तम्भस्तथैव च ॥ ८ ॥

## ॥ अथाक्षेपकादिरोगलक्षणान्याह ॥

यदा तु धमनीः सर्वाः कुपितोऽभ्येति मारुतः । तदा क्षिपत्याशुमुहुर्मुहुर्देहं बहिःश्वरः । मुहुर्मुहुस्तदाक्षेपादाक्षेपक इति स्मृतः ॥ १ ॥ क्रुद्धः स्वैः कोपनैर्वायुः स्थानादूर्ध्वं प्रपद्यते । पीडयन्तद्दयं गत्वा शिरः शङ्खौ च पीडयेत् ॥ २ ॥ धनुर्वन्नामयेद्गात्राण्याक्षिपेन्मोहयेत्ततः । अथास्यैवावस्थाविशेषावपतन्त्रकापतानकावाह । स कृच्छ्रादुच्छ्वसित्युच्चैः स्तब्धाक्षोऽथ निमीलकः । कपोत इव कूजेच्च विसंज्ञः सोऽपतन्त्रकः ॥ १ ॥ दृष्टिं संस्तभ्य संज्ञां च हत्वा कण्ठेन कूजति । तद्दि मुक्ते नरः स्वास्थ्यं याति मोहं वृते पुनः ॥ २ ॥ मर्माश्रितं व्रणं प्राप्य वायुवत्सर्वदेहगः । तेन गौरो भवेद्देहः प्राणघ्नमपि तं त्यजेत् ॥ वायुना दारुणं प्राहुरेके तमपतानकम् ॥ ३ ॥ अथ तेषां लक्षणमाह । तत्र दण्डापतानकमाह । कफान्वितो भृशं वायुस्तास्वेव यदि तिष्ठति । दण्डवत् स्तम्भयेद्देहं स तु दण्डापतानकः ॥ १ ॥ धनुस्तुल्यं नमेद्यस्तु स धनुस्तम्भसंज्ञकः । विवर्णबद्धवदनः सस्ताङ्गो नष्टचेतनः ॥ प्रस्विद्यंश्च धनुस्तम्भी दशरात्रं न जीवति ॥ २ ॥ अथाभ्यन्तरायामस्य साधारणं रूपमाह ॥ अङ्गुलीगुल्फजठरत्तद्वक्षोगूलसंश्रितः । स्नायुप्रतानमनिलो यदा क्षिपति वेगवान् ॥ १ ॥ विष्टब्धाक्षः स्तब्धहनुर्भग्नपार्श्वः कफं वमन् । अभ्यन्तरं धनुरिव यदा नमति मानवः ॥ तदा सोऽभ्यन्तरायामं कुरुते मारुतो बली ॥ २ ॥ अथ बहिरायामलक्षणम् ॥ बाह्यस्नायुप्रतानस्थो बाह्यायामं करोति च । तमसाध्यं बुधाः प्राहुर्वक्षःकट्यूरुभञ्जनम् ॥ १ ॥ अथ

निमित्तभेदेन चतुर्थाक्षेपमाह ॥ कफपित्तान्वितो वायुर्वायुरेव च केवलः । कुर्यादाक्षेपकं  
 त्वन्यं चतुर्थमभिघातजम् ॥ १ ॥ अथासाध्यमाह । गर्भपातनिमित्तश्च शोणिताति-  
 स्रवाच्च यः । अभिघातनिमित्तश्च न सिध्यत्यपतानकः ॥ १ ॥ अथ पक्षवधमाह ॥  
 गृहीत्वार्थं तनोर्वायुः शिरः स्नायून्विशोष्य च । पक्षमन्यतरं हन्ति सन्धिबन्धान्  
 विमोक्षयन् ॥ २ ॥ कृत्स्नोऽर्धकायस्तस्य स्यादकर्मण्यो विचेतनः । एकाङ्गुरोगं तं के-  
 चिदन्ये पक्षवधं विदुः ॥ २ ॥ अथ तस्यैव सर्वाङ्गवधमाह ॥ सर्वाङ्गुरोगं तद्वच्च  
 सर्वकायाश्रितेऽनिले । दाहसन्तापमूर्च्छाः स्युर्वायौ पित्तसमन्विते ॥ १ ॥ शैत्यशोफ-  
 गुरुत्वानि तस्मिन्नेव कफावृते । श्रद्धवातहतं पक्षं कृच्छ्रसाध्यतमं विदुः ॥ २ ॥ सा-  
 ध्यमन्येनसंयुक्तमसाध्यं क्षयहेतुकम् । गुर्विणीसूतिकाबालवृद्धक्षीणेष्वसृक्क्षयात् ॥  
 पक्षाघातं परिहरेद्वेदनारहितं च यत् ॥ ३ ॥ अथादितलक्षणमाह ॥ उच्चैर्व्याहरतोऽ-  
 त्यर्थं स्वादतः कठिनानि च । हसतो जृम्भतो भाराद्विषमाच्छयनासनात् ॥ १ ॥ शिरो-  
 नासौष्ठुचुतुकललाटेक्षणसन्धिषु । अर्दयत्यनिलो वक्रमर्दितं जनयेत्ततः ॥ २ ॥ अभिघा-  
 तादिवास्वापाज्जिह्वानिलेखनात्पुनः । व्रणपांकात्कराद्यश्च शिरान्वयधनतस्तथा ॥ ३ ॥  
 मर्मसंछेदनान्नेत्रकर्णनासाविकर्षणात् । तीक्ष्णमद्यासवापानाद्वारणाद्वेगनिग्रहात् ॥ ४ ॥  
 वर्तमानोऽनिलस्तेषु वक्रं मर्दयति ध्रुवम् । वक्रीभवति वक्रार्थं ग्रीवा चाप्यपवर्धते ॥ ५ ॥  
 शिरश्चलति वाक्सङ्गो नेत्रादीनां च वेकृतम् । ग्रीवाचुतुकदन्तानां तस्मिन्पाश्वे च वे-  
 दना ॥ ६ ॥ तस्याग्रजो रोमहर्षो वेपथुर्नेत्रमाविलम् । वायुरूध्वं त्वचि स्वप्नं तोदं मन्या-  
 हनुग्रहौ ॥ ७ ॥ तमर्दितमिति प्राहुर्व्याधिं व्याधिविशारदाः । वातात्पित्तात्कफाच्चैव त्रिधा  
 स स्यात्समासतः ॥ ८ ॥ लालातिप्रस्रवः कम्पः स्फुरणं हनुसङ्ग्रहः । ओष्ठयोः श्वयथुः  
 शूलमर्दिते वातजे भवेत् ॥ ९ ॥ पीतमास्यं ज्वरस्तृष्णा पित्ते मूर्च्छा च धूपनम् । गण्डे  
 शिरसि मन्यायां शोफः स्तम्भः कफोद्वेगः ॥ १० ॥ अथ तस्यासाध्यलक्षणमाह ॥  
 क्षीणस्यानिमिषाक्षस्य प्रसक्ताव्यक्तभाषिणः । न सिध्यत्यर्दितं गाढं त्रिवर्षं वेपनस्य  
 च ॥ गते वेगे भवेत्स्वास्थ्यं सर्वेष्वक्षेपकादिषु ॥ १ ॥ अथ हनुस्तम्भमाह ॥  
 जिह्वानिलेखनाच्छुष्कभक्षणादभिघाततः । कुपितो हनुमूलस्थः स संसित्वानिलो  
 हनुम् ॥ १ ॥ करोति विवृतास्यत्वमथवा संवृतास्यताम् । हनुग्रहः स तेन स्या-  
 त्कृच्छ्राच्चर्वणभाषणम् । हनुग्रहे पूर्वरूपं हनुस्तम्भश्च वेपथुः ॥ २ ॥ अथ मन्यास्तम्भमाह ॥  
 दिवास्वप्नासनस्थानविकृतोऽर्पनिरीक्षणैः । मन्यास्तम्भं प्रकुरुते स एव श्लेष्मणा वृतः  
 ॥ १ ॥ अथ जिह्वास्तम्भमाह ॥ वाग्वाहिनीशिरासंस्थो जिह्वां स्तम्भयतेऽनिलः ।  
 जिह्वास्तम्भः स तेनान्नपानवाक्येष्वनीशता ॥ १ ॥ नृदयं यदि वा वृष्टमुन्नतं क्रमशः  
 सरुक् । क्रुद्धो वायुर्यदा कुर्यात्तदा तं कुब्जमादिशेत् ॥ २ ॥ अथ शिरोग्रहमाह ।  
 रक्तमाश्रित्य पवनः कुर्यान्मूर्धधराः शिराः । रूक्षाः सवेदनाः कृष्णाः सोऽसाध्यः  
 स्याच्छिरोग्रहः ॥ १ ॥ अथ गृध्रसीमाह ॥ स्फिकपूर्वं कटिपृष्ठोरुजानुजङ्घापदं क्रमात् ।  
 गृध्रसीस्तम्भरुक्तोदैर्गृह्णाति स्पन्दते मुहुः ॥ १ ॥ वाताद्वातकफाभ्यां वा विज्ञेया सा  
 द्विधा पुनः । वातजायां भवेत्तोदो देहस्यापि प्रवक्रता ॥ २ ॥ जानुकन्यूरुसन्धीनां

स्फुरणं सुप्तता भृशम् । वातश्लेष्मोद्भवायां तु स्तैमित्यं बद्धिमादवम् ॥ ३ ॥ तन्द्रा  
 मुखप्रसेकश्च भक्तद्वेषस्तथैव च । वाताद्वातकफात्तन्द्रा गौरवारोचकान्विता ॥ ४ ॥  
 ॥ अथ विश्वाचीमाह ॥ तलं प्रत्यङ्गुलीनां या कण्डरा बाहुपृष्ठतः । बाह्वोः  
 कर्मक्षयकरी विश्वाचीति हि सोच्यते ॥ १ ॥ अथ क्रोष्टुशीर्षमाह ॥ वातशोणित-  
 जः शोथो जानुमध्ये महारुजः । ज्ञेयः क्रोष्टुकशीर्षस्तु स्थूलः क्रोष्टुशीर्षवत् ॥ १ ॥  
 अथ खञ्जपङ्खोर्लक्षणमाह ॥ वायुः सक्थ्याश्रितः सक्थनः कण्डरामाक्षिपेद्यदा ।  
 खञ्जस्तदा भवेज्जन्तुः पङ्खः सक्थनोर्द्वयोर्वधात् ॥ १ ॥ अथ कलायखञ्जमाह ॥  
 प्रक्रामन्वेपते यस्तु खञ्जनिव च गच्छति । कलायखञ्जं तं विद्यान्मुक्तसन्धिप्रबन्ध-  
 नम् ॥ १ ॥ अथ वातकण्टकमाह ॥ रुक्पादे विषमे न्यस्ते श्रमाद्वा जायते यदा ।  
 वातेन गुल्फमाश्रित्य तमाहुर्वातकण्टकम् ॥ १ ॥ न्यस्ते तु विषमे पादे रुजः  
 कुर्यात्समीरणः । पादकण्टक इत्येष विज्ञेयस्तलकाश्रितः ॥ २ ॥ अथ पाददाहमाह ॥  
 पादयोः कुरुते दाहं पित्तासृक्सहितोऽनिलः । विशेषतश्चङ्क्रमणात्पाददाहं तमा-  
 दिशेत् ॥ १ ॥ अथ पादहर्षमाह ॥ तदप्यतश्चरणौ यस्य भवतस्तु प्रसुप्तवत् ।  
 पादहर्षः स विज्ञेयः कफवातप्रकोपजः ॥ १ ॥ अथांसशोपमाह ॥ अंसदेशे स्थितो  
 वायुः शोषयित्वांसबन्धनम् ॥ अथावबाहुकमाह ॥ शिराश्चाकुञ्च्य तत्रस्थो जन-  
 यत्यवबाहुकम् ॥ १ ॥ अथ मूर्कमिम्भिनगद्गदानाह ॥ आवृत्य सकफो वायुर्धमनीः  
 शब्दवाहिनीः । नरान्करोत्यक्रियकान्मूर्कमिम्भिनगद्गदान् ॥ १ ॥ अथोर्ध्ववातमाह ॥  
 अधः प्रतिहतो वायुः श्लेष्मणा मायुनाथ वा । करोति भृशमुद्गारमूर्ध्ववातः स उच्यते  
 ॥ १ ॥ अथ तूनीलक्षणमाह ॥ अधो या वेदना याति वर्चामूत्राशयोत्थिता । भिनत्तीव  
 गुदोपस्थं सा तूनी नाम नामतः ॥ १ ॥ अथ प्रतूनीमाह ॥ गुदोपस्थस्थिता सैव प्रतिलोमं  
 प्रधावति । वेगैः पक्काशये याति प्रतूनीति हि सोच्यते ॥ १ ॥ अथ बाधिर्यमाह ॥  
 यदा शब्दवहं स्त्रोतो वायुरावृत्य तिष्ठति । शुद्धः श्लेष्मान्वितो वापि बाधिर्यं तेन  
 जायते ॥ १ ॥ अथाध्मानलक्षणमाह ॥ साटोपमत्युग्ररुजमाध्मातमुदरं भृशम् । अध्मा-  
 नमिति जानीयाद् घोरं वातनिरोधजम् ॥ १ ॥ अथामाशयसम्भवात्प्रत्याध्मानमाह ।  
 विमुक्तपार्श्वहृदयं तदेवामाशये स्थितम् । प्रत्याध्मानं विजानीयात् कफव्याकुलितानि-  
 लम् ॥ २ ॥ अथाष्ठीलामाह ॥ नाभेरधस्तात्संजातः संचारी यदि वाचलः । अष्ठी-  
 लावद्घनो ग्रन्थिरूर्ध्वमायतं उन्नतः ॥ १ ॥ अथ वाताष्ठीलामाह ॥ विण्मूत्रानिलसङ्गश्च  
 तत्राध्मानं च जायते । वाताष्ठीलां विजानीयाद्बहिर्मार्गनिरोधिनीम् ॥ १ ॥ अथ प्र-  
 त्यष्ठीलामाह ॥ एतामेव रुजोपेतां वातविण्मूत्ररोधिनीम् । प्रत्यष्ठीलामिति वदेज्जठरे  
 तिर्यगुत्थिताम् ॥ १ ॥ अथ वातविकृतिं मूत्ररोधिनीमाह ॥ मारुतेऽनुगुणे वस्तौ मूत्रं  
 सम्यक्प्रवर्तते । विकारा विविधाश्चापि प्रतिलोमे भवन्ति हि ॥ १ ॥ अथ सर्वाङ्गक-  
 म्पवातमाह ॥ सर्वाङ्गकम्पः शिरसो वायुर्वेपथुसंज्ञकः ॥ १ ॥ अथ खल्लीमाह ॥ खल्ली तु  
 पादजङ्घोरुकरमूलावमोढिनी ॥ १ ॥

## ॥ अथानुक्त्वातरोगसङ्ग्रहार्थमाह ॥

स्थानानामनुरूपैश्च लिङ्गैः शेषान्विनिर्दिशेत् । सर्वेषु तेषु संसर्गं पित्ताचैरुपलक्ष-  
येत् ॥ १ ॥ हिमन्तीव च गात्राणि रोमाश्चाद्धुरितानि च । शिरोऽक्षिवेदनालस्यं  
शीतवातस्य लक्षणम् ॥ २ ॥ अङ्गेषु तोदनं प्रायो दाहः स्पर्शं न विन्दति । मण्ड-  
लानि च दृश्यन्ते स्पर्शवातस्य लक्षणम् ॥ ३ ॥ पादयोश्च भवेदाहः त्वक्स्फोटः  
श्वयथुः कृमः । रक्तस्रावः स्पन्दनं च रक्तवातस्य लक्षणम् ॥ ४ ॥ हनुशङ्खशिरो-  
ग्रीवं यो भिनत्ति तु चानिलः । कर्णयोः कुरुते शूलं कर्णशूलः स उच्यते ॥ ५ ॥

## ॥ अथ साध्यासाध्यमाह ॥

हनुस्तम्भादिताक्षेपपक्षाघातापतानकाः । कालेन महता वाता यन्नात्सिध्यन्ति वा  
न वा ॥ १ ॥ नवान्बलवतश्चैतान्साधयेन्निरुपद्रवान् । विसर्पदाहरुक्सङ्गमूर्च्छारुच्यग्नि-  
मार्दवैः ॥ क्षीणमांसबलं वाताः घ्नन्ति पक्षवधादयः ॥ २ ॥ शूलं सुप्तत्वचं भुङ्गं कम्पाध्मा-  
मनिपीडितम् । नरं रुजार्तिमन्तं च वातव्याधिर्विनाशयेत् ॥ ३ ॥ अव्याहतगतिर्यस्य  
स्थानस्थः प्रकृतौ स्थितः । वायुः स्यात्सोऽधिकं जीवेद्वीतरोगः समाः शतम् ॥ ४ ॥  
इति वातव्याधिनिदानम् ॥

## ॥ अथ तच्चिकित्सा ॥

अभ्यङ्गं स्वेदनं बस्तिर्नस्यं स्नेहविरेचनम् । स्निग्धाम्ललवणं स्वादु वृष्यं वाता-  
मयापहम् ॥ १ ॥ स्वाद्वम्ललवणैः स्निग्धैराहारैर्वातरोगिणः । अभ्यङ्गस्नेहवस्त्याद्यैः  
सर्वानेवोपपादयेत् ॥ २ ॥ पित्तस्यावरणे वातरोगे शीतोष्णभेषजम् । कफस्यावरणे  
वायौ रूक्षोष्णं भक्ष्यभेषजम् ॥ ३ ॥ केवले पवनव्याधौ स्निग्धोष्णं भक्ष्यभेषजम् ।  
स्निग्धोष्णशीतरूक्षाद्यैर्वातजो यो न शाम्यति ॥ विकारस्तत्र विज्ञेयो दुष्टशोणितस-  
म्भवः ॥ ४ ॥ अथ वस्तिगते वाते ॥ कार्यो वस्तिगते वाते विधिर्वस्तिविशोधनः ।  
विशेषतस्तु कोष्ठस्थे वाते क्षीरं पिबेन्नरः ॥ १ ॥ व्योषसौर्वर्चलाज्जीपथ्यालवण-  
पञ्चकंश्च । सारिवाबृहतीपाठाकलिङ्गाग्निवाग्रजम् ॥ २ ॥ चूर्णीकृतं दधिसुरात-  
न्मण्डोष्णाम्बुकाञ्जिकैः । पिबेदग्निविवृद्ध्यर्थं कोष्ठवातहरं परम् ॥ ३ ॥ अथ गुदा-  
श्रिते ॥ दशमूलीकषायेण मातुलिङ्गरसेन वा । पिबेदैरण्डतैलं च बस्तिकुक्षिगुदाश्रिते  
॥ १ ॥ अथामाशयगते ॥ आमाशयगते वाते छादिंस्वांपौ यथाक्रमम् । देयः पट्च-  
रणो योगः सप्तरात्रं तथाम्बुना ॥ १ ॥ चित्रकेन्द्रयवापाठाकटुकातिविषाभयाः । म-  
हाव्याधिप्रशमनो योगः षट्चरणः स्मृतः ॥ २ ॥ अन्यच्च । पूतीकपथ्याशट्पिण्ड-  
राणि बिल्वं गुडूची मुरदारु थुण्ठी । विडङ्गपाठातिविषा कणा च काथास्त्रयः सा-  
मसमीरणघ्नाः ॥ १ ॥ कार्पासास्थिकुलत्थिकातिलयवैरेरण्डमापातसीवर्षाभूशूणबीज-  
काञ्जिकयुतैरेकीकृतैर्वा पृथक् । स्वेदः स्यादिति कूर्परोदरहनुस्फिकृपाणिपादाङ्गुली-  
गुल्फस्तम्भकटीरुजो विजयते सामः समीरोद्भवः ॥ २ ॥ अथ पक्काशये ॥ पक्काश-

यगते वाते हितं स्नेहैर्विरेचनम् । बस्तयः शोधनीयाश्च प्राशाश्च लवणोत्तराः ॥ १ ॥  
 ॥ अथ श्रोत्रादिषु ॥ श्रोत्रादिषु प्रकुपिते कार्यो वातहरः क्रमः । स्नेहाभ्यङ्गोपना-  
 हांश्च मर्दनालेपनानि च ॥ १ ॥ अथ त्वङ्मांसासृक्शिरागते ॥ त्वङ्मांसासृक्शि-  
 राप्राप्ते कुर्याद्रक्तविमोक्षणम् । स्नेहोपनाहाग्निकर्मबन्धनोन्मर्दनानि च ॥ १ ॥ अथ  
 मांसमेदोमज्जास्थिकुपिते ॥ विरेको मांसमेदःस्थे निरुहः शमनानि च । बाह्याभ्य-  
 न्तरगस्नेहैरस्थिमज्जागतं जयेत् ॥ १ ॥ अथ स्नायुसन्ध्यस्थिगते ॥ स्नायुसन्ध्य-  
 स्थिसम्प्राप्ते कुर्याद्वाते विचक्षणः । स्वेदोपनाहसंमर्दस्नेहनादिकमादरात् ॥ १ ॥ अथ  
 शुक्रस्थे कुपिते ॥ शुक्रप्राप्तेऽनिले कार्यं शुक्रदोषचिकित्सितम् ॥ १ ॥ अथ वक्षआ-  
 दिमन्यागते ॥ वक्षस्त्रिकस्कन्धगते वाते मन्यागते तथा । वमनं मर्दनं नस्यं कुश-  
 लेन प्रयोजयेत् ॥ १ ॥ अथाशीतिवातजरोगाणां संक्षेपेण चिकित्सा ॥ अथ  
 पक्षाघातस्य ॥ मापात्मगुप्तकैरण्डवाढ्यालकगृतं जलम् । हिङ्गुसैन्धवसंयुक्तं पक्षाघा-  
 तनिवारणम् ॥ १ ॥ इति मापादिकाथः ॥ अथ वृन्दात् मापादिसप्तकम् ॥ मापब-  
 लाशुकशिम्बीकचृणरास्त्राश्वगन्धारुतुकाणाम् । काथः प्रातः पीतो रामठलवणान्वितः  
 कोष्णः ॥ १ ॥ अपनयति पक्षाघातं मन्यास्तम्भं सकर्णनादरुजम् । दुर्जयमर्दितवातं  
 सप्ताहाज्जयति चावश्यम् ॥ २ ॥ अथ मापतैलम् सारसंग्रहात् ॥ ग्रन्थिकाग्रिकणारा-  
 स्त्राकुष्ठनागरसैन्धवम् । मापकाथेन तत्तैलं पक्षवातविनाशनम् ॥ १ ॥ अथादितस्य चिकि-  
 त्सा ॥ नवनीतेन संयुक्तां स्वादेन्मापेण्डरीं नरः । दुर्वारमर्दितं हन्ति सप्तरात्रान्नसंशयः  
 ॥ १ ॥ अथ लशुनविधिः ॥ पलमर्धपलं वापि रसोनस्य सुकुट्टितम् । हिङ्गुजीरकसि-  
 न्धूतसौवर्चलकटुत्रिकैः ॥ १ ॥ चूर्णितैर्माषकोन्मानैरवचूर्ण्यावलोडितम् । यथाग्नि-  
 भक्षितं प्रातर्ऋतुकाथानुपानतः ॥ २ ॥ दिने दिने प्रयोक्तव्यं मासमेकं निरन्तरम् ।  
 वातामयं निहन्त्येवमर्दितं चापतन्नकम् ॥ ३ ॥ एकाङ्गुरोगिणां रोगं तथा सर्वा-  
 ङ्गुरोगिणाम् । ऊरुस्तम्भं शृङ्गसीं च शूलं द्वन्द्वकृमीनपि ॥ ४ ॥ कटिपृष्ठामयं हन्या-  
 ज्जाठरं च समीरणम् । अथाववाहुके ॥ मापतैलरसो नाभ्यां बाह्वोश्च परिमर्दयेत् ।  
 दशाङ्गिमापकाथेन जयेद्वैद्योऽववाहुकम् ॥ १ ॥ इति वृन्दात् ॥ अथ मापाद्यं तै-  
 लम् ॥ मापातसीयवकुरण्टककण्टकारीगोकण्टदुण्डुकजटाकपिकच्छुतोयैः । कार्पासका-  
 स्थिशणबीजकुलत्थकोलकाथेन बस्तपिशितस्य रसेन वापि ॥ १ ॥ शुण्क्या च मा-  
 गधिकया शतपुष्पया च सैरण्डमूलसपुनर्नवया सरेण्वी । रास्त्राबलामृतलताकटुकैर्वि-  
 पकं माषारूपमेतदववाहुकहारि तैलम् ॥ २ ॥ अर्धाङ्गुशोषमपतानकमाढ्यवातमाक्षेपकं  
 सभुजकम्पशिरःप्रकम्पम् । नस्येन बस्तिविधिना परिषेचनेन हन्यात्कटीजघनजानुशि-  
 रःसमीरान् ॥ ३ ॥ इति मापाद्यं तैलम् ॥ अथ प्रत्यष्ठीलाष्ठीलकयोगः ॥ प्रत्यष्ठी-  
 लाष्ठीलकयोर्गुल्मेऽभ्यन्तरविद्रधौ । क्रिया हिङ्गवादि चूर्णं च शस्यतेऽत्र वि-  
 शेषतः ॥ १ ॥

## ॥ अथ हिङ्गवादिचूर्णम् ॥

हिङ्ग्वाम्लत्रिपट्प्रपट्कदुशटीवृक्षाम्लदीप्याल्लकापाठाजाज्यजगन्धमूलहपुषाद्वि-  
क्षारसाराभया । हिङ्माध्मानविबन्धवर्ध्मकसनश्वासाग्निसादारुचिप्रीहारोऽखिलशूल-  
गुल्मगलहृद्रोगाश्मपाण्डुप्रणुत् ॥१॥ इति बोपदेवशतात् ॥ अथ योगशतात् हिङ्गवादि  
चूर्णम् । हिङ्गुगन्धाबिडशुण्ठ्याजजीहरीतकीचित्रकमूलकुष्ठम् । भागोत्तरं चूर्णितमेत-  
दिष्टं गुल्मोदराष्टीलविषूचिकासु ॥ १ ॥ अथ नादेयादि ॥ नादेयीकुटजार्कशिग्रुबृहती-  
स्तुग्निवल्बभल्लातकव्याघ्रीकिंशुकपारिभद्रकरजोऽपामार्गनीपात्रिकान् । वासामुस्तक-  
पाटलान्सलवणान्दग्ध्वा रसं पाचितं हिङ्गवादि प्रतिवापमेतदुचितं गुल्मोदराष्टी-  
लिपु ॥ १ ॥ अथ गदनिग्रहाद्विडङ्गासवः ॥ विडङ्गं पिप्पलीमूलं पाठाधात्र्येलवालु-  
कम् । कुटजत्वक्पलं रास्ना भार्गी पञ्चपलोन्मितान् ॥ १ ॥ अष्टद्रोणेऽम्भसः पक्त्वा  
द्रोणशेषं तु कारयेत् । पूते शीते क्षिपेत्तस्मिन्माक्षिकस्य शतत्रयम् ॥ २ ॥ धातक्या  
विंशतिपलं चूर्णं कृत्वा तु दापयेत् । व्योपस्थ तु पलान्यष्टौ • त्रिजातं द्विपलं तथा  
॥ ३ ॥ फलिनी हेमतोयानां सरोध्राणां पलं पलम् । घृतभाण्डे समाधाय मासमेकं  
विधारयेत् ॥ ४ ॥ एष योगो हरत्येव प्रत्यष्टीलाभगन्दरान् । ऊरुस्तम्भाश्मरीमे-  
हगण्डमालां सविद्रधिम् ॥ आढ्यवातं हनुस्तम्भं विडङ्गाख्यो महासवः ॥ ५ ॥  
इति विडङ्गासवः ॥ अथ विश्वाच्याम् ॥ दशमूलीबलामापकाथं तैलाज्यमिश्रितम् ।  
सायं भुक्त्वा चरेन्नस्यं विश्वाच्यां चाववाहुके ॥ १ ॥ इति दशमूलादिकाथः ॥  
॥ अथ मिम्भिण्याः ॥ दशमूलस्य निर्यहो हिङ्गुपुष्करचूर्णितः । शमयेत्परिपीतस्तु  
वातं मिम्भिणसंज्ञितम् ॥ १ ॥ अथ कुब्जे ॥ हृदयं यदि वा पृष्ठमुन्नतं क्रमशः सरुक् ।  
क्रुद्धो वायुर्यदा कुर्यात्तदा तं कुब्जमादिशेत् ॥ १ ॥ वातघ्नेर्दशमूल्या च नवं कुब्ज-  
मुपाचरेत् । स्नेहैर्मासरसैश्चापि प्रवृद्धं तं विवर्जयेत् ॥ २ ॥ अथ तूनीप्रतितून्योः ॥  
पिपल्यादिरजस्तूनीप्रतितून्योः सुखाम्बुना । पिबेद्वा स्नेहलवणं सघृतं क्षारहिङ्गु वा  
॥ १ ॥ अथाध्माने ॥ आध्माने लेपनं पाणितापश्च फलवर्तयः । दारुहैमवतीकुष्ठश-  
ताह्वाहिङ्गुसन्धवैः ॥१॥ अम्लपिष्टैः सुखोष्णैश्च प्रदिह्यादुदरे भिषक् । दीपनं पाचनं  
चैवाध्मानवस्तिविशोधनम् ॥ २ ॥ इति दारुपट्कम् ॥

## ॥ अथ प्रत्याध्मानोरुस्तम्भयोः कल्कादि ॥

प्रत्याध्माने तु वमनं लङ्घनं दीपनौषधम् । ऊरुस्तम्भं जयेद्दक्षस्वेदमर्दनकौशिकैः  
॥ १ ॥ पिप्पली पिप्पलीमूलं भल्लातकफलानि च । एतत्कल्कश्च सक्षौद्र ऊरुस्तम्भनि-  
वारणः ॥ २ ॥ इति पिप्पलीकल्कः ॥ पञ्चमूलीकपायं तु सुखोष्णं त्रिवृतायुतम् ।  
गृध्रसीं गुल्मशूलं च सद्यः पीतं नियच्छति ॥ १ ॥ इति पञ्चमूलीकपायः ॥ वाजिग-  
न्धाबलाबिल्वदशमूल्यम्बुसाधितम् । गृध्रस्यां तैलमैरण्डं वस्तौ पाने च शस्यते  
॥ १ ॥ इति वाजिगन्धाद्यं तैलम् ॥ द्वे पले सैन्धवात्पञ्च शुण्ठ्या ग्रन्थिकचित्रकात्  
। द्वे पले भल्लाकास्थीनि विंशती द्वे तथाढके ॥ १ ॥ आरनाले पचेत्प्रस्थं तैलस्यैतै-



रपत्यदम् । गृध्रस्यूरुग्रहाशोऽर्ते सर्ववातविकारनुत् ॥ २ ॥ इति सैन्धवाद्यं तैलम् ॥  
विध्येच्छिरो मेण्डूबस्तेरधस्ताच्चतुरङ्गुले । यदि नोपशमं गच्छेदहेत्पादकनिष्ठिकाम्  
॥ ३ ॥ इति वृन्दात् ॥ महानिम्बजटाकल्को गृध्रसीनाशनः स्मृतः ॥ ४ ॥ इति  
शार्ङ्गधरात् ॥

### ॥ अथ जिह्वास्तम्भे ॥

जिह्वास्तम्भे क्रिया श्रेष्ठा सामान्योक्ता तु यार्दिते ॥ अथ कल्याणकावलेहः ॥  
सहरिद्रावचाकुष्ठं पिप्पलीविश्वभेषजम् । अजाजी चाजमोदा च पष्ठी मधुपुतं घृतम्  
॥ १ ॥ एकविंशतिरात्रेण भवेच्छ्रुतिधरो नरः । मैघदुन्दुभिनिर्घोषो मत्तकोकिल-  
निस्वनः ॥ जडगद्गदमूकत्वं लेहः कल्याणको जयेत् ॥ २ ॥ इति योगतः ।

### ॥ अथ गृध्रसीकलायखञ्जपङ्गु ॥

विशोध्यैरण्डबीजानि पिष्ट्वा क्षीरे विपाचयेत् । पायसं तत्कटीगूले गृध्रस्यां चौ-  
षधं परम् ॥ १ ॥ रास्नायास्तु पलं चैकं कर्षान्पञ्च च गुग्गुलुः । सर्पिषा वटकान्कृ-  
त्वा स्वादेद् गृध्रसिनाशनम् ॥ २ ॥ इति रास्नाचो गुग्गुलुः ॥ तैलमेरण्डजं वापि गो-  
मूत्रेण पिबेन्नरः । मासमेकं प्रयोगोऽयं गृध्रस्यूरुग्रहापहः ॥ जयेत्कलायखञ्जं तु हे-  
तुत्यागरसोनतः ॥ १ ॥

### ॥ अथ कटिशूले ॥

दशमूलीकषायेण पिबेद्वा नागराम्भसा । कटिशूलेषु सर्वेषु तैलमेरण्डसम्भवम् ॥ १ ॥  
हल्लावं स्वाखसं स्वाद्यं खर्जूरं मेथिकातिलाः । मिश्रिद्वयं च भल्लास्थि वातामं बबुलं  
तथा ॥ २ ॥ सारं चैकपलं ग्राह्यं गुडोऽब्धिकुडवस्तथा । घृतं द्विकुडवं चैव लङ्गु-  
कान् कारयेद्विषक् ॥ ३ ॥ द्विकर्षं भक्षयेत्प्रातः कटिवातविनाशनः । धातुस्तम्भं  
धातुशुद्धिं कुरुते नात्र संशयः ॥ ४ ॥ तैलं घृतं चार्द्रकमातुलुङ्गयो रसं सचुक्रं सगुडं  
पिबेद्वा । कट्यूरुपृष्ठत्रिकगुल्मगूलगृध्रस्युदावर्तहनुग्रहेषु ॥ ५ ॥

### ॥ अथ क्रोष्टुशीर्षे ॥

गुडूचीत्रिफलाकाथैर्गुग्गुलुः पिण्डितो वरः । क्रोष्टुशीर्षं निहन्त्युच्चैः सेवितो मास-  
मात्रतः ॥ १ ॥

### ॥ अथावाशिष्ठानां प्रतीकारः ॥

हनुग्रहे हनुस्तम्भे मण्यास्तम्भेऽर्दिते पिबेत् । दशमूल्यम्भसा कृष्णा अश्वत्थस्व-  
रसेन वा ॥ १ ॥ बाह्यायामान्तरायामपार्श्वशूलकटिग्रहान् । खल्लीदण्डापतानौ च  
स्नेहस्वेदपुरैर्जयेत् ॥ २ ॥ वामनत्वाङ्गसङ्कोचभङ्गभेदग्रहव्यथाः । मर्दनैर्बस्तिभिः काथैः  
स्वेदनैश्च भिषग् जयेत् ॥ ३ ॥ अपतानव्रणायामौ स्नेहैर्व्रणचिकित्सितैः । अङ्गुरौक्ष्य-  
स्तम्भकम्पकार्श्यं कपिशतोदने ॥ ४ ॥ दौर्बल्ये स्फुरणे भ्रंशे स्नेहैर्मर्दनमिष्यते ।

शुक्रकार्श्ये शुक्रनाशे शुक्रस्यातिप्रवर्तने ॥ ५ ॥ विद्ग्रहे बद्धविट्के च स्नेहपानं हितं मतम् । प्रलापे भीरुतापे च प्रसुप्तौ चित्तवैकृते ॥ ६ ॥ स्वेदनाशे बलक्षेप्ये कौशिकः सघृतो हितः । शब्दान्नतामये चापि लेहः कल्याणको हितः ॥ ७ ॥ शीततां रोमहर्षं च शिरापूरणमेव च । कटुतिक्तैर्जयेद्वैद्यः स्नेहस्वेदनमर्दनैः ॥ ८ ॥ वाताप्रवृत्तिमुद्गारमग्निकूजनमेव च । निरूहवस्तिनाथाङ्गकाठिन्यं स्नेहगाहनात् ॥ ९ ॥ शिरोग्रहे तु कर्तव्या शिरोगतमरुक्त्रिया । रक्तावसेचनं कुर्यादभीक्षणं वातकण्ठके । पिबेदैरण्डतैलं वा दहेत्सूचिभिरेव च ॥ १० ॥ इत्यशीतिवातजरोगाणां संक्षेपेण पृथक् पृथक् चिकित्सा ॥

## ॥ अथ सर्ववातरोगाणां सामान्यप्रतीकारानाह ॥

अथ काथाः ॥ सहचरामरदारुसनागरं कथितमम्भसि तैलविमिश्रितम् । पवनपीडितदेहगतिः पिबन्द्भुतविलम्बितगो भवतीच्छया ॥ १ ॥ इति योगतरङ्गिण्याः सहचरादिः । अथ योगसारान्महारास्नादिः ॥ रास्नैरण्डामृतोग्रासहचरचविकारामसेनाब्दभार्गीदीप्यानन्तायवानीवृक्सुरकृमिजिच्छृङ्गिगुण्ठीबलाभिः । मूर्वातिक्तासमङ्गाद्विविपशटिवरापिप्पलीयावशकै रक्तश्रीखण्डकारग्वधकटुकफलैर्वत्सवृश्चीवयुक्तैः ॥ १ ॥ सर्वैरेतैर्दशाङ्घ्रिप्रयुतसमलवैः साधितोऽष्टावशेषः काथो रास्नादिरादौ महदुपपदवान्कौशिकाक्तो निहन्ति । सर्वाङ्गेकाङ्गवातात् श्वसनकसनहत्स्वेदशैत्यादितन्द्रामूलं तृतीप्रतृतीगलगदनिखिलाङ्गव्यथाकम्पस्वल्लीः ॥ २ ॥ विश्वाचीश्लीपदामानिलनिखिलमहासूतिकारोगसुप्तिं जिह्वास्तम्भापतानं स्फुटनविमथनक्लीबताक्षेपकौब्जम् । शोफाटोपापतन्त्रादितखुडनहेनुशृङ्गसीपादगूलं वायुश्लेष्मोत्थरोगानपि गिरितनयावल्लभेनोपदिष्टः ॥ ३ ॥ इति महारास्नादिः ॥ अथ शार्ङ्गधरान्महारास्नादिः ॥ रास्ना द्विगुणभागा स्यादेकभागास्तथापरे । धन्वयासबलैरण्डदेवदारुशटीवचाः ॥ १ ॥ वासको नागरं पथ्या चव्यं मुस्तं पुनर्नवा । उद्धृदीवृद्धदारुश्च शतपुष्पा च गोक्षुरः ॥ २ ॥ अश्वगन्धा प्रतिविषा कृतमालः शतावरी । कृष्णा सहचरश्चैव धान्यकं बृहतीद्वयम् ॥ ३ ॥ एभिः कृतं पिबेत्काथं गुण्ठीचूर्णेन संयुतम् । कृष्णाचूर्णेन वा योगराजगुग्गुलुनाथवा ॥ ४ ॥ आजमोदादिना वापि तैलेनैरण्डजेन वा । सर्वाङ्गकम्पे कुब्जत्वे पक्षाघातेऽवबाहुके ॥ ५ ॥ शृङ्गस्यामामवाते च श्लीपदे चापतानके । अन्नवृद्धौ तथाध्माने जङ्घाजानुगदेऽर्दिते ॥ ६ ॥ शुक्रामये मेण्डूवाते बन्ध्यायोन्यामयेषु च । महारास्नादिराल्यातो ब्रह्मणा गर्भधारणे ॥ ७ ॥ अथ महाबलाकाथः । महाबलामूलमहौषधाभ्यां काथं पिबेन्मिश्रितपिप्पलीकम् । शीतं सकम्पं परिदाहयुक्तं विनाशयेद्विनिदिनप्रयुक्तः ॥ १ ॥ इति योगसारात् ॥ अथ योगरत्नावलितः पञ्चमूलादिः । पञ्चमूलीकृतः काथो दशमूलीकृतोऽथवा । रूक्षः स्वेदस्तथानस्यं मन्यास्तम्भे प्रशस्यते ॥ १ ॥ अथैरण्डादिः । एरण्डबिल्वं बृहतीद्वयं च सौ-

वर्चलं व्योषसुरामठं च । समानुलुङ्गीलवणोत्तमं च काथो धनुर्वातहरः प्रशस्तः ॥ १ ॥  
अथ वाजिगन्धादिः । वाजिगन्धाबलास्तिस्रो दशमूलीमहौषधम् । शुधनख्यौ च रास्ना च  
मण्यो मारुत्तनाशनः ॥ १ ॥ अथ समीरदावानलः । भल्लातकानां शकलानि कृत्वा त्रि-  
कोलमानं परिप्लव्यैद्यः । चतुष्पलं तोयसमन्वितोऽयं काथश्चतुर्थांशक एष सम्यक् ॥ १ ॥  
सिताघृतं गोपयमिश्रितेन कोलं पलार्धं पलमेकयुक्तम् । क्रमेण पीतः खलु हन्ति वातान्  
समीरदावानलनामधेयः ॥ २ ॥ इति काथाः

## ॥ अथ चूर्णानि ॥

राम्नाकुष्ठनतपुषट्कटुशटीपाठावचासारिवाभूनिम्बभिफलाबलादशजटानिर्गुण्डिकै-  
रण्डकम् । हिङ्ग्वाम्लार्द्रकवस्तगन्धकबरीक्षारौ पटूनां त्रयं चूर्णं पुष्करतैलयुक्तम-  
खिलान्वातानशीतिं जयेत् ॥ १ ॥ अथाभादिचूर्णं वृन्दात् ॥ आभा राम्ना गुडूची च  
शतावरी महीषधम् । शतपुष्पाश्वगन्धा च हपुषा वृद्धदारकः ॥ १ ॥ यवानी चाजमोदा  
च समभागानि कारयेत् । सूक्ष्मचूर्णमिदं कृत्वा बिडालपदकं पिवेत् ॥ २ ॥ मद्यै-  
र्मांसरसैर्यूपैस्तकैरुष्णोदकेन वा । सर्पिषा वापि लेह्यं तु दधिमण्डेन वा पुनः ॥ ३ ॥  
अस्थिसन्धिगतं वायुं स्नायुमज्जाश्रितं च यम् । कटिग्रहं शुध्रसीं च मन्यास्तम्भं हनु-  
ग्रहम् ॥ ४ ॥ ये च कोष्ठगता रोगास्तांश्च सर्वान्प्रणाशयेत् । आभाद्यो नाम चूर्णो-  
ऽयं सर्वव्याधिनिबर्हणः ॥ ५ ॥ इत्याभाद्यं चूर्णम् ॥ इति चूर्णानि ॥

## ॥ अथ गुग्गुलवः ॥

अथ त्रयोदशाङ्गुग्गुलुः ॥ आभाश्वगन्धा हपुषा गुडूची शतावरीगोधुरकं च राम्ना ।  
श्यामा शटी घोषवती यवानी सनागरा चैति समं विचूर्ण्य ॥ १ ॥ सर्वैः समं गुग्गु-  
लुमत्र दत्त्वा कुर्यात्ततोऽर्धं प्रणिधाय सर्पिः । अर्धाक्षमात्रा गुटिकास्ततोऽस्य कार्याः  
पुरस्याथ दिनाननेऽद्यात् ॥ २ ॥ एकां ससर्पिर्मधुना यथा न स्पर्शो भवेदन्ततः  
कथंचित् । ततः कवोष्णं सलिलं सुरां वा गव्यं पयो वाप्यथ मुद्रयूषम् ॥ ३ ॥  
किं वा रसैर्मांसभवैर्निपीय लवङ्गमेकं वदने निदध्यात् । कटिग्रहे शुध्रसिन्धुदृष्टे  
हनुग्रहे जानुपदग्रहे च ॥ ४ ॥ सन्धिस्थिते चास्थिगते समीरे मज्जाश्रिते स्नायुगते  
ऽतिदृष्टे । शूलद्वये पार्श्वशिरोरुजायां मन्याग्रहे कण्ठहृदिग्रहे च ॥ ५ ॥ त्रयोद-  
शाङ्गुऽयमतिप्रशस्तो जयेद्ददान्वातकफप्रभूतान् ॥ ६ ॥ इति योगतरङ्गिणीतन्त्रयो-  
दशाङ्गुग्गुलुः ॥ अथ वीरसिंहावलोकतो द्वात्रिंशको गुग्गुलुः ॥ त्रिकटु  
त्रिफला मुस्तं विडङ्गं चव्यचित्रकौ । वचैलपिप्पलीमूलं हपुषा सुरदारु च ॥ १ ॥ तुम्बुरुं  
पौष्करं कुष्ठं विषा च रजनीद्वयम् । बाष्पिका जीरकं शुण्ठी सपत्रा च दुरालभा ॥ २ ॥  
सौवर्चलं विडङ्गं च क्षारौ द्विरदपिप्पली । सैन्धवं च समाने तत्तुल्यं दत्त्वा च गुग्गु-  
लुम् ॥ ३ ॥ साधयित्वा विधानेन कोलमात्रां वटीं चरेत् । घृतेन मधुना वापि भक्ष-  
येत्तामहर्मुखे ॥ ४ ॥ आमं हन्यादुदावर्तमन्नवृद्धिं गुदक्रिमीन् । महाज्वरोपसृष्टानां

भूतोपहतचेतसाम् ॥ ५ ॥ आनाहोन्मादकुष्ठानि पार्श्वगूलत्तदामयाम् । रुधसीं च  
 हनुस्तम्भपक्षाघातापतानकान् ॥ ६ ॥ शोफं प्लीहानमत्युग्रं कामलामपचीं तथा ।  
 नाम्ना द्वात्रिंशको ह्येष गुग्गुलुः कथितो महान् ॥ धन्वन्तरिकृतो योगः सर्वरोगनि-  
 कृन्तनः ॥ ७ ॥ अथ सारसङ्घहाद् योगराजगुग्गुलुः ॥ चित्रकं पिप्पलीमूलं पवानी  
 कारवी तथा । विडङ्गान्यजमोदा च जीरकं सुरदारु च ॥ १ ॥ चव्यैलासेन्धवं कुष्ठं  
 रास्ना गोक्षुरधान्यकम् । त्रिफला मुस्तकं व्योषं त्वगुशीरं यवाग्रजम् ॥ २ ॥ ताली-  
 सपत्रं गोक्षूरं लवङ्गं सर्जिका सटी । दन्ती गुडूची हपुषा वाजिगन्धा शतावरी ॥ ३ ॥  
 प्रत्येकं कर्पमात्रं स्याच्चतुष्कर्पमथोऽमृतम् । एतानि सुभिषक् पट्टे सूक्ष्मचूर्णानि  
 कारयेत् ॥ ४ ॥ यावन्त्येतानि चूर्णानि तावन्मात्रो हि गुग्गुलुः । समर्घं सर्पिषा  
 गाढं स्निग्धभाण्डे निधाय च ॥ ५ ॥ ततो मात्रां प्रयुञ्जीत यथेष्टाहारवानपि ।  
 योगराज इति ख्यातो योगोऽयममृतोपमः ॥ ६ ॥ आमवातादिवातादीन् कृमीन्  
 दुष्टव्रणानपि । प्लीहगुल्मोदरानाहदुर्नामानि विनाशयेत् ॥ ७ ॥ अग्निं च कुरुते दीप्तं  
 रेतोवृद्धिं वलं तथा । वातरोगान् जयत्यायुं सन्धिमज्जगतानपि ॥ ८ ॥ पादग्रहं क्रोष्टु-  
 शीर्षं मन्यास्तम्भं हनुग्रहम् । कर्णग्रहं कर्णशूलं शिरःशूलं मरुत्कृतम् ॥ रास्नाकाथेन  
 हन्त्येष केवलो वा प्रशस्यते ॥ ९ ॥ इति योगराजगुग्गुलुः ॥ अथ पडशीतिगुग्गुलुः ॥  
 सैर्ययासविषादारुव्याघ्रीयुक् चविकावृषम् । कृष्णाब्दोग्राधनाभीरुवाय्यालं मिशिवेष्टुरी  
 ॥ १ ॥ पथ्या शुण्ठी छिन्नरुहा शक्यारग्वधगोक्षुरम् । विशाखा मोदकी तिक्ता ग्रन्थि-  
 भार्गी विदारिका ॥ २ ॥ अलम्बुषा हस्तिकर्णी वस्तगन्धा विषाणिका । शिवाक्ष-  
 मुशलीकौन्तीकाकोलीदीप्यगुग्मकम् ॥ ३ ॥ त्रिवृदन्ती शिखी शृङ्गी क्रोफिलाक्षो  
 दुरालभा । पञ्चमूलं महद्वीरतरुः कुष्ठं च जोङ्गकम् ॥ ४ ॥ जातीपत्रीफलैलं च केश-  
 रं त्वक्किरातकम् । कुङ्कुमं देवकुसुमं विशाला निशिसैन्धवम् ॥ ५ ॥ मन्दारमूलं  
 कृमिजिद्धेमदुग्धा रविप्रिया । गजपिपल्यपामार्गो वानरी नक्तमैलकः ॥ ६ ॥ एतैः  
 समा रसा चाभा द्विगुणा तैः पुरः समः । सूतगन्धकहिङ्गूलं दृढ्ढुषं लोहभस्मकम्  
 ॥ ७ ॥ शुल्बं वङ्गं सूतभस्म नागं ताप्यमयोरजः । मीलितं पुरपादं च सर्वमेकत्र  
 कारयेत् ॥ ८ ॥ पचेच्चतुर्गुणे काथे पुरं पट्कट्टजे पुरा । तुर्यांशोपिते काथे पूते  
 चात्र विनिक्षिपेत् ॥ ९ ॥ चूर्णानि पुरमुख्यानि पचयेन्मृदुवह्निना । यावद्वनतरं  
 तावद् गुटिकाः कारयेत्ततः ॥ १० ॥ स्वर्णप्रमाणाः सेव्यास्ता मधुसर्पिःसमन्विताः ।  
 सप्तधातुगतान्वाताञ् शिरास्त्राय्वस्थिसन्धिगान् ॥ ११ ॥ सामान्निरामान्संरुष्टाञ्  
 श्लेष्मजान्दन्ति केवलान् । यक्ष्माणमग्निमान्धं च ज्वरं धातुगतं तथा ॥ १२ ॥ गु-  
 ल्फजानूरुकट्यूरुदरत्तकुक्षिकक्षगान् । अंसमन्याहनुश्रोत्रभ्रूललाटाक्षिशङ्खगान् ॥ १३ ॥  
 प्रमेहं मूत्रकृच्छ्रं च शूलमाध्मानमश्मरीम् । किं पुनर्भेदकान् वातान् प्रत्यङ्गस्थान् ज-  
 यत्यलम् ॥ १४ ॥ गुग्गुलुः पडशीतिर्वै नाम्ना भोजेन कीर्तितः । क्षीयमाणेन शि-

ष्येण प्रार्थितेन पुनः पुनः ॥ १५ ॥ स एष राजयोगोऽयं न देयो यस्य कस्यचि-  
त् । वत्सरेणास्य योगेन षण्ढोऽपि प्रमदाप्रियः ॥ १६ ॥ वाजीकरणमन्यच्च परं  
नास्माद्विशेषतः । गुणोऽस्य सेवनान्नित्यं यः स्यात्स स्याद्वीभिः कम् ॥ १७ ॥ एष  
ते परिहार्यस्तु पानभोजनमैथुनैः ॥ इति षडशीतिगुग्गुलुः ॥ अथ राम्नाद्यो गुग्गु-  
लुः ॥ राम्नामृतैरण्डमुराह्वविश्वं तुल्येन गाढं च पुरेण मर्चम् । स्वादेत्समीरी सशिरोग-  
दी च नाडीव्रणी चापि भगन्दरी च ॥ १ ॥ इति गुग्गुलवः ॥

## ॥ अथ तैलानि ॥

अथ लघुविषगर्भतैलम् ॥ तैलाढके समतुषाम्बुहयारिहेमनिर्गुण्डिभास्करशिफा-  
सृतया तु सिद्धम् । धतूरकुष्ठफलनीविपहेमदुग्धारास्नाहयारिकटभीमरिचोपचित्रा ॥ १ ॥  
मांसीवचादहनसर्पपदेवदारुदावीनिशारुबुजतुत्रिफलासमङ्गाः । पिष्ट्वा क्षिपेत्पलमिता  
विषगर्भमेतत्तैलं समस्तपवनामयनाशनं स्यात् ॥ २ ॥ अथ द्वितीयलघुविषगर्भतैलम् ।  
धतूरस्य रसस्य पञ्चकुडवं तैलं तथा काञ्जिकं प्रस्थानां च चतुष्टयं गदवचा  
त्रिंशत्परं शाणकाः । तद्द्व्यात्रीमरिचात्पृथङ् नवविषात्पट्स्वर्णबीजात्पटोः स्युः  
सप्ताधिकविंशतिः परिमितं तीव्रानिलध्वंसनम् ॥ १ ॥ पक्षाघातं हनुस्तम्भं मन्या-  
स्तम्भं कटिग्रहम् । पृष्ठत्रिकशिरःकम्पं सर्वाङ्गग्रहणं तथा ॥ २ ॥ इति द्वितीयम् ।  
अथ महाविषगर्भतैलम् ॥ कनकैस्य च निर्गुण्डी तुम्बिनी च पुनर्नवा । वातारिश्वाश्व-  
गन्धा च प्रपुत्राटं सचित्रकम् ॥ १ ॥ सौभाञ्जनं काकमाची कलिकारी च निम्बकम् ।  
महानिम्बेश्वरी चैव दशमूलं शतावरी ॥ २ ॥ कारवल्ली सारिवा च श्रावणी च  
विदारिका । वज्राको मेषशृङ्गी च करवीरद्वयं वचा ॥ ३ ॥ काकजङ्घा त्वपामार्गो  
बला चातिबलाद्वयम् । व्याघ्री महाबला वासा सोमवल्ली प्रसारिणी ॥ ४ ॥ पलो-  
न्मितानि चैतानि द्रोणेऽम्भसि विनिक्षिपेत् । पचेत्पादावशेषेऽस्मिन्कल्कस्य कुडवं  
क्षिपेत् ॥ ५ ॥ त्रिकटुं विषतिन्दुं च रास्ना कुष्ठं विषं घनम् । देवदारुर्वत्सनाभो द्वौ  
क्षारौ लवणानि च ॥ ६ ॥ तुत्थकं कटूफलं पाठा भार्गी च नवसागरम् । त्राण्नी-  
धन्वयासं च जीरकं चेन्द्रवारुणी ॥ ७ ॥ तैलप्रस्थं समादाय पाचयेन्मृदुवह्निना ।  
विषगर्भमिदं नाम्ना सर्वान्वातान्व्यपोहति ॥ ८ ॥ वक्षोरुकटिजङ्घानां सन्धानं  
श्रेष्ठमेव च । शृङ्गसी च महावातान् सर्वाङ्गग्रहणं तथा ॥ ९ ॥ दण्डापतानकं चैव  
कर्णनादं च शून्यताम् । वनमध्ये यथा सिंहात् पलायन्ते यथा मृगाः ॥ १० ॥  
तथाश्वगजभग्नानां नराणां च चतुष्पदाम् । नाशयेन्नात्र सन्देहो विषगर्भ-  
स्य लेपनात् ॥ ११ ॥ इति महाविषगर्भतैलम् ॥ अथ प्रसारिणीतैलम् ॥  
समूलपत्रामुत्पाद्य जातसारं प्रसारिणीम् । कुट्टयित्वा पलशतं कटाहे समधि-  
श्रयेत् ॥ १ ॥ दध्मस्तत्राढकं दद्याद्विगुणं चाम्लकाञ्जिकम् । भेषजानि तु पेण्याणि  
तत्रेमानि समावपेत् ॥ २ ॥ शुण्ठीपलानि पञ्चैव रास्नायाश्च पलद्वयम् । प्रसारिणी-

पले द्वे च द्वे पले मधुकस्य च ॥ ३ ॥ एतत्सर्वं समालोढ्य शनैर्मृद्वग्निना पचेत् ।  
 एतत्प्रभञ्जने श्रेष्ठं नस्यकर्मणि शस्यते ॥ ४ ॥ एकाङ्गग्रहणं वापि सर्वाङ्गग्रहणं  
 तथा । अपस्मारं तथोन्मादं विद्रधि मन्दवह्निताम् ॥ ५ ॥ त्वग्गताश्चापि ये वाताः  
 शिरासन्धिगताश्च ये । अस्थिसन्धिगता ये च ये च शुक्रान्तरे स्थिताः ॥ ६ ॥ सर्वा-  
 न्वातामयान्नूनं नाशयत्येव सर्वथा । हयं नरं गजं वापि वातजर्जरितं भृशम् ॥ ७ ॥  
 सद्यः प्रशमयेत्तैलमेतन्नात्र विचारणा । इन्द्रियस्य प्रजननं वन्ध्यानां च प्रजाकरम्  
 ॥ ८ ॥ वृद्धानां बालकानां च स्त्रीणां राज्ञां हितं परम् । पङ्गुर्वा पीठसर्पिं वा पीत्वै-  
 तत्सम्प्रधावति ॥ ९ ॥ इति प्रसारणीतैलम् ॥ अथ नारायणतैलम् ॥ बिल्वाम्बि-  
 मन्थस्योनाकपाटलापारिभद्रकाः । प्रसारिण्यश्वगन्धा च बृहती कण्टकारिका ॥ १ ॥  
 बला चातिबला चैव श्वदंष्ट्रा सपुनर्नवा । एषां दशपलान्भागांश्चतुर्द्वीणाम्भसा  
 पचेत् ॥ २ ॥ पादशेषं परिस्त्राव्य तैलपात्रं प्रदापयेत् । शतपुष्पा देवदारु मांसी  
 शैलेयकं वचा ॥ ३ ॥ चन्दनं तगरं कुष्ठमेलापर्णी चतुष्टयम् । रास्त्रा तुरगगन्धा  
 च सैन्धवं सपुनर्नधम् ॥ ४ ॥ एषां द्विपलिकान्भागान् पेपयित्वा विनि-  
 क्षिपेत् । शतावरीरसं चैव तैलतुल्यं प्रदापयेत् ॥ ५ ॥ आजं वा यदि वा गव्यं क्षी-  
 रं दत्वा चतुर्गुणम् । पाने बस्तौ तथाभ्यङ्गे भोज्ये नस्ये प्रयोजयेत् ॥ ६ ॥ अश्वो  
 वा वातभग्नो वा गजो वा यदि वा नरः । पङ्गुर्वा भग्नहस्तो वा भग्नपादोऽथवा नरः  
 ॥ ७ ॥ अधोभागे च ये वाताः शिरामध्यगताश्च ये । दन्तशूले हनुस्तम्भे मन्यास्त-  
 न्भेऽपतन्नके ॥ ८ ॥ एकाङ्गग्रहणे वापि सर्वाङ्गग्रहणे तथा । क्षीणेन्द्रिया नष्टशुक्रा  
 ज्वरक्षीणाश्च ये नराः ॥ ९ ॥ लालजिह्वाश्च बधिरा विस्वरा मन्दमेधसः । मन्दप्रज्ञा  
 च या नारी या च गर्भं न विन्दति ॥ १० ॥ वातातौ वृषणौ येषामन्त्रवृद्धिश्च दारु-  
 णा । एतत्तैलं वरं तेषां नाम्ना नारायणं स्मृतम् ॥ ११ ॥ इति नारायणतैलम् ॥  
 अथ लघुनारायणं तैलम् ॥ एलाबलानतकुचन्दनदारुसौम्याशैलेयकुष्ठकुटिलावरुणशृ-  
 तैः । अथैलं सदुग्धमिति सिद्धमभीरुकन्दतोयेन तेन तुलितेन समीरणघ्नम् ॥ १ ॥  
 अथ शतावरीनारायणतैलम् ॥ शतावरी चांशुमती पृश्निपर्णी शटी बला । एरण्डस्य च  
 मूलानि बृहत्यौ पूतिकस्य च ॥ १ ॥ गवेधुकस्य मूलानि तथा सहचरस्य च । ए-  
 षां दशपलान्भागाञ्जलद्रोणे पचेद्बुधः ॥ २ ॥ पादावशेषे पूते च गर्भे चैतान्समाव-  
 पेत् । पुनर्नवा वचा दारुशताह्वा चन्दनोऽगरुः ॥ ३ ॥ शैलेयं तगरं कुष्ठं वृटी मांसी  
 स्थिरा बला । अश्वाह्वा सैन्धवं रास्त्रा मज्जिष्ठा घनचोरकम् ॥ ४ ॥ कौन्तीप्रिषङ्गुस्थौ-  
 णेयं पलार्धं कल्पयेत्पृथक् । गव्याजपयसोः प्रस्थौ द्वौ वा तत्र प्रयोजयेत् ॥ ५ ॥  
 शतावरीरसप्रस्थं तैलप्रस्थं भिषक् पचेत् । लवङ्गनखकक्कोलवेल्लकं जातिकोशकम्  
 ॥ ६ ॥ त्वक्कटुकं च कर्पूरं तुरुष्कं श्रीनिवासकम् । स्पृक्काकुङ्कुमकस्तूरीर्दद्यादत्रावता-

१ ( क० ग० ) पीठ ( ड० ) पिट । २ ( ख० ग० ) लोल ( ड० च० ) ललत् ( छ० ) ला-  
 ल । ३ ( क० ) समावयेत् ।

रिते ॥ ७ ॥ अस्य तैलस्य सिद्धस्य शृणु वीर्यमतः परम् । अश्वानां वातरुग्णानां कु-  
 जराणां तथा वृणाम् ॥ ८ ॥ तैलमेतत्प्रयोक्तव्यं सर्ववातविकारनुत् । आयुष्मांश्च  
 नरः पीत्वा निश्चयेन दृढो भवेत् ॥ ९ ॥ गर्भमश्वतरी विन्धात्किं पुनर्मानुषी तथा ।  
 त्वच्छूलं पार्श्वगूलं च तथैवार्धावभेदकम् ॥ १० ॥ अपचीं गण्डमालां च वातरक्तं  
 हनुग्रहम् । कामलामश्रुतीं पाण्डुमुन्मादं विनियच्छति ॥ ११ ॥ नारायणेन गदितं तैलमे-  
 तत्कृपालुना । नारायणमिति ख्यातं नाम्ना तस्मादिदं भुवि ॥ १२ ॥ इति शतावरीनारा-  
 यणतैलम् ॥ अथ शतावरीतैलम् ॥ रुग्दारुद्रविडिप्रियङ्गुतगरं त्वक्पत्रकौन्तीनसैमां-  
 सीसर्जरसाम्बुचन्दनवचाशैलेयलामज्जकैः । मञ्जिष्ठासरलागुरुद्विपबलारास्त्राश्वगन्धा-  
 वरीवर्षाभूमिसिसिन्धुभिश्च सकलैरेभिः पचेत्कल्कितैः ॥ ११ ॥ तुल्यं गोपयसा वरीरससमं  
 तैलं विपक्वं मृदु स्याद्वातघ्नमिदं वृणामिति वरीतैलं भिषक्पूजितम् ॥ २ ॥ अथ  
 दशमूलतैलम् ॥ दशमूलकषायविपक्वमथो पयसा च समेन बलावदनलैः । तृटिच-  
 न्दनदारुलतानलदैरुष्णजतुकुष्ठवचाकुटिलैः ॥ १ ॥ इति पक्वमिदं तिलजं जयति  
 प्रसभं पवनामयमाशु वृणाम् । बलशुक्रविभारुचिवह्निकरं तृपट्द्विशिशुप्रमदासु हितम्  
 ॥ २ ॥ अथ सुगन्धितैलम् ॥ तगरागुरुकुङ्कुमकुन्दुरुभिः सलवङ्गवराङ्गकुरङ्गमदैः ।  
 सरलामरदारुदलद्रविडीनखकेसररुङ्गनलिनीनलदैः ॥ १ ॥ सतुरुष्कहरेणुबलाक्थनैरि-  
 ति तैलमिदं पयसा विपचेत् । तृपतिप्रमदाशिशुभिः स्थविरैरुपयोज्यमिदं पवनामयजि-  
 त् ॥ २ ॥ अथैलादि ॥ एलापुरासरलशैलजदारुकौन्तीचण्डाशटीनलदचम्पकहेमपुष्पम् ।  
 स्थौण्यगन्धरसपूतिदलामृणालश्रीवासकुन्दुरुनखाम्बुलवङ्गकुष्ठम् ॥ १ ॥ कालीयकं जल-  
 दकर्कटचन्दनश्रीजात्याः फलं सविकसं सह कुङ्कुमेन । स्पृक्कातुरुष्कलघुलम्भतया विनीय  
 तैलं बलाक्थनदुग्धदधिप्रपक्वम् ॥ २ ॥ मन्दानले न हितमेतदुदाहरन्ति वातामयेषु बलव-  
 र्णहुताशकारि ॥ ३ ॥ अथ महालक्ष्मीनारायणतैलम् । सुश्रुतात् ॥ दशशताङ्घ्रिशिवेतरम-  
 ल्लिका दहननागबलारुबुवाष्पिका । कितवलाङ्गलकीवनमल्लिका कुटजहेतुवृकीखर-  
 गृङ्गिका ॥ १ ॥ मधुकबीजकचम्पकमालतीस्तुहिबलाकृमिहाप्रपुनाटकाः । शतद-  
 लाश्ववराहकवासनीरुबुकधन्वनपिप्परिरक्तिका ॥ २ ॥ अतिबलाद्विषाशक-  
 दाडिमीशिखरिशालमलिसिन्धुकतुण्डिका । सुपिरपङ्गुलकाशसुमर्कटीवरककुम्भनिकु-  
 म्भजयन्तिका ॥ ३ ॥ कुसरिपिच्छलिकाकरमर्दिकाकसनमर्दनकेवणिरूपिका ।  
 अतसिवत्सकगृध्रमहीरुहो विडुलकुञ्जरिकाद्वितयोच्चटाः ॥ ४ ॥ दधिफलसुवृक्ष-  
 मृगादनीमधुरसामगधाजलपत्रिका । रुदतिका पृथगेभ्यजटाः सुधीः सम्पुष्टाश्च तथैव  
 दशाङ्घ्रिकम् ॥ ५ ॥ बिल्वाम्निमन्थस्योनाककाशमरीपाटलायुतैः । शालिपर्णीश्लिषर्णी-  
 बृहतीद्वयगोक्षुरैः ॥ ६ ॥ मुनितरुमलयतपनापामार्गबीजनक्तमालगृङ्गाटी ।  
 प्रपुत्राटो हेमदुग्धाफलेरुहाणां च बीजानि ॥ ७ ॥ धात्रीशिशुकरञ्जबज्जुलमधुष्ठीले-  
 ङ्गुदीनेपती—नीपारग्वधरक्तसारबदरीविस्फूर्जनः काञ्चनः । चिञ्चोदुम्बरतापसी-  
 क्रुमयुगां कोलद्वयं सल्लकी गायत्रीकलिबृक्षभण्डिकदराश्वत्थाभयापादपाः ॥ ८ ॥

भल्लीकिंशुकमेषशृङ्गिकिणिहीभूताङ्कुशः शल्यकः कोशाभ्रार्जुनपारिभद्रकमहावृक्षाः  
 कुमार्यासनैः । कुम्भी रक्तधनञ्जयो नियमनो वातारिमोखाह्वया एतेषां परिशृङ्ख  
 वल्कलमथो रम्भा विदारी वरी ॥ आलकक्षिरकन्दवाजिसुवहा कर्कोटिका  
 शृष्टिका स्वर्जरी सुरसुरणप्रभृतिकान्कन्दांश्च साधूनपि ॥ ९ ॥ छिन्नाटरूपकशिव-  
 प्रियमाषपर्णीज्योतिष्मती युगुलपर्वटमेषवल्ली । भूपर्णिकासजटिकाभृगुराजमुण्डीयुक्क-  
 र्तेरीकुलकयुग्मफलार्कभक्ता ॥ १० ॥ भूनिम्बवह्निदमनो गिरिकर्णिकायुक् चिल्ला-  
 रकाखदिरकाविजयाकुमार्यः । गङ्गावती युगकवैष्णविका सुगन्धा लम्बा सुपर्वलति-  
 का सहदेविका च ॥ ११ ॥ गोपीयुगं मृगसुरी सरणी च कङ्कुमोर्यश्च नागदमनी  
 मधुपुष्पिका च । एतानि शृङ्ख निखिलानि तथाव्दयुग्मं चृतास्थितोतरुहो वटसं-  
 प्ररोहान् ॥ १२ ॥ भूशर्करामदकराकुसुमं च पीलुवर्हेः शिखां कनककेतकिसंप्र-  
 रोहान् । व्याघ्राटिकाङ्घ्रिकरकं तिमिरोत्थसारं कण्डूकपित्थभवल्हजटां गृहीत्वा  
 ॥ १३ ॥ मुष्टिप्रमाणं विधिनोद्धृतानि द्रौणैर्जलानां तिसृभिर्विपाच्य । पादावशेषं  
 परिशृङ्ख पृतं प्रस्थत्रयं तत्र तिलोत्थतैलम् ॥ १४ ॥ हिंसा रक्ता वरिष्ठा सुररज-  
 निगुगं सैहलं गन्धसारं शृङ्गारं नागपुष्पं पलितकटुफलं रक्तकाष्ठं नतं च । पङ्क-  
 ग्रन्थाजोङ्गकाश्चारुचकररुहं रोचनारक्तसारं कोरञ्जीपालकाह्वं कृमिरिपुमधुकं  
 सिन्धुजं स्निग्धदारु ॥ १५ ॥ तालीसं जातिसस्यं मलयजममृतं पञ्चकं जातिपत्री  
 सेव्यं पञ्चं यवानी कनकतुरवती केसरं पञ्चकस्य । पाठीनो राजपुत्रीजलधरचविका  
 सोमवल्को मधुकं पाक्यः स्वर्जी शताह्वा वनजमगधजा मत्स्यपीता शटी च ॥ १६ ॥  
 कारुञ्ची पुत्रजीवास्तपनकनकजं बीजशृङ्गारेची वृक्षाम्लं देवधूपो जरणसररसा-  
 कल्कराकुट्टिमं च ॥ मृद्वीकासाकुरण्डं नियमनधनिका धन्वयासं च ब्राह्मी विश्वं  
 कैरातकेक्षुक्षुरककरिकणामोदकं वस्तमोदा ॥ १७ ॥ शकाह्वा तिल्वलाख्योच्छुरपुरमु-  
 षवी मेथिका शृङ्गिका च प्रत्येकं संगृहीत्वा पिचुदलतुलिता मुञ्च सकृत्प्रविष्टा ।  
 ताभिश्चिष्याथ पात्रे शुचिजनवित्कृतं निर्मलं वैद्यवर्यो गन्धं वा दुग्ध-  
 माजं युगपरिगणितं पूर्वमुक्ताच्च तैलात् ॥ १८ ॥ नारायण्यः स्वरस-  
 कमथो रङ्गमाता रसं च तैलोन्मानं विपच रविजे भोजयेत्प्रत्यहं वा । तस्मिन्पाकं  
 गतवति यथाविध्यनुप्रक्षिपेच्च सौगन्ध्याग्नौ शिशिरंकिरणं फुङ्गुमं वेधमुख्यम्  
 ॥ १९ ॥ गोधृमाख्यं सुसुरभियुतं गन्धकचूरकं च जातीपुष्पं शतदलसमं  
 मल्लिकं चम्पकं च । लोहाह्वेन त्वतिसुरभिते काचभाण्डे निधाय तैलं चैतन्नृपतिसदने  
 धारयेद्वैद्यवर्यः ॥ २० ॥ पाने वस्तौ विहितशमने नावनेऽभ्यञ्जने च मातङ्गे वा मनु-  
 जहययोर्वारोगाभिभूते । वाताष्ठीलागल्हनुशिरोऽग्निसीपादगूलं पक्षाघातश्रवणनय-  
 नभ्रूललाटे तु गूलम् ॥ २१ ॥ ऊरुस्तम्भादिस्तबधिरतैकाङ्गारोगापतानं मन्यास्तम्भं त्रिक-  
 हृदयरुद्धमूकताक्षेपस्वाङ्ग्यम् । जिह्वास्तम्भं गतिविकलताकुब्जतादन्तगूलं तून्यो  
 गुल्मद्वयं वा गुदकटिचरणभ्रंशगुल्फौ च सुप्तिम् ॥ २२ ॥ विश्वार्ची वा वृषणपवनं धातुवा-



तापतानं मूकं कम्पं जयति सकलान्वातरोगाननुक्तान् । रेतोवृद्धिं जनयति नवं यौवनं  
 पुंस्त्वष्ट्रिं बुद्धिं प्राणं वितरति तथा पुष्टिमायुष्यकारि ॥ वन्ध्यायाः पुत्रदं स्या-  
 ञ्ज्वरविहिततनौ शोषदौर्भाग्यहन्तु तैलं भूपोपयोग्यं विनिगदितमिदं नाम नारायणं  
 च ॥ २३ ॥ इति महालक्ष्मीनारायणतैलम् ॥ अथ माषतैलम् ॥ माषकाथे बला-  
 काथे रास्नाया दशमूलजे । यवकोलकुलत्थानां छागमांसरसे पृथक् ॥ १ ॥ प्रस्थं तैलस्य  
 च प्रस्थं क्षीरं दद्याच्चतुर्गुणम् । रास्नात्मगुप्सिन्धूत्थशताह्वैरण्डमुस्तकैः ॥ २ ॥ जीवनी-  
 यबलाव्योषैः पचेदक्षमितैः पृथक् । हस्तकम्पे शिरःकम्पे बाहुकम्पेऽवबाहुके ॥ ३ ॥  
 बस्त्यभ्यञ्जनपानेषु नावने च प्रयोजयेत् । माषतैलमिदं श्रेष्ठमूर्ध्वजत्रुगदापहम् ॥ ४ ॥  
 इति माषतैलम् ॥ अथ महाबलतैलम् ॥ बलामूलकपायस्य दशमूलीकृतस्य च ।  
 यवकोलकुलत्थानां काथस्य पयसस्तथा ॥ १ ॥ अष्टावष्टौ शुभान्भागांस्तैलादन्ये तदे-  
 कतः । पचेदावाप्य मधुरं गणं सैन्धवसंयुतम् ॥ २ ॥ तथागुरुं सर्जरसं सरलं देवदारु  
 च । मञ्जिष्ठाचन्दनं कुष्ठमेला कोलाञ्जनं वरा ॥ ३ ॥ मांसीशैलेयकं पत्रं तगरं  
 सारिवा वचा । शतावरी चाश्वगन्धा शतपुष्पा पुनर्नवा ॥ ४ ॥ तत्संसिद्धं च  
 सौवर्णे राजते मृन्मयेऽथ वा । प्रक्षिप्य सकलं सम्यक् सुगुप्तं स्थापयेद्बुधः ॥ ५ ॥  
 बलतैलमिदं ख्यातं सर्ववातविकारनुत् । यथाबलं भिषङ्मात्रां सूतिकायै प्रदा-  
 पयेत् ॥ ६ ॥ या च गर्भार्थिनी नारी क्षीणशुक्रश्च यः पुमान् । क्षीणो वातैर्मर्महते  
 मथिते पीडिते तथा ॥ ७ ॥ भग्रे च च्छिन्नभिन्ने च सर्वथैव प्रयोजयेत् । सर्वानाक्षेप-  
 कादींश्च वातव्याधीन् व्यपोहति ॥ ८ ॥ प्रत्यग्रधातुः पुरुषो भवेच्च स्थिरयौवनः । राज्ञा त्वे-  
 तद्धि कर्तव्यं राजमान्यैस्तथानरैः ॥ ९ ॥ इति महाबलतैलम् ॥ अथ विजयभैरवतै-  
 लम् ॥ रसं गन्धं शिलातालं सर्वं कुर्यात् समांशकम् । चूर्णयित्वा ततः श्लक्ष्णमार-  
 नालेन पेपयेत् ॥ १ ॥ तेन कल्केन संलेप्य क्षौमं वस्त्रं ततः परम् । घृताक्तां  
 कारयेद्वर्तिमूर्ध्वभागे प्रदीपयेत् ॥ २ ॥ तस्याधःस्थापिते पात्रे तैलं पतति शोभनम् ।  
 लेपयेत्तेन गात्राणि भक्षयेदातुरः सदा ॥ ३ ॥ नाशयेत्स्रैत्रतैलं तद्वातरोगानशेषतः ।  
 बाहुकम्पं शिरःकम्पं जङ्घाकम्पं ततः परम् ॥ ४ ॥ एकाङ्गं च तथा वातं हन्ति  
 लेपान्न संशयः । रोगशान्त्यै सदा भक्ष्यं तैलं विजयभैरवम् ॥ ५ ॥ इति विजयभै-  
 रवतैलम् ॥ अथ रास्नापूतिकतैलम् ॥ दशमूलबलादारु अश्वगन्धा शतावरी । वरुणैर-  
 ण्डनिर्गुण्डीतर्कारीशिमुमोरट्म् ॥ १ ॥ सहाचरं चित्रमूलं करञ्जां कोलमूलकम् । पुनर्नवां  
 च भूपीलु अर्कपुङ्खी दुरालभा ॥ २ ॥ जीवन्ती विषतिन्दुश्च वातारिहिंस्रशिमुकम् । अलर्क-  
 यवकोलं च कुलित्थानां कषायकम् ॥ ३ ॥ एतेषां च समां रास्नां पूतिकं च तयोः समम् ।  
 अष्टभागावशेषं तु कषायमवतारयेत् ॥ ४ ॥ तत्पादं तिलतैलं च त्वजाक्षीरं च तत्समम् ।  
 गुग्गुलुं तगरं मांसीं त्रिकटु त्रिफलानि च ॥ ५ ॥ चातुर्जातं कचोरं च  
 विडङ्गामरदारु च । हिङ्गुरास्नावचातिक्तायाठायष्टिकचित्रकम् ॥ ६ ॥ प्रियङ्गु-

पिप्पलीमूलं चन्दनं चव्यदीप्यकम् । वरालं चम्पकं कुष्ठं मञ्जिष्ठामिशिसर्षपम् ॥ ७ ॥  
जातीफलं सुगन्धं च पाठोशीरं समांशकम् । एतत्तैलस्य षष्ठांशं कल्कद्रव्याणि दा-  
पयेत् ॥ ८ ॥ सुमुहूर्ते सुनक्षत्रे नववस्त्रेण पीडयेत् । पानलेपननस्याद्यशिरोवस्ति-  
षु पूजितम् ॥ ९ ॥ धनुर्वीतान्तरायामं शृङ्गसीमवबाहुकम् । आक्षेपके व्रणायामे वि-  
श्वाच्यामपतन्नके ॥ १० ॥ आढ्यवाते हनुस्तम्भे शिरोवातापतानके । भ्रूशङ्खकर्ण-  
नासाक्षिजिह्वास्तम्भेऽवदारुके ॥ ११ ॥ कलायखञ्जतापङ्गुसर्वाङ्गैकाङ्गमारुते । अर्दि-  
ते पादहर्षे च पक्षाघाते प्रशस्यते ॥ १२ ॥ ऊरुस्तम्भं सुप्तवातं नाशयेन्नात्र संशयः ।  
रास्नापूतीकनामैतत्तैलमात्रेण निर्मितम् ॥ १३ ॥ इति तैलानि ॥

## ॥ अथ पञ्चतक्तघृतम् ॥

निम्बामृतावृषपटोलनिदिग्धिकानां भागान्पृथग् दशपलानि पचेद्वटेऽपाम् । अ-  
ष्टावशेषितरसेन पुनश्च तेन प्रस्थं घृतस्य विपचेत्पित्तुभागकल्कैः ॥ १ ॥ रास्नाविड-  
ङ्गसुरदारुगजोपकुल्याद्विधरनागरनिशामिशिचव्यकुष्ठैः । तेजोवतीमरिचवत्सकदी-  
प्यकाग्निराहिण्यपुष्करं वचाकणमूलयुक्तैः ॥ २ ॥ मञ्जिष्ठया तु विषया त्रिवृता यवा-  
न्या संशुद्धगुग्गुलुपलैरपि पञ्चसंख्यैः । तत्सेवितं घृतमतिप्रबलं समीरं सन्ध्यस्थि-  
मज्जगतमप्यथ कुष्ठमीदृक् ॥ ३ ॥ नाडीव्रणार्बुदभगन्दरगण्डमालाजत्रूर्ध्ववातगुदगु-  
ल्मगुदोत्थमेहान् । यक्ष्मारुजश्वसनपीनसकासशोफहृत्पाण्डुरोगमथ विद्रधिवातरक्तम्  
॥ ४ ॥ इति पञ्चतक्तघृतम् ॥

## ॥ अथाजमोदादिवटी ॥

अजमोदा कणा वेष्टं शतपुष्पा सनागरम् । मरीचं सैन्धवं देवं भागैकं च पृ-  
थक् पृथक् ॥ १ ॥ पञ्चभागा हरीतक्याः शुण्ठी च दशभागिका । वृद्धदारो-  
र्दशांशः स्यात् पट्टत्रिंशद् गुडभागकाः ॥ २ ॥ गुडपाकैर्वटीं कृत्वा मात्राकर्षः प्रकी-  
र्तितः । संधिवाते प्रदेयं तत्त्वामवाते सुदारुणे ॥ उष्णोदकानुपानेन सर्ववातं नियच्छ-  
ति ॥ ३ ॥

## ॥ अथ वाते कठी ॥

निर्गुण्डीदीप्यकं वह्निहरिद्राविश्वभेषजम् । तक्रं काञ्जिकसम्पकं वातघ्नं वह्निवर्ध-  
नम् ॥ १ ॥

## ॥ अथ स्वेदलेपविधिः ॥

एरण्डार्ककरञ्जमोरटबलातर्कारिसोमस्तुहीनिर्गुण्डीतलपोटशिगुवरणास्फोताश्वग-  
न्धादिजैः । पत्रैः काञ्जिकमूत्रचक्रसहितैः स्विन्नैर्घटस्थैः कृतैः स्वेदः क्रुद्धसमीर-  
णार्तवपुषां सद्यः सुखोत्पादकः ॥ १ ॥ निर्गुण्ड्या चोपनार्हं च सकरञ्जैः सपि-  
त्तलैः । भेषजैः सेकलेपादि त्वभिषेकादिकं चरेत् ॥ २ ॥ शतपुष्पसुरद्रुदिनेशपयो

गदरामठसिन्धुभवं हरति । अपि लेपनतोऽस्थिगतं मरुतं कटिसन्धिभवं त्रिदिनात्स-  
ततम् ॥ ३ ॥

### ॥ अथ महाशाल्वणयोगः शार्ङ्गधरात् ॥

कुलत्थमापगोधूमैरतसीतिलसर्षपैः । शतपुष्पं देवदारुशोफालीस्थूलजीरकैः ॥१॥  
एरण्डबिल्वमूलैश्च रास्त्रामूलैश्च शिगुभिः । मिशिकृष्णाकुठैश्च लवणैरम्लसंयुतैः ॥२॥  
असारण्यश्वगन्धाभ्यां बलाभिर्दशमूलकैः । गुडूच्या वानरीबीजैर्यथालाभं समाहृतैः  
॥ ३ ॥ क्षुण्णैः स्विन्नैश्च वस्त्रेण घृतैः संस्वेदयेन्नरम् । महाशाल्वणसंज्ञोऽयं योगः  
सर्वानिलार्तिजित् ॥ ४ ॥

### ॥ अथ स्वेदलेपविधिः ॥

तक्षयित्वा क्षुरेणाङ्गं केवलानिलपीडितम् । तत्र प्रदेहं दद्याच्च पिष्ट्वा गुञ्जाफलैः  
कृतम् ॥ १ ॥ तेनावबाहुजा पीडा विश्वाची गृध्रसी तथा । अन्यापि वातजा पीडा  
प्रशमं यानि वेगतः ॥ २ ॥ इति स्वेदलेपविधिः ॥

### ॥ अथ वातहा पोटली ॥

पुन्नागैरण्डबिम्बैर्वकुलधनददृङ्गनारिकेलैः करञ्जैः कार्पासैः शिशुडोलाफल-  
सुनिषण्णकैः सर्षपाङ्गुलबीजैः । रास्त्राकुष्ठैः कुलत्थैस्तिललशुनवचाहिङ्गुसि-  
द्धार्थविश्वैः सर्वैः स्नेहैः कृतं तत्सकलपटु युतं पोटलं वातभञ्जि ॥ १ ॥ इति यो-  
गसारात् ॥

### ॥ अथ शार्ङ्गधरालशुनकल्कः ॥

पक्ककन्दरसोनस्य गुलिका निस्तुषीकृताः । पाटयित्वा च मध्यस्थं दूरीकुर्यात्त-  
दङ्कुरम् ॥१॥ तदुग्रगन्धनाशाय रात्रौ तत्रे विनिक्षिपेत् ॥ अपनीय च तन्मध्याच्छिलायां  
पेषयेत्ततः ॥२॥ तन्मध्ये पञ्चमांशेन चूर्णमेपां विनिक्षिपेत् । सौवर्चलं यवानी च भ्रजितं  
हिङ्गु सैन्धवम् ॥ ३ ॥ कटुत्रिकं जीरकं च समभागानि चूर्णयेत् । एकीकृत्य ततः सर्वं  
कल्कं कर्षप्रमाणतः ॥ ४ ॥ स्वादेदग्निबलापेक्षी ऋतुदोषाद्यपेक्षया । अनुपानं ततः  
कुर्यादेरण्डसूतमन्वहम् ॥ ५ ॥ सर्वाङ्गैकाङ्गजं वातमर्दितं चापतन्नकम् । अपस्मारं त-  
थोन्मादमृरुस्तम्भं च गृध्रसीम् ॥ ६ ॥ उरःपार्श्वकटीपार्श्वकुक्षिपीडाकृमीञ्जयेत् ।  
अजीर्णमातपं रोषं तप्तनीरं पयो गुडम् ॥७॥ रसोनमश्वन् पुरुषस्त्यजेदेतन्निरन्तरम् ।  
मद्यं मांसं तथाम्लं च रसं सेवेत नित्यशः ॥ ८ ॥ अन्यश्च । शुद्धः कल्को रसोनस्य  
तिलतैलेन मिश्रितः । वातरोगाञ्जयेत्तीव्रान्विषमज्वरनाशनः ॥ ९ ॥ इति लशुन-  
कल्कः ॥

### ॥ अथैरण्डपाकः ॥

वाताग्निबीजप्रस्थं तु सुपक्वं निस्तुषीकृतम् । क्षीरद्रोणार्धसंयुक्तं भिषक् मन्दाग्नि-

ना पवेत् ॥१॥ घृतप्रस्थार्थयुक् पक्वं खण्डप्रस्थद्वयं क्षिपेत् । ऋषूषणं सचतुर्जातं ग्रन्थि-  
कं वह्निचव्यकम् ॥ २ ॥ छात्रा मिशिः शटी बिल्वदीप्यौ जीरे निशायुगम् । अश्वग-  
न्धा बला पाठा हपुषा वेष्टुपुष्करम् ॥ ३ ॥ श्वदंष्ट्रारुग्वरादारुवेष्टुर्यावालुकावरी । ए-  
तानि पिचुमात्राणि चूर्णितानि विनिक्षिपेत् ॥ ४ ॥ वातव्याधींश्च शूलं च शोफं वृद्धिं  
तथोदरम् । आनाहं बस्तिरुग्गुल्ममामवातं कटिग्रहम् ॥ ऊरुग्रहं हनुस्तम्भं  
नाशयेदपि योगतः ॥ ५ ॥ इत्येरण्डपाकः ॥

## ॥ अथ रसाः ॥

शार्ङ्गधरात् स्वच्छन्दभैरवरसः ॥ शुद्धसूतं मृतं लोहं ताप्यं गन्धं च तालकम् । प-  
थ्याग्निमन्थनिर्गुण्डीऋषूषणं टङ्कणं विषम् ॥ १ ॥ तुल्यांशं मर्दयेत् खल्वे दिनं नि-  
र्गुण्डिकाद्रवैः । मुण्डीद्रावैर्दिनैकं तु द्विगुञ्जं वटकीकृतम् ॥ २ ॥ भक्षयेद्वातरोगार्तो  
नाम्ना स्वच्छन्दभैरवः । रास्नामृतादेवदारुशुण्ठीवातारिजं गृतम् ॥ सगुग्गुलं पिबेत्को-  
ष्णमनुपानं सुखावहम् ॥ ३ ॥ इति स्वच्छन्दभैरवः ॥ अथ तमीरपन्नगः । अभ्रगन्ध-  
विषव्योपरसटङ्कान्समांशकान् । भावयेत्सप्तधा भृङ्गरसेन स्यात्समीरहा ॥ १ ॥ आर्द्रद्र-  
वेण वल्लो वा खण्डव्योपेण योजितः । महावाताञ्जयत्याशु नासाध्मातः सुसंज्ञकृत्  
॥ २ ॥ अथ वातविध्वंसनो रसः ॥ रसं गन्धकं नागवङ्गं च लोहं तथा ताम्रजं व्योम  
निश्चन्द्रिकं च । कणा टङ्कणं ऋषूषणं नागरं च पृथग् भागमेकं विमर्च्यकयामम् ॥१॥  
ततो वत्सनाभं चतुःसार्धभागं दृढं मर्दयेद्वावना व्योपसंज्ञौ । वराचित्रैर्कर्मकैः  
कुष्ठजाद्रिस्त्रिभिर्भावयेन्निर्गुण्डीभानुदुग्धैः ॥ २ ॥ मेहीधात्रिकाचन्द्रिकानिम्बुनीरैः समं  
भावयेद्वातविध्वंसनोऽयम् । समीरे च शूले महाश्लेष्मरोगे ग्रहण्यां तथा सन्निपाते  
च सर्वे ॥ स्त्रियाः सूतिकावातरोगेषु दद्यान्निपेवेत गुञ्जाद्रयं सूतमेनम् ॥ ३ ॥ इति  
वातविध्वंसनो रसः ॥ अथ वातराक्षसरसः ॥ मृतं सूतं तथा गन्धं कान्तं चाभ्रकमेव च ।  
ताम्रभस्मकृतं सम्यग् मर्दयित्वा समांशकम् ॥ १ ॥ पुनर्नवागुड्च्यग्निमुरसान्ऋषूषणं  
ऋथा । एतेषां स्वरसेनैव भावयेन्निदिनं पृथक् ॥ २ ॥ दत्त्वा लघुपुटं  
सम्यक् स्वाङ्गशीतं समुद्धरेत् । वातराक्षसनामायं वातरोगे प्रयोजयेत् ॥ ३ ॥  
तत्तद्रोगानुपानेन द्विगुञ्जामात्रसेवनात् । ऊरुस्तम्भे वातरक्ते गात्रभङ्गे तथैव च ॥४॥  
आमवातं धनुर्वातं वेदनावातमेव च । पक्षाघातं कम्पवातं सर्वसन्धिगतं तथा  
॥ ५ ॥ सुप्तिवातं च शूलं च उन्मादं च विनाशयेत् । तत्तद्रोगानुपानेन  
वाताशीतिविनाशनः ॥ ६ ॥ इति रससारसंग्रहे वातराक्षसरसः ॥ अथ धनुर्वाते  
सूतिकाभरणरसः ॥ सुवर्णं रजतं ताम्रं प्रवालं पारदं समम् । गन्धकं चाभ्रकं तालं  
शिला त्रिकटु रोहिणी ॥ १ ॥ एतानि समभागानि रविक्षीरेण मर्दयेत् । चित्र-  
मूलकषायेण पुनर्नवारसेन च ॥ २ ॥ दिनं गजपुटे पाच्यं मृपायां धारयेत् पृथक् ।  
अनुपानविशेषेण देयं गुञ्जार्थकं च तत् ॥ ३ ॥ सूतिकारोगमनुलं धनुर्वातं

विशेषतः । त्रिदोषोत्थान् हरेद्वाधीनिच्छापथ्यं प्रदापयेत् ॥ सूतिकाभरणं नाम सर्वरोगहरं च तत् ॥ ४ ॥ अथ वातरोगे प्रतापाभिकुमारो रसः ॥ पारदं शुल्बजं भस्म विषं मरिचनागरम् । त्रिभारं पञ्चलवणमेभिर्मर्द्याद्रिकद्रवैः ॥ १ ॥ काचकूप्यन्तरे क्षिप्त्वा मृदा संलेपयेद्बहिः । शनैर्मृद्वभिना पाच्यं वालुकायन्त्रके दिनम् ॥ २ ॥ स्वाङ्गशीतलमुद्धृत्य दशांशं च विषं क्षिपेत् । सूक्ष्मचूर्णं कृतं खल्वे गुञ्जामात्रं प्रदापयेत् ॥ ३ ॥ सन्निपातानिहन्त्याशु आद्रिकद्रवसंगुतः । प्रतापाभिकुमारोऽयं सर्ववातहरः परम् ॥ ४ ॥ अथ प्रसृतवाते लक्ष्मीनारायणरसः ॥ शुद्धगन्धकमेतच्च टङ्कणं विषहिङ्गुलम् । रोहिण्यतिविपाकृष्णावत्सकाभ्रक्तसेन्धवम् ॥ १ ॥ एतानि समभागानि खल्वमध्ये विनिक्षिपेत् । दन्तिद्रवैः फलद्रवैर्मर्दयेच्च दिनत्रयम् ॥ २ ॥ वल्लद्वयां वटीं कृत्वा आद्रिकस्य जलैर्ददेत् । दोषज्वरे सन्निपाते विपृच्यां विषमज्वरे ॥ ३ ॥ अतिसारे ग्रहण्यां च रक्तामे मेहशूलजित् । सूतिकावातदोषघ्नो लङ्केशमिव राघवः ॥ ४ ॥ इष्टान्नं भोजयेत्पथ्यमभ्यङ्गं स्नानमाचरेत् । कर्पूरमिश्रताम्रचूर्णं प्रसूनं हरिचन्दनम् ॥ ५ ॥ नारिकेलोदकं पीत्वा नारीणां संगमेव च । लक्ष्मीनारायणो नाम रसानामुत्तमो रसः ॥ ६ ॥ इति रसाः ॥

## ॥ अथ पथ्यापथ्यम् ॥

कुलत्थमाषगोधूमाः रक्ताभाः शालयो हिताः । पटोलं शिग्रुवार्ताकं दाडिमं च परूषकम् ॥ १ ॥ मत्स्यण्डिका घृतं दुग्धं किलाटं दधिकूर्चिका । बदरं लथुनं द्राक्षा ताम्बूलं लवणं तथा ॥ २ ॥ चटकः कुकुटो बर्ही तित्तिरश्चेति जाङ्गलाः । शिलीन्द्रः पर्वतो नक्रो गर्गरः सुडिशो झपः ॥ ३ ॥ यथाश्रयं यथावस्थं यथाचरणमेव च । वातव्याधौ समुत्पन्ने पथ्यमेतन्मृणां भवेत् ॥ ४ ॥ चिन्ताप्रजागरणवेगविधारणानि छर्दिःश्रमोऽनशनता चणकाः कलायाः । श्यामाकचूर्णकुरुविन्दुनिवारकङ्गमुद्रास्त-  
ढागतटिनीसलिलं करीरम् ॥ ५ ॥ क्षौद्रं कषायकटुतिक्तरसा व्यवायो हस्त्यश्व्या-  
नमपि चङ्क्रमणं च खट्वा । आध्मानिनोऽर्दितवतोऽपि पुनर्विशेषात्स्नानं प्रदुष्ट-  
सलिलैर्द्विजघर्षणं च ॥ ६ ॥ निःशेषतन्त्रपरिकीर्तित एष वर्गो नृणां समीरण-  
गदेषु मुदं न दत्ते ॥ ७ ॥ इति पथ्यापथ्यविधिः ॥ वातरोगस्त्वसाध्योऽयं दैवयोगा-  
त्सुसिध्यति । अनुमानेन कुर्वन्ति वैद्यकं न प्रतिज्ञया ॥ ८ ॥ वातरोगचिकित्सा समाप्ता ॥

## ॥ अथ वातरक्तनिदानम् ॥

कृतं तावत्समासेन वातव्याधिरूपणम् । वातव्याधिप्रसङ्गेन वातरक्तं निरूप्य-  
ते ॥ १ ॥ लवणाम्लकटुक्षारस्निग्धोष्णार्जार्णभोजनैः । क्लिन्नशुष्काम्बुजानूपमांस-  
पिण्याकमूलकैः ॥ २ ॥ कुलत्थमाषनिष्पावशाकादिपल्लेक्षुभिः । दध्यारनालसौवीर-  
थक्तकमुरासवैः ॥ ३ ॥ विरुद्धाध्यशनक्रोधदिवास्वप्नप्रजागरैः । प्रायशः सुकु-

भाराणां मिथ्याहारविहारिणाम् ॥ स्थूलानां सुखिनां चापि प्रकुप्येद्वातशो-  
णितम् ॥ ४ ॥ तस्य संप्राप्तिमाह ॥ हस्त्यश्वोष्ट्रैर्गच्छतोऽन्यैश्च वायुः कोपं प्राप्तः कारणैः  
सेवितैः स्वैः । तीक्ष्णोष्णाम्लैः क्षारशाकादिभोज्यैः सन्तापाद्यैर्भूयसा सेवितैश्च ॥ १ ॥  
शीघ्रं रक्तं दुष्टिमायाति तच्च वायोमार्गं संरुणद्ध्याथ जातः । क्रुद्धोऽत्यर्थं मार्गरोधात्स  
वायुरत्युद्रिक्तं दूषयेद्रक्तमाथ ॥ २ ॥ कृत्स्नं रक्तं निर्दहत्याथ दुष्टं स्रस्तं शीघ्रं पाद-  
योश्चीयते तु । तत्सम्पृक्तं वायुना दूषितेन तत्प्राबल्यादुच्यते वातरक्तम् ॥ तद्वत्पित्तं  
दूषितेनासृजाक्तं श्लेष्मा दुष्टो दूषितेनासृजाक्तः ॥ ३ ॥ क्रुद्धो रुद्धगतिर्मरुत्प्रकुपिते-  
नास्त्रेण सन्दूष्यते प्राप्यादौ तदनु प्रधावति वपुः कण्ड्वर्तिसुस्यादयः । जायन्ते क-  
रपादसन्धिषु मुहुर्वातास्रमेतत्कफे क्रुद्धो दोषवदादिशेत्तु विषवत्कृत्स्नं वपुर्धावति ॥ ४ ॥  
स्पर्शोद्भिग्नौ तोदभेदप्रशोषस्वापोपेतौ वातरक्तेन पादौ । पित्तासृग्भ्यामुग्रदाहौ भवे-  
तामत्यर्थोष्णौ रक्तशोथौ मृदू च ॥ ५ ॥ कण्डूमन्तौ श्वेतशीतौ सशोफौ पीनस्तब्धौ  
श्लेष्मदुष्टे च रक्ते । सर्वेर्दुष्टे शोणिते चापि दोषाः स्वं स्वं रूपं पादयोर्दर्शयन्ति  
॥ ६ ॥ अथ तस्य पूर्वरूपमाह ॥ स्वेदोऽत्यर्थं न वा काष्ण्यं स्पर्शाज्ञत्वं क्षतेऽति-  
रुक् । सन्धिशैथिल्यमालस्यं सदनं पिष्टिकोद्गमः ॥ १ ॥ जानुजङ्घोरुकव्यंसह-  
स्तपादाङ्गसन्धिषु । निस्तोदः स्फुरणं भेदो गुरुत्वं सुप्तिरेव च ॥ २ ॥ कण्डूः स-  
न्धिषु रुग् दाहो भृत्वा नश्यति चासकृत् । वैवर्ण्यं मण्डलोत्पत्तिर्वातासृक्पूर्वलक्ष-  
णम् ॥ ३ ॥ दोषान्तरसंसर्गेण कारणमाह । तत्र वाताधिकलक्षणम् ॥ वाताधिके  
ऽधिकं तत्र शूलस्फुरणतोदनम् । शोथश्च रौक्ष्यं कृष्णत्वं श्यावता वृद्धिहानयः ॥ १ ॥  
धमन्यङ्गुलिसन्धीनां सङ्कोचोऽङ्गग्रहोऽतिरुक् । शीतद्वेषानुपशयौ स्तम्भवेपथुमुप्यताः  
॥ २ ॥ अथ रक्ताधिकलक्षणमाह ॥ रक्ते शोथोऽतिरुक्तोदस्ताम्रश्चिमिचिमायते ।  
स्निग्धरुक्षैः शमं नैति कण्डूक्लेदसमन्वितः ॥ १ ॥ अथ पित्ताधिकमाह ॥ पित्ते  
विदाहः सम्मोहः स्वेदो मूर्च्छा मदस्तृपा । स्पर्शासहत्वं रुग्दाहः शोथः पाको भृशोष्णता  
॥ १ ॥ अथ कफाधिकमाह ॥ कफे स्तैमित्यगुरुतासुप्तिस्निग्धस्वशीतताः ॥ अथ  
द्वन्द्वलक्षणम् ॥ कण्डूर्मन्दा च रुग् द्वन्द्वे ॥ अथ सन्निपातलक्षणमाह ॥ सर्वलिङ्गं च  
सङ्करे ॥ १ ॥ पादयोर्मूलमास्थाय कदाचिद्धस्तयोरपि । आस्वोर्विषमिव क्रुद्धं तदेह-  
मनुसर्पति ॥ २ ॥ अथैतस्यैवासाध्ययाप्यत्वमाह ॥ आजानुस्फुटितं यच्च प्रभिन्नं  
प्रसृतं च यत् । उपद्रवैश्च यज्जुष्टं प्राणमांसक्षगादिभिः ॥ वातरक्तमसाध्यं  
स्याद्याप्यं संवत्सरोत्थितम् ॥ १ ॥ अथ तस्यापद्रवानाह ॥ अस्वप्रारोचकश्वासमांसकोथ  
शिरोग्रहः । समूर्च्छा मर्दरुक्तृष्णा ज्वरमोहप्रलेपकाः ॥ १ ॥ हिक्कापाङ्गुल्यवैसर्प-  
पाकतोदभ्रमक्लमाः । अङ्गुलीवक्रता स्फोटदाहमर्मग्रहार्बुदाः ॥ २ ॥ एतैरुपद्रवैर्युक्तं  
मोहेनैकेन वापि यत् । वातरक्तमसाध्यं स्याच्च्छातिक्रान्तवत्सरम् ॥ ३ ॥ अङ्गुलोपद्रवं

याप्यं साध्यं स्यान्निरुपद्रवम् । एकदोषानुगं साध्यं नवं याप्यं द्विदोषजम् ॥  
त्रिदोषजमसाध्यं स्याद्यस्य च स्युरुपद्रवाः ॥ ४ ॥ इति वातरक्तनिदानम् ॥

## ॥ अथ वातरक्तचिकित्सा ॥

वातरक्तं द्विधा ज्ञेयं गम्भीरोत्तानभेदतः । त्वङ्मांसाश्रयमुत्तानं गम्भीरं त्वन्तरा-  
श्रयम् ॥ १ ॥ कालातिक्रान्तमेतत्तु कष्टं भवति दुर्धरम् । विरेकास्थापनस्नेहैर्गम्भी-  
रं तदुपाचरेत् ॥ २ ॥ उत्तानं लेपनाभ्यङ्गपरिपेकावगाहनैः । वाताधिकं वातरक्तं  
स्नेहाद्यैः समुपाचरेत् ॥ ३ ॥ रक्ताढ्यं रक्तमोक्षाद्यैः पित्ताद्यं रेचनादिभिः । कफाद्यं व-  
मनाद्यैश्च प्रोक्तेरत्रौषधैर्भिषक् ॥ ४ ॥ संसर्गे सन्निपाते च क्रियां मिश्रां समाचरेत् ।  
वातरक्ते द्वित्रिलिङ्गे द्वित्रिहेतुसमुत्थिते ॥ ५ ॥ वातशोणितिनो रक्तं स्निग्धस्य बहु-  
शो हरेत् । अल्पाल्पं रक्षता युक्तं यथादोषं यथाबलम् ॥ ६ ॥ सर्वत्रासृक्स्फुतिः सू-  
चीजलूकागृह्ण्यलानुभिः । शतधौतघृताभ्यङ्गो मेषीदुग्धावसेचनम् ॥ ७ ॥ रूक्षैर्वामृदु-  
भिः शस्तमसकृद्भस्तिकर्मं च । न हि वस्तिंसमं किञ्चिद्वातरक्ते चिकित्सितम् ॥ ८ ॥

## ॥ अथ क्वाथाः ॥

अथ वासादिकाथः । वासागुडूचीचतुरङ्गुलानामेरण्डतैलेन पिबेत्कपायम् ।  
क्रमेण सर्वाङ्गजमप्यशेषं जयेदसृग्वातभवं विकारम् ॥ १ ॥ योगशतात् ॥ अथ  
नवकार्षिकक्वाथः ॥ दावीगुडूचीकटुकोग्रगन्धामञ्जिष्ठनिम्बत्रिफलाकपायः । वातासमुच्चै-  
र्नवकार्षिकारूयो जयेच्च कुष्ठानखिलान्नराणाम् । पञ्चतित्तकपायेण योजयेन्नवकार्षिकम्  
॥ १ ॥ इति सारसङ्ग्रहान्नवकार्षिकक्वाथः ॥ अथ गुडूच्यादिः । वत्सादन्युद्रवः क्वाथः पीतो  
गुग्गुलुमिश्रितः । समीरेण समायुक्तं शोणितं संप्रणाशयेत् ॥ १ ॥ इति गुडूच्यादिः  
कदम्बात् ॥ अथ काश्मर्यादिः ॥ पित्तोत्तरे तु काश्मर्यद्राक्षारग्वधचन्दनैः ।  
मधुकक्षीरकाकोलीयुक्तैः क्वाथं सुशीतलम् ॥ शर्करामधुसंयुक्तं वातरक्ते पिबेन्नरः ॥ १ ॥  
इति योगतः । अथ पटोलादिः । पटोलत्रिफलाभीरुकटुकामृतसाधितम् । क्वाथं  
पीत्वा जयत्याशु सदाहं वातशोणितम् ॥ १ ॥ इति वृन्दात् ॥ अथ कोकिलादिः ॥  
कोकिलाक्षामृताक्वाथं पिबेत्कोष्णं यथाबलम् । पथ्यभोजी त्रिसप्ताहान्मुच्यते वातशो-  
णितात् ॥ १ ॥ इति वृन्दात् ॥ अथ लघुमञ्जिष्ठादिः ॥ मञ्जिष्ठा त्रिफला तित्ता  
वचा दारु निशामृता । निम्बश्चैषां कृतः क्वाथो वातरक्तविनाशनः ॥ पामाकपालि-  
काकुष्ठरक्तमण्डलजिन्मतः ॥ १ ॥ इति शार्ङ्गधरात् ॥ अथ बृहन्मञ्जिष्ठादिः ॥  
मञ्जिष्ठामुस्तकुटजगुडूचीकुष्ठनागरैः । भार्गीधुद्रावचानिम्बनिशाद्वयफलत्रिकैः ॥ १ ॥  
पटोलकटुकामूर्वाविडङ्गासनचित्रकैः । शतावरीत्रायमाणाकृष्णेन्द्रयववासकैः ॥ २ ॥  
धृङ्गराजमहादारुपाठासदिरचन्दनैः । त्रिवृद्धरुणकैरातबाकुचीकृतमालकैः ॥ ३ ॥  
शास्वोटकमहानिम्बकरञ्जातिविषाजलैः । इन्द्रवारुणिकानन्तासारिवापपटैः समैः

॥ ४ ॥ एभिः कृतं पिबेत्काथं कणागुग्गुलुसंयुतम् । अष्टादशेषु कुष्ठेषु वातरक्ता-  
दिते तथा ॥ ५ ॥ उपदंशे श्लीपदे च प्रसुप्तौ पक्षघातके । मेदोदोषे नेत्ररोगे-  
मञ्जिष्ठादिः प्रशस्यते ॥ ६ ॥ इति बृहन्मञ्जिष्ठादिः शार्ङ्गधरात् ॥ इति काथाः ॥

## ॥ अथ गुग्गुलू ॥

तत्र प्रथमस्तु कैशोरगुग्गुलुः । त्रिफलायास्त्रयः प्रस्थाः प्रस्थैकंमृता भवेत् । संक्षुच-  
लोहपात्रे तु सार्धद्रोणाम्बुना पचेत् ॥ १ ॥ जलमर्धं शृतं ज्ञात्वा गृह्णीयाद्वज्रगालितम् ।  
ततः काथे क्षिपेच्छुद्धं गुग्गुलुं प्रस्थसम्मितम् ॥ २ ॥ पुनः पचेदयस्पात्रे दर्व्या संघट्टये-  
न्मुहुः । सान्द्रीभूतं च तं ज्ञात्वा गुडपाकसमाकृतिम् ॥ ३ ॥ चूर्णीकृत्य ततस्तत्र  
द्रव्याणीमानि निक्षिपेत् । त्रिफला द्विपला ज्ञेया गुडची पलिका मता ॥ ४ ॥ षडक्षं  
न्यूपणं प्रोक्तं विडङ्गं च पलार्धकम् । दन्ती कर्पमिता कार्या त्रिवृत्कर्पमिता स्मृता  
॥ ५ ॥ ततः पिण्डीकृतं सर्वं घृतभाण्डे विनिक्षिपेत् । गुटिकाः शाणिकाः कृत्वा  
युञ्ज्यादोषाद्यपेक्षया ॥ ६ ॥ अनुपानं भिषग् दद्यात्कोष्णं नीरं पयोऽथवा । मञ्जिष्ठा-  
दिशृतं वापि युक्तियुक्तमतः परम् ॥ ७ ॥ जयेत्सर्वाणि कुष्ठानि वातरक्तं त्रिदोषजम् ।  
सर्वव्रणांश्च गुल्मांश्च प्रमेहपिठकास्तथा ॥ ८ ॥ प्रमेहोदरमन्दाग्रिकासश्वयथुपाण्डुताः ।  
हन्ति सर्वामयान्नित्यमुपयुक्तो रसायनः ॥ ९ ॥ कैशोरकाभिधानोऽयं गुग्गुलुः  
कान्तिकारकः । वासादिना नेत्रगदान् गुल्मादीन्वरुणादिना ॥ १० ॥ काथेन स्वदि-  
रस्यापि व्रणान्कुष्ठान्विनाशयेत् । आम्लं तीक्ष्णमजीर्णं च व्यवायं श्रममातपम् ॥  
मद्यं रोपं त्यजेत्सम्यग्गुणार्थी पुरसेवकः ॥ ११ ॥ इति शार्ङ्गधरात् कैशोरगुग्गुलुः ॥  
अथामृतगुग्गुलुः ॥ वृन्दात् ॥ प्रस्थमेकं गुडच्याश्च सार्धप्रस्थं तु गुग्गुलुः । प्रत्येकं  
त्रिफलायाश्च तत्प्रमाणं विनिर्दिशेत् ॥ १ ॥ सर्वमेकत्र संक्षिप्य काथयेन्नल्वणेऽ-  
म्भसि । पादशेषं परिश्राव्य कपायं ग्राहयेद्विषक् ॥ २ ॥ पुनः पचेत्कषायं तु याव-  
त्सान्द्रत्वमाप्नुयात् । दन्तीव्योपविडङ्गानि गुडचीत्रिफलात्वचः ॥ ३ ॥ ततश्चार्ध-  
पलं पूतं गृह्णीयाद्वा प्रति प्रति । कर्पं तु त्रिवृतायाश्च सर्वमेकत्र चूर्णयेत्  
॥ ४ ॥ तस्मिन्सुसिद्धं विज्ञाय कोष्णं पात्रे विनिक्षिपेत् । ततश्चाग्निबलं दृष्ट्वा तस्य  
मात्रां प्रयोजयेत् ॥ ५ ॥ वातरक्तं तथा कुष्ठं गुदजानग्निसादनम् । दुष्टव्रणं प्रमेहं च  
आमवातभगन्दरान् ॥ ६ ॥ स्वाङ्गयौढ्यवातान् श्वयथून्सर्वान् वातान्व्यपोहति । अ-  
श्विभ्यां निर्मितः पूर्वममृताद्यश्च गुग्गुलुः ॥ ७ ॥ इति गुग्गुलू ॥

## ॥ अथ तैलानि ॥

अथ लघुमरिचाद्यं तैलम् । मरिचालशिलार्कपयःकलिनीविषमुष्टिविषामरनिम्ब-  
धनैः । कुटजं सचतुर्गुणगोऽम्बुमृतं किल तैलमसृक्पवनापहरम् ॥ १ ॥ अथ बृहन्म-  
रिचाद्यं तैलम् ॥ मरिचं त्रिवृता दन्ती क्षीरमार्कं शकृद्रसः । देवदारु हरिद्रे द्वे मां-  
सी कुष्ठं सचन्दनम् ॥ १ ॥ विशाला करवीरं च हरितालं मनःशिला । चित्रकं ला-



ङ्गली चापि विडङ्गं चक्रमर्दकम् ॥ २ ॥ शिरीषं कुटजो निम्बः सप्तपर्णामृता स्नु-  
ही । शम्याको नक्तमालश्च खदिरः पिप्पली वचा ॥ ३ ॥ ज्योतिष्मती च पलिका  
विषस्य द्विपलं मतम् । आढकं कटुतैलस्य गोमूत्रं च चतुर्गुणम् ॥ ४ ॥ मृत्पात्रे  
लोहपात्रे वा शनैर्मृद्वग्निना पचेत् । एतत्तैलं विशेषेण नाशयेत्कुष्ठजान्त्रणान् ॥ वात-  
रक्तभवान्व्याधीन्पामाविस्फोटचर्चिकाम् ॥ ५ ॥ इति सारसंग्रहात् ॥ अथ पिण्डतैलं  
शार्ङ्गधरात् ॥ मञ्जिष्ठासारिवासर्जयष्टीसिक्थपयोन्वितैः । पिण्डारुख्यं साधयेत्तैलम-  
भ्यङ्गाद्वातरक्तनुत् ॥ १ ॥ अथ वृन्दात् सारिवादितैलम् ॥ सारिवासर्जयष्ट्याह्वमधू-  
च्छिष्टपयोन्वितैः । सिद्धमेरण्डजं तैलमभ्यङ्गाद्वातरक्तनुत् ॥ १ ॥ अथ पञ्चकाष्ठादि तैल-  
म् ॥ पञ्चकोशीरयष्ट्याह्वं रजनीकाथसाधितम् । स्यात्पिष्टैः सर्जमञ्जिष्ठावीराकाकोलि-  
चन्दनैः ॥ पञ्चकाद्यमिदं तैलं वातासृग्दाहनाशनम् ॥ १ ॥ इति पञ्चकाष्ठादि वृ-  
न्दात् ॥ अथ गुडूच्यादि ॥ गुडूचीकाथकल्काभ्यां तैलं लाक्षारसेन वा । सिद्धं मधू-  
ककाशमर्यरसे वा वातरक्तनुत् ॥ १ ॥ इति वृन्दात् ॥ अथ वृन्दात् शताह्वादि ॥  
शताह्वया च कुष्ठेन मधुकेन नवेन वा । एकैकं साधितं तैलं वातरक्तरुजापहम् ॥ १ ॥  
इति तैलानि ॥

## ॥ अथ घृतानि ॥

अथ शार्ङ्गधरादमृताद्यं घृतम् ॥ अमृताकाथकल्काभ्यां सक्षीरं विपचेद् घृतम्  
। वातरक्तं जयत्याशु कुष्ठं जयति दुस्तरम् ॥ १ ॥ अथ सारसङ्ग्रहान्महाति-  
क्तं घृतम् ॥ भूनिम्बाम्बुदनिम्बवत्सककणात्रायन्त्यनन्तामृतातिक्ताभीरुफलत्रिकप्रति-  
विषामूर्वाविषालाजलैः । पाठापर्पटसारिवाद्द्वयनिशायुर्ग्याष्टिकापञ्चकैः सोशीरैः सपटो-  
लचन्दनवचाशम्याकसप्तच्छदैः ॥ १ ॥ इत्येभिर्गदितैर्जलाष्टगुणितैः प्रस्थं पचेत्सर्पि-  
षो गव्यस्यामलकीरसद्विगुणितं नाम्ना हि तित्तं घृतम् । हन्त्येतद् गलगण्डमण्ड-  
लरुजं कण्डूसपाण्ड्यामयां शोफश्लीपदवातरक्तविकृतीः कुष्ठानि चाष्टादश ॥ २ ॥  
इति घृतानि ॥

## ॥ अथ योगादि ॥

छिन्नोद्भवाकषायेण सेव्यं शुद्धं शिलाजतु । पञ्चकर्मविशुद्धेन वातरक्तप्रशान्तये  
॥ १ ॥ अथामृताद्यवलेहिका ॥ अमृता कटुका शुण्ठी यष्टीकल्कं समाक्षिकम् । गो-  
मूत्रपीतं जयति सकृदं वातशोणितम् ॥ १ ॥ अथ गुडूचीयोगः ॥ गुडूच्याः स्वर-  
सं कल्कं चूर्णं वा काथयेव च । प्रभूतकालमासेव्यं मुच्यते वातशोणितात् ॥ १ ॥

## ॥ अथ लेपनम् ॥

ग्रन्थान्तरात् । प्रपौण्डरीकमञ्जिष्ठादावीमधुकचन्दनैः । सितोपलैलासक्तुश्च  
मसूरोशीरपञ्चकैः ॥ १ ॥ लेपो रुग्दाहवीसर्परागशोफनिवारणः । लेपः पिष्टा-

स्तिलास्तद्वदृष्टाः पयसि निर्वृताः ॥ २ ॥ क्षीरपिष्टान्युपालेप्यान्येरण्डस्य फलानि च ।  
कुर्याच्छूलनिवृत्त्यर्थं शताह्वां बाधिकेऽनिले ॥ ३ ॥ मूत्रक्षीरसुरासिद्धं घृतमभ्यञ्ज-  
ने हितम् । सिद्धं समधुसूक्तं तु सेकाभ्यङ्गे कफोत्तरे ॥ ४ ॥ गृहधूमवचाकुष्ठशताह्वारजनी-  
द्वयम् । प्रलेपः शूलनुद्धातरक्ते वातकफोत्तरे ॥ प्रभृतकालमासेव्य मुच्यते वातशोणितात्  
॥ ५ ॥ अथ लेपनम् ॥ उभे शताह्वे मधुकं विशालां बलां प्रियालं च कसेरु-  
युग्मम् । घृतं विदारीं च सितोपलां च कुर्यात्प्रदेहं पवने सरक्ते ॥ १ ॥ सहस्रशत-  
धौतेन घृतेन रुधिरोत्तरे । लेपनं चोष्मशीतेन घृतसर्जरसेन वा ॥ २ ॥ आरनालाढके तैलं  
पादसर्जरसं शृतम् । प्रस्थस्थे तिर्जिते तोये ज्वरदाहार्तिनुत्परम् ॥ ३ ॥ समधूच्छिष्टम-  
ञ्जिष्टा ससर्जरससारिवा । पिण्डतैलं तथाभ्यङ्गाद्वातरक्तरुजापहम् ॥ ४ ॥ इति  
वातरक्ते ॥

### ॥ अथ पञ्चामृतरसः ॥

रसरत्नप्रदीपात् । पारदं च क्रियाशुद्धं तत्तुल्यं शुद्धगन्धकम् । अभ्रकं तु द्वयोस्तुल्यं त्रिभि-  
स्तुल्यस्तु गुग्गुलुः ॥ १ ॥ सर्वांशममृतासत्त्वं भावयेदौषधैः पृथक् । निर्गुण्डीगोक्षु-  
रच्छिन्नाकोकिलाक्षाङ्घ्रिजै रसैः ॥ २ ॥ सप्तवारं ततो युञ्ज्याद्वातरक्ते त्रिवल्लकम् ।  
कोकिलाक्षस्य मूलानां पानीयमतुपाययेत् ॥ ३ ॥ इति पञ्चामृतरसः ॥

### ॥ अथ पथ्यापथ्यम् ॥

यवषष्टिकनीवारकलमारुणशालयः । गोधूमाश्चणका मुद्रास्तुवर्योऽपि मकुष्ठकाः  
॥ १ ॥ अव्यजामहिपीणां च गवामपि पयांसि च । उपोदिका काकमाची वेत्राग्रं  
सुनिषण्णकम् ॥ २ ॥ वास्तुकं कारवेल्लं च तण्डुलीयं पटोलकम् । धात्रीफलं शृङ्गवेरं  
सूरणं श्वेतशर्करा ॥ ३ ॥ मृद्वीका वृद्धकूष्माण्डनवनीतं नवं घृतम् । लार्वातित्ति-  
रवतीकताम्रचूडविविष्किराः ॥ ४ ॥ प्रतुदाः शुकदात्पृहकपोतचटकादयः । शशि-  
नागरुदेवाह्वसरलस्त्रेहमर्दनम् ॥ ५ ॥ तिक्तं च पथ्यमुद्दिष्टं वातरक्तगदे वृणाम् ।  
दिवास्वप्नाग्निसंतापव्यायामातपमैथुनम् ॥ ६ ॥ मापाः कुलन्था निष्पावाः कलायाः  
क्षारसेवनम् । अण्डजानूपमांसानि विरुद्धानि दधीनि च ॥ ७ ॥ इक्ष्वो मूलकं मद्यं  
ताम्बूलं काञ्चिकं तिलान् । कटूष्णं गुर्वभिष्यन्दि लवणानि च सक्तवः ॥ एतानि  
वातरक्तेषु नैव युञ्ज्याद्भिषग्वरः ॥ ८ ॥ इति वातरक्तचिकित्सा ॥

### ॥ अथोरुस्तम्भनिदानमाह ॥

शीतोष्णद्रवसंशुष्कगुरुस्निग्धैर्निषेवितैः । जीर्णाजीर्णैस्तथायाससंक्षोभस्वप्नजागरैः ॥ १ ॥  
सश्लेष्ममेदःपवनमाममत्यर्थसंचितम् । अभिभूयेतरं दोषमूढं चेत्प्रतिपद्यते ॥ २ ॥  
सकथ्यस्थीनि प्रपूर्णन्तः श्लेष्मणा स्तिमितेन च । तदा कफान्वितेनोक्तं स्तब्धौ शीताव-  
चेतनौ ॥ ३ ॥ परकीयाविव गुरु स्यातामतिभृशव्यथौ । ध्मानाङ्गमर्दस्तैमित्यतन्द्रा-

छर्चरुचिज्वरैः ॥ ४ ॥ संयुक्तः पादसदनकृच्छ्रोद्धरणसुप्तिभिः । तमूरुस्तम्भमित्या-  
 हुराढ्यवातमथापरे ॥ ५ ॥ प्राग्रूपं तस्य निद्रातिध्यानं स्तिमितता ज्वरः । रोम-  
 हर्षोऽरुचिच्छर्दिर्जङ्घोर्वोः सदनं तथा ॥ ६ ॥ वातशङ्किभिरज्ञानात्तस्य स्यात्स्नेह-  
 नात्पुनः । पादयोः सदनं सुप्तिः कृच्छ्रादुद्धरणं तथा ॥ ७ ॥ जङ्घोरुग्लानिरत्यर्थं  
 शश्वच्चादाहवेदनाः । प्रदं च व्यथते न्यस्तं शीतस्पर्शं न वेत्ति च ॥ ८ ॥ संस्थाने  
 पीडने गत्यां चलने चाप्यनीश्वरः । अन्यस्येव हि सम्भग्नावूरु पादौ च मन्यते  
 ॥ ९ ॥ ऊर्वोर्व्यथा च पारुष्यं तन्द्रा स्तैमित्यमङ्गुरुक् । पादस्योद्धरणं कृच्छ्रात्तमूरु-  
 स्तम्भमादिशेत् ॥ १० ॥ यदा दाहार्तितोदातो वेपनः पुरुषो भवेत् । ऊरुस्तम्भस्त-  
 दा हन्यात्साधयेदन्यथा नवम् ॥ ११ ॥ इत्पूरुस्तम्भनिदानम् ॥

### ॥ अथ तच्चिकित्सा ॥

स्नेहासृक्स्त्रावमनवस्तिकर्म च रेचनम् । वर्जयेदाढ्यवातेषु तैश्च तस्य विरोधतः  
 ॥ १ ॥ तस्मादत्र सदा कार्यं स्वेदलङ्घनरूक्षणम् । आममेव कफाधिक्यान्मारुतं  
 परिरक्षता ॥ २ ॥ यत्स्यात्कफप्रशमनं न च मारुतकोपनम् । तत्सर्वं सर्वदा कार्य-  
 मूरुस्तम्भस्य भेषजम् ॥ ३ ॥ सर्वोषधक्रमः कार्यस्तत्रादौ कफनाशनः । पश्चाद्वात-  
 विनाशाय कृत्वा कार्या क्रिया यथा ॥ ४ ॥ रूक्षणाद्वातकोपाच्च निद्रानाशार्तिसूचि-  
 का । स्नेहस्वेदक्रमस्तत्र कार्यो वातामयापहः ॥ ५ ॥ प्रतारयेत्प्रतिस्रोतो नदीं शी-  
 तजलाशयम् । सरश्चैवामलं शीतं स्थिरतोयं पुनः पुनः ॥ ६ ॥ तथा विश्वक्सेऽस्य कफे  
 शान्तिमूरुग्रहो व्रजेत् । शरीरं बलमग्निं च कार्येषा रक्षतामयम् ॥ ७ ॥

### ॥ अथ काथचूर्णकल्कादि ॥

अथ पुनर्नवादिक्वाथः ॥ पुनर्नवानागरदारुपथ्याभल्लातकच्छिन्नरुहाकषायः । दशा-  
 ऋग्निमिश्रः परिपेय ऊरुस्तम्भेऽथवा मूत्रपुरः प्रयोगः ॥ १ ॥ अथ ग्रन्थिकादिक्वाथः ॥  
 ग्रन्थिकारुष्ककृष्णानां काथं क्षौद्रान्वितं पिबेत् । चव्याभयाग्निदारूणां कल्कं वा मधुसं-  
 युतम् ॥ १ ॥ अथ पिप्पल्यादिक्वाथः ॥ पिप्पलीं वर्धमानां वा माक्षिकेण गुडेन वा  
 ऊरुस्तम्भे प्रशंसन्ति गण्डीरारिष्टमेव च ॥ १ ॥ अथ त्रिफलादि चूर्णम् ॥ त्रिफलाच-  
 व्यकटुकाग्रन्थिकं मधुना लिहेत् । ऊरुस्तम्भविनाशाय पुरं मूत्रेण वा पिबेत् ॥ १ ॥  
 अथ शिलाजत्वादियोगः ॥ शिलाजतुं गुग्गुलुं वा पिप्पलीमथ नागरम् । ऊरुस्तम्भे  
 पिबेन्मूत्रैर्दशमूलैरसेन वा ॥ १ ॥ अथ पिप्पल्यादिकल्कः ॥ पिप्पली पिप्पलीमूलं भल्ला-  
 तकफलानि च । कल्कं मधुयुतं पीत्वा ऊरुस्तम्भात्प्रमुच्यते ॥ १ ॥ अथ त्रिफलादि-  
 योगः ॥ लिह्याद्वा त्रिफलाचूर्णं क्षौद्रेण कटुकायुतम् । सुखाम्बुना पिबेद्वापि चूर्णं  
 षट्चरणं नरः ॥ १ ॥ अथ कुष्ठादि तैलम् ॥ कुष्ठं श्रीवेष्टकोदीच्यं सरलं दारु  
 केशरम् । अजगन्धाश्वगन्धा च तैलं तैः सार्षपं पचेत् ॥ सक्षौद्रं मात्रया

सस्मादूरुस्तम्भादितः पिबेत् ॥ १ ॥ अथ कट्वरतैलम् ॥ बलाभ्यां पिप्पलीमूलना-  
गरादष्टकट्वरः । तैलप्रस्थः समो दध्ना गृध्रस्यूग्रहापहः ॥ १ ॥ अष्टकट्वरतैलेन तैलं  
सार्षपमुच्यते । पिप्पलीनागरायाश्च प्रत्येकं द्विपलं स्मृतम् ॥ २ ॥ वृन्दात् ॥

## ॥ अथ स्वेदनलेपनसेचनानि ॥

सक्षारमूत्रस्वेदांश्च रूक्षान्यस्वेदनानि च । कुर्याद्दिहेच्च मूत्राद्यैः करञ्जफलसर्षपैः ॥ १ ॥  
मूलैर्वाप्यश्वगन्धाया मूलैरर्कस्य वा भिषक् । पित्तुमन्दस्य वा मूलैरथ वा देवदारुणा  
॥ २ ॥ क्षौद्रसर्षपवल्मीकमृत्तिकासंयुतैर्भिषक् । गाढमृत्साधितं कुर्यादूरुस्तम्भे प्रलेप-  
नम् ॥ ३ ॥ दन्तीद्रवन्तीभुरसासर्षपैश्चातिबुद्धिमान् । तर्कारीमुरसाशिमुबिल्व-  
वत्सकनिम्बजैः ॥ पत्रमूलफलैस्तोयैः शृतमुष्णाम्बुसेचनम् ॥ ४ ॥

## ॥ अथ गुञ्जागर्भो रसः ॥

निष्कत्रयं शुद्धसूतं निष्कद्वादशगन्धकम् । गुञ्जाबीजं विषं निष्कं निम्बबीजं  
जया तथा ॥ १ ॥ प्रत्येकं निष्कमात्रं तु माषं जेपालबीजकम् । जातीजम्बीरधत्तूर-  
काकमाचीद्रवैर्दिनम् ॥ २ ॥ मर्द्यं सर्वं वटीं कुर्याद्घृतैर्गुञ्जाद्वयं लिहेत् । गुञ्जाग-  
र्भो रसो नाम हिङ्गुसैन्धवसंयुतः ॥ समण्डं दापयेत्पथ्यमूरुस्तम्भप्रशान्तये ॥ ३ ॥  
इति रससमुच्चयात् ॥

## ॥ अथ पथ्यापथ्यम् ॥

रूक्षः सर्वविधिः स्वेदः कोद्रवा रक्तशालयः । यवाः कुलत्थाः श्यामाका उदालाश्च  
पुरातनाः ॥ १ ॥ सोभाञ्जनं कारवेल्लं पटोलं वास्तुकं तथा । सुनिपण्णं काकमाची  
वेत्राग्रं तप्तवारि च ॥ २ ॥ जाङ्गलैर्घृतैर्मसैः शाकंश्चालवणैर्हितैः । एतत्पथ्यं समु-  
द्दिष्टमूरुस्तम्भविकारिणाम् ॥ ३ ॥ गुरुशीतद्रवस्निग्धविरुद्धासात्म्यभोजनम् । विरे-  
चनं स्नेहनं च वमनं रक्तमोक्षणम् ॥ बस्ति च न हितं प्रादुरूरुस्तम्भविकारिणाम् ॥  
॥ ४ ॥ इत्यूरुस्तम्भचिकित्सा ॥

## ॥ अथामवातनिदानप्रारम्भः ॥

अथ तस्य निदानपूर्वकसम्प्राप्तिमाह ॥ विरुद्धाहारचेष्टस्य मन्दाग्नेर्निश्चलस्य च ।  
स्निग्धं भुक्तवतो ह्यन्नं व्यायामं चापि कुर्वतः ॥ १ ॥ वायुना प्रेरितो ह्यामः श्लेष्म-  
स्थानं प्रधावति । तेनात्यर्थं विदग्धोऽसौ धमनीः प्रतिपद्यते ॥ २ ॥ वातपित्तकफै-  
र्भूयो दूषितः सोऽन्नजो रसः । स्रोतांस्यभिष्यन्दयति नानावर्णोऽतिपिच्छिलः ॥ ३ ॥  
जनयत्यग्निदौर्बल्यं हृदयस्य च गौरवम् । व्याधीनामाश्रयो ह्येष आमसंज्ञोऽतिदा-

\* अथात्र लघुनम् प्रयोज्यम् ।

१ ( च० ) स्तु घृतैर्मसैः ।

रुणः ॥ ४ ॥ अजीर्णान्नरसो जातः क्रमशः सञ्चितश्च यः । आमसंज्ञां स लभते  
 शिरोगात्ररुजाकरः ॥ ५ ॥ अथ तस्य रूपमाह ॥ युगपत् कुपितावेतौ त्रिकसन्धि-  
 प्रवेशकौ । स्तब्धं वा कुरुते गात्रमामवातः स उच्यते ॥ १ ॥ अथ तस्य लक्षणमाह  
 अङ्गमर्दोऽरुचिस्तृष्णा ह्यालस्यं गौरवं ज्वरः । अपाकः शून्यताङ्गानामामवातस्य लक्ष-  
 णम् ॥ १ ॥ मन्यापृष्ठकटीजानुत्रिकसन्धीन् विकुञ्चयन् । सशब्दस्रस्तगात्रश्च आमवातः  
 स उच्यते ॥ २ ॥ जठरानलदौर्बल्यादविपकस्तु यो रसः । स आमसंज्ञको देहे सर्व-  
 दोषप्रकोपनः ॥ ३ ॥ अथ तस्यैवोपद्रवनाह ॥ स कष्टः सर्वरोगाणां यदा प्रकु-  
 पितो भवेत् । हस्तपादशिरोगुल्फत्रिकजानूरुसन्धिषु ॥ १ ॥ करोति सरुजं शोफं  
 यत्र दोषः प्रपद्यते । स देशो रुजतेऽत्यर्थं व्याविद्ध इव वृश्चिकैः ॥ २ ॥ जनये-  
 त्सोऽग्निदौर्बल्यं प्रसेकारुचिगौरवम् । उत्साहहानिं वैरस्यं दाहं च बहुमूत्रताम् ॥ ३ ॥  
 करोति ग्रहणीदोषं विशेषादामसंज्ञकम् । अपक्वं सृजते चान्नं केवलं चाममेव च ॥ ४ ॥  
 कुक्षौ कठिनता शूलं तथा निद्राविपर्ययम् । तृट्छर्दिभ्रममृच्छाश्च हृद्ग्रहं विड्विबन्ध-  
 नम् ॥ जाड्यान्नकृजमानाहं कष्टांश्चान्यानुपद्रवान् ॥ ५ ॥ अथ पित्तादियुक्तस्य  
 विशेषलक्षणमाह ॥ पित्तात्सदाहरागं च सशूलं पवनानुगम् । स्तैमित्यं गुरु-  
 कण्डूकं कर्फेदुष्टं तमादिशेत् ॥ १ ॥ अथ साध्यासाध्यत्वमाह ॥ एकदोषानुगः साध्यो  
 द्विदोषो याप्य उच्यते । सर्वदेहचरः शोथः सकृच्छ्रं सान्निपातिकः ॥ १ ॥ इत्या-  
 मवातनिदानम् ।

## ॥ अथ तन्त्रिकित्सा ॥

लङ्घनं स्वेदनं तिक्तदीपनानि कटूनि च । विरेचनं स्नेहपानं वस्तयश्चाममारुते  
 ॥ १ ॥ रूक्षः स्वेदो विधातव्यो वालुकापोटलैस्तथा । उपनाहाश्च कर्तव्यास्तेऽपि  
 स्नेहविवर्जिताः ॥ २ ॥

## ॥ अथ क्वाथाः ॥

अथ वृन्दात् । रास्त्रापञ्चकम् ॥ रास्त्रागुडचिकैरण्डं देवदारु महौषधम् । पिबेत्स-  
 र्वाङ्गो वाते सामे सन्ध्यस्थिमज्जगे ॥ १ ॥ अथ रास्त्रासप्तकम् ॥ रास्त्रामृतारग्वधदेव-  
 दारुत्रिकण्टकैरण्डपुनर्नवानाम् । काथं पिबेन्नागरचूर्णमिश्रं जङ्घोरुपृष्ठत्रिकपाश्व-  
 शूली ॥ १ ॥ अथ रास्त्राद्वादशकम् ॥ रास्त्रा शतावरी वासा गुडूच्यतिविषाभया ।  
 शुण्ठीदुरालभैरण्डदेवदारुवचाघनैः ॥ १ ॥ काथः पीतो जयत्याशु आमवातं सुदारु-  
 णम् । कट्यूरुत्रिकजङ्घाङ्घ्रिगुल्फजानुसमाश्रितम् ॥ २ ॥ अथ शुण्ठ्यादिः ॥ शुण्ठी-  
 गोक्षुरककाथः प्रातः प्रातर्निषेवितः । आमवाते कटीशूले पाचनो रुक्प्रणाशनः ॥ १ ॥  
 इति वृन्दात् ॥ अथ शक्यादिः ॥ शटी शुण्ठ्यभया चोग्रा देवाह्वातिविषामृता । कषा-  
 यमामवातस्य पाचनं रूक्षभोजिनाम् ॥ १ ॥ अथ पिप्पल्यादिः ॥ पिप्पलीपिप्पली-  
 मूलं चम्यचित्रकनागरम् । कथितं वारयत्येतदामवातं सुदारुणम् ॥ १ ॥ अथ दश-

मूलादियोगः ॥ दशमूलकषायमिश्रितं वा ललने विश्वकषायमिश्रितं वा । प्रपिबे-  
त्कटिकुक्षिवस्तिगूले ध्रुवमेरण्डजमेकमेव तैलम् ॥ १ ॥ इति वैद्यजीवनात् ॥ अथ  
राम्नादिपञ्चदशकम् ॥ राम्नामृतानागरदेवदारु पञ्चाङ्घ्रियुग्मेन्द्रयवैः कषायः । एर-  
ण्डतैलेन समन्वितोऽयं भेत्ता भवेदामसमीरणस्य ॥ १ ॥ इति वैद्यजीवनात् ॥ अथ  
महौषधादिर्वैद्यविलासात् । महौषधामृताभवः कषायकश्च सेवितः । हिनस्ति चाम-  
मारुतं चिराय सन्धिसंश्रितम् ॥ १ ॥ इति काथाः ॥

## ॥ अथ चूर्णानि ॥

अथ भल्लातकादि ॥ भल्लाततिलपथ्यानां चूर्णं गुडसमन्वितम् । आमवातं कटी-  
शूलं हन्याद्वा गुडनागरम् ॥ १ ॥ अथाजमोदाद्यं चूर्णम् ॥ शार्ङ्गधरात् ॥ अजमोदा  
विडङ्गानि सैन्धवं देवदारु च । चित्रकः पिप्पलीमूलं शतपुष्पा च पिप्पली ॥ १ ॥  
॥ १ ॥ मरिचं चेति कर्षांशं प्रत्येकं कारयेद्बुधः । कर्षास्तु पञ्च पथ्यायाः  
दश स्युर्वृद्धदारकात् ॥ २ ॥ नागराच्च दशैव स्युः सर्वाण्येकत्र चूर्णयेत् । पिबे-  
त्कोष्णजलेनैतच्चूर्णं श्वयथुनाशनम् ॥ ३ ॥ आमवातरुजं हन्ति सन्धिपीडां च  
शुभ्रसीम् । कटिपृष्ठगुदस्थां च जङ्घयोश्च रुजं जयेत् ॥ ४ ॥ तूनीप्रतूनीविश्वा-  
चीकफवातामयाञ्जयेत् । समेन वा गुडेनास्य वटकान्कारयेद्बुधः ॥ ५ ॥ अथ  
शार्ङ्गधरात्पञ्चसमचूर्णम् ॥ शुण्ठी हरीतकी कृष्णा त्रिवृत्सौवर्चलं तथा । समभागानि  
सर्वाणि सूक्ष्मचूर्णानि कारयेत् ॥ १ ॥ ज्ञेयं पञ्चसमं चूर्णमेतच्छूलहरं परम् । आध्मा-  
नजठराशोघ्नमामवातहरं स्मृतम् ॥ २ ॥ अथ फलत्रिकादि ॥ त्रिफला नागरं चैव  
सूक्ष्मचूर्णानि कारयेत् । मस्त्वारनालतक्रेण पयोमांसरसेन वा ॥ आमवातं निहन्त्याशु  
श्वयथुं सन्धिसंस्थितम् ॥ १ ॥ अथ हिङ्गुवादि ॥ हिङ्गुचव्यं बिडं शुण्ठी कृष्णाजाजी स-  
पुष्करम् । भागोत्तरमिदं चूर्णम् पीतं वातामजिद्रवेत् ॥ १ ॥ अथ नागरादि ॥ कर्षं  
नागरचूर्णस्य काञ्जिकेन पिबेत्सदा । आमवातप्रशमनं कफवातविनाशनम् ॥ १ ॥  
अथ पञ्चकोलादि ॥ पञ्चकोलकचूर्णं च पिबेदुष्णेन वारिणा । मन्दाग्निशूलगु-  
ल्मामकफारोचकनाशनम् ॥ १ ॥ अथ वैश्वानरचूर्णम् ॥ माणिमन्थस्य भागौ द्वौ  
यवक्षारश्च तत्समः । त्रयोऽजमोदाभागाश्च नागराद् भागपञ्चकम् ॥ १ ॥ दश द्वौ च  
हरीतक्याः सूक्ष्मचूर्णं कृतं शुभम् । मस्त्वारनालमृत्रैश्च सुरयोष्णोदकेन वा ॥ २ ॥  
पीतं जयेच्चांमवातं गुल्महृद्भस्तिजान् गदान् । प्लीहानमथ शूलादीनानाहं चार्शसां  
हितम् ॥ वातानुलोमनमिदं चूर्णं वैश्वानरं स्मृतम् ॥ ३ ॥ इति वृन्दात् ॥ अथ चित्रकादि वृ-  
न्दात् ॥ चित्रकं कटुका पाठा कलिङ्गातिविषामृताः । देवदारु वचा मुस्ता नागराति-  
विषाभयाः ॥ पिबेदुष्णाम्बुनानित्यं चूर्णमाममरुत्प्रणुत् ॥ १ ॥ अथालम्बुपादि ॥ अ-  
लम्बुपागोक्षुरकौ त्रिफला नागरामृता । यथोत्तरं भागवृद्ध्या श्यामाचूर्णं च तत्सम् ॥ १ ॥  
पिबेत्सुरामस्तुतः काञ्जिकोष्णोदकेन वा । आमवातं जयत्याशु सशोफं वातशोणि-  
तम् ॥ २ ॥ इति वृन्दात् । इति चूर्णानि ॥

१ ( च० ) स्वरसै ह्युम्लजैः ।

केन तद्रसः क्षौद्रसंयुतः ॥ आमवातसमुद्भूतां पीडां जयति दुस्तराम् ॥ १ ॥ अथ  
शुण्ठीघृतम् ॥ पुष्ट्यर्थं पयसा साध्यं दध्ना विष्णुमूत्रसंग्रहे । दीपनार्थं मतिमता मस्तुना  
च प्रकीर्तितम् ॥ १ ॥ सर्पिर्नागरकल्केन सौवीरं च चतुर्गुणम् । सिद्धमग्निकरं श्रे-  
ष्ठमामवातहरं परम् ॥ २ ॥ इति शुण्ठीघृतम् ॥ अथ खण्डशुण्ठ्यवलेहः ॥ नागरस्य  
तुलामेकां घृतस्य पलविंशतिः । क्षीरद्रोणार्धके पक्त्वा खण्डस्यार्धं शतं क्षिपेत् ॥ १ ॥  
व्योषं त्रिजातं चैव केशरं पिप्पली जटा । जोङ्गकं जातिपत्रीकं जातीफलकक्षोर-  
कम् ॥ २ ॥ अश्मभेदस्ताम्रभस्म वङ्गभस्म तथैव च । स्वर्णमाक्षिकमभ्रं च तथा  
लोहत्रयं क्षिपेत् ॥ ३ ॥ एतान्पृथक्पलान्भागान्प्रत्येकं चूर्णितं क्षिपेत् । मन्दानल-  
विपकं तु लेहवत्साधु साधयेत् ॥ ४ ॥ बल्यं वर्ण्यं तथायुष्यं वलीपलितनाशनम् ।  
आमवातप्रशमनं सौभाग्यकरमुत्तमम् ॥ १ ॥ अथ लेयौ ॥ शतपुष्पा वचा विश्वा  
श्वदेष्टा वरुणत्वचः । पुनर्नवासदेवाह्वासटिमुण्डनिकाः समाः ॥ १ ॥ प्रसारिणी च  
सर्कारी फलं च मदनस्य च । शुक्तकाञ्जिकपिष्टास्तु सुखोष्णालेपने हिताः ॥ २ ॥  
इति शतपुष्पादिः ॥ अथाहिंसादिः ॥ अहिंसाकेम्बुकामूलं शिष्टुवल्मीकमृच्चयैः ।  
मूत्रपिष्टैश्च कर्तव्यं उपनाहोऽनिलामजित् ॥ १ ॥ अथ पानीयम् ॥ आमवाताभिभूताः  
य पीडिताय पिपासया । पञ्चकोलेन संसिद्धं पानीयं हितमुच्यते ॥ १ ॥ अथाम-  
वातविध्वंसनरसः ॥ प्रक्षिप्य गन्धं रसपादभागं कलाप्रमाणं च विषं समस्तात् । कृ-  
शानुतोयेन च भावयित्वा वल्लं ददीतास्य मरुत्प्रशान्त्यै ॥ १ ॥ अपस्मारे तथोन्मा-  
दे सर्वाङ्गव्यथनेऽपि च । एकाङ्गवाते सामे वा दंष्ट्राग्रन्धे हिमे तथा ॥ देयोऽयं व-  
ल्लमात्रं तु सर्ववातनिवृत्तये ॥ २ ॥

## ॥ अथ पथ्यापथ्यम् ॥

यवाः कुलत्थाः श्यामाकाः कोद्रवा रक्तशालयः । वास्तुकं शिगु वपभिः कारवेष्टं  
पटोलकम् ॥ १ ॥ आर्द्रकं तमनीरं च लशुनं तक्रसंस्कृतम् । जाङ्गलानां तथा मांसं  
सामवातगदे हितम् ॥ २ ॥ दधिमत्स्यगुडक्षीरोपोदिकामापपिष्टकम् । दुष्टनीरं पूर्व-  
वातं विरुद्धान्यशनानि च ॥ ३ ॥ असात्म्यं वेगरोधं च जागरं विषमाशनम् । वर्ज-  
येदामवातार्तो गुर्वभिष्यन्दकानि च ॥ ४ ॥ इति पथ्यापथ्यम् ॥ इत्यामवातचिकित्सा ॥

## ॥ अथ शूलनिदानं व्याख्यास्यामः ॥

यदुक्तं हारीते । अनङ्गनाशाय हरत्रिशूलं मुमोच कोपान्मकरध्वजश्च । तमापतन्तं  
सहसा निराक्ष्य भयार्दितो विष्णुतनुं प्रविष्टः ॥ १ ॥ स विष्णुदुङ्कारविमोहितात्मा प-  
पात भूमौ प्रथितः स शूलः । स पञ्चभूतानुगतं शरीरं प्रचूषयन्त्यस्य हि पूर्वसृष्टिः ॥ २ ॥  
शूलरोषणवत्पीडा यस्याकस्मात्प्रजायते । त्रिशूलसम्भवं चैनं शूलमाहुः पुराविदः  
॥ ३ ॥ शङ्खस्फोटनवत्तस्य यस्मात्तीव्रा च वेदना । शूलासक्तस्य भवति तस्माच्छूल-



मिहोच्यते ॥ ४ ॥ अथ तस्य सङ्ख्यामाह ॥ पृथग्दोषैः समस्तामद्वन्द्वैः शूलो-  
ऽष्टधा भवेत् ॥ अथ प्राधान्यमाह ॥ सर्वेष्वेतेषु शूलेषु प्रायेण पवनः प्रभुः ॥ १ ॥  
अथ सम्प्राप्तिमाह ॥ व्यायामयानादतिमैथुनाच्च प्रजागराच्छीतजलातिपानात् ।  
कलायमुद्राढकिकोरदूषादत्यर्थरूक्षाध्यशनाभिघातात् ॥ कषायतिक्तातिविद्धज-  
न्मविरुद्धवल्लूरकशुष्कशाकात् ॥ १ ॥ अथ वातिकमाह ॥ विद्वथ्कमूत्रानिलवेगरो-  
धाच्छोकोपवासादतिहास्यभाष्यात् । वायुः प्रवृद्धो जनयेद्वि शूलं । तद्वत्पार्श्व-  
पृष्ठत्रिकवस्तिदेशे ॥ १ ॥ अथ तस्य कालनियममाह ॥ जीर्णे प्रदोषे च धनागमे च  
शीते च कोपं समुपैति गाढम् । मुहुर्मुहुश्चोपशमप्रकोपौ विद्वातसंरतम्भनतोद-  
भेदैः ॥ १ ॥ अथोपशयमाह ॥ संस्वेदनाभ्यञ्जनमर्दनाद्यैः स्निग्धोष्णभोज्यैश्च शमं  
प्रयाति ॥ १ ॥ अथ पैत्तिकमाह ॥ क्षारातितीक्ष्णोष्णविदाहितैलनिष्पावपिण्याककुल-  
त्थयूपैः । कटुम्लसौवीरसुराविकारैः क्रोधानलायासरविप्रतापैः ॥ १ ॥ ग्राम्यातियो-  
गादशनैर्विदग्धैः पित्तं प्रकुप्याथ करोति शूलम् । वृण्मोहदाहार्तिकरं हि नाभ्यां सं-  
स्वेदमूर्च्छाभ्रमशोषयुक्तम् ॥ १ ॥ अथ तस्य कालनियममाह ॥ मध्यंदिने कुप्यति चार्ध-  
रात्रे निदाघकाले जलदात्यये च ॥ अथ तस्य शान्तिमाह ॥ शीते च शीतैः समुपै-  
ति शान्तिं सुस्वादुशीतैरपि भोजनैश्च ॥ १ ॥ अथ श्लेष्मिकमाह ॥ आनूपवारिज-  
किलाटपयोविकारैर्मसैक्षुपिष्टकशरातिलशङ्कुलीभिः । अन्यैर्बलासजनकैरपि हेतुभि-  
श्च श्लेष्मा प्रकोपमुपगम्य करोति शूलम् ॥ १ ॥ तद्वल्लासकाससदनारुचिसम्प्रसेकै-  
रामाशये स्तिमितकोष्ठशिरोगुरुत्वैः ॥ २ ॥ अथ तस्य कालनियममाह ॥ भुक्ते सदैव हि  
रुजं कुरुतेऽतिमात्रं सूर्योदयेऽथ शिशिरे कुसुमागमे च ॥ १ ॥ अथ सान्निपाति-  
कमाह ॥ सर्वेषु दोषेषु च सर्वलिङ्गं विद्याद्विषक् सर्वभवं हि शूलम् । सुकष्टमेनं विष-  
वज्रतुल्यं विवर्जनीयं प्रवदन्ति तज्ज्ञाः ॥ १ ॥ अथ आमजमाह ॥ आटोपतद्वल्लास-  
वमीगुरुत्वस्तैमित्यकानाहकफप्रसेकैः । कफस्य लिङ्गेन समानलिङ्गमामोद्भवं शूलमु-  
दाहरन्ति ॥ १ ॥ अथ द्विदोषजमाह ॥ द्विदोषलक्षणैरेतैर्विद्याच्चमूलं द्विदोषजम् ।  
वस्तौ तद्वत्कण्ठपार्श्वेषु स शूलः कफवातिकः ॥ १ ॥ कुक्षौ तद्वन्नाभिमध्ये यः स शू-  
लः कफपैत्तिकः । दाहज्वरकरो घोरो विज्ञेयो वातपैत्तिकः ॥ २ ॥ अथ तन्त्रान्तरे ॥ वाता-  
त्मकं वस्तिगतं वदन्ति पित्तात्मकं चापि वदन्ति नाभ्याम् । तद्वत्पार्श्वकुक्षौ कफस-  
न्निविष्टं सर्वेषु देशेषु च सन्निपातात् ॥ १ ॥ अथ मध्ये साध्यासाध्यत्वमाह ॥ एकदो-  
षोत्थितः साध्यः कृच्छ्रसाध्यो द्विदोषजः । सर्वदोषोत्थितो घोरस्त्वसाध्यो भूर्यपद्रवः  
॥ १ ॥ अथ भूर्यपद्रवानाह ॥ वेदनातितृषामूर्च्छा ह्यानाहो गौरवारुची । भ्रमो ज्वरः  
क्रशत्वं च बलहानिस्तथैव च ॥ कासः श्वासश्च हिक्का च शूलस्योपद्रवाः स्मृताः ॥ १ ॥  
इति शूलनिदानम् ॥

॥ अथ सामान्यतस्तच्चिकित्सा ॥

वमनं लङ्घनं स्वेदः पाचनं फलवर्तयः । क्षारश्चूर्णश्च गुटिकाः शस्यन्ते शूलशान्तये ॥ १

## ॥ अथ वातशूलचिकित्सामाह ॥

ज्ञात्वा तु वातजं शूलं स्नेहस्वेदैरुपाचरेत् । पायसैः कृशरापिण्डैः स्निग्धैर्वा पिशितोत्कटैः ॥ १ ॥ आशुकारी हि पवनस्तस्मात्तं त्वरया जयेत् । तस्य शूला-  
भिपन्नस्य स्वेद एव सुखावहः ॥ २ ॥ अथ तिलकल्कस्वेदः ॥ तुषवारिविनिष्पिष्ट-  
तिलकल्कोष्णपोटली । भ्रामिता जठरस्योर्ध्वं मुहुः शूलं विनाशयेत् ॥ १ ॥ अथ  
लेपसेकौ ॥ नाभिलेपाज्जयेच्छूलं मदनं काञ्जिकान्वितम् । विल्वैरण्डतिलैर्वापि पिष्टै-  
रम्लेन पोटली ॥ १ ॥ अथ कुलत्थादिघृषः ॥ वातात्मकं हन्त्यचिरेण शूलं स्नेहेन  
गुक्तस्तु कुलत्थघृषः । ससैन्धवो व्योषयुतः सलावः सहिङ्गुसौर्वर्चलदाडिमाढ्यः ॥ १ ॥  
अथ बलादिकाथः ॥ बलापुनर्नवैरण्डवृहतीद्वयगोक्षुरैः । काथः सहिङ्गुलवणः पीतो  
वातरुजं जयेत् ॥ १ ॥ अथ शार्ङ्गधरान्नागरादिः ॥ नागरैरण्डयोः काथः काथ  
इन्द्रयवस्य वा । हिङ्गुसौर्वर्चलोपेतो वातशूलनिवारणः ॥ १ ॥ अथ करञ्जाद्यं चूर्ण-  
म् । करञ्जसौर्वर्चलनागराणां सरामठानां समभागिकानाम् । चूर्णं कटुष्णेन जलेन  
पीतं समीरशूलं विनिहन्ति सद्यः ॥ १ ॥ अथ राजिकादिलेपः ॥ राजिकाशिग्रुक-  
ल्कं च गोतक्रेण च पेषितम् । तेन लेपेन हन्त्याशु शूलं वातसमुद्भवम् ॥ १ ॥ अथ  
हिङ्गुवादिलेपः ॥ हिङ्गुतैलं सलवणं गोमूत्रेण विपाचितम् । नाभिस्थाने प्रदातव्यं यस्य  
शूलं संवेदनम् ॥ १ ॥ अथ शूले साटोपे ॥ तैलमेरण्डजं वापि दशमूलस्य वारिणा ।  
पीतं निहन्ति साटोपं हिङ्गुसौर्वर्चलान्वितम् ॥ १ ॥ इति वातशूलचिकित्सा ॥

## ॥ अथ पित्तशूलचिकित्सामाह ॥

वामयेत्पित्तशूलार्तं पटोलेक्षुरसादिभिः । पश्चाद्विरेचयेत्सम्यक् पित्तगुल्मविरेचनैः  
॥ १ ॥ अथ शतावर्यादिकाथः ॥ शतावरी सयष्ट्याह्वा वाट्यालकुशगोक्षुरैः ।  
शृतशीतं पिबेत्तोयं सगुडक्षौद्रशर्करम् । पित्तशूलासदाहघ्नं हिक्काज्वरवर्माच्छिदम्  
॥ १ ॥ अथ बृहत्यादिकाथः ॥ बृहतीगोक्षुरैरण्डकुशकाशेक्षुवालकाः । पीताः पित्तभवं  
शूलं सद्यो हन्युः सुदारुणम् ॥ १ ॥ अथ त्रिफलारग्वधादिः । त्रिफलारग्वधकाथः  
शर्कराक्षौद्रसंयुतः । रक्तपित्तहरो दाहपित्तशूलनिवारणः ॥ १ ॥ अथ त्रिफलादिः ।  
त्रिफलारिष्टयष्ट्याह्वकटुकारग्वधैः शृतम् । पाययेन्मधुसंमिश्रं दाहशूलोपशान्तये ॥ १ ॥  
अथ शतावरीस्वरसादि वृन्दात् ॥ शतावरीरसं क्षौद्रयुक्तं प्रातः पिबेन्नरः । दाहशूलो-  
पशान्त्यर्थं सर्वपित्तामयापहम् ॥ १ ॥ अथ धान्यादियोगः ॥ धान्या रसं विदार्या वा  
त्रायन्तीगोस्तनाम्बुना । पिबेत्सशर्करं सद्यः पित्तशूलनिवारणम् ॥ १ ॥ अथ  
धान्रीचूर्णादि ॥ प्रलिङ्घ्यात्पित्तशूलघ्नं धात्रीचूर्णं समाक्षिकम् । सगुडां घृतसम्मिश्रां  
भक्षयेद्वा हरीतकीम् ॥ १ ॥ अथ गुड्यादियोगः ॥ गुडशालियंवक्षीरं सर्पिर्दुग्धं वि-  
रेचनम् । जाङ्गलानि च मांसानि भेषजं पित्तशूलिनः ॥ १ ॥ इति पित्तशूल-  
चिकित्सा ॥

## ॥ अथ कफशूलचिकित्सामाह ॥

शाल्यभ्रं जाङ्गलं मांसमरिष्टं कटुकं रसम् । मद्यानि जीर्णगोधूमं कफशूले प्रयोज-  
येत् ॥ १ ॥ अथ त्रिलवणादिचूर्णम् ॥ लवणत्रयसंयुक्तं पञ्चकोलं सरामठम् । सुखो-  
ष्णेनाम्भसा पीतं कफशूलं हरं परम् ॥ १ ॥ इति श्लेष्मशूलचिकित्सा ॥

## ॥ अथ त्रिदोषशूलचिकित्सामाह ॥

अथ शङ्खचूर्णयोगः । शङ्खचूर्णं सलवणं सहिङ्गु व्योषसंयुतम् । उष्णीदकेन तत्पीतं  
हन्ति शूलं त्रिदोषजम् ॥ १ ॥ अथ मण्डूरावलेहः ॥ गोमूत्रं सिद्धमण्डूरं त्रिफला-  
चूर्णसंयुतम् । विलिहन्मधुसर्पिर्भ्यां शूलं हन्ति त्रिदोषजम् ॥ २ ॥ इति त्रिदोषशूलः ॥

## ॥ अथामशूलचिकित्सामाह ॥

आमशूले क्रिया कार्या कफशूलविनाशिनी । शेषमामहरं सर्वं पचदग्निविवर्धनम्  
॥ १ ॥ अथ चित्रकादिकाथः ॥ चित्रकग्रन्थिकैरण्डशुण्ठीधान्यजलैः शृतम् । सहिङ्गु-  
सैन्धवविडमामशूलहरं परम् ॥ १ ॥ अथैरण्डादिकाथः ॥ एरण्डविल्ववृहतीद्वयमा-  
गुल्लुपापाणभिन्निकटुमूलकृतः कषायः । सक्षारहिङ्गुलवणो रुबुतैलमिश्रः श्रोण्यंसपृष्ठ-  
हृदयस्तनरुक्षु पेयः ॥ १ ॥ अथैरण्डतैलादियोगः ॥ एरण्डतैलं पद्भागं लशुनस्य  
तथाष्टकम् । एकं हिङ्गुत्रिसिन्धूत्यं सर्वमेकत्र मर्दयेत् ॥ त्रिनिष्कं भक्षयेच्चानु द्वा-  
मशूलप्रशान्तये ॥ १ ॥ हिङ्गुत्रिगुणसैन्धवं तस्माच्च शुद्धतैलमैरण्डम् । तत् त्रिगुणरसोनरसं  
गुल्मोदावर्तशूलघ्नम् ॥ २ ॥ इत्यामशूलचिकित्सा ॥

## ॥ अथ द्वन्द्वजशूलचिकित्सा ॥

अथ कण्टकार्यादिकाथः ॥ निदिग्धिकावृहत्यौ च कुशकाशेक्षुवालकाः । श्वदंष्ट्रै-  
रण्डमूलं च वारिणा सह पाचयेत् ॥ पिबेत्सशर्करक्षौद्रं शूले पित्तानिलात्मके ॥ १ ॥  
॥ अथ पटोलादिः ॥ पटोलत्रिफलारिष्टामृतं क्षौद्रयुतं पिबेत् । पित्तश्लेष्मज्वरच्छार्दि-  
दाहशूलप्रशान्तये ॥ १ ॥ अथ द्राक्षादिकाथः ॥ द्राक्षाटरूपयोः काथः श्लेष्मपित्त-  
रुजं जयेत् । पित्तश्लेष्मोद्भवं शूलं विरेकवमनैर्जयेत् ॥ १ ॥ अथ क्षाराम्बुयोगः ॥  
क्षारोदकं पिबेदुष्णं पिप्पलीलवणान्वितम् । वातश्लेष्मोद्भवं शूलं कुक्षिशूलं च नाश-  
येत् ॥ १ ॥ इति द्वन्द्वजशूलचिकित्सा ॥

## ॥ अथ शूले साधारणविधिः

॥ अथ त्रिफलादिविरेचनम् ॥ त्रिफलाकाथगोमूत्रक्षौद्रक्षीररसैः पृथक् । एरण्डतै-  
लद्विगुणेर्हितं शूले विरेचनम् ॥ १ ॥ अथ बीजपूरादिस्वरसः ॥ बीजपूररसः पा-  
नान्मधुक्षीरयुतो जयेत् । पार्श्वहृद्गतिशूलानि कोष्ठवायुं च दारुणम् ॥ १ ॥ अथ प-  
थ्यादिकाथः ॥ पथ्यासशक्रयवपुष्करमूलयुक्तां निष्काथ्य हिङ्गुजटिलातिविषासमेताम् ।  
पीत्वा सुखोष्णमथ वातकृतं सगूलमामोद्भवं कफकृतं च निहन्ति तूर्णम् ॥ १ ॥

॥ अथ मातुलङ्गरादिः ॥ मातुलङ्गरसो वापि शिशुकाथस्तथा परः । सक्षारो मधुना पी-  
तः पार्श्वहृद्गुल्महा ॥ १ ॥ अन्यच्च ॥ मातुलङ्गरसे सर्पिः सहिष्णु लवणा-  
न्वितम् । सुखोष्णं पाययेत्तद्वि विद्विबन्धानुलोमनम् ॥ कुक्षिहृत्पार्श्वगुल्मेषु वे-  
दना चोपशाम्यति ॥ १ ॥ अथ बिल्वमूलादिः ॥ बिल्वमूलमथैरण्डं चित्रकं विश्व-  
भेषजम् । हिङ्गुसैन्धवसंयुक्तं सद्यः गुल्मनिवारणम् ॥ १ ॥ अथ हरीतकीयोगः ॥  
मूत्रान्तः पाचिनां शुष्कां लोहचूर्णसमन्विताम् । सगुडामभयां दद्यात् सर्वगुलोप-  
शान्तये ॥ १ ॥ अथ लोहत्रिफलायोगः ॥ तीक्ष्णायश्चूर्णसंयुक्तं त्रिफलाचूर्णमुत्तमम् ।  
प्रयोज्यं मधुसर्पिभ्यां सर्वगुल्मनिवारणम् ॥ १ ॥ अथ चूर्णानि ॥ अथादौ तुम्बुर्वाचं  
चूर्णम् ॥ चूर्णं तुम्बुरुमठत्रिलवणक्षाराजमोदाभयावेल्लङ्गयूपणपुष्कराह्वयकृतं कुम्भ-  
त्रिभागान्वितम् । मन्दोष्णेन जलेन पीतमखिलं गुल्मं सगुल्मोदराध्मानाजीर्णविवन्ध-  
मामपवनानाहौ च शीघ्रं जयेत् ॥ १ ॥ अथ द्विक्षाराद्यम् ॥ विश्वोरुतूकदशमूलयवा-  
म्भसा तु द्विक्षारहिङ्गुलवणत्रयपुष्कराणाम् । चूर्णं पिबेद्दृढपृष्ठकटिग्रहामपका-  
शयार्तिभृशरुग्ज्वरगुल्मगुली ॥ १ ॥ अथ हिङ्गुवादि ॥ हिङ्गुवम्लत्रिपट्प्रपट्कदुश-  
टीवृक्षाम्लदीप्यालकम् पाठाजाज्यजगन्धमूलहपुषाद्विक्षारसाराभयम् । हिङ्गुमाध्मानवि-  
बन्धवर्ध्मेकसनश्वासाभिसादारुचिल्लीहारोऽखिलगुल्मगुल्मगलहृद्रोगाश्मपाण्डुप्रणुत्  
॥ १ ॥ अथ नाराचकचूर्णम् ॥ कर्पमात्रा भवेत्कृष्णा त्रिवृतं स्यात्पलोन्मितम् । ख-  
ण्डात्पलं च विज्ञेयं चूर्णमेकत्र कारयेत् ॥ १ ॥ कर्पोन्मितं लिहेदेतत्क्षौद्रेणाध्मान-  
नाशनम् । गाढविट्कोदरकफपित्तगुलानि नाशयेत् ॥ २ ॥ इति चूर्णानि ॥ अथ  
शङ्खवटी ॥ चित्राक्षारं पञ्चपलं लवणानि पलं पलम् । सञ्चूर्ण्य निक्षिपेत्प्रस्थद्वयैर्ज-  
म्बीरवारिभिः ॥ १ ॥ शङ्खं दशपलं तप्त्वा निक्षिपेत्सप्तवारतः । तत्समस्तं विशो-  
ष्याथ हिङ्गुन्योपं चतुष्पलम् ॥ २ ॥ बलिसूतविपाद् भागान् पलार्धं च पृथक् पृथक् ।  
एतत्समस्तं संमर्द्य जम्बीराम्लैर्दिनत्रयम् ॥ ३ ॥ वदरास्थिप्रमाणेन वटिकां कारये-  
द्भुधः । एकैकां भक्षयेत्प्रातः कोष्णतोयं पिबेदनु ॥ ४ ॥ सर्वगुल्मं हरेद् गुल्ममजीर्णं प-  
रिणामजम् । अतिसारगदं हन्याद्ग्रहणीं च विशेषतः ॥ ५ ॥ अथ सूर्यप्रभा वटी ॥  
व्योपग्रन्थिवचाग्निहिङ्गुजरणद्वन्द्वं विरं निम्बुकद्रावैराद्रैकजैरसैर्विमृदितं तुल्यं मरी-  
चोपमा । कर्तव्या वाटकाथ सा दिनमुखे भुक्ता कवोष्णाम्बुना गुल्मं त्वष्टविधं निह-  
न्ति सहसा सूर्यप्रभा नामतः ॥ १ ॥ अथ खण्डपिप्पली ॥ कणाचूर्णं तु कुडवं पट्-  
पलं हविपस्तथा । पलषोडशकं खण्डं शतावयाः पलाष्टकम् ॥ १ ॥ क्षीरप्रस्थद्वये  
सार्धं लेहीभूते तदुद्धरेत् । त्रिजातमुस्तधान्याकं शुण्ठीमांसीद्विजीरकम् ॥ २ ॥ अ-  
भयामलकं चैव चूर्णं द्वादशकार्षिकम् । तदर्थं मरिचं भागं सारं खादिरमेव च ॥ ३ ॥  
मधुत्रिपलसंयुक्तं स्वादेत्सिद्धं यथाबलम् । गूलारोचकहृष्टासच्छर्दिपित्ताम्लरोगनुत् ॥  
अग्निसन्दीपनी हृद्या खण्डपिप्पलिका मता ॥ ४ ॥ अथ घृतम् ॥ घृताच्चतुर्गुणो दे-  
यो मातुलङ्गरसो दधि । शुष्कमूलककोलाम्लकषायो दाडिमाम्भसा ॥ १ ॥ विडङ्गल-

वणक्षारं पञ्चकोलयवानिभिः । पाठामूलककल्केन सिद्धं गूले घृतं मतम् ॥ २ ॥  
तद्वत्पार्श्वगूलं वै श्वासं कासं हिक्कां तथैव च । वर्ध्मगुल्मप्रमेहाशौवातव्याधींश्च  
नाशयेत् ॥ ३ ॥

## ॥ अथ रसौ ॥

अथ गूलगजकेसरी रसः ॥ रसविषगन्धकपर्दक्षारेण सिन्धुपिप्पलीविभ्वैः । अहि-  
वल्पम्बुविघृष्टः गूलेभहरिर्द्विगुञ्जोऽयम् ॥ १ ॥ अन्यश्च । क्षारं कपर्दद्विषसैन्धवौ च  
व्योषं च सम्मर्च भुजङ्गवह्याः । रसेन गुञ्जाप्रमितः प्रदिष्टः समीरगूलेभहरिः  
प्रचण्डः ॥ १ ॥ इति रसौ ॥

## ॥ अथ पथ्यापथ्यम् ॥

पटोलं कारवेल्लं च वास्तुकं शिशुजं तथा । सामुद्रं लशुनं वाथ शालिः संवत्सरोपितः  
॥१॥ एरण्डतैलं सुरभीजलं च तप्ताम्बुजम्बीररसांऽपि कुष्ठम् । लघूनि च क्षाररजां-  
सि चेति वर्गो हितः गूलगदार्दितेभ्यः ॥ २ ॥ विरुद्धान्यन्नपानानि जागरं विषमा-  
शनम् । रूक्षतित्तकपायाणि शीतलानि गुरूणि च ॥३॥ व्यायामं मैथुनं मद्यं वैदलं  
कटुकानि च । वेगराधं शुचं क्रोधं वर्जयेच्छूलवान्नरः ॥४॥ इति गूलरोगचिकित्सा ॥

## ॥ अथ परिणामशूलनिदानप्रारम्भः ॥

स्वैर्निदानैः प्रकुपितो वायुः सन्निहितस्तदा । कफपित्ते समावृत्त्य गूलकारी भवे-  
द्गली ॥१॥ अथ तन्त्रान्तरे । बलासः प्रच्युतः स्थानात् पित्तेन सह मूर्च्छितः । वायुमादा-  
य कुरुते गूलं जीर्यति भोजने ॥ १ ॥ कुक्षौ जठरपार्श्वेषु नाभ्यां वस्तौ स्तनान्तरे ।  
पृष्ठमूलप्रदेशेषु सर्वेष्वेतेषु वा पुनः ॥ २ ॥ भुक्तमात्रेऽथ वा वान्ते जीर्णे चान्ने प्रशाम्य-  
ति । षष्टिक्रीहिशालीनामोदनेन च वर्धते ॥ ३ ॥ तत्परीणामजं गूलं दुर्विज्ञेयं महा-  
गदम् । आहाररसवाहानां स्रोतसां दुष्टिहेतुकम् ॥ ४ ॥ केचिदन्नद्रवं प्रादुरन्ये तत्प-  
क्तिदोषजम् । पक्तिगूलं वदन्त्येके केचिदन्नविदाहजम् ॥ ५ ॥ अथ तस्य सामान्य-  
लक्षणमाह ॥ भुक्ते जीर्यति यच्छूलं तदेव परिणामजम् । तस्य लक्षणमेतद्वि समा-  
सेन प्रकीर्त्यते ॥ १ ॥ अथ वातिकमाह ॥ आध्मानाटोपविण्मूत्रविबन्धरतिवैपनैः ।  
स्निग्धोष्णोमशमं प्रायो वातिकं तद्वदेद्विषक् ॥१॥ अथ पैत्तिकमाह ॥ तृष्णादाहारु-  
चिस्वेदकट्वम्ललवणोत्तरम् । गूलं शीतशमं प्रायः पैत्तिकं तद्वदेद्विषक् ॥ १ ॥  
अथ श्लैष्मिकमाह ॥ छर्दिहृल्लाससंमोहस्वल्परुग् दीर्घसन्तति । कटुतिक्तोपशा-  
न्तं हि तच्च ज्ञेयं कफात्मकम् ॥१॥ अथ द्विदोषजमाह ॥ संसृष्टलक्षणं बुद्ध्वा द्विदोषं  
परिकल्पयेत् । अथ सान्निपातिकमाह । त्रिदोषजमसाध्यं स्यात्क्षीणमांसबलानलम् ॥१॥  
अथान्नद्रवाख्यम् ॥ जीर्णे जीर्यत्यजीर्णे च यच्छूलमुपजायते । तदप्यसाध्यं नित्यत्वादु-  
क्तं वैद्यविशारदैः ॥ १ ॥ पथ्यापथ्यप्रयोगेण भोजनाभोजनेन वा । न शमं याति  
नियमात्सोऽन्नद्रव उदाहृतः ॥ २ ॥ अथायं प्रायेण त्रिदोषविकृतित्वादसाध्यः ॥

आमाहो गौरवं छर्दिर्भ्रमस्तृष्णा ह्वरोऽरुचिः । कृशत्वं बलहानिश्च वेदमाप्तिप्रवर्तते  
॥ १ ॥ उपद्रवा दशैवैते शूले च परिणामजे । सोपद्रवोऽप्यसाध्यः स्यात्कृच्छ्रेण नि-  
रुपद्रवः ॥ २ ॥ इति परिणाशूलनिदानम् ।

## ॥ अथ तच्चिकित्सा ॥

लघ्वनं प्रथमं कुर्याद्वमनं च विरेचनम् । बस्तिकर्म परं चात्र पक्तिशूलोपशान्तये  
॥ १ ॥ वातजं स्नेहयोगेन पित्तजं रेचनादिना । कफजं वमनाद्यैश्च पक्तिशूलमुपाचरे-  
त् ॥ द्वन्द्वजं स्नेहयोगेन तन्त्रियोगेन सर्वजम् ॥ २ ॥ अथ कल्काः ॥ विष्णुकान्ताज-  
टाकल्कः सिताक्षौद्रघृतैर्युतः । परिणामभवं शूलं नाशयेत्सप्तभिर्दिनैः ॥ १ ॥ शुण्ठी-  
तिलगुडैः कल्कं दुग्धेन सह योजयेत् । परिणामभवं शूलमामवातं च नश्यति ॥ २ ॥  
मागरतिलगुडकल्कं पयसा संसाध्य यः पुमानद्यात् । उग्रं परिणतिशूलं सप्ताहाज्जय-  
ति चावश्यम् ॥ ३ ॥ अथ शम्बूकभस्मयोगः ॥ शम्बूकजं भस्म पीतं जलेनोष्णेन  
सत्क्षणात् । पक्तिजं विनिहन्त्याथ शूलं विष्णुरिवासुरान् ॥ १ ॥ अथ शम्बूकादिव-  
टिका ॥ शम्बूकमूषणं चैव पञ्चैव लवणानि च । समांशां गुटिकां कृत्वा कलम्बुक-  
रसेन च ॥ १ ॥ प्रातर्भोजनकाले वा भक्षयेच्च यथाबलम् । शूलाद्विमुच्यते जन्तुः  
सहसा परिणामजात् ॥ २ ॥ अथ क्षीरमण्डूरम् ॥ लोहकिट्टं पलान्यष्टौ गोमूत्रार्धो-  
ष्ठके पचेत् । परिणामभवं शूलं सद्यो हन्ति न संशयः ॥ १ ॥ अथ तारमण्डूरम् ॥  
विडङ्गं चित्रकं चव्यं त्रिफला न्युषणानि च । नवभागानि चैतानि लोहकिट्टसमानि च  
॥ १ ॥ गोमूत्रं द्विगुणं दत्वा मूत्राद्विगुणको गुडः । शनैर्मृद्वग्निना पक्त्वा  
सुसिद्धं पिण्डतां गतम् ॥ २ ॥ स्निग्धभाण्डे विनिक्षिप्य भक्षयेत्कोलमात्रया । प्राङ्म-  
ध्यान्तक्रमेणैव भोजनस्य प्रयोजितः ॥ ३ ॥ योगोऽयं शमयत्याथ पक्तिशूलं  
सुदारुणम् । कामलां पाण्डुरोगं च शोथमेदोऽनिलार्शसाम् ॥ शूलार्तानां कृपाहे-  
तोस्तारया प्रकटीकृतः ॥ ४ ॥ अथ भीममण्डूरम् । यवक्षारकणाशुण्ठीकोलं  
ग्रन्थिकचित्रकात् । प्रत्येकं पलमादाय प्रस्थं लोहस्य किट्टतः ॥ १ ॥  
शनैः पचेदयस्पात्रे यावद्वीप्रलेपनम् । दत्वाष्टगुणगोमूत्रं किट्टाच्छुद्धाद्विचक्षणः ॥ २ ॥  
ततोऽक्षमात्रान्वटकान्योजयेत्सप्तरात्रतः । आदिमध्यावसानेषु भोजनस्योचितस्य वै ॥  
स भीमवटको ह्येष परिणामरुगन्तकः ॥ ३ ॥ अथ शतावरीमण्डूरः ॥ संशोध्य चूर्णि-  
तं कृत्वा मण्डूरस्य पलाष्टकम् । शतावरीरसस्याष्टौ दध्ना पयसस्तथा ॥ १ ॥ पला-  
न्यादाय वत्वारि तथा गव्यस्य सर्पिषः । विपचेत्सर्वमेकस्थं यावत्पिण्डत्वमाप्नुयात्  
॥ २ ॥ सिद्धं तु भक्षयेन्मध्ये प्रान्ते भुक्तस्य चाग्रतः । वातात्मकं पित्तभवं शूलं च  
परिणामजम् ॥ ३ ॥ निहन्त्येव हि योगोऽयं मण्डूरस्य न संशयः । दुग्धे निर्वापणं  
कार्यं यद्वा बहुसुतारसे ॥ ४ ॥ अथवा चोभयोरेव लोहकिट्टस्य सप्तधा ।  
रसो गन्धः शुभः पाके वर्तिः स्याद्यदि मर्दनात् ॥ तदा पाकं विजानीयान्म-  
ण्डूरस्य भिषग्वरः ॥ ५ ॥ इति शतावरीमण्डूरः ॥ अथ लोहगुग्गुलुः ॥

त्रिफला मुस्तकं व्योषं विडङ्गं पौष्करं वचा । चित्रकं मधुकं चैव पलाशं  
 श्लक्ष्णचूर्णितम् ॥ १ ॥ अयोभस्म पलान्यष्टौ गुग्गुलुस्तावदेव तु । सर्पिषा मेलयि-  
 त्वाथ कर्षमात्रवटीकृतम् ॥ २ ॥ अद्यादनुपिबेत्कोष्णं वारि गूलाद्विमुच्यते ।  
 जीर्णान्नसंभवात्पाण्डोः कामलाया हलीमकात् ॥ ३ ॥ अथ विडङ्गाद्यो मोदकः ॥  
 विडङ्गतण्डुलं व्योषं त्रिवृदन्ती सचित्रकम् । सर्वाण्येतानि संहृत्य सूक्ष्मचूर्णानि कार-  
 येत् ॥ १ ॥ गुडेन मोदकान्कृत्वा भक्षयेत्प्रातरुत्थितः । उष्णोदकानुपूनेन दद्यादग्नि-  
 विवर्धनम् ॥ जयेन्निदोषजं गूलं परिणामसमुद्भवम् ॥ २ ॥ अथैरण्डादिभस्मयोगः ॥  
 एरण्डवह्निशम्बूकवर्षाभूगोक्षुरं समम् । अन्तर्दग्ध्वा पिबेदद्विरुष्णाभिः गूलशान्तये  
 ॥ १ ॥ अथ पथ्याद्यं लोहम् ॥ पथ्यालोहरजः शुण्ठी तच्चूर्णं मधुसर्पिषा । परिणाम-  
 भवं हन्ति वातपित्तकफात्मकम् ॥ १ ॥ अथ कृष्णाद्यं लोहम् ॥ कृष्णाभयालोहचूर्णं  
 विलिहन्मधुसर्पिषा । परिणामभवं गूलं सद्यो हन्ति सुदारुणम् ॥ १ ॥ अथ चतुः-  
 समं लोहम् ॥ गन्धं ताम्रं रसं लोहं प्रत्येकं मारितं पलम् । सर्वमेतत्समाहृत्य विपचेत्  
 कुशलो भिषक् ॥ १ ॥ आज्ये पलद्वादशके दुग्धे शतपले वरे । पक्त्वा तत्र क्षिपे-  
 त्चूर्णं सुपूतं घनतां नयेत् ॥ २ ॥ विडङ्गत्रिफलावह्नित्रिकटूनां तथैव च । क्षिप्वा पलो-  
 न्मितानेतान्यथा संमिश्रतां नयेत् ॥ ३ ॥ ततः पिष्ट्वा शुभे भाण्डे स्थापयेच्च विचक्षणः ।  
 आत्मनः शोभने घस्त्रे पूजयित्वा रविं गुरुम् ॥ ४ ॥ घृतेन मधुना मर्द्यं भक्षयेन्माषसं-  
 मितम् । अष्ट माषाः क्रमाद्यावन्मात्रां संस्तम्भयेत्ततः ॥ ५ ॥ अन्नपानं च दुग्धेन  
 नारिकेलोदकेन वा । जीर्णशाल्यन्नमुद्राश्च सितामांसरसादयः ॥ ६ ॥ रसानामविरु-  
 द्धानि पानान्नान्यपि भक्षयेत् । हृच्छूलं पार्श्वशूलं च सामवातं कटिग्रहम् ॥ ७ ॥ गु-  
 ल्मगूलं च सर्वं च यकृत्प्लीहा विशेषतः । अग्निमान्द्यं क्षयः कुष्ठं श्वासकासविचर्चिका ॥  
 अश्मरी मूत्रकृच्छ्रं च योगेनानेन शाम्यति ॥ ८ ॥ इति चतुःसमं लोहम् ॥ अथ सा-  
 मुद्राद्यं चूर्णम् ॥ सामुद्रं सैन्धवं क्षारौ रुचकं रौमकं विडम् । दन्ती लोहरजः किट्टं  
 त्रिवृत्सूरणकं समम् ॥ १ ॥ दधिगोमूत्रपयसा मन्दपावकपाचितम् । तद्यथाग्निबलं  
 चूर्णं पिबेदुष्णेन वारिणा ॥ २ ॥ जीर्णेऽजीर्णे च भुञ्जीत मांसादि घृतसाधितम् ।  
 नाभिगूलं च हृच्छूलं गुल्मप्लीहकृतं च यत् ॥ ३ ॥ विद्रध्यष्टीलजं हन्ति कफवातो-  
 द्रवं तथा । अन्नद्रवं जरयितुमजीर्णं ग्रहणीमपि ॥ ४ ॥ गूलानामपि सर्वेषामौषधं  
 नास्त्यतः परम् । परिणामसमुत्थस्य विशेषेणान्तकं मतम् ॥ ५ ॥ इति सामुद्राद्यं  
 चूर्णम् ॥ अथ पिप्पल्यादियोगः ॥ समागधीगुडं सर्पिः प्रस्थं क्षीरं चतुर्गुणम् । पक्वं  
 पीत्वा जयत्याशु पक्तिगूलं समुद्भवम् ॥ १ ॥ अथ त्रिपुरभैरवो रसः ॥ भागौ रसस्य  
 भागश्च हेम्नः पिष्टं विधाय च । तथा द्वादश भागानि ताम्रपत्राणि लेपयेत् ॥ १ ॥ ऊ-  
 र्ध्वाधो गन्धकं दत्त्वा पलमात्रं समन्ततः । क्षारस्य मृगशृङ्गस्य चूर्णं योज्यं समन्ततः  
 ॥ २ ॥ सिञ्चेन्मत्स्याक्षिनीरेण रुद्ध्वा यामचतुष्टयम् । पचेच्छूलहरः सूतो भवे-  
 त्रिपुरभैरवः ॥ ३ ॥ माषो मध्वाज्यसंयुक्तो देयोऽस्य परिणामजे । अन्येष्वेरण्डतैलेन  
 कटुत्रययुतो हितः ॥ ४ ॥ अथ गूलदावानलः ॥ सारसङ्गहात् ॥ शुद्धसूतं विषं गन्धं

पलाशं मर्दयेद्दृढम् । मरीचं पिप्पली शुण्ठी हिङ्गु सौवर्चलं द्वयम् ॥ १ ॥ पलाष्टकं  
पटूनां च विश्वाक्षारं पलाष्टकम् । सप्तवारं शङ्खभस्म जम्बीराम्ले निषेचयेत् ॥ २ ॥  
पलाष्टकं च संयोज्यं तत्सर्वं निम्बुकद्रवैः । दिनं मर्द्यं कोलमात्रं भक्षयेत्सर्वगूलनुत्  
॥ ३ ॥ अजीर्णोदरमन्दाग्निमसाध्यमपि साधयेत् । गूलदावानलाख्योऽयं रसोऽ-  
जीर्णादिरोगहा ॥ ४ ॥ इति गूलदावानलः ॥

## ॥ अथ पथ्यापथ्यम् ॥

माषादिशिम्बिधान्यानि मद्यानि वनिताहिमम् । आतपं जागरं क्रोधं शुचं सन्धान-  
मम्लकम् ॥ वर्जयेत्पक्तिगूलार्तस्तथाजीर्णं तिलानपि ॥ १ ॥ इति परिणामगूलचि-  
कित्सा ॥

## ॥ अथातोदावर्तनिदानम् ॥

वातविण्मूत्रजृम्भाश्रुक्षवोद्गारवमीन्द्रियम् । क्षुत्तृष्णाश्वासनिद्राश्च धृत्वोदावर्तस-  
म्भवः ॥ १ ॥ अथ तेषां क्रमेण लक्षणान्याह ॥ अथापानवातावरोधजमाह ॥ वातमूत्रपुरी-  
षाणां सङ्गोऽध्मानं कृमो ज्वरः । जठरे वातजाश्चान्ये रोगाः स्युर्वातनिग्रहात् ॥ १ ॥  
॥ अथ पुरीषावरोधजमाह ॥ आटोपशूलौ परिकर्तिका च सङ्गः पुरीषस्य तथोर्ध्ववातः  
। पुरीषमास्यादथवा निरेति पुरीषवेगेऽभिहते नस्य ॥ १ ॥ अथ मूत्रविग्रहजमाह ॥ ब-  
स्तिमेहनयोः गूलं मूत्रकृच्छ्रं शिरोरुजा । विनामो वद्वक्षणाहाः स्याल्लिङ्गं मूत्रनिग्रहे  
॥ १ ॥ अथ जृम्भाविघातजमाह ॥ मन्यागलस्तम्भशिरोविकाराः जृम्भोपघातात्पव-  
नात्मकाः स्युः । तथाक्षिनासावदनामयाश्च भवन्ति तीव्राः सह कर्णरोगैः ॥ १ ॥  
॥ अथाश्रुविघातजमाह ॥ आनन्दजं वाप्यथ शोकजं वा नेत्रोदकं प्राप्तममुञ्चतो हि ।  
शिरोगुरुत्वं नयनामयाश्च भवन्ति तीव्राः सह पीनसेन ॥ १ ॥ अथ हिक्कानिरोधजमाह ॥  
मन्यास्तम्भः शिरःगूलमर्दितार्धाविभेदकौ । इन्द्रियाणां च दौर्बल्यं क्षवथोः स्याद्वि-  
धारणात् ॥ १ ॥ अथोद्गारविधारणजमाह ॥ कण्ठास्यपूर्णत्वमतीव तोदः कूजश्च वायो-  
रथ वाग्बृत्तिः । उद्गारवेगेऽभिहते भवन्ति घोरा विकाराः पवनप्रसृताः ॥ १ ॥ अथ  
च्छर्दिनिग्रहजमाह ॥ कण्ठकोठारुचिव्यङ्गशोथपाण्ड्यामयज्वराः । कुष्ठहृल्लासवीसर्पा-  
श्छर्दिनिग्रहजा गदाः ॥ १ ॥ अथ शुक्रविधारणजमाह ॥ मूत्राशये वै गुदमुष्कयोश्च  
शोफो रुजा मूत्रविनिग्रहश्च । शुक्राश्मरी तत्स्रवणं भवेच्च ते ते विकाराभिहते च शुके  
॥ १ ॥ अथ क्षुधावरोधजमाह ॥ तन्द्राङ्गमर्दविरुचिः श्रमश्च क्षुधोऽभिघातात्कृशता  
च दृष्टेः ॥ १ ॥ अथ तृष्णानिरोधजमाह ॥ कण्ठास्यशोषः श्रवणावरोधस्तृष्णाभि-  
घाताद् हृदयव्यथा च ॥ १ ॥ अथ श्वासावरोधजमाह ॥ श्रान्तस्य निश्वासाविनि-  
ग्रहेण हृद्रोगमोहावथ वापि गुल्मः ॥ १ ॥ अथ निद्रानिग्रहजमाह ॥ जृम्भाङ्गमर्दो-  
ऽक्षिशिरोऽतिजाड्यं निद्राविघातादथ वापि तन्द्राः ॥ १ ॥ अथ त्रयोदशरूक्षभोजन-



जनितविकारमाह ॥ वायुः कोष्ठानुगो रूक्षकषायकटुतिक्तकैः । भोजनैः कुपितः सद्यः  
उदावर्तं करोति च ॥ १ ॥ अथ तस्य सम्प्राप्तिमाह ॥ वातमूत्रपुरीषाश्रुकफमेदोवहा-  
नि वै । स्रोतांस्युदावर्तयति पुरीषं चातिवर्तयेत् ॥ १ ॥ ततो हृद्गतिगूलार्तो ह-  
स्तासारतिपीडितः । वातमूत्रपुरीषाणि कृच्छ्रेण लभते नरः ॥ २ ॥ श्वासकासप्रति-  
श्यायदाहमोहनृषाज्वरान् । वमिद्विक्काशिरोरोगमनःश्रवणविभ्रमान् ॥ ३ ॥ बहूनन्या-  
श्च लभते विकारान्वातकोपजान् ॥ ४ ॥ अथासाध्यलक्षणमाह ॥ शृष्णादितं प-  
रिक्षिष्टं क्षीणं गूलैरुपद्रुतम् । शकृद्वमन्तं मतिमानुदावर्तिनमुत्सजेत् ॥ १ ॥ इत्युदा-  
वर्तनिदानम् ॥

## ॥ अथ तच्चिकित्सा ॥

सर्वेष्वेतेषु भिषजा चोदावर्तेषु कृत्स्नशः । वायोः क्रिया विधातव्या स्वमार्गप्रतिपत्तये  
॥ १ ॥ आस्थापनं मारुतजे स्निग्धस्विन्ने विशेषतः । पुरीषजे तु कर्तव्यो विधिरानाह-  
कोदितः ॥ २ ॥

## ॥ अथ विण्मूत्रावरोधे ॥

॥ अथ सौवर्चलादि ॥ सौवर्चलाढ्यां मदिरां मूत्रे त्वभिहते पिबेत् । एलां वाप्यथ  
मस्तवन्नं क्षीरं वाथ वराम्बु वा ॥ १ ॥ अथोर्वारुबीजादियोगः ॥ उर्वारुबीजं तोयेन  
पिबेद्वा लवणान्वितम् । पञ्चमूलीशृतं क्षीरं द्राक्षारसमथापि वा ॥ १ ॥ अथ यवक्षारा-  
दियोगः ॥ यवक्षारं सितायुक्तं पिबेद्वा मृद्विकारसैः । वरीकूष्माण्डयोस्तोयं सिता-  
युक्तं पिबेदथ ॥ १ ॥ अथ मूषकादियोगः ॥ मूषकस्य विशा लेपो वस्तेरुपरि वा  
चरेत् । किंथुकानां प्रलेपो वा कवोष्णो मूत्ररोधहा ॥ १ ॥ पिष्ट्वा श्वदंष्ट्राफलमूषिका-  
बिडैरुर्वारुबीजानि सकाञ्चिकानि । आलिप्यमानानि समानि वस्तौ मूत्रस्य निष्यन्दक-  
राणि सद्यः ॥ अत्र सर्वं प्रयुञ्जीत मूत्रकृच्छ्राश्मरीविधम् ॥ २ ॥ इति मूत्रावरोधयोगः ॥

## ॥ अथावशेषाणां चिकित्सा ॥

स्नेहस्वेदैरुदावर्तं जृम्भाजं समुपाचरेत् । अश्रुमोक्षोऽश्रुजे कार्यः स्निग्धस्विन्नस्य  
देहिनः ॥ १ ॥ मरीचाद्यञ्जनैर्धूमैर्निमिषाद्यवलोकनैः । क्षवजे क्षवयन्त्रेण घ्राणस्थे-  
नानयेत्क्षवम् ॥ २ ॥ उद्गारजे क्रमोपेतं स्नेहिकं धूममाचरेत् । भक्षयेद्बुचकं सार्द्रं खण्डं वा  
मथितान्वितम् ॥ ३ ॥ वम्या वान्तं यथा दोषं नस्यस्नेहादिभिर्जयेत् । वस्तिशुद्धि-  
करैः सिद्धं चतुर्गुणजलं पयः ॥ ४ ॥ आ वारिनाशात् कथितं पीतं वान्तं प्रकामतः ।  
रमणेषु प्रिया नार्यः शुक्रोदावर्तिनं नरम् ॥ ५ ॥ तस्याभ्यङ्गोऽवगाहश्च मदिराश्ररणायुधाः ।  
शालिः पेयो निरुहाश्च हितं मैथुनमेव च ॥ ६ ॥ क्षुद्धिघाते हितं स्निग्धं रुच्यमल्पं  
च भोजनम् । वृषाघाते पिबेन्मद्यं यवागूं स्वादुक्षीतलाम् ॥ ७ ॥ रसेनाद्यात्तु विश्रान्तः श्र-

१ ( च० ) आदिताद्यवलोकनैः । २ ( च० ) पीतवन्तम् । ३ ( च० ) नस्याभ्यङ्गावगाहाश्च ।  
४ ( च० ) शालीपयो ।

मश्वसासार्दितो नरः । निद्राघाते पिबेद् दुग्धं माहिषं रजनीमुखे ॥ ८ ॥ तिलतैलेन  
संमृज्य भूतले शयनं चरेत् । उदावर्तिनमभ्यक्तं स्निग्धगान्धमुपाचरेत् ॥ वर्ति-  
कास्थापनस्वेदबस्तिरेचनकर्मणा ॥ ९ ॥

## ॥ अथ सामान्यविधिः ॥

अथ श्यामादिकषायो वृन्दात् ॥ श्यामा दन्ती द्रवन्ती स्नुग् महाश्यामामृता  
त्रिवृत् । सप्तला शङ्खिनी श्वेता राजवृक्षः सविल्वकः ॥ १ ॥ कपिल्लकं करञ्जश्च  
हेमक्षीरीत्ययं गणः । सर्पिस्तैलरजःकाथकल्केष्वन्यतमेषु च ॥ उदावर्तोदरा-  
माहविषगुल्मविनाशनः ॥ २ ॥ अथ वृन्दाद्वाक्यादियूषः ॥ वाक्यायूषेण पिप्पल्या  
मूलकानां रसेन वा । भुक्त्वा स्निग्धमुदावर्तवातगुल्माद्विमुच्यते ॥ १ ॥ अथ वाक्या-  
दिः ॥ वाक्यक्षीररसैः सेव्यं यच्च वातानुलोमनम् । वातघ्नैर्लवणाद्यैश्च रसाद्यैश्चान्न-  
माचरेत् ॥ १ ॥

## ॥ अथ चूर्णानि ॥

अथ हरीतक्यादिचूर्णम् ॥ हरीतकी पवक्षारः पीलुनी त्रिवृता तथा । घृतैश्चूर्णं  
त्विदं पेयमुदावर्तप्रशान्तये ॥ १ ॥ अथ द्विरुत्तरं चूर्णम् । हिङ्गुकुष्ठवचास्वर्जिविडं चेति  
द्विरुत्तरम् । पीतं मद्येन तच्चूर्णमुदावर्तहरं परम् ॥ १ ॥ अथ नाराचचूर्णम् ॥ स्वण्डं  
पलं त्रिवृतासममुपकूल्याकर्षचूर्णितं सूक्ष्मम् । प्राग्भोजनस्य समधु विडालपदकं लिह्ये-  
त्प्रातः ॥ १ ॥ एतद् गाढपुरीषे पित्ते कफे च विनियोज्यम् । स्वादुर्नृपयोग्योऽयं  
चूर्णो नाराचको नाम ॥ २ ॥ हिङ्गुत्रिगुणसैन्धवं तस्माच्च शुद्धतैलमैरण्डम् । तत्-  
त्रिगुणं रसोनरसं गुल्मोदावर्तशूलघ्नम् ॥ ३ ॥ अथ प्रलेपः ॥ वल्मीकमृत्करञ्जस्य  
स्वङ्गमूलफलपल्लवम् । सिद्धार्थं चेति पिष्टानां मूत्रेणालेपनं हितम् ॥ उदावर्तेषु  
सर्वेषु सम्यग्वातानुलेपनम् ॥ १ ॥ अथ फलवर्तयः ॥ तत्र मदनादिः ॥ मदनं पिप्पली कुष्ठं  
वचा गौराश्च सर्षपाः । गुडक्षीरसमायुक्ता फलवर्तिः प्रशस्यते ॥ १ ॥ अथाङ्गारधू-  
मादिः ॥ अङ्गारधूमः पिप्पल्यो मदनं राजसर्षपाः । गोमूत्रपिष्टाः सगुडा फलवर्तिः  
प्रशस्यते ॥ १ ॥ अथ हिङ्गुवादिः ॥ हिङ्गुमाक्षिकसिन्धूत्यैः पक्त्वा वर्तिं सुवर्तिताम्  
घृताभ्यक्तां गुदे दद्यादुदावर्तविनाशिनीम् ॥ १ ॥ इति फलवर्तयः ॥ अथो-  
दयमार्तण्डो रसः ॥ हिङ्गूलं जयपालटङ्कणविषाण्यन्त्यार्धभागोत्तरं सर्वं खल्वतले विमर्च्य  
मतिमान् गुञ्जाद्वयं वै ददेत् । मार्तण्डोदयको ज्वरादिसहितान्यः सोदराध्मानके  
पाण्ड्वाजीर्णगदेऽनुपानवशतः पथ्यं च तक्रोदनम् ॥ १ ॥ व्योषेणार्द्ररसेन तत्र सितया  
युक्तो ज्वरे दारुणे मान्द्ये गुल्मकफानले च पवने शूले च शोफोदरे । वातास्त्रे  
स्वरवर्णकुष्ठगुदजान् रोगानशेषाञ्जयेत् ॥ २ ॥ अथ नाराचरसः ॥ जेपालेन समैः

सूतव्योषट्कृष्णगन्धकैः । माराचः स्याद्रसो ह्येष माषसर्पिःक्षितायुतः । हन्त्युदाव-  
र्तमानाहमुदराणि च गुल्मकम् ॥ १ ॥ इत्युदावर्तचिकित्सा ॥

## ॥ अथानाहनिदानम् ॥

आमं शकृद्वा निक्षिप्तं क्रमेण भूयो विबद्धं विगुणानिलेन । प्रवर्तमानं न यथा स्व-  
मेनं विकारमानाहमुदाहरन्ति ॥ १ ॥ अथामजमानाहमाह ॥ तस्मिन्वर्त्यामसमुद्भवे  
तु तृष्णाप्रतिशायशिरोविदाहाः । आमाशये गूलमथो गुरुत्वं हृत्स्तम्भनोद्गारविघातनं  
च ॥ १ ॥ अथ शकृत्सञ्चयमाह ॥ स्तम्भः कटीपृष्ठपुसीषमूत्रे गूलोऽथ मूर्च्छा शकृतो  
वमिश्च । आसश्च पक्वाशयजे भवन्ति तथालसोक्तानि च लक्षणानि ॥ १ ॥ उदावर्ति-  
नमप्येनमानाहिनमथापि वा । तृष्णोपद्रवसंयुक्तं तं त्यजेद्विषजां वरः ॥ २ ॥

## ॥ अथानाहचिकित्सा ॥

आनाहेऽपि प्रयुञ्जीत उदावर्तहरीं क्रियाम् ॥ तत्राप्यत्र विशेषमाह । त्रिवृद्धरीतकी-  
श्यामाः स्नुहीक्षीरेण भावयेत् । वटिका मूत्रपीतास्ताः श्रेष्ठास्त्वानाहभेदिकाः ॥ १ ॥  
हिङ्गुग्रगन्धाविडथुण्यजाजीहरीतकीपुष्करमूलकुष्ठम् । भागोत्तरं चूर्णितमेतदिष्टं गु-  
ल्मोदरानाहविषूचिकासु ॥ १ ॥ वचाभयाचित्रकपावशूकान् सपिप्पलीकातिविषास-  
कुष्ठान् । उष्णाम्बुनानाहविमूढवातान्पीत्वा जयेदाशु रसौदनाशी ॥ २ ॥ अथ राढधू-  
मादिवर्तिः ॥ राढधूमविडव्योषगुडमूत्रविपाचिता । गुदेऽङ्गुष्ठसमावर्तिर्विधेयानाहगू-  
लनुत् ॥ १ ॥ विपाच्य मूत्राम्लरसेन दन्तीपिण्डीतकृष्णाविडकृष्णधूमैः । वर्ति  
कराङ्गुष्ठनिभां घृताक्तां गुदे रुजानाहहरीं विदध्यात् ॥ २ ॥ इत्यानाहचिकित्सा ॥  
अथ पथ्यापथ्यम् ॥ विष्टम्भीनि विरुद्धानि कषायाणि गुरूणि च । उदावर्ते प्रयत्नेन  
वर्जयेत्सततं नरः ॥ १ ॥ उदावर्ते हितं सर्वं पाचनं लङ्घनं तथा । आनाहे तु यथायोग्यं  
सेवयेन्मतिमान्नरः ॥ २ ॥ इति पथ्यापथ्यम् ॥

## ॥ अथातो गुल्मनिदानं व्याख्यास्यामः ॥

अथ तस्य सम्प्राप्तिमाह । दुष्टा वातादयोऽत्यर्थं मिथ्याहारविहास्तः । कुर्वन्ति पञ्च-  
धा गुल्मं कोष्ठान्तर्ग्रन्थिरूपिणम् ॥ १ ॥ तेषां स्थानान्याह ॥ तस्य पञ्चविधं स्थानं  
पार्श्वहृन्नाभिवस्तयः ॥ तस्य लक्षणमाह ॥ हृन्नाभ्योरन्तरे ग्रन्थिः सञ्चारी यदि वाचलः  
वृत्तश्चयापचयवान् स गुल्म इति कीर्तितः ॥ १ ॥ विशेषलक्षणं चरके ॥ तृष्णा-  
ज्वरपरीतश्च दाहस्वेदाग्निमार्दवैः । गुल्मिनामरुचौ चापि रक्तमेवावसेचयेत् ॥ १ ॥ भट्टार-  
कहरिश्चन्द्रः ॥ स्त्रीणामावर्तजो गुल्मो न पुंसामुपजायते । अन्यस्त्वसृग्भवो गुल्मः स्त्रीणां

पुंसां च जायते ॥१॥ निरुद्धमूलप्रभवो हि कोष्ठे स्थितः स्वतन्त्रः परसंश्रयो वा । स्पर्शो-  
पलब्धः परिपिण्डितत्वादुल्भो यथा दोषमुपैति नाम ॥२॥ सव्यस्तैर्जायते दोषैः समस्तै-  
रपि चोच्छ्रितैः । पुरुषाणां तथा स्त्रीणां ज्ञेयो रक्तेन चापरः ॥ ३ ॥ तस्य पूर्वरूप-  
माह ॥ उद्गारबाहुल्यपुरीषबन्धतृप्त्यक्षमत्वान्नविकूजनानि । आटोपमाध्मानमपक्तिश-  
क्तिरासन्नगुल्मस्य वदन्ति चिह्नम् ॥ १ ॥ सर्वगुल्मानां सामान्यलक्षणमाह ॥ अरुचिः  
कृच्छ्रविण्मूत्रं वातान्नेप्रतिकूजनम् । आनाहं चोर्ध्ववातत्वं सर्वगुल्मेषु लक्षयेत् ॥ १ ॥  
अथ वातजमाह ॥ रूक्षान्नपानं विषमातिमात्रं विचेष्टनं वेगविनिग्रहश्च । शोकोऽ-  
भिघातोऽतिमलक्षयश्च निरन्नता चानिलगुल्महेतुः ॥१॥ यः स्थानसंस्थानरुजाविक-  
ल्पं विद्वातसङ्गं गलवक्त्रशोषम् । श्यावारुणत्वं शिशिरज्वरं च हृत्कुक्षिपाश्वीसशिरो-  
रुजं च ॥२॥ करोति जीर्णेऽभ्यधिकं प्रकोपं भुक्ते मृदुत्वं समुपैति यश्च । वातात्स गुल्मो  
न च तत्र रूक्षं कषायतिकं कटु चोपशेते ॥ ३ ॥ पैत्तिकमाह ॥ कट्वम्लतीक्ष्णोष्ण-  
विदारिरूक्षक्रोधातिमद्यार्कहुताशसेवा । आमाभिघातो रुधिरं च दुष्टं पित्तस्य गुल्मस्य  
निमित्तमुक्तम् ॥१॥ त्रस्य पूर्वरूपमाह ॥ ज्वरः पिपासा वदनाङ्गरागः शूलं महज्जीर्यति  
भोजने च । स्वेदो विदाहो व्रणवच्च गुल्मः स्पर्शासहः पैत्तिकगुल्मरूपम् ॥१॥ अथ श्लैष्मि-  
कमाह ॥ शीतं गुरु स्निग्धमचेष्टनं च सम्पूरणं प्रस्वपनं दिवा च । गुल्मस्य हेतुः कफस-  
म्भवस्य सर्वश्च दुष्टो निचयात्मकस्य ॥१॥ अथ पुनः श्लैष्मिकरूपाण्याह ॥ स्तैमित्यशी-  
तज्वरगात्रसादहृष्टासकासारुचिगौरवाणि । शैत्यं रुगल्पा कठिनोन्नतत्वं गुल्मस्य  
रूपाणि कफात्मकस्य ॥१॥ द्वन्द्वत्रिदोषजेष्वेकहेतुलक्षणनिर्देशार्थमाह ॥ निमित्तलिङ्गा-  
न्युपलभ्य गुल्मे द्विदोषजे दोषबलाबलं च । व्यामिश्रलिङ्गानपरांस्तु गुल्मांस्त्रीनादिशो-  
दौषधकल्पनार्थम् ॥ १ ॥ अथ त्रिदोषजस्यासाध्यत्वमाह ॥ महारुजं दाहपरीतम-  
श्मवद् घनोन्नतं शीघ्रविदाहि दारुणम् । मनःशरीराग्निबलापहारिणं त्रिदोषजं गुल्म-  
मसाध्यमादिशेत् ॥१॥ अथ स्त्रीणां रक्तगुल्मस्य सम्प्राप्तिमाह । नवप्रसूताहितभोजना  
या या चामगर्भं विसृजेदतौ वा । वायुर्हि तस्याः परिगृह्य रक्तं करोति गुल्मं सरुजं  
सदाहम् ॥ १ ॥ उक्तं चरके । ऋतावनाहारभयातपेन विरूक्षणैर्वेगविधारणैश्च । संस्त-  
म्भनोल्लेखनयोनिदोषैर्गुल्मः स्त्रिया रक्तभवोऽभ्युपैति ॥१॥ तस्य लिङ्गमाह ॥ पित्त-  
स्य गुल्मेन समानलिङ्गं विशेषणं चाप्यपरं निबोध । यः स्पन्दते पिण्डित एव नाङ्गै-  
श्चिरात्स शूलः समगर्भलिङ्गः ॥ स रौधिरः स्त्रीभव एव गुल्मो मासे व्यतीते दशमे चि-  
कित्स्यः ॥ १ ॥ अथ चिरजस्यावस्थायामसाध्यत्वमाह ॥ सञ्चितः क्रमशो गु-  
ल्मो महावारुणपरिग्रहः । कृतः शूलः शिरोनद्धो यदा कूर्म इवोन्नतः ॥ १ ॥ दीर्घ-  
ल्यारुचिहृष्टासकासवम्यरतिज्वरैः । तृष्णातन्द्राप्रतिश्यायैर्युज्यते स न सिध्यति ॥ २ ॥  
पुनरसाध्यलक्षणमाह ॥ गृहीत्वा सज्वरं श्वासच्छर्द्यतीसारपीडितम् । हृन्नाभिदस्तपादेषु  
शोथः कर्षति गुल्मिनम् ॥ १ ॥ अथ न्युनः श्वासासाध्यलक्षणमाह ॥ श्वासः शूलं

पिपासान्नविद्वेषो ग्रन्थिभूढता । जायते दुर्बलत्वं च गुल्मिनो मरणाय वै ॥ १ ॥  
इति गुल्मनिदानम् ॥

## ॥ अथ तच्चिकित्सा ॥

लक्ष्मणं दीपनं स्निग्धमुष्णं वातानुलोमनम् । बृंहणं च भवेदन्नं सद्धितं सर्वगु-  
ल्मिनाम् ॥ १ ॥ गुल्मिनामनिलशान्तिरुपायैः सर्वशो विधिवदाचरितव्या । मारुते  
तु विजितेऽन्यमुदीर्णं दोषमल्पमपि कर्म निहन्यात् ॥ २ ॥ सुखोष्णा जाङ्गलरसाः  
सुस्निग्धा व्यक्तसैन्धवाः । कटुत्रिकसमायुक्ता हिताः पानेषु गुल्मिनाम् ॥ ३ ॥ कृमि-  
पिण्डेष्टकास्वेदान्कारयेत्कुशलो भिषक् । उपनाहाश्च कर्तव्याः सुखोष्णाः शाल्वणादयः  
॥ ४ ॥ गुल्मस्थाने रक्तमोक्षो बाहुमध्ये शिराव्यधः । स्वेदानुलोमनं चैव प्रशस्तं स-  
र्वगुल्मिनाम् ॥ ५ ॥ अथ वातगुल्मचिकित्सा ॥ प्रागेव वातजे गुल्मे सुस्नि-  
ग्धं स्वेदितं नरम् । रेचितं स्नेहरेकैश्च निरूहैः सानुवासनेः ॥ उपाचरेद्विषक्  
प्राज्ञो मात्राकालविशेषतः ॥ १ ॥ अथ मातुलङ्गादियोगः ॥ मातुलङ्गरसे हिङ्गु-  
दाडिमं विडसैन्धवम् । मुरामण्डेन पातव्यं वातगुल्मरुजापहम् ॥ १ ॥ अथ  
वृन्दानागरादि ॥ नागरार्धपलं पिष्टं द्वे पले लुञ्चितस्य च । तिलस्यैकं गुड-  
पलं क्षीरेणोष्णेन पाययेत् ॥ वातगुल्ममुदावर्तं योनिशूलं च नाशयेत् ॥ १ ॥ अथ हि-  
ङ्गुपञ्चकम् ॥ हिङ्गुसैन्धववृक्षाम्लराजिकानागरैः समैः । चूर्णं गुल्मप्रशमनं स्यादेतद्वि-  
ङ्गुपञ्चकम् ॥ १ ॥ अथ केतकीक्षारयोगः ॥ स्वर्जिकाकुष्ठसहितः क्षारः केतकिसंभवः । पीत-  
स्तैलेन शमयेद्वातगुल्मं सुदारुणम् ॥ १ ॥ अथैरण्डतैलादियोगः ॥ पिवेदेरण्डतैलं वा  
वारुणीमण्डमिश्रितम् । तदेव तैलं पयसा वातगुल्मी पिवेन्नरः ॥ १ ॥ अथ वृन्दात्  
हपुषाद्यं घृतम् ॥ हपुषाज्जिपृथ्वीकापिप्पलीमूलचित्रकैः । क्षीरमूलककोलानां  
रसैश्च विपचेद् घृतम् ॥ १ ॥ वातगुल्मारुचिश्वासशूलानाहज्वरार्शसाम् । ग्रहणी-  
योनिदोषाणां घृतमेतन्निवारणम् ॥ २ ॥ अथ चित्रकाद्यं घृतम् ॥ चित्रकव्योष-  
सिन्धूत्थपृथ्वीकाचव्यदाडिमैः । दीप्यकग्रन्थिकाजाजीहपुषाधान्यकैः समैः ॥ १ ॥  
दध्यारनालवदरमूलकस्वरसैर्घृतम् । पक्त्वा पिवेद्वातगुल्मदौर्बल्याटोपशूलनुत् ॥ २ ॥  
अथ पथ्यम् । तित्तिरांश्च मयूरांश्च कुकुटान् कौश्वर्तिकान् । सर्पिःशालिप्रपर्णाश्च  
वातगुल्मे च योजयेत् ॥ १ ॥ वातगुल्मप्रतीकारे प्रकुप्यति यदा कफः । शस्तमुल्ले-  
खनं तत्र चूर्णाद्याश्च कफापहार्हाः ॥ २ ॥ यदि कुप्यति वा पित्तं विरेकस्तत्र भेषजम् ।  
दोषधैरप्यशान्ते च गुल्मे शोणितमोक्षणम् ॥ ३ ॥ इति वातगुल्मचिकित्सा ॥

## ॥ अथ पित्तगुल्मचिकित्सा ॥

अथ त्रिवृच्चूर्णम् ॥ पित्तगुल्मे त्रिवृच्चूर्णं पातव्यं त्रिफलाम्बुना । विरेचनाय ससितं  
कम्पिष्ठं च समाक्षिकम् ॥ १ ॥ अथ द्राक्षादियोगः ॥ द्राक्षाभयारसं गुल्मे पित्तिके सगुडं  
पिवेत् । सशर्करं वा विलिहेन्निफलाचूर्णमुत्तमम् ॥ १ ॥ अथ पथ्याद्यं घृतम् । रसेनाम-

लकेभूणां घृतपादं विपाचयेत् । पथ्यायाश्च पिबेत्सर्पिस्तत्सिद्धं पित्तगुल्मनुत् ॥ १ ॥  
॥ अथ द्राक्षाद्यं घृतम् ॥ द्राक्षामधुकर्जूरं विदारीं सशतावरीम् । पक्ष्मकाणि-  
त्रिफलां साधयेत्पलसंमिताम् ॥ १ ॥ जलाढके पादशेषे रसमामलकस्य च । घृत-  
मिश्ररसं क्षीरमभयाकल्कपादिकम् ॥ २ ॥ साधयेत्तद् घृतं सिद्धं शर्कराक्षौद्रपादिकम्  
प्रयोगः पित्तगुल्मघ्नः सर्वगुल्मविकारनुत् ॥ ३ ॥ अथ पथ्यम् ॥ शालिगोछागदुग्धं  
च पटोलं घृतमिश्रितम् । द्राक्षा पक्ष्मकं धात्री खर्जूरं दाडिमं सिताम् ॥ पथ्यार्थं पैत्ति-  
के गुल्मे बलातोयं च योजयेत् ॥ १ ॥ इति पित्तगुल्मचिकित्सा ॥

## ॥ अथ श्लेष्मगुल्मचिकित्सा ॥

स्नेहोपनाहनस्वेदैस्तीक्ष्णस्रंसनवस्तुभिः । योगैश्च वातगुल्मोक्तैः श्लेष्मगुल्ममुपाच-  
रेत् ॥ १ ॥ अथ तिलादिस्वेदः ॥ तिलैरण्डातसीबीजसर्षपैः परिलिप्य च । श्लेष्म-  
गुल्ममयस्पात्रैः सुखोष्णैः स्वेदयेद्विषक् ॥ १ ॥ अथ यवान्यादि ॥ यवानीं चूर्णितां  
तक्रे बिडेन लवणीकृताम् । श्लेष्मगुल्मे पिबेद्वातमूत्रवर्चोऽनुलोमनम् ॥ १ ॥ अथ  
क्षीरषट्पलं घृतम् ॥ पिप्पलीपिप्पलीमूलचव्यचित्रकनागरैः । पलिकैः सयवक्षारैर्घृत-  
प्रस्थं विपाचयेत् ॥ १ ॥ क्षीरप्रस्थेन तत्सर्पिर्हन्ति गुल्मं कफात्मकम् । ग्रहणीपाण्डु-  
रोगघ्नं घृहकासज्वरापहम् ॥ २ ॥ अथ मिश्रकस्नेहः ॥ त्रिवृता त्रिफला दन्ती दश-  
मूलं पलोन्मितम् । जले चतुर्गुणे पक्त्वा चतुर्भागावशेषिते ॥ १ ॥ सर्पिरैरण्डतैलं च  
क्षीरं चैकत्र साधयेत् । संसिद्धो मिश्रकस्नेहः सक्षौद्रः कफगुल्मनुत् ॥ २ ॥ इति  
मिश्रकः स्नेहः ॥ अथ पथ्यम् ॥ कुलत्थाञ्ज जीर्णशालीश्च षष्ठीकान्यवजाङ्गलान् ।  
मद्यं तैलं घृतं तक्रं कफगुल्मे प्रयोजयेत् ॥ १ ॥ इति कफगुल्मचिकित्सा ॥

## ॥ अथ त्रिदोषगुल्मचिकित्सा ॥

वरुणादिकषायस्तु गुल्मं दोषत्रयोत्थितम् । हन्ति हृत्पार्श्वगूलघ्नं सोपद्रवमसंशयम्  
॥ १ ॥ अथ शार्ङ्गधराद्वरुणादिकाथः ॥ वरुणो बकपुष्पश्च बिल्वापामार्गचित्रकाः ।  
अग्निमन्थद्वयं शिगुद्वयं च बृहतीद्वयम् ॥ १ ॥ सैरेयकत्रयं मूर्वा मेषगृद्धी किरातकः ।  
अजगृद्धी च बिम्बी च करञ्जश्च शतावरी ॥ २ ॥ वरुणादिगणकाथः कफमेदो-  
हरः स्मृतः । हन्ति गुल्मं शिरःगूलं तथाभ्यन्तरविद्रधीन् ॥ ३ ॥ इति त्रिदोष-  
गुल्मचिकित्सा ॥

## ॥ अथ रक्तगुल्मप्रतीकारः ॥

पित्तवद्रक्तगुल्मिन्या नार्याः कार्यो यथाविधि । प्रस्निग्धस्विन्नकोष्ठाया योज्यं  
स्नेहविरेचनम् ॥ १ ॥ अथ शताह्वादिकल्कः ॥ शताह्वाचिरिबिल्वत्वग्दारुभा-  
गीकणोद्भवः । कल्कः पीतो जयेद् गुल्मं तिलकाथेन रक्तजम् ॥ १ ॥ अथ तिल-  
काथः ॥ तिलकाथो गुडघृतव्योषभार्गीरजोऽन्वितः । पानं रक्तभवे गुल्मे नष्टे पुष्पे

च योषितः ॥ १ ॥ अथ सुश्रुतात् तिलमूलादिचूर्णम् ॥ तिलमूलं च शिग्रुं च ब्र-  
ह्मदण्डीयमूलकम् । मधुयष्टीत्रिकटुकैर्युतं चूर्णमुपासयेत् ॥ पुष्परोधे वातगुल्मे स्त्रीणां  
सद्यः सुखावहम् ॥ १ ॥ अथ भार्ग्यादिचूर्णम् ॥ भार्गी कृष्णा करञ्जत्वग् ग्रन्थि-  
कामरदारुजम् । चूर्णं तिलानां काथेन रक्तगुल्मरुजापहम् ॥ १ ॥ अथ दन्त्यादिगु-  
टिका ॥ दन्तीहिङ्गुयवक्षारालानुबीजकणागुडाः । स्नुहीक्षीरेण गुटिका सर्वेषां कर्ष-  
मात्रिका ॥ भक्षिता रक्तगुल्मघ्नी रुधिरस्त्रावकारिणी ॥ १ ॥ अथार्कपुष्पयोः ॥ पक्वं तैले-  
ऽर्कजं पुष्पं रुधिरस्त्रावकारि च ॥ १ ॥ अथ पलाशक्षारघृतम् ॥ पलाशक्षारतोयेन सर्पिः  
सिद्धं पिवेद्बुधूः । यस्मिन्नवसरे क्षारतोयसाध्यघृताद्विषु ॥ १ ॥ फेनोद्वमस्य निर्वृ-  
त्तिर्नष्टदुग्धसमाकृतिः । स एव तस्य पाकस्य कालो नेतरलक्षणः ॥ २ ॥ इति पलाश-  
क्षारघृतम् ॥ अथ घृन्दान्मुण्ड्यादि ॥ मुण्डीरोचनिकाचूर्णं शर्करामाक्षिकान्वितम् ।  
विदधीतास्त्रगुल्मिन्यां मलसंरेचनाय च ॥ १ ॥ उष्णैर्वा भेदयेद्विन्ने विधिर्वास्त्रगदरे  
हितः । अतिप्रवृत्तमस्रं तु विन्ने गुल्मे निवारयेत् ॥ २ ॥ इति रक्तगुल्मप्रतीकारः ॥

### ॥ अथ सामान्यविधिः ॥

अथ चित्रकादिकाथः ॥ चित्रकग्रन्थिकैरण्डशुण्ठीकाथः परं हितः । शूलानाहवि-  
बन्धेषु सहिङ्गुविडसैन्धवः ॥ १ ॥ अथ हिङ्गुवादिचूर्णम् ॥ हिङ्गुग्रन्थिकधान्यजीरक-  
वचाचव्याघ्रिपाठासटीवृक्षाम्लं लवणत्रयं त्रिकटुकं क्षारद्वयं दाडिमम् । पथ्या-  
पुष्करवेतसाम्लहपुषाजाज्यस्तदेभिः कृतं चूर्णं भावितमेतदार्द्रकरसैः स्याद्वीज-  
पूरस्य च ॥ १ ॥ आध्मानग्रहणीविकारगुदजान् गुल्मानुदावर्तकान् प्रत्याध्मानगदं तथा-  
श्मरियुतं तूनीद्वयारोषकान् । ऊरुस्तम्भमतिभ्रमं च मनसो बाधिर्यमष्ठीलकां प्रत्यष्ठी-  
लिकिकामथापहरते प्राक्पीतमुष्णाम्बुना ॥ २ ॥ हृत्कुक्षिवक्ष्णकटीजठरान्तरेषु  
वस्तिस्तर्नासफलकेषु च पार्श्वयोश्च । शूलानि नाशयति वातबलासजानि हिङ्गु-  
वादि मान्द्यमिदमश्विनसंहितायाम् ॥ ३ ॥ अथ घृन्दाद्विङ्गुनवकम् ॥ हिङ्गुपुष्करमूलानि  
तुम्बकानि हरीतकी । श्यामा विडं सैन्धवं च यवक्षारं महोषधम् ॥ १ ॥ यवकाथो-  
दकेनैतद् घृतभृष्टं तु पाचयेत् । तेनास्य भिद्यते गुल्मः सगूलः सपरिग्रहः ॥ २ ॥ अथ  
भाकरलवणाद्यं चूर्णम् ॥ सामुद्रलवणं ग्राह्यमष्टकर्मितं बुधैः । एवं सौवर्चलं ग्राह्यं  
विडसैन्धवधान्यकम् ॥ १ ॥ पिप्पलीपिप्पलीमूलं कर्षं जीरकपत्रकम् । नागकेशर-  
तालीसमम्लवेतसकं तथा ॥ २ ॥ द्विकर्ममात्राण्येतानि प्रत्येकं कारयेद्बुधः । मरीचं  
जीरकं विश्वमेकैकं कर्ममात्रकम् ॥ ३ ॥ दाडिमस्य चतुष्कर्षं त्वगेलाचार्षकार्षिका ।  
एतच्चूर्णीकृतं सर्वं लवणं भास्कराभिधम् ॥ ४ ॥ शाणप्रमाणं देयं तु मस्तुतक्रसुरा-  
सवैः । वातश्लेष्मभवं गुल्मं घ्रीहानमुदरं क्षतम् ॥ ५ ॥ अशांसि ग्रहणीं कुष्ठं विव-  
न्धं च भगन्दरम् । शोथं शूलं श्वासकासमामदोषं च हृद्भुजम् ॥ ६ ॥ मन्दाग्निं ना-

\* अकल्कमेव घृतमेतत्पक्वम् ।

१ ( ख० ) निर्व्यक्ति- २ ( च० ) दशा—

शयत्येतद्दीपनं पाचनं परम् । सर्वलोकहितार्थाय भास्करेणोदितं पुरा ॥ ७ ॥ इति  
 शार्ङ्गधरात् ॥ अथ क्षारद्वयादि ॥ क्षारद्वयानलव्योषणीलीलवणपञ्चकम् । चूर्णितं सर्पि-  
 षा पेयं सर्वगुल्मोदरापहम् ॥ १ ॥ अथाग्निमुखरसः ॥ हिङ्गुभागो भवेदेको वचा च द्विगुणा  
 भवेत् । पिप्पली त्रिगुणा ज्ञेया गृद्धबेरं चतुर्गुणम् ॥ १ ॥ यवानिका पञ्चगुणा षड्गुणा  
 च हरीतकी । चित्रकं सप्तगुणितं कुष्ठं चाष्टगुणं भवेत् ॥ २ ॥ एतद्वातहरं चूर्णं पीतमात्रं  
 प्रसन्नया । पित्तेदध्ना मस्तुना वा सूरया कोष्णवारिणा ॥ ३ ॥ उदावर्तमजीर्णं च ग्रीहानमु-  
 दरं तथा । अङ्गानि यस्य शीर्यन्ते विषं वा येन भक्षितम् ॥ अशोहरो दी-  
 पनश्च शूलघ्नो गुल्मनाशनः ॥ ४ ॥ कासं श्वासं निहन्त्याशु तथैव क्षयनाशनः ।  
 चूर्णो ह्यग्निमुखो नाम्ना न क्वचित्प्रतिहन्यते ॥ ६ ॥ अथ काङ्कायनगुटिका ॥ यवा-  
 नी जीरकं धान्यं मरिचं गिरिकर्णिका । अजमोदोपकुञ्जी च चतुःशाणाः पृथक्  
 पृथक् ॥ १ ॥ हिङ्गुषट्शाणकं कार्यं शाणो लवणपञ्चकात् । त्रिवृच्चाष्टमितैः शाणैः प्रत्येकं  
 कल्पयेत्सुधीः ॥ २ ॥ दन्ती शठी पौष्करं च विडङ्गं दाडिमं शिवा । चित्रोऽम्लवेतसः  
 शुण्ठी शाणैः षोडशभिः पृथक् ॥ ३ ॥ बीजपूररसेनैषां गुटिकां कारयेद्बुधः । घृतेन पय-  
 सा चाम्लै रसैरुष्णोदकेन वा ॥ ४ ॥ पिबेत्काङ्कायनप्रोक्ता गुटिका गुल्मनाशिनी ।  
 मद्येन वातिकं गुल्मं गोक्षीरेण च पैत्तिकम् ॥ ५ ॥ मूत्रेण कफगुल्मं च दशमूलैस्त्रिदोषजम् ।  
 उष्ट्रीदुग्धेन नारीणां रक्तगुल्मं निवारयेत् ॥ हृद्रोगं ग्रहणीशूलं कृमीनशांसि नाश-  
 येत् ॥ ६ ॥ इति शार्ङ्गधरात् ॥ अथ चित्राक्षरादिशङ्खवटी ॥ चित्राक्षारं स्नुही-  
 क्षारमर्कक्षारं पलं पलम् । द्विपलं शङ्खजं भस्म रामठं च पलार्धकम् ॥ १ ॥ लवणानि च  
 सर्वाणि पलमात्राणि योजयेत् । क्षारद्वयं पलार्धं च सर्वमेकत्र योजयेत् ॥ २ ॥ जम्बीरक-  
 रसैर्मर्द्यमनलस्य दिनत्रयम् । भृङ्गराजस्य निर्गुण्ड्या मुण्ड्याश्चैव पृथग् द्रवैः ॥ ३ ॥ आ-  
 र्द्रकस्य रसेनैव प्रत्येकं दिनमर्दितम् । बदरीबीजमात्रांस्तु वटकान्कारयेद्विषक् ॥ ४ ॥ ए-  
 कैकं भक्षयेत्प्रातः पञ्चगुल्मान् व्यपोहति । सर्वं शूलं निहन्त्याशु अजीर्णं च  
 विषूचिकाम् ॥ ५ ॥ मन्दाम्निं नाशयेच्छ्रीघ्रं पथ्यं तैलाम्लवर्जितम् । चित्राशङ्ख-  
 वटी न.म ग्रहणरोगहृत्परा ॥ ६ ॥ अथ वज्रक्षारः ॥ सामुद्रं सैन्धवं काचं यव-  
 क्षारं सुवर्चलम् । टङ्कणं स्वर्जिकाक्षारं तुल्यं चूर्णं प्रकल्पयेत् ॥ १ ॥ अर्कक्षीरैः स्नुहीक्षीरैः  
 शोषयेदातपे त्र्यहम् । अर्कपत्रं लिपेत्तेन रुद्ध्वा भाण्डे पुटे पचेत् ॥ २ ॥ तं क्षारं चूर्णयि-  
 त्वाथ त्र्यूषणं त्रिफलारजः । क्षारार्धं योजयेत्सम्यगेकीकृत्य विचूर्णयेत् ॥ ३ ॥ जीरकं र-  
 जनीविह्विनवदस्य समं ततः । वज्रक्षारमिमं शुद्धं स्वयं प्रोक्तं पिनाकिना ॥ ४ ॥ सर्वोदरेषु  
 गुल्मेषु शूटे शोफे च योजयेत् । अग्निमान्द्ये त्वजीर्णे च भक्षेन्निष्कद्वयं तथा ॥ ५ ॥  
 वाताधिके जलैः कोष्णैः घृतैः पित्ताधिके हितः । कफे गोमूत्रसंयुक्त आरनालैस्त्रिदो-  
 षनुत् ॥ ६ ॥ अथ योगसागराच्छङ्खद्रावः ॥ प्रस्थं जम्बीरनीरं बदरपरिमितं  
 काकतुण्डस्य मूलं कर्षार्धं स्वर्जिकायास्त्रिपटुपलयुतं नव्यसारं पलार्धम् । तत्सर्वं सूर्य-



तापे मुनिदिनयुगुलं काचकुप्यां निधाय हन्याद् गुल्मं सुतीव्रं जठरमलरुजं शङ्खक-  
 द्रावसंज्ञः ॥ १ ॥ इति शङ्खद्रावः ॥ अथान्यः शङ्खद्रावः ॥ फटकीपलमेकं च सैन्धवं  
 पलमेव च । द्विपलं च यवक्षारं द्विपलं नवसागरम् ॥ १ ॥ चतुष्पलं सुराक्षारं पलार्धं  
 कासिसं तथा । डमरूपन्नयोगेन चुह्यां वै बदरीन्धनैः ॥ २ ॥ साधयेल्लाघवात्तूर्णं  
 शङ्खद्रावरसं परम् । गुल्मादिसर्वरोगेषु देयः सर्वसुखप्रदः ॥ ३ ॥ अन्यश्च ॥  
 सैन्धवं च यवक्षारं नव्यसारं तथैव च । प्रत्येकं द्विपलं ग्राह्यं सुराक्षारं  
 चतुष्पलम् ॥ १ ॥ फटकीपलमेकं च पलार्धं कासिसं तथा । सर्वैकत्र संयोज्य  
 डमरूपन्नमध्यगे ॥ २ ॥ चुह्यां प्ररोहयेत्तत्तु ज्वालयेत् स्वदिरेन्धनैः । द्रावितं  
 तत्समादाय तेजोहृपं जलप्रभम् ॥ ३ ॥ द्रावयेदखिलान्धातून्वराटांश्च न संशयः ।  
 शङ्खद्रावरसो नाम गुल्मोदरहरः परः ॥ ४ ॥ इति शङ्खद्रावः ॥ अथ क्रव्यादरसः ॥  
 द्विपलं गन्धकं शृङ्गं द्रावयित्वा विनिक्षिपेत् । पारदं पलमानेन मृतशुल्बायसी पुनः  
 ॥ १ ॥ कर्षमानेन संमिश्र्य पञ्चाङ्गुलदले क्षिपेत् । ततो विचूर्ण्य यत्नेन निक्षिप्याय-  
 सपात्रके ॥ २ ॥ चुह्यां निवेश्य यत्नेन चालयेन्मृदुवह्निना । पात्रं पात्रं हि जम्बीररसं  
 तत्र प्रचारयेत् ॥ ३ ॥ पञ्चकोलसमुद्रतैः कषायैः साम्लवेतसैः । भावनाः खलु दात-  
 व्याः पञ्चाशत्प्रमितास्तथा ॥ ४ ॥ धृष्टदङ्गणचूर्णेन तुल्येन सह मेलयेत् । तदर्थं  
 पञ्चलवणैः सर्वसाम्यमरीचकैः ॥ ५ ॥ सप्तधा भावयेत्पञ्चाच्चणकक्षारवारिणा । ततः  
 संशोष्य सपेप्य कूपिकाभ्यन्तरे क्षिपेत् ॥ ६ ॥ अत्यन्तगुरुभोज्यानि गुरुमांसान्यनेकशः ।  
 भक्षेच्चाकण्ठपर्यन्तं ततो देयो रसोत्तमः ॥ ७ ॥ चतुर्वल्लमितो देयस्तक्रैः सलवणैरपि ।  
 भुक्तं जीर्यति तत्क्षिप्रं जायते दीपनं परम् ॥ ८ ॥ रसः क्रव्यादनामायं प्रोक्तो म-  
 न्यानभैरवैः । सिंहलक्षोणिपालाय भूरिमांसभुजे तथा ॥ ततः क्रव्यादयं प्रोक्तो  
 दृढं प्रत्ययकारकः ॥ ९ ॥ कुर्याद्दीपनमुद्धतं पवनजं देहे परं शोषणं तुन्दस्थौल्यनिब-  
 र्हणो गरहरो दुष्टव्रणार्तिप्रणुत् । कासश्वासविनाशनो ग्रहणिकाविध्वंसनः संसनो  
 गुल्मप्लीहजलोदरोपशमनः क्रव्यादनामा रसः ॥ १० ॥ विश्वहिङ्गुविडैः सार्धं क्रव्यादो  
 भक्षितो रसः । गुल्मान्शेषान्प्लीहानं विद्रधीनपि नाशयेत् ॥ ११ ॥ इति क्रव्यादः ॥ अथ  
 गदनिग्रहाच्चविकासवः ॥ चविकायास्तुलार्धं तु तदर्थं चित्रकस्य च । बाष्पिका पु-  
 ष्करं मूलं षड्ग्रन्था हपुषा शटी ॥ १२ ॥ पटोलमूलत्रिफलायवानीकुटजत्वचः । विशाला  
 धान्यकं रास्त्रा दन्ती दशपलोन्मिता ॥ २ ॥ कृमिघ्नमुस्तमञ्जिष्ठादेवदारुकटुत्रिकम् ।  
 भागान्पञ्चपलानेतानष्टद्रोणेऽर्धसः पचेत् ॥ ३ ॥ द्रोणशेषे रसे पूते देयं गुडशतत्रयम्  
 धातक्या विंशतिपलं चातुर्जातं पलाष्टकम् ॥ ४ ॥ लवङ्गव्योषकङ्कोलं पुलिकानि  
 प्रकल्पयेत् । निदध्यान्मासमेकं तु घृतभाण्डे सुसंस्कृते ॥ ५ ॥ चतुष्पलां पिबेन्मात्रां  
 प्रातः पित्तं नियच्छति । सर्वगुल्मविकारांश्च प्रमेहांश्चैव विंशतिम् ॥ ६ ॥ प्रतिश्यायं क्षयं  
 कासमप्लीहां वातशोणितम् । उदराण्यन्नवृद्धिं च चविकाख्यो महासवः ॥ ७ ॥ इति

चविकासवः ॥ अथ कुमार्यासवः ॥ कुमार्याश्च रसद्रोणे गुडं पलशतं तथा । तुला-  
हृदिसख्ययां विजयां काथयेत्तज्जलार्मणे ॥ १ ॥ चतुर्थांशावशेषे तु पूते तस्मिन्नि-  
धापयेत् । मधुनश्चाढकं दत्त्वा धातक्या द्विपलाष्टकम् ॥ २ ॥ स्निग्धभाण्डे विनि-  
क्षिप्य कल्कं चैव प्रदापयेत् । जातीफलं लवङ्गं च कक्कोलं च कबाबकम् ॥ ३ ॥  
जटिलाचव्यचित्रं च जातीपत्री सकर्कटम् । अक्षं पुष्करमूलं च प्रत्येकं च पलं पलम्  
॥ ४ ॥ मृतं शुल्बं तथा लोहं शुक्तिमात्रं प्रदापयेत् । भूम्यां वा धान्यराशौ वा स्थापयेद्दिन-  
विंशतिम् ॥ ५ ॥ तमुद्धृत्य पिबेन्मात्रां यथा चाग्निबलाबलम् । पञ्चकासं तथा श्वासं  
क्षयरोगं च दारुणम् ॥ ६ ॥ उदराणि तथाष्टौ च षडशांसि च नाशयेत् । वातव्याधि-  
मपस्मारमन्यान् रोगान्मुदारुणान् ॥ ७ ॥ जाठरं कुरुते दीप्तं कोष्ठगूलं च नाशयेत् ।  
गुल्माष्टकं नष्टपुष्पं नाशयेदेकपक्षतः ॥ कुमारिकासवो ह्येष बृहस्पतिविनिर्मितः  
॥ ८ ॥ इति कुमार्यासवः ॥ अथ हिङ्गुवादि घृतम् ॥ हिङ्गुपुष्करमूलानि तुम्बकणि  
हरीतकी । श्यामा बिडं सैन्धवं च यवक्षारं महौषधम् ॥ १ ॥ यवकाथोदकेनैतद्  
घृतप्रस्थं विपाचयेत् । तेनास्य भिद्यते गुल्मः सगूलः सपरिग्रहः ॥ २ ॥ अथ दधिकादि  
घृतम् ॥ बिडदाडिमसिन्धूत्थहुतभुग्व्योषजीरकैः । हिङ्गुसौवर्चलक्षारचुक्रवृक्षाम्लवे-  
तसैः ॥ १ ॥ बीजपूररसोपेतैः सर्पिर्दधि चतुर्गुणम् । साधितं दधिकं नाम्ना गुल्महृत्प्लीहनुत्प-  
रम् ॥ २ ॥ अथ वृन्दात् त्रायमाणादि ॥ जले दशगुणे साध्यं त्रायमाणं चतु-  
ष्पलम् । पञ्चभागान्वितैः कल्कैः संयोज्यं चैव कार्षिकैः ॥ १ ॥ रोहिणी कटुका मुस्ता  
त्रायमाणा दुरालभा । द्राक्षा तामलकी वीरा जीवन्ती चन्दनोत्पलम् ॥ २ ॥ रसस्या-  
मलकानां च क्षीरस्य च घृतस्य च । पलानि पृथगष्टाष्टौ सम्यग् दत्त्वा विपाचयेत्  
॥ ३ ॥ पित्तगुल्मं रक्तगुल्मं विसर्पं पित्तजं ज्वरम् । हृद्रोगं कामलां कुष्ठं हन्यादेतद्  
घृतोत्तमम् ॥ ४ ॥ अथ सामुद्रादिवर्तिः ॥ वातवर्चोनिरोधेषु सामुद्रार्द्रकसर्षपैः ।  
कृत्वा पायौ विधातव्या वर्तयो मरिचान्वितैः ॥ १ ॥

## ॥ अथ रसाः ॥

अथादौ नाराचो रसः ॥ शुद्धसूतं समं गन्धं जेपालं त्रिफलासमम् । त्रिकटुं पेषये-  
त्क्षौद्रमिश्रं गुल्मं लिहन्हरेत् ॥ उष्णोदकं पिबेच्चानु नाराचोऽयं रसोत्तमः ॥ १ ॥ इति  
नाराचो रसः ॥ अथ वडवानलरसः ॥ शुद्धसूतं समं गन्धं मृतं ताम्राभ्रटङ्क-  
कणम् । सामुद्रं च यवक्षारं स्वर्जिसैन्धवनागरम् ॥ १ ॥ अपामार्गस्य च क्षारं पालाशं  
वत्सनाभकम् । प्रत्येकं सूततुल्यं स्याच्चणकाम्लेन मर्दयेत् ॥ २ ॥ हस्तिकन्याद्रवै-  
श्चाहो आर्द्रयुक्तं पुटेच्छु । माषैकं भक्षयेन्नित्यं रसोऽयं वडवानलः ॥ सर्वं गुल्मं  
निहन्त्याशु ग्रहणीं च विशेषतः ॥ ३ ॥ इति वडवानलरसः ॥ अथ गुल्मकुठारो रसः ॥  
नागवङ्गाभ्रकं कान्तं समं ताम्रं समांशुकम् । जम्बीरस्वरसैर्घृष्टां वटी गुञ्जाप्रमा-  
णिका ॥ १ ॥ मधुनार्द्रकनीरेण क्षारयुग्मेन सेविता । अजीर्णमाम्लं गन्धं च  
हृत्पाश्वोदरगूलके ॥ नाम्ना गुल्मकुठारोऽयं सर्वगुल्मान्व्यपोहति ॥ २ ॥ अथ

काश्यपात् मदेभसिहसूतो रसः ॥ रसगन्धवराटताम्रशङ्खं विषवङ्गाभ्रककान्तती-  
क्ष्णमुण्डम् । अहिहिङ्गुलटङ्कणं समांशं सकलं सन्निगुणं पुराणकिट्टम् ॥ १ ॥ पथु-  
मूत्रविशोधितं मुधुष्ट्रा त्रिफलाभृङ्गरजार्द्रकोत्थनीरैः । सुविशोष्य वरामृताल्लिवासास्वरसै-  
रष्टगुणैः पुनर्नवोत्थैः ॥ २ ॥ पृथगग्निकृतं घनं विपाच्य गुटिका गुञ्जयुता निजानुपानैः ।  
ज्वरपाण्डुतृषास्रपैत्यगुल्मक्षयकासस्वरमग्निसादमूर्च्छाः ॥ ३ ॥ पवनादिषु दुस्तराष्ट-  
रोगान् सकलं पित्तहरं मदावृतं च । बहुना किमसौ पथार्थनामा सकलव्याधिहरो म-  
देभसिहः ॥ ४ ॥ अथ प्रवालपञ्चामृतसरः ॥ प्रवालमुक्ताफलशङ्खशुक्तिकर्पादिकानां च  
समांशभागम् । प्रवालमात्रं द्विगुणं प्रयोज्यं सर्वैः समांशं रविदुग्धमेव ॥ १ ॥ एकीकृतं त-  
त्स्वल्गु भाण्डमध्ये क्षिप्त्वा मुखे बन्धनमत्र योज्यम् । पुष्टं विदध्यादतिशीतले च उ-  
द्धृत्य तद्गुल्मक्षिपेत्करण्डे ॥ २ ॥ नित्यं द्विवारं प्रतिपाकयुक्तं वल्लभमाणं हि नरेण से-  
व्यम् । आनाहगुल्मोदरप्लीहकासश्वासाग्निमान्द्यान् कफमारुतोत्थान् ॥ ३ ॥ अजीर्णमुद्गार-  
हृदामयघ्नं ग्रहण्यतीसारविकारनाशनम् ॥ ४ ॥ मेहामयं मूत्ररोगं मूत्रकृच्छ्रं तथाश्मरीम् ।  
माशयेन्नात्र सन्देहः सत्यं गुरुवचो यथा ॥ ५ ॥ पथ्याश्रितं भोजनमादरेण समाचरेन्निर्मल-  
चित्तवृत्त्या । प्रवालपञ्चामृतनामधेयो योगोत्तमः सर्वगदापहारी ॥ ६ ॥ इति रसाः ॥

### ॥ अथ पथ्यापथ्यम् ॥

संवत्सरसमुत्पन्नाः कलमा रक्तशालयः । खण्डं कुलत्थयूपश्च धन्वर्मासरसः सुराः  
॥ १ ॥ गवामजायाश्च पयो मृद्धीका च पक्ष्मपकम् । तक्रमेरण्डतैलं च लशुनं बाल-  
मूलकम् ॥ २ ॥ पत्तरो वास्तुकं शिग्रुमातुलुङ्गं हरीतकी । वातानुलोमनं चैव पथ्यं गुल्मे  
वृणां भवेत् ॥ ३ ॥ माषादयः शिम्बिधान्ये शूकधान्ये पवादयः । वल्लूरं मूलकं म-  
च्छं मधुराणि फलानि च ॥ ४ ॥ अधोवायुशकृन्मूत्रश्रमश्वासाश्रुधारणम् । वमनं  
जलपानं च गुल्मरोगी परित्यजेत् ॥ ५ ॥ इति पथ्यापथ्यम् ॥ इति गुल्मरोगचिकित्सा ॥

### ॥ अथातो हृद्रोगनिदानम् ॥

अत्युष्णगुर्वम्लकषायतिक्तैः श्रमाभिघाताध्यशनप्रसङ्गैः । संचिन्तनैर्वैगविधारणैश्च  
हृदामयः पञ्चविधः प्रदिष्टः ॥ १ ॥ अथ तस्य संप्राप्तिमाह ॥ दूषयित्वा रसं दोषा वि-  
गुणा हृदयं गताः । हृदि बाधां प्रकुर्वन्ति हृद्रोगं तं प्रचक्षते ॥ १ ॥ अथ वातिक-  
माह ॥ आयम्यते मारुतजे हृदयं तुद्यते तथा । निर्मथ्यते दीर्यते च स्फोट्यते पाच्यते-  
ऽपि च ॥ १ ॥ अथ पैत्तिकमाह ॥ तृष्णोष्णदाहचोषाः स्युः पैत्तिके हृद्रदे क्लृमूः । धूमायनं  
च मूर्च्छा च स्वेदः शोषो मुखस्य च ॥ १ ॥ अथ श्लैष्मिकमाह ॥ गौरवं कफसं-  
स्त्रावोऽरुचिः स्तम्भोऽग्निमार्दवम् । माधुर्यमपि चास्यस्य बलासो वर्तते हृदि ॥ १ ॥  
॥ अथ त्रिदोषकृमिजयोर्मिलितमेव लक्षणमाह ॥ विद्यात्त्रिदोषमप्येवं सर्वलिङ्गहृदामय-  
म् । त्रिदोषजे तु हृद्रोगे यो दुरात्मा निषेवते ॥ १ ॥ तिलक्ष्मीरगुडादींश्च ग्रन्थिस्तस्यो-  
पजायते । मर्मैकदेशे संक्लेदं रसश्चाप्युपगच्छति ॥ २ ॥ तत्क्लेदात्कृमयश्चाथ भवन्त्यु-

पहतात्मनः । तीव्रातितोदं कृमिजं तदोषत्रयसम्भवम् ॥ ३ ॥ उत्क्लेदः घीवनं तोदः  
गूलं हृष्टासकस्तमः । अरुचिः श्यावनेत्रत्वं शोषश्च कृमिजे भवेत् ॥ ४ ॥ छोन्नः सा-  
दो भ्रमः शोषो ज्ञेयास्तेषामुपद्रवाः । क्रिमिजे तु कृमीणां ये श्लैष्मिकाणां हि ते  
मत्ताः ॥ ५ ॥ इति हृद्रोगनिदानम् ॥

## ॥ अथ तच्चिकित्सा ॥

अथ वातहृद्रोगः ॥ वातोपसृष्टे हृदये वामयेत्स्निग्धमातुरम् । द्विपञ्चमूलीकाथेन  
सस्नेहलवणेन वा ॥ १ ॥ अथ पिप्पल्यादि चूर्णम् ॥ पिप्पल्येला वचा हिङ्गु यवक्षा-  
रोऽथ सैन्धवम् । सौवर्चलमथो शुण्ठी दीप्यश्चेति विचूर्णितम् ॥ १ ॥ फलधान्याम्लकौ-  
लत्थदधिमद्यवसादिभिः । पाययेच्छुद्धदेहस्य वातहृद्रोगशान्तये ॥ २ ॥ अथ पुष्करमूला-  
द्यं चूर्णम् ॥ सपुष्कराख्यं फलपूरमूलं महौषधं सव्यभयासुकल्कः । क्षीराम्लसर्पि-  
र्लवणैर्विमिश्रः स्याद्वातहृद्रोगहरो नराणाम् ॥ १ ॥ इति वातहृद्रोगः ॥

## ॥ अथ पित्तहृद्रोगः ॥

अथ श्रीपण्यादियोगः ॥ श्रीपर्णी मधुकं क्षौद्रं सितागुडजलैर्वमेत् । पित्तो-  
पसृष्टे हृदये सिञ्चेत् मधुरैः शृतैः ॥ १ ॥ अथ शीतादि ॥ शीताः प्रदेहाः परिषेचनं च  
तथा विरेको हृदि पित्तदुष्टे । द्राक्षासिताक्षौद्रपक्ष्मकैः स्याच्छुद्धे च पित्तायहमन्नपा-  
नम् ॥ १ ॥ अथ द्राक्षादि चूर्णम् ॥ हारद्वारादरीतक्योस्तुख्यं शर्करया रजः । पीतं हिमा-  
म्बुना हन्ति पित्तहृद्रोगमञ्जसा ॥ १ ॥ अथार्जुनादिचूर्णम् ॥ अर्जुनस्य त्वचा सिद्धं क्षीरं  
पित्तहृदार्तिजित् । सितया पञ्चमूल्या वा बलया मधुकेन वा ॥ १ ॥ अथ वृन्दा-  
त्कसेरुकादिसर्पिः ॥ कसेरुकाशैवलशृङ्गवेरप्रपौण्डरीकं मधुकं विसं च । ग्रन्थिश्च  
सर्पिः पयसा पचेतैः औद्रान्वितं पित्तहृदामयघ्नम् ॥ १ ॥ इति पित्तहृद्रोगः ॥

## ॥ अथ कफहृद्रोगः ॥

हृद्रोगे कफजे स्विन्नं सुवान्तं लङ्घितं नरम् । कफघ्नैर्भेषजैर्युञ्ज्याज्ज्ञात्वा दोषबला-  
बलम् ॥ १ ॥ अथ त्रिवृताद्यौ चूर्णकाथौ ॥ त्रिवृत्सटीबलाराम्नाशुण्ठीपथ्याः सपौष्क-  
राः । चूर्णिता वा शृता मूत्रे पातव्याः कफहृद्रदे ॥ २ ॥ अथैलादि ॥ सूक्ष्मैला मागधी-  
मूलं पटोलं सर्पिषा सह । नाशयेदाशु हृद्रोगं कफजं सपरिग्रहम् ॥ १ ॥ इति कफहृद्रोगः ॥

## ॥ अथ त्रिदोषहृद्रोगः ॥

त्रिदोषजे लङ्घनमादितः स्यादन्नं तु सर्वेषु हितं विधेयम् । चूर्णानि सर्पीषि च  
वक्ष्यमाणान्यत्र प्रयोज्यानि भिषग्भिराशु ॥ १ ॥ इति त्रिदोषहृद्रोगः ॥

## ॥ अथ कृमिजहृद्रोगः ॥

हृद्रोगे कृमिजे कार्यं लङ्घनं चापतर्पणम् । पश्चात्कृमिहरं कर्म कृमिरोगोक्तमाच-

रेत् ॥ १ ॥ कृमिजे च पिबेन्मूत्रं विडङ्गामयसंयुतम् । हृदि स्थिताः पतन्त्येव ह्यसा-  
ध्याः कृमयो नृणाम् ॥ २ ॥ इति कृमिजहृद्रोगः ॥

### ॥ अथ सामान्यहृदामयप्रतीकारः ॥

पवनारिजटा द्विपलाष्टगुणे सलिले पचिता यवजेन युतम् । कथनं हृदयो-  
द्भवपार्श्वतटीकटिगूलविदारणसिंहनस्वम् ॥ १ ॥ अथ दशमूलादिकाथः ॥ दश-  
मूलकषायस्तु लवणक्षारसंयुतः । पीतो निहन्ति सहसा हृदामयर्मसंशयम् ॥ १ ॥  
अथ पुष्करादिकाथः ॥ काथः कृतः पुष्करमातुलुङ्गपलाशपूतीकशटीमुराह्वैः । सनाग-  
राजाजिवचायवाह्वसक्षार उष्णो लवणश्च पेयः ॥ १ ॥ अथ हिङ्गवादिचूर्णम् ॥ हिङ्गु-  
गन्धाविडविश्वकृष्णाकुष्ठामयाचित्रकयावगूकम् । पिबेत्ससौवर्चलपुष्कराढ्यं यवाम्भसा  
गूलहृदामयघ्नम् ॥ १ ॥ अथ पुष्कराद्यं चूर्णम् ॥ चूर्णं पुष्करमूलस्य मधुना सह लेहयेत् ।  
हृत्तासश्वासकासघ्नं हृदामयहरं परम् ॥ १ ॥ अथ ककुभाद्यं चूर्णम् ॥ घृतेन दुग्धेन  
गुडाम्भसा वा पिबेत्सचूर्णं ककुभत्वचोत्थम् । हृद्रोगजीर्णज्वररक्तपित्तं जित्वा भवेयु-  
श्चिरजीविनस्ते ॥ १ ॥ अथैणशृङ्गभस्मयोगः ॥ शरावसम्पुटे दग्ध्वा शृङ्गं हरिणजं  
पिबेत् । गव्येन सर्पिषा पिष्टं हृच्छूलं नश्यति ध्रुवम् ॥ १ ॥ अथ वृन्दात् कटुका-  
दि ॥ पिष्ट्वा वा कटुका पेया सयष्टीका सुखाम्बुना । जीर्णज्वरं रक्तपित्तं हृद्रोगं च  
व्यपोहति ॥ १ ॥ अथ घृतानि ॥ अथादौ वल्लभघृतम् ॥ शतार्धमभयानां तु सौवर्चलप-  
लहयम् । पचेत्कलकैर्वृतप्रस्थं दत्त्वा क्षीरं चतुर्गुणम् ॥ घृतं वल्लभकं नाम्ना  
श्रेष्ठं हृद्रोगनाशनम् ॥ १ ॥ अथ यष्ट्यादिघृतम् ॥ यष्टीनागबलोदीच्यार्जुनैः सर्पिः सुसा-  
धितम् । हृद्रोगक्षयपित्तासश्वासकासज्वरार्तिजित् ॥ १ ॥ इति घृतानि ॥ अथ वृ-  
न्दात्पुनर्नवादि तैलम् ॥ पुनर्नवादारुसपञ्चमूलरास्नायवाङ्गोलकपित्थविल्वम् । पक्त्वा  
जले तेन पचेच्च तैलमभ्यङ्गपानेऽनिलहृद्दघ्नम् ॥ १ ॥ अथ रसाः ॥ तत्रादौ त्रिने-  
त्रो रसः ॥ रसगन्धाभ्रभस्मानि पार्थिवृक्षत्वगम्बुना । एकविंशतिधा घर्मे भावितानि  
विधानतः ॥ १ ॥ माषमात्रमिदं चूर्णं मधुना सह लेहयेत् । वातजं पित्तजं श्लेष्मसम्भूतं वा  
त्रिदोषजम् ॥ कृमिजं चापि हृद्रोगं निहन्त्येव न संशयः ॥ २ ॥ अथ हृदयार्णवर-  
सः ॥ सूतार्कगन्धं काथेन वराया मर्दयेद्दिनम् । काकमाच्या वटीं कृत्वा चणमात्रां  
तु भक्षयेत् ॥ हृदयार्णवनामांयं हृद्रोगदलनो रसः ॥ १ ॥ अथ पथ्यापथ्यम् ॥  
शालिमुद्रा यवा मांसं जाङ्गलं भरिचान्वितम् । पटोलं कारवेल्लं च पथ्यं प्रोक्तं हृदाम-  
ये ॥ १ ॥ तैलाम्लतक्रगुर्वन्नकषायश्रममातपम् । रोषं स्त्रीर्नर्म चिन्तां वा भाष्यं हृ-  
द्रोगवांस्त्यजेत् ॥ २ ॥ इति हृद्रोगचिकित्सा ॥

### ॥ अथोरोग्रहनिदानम् ॥

अत्यभिष्यन्दिगुर्वन्नशुष्कपूत्याभिषाशनात् । सास्रं मांसं यकृत्प्लीन्होः सद्यो वृद्धिं  
यथा गतम् ॥ १ ॥ उरोग्रहं तदा कुक्षौ कुरुतः कफमारुतौ । सस्तम्भं सज्वरं घोरं

कृक्षं स्पर्शासहं गुरुम् ॥ २ ॥ आध्मानं कुक्षिहृत्कण्ठे वातविष्णूमूत्ररोधताः । तन्द्रारो-  
चकगूलानि तस्य लिङ्गानि निर्दिशेत् ॥ ३ ॥ इत्युरोग्रहनिदानम् ॥

## ॥ अथ तच्चिकित्सा ॥

अत्राशु स्वेदनं युक्त्या वमनं रक्तमोक्षणम् । तीक्ष्णैर्निरुहणं चैकं क्रमाल्लङ्घनमा-  
चरेत् ॥ १ ॥ पुत्रजीवकशिथुत्वक्स्वर्यावर्तबलोद्भवाः । रसा एकैकशः कोष्णाद्विशो वा  
रामठाश्रिताः ॥ २ ॥ सपञ्चलवणाः पेयास्त्रिवृद्गुडमुकल्लिकताः । तन्निवृत्तौ यथा-  
लाभं मूत्रतैलमुरासवैः ॥ ३ ॥ चव्याम्लवेतसक्षारसरामठसचित्रकान् । पिबेत्तैलारमा-  
लाभ्यामुरोग्रहनिवृत्तये ॥ ४ ॥ यो वा नरस्यात्र कृतस्य कर्मणो विधिर्विरुद्धो न  
भवेन्मनागपि । यथाबलं वीक्ष्य च शुद्धविग्रहं तथाविधं पथ्यमपि प्रयोजयेत् ॥ ५ ॥  
इत्युरोग्रहचिकित्सा श्रीहरिश्चन्द्रस्य ॥

## ॥ अथातो मूत्रकृच्छ्रनिदानम् ॥

व्यायामतीक्ष्णौषधरूक्षमद्यप्रसङ्गवृत्त्यद्भुतपृष्ठयानात् । आनूपमत्स्याध्यशनादजी-  
र्णात्स्युर्मूत्रकृच्छ्राणि वृणामिहाष्टौ ॥ १ ॥ अथ तस्य सम्प्राप्तिमाह ॥ पृथङ्मलाः स्वैः  
कुपिता निदानैः सर्वेऽथवा कोपमुपेत्य वस्तौ । मूत्रस्य मार्गं परिपीडयन्ति यदा तदा  
मूत्रयतीह कृच्छ्रात् ॥ १ ॥ अथ वातजमाह ॥ तीव्रा हि रुग्णवृक्षणवस्तिमेद्रे स्वल्पं  
मुहुर्मूत्रयतीह वातात् ॥ १ ॥ अथ पित्तजमाह ॥ पीतं सरक्तं सरुजं सदाहं कृच्छ्रं  
मुहुर्मूत्रयतीह पित्तात् ॥ १ ॥ अथ श्लैष्मिकमाह ॥ वस्तेः सलिङ्गस्य गुरुत्वशोफी  
मूत्रं सपिच्छं कफमूत्रकृच्छ्रे ॥ १ ॥ अथ त्रिदोषजमाह ॥ सर्वाणि रूपाणि च सन्नि-  
पाताद्भवन्ति तत्कृच्छ्रतमं हि कृच्छ्रम् ॥ १ ॥ अथ शल्यजमाह ॥ मूत्रवाहिषु शल्येन  
क्षतेष्वभिहतेषु च । मूत्रकृच्छ्रं तदाघाताज्जायते भृशवेदनम् ॥ वातकृच्छ्रेण तुल्या-  
नि तस्य लिङ्गानि निर्दिशेत् ॥ १ ॥ अथ पुरीषजमाह ॥ शकृतस्तु प्रतीघाताद्वायु-  
र्विगुणतां गतः । आध्मानं वातगूलं च मूत्रसङ्गं करोति च ॥ १ ॥ अथाश्मरीजमाह ॥  
अश्मरीषु तु तत्पूर्वं मूत्रकृच्छ्रमुदाहृतम् ॥ १ ॥ अथ शुक्रजमाह ॥ शुक्रदोषैरुपहते  
मूत्रमार्गे विधारिते । सशुक्रं मूत्रयेत्कृच्छ्राद्वस्तिमेहनशूलवान् ॥ १ ॥ अथावान्तरभे-  
दमाह ॥ अश्मरी शर्करा चैव तुल्यसंभवलक्षणे । शर्कराया विशेषं तु गृणु कीर्तयतो  
मम ॥ १ ॥ पच्यमानाश्मरी पित्ताच्छोष्यमाणा च वायुना । विमुक्तकफसंधाना  
क्षरन्ती शर्करा मता ॥ २ ॥ त्वत्पीडा वेपथुः गूलं कुक्षौ वह्निश्च दुर्बलः । तथा  
भवति मूच्छ्रं च मूत्रकृच्छ्रं च दारुणम् ॥ ३ ॥ इति मूत्रकृच्छ्रनिदानम् ॥

## ॥ अथ मूत्रकृच्छ्रचिकित्सा ॥

अथादौ वातमूत्रकृच्छ्रम् ॥ अभ्यञ्जनस्नेहनिरुहवस्तिस्वेदोपनाहोत्तरवस्तिसेकान् ।  
स्थिरादिभिर्वातहरैश्च सिद्धान्दद्याद्रसांश्चानिलमूत्रकृच्छ्रे ॥ १ ॥ अमृता नागरं धात्री

वाजिगन्धा त्रिकण्टकम् । निष्काथ्य प्रपिबेत्काथं मूत्रकृच्छ्रे समीरजे ॥ २ ॥ इति वातकृच्छ्रम् ॥

## ॥ अथ पित्तकृच्छ्रम् ॥

सेकावगाहाः शिशिरप्रदेहाः श्रेष्ठो विधिर्बस्तिपयोविरेकाः । द्राक्षाविदारीक्षुरसैर्घृतं च कृच्छ्रेषु पित्तप्रभवेषु कार्याः ॥ १ ॥ अथ वृणपञ्चमूलकाथपयसी ॥ कुशः काशः शरो दर्भ इक्षुश्चेति वृणोद्भवम् । पित्तकृच्छ्रहरं पञ्चमूलं वस्तिविशोधनम् ॥ एतत्सिद्धं पयः पीतं मेह्रगं हन्ति शोणितम् ॥ १ ॥ अथ शतावर्यादिकाथः ॥ शतावरीकाश-कुशश्वदंष्ट्राविदारिशालीक्षुकसेरुकाणाम् । काथं मुशीतं मधुशर्कराम्भ्यां युक्तं पिबेत्पैत्तिकमूत्रकृच्छ्रे ॥ १ ॥ अथ हरीतक्यादिकाथः ॥ हरीतकीगोक्षुरराजवृक्षपाषाणभिद्वन्वयवासकानाम् । काथं पिबेन्माक्षिकसंप्रयुक्तं कृच्छ्रे सदाहे सरुजे विबन्धे ॥ १ ॥ अथोर्वारुकीजयोगः ॥ उर्वारुबीजं मधुकं सदाविं पित्ते पिबेत्तण्डुलधावनेन । दावीं तथैवामलकीरसेन समाक्षिकां पित्तकृतेऽथ कृच्छ्रे ॥ १ ॥ अथ वृन्दान्मन्थादियोगः ॥ मन्थं पिबेद्वा ससितं ससर्पिः शृतं पयो वार्धसिताप्रयुक्तम् । धात्रीरसं चक्षुरसं पिबेद्वा कृच्छ्रे सरक्ते मधुना विमिश्रम् ॥ १ ॥ अथ द्राक्षादि ॥ द्राक्षासितोपलाकलकं कृच्छ्रघ्नं मस्तुना युतम् । पिबेद्वा कामतः क्षीरमुष्णं गुडसमन्वितम् ॥ १ ॥ अथ वृन्दान्नारिकेलादि ॥ नारिकेलजलं योज्यं गुडधान्यसमन्वितम् । सदाहं मूत्रकृच्छ्रं च रक्तपित्तं निहन्ति च ॥ १ ॥ अन्यच्च ॥ रक्तस्य नारिकेलस्य जलं कतकसंयुतम् । शर्करैलासमायुक्तं मूत्रकृच्छ्रहरं विदुः ॥ १ ॥ अथ शतावर्यादिसर्पिः ॥ शतावरीकाशकुशश्वदंष्ट्राविदारिकेक्ष्वामलकलकसिद्धम् । सर्पिः पयो वा सितया विमिश्रं कृच्छ्रेषु पित्तप्रभवेषु योज्यम् ॥ १ ॥ इति पित्तकृच्छ्रम् ॥

## ॥ अथ श्लेष्मकृच्छ्रम् ॥

क्षारोष्णतीक्ष्णौषधमन्नपानं स्वेदो यवान्नं वमनं निरूहः । तक्रं च तिक्तीषणसिद्धतैलं बस्तिश्च शस्तः कफमूत्रकृच्छ्रे ॥ १ ॥ अथ मूत्रादियोगः ॥ मूत्रेण सुरया वापि कदलीस्वरसेन वा । कफकृच्छ्रविनाशाय सूक्ष्मां पिष्ट्वा वृटिं पिबेत् ॥ १ ॥ अथ तक्रादियोगो वृन्दात् ॥ तत्रेण युक्तं सितवारुणस्य बीजं पिबेत्कृच्छ्रविघातहेतोः । पिबेत्तथा तण्डुलधावनेन प्रवालचूर्णं कफमूत्रकृच्छ्रे ॥ १ ॥ इति श्लेष्मकृच्छ्रम् ॥

## ॥ अथ त्रिदोषकृच्छ्रम् ॥

सर्वं त्रिदोषप्रभवे तु कृच्छ्रे यथाबलं कर्म समीक्ष्य कार्यम् । तत्राधिके प्राग्वमनं कफे स्यात्पित्ते विरेकः पवने तु वस्तिः ॥ १ ॥ अथ बृहत्यादिकाथः ॥ बृहतीधावनीपाठायष्टीमधुकलिङ्गकान् । पक्त्वा काथं पिबेन्मर्त्यः कृच्छ्रे दोषत्रयोद्भवे ॥ १ ॥ अथ शतावर्यादिकाथः ॥ शतावर्यास्तु मूलानां निष्काथः ससितामधुः । मूत्रदोषं

निहन्त्याशु वातपित्तकफोद्भवम् ॥ १ ॥ अथ गुहदुग्धयोगः ॥ गुडेन मिश्रितं दुग्धं कटुष्णं कामतः पिबेत् । मूत्रकृच्छ्रेषु सर्वेषु शर्करावातरोगनुत् ॥ १ ॥ इति त्रिदोषजमूत्रकृच्छ्रम् ॥

## ॥ अथाभिघातमूत्रकृच्छ्रम् ॥

मूत्रकृच्छ्रेऽभिघातोत्थे वातकृच्छ्रक्रिया हिता । पञ्चवलकलमृच्छेपः कवोष्णोऽत्र प्रश-  
स्यते ॥ १ ॥ अथ मन्थादियोगः ॥ मन्थं पिबेद्वा ससितं ससर्पिः शृतं पयो वार्ध-  
सिताप्रयुक्तम् । धात्रीरसं चक्षुरसं पिबेद्वाभिघातकृच्छ्रे मधुना विमिश्रम् ॥ १ ॥  
इत्यभिघातकृच्छ्रम् ॥

## ॥ अथ शुक्रविवन्धजकृच्छ्रम् ॥

कृच्छ्रे शुक्रविवन्धोत्थे शिलाजतुसमाक्षिकम् । सक्षीरं ससितं सर्पिर्मन्तव्यं प्रपिबे-  
न्नरः ॥ १ ॥ शुक्रदोषविशुद्ध्यर्थं समदां प्रमदां श्रयेत् । तृणपञ्चकमूलेन सिद्धं सर्पिः  
पिबेदपि ॥ २ ॥ लेहः शुक्रविवन्धोत्थे शिलाजतुसमाक्षिकः । बलाहिङ्गयुतं क्षीरं  
सर्पिर्मिश्रं पिबेन्नरः ॥ मूत्रदोषविशुद्ध्यर्थं शुक्रदोषहरं परम् ॥ इति वृन्दात् ॥

## ॥ अथ शकृद्विघातजं कृच्छ्रम् ॥

स्वेदचूर्णक्रियाभ्यङ्गवस्तयः स्युः पुरीपजे । कृच्छ्रे तत्र विधिः कार्यः सर्वः शुक्र-  
विवन्धजित् ॥ १ ॥ अथ गोक्षुरादिकाथः ॥ काथो गोक्षुरबीजानां यवक्षारयुतः स-  
दा । मूत्रकृच्छ्रं शकृज्जातं पीतः शीघ्रं निवारयेत् ॥ १ ॥ इति शकृद्विघातजं कृच्छ्रम् ॥

## ॥ अथाश्मरीजं कृच्छ्रम् ॥

अश्मरीजे मूत्रकृच्छ्रे स्वेदाद्या वातजित् क्रिया । पाषाणभेदकाथस्तु कृच्छ्रमश्मरीजं  
जयेत् ॥ १ ॥ अथैलादि ॥ एलोपकुल्यामधुकाश्मभेदकौन्तीश्वदंष्ट्रावृषकोरुबूकैः ।  
शृतं पिबेदश्मजतुप्रगाढं सशर्करं साश्मरिमूत्रकृच्छ्रे ॥ १ ॥ इत्यश्मरीजं कृच्छ्रम् ॥

## ॥ अथ सामान्यविधिः ॥

अथ त्रिकण्टकादिकाथः ॥ गदनिग्रहात् ॥ त्रिकण्टकारग्वधदर्भकाशदुरालभापर्वटभे-  
दपथ्याः । निघ्नन्ति पीता मधुनाश्मरीकां सम्प्राप्तमृत्योरपि मूत्रकृच्छ्रम् ॥ १ ॥ अथ  
पाषाणभेदादिः ॥ पाषाणभेदस्त्रिवृता च पथ्या दुरालभा पुष्करगोक्षुरं च । पलाशशृ-  
ङ्गाटककर्कट्टीजबीजं कषायः सुनिरुद्धमूत्रे ॥ १ ॥ अथ समूलगोक्षुरादिः ॥ समूलगो-  
क्षुरकाथः सितामाक्षिकसंयुतः । नाशयेन्मूत्रकृच्छ्राणि तथा चोष्णसमीरणम् ॥ १ ॥  
अथ यवादिर्वृन्दात् ॥ यवोरुबूकस्तृणपञ्चमूलीपाषाणभेदैः सशतावरीभिः । कृच्छ्रेषु  
गुल्मेष्वभयाविमिश्रैः कृतः कषायो गुहसम्प्रयुक्तः ॥ १ ॥ अथैलादियोगः ॥ एलाश्मभे-  
दकशिलाजतुपिप्पलीनां चूर्णानि तण्डुलजलैर्लुलितानि पीत्वा । यद्वा गुडेन सहिता-



न्यवलेह्य धीमानासन्नमृत्युरपि जीवति मूत्रकृच्छ्री ॥ १ ॥ अथ क्षाराणां प्रयोगः ॥  
 अङ्गोलतिलकाष्ठानां क्षारः क्षौद्रेण संयुतः । दधिवार्यनुपानेन मूत्ररोधं नियच्छति  
 ॥१॥ सितातुल्यो यवक्षारः सर्वकृच्छ्रनिवारणः । निदिग्धिकारसो वापि सक्षौद्रः कृच्छ्रना-  
 शनः ॥२॥ यवक्षारसमायुक्तं पिबेत्तत्र च कामतः । मूत्रकृच्छ्रविनाशाय तथैवाश्मरि-  
 नाशनम् ॥३॥ माषमेकं यवक्षारं कूष्माण्डस्वरसं पलम् । शर्कराकर्षसंयुक्तं मूत्रकृच्छ्र-  
 निवारणम् ॥४॥ अथ वृन्दादाडिमादियोगः ॥ दाडिमाम्लयुतां हृद्यां शुण्ठीजीरकसंयु-  
 ताम् । पीत्वा सुरां सलवणां मूत्रकृच्छ्रात्प्रमुच्यते ॥१॥ अथोर्वारुबीजकल्कं वृन्दात् ॥  
 उर्वारुबीजकल्कं च श्लक्ष्णं पिष्ट्वाक्षसम्मितम् । धान्याम्ललवणैः पेयं मूत्रकृच्छ्रविनाश-  
 नम् ॥१॥ अथ त्रिफलादिकल्कः ॥ त्रिफलायाः सर्पिष्ठायाः कल्कं कोलसमन्वितम् ।  
 वारिणा लवणीकृत्य पिबेन्मूत्ररुजापहम् ॥ १ ॥ अथेलादिः ॥ पिबेन्मद्येन सूक्ष्मै-  
 लां धात्रीफलरसेन वा । शितिवारकबीजं वा तत्रे श्लक्ष्णं च चूर्णितम् ॥ १ ॥  
 ॥ अथ हरिद्रादिः ॥ हरिद्रागुडकर्षकं चारुनालेन वा पिबेत् । वन्ध्याकर्कोटिकाक-  
 न्दं भक्षेत्क्षौद्रसितायुतम् ॥ अश्मरीं हन्ति नो चित्रं रहस्यं हि शिवोदितम् ॥ १ ॥  
 ॥ अथ योगसारदेलादि । एलागोक्षुरयोश्चूर्णं शिशोर्देयं मधुप्लुतम् । मूत्रकृच्छ्रापहः  
 काथः पेयस्तन्मूलवारिणा । १ ॥ गोक्षूरजस्तथा काथो यवक्षारयुतः शुभः । सर्वकृ-  
 च्छ्रविनाशाय शिलाजतुयुतोऽथ वा ॥ २ ॥ अथ सर्जरादिचूर्णम् ॥ सर्जूरामलबी-  
 जानि पिप्पली च शिलाजतु । एलामधुकपाषाणं चन्दनोर्वारुबीजकम् ॥ १ ॥  
 धान्यकं शर्करायुक्तं पातव्यं ज्येष्ठवारिणा । अङ्गुदाहं लिङ्गुदाहं गुदवद्वक्ष्णशुक्रजम्  
 ॥ शर्कराश्मरिशूलघ्नं बल्यं वृष्यकरं परम् ॥ २ ॥ अथेक्षुरसादियोगः ॥ भ्रष्टेक्षुस्व-  
 रसं ग्राह्यमायुविद्विहितं पिबेत् । नाशयेन्मूत्रकृच्छ्राणि सद्य एव न संशयः ॥ १ ॥  
 ॥ अथ कुटजयोगः ॥ पिष्ट्वा गोपयसा श्लक्ष्णं कुटजस्य त्वत्वं पिबेत् । तेनोपशा-  
 म्यते क्षिप्रं मूत्रकृच्छ्रं सुदारुणम् ॥ १ ॥ अथ त्रिकण्टकाद्यं घृतम् ॥ त्रिकण्टकै-  
 रण्डकुशाद्यभीरुकरुकेक्षुस्वरसेन सिद्धम् । सर्पिर्गुडार्धाशयुतं प्रपेयं कृच्छ्राश्मरीमूत्र-  
 विघातहारि ॥ १ ॥ अथ शतावरीघृतम् । घृतप्रस्थं शतावर्या रसस्यार्थाढकम्  
 पचेत् । अजाक्षीरेण संयुक्तं चतुष्प्रस्थान्वितेन तु ॥ १ ॥ द्विगोक्षुरामृतानन्ता कास-  
 कण्टकिनीरसान् । कुडवार्धं पृथग् दत्त्वा पिष्टैर्यष्टिकटुत्रयम् ॥२॥ श्वदंष्ट्राफलिनीदुग्धा-  
 शिलाजत्वश्मभेदकैः । त्रिसुगन्धान्वितैरर्धपलांशैः सघृतं पुनः ॥३॥ शर्कराद्विपलोपे-  
 तं क्षौद्रपादसमन्वितम् । हन्ति कृच्छ्राणि सर्वाणि मूत्रदोषाश्मशर्कराः ॥  
 सर्वकृच्छ्राणि हन्त्याशु एतच्छतावरीघृतम् ॥ ४ ॥ अथ त्रिकण्टकादिगुग्गुलुः ॥  
 त्रिकण्टकानां कथितेऽष्टनिघ्ने पुरम् पचेत्पाकविधानयुक्त्या । फलत्रिकव्योषपयोधरा-  
 णां चूर्णं पुरेण प्रमितं प्रदद्यात् ॥ १ ॥ वटी प्रमेहं प्रदरं च मूत्राघातं च कृच्छ्रं च  
 तथाश्मरीं च । शुक्रस्य दोषान् सकलांश्च वृत्तान् निहन्ति मेघानिव वायुवेगः ॥२॥

अथ सेकलेपौ ॥ पिष्ट्वा श्वदंष्ट्राफलमूलिकाविडैरुर्वारुबीजानि सकाञ्चिकानि ।  
 आलिप्यमानानि समानि वस्तौ मूत्रस्य निष्यन्देकराणि सद्यः ॥ १ ॥ वस्ता-  
 वेरण्डतैलेन स्निग्धत्वे किंशुकैस्तरोः । स्विन्नपुष्पैः प्रदं सेकं मूत्रकृच्छ्रोपशान्तये ॥ २ ॥  
 कोष्णाखुविट्कल्कलेपो वस्तेरुपरि कृच्छ्रिणः । त्रपुसीबीजलेपो वा धारा वा किंशुका-  
 म्भसः ॥ ३ ॥ ध्वजच्छिद्रे चेन्दुदानं दानं वा चटकाविशः । मेघनादशिफालेफः स्वेदो वा  
 कर्कटाम्भसा ॥ ४ ॥ पातो वा कोष्णतैलस्य धारा वा कोष्णवारिणः । नवैते  
 पादिका योगा मूत्रकृच्छ्रहरा मताः ॥ ५ ॥ अथ चन्द्रकलारसः संग्रहात् ॥ प्रत्येकं  
 कर्षमात्रं स्यात्सूतं ताञ्च तथाभ्रकम् । द्विगुणं गन्धकं चैव कृत्वा कज्जलिकां  
 शुभाम् ॥ १ ॥ मुस्तादाडिमदूर्वातैः केतकीस्तनजद्रवैः । सहदेव्याः कुमार्याश्च  
 पर्पटस्य च वारिणा ॥ २ ॥ रामशीतलिकातोयैः शतावर्या रसेन च । भावयित्वा  
 प्रयत्नेन दिवसे दिवसे पृथक् ॥ ३ ॥ तिक्तागुडूचिकासत्त्वं पर्पटोशीरमाधवी । श्री-  
 गन्धं सारिवा चैषां समानं सूक्ष्मचूर्णितम् ॥ ४ ॥ द्राक्षाफलकषायेण सप्तधा परिभावयेत् ।  
 ततः पोताश्रयं कृत्वा वट्यः कार्याश्चणोपमाः ॥ ५ ॥ अयं चन्द्रकलानाम्ना रसेन्द्रः  
 परिकीर्तितः । सेव्यः पित्तगदध्वंसी वातपित्तगदापहः ॥ ६ ॥ अन्तर्बाह्यमहादाहविध्वं-  
 सनमहाघनः । ग्रीष्मकाले शरत्काले विशेषेण प्रशस्यते ॥ ७ ॥ कुरुते नाग्निमा-  
 न्धं च महतापं ज्वरं हरेत् । भ्रममूर्च्छाहरश्चाथु स्त्रीणां रक्तं महास्रवम् ॥ ८ ॥ ऊर्ध्वा-  
 धो रक्तपित्तं च रक्तवान्ति विशेषतः । मूत्रकृच्छ्राणि सर्वाणि नाशयेन्नात्र संशयः ॥ ९ ॥  
 इति चन्द्रकलारसः ॥ अथ रसरत्नप्रदीपाल्लघुलोकेश्वरो रसः ॥ रसभस्म च  
 भागैकं चत्वारः शुद्धगन्धकम् । पिष्ट्वा वराटकान्पूर्याद्रसपादं च टङ्कणम् ॥ १ ॥  
 क्षीरेण पिष्ट्वा रुद्ध्वास्यं भाण्डे रुद्ध्वा पुटे पचेत् । स्वाद्धशीतं विचूर्ण्यथ लघुलोके-  
 श्वरो रसः ॥ २ ॥ चतुर्गुञ्जो घृतैर्देयो मरीचैकोनविंशतिः । जातीमूलपलं चैकमजा-  
 क्षीरेण पाचयेत् ॥ शर्कराभावितं चानु पीतं कृच्छ्रहरं परम् ॥ ३ ॥ इति लघुलोकेश्वरः ॥  
 अथ वैक्रान्तगर्भनामा रसः ॥ सूतं स्वर्णं च वैक्रान्तं मृतं तुल्यं च मर्दयेत् ।  
 चाण्डानीराक्षसीद्रावैर्द्वियामान्ते च गोलकम् ॥ १ ॥ शुष्कं रुद्ध्वा पुटे पाच्यं करीषाग्नौ  
 महापुटे । माषैकं मधुना लेह्यं मूत्रकृच्छ्रप्रशान्तये ॥ २ ॥ वैक्रान्तगर्भनामायं सर्वकृ-  
 च्छ्रामयाञ्जयेत् । अपामार्गस्य मूलं तु तत्रे पिष्ट्वानुपाययेत् ॥ ३ ॥ इति वैक्रान्तगर्भ-  
 रसः ॥ अथ लोहभस्मयोगः ॥ अयोभस्म श्लक्ष्णपिष्टं मधुना सह योजितम् । मूत्रकृच्छ्रं  
 निहन्त्याथु त्रिभिर्लेहैर्न संशयः ॥ १ ॥ अथ रसादियोगः ॥ रसवल्लं यवक्षारं  
 सितातक्रयुतं पिबेत् । मूत्रकृच्छ्राण्यशेषाणि हन्यन्ते पानतो जवात् ॥ १ ॥

## ॥ अथ पथ्यापथ्यम् ॥

पुरातना लोहितशालयश्च धन्वामिषं मुद्गरसः सिता च । तक्रं पयो गोश्च पृथि प्रभूतं  
 पुराणकूष्माण्डफलं पटोलम् ॥ १ ॥ उर्वारुखर्जूरकनारिकेलं तण्डूलियं चामलकं च सर्पिः ।

प्रतीरनीरं हिमवालुका. च मित्रं घृणां स्यात्सति मूत्रकृच्छ्रे ॥ २ ॥ मद्यं भ्रमं निधुवनं  
गजवाजियानं सर्वं विरुद्धमशनं विषमाशनं च । ताम्बूलमत्स्यलवणार्द्रकतैलभृष्टं  
पिण्याकहिङ्गुतिलसर्पपमूत्रवेगान् ॥ माषान् करीरमतितीक्ष्णविदाहिं हृक्षमम्लं प्रमुञ्चतु  
जनः सति मूत्रकृच्छ्रे ॥ ३ ॥ इति मूत्रकृच्छ्रचिकित्सा ॥

## ॥ अथ मूत्राघातनिदानं व्याख्यास्यामः ॥

जायन्ते कुपितैर्दोषैर्मूत्राघातास्त्रयोदश । प्रायो मूत्रविघाताद्यैर्वातकुण्डलिकादयः ॥  
॥ १ ॥ अथादौ तेषां मध्ये क्रमेण वातकुण्डलिकामाह ॥ हृक्षद्व्यातविघाताद्वा  
वायुर्वस्तौ सवेदनः । मूत्रमाविश्य चरति विगुणः कुण्डलीकृतः ॥ १ ॥ मूत्र-  
मल्याल्पमथवा सरुजं संप्रवर्तते । वातकुण्डलिकां तां तु व्याधिं विद्यात्सुदा-  
रुणम् ॥ २ ॥ अथाष्ठीलामाह ॥ आध्मापयन्वस्तिगुदं रुद्ध्वा वायुश्चलोन्नताम् ।  
कुर्यात्तीव्रार्तिमष्ठीलां मूत्रमार्गनिरोधिनीम् ॥ १ ॥ अथ वातवस्तिमाह ॥ वेगं  
विधारयेद्यस्तु मूत्रस्याकुशलो नरः । निरुणद्धि मुखं तस्य वस्तेर्वस्तिगतो  
ऽनिलः ॥ १ ॥ मूत्रसङ्गो भवेत्तेन वस्तिकुक्षिरुजाकरः । वातवस्तिः स विज्ञेयो  
व्याधिः कृच्छ्रप्रसाधनः ॥ २ ॥ अथ मूत्रातीतमाह ॥ चिरं धारयतो मूत्रं त्वरया न  
प्रवर्तते । मेहमानस्य मन्दं वा मूत्रातीतः स उच्यते ॥ १ ॥ अथ मूत्रजठरमाह ॥  
मूत्रस्य वेगेऽभिहते तदुदावर्तहेतुकः । अपानः कुपितो वायुरुदरं पूरयेद्दृशम् ॥ १ ॥  
नाभेरधस्तादाध्मानं जनयेत्तीव्रवेदनम् । तन्मूत्रजठरं विद्याद् गुदवस्तिनिरोधनम्  
॥ २ ॥ अथ मूत्रोत्सङ्गमाह ॥ वस्तौ वाप्यथ वा नाले मणौ वा यस्य देहिनः ।  
मूत्रं प्रवृत्तं सज्जेत सरक्तं वा प्रवाहतः ॥ १ ॥ स्रवेच्छनैः शनैरल्पं सरुजं वाथ  
भीरुजम् । विगुणानिलजो व्याधिः स मूत्रोत्सङ्गसंज्ञितः ॥ २ ॥ अथ मूत्रक्षयमाह ॥  
हृक्षस्य क्लान्तदेहस्य वस्तिस्थौ पित्तमारुतौ । मूत्रक्षयं सरुग्दाहं जनयेतां तदाह्व-  
यम् ॥ १ ॥ अथ मूत्रग्रन्थिमाह ॥ अन्तर्वस्तिमुखे वृत्तः स्थिरोऽल्पः सहसा  
भवेत् । अशरीरुलयरुग्ग्रन्थिर्मूत्रग्रन्थिः स उच्यते ॥ १ ॥ तन्नान्तरे । उक्तं वात-  
कफादुष्टं वस्तिद्वारेषु दारुणम् । ग्रन्थिं कुर्यात्स कृच्छ्रेण सृजेन्मूत्रं तदावृतम् ॥ १ ॥  
॥ अथ मूत्रशुक्रमाह ॥ मूत्रितस्य स्त्रियं यातो वायुना शुक्रमुद्धतम् । स्थानाच्च्युतं  
मूत्रयतः प्राक् पश्चाद्वा प्रवर्तते ॥ भस्मोदकप्रतीकाशं मूत्रशुक्रं तदुच्यते ॥ १ ॥  
अथोष्णवातमाह ॥ व्याघ्रमाध्मातपैः पित्तं वस्तिं प्राप्यानिलावृतम् ।  
वस्तिं मेहं गुदं चैव प्रदहेत् स्रावयेदधः ॥ १ ॥ मूत्रं हारिद्रमथवा सरक्तं रक्तमेव वा ।  
कृच्छ्रात्पुनः पुनर्जन्तोरुष्णवातं बदन्ति तम् ॥ २ ॥ अथ मूत्रसादमाह ॥ पित्तं  
कफो द्वावपि वा संहन्येतेऽनिलेन चेत् । कृच्छ्रान्मूत्रं तदा रक्तं पीतं श्वेतं घनं  
सृजेत् ॥ १ ॥ सदाहं रोचनाशङ्कचूर्णवर्णं भवेच्च यत् । शुष्कं समस्तवर्णं वा मूत्र-  
सादं वदन्ति तम् ॥ २ ॥ अथ विड्विघातमाह ॥ हृक्षदुर्बलयोर्वातादुदावृत्तं शकृद्यदि ।

मूत्रस्रोतोऽनुपद्येत विड्विष्टं तदा नरः । विड्विष्टं मूत्रयेत् कृच्छ्राद्विड्वि-  
विधातं तमादिशेत् ॥ १ ॥ अथ वस्तिकुण्डलमाह ॥ हुताध्वलद्धनायसैरभिधा-  
सात्प्रपीडनात् । स्वस्थानाद्वस्तिरुद्धतः स्थूलस्तिष्ठति गर्भवत् ॥ १ ॥ शूलस्पन्द-  
नदाहार्तो बिन्दुं बिन्दुं स्रवत्यपि । पीडितस्तु सृजेद्वारां संस्तम्भोद्वेष्टनार्तिमान् ॥ २ ॥  
वस्तिकुण्डलमाहुस्तं घोरं शस्त्रविषोपमम् । पवनप्रबलं प्रायो दुर्निवारमबुद्धिभिः ॥ ३ ॥  
तस्मिन्पित्तावृते दाहः शूलं मूत्रविवर्णता । श्लेष्मणा गोरवं शोफः स्निग्धं मूत्रं घनं  
सितम् ॥ ४ ॥ श्लेष्मरुद्धबिलो वस्तिः पित्तोदीर्णो न सिध्यति । अविश्रान्तबिलः  
साध्यो न च यः कुण्डलीकृतः ॥ स्याद्वस्तौ कुण्डलीभूते वृण्मोहः श्वास एव च ॥ ५ ॥  
इति मूत्राघातनिदानम् ॥

## ॥ अथ तच्चिकित्सा ॥

स्नेहस्वेदोपपन्नस्य हितं स्नेहविरेचनम् । दद्यादुत्तरवस्तिं च मूत्राघाते सवेदने  
॥ १ ॥ अथ नलादिकाथः ॥ नलकुशकाशेक्षुशिफाकथितं प्रातः सुशीतलंससितम् ।  
पिबतः प्रयाति नियतिं मूत्राघातः सवेदनः पुंसः ॥ १ ॥ अथ गोधावन्यादि ॥ गोधाव-  
न्यामूलकथितं घृततैलगोरसोन्मिश्रम् । पीतं विरुद्धमचिराद्भिन्नति मूत्रस्य संघातम् ॥ १ ॥  
अथ शार्ङ्गधरात् । वीरन्तरो वृक्षवृन्दावासासहचरद्वयम् । कुशद्वयं नलो गुन्द्रा वकपु-  
ष्पोऽग्निमन्थकः ॥ १ ॥ मूर्वा पाषाणभेदश्च स्योनाको गोक्षुरस्तथा । अपामार्गश्च  
कमलं ब्राह्मी चेति गणो वरः ॥ २ ॥ वीरन्तरादिरित्येष शर्कराश्मरिक्कृच्छ्रहा ।  
मूत्राघातं वातरोगान्नाशयेदखिलानपि ॥ ३ ॥ पिबेच्छिलाजतुक्काथे गणे वीरन्त-  
रादिके । रसं दुरालभाया वा कषायं वासकस्य च ॥ ४ ॥ अथ दशमूलादिकाथः ॥  
दशमूलीशृतं पीत्वा सशिलाजतुशर्करम् । वातं कुण्डलिकाष्ठीलावातवस्तौ प्रमुच्यते ॥ १ ॥  
अथ गोक्षुरादिकाथः ॥ पीतो गोकण्टककाथः सशिलाजतुकौशिकः । मूत्रकृच्छ्रान्मूत्र-  
शुक्रान्मूत्रोत्सङ्गाद्विमुच्यते ॥ १ ॥ अथ शिलाजतुयोगः ॥ सशर्करं च ससितं  
लीढं सिद्धं शिलाजतु । निहन्ति मूत्रजठरं मूत्रातीतं च देहिनः ॥ १ ॥ अथ त्रिकण्ट-  
कादियोगः ॥ त्रिकण्टकैरण्डशतावरीभिः सिद्धं पयो वातमये च शूले । गुडप्रगाढं  
सघृतं पयो वा रोगेषु कृच्छ्रादिषु शस्तमेतत् ॥ १ ॥ अथ निदिग्धिकादियोगः ॥ नि-  
दिग्धिकायाः स्वरसं पिबेद्वा तक्रसंयुतम् । जले कुङ्कुमकल्कं वा सक्षौद्रमुषितं नि-  
शि ॥ १ ॥ शृतशीतं पयो मांसी चन्दनं तण्डुलाम्बुना । पिबेत्सशर्करां श्रेष्ठामुष्ण-  
वाते सशोणिते ॥ २ ॥ अथ शतावर्यादियोगः ॥ वरीगोक्षुरभूधात्रीमूलानां स्वरसं  
पलम् । मीषमेकं यवक्षारं सौरं माषद्वयं तथा ॥ १ ॥ द्विगुञ्जं टङ्कणं क्षारं सर्वमेकत्र  
मेलयेत् । पिबेत्तत्तु विनाशाय मूत्राघाते सुदारुणे ॥ २ ॥ इति सारसंग्रहात् । स्त्री-  
णामतिप्रसङ्गेन शोणितं यस्य सिच्यते । मैथुनोपरमश्वास्य बृंहणीयो विधिर्मतः ॥  
ताम्रचूडवसातैलं हितं चोत्तरवस्तिषु ॥ १ ॥ अथ स्वगुप्ताद्यं चूर्णम् ॥ स्वगुप्ताफ-

लघुद्वीकाकृष्णेशुरसितारजः । समानमर्धभागानि क्षीरक्षौद्रघृतानि च ॥ १ ॥ सर्वं  
सम्पग्विमर्द्याक्षमात्रां लीढ्वा पयः पिबेत् । हन्ति शुक्रक्षयोत्थांश्च दोषान्वन्ध्यामुत-  
मदम् ॥ २ ॥ अथ क्षौद्रार्धभागघृतम् ॥ क्षौद्रार्धभागः कर्तव्यो भागः स्यात्क्षीरसर्पि-  
षोः । शर्करायाश्च चूर्णं च द्राक्षाचूर्णं च तत्समम् ॥ १ ॥ स्वयङ्मुष्णाफलं चैव तथैवे-  
क्षुरकस्य च । पिप्पलीनां तथा चूर्णं समभागं प्रदापयेत् ॥ २ ॥ तदेकस्थं मेलयित्वा  
स्वल्पेनोन्मथ्य च क्षणम् । तस्य पाणितलं चूर्णं लिहेत्क्षीरं ततः पिबेत् ॥ ३ ॥ ए-  
तत्सर्पिः प्रयुञ्जानः शुद्धदेहो नरः सदा । शुक्रदोषाञ्जयेत्सर्वानेवापि भृशदुर्जयान् ॥  
जयेच्छोणितदोषांश्च वन्ध्या स्त्री गर्भमाप्नुयात् ॥ ४ ॥ अथ धान्यगोक्षुर्याद्यं घृतम् ॥  
धान्यगोक्षुरककाथकल्कसिद्धं घृतं हितम् । मूत्राघातेषु कृच्छ्रेषु शुक्रदोषे च दारुणे ॥ १ ॥  
अथ चित्रकाद्यं घृतम् ॥ चित्रकं सारिवा चैव बला काला च सारिवा । द्राक्षाविशा-  
ला पिप्पल्यस्तथा च त्रिफला भवेत् ॥ १ ॥ तथैव मधुकं दद्याद्दद्यादामलकानि च ।  
घृताढकं पचेदेतैः कल्कैरक्षसमन्वितैः ॥ २ ॥ क्षीरद्रोणे जलद्रोणे तत्सिद्धमवतारयेत् ।  
शीतं परिशृतं चैव शर्कराप्रस्थसंयुतम् ॥ ३ ॥ तुगाक्षीर्या च तत्सर्वं मतिमान्परिमिश्रयेत् ।  
ततो मितं पिबेत्काले यथादोषं यथाबलम् ॥ ४ ॥ मूत्रग्रन्थि मूत्रसादमुष्णवातमसृग्द-  
रम् । विड्विधातं निहन्त्येतद्वस्तिकुण्डलिमप्यलम् ॥ ५ ॥ सर्पिरेतत्प्रयुञ्जाना स्त्री  
गर्भं लभतेऽचिरात् । असदोषे योनिदोषे मूत्रदोषे तथैव च ॥ प्रयोक्तव्यमिदं सर्पि-  
श्चित्रकाद्यं सदा बुधैः ॥ ६ ॥ अथ सदाभद्राद्यं चूर्णम् ॥ सदाभद्राश्मभिन्मूलं शता-  
वर्याश्च चित्रकम् । रोहिणीकोकिलाक्षौ च क्रौञ्चस्थूलं त्रिकण्टकम् ॥ श्लक्ष्णपिष्टाः सूरा-  
पीता मूत्राघातप्रबन्धनाः ॥ १ ॥ अथोशीरादि चूर्णम् ॥ उशीरं वालकं पत्रं कुष्ठं धा-  
त्री च मौसली । एला हरेणुकं द्राक्षा कुङ्कुमं नागकेसरम् ॥ १ ॥ पद्मकेसरकन्दं च  
कर्पूरं चन्दनद्वयम् । व्योषं मधुकलाजाश्च अश्वगन्धा शतावरी ॥ २ ॥ गोक्षुरं कर्क-  
टारूपं च जातीकङ्कालचोरकम् । एतानि समभागानि द्विगुणामृतशर्करा ॥ ३ ॥  
मत्स्यण्डिकामधुभ्यां च प्रातरेव बुभुक्षितः । क्षयं च रक्तपित्तं च पाददाहमसृग्दरम्  
॥ ४ ॥ मूत्राघातं मूत्रकृच्छ्रं रक्तस्रावं च नाशयेत् । अशीतिं वातजान् रोगान् विशेषा-  
न्मेहतुत्परम् ॥ ५ ॥ इत्युशीरादि ॥ अश्मरीमूत्रकृच्छ्रेषु भेषजं यक्रिया च या । मूत्राघा-  
तेषु सर्वेषु कुर्यात्तत्सर्वमादरात् ॥ १ ॥ रसश्चन्द्रकलारूपश्च कृच्छ्रघ्नो यः पुरेरितः ।  
मूत्राघातेषु सर्वेषु स प्रयोज्यो विजानता ॥ २ ॥

## ॥ अथ पथ्यापथ्यम् ॥

पुरातना लोहितशालयश्च मांसानि धन्वप्रभवाणि मद्यम् । तक्रं पयो दध्यपि माप-  
यूषः पुराणकूष्माण्डफलं पटोलम् ॥ १ ॥ उर्वारुस्वर्जरकनारिकेलतालद्रुमाणामपि  
मस्तकानि । यथामलं सर्वमिदं च मूत्राघातातुराणां हि तमादिशन्ति ॥ २ ॥ विरु-

आशनसर्वाणि व्यायामं मार्गशीलनम् । रुक्षं विदाहि विष्टम्भि व्यवायं वेगधारणम् ॥  
करीरं वमनं चापि मूत्राघाती विवर्जयेत् ॥ ३ ॥ इति मूत्राघातचिकित्सा ॥

## ॥ अथाश्मरीनिदानं व्याख्यास्यामः ॥

वातपित्तकफैस्तिस्रश्चतुर्थो शुक्रजापरा । प्रायः श्लेष्माश्रयाः सर्वा ह्यश्मर्यः स्युर्य-  
मोपमाः ॥ १ ॥ अथ तत्सम्प्राप्तिमाह ॥ विशेषयेद्वस्तिगतं सशुक्रं मूत्रं सपित्तं  
पवनः कफं वा । यदा तदाश्मर्युपजायते तु क्रमेण पित्तेष्विव रोचना गोः ॥ १ ॥  
॥ अथ तस्यामनेकदोषाश्रयत्वमाह ॥ नैकदोषाश्रयाः सर्वास्त्वथासां पूर्वलक्षणम् ।  
वस्त्याध्मानं तथासन्नदेशेषु परिनोऽतिरुक् ॥ १ ॥ अथ पूर्वरूपमाह ॥ मूत्रे च वस्त-  
गन्धत्वं मूत्रकृच्छ्रं ज्वरोऽरुचिः ॥ १ ॥ अथ तासां सामान्यलक्षणमाह ॥ सामान्यलिङ्गं  
रुद्धनाभिसीवनीवस्तिमूर्धसु । विशीर्णधारं मूत्रं स्यात्तया मार्गे निरोधिन्ने ॥ १ ॥ अथ  
पुनर्लक्षणान्तरमाह ॥ तद्व्यापायात् सुखं मेहेदच्छं गोमेदकोपमम् । तत्संक्षो-  
भात्क्षते सास्त्रमायासाच्चातिरुग्भवेत् ॥ १ ॥ अथ वातजामाह ॥ तत्र वातादृशं चार्बो  
दन्तान् स्वादति वेपते । मृद्राति मेहनं नाभिं पीडयत्यनिशं कणन् ॥ १ ॥ सानिलं  
मुञ्चति शक्नुमुहुर्मेहति बिन्दुशः । श्यावारुणाश्मरी चास्य स्याच्चिताकण्टकैरिव  
॥ २ ॥ अथ पित्तजामाह ॥ पित्तेन दह्यते वस्तिः पच्यमान इवोष्मवान् । भल्लात-  
कास्थिसंस्थाना रक्तपीता तथाश्मरी ॥ १ ॥ अथ श्लेष्मजामाह ॥ वस्तिर्निस्तुद्यत  
इव श्लेष्मणा शीतलो गुरुः । अश्मरी महती श्लक्ष्णा मधुवर्णाथ वा सिता ॥ १ ॥  
॥ अथ प्रायेण शिशूनां ता भवन्ति ॥ एता भवन्ति बालानां तेषामेव च भूयसा ।  
आश्रयोपचयाल्पत्वाद् ग्रहणाहरणे सुखाः ॥ १ ॥ अथ शुक्राश्मरीमाह ॥ शुक्राश्मरी तु  
महतां जायते शुक्रधारणात् । स्थानाच्च्युतममुक्तं हि मुष्कयोरन्तरेऽनिलः ॥  
शोषयत्युपसङ्गुह्य शुक्रं तच्छुक्रजाश्मरी ॥ १ ॥ अथ तल्लक्षणमाह ॥ वस्तिरुद्धं  
मूत्रकृच्छ्रत्वं मुष्कश्वयथुकारिणी । तस्यामुत्पन्नमात्रायां शुक्रमेति विलीयते ॥ १ ॥  
॥ अथ शर्करालक्षणमाह ॥ पीडिते त्वक्काशोऽस्मिन्नश्मर्येव च शर्करा । अणुशो वा-  
युना भिन्ना सा तस्मिन्ननुलोमगे ॥ १ ॥ निरेति सह मूत्रेण प्रतिलोमे विबध्यते ।  
मूत्रस्रोतःश्रिता सा तु सक्ता कुर्यादुपद्रवान् ॥ २ ॥ अथ तानेवोपद्रवानाह ॥  
दौर्बल्यं सदनं कार्यं कुक्षिशूलमथारुचि । पाण्डुत्वमुष्णवातं च तृष्णाहृत्पीडनं व-  
मिः ॥ १ ॥ अथ तस्या असाध्यत्वमाह ॥ प्रगूननाभिवृषणं बद्धमूत्रं रुजावहम् ।  
अश्मरी क्षपयत्याशु सिकता शर्करान्विता ॥ १ ॥ अप्सु स्वच्छास्वपि तथा नि-  
षिक्ता मुघटेऽथ वा । कालान्तरेण पङ्कः स्यादश्मरीह भवेत्तथा ॥ २ ॥ इत्यश्मरी-  
निदानम् ॥

## ॥ अथ तच्चिकित्सां ॥

आदौ गूलः कुक्षिदेशे कटौ स्यात्पश्चाद्रोधो जायते मूत्रमुष्णम् । एतैर्लिङ्गैरश्मरी-

रोगचिह्नं ज्ञात्वा कुर्याद्रेपजाद्यैश्चिकित्साम् ॥ १ ॥ अथ वाताश्मरी ॥ वाताश्मरीपूर्व-  
 रूपे स्नेहपानं प्रशस्यते ॥ १ ॥ अथ शुण्क्यादिः काथः ॥ शुण्क्यग्रिमन्थपाषाणभिच्छिद्युवरु-  
 णक्षुरैः । अभयारग्वधफलैः काथं कृत्वा विचक्षणः ॥ १ ॥ रामठक्षारलवणचूर्णं दत्त्वा  
 पिबेन्नरः । वाताश्मरीं हन्ति कृच्छ्रं मान्द्यमग्रेष्व तद्गुजः ॥ कट्यूरुगुदमेदस्थं वङ्क्ष-  
 णस्थं च मारुतम् ॥ २ ॥ अथ वरुणकाथः ॥ वरुणस्य त्वचं श्रेष्ठां शुण्ठीगोक्षुरसं-  
 युताम् । काथयित्वा गृतं तस्य यवक्षारगुडान्वितम् ॥ पीत्वा वाताश्मरीं हन्ति चिर-  
 कालानुबन्धिनीम् ॥ १ ॥ अथ वीरतर्वादिः ॥ वीरतर्वादिकः काथः पूर्वोक्तो वात-  
 जाश्मरीम् । सद्यो हन्ति यवक्षारगुडयुक्तो न संशयः ॥ १ ॥ क्षारान्यवागूं पेयांश्च  
 कषायाणि पयांसि च । भोजनार्थं प्रयोज्यानि वाताश्मरीजुषां ऋणाम् ॥ २ ॥ अथ-  
 पित्ताश्मरी ॥ पीत्वा पाषाणभित्काथं सशिलाजतुशर्करम् । पित्ताश्मरीं निहन्त्याशु  
 वृक्षमिन्द्राशनिर्यथा ॥ १ ॥ अथ कफाश्मरी ॥ काथो निपीतः सक्षारः शिशुत्वग्व-  
 रुणत्वचोः । कफजाश्मरीं हन्ति शक्राशनिरिव द्रुमम् ॥ १ ॥ अथ शुक्राश्मरी ॥  
 शुक्राश्मर्यां सुसामान्यो विधिरश्मरीनाशनः ॥ १ ॥ अथ कृष्णमाण्डरसः ॥ यवक्षार-  
 गुडोन्मिश्रं पिबेत्पुष्पफलोद्भवम् । रसं मूत्रविबन्धघ्नं शुक्राश्मरीविनाशनम् ॥ १ ॥  
 ॥ अथ शतावर्यादिः ॥ शतावरीमूलरसो गव्येन पयसा समः । पीतो निपातयत्याशु  
 ह्यश्मरीं चिरजामपि ॥ १ ॥ अथ कुटजादियोगः ॥ पिबतः कुटजं दध्ना पथ्यम-  
 चं च स्वादतः । निपतत्यचिरादस्य निश्चितं मेदशर्करा ॥ १ ॥ अथ कुटजकल्कः ।  
 अपि च कुटजमूलं धेनुदध्यम्बुपिष्टम् । पितुमितमवलीढं पातयत्यश्मरीकाम् ॥ १ ॥  
 अथैरण्डादिकल्कः ॥ गन्धर्वहस्तनृहतीव्याघ्रीगोक्षुरकेक्षुरात् । मूलकल्कं पिबेद्दध्ना म-  
 धुरेणाश्मभेदनः ॥ १ ॥ अथ पाषाणभेदादिकाथः ॥ पाषाणभिद्वरुणगोक्षुरकोरुबूकक्षुद्रा-  
 द्वयक्षुरकमूलकृतः कषायः । दध्ना यतो जयति मूत्रविबन्धशुक्रमुग्राश्मरीमपि च शर्कर-  
 या समेताम् ॥ १ ॥ अथैलादि ॥ एलोपकुल्यामधुकाश्मभेदकौन्तीश्वदंष्ट्रावृषकोरुबूकैः ॥  
 गृतं पिबेदश्मजतुप्रगाढं सशर्करे साश्मरिमूत्रकृच्छ्रे ॥ १ ॥ अथ शिशुमूलादिः ॥ काथश्च  
 शिशुमूलोत्थः कटुष्णोऽश्मरीपातनः । क्षीराबभ्रुग् बर्हीशिखामूलं वा तण्डुलाम्बुना ॥ १ ॥  
 अथ शिलाजत्वादि ॥ अश्मर्यां चाश्मरीकृच्छ्रे शिलाजतु समाक्षिकम् । यवक्षारं गोक्षुरं च  
 स्वादं दध्ना चाश्मरीहरम् ॥ १ ॥ अथ त्रपुसबीजादि ॥ त्रपुसबीजं पयसा पीत्वा वा नारिकेरजं  
 कुसुमम् । दृढमूत्रशर्करावान् भवति सुखी कतिपर्यैदिवसैः ॥ १ ॥ अथ राजमार्तण्डाद्  
 गोपालकर्कट्यादि ॥ गोपालकर्कटीमूलं पिष्टं पर्युषिताम्भसा । पीयमानं त्रिरात्रेण  
 पातयत्यश्मरीं हठात् ॥ १ ॥ अथ वृन्दात् ॥ गृद्धवेरादियोगः ॥ गृद्धवेरयवक्षार-  
 पथ्याकालीयकान्वितम् । आजं दधि भिनत्त्युग्राश्मरीमाशु पातयेत् ॥ १ ॥ अथार्क-  
 पुष्पीकल्कः ॥ गव्येन पिष्टा पयसार्कपुष्पी निपीयमानानुदिनं प्रभाते । विदार्य वी-  
 र्येण निजेन तीव्रामप्यश्मरीं या कुरुते सदाहाम् ॥ १ ॥ अथ त्रिकण्टकादिचूर्णम् ॥

त्रिकण्टकस्य बीजानां चूर्णं माक्षिकसंयुतम् । अविक्षीरेण सप्ताहं पिबेदश्मरीभेदनम् ॥१॥ अथ हरिद्रादियोगः ॥ यः पिबेद्रजनीं सम्पक् सगुडां तुषवारिणा । तस्याशु चिर-  
च्छ्वापि यात्यस्तं मेणूशर्करा ॥ १ ॥ अथ तिलादिकारयोगः ॥ तिलापामार्गक-  
दलीपलाशयवसम्भवः । क्षारः पेयोऽविमूत्रेण शर्करास्वश्मरीषु च ॥ १ ॥ अथ  
तिलक्षारः ॥ क्षारो निपीतस्तिलनालजातः समाक्षिकः क्षीरयुतस्त्रिरात्रम् । हन्त्य-  
श्मरीं सिन्धुविमिश्रितं वा निपीयमानं रुचकं प्रयत्नात् ॥१॥ अथ वरुणादिघृतम् ॥  
वरुणस्य तुलां क्षुण्णां जलद्रोणे विपाचयेत् । पादशेषं परिस्त्राव्य घृतप्रस्थं विपा-  
चयेत् ॥ १ ॥ वारुणी कदली बिल्वं तृणजं पञ्चमूलकम् । अमृता त्वश्मजं देयं बीजं  
च त्रपुसस्य च ॥ २ ॥ शतपत्रां तिलक्षारः पलाशक्षार एव च । यूथिकायाश्च मूला-  
नि कार्षिकाणि समावपेत् ॥ ३ ॥ अस्य मात्रां पिबेज्जन्तुर्देशकालाद्यपेक्षया । जी-  
र्णे चानुपिबेत्पूर्वमजीर्णेन तु मस्तुना ॥ अश्मरीं शर्करां चैव मूत्रकृच्छ्रं च नाशयेत् ॥४॥  
इति वरुणघृतम् ॥ अथ पाषाणभेदपाकः ॥ अश्मभेदात्प्रस्थमेकं चूर्णितं वस्त्रगालि-  
तम् । गव्ये दुग्धाढके क्षिप्वा पाचयेन्मृदुवह्निना ॥ १ ॥ दर्व्यां संमर्दयेत्तावद्यावद्  
घनतरं भवेत् । एला लवङ्गमगधा यष्टी मध्वमृताभया ॥ २ ॥ कौन्ती क्ष्वदंष्ट्रा वृषकं  
शरपुङ्खा पुनर्नवा । यावशूको निलम्बी च मांसी सप्ताङ्गुलात्पलम् ॥ ३ ॥ वङ्गं  
लोहं तथाभ्रं च कर्पूरं पर्पटं सटी । पत्रेभकेसरं त्वक्च संशुद्धं च शिलाजतु ॥ ४ ॥  
पृथगर्थपलं चूर्णं चूर्णितं सितशर्करा । सार्धप्रस्थमिता ग्राह्या दुग्धे वै लेह्यतां नयेत्  
॥ ५ ॥ सर्वं तन्निक्षिपेत्तत्र स्वाङ्गुशीतलतां नयेत् । मधुनः प्रस्थकं दद्यात्स्निग्ध-  
भाण्डे विनिक्षिपेत् ॥ ६ ॥ कर्षार्धं भक्षयेत्प्रातस्तीक्ष्णं तैलादिकं त्यजेत् । पञ्चा-  
श्मरीभेदनः स्यान्मूत्रकृच्छ्रं सुढं तथा ॥७॥ मूत्राघातान्प्रमेहांश्च नाशयेन्मधुमेहताम् ।  
अधोगं रक्तपित्तं च वस्तिकुक्षिगदं तथा ॥ ८ ॥ तीव्राश्मरीपरीतानां विशेषेण हितं  
हि तत् । प्रथमात्रिणा विरचितं च्यवनाय निवेदितम् ॥ ९ ॥ अथ रसाः ॥  
तत्रादौ पाषाणवज्रकरसः ॥ शुद्धसूतं त्रिधां गन्धं द्रावैः श्वेतपुनर्नवैः । मर्दयि-  
त्वा दिनं स्वल्वे रुद्ध्वा तद्गुधरे पचेत् ॥ १ ॥ पाषाणभेदचूर्णं तु समयुक्तं  
द्विमाषकम् । भक्षयेदश्मरीं हन्ति रसः पाषाणवज्रकः ॥ २ ॥ गोपालकर्कटीमूलका-  
थं तदनु पापयेत् ॥ ३ ॥ अथ त्रिविक्रमरसः ॥ ताम्रभस्म त्वजाक्षीरे पाच्यं तुल्ये  
घृते पचेत् । तत्ताम्रं शुद्धसूतं च गन्धकं च समं समम् ॥ १ ॥ निर्गुण्डचुत्थद्रवै-  
र्मर्द्यं दिनं तद्गोलमाहरेत् । यामैकं वालुकायन्त्रे पाच्यं योज्यं द्विगुञ्जकम् ॥ २ ॥  
बीजपूरस्य मूलं तु सजलं चानुपाययेत् । रसस्त्रिविक्रमो नाम्ना सिकतां चाश्मरीं ज-  
येत् ॥ ३ ॥ अथ पथ्यम् ॥ कुलित्था मुद्गगोधूमा जीर्णशालियवा हिताः । धन्वामि-  
षं तण्डुलीयं जीर्णकूष्माण्डकं फलम् ॥ आर्द्रकं यावशूकश्च पथ्यमश्मरिरोगिणाम् ॥  
॥ १ ॥ इत्यश्मरीचिकित्सा ॥



## ॥ अथातो मेहनिदानम् ॥

आस्यासृक्षं स्वप्नसृक्षं दधीनि ग्राम्योदकानूपरसाः पयांसि । नवान्नपानं गुडवैकृतं च प्रमेहहेतुः कफकृच्च सर्वम् ॥ १ ॥ तन्त्रान्तरे ॥ मूत्राघाताः प्रमेहाश्च शुक्रदोषास्तथैव च । मूत्रदोषाश्च ये वापि वस्तौ चैव भवन्ति हि ॥ १ ॥ अथ कफपित्तवातमेहानां सामान्यलक्षणमाह ॥ मेदश्च मांसं च शरीरजं च क्लेदं कफो वस्तिगतः प्रदूष्य । करोति मेहान्समुदीर्णमुष्णैस्तान्येव पित्तं परिदूष्य चापि ॥ १ ॥ क्षीणेषु दोषेष्ववकृष्य वस्तौ धातून्प्रमेहान्कुरुतेऽनिलश्च ॥ १ ॥ अथ क्रमेण साध्यासाध्यत्वमाह ॥ साध्याः कफोत्था दश पित्तजाः षड्याप्या न साध्याः पवनाच्चतुष्काः । समक्रियत्वाद्विषमक्रियत्वान्महात्ययत्वाच्च यथाक्रमं ते ॥ १ ॥ तन्त्रान्तरे ॥ ज्वरे तुल्यर्तुदोषत्वं प्रमेहे तुल्यदूष्यताम् । रक्तगुल्मे पुराणत्वं सुखसाध्यत्वहेतवः ॥ १ ॥ तन्त्रान्तरे वातचतुष्टयस्य साध्यत्वमुक्तम् ॥ या वातमेहान्प्रति पूर्वमुक्तान्वातोल्लणानां विहिता क्रिया सा । वायुर्हि मेहेष्वतिकर्षितेषु कुप्यत्वमेहान्प्रति नास्ति चिन्ता ॥ १ ॥ अथ प्रमेहे दूष्यवर्गमाह ॥ कफः सपित्तः पवनश्च दोषो मेदोऽस्रशुक्राम्बुवसालसीकाः । मज्जा रसौजः पिशितं प्रदूष्य प्रमेहिणां विंशतिरेव मेहाः ॥ १ ॥ अथ तन्त्रान्तरे दूष्यसङ्ग्रह उक्तः ॥ वसामांसशरीरस्य क्लेदः शुक्रं च शोणितम् । मेदो मज्जालसीकौजः प्रमेहे दूष्यसङ्ग्रहः ॥ १ ॥ अथ पूर्वरूपमाह ॥ दन्तादीनां मलाढ्यत्वं प्राशूपं पाणिपादयोः । दाहश्चिक्कणता देहे वृट् स्वाद्वास्यं च जायते ॥ १ ॥ अथ सामान्यलक्षणमाह ॥ सामान्यं लक्षणं तेषां प्रभूताविलमूत्रता ॥ अथ कारणभेदात्कार्यभेदमाह ॥ दोषदूष्यविशेषेऽपि तत्संयोगविशेषतः । मूत्रवर्णादिभेदेन भेदो मेहेषु कल्प्यते ॥ सम्यग्भेदं परीक्ष्यादौ क्रिया कार्या भिषग्वरैः ॥ १ ॥ दकमेहस्तथा चेक्षुः सान्द्रमेहः सुराभिधः । पिष्टप्रमेहः शुक्रारुयः सिकता शीतकः शनैः ॥ २ ॥ लालामेहस्तथा क्षारो नीलमेहोऽथकालकः । हारिद्रमेहमाञ्जिष्ठौ रक्तमेहस्तथापरः ॥ ३ ॥ षोडशोऽथ वसामेहो मज्जामेहश्च कीर्तितः । क्षौद्रमेहस्तथा हस्ती मेहानां विंशतिः क्रमात् ॥ ४ ॥ उदकमेहादयो दश स्युस्तान्कफजानाह ॥ तत्रोदकमेहमाह ॥ अच्छं बहु सितं शीतं निर्गन्धमुदकोपमम् । मेहत्युदकमेहेन किञ्चिदविलपिच्छिलम् ॥ १ ॥ अथेक्षुमेहमाह ॥ इक्षो रसमिवात्यर्थं मधुरं चेक्षुमेहतः ॥ १ ॥ अथ सान्द्रमेहमाह ॥ सान्द्रीभवत्पर्युषितं सान्द्रमेहेन मेहति ॥ १ ॥ अथ सुरामेहमाह ॥ सुरामेही सुरातुल्यमुपर्यच्छमधो घनम् ॥ १ ॥ अथ पिष्टमेहमाह ॥ संहृष्टरोमपिष्टेन पिष्टवद्बहुलं सितम् ॥ १ ॥ अथ शुक्रमेहमाह ॥ शुक्राभं शुक्रमिश्रं वा शुक्रमेही प्रमेहति ॥ १ ॥ अथ सिकतामेहमाह ॥ मूत्राणून्सिकतामेही सिकतारूपिणो मलान् ॥ १ ॥ अथ शीतमेहमाह ॥ शीतमेही सुबहुशो मधुरं बहुशीतलम् ॥ १ ॥ अथ शनैर्भेहमाह ॥ शनैः शनैः शनैर्भेही मन्दं मन्दं प्रमेहति ॥ १ ॥ अथ लालामेहमाह ॥ लालातन्तुयुतं मूत्रं लालामेहेन पिच्छिलम् ॥ १ ॥ एवं दश

श्लेष्मजाः ॥ अथ षट् पैत्तिकानाह ॥ तत्र क्षारमेहमाह ॥ गन्धवर्णरसस्पर्शैः क्षारेण क्षारतोयवत् ॥ १ ॥ अथ नीलकालमेहावाह ॥ नीलमेहेन नीलाभं कालमेही मषीनिभम् ॥ १ ॥ अथ हारिद्रमेहमाह ॥ हारिद्रमेही कटुकं हरिद्रासन्निभं दहत् ॥ १ ॥ अथ माञ्जिष्टमेहमाह । विस्त्रं माञ्जिष्टमेहेन मञ्जिष्ठासलिलोपमम् ॥ १ ॥ अथ रक्तमेहमाह ॥ विस्त्रमुष्णं सलवणं रक्ताभं रक्तमेहतः ॥ १ ॥ एवं षट् पैत्तिकाः ॥ अथ चतुरो वातजानाह ॥ तत्रादौ वसामेहमाह ॥ वसामेही वसामिश्रं वसामं मूत्रयेन्मुहुः ॥ १ ॥ अथ मज्जामेहमाह ॥ मज्जाभं मज्जमिश्रं वा मज्जामेही मुहुर्मुहुः ॥ १ ॥ अथ क्षौद्रमेहमाह ॥ कषायं मधुरं रूक्षं क्षौद्रमेहेन मेहति ॥ १ ॥ अथ हस्तिमेहमाह ॥ हस्ती मत्त इवाजस्रं मूत्रं वेगविवर्जितम् । सलसीकं विबद्धं च हस्तिमेही प्रमेहति ॥ १ ॥ अविपाकोऽरुचिश्छर्दिर्निद्रा कासः सपीनसः । उपद्रवाः प्रजायन्ते मेहानां कफजन्मनाम् ॥ २ ॥ इदानीं प्रतिदोषोपद्रवानाह । वस्तिमेहनयोस्त्रोदो मुष्कावदरणं ज्वरः । दाहस्तृष्णा कुमो मूर्च्छा विद्भेदः पित्तजन्मनाम् ॥ १ ॥ अथ वातजानाह ॥ वातजानामुदावर्तः कण्ठहृद्ग्रहलोलाः । शूलमुन्निद्रता शोषः कासः श्वासश्च जायते ॥ १ ॥ अथासाध्यतामाह ॥ यथोक्तोपद्रवाविष्टमतिप्रसृतमेव च । पिटिकापीडितं गाढं प्रमेहो हन्ति मानवम् ॥ १ ॥ मूर्च्छार्छर्दिज्वरश्वासकासवीसर्प-गौरवैः । उपद्रवैरुपेतो यः प्रमेही दुष्प्रतिक्रियः ॥ २ ॥ नराणां दृश्यते मेहस्त्रीणां किं तु न दृश्यते । अन्नपानविशेषेण दोषदृष्यक्रमेण च ॥ ३ ॥ रजः प्रवर्तते यस्मान्मासि मासि विशोधयेत् । सर्वान्धातूँश्च दोषाँश्च न प्रमेहन्त्यतः स्त्रियः ॥ ४ ॥ जातः प्रमेही मधुमेहिनी वा साध्यो न रोगः सहैबीजदोषात् । ये चापि केचित्कुलजा विकारा भवन्ति ताँश्च प्रवदन्त्यसाध्यान् ॥ ५ ॥ मधुमेहिनं प्रदर्शयन्नाह ॥ सर्व एव प्रमेहास्तु कालेनाप्रतिकारिणः । मधुमेहत्वमायान्ति तदासाध्या भवन्ति हि ॥ ६ ॥ अथ तन्त्रान्तरे ॥ गुल्मी च मधुमेही च राजयक्ष्मी च यो नरः । अचिकित्स्या भवन्त्येते बलमांसपरिक्षयात् ॥ १ ॥ अथ धातुक्षयावरणाभ्यां कुपितवातेन मधुसंभ्रमाह ॥ मधुमेहो मधुसमं जायते स किल द्विधा । क्रुद्धे धातुक्षयाद्वायौ दोषावृतपथेऽथवा ॥ १ ॥ अथावरणमाह ॥ आवृतो दोषलिङ्गानि सोऽनिमित्तं प्रदर्शयन् । क्षीणः क्षणात्क्षणात्पूर्णो भजते कृच्छ्रसाध्यताम् ॥ १ ॥ अथ मधुमेहशब्दप्रवृत्तौ निमित्तमाह ॥ मधुरं यच्च मेहेषु प्रायो मध्विव मेहति । सर्वेऽपि मधुमेहाख्यं माधुर्याच्च तनोरतः ॥ १ ॥ प्रमेहिनी यदा मूत्रमनाविलमपिच्छिलम् । विशदं तिक्तकटुकं तदारोग्यं प्रचक्षते ॥ १ ॥ इति प्रमेहनिदानम् ॥ अथ प्रमेहपिटिकाः ॥ प्रमेहिनां प्रजायन्ते पिटिकाः सर्वसन्धिषु । शराविका कच्छपिकाः जालिनी विनतालजी । मसूरिका सर्षपिका पुत्रिणी च विदारिका ॥ १ ॥ विद्रधिश्चेति पिटिकाः प्रमेहोपेक्षया दश । सन्धिर्मर्मसु जायन्ते मांसलेषु च धामसु ॥ २ ॥ अथ शराविकामाह ॥ अन्तोन्नता

च तद्रूपा निम्नमध्या दाराविका ॥ १ ॥ अथ सर्षपिकामाह ॥ गौरसर्षपसंस्थाना स-  
 त्ममाणा च सर्षपी ॥ १ ॥ अथ कच्छपिकामाह ॥ सदाहा कूर्मसंस्थाना ज्ञेया कच्छ-  
 पिका बुधैः ॥ १ ॥ अथ जालिनीमाह ॥ जालिनी तीव्रदाहा तु मांसजा-  
 लसमावृता । अवगाढरुजोत्क्रेदा पृष्ठे वाप्युदरेऽपि वा ॥ १ ॥ अथ विनतामाह ॥  
 महती पिटिका नीला सा बुधैर्विनता स्मृता । महत्पल्पचिता ज्ञेया पिटिका सापि  
 पुत्रिणी ॥ १ ॥ अथ मसूरिकामाह ॥ मसूरदलसंस्थाना विज्ञेया तु मसूरिका ॥ १ ॥  
 अथालजीमाह ॥ रक्तासिता स्फोटवती विज्ञेया त्वलजी बुधैः ॥ १ ॥ अथ विदारीमाह ॥  
 विदारी कन्दवद्वृत्ता फठिना च विदारिका ॥ १ ॥ अथ विद्रधिकामाह ॥ विद्रधे-  
 लक्षणैर्युक्ता ज्ञेया विद्रधिका तु सा ॥ १ ॥ अथ पिडिकानामारम्भकारणमाह ॥ ये यन्म-  
 या स्मृता मेहास्तेषामेतास्तु तन्मयाः । विना प्रमेहमप्येता जायन्ते दुष्टमेदसः ॥ १ ॥  
 तावच्चैता न लक्ष्यन्ते यावद्वस्तुपरिग्रहः । गुदे हृदि शिरस्यंसे पृष्ठे मर्मसु चोत्थिताः ॥  
 सोपद्रवा दुर्बलाग्नेः पिटिकाः परिवर्जयेत् ॥ २ ॥ चरकेण पिडिकानामुपद्रवा उक्ताः ॥  
 वृट्कासमांससंकोचमोहहिक्कामदज्वराः । विसर्पो मर्मसंरोधः, पिडिकानामुपद्रवाः  
 ॥ १ ॥ कैश्चित्स्त्रीणां प्रमेहो न भवतीत्युक्तं तन्त्रान्तरे । रजःप्रसेकान्नारीणां मासि  
 मासि विश्रुध्यति । सर्वं शरीरदोषं च न मेहन्ति यतः स्त्रियः ॥ १ ॥ प्रमेहनिवृत्तिलक्षणं  
 सुश्रुतेऽपि पठितम् । प्रमेहिणां यदा मूत्रमनाविलमपिच्छिलम् । विशदं कटुतिक्तं च  
 तदारोग्यं प्रचक्षते ॥ १ ॥ हारिद्रवर्णं रुधिरं च मूत्रं विना प्रमेहस्य तु पूर्वरूपैः ।  
 यो मेहयेत्तं न वदेत्प्रमेहं रक्तस्य स हि प्रकोपपित्तस्य ॥ १ ॥ इति प्रमेहनिदानम् ॥

## ॥ अथ तच्चिकित्सा ॥

दश षट् चापि चत्वारः कफपित्तसमीरजाः । साध्या याप्या असाध्यास्ते प्रमेहाः  
 क्रमशो षणाम् ॥ १ ॥ अथ कफमेहचिकित्सा ॥ हरीतकीकट्फलमुस्तलोधाः पा-  
 ठाविडङ्गार्जुनधन्वयासाः । उभे हरिद्रे तगरं विडङ्गं कदम्बशालार्जुनदीप्यकाश्च ॥ १ ॥  
 दावीं विडङ्गं खदिरोऽधवश्च सुराह्वकुष्ठार्जुनचन्दनानि । दान्त्यग्रिमन्थौ त्रिफला सपा-  
 पाठ पाठा च मूर्वा च तथाश्वदंष्ट्रा ॥ २ ॥ यवान्युशीराण्यभया गुडूचीजम्बूशंवाचि-  
 त्रकसप्तपर्णाः । पादैः कषायाः कफमेहिनां ते दशोपदिष्टा मधुसंप्रयुक्ताः ॥ ३ ॥ ज-  
 लप्रमेहे सुरसप्रमेहे सान्द्रप्रमेहे च सुराप्रमेहे । पिष्टप्रमेहेऽपि च शुक्रमेहे क्रमादमी  
 स्युः सिकताप्रमेहे ॥ ४ ॥ शीतप्रमेहे च शनैः प्रमेहे लालाप्रमेहेऽपि सुस्त्राय तेषाम्  
 ॥ ५ ॥ इति कदम्बात् ॥ अथ सुश्रुतात् ॥ तत्रोदकमेहिनां पारिजातकषायं पाययेत् ।  
 इक्षुमेहिनां निम्बकषायम् ॥ सान्द्रमेहिनां सप्तपर्णकषायम् ॥ सुरामेहिनां शीलमलीक-  
 षायम् ॥ पिष्टमेहिनां हरिद्राद्वितीयकषायम् ॥ शुक्रमेहिनां दूर्वाशैवलप्लवका-  
 रञ्जकसेरुककषायम् । ककुभचन्दनकषायं वा ॥ सिकतामेहिनां निम्बकषायम् ॥ शी-  
 तमेहिनां पाठागोक्षुरकषायम् ॥ शनैर्मेहिनां त्रिफलागुडूचीकषायम् ॥ लालामेहिनां

त्रिफलारग्वधकषायं पाययेत् ॥१॥ इति कफमेहचिकित्सा ॥ अथ पित्तमेहचिकित्सा ॥  
 उशीरलोधासुरचन्दनानामुशीरमुस्तामलकाभयानाम् । पटोलनिम्बामलकामृतानां  
 मुस्ताभयामुष्ककवृक्षकाणाम् ॥ १ ॥ लोधाम्बुकालीयकधातकीनां विश्वार्जुना-  
 नां मिशिसोत्पलानाम् । मञ्जिष्ठहारिद्रकनीलक्षारमुष्णाख्यरक्ते क्रमशः कषायाः ॥२॥  
 अथ सुश्रुतात् ॥ मञ्जिष्ठमेहिनां मञ्जिष्ठाचन्दनकषायम् पाचयेत् ॥ हारिद्रमेहिनां  
 राजवृक्षकषायम् । नीलमेहिनां सालसादिकषायमभ्यत्यकषायं वा ॥ क्षारमेहिनां  
 त्रिफलाकषायम् ॥ कालमेहिनां न्यग्रोधादिकषायम् ॥ शोणितमेहिनां गुडू-  
 चितिन्दुकास्थिकाश्मर्यस्वर्जूरकषायं मधुमिश्रं पाययेत् ॥ इति पित्तमेहचिकित्सा ॥  
 अथ वातमेहचिकित्सा ॥ अग्निमन्थकषायं तु वसामेहे प्रयोजयेत् । पाठाशिरीषदुःस्पर्श-  
 मूर्वाकिंशुकतिन्दुकैः ॥१॥ कपित्थेन भिषक् कुर्यात् क्वाथं हस्तिप्रमेहके । पूगारिमेदयोः  
 क्वाथः सक्षौद्रः क्षौद्रमेहिनाम् ॥२॥ छिन्ना वह्निकषायेण पाठाकुट्जरामठम् । तित्ताकुष्ठं  
 च संचूर्ण्य सर्पिर्मेहे पिबेन्नरः ॥३॥ अथ सुश्रुतात् ॥ अत ऊर्ध्वमसाध्येष्वपि योगान्  
 यापनार्थं वक्ष्यामः । तद्यथा । वसामेहिनामग्निमन्थकषायं शिशिपाकषायं वा ॥  
 सर्पिर्मेहिनां कुष्ठकुट्जपाठाहिङ्गुकटुरोहिणीकल्कं गुडूचीचित्रककषायेण पाययेत् ॥  
 क्षौद्रमेहिनां खदिरकदरक्रमुककषायम् ॥ हस्तिमेहिनां तिन्दुककपित्थशिरीषप-  
 लाशपाठामूर्वादुःस्पर्शकषायं मधुमिश्रम् । हस्त्यश्वशूकरस्वरोष्ट्रास्थिक्षारं चेति ॥ इति  
 वातप्रमेहचिकित्सा ॥

## ॥ अथ द्वन्द्वजप्रमेहचिकित्सा ॥

कम्पिल्लसप्तच्छदशालजानि विभीतरोहीतककौटजानि । पुष्पाणि दध्मश्च विचूर्णि-  
 तानि क्षौद्रेण लिङ्घात्कफपित्तमेहे ॥१॥ हरीतकीकट्फलमुस्तलोधकुचन्दनोशीरकृतः  
 कषायः । क्षौद्रेण युक्तः कफवातमेहं निहन्ति पीतारजसा च पीतः ॥ २ ॥ विडङ्गरज-  
 नीद्वन्द्वखदिरोशीरपूगजः । क्वाथः पीतः प्रगे हन्ति मेहं पित्तानिलोद्भवम् ॥ ३ ॥  
 क्वाथः स्वर्जूरकाश्मर्यतिन्दुकास्थिमृताकृतः । सुहिमः पीतमात्रस्तु सक्षौद्रो र-  
 क्तमेहहा ॥ ४ ॥

## ॥ अथ सामान्यप्रमेहचिकित्सा ॥

अथ फलत्रिकादिः क्वाथः ॥ फलत्रिकं दारुनिशाविशालामुस्तं च निष्काथ्य निशा-  
 शकल्कम् । पिवेत्कषायम् मधुसंप्रयुक्तं सर्वप्रमेहेषु चिरोत्थितेषु ॥१॥ अथ विडङ्गादि-  
 क्वाथः ॥ विडङ्गरजनीयष्टीनागरागोक्षुरैः कृतः । कषायो मधुना हन्ति प्रमेहान् दुस्तरा-  
 मपि ॥ ५ ॥ अथ पलाशपुष्पाणां क्वाथः ॥ पलाशतरुपुष्पाणां क्वाथः शर्करया युतः ।  
 निषेवितः प्रमेहाणि हन्ति नानाविधान्यपि ॥१॥ अथ वृन्दात् त्रिफलादिक्वाथः ॥ त्रिफला-  
 दारुदाव्यब्दक्वाथः क्षौद्रेण मेहहा । कुटजासनदाव्यब्दफलत्रयभवोऽथवा ॥१॥ अथ वृन्दा-  
 द्गुडूच्यादिः ॥ गुडूच्याः स्वरसः पेयो मधुना सर्वमेहजित् । निशाकल्कयुतो धात्रीरसो

वा माक्षिकान्वितः ॥ १ ॥ अथ भूधान्यादिः ॥ भूधानी च त्रिगद्याणं मरीचानां च  
विंशतिः । असाध्यान्साधयेन्मेहान्समरात्रान्न संशयः ॥ १ ॥ अथ कतकबीजयोगः ॥  
कर्षप्रमाणं कतकस्य बीजं तक्त्रेण पिष्ट्वा सह माक्षिकेण । प्रमेहजालं विनिहन्ति सद्यो  
रामो यथा रावणमाहवे तु ॥ १ ॥ अथाकुल्यादियोगः ॥ आकुलीमुकुलं धात्रीहरि-  
द्रामधुना लिहेत् । विंशतिं च प्रमेहाणां हन्ति सत्यं न संशयः ॥ १ ॥ अथ निशा-  
त्रिफलायोगः ॥ द्विनिशात्रिफलायुक्तं रात्रौ पर्युषितं जलम् । प्रभाते मधुना पीतं मे-  
हमूलं निकृन्तति ॥ १ ॥ अथ त्रिफलाकल्कः ॥ सजलं त्रिफलाकल्कमातपे धारये-  
त्यहम् । तद्गण्डे दोलिकायन्त्रे चणकान् मुष्टिमात्रकान् ॥ १ ॥ अहोरात्रोषितान्स्वादे-  
द्धर्ममानं दिने दिने । असाध्यं साधयेन्मेहं सिद्धयोग उदाहृतः ॥ २ ॥ अथ सालमु-  
स्तयोगः ॥ सालमुस्तककम्पिल्लकल्कमक्षं समं पिबेत् । धात्रीरसेन सक्षौद्रं सर्वमेहहरं  
परम् ॥ १ ॥ अथ त्रिफलादिचूर्णम् ॥ मधुना त्रिफलाचूर्णमथ वाश्मजतूद्वम् । लोहजं  
वाभयोत्थं वा लिह्यान्मेहनितृत्तये ॥ १ ॥ अथ न्यग्रोधादिचूर्णम् ॥ न्यग्रो-  
धोदुम्बराश्वत्थस्योनाकारं गवधासनम् । आत्रं कपित्थं जम्बुश्च प्रियालं ककुभं  
धवम् ॥ १ ॥ मधूकं मधुकं लोभ्रं वरुणं पारिभद्रकम् । पटोलं मेषशृङ्गी च  
दन्ती चित्रकपाटली ॥ २ ॥ करञ्जं त्रिफला शक्रभल्लातकफलानि च । एतानि  
समभागानि सूक्ष्मचूर्णानि कारयेत् ॥ ३ ॥ न्यग्रोधाद्यमिदं चूर्णं मधुना सह ले-  
हयेत् । फलत्रयरसं चानुपिबेन्मूत्रं विशुध्यति ॥ ४ ॥ एतेन विंशतिर्मेहा मूत्रकृच्छ्राणि  
यानि च । वेगेन प्रशमं यान्ति पिटिका न च जायते ॥ ५ ॥ अथ कर्कटीबीजा-  
दि ॥ कर्कटीबीजसिन्धूत्थत्रिफलासमभागिकम् । पीतमुष्णाम्भसा चूर्णं मूत्ररोधं नि-  
वारयेत् ॥ १ ॥ अथ गोक्षुरादिगुटी ॥ त्रिकटुत्रिफलातुल्यं गुग्गुलुं च समांशकम् ।  
गोक्षुरकाथसंयुक्तां गुटिकां कारयेद्बुधः ॥ १ ॥ देशकालबलापेक्षी भक्षयेच्चानुलोमि-  
काम् । न चात्र परिहारोऽस्ति कर्म कुर्याद्यथेप्सितम् ॥ २ ॥ प्रमेहान्वातरोगांश्च वा-  
तशोणितमेव च । मूत्रघातं मूत्रदोषं प्रदरं चानु नाशयेत् ॥ ३ ॥ इति गोक्षुरगु-  
ग्गुलुगुटी ॥ अथ चन्द्रप्रभागुटी योगरत्नावल्याः ॥ वेल्लव्योषफलत्रिकं त्रिलवणं  
द्विभारचव्यानलश्यामापिप्पलीमूलमुस्तकसटीमाक्षीकधातुत्वचः । षड्ग्रन्थामरदारु-  
वारणकणाभूनिम्बदन्तीनिशापत्रैलातिविपापिचुप्रतिमिता लोहस्य कर्षाष्टकम् ॥ १ ॥  
त्वक्क्षीरीपलिकापुरादशपलान्यष्टौ शिलाजन्मनो मानात्कर्षसमाकृतेति गुटिका सं-  
योज्य सर्वं भिषक् । तत्रैव प्रतिचासरं सह घृतक्षौद्रेण लिह्यादिमां तक्रं मस्तु च गो-  
घृतं मधुरसं पश्चात्पिबेन्मात्रया ॥ २ ॥ अशांसि प्रदरं ज्वरं च विषमं नाडीव्रणा-  
नश्मरीकृच्छ्रं विद्रधीमग्निमान्द्यमुदरं पाण्ड्यामयं कामलाम् । यक्ष्माणं सभ-  
गन्दरं सपिटिकां गुल्मप्रमेहारुचीरंतोदोषमुरक्षतं कफमरुत्पित्तार्तिमुग्रां जयेत् ।  
॥ ३ ॥ वृद्धिं सज्जनयेद्युवानमसमोजस्कं बलं वर्धयेदेतस्यां न निषिद्धमन्नमसकृन्ना-  
ध्वागमो मैथुनम् । विख्याता गुटिकेयमश्चिततरा चन्द्रप्रभा नामतः सान्द्रान-  
न्दकरी तनोति च रुचिं चन्द्रेण तुल्यां तनौ ॥ ४ ॥ इति चन्द्रप्रभा गुटी ॥

अथ योगरत्नावल्याः पूगपाकः ॥ हेमाम्भोधरचन्दनं त्रिकटुकं धात्री प्रियालाः  
कंदुलंज्जालुत्रिसुगन्धजीरकयुगं गृद्धाटकं वंशजम् । जातीकोशलवङ्गधान्यबहुलाः  
प्रत्येकमक्षोन्मिताः पूगस्याष्टपलं विचूर्ण्य च पयः प्रस्थत्रये संपचेत् ॥ १ ॥ गौस-  
र्पिः कुडवं सितार्धकतुलाधात्रीवरीद्व्यञ्जली मन्दाग्रौ विपचेद् भिषक् शुभदिने सुस्निग्ध-  
भाण्डे क्षिपेत् । तं स्वादेत्तु यथाग्नि वासरमुखे मेहांश्च जीर्णज्वरं पित्तं साम्लमसृक्-  
स्रुतिं च गुदजान् वक्त्राक्षिनासाम् च ॥ २ ॥ मन्दाग्निं च विजित्य पुष्टिमतुलां कुर्याच्च  
शुक्रप्रदो योगो गर्भकरः परं गदहरः स्त्रीणामसृग्दोषजित् ॥ ३ ॥ अथाश्वग-  
न्धापाकः ॥ पलान्यष्टावश्वगन्धां विपाच्य गोदुग्धे षट् शेरके मन्दवह्नौ । दर्वीलेपो  
यावदास्ते सुपक्वश्चातुर्जातं क्षिप्य कर्षप्रमाणम् ॥ १ ॥ जातीजातं केशरं वंशसत्त्वं मोचं  
मांसीचन्दनं कृष्णसारम् । पत्रीकृष्णापिप्पलीमूलदेवपुष्पं कङ्कोल्लैतिकाक्षोटसारम्  
॥ २ ॥ भल्लीबीजं गृद्धटं गोक्षुराख्यं सिन्दूराभ्रं नागवङ्गं च लंहम् । कर्षार्धार्धं  
सर्वचूर्णं प्रकल्प्य संशोष्याथो शर्करापक्वपाके ॥ ३ ॥ पक्त्वा शीतं कारयेदश्वग-  
न्धापाकोऽयं वै हन्ति मेहानशेषान् । ज्वरं जीर्णं शोषगुल्मान्विकारान्पैत्तान् वातान्  
शुक्रवृद्धिं करोति ॥ ४ ॥ पुष्टिं दद्यादग्निसन्दीपनोऽयं कान्तिं कुर्यात्सौमनस्यं न-  
राणाम् ॥ ५ ॥ अथ सालमपाकः ॥ क्षीरे द्रोणयुतं ससालकुडवं मन्दाग्निना पाचि-  
तं यावत्पाकमुपाव्रजेत्परहितं प्रस्थं गुडं निक्षिपेत् । चातुर्जातलवङ्गजातिफलकैर्मु-  
स्तातुगाधान्यकैः शुण्ठीमागधिकोषणाश्वमभयालौहैश्च मिश्रीकृतम् ॥ १ ॥ ह-  
ृद्गोक्षयशोषमारुतगदान् हिक्कास्वसृक्शोषणे विंशन्मेहशिरोविकारशमनो रोगाम-  
शेषाञ्जयेत् ॥ २ ॥ अथ द्राक्षापाकः ॥ द्राक्षा दुग्धसिता पृथक् परिमिता प्रस्थेन  
संपाचिता युक्त्या वैद्यवरेण चूर्णमधुना देयं पलार्धं पृथक् । चातुर्जातकटुत्रयं मृगम-  
दं लोहाभ्रकं केशरं पत्री जातिफलं मृगाङ्गरजतं कुस्तुम्बरी चन्दनम् ॥ १ ॥ सम्य-  
ग्जातरसं प्रभातसमये सेव्यं द्विकर्षोन्मितं स्निग्धं शुक्रकरं प्रमेहशमनं पित्तामयध्वं-  
सनम् । मूत्राघातविवन्धकृच्छ्रशमनं रक्तार्तिनेत्रार्तिहृत् पादे पाणितले विदाहशमनं  
सौख्यप्रदं प्राणिनाम् ॥ २ ॥ इति पाकाः ॥

## ॥ अथासवघृततैलादि ॥

अथ लोधासवः ॥ लोधं शटीपुष्करमूलमेलं मूर्वाविडङ्गं त्रिफलायवानीम् । चव्यं  
प्रियङ्गुक्रमुकं विशालां किराततित्तं कदुरोहिणीं च ॥ १ ॥ भार्गीनतं चित्रकपिप्प-  
लीनां मूलं सकुष्ठातिविषां सपाठाम् । कलिङ्गकाकेसरमिन्द्रसाह्वं नखं सपत्रं मरिचं  
प्लवं च ॥ २ ॥ द्रोणेऽम्भसः कर्षसमानि पक्त्वा पूते चतुर्भागजलावशेषे । रसेऽर्धभा-  
गे मधुनः प्रदाय पक्षं विधेयो घृतभाजनस्थः ॥ ३ ॥ लोधासवोऽयं कफपित्तमेहा-  
न्निग्रहं निहन्याद्विपलप्रयोगात् । पाण्ड्यामयाशस्यैरुचिग्रहण्या दोषं किलासं विविधं  
च कुष्ठम् ॥ ४ ॥ इति लोधासवः ॥ अथ सिंहामृतघृतम् ॥ कण्टकार्या गुडूच्याश्च संहरेच्च

शतं शतम् । संकुञ्च्योत्प्लवले विद्धाश्चतुर्दोषेऽम्भसः पचेत् ॥ १ ॥ तच्च पादावशेषिण  
घृतप्रस्थं विपाचयेत् । त्रिकटुत्रिकलारास्त्राविडङ्गान्यथ चित्रकम् ॥ २ ॥ काश्मर्याणां  
च मूलानि पूतिकस्य त्वगस्य च । कुट्टयेदिति सर्वाणि श्लक्ष्णपिष्टानि कारयेत् ॥ ३ ॥  
अस्य मात्रां पिबेत्प्रातः शालिभिः पयसा हितैः । प्रमेहं मधुमेहं च मूत्रकृच्छ्रं भगन्द-  
रम् ॥ ४ ॥ आलस्यं चान्त्रवृद्धिं च कुष्ठरोगं विशेषतः । क्षयं चापि निहन्त्येतन्नाम  
सिंहामृतं घृतम् ॥ ५ ॥ अथ हरिद्रादितैलम् ॥ निशारसं चतुष्प्रस्थं द्विप्रस्थक्षीरसंयुतम् ।  
कुष्ठाश्वगन्धालशुननिशापिप्पलिकल्कितम् ॥ विपक्वं तिलजप्रस्थं मेहानां विंश-  
तिं जयेत् ॥ १ ॥ इति हरिद्रादितैलम् ॥ अथ लेपनम् ॥ क्षीरमौन्दुम्बरं यन्नाद् बाकुचीं च  
प्रयोजयेत् । पिटिकासु समस्तासु लेपनं संप्रशान्तये ॥ १ ॥ अथ रसयोगगुटिकादि । तत्रादौ  
हरिशङ्कररसः ॥ सूताभ्रमामलजलैः सप्तवारं विभावयेत् । हरिशङ्करसंज्ञः स्याद्रसः सर्वप्रमे-  
हनुत् ॥ १ ॥ अथ मेघनादरसः ॥ सूतं कान्तं गन्धतीक्ष्णं ताप्यं व्योषं फलत्रिकम् । शिलाज-  
तुशिलाङ्गोलबीजं रात्रिकपित्थकम् ॥ १ ॥ त्रिःसप्तकृत्वा भृङ्गाद्विर्भावयेन्निष्कसंज्ञकः ।  
मधुना मेघनादोऽयं सर्वमेहान्विनाशयेत् ॥ २ ॥ महानिम्बस्य बीजानि पेषयेत्तण्डुला-  
म्बुना । सघृतान्यचिराद्वन्युः पानान्मेहांश्चिरोत्थितान् ॥ ३ ॥ अथ मेहकुञ्जरकेसरी रसः ॥  
रसगन्धायसाभ्राणि नागवङ्गौ सुवर्णकम् । वज्रकं मौक्तिकं सर्वमेकीकृत्य विचूर्णयेत्  
॥ १ ॥ शतावरीरसेनैव गोलकं शुष्कमातपे । बुद्ध्वा शुष्कं तमुद्धृत्य शरावे मुहृढे  
क्षिपेत् ॥ २ ॥ सन्धिलेपं मृदा कुर्याद् गर्तायां गोमयाम्बिना । पुटेद्यामचतुःस-  
ङ्ख्यमुद्धृत्य स्वाङ्गुशीतलम् ॥ ३ ॥ श्लक्ष्णखल्वे विनिःक्षिप्य गोलं तं मर्दयेद् दृढम् ।  
देवब्राह्मणपूजां च कृत्वा धृत्वाथ कूपिके ॥ ४ ॥ स्वादेद्वल्लद्वयं प्रातः शीतं चानु-  
पिबेज्जलम् । अष्टादश प्रमेहांश्च जयेन्मासोपयोगतः ॥ ५ ॥ तुष्टिं तेजोत्रलं वर्णशुक-  
वृद्धिं च दारुणम् । अभ्रेर्वलं वितनुते मेहकुञ्जरकेसरी ॥ दिव्यं रसायनं श्रेष्ठं नात्र  
कार्या विचारणा ॥ ६ ॥ अथ मेहान्तको रसः ॥ मृताभ्रकान्तलोहानां नागवङ्गौ  
विशोधितौ । यथोत्तरं भागवृद्ध्या खल्वमध्ये विनिःक्षिपेत् ॥ १ ॥ तलपोटेन वारा-  
ह्या शतावर्या हिमाम्बुना । भावनात्र प्रकर्तव्या यामं यामं पृथक् पृथक् ॥ २ ॥ चणमात्रां  
वटीं कृत्वा नवनीतेन सेवयेत् । प्रातरुत्थाय विधिना सर्वमेहकुलान्तकः ॥ ३ ॥  
शाल्यन्नं सपटोलं च तण्डुलीयकवास्तुकम् । मत्स्याक्षीमुद्रयूषं च अपक्वकदली-  
फलम् ॥ ४ ॥ अर्शांसि ग्रहणीदोषं मुत्रकृच्छ्राश्मरीप्रणुत् । कामलापाण्डुशोफांश्च  
अपस्मारक्षतक्षयान् ॥ रक्तकासं वनाशे स्यात्पञ्चलोहरसायनम् ॥ ५ ॥ अथ मेहा-  
रिरसः ॥ वङ्गभस्ममृतं सूतं तुल्यं क्षौद्रे विमर्दयेत् । द्विगुञ्जो लेहयेन्नित्यं हन्ति  
मेहांश्चिरन्तनान् ॥ ६ ॥ अथ चन्द्रकलावटी ॥ एला सकर्पूरशिला सधात्री  
जातीफलं केसरशाल्मली च । सूतेन्द्रवङ्गायसभस्म सर्वमेतत्समानं परिभा-  
वयेच्च ॥ १ ॥ मुहूर्चिकाशाल्मलिकाकषायैर्निष्कार्धमानं मधुना ततश्च । बद्ध्वा

वटीं चन्द्रकलेतिसङ्गां सर्वप्रमेहेषु नियोजयेत्ताम् ॥२॥ अथ वङ्गेश्वरः ॥ रस-  
मेकं त्रयो वङ्गं वङ्गसाम्यं तु गन्धकम् । मर्दयेद्दिनमेकं तु कुमार्याः स्वरसे बुधः  
॥ १ ॥ संस्थाप्य गोलकं भाण्डे रोधयेत्सुदृढं मुखम् । पाचयेद्बालुकायन्त्रे दिनमेकं  
दृढाग्निना ॥ २ ॥ स्वाङ्गशीतलमादाय संपूज्य द्विजदेवताः । पिप्पलीमधुना युक्तं  
सर्वमेहेषु योजयेत् ॥ ३ ॥ क्षीरान्नं योजयेत्पथ्यमम्लं लवणवर्जितम् । रसो  
वङ्गेश्वरो नाम सर्वमेहनिकृन्तनः ॥ ४ ॥ अथ महावङ्गेश्वरः ॥ वङ्गं कान्तं च गगनं  
हेमपुष्पं समं समम् । कुमारीरसतो भाव्यं सप्तवारं भिषग्वरैः ॥ १ ॥ एष वङ्ग-  
ेश्वरो नाम प्रमेहान्विंशतिं जयेत् । मूत्रकृच्छ्रं सोमरोगं पाण्डुरोगं महाश्मरीम् ॥  
रसायनमिदं श्रेष्ठं नागार्जुनविनिर्मितम् ॥२॥ इति महावङ्गेश्वरो रसः ॥ अथ वङ्गभस्मप्र-  
योगगुणाश्च ॥ वङ्गं शिलाजतुयुतं तु मतं प्रमेहे धातुक्षये दुर्बलनष्टशुक्रयोः । अत्रेण  
युक्तं तु सुतप्तदं स्याज्जातीफलार्ककरहाटलवङ्गयुक्तम् ॥ १ ॥ शाल्मलीत्वग्रसोपेतं सक्षौ-  
द्ररजनीरजः । वङ्गभस्म हरेन्मेहान्पञ्चानन इव द्विपान् ॥२॥ गुडूचीसारमधुना वङ्गभस्म  
प्रमेहनुत् । नागभस्म तथैवापि सर्वमेहविनाशनम् ॥ ३ ॥ पयो गवां सखण्डकं  
त्रिकण्टवङ्गवल्लकं प्रमेहभल्लकं परं बुधा वदन्ति सादरम् ॥४॥ अथ वङ्गगुणाः ॥ तिक्तकं  
सलवणं च भेदकं पाण्डुजन्तुशमनं सुशीतलम् । मेहदाहशमनं च कान्तिदं वङ्गमा-  
हुरिति मारुतापहम् ॥१॥ अथाभ्रकयोगः ॥ निश्चन्द्रमभ्रकं भस्म सवरारजनीरजः ।  
मधुना लीढमचिरात् प्रमेहान्विनिवर्तयेत् ॥ १ ॥ अथ नागभस्मयोगः ॥ शुद्धस्य  
च मृतस्याहे रजो वल्लमितं लिहेत् । सुनिशामलकं क्षौद्रं सर्वमेहप्रशान्तये ॥ १ ॥  
अथ गन्धकयोगः ॥ गन्धकं गुडसंयुक्तं कर्षं भुक्त्वा पयः पिबेत् । विंशतिस्तेन  
नश्यन्ति प्रमेहाः पिटिका अपि ॥ १ ॥ अथ शिलाजतुयोगः ॥ शिलाजतु रसं पीत्वा  
प्रातः क्षीरसितायुतम् । मुच्यते सर्वमेहेभ्यस्त्रिसप्तदिवसैर्नरः ॥१॥ अथ स्वर्णमाक्षिकभ-  
स्मयोगः ॥ माक्षिकं मधुना लीढं मेहं हरति सर्वथा । गुडूचीसत्त्वसंयुक्तं पित्तमेहे  
व्यपोहति ॥ १ ॥ अथ वसन्तकुसुमाकरः ॥ पृथग्द्वौ हाटकं चन्द्रं त्रयो वङ्गाहि-  
कान्तम् । चत्वारः सूतमभ्रं च प्रवालं मौक्तिकं तथा ॥ १ ॥ भावना गव्यदुग्धे-  
क्षुवासाश्रीद्विजलैर्निशा । मोचकन्दरसैः सप्त क्रमाद्भाव्यं पृथक् पृथक् ॥ २ ॥ शत-  
पत्ररसेनैव मालत्याः कुसुमैस्तथा । पश्चान्मृगमदैर्भाव्यः सुसिद्धो रसराड् भवेत् ॥ ३ ॥  
कुसुमाकरविख्यातो वसन्तपदपूर्वकः । वल्लद्वयमितः सेव्यः सिताज्यमधुसंयुतः  
॥ ४ ॥ वलीपलितहृन्मेध्यः कामदः सुखदः सदा । मेहघ्नः पुष्टिदः श्रेष्ठः परं  
वृष्यो रसायनम् ॥ ५ ॥ आयुर्वृद्धिकरं पुंसां प्रजाजननमुत्तमम् । क्षयकासतृषो-  
न्मादश्वासरक्तविषार्तिजित् ॥ ६ ॥ सिताचन्दनसंयुक्तमम्लपिसादिरोगजित् ।  
शुक्लपाण्ड्वामयाञ्जूलान्मूत्राघाताश्मरीं हरेत् ॥७॥ योगवाहि त्विदं सेव्यं कान्तिश्री-  
बलवर्धनम् । सुसात्म्यमिष्टभोजी च रमयेत्प्रमदाशतम् ॥८॥ मदनं मदयेन्मदमुज्ज्वल-  
यन् प्रमदानिवहानतिविह्वलयन् । सुरतैः सुखदैर्गतिविच्यवनैर्भवसारजुषामयमेव



सृष्टत् ॥ ९ ॥ अथ जलजामृतसरः ॥ तवक्षीरं शिला धातुर्वङ्गं कुण्डलिसत्त्वकम् ।  
मेहारिबीजसंयुक्तं विदारीजीवनीरसैः ॥ १ ॥ भावयेत्तन्निवारं तु सितोपलसमन्वि-  
तम् । जलजामृतविख्यातो रसोऽयं मेहकृच्छ्रनुत् ॥ २ ॥ प्रमेहपिटिकानां तु प्राकार्यं  
रक्तमोक्षणम् । पाटनं तु विपकानां तासां पाने प्रशस्यते ॥ ३ ॥ क्वाथो व्रणघ्नोऽत्र व-  
स्तिर्मूत्रैस्तीक्ष्णैर्विरेचनम् । व्रणप्रतिक्रिया सर्वा कार्यात्रापि भिषग्वरैः ॥ ४ ॥

### ॥ अथ पथ्यापथ्यम् ॥

श्यामाककोद्रवोदालगोधूमचणकाढकी । शालिमुद्रकुलित्थाश्च मेहिनां देहिनां  
हिताः ॥ १ ॥ मेदोघ्ना बद्धमूत्राश्च समाः सर्वेषु धातुषु । यवास्तस्मात्प्रशस्यन्ते मेहेषु च  
विशेषः ॥ २ ॥ तिक्तशाकं पटोलानि जाङ्गलामिषजा रसाः । सैन्धवं मरिचं चैव  
मेहिनामाहरेद्भिषक् ॥ ३ ॥ सदासनं दिवा निद्रा नवान्नानि दधीनि च । मूत्रवेगं  
धूमपानं स्वेदं शोणितमोक्षणम् ॥ ४ ॥ सौवीरकं सुरा सूक्तं तैलं क्षारं घृतं गुडम् ।  
आम्लेक्षुरसपिष्टाभानूपमांसानि वर्जयेत् ॥ ५ ॥ इति पथ्यापथ्यम् ॥ इति प्रमेहचि-  
कित्सा ॥

### ॥ अथ ग्रन्थान्तरे बहुमूत्रमेहनिदानम् ॥

कार्श्यं स्वेदोऽङ्गगन्धः करपदरसनानेत्रकर्णोपदेहः कासः शैथिल्यमङ्गैरुचिरपि  
पिटिकाः कण्ठताल्वोष्ठशोषः । दाहः शीतप्रियत्वं धवलितनुता श्रान्तता पीत-  
मूत्रं मूत्रस्था मक्षिकाद्याश्चिरमपि बहुमूत्राख्यरोगे प्रवृद्धे ॥ २ ॥ अथ वाग्भटः ॥ स्वेदोऽ-  
ङ्गगन्धः शिथिलत्वमङ्गैः शय्यासनस्वप्नसुखाभिलाषः । हृन्नेत्रजिह्वाश्रवणोपदेहो घना-  
ङ्गता केशनखातिवृद्धिः ॥ १ ॥ शीतप्रियत्वं गलताल्वशोषो माधुर्यमास्ये करपाददाहः ।  
भविष्यतो मेहगणस्य लिङ्गं मूत्रेऽभिधावन्ति पिपीलिकाश्च ॥ २ ॥ तृष्णाप्रमेहं मधुरं  
सपिच्छं मधूपमं स्याद्विविधो विकारः । सम्पूरणा वा कफसम्भवा स्यात्क्षीणेषु दोषे-  
ष्वनिलात्मको वा ॥ ३ ॥ सम्पूर्णरूपाः कफपित्तमेहाः क्रमेण ये वातकृताश्च मेहाः ।  
साध्या न ते पित्तकृतास्तु याप्याः साध्यस्तु मेहो यदि नातिदुष्टः ॥ ४ ॥

### ॥ अथ तच्चिकित्सा ॥

त्रिफलावेणुपत्राब्दपाठामधुसुतैः कृतः । कुम्भयोनिरिवाम्भोधे बहुमूत्रं तु शोषयेत्  
॥ १ ॥ अथ तालकेश्वररसः ॥ मृतं सूतं मृतं वङ्गं मृतं लोहाभ्रकं समम् । मर्दयेन्म-  
धुना सार्धं रसोऽयं तालकेश्वरः । माषैकं लेहयेत्क्षौद्रैर्बहुमूत्रापनुत्तये ॥ १ ॥  
इति तालकेश्वरः ॥ अथानन्दभैरववटी ॥ विषोषणकणाटङ्कहिङ्गुलैः समचूर्णकः ।  
आनन्दभैरवस्यास्य गुञ्जातीसारमेहनुत् ॥ १ ॥ इति बहुमूत्रमेहचिकित्सा ॥

### ॥ अथ मेदोरोगनिदानम् ॥

अव्यायामदिवास्वप्नश्चेप्मलाहारसेवनैः । मधुरोऽन्नरसः प्रायः स्नेहान्मेदो विवर्धते  
॥ १ ॥ मेदसा वृत्तमार्गत्वात्कोष्ठे वायुर्विशेषतः । चरन्संधुक्षयत्यग्निमाहारं शोषयत्यपि

॥ २ ॥ अथ तस्यातिवृद्धिशक्तिमाह ॥ मेदसावृतमर्णात्वात्पुष्णत्यन्नेन धातवः ।  
मेदस्तु चीयते तस्मादशक्तः सर्वकर्मसु ॥ १ ॥ क्षुद्रश्वासतृषामोहस्वप्नक्रथनसादनैः ।  
युक्तक्षुत्स्वेददौर्गन्ध्यैरल्पप्राणोऽल्पमैथुनः ॥ २ ॥ मेदस्तु सर्वभूतानामुदरेष्वेव तिष्ठ-  
ति । अत एवोदरे वृद्धिः प्रायो मेदस्विनो भवेत् ॥ ३ ॥ तस्मात्स शीघ्रं जरयत्याहारं  
काङ्क्षयत्यपि । विकारांश्चाश्रुते घोरान्कांश्चित्कालव्यतिक्रमात् ॥ ४ ॥ एतावुपद्रव-  
करौ विशेषादग्निमारुतौ । एतौ हि दहतः स्थूलं वनं दावानलो यथा ॥ ५ ॥  
मेदस्पतीवसंवृद्धे सहसैवानिलादयः । विकारान्दारुणान्कृत्वा नाशयन्त्याथ जीवि-  
तम् ॥ ६ ॥ मेदोमांसातिवृद्धत्वाच्चलस्फिगुदरस्तनः । अयथोपचयोत्साहो नरोऽ-  
तिस्थूल उच्यते ॥ ७ ॥ स्थूले स्युर्दुस्तरा रोगा विसर्पाः सभगन्दराः । ज्वरातिसार-  
मेहार्शःश्लीपदापचिकामलाः ॥ ८ ॥ शुष्का स्फिगुदरग्रीवाधमनीजालसन्ततः ।  
त्वगस्थिशोषोऽतिकृशः स्थूलपर्वा नरः स्मृतः ॥ ९ ॥ इति मेदोरोगनिदानम् ॥

## ॥ अथ तच्चिकित्सा ॥

क्षौद्रेण त्रिफलाकांथः पीतो मेदोहरः स्मृतः । शीतीभूतं तथोष्णाम्बु मेदोहृत्क्षौ-  
द्रसंयुतम् ॥ १ ॥ उष्णं भक्तस्य मण्डं वापिवेत्कृशतनुर्भवेत् । सचव्यजीरकव्योष-  
हिङ्गुसौवर्चलानलाः ॥ २ ॥ मधुना सक्तवः पीता मेदोग्ना वह्निदीपनाः । क्षारं  
वा तालपत्रस्य हिङ्गुयुक्तं पिवेन्नरः ॥ मेदोवृद्धिविनाशाय भक्तमण्डसमन्वितम्  
॥ ३ ॥ हरीतकीलोध्रमरिष्ठपत्रपूतत्वचो दाडिमवल्कलं च । एषोऽङ्गरागः कथितोऽ-  
ङ्गनानां जम्बवाः कषायश्च नराधिपानाम् ॥ ४ ॥ फलत्रिकं त्रिकटुकं सतैललवणान्वितम् ।  
षण्मासादुपयोगेन कफमेदोऽनिलापहम् ॥ ५ ॥ गुडूचीभद्रमुस्तानां प्रयोगश्चैफलस्तथा ।  
तक्रारिष्ठप्रयोगश्च प्रयोगो माक्षिकस्य च ॥ ६ ॥ अथ न्यूषणाद्यं लोहम् । न्यूषणं  
त्रिफला चव्यं चित्रकं बिडमौद्रिदम् । बाकूची सैन्धवं चैव सौवर्चलमयोरजः ॥  
॥ १ ॥ माषमात्रमतश्चूर्णं लिहेदाज्यमधुप्लुतम् । अतिस्थौल्यमिदं चूर्णं निहन्त्यग्नि-  
विवर्धनम् ॥ २ ॥ मेदोग्नं मेहकुष्ठं श्लेष्मव्याधिनिबर्हणम् । नाहरि नियमश्चात्र विहारे  
वा विधीयते । न्यूषणाद्यमिदं चूर्णं रसायनमनुत्तम् ॥ ३ ॥ अथ नवकगुग्गुलुः ॥  
व्योषाग्निमुस्तात्रिफलाविडङ्गैर्गुग्गुलुः समम् । स्वादन्सर्वाञ्जयेद् व्याधीन्मेदश्लेष्मा-  
मवातजान् ॥ १ ॥ अथ लेपोद्वर्तने ॥ हितो मोचरसो युक्तश्चूर्णैरुदधिफेनजैः । प्रलेपे-  
न निहन्त्याथु देहदौर्गन्ध्यमुत्कटम् ॥ २ ॥ वासारसदलालेपाच्छङ्खचूर्णावचूर्णितात् ।  
बिल्वपत्ररसो वापि गात्रदौर्गन्ध्यनाशनः ॥ ३ ॥ हरीतकीं तु संपिष्य गान्धमुद्वर्त-  
येन्नरः । पश्चात्स्नानं प्रकुर्वीत देहस्वेदप्रशान्तये ॥ ४ ॥ चन्द्रांश्चशीतलं लोधं शिरी-  
षोशीरकेसरैः । उद्वर्तनं भवेद् ग्रीष्मे स्वेदोद्विग्ननिवारणम् ॥ ५ ॥ बब्बूलस्य दलैः  
सम्यग् वारिणा परिपेषितैः । गात्रमुद्वर्तयेत्पश्चाद्धरीतक्या सुपिष्टया ॥ ६ ॥ भूय उद्वर्तनं  
कृत्वा पश्चात्स्नानं समाचरेत् । प्रस्वेदान्मुच्यते क्षिप्रं ततस्त्वेवं समाचरेत् ॥ ७ ॥  
जम्बूदलार्जुनतरुप्रसवैः सकुष्ठैरुद्वर्तनं प्रकुरुते प्रतिवासरं यः । प्रस्वेदबिन्दुकणिकानि-

कसानुषङ्गादुगन्धिता वपुषि तस्य पदं न धत्ते ॥ ७ ॥ शिरीषलामञ्जकहेमलोध्रै-  
स्त्वग्दोषसंस्वेदहरः प्रघर्षः । प्रियङ्गुलोभाभयचन्दनानि शरीरदौर्गन्ध्यहरः प्रदिष्टः  
॥ ८ ॥ अथ वृन्दात् त्रिफलाद्यं तैलम् ॥ त्रिफलातिविषामूर्वात्रिवृच्चित्रकवासकैः ।  
निम्बारग्वधपद्मग्रन्थासप्तपर्णानिशाद्वयैः ॥ १ ॥ गुडूचीन्द्रयवाकृष्णाकुष्ठसर्षपनागरैः ।  
सैलमेभिः समं पक्वं सुरसादि रसप्लुतम् ॥ २ ॥ पानाभ्यञ्जनगण्डूषनस्यवस्तिषु यो-  
जितम् । स्थूलतालस्यकण्डूवादि जयेत्कफकृतान् गदान् ॥ ३ ॥ अथ महासुगन्धितै-  
लम् ॥ चन्दनं कुङ्कुमोशीरं प्रियङ्गुसटिरोचनम् । तुरुष्कागुरुकस्तूरीकर्पूरा जातिपत्रिका ॥  
॥ १ ॥ जातीकङ्कालपूगानां लवङ्गस्य फलानि च । नलिकानलदं कुष्ठं हरेणुतगरं  
प्लवम् ॥ २ ॥ नखं व्याघ्रनखं स्पृक्का बालो दमनकं तथा । प्रपौण्डरीकं कर्चूरं स-  
मांशैः शाणमात्रकैः ॥ ३ ॥ महासुगन्ध इत्येतत्तैलप्रस्थेन साधयेत् । प्रस्वेदमलदौर्ग-  
न्ध्यकण्डूकुष्ठहरं परम् ॥ ४ ॥ अनेनाभ्यक्तगात्रस्तु वृद्धः सप्ततिकोऽपि वा । युवा भवति  
शुक्राढ्यः स्त्रीणामत्यन्तवल्लभः ॥ ५ ॥ सुभगो दर्शनीयश्च गच्छेद्वै प्रमदाशतम् ।  
वन्ध्यापि लभते गर्भं षण्ढोऽपि पुरुषायते ॥ अपत्रः पुत्रमाप्नोति जीवेच्च शरदां  
शतम् ॥ ६ ॥ अथ रसाः ॥ तत्रादौ रसभस्मयोगः ॥ रसभस्म वल्लमात्रं लीढ्वा मधुना  
पिबेदनु क्षौद्रम् । कोष्णाम्बुना समेतं स्थौल्यं मेदःकृतं जयति ॥ १ ॥ अथ त्रिमू-  
र्तिरसः ॥ सूतगन्धमयोभस्म समं संमेल्य भावयेत् । निर्गुण्डीपत्रतोयेन मुसलीकन्द-  
वारिणा ॥ १ ॥ ततः सिद्धममुं माषमात्रं रसमनुत्तमम् । लोभक्षौद्रेण चाश्रीयाच्चूर्ण-  
मेषां पिचून्मितम् ॥ २ ॥ षट्कटु त्रिफला पञ्चलवणा वल्गुजस्य तत् । मेदःशो-  
थाग्निमान्द्यामवातश्लेष्मगदप्रणुत् ॥ ३ ॥ अथ वडवाग्निरसः ॥ शुद्धसूतं मृतं ताम्रं  
तालं बोलं समं समम् । अर्कक्षीरैर्दिनं मर्च्य क्षौद्रे लेह्यं द्विगुञ्जकम् ॥ १ ॥ वडवाग्नि-  
रसो नाम स्थौल्यं तुन्दं नियच्छति । पलं क्षौद्रं पलं तोयमनुपानं पिबेत्सदा ॥ २ ॥  
इति वडवाग्निरसः ॥ अथ पथ्यापथ्यम् ॥ पुराणशालयो मुद्रकुलत्थोदालकोद्रवाः ।  
लेखना वस्तयश्चैव सेव्या मेदस्विना सदा ॥ १ ॥ श्रमचिन्ताव्यवायाध्वक्षौद्रजाग-  
रणप्रियः । हन्त्यवश्यमतिस्थौल्यं यवश्यामाकभोजनः ॥ २ ॥ अस्वप्नं च व्यवायं  
च व्यायामं चिन्तनानि च । स्थौल्यमिच्छन्परित्यक्तुं क्रमेणैव प्रवर्धयेत् ॥ ३ ॥  
इति पथ्यापथ्यम् ॥ इति मेदोऽरोगचिकित्सा ॥

### ॥ अथोदरनिदानप्रारम्भः ॥

रोगाः सर्वेऽपि मन्दाग्नौ सुतरामुदराणि तु । अजीर्णान्मलिनैश्चाभ्रैर्जायन्ते मल-  
सञ्चयात् ॥ १ ॥ तन्नान्तरे ॥ अतिसञ्चितदोषाणां पापकर्म च कुर्वताम् । उदराण्युप-  
जायन्ते मन्दाग्नीनां विशेषतः ॥ १ ॥ अथ तेषां प्राप्तिमाह ॥ रुद्ध्वा स्वेदाम्बुवाही-  
नि दोषाः स्रोतांसि सञ्चिताः । प्राणाग्न्यपानान्सन्दूष्य जनयन्त्युदरं वृणाम् ॥ १ ॥  
सुश्रुते ॥ तत्पूर्वरूपं बलवर्णकाङ्क्षावलीविनाशो जठरेऽपि राज्यः । जीर्णपरिज्ञानवि-  
दाहवत्यां वस्तौ रुजः पादगतश्च शोफः ॥ २ ॥ अथ सर्वेषां सामान्यलक्षणमाह ॥

आध्मानं गमनेऽशक्तिदौर्बल्यं दुर्बलाभिता । शोफः सदनमङ्गानां सङ्गो वातपुरीषयोः  
 ॥ १ ॥ दाहस्तन्द्रा च सर्वेषु जठरेषु भवन्ति हि । गुर्वशीतं शिराजालैः सदा गु-  
 ष्ठगुडायते ॥ २ ॥ पृथग् दोषैः समस्तैश्च ग्रीहबद्धक्षतोदकैः । संभवन्त्युदराण्यष्टा तेषां  
 लिङ्गं पृथक् गृणु ॥ ३ ॥ अथ वातोदरलक्षणमाह ॥ तत्र वातोदरे शोफः पा-  
 णिपन्नाभिकुक्षिषु । कुक्षिपाश्वोदरकटीपृष्ठरुक् पर्वभेदनम् ॥ १ ॥ शुष्ककासोऽङ्गम-  
 दौऽधो गुरुता मलसंग्रहः । श्यावारुणत्वगादित्वमकस्मावृद्धिहासवत् ॥ २ ॥ सतो-  
 दभेदमुदरं तनुकृष्णशिराततम् । आध्मातदतिवच्छब्दमाहतं प्रकरोति च ॥  
 वायुश्चात्र सरुक् शब्दो विचरेत्सर्वतो गतिः ॥ ३ ॥ अथ पैत्तिकमाह ॥ पित्तोदरे ज्वरो  
 मूर्च्छा दाहस्तृट् कटुकास्यता । भ्रमोऽतिसारः पीतत्वं त्वगादावुदरं हरित् ॥ १ ॥  
 पीतताम्रशिरानद्वं सस्वेदं सोष्म दह्यते । धूमायते मृदुस्पर्श क्षिप्रपाकं प्रदूयते  
 ॥ २ ॥ अथ श्लेष्मिकमाह ॥ श्लेष्मोदरेऽङ्गसदनं स्वापः श्वयथुगौरवम् ॥ निद्रोत्केशोऽ-  
 रुचिः श्वासः कासः शुक्लत्वगादिता ॥ १ ॥ उदरं स्तिमितं स्निग्धं शुक्लराजीततं महत् ।  
 चिराभिवृद्धिकठिनं शीतस्पर्शं गुरुस्थिरम् ॥ २ ॥ अथ सान्निपातिकमाह ॥ स्त्रियोऽ-  
 न्नपानं नखरोममूर्त्रविडार्तवैर्युक्तमसाधुवृत्ताः । यस्मै प्रयच्छन्त्यरयो गरांश्च दुष्टाम्बु-  
 दूर्षाविषसेवनाद्वा ॥ १ ॥ तेनाश्व रक्तं कुपिताश्च दोषाः दुर्गुः सुघोरं जठरं त्रिदोषैश्च  
 ॥ २ ॥ तच्छीतवोतादपदुर्दिनेषु विशेषतः कुप्यति दह्यते च । स चातुरो मूर्च्छति  
 संप्रसक्तं पाण्डुः कृशः शुष्यति तृष्णया च ॥ ३ ॥ दूष्योदरं कीर्तितमेतदेव ग्री-  
 होदरं कीर्तयतो निबोध । विदाह्यभिष्यन्दि रतस्य जन्तोः प्रदुष्टमत्यर्थमसृक्कफश्च  
 ॥ ४ ॥ ग्रीहाभिवृद्धिं कुरुतः प्रवृद्धौ ग्रीहोत्थमेतज्जठरं वदन्ति । तद्वामपाश्वे परि-  
 वृद्धिमेति विशेषतः सीदति चातुरोऽत्र ॥ ५ ॥ मन्दज्वराग्निः कफपित्तलिङ्गैरुप-  
 क्रुतः क्षीणबलोऽपि पाण्डुः । सव्यान्यपार्श्वे यकृति प्रदुष्टे ज्ञेयं यकृद्वास्त्युदरं तदेव  
 ॥ ६ ॥ ग्रीहा निर्वेदनः श्वेतकठिनः स्थूल एव च । महापरिग्रहः शीतश्लेष्मसंभव  
 इष्यते ॥ ७ ॥ सज्वरः सपिपासश्च स्वेदनस्तीव्रवेदनः । पीतगात्रो विशेषेण  
 ग्रीहा पैत्तिक उच्यते ॥ ८ ॥ नित्यमानद्वकोष्ठश्च नित्योदावर्तपीडितः । वेदनाभिः  
 परीतश्च ग्रीहा वातिक उच्यते ॥ ९ ॥ कृमोऽतिदाहः संमोहो वैवर्ण्यं गात्रगौ-  
 रवम् । रक्तोदरम् भ्रमो मूर्च्छा ज्ञेयं रक्तजलक्षणम् ॥ त्रयाणामपि रूपाणि ग्रीन्हासाध्ये  
 भवन्ति हि ॥ १० ॥ अथ तत्र दोषसंबन्धमाह ॥ उदावर्तरुजानाहैर्मोहतृद्दहनज्वरैः  
 । गौरवारुचिकाठिन्यैर्विन्धात्तत्र मलान्क्रमात् ॥ १ ॥ अथ बद्धगुदमाह ॥ य-  
 स्यान्नमनैरुपलेपिभिर्वा बालाश्मभिर्वा पिहितं यथावत् । सञ्जीयते यस्य मलः  
 सदोषः शनैः शनैः सङ्करवच्च नाड्याम् ॥ १ ॥ निरुध्यते तस्य गुदे पुरीषं निरेति  
 कृच्छ्रादपि चाल्पमल्पम् । हृन्नाभिमध्ये परिकृद्धिमेति तस्योदरं बद्धगुदं वदन्ति  
 ॥ २ ॥ एतद्बद्धोदरं तेन स्युर्दाहज्वरतृद्भ्रमाः । कासश्वासोरुसदनं रुग्णहृन्ना-

भिशिरस्सु च ॥ ३ ॥ मलसङ्कोऽरुचिश्छर्दिरुदरं मूढमारुतम् । स्थिरनीलारुण-  
शिरारोमराजिविराजितम् ॥ नाभेरुपरि च प्रायो गोपुच्छाकृति जायते ॥ ४ ॥  
• ॥ अथ दक्षोदरमाह ॥ शल्यं तथान्नोपहितं यदन्नं भुक्तं भिनत्पागतमन्यथा वा ।  
तस्मात्सुतोऽन्नात्सलिलप्रकाशः स्रावः स्रावेद्वै गुदतस्तु भूयः ॥ १ ॥ नाभेरधश्चोदरमेति  
वृद्धिं निस्तुद्यतेऽतीव विदाल्यते च । एतत्परिश्राव्युदरं प्रदिष्टं दकोदरं कीर्तयतो  
निबोध ॥ २ ॥ अथ दकोदरमाह ॥ यः स्नेहपीतोऽप्यनुवासितो वा वान्तो विरिक्तो  
ऽप्यथवा निरुद्धः । पिवेज्जलं शीतलमाशु तस्य स्रोतांसि दुष्यन्ति हि तद्वहानि  
॥ १ ॥ स्नेहोपलिप्तेष्वथ वापि तेषु दकोदरं पूर्ववदभ्युपैति । स्निग्धं महत्तत्परिवृत्त-  
नाभिसमाततं पूर्णमिवाम्बुना च ॥ २ ॥ यथा दृतिः क्षुभ्यति कम्पते च शब्दायते  
चापि दकोदरं तत् ॥ ३ ॥ अथ साध्यासाध्यत्वमाह ॥ जन्मनैवोदरं सर्वं प्रायः कृच्छ्र-  
तमं मतम् । बलिनस्तदजाताम्बु यत्नात्साध्यं नवोत्थितम् ॥ १ ॥ अशोषमरुणाभा-  
सं सशब्दं नातिभारिकम् । सदा गुडगुडायुक्तं शिराजालगवाक्षितम् ॥ २ ॥ नाभिं  
विष्टभ्य वायुस्तु वेगं कृत्वा प्रणश्यति । हृद्बद्धक्षणकटीनाभिगुदं प्रत्येकशूलीनः ॥ ३ ॥  
कर्कशं सृजते वातं नातिमन्दे च पावके । लोलस्यापि रमे वाल्पे मूत्रेऽल्पे संहते  
विशि ॥ ४ ॥ अजातोदकमित्येतैर्युक्तं विज्ञाय लक्षणैः । कुक्षेर्द्विश्वातिमात्रं  
शिरान्तर्धानमेव च । दकपूर्णदृतिक्षोभस्पर्शं जातोदकं भवेत् ॥ ५ ॥ अथ विशेषे-  
ण साध्यत्वमाह ॥ पक्षाद्बद्धगुदं तूर्ध्वं सर्वं जातोदकं तथा । प्रायो भवत्यभावाय च्छि-  
द्रान्नुदरं नृणाम् ॥ १ ॥ अथ पुनरप्यसाध्यत्वमाह ॥ शूनाक्षं कुटिलोपस्थमुपक्लि-  
न्नतनुत्वचम् । बलशोणितमांसाग्निपरिक्षीणं च वर्जयेत् ॥ १ ॥ पार्श्वभङ्गान्नविद्वेष-  
शोफातीसारपीडितम् । विरक्तं चाप्युदरिणं पूर्यमाणं विवर्जयेत् ॥ २ ॥ इत्यु-  
दरनिदानम् ॥

## ॥ अथ तच्चिकित्सा ॥

अथ तत्राष्टावुदरणि ॥ पृथग् दोषैः समस्तैश्च ग्रीहवद्धक्षतोदकैः ॥ १ ॥ तत्र ।  
पृथग्दोषैर्वातिपित्तकफैः सन्निपातेनैकम् । ग्रीहोदरं बद्धोदरं क्षतोदरं जलोदरमिति  
संज्ञा भवन्ति । तेष्वसाध्यं बद्धगुदं परिस्रावि च । पडवशिष्टानि कृच्छ्रसाध्यानि । सर्वा-  
ण्येव च प्रत्याख्यायोपक्रमेत् । तेष्वचश्चतुर्वर्गो भेषजसाध्यः । उत्तरः शस्त्रसाध्यः ।  
कालप्रकर्षात्सर्वाण्येव शस्त्रसाध्यानि भवन्ति । वर्जयितव्यानि इति सुश्रुतात् ॥ अथ  
वातोदरचिकित्सामाह ॥ उपक्रमेद्विषग्दोषबलकालविशेषवित् । स्थिरादिसर्पिषः पा-  
नं स्नेहं स्वेदं विरेचनम् ॥ १ ॥ वेष्टनं वाससा ग्लानौ शाल्वेलं चोपनाहनम् । पेया  
यूषरसान्नं च योज्यं वातोदरे क्रमात् ॥ २ ॥ अथैरण्डतैलादियोगः ॥ एरण्डतैलं  
दशमूलमिश्रं गोमूत्रयुक्तं त्रिफलारजी वा । निहन्ति वातोदरशोथगूलं क्वाथः समूत्रो  
दशमूलजश्च ॥ १ ॥ अथ दशमूलादियोगः ॥ दशमूलकषायेण क्षीरवृत्तिः शिलाजतु ।

सद्यो वातोदरी क्षीरमौष्ट्रमाजं च केवलम् ॥ १ ॥ अथ कुष्ठादिचूर्णम् ॥ कुष्ठं दन्ती य-  
वक्षारं व्योषं त्रिलवणं वचाम् । अजाजौ दीप्यकं हिङ्गुं स्वर्जिकां चव्यविप्रके ॥  
शुण्ठीं चोष्णाम्भसा पीत्वा वातोदररुजापहाम् ॥ १ ॥ अथ वृन्दात् सामुद्राद्यं चूर्णम् ॥  
सामुद्रसौवर्चलसैन्धवानां क्षारो यवानामजमोदभागः । सपिप्पलीचित्रकगृद्धवेरं हिङ्गुं  
विडङ्गं च समानि कुर्यात् ॥ १ ॥ एतानि चूर्णानि घृतप्लुतानि भुञ्जीत पूर्वं कवला-  
न्मशस्तम् । वातोदरं गुल्ममजीर्णभुक्तं वातप्रकोपं ग्रहणीं च दृष्टाम् ॥ २ ॥ अशांसि  
दृष्टानि च पाण्डुरोगं भगन्दरं चापि निहन्ति सद्यः ॥ २ ॥ अथ दशमूलाद्यं घृतम् ॥  
दशमूलीकषायेण रास्त्रानागरदारुभिः । पुनर्नवाभ्यां च घृतं सिद्धं वातोदरापहम्  
॥ १ ॥ इति वातोदरम् ॥ अथ पित्तोदरम् ॥ पित्तोदरे च बलिनं पूर्वमेव विरेचयेत् ।  
पयसा त्रिवृता कल्केनोरुबूकगृतेन वा ॥ १ ॥ सातलात्रायमाणाभ्यां गृतेनारग्वधे-  
न च । घृतं पित्तोदरे पेयं मधुरौषधसाधितम् ॥ २ ॥ स्यात्त्रिवृत्त्रिफलासिद्धं सर्पि-  
ष्पानं विशुद्धये । पृश्निपर्णीबलाव्याघ्रीलाक्षीनागरसाधितम् ॥ क्षीरं पित्तोदरं हन्ति  
जठरं कतिभिर्दिनैः ॥ ३ ॥ इति पित्तोदरम् ॥ अथ श्लेष्मोदरम् ॥ श्लेष्मोदरिणं तु  
पिप्पल्यादिसिद्धेन सर्पिषा स्नेहं पीत्वा स्नुहिक्षीरानुलोम्य त्रिकटुकमूत्रतैलमुस्तादि-  
क्वाथेनास्थापयेदनुवासयवकिट्टसर्षपामलकबीजैश्चोपनाहयेदुदरम् । भोजयेच्चैनं त्रिकटु-  
कप्रगाढेन कुलित्थयूषेण पयसा वा स्वेदयेच्चाभीक्ष्णम् ॥ व्योषयुक्तं कुलित्थाम्बुपयो  
वा भोजने हितम् । गोमूत्रारिष्टपानैश्च चूर्णायस्कृतिभिस्तथा ॥ सक्षीरतैलपानैश्च शम-  
येत्तु कफोदरम् ॥ १ ॥ इति श्लेष्मोदरम् ॥ अथ दूष्योदरम् । त्रिलिङ्गमुदरं च ॥ स-  
न्निपातोदरे कार्यं एष एव क्रियाविधिः । हरीतक्यभयाकल्कभाविता मूत्रमम्बुना  
॥ १ ॥ पीतं सर्वोदरप्लीहमेहार्शः कृमिगुल्मनुत् । सप्तलाशङ्खिनीसिद्धं घृतं चात्र-  
विशोधनम् ॥ २ ॥ दन्तीद्रवन्तीफलजं तैलं दूष्योदरी पिबेत् । नागरत्रिफलप्रस्थं  
घृतं तैलं तथाढकम् ॥ ३ ॥ मस्तुना साधयित्वा तु पिबेत्सर्वोदरापहम् । कफमा-  
रुतसंभूतं गुल्मं चैव प्रशाम्यति ॥ ३ ॥ इति दूष्योदरम् । त्रिलिङ्गमुदरं च ॥  
अथ प्लीहोदरयक्रदुदरयोश्चिकित्सा ॥ स्नेहस्वेदविकारादिविधेयं प्लीहरोगिणाम् ।  
वामबाहौ च मोक्तव्या धूर्पराभ्यन्तरे शिरा ॥ १ ॥ विध्येतप्लीहविनाशाय यक्रन्नाशा-  
य दक्षिणे । मणिबन्धे समुत्पन्नवाममङ्गुष्ठमीरितम् ॥ दहेच्छिरां शरेणाशु वैद्यः प्लीहप्रशा-  
न्तये ॥ २ ॥ अथ शाल्मलीपुष्पकाथः ॥ सुस्विन्नं शाल्मलीपुष्पं निशापर्युषितं नरः ।  
राजिकाचूर्णसंयुक्तं दद्यात्प्लीहोपशान्तये ॥ १ ॥ अथ शरपुङ्खामूलकल्कः ॥  
शरपुङ्खामूलकल्कः पीतस्तक्रेण नाशयत्यचिरात् । बहुतरकालसमुत्थं प्लीहानं  
रूढमवगाढम् ॥ १ ॥ अथ लवणादितकम् ॥ लवणं रजनी राजी प्रत्येकं पलपञ्चकम् ।  
चूर्णितं निक्षिपेद्वाण्डे शततक्रपलान्विते ॥ १ ॥ त्रिदिनं मुद्रितं रक्षेत्पश्चात्पञ्चपलं तदा ।  
प्लीहानं नाशयेत्पीत्वा त्रिःसप्ताहं न संशयः ॥ २ ॥ अथ शङ्खनाभिचूर्णम् ॥ सुपक्वज-  
म्बीररसेन शङ्खनाभीरजः पीतमवश्यमेव । कर्षप्रमाणं शमयेदवश्यं प्लीहामयं कूर्मसमा-

नमाशु ॥ १ ॥ अथ यवान्यादिचूर्णम् ॥ यवानिकाचित्रकयावशूकषड्ग्रन्थदन्तीमनधो-  
 द्रवानाम् । प्लीहानमेतद्विनिहन्ति चूर्णमुष्णाम्बुना मस्तुसुरासवैर्वा ॥ १ ॥ अथ कुष्ठा-  
 दिचूर्णम् ॥ कुष्ठं वचा शृङ्गवेरं चित्रकं कौटजं फलम् । पाठा चैवाजमोदा च पिप्पल्यः सम-  
 चूर्णिताः ॥ १ ॥ ततो बिडालपदकं पिबेदुष्णेन वारिणा । प्लीहोदरमुदावर्तं सर्वमे-  
 तेन शाम्यति ॥ २ ॥ अथ लघुहिङ्गवादिचूर्णम् ॥ हिङ्गुत्रिकटुकं कुष्ठं यवक्षारोऽथ सै-  
 न्धवम् । मातुलुङ्गरसेनैव प्लीहशूलहरं परम् ॥ १ ॥ वायुः प्लीहानमुद्भूय कुपितो यस्य  
 तिष्ठति । शूलैः परितुदन्पार्श्वे प्लीहा तस्य प्रवर्धते ॥ २ ॥ अथ सिन्ध्वादिचूर्णम् । सिन्धुमग-  
 धाग्निचूर्णं शिशुशिफाजाजिकासमं पीतम् । प्रबलमपि योगराजः प्लीहानं नाशयत्याशु  
 ॥ १ ॥ अथ विडङ्गादिचूर्णम् ॥ विडङ्गानि यवानी च चित्रकं चेति तत्समम् । द्विगुणं  
 देवदारुं च नागरं सपुनर्नवम् ॥ १ ॥ त्रिवृद्भागाश्च चत्वारस्तत्सर्वं कल्कपेषितम् । क्षी-  
 रेणोष्णेन पातव्यं श्रेष्ठं प्लीहविनाशनम् ॥ २ ॥ अथ चैतानि चूर्णानि गवां मूत्रेण  
 पाययेत् । उदरीभूतमप्येवं प्लीहानं संप्रणाशयेत् ॥ ३ ॥ अथ वज्रक्षारः ॥ सौवर्चलं  
 यवक्षारं सामुद्रं काचसैन्धवम् । टङ्कणं स्वर्जिकाक्षारं तुल्यमेकत्र चूर्णयेत् ॥ १ ॥  
 अर्कदुग्धैः स्नुहीदुग्धैर्भावयेदातपे ऋहम् । ऊर्ध्वाधस्थैः क्रमात्तस्य तत्तुल्यैरर्क-  
 पल्लवैः ॥ २ ॥ भाण्डे संस्थाप्य मृच्छिप्ते रुद्ध्वा गजपुटे पचेत् । स्वाङ्गशीतं तु संचू-  
 र्ण्य चूर्णमेषां तु मेलयेत् ॥ ३ ॥ ऋषणं च विडङ्गं च राजिकां त्रिफलमपि । चव्यं च  
 हिङ्गुसंभृष्टं तक्त्रेणाद्याद्यथाबलम् ॥ ४ ॥ वज्रक्षाराभिधं चूर्णमुदराणि विनाशयेत् ।  
 शोथं गुल्मं तथाष्ठीलां मग्नाग्निमरुचिं तथा ॥ प्लीहानं यकृदाल्याख्यमुदरं च विशेषतः  
 ॥ ५ ॥ अथ वृन्दाच्छुक्तिकाक्षारादियोगः । पातव्यो युक्तितः क्षारः क्षीरेणोदधि-  
 शुक्तिजः । पयसा वा प्रयोक्तव्याः पिप्पल्यः प्लीहशान्तये ॥ १ ॥ अथ क्षारादियोगः ॥  
 क्षारं वा विडङ्कणाभ्यां पूतीकस्याम्बु निगृतम् । यकृत्प्लीहप्रशान्त्यर्थं पिबेत्प्रातर्य-  
 थाबलम् ॥ १ ॥ अथ सौभाग्यनादियोगः ॥ सौभाग्यनकनिर्यूहं सैन्धवाग्निकणान्वितम् ।  
 पलाशक्षारयुक्तं वा यवक्षारं प्रयोजयेत् ॥ १ ॥ अथ लथुनादियोगः ॥ लथुनं पिप्पली-  
 मूलमभ्यां चैव भक्षयेत् । पिबेद् गोमूत्रगण्डूषं प्लीहरोगविमुक्तये ॥ १ ॥ अथ रोही-  
 तकादिकल्कम् ॥ रोहीतकाभयाकल्कं भावितं मूत्रमम्बुना । पीतं सर्वोदरप्लीहमेहार्शः कृ-  
 मिगुल्मनुत् ॥ १ ॥ अथ द्रवन्तीनागवटी ॥ तिलैरण्डद्रवन्तीनां क्षारो भल्लात-  
 कं कणा । एषां भागं समं कृत्वा तत्तुल्यं तु गुडं मतम् ॥ १ ॥ स्वादेदग्निबलं मत्वा पावकस्य  
 विवृद्धये । जयेत्प्लीहानमत्युग्रं यकृद्गुल्मं तथैव च ॥ २ ॥ अथ शिशुकाथः ॥ शोफं प्ली-  
 होदरं हन्ति पिप्पलीमरिचान्वितः । आम्लवेतससंयुक्तः शिशुकाथः ससैन्धवः ॥ १ ॥ अथ  
 क्षारभावित्रपिप्पली ॥ पलाशक्षारतोयेन पिप्पली परिभाविता । गुल्मप्लीहार्तिशमनी  
 वह्निदीप्तिकरी मता ॥ १ ॥ अथाग्निमुखं लवणम् ॥ चित्रकं त्रिवृता दन्तीत्रिफलरुचकैः  
 समैः । यावन्त्येतानि चूर्णानि तावन्मात्रं तु सैन्धवम् ॥ १ ॥ भावयित्वा स्नुहीक्षीरैः स्नु-  
 क्काण्डे मक्षिपेत्ततः । मृत्पङ्केनानुलिप्याथ मक्षिपेज्जातवेदसि ॥ २ ॥ सुदग्धं च ततो ज्ञात्वा

शनैर्वैद्यः समुद्धरेत् । तत्रेण पीतं तच्छूर्णं यकृतप्लीहोदरापहम् ॥ एतदग्निमुसं नाम्ना  
लवणं वह्निवर्धनम् ॥ ३ ॥ अथ चित्रकाद्यं घृतम् ॥ चित्रकस्य तुलाकाथे घृतप्रस्थं  
विपाचयेत् । आरनालं तु द्विगुणं दधिमण्डं चतुर्गुणम् ॥ १ ॥ पञ्चकोलकतालीसं  
क्षारौ च पटुपञ्चकम् । पवान्यौ द्वे च जरणे मरीचं चाक्षसंमितम् ॥ २ ॥ एतैर्युक्त्या  
घृतं सिद्धं मात्रया च पिबेत्प्रगे । प्लीहशोफोदराशोघ्नं विशेषादग्निदीपनम् ॥ ३ ॥  
अथ महारोहीतकं घृतम् ॥ रोहीतकात्पलशतं संक्षुच्य बदराढकम् । साधयित्वा  
जलद्रोणे चतुर्भागावशेषिते ॥ १ ॥ घृतप्रस्थं समावाप्य च्छागक्षीरं चतुर्गुणम् ।  
तस्मिन्द्रव्याणि सर्वाणि प्रदद्यात्कर्षिकाणि च ॥ २ ॥ व्योषं फलत्रिकं हिङ्गु यवानीं  
तुम्बरुं बिडम् । बिडङ्गं चित्रकं चैव हपुषा चविकं वचा ॥ ३ ॥ अजाजीकृष्णलवणं  
दाडिमं देवदारु च । पुनर्नवा विशाला च यवक्षारं सपौष्करम् ॥ ४ ॥ एतैर्घृतं  
विपक्वं तु विदध्याद्दृढभाजने । पाययेच्च पलं मात्रां रसयूषपयोऽम्बुभिः ॥ ५ ॥  
यकृतप्लीहोदरं गूलमग्निमान्द्यं च नाशयेत् । कुक्षिगूलं पार्श्वगूलं कटिगूलमरोचकम्  
॥ ६ ॥ विबन्धगूलं शमयेत्पाण्डुरोगं सकामलम् । छर्द्यतीसारशमनं तन्द्राज्वरनिवार-  
णम् ॥ महारोहीतकं नाम्ना प्लीहघ्नं तु विशेषतः ॥ ७ ॥ इति महारोहीतकं घृतम् ॥  
इति प्लीहचिकित्सा ॥ अथ यकृदुरचिकित्सा ॥ प्लीहोद्दिष्टाः क्रियाः सर्वा य-  
कृतः संप्रकल्पयेत् । कार्यं च दक्षिणे बाहौ तत्र शोणितमोक्षणम् ॥ १ ॥ पिप्पलीक-  
ल्कसंयुक्तं घृतं क्षीरं चतुर्गुणम् । पक्त्वा पिबेद्यथावह्नि यकृदाल्युदरापहम् ॥ २ ॥ इति  
यकृदुरचिकित्सा ॥ अथ बद्धगुदप्रतीकारः ॥ स्विन्ने बद्धोदरे योज्यो बस्तिस्तीक्ष्णैस्तु  
भेषजैः । सतैललवणैश्चापि निरुहश्चानुवासनम् ॥ १ ॥ उदावर्तहरं सर्वं प्रकर्तव्यं  
चिकित्सितम् । वर्तयो विविधाश्चात्र पायौ शस्ताः प्रकीर्तिताः ॥ २ ॥ तीक्ष्णैर्वि-  
रेचनं चात्र शस्यते तु विशेषतः । वातहन्ता विधिः सर्वो विधातव्यो विजानता  
॥ ३ ॥ इति बद्धगुदोदरम् ॥ अथ क्षतोदरमुदकोदरं च ॥ छिद्रान्त्रबद्धसंज्ञेषु जठरेषु  
प्रयोगवित् । लब्धानुज्ञो भिषक् कुर्यात्पाटनं व्यधनक्रियाम् ॥ १ ॥ तथा जातो-  
दकं सर्वमुदरं व्यधयेद्विषक् । ज्ञातींश्च सुहृदो दारान्ब्राह्मणानृपतिं गुरुम् ॥ २ ॥  
अनुज्ञाप्य भिषग्वर्यो विदध्यात्संशयं ध्रुवम् । सुवेष्टितं त्वधो नाभेर्बोमतश्चतुरङ्गुलात्  
॥ ३ ॥ अङ्गुल्युदरमात्रं तु व्रीहिवक्त्रेण भेदयेत् । नाडीमुभयतोद्वारां संयोज्यापहरे-  
ज्जलम् ॥ ४ ॥ न चैकस्मिन्दिने सर्वं दोषं त्वपहरेत्तथा । कासश्वासज्वरतृष्णा मात्र-  
भङ्गश्च वेपथुः ॥ ५ ॥ अतिसारश्च सुतरां पूर्यते जठरे ततः । तृतीयपञ्चमाद्येषु  
दिवसेष्वल्पशः पुनः ॥ ६ ॥ स्नावयेदुदकं तैललवणाभ्यां दहेद्व्रणम् । बध्नीयाद्वि-  
षतो दोषे रक्तं प्राक् प्रतिपूर्य च ॥ ७ ॥ संवेष्टयेद्वाढतरं कौशेयादिकचर्मणा ।  
जलोदरेऽम्बु विश्राव्यं जातं जातं विरेचनैः ॥ ८ ॥ विरिक्तजठराध्मानं स्नेहाद्यैर्बस्ति-  
भिर्जयेत् । निगृतां लङ्घितां पेयामस्नेहलवणां पिबेत् ॥ ९ ॥ अतः परं तु षण्मासा-  
त्क्षीरवर्ती भवेन्नरः । त्रीन् मासान्पयसा पेयं पिबेत् त्रींश्चापि योजयेत् ॥ १० ॥



सकोरदूषयामाकपयसा लवणं लघु । नरः संवत्सरेणैव जयेदाशु जलोदरम् ॥११॥  
इति क्षतोदरोदकोदरप्रतीकारः ॥

### ॥ अथ सर्वोदरेषु सामान्यविधिः ॥

उदराणां मलाद्व्यत्वाद् बहुशः शोधनं हितम् । क्षीरेणैरण्डजं तैलं पिबेन्मूत्रेण  
वासकम् ॥ जोतिष्मत्प्राः पिबेत्तैलं पयसा वा दिने दिने ॥१॥ इति शोधनं वृन्दात् ॥  
मूत्राण्यष्टावुदरिणां सेके पाने च योजयेत् ॥ १ ॥ अथ देवदाव्यादिलेपः ॥ देव-  
दारुपलाशार्कहस्तिपिप्पलिशिगुकैः । साश्वगन्धैः सगोमूत्रैः प्रदिह्यादुदरं शनैः ॥ १ ॥  
॥ अथ रोहीतकादियोगः ॥ रोहीतकाभयाशुण्ठीः पिबेन्मूत्रेण शक्तितः । सर्वोदरहरं  
ग्रीहमेहार्शः कृमिगुल्मनुत् ॥ १ ॥ अथ विशालादिः ॥ विशालाशङ्खिनीदन्ती-  
त्रिवृत्रिफलकात्रयम् । निशाविडङ्गं कम्पिल्लं मूत्रेणोदरवान् पिबेत् ॥ १ ॥ अथ  
पय आदि ॥ पयो वा चव्यदन्त्यग्रिविडङ्गव्योषकल्कितम् । पेयं वा गृद्धबेराम्बु कषायो  
दारुवद्विजः । चव्यविश्वसमुत्थो वा पेयो जठरशान्तये ॥ १ ॥ अथ सुश्रुतात् ॥  
हरीतकीसहस्रं वा गोमूत्रेण पयोऽनुपः । सहस्रं पिप्पलीनां वा स्नुक्क्षीरेण सुभावि-  
तम् ॥ १ ॥ पिप्पलीवर्धमानं वा क्षीराशी वा शिलाजतु । तद्वद्वा गुग्गुलुं क्षीरं  
तुल्याद्रकरसं तथा । चित्रकामरदारुभ्यां कल्कं क्षीरेण वा पिबेत् ॥ २ ॥ अथ  
पिप्पलीवर्धमानम् ॥ त्रिभिरथ परिवृद्धं पञ्चभिः सप्तभिर्वा दशभिरथ विवृद्धं पिप्पली-  
वर्धमानम् । इति पिबति युवा यस्तस्य न श्वासकासज्वरजठरगुदाशोवातरक्त-  
क्षयाः स्युः ॥ १ ॥ अथ देवद्रुमादि ॥ देवद्रुमं शिग्रुमसूरकं च गोमूत्रपिष्टामथवा-  
श्वगन्धाम् । पीत्वाशु हन्यादुदरं प्रवृद्धं कृमीन्सशोफानुदरं च दूष्यम् ॥ १ ॥ अथ  
पटोलाद्यं चूर्णम् ॥ पटोलमूलं रजनी विडङ्गं त्रिफलात्वचः । कम्पिल्लकं नीलिनीं च  
त्रिवृतां चेति चूर्णयेत् ॥ १ ॥ षड्वाचान्कार्षिकानन्त्यांस्त्रींश्च द्वित्रिचतुर्गुणान् ।  
कृत्वा चूर्णं ततो मुष्टिं गवां मूत्रेण वा पिबेत् ॥ २ ॥ विरिक्तो मृदु भुञ्जीत भोजनं  
जाङ्गलै रसैः । मण्डं पेयां च पीत्वा वा सव्योषं षडहं पयः ॥ ३ ॥ शृतं पिबेत्तत्तश्चूर्णं  
पिबेदेवं पुनः पुनः । हन्ति सर्वोदराण्येतच्चूर्णं जातोदकान्यपि ॥ कामलां पाण्डुरोगं  
च श्वयथुं चापकर्षति ॥ ४ ॥ अथ नारायणचूर्णम् ॥ यवानी हपुषा धान्यं त्रिफला  
सोपकुञ्चिका । कारवी पिप्पलीमूलमजगन्धा शटी वचा ॥ १ ॥ शताह्वा जीरकं  
व्योषं स्वर्णक्षीरी सचित्रकम् । द्वौ क्षारौ पुष्करं मूलं कुष्ठं लवणपञ्चकम् ॥ २ ॥ वि-  
डङ्गं च समांशानि दन्तीभागत्रयं तथा । त्रिवृद्विशाले द्विगुणे सातला स्याच्चतुर्गुणा  
॥ ३ ॥ एष नारायणो नाम चूर्णो रोगगणापहः । तन्नेणोदरिभिः पेयो गुल्मिभिर्ब-  
दराम्बुना ॥ ४ ॥ आनद्धवाते मुरया वातरोगे प्रसन्नया । दधिमण्डेन विट्सङ्गे दाडिमा-  
म्बुभिरर्शसि ॥ ५ ॥ परिकर्तं च वृक्षाम्लैरुष्णाम्बुभिरजीर्णकैः । भगन्दरे पाण्डुरोगे  
कासे श्वासे गलग्रहे ॥ ६ ॥ तद्द्रोणे ग्रहणीरोगे कुष्ठे मन्दानले ज्वरे । दंष्ट्राविषे

\* अत्र पटोलादेः षड्भागाः कार्षिका अन्येषां कम्पिल्लादीनां द्वित्रिचतुर्गुणा भागा मांसाः ।

मूलविषे गरले कृत्रिमे विषे । यथाहं स्निग्धकोष्ठेन पेयमेतद्विरेचनम् ॥ ७ ॥ इति  
नारायणचूर्णम् ॥ अथ क्षारद्वयचूर्णम् ॥ क्षारद्वयानलव्योषनीलीलवणपञ्चकम् । चू-  
र्णितं सर्पिषा पेयं सर्वगुल्मोदरापहम् ॥ १ ॥ अथ वृन्दाच्छुक्तिकाक्षारादियोगः ॥  
सामुद्रशुक्तिकाक्षारो यवक्षारः ससैन्धवः । गोदध्ना संप्रयुज्येत सर्वोदरविनाशनः  
॥ १ ॥ अथ उष्ट्रीक्षीरपानम् ॥ उष्ट्रीक्षीरं पिबेज्जीर्णं निरन्नो जठरामयी । पक्षं मासमृतं  
वापि न च पानीयमाचरेत् ॥ १ ॥ अथ घृतानि ॥ तत्रादौ बिन्दुघृतम् ॥ अर्कक्षीरं पले  
द्वे तु स्नुहीक्षीरं पलानि षट् । पथ्या कम्पिल्लकं श्यामा श्यम्याकं गिरिकर्णिका ॥ १ ॥  
नीलिनी त्रिवृता दन्ती शङ्खिनी चित्रकं तथा । एतेषां पलिकैर्भागैर्वृतप्रस्थं विपाच-  
येत् । २ ॥ अथास्य मलिने कोष्ठे बिन्दुमात्रं प्रदापयेत् । यावदस्य पिबेद् बिन्दुं  
तावद्वेगान्विरिच्यते ॥ ३ ॥ कुष्ठं गुल्ममुदावर्तं श्वयथुं सभगन्दरम् । शमयत्पुदुरा-  
ण्यष्टौ वृक्षमिन्द्राशनिर्यथा ॥ एतद्विन्दुघृतं नाम येनाभ्यक्तो विरिच्यते ॥ ४ ॥  
इति वृन्दाद्विन्दुघृतम् ॥ अथ योगतरङ्गिण्या नाराचघृतम् ॥ त्रिफला चित्रको  
दन्ती बृहती कण्टकारिका । स्नुही चार्कविडङ्गानि घृतस्य कुडवं पचेत् ॥ १ ॥  
तस्य मृद्वग्निसिद्धस्य कर्षार्धं पाययेन्नरम् । शोथगुल्मोदरानाहप्लीहोदरजलोदरान् ॥  
नाशयत्युल्बणानेतान्सर्पिर्नाराचसंज्ञितम् ॥ २ ॥ अथ त्रिवृताद्यं घृतम् ॥  
पयस्यष्टगुणे सर्पिः प्रस्थं स्नुक्पयसः पलम् । त्रिवृता पलकल्केन सिद्धं जठ-  
रगुल्मनुत् ॥ १ ॥ अथ पञ्चमूलाद्यं घृतम् ॥ द्वे पञ्चमूल्यौ त्रिवृता निकुम्भः  
ससप्तलं चित्रकशिग्रुमूलम् । करञ्जबीजं त्रिफलागुडूचीमेरण्डमूलं मदयन्तिका  
च ॥ १ ॥ पाठां सभागीं सुषवीं सतिक्तां सरोहिषां बासकुचेलिकां च ।  
पृथक् समाहृत्य पलं जलस्य द्रोणे पचेत्तच्चतुरंशशेषे ॥ घृतं विपकं सकपाययु-  
क्तं निहन्ति पीतं सकलोदराणि ॥ २ ॥ इति पञ्चमूलाद्यं घृतम् ॥ अथ हिङ्गवादि  
घृतम् ॥ हिङ्गवा रसनार्द्रकशिग्रुपथ्याषड्ग्रन्थिदन्तीदशमूलतोयैः । द्विक्षारपञ्चोषण-  
कल्कपादैः सिद्धं घृतं तज्जठरे प्रशस्तम् ॥ १ ॥ इति घृतानि ॥ अथ तक्रपानम् ॥  
वातोदरीं पिबेत्तक्रं पिप्पलीलवणान्वितम् । शर्करामरिचोपेतं स्वादु पित्तोदरीं पिबेत्  
॥ १ ॥ यवानीसैन्धवाजाजीव्योषयुक्तं कफोदरी । सन्निपातोदरी तक्रं त्रिकटुक्षारसै-  
न्धवैः ॥ २ ॥ बद्धोदरी तु हृषादीप्यकाजाजिसैन्धवैः । पिबेच्छिद्रोदरी तक्रं  
पिप्पलीक्षौद्रसंयुतम् ॥ न्युषणक्षारलवणैर्युक्तं तु सलिलोदरी ॥ ३ ॥ इति  
तक्रम् ॥ अथ शोफोदरचिकित्सा ॥ हरीतकीनागरदेवदारुपुनर्नवाच्छिन्नरुहाक-  
षायः । सगुग्गुलुर्मूत्रयुतश्च पेयः शोफोदराणां प्रवरः प्रयोगः ॥ १ ॥  
पुनर्नवानिम्बपटोलशुण्ठीतिकाभयादाव्यमृताकषायः । सर्वाङ्गशोफोदरकासशूलश्वा-  
सान्वितं पाण्डुगदं निहन्ति ॥ २ ॥ पुनर्नवादाव्यभयागुडूचीः पिबेत्समृत्ता  
महिषाक्षयुक्ताः । त्वग्दोषशोफोदरपाण्डुरोगस्थौल्यप्रसेकोर्ध्वकफामयेषु ॥ ३ ॥  
गोमूत्रयुक्तं महिषीपयो वा क्षीरं गवां वा त्रिफलाविमिश्रम् । क्षीरान्नभुक्केवलभेव

गन्धं मूत्रं पिबेद्वा श्वयथूदरेषु ॥ ४ ॥ सप्ताहं माहिषं मूत्रं पयसा चाम्बुवर्जितम् ।  
 पिबेदौष्टं पयो मासं श्वयथूदरनाशनम् ॥ ५ ॥ बिल्वाग्निचव्याद्रकगृक्लबेरकापेन  
 कल्केन च सिद्धमाज्यम् । सच्छागदुग्धं ग्रहणीगुदोत्थशोफामिसादारुचिहृद्वरिष्ठम्  
 ॥ ६ ॥ इति श्वयथूदरचिकित्सा ॥ अथ रसाः ॥ तत्रादौ नाराचो रसः ॥ भृष्ट-  
 कृणतुल्यं तु मरिचं च रसं समम् । गन्धकं पिप्पलीगुण्ठी द्वौ द्वौ भागौ विचूर्णयेत्  
 ॥ १ ॥ सर्वतुल्यं क्षिपेदन्तीबीजं सर्वमकल्मषम् । द्विगुञ्जं रेचनं चैतदुदराणि  
 व्यपोहति ॥ २ ॥ अथेच्छाभेदी रसः ॥ गुण्ठीमरीचसंयुक्ता रसगन्धकटङ्कणाः ।  
 जेपालस्त्रिगुणः प्रोक्तः सर्वमेकत्र मर्दितम् ॥ १ ॥ इच्छाभेदी रसो ह्यस्य द्विगुञ्जं  
 ससितां पिबेत् । पावच्च घूलकाः पीतास्तावद्वेगैर्विरिच्यते ॥ तक्रोदनं च दातव्यं  
 पथ्यमत्र विजानता ॥ २ ॥ अथ जलोदरारिः ॥ पिप्पलीमरीचं ताम्रं काञ्चनी-  
 चूर्णसंयुतम् । स्नुक्षीरैर्दिनं मर्द्यं तुल्यं जेपालबीजकम् ॥ निष्कं भुक्तं विरे-  
 केण सत्यं हन्ति जलोदरम् ॥ १ ॥ अत्र क्वव्यादरसो हितः ॥ अथ पथ्यापथ्यम् ॥  
 दोषैः कुक्षौ हि संपूर्णे वद्विर्मन्दत्वमृच्छति । तस्माद् भोज्यानि योज्यानि दीपनानि  
 लघूनि च ॥ १ ॥ शालिषष्टिकगोधूमयवनीवारभोजनम् । विरेकास्थापनं श्रेष्ठं सर्वे-  
 षु जठरेषु च ॥ २ ॥ इति वृन्दात् ॥ अथ पथ्यापथ्यं संहितायाम् ॥ विरेचनं  
 लङ्घनमब्दसम्भवाः कुलत्थमुद्गारुणशालयो यवाः । मृगा द्विजा जाङ्गलसंज्ञयान्विताः  
 पेयामुरा माक्षिकसीधुसैन्धवाः ॥ १ ॥ तक्रं रसेनोरुबुतैलमार्द्रकं शालिं च शाकं कुलकं  
 कटिल्लकम् । पुनर्नवाशिग्रुफलं हरीतकीताम्बूलमेलायवशूकमायसम् ॥ २ ॥ अ-  
 जागवोष्ट्रीमहिषीपयो जलं लघूनि तीव्राणि च दीपनान्यपि । यथामलं पथ्यगणोऽ-  
 यमाभितः सप्ता नृणां स्यादुदरामये सति ॥ ३ ॥ अम्बुपानं दिवास्वापं गुर्वभिष्य-  
 न्दि भोजनम् । व्यायामं चाध्वयानं च जठरी परिवर्जयेत् ॥ ४ ॥ इति पथ्याप-  
 थ्यम् ॥ इत्युदरचिकित्सा ॥

### ॥ अथातः शोथनिदानं व्याख्यास्यामः ॥

अथ शोथस्य संप्राप्तिपूर्वकं रूपमाह ॥ रक्तपित्तकफान्वायुर्दुष्टो दुष्टान्बर्हिःशिराः ।  
 नीत्वा रुद्धगतिस्तैर्हि कुर्यान्मांसत्वगाश्रयम् ॥ उत्सेधं संहतं शोफं तमाहुर्नि-  
 चयादतः ॥ १ ॥ अथ संख्यामाह ॥ सर्वं हेतुविशेषैस्तु रूपभेदान्नवात्मकम् । दोषैः  
 पृथग्द्वयैः सर्वैरभिघाताद्विषादपि ॥ १ ॥ अथ तस्य पूर्वरूपमाह ॥ तत्पूर्वरूपं  
 दवधुः शिरायामोऽङ्गुगौरवम् ॥ १ ॥ अथ श्वयथुनिदानम् ॥ शुद्ध्यामयाभक्तकृशाबलानां  
 क्षाराम्लतीक्ष्णोष्णगुरूपसेवा । दध्यामृच्छाकविरोधिदुष्टगरोपसृष्टानभिषेपणं च  
 ॥ १ ॥ अर्शास्पचेष्टा न च देहशुद्धिर्मर्माभिघातो विषमा प्रसूतिः । मिथ्योपचारः  
 प्रतिकर्मणां च निजस्य हेतुः श्वयथोः प्रदिष्टः ॥ १ ॥ अथ तस्य सामान्यलक्षणमाह ॥  
 सगौरवं स्यादनवस्थितत्वं सोत्सेधमूष्माथं शिरातनुत्वम् । सलोमहर्षं च विवर्णता

च सामान्यलिङ्गं श्वयथोः प्रदिष्टम् ॥ १ ॥ अथ वातशोथमाह ॥ चलस्तनुत्वक्प-  
रुषोऽरुणोऽसितः \* प्रसृप्तिहर्षार्तियुतोऽनिमित्ततः । प्रशाम्यति प्रोक्षमति प्रपीडितो  
दिवा बली च श्वयथुः समीरणात् ॥ १ ॥ अथ पैत्तिकमाह ॥ मृदुः सगन्धोऽसित-  
पीतरागवाञ्ज्वरभ्रमस्वेदतृषामदान्वितः । य उष्णते स्पर्शरुगक्षिरागकृत् सपित्त-  
शोफो भृशदाहपाकवान् ॥ १ ॥ अथ कफजमाह ॥ गुरुः स्थिरः पाण्डुरोचकान्वितः  
प्रसेकनिद्रावमिवद्विमान्द्यकृत् । सकृच्छृजन्मप्रशमो निपीडितो न चोक्षमेद्वात्रिबली  
कफात्मकः ॥ १ ॥ सूयन्ते यस्य गात्राणि स्पन्दन्निव रुजन्निव । पीडितात्युन्नमति च वात-  
शोफं तमादिशेत् ॥ २ ॥ यश्चाप्यरुणवर्णाभः शोफो नक्तं प्रणश्यति । स्नेहोष्णमर्दना-  
भ्यां च प्रणश्येत्स च वातिकः ॥ ३ ॥ यः पीतः सज्वरार्तिः स्यादयते च विदहते ।  
स्विद्यते क्लिद्यते गन्धिः सपैत्तः श्वयथुः स्मृतः ॥ ४ ॥ यः पीतमुखवर्णत्वक् पूर्व-  
मध्यात्प्रसूयते । तनुत्वचातिसारौ च सपैत्तः श्वयथुः स्मृतः ॥ ५ ॥ अथ द्विदोषजन्य-  
माह ॥ निदानाकृतिसंसर्गाच्छ्वयथुः स्याद्द्विदोषजः ॥ १ ॥ अथ सन्निपातजमाह ॥  
सर्वाकृतिः सन्निपाताच्छोफो व्यामिश्रहेतुजः ॥ १ ॥ अथाभिघातजमाह ॥ अभि-  
घातेन शस्त्रादिच्छेदभेदक्षतादिभिः । हिमानिलो दध्यनिलैर्भस्त्रातकपिकच्छुकैः ॥ १ ॥  
रसैः शूकैश्च संस्पर्शाच्छ्वयथुः स्याद्विसर्पवान् । भृशोष्मा लोहिताभासः प्रायशः  
पित्तलक्षणः ॥ २ ॥ अथ विषजलक्षणमाह ॥ विषजः सविषप्राणिपरिसर्पणमूत्रणात् ।  
दंष्ट्रादन्तनखाघातादविषप्राणिनामपि ॥ १ ॥ विण्मूत्रशुक्रोपहतमलवद्वस्त्रसङ्क्रात् ।  
विषवृक्षानिलस्पर्शाद्भ्रयोगावचूर्णनात् ॥ मृदुश्चलोऽवलम्बी च शीघ्रो दाहरुजाकरः  
॥ २ ॥ अथ यस्मिन् देशे दोषाः शोथं कुर्वन्ति तमाह ॥ दोषाः श्वयथुमूर्ध्वं हि कुर्वन्त्यामा-  
शयस्थिताः ॥ १ ॥ पक्वाशयस्था मध्ये तु वर्चस्थानगतास्त्वधः । कृत्स्नदेहमनुप्रा-  
प्ताः कुर्युः सर्वसरं तथा ॥ २ ॥ यो मध्यदेशे श्वयथुः सकष्टः सर्वगश्च यः । अर्धाङ्गि-  
ऽरिष्टभूतस्याद्यश्चोर्ध्वं परिसर्पति ॥ ३ ॥ अथोपद्रवारिष्टस्यासाध्यत्वमाह ॥ श्वासः  
पिपासा छर्दिश्च दौर्बल्यं ज्वर एव च । तस्य चात्रेऽरुचिर्नास्ति शोथिनं परिवर्जये-  
त् ॥ १ ॥ ऊर्ध्वगामी नरः पद्भ्यामधोगामी स्त्रियं मुखात् । उभयोर्वस्ति सञ्जातः शो-  
फो हन्ति न संशयः ॥ २ ॥ अथ स्थानभेदेन साध्यत्वमाह ॥ अनन्योपद्रवकृतः  
शोथः पादसमुद्भवः । पुरुषं हन्ति नारीं तु मुखजो गुह्यजो द्वयम् ॥ १ ॥ अथ सा-  
ध्यासाध्यलक्षणमाह ॥ श्वासः पिपासा दौर्बल्यं ज्वरच्छर्दिरोचकाः । हिक्कातीसारका-  
साश्च शोथिनं क्षपयन्ति हि ॥ २ ॥ अथ तन्त्रान्तरे ॥ पादप्रवृत्तः श्वयथुः नृणां यः  
प्राप्नोयान्मम्वम् । वक्रादधस्ताद्यो याति वस्तिस्तस्य न सिध्यति ॥ ३ ॥ अथ क्षी-  
रपाणिनाप्युक्तम् ॥ ऊर्ध्वगामी नरः पद्भ्यामधोगामी मुखात् स्त्रियः । उभयोर्व-  
स्ति संजातः शोथो हन्ति न संशयः ॥ ४ ॥ छर्दिः श्वासोऽरुचिस्तृष्णा ज्वरोऽतीसार  
एव च । सप्तकोऽयं सदौर्बल्यः ज्वरच्छर्दिविरेचकाः ॥ हिक्का श्वासातिसारश्च शोफिनं  
परिवर्जयेत् ॥ ५ ॥ इति शोथनिदानम् ।

## ॥ अथ तच्चिकित्सा ॥

निदानदोषातिविपर्ययक्रमैरुपाचरेत्तं बलकालदोषवित् । अथामजं लङ्घनपाचन-  
क्रमैर्विशोधनैरुल्वणदोषमादितः ॥ १ ॥ शिरोगतं शीर्षविरेचनैरधो विरचनैर्द्वर्ध-  
मतस्तथोर्ध्वम् । उपाचरेत्स्नेहभवं विरुक्षणैः स्नेहस्तु रूक्षेण विरुक्ष्यते ध्रुवम् ॥ २ ॥  
विवद्धविट्कानिलजे निरूहणं घृतं तु पित्तानिलजे सतिक्तकम् । शोथेन मूर्च्छावति  
दाहकर्षिते विशोधनीयं तु समुन्नमिष्यते ॥ ३ ॥ कफोत्थितं क्षारकटूष्णसंयुतैः स-  
मूत्रतक्रैस्तु च युक्तिभिर्हरेत् ॥ ४ ॥ मुखतो जायते शोथः स्त्रीणां पुंसां च पादतः ।  
असाध्यौ द्वावपि प्रोक्तौ तयोः पुण्यान्निर्तनम् ॥ ५ ॥ अथ श्वयथोर्वातादिभेदविशेषचिकि-  
त्सा ॥ शोथे वातोत्थिते पूर्वं मासार्धं त्रिवृतं पिबेत् ॥ १ ॥ तैलमेरण्डजं वापि म-  
लबन्धेऽपि तन्मतम् । शाल्यन्नं पयसा युक्तं रसैर्वापि प्रयोजयेत् ॥ स्वेदाभ्यङ्गांश्च वा-  
तघ्नान्सेकलेपांश्च कल्पितान् ॥ २ ॥ अथ शुण्ठ्यादिकाथः ॥ शुण्ठीपुनर्नवैरण्डपञ्चमूलगृतं  
जलम् । वातिके श्वयथौ पेयं भुक्तपाकेऽपि तन्मतम् ॥ १ ॥ अथ बीजपूरादिलेपः ॥  
बीजपूरजटाहिंसादेवदारुमहौषधम् । रास्त्राग्निमन्थलेपोऽयं वार्तशोथविनाशनः ॥ १ ॥  
इति वातशोथचिकित्सा ॥ अथ पित्तशोथे ॥ क्षीराशिनः पित्तकृतेऽतिशोफे त्रिवृद्-  
गुडूचीत्रिफलाकषायम् । पिबेद् गवां मूत्रविमिश्रितं वा फलत्रिकाचूर्णमथाक्षमात्रम्  
॥ १ ॥ अथ पटोलादिकाथः ॥ पटोलत्रिफलारिष्टदार्वाकाथः सगुग्गुलुः । हन्ति  
पित्तभवं शोथं तृष्णाज्वरसमन्वितम् ॥ १ ॥ इति पित्तशोथचिकित्सा ॥ अथ कफशोथे  
पुनर्नवाविश्वत्रिवृद्गुडूचीशम्याकपथ्यासुरदारुकल्कम् । शोफे कफोत्थेऽक्षसमं  
समूत्रं काथं पिबेद्वाप्यथ चैव तेपाम् ॥ १ ॥ अथ पुनर्नवावलेहः ॥ पुनर्नवामृता-  
दारुदशमूलरसाहके । आर्द्रकस्य रसप्रस्थे गुडस्य च तुलां पचेत् ॥ १ ॥ त-  
त्सिद्धं व्याषपत्रैलात्वक्पत्रैः कर्षिकैः पृथक् ॥ चूर्णाकृतैर्लिहेच्छीते मधुनः कुडवं  
क्षिपेत् ॥ २ ॥ लेहः पुनर्नवो नाम श्लेष्मशोफनिषूदनः । श्वासकासारुचिहरो बल-  
पुष्ट्यग्निवर्धनः ॥ ३ ॥ अथारग्वधादितैलम् ॥ कफोत्थेऽत्र पिबेत्तैलं सिद्धमारग्व-  
धादिना । मन्देऽग्नौ स्तिमिते कोष्ठे स्रोतोरोधेऽरुचावपि ॥ क्षारमूर्त्रासवारि-  
ष्टचूर्णं तत्रे नियोजयेत् ॥ १ ॥ इति कफशोथचिकित्सा ॥ अथ त्रिदोषजे मिश्रे  
च ॥ मिश्रे मिश्रक्रमं कुर्यात्सर्वजे सर्वमेव तु ॥ अथ पिप्पल्यादिचूर्णम् ॥ पिप्पल्य-  
जाजी गजपिप्पली च । निदिग्धिकानागरचित्रकैश्च । रजन्ययःपिप्पलिमूल-  
पाठामुस्तं च चूर्णं मुखतोयपीतम् ॥ कल्कश्च भूनिम्बमहौषधाभ्यां हन्यान्निदोषं  
चिरजं च शोफम् ॥ १ ॥ अथार्द्रकरसादियोगः ॥ रसैस्तथैवार्द्रकनागरस्य  
पेयोऽथ जीर्णे पयसाथ मद्यात् । शिलाह्वयं वा त्रिफलारसेन हन्यान्निदोषं श्वयथुं प्र-  
सह्य ॥ १ ॥ इति त्रिदोषजमिश्रचिकित्सा ॥ अथागन्तुजे विषजे च ॥ शोफे चा-  
गन्तुजे कुर्यात्सेकलेपादिशीतलम् । भल्लातकभवे शोफे सतिलाकृष्णमृत्तिका ॥ १ ॥

॥ १ ॥ नवनीततिलालेपादथ दुग्धं तिलान्वितम् । यष्टिदुग्धतिलैर्लेपो नवनी-  
तेन संयुतः ॥ शोफमारुण्करं हन्ति चूर्णं शालदलस्य वा ॥ २ ॥ इत्या-  
गन्तुकविषचिकित्सा ॥

## ॥ अथ सामान्यविधिः ॥

अथ बिल्वपत्रस्वरसः ॥ बिल्वपत्ररसः पीतः शोषणः श्वयथौ रुजि । विट्सङ्गै-  
चेव दुर्नाम्नि विषूच्यां कामलास्वपि ॥ १ ॥ अथ भूनिम्बादिकल्कः ॥ भूनिम्बवि-  
श्वकल्कं जग्ध्वा पीतः पुनर्नवाक्काथः । अपहरति नियतमाशु श्वयथुं सर्वाङ्गजं नृणा-  
म् ॥ २ ॥ अथ काथाः ॥ तत्रादौ पथ्यादिः ॥ पथ्यामृताभार्गिपुनर्नवाग्निदावी-  
निशादारुमहौषधानाम् । काथो निपीतो दरपाणिपादवक्त्राश्रितं हन्त्यचिरेण शोफम्  
॥ १ ॥ अथ त्रिफलादिकाथः ॥ त्रिफलाकाथपानं हि महिषीसर्पिषा सह । हन्ति  
शोफं प्रमेहं च नाडीव्रणभगन्दरम् ॥ १ ॥ अथ सिंहास्यादिः ॥ सिंहास्यामृतभ-  
ण्टाकीकाथं पीत्वा समाक्षिकम् । कृच्छ्रशोथं जयेज्जन्तुः कासं श्वासं ज्वरं वमिम्  
॥ १ ॥ अथ चूर्णानि ॥ तत्रादौ पिप्पल्यादि ॥ कृष्णाग्निविश्वघनजीरककण्टकारीपाठा-  
निशाकरिकणामगधाजटानाम् । चूर्णं कवोष्णसलिलेन विलोढ्य पीतं नातः परं श्व-  
यथुरोगहरं नराणाम् ॥ १ ॥ अथ गुडाद्यं चूर्णम् ॥ गुडपिप्पलिगुण्ठीनां चूर्णं श्व-  
यथुनाशनम् । आमाजीर्णप्रशमनं शूलघ्नं वस्तिशोधनम् ॥ १ ॥ अथान्यच्च ॥ गु-  
डात्पलत्रयं ग्राह्यं गृह्णवेरं पलत्रयम् । गृह्णवेरसमा कृष्णा लोहकिट्टायसोः पलम् ॥ चू-  
र्णमेतत्समुद्दिष्टं सर्वश्वयथुनाशनम् ॥ १ ॥ अथ पुनर्नवाद्यं चूर्णम् ॥ पुनर्नवा दाव्यमृता-  
पाठा विश्वश्वदंष्ट्रिका । रजन्यौ द्वे बृहत्यौ च पिप्पल्यश्चित्रकं वृषः ॥ १ ॥ समभा-  
गानि संचूर्ण्य गवां मूत्रेण वा पिबेत् । बहुप्रकारं श्वयथुं सर्वगात्रावसारिणम् ॥  
हन्ति चाशूदराण्यष्टौ व्रणांश्चैवोद्धतानपि ॥ २ ॥ अथ विडङ्गादि ॥ विडङ्गदन्ती-  
कटुकात्रिवृच्चित्रकदारवः । व्योषः सकृष्णा त्रिफला समा देया ह्यंयोरजः ॥ द्विगुणं  
तत्पिबेच्चूर्णं पयसा शोफशान्तये ॥ १ ॥ अथ गुडार्द्रकादियोगः ॥ गुडार्द्रकं वा  
गुडनागरं वा गुडाभयां वा गुडपिप्पलीं वा । कर्षाभिवृद्ध्या त्रिफलप्रमाणं स्वादेन्नरः  
पथ्यमथापि मासम् ॥ १ ॥ शोफप्रतिश्यायगलास्यरोगान्सन्धासकासारुचिपीनसादीन् ।  
जीर्णज्वराशोत्रहणीविकारान् हन्यात्तथान्यानपि वातरोगान् ॥ २ ॥ अथ पुनर्नवा-  
दियोगः ॥ पुनर्नवामूलकदेवदारुच्छिन्नोद्भवाचित्रकमूलसिद्धाः । रसा यवागूश्च पयांसि  
यूषाः शोफं प्रदेया दशमूलगर्भाः ॥ १ ॥ अथ क्षीरम् ॥ क्षीरं शोफहरं दारुवर्षाभूनागरैः  
शृतम् । पेयं वा चित्रकं व्योषत्रिवृद्दारुप्रसाधितम् ॥ १ ॥ अथार्द्रकरसः ॥ आर्द्रकस्य रसः  
पीतः पुराणगुडमिश्रितः । अजाक्षीराग्निः शीघ्रं सर्वशोथहरो भवेत् ॥ १ ॥ अथ  
गोमूत्रमण्डूरम् ॥ गोमूत्रसिद्धमण्डूरं सुरभीरसभावितम् । माणकाद्रककन्दानां रसे-  
ष्वपि च भावयेत् ॥ १ ॥ त्रिफलाकटुचव्यानां चूर्णं पाणितलद्वयम् ॥ क्षिपेत्सु-

सिद्धे पाके तु मधुनश्च पलद्वयम् ॥ निहन्ति सर्वजं शोफं सर्वाङ्गं च विशेषतः\* ॥ २ ॥  
 इति गोमूत्रमण्डरम् ॥ अथ कंसहरीतकी ॥ द्विपञ्चमूलस्य पचेत्कषाये कंसेऽभ-  
 यानां च शतं गुडाच्च । लेहे सुसिद्धे च विनीय चूर्णं व्योषत्रिसौगन्ध्यमुपस्थिते च  
 ॥ १ ॥ प्रस्थार्धमात्रं मधुनः सुशीते किञ्चिच्च चूर्णादपि यावशूकात् । एकाभ्यां  
 प्राश्य ततश्च लेहाच्छुक्तिर्निहन्ति श्वयथुं प्रवृद्धम् ॥ २ ॥ कासज्वरारोचकमेहगुल्मप्ली-  
 हत्रिदोषोदरपाण्डुरोगान् । काश्यामवातानसृगम्लपित्तवैवर्ण्यमूत्रानिलशुक्रदोषान् ॥ ३ ॥  
 दशमूलहरीतक्या तुल्या कंसहरीतकी । मानं तेनात्र तत्रस्थं चरके भाह जेज्जटः ॥ ४ ॥  
 इति कंसहरीतकी ॥ अथ दशमूलहरीतकी ॥ दशमूलीकषायस्य कंसे पथ्यागृतं  
 गुडात् । तुलां पचेद्घने तत्र व्योषक्षारचतुष्पलम् ॥ १ ॥ त्रिजातं तु सुवर्णांशं  
 प्रस्थार्धं मधुना हिमे । दशमूलहरीतक्यः शोफान् घ्नन्ति सुदुस्तरान् ॥ २ ॥ अथ पु-  
 नर्नवासवः ॥ पुनर्नवे द्वे तु पले सपाठा दन्ती गुडूची सह चित्रकेण । निदिग्धिका  
 च त्रिफला विपका द्रोणावशेषे सलिले ततस्तम् ॥ १ ॥ पूत्वा रसे द्वे च शतं पुराणं  
 गुडं मधुप्रस्थयुतं सुशीतम् । मासं निदध्याद् घृतभाजनस्थं पले यवानां परतश्च  
 मासम् ॥ २ ॥ चूर्णीकृतैरर्धपलांशकैस्तैर्हैमत्वगेलामरिचाम्बुपत्रैः । गन्धान्वितं  
 क्षौद्रयुतं प्रदिग्धं जीर्णे पिबेद् व्याधिबलं समीक्ष्य ॥ ३ ॥ हृत्पाण्डुरोगश्वयथुं  
 प्रवृद्धं प्लीहभ्रमारोचकमेहगुल्मान् । भगन्दारार्शोजठराणि कासश्वासग्रहण्यामप-  
 कुष्ठकण्डूः ॥ ४ ॥ शास्वानिलं बद्धपुरीषतां च हिक्कां तु कासं च ह-  
 लीमकं च । क्षिप्रं जयेद्गर्णबलायुरोजस्तेजोऽन्वितो मांसरसांश्च भुक्त्वा ॥ ५ ॥ इति  
 गदनिग्रहात्पुनर्नवासवः ॥ अथ सर्वशोफे वासासवः ॥ वासकस्य तुले द्वे तु द्विद्रोणेऽपां  
 विपाचयेत् । द्रोणार्धशेषं तं ज्ञात्वा पूते शीते प्रदापयेत् ॥ १ ॥ गुडस्यैकां तुलां तत्र  
 धातक्यास्तु पलाष्टकम् । क्षिपेच्चूर्णीकृते तस्मिन्स्त्वगेलापत्रकेसरम् ॥ २ ॥ कङ्कूल-  
 व्योषतोयानि पालिकान्युपकल्पयेत् । निदध्याद्घृतभाण्डे तु पक्षादूर्ध्वं ततः पिबेत्  
 वासकासव इत्येष सर्वश्वयथुनाशनः ॥ ३ ॥ इति वासासवः ॥ अथ दार्वादियोगः ॥  
 पिबेदुष्णाम्बुना दारुपथ्याशुण्ठीपुनर्नवाः । विडङ्गातिविषावासाविश्वदारुषण्णानि च ॥  
 वर्षाभूशृङ्गवेराभ्यां कल्कं वा सर्वशोफनुत् ॥ १ ॥ अथ तक्रादियोगः ॥ तक्रं पिबे-  
 द्वा गुरुभिन्नवर्चाः सव्योषसौवर्चलमाक्षिकं च । विड्वातसङ्गे पयसा रसैर्वा प्रागुष्णमद्या-  
 दुरुबूकतैलम् ॥ १ ॥ अथ पुनर्नवादिघृतम् ॥ पुनर्नवापत्ररसालमूलं संक्षुच तोयार्मणशो-  
 षसिद्धम् । चतुर्थभागेन घृते विपकं प्रस्थं तु तत्कल्कपलाष्टकेन ॥ १ ॥ संसेवितं वात-  
 बलासुरोगान् सर्वांश्च शोफानतिदुस्तरांश्च । गुल्मोदरप्लीहगुदोद्भवांश्च निहन्ति वह्निं  
 कुरुतेऽपि पुंसाम् ॥ २ ॥ अथ पञ्चमूलाद्यं तैलम् ॥ पञ्चमूलं सलवणं सरलं दैवदारु च ।  
 हस्तिकर्णीपलाशस्य फलानि निवृलस्य च ॥ १ ॥ पलांशं काकनासा च गुडूचीदे-

\* अत्र गोमूत्रसिद्धं लोहमलं संचूर्ण्य गोमूत्रवैरादिनातपे परिभाव्य त्रिफलादिचूर्णं द्विगुणमूत्रेण पक्तव्यम् ।

वपुष्पकम् । अहिंसा श्रेयसी हिंसा बस्तगन्धा पुनर्नवा ॥ २ ॥ कायस्था च वय-  
स्था च दारुको जटिला जटा । अलम्बुषोरुबूकं च प्रपुत्राटं सनागरम् ॥ ३ ॥ शि-  
शु गोधावनी भार्गी तर्कारी पौष्करी जटा । एतैः सिद्धं यथालाभं तैलमभ्यञ्जनैस्त्रिभिः ॥  
निहन्त्युदीर्णं श्वयथुं जन्तोर्वातकफात्मकम् ॥ ४ ॥ अथ शुष्कमूलकाद्यं तैलम् ॥  
शुष्कमूलकवर्षाभूदारुरास्त्रामहौषधैः । पक्वमभ्यञ्जने तैलं समूलं शोफनाशनम् ॥ १ ॥  
अथ सेकलेपस्वेदनानि ॥ अथ पुनर्नवादिलेपः ॥ पुनर्नवादारुशुण्ठीसिद्धार्थं शिशुमेव  
च । पिष्ट्वा चैवारनालेन प्रलेपः सर्वशोथजित् ॥ १ ॥ अथ कृष्णादिलेपः ॥  
कृष्णा पुराणपिण्याकशिशुत्वक् सिकतातसी । प्रलेपो मर्दने युञ्ज्यात्सुखोष्णो मूत्र-  
कल्कितः ॥ १ ॥ अथ दार्वादिः ॥ दारुगुग्गुलुशुण्ठीनां कल्को मूत्रेण शोफजित् ।  
गोमूत्रस्य च योगो वा क्षिप्रं श्वयथुनाशनः ॥ १ ॥ अथार्कादिः ॥ सेकस्तथार्क-  
वर्षाभूनिम्बकाथेन शोफजित् । गोमूत्रेणापि कुर्वीत सुखोष्णेनावसेचनम् ॥ सौवर्च-  
लसमं घृष्टं सर्षपैश्च प्रलेपनम् ॥ १ ॥ अथ न्यग्रोधादिलेपः ॥ न्यग्रोधोदुम्बराश्व-  
त्थप्लक्षवेतसवलकलैः । ससर्पिष्कैः प्रलेपः स्याच्छोफनिर्वारणः परः ॥ १ ॥ अथ गोधूमपो-  
लिका ॥ गोधूमकणिकायुक्ता निर्गुण्डीपत्रचूर्णिका । पोलिका तिलतैलेन युक्ता शोथ-  
विनाशनी ॥ १ ॥ अथ पुनर्नवादिस्वेदः ॥ पुनर्नवाग्निनिर्गुण्डीपलितैरण्डजैर्दलैः ।  
सहचरैर्जलं तप्तं तत्स्वेदः शोफहा मतः ॥ १ ॥ अथ कुटजादिस्वेदः ॥ कुटजार्कशि-  
रीषाणां विदेलैरण्डनिम्बजैः । पत्रैर्युक्तं जलं तप्तं तत्स्वेदो दुष्टशोफहृत् ॥ १ ॥ अ-  
थ विभीतकादिलेपः ॥ विभीतकानां पलमध्यलेपः सर्वेषु दाहार्तिहरः प्रशस्तः ।  
यष्ट्याह्वमुस्तैः सकपित्थमूत्रैः सचन्दनैस्तत्पिटिकासु लेपः ॥ १ ॥ इति सेकलेपस्वे-  
दनानि ॥ अथ रसाः ॥ तत्रादौ शोफारिः ॥ हिङ्गुलं जयपालं च मरिचं टङ्गुणं कणाम् ।  
संमर्द्य वल्लः सघृतः सर्वशोफहरः परः ॥ १ ॥ अथ श्वयथुघाती रसः ॥ रसगन्धक-  
लोहकणात्रिवृता मरिचामरदारु निशा त्रिफलात् । दलितं मृदु गोसलिलेन  
पिबेदनुरूपममुं श्वयथुदरहम् ॥ १ ॥ इति श्वयथुघाती रसः ॥ देयो ह्यु-  
दयमार्तण्डो त्रैलोक्याडम्बरोऽथ वा । अभिकुमारको वात्र देयः शोफविनाशनः ॥ १ ॥  
इति रसाः ॥ अथ पथ्यापथ्यम् ॥ पुरातनाः शालियवाः कुलत्था मुद्गाश्च गोधा-  
पि च शल्लकोऽपि । भुजङ्गमुक्तित्तिरिताम्रचूडलावादयो जाङ्गलविष्किराश्च  
॥ १ ॥ कूर्मोऽपि गृङ्गी प्रपुराणसर्पिस्तक्रं मुरा माक्षिकमासवश्च । निष्पावकाटि-  
ल्लकरक्तशिशुरसोनकर्कोटकबालमूलम् ॥ २ ॥ पुनर्नवं गृञ्जनकं पटोलं वेत्राग्रधात्री  
फलमूलकानि । यथामलं पथ्यमिदं प्रयुक्तं शोफामयं सत्वरमुच्छिनत्ति ॥ ३ ॥ ग्राम्या-  
नूपं पिशितलवणं शुष्कशाकं नवान्नं गौडं पिष्टं दधि सकृशरं निर्झरं मद्यमम्लम् ।  
धाना वल्लूरमांसं बह्वनशनमथवा गुर्वसात्प्यं विदाहि स्वप्नं रात्रौ श्वयथुगदवान् वर्जये-  
न्मैथुनं च ॥ ४ ॥ अथ वृन्दात् पथ्यापथ्यम् ॥ पुराणयवशाल्यन्नं दशमूलोपसर्पितम् ।  
आम्लमल्पकटुस्नेहं भोजनं शोफिनां हितम् ॥ १ ॥ पिष्टान्नमुष्णं लवणानि मद्यं मृदं



दिवा स्वप्नमजाङ्गलं च । पयो गुहं तैलमथो गुह्मणि शोफं जिघांसुः परिवर्जयेत्  
॥ २ ॥ इति शोफामयचिकित्सा ॥

## ॥ अथ मुष्कान्त्रवृद्धिवर्ध्मरोगनिदानम् ॥

तस्य संप्राप्तिमाह ॥ क्रुद्धोऽनूर्ध्वगतिर्वायुः शोथशूलकरश्चरन् । मुष्कौ वद्ध-  
क्षणतः प्राप्य फलकोशाभिवाहिनीः ॥ प्रपीड्य धमनीर्वृद्धिं करोति फलकोशयोः  
॥ १ ॥ वृद्धेः संख्यामाह ॥ दोषास्त्रमेदोमूत्रात्रैः सवृद्धिः सप्तधा • गदः । मूत्रा-  
न्त्रजावप्यनिलाद्वेतुभेदस्तु केवलः ॥ १ ॥ वातजमाह ॥ वातपूर्णदृतिस्पर्शो रूक्षो वाताद-  
हेतुरुक् ॥ १ ॥ पित्तजमाह ॥ पकोदुम्बरसङ्काशः 'पित्तादाहोष्मपाकवान् ॥ १ ॥  
श्लेष्मजमाह ॥ कफाच्छीतो गुरुः स्निग्धः कण्डूमान्कठिनोऽल्परुक् ॥ १ ॥ रक्तज-  
माह ॥ कृष्णस्फोटवृतः पित्तवृद्धिलिङ्गश्च रक्तजः ॥ १ ॥ मेदोजमाह ॥ कफवन्मेदसावृ-  
द्धिर्मृदुस्तालफलोपमः ॥ १ ॥ मूत्रजमाह ॥ मूत्रधारणशीलस्य मूत्रजः स तु गच्छतः ।  
अम्भोभिः पूर्णदृतिवत्क्षोभं याति सरुद्धं मृदुः ॥ १ ॥ मूत्रकृच्छ्रमधस्तात्स्याच्चा-  
लयन् फलकोशयोः ॥ १ ॥ अन्त्रजमाह ॥ वातकोपिभिराहारैः शीततोयावगाहनैः ।  
धारणेरणभाराध्वविषमाङ्गप्रवर्तनैः ॥ १ ॥ क्षोभणैः कुपितोऽन्यैश्च क्षुद्रान्त्रावयवं यदि ।  
पवनो द्विगुणीकृत्य स्वनिवेशादधो नयेत् ॥ कुर्याद्वृद्धक्षणसन्धिस्थो ग्रन्थ्याभं श्वयथुं  
तदा ॥ २ ॥ उपेक्ष्यमाणतयाण्डवृद्धिमाह ॥ उपेक्ष्यमाणस्य च मुष्कवृद्धिमाध्मानरुक्-  
स्तम्भवतीं स कुर्यात् । प्रपीडितोऽन्तः स्वनवान् प्रयाति प्राध्मापयन्नेति पुनश्च मुक्तः  
॥ १ ॥ असाध्यमाह ॥ यस्यान्त्रावयवैः श्लेष्मा मुष्कयोर्याति संचयात् । अन्नवृद्धिर-  
साध्योऽयं वातवृद्धिसमाकृतिः ॥ रूक्षकृष्णारुणसितस्तन्तुजालसमावृतः ॥ १ ॥  
इत्यन्नवृद्धिनिदानम् ॥ अथ वर्ध्मनिदानम् ॥ अत्यभिष्यन्दिगुर्वन्नसेवनान्निचयं  
गतः । करोति ग्रन्थिवच्छोथं दोषो वद्धक्षणसन्धिषु ॥ ज्वरशूलाङ्गसादाढ्यं तं वर्ध्म-  
मिति निर्दिशेत् ॥ १ ॥ इति वर्ध्मनिदानम् । इति मुष्कान्त्रवृद्धिवर्ध्मनिदानम् ॥

## ॥ अथ तच्चिकित्सामाह ॥

अथ वातवृद्धिचिकित्सा ॥ सक्षीरं वा पिबेत्तैलं मासमेरण्डसंभवम् । गुग्गुलूरुबु-  
तैलं वा गोमूत्रेण पिबेन्नरः ॥ वातवृद्धिं निहन्त्याशु चिरकालानुबन्धिनीम् ॥ १ ॥ अथ  
पित्तवृद्धिचिकित्सा ॥ चन्दनं मधुकं पञ्चमुशीरं नीलमुत्पलम् । क्षीरपिष्टैः प्रदेहः स्या-  
त्पित्तवृद्धिरुजापहः ॥ १ ॥ पञ्चवल्कलकल्केन सघृतेन प्रलेपनम् । पानं वापि  
कषायस्य पित्तवृद्धौ प्रशस्यते ॥ २ ॥ अथ कफवृद्धिचिकित्सा ॥ कफवृद्धौ मूत्रपिष्टै-  
रुष्णवीर्यैः प्रलेपनम् । पातव्यो मूत्रसंयुक्तः कषायः पीतद्वारुणः ॥ १ ॥ त्रिकटु-  
त्रिफलाक्वाथं सक्षारलवणं पिबेत् । कफवातात्मकोपघ्नं विरेकात्कफवृद्धिजित् ॥ २ ॥  
अथ रक्तवृद्धिचिकित्सा ॥ अविदाहि च भैषज्यं कर्तव्यं रक्तपैतिके । सर्वं पित्तहरं

कार्यं रक्तजे रक्तमोक्षणम् ॥ १ ॥ मुहुर्मुहुर्जलौकाभिः शोणितं रक्तजे हरेत् । शीत-  
मालेपनं सर्वं पाको रक्ष्यः प्रयत्नतः ॥ २ ॥ त्रिवृतं प्रपिबेत्क्षौद्रशर्करासहितं मुहुः ।  
पित्तग्रन्थिक्रमं कुर्यादामे पक्वे च रक्तजे ॥ ३ ॥ अथ मेदोवृद्धिचिकित्सा ॥  
स्विन्नं मेदः समुत्थानं लेपयेत्सुरसादिना । शिरो विरेचयेद् द्रव्यैः सुखोष्णैर्मूत्रसंयु-  
तैः ॥ १ ॥ अथ षड्वृषणगुग्गुलुः ॥ षड्वृषणं क्षौद्रसमं गुग्गुलुं गव्यसर्पिषा ।  
प्रयुक्तं कुट्टय भुञ्जीत यथाग्निं दिवसानने ॥ कटुतिक्तकषायाशी मेदोवृद्धिप्रणाशनम्  
॥ १ ॥ इति मेदोवृद्धिः ॥ अथ मूत्रजेऽन्नवृद्धौ च ॥ संस्वेद्य मूत्रप्रभवं वस्त्रस्वण्डेन  
वेष्टयेत् । सीवन्त्या पार्श्वतोऽधस्ताविधेद्द्वीहिमुखेन वै ॥ १ ॥ मुष्ककोशमगच्छन्त्याम-  
न्नवृद्धौ विचक्षणः । वातवृद्धिक्रमं कुर्यादाहस्तत्राग्निना हितः ॥ २ ॥ शङ्खोपरि च  
कर्णान्ते त्यक्त्वा सेवनिमादरात् । व्यत्यासाद्वा शिरां विधेदन्नवृद्धिनिवृत्तये ॥ ३ ॥  
तैलभेरण्डजं पीतं बलासिद्धं पयोऽन्वितम् । आध्मानगूलोपचितमन्नवृद्धिं जयेन्नरः ॥ ४ ॥  
राम्नायष्टचमृतैरण्डबलागोधुरसाधितः । काथोऽन्नवृद्धिं हन्त्याशु रुबुतैलेन मिश्रितः  
॥ ५ ॥ पिप्पली जीरकं कुष्ठं बदरं शुष्कगोमयम् । काञ्चीकेन प्रलेपोऽयमन्नवृद्धि-  
विनाशनः ॥ ६ ॥ देवदारुमिश्रीवासाटाकलीमूलसैन्धवैः । क्षौद्रयुक्तैश्च तैलेपो  
वृद्धिमन्नभवां जयेत् ॥ ७ ॥ अथाण्डवृद्धिचिकित्सा ॥ तैलं नारायणं योज्यं पाना-  
भ्यञ्जनवस्तिषु । गोमूत्रैरण्डतैलाभ्यां रसगन्धककज्जलीम् ॥ १ ॥ पीत्वा निहन्ति  
सहसा वृद्धिं वृषणसंभवाम् । फलत्रिकोद्भवं काथं गोमूत्रेणैव पाचयेत् ॥ वातश्लेष्मकृतं  
हन्ति शोथं वृषणसंभवम् ॥ २ ॥ प्लक्षाक्षबीजशृण्ठीनिर्गुण्डीनां मिथः समैश्चूर्णैः ।  
घृतमधुसहिता पिण्डी न क्षमते मुष्कवृद्धिकथाम् ॥ ३ ॥ वचासर्षपकल्केन  
प्रलेपः शोफनाशनः । दावीचूर्णं गवां मूत्रैर्निपीतं मुष्कवृद्धिजित् ॥ आर्द्रकस्य रसः  
क्षौद्रयुक्तो वृषणवातजित् ॥ ४ ॥ अथ सामान्यविधिः ॥ अथ मांस्यादि घृतम् ॥  
मांसी कुष्ठं पत्रकैला राम्ना गृद्धी च चित्रकम् । कृमिघ्नमश्वगन्धा च शैलेयं कटुरोहिणी  
॥ १ ॥ सैन्धवं तगरं चैव कुटजातिविधैः समैः । एतैश्च कार्ष्णिकैः कल्कैर्वृतप्रस्थं  
विपाचयेत् ॥ २ ॥ वृषमुण्डीतकैरण्डनिम्बपत्रभवं रसम् । कण्टकार्याश्चापि दुग्धं प्रस्थं  
प्रस्थं विनिक्षिपेत् ॥ ३ ॥ सिद्धमेतद् घृतं पीतमन्नवृद्धिं व्यपोहति । वातवृद्धिं  
पित्तवृद्धिं मेदोवृद्धिमथापि वा । मूत्रवृद्धिं च हन्त्येतत्सर्पिराशु न संशयः ॥ ४ ॥  
इति मांस्यादिघृतम् ॥ अथ पुनर्नवादि तैलम् ॥ पुनर्नवामृता दारु सक्षारं लवणत्रयम् ।  
कुष्ठं सटी वचा मुस्तं राम्ना कटुफलपुष्करम् ॥ १ ॥ यवानी हपुषा शिशु शताह्वा  
चाजमोदिका । विडङ्गातिविषायष्टीपञ्चकोलकसंयुतैः ॥ २ ॥ एतैः कल्कः समै-  
रक्षैस्तैलप्रस्थं विपाचयेत् । गोमूत्रं द्विगुणं देयं काञ्जिकं च तथैव च ॥ ३ ॥ पुनर्न-  
वाद्यमेतत्तु बस्तौ पाने तथोत्तमम् । कटूपूरुषृष्ठभेष्टेषु कुक्षौ च वृषणाश्रितम् ॥  
कफवातोद्भवं गूलमन्नवृद्धिविनाशनम् ॥ ४ ॥ इत्यन्नवृद्धिचिकित्सा ॥ अथ  
वर्ध्मविकित्सामाह ॥ मूलं बिल्वकपित्थयोररलुकस्याग्नेर्बृहत्पोर्द्वयोः श्यामापूति-  
करञ्जशिशुकतरोर्विश्वौषधारुष्करम् । कृष्णाग्रन्थिकवेष्टपञ्चलवणं क्षाराजमोदा-

न्वितम् पीतं काञ्जिककोष्णतोयमथितेशूर्णीकृतं वर्ध्मजित् ॥ १ ॥ इति बिल्वा-  
 दिचूर्णम् ॥ भृष्टश्चैरण्डतैलेन कल्कः पथ्यासमुद्रवः । कृष्णासैन्धवसंयुक्तो वर्ध्मरोग-  
 हरः परः ॥ १ ॥ श्वदंष्ट्रासिन्धुविश्वाब्ददारुक्रिमिहराश्मभित् । लोधचूर्णं घृते-  
 नाद्याद्वातवर्ध्महरं परम् ॥ २ ॥ सैन्धवं मदनं कुष्ठं शताह्वा निचुलं वचा । ह्रीविरं  
 मधुकं भार्गी देवदारु सनागरम् ॥ ३ ॥ कट्फलं पौष्करं मेदा चविका चित्रकं सटी ।  
 विडङ्गातिविषे श्यामा हरेणुनीलिनी स्थिरा ॥ ४ ॥ बिल्वाजमोदा राम्ना च द-  
 म्ती कृष्णा च तैः समैः । साध्यमेरण्डजं तैलं तैलं वा कफवातनुत् ॥ ५ ॥ वर्ध्मो-  
 दावर्तगुल्मार्शः प्रीहमेहाढ्यमारुतान् । आनाहमश्मरीं चैव हन्यात्तदनुवासनात् ॥ ६ ॥  
 इति सैन्धवाद्यं तैलम् ॥ अजाजीहपुषाकुष्ठं गोमयं वदरान्वितम् । काञ्जिकेन तु  
 संपिष्टं कुर्याद्वर्ध्मप्रलेपनम् ॥ १ ॥ सद्यो मृतस्य काकस्य मलेन परिलेपनम् । वर्ध्म-  
 रोगः प्रयात्याशु रविणा तिमिरं पथा ॥ पक्वेऽत्र दारणं कृत्वा प्रकर्तव्या व्रणक्रिया  
 ॥ २ ॥ इति वर्ध्मचिकित्सा ॥ अथ कुरण्डचिकित्सा ॥ यः पित्तदो-  
 षेण कुरण्डरोगो भवेच्छिंशोर्दक्षिणमुष्कभागे । तस्योर्ध्वभागं श्रवणस्य विध्येद्दामस्य  
 वामप्रभवे परस्य ॥ १ ॥ अथैरण्डतैलादियोगः ॥ एरण्डतैलसंमिश्रं कासीसं  
 सैन्धवं पिबेत् । वस्त्रेण वृषणं बद्धं कुरण्डज्वरनाशनम् ॥ १ ॥ अथेन्द्रवारुण्यादि ॥  
 इन्द्रवारुणिकामूलं तैलं पुष्करजं तथा । संमर्द्य च सगोदुग्धं पिबेज्जन्तुः कुरण्डजे  
 ॥ १ ॥ अथ सैन्धवादिलेपः ॥ संचूर्णितं सैन्धवमाज्ययुक्तं संमर्द्य तोयस्थितमेव  
 सोष्णम् । मुहुर्मुहुर्यः कुरुते प्रलेपं विलीयते तस्य कुरण्डरोगः ॥ १ ॥ इति सै-  
 न्धवादिलेपः ॥ गवां घृतेन संयुक्तं क्षिपेत्सैन्धवचूर्णकम् । पिबेत्सप्तदिनं यावत्तावल्लेपः  
 कुरण्डजे ॥ १ ॥ तण्डुलवारिविमिश्रं घृतपुरसंज्ञं यदुच्यते लोके । तन्मूलपिष्टलेपं  
 कुरण्डगलगण्डयोः कुर्यात् ॥ २ ॥ ईश्वरीमूलमेरण्डमूलं मूषकचर्म च । प्रलेपः  
 स्यात्कुरण्डानां रोगविच्छेदकारकः ॥ ३ ॥ सुपेषितं ब्राह्मणयष्टिकायाः मूलं समं  
 तण्डुलधावनेन । निहन्ति लेपाद् गलगण्डमालां कुरण्डमुख्यानखिलान् विकारान्  
 ॥ ४ ॥ वातारितैलमृदितं सुरवारुणीजं मूलं नरः पिबति यो मष्टणं विचूर्ण्य ।  
 गव्ये निधाय पयसि त्रिदिनावसाने तस्य प्रणश्यति कुरण्डकृतो विकारः ॥ ५ ॥  
 गोमूत्रसिद्धां रुतुतैलभृष्टां हरीतकीं सैन्धवचूर्णयुक्ताम् । स्वादेन्नरः कोष्णजलानु-  
 पानान्निहन्ति कुरण्डमतीव वृद्धम् ॥ ६ ॥ शम्बूकोदरनिहितं गव्यं सप्ताहमातपे  
 सर्पिः । स्थितमपहरति कुरण्डं सैन्धवचूर्णान्वितं लेपात् ॥ ७ ॥ इति कुरण्ड-  
 चिकित्सा ॥ अथ पथ्यापथ्यम् ॥ संशोधनं वस्तिरसृग्विमोक्षः स्वेदः प्रलेपोऽरु-  
 णशालयश्च । एरण्डतैलं सुरभीजलं च धन्वामिषं शिशुफलं पटोलम् ॥ १ ॥ पु-  
 नर्नवागोक्षुरकाग्निमन्थं ताम्बूलपथ्यारसनारसोनम् । वान्स्पङ्गनायुञ्जनकं मधूनि  
 कौग्मं घृतं तप्तजलं च तक्रम् ॥ २ ॥ अर्धेन्दुवद्वद्भक्षणयोश्च दाहो व्यत्यासतो बा-  
 हुशिराव्यधश्च । यथामयं शस्त्रविधिश्च वर्गः स्याद्वर्ध्मवृद्ध्यामयिनां सुखाय ॥ ३ ॥  
 आनूपमांसानि दधीनि माषाः पिष्टानि दुष्टान्मुपोदिका च । गुरुणि शुक्रोत्थित-

वैगरोधाः स्युर्वर्ध्मवृद्ध्यामयिनामभिन्नाः ॥ ४ ॥ अथ वृन्दात् । वेगाहर्तिं पृ-  
ष्ठयानं व्यापामं मैथुनं तथा । अत्याशनमथाध्वानमुपवासं परित्यजेत् ॥ १ ॥ इ-  
ति मुष्कान्नवृद्धिवर्ध्मकुरण्डचिकित्सा ॥

## ॥ अथ गलगण्डगण्डमालापचीग्रन्थ्यर्बुदनिदानमाह ॥

अथ गलगण्डादिनिदानमाह । निबद्धः श्वयथुर्यस्य मुष्कवल्लम्बते गले । म-  
हान्वा यदि वा ह्रस्वो गलगण्डं तमादिशेत् ॥ १ ॥ अथोक्तं भोजेनापि । महान्तं शो-  
थमल्पं वा हनुमन्यागलाश्रयम् । लम्बन्तं मुष्कवद् दृष्ट्वा गलगण्डं विनिर्दिशेत्  
॥ १ ॥ अथ तस्य संप्राप्तिमाह ॥ वातः कफश्चापि गले प्रदुष्टो मन्ये तु संश्रित्य त-  
थैव मेदः । कुर्वन्ति गण्डं क्रमशः स्वलिङ्गैः समन्वितं तं गलगण्डमाहुः ॥ १ ॥  
अथ तत्र वातिकमाह ॥ तोदान्वितः कृष्णशिरावनद्धः श्यावारुणो वा पवनात्मक-  
स्तु । पारुष्ययुक्तश्चिरवृद्ध्यपाको यहच्छया पाकमियात्कदाचित् ॥ १ ॥ वैरस्यमा-  
स्यस्य च तस्य जन्तोर्भवेत्तथा तालुगलप्रशोषः ॥ १ ॥ अथ श्लैष्मिकमाह ॥  
स्थिरः सवर्णो गुरुगण्डः शीतो महान्श्चापि कफात्मकस्तु । विराभिवृद्धिं  
भजते विराद्वा प्रपच्यते मन्दरुजः कदाचित् ॥ माधुर्यमास्यस्य च तस्य  
जन्तोर्भवेत्तथा तालुगलप्रलेपः ॥ १ ॥ अथ मेदोजमाह ॥ स्निग्धो गुरुः पाण्डुर-  
निष्ठगन्धो मेदोभवः कण्डयुतोऽल्परुक्च । प्रलम्बतेऽलाबुवदल्पमूलो देहानु-  
रूपक्षयवृद्धियुक्तः ॥ १ ॥ स्निग्धास्यता तस्य भवेच्च जन्तोर्गलेऽनुशब्दं कुरुतेऽ-  
तिमात्रम् ॥ अथासाध्यत्वमाह ॥ कृच्छ्राच्छ्रसन्तं मृदुसर्वगात्रं संवत्सरातीतम-  
रोचकार्तम् । क्षीणं च वैद्यो गलगण्डयुक्तं भिन्नस्वरं चापि विवर्जयेद्भि ॥ १ ॥  
अथ स्थानतुल्यतया गण्डमालामिहैवाह ॥ कर्कन्धुकोलामलकप्रमाणैः कक्षां  
समन्यागलवङ्क्षणेषु । मेदःकफाभ्यां चिरमन्दपाकैः स्याद्गण्डमाला बहुभिश्च गण्डैः  
॥ १ ॥ यदाह भोजः ॥ वातपित्तकफा वृद्धा मेदश्चापि समन्वितम् । जङ्घयोः क-  
ण्डरा प्राप्य मत्स्याण्डसदृशान् बहून् ॥ १ ॥ कुर्वन्ति ग्रन्थीस्तांस्तेभ्यः पुनः  
प्रकुपितोऽनिलः । तान् दोषानूर्ध्वगो वक्षःकक्षामन्यागलाश्रितः ॥ २ ॥ नाना-  
प्रकारान् कुरुते ग्रन्थिन् सात्वपची इव । अपची कण्ठमन्यासु कक्षावङ्क्षणसन्धिषु ॥  
गण्डमालां विजानीयादपचीतुल्यलक्षणाम् ॥ ३ ॥ अथ गण्डमालातुल्यतया अप-  
चीमाह ॥ ते ग्रन्थयः केचिदवाप्तपाकाः स्रवन्ति नश्यन्ति भवन्ति चान्ये । काला-  
नुबन्धं चिरमादधाति सैवापचीति प्रवदन्ति केचित् ॥ १ ॥ तस्याः साध्यासाध्य-  
त्वमाह ॥ साध्याः स्मृताः पीनसपार्श्वगूलकासज्वरच्छर्दियुतास्त्वसाध्याः ॥ १ ॥ अ-  
थापचीरूपगुणतया ग्रन्थिकामाह ॥ वातादयो मांसमसृक्प्रदुष्टाः संदूष्ण मेदश्च त-  
था शिराश्च । वृत्तोन्नतं विग्रथितं तु शोथं कुर्वन्त्यतो ग्रन्थिरिति प्रदिष्टः ॥ १ ॥ अ-  
थ वातिकमाह ॥ आयम्यते वृश्चति तुद्यते च प्रत्यस्यते मथ्यति भिद्यते च । कृ-  
ष्णो मृदुर्वस्तिरिवाततश्च भिन्नः सवेच्चानिलजोऽस्रमच्छम् ॥ १ ॥ अथ पैत्तिकमाह ॥

दन्दद्वते धुप्यति चूष्यते च पापच्यते प्रज्वलतीव चापि । रक्तः स पीतोऽप्यथ वापि  
 पित्ताद्भिन्नः सवेदुष्टमतीव चास्त्रम् ॥ १ ॥ अथ श्लैष्मिकमाह ॥ शीतो विवर्णोऽल्प-  
 रुजोऽतिपाण्डूः पाषाणवत्संहननोपपन्नः । शिराभिवृद्धिश्च कफप्रकोपाद्भिन्नः सवे-  
 च्छुक्लघनं च पूयम् ॥ १ ॥ अथ मेदोजमाह ॥ शरीरवृद्धिः क्षयवृद्धिहानिःस्निग्धो म-  
 हान् कण्डुयुतोऽल्परुक् च । मेदःकृतो गच्छति चात्र भिन्ने पिण्याकसर्पिःप्रतिमं च  
 मेदः ॥ १ ॥ उक्तं च भोजेन ॥ मेदो वायुर्यदा मांसे निक्षिपेदथवा त्वचि ।  
 तत्र मेदोभवो ग्रन्थिः श्यावो भवति पाण्डुरः ॥ १ ॥ कृशः कृशे महान् स्थूले ग्र-  
 न्थिश्छिन्नश्च पीडितः । तिलकल्कनिभः स्त्रावो घृतवच्चास्य जायते ॥ २ ॥ अथ  
 शिराजग्रन्थेः सम्प्राप्तिमाह ॥ व्यायामजातैरबलस्य तैस्तैराक्षिप्य वायुस्तु शिराप्र-  
 तानम् । सङ्कुच्य संपीड्य विशोष्य चापि ग्रन्थिं करोत्युन्नतमाशु वृत्तम् ॥ ग्रन्थिः  
 शिराजः स तु कृच्छ्रसाध्यो भवेद्यदि स्यात्सरुजश्चलश्च ॥ १ ॥ अथ तस्यासाध्यत्व-  
 माह ॥ स चारुजश्चाप्यचलो महांश्च मर्मास्थिजश्चापि विवर्जनीयः ॥ १ ॥ उक्तं  
 भोजेन ॥ पञ्चैतानरुजो ग्रन्थीन् मर्मजानबलांस्त्यजेत् । कपोलगुलमन्यासु दुश्चिकि-  
 त्स्याश्च सन्धिषु ॥ १ ॥ अथार्बुदान्याह ॥ तस्य सम्प्राप्तिमाह ॥ गात्रप्रदेशे कचिदे-  
 वं दोषाः समुत्थिताः मांसमसृक् प्रदूष्य । वृत्तं मृदुं मन्दरुजं महान्तमनल्पमूलं चि-  
 रवृद्धिपाकम् ॥ कुर्वन्ति मांसोच्छ्रयमत्यगाधं तदर्बुदं शास्त्रविदो वदन्ति ॥ १ ॥  
 अथ तस्य संख्यामाह ॥ वातेन पित्तेन कफेन चापि रक्तेन मांसेन च मेदसा च ।  
 तज्जायते तस्य च लक्षणानि ग्रन्थेः समानानि सदा भवन्ति ॥ १ ॥ अथ  
 रक्तार्बुदमाह ॥ दोषाः प्रदुष्टा रुधिरं शिराश्च संकुच्य संपीड्य गतस्त्वपाकम् । सास्त्रा-  
 वमुन्नहति मांसपिण्डं मांसाङ्कुरैराचितमाशु वृद्धिम् ॥ १ ॥ कुर्वन्त्यजसं रुधिरप्रवृत्ति-  
 मसाध्यमेतद्बुधिरात्मकं तु । रक्तक्षयोपद्रवपीडितत्वात्पाण्डुर्भवेदर्बुदपीडितस्तु ॥ १ ॥  
 मांसजस्य सम्प्राप्तिमाह ॥ मुष्टिप्रहारादिभिरार्दितेऽङ्गे मांसं प्रदुष्टं जनयेत्तु शोथम् । अ-  
 वेदनं स्निग्धमनन्यवर्णमपाकमश्मोपममप्रचाल्यम् ॥ प्रदुष्टमांसस्य नरस्य गाढमेतद्भ-  
 वेन्मांसपरायणस्य ॥ १ ॥ अथास्यासाध्यत्वमाह ॥ मांसार्बुदं त्वेतदसाध्यमु-  
 क्तम् ॥ अस्य साध्येष्वप्यसाध्यान् प्रकारानाह ॥ साध्येष्वपीमानि विवर्जयेत्तु ॥  
 संप्रसृतं मर्मणि यच्च यातं स्रोतःसु वा यच्च भवेदचाल्यम् ॥ १ ॥ अध्यर्बुदलक्षण-  
 माह ॥ यज्जायतेऽन्यत् खलु पूर्वजाते ज्ञेयं तदध्यर्बुदमर्बुदज्ञैः । यद्द्वन्द्वजातं युगपत्  
 क्रमाद्वा द्विर्बुदं तच्च भवेदसाध्यम् ॥ १ ॥ उक्तं भोजेन ॥ अर्बुदे त्वर्बुदं जातं  
 द्वन्द्वजं चानुजं च यत् । यद्विर्बुदमिति ज्ञेयं तच्चासाध्यं विनिर्दिशेत् ॥ १ ॥ अर्बुदा-  
 नाम्पाकाभावे हेतुमाह ॥ न पाकमायान्ति कफाधिकत्वान्मेदोबहुत्वाच्च विशेषतस्तु । दो-  
 षस्थिरत्वाद्ग्रथनाच्च तेषां सर्वार्बुदान्येव निसर्गतस्तु ॥ १ ॥ इति गलगण्डादिनिदानम् ॥

१ ( च० ) वृक्ष्यते । २ ( च० ) कण्डूः । ३ ( क० ) प्यबलो । ४ ( च० ) सम्प्राप्तिः । ( क० )  
 सन्दूषिताः । ५ ( च० ) स्थिरम् ।

## ॥ अथ गलगण्डचिकित्सा ॥

स्वेदोऽनिलोत्थे गलगण्ड आदौ नाड्यानिलघ्नौषधपत्रपिण्डैः । स्वेदोपनाहौ कफसंभवेऽपि कृत्वा क्रमं श्लेष्महरं विदध्यात् ॥ १ ॥ अथ वातगण्डे ॥ निचुलं शिशुमूलानि दशमूलमथापि च । आलेपनं वातगण्डे सुंस्वोष्णं संप्रशस्यते ॥ १ ॥ ॥ अथ कफगण्डे ॥ देवदारु विशालां च कफगण्डे प्रलेपनम् । छर्दनं शीर्षरेकश्च सर्वो रेचनिको हितः ॥ १ ॥ अथ मेदोगण्डे ॥ मेदःसमुत्थेऽत्र यथोपदिष्टां विध्येच्छिरां स्निग्धतनोर्नरस्य । श्यामासुधालोहपुरीषदन्तीरसाञ्जनैश्चापि हितः प्रलेपः ॥ १ ॥ ॥ अथ सामान्ययोगः ॥ तण्डुलोदकपिष्टेन मूलेन परिलेपितः । हितः कर्णे पलाशस्य गलगण्डः प्रशाम्यति ॥ १ ॥ जलकुम्भीकजं भस्म पक्त्वा गोमूत्रगालितम् । पिबेत्को-  
द्वतक्राशी गलगण्डनिःसृत्तये ॥ २ ॥ महिषीमूत्रविमिश्रं लोहमलं संस्थितं घटे मासम् । अन्तर्धूमविदग्धं मधुना गलगण्डनाशनं लीढम् ॥ ३ ॥ सूर्यावर्तरसोनाभ्यां गलगण्डोपनाहनम् । स्फोटास्त्रावैः शमं याति गलगण्डो न संशयः ॥ ४ ॥ सर्षपाः शिशुबीजानि शणबीजातसीयवाः । मूलकस्य च बीजानि तक्रेणाम्लेन पे-  
षयेत् ॥ ५ ॥ गण्डानि ग्रन्थयश्चैव गण्डमालास्तथैव च । लेपनात्तेन शाम्यन्ति विलयं यान्ति वाचिरात् ॥ ६ ॥ जीर्णकर्कारुकरसो बिडसैन्धवसंयुतः । नस्येन तरुणं हन्ति गलगण्डं न संशयः ॥ ७ ॥ श्वेतापराजितामूलं प्रातः पिष्ट्वा पिबेन्नरः । सर्पिषा नियताहारो गलगण्डप्रशान्तये ॥ ८ ॥ तिक्तालाबुफले पक्के सप्ताहमुषितं जलम् । गलगण्डं निहन्त्याशु पानात्पथ्यानुशीलिनः ॥ ९ ॥ अथामृतादितैलम् ॥ तैलं पिबेच्चामृतवल्लिहिङ्गुनिम्बाभयावृक्षकपिप्पलीभिः । सिद्धं बलाभ्यां च सदेवदारु हिताय नित्यं गलगण्डरोगे ॥ १ ॥ अथ तुम्बीतैलम् ॥ विडङ्गक्षारसिन्धूग्रास्राग्नि-  
व्योषदारुभिः । कटुतुम्बीफलरसैः कटुतैलं विपाचितम् ॥ चिरोत्थमपि नस्येन गलगण्डं विनाशयेत् ॥ १ ॥ अथ वेधविधिः ॥ जिह्वाधः पार्श्वयोर्मूलाच्छिरा द्वादश की-  
र्तिताः । तासां स्थूले शिरे द्वे च च्छिन्धात्ते च शनैः शनैः ॥ १ ॥ बडिशेनैव संगृह्य कुशपत्रेण बुद्धिमान् । सुते रक्ते व्रणे तस्मिन् दद्यात्सगुडमार्द्रकम् ॥ २ ॥ भोजनं चानभिष्यन्दि यूषः कौलत्थ इष्यते । यवमुद्रपटोलादि कटुरूक्षं तु भोजनम् ॥ छर्दिं च रक्तमुक्तिं च गलगण्डे प्रयोजयेत् ॥ ३ ॥ इति गलगण्डचिकित्सा ॥

## ॥ अथ गण्डमालापचीचिकित्सा ॥

ब्रह्मदण्डीयमूलं तु पिष्टं तण्डुलवारिणा । स्फुटितां हन्ति लेपेन गण्डमालां न संशयः ॥ १ ॥ निजद्रवेण संपिष्टं मुण्डीमूलं प्रलेपयेत् । गण्डमाला क्षयं याति तद्वचं च पिबेत्पलम् ॥ २ ॥ काञ्चनारत्वचः काथः शुण्ठीनूर्णेन नाशयेत् । गण्डमालां तथा काथः क्षौद्रेण वरुणत्वचः ॥ ३ ॥ जलेन पेषयेत्तुल्यं काञ्चनीचित्रकं विषम् । सप्ताहं लेपयेद्यस्य यदि स्याद्गण्डमालिका ॥ स्फुटन्ती नात्र सन्देहोऽस्फोटे लेपमिमं कुरु ॥ ४ ॥ आरग्वधशिफां पिष्ट्वा सम्यक् तण्डुलवारिणा । तेन नस्यप्रलेपाभ्यां गण्ड-

मालां समुद्धरेत् ॥ ५ ॥ अथ त्रिफलाद्यो गुग्गुलुः ॥ षट्पलं त्रिकटु ज्ञेयं त्रिफला-  
त्र पलद्वयम् । काञ्चनारत्वचाचूर्णं योजयेद्वादशं पलम् ॥ १ ॥ गुग्गुलुः सर्वतुल्यः  
स्यात्सर्वमेकत्र कुट्टयेत् । क्षौद्रं पलशतं देयं गुटिकां कर्षसंमिताम् ॥ भक्षयेद्गण्डमा-  
लातो गलग्रन्थि च नाशयेत् ॥ २ ॥ अथ काञ्चनारगुग्गुलुः ॥ पलानां दशकं ग्राह्यं  
काञ्चनारत्वचो बुधैः । षट्पला त्रिफला ग्राह्या व्योषं ग्राह्यं पलत्रयम् ॥ १ ॥ पलैकं  
वरुणस्यापि त्वगेलापत्रकं तथा । कर्षकर्षमितं ग्राह्यं सर्वाण्येकत्र चूर्णयेत् ॥ २ ॥ सर्वं  
चूर्णमिदं यावत्तावन्मात्रस्तु गुग्गुलुः । संमर्च्य गुटिकाः कार्याः शाणमात्रास्ततो बुधः ॥ ३ ॥  
एकैकां भक्षयेत्प्रातर्बुद्धिमांश्च सदा नरः । गण्डमालां जयेदुग्रामपचीमर्बुदानि च ॥ ४ ॥  
ग्रन्थीन् नृणां सगुल्मांश्च कुष्ठानि च भगन्दरम् । अनुपाने प्रयोक्तव्यः काथो मुण्डीसमु-  
द्भवः ॥ काथो वा खदिरस्याथ पथ्याकाथोऽथ चारुपकः ॥ ५ ॥ अथाजमोदादितैलम् ॥ अ-  
जमोदा च सिन्दूरं हरितालं निशाद्वयम् । क्षारद्वयं फेनयुतं सार्धकं सरलोद्भवम् ॥ १ ॥  
इन्द्रवारुण्यपामार्गकदलीकन्दकैः समैः । एभिः सार्षपकं तैलमजामूत्राष्टयोजितम्  
॥ २ ॥ मृद्वम्रौ पाचयेदेतत्स्नुह्यर्कक्षीरसंयुतम् । अजमोदादिकं तैलं गण्डमालां व्यपोहति  
॥ ३ ॥ आमां विदग्ध्वा तु पचेत्पक्कां चैव विशोधयेत् । रोपणं मृदुभावं च तैलेनानेन  
कारयेत् ॥ ४ ॥ अथ निर्गुण्डीतैलम् ॥ निर्गुण्डीस्वरसेनाथ लाङ्गलीमूलकलिकतम् ।  
तैलं नस्येन हन्त्याथु गण्डमालां सुदुस्तराम् ॥ १ ॥ अथ छुच्छुन्दरीतैलम् ॥ छुच्छु-  
न्दर्या विपक्वं तु क्षणात्तैलवरं ध्रुवम् । अभ्यङ्गान्नाशयेन् नृणां गण्डमालां सुदारुणाम्  
॥ १ ॥ अथ गुञ्जातैलम् ॥ गुञ्जामूलफलेस्तैलं तोयद्विगुणितं पचेत् । तस्याभ्यङ्गेन  
शमयेद्गण्डमालां सुदारुणाम् ॥ १ ॥ अथ गन्धकादियोगः ॥ गन्धकं टङ्कणं सिन्धु-  
काञ्चनीनवसारकम् । सौवर्चलं यवक्षारं काचं रक्तं सुवर्चलम् ॥ १ ॥ सितं रक्तं च  
पाषाणं मूषकोत्थं नियोजयेत् । जेपालबीजमज्जा च सर्वं जम्बीरपीडितम् ॥ २ ॥  
शस्त्रैश्छित्त्वा प्रदातव्यं वेष्ट्यमेरुण्डपत्रकैः । एवं त्र्यहात्स्फुटन्त्यत्र दध्यन्नं बन्धये-  
त्ततः ॥ ३ ॥ गण्डमालाग्रन्थ्यपच्यो बहिर्निर्यान्ति नान्यथा । अभिमन्त्र्य सितं  
सायं रवौ प्रातः समाहरेत् ॥ ४ ॥ पेटारीमूलकं धूपैर्धूपयित्वाथ खण्डयेत् । च-  
नुर्दशगुणैः सूत्रैर्बद्ध्वा ग्रन्थि गले स्थितम् ॥ ५ ॥ मन्त्रः ॐ गुडं प्रसाहि तिरि-  
तिरि चित्रपुटक भुगनाङ्गते पापटगालापरदशमूलवासुकालदेपालरेदं गुरुप्रसादात् ॥  
॥ अथ गन्धकादिलेपः ॥ गन्धकं सूतकं तुल्यमर्कक्षीरं ससैन्धवम् । पिष्ट्वा च का-  
ञ्चनीमूलं लेपोऽयं गण्डमालिके ॥ १ ॥ अथ जेपालपत्रवटी ॥ पिष्ट्वा जेपालप-  
त्राणि स्वरसेन ततो वटी । छायाशुष्का ततो लेपाद्गण्डमाला विनश्यति ॥ १ ॥  
॥ अथ भल्लातकादिलेपः ॥ भल्लातकासीसहुताशदन्तीमूलं गुडस्तुग्रविदुग्धदिग्धैः ।  
लेपान्विर्गच्छति गण्डमाला समीरवेगादिव भेद्यमाला ॥ १ ॥ अथ गण्डमालाक-  
ण्डनो रजः ॥ कर्षसूतं शुद्धमस्य गन्धकं त्वर्धमुत्तमम् । सार्धकर्षं ताम्रभस्म मृतं कि-  
ट्टं त्रिकर्षकम् ॥ १ ॥ व्योषं षट्कर्षतुलितमक्षार्धं सैन्धवं सितम् । काञ्चनारत्वच-

शृणं पलत्रयमितं क्षिपेत् ॥ २ ॥ पलत्रयं गुग्गुलोश्च शुद्धस्य, समुपाहरेत् । एत-  
द्युक्त्या तु संमेल्य दृढं सुरभिसर्पिषा ॥ ३ ॥ गण्डमालाकण्डनोऽयं रसो माषत्र-  
यात्मकः । भुक्तो निहन्ति गण्डानि गण्डमालां च दारुणाम् ॥ ४ ॥ इति गण्ड-  
मालाचिकित्सा ॥ अथापचीचिकित्सा ॥ अलम्बुषायाः स्वरसः पीतो द्विपल-  
मात्रया । अपचीगण्डमालानां कामलायाश्च नाशनः ॥ १ ॥ नवकार्पासिका-  
मूलं तण्डुलैः सह योजितम् । पक्त्वा च पोलिकां स्वादेदपचीनाशनाय च  
॥ २ ॥ सौभाग्यं देवदारु काञ्जिकेन तु पेपितम् । कोष्णं प्रलेपतो हन्या-  
दपचीमतिदुस्तराम् ॥ ३ ॥ सर्षपारिष्टपत्राणि दन्त्या भल्लातकैः सह । छा-  
गमूत्रेण संपिष्टमपचीघ्नं विलेपनम् ॥ ४ ॥ अश्वत्थकाष्ठनिकुलं गवां दन्तं च दा-  
हयेत् । वराहमज्जसंयुक्तं भस्म हन्त्यपचीव्रणान् ॥ ५ ॥ मणिवन्धोपरिष्ठाद्वा कुर्या-  
द्रक्षात्रयं भिषक् । अङ्गुलान्तरितं सम्यगपचीविनिवृत्तये ॥ ६ ॥ अथ चन्दनादि-  
तैलम् ॥ चन्दनं साभया लाक्षा वचा कटुकरोहिणी । एतत्तैलं शृतं पीतं समूलामप-  
चीं जयेत् ॥ १ ॥ अथ व्योषाद्यं तैलम् ॥ व्योषं विडङ्गं मधुकं सैन्धवं देवदारु च ।  
तैलमेभिः शृतं नस्यात्कृच्छ्रामप्यपचीं जयेत् ॥ १ ॥ इत्यपचीचिकित्सा ॥ इति  
गण्डमालापचीचिकित्सा ॥

## ॥ अथ ग्रन्थिचिकित्सा ॥

ग्रन्थिष्वामेषु कुर्वीत भिषक् शोथप्रतिक्रियाम् । पक्वानापाद्य संशोध्य रोपयेद्व्रणभे-  
षजैः ॥ १ ॥ हिंसा सरोहिण्यमृताथ भार्गी स्योनाकविल्वागुरुकृष्णगन्धा । गोमूत्र-  
पिष्टाः सह तालपत्र्या ग्रन्थौ विधेयोऽनिलजे प्रलेपः ॥ २ ॥ जलायुकाः पित्तकृते  
हिताः स्युः क्षीरोदकाभ्यां परिषेचनं च । द्राक्षारसेनेक्षुरसेन चापि चूर्णं पिबेद्वापि  
हरीतकीनाम् ॥ ३ ॥ मधूकजम्ब्वार्जुनवेतसानां त्वग्भिः प्रदेहानवचारयेच्च । हृत्तेषु  
दोषेषु यथानुपूर्वं ग्रन्थेर्भिषक् श्लेष्मसमुत्थितेषु ॥ ४ ॥ अमर्मजातं शममप्रयातं  
तत्पक्वं वापहरेद्विचार्य । देहस्थिते वाससि सिद्धकर्म सद्यः क्षतोक्तं च विधिं विद-  
ध्यात् ॥ ५ ॥ शस्त्रेण चोत्कृत्य सुपक्वमाशु प्रक्षालयेत्पथ्यतमैः कषायैः । संशोधनै-  
स्तं च विशोधयेत्तु क्षारोत्तरैः क्षौद्रघृतप्रगाढैः ॥ ६ ॥ सिञ्चेच्च तैलं त्वपचारणीयं  
विडङ्गपाठारजनीविपक्वम् । भेदःसमुत्थे तिलकल्कदिग्धैः कृत्वोपरिष्ठाद्विगुणं पटा-  
न्तम् ॥ ७ ॥ हुताशतप्तेन मुहुः प्रमृज्याल्लोहेन धीमान्न च वर्धिताय । प्रलिप्तदर्व्या  
त्वथ लाक्षया वा प्रतप्तयाश्च्योतनमस्य कार्यम् ॥ ८ ॥ निपात्य वा शस्त्रमपोह्य भेदो  
दहेत्सुपक्वं त्वथ वा विदार्य । प्रक्षाल्य मूत्रेण तिलैः सुपिष्टैः सुवर्चलाढ्यैर्हरिताल-  
मिश्रैः ॥ ९ ॥ ससैन्धवैः क्षारघृतप्रगाढैः क्षारोत्तरैरेनमभिप्रशोध्य । तैलं विदध्याद्-  
द्विकरञ्जगुञ्जावंशावलेष्विदमूत्रसिद्धम् ॥ १० ॥ इति राजमार्तण्डात् ॥ विष्णुक्रान्ता  
च पेटारी काञ्जिकेन सुपेपिता । कालस्फोटं हरेच्छेपादुष्टग्रन्थिषु का कथा ॥ १ ॥



पुत्रजीवस्य मज्जानं जले पिष्ट्वा प्रलेपयेत् । कालस्फोटं विषस्फोटं सद्यो हन्यात्स-  
वेदनम् ॥ २ ॥ कक्षाग्रन्थि कर्णग्रन्थि गलग्रन्थि च नाशयेत् । राजिकालशुनं  
पेष्यं लेपो हृद्गलग्रन्थिकाः ॥ गन्धोऽर्कदुग्धतालेन जेपालेन च नाशयेत् ॥ ३ ॥  
इति ग्रन्थिचिकित्सा ॥

## ॥ अथार्बुदचिकित्सा ॥

ग्रन्थ्यर्बुदानां न यतो विशेषः प्रदेशहेत्वाकृतिदोषदूष्यैः । ततश्चिकित्सेद् भिष-  
गर्बुदानि विधानविद् ग्रन्थिचिकित्सितेन ॥ १ ॥ वातार्बुदं क्षीरघृताम्लसिद्धैरुष्णैः  
सतैलैरुपनाहयेत् । कुर्यात्तु मुख्यान्पुपनाहनानि सिद्धैश्च मांसैरथ वेसवारैः ॥ २ ॥  
स्वेदं विदध्यात्कुशलश्च नाड्या गृह्णेण रक्तं बहुशो हरैच्च । वातघ्ननिर्यूहपयोऽम्लभागैः  
सिद्धां शताह्वां त्रिवृतां पिबेद्वा ॥ ३ ॥ स्नेहोपनाहा मृदवस्तु पथ्याः पित्तार्बुदे काथ-  
विरेचनं च । विकृष्य सौदुम्बरशाकगोजीपत्रैर्भृशं क्षौद्रयुतैः प्रलिम्पेत् ॥ ४ ॥ शुद्ध-  
स्य जन्तोः कफजेऽर्बुदे च रक्ते च सिक्ते स्वतोऽर्बुदं यत् । मेदःकृते मांसकृतेऽपि  
कार्यं व्रणोदितं सर्वचिकित्सितं च ॥ ५ ॥ इति राजमार्तण्डात् ॥ लिप्तं यवक्षारविडङ्गबीजं  
गन्धोपलैः स्यान्मसृणीकृतैर्यत् । रक्तेन मिश्रैः सरटस्य सद्यस्तदर्बुदं शाम्यति ना-  
न्यथैतत् ॥ १ ॥ उपोदकरसाभ्यक्ता तत्पत्रपरिवेष्टिता । प्रणश्यत्यचिरानृणां पि-  
टिकार्बुदजातयः ॥ २ ॥ उपोदिका काञ्जिकतक्रपिष्टा तयोपनाहो लवणेन सार्धम् ।  
दृष्टोऽर्बुदानां प्रशमाय कैश्चिद्दिने दिने रात्रिषु मर्मजानाम् ॥ ३ ॥ गन्धशिलाविश्वौ-  
षधविडङ्गनागभस्मभिः समैश्चूर्णम् । कृकलासरक्तयुक्तं लेपात्सद्योऽर्बुदध्वंसि ॥ ४ ॥  
स्तुहीगण्डीरिकास्वेदो नाशयेदर्बुदानि च । लवणेनाथ वा स्वेदः सीसकेन तथैव च  
॥ ५ ॥ हरिद्रालोभ्रपत्तङ्गुडधूमो मनःशिला । मधुप्रगाढो लेपोऽयं मेदोऽर्बुद-  
हरः परः ॥ एतामेव क्रियां कुर्यादशेषां शर्करार्बुदे ॥ ६ ॥ अथ पथ्यापथ्यम् ॥  
पुराणघृतपानं च जीर्णलोहितशालयः । यवा मुद्गाः पटोलं च रक्तशिथुः  
कटिल्लकम् ॥ १ ॥ शालिं च शाकं वेत्राग्रं रूक्षाणि च कटूनि च । दी-  
पनानि च सर्वाणि गुग्गुलुश्च शिलाजतु ॥ २ ॥ गलगण्डे गण्डमालापचीग्रन्थ्यर्बुदा-  
न्तरे । यथादोषं यथावस्थं पथ्यमेतत्प्रकीर्तितम् ॥ ३ ॥ दुग्धेक्षुविकृतीः सर्वा मांसं  
चानूपसंभवम् । पिष्टान्नमम्लं मधुरं गुर्वभिष्यन्दकारि च ॥ ४ ॥ गलगण्डं गण्ड-  
मालापचीग्रन्थ्यर्बुदामयान् । चिकित्सन्नगदङ्कारो यशोऽर्थी परिवर्जयेत् ॥ ५ ॥  
इत्यर्बुदचिकित्सा ॥

## ॥ अथ श्लीपदनिदानम् ॥

मेदोर्मांसाश्रयं शोफं पादयोः श्लीपदं वदेत् । स्वलिङ्गदर्शिभिर्दोषैस्त्रेधा स्याच्च  
कफोत्तरम् ॥ १ ॥ अथ तस्य संप्राप्तिमाह ॥ धः सज्वरो वङ्गक्षणजो भृशार्तिः शोफो

नृणां पादगतः क्रमेण । तच्छ्लीपदं स्यात्करकर्णनेत्रशिश्नोष्ठनासास्वपि केचिदाहुः  
॥ १ ॥ अथ वातजमाह ॥ वातजं कृष्णरूक्षं तु स्फुटितं तीव्रवेदनम् । अनिमित्तरुजं  
तस्य बहुशो ज्वर एव च ॥ १ ॥ अथ पित्तजमाह ॥ पित्तजं पीतसंकाशं दाहज्वरयुतं  
मृदु ॥ १ ॥ अथ श्लेष्मजमाह ॥ श्लेष्मिकं स्निग्धवर्णं च श्वेतं पाण्डुगुरुस्थिरम् ॥ १ ॥  
अथैषामसाध्यत्वमाह ॥ वल्मीकमिव संजातं कण्टकैरिव संचितम् । सर्वात्मकं मह-  
त्तच्च वर्जनीयं विशेषतः ॥ १ ॥ अथ श्लीपदे कफस्याव्यभिचारेण प्राधान्यमाह ॥ त्री-  
ण्येतानि विजानीयाच्छ्लीपदानि कफोच्छ्रयात् । गुरुत्वं च महत्त्वं च यस्मान्नास्ति  
कफाद्विना ॥ १ ॥ अथ श्लीपदसंभवे हेतुनिर्देशमाह ॥ पुराणोदकभूयिष्ठाः सर्वर्तुषु च  
शीतलाः । ये देशास्तेषु जायन्ते श्लीपदानि विशेषतः ॥ १ ॥ अथ पुनरसाध्यत्वमाह ॥  
यच्छ्लेष्मलाहारविहारजातं पुंसः प्रकृत्या च कफात्मकस्य । सस्त्रावमत्युन्नतसर्वलि-  
ङ्गं सकण्डुरं श्लेष्मयुतं विवर्ज्यम् ॥ १ ॥ इति श्लीपदनिदानम् ॥

### ॥ अथ तच्चिकित्सा ॥

लङ्घनालेपनस्वेदरेचनै रक्तसेचनैः । प्रायः श्लेष्महरैरुष्णैः श्लीपदं समुपाचरेत् ॥ १ ॥  
स्नेहस्वेदोपनाहंश्च श्लीपदेऽनिलजे भिषक् । कृत्वा गुल्फोपरि शिरां विधेत्तु चतुरङ्गु-  
ले ॥ २ ॥ गुल्फस्याधः शिरां विध्येच्छ्लीपदे पित्तसंभवे । पित्तघ्नीं च क्रियां कुर्या-  
त्पित्तार्बुदविसर्पवत् ॥ ३ ॥ मञ्जिष्ठामधुकं रास्नामहिंसां सपुनर्नवाम् । पिष्टारनालै-  
र्लेपोऽयं पित्तश्लीपदशान्तये ॥ शिरासु विदितां विध्येदङ्गुष्ठे श्लेष्मश्लीपदे ॥ ४ ॥ सि-  
द्धार्थसौभाग्नदेवदारुविश्वौषधैर्मूत्रयुतैः प्रलेपयेत् । पुनर्नवानागरसर्षपाणां कल्केन  
वा काञ्जिकमिश्रितेन ॥ ५ ॥ धतूरैरण्डनिर्गुण्डीवर्षाभूशिगुसर्षपैः ॥ ६ ॥ प्रलेपः  
श्लीपदं हन्ति चिरोत्थमपि दारुणम् । हितश्च लेपने नित्यं चित्रको देवदारु च  
॥ ७ ॥ सिद्धार्थशिगुकल्को वा सुखोष्णो मूत्रपेषितः । प्रपिबेद्वाभयाकल्कं मूत्रेणान्यत-  
मेन वा ॥ ८ ॥ पिबेदेवं गुडूचीं च नागरं भद्रदारु वा । पिबेत्सर्षपतैलेन श्लीपदानां  
निवृत्तये ॥ ९ ॥ पृतीकरञ्जच्छदजं रसं वापि यथाबलम् । अनेनैव विधानेन पुत्रजीव-  
कजं रसम् ॥ प्रयुञ्जीत भिषक् प्राज्ञः कालसात्म्यविभागतः ॥ १० ॥ पलाशमूलस्वरसं  
पिबेद्वा तैलेन तुल्यं सितसर्षपाणाम् । मूत्रेण पथ्यामरदारुविश्वं सगुग्गुलुं श्लीपदि-  
भिर्निषेव्यम् ॥ ११ ॥ वृद्धदारवचूर्णं वा मूत्रसौवीरकादिभिः । शीलितं श्लीपदं हन्ति  
कृच्छ्रं संवत्सरोषितम् ॥ १२ ॥ अथ पिप्पल्यादिचूर्णम् ॥ पिप्पलीत्रिफलादावी-  
नागरं सपुनर्नवम् । भागैर्द्विपलिकैस्तेषां तत्समं वृद्धदारकम् ॥ १ ॥ काञ्जिकेन  
तु तच्चूर्णं पिबेत्कर्षप्रमाणतः । जीर्णे वा परिहीनं स्याद्भोजनं सर्वकामिकम् ॥ २ ॥  
श्लीपदं वातरोगांश्च ग्रीहगुल्ममरोचकम् । अग्निं च कुरुते घोरं भस्मकं च प्रयच्छति  
॥ ३ ॥ अथ कृष्णाद्यो मोदकः ॥ कृष्णाचित्रकदन्तीनां कर्षमर्धपलं पलम् । विंश-  
तिश्च हरीतक्यो गुडस्य च पलद्वयम् । मधुना सह संयुक्तं श्लीपदं हन्ति दारुणम्  
॥ १ ॥ अथ विडङ्गादितैलम् ॥ विडङ्गसारिवार्कैषु नागरे चित्रके तथा । भद्रदोर्वेलका-

रूपेषु सर्वेषु लवणेषु च ॥ तैलं पक्वं पिबेद्वापि श्लीपदानां निवृत्तये ॥ १ ॥ अथ सौ-  
 रेश्वरघृतम् ॥ सुरसा देवकाष्ठं च त्रिफला त्रिकटुर्गजा । लवणानि च सर्वाणि विड-  
 ङ्गान्यथ चित्रकम् ॥ १ ॥ चविका पिप्पलीमूलं गुग्गुलुं हृषुषा वचा । यवाग्रजः सपा-  
 ठश्च सव्येलं वृद्धदारकः ॥ २ ॥ कल्कैश्च कार्ष्णिकैरेभिर्घृतप्रस्थं विपाचयेत् । दशमू-  
 लकषायेण धान्ययूषद्रवेण च ॥ ३ ॥ दधिमण्डसमायुक्तं प्रस्थं प्रस्थं पृथक् पृथक् ।  
 पक्वं स्यादुद्धृतं कल्कात्पिबेत्कर्षत्रयं हविः ॥ ४ ॥ श्लीपदं कफवातोत्थं मांसरक्ता-  
 श्रितं च यत् । मेदःश्रिताभिघातोत्थं हन्यादेव न संशयः ॥ ५ ॥ अपचीगलग-  
 ण्डानि अन्नवृद्धिं सथार्नुदम् । नाशयेद् ग्रहणीदोषं श्वयथुं गुदजान्यपि ॥ ६ ॥ पर-  
 मग्निकरं हृद्यं कोष्ठक्रिमिविनाशनम् । घृतं सौरेश्वरं नाम श्लीपदं हन्ति सेवितम् ॥  
 ७ ॥ जीवकेन घृतं ह्येतद्रोगानीकविनाशनम् । यवान्नं कूर्ममांसं च कटुतैलं च यो-  
 जयेत् ॥ श्लीपदानां प्रशान्त्यर्थं मांसान्तं दाहमग्निना ॥ ८ ॥ गन्धर्वतैलभृष्टां हरी-  
 तकीं गोजलेन यः पिबति । श्लीपदबन्धनमुक्तो भवत्यसौ सप्तरात्रेण ॥ ९ ॥ अथ  
 गुडूच्यादिलेपः ॥ गुडूचीकटुकाथुण्ठीदेवदारुविडङ्गकम् । पिष्ट्वा गोमूत्रसंयुक्तं लेपा-  
 च्छ्लीपदनाशनम् ॥ १० ॥ अथ धान्याम्लादि ॥ धान्याम्लं तैलसंयुक्तं कफवातविनाशनम् ।  
 दीपनं चामदोषघ्नं मेदःश्लीपदनाशनम् ॥ ११ ॥ पिण्डारकतरुसंभवबन्धूकशिफा जयति स-  
 पिषा पीता । श्लीपदमुग्रं नियतं बद्धा सूत्रेण जङ्घायाम् ॥ १२ ॥ संपिष्टमारनालेन  
 रुयिकामूलवल्कलम् । प्रलेपाच्छ्लीपदं हन्ति बद्धमूलमपि दृढम् ॥ १३ ॥ यवान्नं कटुतैलं  
 च कूर्ममांसं च योजयेत् । श्लीपदानां प्रशान्त्यर्थं मांसान्ते दाहमग्निना ॥ १४ ॥  
 पादकण्डूहरं कुर्यान्नवनीतेन माक्षिकम् । पाददाहहरं स्वादेत्तिलाद्विगुणबाकुचेः । चूर्णं तु  
 मधुसर्पिर्मर्षा कर्षमार्तिप्रशान्तये ॥ १५ ॥ अथ पथ्यापथ्यम् ॥ पुरातनाः षष्टिकशालयश्च  
 यवाः कुलत्थाः लशुनं पटोलम् । वार्ताकसौभाञ्जनकारवेष्टं पुनर्नवामूलमुपोदिका च  
 ॥ १६ ॥ एरण्डतैलं सुरभीजलं च कटूनि तिक्तानि च दीपनानि । एतानि पथ्यानि  
 भवन्ति पुंसां रोगे सति श्लीपदनामधेये ॥ १७ ॥ पिष्टान्नं दुग्धविकृतिं गुडमानूपमा-  
 मिषम् । स्वाद्वम्लं पारियात्रं च सिन्धुविन्ध्यनदीजलम् ॥ पिच्छिलं गुर्वभिष्यन्दि श्ली-  
 पदी परिवर्जयेत् ॥ १८ ॥ इति श्लीपदरोगचिकित्सा ॥

## ॥ अथ विद्राधिनिदानम् ॥

तस्य संप्राप्तिमाह ॥ त्वग्रक्तमांसमेदांसि प्रदूष्यास्थिसमाश्रिताः । दोषाः शोफं  
 शनैर्घोरं जनयन्त्युच्छिन्ना भृशम् ॥ १ ॥ तत्संख्यालक्षणे आह ॥ महामूलं रुजावन्तं वृत्तं  
 वाप्यथ वायतम् । स विद्राधिरिति ख्यातो विज्ञेयः षड्विधश्च सः ॥ २ ॥ पृथग्दोषैः  
 समस्तैश्च क्षतेनाप्यसृजा तथा । षण्णामपि च तेषां तु लक्षणं च प्रचक्षते ॥ ३ ॥  
 अथ वातिकमाह ॥ कृष्णोऽरुणो वा विषमो भृशमत्यर्थवेदनः । चित्रोत्थानप्रपाकश्च विद्रा-  
 धिर्वातसंभवः ॥ ४ ॥ अथ पैत्तिकमाह ॥ पक्वोदुम्बरसंकाशः पीतो वा ज्वरदाहवान् । क्षि-

मोत्थानप्रपाकश्च विद्रधिः पित्तसंभवः ॥१॥ अथ श्लेष्मजमाह ॥ शरावसदृशः पाण्डुः शीतः स्निग्धोऽल्पवेदनः । चिरोत्थानप्रपाकश्च विद्रधिः कफसंभवः ॥ १ ॥ अथ सान्निपातिकमाह ॥ तनुपीतसिताश्लेषामास्त्रावाः क्रमशः स्मृताः । नानावर्णरुजास्त्रावो घाटालो विषमो महान् ॥ विषमं पच्यते चापि विद्रधिः सान्निपातिकः ॥१॥ अथाभिधा-  
तसम्प्राप्तिमाह ॥ तैस्तैर्भावैरभिहते क्षते वा पथ्यकारिणः । क्षतोष्मा वायुविस्तृतः सरक्तं पित्तमीरयेत् ॥ १ ॥ ज्वरस्तृष्णा च दाहश्च जायन्ते तस्य देहिनुः । आगन्तुर्विद्रधि-  
र्क्षेप पित्तविद्रधिलक्षणः ॥१॥ अथ रक्तजमाह ॥ कृष्णस्फोटवृतः श्यावस्तीव्रदाहरुजा-  
ज्वरैः ॥ पित्तविद्रधिलिङ्गस्तु रक्तविद्रधिरुच्यते ॥१॥ उक्ता विद्रधयो ह्येते तेष्वसाध्यस्तु सर्वजः ॥ अभ्यन्तरविद्रधिकारणमाह ॥ अभ्यन्तरानतस्तूर्ध्वं विद्रधीन्संप्रचक्षते । गुर्वसा-  
त्म्यविरुद्धान्शुष्कसंसृष्टभोजनात् ॥१॥ अतिव्यवायव्यायामवेगाघातविदाहिभिः । पृथ-  
क् संभूय वा दोषाः कुपिता गुल्मरूपिणम् ॥ वल्मीकवत्समुनद्धमन्तः कुर्वन्ति विद्रधिम् ॥२॥ अथ संस्थानमाह ॥ गुदे वस्तिमुखे नाभ्यां कुक्षौ वद्वक्षणयोस्तथा । वृक्कयोः प्ली-  
ह्नि यकृति क्लोमि वाप्यथवा हृदि ॥ १ ॥ अथैषां लक्षणम् ॥ एवमुक्तानि लिङ्गानि बाह्य-  
विद्रधिलक्षणैः । अधिष्ठानविशेषेण लक्षणानि निबोध मे ॥ १ ॥ गुदे वातनिरोध-  
स्तु वस्तौ कृच्छ्राल्पमूत्रता । नाभ्यां हिध्मा तु साटोपः कुक्षौ मारुतकोपनम् ॥ २ ॥  
कटीपृष्ठग्रहस्तीव्रो वद्वक्षणस्थे तु विद्रधौ । वृक्कयोः पार्श्वसंकोचः प्लीह्नि श्वासनिरो-  
धनम् ॥ ३ ॥ सर्वाङ्गप्रग्रहस्तीव्रो हृदि कासश्च जायते । श्वासो यकृति हिक्का च  
पिपासा क्लोमजेऽधिका ॥४॥ अथ स्नावनिर्गममाह ॥ नाभेरुपरिजाः पक्वा यान्त्यूर्ध्व-  
मितरे त्वधः । अधःस्रुतेषु जीवेत्तु स्रुतेषूर्ध्वं न जीवति ॥ १ ॥ उक्तं हारीतेन । ऊर्ध्वं  
प्रपन्नेषु सुखं नराणां प्रवर्ततेऽसृक्सहितो हि पूर्वः । अधः प्रपन्नेषु च पायुमार्गोद् द्वा-  
भ्याम् प्रवृत्तिस्त्वह नाभिजे च ॥ १ ॥ अथ स्नावविषयं साध्यासाध्यमाह ॥ हृन्ना-  
भिवस्तिवर्ज्या ये तेषु भिन्नेषु बाह्यतः । जीवेत्कदाचित्पुरुषो नेतरेषु कदाचन ॥ १ ॥  
अथोक्तं भोजेन ॥ असाध्यो मर्मजो ज्ञेयः पकोऽपक्वश्च विद्रधिः । सान्निपातोत्थितो-  
ऽप्येवं एक एव तु वस्तिजः ॥१॥ त्वग्जो नाभेरधो यश्च साध्यो मर्मसमीपजः । अपक्व-  
श्चैव पक्वश्च साध्यो नोपरि नाभिजः ॥२॥ पुनः साध्यासाध्यत्वमाह ॥ साध्या विद्रधयः  
पञ्च विवर्ज्यः सान्निपातिकः । आमपक्वविदग्धत्वं तेषां शोथवदादिशेत् ॥ १ ॥ अथ  
तेषामभ्यन्तरेष्वसाध्यमाह ॥ आध्मानबद्धनिष्यन्दं छर्दिहिक्कातृषान्वितम् । रुजाश्वासस-  
मायुक्तं विद्रधिर्नाशयेन्नरम् ॥ १ ॥ आमो वा यदि वा पको महान्वा यदि वेतरः ।  
सर्वो मर्मोत्थितत्वात्तु विद्रधिः कष्ट उच्यते ॥ २ ॥ हृन्नाभिवस्तिजः पको वर्ज्यो यश्च  
त्रिदोषजः । मुष्टिप्रमाणो गुल्मस्तु विद्रधिस्तु ततः परम् ॥ ३ ॥ गुल्मस्तिष्ठति कोष्ठेषु  
विद्रधिर्मांसशोणिते । विद्रधिः पच्यते यस्माद् गुल्मश्चात्र न पच्यते ॥४॥ इति विद्रधिनि-  
दानम् ॥ अथ स्तनविद्रधिनिदानम् ॥ पवनेन स्तनशिराः संवृता वाथ योषिताम् । सूतानां  
गर्भिणीनां च संभवेच्छ्रयथुर्धनः ॥१॥ स्तनः स्त्रियाः सद्गुग्धो वा बाह्यविद्रधिलक्षणः ।  
नाडीनां सूक्ष्मवक्त्रत्वात्कन्यानां न सजायते ॥ २ ॥ इति स्तनविद्रधिनिदानम् ॥

## ॥ अथातो विद्रधिचिकित्सां व्याख्यास्यामः ॥

रसालफलतुल्यो यः शोफो बाह्योऽथ वान्तरः । पृथग् दाहरुजानाहकारको विद्रधिः स्मृतः ॥ १ ॥ जलौकापातनं शस्तं सर्वस्मिन्नेव विद्रधौ । मृदुर्विरेको लघ्वन्नं स्वेदः पित्तोत्तरं विना ॥ २ ॥ अथ वातविद्रधौ ॥ व्याघ्रीमूलककल्कैस्तु वसातैलघृतान्वितैः । मुखोष्णो बहुलो लेपः प्रयोज्यो वातविद्रधौ ॥ १ ॥ स्वेदोपनाहाः कर्तव्याः शिशु-मूलसमन्विताः । पुनर्नवादारुविश्वदशमूलाम्भसा ॥ गुग्गुल्वेरण्डतैलं वा पिबेन्मा-रुतविद्रधौ ॥ २ ॥ अथ पित्तविद्रधौ ॥ पैत्तिके सारिवालाजामधुकैः शर्करायुतैः । प्रदिह्यात्क्षीरपिष्टैर्वा पयस्योशीरचन्दनैः ॥ १ ॥ पिबेद्वा त्रिफलाकाथं त्रिवृत्कल्का-क्षसंयुतम् । पञ्चवल्कलकल्केन घृतमिश्रेण लेपनम् ॥ २ ॥ अथ श्लेष्मविद्रधौ ॥ त्रिफलाशिशुवरुणदशमूलाम्भसा पिबेत् । गुग्गुलं मूत्रसंयुक्तं विद्रधौ कफसंभवे ॥ १ ॥ इष्टकासिकतालोहाश्वशकृत्तुपपांशुभिः । मूत्रैरुष्णैश्च सततं स्वेदयेच्छ्लेष्मविद्रधौ ॥ २ ॥ अथ रक्तागन्तुजौ ॥ विद्रधौ कुशलः कुर्याद्रक्तागन्तुनिमित्तजे । पित्तविद्र-धिवत्कुर्यात् क्रियां निरवशेषितः ॥ १ ॥ अथ सामान्यविधिः । शिशुदीप्यवरुणद्वि-यामिनीकुञ्जराशनकृतः कषायकः । बोलचूर्णसहितोऽन्तरस्थितं विद्रधिं प्रशमयेद-संशयम् ॥ १ ॥ इति सोभाञ्जनादिकाथः ॥ अथ वरुणादिकाथः ॥ कासीससैन्धव-शिलाजतुहिङ्गुचूर्णमिश्रीकृतो वरुणवल्कलजः कषायः । अभ्यन्तरोत्थितमपक्वमति-प्रमाणं नृणामयं जयति विद्रधिमुग्रशोफम् ॥ १ ॥ अथ श्वेतपुनर्नवादिः ॥ श्वेतवर्षा-भुवो मूलं मूलं च वरुणस्य च । जलेन कथितं पीतमपक्वं विद्रधिं जयेत् ॥ १ ॥ अथ य-वादिलेपः ॥ यवगोधूममुद्वैश्च सिद्धपिष्टैः प्रलेपयेत् । विलीयते क्षणेनैवमपक्वश्चैव विद्रधिः ॥ १ ॥ अथ दशमूलादिः ॥ दशमूली छिन्नरुहा पथ्या दारुपुनर्नवा । ज्वरविद्रधिशोफेषु शि-शुविश्वयुतो हितः ॥ १ ॥ अथ वरुणगणादिः ॥ वरुणादिगणकाथमपक्वेऽभ्यन्तरोत्थिते । ऊषकादिप्रतीवापं पिबेत् संशमनाय वै ॥ १ ॥ अथ मानकमूलादि ॥ शमयति मानक-मूलं क्षौद्रयुतं तण्डुलाम्भसा पीतम् । अन्तर्भूतं विद्रधिमुद्धतमाश्वेव मनुजस्य ॥ १ ॥ अथ हरीतकीचूर्णम् ॥ हरीतकीसैन्धवधातकीनां रजोघृतक्षौद्रयुतं प्रयुक्तम् । नि-हन्ति लीढं भुवमेव पुंसामन्तर्भवं विद्रधिमुग्ररूपम् ॥ १ ॥ अथ सौभाञ्जनादि ॥ सौ-भाञ्जनकनिर्यहो हिङ्गुसैन्धवसंयुतः । अचिराद्विद्रन्धिं हन्ति प्रातः प्रातर्निषेवितः ॥ १ ॥ शिशुमूलं जले धौतं दरपिष्टं प्रलेपयेत् । तद्रसं मधुना पीत्वा हन्त्यन्तर्विद्रधिं नरः ॥ २ ॥ अथ त्रिफलागुग्गुलुः ॥ त्रीणि पलानि फलत्रितयस्य द्वे तु पले तुलिते मग-धायाः । पञ्च पलानि भवन्ति पुरस्य स्यात्सफलत्रिकगुग्गुलुयोगः ॥ १ ॥ पक्केषु विद्रधिषु पूयमतिस्त्वत्सु नाडीषु च व्रणगदेषु भगन्दरेषु । स्याद् गण्डमालिषु फ-लत्रिकगुग्गुलुः स्यात्पथ्यं फलत्रिकपुरे घृतभोजनं च ॥ २ ॥ इति त्रिफलागुग्गुलुः ॥ अथ वरुणकादिघृतम् ॥ सिद्धं वरुणादिगुणेन विधिना तत्कल्कपाचितं सर्पैः । अन्त-र्विद्रधिमुग्रं मस्तकगूलं हुताशमान्यं च ॥ १ ॥ गुल्मानपि पञ्चविधान्नाशयतीदं

यथाम्बु वायुसखम् । एतत् प्रातः प्रपिबेद् भोजनसमये निशास्येऽपि ॥२॥ इति वरणका-  
दिघृतम् ॥ अथ रसगन्धकयोगः ॥ वरुणादिकषायेण रसगन्धकफज्जलीम् । भुक्त्वा  
निहन्ति माषैकां बाह्यमन्तश्च विद्रधिम् ॥ अपक्वे त्वेतदुद्दिष्टं पक्वे तद्व्रणवत्क्रिया  
॥ १ ॥ अथ पथ्यापथ्यम् ॥ आमस्थे रेचनं चैव लेपः स्वेदोऽस्त्रमोक्षणम् । जीर्णाः  
श्यामाककलमाः कुलत्था लथुनानि च ॥ १ ॥ रक्तशिग्रुश्च निष्पावः कारवेष्टं पुमर्न-  
वा । श्रीपर्णं चित्रकं क्षौद्रं शोथोक्तानि च सर्वशः ॥ २ ॥ पक्कावस्थे शस्त्रकर्म  
पुराणा रक्तशाल्यः । घृतं तैलं मुद्गरसो विलेपी धन्वजा रसाः ॥ ३ ॥ शालिश-  
कं च कदलीपटोलं हिमवालुका । चन्दनं तमशीताम्बु सर्वं चापि व्रणोदितम् ॥ ४ ॥  
नराणां विद्रधौ व्याधौ यथावस्थं यथाबलम् । पथ्यान्येतानि सर्वाणि निर्दिष्टानि  
महर्षिभिः ॥ ५ ॥ शोफिनां यान्यपथ्यानि व्रणिनामपि यानि च । क्रमादामे च  
पक्वे च विद्रधौ वर्जयेन्नरः ॥ ६ ॥ इति विद्रधचिकित्सा ॥

## ॥ अथ व्रणशोथनिदानम् ॥ .

अथ तस्य प्राग्रूपम् । एकदेशोत्थितः शोफो व्रणानां पूर्वलक्षणम् ॥१॥ अथ तस्य  
सङ्ख्यामाह ॥ षड्विधः स्यात्पृथक् सर्वशोणितागन्तुभेदतः ॥ १ ॥ अथ तेषां ल-  
क्षणमाह ॥ शोफाः षडेते विज्ञेयाः प्रागुक्तैः शोफलक्षणैः । विशेषः कथ्यते चैषां  
पक्कापक्वविनिश्चये ॥ १ ॥ विषमं पच्यते वातात्पित्तोत्थश्चाचिराच्चिरम् । कफजः पि-  
त्तवच्छोफो रक्तागन्तुसमुद्भवः ॥ २ ॥ मन्दोष्मतालपशोफत्वं काठिन्यं त्वक्स-  
वर्णता । मन्दवेदनता चैव शोफानामामलक्षणम् ॥ ३ ॥ दह्यते दहनेनेव क्षारेणैव  
विपच्यते । पिपीलिकागणेनेव दश्यते छिद्यते तथा ॥ ४ ॥ भिद्यते चैव शस्त्रेण  
दण्डेनेव च ताड्यते । पीड्यते पाणिनेवान्तः सूचीभिरिव तुद्यते ॥ ५ ॥ सोषचोषो  
विवर्णः स्यादङ्गुल्येवावपीड्यते । आसने शयने स्थाने शान्तिं वृश्चिकविद्ववत् ॥ ६ ॥  
न गच्छेदाततः शोफो भवेदाध्मातवस्तिवत् । ज्वरस्तृष्णारुचिश्चैव पंच्यमानस्य लक्षणम्  
॥ ७ ॥ ेदनोपशमः शोफो लोहितोऽल्पो न चोन्नतः । प्रादुर्भावो वलीनां च तोदः  
कण्डूर्मुहुर्मुहुः ॥ ८ ॥ उपद्रवाणां प्रशमो निम्नता स्फुटनं त्वचाम् । वस्ताविवाम्बु-  
सञ्चारः स्याच्छोफेऽङ्गुलिपीडिते ॥९॥ पूयस्य पीडयत्येकमन्तमन्ते च पीडिते । भ-  
क्ताकाङ्क्षा भवेच्चैव शोफानां पक्वलक्षणम् ॥१०॥ नर्तेऽनिलाद्भुग्नं विना च पित्तं पां-  
कः कफं चापि विना न पूयः । तस्माद्धि सर्वे परिपाककाले दोषैर्त्रिभिर्व्यान्ति गदा  
विपाकम् ॥ ११ ॥ कालान्तरेणाभ्युदितं तु पित्तं कृत्वा वशे वातकफौ प्रसह्य । प-  
चत्यतः शोणितमेष पाको मतः परेषां विदुषां द्वितीयः ॥ १२ ॥ कफजेषु च शोथेषु  
गम्भीरं पाकमेत्यसृक् । पक्कलिङ्गं ततः स्पष्टं यतः स्याच्छोथशीतता ॥ त्वक्सावर्ण्यं रुजो-  
ऽल्पत्वं घनस्पर्शं तमश्मवत् ॥ १३ ॥ कक्षं समासाद्य यथैव वह्निर्वातेरितः सन्दहति  
प्रसह्य । तथैव पूयोऽप्यविनिःसृतो हि मांसं शिराम्नायु च स्वादतीह ॥ १४ ॥ आमं

विपच्यमानं च सम्यक्पक्वं च यो भिषक् । जानीयात्स भवेद्वैद्यः शेषास्तस्करवृत्तयः  
 ॥ १५ ॥ यच्छिन्नन्याममज्ञानाद्यश्च पक्कमुपेक्षते । श्वपचाविव मन्तव्यौ तावनिश्चित-  
 कारिणौ ॥ १६ ॥ द्विधा व्रणः परिज्ञेयः शारीरागन्तुभेदतः । दोषैराद्यस्ततो-  
 ऽन्यश्च शस्त्रादिकृतसंभवः ॥ १७ ॥ अथ वातिकमाह ॥ स्तब्धः कठिनसंस्पर्शो  
 मन्दस्त्रावो महारुजः । तुद्यते स्फुरति श्यावो व्रणो मारुतसंभवः ॥ १ ॥ अथ पैत्ति-  
 कमाह ॥ तृष्णामोहज्वरक्लेददाहदुःस्त्रावदारणैः । व्रणं पित्तकृतं विद्याद् गन्धैः स्रावैश्च  
 पूतिकैः ॥ १ ॥ अथ कफजमाह ॥ बहुपिच्छो गुरुः स्निग्धः स्तिमितो मन्दवेदनः ।  
 पाण्डुवर्णोऽल्पसंक्लेदश्चिरपाकी कफव्रणः ॥ १ ॥ अथ रक्तजमाह ॥ रक्तो रक्तस्रुती  
 रक्ताद्वित्रिजः स्यात्तदन्वयः । त्वङ्मांसजः सुखे देशेऽन्तरुणस्यानुपद्रवः ॥ १ ॥ धीमतो-  
 ऽभिनवः काले सुखे साध्यः सुखं व्रणः । गुणैरन्यतमैर्हीनस्ततः कृच्छ्रो व्रणः स्मृतः  
 ॥ २ ॥ सर्वैर्विहीनोऽसाध्यस्तु तथैवोपद्रवान्वितः । पूतिः पूयातिदुष्टासृक् स्राव्युत्स-  
 र्ज्नी चिरं स्थितः ॥ ३ ॥ दुष्टव्रणोऽतिगन्धादिः शुद्धलिङ्गविपर्ययः । जिह्वातलाभः  
 सुश्लक्ष्णः स्निग्धो विगंतवेदनः ॥ ४ ॥ सुव्यवस्थो निरास्रावः शुद्धो व्रण इति स्मृतः ।  
 कपोतवर्णप्रतिमा यस्यान्ताः क्लेदवर्जिताः ॥ ५ ॥ स्थिराश्च पिटिकावन्तो रोहतीति  
 तमादिशेत् । रूढवर्तमानमग्रन्थिमर्शनमरुजं व्रणम् ॥ ६ ॥ त्वक्स्ववर्णं समतलं स-  
 म्यग् रूढं तमादिशेत् । कुष्ठिनां विषजुष्टानां शोषिणां मधुमेहिनाम् ॥ ७ ॥ व्रणाः  
 कृच्छ्रेण सिध्यन्ति येषां चापि व्रणे व्रणाः । वसां मेदोऽथ मज्जानं मस्तुलुङ्गं च यः स्रवेत्  
 ॥ ८ ॥ आगन्तुजो व्रणः सिध्येन्न सिध्येदोषसम्भवः । मद्यागर्वाज्यमुमनःपन्नचन्दन-  
 चम्पकैः ॥ ९ ॥ सगन्धा दिव्यगन्धाश्च मुमूर्षूणां व्रणाः स्मृताः । ये च मर्मसु सम्भू-  
 ता भवन्त्यत्यर्थवेदनाः ॥ दहन्ते चान्तरत्यर्थं बहिःशीताश्च ये व्रणाः ॥ १० ॥ प्राण-  
 मांसक्षयश्वासः कासारोचकपीडिताः । प्रवृद्धपूयरुधिरा व्रणा येषां च मर्मसु ॥ ११ ॥  
 क्रियाभिः सम्यगारब्धा न सिध्यन्ति च ये व्रणाः । वर्जयेदेव तान्वैद्यः संरक्षन्नात्मनो  
 यशः ॥ १२ ॥ इति व्रणशोधनिदानम् ॥

### ॥ अथ तच्चिकित्सा ॥

आदौ विम्लापनं कुर्याद् द्वितीयमवसेचनम् । तृतीयमुपनाहं च चतुर्थी पाटनक्रिया  
 ॥ १ ॥ पञ्चमं शोधनं कार्यं प्रष्टं रोपणमिष्यते । एते क्रमा व्रणस्योक्ताः सप्तमं वेक-  
 तापहम् ॥ २ ॥ अथ विम्लापनम् ॥ अभ्यज्य स्वेदयित्वा तु वेणुनाड्या शनैः शनैः ।  
 विम्लापनार्थं गृहीत तलेनाङ्गुष्ठकेन वा ॥ १ ॥ अथावसेचनम् ॥ रक्तावसेचनं कुर्या-  
 दादावेव विचक्षणः । शोफे महति संवृद्धे वेदनावति वा व्रणे ॥ १ ॥ यो न ग्राति शमं  
 लेपात् स्वेदसेकापतर्पणैः । सोऽपि नाशं व्रजत्याशु शोथः शोणितमोक्षणात् ॥ २ ॥  
 एकतश्च क्रियाः सर्वा रक्तमोक्षणमेकतः । रक्तं हि विक्रियां याति तन्मोक्षे याति वि-

\* ( ३० ) दहन्ते बहिरत्यर्थम् भवन्त्यतश्च शीतलाः ।

१ ( च० ) जिह्वातलाभोऽतिमृदुः श्लक्ष्णः स्निग्धोऽल्पवेदनः । ४ मशूल ।

क्रियाम् ॥ २ ॥ अथ लेपः ॥ मातुलुङ्गाभिमन्यौ च सुरदारु महौषधम् । अहिंसा चैव  
 रास्त्रा च प्रलेपो वातशोथहा ॥ १ ॥ कल्कः काञ्जिकसंपिष्टः स्निग्धः शाखोटकत्वचः ।  
 सुपर्ण इव नागानां वातशोथविनाशनः ॥ २ ॥ दूर्वा च नलमूलं च मधुकं चन्दनं  
 तथा । शीतलैश्च गणैः सर्वैः प्रलेपः पित्तशोफजित् ॥ ३ ॥ अजगन्धाश्वगन्धा च  
 काला सरलया सह । कम्पिल्लका च शृङ्गी च प्रलेपः श्लेष्मशोथहा ॥ ४ ॥ कृष्णा  
 पुराणपिण्याकं शिशुत्वक् सिकता शिवा । मूत्रपिष्टः सुखोष्णोऽयं प्रलेपः श्लेष्मशो-  
 थहा ॥ ५ ॥ न्यग्रोधोदुम्बराश्वत्थप्लक्षवेतसञ्जेलुभिः । चन्दनद्वयमञ्जिष्ठा-  
 ष्ठीसूरणगेरिकैः ॥ ६ ॥ शतधौतघृतोन्मिश्रैर्लेपो रक्तप्रसादनः । दाहपा-  
 करुजास्त्रावशोफनिर्वापणः परः ॥ ७ ॥ आगन्तुजे रक्तजे च एष लेपोऽतिपू-  
 जितः ॥ ८ ॥ कटुतैलान्वितैर्लेपः सर्पनिर्मोकभस्मभिः । चयः शाम्यति गण्डस्य  
 प्रकोपः स्फुटति द्रुतम् ॥ ९ ॥ न रात्रौ लेपनं दद्यादत्तं च पतितं तथा । न च प-  
 र्युषितं नैव शुष्यमाणं च धारयेत् ॥ १० ॥ शुष्यमाणमुपेक्षेत प्रदेहं पीडनं प्रति ।  
 न चापि मुखमालिम्पेत्तेन दोषः प्रसिच्यते ॥ ११ ॥ न प्रशाम्यति यः शोफः प्रलेपा-  
 दिविधानतः । द्रव्याणि पाचनीयानि दद्यात्तत्रोपनाहने ॥ १२ ॥ अधोपनाहनम् ॥  
 सतिलाः सातसीबीजा दध्यम्लैः सक्तुपिण्डिकाः । सकिण्वकुष्ठलवणाः शस्ताः स्युरुपना-  
 हने ॥ १ ॥ तैलेन सर्पिषा वापि द्वाभ्यां सक्तुकपिण्डिका । सुखोष्णः शोथपाकार्थमुपना-  
 हः प्रशस्यते ॥ २ ॥ इत्युपनाहनम् ॥ अथ पाठनम् ॥ अन्तःपूयिष्ठवक्त्रेषु तथै-  
 वोत्सङ्गवत्स्वपि । गतिमत्सु च रोगेषु भेदनं शस्तमुच्यते ॥ १ ॥ बालवृद्धासहक्षीण-  
 भीरूणां योषितामपि । मर्मोपरि च जातेषु पक्वे शोफे च दारुणे ॥ २ ॥ चिरि-  
 बिल्वाम्रिको दन्ती चित्रको हयमारकः । कपोतकङ्कशृङ्गाणां मल्लेपेन दारणम् ॥ ३ ॥  
 स्वर्जिकायावशूकाद्याः क्षारा लेपेन दारणाः । हेमकान्त्यास्तथा लेपो व्रणे परमदारणः  
 ॥ ४ ॥ शणमूलकशिग्रूणां फलानि तिलसर्षपाः । सक्तवः किण्वमतसीप्रदेहः पाच-  
 नः स्मृतः ॥ ५ ॥ दन्तीमूलकचित्रत्वक्स्तुहार्कपयसा गुडैः । भल्लातकास्थिकासी-  
 ससैन्धवैः दारणः स्मृतः ॥ ६ ॥ हस्तिदन्तो जले घृष्टो बिन्दुमात्रः प्रलेपितः । अत्यन्त-  
 कठिने चापि शोफे पाचनभेदनः ॥ ७ ॥ यवगोधूमचूर्णं च सक्षारं दारणं पृथक् ।  
 हरिद्राभस्मचूर्णाभ्यां प्रलेपो दारणः परः ॥ अजविट्क्षारमृज्जश्च प्रलेपो व्रणदारणः  
 ॥ ८ ॥ इति पाठनम् ॥ ततः प्रक्षालने काथः पटोलीनिम्बपत्रजः । अविथुद्धे विथुद्धे  
 तु न्यग्रोधादित्वगुद्भवः ॥ १ ॥ पञ्चमूलीद्वयं वाते न्यग्रोधादिश्च पैत्तिके । आरग्वधा-  
 दिको योज्यः कफजे सर्वकर्मसु ॥ २ ॥ अथ शोधनरोपणविधिः ॥ तिलसैन्धव-  
 ष्ट्याह्वनिम्बपत्रनिशायुतैः । त्रिवृन्मधुयुतैः पिष्टैः प्रलेपो व्रणशोधनः ॥ १ ॥ तिल-  
 कल्कः सलवणो द्वे हरिद्रे त्रिवृद्घृतम् । मधुकं निम्बपत्राणि लेपः स्याद्व्रणशोधनः ॥  
 २ ॥ निम्बकोलकपत्राणां लेपः स्याद् व्रणशोधनः । निम्बपत्रतिलैः कल्को मधु-  
 ना व्रणशोधनः ॥ ३ ॥ निम्बपत्रं तिलादन्तीत्रिवृत्सैन्धवमाक्षिकम् । दुष्टव्रणप्रशमनो  
 लेपः शोधनकेसरी ॥ ४ ॥ अभयान्निवृतादन्तीलाङ्गुलीमधुसैन्धवैः । सुपवीपत्रधतूर-



कर्ममोटकुठेरिकाः ॥ ५ ॥ पृथगेते प्रलेपेन गम्भीरव्रणशोधनाः । निम्बपत्रमधुभ्यां  
 सु युक्तः संशोधनः स्मृतः ॥ ६ ॥ एकं वा सारिवामूलं सर्वव्रणविशोधनम् । न्यग्रो-  
 धोदुम्बराश्वथकदम्बप्लक्षवेतसाः ॥ ७ ॥ करवीरार्ककटुकाकषायो रोपणे हितः ॥ ८ ॥  
 सप्तदलदुग्धकल्कः शमयति दुष्टव्रणं प्रलेपेन । मधुयुक्ता शरपुङ्खा सर्वव्रणरोपणी क-  
 थिता ॥ ९ ॥ पञ्चवल्कलचूर्णैर्वा शुक्तिचूर्णसमायुतैः । धातकीलोध्रचूर्णैर्वा निःसारा  
 हन्ति ते घ्राणाः ॥ १० ॥ निम्बपत्रघृतक्षौद्रं दावीं मधुकसंयुता । वार्तिस्तिलानां  
 कल्को वा शोधयेद्गोपयेद्व्रणम् ॥ ११ ॥ निम्बशम्याकजात्यर्कसप्तपर्णाश्वमारकाः ।  
 कृमिघ्ना मूत्रसंयुक्ताः सेकलेपनधावनैः ॥ १२ ॥ करञ्जारिष्टनिर्गुण्डीरसो हन्याद् व्रण-  
 क्रिमीन् । लशुनेनाथवा दद्याल्लेपनं कृमिनाशनम् ॥ १३ ॥ निम्बपत्रवचाहिङ्गुस-  
 पिर्लवणसैन्धवैः । धूपनं कृमिरक्षोभं व्रणकण्डूरुजापहम् ॥ १४ ॥ ये क्लेदपाकस्रुतिग-  
 न्धवन्तो घ्राणा महान्तः सरुजाः सशोथाः । प्रयान्ति ते गुग्गुलुमिश्रितेन पीतेन शान्तिं  
 त्रिफलाजलेन ॥ १५ ॥ अथ गुग्गुलुवटकः ॥ त्रिफलाचूर्णसंयुक्तो गुग्गुलुर्वटकीकृतः ।  
 निषेवितो विबन्धघ्नो व्रणशोधनरोपणः ॥ १ ॥ अथ विडङ्गादिगुग्गुलुः ॥ विडङ्ग-  
 त्रिफलाव्योषचूर्णं गुग्गुलुना समम् । सर्पिषा वटकान् कुर्यात् स्वादेद्वा हितभोजनः ॥  
 दुष्टव्रणापचीमेहकुष्ठनाडीविशोधनः ॥ २ ॥ अधामृताद्यो गुग्गुलुः । अमृतापटोलमूलं  
 त्रिकटुत्रिफलाकृमिघ्नानाम् । कृत्वा समभागचूर्णं तत्तुल्यो गुग्गुलुर्योज्यः ॥ १ ॥ प्र-  
 तिवासरमेकैकां गुटिकां स्वादेत्तथाक्षपरिमाणाम् । जेतुं व्रणवातासं गुल्मोदरपाण्डु-  
 शोथादीन् ॥ २ ॥ अथ जात्यादिघृतम् ॥ जातीपत्रपटोलनिम्बकटुकादावीर्निशासा-  
 रिवामञ्जिष्ठाभयतुत्यसिकथमधुकैर्नक्ताह्वीजैः समैः । सर्पिःसिद्धमनेन सूक्ष्मवदना  
 मर्माश्रिताः स्नाविणो गम्भीराः सरुजो घ्राणाः सगतिकाः शुध्यन्ति रोहन्ति च  
 ॥ १ ॥ अथ स्वर्जिकाघृतम् ॥ स्वर्जिका च यवक्षारः कम्पिल्लं च हरेणुका । ट-  
 ङ्कणं श्वेतस्वदिरं तुत्थं चूर्णं च गोघृतैः ॥ १ ॥ सर्वं समांशं संचूर्ण्य मर्दयेत्प्रहरं दृ-  
 ढम् । स्वर्जिकाद्यमिदं सर्पिः सर्वव्रणहरं परम् ॥ रोपणं कृमिकण्डूघ्नं सर्वर्णकरणं प-  
 रम् ॥ २ ॥ अथ मनःशिलादिलेपः ॥ मनःशिला समञ्जिष्ठा सक्षारा रजनीद्वयम् ।  
 प्रलेपः सघृतक्षौद्रस्त्वग्विथुद्धिकरः स्मृतः ॥ १ ॥ अथ पारदादिमलहरः ॥ रसग-  
 न्धकयोश्चूर्णं तन्तुसमं मुर्दशङ्कुम् । सर्वतुल्यं तु कम्पिल्लं किञ्चित्तुत्थसमन्वितम्  
 ॥ १ ॥ सर्वं संमेलयेद्वा घृतं सर्वाच्चतुर्गुणम् । पिचुपुतं प्रदातव्यं दुष्टव्रणविशोधन-  
 म् ॥ २ ॥ नाडीव्रणहरं चैव सर्वव्रणनिषूदनम् । ये घ्राणा न प्रशाम्यन्ति भेषजानां  
 शतेन च ॥ अनेन ते प्रशाम्यन्ति सर्पिषा स्वल्पकालतः ॥ ३ ॥ अथ द्वितीयः पार-  
 दादिमलहरः ॥ रसगन्धकसिन्दूररालकम्पिल्लमुर्दकम् । तुत्थं स्वादिरकं चूर्णं सर्वं घृत-  
 चतुर्गुणम् ॥ १ ॥ युक्त्या संमेल्य पिचुना व्रणे देयं विजानतां । सर्वव्रणप्रशमनं घृतमे-

तत्र संशयः ॥ २ ॥ अथायोरजआदिलेपः । अयोरजः सकासीसं त्रिफला कुष्ठमानि च । प्रलेपः कुरुते दाव्या सद्य एव नवां त्वचम् ॥ १ ॥ इति व्रणशोधचिकित्सा ॥

## ॥ अथ सद्योव्रणनिदानमाह ॥

नानाधारामुखैः शस्त्रैर्नानास्थाननिपातितैः । भवन्ति नानाकृतयो व्रणास्तास्ता-  
न्निबोध मे ॥ १ ॥ अथ तेषां षड्विधत्वमाह ॥ छिन्नं भिन्नं तथा विद्धं क्षतं पिच्छितमे-  
व च । घृष्टमाहुस्तथा षष्ठं तेषां वक्ष्यामि लक्षणम् ॥ २ ॥ तिर्यक्छिन्नो ऋजुर्वापि  
व्रणो यस्त्वायतो भवेत् । गात्रस्य पातनं तद्धि च्छिन्नमित्यभिधीयते ॥ ३ ॥ शक्ति-  
कुन्तेषु खड्गाग्रविषाणैराशयो हतः । यत्किञ्चित्प्रसवेत्तद्धि भिन्नलक्षणमुच्यते  
॥ ४ ॥ स्थानान्यामाग्निपक्वानां मूत्रस्य रुधिरस्य च । हृदुन्दुकः फुफ्फुसश्च कोष्ठ-  
इत्यभिधीयते ॥ ५ ॥ तस्मिन् भिन्ने रक्तपूर्णे ज्वरो दाहश्च जायते । मूत्रमार्गगुदा-  
स्येभ्यो रक्तं घ्राणाच्च गच्छति ॥ ६ ॥ मूर्च्छा श्वासस्तृषाध्मानमभक्तच्छन्द एव च ।  
विण्मूत्रवातसङ्गश्च स्वेदस्त्रावोऽक्षिरक्ततां ॥ ७ ॥ लोहगन्धित्वमास्यस्य गात्रे दौर्ग-  
न्ध्यमेव च । हृच्छूलं पार्श्वयोश्चापि विशेषं चात्र मे शृणु ॥ ८ ॥ आमाशयस्थे रु-  
धिरे रुधिरं छर्दयत्यपि । आध्मानमतिमात्रं च शूलं च भृशदारुणम् ॥ ९ ॥ प-  
काशयगते चापि रुजा गौरवमेव च । अधःकाये विशेषेण शीतता च भवेदिह  
॥ १० ॥ सूक्ष्मास्यशलयाभिहतं यदङ्गं त्वाशयं विना । उत्तुण्डितं निर्गतं वा तद्वि-  
द्धमिति निर्दिशेत् ॥ ११ ॥ नातिच्छिन्नं नातिभिन्नमुभयोर्लक्षणान्वितम् । विषमं  
व्रणमङ्गे यत् तत्क्षतं तु विनिर्दिशेत् ॥ १२ ॥ प्रहारपीडनाभ्यां तु यदङ्गं पृथु-  
तां गतम् । सास्थि तत्पिच्छितं विद्यान् मज्जरक्तपरिप्लुतम् ॥ १३ ॥ घर्षणाद-  
भिघाताद्वा यदङ्गं विगतत्वचम् । ऊषास्त्रावान्वितं तच्च घृष्टमित्यभिधीयते ॥ १४ ॥  
श्यावं सशोफं पिष्टिकान्वितं च मुहुर्मुहुः शोणितवाहिनं च । मृदूवृत्तं बुद्बुदतुल्य-  
मांसं व्रणं सशल्यं सरुजं वदन्ति ॥ १५ ॥ त्वचोऽतीत्य शिरादीनि भित्त्वा च परिहृ-  
त्य वा । कोष्ठे प्रतिष्ठितं शल्यं कुर्यादुक्तानुपद्रवान् ॥ १६ ॥ तत्रान्तलोहितं पाण्डु-  
शीतपादकराननम् । शीतोच्छ्वासं रक्तनेत्रमानद्वं परिवर्जयेत् ॥ १७ ॥ भ्रमः प्रलापः  
पतनं प्रमोहो विचेष्टनं ग्लानिरथोष्णता च । सस्ताङ्गता मूर्च्छन्मूर्ध्ववातस्तीव्रा  
रुजो वातकृताश्च तास्ताः ॥ १८ ॥ मांसोदकाभं रुधिरं च गच्छेत्सर्वेन्द्रियार्थोपरम-  
स्तथैव । दशार्धसंख्येष्वपि हि क्षतेषु सामान्यतो मर्मसु लिङ्गमुक्तम् ॥ १९ ॥ सुरे-  
न्द्रगोपप्रतिमं प्रभूतं रक्तं सवेत्तत्क्षतजश्च वायुः । करोति रोगान्विविधान्यथोक्ताञ्  
शिरासु विद्धास्वथ वाक्षतासु ॥ २० ॥ कौब्जं शरीरावयवावसादः क्रियास्वशक्ति-  
स्तुमुली रुजश्च । चिराद् व्रणो रोहति यस्य चापि तं स्नायुविद्धं पुरुषं व्यवस्येत्  
॥ २१ ॥ शोफाभिवृद्धिस्तुमुला रुजश्च बलक्षयः पर्वभुं भेदशोफौ । क्षतेषु सन्धि-  
ष्वचलाचलेषु स्यात्सर्वकर्मोपरमश्च लिङ्गम् ॥ २२ ॥ घोरा रुजो यस्य निशादिनेषु सर्वा-

स्ववस्थाम् न चैति शान्तिम् । भिषग्विपश्चिद्विदितार्थसूत्रस्तमस्थिविद्धं मनुजं  
 व्यवस्येत् ॥ २३ ॥ यथास्वमेतानि विभावयेच्च लिङ्गानि मर्मस्वभिताडितेषु ।  
 पाण्डुर्विवर्णश्च सुखं न वेत्ति यो मांसमर्मण्यभिताडितश्च ॥ २४ ॥ मर्माश्रितं व्रणं  
 प्राप्य वायुर्यः सर्वदेहगः । वेगैरायामयेदेहं व्रणायामं तु तं त्यजेत् ॥ २५ ॥ विसर्पः  
 पक्षघातश्च शिरास्तम्भो ऽपतानकः । मोहोन्मादव्रणरुजो ज्वरतृष्णाहनुग्रहाः ॥ २६ ॥  
 कासश्छर्दिस्तीसारो हिक्का श्वासः सवेपथुः । षोडशोपद्रवाः प्रोक्ता व्रणिनां व्रण-  
 चिन्तकैः ॥ २७ ॥ इति सद्योव्रणनिदानम् ॥

### ॥ अथ तच्चिकित्सा ॥

बुद्ध्वागन्तुव्रणं वैद्यो घृतक्षौद्रसमन्विताम् । शीतां क्रियां चरेदाशु रक्तपित्तो-  
 ष्मनाशिनीम् ॥ १ ॥ क्रुद्धे सद्योव्रणे युञ्ज्यादूर्ध्वं वाधश्च शोधनम् । लङ्घनं च  
 बलं ज्ञात्वा भोजनं चास्त्रमोक्षणम् ॥ २ ॥ घृष्टे विदलिते चैव सुतरामिष्यते विधिः ।  
 सयोररूपं स्रवत्यसं पाकस्तेनाशु जायते ॥ ३ ॥ छिन्ने भिन्ने तथा विद्धे क्षते चासृ-  
 गतिस्रवंत् । रक्तक्षयात्तत्र रुजः करोति पवनो भृशम् ॥ ४ ॥ स्नेहपानपरीषे-  
 कलेपस्वेदोपनाहनम् । कुर्वीत स्नेहवास्ति च मारुतघ्नौषधैः शृतैः ॥ ५ ॥ उक्तं च  
 ग्रन्थान्तरे ॥ छिन्ने भिन्ने तथा विद्धे क्षते सद्यो भिषग्वरः । पट्टसूत्रेण संस्वेदं व्रणं  
 व्रणविशारदः ॥ १ ॥ मुहुर्मुहुर्नृथ्या दुःखं न प्राप्नोति व्रणी नरः । अथवा दीप्यलव-  
 णपोटल्या स्वेदयेन्मुहुः ॥ २ ॥ सन्तप्तया तप्तलोहपात्रसंयोगतः क्रमात् । दुष्टं रक्तं  
 स्थितं चापि शृङ्गयलाब्वादिभिर्हरेत् ॥ ३ ॥ सद्यःक्षतव्रणं वैद्यः सगूलं परिषेच-  
 येत् । यष्टीमधुकमिश्रेण नातिशीतेन सर्पिषा ॥ ४ ॥ कषायमधुराः शीताः क्रियाः  
 सर्वास्तु योजयेत् । सद्योव्रणानां सप्ताहात्पश्चात्पूर्वोक्तमाचरेत् ॥ ५ ॥ चिकित्सितं  
 तु तत्सर्वं सामान्यव्रणनाशनम् । आमाशयस्थे रुधिरे वमनं पथ्यमुच्यते ॥ पक्का-  
 शयस्थे देयं च विरेचनमसंशयम् ॥ ६ ॥ अथ वंशत्वगादिकाथः ॥ काथो वंशत्वगे-  
 रण्डश्वदंष्ट्राश्मभिदा कृतः । हिङ्गुसैन्धवसंयुक्तः कोष्ठस्थं स्नावयेदसृक् ॥ १ ॥ अथ  
 यवादिः ॥ यवकोलकुलत्थानां निःस्नेहेन रसेन च । भुञ्जीतान्नं यवागूं वा पिबे-  
 त्सैन्धवसंयुताम् ॥ १ ॥ अथ गौराद्यं घृतम् ॥ गौराहरिद्रामञ्जिष्णामांसीमधुकमेव च ।  
 प्रपौण्डरीकं ह्रीवेरं नतं मुस्तं च चन्दनम् ॥ १ ॥ जातीनिम्बपटोलं च करञ्जं  
 कटुरोहिणी । मधूच्छिष्टं मधूकं च महामेदा तथैव च ॥ २ ॥ पञ्चवल्कलतोयेन  
 घृतमस्थं विपाचयेत् । एतद् गौरादिकं सर्पिः सर्वव्रणविशोधनम् ॥ ३ ॥ आगन्तुकाश्च स-  
 हजाः सुचिरोत्थाश्च ये व्रणाः । नाडीव्रणश्च विषमो नश्यत्येव न संशयः ॥ ४ ॥ अथ तित्ता-  
 दिघृतम् ॥ तित्तासिकथनिशायष्टीनक्ताह्वफलपल्लवैः । पटोलमालतीनिम्बपत्रैर्वर्ण्यैः शृतं  
 घृतम् ॥ १ ॥ अथ जात्यादितैलम् ॥ जातीनिम्बपटोलानां नक्तमालस्य पल्लवाः । सि-  
 क्थकं मधुकं कुष्ठं द्वे निशे कटुरोहिणी ॥ १ ॥ मञ्जिष्ठापद्मकं लोध्रमभयानीलमुत्प-

लम् । तुत्थकं सारिवाबीजं नक्तमालस्य च क्षिपेत् ॥ २ ॥ एतानि समभागानि  
पिष्ट्वा तैलं विपाचयेत् । विषव्रणसमुत्पत्तौ स्फोटेषु च सकच्छुषु ॥ ३ ॥ कण्डूवि-  
सर्पारोगेषु कीटदष्टेषु सर्वथा । सद्यःशस्त्रप्रहारेषु दग्धविद्धक्षतेषु च ॥ ४ ॥ नखदन्तक्षते  
देहे दुष्टमांसावधर्षणे । भक्षणार्थमिदं तैलं हितं शोधनरोपणम् ॥ ५ ॥ अथ विपरीतमल्ल-  
तैलम् । चक्रदत्तात् ॥ सिन्दूरकुष्ठविषहिङ्गुरसोनचित्रबाणाङ्गघ्निलाङ्गलिककल्कविपक्वतै-  
लम् । प्रासादमन्त्रयुतहुङ्कृतुत्थफेनः क्लिन्नव्रणप्रशमने विपरीतमल्लः ॥ १ ॥ खड्गाभिघा-  
तगुरुगण्डमहोपदंशनाडीव्रणव्रणविचार्चिककुष्ठपामाः । एतानिहन्ति विपरीतकम-  
ल्लनाम तैलं यथेष्टशयनाशनभोजनस्य ॥ २ ॥ अथ दूर्वादितैलम् ॥ दूर्वास्वरससंसिद्धं तैलं  
कम्पिल्लकेन वा । दार्वित्वचश्च कल्केन प्रधानं व्रणरोपणम् ॥ १ ॥ अथ सप्तविंशति-  
को गुग्गुलुः ॥ त्रिकटुत्रिफलामुस्ताविडङ्गामृतचित्रकम् । पटोलं पिप्पलीमूलं हृषुषा  
सुरदारु च ॥ १ ॥ तुम्बरुः पुष्करं चव्यं विशाला रजनीद्वयम् । बिडं सौवर्चलं क्षारं  
सैन्धवं गजपिप्पली ॥ २ ॥ यावन्त्येतानि सर्वाणि तावद्विगुणगुग्गुलुः । कोलप्रमा-  
णां वटिकां भक्षयेन्मधुना सह ॥ ३ ॥ कासं श्वासं तथा शोफमर्शांसि च भगन्दरम् ।  
हृच्छूलं पार्श्वशूलं च कुक्षिवस्तिगुदे रुजम् ॥ ४ ॥ अश्मरीं मूत्रकृच्छ्रं च अन्नवृद्धिं  
तथा कृमीन् । चिरज्वरोपसृष्टानां क्षतोपहतचेतसाम् ॥ ५ ॥ आनाहं च तथोन्मादं  
कुष्ठान्यष्टोदराणि च । नाडीदुष्टव्रणान्सर्वान्प्रमेहान् श्लीपदं तथा ॥ ६ ॥ सप्तविंशति-  
को नाम गुग्गुलुः प्रथितो महान् । धन्वतरिकृतो ह्येष सर्वरोगनिषूदनः ॥ ७ ॥  
इति सप्तविंशतिको गुग्गुलुः ॥ व्रणे श्वयथुरायासात्स च रागश्च जागरात् । तौ च  
रुक् च दिवा स्वापात्ते च मृत्युश्च मैथुनात् ॥ १ ॥ अम्लं दधि च शाकं च मांसमानूप-  
वारिजम् । क्षीरं गुच्छणि चान्नानि व्रणी च परिवर्जयेत् ॥ २ ॥ इति सद्योव्रणचिकित्सा ॥

## ॥ अथाग्निदग्धव्रणनिदानमाह ॥

सत्र स्निग्धं रूक्षं वागृत्त्य द्रव्यमग्निर्देहति । अग्निसन्तप्तो हि स्नेहं सूक्ष्ममार्गानु-  
सारित्वात् त्वगादीननुप्रविश्याथु दहति तस्मात्स्नेहदग्धेऽधिका रुजो भवन्ति ।  
तत्र पुष्टं दुर्दग्धं सम्यग्दग्धमतिदग्धमिति चतुर्विधं भवत्यग्निदग्धम् । तत्र विवर्ण-  
मात्रं पुण्यते तत्पुष्टं यत्रोत्तिष्ठन्ति स्फोटास्तीव्रदाहवेदनाश्चिराच्चोपशाम्यन्ति तद्दुर्द-  
ग्धम् । सम्यग्दग्धमवगाढं तालफलवर्णं सुस्थितं पूर्वलक्षणयुक्तं च । अतिदग्धं तु  
त्वग्मांसावलम्बनगात्रविश्लेषणं शिराम्नायुसन्ध्यस्थिव्यापादनमतिमात्रवेदनाज्वरदा-  
हपिपासामूर्च्छाश्वासोपद्रवा भवन्ति । इति पुष्टादिभेदेनाग्निदग्धश्चतुर्विधो व्रणो भवति  
॥ इत्यग्निदग्धनिदानम् । चन्द्रसेनात् ॥

## ॥ अथ तच्चिकित्सा ॥

पुष्टस्याग्निप्रतपनं कार्यमुष्णं तथौषधम् । शीतामुष्णां च दुर्दग्धे क्रियां कुर्यात्त-

१ ( च० ) मण्डनयुतश्च सतुत्थफेनः । २ ( च० ) स्वापात्ताश्च । ३ ( च० ) वाधित्य । ४ ( च० )  
यत्रातिष्ठन्ति ।

तः पुनः ॥ १ ॥ घृतालेपनसेकास्तु शीतान्येवास्य कारयेत् । अतिदग्धे विशीर्णा-  
 नि मांसान्युद्धृत्य शीतलाम् ॥ २ ॥ क्रियां कुर्याच्चूर्णकाले शालितण्डुलकण्डनैः ।  
 तिन्दुकपास्त्वक्कपायैर्वा घृतमिश्रैः प्रलेपयेत् ॥ ३ ॥ सम्यग्दग्धे तुगाक्षीरीप्लव-  
 न्दनगैरिकैः । सामृतैः सर्पिषा युक्तैरालेपं कारयेद्भिषक् ॥ ४ ॥ अथ पथ्यादिलेपः ॥ प-  
 थ्याकदमजीरकमधुसिक्थकसर्जमिश्रितं लेपात् । गव्यं घृतमपहरति च, पावकजनितं  
 व्रणं सद्यः ॥ १ ॥ अन्तर्धूमकुठेरको दहनजं लेपाभिहन्ति व्रणम् अश्वत्थस्य विशुष्कव-  
 ल्कलभवं चूर्णं तथा गुण्ठनात् । अभ्यङ्गाद्विनिहन्ति तैलमखिलं गण्डूपदैः साधितं पिष्टा  
 शाल्मलितूलकैर्जलगतां लेपात्तथा वालुकाम् ॥ २ ॥ दग्धयवभस्मचूर्णं तिलतैलाक्तं प्रले-  
 पनादचिरात् । हरति शिखिदाहदग्धं भूयोऽभ्यङ्गाद् व्रणं चाशु ॥ ३ ॥ अथ मधूच्छिष्टा-  
 द्यं तैलम् ॥ मधूच्छिष्टं समधुकं लोधं सर्जरसं तथा । मूर्वाचन्दनमञ्जिष्ठाः पिष्ट्वा स-  
 र्पिर्विपाचयेत् ॥ सर्वेषामपि दग्धानां व्रणरोपणमुत्तमम् ॥ १ ॥ अथ पटोलीतैलम् ॥  
 सिद्धं कषायकल्काभ्यां पटोल्याः कटुतैलकम् । दग्धव्रणरुजास्त्रावदाहविस्फोटनाश-  
 नम् ॥ १ ॥ अथ चन्दनाद्यं यमकम् ॥ चन्दनं वटशृङ्गाश्च मञ्जिष्ठा मधुकं तथा ।  
 प्रपौण्डरीकं दूर्वा च पतङ्गं धातकी तथा ॥ १ ॥ एतैस्तैलं विपक्तव्यं गोक्षीरेण स-  
 मायुतम् । अग्निदग्धव्रणे श्रेष्ठं तत्क्षणाद्रोपणं परम् ॥ २ ॥ अथ लाङ्गलीघृतम् ॥  
 उभे हरिद्रे मञ्जिष्ठा मधुकं लोधकद्वयम् । कम्पिल्लकमुभे मेदे लाङ्गलीमूलमेव च  
 ॥ १ ॥ पिप्पली त्रिफला चैव निम्बपत्रं च कार्ष्णिकम् । कपिलाया घृतं प्रस्थं पचेत्त-  
 द्विगुणं पयः ॥ २ ॥ पलद्वयं च सिक्थस्य सिद्धे पृते च दापयेत् । लाङ्गलीकं घृतं  
 नाम व्रणानां रोपणं परम् ॥ ३ ॥ अग्निदग्धे विसर्पे च कीटलूताव्रणेषु च । चिरोत्थे-  
 शु च दुष्टेषु नाडीमर्माश्रितेषु च ॥ ४ ॥ अग्निदग्धव्रणे देयं धातकीचूर्णमुत्तमम् । अ-  
 तसीतैलसंमिश्रं वह्निदग्धव्रणापहम् ॥ ५ ॥ अन्तर्धूमविदग्धं त्रिफलाचूर्णं विमिश्रितं  
 तैलैः । क्षौमैः शीघ्रं शमयत्यग्निव्रणमाशु लेपेन ॥ ६ ॥ पित्तविद्रधिबीसर्पशमनं लेप-  
 नादिकम् । अग्निदग्धव्रणे सम्यक् प्रयुञ्जीत विचक्षणः ॥ ७ ॥ सुधा पुरातनी दध्ना  
 वारिणा परिपेषिता । लेपनं तैलदग्धस्य विस्फोटव्याधिनाशनम् ॥ ८ ॥ अक्षिस्थेषु  
 च कर्तव्यमिदमाश्रयोतनं हितम् । शैलुत्वक्त्रिफलादार्वाक्याथो रोचनया युतः ॥ स्नुह्य-  
 कक्षीरसिक्तेऽक्षिणं गव्यं सर्पिर्निषेचयेत् ॥ ९ ॥ इति दग्धव्रणचिकित्सा ॥

## ॥ अथ भग्नव्रणनिदानमाह ॥

भग्नं समासाद्विविधं हुताश काण्डे च सन्धौ च हि तत्र सन्धौ । उत्पिष्टविशिष्टविव-  
 र्तितं च तिर्यक्प्रतिक्षिप्तमधश्च षोढा ॥ प्रसारणाकुञ्चनवर्तनोपारुक्स्पर्शविद्वेषपणमेतदु-  
 क्तम् ॥ १ ॥ सामान्यतः सन्धिगतस्य लिङ्गमुत्पिष्टसन्धेः श्लयथुः समन्तात् । वि-  
 शेषतो रात्रिभवा रुजश्च विशिष्टजे तौ च रुजा च नित्यम् ॥ २ ॥ विवर्तिते पार्श्व-  
 रुजश्च तीव्रास्तिर्यग्गते तीव्ररुजो भवन्ति । क्षिप्तेऽतिशूलं विषमं च सक्त्रोः क्षिप्ते त्व-

धोरुग्विघटश्च सन्धेः ॥३॥ काण्डे त्वधः कर्कटकाश्च कर्णविचूर्णितं पिचिंतमस्थिछल्लि-  
तं च । काण्डेषु भग्नं ह्यतिपातितं च मज्जागतं च स्फुटितं च वक्रम् ॥ ४ ॥ छिन्नं  
द्विधा द्वादशधा च काण्डे सस्ताङ्गता शोथरुजातिवृद्धिः । संपीड्यमाने भवतीह श-  
ब्दः स्पर्शासहस्यन्दनतोदगूलः ॥ ५ ॥ सर्वास्ववस्थासु न शर्मलाभो भग्नस्य का-  
ण्डे खलु चिह्नमेतत् । भग्नं तु काण्डे बहुधा प्रयाति समासतो नामभिरेव तुल्यम्  
॥ ६ ॥ अल्पाशिनोऽनात्मवतो जन्तोर्वातात्मकस्य च । उपद्रवैर्वा जुष्टस्य भग्नं कृ-  
च्छ्रेण सिध्यति ॥ ७ ॥ भिन्नं कपालं कक्ष्यां तु सन्धिमुक्तं तथा च्युतम् । जघनं प्र-  
तिपिष्टं तु वर्जयेच्च विचक्षणः ॥ ८ ॥ असंश्लिष्टं कपालं च ललाटे चूर्णितं च यत् ।  
भग्नं स्तनान्तरे शङ्खे पृष्ठे मूर्ध्नि च वर्जयेत् ॥ ९ ॥ सम्यक् संहितमप्यस्थि दुर्निक्षेप-  
निबन्धनात् । संक्षोभाद्वापि यद् गच्छेद्विक्रियां तच्च वर्जयेत् ॥ १० ॥ तरुणास्थीनि  
नाम्यन्ते भिद्यन्ते नलकानि तु । कपालानि विभिद्यन्ते स्फुटन्ति रुचकानि च ॥११॥  
इति भग्नव्रणनिदानम् ॥

## ॥ अथ तच्चिकित्सा ॥

भग्नान्युपचरेद्धीमान्सेकलेपनबन्धनैः । शीतलेरेव विविधैः प्रयोगैश्च समीरितैः ॥१॥  
तत्रातिशयिले बन्धे सन्धिस्थैर्यं न जायते । गाढेनापि त्वगादीनां शोफो रुक्पा-  
क एव च ॥ २ ॥ तस्मात्साधारणं बन्धं भग्ने शंसन्ति तद्विदः । आदौ भग्नं विदि-  
त्वा तु सेचयेच्छीतलाम्बुना ॥ ३ ॥ पङ्केनालेपनं कुर्याद्बन्धनं च कुशान्वितम् । अ-  
वनामितमुन्नाम्येदुन्नतं चावपीडयेत् ॥ ४ ॥ क्षिप्तं द्विधापि च स्थाने संस्थाप्य वि-  
धिमाचरेत् । आलेपनार्थं मज्जिष्ठामधुकं चाम्लपेषितम् ॥ ५ ॥ शतधौतघृतोन्मिश्रं  
शालिपिष्टं च लेपनम् । न्यग्रोधादिकषायं तु शीतलं परिपेचने ॥ ६ ॥ पञ्चमूली-  
विषकं तु क्षीरं दद्यात्सवेदने । मूलं शृगालच्छिन्नायाः पीत्वा मांसरसेन तु ॥ ७ ॥  
चूर्णीकृत्य तु सप्ताहादस्थिभङ्गमपोहति । आभाचूर्णं मधुयुतमस्थिभङ्गे न्यहं पि-  
बेत् ॥ ८ ॥ पीत्वा चास्थि भवेत्सम्यग् वज्रसारनिभं दृढम् । शृष्टिक्षीरं ससर्पिष्कं  
मधुरौषधसाधितम् ॥ ९ ॥ शीतलं लाक्षया युक्तं प्रातर्भग्ने पिबेन्नरः । सवृतं चास्थि-  
सन्धानं लाक्षागोधूममर्जुनम् ॥ १० ॥ सन्धिमुक्तेऽस्थिभग्ने च पिबेत्क्षीरेण मानवः ।  
रसोनमधुलाक्षाज्यसिताकलकं मुमिश्रितम् ॥ छिन्नभिन्नच्युतास्थीनां सन्धानमचिरा-  
द्भवेत् ॥ ११ ॥ अथ लाक्षागुग्गुलुः ॥ लाक्षास्थिसंहृत्कुभाश्वगन्धाश्चूर्णीकृता ना-  
गबलाः पुरश्च । सम्भग्नमुक्तास्थिरुजं निहन्यादङ्गानि कुर्यात्कुलिशोपमानि ॥ १ ॥  
सव्रणस्य तु भग्नस्य व्रणः सर्पिर्मधूत्तरैः । प्रतिसार्यः कषायैस्तु शेषं भग्नवदाचरेत् ॥  
वातव्याधिविनिर्दिष्टं स्नेहं तत्रापि योजयेत् ॥ २ ॥ अथ वल्लिजभस्मादि ॥ वल्लिजं  
भस्म मधुना पातव्यं हितभोजिना । सन्धिभङ्गेऽस्थिभङ्गे च विशेषेण प्रशस्यते ॥ १ ॥  
॥ अथाभाद्यो गुग्गुलुः ॥ आभाफलत्रिकव्योषैः सर्वैरतैः समांशकैः । तुल्यं गुग्गु-

लुना योज्यं भग्नसन्धिप्रसाधकम् ॥ १ ॥ अथ गोधूमप्रयोगः ॥ ईषद्विदग्धगो-  
धूमचूर्णं पीतं समाक्षिकम् । कटिसन्धिषु भग्नेषु भुग्रेष्वस्थिषु पूजितम् ॥ १ ॥ अ-  
विदाहिभिरन्नैश्च पिष्टकैः समुपाचरेत् । मांसं मांसरसं क्षीरं सर्पिर्यूपं च मुद्गजम् ॥ २ ॥  
बृंहणं चान्नपानं च सन्धिभग्नमाय दापयेत् । लवणं कटुकं क्षारं साम्लं मैथुनमातपम्  
॥ ३ ॥ व्यापामं च न सेवेत भग्नो रूक्षान्नमेव च । बालानां तरुणानां च भग्नान्याशु  
भवन्ति वै ॥ समीचीनानि वृद्धानां भग्नानां न विशेषतः ॥ ४ ॥ इति  
भग्ननिदानचिकित्सा ॥

## ॥ अथ नाडीव्रणनिदानम् ॥

यः शोफमाममतिपक्वमुपेक्षतेऽज्ञो यो वा व्रणं प्रचुरपूयमसाधुवृत्तः । अभ्यन्तरं  
प्रविशति प्रविदार्य तस्य स्थानानि पूर्वविहितानि ततः सपूयः ॥ १ ॥ तस्याति-  
मात्रगमनाद् गतिरिष्यते तु नाडीव यद्वहति तेन मता तु नाडी ॥ २ ॥ अथ सङ्ख्या-  
माह ॥ दोषैस्त्रिभिर्भवति सा पृथगेकशश्च संमूर्च्छितैरपि च शल्यनिमित्ततोऽन्या ।  
तत्रानिलात् परुषसूक्ष्ममुखी सगूला फेनानुविद्धमधिकं स्रवति क्षपासु ॥ १ ॥ अथ  
वातिकमाह ॥ पित्तात्तु वृद्धज्वरकरी भ्रमदाहयुक्ता पित्तं स्रवत्यधिकमुष्णमहःसु चापि  
॥ १ ॥ अथ श्लेष्मजामाह ॥ ज्ञेया कफाद् बहुघनार्जुनपिच्छिलास्त्रास्तब्धा सकण्डुर-  
रुजा रजनी प्रवृद्धा ॥ १ ॥ अथ त्रिदोषजामाह ॥ दोषद्वयाभिहितलक्षणदर्शनेन तिस्रो  
गतीर्व्यतिकरप्रभवास्तु विद्यात् ॥ १ ॥ दाहज्वरश्वसनमूर्च्छनवक्त्रशोषा यस्यां भ-  
वन्त्यभिहितानि च लक्षणानि । तामादिशेत्पवनपित्तकफप्रकोपाद्धोरां गतिं त्व-  
सुहरामिव कालरात्रिम् ॥ २ ॥ अथ शल्यनिमित्तजामाह ॥ नष्टं कथंचिदनुमार्ग-  
मुदीरितेषु स्थानेषु शल्यमचिरेण गतिं करोति । सा फेनिलं मथितमुष्णमसृग्वि-  
मिश्रं स्वावं करोति सहसा सरुजा च नित्यम् ॥ १ ॥ नाडी त्रिदोषप्रभवा न सिध्ये-  
च्छेषाश्चतस्रः खलु यत्रसाध्याः ॥ २ ॥ इति नाडीव्रणनिदानम् ॥

## ॥ अथ तच्चिकित्सा ॥

नाडीनां गतिमन्वीक्ष्य शस्त्रेणोत्पात्र्य कर्मवित् । सर्वं व्रणक्रमं कुर्याच्छोधनारो-  
पणादिकम् ॥ १ ॥ कृशदुर्बलभीक्ष्णानां नाडी मर्माश्रिता तु या । क्षारमूत्रेण संचिद्यान्न  
शस्त्रेण कदाचन ॥ २ ॥ नाडीं वातकृतां साधु पाटितां लेपयेद् भिषक् । प्रत्यक्पुष्पी-  
फलयुतैस्तिलैः पिष्टैः प्रलेपयेत् ॥ ३ ॥ पैत्तिकीं तिलमञ्जिष्ठानागदन्तीनिशाह्वयैः ।  
श्लैष्मिकीं तिलयष्ट्याह्वनिकुम्भारिष्टसैन्धवैः ॥ ४ ॥ शल्यजां तिलमञ्जिष्ठामध्वाज्यै-  
र्लेपयेन्मुहुः । आरग्वधनिशाकोलचूर्णाज्यक्षौद्रसंयुता ॥ सूत्रवर्तिव्रणे यांज्या शोधनी  
गतिनाशिनी ॥ ५ ॥ जात्यर्कशम्बाककरञ्जदन्तीसिन्धूत्थसौवर्चलयावशकैः । वर्तिः  
कृता हन्त्यचिरेण नाडीस्तुक्क्षीरपिष्टा सह सैन्धवेन ॥ ६ ॥ समूलपत्रां निर्गुण्डीं पीड-  
यित्वा रसं हरेत् । तेन सिद्धं समं तैलं नाडीदुष्टव्रणापहम् ॥ ७ ॥ गुग्गुलुत्रिफला-  
ज्योषैः समांशैश्चाज्ययोजितैः । नाडीं दुष्टव्रणं चापि जयेदपि भगन्दरम् ॥ ८ ॥

इति नाडीव्रणचिकित्सा ॥ अथ सर्वव्रणरोगाणां पथ्यापथ्यम् ॥ यवषष्टिक-  
गोधूमपुराणाः सितशालयः । मसूरतुवरीमुद्गयूषश्च मधुशर्करा ॥ १ ॥ विलेपी ला-  
जमण्डश्च जाङ्गला मृगपक्षिणः । घृतं तैलं पटोलं च वेत्राग्रं बालमूलकम् ॥ २ ॥  
वार्ताकं कारवेष्टं च कर्कोटं तण्डुलीयकम् । एतत्पथ्यं नरैः सेव्यं यथावस्थं यथा-  
मलम् ॥ व्रणशोथे व्रणे सद्योव्रणे नाडीव्रणेऽपि च ॥ ३ ॥ रूक्षाम्लशीतं लवणं  
व्यवायमायासमुच्चैःपरिभाषणं च । प्रियासमालोकनमहि निद्रां प्रजागरं चङ्क्रमणं  
नितान्तम् ॥ ४ ॥ शोर्क विरुद्धाशनमम्बुपानं ताम्बूलशाकानि च पत्रवन्ति । अजा-  
ङ्गलं मांसमसात्म्यमन्नं विवर्जयेत्सन्ततमप्रमत्तः ॥ ५ ॥ इति सर्वव्रणचिकित्सा ॥

## ॥ अथ भगन्दरनिदानम् ॥

गुदस्य ह्यङ्गुले क्षेत्रे पार्श्वतः पिष्टिकातिङ्कत् । भिन्नो भगन्दरो ज्ञेयः स च  
पञ्चविधो मतः ॥ १ ॥ अथ सङ्ख्यामाह ॥ वातपित्तकफैस्त्रेधा चतुर्थः सन्निपाततः ।  
उन्मार्गगः पञ्चमः स्थादेवं पञ्चविधो मतः ॥ १ ॥ अथ तस्य पूर्वरूपमाह ॥ कटीकपाल-  
निस्तोददाहकण्डूरुजादयः । भवन्ति पूर्वरूपाणि भविष्यति भगन्दरे ॥ १ ॥ अथ-  
वातिकमाह ॥ कषायरूक्षैरतिकोपितोऽनिलस्त्वपानदेशे पिष्टिकां करोति । उपे-  
क्षणात्पाकमुपैति दारुणं रुजा च भिन्नारुणफेनवाहिनी ॥ १ ॥ तत्रागमो मूत्रपुरीषे-  
तसां व्रणैरनेकैः शतपोनकं वदेत् ॥ १ ॥ अथ पित्तजमाह ॥ प्रकोपणैः पित्तमतिप्र-  
कोपितं करोति रक्तां पिष्टिकां गुदार्तिदाम् । तदाशु पाकाहिमपूयवाहिनीं भगन्दरं  
तृष्टशिरोधरं वदेत् ॥ १ ॥ अथ श्लेष्मजमाह ॥ कण्डूयनो घनस्त्रावी कठिनो मन्दवेदनः ।  
श्वेतावभासः कफजः परिस्त्रावी भगन्दरः ॥ १ ॥ अथ सन्निपातजमाह ॥ बहुव-  
र्णरुजाः स्त्रावाः पिष्टिका गोस्तनोपमाः । शम्बूकावर्त्तवन्नाडी शम्बूकावर्त्तको मतः  
॥ १ ॥ अथोन्मार्गगमाह ॥ क्षताद् गतिः पायुगता विवर्धते ह्युपेक्षणात्सा  
कृमिभिर्विदीर्यते । प्रकुर्वते मार्गमनेकधा मुखैर्व्रणैस्तदुन्मार्गि भगन्दरं वदेत् ॥ १ ॥  
अथासाध्यलक्षणमाह ॥ घोराः साधयितुं दुःस्त्राः सर्वे एव भगन्दराः । तेष्वसा-  
ध्यस्त्रिदोषोत्थः क्षतजश्च विशेषतः ॥ १ ॥ वातमूत्रपुरीषाणि क्रमयः शुक्रमेव  
च । भगन्दराः स्रवन्तस्तु नाशयन्ति तमातुरम् ॥ २ ॥ इति भगन्दरनिदानम् ॥

## ॥ अथ भगन्दरचिकित्सा ॥

गुदपिष्टिकायामादौ कुर्याद्रक्तावसेचनं मतिमान् । जलसदनाभिरशेषं सपाकं  
न प्रयाति यथा ॥ १ ॥ अपानमार्गपिष्टिकां दहेत्स्वर्णशलाकया । अग्निप्र-  
तप्तया पश्चात्कुर्यादग्निव्रणं क्रियाम् ॥ २ ॥ पिष्टिकानामपक्वानामपतर्पणपूर्वकम् ।  
कर्म कुर्याद्विरेकान्ते भिन्नानां वक्ष्यते क्रिया ॥ ३ ॥ एतासां पाटनक्षारव-  
ह्निदाहादिकं क्रमम् । विधाय व्रणवत्कार्यं यथादोषं यथाक्रमम् ॥ ४ ॥ अथ  
वटपत्रादिलेपः ॥ वटपत्रेष्टिकाशुण्ठीगुडूचीसपुनर्नवाः । सुपिष्टाः पिष्टिका वक्त्रे ले-



पः शस्तो भगन्दरे ॥ १ ॥ स्रदिरत्रिफलाकाथो महिषीघृतसंयुतः । विडङ्गचूर्णयुक्त-  
 श्व भगन्दरविनाशनः ॥ २ ॥ त्रिफलारससंयुक्तं विडालास्थिप्रलेपनम् । भगन्दरं  
 निहन्त्याश्च दुष्टव्रणहरं परम् ॥ ३ ॥ शुनोऽस्थिभूलता तक्त्रैः पेयिता स्वररक्तयुक् ।  
 लेपो भगन्दरं हन्यान्नरास्थां तैलमेव च ॥ ४ ॥ कुष्ठं त्रिवृत्तिलादन्तीमागधीसैन्धवं  
 मधु । रजनीत्रिफलातुथैर्हितं स्याद्व्रणरोपणम् ॥ ५ ॥ तिलत्रिवृन्नागदन्तीमञ्जिष्ठाचैः  
 ससैन्धवैः । सक्षौद्रैश्च प्रलेपोऽयं भगन्दरकुलान्तकृत् ॥ ६ ॥ रसाञ्जनं हरिद्रे द्वे  
 मञ्जिष्ठानिम्बपल्लवाः । त्रिवृत्तेजोवतीदन्तीकल्को नाडीव्रणापहः ॥ ७ ॥ तिलाभयालो-  
 धमरिष्टपत्रं निशावचाकुष्ठमगारधूमः । भगन्दरे नाड्युपदंशयोश्च दुष्टव्रणे शोधनरोपणो-  
 ऽयम् ॥ ८ ॥ अथ नवकार्पिको गुग्गुलुः ॥ त्रिफलापुस्कृष्णानां त्रिपञ्चैककर्षयोजिता  
 गुटिका । कुष्ठभगन्दरनाडीदुष्टव्रणशोधनी कथिता ॥ १ ॥ अथ जम्बूकप्रकारः ॥  
 जम्बूकस्यामिपं भुक्त्वा प्रकारैर्व्यञ्जनादिभिः । अजीर्णवर्जी मांसेन मुच्यते तु भगन्द-  
 रात् ॥ १ ॥ अथ सप्तविंशतिगुग्गुलुः ॥ त्रिकटुत्रिफलामुस्तं विडङ्गामृतचित्रकम् ।  
 चव्यैले पिप्पलीमूलं हृषुषामुरदारु च ॥ १ ॥ तुम्बरं पुष्करं चव्यं विशालारज-  
 नीद्वयम् । विडं सौवर्चलं क्षारं सैन्धवं गजपिप्पली ॥ २ ॥ यावन्त्येतानि द्रव्याणि  
 तावद्द्विगुणगुग्गुलुः । कोलप्रमाणगुटिकां भक्षयेन्मधुना सह ॥ ३ ॥ कासं श्वासं  
 तथा शोफमर्शांसि च भगन्दरम् । हृच्छूलं पार्श्वशूलं च कुक्षिवस्तिगुदे रुजम् ॥  
 ४ ॥ अश्मरीं मुत्रकृच्छ्रं च अन्नवृद्धिं तथा कृमीन् । चिरज्वरोपसृष्टानां क्षयोपहतचे-  
 तसाम् ॥ ५ ॥ आनाहं च तथोन्मादं सकुष्ठान्युदराणि च । नाडीदुष्टव्रणान्सर्वान्  
 प्रमेहं श्लीपदं तथा । सप्तविंशतिको ह्येष सर्वरोगनिपूदनः ॥ ६ ॥ अथ करवीराद्यं  
 तैलम् ॥ करवीरनिशादन्तीलाङ्गुलीलवणाग्निभिः । मातुलङ्गार्कपयसा पचेत्तैलं भगन्द-  
 रे ॥ १ ॥ अथ विष्यन्दनं तैलम् ॥ चित्रकार्की त्रिवृत्पाठे मलयूहयमारकौ । सुधां  
 वचां लाङ्गलिकां हरितालं सुवर्चिकाम् ॥ १ ॥ ज्योतिष्मतीं च संहृत्य तैलं धीरो  
 विपाचयेत् । एतद्विष्यन्दनं नाम तैलं दद्याद्भगन्दरे ॥ शोधनं रोपणं चैव सर्वार्क-  
 णं तथा ॥ १ ॥ अथ निशादितैलम् ॥ निशार्कक्षीरासन्ध्वमिपुरलाङ्गुलिवत्सकैः । सि-  
 ङ्गमभ्यञ्जने तैलं भगन्दरविनाशनम् ॥ १ ॥ अथ पथ्यापथ्यम् ॥ आमे संशोधनं  
 लेपो लङ्घनं रक्तमोक्षणम् । पके पुनः शस्त्रविधिस्तथा क्षाराग्निकर्म च ॥ १ ॥  
 सर्वत्र शालयो मुद्रा विलेपी जाङ्गलो रसः । पटोलं शिगुवेत्राग्रं धत्तूरो बालमूलकम् ॥  
 २ ॥ तिलसर्पपयोस्तैलं तिक्तवर्गो घृतं मधु । एतत्पथ्यं नरैः सेव्यं यथादोषं  
 भगन्दरे ॥ ३ ॥ व्यायामं मैथुनं युद्धं पृष्ठयानं गुरूणि च । संवत्सरं परिहरेद् यावद्  
 दृढव्रणो नरः ॥ ४ ॥ इति भगन्दरचिकित्सा ॥

## ॥ अथोपदंशनिदानम् ॥

अथ तस्य हेतुमाह ॥ हस्ताभिघातान्नखदन्तघातादधावनाद्रत्यतिसेवनाद्वा । यो-

निप्रदोषाश्च भवन्ति शिश्रे पञ्चोपदंशा विविधापचारैः ॥ १ ॥ अथ वातजमाह ॥ सतो-  
दभेदस्फुरणैः सकृष्णैः स्फोटैर्व्यवस्येत्पवनोपदंशम् ॥ १ ॥ अथ पित्तजकफजे  
आह ॥ पीतैर्बहुक्लेदयुतैः सदाहैः पित्तेन रक्तैः पिशितावभासैः । सकण्डुरैः शोफ-  
युतैर्महद्भिः शुक्लैर्व्रणैः स्रावयुतैः कफेन ॥ १ ॥ अथ सन्निपातजमाह ॥ नानाविध-  
स्त्रावरुजोपपन्नमसाध्यमाहुस्त्रिमलोपदंशम् ॥ १ ॥ अथासाध्यत्वमाह ॥ विशी-  
र्णमांसं कृमिभिः प्रजग्धं मुष्कावशेषं परिवर्जयेच्च । संजातमात्रे न करोति मूढः  
क्रियां नरो यो विषये प्रसक्तः ॥ कालेन शोफक्रिमिदाहपाकैः प्रशीर्णशिश्रो  
म्रियते स तेन ॥ १ ॥ अथैकस्थानत्वेनात्र लिङ्गार्शमाह ॥ अङ्कुरैरिव सञ्जातैरु-  
पर्युपरि संस्थितैः । क्रमेण जायते वर्तिस्तान्नचूडशिखोपमा ॥ १ ॥ कोशस्याभ्यन्तरे  
सन्धौ पर्वसन्धिगतापि वा । सवेदना पिच्छला च दुश्चिकित्स्या त्रिदोषजा ॥ २ ॥  
लिङ्गवर्तिरिति ख्याता लिङ्गार्श इति चापरे । मेणूस्सन्धौ व्रणाः केचित् केचित्सर्वा-  
श्रयास्तथा ॥ ३ ॥ कुलत्थाकृतयः केचित् केचित्पद्मदलोपमाः । रुजानाहार्तिर्व-  
हुलास्तृष्णाक्लेदसमन्विताः । स्त्रीणां पुंसां च जायन्ते उपदंशाश्च दारुणाः ॥ ४ ॥  
इत्युपदंशनिदानम् ॥

## ॥ अथ तच्चिकित्सा ॥

स्निग्धस्विन्नस्य तेष्वदौ ध्वजमध्ये शिराव्यधः । जलौकापातनं वा स्यादूर्ध्वा-  
धः शोधनं तथा ॥ १ ॥ सद्योऽपहृतदोषस्य रुक्शोफावुपशाम्यतः । पाको रक्ष्यः  
प्रयत्नेन शिश्रक्षयकरश्च सः ॥ २ ॥ अथ क्वाथः ॥ पटोलनिम्बत्रिफलाकिरातैः क्वा-  
थं पिबेद्वा खदिरासनाभ्याम् । सगुग्गुलुं वा त्रिफलायुतं वा सर्वोपदंशापहरः प्रयो-  
गः ॥ १ ॥ गैरिकाञ्जनमञ्जिष्ठामधुकोशीरपद्मकैः । सचन्दनोत्पलैः स्निग्धैः पेयः पित्तो-  
पदंशहा ॥ २ ॥ अथ लेपाः ॥ सपौण्डरीकैर्मधुकरास्त्राकुष्ठपुनर्नवैः । सरलागुरुभद्रा-  
रुथैर्लेपो वातोपदंशहा ॥ १ ॥ बल्लदलचूर्णेन दाडिमत्वग्रजोऽथ वा । गुण्डनं  
लिङ्गदेशस्य लेपः पूगफलेन वा ॥ २ ॥ वटप्ररोहार्जुनजम्बुपथ्या लाञ्छं हरिद्रासहि-  
तः प्रलेपः । सर्वोपदंशेष्ववरोहणार्थं चूर्णं च तज्जं विमलाञ्जनेन ॥ ३ ॥ दहेत्कटाहे  
त्रिफलां तां मषीं मधुसंयुताम् । कृत्वोपदंशलेपोऽयं सद्यो रोपयति व्रणम् ॥ ४ ॥  
त्वचो दारुहरिद्रायाः शङ्खनाभीरसाञ्जनम् । लाक्षागोमयनिर्यासतैलं क्षौद्रं घृतं पयः  
॥ ५ ॥ एभिः सुपिष्टैर्द्रव्यांशैरुपदंशं प्रलेपयेत् । व्रणाश्च तेन शाम्यन्ति श्वयथु-  
र्दाह एव च ॥ ६ ॥ नीलोत्पलानि कुमुदं पद्मसौगन्धिकानि च । उपदंशेषु चूर्णानि  
प्रदेहोऽयं प्रशस्यते ॥ ७ ॥ रसाञ्जनं शिरीषेण पथ्यया च समन्वितम् । सक्षौद्रं ले-  
पनं योज्यं सद्यो रोपयति व्रणम् ॥ ८ ॥ गोपीचन्दनतुथे च समभागेन मर्दयेत् ।  
कज्जली जलसंयुक्ता व्रणानां लेपने हिता ॥ ९ ॥ मोचापूगविभूतिं च कोलत्वक्शङ्ख-

१ स्फोटैः सकृष्णैः रुधिरं स्रवन्तं रक्तात्मकम् पित्तसमानलिङ्गम् । २ ( च० ) संचातै — ३ ( च० )  
सर्वसन्धि । ४ ( ग० च० ) शोथाः स्युस्तृष्णादाहसमन्विताः ।

जीरकम् । पिष्टोपदंशे लेपोऽयं पयसा पानमेव च ॥ नाशयेदुष्णतां तूर्णं शृष्कान्कुर्या-  
द् व्रणानपि ॥ १० ॥ अथ पारदादिलेपः ॥ पारदं गन्धकं तालं दरदं च मनःशिलाम् ।  
पृथक्कर्षं द्विकर्षं च मुहृदारं सङ्गजीरकम् ॥ १ ॥ विधाय कज्जलीं श्लक्ष्णां मर्दये-  
त्सुरसारसैः । छायाशृष्कां ततः कृत्वा पुनरुन्मत्तजद्रवैः ॥ २ ॥ विमर्द्याथ वटी का-  
र्या उपदंशे प्रयोजयेत् । गोघृतेन प्रलेपोऽयं व्रणानां रोपणे हितः ॥ ३ ॥ इति ले-  
पाः ॥ अथ स्वरसाः ॥ आम्रत्वचं विनिष्पील्य निगृह्य स्वरसं पलम् । चतुष्पलं त्व-  
जाक्षीरं संयुक्तं प्रपिबेत्प्रगे ॥ १ ॥ एवं मुनिदिनं कुर्यादुपदंशे व्रणे हितम् । अ-  
जाक्षीरं तथाजीर्णगोधूमं पथ्यमाचरेत् ॥ २ ॥ जातीप्रवालस्वरसं पलार्धं धेनोर्घृतं  
तत्समेरालकिञ्चित् । पिबेत्प्रगे पञ्चविधोपदंशे क्षाराहते गोधुमसर्पिं पथ्यम् ॥ ३ ॥ इति  
स्वरसाः ॥ अथ प्रक्षालनम् ॥ निम्बार्जुनाश्वत्थकदम्बशालजम्बूवटोदुम्बरवैतसाद्रिः ।  
प्रक्षालनाल्लेपघृतानि कुर्याच्चूर्णं च पित्तास्रभवोपदंशे ॥ १ ॥ त्रिफलायाः कषायेण  
भृङ्गगजरसेन वा । व्रणप्रक्षालनं कुर्यादुपदंशप्रशान्तये ॥ २ ॥ अश्वत्थोदुम्बरप्लक्षव-  
टवैतसजः शृतः । व्रणशोथोपदंशानां नाशनः क्षालनात्स्मृतः ॥ ३ ॥ जयाजात्यव-  
मार्कशम्याकानां दलैः पृथक् । कृतं प्रक्षालने काथं भेदूपाके प्रयोजयेत् ॥ ४ ॥  
अथोपदंशल्लिङ्गलेपः ॥ रसकर्पूरगद्याणं मर्दयेत्स्वदिराम्बुना । प्रक्षालयेद्धारिणा  
च शृष्के लेपस्तु वारिणा ॥ १ ॥ लिङ्गलेपो व्रणं हन्ति त्रिदिनान्नात्र संशयः  
॥ २ ॥ अथ व्रणोपदंशे पूगादिलेपः ॥ पूगं सुदग्धमेकं तु रसगन्धकहिङ्गुलम् ।  
स्वदिरं तुत्यकं चैव मर्दयेन्निम्बुनीरकैः ॥ १ ॥ समभागानि सर्वाणि गुटिकां  
कारयेद्बुधः । उपदंशे घृतैर्लेपस्त्रिदिनाद्ब्रणरोपणः ॥ २ ॥ अथोपदंशस्फोटे-  
ऽवलेपः ॥ जातीफलविडङ्गानि रसकं देवपुष्पकम् । समभागानि सर्वाणि नवनीतेन  
मर्दयेत् ॥ स्फोटानामुपदंशानां व्रणशोधनरोपणः ॥ ३ ॥ अथ घृतानि ॥ भूनिम्बनिम्बत्रिफ-  
लापटोलकरञ्जजातीस्वदिरासनानाम् । सैतोयकल्कैर्घृतमाशु पक्वं सर्वोपदंशापहरं प्र-  
दिष्टम् ॥ १ ॥ करञ्जनिम्बार्जुनशालजम्बूवटादिभिः कल्ककषायसिद्धम् । सर्पिर्निहन्त्यादुप-  
दंशदोषं सदाहपाकं स्मृतिरागयुक्तम् ॥ २ ॥ अथागारधूमादितैलम् ॥ अगारधूमो रज-  
नी मुराकिण्वं च तैस्त्रिभिः । भागोत्तरैः पचेत्तैलं कण्डूशोथरुजापहम् ॥ शोधनं रो-  
पणं चैव सवर्णकरणं तथा ॥ १ ॥ अथ चोपचिन्याश्चूर्णम् ॥ कुडवं चोपचिन्याश्च  
शर्करायाः पलं तथा । पिप्पली पिप्पलीमूलं मरिचं देवपुष्पकम् ॥ १ ॥ आकल्लं  
सुरकं शृण्ठी जन्तुघ्नं च वराङ्गकम् । पृथक्कोलमितं ग्राहीमेतच्चूर्णीकृतं शुभम् ॥ २ ॥  
सर्वमेकत्र संयोज्यं कर्षार्धं प्रातःवासरम् । भक्षयेन्मधुसर्पिभ्यां युक्तं पथ्यं समाचरेत्  
॥ ३ ॥ शाल्योदनं तथा सूपं तुवरीणां घृतं मधु । गोधूमं सैन्धवं शिशुं बिम्बी को-  
शातकीफलम् ॥ ४ ॥ आर्द्रकं जलमन्दोष्णं हितमत्र प्रकीर्तितम् । पञ्चोपदंशरो-  
गाणां प्रमेहाणां तथैव च ॥ व्रणानां वातरोगाणां कुष्ठानां च विनाशनम् ॥ ५ ॥

इति चोपचिन्याशूर्णम् ॥ अथ चोपचिनीपाकः ॥ चोपचिन्युद्भवं चूर्णं पलद्वादशमे-  
व च । पिप्पली पिप्पलीमूलं मरिचं नागरं त्वचम् ॥ १ ॥ आकल्लकं लवङ्गं च प्रत्येकं  
कर्षसंमितम् । शर्करासमचूर्णं च पाचयेत्सर्वमेकतः ॥ २ ॥ मोदकं कारयेत्तत्तु कर्ष-  
कर्षं प्रमाणतः । सायं प्रातर्निषेव्यस्तु पथ्यं पूर्वोक्तचूर्णवत् ॥ ३ ॥ उपदंशे व्रणे कु-  
ष्ठे वातरोगे भगन्दरे । धातुक्षयकृते कासे प्रतिश्याये च यक्ष्मणि ॥ सर्वान् रो-  
गाग्निहन्त्याश्च ततः पुष्टिकरो भवेत् ॥ ४ ॥ इति चोपचिनीपाकः ॥ अथ बालहरी-  
तकीयोगः ॥ दालपथ्यापलैकं च तुत्थं शाणमितं तथा । निम्बुद्रवेण संमर्चं दृढं  
सप्त दिनानि वै ॥ १ ॥ गुटिकां चणकप्रायां छायाशुष्कां तु कारयेत् । शीतोदकानु-  
पानेन नित्यमेकां प्रदापयेत् ॥ २ ॥ घस्त्राणामेकविंशत्या मुच्यते तूपदंशतः । शा-  
लिगोधूममुद्गाश्च गोसर्पिः पथ्यमीरितम् ॥ ३ ॥ अथ रसगन्धककज्जली ॥ कर्ष-  
मात्रो रसं शुद्धो द्विकर्षो गन्धकस्तथा । विधिवत्कज्जलीं कृत्वा तां च गोघृतसंयुताम्  
॥ १ ॥ माषमात्रां प्रतिदिनं दद्यादेवं त्रिसप्तकम् । गोधूमान्नं घृतं पथ्यं कारयेच्छु-  
णं विना ॥ उपदंशापहः श्रेष्ठो योगोऽयं मुनिभिः स्मृतः ॥ २ ॥ अथ महाक्षारगु-  
टी ॥ महाक्षारमाकल्लकं स्वादिरं च क्रमाद्वर्धितं वारिणा पिष्टमेतत् । निषेवेत मा-  
षप्रमाणं घृतेन महारोगनिघ्नं व्रणेषु व्रणघ्नम् ॥ १ ॥ गोधूमं गोघृतं पथ्यं मन्दं ल-  
वणमाचरेत् । द्विवारं ग्राहयेन्नित्यमुपदंशनिवृत्तये ॥ २ ॥ अथ सर्वोपदंशे रसघृत-  
मुच्यते ॥ शुद्धं रसं पिचुमितं द्विर्बालं प्रमर्चं सर्वद्विभागनवनीतमपि प्रमर्चं ।  
वस्त्रे प्रलिप्य पिचुमन्दविपर्णशाखां संवेष्टयेन्नतमुखीं परिदीप्यवर्तिम् ॥ १ ॥ तस्या  
घृतं स्रवति काचमये च पात्रे धृत्वाहिवल्लिदलसाकमिदं प्रदेयम् । सर्वोपदंशकरिके-  
सरिणं व्रणघ्नं पट्टादिकं रसघृते च विवर्जनीयम् ॥ २ ॥ अथ पथ्यापथ्यम् ॥ दि-  
वा निद्रां मूत्रवेगं गुर्वन्नं मैथुनं गुडम् । आयासमम्लं तक्रं च वर्जयेदुपदंशवान् ॥ १ ॥  
द्विपलं चिक्कणं पूगं द्विकर्षं सिन्धुसस्यकम् । कर्कारुत्वक्कर्षमिवा भृष्टमेतन्निकं भवे-  
त् ॥ २ ॥ जम्भोदरगतं तुत्थं पुटपाकविधानतः । पक्वं चणकमानं तु सर्वमेतत्सु-  
खल्वके ॥ ३ ॥ जम्बीरसलिलैर्मर्चं गाढं सिद्धं दिनत्रयात् । उपदंशं चन्द्रकं च  
व्रणं पूतिप्रमेहकम् ॥ ४ ॥ पृदाकुवीरुच्छदनलिप्तं प्सातं निवारयेत् । शर्करास-  
हितं पथ्यं गोधूमान्नं घृतप्लुतम् ॥ ५ ॥ पलमात्रे कटुतैले द्यक्षं सिक्थं च कर्षमेव  
पृथक् । कम्पिल्लकं विरोजा सिन्दूरः सोरकं चैव ॥ ६ ॥ मुर्दाडकं च सर्वं पित्तल-  
पात्रे विपाचितं शिखिना । मन्दं पचेत् प्रमथ्य स्वपाणिनोद्घृत्य तत्सिद्धम् ॥ ७ ॥  
सितवस्त्रे संलिप्य व्रणोपरिस्थापयेत्सम्यक् । क्षतभूदेशं सर्वं सशूकदोषं फिरङ्गजं  
हन्यात् ॥ ८ ॥ शस्त्रकृतं नखजातं दन्तजमाशुव्रणं शिखिजम् । दृष्ट्वा प्रत्ययमेत-  
त्प्रकाशितं बालबोधाय ॥ ९ ॥ इत्युपदंशरोगचिकित्सा ॥

## ॥ अथ शूकदोषनिदानम् ॥

अथ तस्य सम्प्राप्तिमाह ॥ अक्रमाच्छेफसो वृद्धिं योऽभिवाञ्छति मूढधीः ॥१॥ तस्य सङ्ख्यामाह ॥ व्याधयस्तस्य जायन्ते दश चाष्टौ च शूकजाः ॥१॥ अथ सर्षपिकामाह ॥ गौरसर्षपसंस्थाना शूकदुर्भुमहेतुका । पिष्टिका श्लेष्मवाताभ्यां ज्ञेया सर्षपिका तु सा ॥ १ ॥ अथाष्ठीलिकामाह ॥ कठिनो विषमैर्भुमैर्वायुनाष्ठीलिका भवेत् ॥ १ ॥ अथ ग्रन्थिकमाह ॥ शूकैर्यत्पूरीतं शब्दद्वयितं नाम तत्कफात् ॥१॥ अथ कुम्भिकामाह ॥ कुम्भिका रक्तपित्तोत्था जाम्बवास्थिनिभा शुभा ॥ १ ॥ अथालजीमाह ॥ तुल्यजां त्वलजीं विद्याद्यथोक्तां च विचक्षणैः ॥१॥ अथ मृदितमाह ॥ मृदितं पीडितं यत्तु संरब्धं वातकोपतः ॥१॥ अथ सम्मृढपीडिकामाह ॥ पाणिभ्यां भृशसंरूढे सम्मृढपीडिका भवेत् ॥ १ ॥ अथावमन्थमाह ॥ दीर्घा बह्वचश्च पिष्टिका दीर्यन्ते मध्यतस्तु याः । सोऽवमन्थः कफासृग्भ्यां वेदना रोमहर्षकृत् ॥ १ ॥ अथ पुष्करिकामाह ॥ पिष्टिकाभिश्चिता या तु पित्तशोणितसम्भवा । पञ्चकर्णिकसंस्थाना ज्ञेया पुष्करिका च सा ॥ १ ॥ अथ स्पर्शहानिकमाह ॥ स्पर्शहानिं तु जनयेच्छ्रेणितं शूकदूषितम् । वातपित्तकृतो ज्ञेयस्त्वपाको ज्वरदाहकृत् ॥ १ ॥ अथोत्तमामाह ॥ मुद्गमापोप-  
मा रक्ता रक्तपित्तोद्भवा च सा । व्याधिरेषोत्तमा नाम शूकाजीर्णनिमित्तजः ॥ १ ॥ अथ शतपोनकमाह ॥ छिद्रैरण्मुसैर्लिङ्गं चितं यस्य समन्ततः । वातशोणितजो व्याधिः स ज्ञेयः शतपोनकः ॥१॥ अथ त्वक्पाकमाह ॥ वातपित्तकृतो ज्ञेयस्त्वक्पा-  
को ज्वरदाहकृत् ॥ १ ॥ अथ शोणितार्बुदमाह ॥ कृष्णैः स्फोटैः सरक्ताभिः पिष्टिकाभिर्निपीडितम् । यस्य वास्तुरुजश्चोग्रा ज्ञेयं तच्छोणितार्बुदम् ॥ १ ॥ अथ मांसा-  
र्बुदमाह ॥ मांसदोषेण जानीयादर्बुदं मांससंभवम् ॥ १ ॥ अथ मांसपाकमाह ॥ शीर्यन्ते यस्य मांसानि यस्य सर्वाश्च वेदनाः । विद्यात्तं मांसपाकं तु सर्वदोषकृतं भिषक् ॥ १ ॥ अथ विद्रधिमाह ॥ विद्रधिं सन्निपातेन यथोक्तमभिनिर्दिशेत् ॥ १ ॥ अथ तिलकालकानाह ॥ कृष्णानि चित्राण्यथवा शूकानि सविषाणि तु । पातितानि पचन्त्याशु मेण्डं निरवशेषतः ॥ १ ॥ कालानि भूत्वा मांसानि शीर्यन्ते यस्य द्रेहिनः । सन्निपातसमुत्थांश्च तान्विद्यात्तिलकालकान् ॥ २ ॥ अथ शूकदोषेऽसाध्यत्वमाह ॥ तत्र मांसार्बुदं यत्तु मांसपाकश्च यः स्मृतः । विद्रधिश्च न सिध्यन्ति ये च स्युस्तिलकालकाः ॥ १ ॥ इति शूकदोषनिदानम् ॥

## ॥ अथ तन्त्रिकित्सा ॥

हितं च सर्पिषः पानं पथ्यं चापि विरेचनम् । हितः शोणितमोक्षश्च शूकरोगेषु देहिनाम् ॥ १ ॥ उल्लिख्य सर्षपीं तालपत्रेणाथ प्रलेपयेत् । त्रिकटुत्रिफलालोभैर्गो-  
मूत्रपरिपेषितैः ॥ २ ॥ क्रियेयमवमन्थेऽपि रक्तं शोध्यं तथोभयोः । अष्ठीलायां हृते रक्ते श्लेष्मग्रन्थिक्रियां चरेत् ॥ ३ ॥ कुम्भिकायां हरेद्रक्तं पक्वायां शोधिते ब्रणे ।

तिन्दुकत्रिफलालोघैर्लेपस्तैलं च रोपणम् ॥ ४ ॥ अलज्यां हृतरक्तायां पूर्व एव क्रि-  
पाक्रमः । स्वेदयेद् ग्रथितं पश्चाद्वाहीस्वेदेन बुद्धिमान् ॥ ५ ॥ सुखोष्णैरुपनाहैश्च ब्र-  
णोक्तैरुपनाहयेत् । उत्तमाख्यां तु पिष्टिकां संस्वेद्य बडिशोद्धृताम् ॥ ६ ॥ कल्क-  
चूर्णेः कषायाणां क्षौद्रयुक्तैरुपाचरेत् । क्रमः पित्तविसर्पोक्तः पुष्करीमूढयोर्हितः ॥ ७ ॥  
त्वक्पाके स्पर्शहानौ च सेचयेन्मृदितं पुनः । बलातैलेन कोष्णेन मधुरैश्चोपनाहयेत्  
॥ ८ ॥ रसक्रिया विधातव्या लिखिते शतपोनके । पृथक्पण्यदिभिः सिद्धं तैलं  
देयमनन्तरम् ॥ ९ ॥ रक्तविद्रधिवच्चापि क्रिया शोणितजेऽर्बुदे । मांसार्बुदे प्रकुर्वीत  
क्रियां सद्योव्रणोदिताम् ॥ १० ॥ त्रिफलागुग्गुलुं चापि विशेषेणावचारयेत् ।  
मांसपाके वटाद्यस्य गणस्य विधिवत्कृतैः ॥ ११ ॥ कषायचूर्णकल्कैश्च सेकोद्धूलनले-  
पनम् । विद्रधौ विधिवत्कार्यं रक्तविद्रधिभेषजम् ॥ १२ ॥ वरुणादिकषायस्य पान-  
प्रक्षालने हिते । तिलकालं समुल्लिख्य क्षुरेण लघुपाणिना ॥ १३ ॥ भिषजाथात्र  
कर्तव्यः सद्योव्रणविधिर्मतः । मांसार्बुदं मांसपाकं विद्रधिं तिलकालकम् ॥ प्रत्या-  
ख्याय प्रकुर्वीत भिषक् तेषां प्रतिक्रियाम् ॥ १४ ॥ इति शूकदोषचिकित्सा ॥

## ॥ अथ कुष्ठनिदानम् ॥

विरोधीन्यन्नपानानि द्रवस्निग्धगुरूणि च । भजतामागतांश्छर्दिवेगांश्चान्या-  
न्प्रतिघ्नताम् ॥ १ ॥ व्यायाममग्निसन्तापमतिभुक्त्वा निषेविणाम् । शीतोष्ण-  
लङ्घनाहारान् क्रमं त्यक्त्वा निषेविणाम् ॥ २ ॥ घर्मश्रमभयार्तानां द्रुतं शीता-  
म्बुसेविनाम् । अजीर्णाध्यशिनां चैव पञ्चकर्मापचारिणाम् ॥ ३ ॥ नवान्नदधिमत्स्या-  
म्ललवणातिनिषेविणाम् । माषमूलकपिष्टान्नतिलक्षारगुडाशिनाम् ॥ ४ ॥ व्यवायं  
चाप्यजीर्णेऽन्ने निद्रां च भजतां दिवा । विप्रान्गुरून्धर्षयतां पापं वा कर्म कुर्वताम्  
॥ ५ ॥ पाप्मभिः कर्मभिः सद्यः प्राक्तनैश्चेरिता मलाः । वातादयस्त्रयो दोषास्त्वग्रक्तं  
मांसमम्बु च ॥ ६ ॥ दूषयन्ति सकुष्ठानां सप्तको द्रव्यसङ्ग्रहः । त्वचः कुर्वन्ति वैवर्ण्यं दुष्टाः  
कुष्ठमुशान्तं तत् ॥ ७ ॥ अतः कुष्ठानि जायन्ते सप्त चैकादशैव तु । कुष्ठानि सप्तधा  
दोषैः पृथग्द्वन्द्वैः समागतैः ॥ ८ ॥ सर्वेष्वपि त्रिदोषत्वं व्यपदेशोऽधिकत्वतः । अति-  
श्लक्ष्णः स्वरस्पर्शः स्वेदास्वेदौ विवर्णता ॥ ९ ॥ दाहः कण्डूस्त्वचि स्वापस्तोदः को-  
ष्ठोन्नतिः श्रमः । व्रणानामधिकं गूलं शीघ्रोत्पत्तिश्चिरस्थितिः ॥ १० ॥ रूढा-  
नामतिरूक्षत्वं निमित्तेऽल्पेऽपि कोपनम् । रोमहर्षोऽसृक्षः काण्यं कुष्ठलक्षणमग्रजम्  
॥ ११ ॥ तत्र कपालकुष्ठमाह ॥ कृष्णारुणं कपालाभं यद्भक्षं परुषं तनु । कपालं  
तोदबहुलं तत्कुष्ठं विषमं स्मृतम् ॥ १ ॥ अथोदुम्बरमाह ॥ रुग्दाहरागकण्डूभिः  
परीतं रोमपिञ्जरम् । उदुम्बरफलाभासं कुष्ठमौदुम्बरं वदेत् ॥ २ ॥ अथ मण्डलकुष्ठ-  
माह ॥ श्वेतं रक्तं स्थिरं स्त्यानं स्निग्धमुत्सन्नमण्डलम् । कृच्छ्रमन्योन्यसंयुक्तं कुष्ठं

मण्डलमुच्यते ॥ १ ॥ अथर्ष्यजिह्वाह ॥ कर्कशं रक्तपर्यन्तमतः श्यावं सवेदनम् ।  
यदृष्यजिह्वासंस्थानमृष्यजिह्वं तदुच्यते ॥ १ ॥ अथ पुण्डरीकमाह ॥ सुश्वेतं रक्तपर्य-  
न्तं पुण्डरीकदलोपमम् । रक्तान्तर्दाहकण्डाढ्यं चितं पञ्चमिवांशुभिः ॥ सोत्सेधं च  
सरागं च पुण्डरीकं प्रचक्षते ॥ १ ॥ अथ सिध्मकुष्ठमाह ॥ सितं ताम्रं तनु च  
यद्रजो घृष्टं विमुञ्चति । प्रायश्चोरसि तत्सिध्ममलाबुकुसुमोपमम् ॥ १ ॥ अथ  
काकणन्तिकमाह ॥ पूर्वं रक्तं च कृष्णं च काकणन्तिकफलोपमम् । सदा-  
हमस्पर्शसहं सपाकं तीव्रवेदनम् ॥ १ ॥ यत्काकणन्तिकावर्णं सपाकं तीव्रवे-  
दनम् । त्रिदोषलिङ्गं तत्कुष्ठं काकणं नैव सिध्यति ॥ २ ॥ इति सप्त महाकुष्ठानि ॥ अथै-  
कादश क्षुद्रकुष्ठानि ॥ तत्र चर्मकुष्ठमाह ॥ अस्वेदनं महावास्तु यन्मत्स्यशकलोपमम् ।  
तदेककुष्ठं चर्मोख्यं बहुलं हस्तिचर्मवत् ॥ १ ॥ अथ किटिभमाह ॥ श्यावं किणख-  
रस्पर्शं परुषं किटिभं मतम् ॥ १ ॥ अथ वैपादिकमाह ॥ वैपादिकं पाणिपादस्फुटनं  
तीव्रवेदनम् ॥ १ ॥ अथालसकमाह ॥ कण्डुमद्भिः सरागैश्च गण्डैरलसकं वदेत् ॥ १ ॥  
अथ कण्डुमण्डलमाह ॥ सकण्डुरागपिटिकं दद्रुमण्डलमुद्रतम् ॥ १ ॥ अथ चर्मदलमाह ॥  
रक्तं सगलं कण्डूमाह सस्फोटं दलयत्यपि । तच्चर्मदलमाख्यातमस्पर्शसहमुच्यते ॥ १ ॥  
अथ पामामाह ॥ सूक्ष्मा बह्व्यः पीटिकाः स्राववत्यः पामेत्युक्ताः कण्डुमत्यः सदाहाः ।  
सैव स्फोटैस्तीव्रदाहैरुपेता ज्ञेया पाण्योः कच्छुरुग्रा स्फिजोश्च ॥ १ ॥ अथ विस्फोटमा-  
ह ॥ स्फोटाः श्यावारुणाभासा विस्फोटाः स्युस्तनुत्वचः ॥ १ ॥ अथ रकसमाह ॥  
कण्डूचिता या पिटिका शरीरे संस्त्राव्यमाना रकसोच्यते च ॥ १ ॥ अथ शतारुमाह ॥  
रक्तं श्यावं सदाहार्तिं शतारुः स्याद्बहुव्रणम् ॥ १ ॥ विचर्चिकामाह ॥ सकण्डुः पिटिका  
श्यावा बहुस्रावा विचर्चिका । पाण्डुरं श्वित्रमित्युक्तं सस्रावं कण्डुसंयुतम् ॥ अनग्नि-  
दग्धजं साध्यं श्वित्रं वर्ज्यमतोऽन्यथा ॥ १ ॥ कुष्ठानां दोषत्रयस्य नियतलिङ्गमाह ॥ स्व-  
रं श्यावारुणं रूक्षं घातकुष्ठं सवेदनम् । पित्तात्प्रकुपितं दाहरागस्रावान्वितं मतम्  
॥ १ ॥ कफात्क्लेदि घनं स्निग्धं सकण्डूशैत्यगौरवम् । द्विलिङ्गं द्वन्द्वजं कुष्ठं त्रिलिङ्गं  
सान्निपातिकम् ॥ स्पर्शहानिः सखेदत्वमीपत्कण्डूश्च जायते ॥ २ ॥ इदानीमुत्तरोत्तरं  
ममघातुगतकुष्ठलक्षणं क्रमेणोच्यते ॥ तत्रादौ रसगतमाह ॥ त्वक्स्थे वैवर्ण्यमङ्गेषु कुष्ठे  
रौक्ष्यं च जायते । त्वक्स्वापो रोमहर्षश्च स्वेदस्यापि प्रवर्तनम् ॥ १ ॥ रक्तगतमाह ॥  
कण्डूर्विषयकश्चैव कुष्ठे शोणितसंश्रिते ॥ १ ॥ मांसगतमाह ॥ बाहुल्यं वक्रशोषश्च  
कार्कश्यं पिटिकोद्गमः । तोदः स्फोटः स्थिरत्वं च कुष्ठे मांससमाश्रिते ॥ १ ॥ मेदोगतमाह ॥  
दौर्गन्ध्यं गात्रदोषश्च पूयोत्थकृमयस्तथा । गात्राणां भेदनं चापि कुष्ठे मेदस्समाश्रि-  
ते ॥ १ ॥ कौण्यं गतिक्षयोऽङ्गानां संभेदः क्षतसर्पणम् । मेदःस्थानगते लिङ्गं प्रागु-  
क्तानि तथैव च ॥ २ ॥ अस्थिमज्जाद्वयगतमाह ॥ नासाभङ्गोऽक्षिरागश्च क्षतेषु क्रिमिसं-  
भवः । स्वरोपघातश्च भवेदास्थिमज्जासमाश्रिते ॥ १ ॥ शुक्रगतमाह ॥ दम्पत्योः कुष्ठ-  
बाहुल्यादुष्टशोणितशुक्रयोः । यदपत्यं तयोर्जातं ज्ञेयं तदपि कुष्ठितम् ॥ १ ॥ इति

सप्तधातुगतानि कुष्ठानि ॥ अथ साध्यमाह ॥ साध्यं त्वग्रक्तमांसस्थं वातश्लेष्माधिकं च यत् ॥ १ ॥ अथ कृच्छ्रम् ॥ मेदोगं द्वन्द्वजं याप्यम् ॥ असाध्यम् ॥ वर्ज्यं मज्जास्थिसंश्रितम् ॥ १ ॥ पुनरसाध्यलक्षणम् ॥ कृमिकृदाहमन्दाग्निसंयुक्तं यन्निदोषजम् । प्रभिन्नं प्रभुताङ्गं च रक्तनेत्रं हतस्वरम् ॥ १ ॥ पञ्चकर्मगुणातीतं कुष्ठं हन्तीह कुष्ठिनम् ॥ कुष्ठेषु चिकित्सार्थं दोषप्राधान्यमाह ॥ वातेन कुष्ठं कापालं पित्तादौदुम्बरं कफात् । मण्डलाख्यं विचर्ची च ऋण्याख्यं वातपित्तजम् ॥ १ ॥ चर्मोख्यकुष्ठं किटिभं सिध्मालसविपादिकाः वातश्लेष्मोद्भवाः श्लेष्मपित्तादद्भुशतारुषी ॥ २ ॥ पुण्डरीकं सविस्फोटं पामा चर्मदलं तथा । सर्वैः स्यात्काकणं पूर्वं त्रिकं दद्भुः सकाकणः ॥ २ ॥ पुण्डरीकमृष्यजिह्वे महाकुष्ठानि सप्त तु ॥ अथ शिवत्रमाह ॥ कुष्ठैकसंभवं शिवत्रं किलासं दारुणं च यत् । निर्दिष्टमपरिस्त्रावि त्रिधातूद्भवसंश्रयम् ॥ १ ॥ वाताद्रूक्षारुणं पित्तात्ताम्रं कमलपत्रवैत् । सदाहं लोमविध्वंसि कफाच्छेत्तं घनं गुरु ॥ २ ॥ सकण्डुरं क्रमाद्रक्तमांसमेदस्सु चादिशेत् । वर्णेनैवेदमुभयं कृच्छ्रं तच्चोत्तरोत्तरम् ॥ ३ ॥ अथ तस्य साध्यासाध्यत्वमाह ॥ अशुक्लोमाबहुलमसंसृष्टमथी नवम् । अनग्निदग्धजं साध्यं शिवत्रं वर्ज्यमतोऽन्यथा ॥ १ ॥ गुह्यपाणितलोष्ठेषु जातमप्यचिरन्तनम् । वर्जनीयं विशेषेण किलासं सिद्धिमिच्छता ॥ २ ॥ स्पर्शकाहारशय्यादिसेवनात्प्रायशो गदाः । सर्वे सञ्चारिणो नेत्रत्वग्बिकारा विशेषतः ॥ ३ ॥ कुष्ठादिसंसर्गजान् रोगानाह ॥ प्रसंगाद्वात्रसंस्पर्शाग्निःश्वासात्सहभोजनात् । सहशय्यासनाच्चापि वस्त्रमाल्यानुलेपनात् ॥ १ ॥ कुष्ठं ज्वरश्च शोषश्च नेत्राभिष्यन्द एव च । औपसर्गिकरोगाश्च संक्रामन्ति नरान्तरम् ॥ २ ॥ मरणं यदि कुष्ठेन पुनर्जातस्य तद्भवेत् । नातो निन्द्यतरो रोगो यथा कुष्ठं प्रकीर्तितम् ॥ ३ ॥ इति कुष्ठनिदानम् ॥

## ॥ अथ तच्चिकित्सा ॥

वातोत्तरेषु सर्पिर्वमनं श्लेष्मोत्तरेषु कुष्ठेषु । पित्तोत्तरेषु मोक्षो रक्तस्य विरेचनं विहितम् ॥ १ ॥ प्रभूतं वा जलौकाभिः शृङ्गालाबुशिरान्यधैः । सिग्धस्य मोक्षयेद्रक्तं दुष्टं कुष्ठे पुनः पुनः ॥ २ ॥ स्त्रुते रक्ते हृते दोषे स्नेहैः संशमितेऽनिले । रसायनानि प्राशाश्च प्रशस्ताः कुष्ठिनां मताः ॥ ३ ॥ अथ वमनम् ॥ यववासापटोलानां निम्बस्य फलिनीत्वचः । कषायो मधुना पीतो वान्तिक्कन्मदनान्वितः ॥ १ ॥ इति वमने पञ्चकषायः ॥ अथ विरेचनम् ॥ विरेचनं प्रयोक्तव्यं त्रिवृद्धतीफलत्रिकैः । षष्ठे मासे शिरामोक्षं प्रतिमासं विरेचनम् ॥ प्रतिपक्षं च वमनं कुष्ठे लेपं न्यहाचरेत् ॥ १ ॥ अथ लेपः ॥ पथ्याकरञ्जसिद्धार्थनिशावल्लुजसैन्धवैः । विडङ्गसहितैः पिष्टैर्लेपमात्रेण कुष्ठजित् ॥ १ ॥ एलाकुष्ठविडङ्गानि शताह्वा चित्रकम्बला । दन्ती रसाञ्जनं चेति लेपः कुष्ठविनाशनः ॥ २ ॥ मनःशिलाले मरिचानि तैलमार्कं पयः कुष्ठहरः प्रदेहः । करञ्जबीजैर्दगजं सकुष्ठं गोमूत्रपिष्टश्च परः प्रदेहः ॥ ३ ॥ बलिवेष्टाग्निभस्त्रा-



तदन्तीशम्याकनिम्बकैः । काञ्जिकैः पेपितैर्लेपः श्वेतकुष्ठविनाशकृत् ॥ ४ ॥ श्वेतक-  
 रवीरमूलं कुटजकरञ्जत्वचो दाव्याः । मुमनःप्रवालपुक्तो लेपः कुष्ठापहः सिद्धः ॥ ५ ॥  
 शैलेयकम्पिल्लकयष्टिसाहसौराष्ट्रिका सर्जरसोपलेनि । शिला च चूर्णो नवनीतयुक्तः  
 कुष्ठे स्ववत्पथ्यधिकः प्रदिष्टः ॥ ६ ॥ रसगन्धकयोः पिष्टं कटुतैलेन भृङ्गजैः । द्रवैः  
 समर्घं तल्लेपान्सर्वकुष्ठं विनश्यति ॥ ७ ॥ अथ काथाः ॥ गुडूचीत्रिफलादावीकाथ उ-  
 ष्णैश्च वारिभिः । त्वग्दोषघ्नशोफघ्नः पीतो मांसं सगुग्गुलुः ॥ १ ॥ खदिरत्रिफलानिम्ब-  
 पटोलामृतवासकैः । अष्टकोऽयं जयेत्कुष्ठकण्डूविस्फोटकानपि ॥ २ ॥ अथ महाकषायः ॥  
 शुण्ठीनिम्बकिराततित्तककणापाठाहरिद्राद्वयं त्रायन्तीत्रिफलामृताब्जकटुकावासा-  
 वचाबाकुची । मञ्जिष्ठातिविषादुरालभमहानिम्बाग्निमङ्गग्रन्थिकाव्याधिघ्नागजचिर्भिटा  
 सकुटजा भार्गी समुरता यवाः ॥ १ ॥ मूर्वा चैव पटोलपत्रसहिता रक्तं तथा च-  
 न्दनं श्यामा पर्पटसारिवा कृमिहरा गायत्रिकासंयुता । गोमूत्रेण महाकषायमरुणोद्भू-  
 तं पिबेद्यः पुमांस्तस्याष्टादश यान्ति नाशमचिरात्कुष्ठानि दुष्टान्यपि ॥ २ ॥ अथ न-  
 वकषायः ॥ त्रिफला निम्बपटोलं मञ्जिष्ठा रोहिणी वचा रजनी । एष कषायोऽभ्यस्तो  
 निहन्ति कफपित्तजं कुष्ठम् ॥ १ ॥ इति काथाः ॥ अथ खदिरोदकम् ॥ प्रलेपोद्धर्तनस्ना-  
 नपानभोजनकर्मसु । शीलितं खदिरं वारि सर्वत्वग्दोषनाशनम् ॥ १ ॥ दह्यमानाच्युतः  
 कुम्भे समूलखदिराद्रसः । साज्यधात्रीरसः क्षौद्रो हन्यात्कुष्ठं रसायनम् ॥ २ ॥ अथ नि-  
 म्बादिकल्कः ॥ निम्बपत्रशतं पिष्ट्वा निम्बामलकमेव च । विडङ्गबाकुचीकल्कं पिबेदाकु-  
 ष्ठनाशनम् ॥ १ ॥ अथ चूर्णानि ॥ तत्रादौ पञ्चनिम्बचूर्णम् ॥ पित्तमन्दफलं पुष्पं त्वक्पत्रं  
 मूलमेव च ॥ पञ्चैतानि च सूक्ष्माणि समचूर्णानि कारयेत् ॥ १ ॥ अष्टभागावशेषेण खदि-  
 रासनवारिणा । भावयित्वा तु संयोज्य द्रव्याण्येतानि दापयेत् ॥ २ ॥ चित्रकोऽथ विडङ्गा-  
 नि व्याधिघातकशर्कराः । भल्लातकहरीतक्यौ शुण्ठ्यामलकगोक्षुराः ॥ ३ ॥ चक्रमर्द-  
 कबाकुचीपिप्पलीमरिचं निशा । लोहचूर्णसमायुक्तं समभागं प्रमाणतः ॥ ४ ॥ भा-  
 वयेद्भृङ्गराजेन पुनः शुष्काणि कारयेत् । निम्बार्धचूर्णमेतेषामेकीकृत्य निधापयेत्  
 ॥ ५ ॥ विडालपदमात्रं तु सर्पिषा पयसापि वा । प्रातः प्रातर्निषेवेत खदिरासनवारिणा ॥ ६ ॥  
 परिहारो न चात्रास्ति पञ्चनिम्बेऽवतिष्ठति । मासमात्रप्रयोगेण कुष्ठं हन्ति रसा-  
 यनम् ॥ ७ ॥ त्वग्दोषनीलिकाव्यङ्गं तथैव तिलकालकान् । अष्टादशविधं कुष्ठं  
 सप्त चैव महाक्षयान् । सर्वव्याधिविनिर्मुक्तो जीवेद्द्वर्षशतं सुखी ॥ ८ ॥ अथो-  
 द्धूलने सर्पषादिचूर्णम् ॥ सर्पपकरञ्जरजनीदारुनिशादारुमञ्जिष्ठाः । त्रिफला-  
 शटीपटीरश्वेतामूर्वाप्रियङ्गुकाः ॥ १ ॥ त्रिकटुश्चापि त्रिगन्धकेसरलाक्षाश्चैषां कृतं  
 रजः श्लक्ष्णम् । उद्धूलनेन रक्तजपित्तजवातोत्थितं वापि ॥ निस्तोदभेदपिष्टिकं कुष्ठं  
 स्फुटनं विनाशयति ॥ २ ॥ अथ विडङ्गादिचूर्णम् ॥ विडङ्गत्रिफलाकृष्णाचूर्णं लीढं  
 समाक्षिप्तम् । हन्ति कुष्ठं कृमीन्मेहान्नाडीदुष्टभृगन्दरान् ॥ १ ॥ इति चूर्णानि ॥ अथ गुटि-

काः॥ तत्रादौ सर्वाङ्गसुन्दरी गुटिका॥ भल्लातकसहस्रैकं त्रिफलावारिणि क्षिपेत् । द्रोणमा-  
त्रे पचेत्तावद्यावत्पादावशेषितम् ॥ १ ॥ शर्कराया दश पलान्येकं बाकुचिकापलम् । तथैवान्नैव  
देयानि पलानि दश गुग्गुलोः ॥ २ ॥ खदिरारिष्टमञ्जिष्ठाबीजकं चेन्द्रवारुणी । चित्र-  
कं द्वे हरिद्रे च देवदारु हरीतकी ॥ ३ ॥ भार्गी वचेति सर्वेषां प्रत्येकं च पलार्धकम् । प्र-  
क्षिप्य गुटिका कार्या नाम्ना सर्वाङ्गसुन्दरी ॥ ४ ॥ प्रत्यहं भक्षयेत्कुष्ठी त्वेतां बदरमा-  
त्रया । सर्वाण्येवोग्रकुष्ठानि शीघ्रमेव व्यपोहति ॥ ५ ॥ अथ त्रिफलागुटिका ॥ त्रिफ-  
लारुष्करलोहैः सावलगुजभृङ्गलाङ्गुलीव्योषैः । सगुडैर्वराहकन्दैः पलिकैरेकत्र संमिश्रैः  
॥ १ ॥ गुटिकां प्रकल्प्य स्वादेदेकैकामक्षसंमितां प्रातः । कुष्ठं दद्रुकिलासं जित्वा वर्षे-  
ण सर्वथा पलितम् ॥ जीवति वर्षशतं वै दीप्तहुताशो युवेव सोत्साहः ॥ २ ॥ अथैकविं-  
शतिकां गुग्गुलुः ॥ चित्रकत्रिफलाव्योषमजाजीकारवीवचाः । सैन्धवातिविषा कुष्ठं च व्यै-  
लायावशूकजम् ॥ १ ॥ विडङ्गान्यजमोदा च मुस्तान्यमरदारु च । यावन्त्येतानि  
सर्वाणि तावन्मात्रस्तु गुग्गुलुः ॥ २ ॥ संकुच्य सर्पिषा सार्धं गुटिकां कारयेद्विषक् ।  
प्रतर्भोजनकाले वा भक्षयेत्तु यथाबलम् ॥ ३ ॥ हन्त्यष्टादश कुष्ठानि कृमिदुष्टव्रणा-  
नपि । ग्रहण्यर्शोविकारांश्च मुखामयगलग्रहान् ॥ ४ ॥ शृङ्गसीमथ भग्नं च गुल्मं चापि  
नियच्छति । व्याधीन्कोष्ठगतांश्चान्याञ्जयेद्विष्णुरिवासुरान् ॥ ५ ॥ अथ त्रिफलामो-  
दकः ॥ त्रैफलस्य तु चूर्णस्य पलानि दश पञ्च च । सप्त चैव विडङ्गानां लोहचूर्णं  
पलद्वयम् ॥ १ ॥ शतं भल्लातकानां च पलानि दश बाकुची । शिलाजतु पलार्धं तु  
द्वे पले गुग्गुलोस्तथा ॥ २ ॥ पलं पुष्करमूलस्य पलार्धं त्रिवृतस्य च । सचित्रकं समरिचं  
पिप्पलीविश्वभेषजम् ॥ ३ ॥ त्वक्पत्रं कुङ्कुमं मुस्ता कार्षिकानुपकल्पयेत् । यावन्त्ये-  
तानि चूर्णानि तावत्स्वण्डं प्रदापयेत् ॥ ४ ॥ पलिकान् मोदकान्कृत्वा प्रातरुत्थाय  
नित्यशः । एकैकं भक्षयेत्प्राज्ञो यथेष्टं चात्र भोजनम् ॥ ५ ॥ कुष्ठान्यष्टादशापीह प्ली-  
हगुल्मभगन्दरान् । अशीतिं वातजान् रोगांश्चत्वारिंशच्च पैत्तिकान् ॥ ६ ॥ विंश-  
तिं श्लैष्मिकांश्चापि संसृष्टान्सान्निपातिकान् । शालक्यगतरोगांश्च शिरोऽक्षिभूगतां-  
स्तथा ॥ ७ ॥ कण्ठतालुगतांश्चापि जिह्वायामुपजिह्वकम् । ऊर्ध्वजत्रुगते रोगे  
भुक्तस्योपरि दापयेत् ॥ ८ ॥ शरीरे दापयेत्पूर्वमौदरे मध्यभोजने । निर्दिष्टरोगाञ्च  
शमयेत् क्रियमाणं रसायनम् ॥ ९ ॥ अथावलेहाः ॥ तत्रादौ भल्लातकावलेहः ॥  
निम्बगोपारुणाकट्ठीत्रायन्तीत्रिफलाघनम् । पपटीवलगुजानन्तावचाखदिरचन्द-  
नम् ॥ १ ॥ पाठा शुण्ठी शटी भार्गी वासा भूनिम्बवत्सकम् । श्यामेन्द्रवारुणी-  
मूर्वाविडङ्गातिविषानलम् ॥ २ ॥ हस्तिकर्णामृन्ताव्दाह्वं पटोलं रजनीद्वयम् । कृष्णा-  
रग्वधसप्ताह्वशिरिषं चोच्चटाफलम् ॥ ३ ॥ मञ्जिष्ठालाङ्गुली रास्त्रा नक्तमालः पुनर्नवा ।  
दन्ती बीजकसारश्च भृङ्गराजकुरण्टकम् ॥ ४ ॥ एतान् द्विपलिकान्भागान्जलद्रोणे  
विषावयेत् । अष्टभागावशिष्टं च कषायमवतारयेत् ॥ ५ ॥ भल्लातकसहस्राणि क्षिपे-

च्छित्त्वार्मणेऽम्भसि । चतुर्भागावशिष्टं तु कषायमवतारयेत् ॥ ६ ॥ तौ कषायौ समा-  
 दाय वल्लपूतौ तु कंठारयेत् । एकीकृत्य कषायौ तौ पुनरग्रावधिश्रयेत् ॥ ७ ॥  
 गुहस्पैकतुलां दत्वा लेहवत्साधयेद्विषक् । भल्लातकसहस्रस्य तत्र बीजानि दापयेत्  
 ॥ ८ ॥ त्रिकटु त्रिफला मुस्तं विडङ्गं चित्रकं तथा । चन्दनं सैन्धवं कुष्ठं दीप्यकं च  
 पलं पलम् ॥ ९ ॥ चातुर्जातं च सञ्चूर्ण्य घृतभाण्डे निधापयेत् । सौगन्धिकस्य दात-  
 व्यं चूर्णं पलचतुष्टयम् ॥ १० ॥ महाभल्लातको ह्येष महादेवेन निर्मितः । प्राणिनां  
 तु हितार्थाय नाशयेच्छीघ्रमेव च ॥ ११ ॥ श्वित्रमौदुम्बरं दद्रुमृष्यजिह्वं सकालेकम् ।  
 पुण्डरीकं च चर्मालयं विस्फोटं रक्तमण्डलम् ॥ १२ ॥ कृच्छ्रं कापालिकं कुष्ठं पामां  
 चापि विपादिकाम् । वातरक्तमुदावर्तं पाण्डुरोगं वृमीन्कृमीन् ॥ १३ ॥ अशंसि  
 षट्प्रकाराणि श्वासं कासं भगन्दरम् । अनुपानेन दातव्यं छिन्नातोयेन तं भिषक्  
 ॥ १४ ॥ भोजनेन सदा योज्यमुष्णं चाम्लं विशेषतः । अन्यान्यपि च कुष्ठानि  
 नाशयेन्नात्र संशयः ॥ १५ ॥ इति महाभल्लातकावलेहः ॥ अथ शशाङ्गलेखादिलेहः ॥ शशाङ्ग-  
 लेखा सविडङ्गसारा सपिप्पलीका सहताशमूला । सायोमला सामलकासतैला सर्वाणि कु-  
 ष्ठानि निहन्ति लीढा ॥ १ ॥ अथ धान्यवलेहः ॥ धान्यक्षपथ्यासंविडङ्गवह्निभल्लातका-  
 वल्गुजलोहभृङ्गाः । भागाभिवृद्धैस्तिलतैलमिश्रैः सर्वाणि कुष्ठानि निहन्ति लेहः ॥ १ ॥  
 अथ घृतानि ॥ तत्रादौ तिक्तषट्पलं घृतम् ॥ निम्बं पटोलदावर्ग्यौ दुरालभां  
 तिक्तरोहिणीं त्रिफलाम् । कुर्यादर्धपलांशान्पर्पटकं त्रायमाणां च ॥ १ ॥ स-  
 लिलाढकसिद्धानां रसेऽष्टभागस्थिते पूते । चन्दनकिराततिक्तकमागधिका त्रायमाणं  
 च ॥ २ ॥ मुस्तं वत्सकबीजं कल्कीकृत्यार्धकार्षिकान् भागान् । नवसर्पिषश्च  
 षट्पलमेतत्सिद्धं घृतं पेयम् ॥ ३ ॥ कुष्ठज्वरगुल्मार्शोग्रहणीपाण्ड्वामयान्हन्ति ।  
 पामाविसर्पपिटिकाकण्डूगण्डव्रणान्सिद्धम् ॥ ४ ॥ अथ पञ्चतिक्तकं घृतम् ॥  
 निम्बं पटोलं व्याघ्रीं च गुडूचीं वासकं तथा । कुर्यादशपलान्भागानैकैकस्य  
 सुकुट्टितान् ॥ १ ॥ जलद्रोणे विपक्तव्यं यावत्पादावशेषितम् । घृतप्रस्थं पचेत्तेन त्रिफला-  
 गर्भसंयुतम् ॥ २ ॥ पञ्चतिक्तमिति ख्यातं सर्पिः कुष्ठविनाशनम् । अशीतिं वातजान् रोगां-  
 श्चत्वारिंशच्च पैत्तिकान् ॥ ३ ॥ विंशतिं श्लैष्मिकांश्चैव पानादेवापकर्षति । दुष्टव्रणकृमीन-  
 शः पञ्चकासांश्च नाशयेत् ॥ ४ ॥ अथ महातिक्तकं घृतम् ॥ सप्तच्छदं प्रतिविषां शम्याकं  
 तिक्तरोहिणीं पाठाम् । मुस्तामुशीरं त्रिफलां पटोलं पिचुमन्दपर्पटकम् ॥ १ ॥ धन्व-  
 यवासकचन्दनमुपकुल्यापन्नकरज्जन्यौ च । षड्ग्रन्थां सविशालां शतावर्यां सारिवे चोभे  
 ॥ २ ॥ वत्सकबीजं वासां मूर्वामृतां किराततिक्तं च । कल्कान्कुर्यान्मतिमान्  
 यष्ट्याहं त्रायमाणं च ॥ ३ ॥ कल्कस्य चतुर्थभागो जलमष्टगुणं रसोऽमृतफला-  
 नाम् । द्विगुणो घृतात्प्रदेयस्तत्सर्पिः प्राशयेत्सिद्धम् ॥ ४ ॥ कुष्ठानि रक्तपित्तं प्रबला-  
 न्यशंसि रक्तवाहीनि । वीसर्पमम्लपित्तं वातासृक् पाण्डुरोगं च ॥ ५ ॥ विस्फोटकान्स-

पामानुन्मादं कामलां ज्वरं कण्डुम् । हृद्रोगगुल्मपिटिकां भगन्दरं गण्डमालां च ॥६॥  
हन्यादेतत्सद्यः पीतं काले यथाबलं सर्पिः । योगशतैरप्यजितान्महाविकारान्महा-  
तिक्तम् ॥ ७ ॥ अथ महाखदिरघृतम् ॥ खदिरस्य तुलाः पञ्च शिशपासनयोस्तुले ।  
तुलार्धं सर्व एवैते करञ्जारिष्टवेतसाः ॥ १ ॥ पर्पटः कुटजश्चैव वृषः क्रमिहरस्तथा ।  
हरिद्रे कृतमालश्च गुडूची त्रिफला त्रिवृत् ॥ २ ॥ सप्तपर्णश्च संक्षुण्णो दशद्रोणे तु  
वारिणि । अष्टभागावशेषं तु कषायमवतारयेत् ॥३॥ धात्रीरसं च तुल्यांशं सर्पिषश्चाढकं  
पचेत् । महातिक्तकल्कैस्तु यथोक्तैः पलसंमितैः ॥ ४ ॥ निहन्ति सर्वकुष्ठानि पाना-  
भ्यङ्गनिपेवणात् । महाखदिरमित्येतत्परं कुष्ठविकारनुत् ॥ ५ ॥ अथ तैलानि ॥  
अथ चित्रकादितैलम् ॥ शुभ्रस्य करवीरस्य रसो वेष्टं च चित्रकम् । त्रिभिश्च  
पाचितं तैलमभ्यङ्गात् कुष्ठजातिनुत् ॥ १ ॥ अथ वज्रतैलम् ॥ सप्तपर्णकरञ्जार्कमा-  
लतीकरवीरजाः । मूलं स्नुहीशिरीषाभ्यां चित्रकास्फोटयोरपि ॥ १ ॥ करञ्जबीजं  
त्रिफलां त्रिकटुं रजनीद्वयम् । सिद्धार्थकं विडङ्गं च प्रपुन्नाटं च संहरेत् ॥२॥ मूत्रपि-  
ष्टैः पचेत्तैलमेभिः कुष्ठविनाशनम् । अभ्यङ्गाद्वज्रकं नाम नारीदुष्टव्रणापहम् ॥ ३ ॥  
अथ मञ्जिष्ठाद्यं तैलम् ॥ मञ्जिष्ठारुग्निशाचक्रमर्दारग्वधपल्लवैः ॥ तृणकस्वरसे सि-  
द्धं तैलं कुष्ठहरं परम् ॥१॥ इति तैलानि ॥ अथासवाः ॥ तत्रादौ खादिरासवः ॥ खा-  
दिरस्य तुलार्धं तु तत्तुल्यं देवदार्वपि । वराया विंशतिर्दाव्याः पलानां पञ्चविंशतिः  
॥ १ ॥ बाकुच्या द्वादश पलान्यष्टद्रोणेऽम्भसः पचेत् । द्रोणशेषे कषाये तु पूतशेषे  
विनिक्षिपेत् ॥ २ ॥ धातक्या विंशतिपलं माक्षिकस्य शतद्वयम् । शर्करायास्तुलामे-  
कां चूर्णीनीमानि दापयेत् ॥३॥ कक्कोलकं लवङ्गं च एलाजातीफलत्वचम् । केशरं मरि-  
चं पत्रं पलिकान्युपकल्पयेत् ॥ ४ ॥ पिप्पलीनां तु कुडवं स्थापयेद् घृतभाजने ।  
मासादूर्ध्वं पिबेन्मात्रामनपेक्ष्य बलाबलम् ॥ ५ ॥ सर्वकुष्ठहरो ह्येष पाण्डुहृद्रोगकासनु-  
त् । क्रमिग्रन्थ्यर्बुदग्रन्थिगुल्मप्लीहोदरान्तकृत् । एष वै खदिरारिष्टः कृष्णात्रेयेण पूजि-  
तः ॥ ६ ॥ अथ कनकारिष्टः ॥ खदिरकषायं द्रोणं सर्पिःकुम्भे निधापयेन्मध्ये । पलि-  
कामात्रान् क्षेप्यान् कृत्वा तु तानेव सूक्ष्मचूर्णं तु ॥१॥ त्रिफला त्रिकटुकरजनीकनक-  
त्वग् बाकुची गुडूची च । सविडङ्गमत्र मधुपलशतद्वयं प्रक्षिपेत्सर्वम् ॥ २ ॥ धातक्याश्च  
पलान्यष्टौ काथेऽस्मिन्प्रदेयानि । प्रातः प्रातस्तु पिबेन्नाशयति चिरोत्थितं कुष्ठम् ॥३॥  
मासेन सर्वरोगान्विनिहन्ति च सर्वशोफमेहांश्च । निर्जितकासश्वासो गुदकीलभगन्द-  
रैर्विमुक्तः । कनकारिष्टं प्रपिबन्भवति पुमान्कनककान्तिश्च ॥४॥ इत्यासवाः ॥ अथ दद्रुचि-  
कित्सा ॥ कासमर्दकमूलानि सौवीरेण तु पेषयेत् । दद्रुकिटिभकुष्ठानि जयेदेतत्प्रलेपनात्  
॥१॥ बिजानि वा मूलकसर्षपाणां लाक्षारजन्यौ प्रपुन्नाटबीजम् । श्रीवेष्टकं व्योषविडङ्गकु-  
ष्ठं पिष्ट्वा च मूत्रेण विलेपनं स्यात् ॥ दद्रूणि सिध्मं किटिभानि पामां कपालकुष्ठं  
विषमं च हन्युः ॥ २ ॥ आरग्वधस्य पत्राणि आरनालेन पेषयेत् ॥ दद्रुकिटिभकु-  
ष्ठानि हन्ति सिध्ममसंशयः ॥ ३ ॥ प्रपुन्नाटस्य बीजानि धात्री सर्जरसः स्नुही । सौ-  
वीरपिष्टं दद्रूणामेतदुद्धर्तनं परम् ॥ ४ ॥ दूर्वाभयासैन्धवचक्रमर्दकुठेरिकाकाञ्जिकतक्र-

पिष्टाः । त्रिभिः प्रलेपैरपि बद्धमूलं दृढं च कण्डूं च विनाशयन्ति ॥ ५ ॥ विडङ्गै-  
 हगजाकुष्ठनिशासिन्धुत्थसर्पपैः । धान्याम्लपिष्टैर्लेपोऽयं दद्रुकुष्ठनिषूदनः ॥ ६ ॥  
 अथ लघुमरिचाद्यं तैलम् ॥ मरिचालशिलाब्दार्कपयोऽश्वारिजटात्रिवृत् । शकृद्र-  
 सविशालारुग्निशायुद्रारुचन्दनैः ॥ १ ॥ कटुतैलं पचेत्प्रस्थं द्यक्षे विषपलान्विते ।  
 सगोमूत्रं तदभ्यङ्गाद् दद्रुश्चित्रविनाशकृत् ॥ २ ॥ अथ दरदादिलेपः ॥ दरदगन्धक-  
 पारदपिप्पलीविषविडङ्गनिशाग्निमरीचकम् । अभयशुण्ठिघनाब्धिकबाकुचीकटुवृषपद्रुम-  
 मेढगजान्वितम् ॥ १ ॥ सममिदं खलु निम्बरसैयुतं हरति दद्रुजकण्डुविसर्पकान् । ह-  
 रति लूतभगन्दरमण्डलं तनुविलिप्तमहो क्षणतो वृणाम् ॥ २ ॥ इति दरदादिलेपः ॥ इति  
 दद्रुचिकित्सा ॥ अथ चर्माख्यचिकित्सा ॥ सूतगन्धकयोः पिष्ट्वा कज्जलिकां विधाय च ।  
 मृक्षणेन विमर्द्याथ करित्वग्लेपने हितम् ॥ १ ॥ कबाबगौरीगदतुत्यर्जरवल्लीभवं कर्पमिदं  
 पृथक् च । शिलाबलीतौ रविकर्पसङ्ख्यौ सार्धौ विभागः किल पारदस्य ॥ २ ॥ कर्षेथ  
 विंशत्प्रमितैर्घृतस्य सर्वं विमर्द्य किल ताम्रपात्रे । ततोऽङ्गुलेपात् त्रिदिनं च तीव्रां हरेच्च  
 रोगी गजकर्णपामाम् ॥ ३ ॥ गुञ्जाचित्रकंशङ्खभस्मरजनीदूर्वाभयालाङ्गुलीस्तुक्सिन्धू-  
 त्थकुमारिकाजलधरार्कक्षीरधूमेशजैः । वल्गूण्डगजाविडङ्गमरिचक्षौद्रैश्च खैरीयुतैः  
 कार्यं वै गजचर्म दद्रुरकसाकण्डुघ्नमुद्वर्तनम् ॥ ४ ॥ आरग्वधदलैः पिष्टैर्लेपः का-  
 ञ्छिकयुक् कृतः । करित्वग्दद्रुकुष्ठानि हन्ति पामां विचर्चिकाम् ॥ ५ ॥ इति चर्मा-  
 ख्यचिकित्सा ॥ अथ किटिभचिकित्सा ॥ चक्राङ्गुलीजं त्वक्क्षीरभावितं मूत्रसंयुतम् । रवि-  
 वेतसकन्दं च लेपनं किटिभापहम् ॥ १ ॥ पिप्पलीपूतिकायस्याकुष्ठगोपित्चित्रकैः । लेपं  
 सम्यक् प्रशंसन्ति किटिभग्नं चिकित्सकाः ॥ २ ॥ गोमूत्रवारिसम्पिष्टैः शिलाकासी-  
 सतुत्यकैः । लेपः किटिभवीसर्पकुष्ठनाशाय पूजितः ॥ ३ ॥ अथ सिध्मचिकित्सा ॥ धात्री-  
 फलं सर्जरसो यावशूकस्त्वदं त्रयम् । सौवीरपेषितं सर्वं सिध्मशूलविदारणम् ॥ १ ॥ शि-  
 खरीरसेन मुपिष्टं मूलकबीजं प्रलेपतः सिध्मम् । क्षारेण कदल्या वा रजनीमिश्रेण नाशयति  
 ॥ २ ॥ कुष्ठं मूलकबीजं प्रियङ्गुवः सर्षपा दुरालम्बा । एतत्केसरपिष्टं निहन्ति चिरकालजं  
 सिध्मम् ॥ ३ ॥ गन्धपाषाणमिश्रेण यवक्षारेण लेपितम् । सिध्मं नाशमुपेत्याथ कटुतैलयु-  
 नेन च ॥ ४ ॥ कासमर्दकबीजानि मूलकानां तथैव च । गन्धपाषाणमिश्राणि सि-  
 ध्मानां परमौषधम् ॥ ५ ॥ बीजं मूलकजं निम्बपत्राणि सितसर्षपान् । गृहधूमं च सं-  
 पिष्य जलेनाङ्गं प्रलेपयेत् ॥ ६ ॥ उद्वर्त्य नवनीतेन क्षालयेदुष्णवारिणा । त्र्यहादने-  
 न सिध्मानि शाम्यन्त्याथ शरीरिणाम् ॥ ७ ॥ लाक्षा श्रीवेष्टकं कुष्ठं हरिद्रा गौरसर्षपाः ।  
 व्योषं मूलकबीजानि प्रपुन्नाटफलानि च ॥ ८ ॥ एतान्यत्र प्रतिष्ठानि कुष्ठेषूद्वर्तनं पर-  
 म् । सिध्मानां किटिभानां च दद्रूणां च विशेषतः ॥ ९ ॥ कार्पासिकापत्रविमि-  
 श्रकाकजङ्घाकृतो मूलकबीजयुक्तः । तत्रेण लेपः क्षितिपुत्रवारे सिध्मानि सद्यो  
 नयति प्रणाशम् ॥ १० ॥ गोमुत्रेणार्थं तत्रेण जीर्णसौवीरकेण वा । पिष्टमूलकबीजानां

१ ( घ० ड० ) शिलाबलीतौ ( च० ) शिलाबलीतावपि । २ ( च० ) वारियुतैः । ३ ( घ० च० )  
 दद्रुक । ४ ( च० ) पूतिकायस्थ ।

लेपनात्सिध्मनाशनम् ॥ ११ ॥ इति सिध्मचिकित्सा ॥ अथ विपादिकाचिकित्सा ॥  
 धतूराबीजकल्केन माणकक्षारवारिणा । कटुतैलं विपकं तु द्रुतं हन्याद्विपादिकाम् ॥  
 मुण्डीरसेन संसिद्धं घृतं हन्ति विपादिकाम् ॥ १ ॥ इति विपादिकाचिकित्सा ॥ अथ  
 क्रमेण पामाकण्डूकच्छूविसर्पणविस्फोटचर्मदलविचर्चिकाचिकित्सां व्याख्यास्यामः ॥  
 सिन्दूरजीरद्वयरात्रियुग्ममनःशिलावल्लिजगन्धकानाम् । रसान्वितानां घृतयोजितानां  
 पामा व्रजेदूरतरं त्रिलेपात् ॥ १ ॥ सैन्धवं चक्रमर्दं च सर्षपं पिप्पलीं तथा । सेचयेदा-  
 रनालेन पामाकण्डुविनाशनम् ॥ २ ॥ अथ जीरकतैलम् ॥ जीरकस्य पलं पिष्ट्वा सिन्दूरा-  
 र्धपलं तथा । कटुतैलं पचेदाभ्यां सद्यः पामाहरं परम् ॥ वृद्धवैद्योपदेशेन पाच्यं तैलं पला-  
 ष्टकम् ॥ १ ॥ अथ बृहत् सिन्दूराद्यं तैलम् ॥ सिन्दूरं चन्दनं मांसीविडङ्गं रजनीद्वयम् । प्रियङ्गु-  
 पञ्चकं कुष्ठं मञ्जिष्ठा खदिरं वचा ॥ १ ॥ जात्यर्कत्रिवृता निम्बकरञ्जं विषमेव च । कृष्णा  
 चित्रकलोध्रं च प्रपुत्राटं च संहरेत् ॥ २ ॥ श्लक्ष्णं पिष्टानि सर्वाणि योजयेत्तैलमात्रया ।  
 अभ्यङ्गेन प्रयोज्यं तद्वर्णकृत्कुष्ठनाशनम् ॥ ३ ॥ पामां विचर्चिकां कच्छुं विसर्पं विषमेव च ।  
 रक्तपित्तोत्थितान्हन्ति रोगानेवंविधान् बहून् ॥ सिन्दूराद्यमिदं तैलमभ्यभ्यां निर्मि-  
 तं पुरा ॥ ४ ॥ अथ बृहन्मरीचाद्यं तैलम् ॥ मरिचं त्रिवृता दन्ती क्षीरमार्कं शकृद्रसः ।  
 देवदारु हरिद्रे द्वे मांसी कुष्ठं सचन्दनम् ॥ १ ॥ विशाला करवीरं च हरितालं मनःशिला  
 चित्रको लाङ्गली चव्यं विडङ्गं चक्रमर्दकम् ॥ २ ॥ शिरीषकुटजौ निम्बः सप्तपर्णोऽमृता-  
 स्नुही । शम्पाको नक्तमालोऽब्दः खदिरः पिप्पली वचा ॥ ३ ॥ जोतिष्मती च पलिका वि-  
 षस्य द्विपलं भवेत् । आढकं कटुतैलस्य गोमूत्रं च चतुर्गुणम् ॥ ४ ॥ मृत्पात्रे लोहपात्रे वा  
 शनैर्मृद्वग्निना पचेत् । पक्त्वा तैलं वरं ह्येतन्मृक्षयेत्कोटिकाव्रणान् ॥ ५ ॥ पामाविच-  
 र्चिकाकण्डुदद्रुविस्फोटकानि च । वलयः पलितं छाया नीला व्यङ्गं तथैव च ॥ अभ्य-  
 ङ्गेन प्रणश्यन्ति सौकुमार्यं च जायते ॥ ६ ॥ अथ माहेश्वरघृतम् ॥ कृत्वा कज्जलिकां  
 रवौ कुनटिका द्वे जीरके द्वे निशे गोदन्तोषणनाग एडगजिका वा कुञ्चि-  
 का सर्पिषा । लोहे लोहविमर्दितं दृढतरं माहेश्वराख्यं घृतं कण्डुकुष्ठविचर्चिका-  
 दिशमनः पामाहरं लेपनात् ॥ १ ॥ मांसी चन्दनशम्पाककरञ्जारिष्टसर्षपम् ।  
 यष्टीकुटजज्जदावीर्भिर्हन्ति कण्डूमयं गणः\* ॥ २ ॥ अवलगुजं कासमर्दं चक्रमर्दं निशायुतम् ।  
 मणिमन्थेन तुल्यांशं मस्तुकाञ्जिकपेषितम् ॥ कण्डुं कच्छुं जयत्युग्रां सिद्ध एष  
 प्रयोगराट् ॥ ३ ॥ कोमलसिंहास्यदलं सनिशं मुरभिजलसंपिष्टम् । दिवसत्रयेण  
 नियतं शमयति, कच्छुं विलेपनतः ॥ ४ ॥ हरिद्राकल्कसंयुक्तं गोमूत्रस्य पलद्वयम् ।  
 पिबेन्नरः कामचारी कच्छुपामाविनाशनम् ॥ ५ ॥ गन्धपाषाणचूर्णं तु कटुतैलेन  
 योजितम् । लेपनादथ पानाद्वा कच्छुपामाविनाशनम् ॥ ६ ॥ अथ सिन्दूराद्यं  
 तैलम् ॥ सिन्दूरगुग्गुलरसाञ्जनसिक्थतुत्यैः कल्कीकृतैः कटुकतैलमिदं सुपक्वम् । कच्छुं

\* अत्र नयनसुख-मन्थात् जीरादियोगः जीरा मीरा मनीशिल पारा बुत्य सुगन्धक सिन्दुर तीक्षा सम-  
 जीवकर घावसमाना तिस्ते ( तिस्ते ) पारा खजोर जाणा ।

१ ( स० ग० घ० ङ० ) कोष्ठिका— ( च० ) कोठक—।

स्रवत्पिटिकिकामथ वापि शुष्कामभ्यञ्जनेन सकृदुद्धरति प्रसह्य ॥१॥ अथार्कतैलम् ।  
 अर्कपत्ररसे पक्वं रजनीकल्कसंयुतम् । कटुतैलं हरेत्तूर्णं पामोकच्छूविचर्चिकाः ॥ १ ॥  
 राजिकागुडयुक्तेन सैन्धवेन प्रलेपितम् । विजलं चर्मणा बद्धं नाशं चर्मदलं ब्रजेत्  
 ॥ २ ॥ अथ रसाः ॥ तत्रादौ विजयेश्वरो रसः ॥ शुद्धतालं मृतं सूतं तुल्यं ताभ्यां  
 चतुर्गुणम् । भर्जित्वा विजया योज्या सर्वतुल्यं गुडं क्षिपेत् ॥१॥ श्वेतकुष्ठहरं निष्कं रसो-  
 ऽयं विजयेश्वरः । दार्वीखदिरनिम्बानां काथं तदनु पाययेत् ॥ २ ॥ इत्यष्टादशकुष्ठचि०  
 अथ श्वित्राण्याह ॥ श्वित्रिणो हृतदोषस्य हृतरक्तस्य वा सकृत् । खदिराम्बुयवान्नानां  
 तृप्तस्य मलयूरसः ॥ सगुडः शस्यते पाने यवागूमण्डभोजिनः ॥ १ ॥ खदिरामलकक-  
 पायं बाकुचिबीजान्वितम्पिबेन्नित्यम् । शङ्खेन्दुकुन्दधवलं श्वित्रं हन्तीह तच्चित्रम् ॥२॥  
 शिलापामार्गभसितलेपाच्छिन्नं विनाशयेत् । किं पुनर्यदि युज्येत धनञ्जयजटात्वचा  
 ॥ ३ ॥ त्रिफलानीलिनीपत्रं लोहचूर्णं रसाञ्जनम् । श्वेतगुञ्जादन्तिदन्तभस्मसुतं च  
 मार्कवम् ॥ ४ ॥ मेपीदुग्धेन सम्पिष्य स्थापयेच्छोहभाजने । दिनमेकं ततो लिम्पेन्मुहुः  
 श्वित्रेष्वनुक्रमात् ॥ श्वित्राण्यनेन लेपेन निजवर्णं त्यजन्ति वै ॥५॥ सायोरजः कृष्णतिला-  
 ञ्जनानि सावल्गुजान्यामलकानि जग्ध्वा । पिष्टानि भृङ्गस्य सकृद्रसेन हन्यात्किलासं  
 परिघृष्टलेपात् ॥ ६ ॥ अथ विपतैलम् ॥ नक्तमालो हरिद्रे द्वे अर्कं तगरमेव च । करवी-  
 र्वचाकुष्ठमास्फोतारक्तचन्दनम् ॥ १ ॥ मालती सप्तपर्णं च मञ्जिष्ठा सिन्धुवारिका । ए-  
 षामर्धपलान्भागान् विपस्य द्विपलं भवेत् ॥ २ ॥ चतुर्गुणे गवां मूत्रे तैलप्रस्थं वि-  
 पाचयेत् । श्वित्रविस्फोटकिटिभकीटलूताविचर्चिकाः ॥३॥ कण्डूकच्छूविकारश्च ये व्रणा-  
 विषदूषिताः । विपतैलमिदं नामसर्वव्रणविशोधनम् ॥४॥ अथ ज्योतिष्मतीतैलम् ॥ मयू-  
 रकक्षारजले सप्तकृत्वः परिशृतम् । सिद्धं ज्योतिष्मतीतैलमभ्यङ्गाच्छिन्ननाशनम् ॥१॥  
 अथ शशिलेखावटी ॥ शुद्धसूतं समं गन्धं तुल्यं च मृतताम्रकम् । मार्दितं बाकुचीकाथैर्दिनैकं  
 वटकीकृतम् ॥१॥ निष्कमात्रां सदा खादेच्छिन्नघ्नीं शशिलेखिकाम् । बाकुचीतैलकर्पैकं  
 सक्षौद्रमनुपाययेत् ॥२॥ अथ पथ्यापथ्यम् । अन्नपानं हितं कुष्ठे न त्वम्ललवणोषणम् ।  
 दधिदुग्धगुडांश्चापि तिलमाषांस्त्यजेन्नरः ॥ १ ॥ इति कुष्ठश्वित्राणि इति चिकित्सा ॥

### • ॥ अथ शीतपित्तोदरदकोठनिदानम् ॥

आदौ तस्य दोषत्रयजन्यत्वंमाह ॥ शीतमारुतसंस्पर्शात्प्रदुष्टौ कफमारुतौ । पित्तेन  
 सह संभूय बहिरन्तर्विसर्पतः ॥१॥ अथ तस्य पूर्वरूपमाह ॥ पिपासारुचिहृल्लासदाहसा-  
 दाङ्गगौरवम् । रक्तलोचनता तेषां पूर्वरूपमिति स्मृतम् ॥ १ ॥ अनयोर्भेदमाह ॥ वरटी-  
 दंष्ट्रसंस्थानः शोफः संजायते बहिः । सकण्डूतोदबहुलच्छर्दिज्वरविदाहवान् ॥ १ ॥  
 उदरदमिति तं विद्याच्छित्तपित्तमथापरे । वाताधिकं शीतपित्तमुदरदस्तु कफाधिकं ॥२॥  
 अथोदरदस्य धर्मान्तरमाह ॥ सोत्सङ्गैश्च सरागैश्च कण्डूमद्भिश्च मण्डलैः । शैशिरः  
 कफजो व्याधिरुदरदः परिकीर्तितः ॥१॥ अथ त्वग्दोषसामान्यादनैव कोठः प्रोच्यते ॥

असम्यग्बमनोदीर्णपित्तश्लेष्माभनिग्रहैः । आरनालैश्च शुक्तैश्च आसुरीलवणेन च ॥ १ ॥  
वर्षाकाले प्रकुप्येत्स तथा दुष्टैश्च कारणैः । मण्डलानि सकण्डूनि रागवन्ति बहूनि च  
॥ २ ॥ उत्कोठः सानुबन्धश्च कोठ इत्यभिधीयते ॥ ३ ॥ इति शीतपित्तोदर्दको-  
ठनिदानम् ॥

## ॥ अथ तच्चिकित्सा ॥

अभ्यङ्गः कटुतैलेन स्वेदश्चोष्णेन वारिणा । तथाश्च वमनं कार्यं पटोलारिष्टवासकैः  
॥ १ ॥ त्रिफलापुरकृष्णाभिर्विरेकश्च प्रशस्यते । सर्पिः पीत्वा महातिक्तं कार्यं शो-  
णितमोक्षणम् ॥ २ ॥ सक्षारसिन्धुतैलैश्च गात्राभ्यङ्गं प्रकल्पयेत् । गम्भारिकाफलं  
पक्वं शुष्कमुत्स्वेदितं पुनः ॥ ३ ॥ क्षीरेण शीतपित्तघ्नं स्वादितं पथ्यसेविना । यष्टी म-  
धूकपुष्पं च सरासं चन्दनद्वयम् ॥ ४ ॥ निर्गुण्डी सकणा काथं शीतपित्तहरं पिबेत् ।  
अमृतारजनीनिम्बधनायासैः पृथक् गृह्यते ॥ ५ ॥ प्राणिनां प्राणदं चैतच्छीत-  
पित्ते समाचरेत् । सगुडं दीप्यकं यस्तु स्वादेत्पथ्यान्नभुङ्क्नरः ॥ ६ ॥ तस्य नश्यति  
सप्ताहादुदर्दः सर्वदेहजः । यवानीं पाययेद्वापि सव्योषां क्षीरसंयुताम् ॥ ७ ॥ पिप्पली-  
वर्धमानं वा लशुनं वा प्रयोजयेत् । अग्निमन्थभवं मूलं पिष्टं पीतं च सर्पिषा ॥ शीतपि-  
त्तोदर्दकोठान्सप्ताहादेव नाशयेत् ॥ ८ ॥ निम्बस्य पत्राणि सदा घृतेन धात्रीविमि-  
श्राण्यथ वा प्रयुञ्ज्यात् । विस्फोटकोठक्षतशीतपित्तं कण्डूलपित्तं सकलं निहन्यात् ॥ ९ ॥  
कुष्ठं हरिद्रे सुरसं पटोलं निम्बाश्वगन्धे सुरदारु शिग्रुः । ससर्पपं तुम्बरुधान्यकं त्व-  
क्काण्डावचूर्णानि समानि कुर्यात् ॥ १० ॥ तैस्तक्रपिष्टैः प्रथमं शरीरं तैलाक्तमुद्वर्तयितुं  
यतेत । तथा सकण्डू पिष्टिका सकोठा कुष्ठानि शोफश्च शमं व्रजन्ति ॥ ११ ॥ ससैन्धवेन  
कुष्ठेन सर्पिषा लेपमाचरेत् । सुरसास्वरसैर्वाथ लेपयेत्परमौषधम् ॥ १२ ॥ सिद्धार्थ-  
रजनीकुष्ठप्रपुष्पाटितिलैः सह । कटुतैलेन संमिश्रमेतदुद्वर्तनं हितम् ॥ १३ ॥ शीतपित्त  
उदर्दं च तथा कोठाभिधे गदे । क्रमिदद्गुहरः कार्यः शीतपित्तेऽखिलः क्रमः ॥ १४ ॥  
स्निग्धस्निग्धस्य संशुद्धिमादौ कोष्ठे समाचरेत् । ततः कुष्ठहरः सर्वो विधेयो विधिरा-  
दरात् ॥ १५ ॥ अथ पथ्यापथ्यम् ॥ शालिमुद्रकुलत्थांश्च कारवेष्टमुपोदिकाम् ।  
वेत्राग्रं तप्तनीरं च पित्तश्लेष्महराणि च ॥ १ ॥ शीतपित्तोदर्दकोठरेगिणां पथ्यमी-  
रितम् । स्नानमातपमम्लं च गुर्वन्नं च विवर्जयेत् ॥ २ ॥ इति शीतपित्तचिकित्सा ॥

## ॥ अथाम्लपित्तनिदानम् ॥

अथ तस्य सम्प्राप्तिमाह ॥ विरुद्धदुष्टाम्लविदाहिपित्तप्रकोपिपानान्नभुजो विदग्धम् ।  
पित्तं स्वहेतूपचितं पुरा यत्तदम्लपित्तं प्रवदन्ति सन्तः ॥ १ ॥ अथ तस्य लिङ्गमाह ॥  
अविपाककृमोत्क्रेशतित्ताम्लोद्गारगौरवैः । हृत्कण्ठदाहारुचिभिश्चाम्लपित्तं वदेद्विषक्  
॥ २ ॥ अथ तस्य कदाचिदधोगतिमाह ॥ नृङ्गदाहमूर्च्छाभ्रममोहकारी प्रयात्यधो वा



विविधप्रकारम् । दृष्टासकोठानलसादहर्षस्वेदाङ्गपीतत्वकरं कदाचित् ॥ १ ॥ अथ  
विशेषेणोर्ध्वगतिमाह ॥ वातं हरित्पीतकनीलकृष्णमारुतारुक्ताभमतीव चाम्लम् ।  
मांसोदकाभं त्वतिपिच्छिलेभं श्लेष्मानुपातं विविधं रसेन ॥ १ ॥ अथ भुक्तेऽभुक्तेऽ-  
वस्थामाह ॥ भुक्ते विदग्धेऽप्यथ वाप्यभुक्ते करोति तिक्ताम्लवर्गं कदाचित् ।  
उद्गारमेवंविधमेव कण्ठे दृत्कुक्षिदाहं शिरसो रुजं वा ॥ १ ॥ अथ कफपित्तव-  
त्सामान्यमाह ॥ करचरणदाहमौष्ण्यं महतीमरुचिं ज्वरं च कफपित्तम् । जनयति कण्डू-  
मण्डलपिटिका चित्तगात्ररोगचयम् ॥ १ ॥ रोगोऽयमम्लपित्ताख्यो यन्नात्संसाध्यते  
नवः । चिरोत्थितो भवेद्याप्यः कष्टसाध्यः स कस्यचित् ॥ २ ॥ अथ तस्मिन्ननि-  
लकफसंसर्गमाह ॥ सानिलं सानिलकफं सकफं तच्च लक्षयेत् । दोषलिङ्गेन मतिमान्  
भिषङ्मोहकरं हि यत् ॥ १ ॥ कम्पप्रलापमूर्च्छाचिमिचिमिगात्रावसादगूलानि । तमसो  
दर्शनविभ्रमप्रमोहहर्षणान्यनिलात् ॥ २ ॥ अथ तत्रानिलगतमाह ॥ कफनिष्ठी-  
वनगौरवजडतारुचिशीतसादवमिलेपाः । दहनबलसादकण्डूनिद्राचिह्नं कफानुगते  
॥ १ ॥ अथ वातश्लेष्मानुगतमाह ॥ उभयमिदमेव चिह्नं मारुतकफसंभवे भव-  
त्यम्ले । कट्वम्ललवणरसासेवित्तकोपं भजत्येव ॥ तिक्ताम्लकटुकोद्गारवमिदृक्क-  
ण्डदाहकृत् ॥ १ ॥ अथासाध्यमाह ॥ भ्रमो मूर्च्छारुचिच्छर्दिरालस्यं च शिरोरुजा  
प्रसेको मुखमाधुर्यं श्लेष्मपित्तस्य लक्षणम् ॥ १ ॥ इत्यम्लपित्तस्य निदानम् ॥

## ॥ अथ तच्चिकित्सा ॥

अम्लपित्ते तु वमनं पटोलारिष्टवारिणा । कारयेन्मदनक्षौद्रसिन्धुयुक्तं ततो भि-  
षक् ॥ विरेचनं त्रिवृच्चूर्णं मधुना त्रिफलाद्रवैः ॥ १ ॥ कृतवमनविरेकस्यापि दोषोप-  
शान्तिर्भवति न यदि कार्यो रक्तमोक्षश्च युक्त्या । कृतशिशिरविलेपरयाम्लपित्तघ्नभ-  
क्ष्यौदनसमुदिततृप्तेर्वातरक्षा च कार्या ॥ २ ॥ अथ लक्ष्मणोत्सवात् ॥ ज्वलन्तमिव  
चात्मानं मन्यते योऽम्लपित्तवान् । तस्य संशोधनं पूर्वं कार्यं पश्चाच्च भेषजम् ॥ १ ॥  
पूर्वं तु वमनं कार्यं पश्चान्मृदु विरेचनम् । कृतवान्तिविरेकस्य सुस्निग्धस्यानुवासनम्  
॥ २ ॥ आस्थापनं चिरोत्थेऽस्मिन् देयं दोषाद्यपेक्षया । दोषसंसर्गजे कार्दमौषधा-  
कारकल्पनम् ॥ ३ ॥ ऊर्ध्वदेहस्थितं वान्त्याप्यधस्थं रेचनैर्हरेत् । पाचनं तिक्तबह-  
लं पथ्यं च परिकल्पयेत् ॥ ४ ॥ विकारान्यवगोधूमकृतांस्तीक्ष्णविवर्जितान् ।  
भक्षयेल्लाजसक्तंश्च सिताक्षौद्रयुतान् पिबेत् ॥ ५ ॥ अथ वृन्दात् ॥ अम्लपित्ते प्रयो-  
क्तव्यः कफपित्तहरो विधिः । गुडकृष्णमण्डकं चैव तथा खण्डामलक्यपि ॥ १ ॥ गु-  
डक्षीरकणासिद्धं सर्पिरत्र प्रयोजयेत् । सवाते सविबन्धेऽस्मिन्हिता कंसहरीतकी ॥ २ ॥  
॥ अथ काथाः ॥ यवकृष्णापटोलानां काथं क्षौद्रयुतं पिबेत् । नाशयेदम्लपित्तं च  
क्षारुचिं च वमिं तथा ॥ १ ॥ निस्तुषयवंपृषधात्रीकाथं त्रिसुगन्धि मधुयुतं पीत्वा । अ-  
पहरति चाम्लपित्तं यदि भुङ्क्ते मुद्रयूषेण ॥ २ ॥ गुडूचीचित्रकारिष्टपटोलैः क-

थितम्पिबेत् । क्षौद्रयुक्तं निहन्त्येतच्छर्दिं पित्ताम्लसम्भवाम् ॥ ३ ॥ भूनिम्बनिम्बत्रि-  
फलापटोलवासासमृतापर्पटमार्कवाणाम् । काथो हरेत्क्षौद्रयुतोऽम्लपित्तं चित्तं यथा  
वारवधूकटाक्षः ॥ ४ ॥ पटोलत्रिफलानिम्बकाथं क्षौद्रयुतं पिबेत् । अम्लपित्त-  
ज्वरं छर्दिदाहशूलकफान्वितम् ॥ ५ ॥ कण्टकार्यमृतावासाकषायं मधुसंयुतम् । अ-  
म्लपित्तं जयेत्पीत्वा श्वासं कासं वमिं ज्वरम् ॥ ६ ॥ चित्रकैरण्डमूलानि यवाश्च स-  
यवासकाः । जलेन कथितं पीतं कोष्ठदाहाम्लपित्तजित् ॥ ७ ॥ अथैलादिचूर्णम् ॥  
एलातुगाचोचशिवाभयानां सग्रेन्थिपाटीरदलाल्लुकानाम् । चूर्णं सितातुल्यमपाक-  
रोति प्रौढाम्लपित्तं दिवसास्यभुक्तम् ॥ १ ॥ अथ त्रिकटुकाद्यं चूर्णं लेहश्च ॥ त्रिक-  
टुकसकण्टकारीपर्पटवारिकुटजबीजानाम् । सौराष्ट्रिकापटोलीत्रायन्तीदारुमूर्वाणाम् ॥ १ ॥  
तित्तामृणालमलयजकलिङ्गकैलाकिराततित्तानाम् । सवचातिविषाकेसरदीप्यकमधुशि-  
युबीजानाम् ॥ २ ॥ चूर्णं पटवृष्टमिदं पीतं शिशिरेण वारिणा प्रातः । क्षौद्रेण चाथ  
लीढं प्रायेणाधोगतं हन्ति ॥ अतिविषमम्लपित्तं पथ्यभुजो वासरैः कैश्चित् ॥ ३ ॥  
॥ अथ द्राक्षादिगुटिका ॥ द्राक्षापथ्ये समे कृत्वा तयोस्तुल्यां सितां क्षिपेत् । सङ्कु-  
ट्याक्षद्वयमितां तत्पिण्डीं कारयेद्विपक् ॥ १ ॥ तां स्वादेदम्लपित्तार्ते हृत्कण्ठदह-  
नापहम् । तृणमूर्च्छाभ्रममन्दाम्बिनाशिनीमामवातहाम् ॥ २ ॥ अथामयाद्यवलेहः ॥ अभयां  
पिप्पली द्राक्षा सिता धन्वयवासकम् । मधुना कण्ठहृदाहमूर्च्छाश्लेष्माम्लपित्तनुत् ॥ १ ॥  
अथ खण्डपिप्पल्यवलेहः ॥ योगरत्नावल्याः ॥ पिप्पल्याः कुडवं चूर्णं घृतस्य कुडवद्वयम्  
पलषोडशकं खण्डाच्छतावर्याः पलाष्टकम् ॥ १ ॥ शिवायाः स्वरसस्यापि पलषोडशकं  
मतम् । क्षीरप्रस्थद्वये साध्ये लेहीभूतेऽत्र निक्षिपेत् ॥ २ ॥ त्रिजातकाभयाजाजीधान्यमु-  
स्तशिवातुगाः । एतेषां कार्षिकं चूर्णं कर्षार्थं कृष्णजीरकम् ॥ ३ ॥ नागरं नागकं जा-  
तीफलं समरिचं हिमम् । दत्त्वा पलत्रयं क्षौद्रं स्निग्धभाण्डे विनिक्षिपेत् ॥ ४ ॥  
प्रातर्यथाबलं लिङ्गादम्लपित्तप्रशान्तये । हृल्लासारोचकच्छर्दिपिपासादाहनाशन-  
म् ॥ शूलहृद्रोगशमनं हृद्यं चेदं रसायनम् ॥ ५ ॥ अथ नारिकेलखण्डपाकः ॥  
योगरत्नावल्याः ॥ कुडवमितमिह स्यान्नारिकेलं सुपिष्टं पलपरिमितसर्पिष्पाचितं तु-  
ल्यखण्डम् । निजपयसि तदेतत्प्रस्थमात्रे विपक्वं गुडवदथ सुशीते शाणमात्रं क्षिपेच्च ॥ १ ॥  
धान्याकपिप्पलिपयोदतुगाद्विजीरैः साकं त्रिजातमिभकेसरवद्विचूर्ण्य । हन्त्यम्लपित्तम-  
रुचिं क्षयमस्रपित्तं शूलं वमिं सकलपौरुषकारि पुंसाम् ॥ २ ॥ अथ गुडाद्यो मोदकः ॥  
गुडपिप्पलिपथ्याभिस्तुल्याभिर्मोदकः कृतः । पित्तश्लेष्महरः प्रोक्तो मन्दाम्बित्वं च  
नाशयेत् ॥ १ ॥ अथ खण्डकूष्माण्डः ॥ कूष्माण्डस्य रसो ग्राह्यः पलानां शतमात्रकः ।  
रसतुल्यं गवां क्षीरं धात्रीचूर्णं पलाष्टकम् ॥ १ ॥ लघ्वाम्बिना पचेत्तावद्यावद्भवति पि-  
ण्डितम् । धात्रीतुल्या सिता योज्या पलार्धं लेहयेदनु ॥ खण्डकूष्माण्डकं ख्यातम-  
म्लपित्तं नियच्छति ॥ २ ॥ अथ मधुपिप्पल्यादियोगः ॥ पिप्पली मधुसंयुक्ता अ-

म्लपित्तविनाशिनी । जम्बीरस्वरसः पीतः सायं हन्त्यम्लपित्तकम् ॥ १ ॥ अथ पि-  
 प्लीघृतम् ॥ पिप्पलीकाथकलकेन घृतं सिद्धं मधुप्लुतम् । पिबेत्प्रातः समुत्थाय अ-  
 म्लपित्तनिवृत्तये ॥ १ ॥ अथ द्राक्षादिघृतम् ॥ द्राक्षाभयाशक्रपटोलपत्रैः सोशीरधा-  
 त्रीयवचन्दनैश्च । त्रायन्तिकापञ्चकिरातधान्यैः कलकैः पचेत्सर्पिरूपेतमेभिः ॥ १ ॥  
 भुञ्जीत मात्रां सह भोजनेन सर्वं तु पाने ह्यमृतोपमं च ॥ २ ॥ अथ शतावरीघृतम् ॥  
 शतावरीमूलकलके घृतं प्रस्थं पयःसमम् । पचेन्मृद्वग्निना सम्यक् क्षीरं दत्वा चतुर्गुणम्  
 ॥ १ ॥ नाशयेदम्लपित्तं च वातपित्तोद्भवान् गदान् । रक्तपित्तं तृष्णं मूच्छं श्वासं  
 संतापमेव च ॥ २ ॥ अथ नारायणघृतम् ॥ जले दशगुणे काथ्यं पिप्पलीनां पलाष्टकम् ।  
 पादशेषं हरेत्काथं काथतुल्यं घृतं क्षिपेत् ॥ १ ॥ अम्लपित्तहरं श्रेष्ठं घृतं नारायणं  
 महत् । गुडक्षीरकणासिद्धं सर्पिश्चात्रापि योजयेत् ॥ २ ॥ अथ रसा आरम्यन्ते ॥  
 तत्रादौ लीलाविलासो रसः ॥ शुद्धसूतं समं गन्धं मृतताम्राभ्ररोचनम् । तुल्यांशं  
 मर्दयेद्यामं रुद्ध्वा लघुपुटे पचेत् ॥ १ ॥ अक्षधात्री हरीतक्यः क्रमवृद्ध्या विपाचयेत् ।  
 जलेनाष्टगुणेनैव ग्राह्यमष्टावशेषकम् ॥ २ ॥ अनेन भावयेत्पूर्वं पक्वसूतं पुनः पुनः ।  
 पञ्चविंशतिवारं च तावता भृङ्गजद्रवैः ॥ ३ ॥ शुष्कं तच्चूर्णितं स्वादेत्पञ्चगुञ्जमधुप्लुतम् ।  
 रसो लीलाविलासोऽयमम्लपित्तं नियच्छति ॥ ४ ॥ इति लीलाविलासो रसो वृन्दा-  
 त् ॥ अथ रसामृतम् ॥ त्रिकटु त्रिफला मुस्ता विडङ्गश्चित्रकं तथा । एषां सञ्चूर्णितानां  
 तु प्रत्येकं तु पलं भवेत् ॥ १ ॥ कर्षद्रव्यं गन्धकस्य तदर्थं पारदस्य च । विडाल-  
 पदमात्रं तु लिह्यात्तन्मधुसर्पिषा ॥ २ ॥ शीतोदकं चानुपिवेत्क्रमाद् गव्यं पयस्तथा ।  
 अम्लपित्तमग्निमान्द्यं परिणामरुजं तथा । कामलां पाण्डुरोगं च हन्यादेतद्रसामृतम्  
 ॥ ३ ॥ इति रसामृतम् ॥ अथ सूतशेखररसः ॥ सारसङ्गहात् ॥ शुद्धं सूतं मृतं स्वर्णं  
 टङ्कणं वत्सनागकम् । व्योषमुन्मत्तबीजं च गन्धकं ताम्रभस्मकम् ॥ १ ॥ चातुर्जातं  
 शङ्खभस्म बिल्वमज्जा कचोरकम् । सर्वं समं क्षिपेत्स्वल्वे मर्द्यं भृङ्गरसैर्दिनम् ॥ २ ॥ गुञ्जा-  
 मात्रां वटीं कृत्वा द्विगुञ्जे मधुसर्पिषी । भक्षयेदम्लपित्तघ्नो वान्तिशूलामयापहः ॥ ३ ॥  
 पञ्च गुल्मान्पञ्च कासान् ग्रहण्यामयनाशनः । त्रिदोषोत्थातिसारघ्नः श्वासमृदाग्निना-  
 शनः ॥ ४ ॥ उग्रहिक्रामुदावर्तं देहयाप्यगदापहः । मण्डलान्नात्र सन्देहः सर्व-  
 रोगहरः परः ॥ राजयक्ष्महरः साक्षाद्रसोऽयं सूतशेखरः ॥ ५ ॥ इति  
 सूतशेखरो रसः ॥ अथ पथ्यापथ्यम् ॥ यवगोधूममुद्राश्च पुराणा रक्त-  
 शालयः । जलानि तप्तशीतानि शर्करा मधु सक्तर्वः ॥ १ ॥ कर्कोटकं कारवेष्टं  
 रम्भापुष्पं च वास्तुकम् । वेत्राग्रं वृद्धकूष्माण्डं पटोलं दाडिमं तथा ॥ २ ॥ पानान्नानि  
 समस्तानि कफपित्तहराणि च । अम्लपित्तामये नित्यं सेवितव्यानि मानवैः ॥ ३ ॥  
 वमिवेगं तिलान्माषान्कुलत्थांस्तिलभक्षणम् । अविदुग्धं च धान्याम्लं लवणाम्लक-  
 टूनि च ॥ गुर्वन्नं दधि मद्यं च वर्जयेदम्लपित्तवान् ॥ ४ ॥ इत्यम्लपित्तचिकित्सा ॥

## ॥ अथ विसर्पनिदानमाह ॥

अथ तस्य सम्प्राप्तिमाह ॥ लवणाम्लकटूष्णादिसंसेवादोषकोपतः । विसर्पः सप्तधा ज्ञे-  
यः सर्वतः परिसर्पणात् ॥ १ ॥ अथ तस्य सङ्ख्यामाह ॥ वातिकः पैत्तिकश्चैव क-  
फजः सान्निपातिकः । चत्वार एते वीसर्पा वक्ष्यन्ते द्वन्द्वजास्त्रयः ॥ १ ॥ आग्नेयो वात-  
पित्ताभ्यां ग्रन्थारुयः कफवातजः । यस्तु कर्दमको घोरः स पित्तकफसम्भवः ॥ २ ॥  
रक्तं लसीका त्वङ्मांसं दूष्यं दोषास्त्रयो मलाः । विसर्पाणां समुत्पत्तौ विज्ञेयाः सप्त धा-  
तवः ॥ ३ ॥ अथ तत्र वातिकमाह ॥ तत्र वातात्परीसर्पो वातज्वरसमव्यथः । शोफ-  
स्फुरणनिस्तोदभेदायामार्तिहर्षवान् ॥ १ ॥ अथ पैत्तिकमाह ॥ पित्ताद्द्रुतगतिः पि-  
त्तज्वरलिङ्गोऽतिलोहितः ॥ १ ॥ अथ कफजमाह ॥ कफात्कण्डूयुतः स्निग्धः कफज्वर-  
समानरुक् ॥ १ ॥ अथ सान्निपातिकमाह ॥ सान्निपातसमुत्थश्च सर्वलिङ्गसमन्वितः  
॥ १ ॥ स चान्तर्बहिर्भेदाद्विसर्पः पठितो द्विधा ॥ अथ तमाह ॥ मर्मोपतापान्मोहाच्च  
हृदयानां च घट्टनात् ॥ १ ॥ तृष्णातियोगाद्वेगानां विषमाच्च प्रवर्तनात् । विद्याद्विस-  
र्पमन्तर्जमाथु चाग्निबलक्षयात् । अतो विसर्पणाद् बाह्यमन्यं विद्यात्सुलक्षणैः ॥ २ ॥  
अथ द्वन्द्वजमाह ॥ वातपित्ताज्ज्वरच्छर्दिमूच्छातीसारमृद्भ्रमैः । अस्थिभेदाग्निस-  
दनतमकारोचकैर्युतः ॥ १ ॥ करोति सर्वमङ्गं च दीप्ताङ्गारावकीर्णवत् । यं यं देशं  
विसर्पश्च विसर्पति भवेत्स सः ॥ २ ॥ शीताङ्गारासितो नीलो रक्तो वाथु  
च चीयते । अग्निदग्ध इव स्फोटैः शीघ्रं गत्वा द्रुतं स च ॥ ३ ॥ मर्मानुसा-  
री वीसर्पः स्याद्वातोऽतिबलस्ततः । व्यथेताङ्गं हरेत्संज्ञां निद्रां श्वासं समीरयेत् ।  
॥ ४ ॥ हिष्मां च सर्वतोऽवस्थामीदृशीं लभते नरः । क्वचिच्छूमारतिग्रस्तो भूमिशय्या-  
सनादिषु ॥ ५ ॥ चेष्टमानस्ततः क्लिष्टो मनोदेहश्रमोद्भवाम् । दुष्प्रबोधोऽश्रु-  
ते निद्रां सोऽग्निवीसर्प उच्यते ॥ ६ ॥ अथ कफमारुतजग्रन्थिविसर्पमाह ॥ कफेन रुद्धः  
पवनो भिच्चा तं बहुधा कफम् । रक्तं वा वृद्धरक्तस्य त्वक्शिरास्त्रायुर्मांसगम् ॥ १ ॥  
दूषयित्वा च दीर्घानुवृत्तस्थूलस्वरात्मनाम् । ग्रन्थीनां कुरुते मालां रक्तानां तीव्ररुग्-  
ज्वराम् ॥ २ ॥ श्वासकासास्यवैरस्यशोषहिष्मावमिभ्रमैः । मोहवैवर्ण्यमूच्छाङ्गभङ्गाग्नि-  
सदनैर्युताम् ॥ इत्ययं ग्रन्थिवीसर्पः कफमारुतकोपजः ॥ ३ ॥ अथ कफपि-  
त्तात्मककर्दमविसर्पमाह ॥ कफपित्ताज्ज्वरः स्तम्भो निद्रा तन्द्रा शिरोरुजा । अङ्गा-  
वसादविक्षेपप्रलापारोचकभ्रमाः ॥ १ ॥ मूच्छाग्निहानिर्भेदोऽस्मां पिपासेन्द्रियगौरवम् ।  
आमोपवेशनं लेपः स्रोतसां च विसर्पति ॥ २ ॥ प्रायेणामाशयं गृह्णन्नेकदेशं न चाति-  
रुक् । पिट्कैरवकीर्णोऽतिपीतलोहितपाण्डुरैः ॥ ३ ॥ स्निग्धोऽसितो मेचकाभो मलिनः  
शोथवान् गुरुः । गम्भीरपाकः प्राज्योष्मा स्पृष्टः क्लिन्नोऽवदीर्यते ॥ ४ ॥ पङ्कवच्छीर्ण-  
मांसश्च स्फुटस्नायुशिरागणः । शवगन्धिः स वीसर्पः कर्दमाख्यमुशन्ति तम् ॥ अग्नि-  
कर्दमको घोरः स पित्तकफसम्भवः ॥ ५ ॥ क्षतजमाह ॥ बाह्यहेतोः क्षतात्क्रुद्धः सरक्तं पि-

समीरयेत् । विसर्पे मारुतः कुर्यात्कुलत्थसदृशैश्चितम् ॥ स्फोटैः शोथज्वररुजादाहाद्यं  
श्यावलोहितम्\*॥१॥ अथ विसर्पोपद्रवानाह ॥ ज्वरातिसारवमथुत्वङ्मांसदरणकुमाः । अ-  
रोचका विपाकौ च विसर्पाणामुपद्रवाः ॥१॥ अथ साध्यमाह ॥ सिध्यन्ति वातकफपि-  
त्तकृता विसर्पाः ॥ १ ॥ अथासाध्यमाह ॥ सर्वात्मकः क्षतकृतश्च न सिद्धिमेति ।  
पित्तात्मकोऽञ्जनवपुश्च भवेदसाध्यः ॥ कृच्छ्राच्च मर्मसु भवन्ति हि सर्व एव ॥ १ ॥  
इति विसर्पनिदानम् ॥

## ॥ अथ तच्चिकित्सा ॥

पूर्वमेव विसर्पेषु कुर्याल्लङ्घनरूक्षणे । विरेकवमनालेपसेचनासृग्विमोक्षणैः ॥ उपाच-  
रेद्यथादोषं विसर्पानविदाहिभिः ॥ १ ॥ अर्थं विरेचनम् ॥ त्रिफलारससं-  
युक्तं सर्पिस्त्रिवृतया सह । प्रयोक्तव्यं विरेकार्थं विसर्पज्वरशान्तये ॥ त्रिवृद्धरी-  
तकीभिर्वा विसर्पे शोधनं हितम् ॥१॥ अथ वमनम् ॥ पटोलपिचुमन्दाभ्यां पिप्पल्या  
मदनेन वा । विसर्पे वमनं शस्तं तथा चेन्द्रध्वजैः सह ॥ १ ॥ श्लेष्मिकेऽत्र वमिः कार्या  
पूर्वं रेचनकं ततः । मदनं मधुकं निम्बवत्सकस्य फलानि च ॥ एतैर्विमिर्विधातव्या विसर्पे  
क्लृप्तसंभवे ॥ २ ॥ अथ लेपाः ॥ रास्त्रा नीलोत्पलं दारु चन्दनं मधुकं बला । पिष्ट्वा-  
ज्यक्षीरवांस्त्रेपो वातवीसर्पनाशनः ॥१॥ प्रपोण्डरीकमञ्जिष्ठापञ्चकोशीरचन्दनैः । सयष्टी-  
न्दीवरोपेतैः क्षीरपिष्टैः प्रलेपनम् ॥२॥ कसेरुगृङ्गाटकपञ्चगुञ्जाः सशैवलाः सोत्पलकर्दमा-  
श्च । वस्त्रान्तराः पित्तकृते विसर्पे लेपा विधेयाः सघृताः सुशीताः ॥३॥ गायत्रीसप्तपर्णा-  
ब्दवासारग्वधदारुभिः । कुटन्नटैर्भवेत्त्रेपो विसर्पे श्लेष्मसंभवे ॥ ४ ॥ त्रिफलापञ्चकोशी-  
रसमङ्गाकरवीरकम् । नलमूलमनन्ता च लेपः श्लेष्मविसर्पहा ॥५॥ सर्पिषा शतधौतेन कृतो  
लेपो मुहुर्मुहुः । निहन्ति सर्ववीसर्पं सर्पं पतगराडिव ॥६॥ अथ दशाङ्गुलेपः ॥ शिरीषयष्टी-  
नतचन्दनैलामांसीहरिद्राद्वयकुष्ठवालैः । लेपो दशाङ्गुः सघृतः प्रयोज्यो विसर्पकुष्ठव्रणशो-  
थहारी ॥१॥ अथ मांस्यादिलेपः ॥ मांसी सर्जरसो लोध्रं मधुकं सहरेणुकम् । मूर्वा नी-  
लोत्पलं पञ्च शिरीषकुसुमानि च ॥ एतैः प्रदेहः कथितो वह्निवीसर्पनाशनः ॥१॥ शत-  
धौतघृतविमिश्रः कल्कस्त्वक्पञ्चकस्य लेपेन बहुदाहकमुच्चैरग्निविसर्पं विनाशयति ॥२॥  
न्यग्रोधः । दो गुञ्जा च कदलीगर्भ एव च । एतैर्ग्रन्थिविसर्पघ्नो लेपो धौताज्यसंयुतः ॥३॥  
शतधौतघृतोन्मिश्रः शिरीषत्वग्रजः कृतः । लेपः शमयति क्षिप्रं विसर्पं कर्दमाभिधम् ॥४॥  
इति लेपाः ॥ अथ क्वाथाः ॥ कनीयः पञ्चमूलस्य यववल्कलकस्य वा । कषायः पित्तवीस-  
र्पे पाने सेकेऽपि शस्यते ॥१॥ अर्थं पटोलादिः ॥ कुलकवृषकिरातारिष्टतिक्ताक्षपथ्यामल-  
कमलयजानां कौशिकाढ्यः कषायः । सकलगदसमुत्थं हन्ति वीसर्पमुग्रं ज्वरवमिविषदा-  
हभ्रान्तिनृष्णारुजाभिः ॥ १ ॥ अथ गुडूच्यादिः ॥ अमृतवृषपटोलं निम्बकल्कैरुपेतं  
त्रिफलसर्दिसारं व्याधिघातं च तुल्यम् । कथितमिदमशेषं गुग्गुलोः पादयुक्तं हरति

\* अयं च पित्तजे विसर्पेऽन्तर्भवनीयस्तेन न संख्याधिक्यम् ।

विषविसर्पान् कुष्ठसंघातमाशु ॥१॥ वृन्दात् ॥ अथ भूनिम्बवाद्यः ॥ भूनिम्बवासा कटु-  
का पटोलं फलत्रिकं चन्दननिम्बसिद्धः । विसर्पदाहज्वरशोफकण्डूविस्फोटवृष्णावमिनु-  
त्कषायः ॥१॥ अथ दुरालभादिः ॥ दुरालभा पर्पटकं गुडूची विश्वभेषजम् । निशाप-  
र्युषितं दद्यान् वृष्णवीसर्पशान्तये ॥१॥ अथ द्वितीयः पटोलादिर्वृन्दात् ॥ पटोलं पिचुम-  
न्दं च दावी कटुकरोहिणीं । यष्ट्याह्वं त्रायमाणां च दद्याद्वीसर्पशान्तये ॥१॥ अथ मु-  
स्तादिः ॥ मुस्तारिष्टपटोलानां काथः सर्वविसर्पनुत् । धात्रीपटोलमुद्रानामथवा घृ-  
तसंघुतः ॥ १ ॥ इति काथाः ॥ अथ घृतानि ॥ तत्रादौ गौराद्यं सर्पिः ॥ द्वे हरिद्रे  
स्थिरा मूर्वा सारिवा चन्दनद्वयम् । मधुकं मधुपर्णी च पञ्चकं पञ्चकेसरम् ॥ १ ॥  
उशीरमुत्पलं मेदा त्रिफला पञ्चवल्कलम् । कल्कैरक्षसमैरेभिर्वृतप्रस्थं विपाचयेत् ॥२॥  
विषवीसर्पविस्फोटकीटलूताव्रणापहम् । गौराद्यमिति विख्यातं सर्पिः श्लेष्ममरुत्प्रणुत्  
॥ ३ ॥ अथ वृषादिसर्पिः ॥ वृषस्यदिरपटोलपत्रनिम्बैः समममृतामलकीकषायकल्कैः ।  
घृतमभिनवमेतदाशु पकं जयति सदास्त्विसर्पकुष्ठगुल्मान् ॥ १ ॥ अथ दूर्वादिसर्पिः ॥  
दूर्वावटोदुम्बरजम्बुसालसप्तच्छदाश्वत्थकषायकल्कैः । सिद्धं विसर्पज्वरदाहपाकविस्फो-  
टशोफान्विनिहन्ति सर्पिः ॥ १ ॥ इति घृतानि ॥ अथ करञ्जादितैलम् ॥ करञ्जसप्त-  
च्छदलाङ्गुलीकास्तुत्यर्कदुग्धानलभृङ्गराजैः । तैलं निशामूत्रविषैर्विपकं विसर्पविस्फो-  
टविचारिकाग्रम् ॥ १ ॥ अथ मञ्जिष्ठाभया ॥ मञ्जिष्ठा कुट्जो मुस्ता गुडूची रजनी-  
द्वयम् । कण्टकारी वचा शृण्ठी कुष्ठारिष्टपटोलकम् ॥ १ ॥ नागीविडङ्गका माची  
मोरटा पुंक्षदारुकम् । कलिङ्गभृङ्गनायन्तीपाठा काश्मीरिका बलिः ॥ २ ॥ गायत्री  
त्रिफला तिक्ता सारिवा नक्तमालकः । वासोशीरमहावृक्षसोमराजीप्रियङ्गुकाः ॥ ३ ॥  
चन्दनं पर्पटानन्ताविशालान्निवृता जलम् । कटुत्रिकं खुरासानं पलमेकं पृथक् पृथक्  
॥ ४ ॥ द्वाविंशतिपलां पथ्यां जलद्रोणे विपाचयेत् । अष्टावशेषः कर्तव्यः काथः  
सद्भिषजा ततः ॥५॥ वज्रपूता शिवा कार्या तीक्ष्णलोहेन वेधयेत् । मधुमध्ये विनिक्षिप्य  
दिनत्रिःसप्तसंख्यया ॥ ६ ॥ विनष्टं मधु संत्यज्य मधु श्रेष्ठं पुनः क्षिपेत् । ततः सुस्वा-  
दसंपक्वां प्रभाते भक्षयेच्छिवाम् ॥ ७ ॥ विसर्पानाशयेत्सर्वान्कुष्ठान्यष्टादशापि च ।  
खुडं पांमां च कण्डूं च दद्भुविस्फोटविद्रधीन् ॥ अन्यांस्त्वग्दोषजान् रोगांस्तथा  
रक्तसमुद्रवान् ॥८॥ इति मञ्जिष्ठाभया ॥ त्रिदोषघ्नीं क्रियां कुर्याद्विसर्पे द्वन्द्वसंभवे ।  
रसायनानि कुष्ठेषु सर्पेषु काथनानि च । चूर्णादीन्यपि सर्वाणि विसर्पेष्वपि तान्यलम्  
॥ १ ॥ अथ पृथ्यापथ्यम् ॥ विरेको वमनं लेपो लङ्घनं रक्तमोक्षणम् । पुराणयव-  
गोधूमकङ्गुषष्टिकशालयः ॥ मुद्रा मसूराश्चणकास्तुवर्यो जाङ्गलो रसः ॥ १ ॥ नवनी-  
तं घृतं द्राक्षा दाडिमं कारवेल्लकम् । वेत्राग्रं कुलकं धात्री खदिरो नागकेसरम् ॥ २ ॥  
द्राक्षा शिरीषकर्पूरं चन्दनं तिललेपनम् । यथादोषं पथ्यमिदं सेवितव्यं विसर्पिभिः ॥३॥  
व्यायाममहि शयनं सुरतं प्रवातं क्रोधं शुचं वमनवेगविधारणं च । गुर्वङ्गपानमखिलं

लथुनं कुलित्थान्माषांस्तिलान्सकलमांसमजाङ्गलं च ॥ स्वेदं विदाहिलवणाम्लकटूनि  
मद्यमर्कप्रभामपि विसर्पगदी त्यजेच्च ॥ ४ ॥ इति पथ्यापथ्यम् ॥ इति विसर्परो-  
गचिकित्सा ॥

## ॥ अथ विस्फोटनिदानमाह ॥

कटुम्लतीक्ष्णोष्णविदाहिरूक्षक्षारैरजीर्णाध्यशनातपैश्च । तथर्तुदोषेण विपर्ययैश्च कुप्य-  
न्ति दोषाः पवनादयस्तु ॥ १ ॥ त्वचमाश्रित्य ते रक्तमांसास्थीनि प्रदूष्य च । घोरान्कुर्व-  
न्ति विस्फोटान्सर्वाञ्ज्वरपुरःसरान् ॥ २ ॥ अथ तेषारूपमाह ॥ अग्निदग्धनिभाः स्फो-  
टाः सज्वरा रक्तपित्तजाः । क्वचित्सर्वत्र वा देहे विस्फोटा इति संस्मृताः ॥ १ ॥  
॥ अथ वातिकमाह ॥ शिरोरुकूशूलभूयिष्ठज्वरतृट्पर्वभेदनम् । सकृष्णवर्णता चेति  
वातविस्फोटलक्षणम् ॥ १ ॥ अथ पैत्तिकमाह ॥ ज्वरदाहरुजास्त्रावपाकनृष्णाभिर-  
न्वितम् । पीतलोहितवर्णं च पित्तविस्फोटलक्षणम् ॥ १ ॥ अथ श्लैष्मिकमाह ॥ छर्द्य-  
रोचकजाड्यानि कण्डूकांठिन्यपाण्डुताः । अवेदनश्चिरात्पाकी स विस्फोटः कफात्म-  
कः ॥ १ ॥ अथ कफपैत्तिकमाह ॥ कण्डूदाहो ज्वरश्छर्दिरेतैस्तु कफपैत्तिकः ॥ १ ॥  
॥ अथ वातपित्तमाह ॥ वातपित्तकृतो यस्तु करुते तीव्रवेदनाम् ॥ १ ॥ अथ कफ-  
वातिकमाह ॥ कण्डूस्तैमित्यगुरुभिर्जीनीयात्कफवातिकम् ॥ १ ॥ अथ त्रिदोषजमाह ॥  
मध्ये निम्नोन्नतोऽन्ते च कठिनोऽल्पप्रपाकतः । दाहरागनृषामोहच्छर्दिमूच्छोरुजो  
ज्वरः ॥ प्रलापो वेपथुस्तन्द्रा सोऽसाध्यस्तु त्रिदोषजः ॥ १ ॥ अथ रक्तजमाह ॥ रक्तारक्तस-  
मुत्थाना गुञ्जाविद्रुमसंनिभाः । वेदितव्यास्तु रक्तेन पैत्तिकेन च हेतुना ॥ १ ॥ न ते सिद्धिं  
समायान्ति सिद्धैर्योगवरैरपि । एकदोषोत्थितः साध्यः कृच्छ्रसाध्यो द्विदोषजः ॥  
सर्वरूपान्वितो घोरस्त्वसाध्यो भूर्युपद्रवः ॥ २ ॥ हिक्का श्वासोऽरुचिस्तृष्णा चाङ्गमर्दो  
हृदि व्यथा । विसर्पज्वरहृष्टासविस्फोटानामुपद्रवाः ॥ ३ ॥ इति विस्फोटनिदानम् ॥

## ॥ अथ तच्चिकित्सा ॥

तत्रादौ लङ्घनं कार्यं वमनं पथ्यभोजनम् । यथादोषं बलं वीक्ष्य प्रोक्तं युक्तं च रे-  
वनम् ॥ १ ॥ अथ काथाः ॥ तत्रादौ द्विपञ्चमूलादिः । द्विपञ्चमूलीं रास्त्रां च दाव्यु-  
शीरं दुरालभाम् । सामृतं धान्यकं मुस्तां काथयित्वा गृतं पिबेत् ॥ विस्फोटं वात-  
सम्भूतं निहन्त्येतन्न संशयः ॥ १ ॥ अथ द्राक्षादिः ॥ द्राक्षाकाशमर्यस्वर्जरपटोलारि-  
ष्टवासकैः । कटुकालाजदुःस्पर्शैः काथः शर्करया युतः ॥ विस्फोटं पित्तजं हन्ति  
सोपद्रवमसंशयम् ॥ १ ॥ अथ भूनिम्बादिः ॥ भूनिम्बनिम्बेवासाश्च त्रिफलेन्द्रयवास-  
काः । पिचुमन्दः पटोली च काथमेषां सशर्करम् ॥ पीत्वा विमुच्यते नूनं कफविस्फो-  
टकान्नरः ॥ १ ॥ अथ द्वादशाङ्गः ॥ किराततित्तकारिष्टयष्ट्याह्वाम्बुदपर्पटैः । पटो-  
लवासकोशीरत्रिफलाकौटजैः गृतम् ॥ १ ॥ द्वादशाङ्गं नरः पीत्वा विस्फोटेभ्यो विमु-

च्यते । द्वन्द्वजेभ्यस्त्रिदोषोत्थाद्रक्तजाश्च हिताशनः ॥ २ ॥ अथामृतादिकाथः ॥ अमृतविषपटोलं मुस्तकं सप्तपर्णं खदिरमसितवेत्रं निम्बपत्रं हरिद्रे । गृतमिति स विसर्पा-  
न्कुष्ठविस्फोटकण्डूरपनयति मसूरीं शीतपित्तज्वरं च ॥ १ ॥ अथ पटोलादिर्वृन्दात् ॥  
पटोलामृतभूनिम्बवासारिष्टकपर्पटैः । खदिराब्दयुतैः काथो विस्फोटज्वरशान्तये ॥ १ ॥  
अथ निम्बादिः ॥ निम्बत्वक् खदिरः सारो गुडूचीशुक्रजोऽथवा । काथो माक्षिकसं-  
युक्तो विस्फोटादिज्वरापहः ॥ १ ॥ अथ भूनिम्बादिश्चिकित्सासारात् ॥ भूनिम्बवासा कटु-  
कापटोलं फलत्रिकं चन्दननिम्बसिद्धः । विसर्पदाहज्वरशोफकण्डूविस्फोटतृष्णावमिनु-  
त्कषायः ॥ १ ॥ इति काथाः ॥ अथ पद्मकं घृतम् ॥ पद्मकं मधुकं लोधं नागपुष्प-  
स्य केशरम् । हरिद्रे द्वे विडङ्गानि सूक्ष्मैला तगरं तथा ॥ १ ॥ कुष्ठं लाक्षापत्रकं च  
सिक्थकं तुत्यमेव च । तोयेनालोढ्य तत्सर्वं घृतप्रस्थं विपाचयेत् ॥ २ ॥ यांश्च  
रोगान्निहन्याद्वि तान्निबोध महामुने । सर्पकीटाखुदष्टेषु नाडीदुष्टविसर्पिषु ॥ ३ ॥  
विविधेऽपि च विस्फोटे लूतामूत्रक्षतेषु च । नाडीषु गण्डमालासु प्रभिन्नासु विशेषतः ॥  
आस्तीकविहितं धन्यं पद्मकं तु महद् घृतम् ॥ ४ ॥ अथ पञ्चतित्तं घृतम् ॥ पटोल-  
सप्तच्छदनिम्बवासाफलत्रिकच्छिन्नरुहाविषकम् । तत्पञ्चतित्तं घृतमाशु हन्यान्निदोष-  
विस्फोटविसर्पकण्डूः ॥ १ ॥ अथ चन्दनादिलेपः ॥ चन्दनं नागपुष्पं च तण्डुलीयक-  
वारिणा । शिरीषवल्कलं जाती लेपः स्यादाहनाशनः ॥ १ ॥ अथ पथ्यापथ्यम् ॥  
क्षुधिते लङ्घिते वान्ते जीर्णशालियवादिभिः । मुद्राढकीमसूराणां रसैर्वा विश्वसंयुतैः  
॥ १ ॥ मुनिषण्णकवेत्राग्रं तण्डुलीयकटिल्लुकैः । कुलकाभीरुकैरेभिः सपर्पटकतीनसैः  
॥ २ ॥ टङ्कारवेष्टैः कुसुमैर्निम्बपल्लवबिल्वजैः । तिक्तयूपसमायुक्तैर्भोजनं संपयो-  
जयेत् ॥ ३ ॥ तिलान्माषान् कुलित्यांश्च लवणाम्लकटूनि च । विदाहिरूक्षमुष्णं  
च विस्फोटी परिवर्जयेत् ॥ ४ ॥ इति विस्फोटचिकित्सा ॥

## ॥ अथ स्नायुकनिदानम् ॥

पूर्वरूपमाह ॥ शाखासु कुपितो दोषः शोथं कृत्वा विसर्पवत् । भिनत्ति तं क्षेते सत्र  
सोष्मा स्नायुं विशोष्य च ॥ १ ॥ कुर्यात्तन्तुनिभं जीवं वृत्तं श्वेतद्युतिं बहिः । शनैः  
शनैः क्षताद्याति च्छेदात्कोपमुपैति सः ॥ २ ॥ तत्पात्यच्छोफशान्तिः स्यात्पुनः स्था-  
नान्तरे भवेत् । स स्नायुकेति विख्यातः क्रियोक्ता तु विसर्पवत् ॥ ३ ॥ बा-  
ह्वोर्यदि प्रमादेन जङ्घयोस्त्रुम्यति क्वचित् । संकोचं खञ्जतां चैव च्छिन्नतन्तुः करो-  
त्यसौ ॥ ४ ॥ वातेन श्यावरूक्षः सरुगथ दहनानीलपीतः सदाहोऽथ श्वेतः श्लेष्मणा  
स्यात्पृथुगरिमयुतोऽथ द्विदोषो द्विलिङ्गी । रक्तेनारक्तकान्तिः समधिकदहनोऽथा-  
खिलैः सर्वलिङ्गो रोगोऽसावष्टधेत्थं मुनिभिरभिहितः स्नायुकस्तन्तुकीटः ॥ ५ ॥  
इति स्नायुकनिदानम् ॥



## ॥ अथ तच्चिकित्सा ॥

स्नेहस्वेदप्रलेपादि कर्म कुर्याद्यथामलम् । अहिंसामूलगोमूत्रकल्काष्टपस्तु वातजे  
 ॥ १ ॥ पञ्चवल्कलकल्केन हितो लेपोऽत्र पित्तजे । श्लेष्मजे स्नायुके लेपः प्रशस्तः  
 काश्चमारजः ॥ २ ॥ तद्द्वाभ्यां द्वन्द्वजे लेपः सर्वैस्तैः सर्वजे हितः । रक्तजे स्नायुके  
 लेपो वटप्लक्षत्वचो हितः । विसर्पोक्ताः क्रियाः सर्वाः स्नायुके तु हिता मताः ॥ ३ ॥  
 इति सारसंग्रहात् ॥ अथ बबूलबीजादिलेपः ॥ बबूलबीजं गोमूत्रपिष्टं हन्ति प्र-  
 लेपनात् । स्नायुकानि समस्तानि सशोथानि सरुञ्जि च ॥ १ ॥ अथ शिशुमूलादिलेपः  
 ॥ शिशुमूलदलैः पिष्टैः काञ्जिकेन ससैन्धवैः । लेपः स्नायुकरोगाणां शमनः परमः  
 स्मृतः ॥ १ ॥ सुधया सह लोणारं जलेनालोढ्य लेपयेत् । अनेन तु प्रयोगेण  
 त्रिदिनादेव नश्यति ॥ २ ॥ पातालगरुडीमूलं पिबेत्स्नायुकनाशनम् । तिलपिण्या-  
 कलेपो वा ह्यारनालेन पेयितः ॥ ३ ॥ तक्त्रेण वाथ तैलेन ह्यश्वगन्धां प्रलेपयेत् । श्वेतवि-  
 ण्णुकान्तया वा शिशुमूलेन वा पुनः ॥ ४ ॥ पुंमूत्रैः काश्चर्नीं पिष्ट्वा लेपः स्नायुकजि-  
 द्भवेत् । वार्ताकमूलं पुंमूत्रैः पत्रैर्वाश्वत्थजैश्च वा । सुतप्तैर्बन्धयेच्छीघ्रं शमयेत्स्नायुकं  
 गदम् ॥ ५ ॥ इति सुश्रुतात् ॥ अथ रामठादियोगः ॥ रामठं टङ्कणं क्षारं प्रत्येकं  
 शाणसंमितम् । चूर्णयित्वा सप्तदिनं खादेत् संध्याद्वये नरः । अनेन योगराजेन स्ना-  
 युको नश्यति ध्रुवम् ॥ १ ॥ अथातिविषाद्यं चूर्णम् ॥ अतिविषमुस्तकभार्गोविश्वौषध-  
 रिप्पलीविभीतानाम् । चूर्णं तन्तुकृमिघ्नं पुंसामुष्णेन वारिणा पीतम् ॥ १ ॥ अथ कुष्ठादि-  
 कल्कः ॥ कुष्ठरामठशुण्ठीभिः कल्कं शिशुसमन्वितम् । पानलेपनयोगेन तन्तुकीटवि-  
 नाशनम् ॥ १ ॥ गव्यं सर्पिरूपहं पीत्वा निर्गुण्डीस्वरसं न्यहम् । पीत्वा स्नायुकमत्युग्रं ह-  
 न्त्यवश्यं न संशयः ॥ २ ॥ मूलं सुषव्या हिमवारिपिष्टं पानादिनान्ते तु गदं प्रचण्ड-  
 म् । शान्तिं नयेत्सत्रणमाशु पुंसां गन्धर्वगन्धश्च घृतेन पीतः ॥ ३ ॥ पारावतपुरीषस्य मधु-  
 ना कल्कितस्य च । गिलिता गुटिका हन्ति स्नायुकामयमुद्धतम् ॥ ४ ॥ निम्बश-  
 म्याकजात्यर्कसप्तपर्णाश्वमारकाः । क्रिमिघ्ना मूत्रसंयुक्ताः सेकलेपनधावनैः ॥ ५ ॥  
 वृन्ताकं भर्जितं भाण्डे कृत्वा दध्ना सहोपरि बन्धयेत्स्नायुको बहिः पतति । एवं  
 सप्तदिनं कार्यम् । शणबीजचूर्णं भागमेकं गोधूमपिष्टं भागमेकं द्वयमेकीकृत्य घृतेन  
 पक्तव्यं गुडेन भक्षयेत् । एवं त्रिदिनं कार्यं स्नायुको नश्यति ॥ इति स्नायुकचिकित्सा ॥

## ॥ अथ ममूरिकानिदानमाह ॥

तत्रादौ तत्संप्राप्तिमाह ॥ कट्वम्ललवणक्षारविरुद्धाध्यशनाशनैः । दुष्टनिष्पावशा-  
 काद्यैः प्रदुष्टैः पवनोदकैः ॥ १ ॥ क्रुद्धग्रहेक्षणाद्वापि देहे दोषाः समुद्धताः । जनय-  
 न्ति शरीरेऽस्मिन्दुष्टरक्तेन संगताः ॥ मसूराकृतिसंस्थानाः पिटिकाः स्युर्मसूरिकाः ॥ २ ॥  
 अथ तासां पूर्वरूपमाह ॥ तासां पूर्वं ज्वरः कण्डूगर्भभङ्गोऽरुचिर्भ्रमः । त्वचि शो-

थः सवैवर्ण्यो नेत्ररोगस्तथैव च ॥१॥ अथ वातजामाह ॥ स्फोटाः कृष्णारुणा रूक्षास्ती-  
 व्रवेदनयान्विताः । कठिनाश्चिरपाकाश्च भवन्त्यनिलसंभवाः ॥ १ ॥ अथ पित्तजामाह ॥  
 संध्यस्थिपर्वणां भेदः कासकम्पारतिभ्रमाः । शोथस्ताल्बोष्ठजिह्वानां तृष्णा चारुचिसं-  
 युताः ॥ १ ॥ रक्ताः पीताः सिताः स्फोटाः सदाहास्तीव्रवेदनाः । मृदवोऽचिरपाकाश्च  
 पित्तकोपसमुद्भवाः ॥ २ ॥ विड्भेदश्चाङ्गमर्दश्च दाहस्तृष्णारुचिस्तथा । मुखपाकोऽ-  
 क्षिपाकश्च ज्वरस्तीव्रः सुदारुणः । रक्तजायां भवन्त्येते विकाराः पित्तलक्षणाः ॥ ३ ॥  
 कफप्रसेकः स्तैमित्यं शिरोरुग्गात्रगौरवम् । हृल्लासश्चारुचिर्निद्रा तन्द्रालस्यसमन्विता  
 ॥ ४ ॥ अथ कफजामाह ॥ श्वेताः स्निग्धा भृशं स्थूलाः कण्डूरा मन्दवेदनाः । मसू-  
 रिकाः कफोत्थाश्च चिरपाकाः प्रकीर्तिताः ॥१॥ अथ सन्निपातजामाह ॥ नीलाश्चिपिट-  
 विस्तीर्णा मध्ये निम्ना महारुजाः । प्रभूताश्चिरपाकाश्च पूतिसावास्त्रिदोषजाः ॥ १ ॥  
 कण्ठे रोधोऽरुचिस्तन्द्राप्रलापारुचिसंयुताः । दुश्चिकित्स्याः समुद्दिष्टाः पिटिकाश्चर्मसं-  
 ज्ज्ञिताः ॥२॥ रोमकूपोन्नतिसमा रागिण्यः कफपित्तजाः । कासारोचकसंयुक्ता रोमान्त्या  
 ज्वरपूर्विकाः ॥ ३ ॥ अथ सप्तधातुगताः ॥ तत्र रसजाः ॥ तोयबुद्बुदसंकाशास्त्वग्ग-  
 तास्तु मसूरिकाः । स्वल्पदोषाः प्रजायन्ते भिन्नास्तोयं स्रवन्ति च ॥ १ ॥ अथ रक्त-  
 जामाह ॥ रक्तस्था लोहिताकाराः शीघ्रपाकास्तनुत्वचः । साध्या नात्यर्थदुष्टाश्च भिन्ना  
 रक्तं स्रवन्ति च ॥ १ ॥ अथ मांसस्था\*माह ॥ मांसस्थाः कठिनाः स्निग्धाश्चिरपाका घ-  
 नेत्वचः । गात्रगूलारतिकण्डूतृष्णाज्वरसमन्विताः ॥१॥ भेदोगतामाह ॥ भेदोजा मण्डला-  
 कारा मृदवः किञ्चिदुन्नताः । घोरज्वरपरीताश्च स्थूलाः स्निग्धाः सवेदनाः ॥ संमोहार-  
 तिसन्तापाः कश्चिदाभ्यो विनिस्तरेत् ॥ १ ॥ अस्थिमज्जागतामाह ॥ क्षुद्रा गात्रसमा  
 रूक्षाश्चिपिटाः किञ्चिदुन्नताः । मज्जोत्था भृशसंमोहस्वेदनारतिसंयुताः ॥१॥ छिन्दन्ति  
 मर्मधामानि प्राणानाशु हरन्ति च । भ्रमरेणैव विद्वानि कुर्वन्त्यस्थीनि सर्वतः ॥ २ ॥  
 अथ शुक्रगतामाह । पक्वाभ्यः पिटिकाः स्निग्धाः श्लेष्मणाश्चात्यर्थवेदनाः । स्तैमित्यार-  
 तिसंमोहदाहोन्मादसमन्विताः ॥ १ ॥ शुक्रजायां मसूर्यां तु लक्षणानि भवन्ति हि ।  
 निर्दिष्टं केवलं चिह्नं दृश्यते न तु जीवितम् ॥ २ ॥ इति सप्तधातुगताः ॥ दोषमिश्राश्च  
 सप्तैता द्रष्टव्या दोषलक्षणैः । त्वग्गता रक्तजाश्चैव पित्तजाः श्लेष्मजास्तथा ॥ १ ॥  
 श्लेष्मपित्तकृताश्चैव सुखसाध्या मसूरिकाः । एता विनापि क्रियया प्रशाम्यन्ति शरी-  
 रिणाम् ॥ २ ॥ वातजा वातपित्तोत्थाः श्लेष्मवातकृताश्च याः । कृच्छ्रसाध्या मता-  
 स्तस्माद्यत्नादेता उपाचरेत् ॥३॥ अतोऽन्यास्तु विनिर्दिष्टा यास्तु सम्यक् क्रियां विना ।  
 न सिध्यन्ति यतस्तस्मात्तास्तु यत्नादुपाचरेत् ॥ ४ ॥ असाध्याः सन्निपातोत्था-  
 स्तासं वक्ष्यामि लक्षणम् । प्रवालसदृशाः काश्चित्काश्चिज्जम्बूफलोपमाः ॥५॥ लोहजा-  
 लनिभाः काश्चिदतसीफलसंनिभाः । आसां बहुविधा वर्णा जायन्ते दोषभेदतः ॥ ६ ॥  
 कासो हिक्का प्रमेहाश्च ज्वरस्तीव्रः सुदारुणः । प्रलापश्चारतिर्मूर्च्छा तृष्णा दाहोऽति-

\* इयं कृच्छ्रसाध्या ।

१ ( च० ) तनुत्वचः ।

घूर्णता ॥ ७ ॥ मुखेन प्रसवेद्रक्तं तथा घ्राणेन चक्षुषा । कण्ठे घुर्गुरकं कृत्वा श्वसित्य-  
त्यर्थदारुणम् ॥ ८ ॥ मसूरिकाभिभूतस्य यस्यैतानि भिषग्वरः । लक्षणानीह दृश्यन्ते  
न दद्यात्तत्र भेषजम् ॥ ९ ॥ मसूरिकाभिभूतो यो भृशं घ्राणेन निश्वसेत् । स भृशं त्य-  
जति प्राणांस्तृष्णातो वायुदूषितः ॥ १० ॥ मसूरिकान्ते शोथः स्यात्कूर्परे मणिबन्धके ।  
तथासे फलके वापि दुश्चिकित्स्यः सुदारुणः ॥ ११ ॥ इति मसूरिकानिदानम् ॥

## ॥ अथ मसूरिकाचिकित्सामाह ॥

मसूरिकायां कुष्ठोक्ता लेपनादिक्रिया हिता । पित्तश्लेष्मविसर्पोक्ता क्रिया  
वात्र प्रशस्यते ॥ १ ॥ सर्वासां वमनं पूर्वं पटोलारिष्टवासकैः । कषायश्च वचा-  
वत्सपष्ट्याह्वफलकल्कितैः ॥ २ ॥ सक्षौद्रं पापयेद् ब्राह्मीरसं वा हिलमोचकम् ।  
वान्तस्य रेचनं देयं शमनं त्वबले नरे ॥ उभाभ्यां हृतदोषस्य विशुष्यन्ति  
मसूरिकाः ॥ ३ ॥ अथ वेणुत्वगादिधूपः ॥ वेणुत्वक्सुरसालाक्षाकार्पासास्थिमसू-  
रिकाः । यवपिष्टं विषं सर्पिर्वचा ब्राह्मी सुवर्चला ॥ १ ॥ धूपनार्थं यथालाभं धूपमेनं  
प्रयोजयेत् । आदावयं प्रयोक्तव्यो नश्यन्त्यस्मान्मसूरिकाः ॥ न गृह्णन्ति विषं केचिद्य-  
थालाभं श्रुतेरिह ॥ २ ॥ अथ श्वेतचन्दनादिः ॥ श्वेतचन्दनकल्काद्यं हिलमोचामिव द्रव-  
म् । पिबेन्मसूरिकारम्भे नैग्वं वा केवलं रसम् ॥ १ ॥ गुडूची मधुकं द्राक्षा मोरटं दा-  
हिमैः सह । पाककाले प्रदातव्यं भेषजं गुडसंयुतम् ॥ तेन कुप्यति नो वायुः पाकं  
यान्ति मसूरिकाः ॥ २ ॥ अथ बृहत्पटोलादिकाथः ॥ पटोलं सारिवा मुस्तं पाठा  
कटुकरोहिणी । स्वदिरः पिचुमन्दश्च बला धात्री विकङ्कतः ॥ एषां कषायपानं तु  
हन्ति वातमसूरिकाम् ॥ १ ॥ अथ दशमूलादिः ॥ द्वे पञ्चमूल्यौ रास्त्रा च धात्र्यु-  
शीरं दुरालभा । सामृतं धान्यकं मुस्तं जयेद्वातमसूरिकाम् ॥ १ ॥ अथ न्यग्रोधो-  
दिलेपः ॥ न्यग्रोधपुष्पमञ्जिष्ठाशिरिषोदुम्बरत्वचाम् । ससर्पिष्कं मसूर्यां तु वातजा-  
यां प्रलेपनम् ॥ १ ॥ शोधनं पित्तजायां न कार्यं वैद्येन जानता । तत्रादौ तर्पणं  
कार्यं लाजाचूर्णैः शर्करैः ॥ २ ॥ आदावेव मसूर्यां तु पित्तजायां प्रयोजयेत् ।  
निम्बादिकथितं तेन प्रशाम्यति मसूरिका ॥ ३ ॥ तद्यथा ॥ निम्बः पर्पटकं पाठा  
पटोलं चन्दनद्वयम् । वासा दुरालभा धात्री सेव्यं कटुकरोहिणी ॥ ४ ॥ एतेषां कथितं  
शीतं सितया मधुरीकृतम् । मसूरिकां पित्तकृतां हन्ति रक्तोत्तरामपि ॥ ५ ॥ अथ द्रा-  
क्षादिः ॥ द्राक्षाकाशमर्यसर्जरपटोलारिष्टवासकैः । लाजामलकदुस्पर्शैः कथितं शर्करान्वि-  
तम् ॥ मसूरिकां पित्तकृतां रक्तजां च विनाशयेत् ॥ १ ॥ अथ पञ्चमूलादिकाथः ॥  
बृहतः पञ्चमूलस्य वृषपत्रयुतस्य च । कषायः शमयेत्पीतः कफोत्थां तु मसूरिका-  
म् ॥ १ ॥ वृषपत्ररसं दद्यात् पानार्थं मधुसंयुतम् । कफजायां मसूर्यां तु कठिना-  
यां विशेषतः ॥ २ ॥ स्वदिरारिष्टपत्रैश्च शिरिषोदुम्बरत्वचाम् । कुर्याल्लेपं कफोत्थायां  
मसूर्यां भिषगुत्तमः ॥ ३ ॥ अथ दुरालभादिः ॥ दुरालभा पर्पटकं पटोलं कटुरोहिणी ।  
पिबेन्मसूर्यामेतेषां काथं पित्तकफात्मनि ॥ १ ॥ अथ गुडूच्यादिः ॥ गुडूचीपर्प-

शनन्ताकटुकाकथितं पिबेत् । वातपित्तमसूर्यां तु घोरोपद्रवभाजि च ॥ १ ॥ अथ  
नागरादिः ॥ नागरमुस्तागुडूचीधान्यकभार्गीवृषैः कृतः काथः । वातश्लेष्ममसूरीं दू-  
रीकुरुतेऽनुपानतः सत्यम् ॥ १ ॥ अथ निम्बादिकाथः ॥ निम्बः पर्पटकं पाठा पटो-  
लं कटुरोहिणी । वासा दुरालभा धात्री ससेव्यं चन्दनद्वयम् ॥ १ ॥ एष निम्बादि-  
कः काथः पीतः शर्करयान्वितः । मसूरीं सर्वजां हन्ति ज्वरवीसर्पसंयुताम् ॥ २ ॥  
॥ अथ काञ्चनादिकाथः ॥ काञ्चनारत्वचाकाथस्ताप्यचूर्णावचूर्णितः । निर्गत्यान्तः  
प्रविष्टां तु मसूरीं बाह्यतो नयेत् ॥ १ ॥ अथ पटोलादिः ॥ पटोलकुण्डलीमुस्तावृ-  
षधन्वयवासकैः । भूनिम्बनिम्बकटुकार्पटैश्च शृतं जलम् ॥ १ ॥ मसूरीं शमयेदा-  
मां पक्वां चैव विशोधयेत् । नानः परतरं किञ्चिच्छीतलाज्वरशान्तये ॥ २ ॥ दाहे  
ज्वरे विसर्पे च व्रणे पित्ताधिकेऽपि च । मसूर्यो रक्तजा नाशं यान्ति शोणितमोक्षणैः  
॥ ३ ॥ धात्रीफलं समधुकं कथितं मधुसंयुतम् । मुखे कण्ठे व्रणे जाते गण्डूषार्थं  
प्रशस्यते ॥ ४ ॥ अक्षणोः सेकं प्रशंसन्ति अवेधुमधुकाम्बुना । मधुकं त्रिफला मूर्वा दार्वी-  
त्वङ्गनीलमुत्पलम् ॥ ५ ॥ उशीरलोध्रमञ्जिष्ठाप्रलेपाश्चोतने हिताः । नश्यन्त्यनेन दग्जा-  
ता मसूर्यो न भवन्ति च ॥ ६ ॥ अथाञ्जनम् ॥ शम्बूकमांसस्वरसेन नेत्रे समक्षयेत्ते-  
न मसूरिकाभ्यः । न जायते तत्र भयं भवन्ति नैताः प्रजातास्तु शमं प्रयान्ति  
॥ १ ॥ इत्यञ्जनम् ॥ प्रलेपं चक्षुषोर्दद्याद् बहुवारस्य वल्कलैः । पञ्चवल्कलचूर्णेन  
क्लेदिनीमवधूलयेत् ॥ १ ॥ भस्मना केचिदिच्छन्ति केचिद्रोमयरेणुना । निम्बातिमुक्तिका  
स्फोता बिम्बी वेतसवल्कलम् ॥ २ ॥ शृतशीतं प्रयोक्तव्यं मसूरीव्रणधावने । रालहिङ्गुरसोनैश्च  
धूपयेत्ता मसूरिकाः । कृमयो न पतन्त्यत्र जाताः शाम्यन्ति ते लघु ॥ ३ ॥ अथ मसूरिका-  
भेदस्य शीतलाया अधिकारः । तत्र शीतलाया रूपमाह ॥ भावप्रकाशात् । देव्या शीतलाया  
क्रान्ता मसूर्येव हि शीतला । ज्वर एव यथा भूताधिष्ठितो विषमज्वरः ॥ १ ॥ सा च स-  
प्तविधा ख्याता तासां भेदान्प्रचक्ष्महे । ज्वरपूर्वा बृहत्स्फोटैः शीतला बृहतीक्षवेत् ॥ २ ॥  
सप्ताहान्निःसरत्येषा सप्ताहात् पूर्णतां व्रजेत् । ततस्तृतीये सप्ताहे शृण्यति स्खलति  
त्वचम् ॥ ३ ॥ तासां मध्ये यदा काश्चित्पाकं गत्वा स्रवन्ति च । तत्रावधूलनं कुर्याद्वन-  
गोमयभस्मना ॥ ४ ॥ निम्बसत्पत्रशाखाभिर्मक्षिकामपसारयेत् । जलं च शीतलं द-  
द्याज्ज्वरेऽपि न तु तर्पिषेत् ॥ ५ ॥ स्वापयेत्तं स्थले पूते रम्ये रहसि शीतले । नाशुचिः  
संस्पृशेत्तं तु न च तस्यान्तिकं व्रजेत् ॥ ६ ॥ बहवो भिषजो नात्र भेषजं योज-  
यन्ति हि । केचित्प्रयोजयन्त्येव मतं तेषामथो ब्रुवे ॥ ७ ॥ ये शीतलेन सलिलेन  
विशिष्य सम्यक् चिश्रोतृबीजसहितां रजनीं पिबन्ति । तेषां भवन्ति न कदाचि-  
दपीह देहे पीडाकरो जगति शीतलिकाविकारः ॥ ८ ॥ मोचारसेन सहितं सितचन्दनं  
ये वासारसेन मधुकं मधुकेन वाथ । आदौ पिबन्ति सुमनास्वरसेन मिश्रं ते नाप्नुवन्ति  
भुवि शीतलिकाविकारम् ॥ ९ ॥ शीतलामु क्रिया कार्या शीतला रक्षया सह ।

बभ्रीयान्निम्बपत्राणि, परितो भवनान्तरे ॥ १० ॥ कदाचिदपि नो कार्यमुच्छि-  
ष्टस्य प्रवेशनम् । स्फोटेष्वधिकदाहेषु रक्षा रेणूत्करो हितः ॥ ११ ॥ तेन ते  
शोषमायान्ति प्रकोपं न भजन्ति च । चन्दनं वासको मुस्तं गुडूची द्राक्षया  
सह ॥ एषां शीतकषायस्तु शीतलाज्वरनाशनः ॥ १२ ॥ जपहोमोमहारैश्च दानस्व-  
स्त्ययनार्चनैः । विप्रगोशम्भुगौरीणां पूजनैस्तां शमं नयेत् ॥ १३ ॥ स्तोत्रं च  
शीतलादेव्याः पठेच्छीतलिनोऽन्तिके । ब्राह्मणः श्रद्धया युक्तस्तेन शाम्यन्ति  
शीतलाः ॥ १४ ॥ अथ शीतलाया भेदानाह ॥ कफमारुतसंभूतः कोद्रवो नामतो  
गदः । अपाकः कोद्रवाकारः सूचीनिस्तोदकारकः ॥ १ ॥ जलशूक इवाङ्गेषु विध्यतीव  
विशेषतः । सप्ताहाद्द्वादशाहाद्वा शान्तिं याति विनौषधैः ॥ २ ॥ यदि वा भेषजं दद्याद्देहि-  
राष्ट्रकनिर्मितम् । कषायं हि तदा दद्यात्कोद्रवस्य प्रशान्तये ॥ ३ ॥ खदिरत्रिफला-  
निम्बपटोलामृतवासकः । अष्टकोऽयं जपेत्कुष्ठकण्डूविस्फोटकानि च ॥ ४ ॥ विस-  
र्षपामाकिटिभं शीतपित्तमसूरिके । काश्चिद्विनापि यत्नेन सुखं सिध्यन्ति शी-  
तलाः ॥ ५ ॥ दुष्टाः कष्टतराः काश्चित् काश्चित्सिध्यन्ति वानवा । काश्चिन्नैव तु सिध्यन्ति  
यन्नतोऽपि चिकित्सिताः ॥ ६ ॥ अथ पथ्यापथ्यम् ॥ जीर्णाः पष्टिकंशालयोऽपि चणका  
मुद्रा मसूरा यवाः सर्वेऽपि प्रतुदाः कपोतचटकापृष्ट्याह्वदात्यूहकाः । कर्कोटं कदलं  
च शिशु कुलकं द्राक्षाफलं दाडिमं मेध्यं बृहणमन्नपानमखिलं कोलानि मांसो  
रसः ॥ १ ॥ अक्षणोः सेकविधौ गवेधुमधुकोद्रूतं मुशीतोदकं शम्बूकोदरकोशनीरमपि  
वा कर्पूरचूर्णानि वा । पक्वो मुद्ररसोऽपि जाङ्गलरसः शालिं च शकं घृतं धूपो गोम-  
यभस्मगुण्ठनमथो शेषा व्रणोक्तक्रियाः ॥ २ ॥ इत्थं सर्वदशा विभागविहितं पथ्यं यथादो-  
षतः संयुक्तं मुदमातनोति नितरां नृणां मसूरीगदे ॥ ३ ॥ वातं स्वेदं श्रमं तैलं गुर्वन्नं  
क्रमात्पम् । कटुम्लं वेगरोधं च मसूरिगदवांस्त्यजेत् ॥ ४ ॥ इति मसूरिकाचिकित्सा ॥

### ॥ अथ क्षुद्ररोगनिदानमाह ॥

ते समासेन चतुश्चत्वारिंशत् क्षुद्ररोगा भवन्ति ॥ तद्यथा ॥ अथाजगल्लिका ॥ स्निग्धा  
सवर्णा ग्रथिता नीरुजा मुद्रसन्निभा । कफवातोत्थिता ज्ञेया बालानामजगल्लिका ॥ १ ॥  
अथ यवप्रख्यमाह ॥ यवाकारा तु कठिना ग्रथिता मांससंश्रिता । पिटिका श्लेष्मवा-  
ताभ्यां यवप्रख्येति सोच्यते ॥ १ ॥ अथान्वालजीमाह । घनामवक्त्रां पिटिकामुन्नतां  
परिमण्डलाम् । अन्वालजीमल्पपूयां तां विद्यात्कफवातजाम् ॥ १ ॥ अथ विवृत्तामा-  
ह ॥ विवृत्तास्यां महादाहां पक्वदुग्धरससंनिभाम् । विवृत्तामिति तां विद्यात् पित्तोत्थां  
परिमण्डलाम् ॥ १ ॥ अथ कच्छपिकामाह ॥ ग्रथिताः पञ्च वा षड् वा दारुणाः  
कच्छपोन्नताः । कफानिलाभ्यां संभूता ज्ञेयाः कच्छपिका बुधैः ॥ १ ॥ अथ वल्मीक-  
माह ॥ ग्रीवांसकक्षाकरपाददेशे संधौ गले वा त्रिभिरेव दोषैः । ग्रन्थिः सवल्मीक-

\* शीतकषायो हिमः ।

१ ( च० ) मसूरिगदः । २ ( च० ) खदिरा—

वदक्रियाणां जातः क्रमेणैव गतः स वृद्धिम् ॥१॥ मुखैरनेकैः स्तुतितोदवद्विर्विसर्पवत्  
 सर्पति क्षोन्नताग्रैः । वल्मीकमाहुर्भिषजो विकारं निष्प्रत्यनीकं चिरजं विशेषात् ॥२॥  
 ॥ अथेन्द्रवृद्धामाह ॥ पञ्चकर्णिकवन्मध्ये पिटिकां पिटिकाचिताम् । इन्द्रवृद्धा  
 तु तां विद्याद्वातपित्तोत्थितां भिषक् ॥ १ ॥ अथ गर्दभिकामाह ॥ मण्डलं वृत्तमुत्सन्नं  
 सरक्तं पिटिकाचितम् । रुजाकरीं गर्दभिकां तां विद्याद्वातपित्तजाम् ॥ १ ॥ अथ  
 पाषाणगर्दभमाह ॥ वातश्लेष्मसमुद्भूतः श्वयथुर्हनुसंधिजः । स्थिरो मन्दरुजः क्षिग्धः  
 ज्ञेयः पाषाणगर्दभः ॥ १ ॥ अथ पनसिकालक्षणमाह ॥ कर्णस्याभ्यन्तरे जातार्तां पिटि-  
 कामुग्रवेदनाम् । स्थिरां पनसिकां तां तु विद्यादन्तःप्रपाकिनीम् ॥ १ ॥ अथ जालग-  
 र्दभमाह ॥ विसर्पवत्सर्पति यः शोफस्तनुरपाकवान् । दाहज्वरकरः पित्तात्स ज्ञेयो जा-  
 लगर्दभः ॥ १ ॥ अथरिवेल्लिकालक्षणमाह ॥ पिटिकामुत्तमाङ्गस्थां वृत्तामुग्ररुजाज्व-  
 राम् । सर्वात्मिकां सर्वलिङ्गां जानीयादिरिवेल्लिकाम् ॥ १ ॥ अथ कक्षागन्ध-  
 नयोर्लक्षणमाह ॥ बाहुकक्षांसपार्श्वेषु कृष्णस्फोटां सवेदनाम् । पित्तप्रकोपसंभृतां  
 कक्षामिति विनिर्दिशेत् ॥ १ ॥ एकामेतादृशीं दृष्ट्वा पिटिकां स्फोटसंनिभाम् । त्व-  
 ग्गतां पित्तकोपेन गन्धनां तां प्रचक्षते ॥ २ ॥ अथाग्निरोहिणीलक्षणमाह ॥  
 कक्षाभागेषु ये स्फोटाः जायन्ते मांसदारणाः । अन्तर्दाहज्वरकरा दीपपावकसन्निभाः  
 ॥१॥ सप्ताहाद्वा दशाहाद्वा पक्षाद्वा घ्नन्ति मानवम् । तामग्निरोहिणीं विद्यादसाध्यां सन्नि-  
 पातजाम् ॥३॥ अथ चिप्यलक्षणमाह ॥ नखमांसमधिष्ठाय वातः पित्तं च वेदनाम् । क-  
 रोति दाहपाकौ च तं व्याधिं चिप्यमादिशेत् ॥ १ ॥ अथ कुनखस्य लक्षणमाह ॥  
 अभिघातात्प्रदुष्टो यो नखो रूक्षासितः खरः । भवेत्तं कुनखं विद्यात्कुलीरमिति सं-  
 ज्ञितम् ॥ १ ॥ अथानुशयीलक्षणमाह ॥ गम्भीरामल्पसंरम्भां सुवर्णांमुपरिप्लवताम् ।  
 पादस्यानुशयीं तां तु विद्यादन्तःप्रपाकिनीम् ॥ १ ॥ अथ विदारिकालक्षणमाह ॥  
 विदारी कन्दवद्वृत्ता कक्षावङ्क्षणसन्धिषु । विदारिका भवेद्रक्ता सर्वजा सर्वलक्षणा  
 ॥१॥ अथ शर्करार्बुदस्य लक्षणमाह ॥ प्राप्य मांसशिरास्त्राय मेदः श्लेष्मा तथानिलः ।  
 ग्रन्थिं कुर्वन्नसौ भिन्नो मधुसर्पिर्वसानिभम् ॥ १ ॥ स्रवत्यास्त्रावमत्यर्थं तत्र वृद्धिं गतो-  
 ऽनिलः । मांसं विशोष्य ग्रथितां शर्करां जनयेत्ततः ॥ २ ॥ दुर्गन्धिं क्लिन्नमत्यर्थं ना-  
 नावर्णं ततः शिराः । स्रवन्ति सहसा रक्तं तं विद्याच्छर्करार्बुदम् ॥ ३ ॥ अथ पाद-  
 दार्या लक्षणमाह ॥ परिक्रमणशीलस्य वायुरत्यर्थरूक्षयोः । पादयोः कुरुते दारीं स-  
 रुजां तलसंश्रिताम् ॥ १ ॥ अथ कदरस्य लक्षणमाह ॥ शर्करोन्मथिते पादे  
 क्षते वा कण्टकादिभिः । ग्रन्थिः कोलवदुत्सन्नो जायते कदरं तु तत् ॥ १ ॥ अथाल-  
 सस्य लक्षणमाह ॥ क्लिन्नाङ्गुल्यन्तरौ पादौ कण्डूदाहरुजान्वितौ । दुष्टकर्दमसंस्पर्शा-  
 दलसं तं विभावयेत् ॥ १ ॥ अथेन्द्रलुप्तस्य लक्षणम् ॥ रोमकूपानुगं पित्तं वातेन सह  
 मूर्च्छितम् । प्रच्यावयति रोमाणि ततः श्लेष्मा सशोणितः ॥ १ ॥ रुणद्धि रोमकूपां-  
 स्तु ततोऽन्येषामसंभवः । तदिन्द्रलुप्तं खालित्यं रुजेति 'व विभाव्यते ॥ २ ॥ अथ

दारुणकस्य लक्षणमाह ॥ दारुणा कण्डुरा रूक्षा केशभूमिः प्रपठ्यते । कफमारुतकोपे-  
न विद्याद्दारुणकं तु तत् ॥ १ ॥ अथारुषिकालक्षणमाह ॥ अरुषि बहुवक्त्राणि  
बहुक्लेदीनि मूर्धनि । कफासृक्कृमिकोपेन तानि विद्यादरुषिकाम् ॥ १ ॥ अथ पलितस्य  
निदानसंप्राप्तिपूर्वकं लक्षणमाह ॥ क्रोधशोकश्रमकृतः शरीरोष्मा शिरोगतः । पित्तं  
च केशान् पचति पलितं तेन जायते ॥ १ ॥ वातिकं विषमं रूक्षं पीतं  
पित्तात्मकं कफात् । सर्वरूपान्वितं विद्यात्सन्निपातसमुत्थितम् ॥ २ ॥ अथ  
यौवनपिटिकालक्षणमाह ॥ शाल्मलीकण्टकप्रख्याः कफमारुतरक्तजाः । जायन्ते  
पिटिका यूनां विज्ञेया मुखदूषिकाः ॥ १ ॥ अथ पश्चिनीकण्टकमाह ॥ कण्टकै-  
राचितं वृत्तं कण्डूमत्पाण्डुमण्डलम् । पश्चिनीकण्टकप्रख्यैस्तदारुणं कफवातजम् ॥ १ ॥  
अथ जतुमणिमाह ॥ सममुत्सन्नमरुजं मण्डलं कफरक्तजम् । सहजं लक्ष्म चैकेषां लक्ष्यो  
जतुमणिस्तु सः ॥ १ ॥ अथास्य त्रिदोषजत्वं चरकेणोक्तं तद्यथा ॥ कृष्णः स्निग्धो जतुम-  
णिर्ज्ञेयो वातोत्तरैस्त्रिभिः । अरुजं त्वपरे रक्तं लक्ष्मेत्याहुर्भिषग्वराः ॥ २ ॥ अथ माषमाह ॥  
अवेदनं स्थिरं चैव यस्मिन् गात्रे प्रदृश्यते । माषवत्कृष्णमुत्सन्नमर्निःलान्माषमादिशे-  
त् ॥ १ ॥ तथा च भोजः ॥ वातेरिते त्वचि यदा दूष्येते कफमेदसी । श्लेष्मणं मृदु-  
श्वर्णं च कुर्यात्तं माषकं वदेत् ॥ १ ॥ अथ तिलकालकमाह ॥ कृष्णानि तिलमा-  
त्राणि नीरुजानि समानि च । वातपित्तकफोद्रेकात्तान्विद्यात्तिलकालकान् ॥ १ ॥  
अथ न्यच्छमाह ॥ महद्वा यदि वा चालपं श्यावं वा यदि वा सितम् । नीरुजं मण्डलं  
गात्रे न्यच्छमित्यभिधीयते ॥ अथ मुखव्यङ्ग्यस्य लक्षणमाह । क्रोधायासप्रकुपितो  
वायुः पित्तेन संयुतः । मुखमागत्य सहसा मण्डलं विसृजत्यतः ॥ १ ॥ नीरुजं  
तनुकं श्यावं मुखव्यङ्ग्यं तयादिशेत् ॥ १ ॥ अथ नीलिकामाह ॥ कृष्णमेवंगुणं गात्रे  
मुखे वा नीलिकां विदुः ॥ १ ॥ अथ परिवर्तिकालक्षणमाह ॥ मर्दनात्पीडनाद्वापि तथैवाप्य-  
भिधाततः । मेण्डूचर्म यदा वायुर्भजते सर्वतश्चरन् ॥ १ ॥ तदा वातोपसृष्टत्वाच्चर्म तत्परि-  
वर्तते । सवेदनं सदाहं च पाकं च व्रजति क्वचित् ॥ २ ॥ मणेरधस्तात्कोशस्तु ग्रन्थिरूपेण  
लम्बते । सरुजां वातसंभूतां विद्यात्तां परिवर्तिकाम् ॥ सकण्डूः कठिना चापि सैव  
श्लेष्मसमुत्थिता ॥ ३ ॥ अथावपाटिकालक्षणमाह ॥ अल्पीयः स्वां यदा हर्षोद्धलाद्  
गच्छेत् त्रियं नरः । हस्ताभिघातादपि वा चर्मण्युद्धर्तिते बलात् ॥ १ ॥ मर्दनात्पीड-  
नाद्वापि शुक्रवेगविधाततः । यत्रावपाठ्यते चर्म तां विद्यादवपाटिकाम् ॥ २ ॥ अथ  
निरुद्धप्रकाशस्य लक्षणमाह ॥ दातोषसृष्टे मेण्डू वै चर्म संश्रयते मणिम् । मणिश्चर्मा-  
वनद्धस्तु मूत्रस्रोतो रुणद्धि च ॥ १ ॥ निरुद्धप्रकाशे तस्मिन्मन्दधारमवेर्दनम् । मू-  
त्रं प्रवर्तते जन्तोर्मणिर्विप्रियते न च ॥ २ ॥ निरुद्धप्रकाशं विद्यात्सरुजं  
वातसंभवम् ॥ १ ॥ अथ सन्निरुद्धगुदस्य लक्षणमाह ॥ वेगसंधारणाद्वायुर्विहितो गुदसं-  
स्थितः । निरुणद्धि महत्स्रोतः सूक्ष्मद्वारं करोति च ॥ १ ॥ मार्गस्य सौक्ष्म्या-

१ ( च० ) पित्तात्सितम् । २ ( च० ) नं मलिनं मसकं दिशेत् । ३ ( च० ) यस्या— । ४ ( मु०  
पु० पा० ) सवेदनम् । ५ ( च० ) विहितो ।

त्कृच्छ्रेण पुरीषं तस्य गच्छति । सन्निरुद्धगुदव्याधिमेवं विद्यात्सुदुस्तरम् ॥ २ ॥  
अथाहिपूतनस्य लक्षणमाह ॥ शकृन्मूत्रसमायुक्तेऽधौतेऽपाने शिशोर्भवेत् । स्विन्ने  
वा स्नाप्यमानेऽस्य कण्डू रक्तकफोद्भवा ॥ १ ॥ कण्डूयनात्ततः क्षिप्रं स्फोटः स्रावश्च  
जायते । एकीभूतं व्रणं घोरं तं विद्यादहिपूतनम् ॥ २ ॥ अथ वृषणकच्छुलक्षणमाह ॥  
स्नानोत्सादनहीनस्य मलो वृषणसंश्रितः । यदा प्रक्लिद्यते स्वेदात् कण्डूं जनयते  
तदा ॥ १ ॥ कण्डूयनात्ततः क्षिप्रं स्फोटः स्रावश्च जायते । प्रादुर्वृषणकच्छुं तां  
श्लेष्मरक्तप्रकोपजाम् ॥ २ ॥ अथ गुदभ्रंशस्य लक्षणमाह ॥ प्रवाहणातिसाराभ्यां  
निर्गच्छति गुदं बहिः । रूक्षदुर्बलदेहस्य तं गुदभ्रंशमादिशेत् ॥ १ ॥ अथ सूकरदंष्ट्रस्य  
लक्षणमाह ॥ सदाहो रक्तपर्यन्तस्त्वक्पाकी तीव्रवेदनः । कण्डूमाञ्ज्वरकारी च स  
स्यात्सूकरदंष्ट्रकः ॥ १ ॥ इति क्षुद्ररोगनिदानम् ॥

## ॥ अथातः क्षुद्ररोगचिकित्सा ॥

अथाजगल्लिकाचि० ॥ तत्राजगल्लिकामामां जलौकाभिरुपचरेत् । शुक्तिसौराष्ट्रि-  
काक्षारकल्कैश्चालेपयेन्मुहुः ॥ १ ॥ कठिनां क्षारयोगैश्च द्रावयेदजगल्लिकाम् । श्यामा-  
लाङ्गलिकामूर्वाकल्कैरपि विलेपयेत् ॥ पक्वां व्रणविधानेन यथोक्तेन प्रसाधयेत् ॥ २ ॥  
॥ अथ यवप्रख्यान्वालजीचिकित्सा ॥ अन्वालजीं यवप्रख्यां पूर्वं स्वेदैरुपाचरेत् । मनः-  
शिलादेवदारुकुष्ठकल्कैः प्रलेपयेत् ॥ १ ॥ पक्वां व्रणविधानेन यथोक्तेन प्रसाधयेत्  
अथ विवृतेन्द्रवृद्धागर्दभिकाजालगर्दभानां चिकित्सा । विवृतामिन्द्रवृद्धां च गर्दभां  
जालगर्दभम् । पैत्तिकस्य विसर्पस्य क्रियया साधयेद्विषक् ॥ १ ॥ पाके तु रोपयेदाज्यैः  
पक्वैर्मधुरभेषजैः । नीलपटोलमूलाभ्यां साज्याभ्यां लेपनं हितम् ॥ जालगर्दभरूपं तु  
सद्यो हन्ति सवेदनम् ॥ २ ॥ अथ कच्छपिकाचिकित्सा ॥ कच्छपीं स्वेदयेत्पूर्वं तत  
एभिः प्रलेपयेत् । कल्कीकृतैर्निशाकुष्ठशिलातालकदारुभिः ॥ तां पक्वां साधयेच्छीघ्रं  
भिषग् व्रणचिकित्सया ॥ १ ॥ अथ वल्मीकचिकित्सा ॥ शस्त्रेणोत्कृत्य वल्मीकं क्षा-  
राभिर्भ्यां प्रसाधयेत् । विधानेनार्बुदोक्तेन शोधयित्वा च रोपयेत् ॥ १ ॥ वल्मीकं तु भवे-  
द्यस्य नातिवृद्धममर्षि । तत्र संशोधनं कृत्वा शोणितं मोक्षयेद्विषक् ॥ २ ॥ कुलत्थका-  
नां मूलैश्च गुडूच्या लवणेन च । आरग्वधस्य मूलैश्च दन्तिमूलैस्तथैव च ॥ ३ ॥ श्या-  
मामूलैः सपल्लैः सक्तूमिश्रैः प्रलेपयेत् । सुस्निग्धैश्च सुखोष्णैश्च भिषक् तमुपनाहये-  
त् ॥ ४ ॥ अथमनःशिलादितैलम् ॥ मनःशिलालभल्लातसूक्ष्मैलागुरुचन्दनैः । जा-  
तीपल्लवकल्कैश्च निम्बतैलं विपाचयेत् ॥ १ ॥ वल्मीकं नाशयेत्तद्वि बहुच्छिद्रं  
बहुव्रणम् । पाणिपादोपरिष्ठात्तच्छिद्रैर्बहुभिरावृतम् ॥ वल्मीकं यत्सशोफं स्याद्वर्ज्यं  
तद्वि विजानता ॥ २ ॥ अथ पाषाणगर्दभचिकित्सा ॥ मुरदारुशिलाकुष्ठैः स्वेदयि-  
त्वा प्रलेपयेत् । कफमारुतशोथघ्नो लेपः पाषाणगर्दभे ॥ १ ॥ अथ पनसिकाचिकि-  
त्सामाह ॥ भिषक् पनसिकां पूर्वं स्वेदनैरपतर्पणैः । जयेद्विदारिवल्लेपैः शिशुदेवद्वयो-



द्रवैः ॥ १ ॥ अधेरिवेष्टिकाचिकित्सा ॥ पैत्तिकस्य विसर्पस्य या चिकित्सा प्रकीर्ति-  
ता । तथैव भिषगेतां च चिकित्सेदिरिवेष्टिकाम् ॥ १ ॥ अथ कक्षागन्धनयोश्चिकित्सा ॥  
कक्षां च गन्धनां तां च चिकित्सेत चिकित्सकः । पैत्तिकस्य विसर्पस्य क्रियया पूर्व-  
मुक्तया ॥ १ ॥ अथाग्निरोहिणीचिकित्सा ॥ पित्तवीसर्पविधिना साधवेदग्निरोहिणीम् ।  
रोहिण्यां लङ्घनं कुर्याद् रक्तमोक्षणरूक्षणम् ॥ १ ॥ शरीरस्य च संशुद्धिं तां तु वृद्धां  
परित्यजेत् ॥ २ ॥ अथचिप्यकुनखयोश्चिकित्सा ॥ चिप्यं रुधिरमोक्षेण शोधनेनाप्युपा-  
चरेत् । गतोष्माणमथैनं तु सेचयेदुष्णवारिणा ॥ १ ॥ शस्त्रेणापि यथायोग्यमुच्छिद्य  
स्त्रावयेत्ततः । व्रणोक्तेन विधानेन रोपयेत्तु विचक्षणः ॥ २ ॥ स्वरसेन हरिद्रायाः  
पात्रे कृत्वायसेऽभयाम् । घृष्ट्वा तज्जेन कल्केन लिम्पेच्चिप्यं पुनः पुनः ॥ ३ ॥ का-  
श्मर्याः सप्तभिः पत्रैः कोमलैः परिवेष्टितः । अङ्गुलीवेष्टकः पुंसां ध्रुवमाशु प्रशाम्यति ॥ ४ ॥  
श्लेष्मविद्राधिकल्पेन कुनखं समुपाचरेत् । नखकोटिप्रविष्टेन दृक्क्षणेन न शाम्यति ॥ कुन-  
खश्चेत्तदा शैलः सलिले प्लवतेऽपि च ॥ ५ ॥ दाडिमकुसुमयवासैरभया सुश्लक्ष्णचू-  
र्णिता लेपात् । नखकोटिपूतिभावं शमयति शूलं च तत्क्षणादेव ॥ ६ ॥ अथानुशयीचिकित्सा  
हरेदनुशयीं वैद्यः क्रियया श्लेष्मविद्राधेः ॥ १ ॥ अथ विदारिकाचिकित्सा ॥ विदारिका-  
यां प्रथमं जलौकायोजनं हितम् । पाटनं च विपक्वायां ततो व्रणविधिः  
स्मृतः ॥ जयेद्विदारिकां लेपैः शिशुदेवहुमोद्रवैः ॥ १ ॥ वृन्दात् ॥ अथ शर्करार्बु-  
दस्य चि० ॥ मेदोऽर्बुदविधानेन साधयेच्छर्करार्बुदम् ॥ १ ॥ अथ पाददार्याश्चि० ॥  
पाददार्यां शिरां प्राज्ञो मोक्षयेत्तलशोधिनीम् । स्नेहस्वेदोपपन्नौ तु पादौ वा लेप-  
येन्मुहुः ॥ १ ॥ मधुच्छिष्टवसामज्जाघृतैः क्षारविमिश्रितैः । सर्जोत्थसिन्धूद्रवयोश्चूर्णं  
मधुघृतप्लुतम् ॥ निर्मथ्य कटुतैलाक्तं हितं पादप्रमार्जने ॥ २ ॥ मधुसिक्थकसैन्धव-  
घृतगुडमहिषारूपैशालनिर्यासैः । गैरिकसहितैर्लेपः पादस्फुटनापहः सिद्धः ॥ ३ ॥  
उपोदिकासर्पपनिम्बमोचककारुकैर्वातकभस्मतोयैः । तैलं विपक्वं लवणेन युक्तं तत्पा-  
ददारीं विनिहन्ति लेपात् ॥ ४ ॥ इत्युपोदकाद्यं तैलम् । मदनं च तथा सिक्थं  
सामुद्रलवणं तथा । महिषीनवनीतेन सन्ततं लेपनं हितम् ॥ १ ॥ सप्ताहात्स्फुटितौ पादौ  
जायेते कमलोपमौ । सैन्धवं चन्दनं रालं मधु सर्पिः पुरो गुडः ॥ गैरिकां स्फुटितौ  
पादौ लिप्ता स्तः पङ्कजोपमौ ॥ २ ॥ मदनसैन्धवगुग्गुलुगैरिकाज्यमधुवालंकपङ्कवि-  
लेपनात् । स्फुटितमप्यखिलं चरणद्वयं विकचतामरसप्रतिमं भवेत् ॥ ३ ॥ अथ क-  
दरस्य चिकित्सा । दहेत्कदरमुद्घृत्य तैलेन दहनेन वा ॥ १ ॥ अथालसस्य चिकित्सा ॥  
पादौ सिक्त्वारनालेन लेपनं त्वलसे हितम् । पटोलकुनटीनिम्बरोचनामरिचैस्तिर्यक्तैः ॥ १ ॥  
क्षुद्रास्वरससिद्धेन कटुतैलेन लेपयेत् । ततः कासीसकुनटीतिलचूर्णैर्विचूर्णयेत् ॥ २ ॥  
करञ्जबीजरजनीकासीसं पञ्चकं मधु । रोचना हरितालं च लेपोऽयमलसे हितः ॥ ३ ॥  
अथेन्द्रलुप्तस्य चिकित्सा ॥ इन्द्रलुप्तापहो लेपो मधुना बृहतीरसः । गुञ्जामूलं फलं  
वापि भञ्जातकरसोऽपि वा ॥ १ ॥ लेपः सवननीतो वा श्वेताश्वखुरजा मषी । हस्तिद-

न्तमर्षीं कृत्वा छागदुग्धं रसाञ्जनम् ॥ रोमाण्येतेन जायन्ते लेपात्पाणितलेष्वपि ॥ २ ॥  
 तित्तपटोलीपत्रस्वरसैर्घृष्टा शमं याति । चिरकालजापि निरुजा नियतं दिवसत्रयेणैव  
 ॥ २ ॥ गोक्षुरस्तिलपुष्पाणि तुल्ये च मधुसर्पिणी । शिरः प्रलेपितं तेन केशैः समुपचीयते  
 ॥ ३ ॥ जातीकरञ्जवरुणकरवीराग्निपाचितम् । तैलमभ्यञ्जनाद्वन्यादिन्द्रलुप्तं न संशयः ।  
 ॥ ४ ॥ स्नुहीपयः पयोऽर्कस्य मार्कवो लाङ्गली विषम् । अजामूत्रं सगोमूत्रं रक्तिका सेन्द्र-  
 वारुणी ॥ ५ ॥ सिद्धार्थकस्तीक्ष्णगन्धा सम्यगेभिर्विपाचितम् । तैलं भवति नियमात्स्वालि-  
 त्यव्याधिनाशनम् ॥ ६ ॥ इति स्नुहीदुग्धादितैलम् ॥ अथ दारुणस्य चिकित्सा ॥ कार्यो  
 दारुणके मूर्ध्नि प्रलेपो मधुसंयुतः । प्रियालबीजमधुकुष्ठमाषैः ससैन्धवैः ॥ १ ॥ काञ्जि-  
 कैस्तु त्रिसप्ताहं लेपो दारुणकापदः । आम्रबीजस्य चूर्णं तू शिवाचूर्णं समं द्वयम् ॥ दुग्ध-  
 पिष्टप्रलेपोऽयं दारुणं हन्ति दारुणम् ॥ २ ॥ अथ भृङ्गराजतैलम् ॥ भृङ्गराजरसेनैव  
 लोहकिट्टं फलत्रिकम् । सारिवां च पचेत्कल्कैस्तैलं दारुणनाशनम् ॥  
 अकालपलितं कण्डूमिन्द्रलुप्तं च नाशयेत् ॥ १ ॥ अथ गुञ्जातैलम् ॥ गुञ्जाफलेः  
 शृतं तैलं भृङ्गराजरसेन च । कण्डूदारुणहृत्कुष्ठकपालव्याधिनाशनम् ॥ १ ॥ दुग्धेन  
 स्वास्वसं बीजं प्रलेपादारुणं हरेत् । कण्टकारीफलरसैस्तुल्यं तैलं विपाचयेत् ॥  
 जैपापुष्पद्रवैर्वाथ तल्लेपो दारुणप्रणुत् ॥ २ ॥ अथारुषिकायाश्चिकित्सा ॥ नीलोत्प-  
 लस्य किञ्जल्को धात्रीफलसमन्वितः । यष्टीमधुकयुक्तश्च लेपाद्वन्यादरुषिकाम् ॥ १ ॥  
 अथ त्रिफलाद्यं तैलम् ॥ त्रिफलाया रजो यष्टी मार्कवोत्पलसारिवा । सैन्धवं पक्वमेतै-  
 स्तु तैलं हन्यादरुषिकाम् ॥ १ ॥ अरुषिकायां रुधिरैऽवसिक्ते शिराव्यधेनाथ जलौ-  
 कया वा । निम्बाम्बुसिक्ते शिरसि प्रलेपो देयश्च वर्चोरससैन्धवाभ्याम् ॥ २ ॥ पुराण-  
 मथ पिण्याकं पुरीषं कुक्कुटस्य च । मूत्रपिष्टः प्रलेपोऽयं शीघ्रं हन्यादरुषिकाम् ॥ ३ ॥  
 ॥ अथ हरिद्राद्यं तैलम् ॥ हरिद्राद्वयभूनिम्बत्रिफलारिष्टचन्दनैः । एततैलमरुषीणां  
 सिद्धमभ्यञ्जने हितम् ॥ १ ॥ खादिरारिष्टजम्बूनां त्वग्निर्वा मूत्रसंयुतैः । कुटजत्वक्  
 सैन्धवं वा लेपाद्वन्यादरुषिकाम् ॥ २ ॥ अथ पलितस्य चिकित्सा ॥ अयोरजो भृङ्गराज-  
 स्त्रिफलः कृष्णमृत्तिका । स्थितमिक्षुरसे मासं लेपनात्पलितं जयेत् ॥ १ ॥ धात्रीफ-  
 लद्वयं पथ्ये द्वे तथैकं विभीतकम् । पञ्चाशमम्लो लोहस्य कर्षकं च प्रदीयते ॥ २ ॥  
 पिष्ट्वा लोहमये भाण्डे स्थापयेदुषितं निशि । लेपोऽयं हन्ति न चिरादकालपलितं महत्  
 ॥ ३ ॥ निम्बस्य तैलं प्रकृतिस्थमेव नस्यं विधेयं विधिना यथावत् । मासेन गो-  
 क्षीरभुजो नरस्य चिरात् प्रभूतं पलितं निहन्ति ॥ ४ ॥ काशमयं मूलमादौ सहचरकु-  
 सुमं केतकस्यापि मूलं लौहं चूर्णं सभृङ्गं त्रिफलजलयुतं तैलमेभिः पचेयुः । कृत्वा  
 लोहस्य भाण्डे क्षितितलनिहितं स्थापयेन्मासमेकं केशाः काशप्रकाशा अपि मधुप-  
 निभा अस्य योगाद्भवन्ति ॥ ५ ॥ त्रिफला नीलिकापत्रं भृङ्गराजो ह्ययोरजः । अविमू-  
 त्रेण संपिष्टं लेपात्कृष्णीकरं परम् ॥ ६ ॥ अथ यौवनपिटिकान्यच्छुम्बव्यङ्गनी-  
 लिकाचिकित्सामाह ॥ युवानपिटिकान्यच्छनीलिकाव्यङ्गशर्कराः । शिरावेधैः प्रलेपैश्च

जयेदभ्यञ्जनैस्तथा ॥ १ ॥ जातीफलं चन्दनं च मरिचैः सह पेषितम् । मुखलेपेन हन्त्याथु पिटिकां यौवनोद्भवाम् ॥ २ ॥ लोभधान्यवचालेपस्तारुण्यपिटिकापहः । तद्वद् गोरोचनायुक्तं मरिचं मुखलेपनात् ॥ ३ ॥ सिद्धार्थकवचालोभसैन्धवैश्च प्रलेपनम् । गव्येन चार्जुनत्वग्वा मञ्जिष्ठा वा समाक्षिका ॥ ४ ॥ कण्टकैः शाल्मलीयैश्च क्षीरपिष्टैः प्रलेपयेत् । मुखे तस्यापि पिटिकाः संक्षयं यान्त्यसंशयम् ॥ ५ ॥ त्रिभुवनविजयापन्नं मूलं स्थविरस्य शिंशपा चैभिः । उद्धर्तनं विरचितं न्यच्छव्यङ्गापहं सिद्धम् ॥ ६ ॥ वटाङ्कुरा मसूराश्च प्रलेपाद्व्यङ्गनाशनाः । व्यङ्गे मञ्जिष्ठया लेपः प्रशस्तो मधुयुक्तया ॥ ७ ॥ व्यङ्गेषु चार्जुनत्वक् च मञ्जिष्ठावृषमाक्षिकैः । लेपः सनवनीतो वा श्वेताश्वसुरजा मषी ॥ ८ ॥ व्यङ्गानां लेपनं शस्तं शशस्य रुधिरेण वा ॥ वरुणस्य कषायेण मुखं प्रक्षाल्य लेपयेत् ॥ ९ ॥ वटस्य पाण्डुपत्राणि मालती रक्तचन्दनम् ॥ कुष्ठं कालीयकं लोभमेभिर्लेपं प्रयोजयेत् ॥ १० ॥ युवानपिटिकानां तु व्यङ्गानां च विनाशनम् । मातुलिङ्गजटार्पिः शिलागोशक्रतोरसः ॥ ११ ॥ मुखकान्तिकरो लेपः पिटिकाव्यङ्गकालजित् । जातीफलस्य लेपस्तु हरेद्व्यङ्गं च नीलिकाम् ॥ १२ ॥ अर्कक्षीरहरिद्राभ्यां मर्दयित्वा प्रलेपयेत् । मुखकाण्ड्यं शमं याति चिरकालोद्भवं ध्रुवम् ॥ १३ ॥ मसूरैः क्षीरसंपिष्टैर्लिप्तमास्यं घृतान्वितैः । सप्तरात्राद्भवेत्सत्यं पुण्डरीकदलोपमम् ॥ १४ ॥ अथ कुङ्कुमाद्यं तैलम् ॥ कुङ्कुमं चन्दनं लोभं पतङ्गं रक्तचन्दनम् । कालीयकमुशीरं च मञ्जिष्ठा मधुयष्टिका ॥ १ ॥ पत्रकं पद्मकं पद्मं कुष्ठं गोरोचनं निशा । लाक्षा दारुहरिद्रा च गैरिकं नागकेशरम् ॥ २ ॥ पालाशकुसुमं चापि प्रियङ्गुश्च वटाङ्कुराः । मालती च मधूच्छिष्टं सर्षपाः सुरभिर्वचा ॥ ३ ॥ चतुर्गुणपयःपिष्टैरैतैरक्षमितैः पृथक् । पचेन्मन्दाग्निना वैद्यस्तैलं प्रस्थद्वयोन्मितम् ॥ ४ ॥ वदनाभ्यञ्जनादेतद् व्यङ्गं नीलिकया सह । तिलकं माषकं न्यच्छं नाशयेन्मुखदूषिकाम् ॥ ५ ॥ पद्मिनीकण्टकं वापि हरेज्जतुमणिं तथा । विदध्याद्वदनं पूर्णचन्द्रमण्डलमुन्दरम् ॥ ६ ॥ इति कुङ्कुमाद्यं तैलं भावप्रकाशात् ॥ अथ मञ्जिष्ठाद्यं तैलम् ॥ योगतरङ्गिण्याः । मञ्जिष्ठं मधुकं लाक्षा मातुलिङ्गं सयष्टिकम् । कर्षप्रमाणैरैतैस्तु तैलस्य कुडवं तथा ॥ १ ॥ आजं पयस्तु द्विगुणं शनैर्मृद्वग्निना पचेत् । नीलिकापिटिकाव्यङ्गानभ्यङ्गादेव नाशयेत् ॥ २ ॥ मुखं प्रसादोपचितं वलीपलितवर्जितम् । सप्तरात्रप्रयोगेण भवेत्कनकसंनिभम् ॥ ३ ॥ अथ पद्मिनीकण्टकचिकित्सा ॥ पद्मिनीकण्टके, रोगे छर्दयेन्निम्बवारिणा । तेनैव सिद्धं सक्षौद्रं सर्पिः पातुं प्रदापयेत् ॥ १ ॥ निम्बारग्वधकल्कैर्वा मुहुरुद्धर्तनं हितम् । चतुर्गुणेन निम्बोत्थपत्रकाथेन गोघृतम् ॥ २ ॥ पचेत्ततस्तु निम्बस्य कृतमालस्य पत्रजैः । कल्कैर्भूयः पचेत्सिद्धं तत्पिबेत् पलसंमितम् ॥ पद्मिनीकण्टकाद्रोगान्मुक्तो भवति नान्यथा ॥ ३ ॥ इति निम्बादिघृतम् ॥ अथ तिलकालकमाषजतुमणीनां चिकित्सा ॥ चर्मकीलं क्षतुमणिं माषकांस्तिलकालकान् । उत्कृत्य शस्त्रेण दहेत्क्षारामिभ्यामशेषतः ॥ १ ॥ अथ परिवर्तिकाचिकित्सामाह ॥ स्वेदोपनाहौ परिवर्ति-

कायां कृत्वा समभ्यज्य घृतेन पश्चात् । प्रवेशयेच्चर्म शनैः प्रविष्टे प्राषैः सुपिष्टैरुपनाह-  
येत्तम् ॥ १ ॥ इति वृन्दात् ॥ अथ भावप्रकाशात् ॥ परिवर्तिं घृताभ्यक्तां सुस्विन्ना-  
मुपनाहयेत् । त्रिरात्रं पञ्चरात्रं वा वातघ्नैः शाल्वणादिभिः ॥१॥ ततोऽभ्यज्य शनैश्च-  
र्म वेशयेत्पीडयेन्मणिम् । प्रविष्टे चर्मणि मणौ स्वेदयेदुपनाहयेत् । दद्याद्वातहरान्ब-  
स्त्रीन् स्निग्धान्यभ्रानि भोजयेत् ॥ २ ॥ अथावपाटिकाचिकित्सा ॥ स्नेहस्वेदैरिमां  
वैद्यश्चिकित्सेदवपाटिकाम् ॥१॥ अथ निरुद्धप्रकाशस्य चिकित्सा । निरुद्धप्रकाशो नाडीं  
लौहीमुभयतोमुखीम् । दारवीं वा जतुकृतां घृताक्तां संप्रवेशयेत् ॥ १ ॥ परिषिञ्चेद्वसां  
मज्जां शिशुमारवराहयोः । चुक्रतैलं तथा योज्यं वातघ्नद्रव्यसंयुतम् ॥ २ ॥ ऋषहा-  
त्स्थूलतरां सम्यङ् नाडीं गर्भे प्रवेशयेत् । स्रोतो विवर्धयेदेवं स्निग्धमन्नं च भोजयेत् ॥  
भित्त्वा वा सीवनीं मुक्त्वा सद्यः क्षतवदाचरेत् ॥३॥ अथ सन्निरुद्धगुदस्य चिकित्सा ॥  
सन्निरुद्धगुदे तैलैः सेको वातहरैर्हितः । तथा निरुद्धप्रकाशक्रिया वा कथिता हिता  
॥१॥ अथाहिपूतनचिकित्सा ॥ तत्र संशोध्यैः पूर्वं धात्रीस्तन्यं विशोधयेत् । त्रिफला-  
खदिरकाथैर्व्रणानां क्षालनं हितम् ॥ १ ॥ शङ्खसौवीरयष्ट्याह्वैर्लेपः कार्योऽहिपूतने ।  
पटोलपत्रत्रिफलारसाञ्जनविपाचितम् ॥ पीतं घृतं नाशयति कृच्छ्रमप्यहिपूतनम्  
॥२॥ अथ वृषण कच्छुचिकित्सा ॥ सर्जाम्बुकुष्ठसैन्धवसितसिद्धार्थैः प्रकल्पितो योगः ।  
उद्धर्तनेन नियतं शमयति वृषणकण्डूतिम् ॥१॥ भिषग् वृषणकच्छुं तु चिकित्सेत्पा-  
मरोगवत् । अहिपूतननिर्दिष्टक्रिययापि च तां हरेत् ॥ २ ॥ कासीसरोचनातुत्थहरि-  
तालरसाञ्जनैः । आम्लपिष्टैः प्रलेपोऽयं मुष्ककण्डूहिपूतने ॥ ३ ॥ अथ  
गुदभ्रंशे ॥ गुदभ्रंशे गुदं स्विन्नं स्नेहेनाक्तं प्रवेशयेत् । प्रविष्टं रोधयेच्चत्ना-  
द्रव्यसच्छिद्रचर्मणा ॥ १ ॥ पद्मिन्याः कोमलं पत्रं यः स्वादेच्छर्करान्वितम् ।  
एतन्निश्चित्य निर्दिष्टं न तस्य गुदनिर्गमः ॥ १ ॥ मूषिकानां वसाभिर्वा गुदं भ्रंशे प्र-  
लेपयेत् । स्विन्नमूषकमांसेन अथवा स्वेदयेद्गुदम् ॥ २ ॥ चाङ्गेरीकोलदध्याम्लनागर-  
क्षारसंयुतम् । घृतमुत्कथितं पेयं गुदभ्रंशरुजापहम् ॥ ३ ॥ वृक्षाम्लनलचाङ्गेरीवि-  
स्वपाठाऽवाग्रजम् । तन्नेन शीलयेत्पाण्डुभ्रंशार्तो नलदीपनम् ॥४॥ अथ मूषकतैलम् ॥  
मूषकान्दशमूलानि गृहीयादुभयं समम् । तयोः काथेन कल्केन पचेत्तैलं यथोदितम्  
॥ १ ॥ अभ्यङ्गात्तस्य तैलस्य गुदभ्रंशो विनश्यति । विनश्यति तथा तेन गुदगूलभ-  
गन्दराः ॥ २ ॥ गुडं च गव्यपयसा भक्षयेदविशङ्कितः । दुष्प्रवेशो गुदभ्रंशो विश-  
त्याशु न संशयः ॥ रसाञ्जनं विशेषेण पानालेपनयोर्हितम् ॥ ३ ॥ अथ गूकरदंष्ट्र-  
स्य चिकित्सा ॥ भृङ्गराजकमूलस्य रजन्या सहितस्य च । चूर्णं तु सहसा लेपाद्वाराह-  
द्विजनक्षानम् ॥ १ ॥ राजीवमूलकल्कः पीतो गव्येन सर्पिषा प्रातः । शमयति गू-  
करदंष्ट्रं दंष्ट्रोद्भूतं ज्वरं घोरम् ॥२॥ रजनी मार्कवं मूलं पिष्टं शीतेन वारिणा । तल्ले-  
पाद्वन्ति वीसर्पं वाराहदशनाद्वयम् ॥३॥ इति गूकरदंष्ट्रस्य चिकित्सा ॥ अथ पथ्या-  
पथ्यम् ॥ क्षुद्ररोगेषु सर्वेषु नानारोगानुकारिषु । दोषान् पथ्यापथ्यानां च निरीक्ष्य

मतिमान्भिषक् ॥ १ ॥ तस्य तस्य च रोगस्य पथ्यापथ्यानि सर्वशः । यथादोषं यथादूष्यं यथावस्थं प्रकल्पयेत् ॥ २ ॥ इति क्षुद्ररोगचिकित्सा ॥

## ॥ अथ मुखरोगाणां निदानान्याह ॥

तत्र मुखस्य स्वरूपमाह । ओष्ठौ च दन्तमूलानि दन्ता जिह्वा च तालु च । गलो गलादि सकलं सप्ताङ्गं मुखमुच्यते ॥१॥ आनूपपिशितक्षीरदधिमाषादिसेवनात् । मुख-मध्ये गदान्कुर्युः क्रुद्धा दोषाः कफोत्तराः ॥ १ ॥ अथ मुखरोगाणां संख्यामाह । स्युरष्टावोष्ठयोर्दन्तमूलेषु दश षट् तथा । दन्तेष्वष्टौ च जिह्वायां पञ्च स्युर्नव तालुनि ॥ १ ॥ कण्ठे त्वष्टादश प्रोक्तास्त्रयः सर्वसराः स्मृताः । एवं मुखामयाः सर्वेः सप्तष-ष्टिर्मता बुधैः ॥ २ ॥ तत्रौष्ठरोगांस्तेषां निदानपूर्विकां सङ्ख्यां चाह । पृथग् दो-षैः समस्तैश्च रक्तजो मांसजस्तथा । मेदोजश्चाभिघातोत्थ एवमष्टौष्ठजा गदाः ॥ १ ॥ अथ तत्र वातिकस्य लक्षणमाह । कर्कशौ परुषौ स्तब्धौ कृष्णौ तीव्ररु-जान्वितौ । दाल्येते परिपाद्येते ह्योष्ठौ मारुतकोपतः ॥ १ ॥ अथ पैत्तिकमाह । चीयेते पिटिकाभिस्तु सरुजाभिः समन्ततः । सदाहपाकपिटिकौ पीता-भासौ च पित्ततः ॥ १ ॥ अथ श्लेष्मिकमाह । सवर्णाभिस्तु चीयेते पिटिकाभिरवे-दनौ । कण्डूमन्तौ कफाच्छेदौ शीतलौ पिच्छिलौ गुरू ॥१॥ अथ सान्निपातिकमाह । सकृत्कृष्णौ सकृत्पीतौ सकृच्छेदौ तथैव च । सान्निपातेन विज्ञेयावनेकपिटिकाचितौ ॥ १ ॥ अथ रक्तजमाह । स्वर्जरफलवर्णाभिः पिटिकाभिर्निपीडितौ । रक्तोपसृष्टौ रु-धिरं स्रवतः शोणितप्रभौ ॥ १ ॥ अथ मांसजमाह । मांसदुष्टौ गुरुस्थूलौ मांसपिण्ड-वदुद्गतौ । जन्तवश्चात्र मूर्च्छन्ति नरस्योभयतो मुखात् ॥१॥ अथ मेदोजमाह । सर्पि-र्मण्डप्रतीकाशौ मेदसा कण्डुरौ मृदू । स्वच्छं स्फटिकसंकाशमास्त्रावं स्रवतो भृशम् ॥ १ ॥ अथाभिघातजमाह । क्षतजाभौ विदीर्येते पीड्येते चाभिघाततः । मथितौ च समा-ख्यातावोष्ठौ कण्डूसमन्वितौ ॥ १ ॥ उक्तं भोजे । क्षतावभिहतौ चापि रक्तावोष्ठौ सवे-दनौ । भवतः सपरिस्रावौ रक्तपित्तप्रदूषितौ ॥ २ ॥ इत्योष्ठरोगनिदानम् ॥ अथ दन्तवेष्टरोगाः ॥ तत्र दन्तवेष्टरोगाणां नामानि संख्यां चाह । शीतादो गदितः पूर्वं दन्तपुष्पुटकस्ततः । दन्तवेष्टः सौषिरश्च महासौषिर एव च ॥१॥ ततः परिदरः प्रोक्तस्ततस्तूपकुशः स्मृतः । वैदर्भश्च ततः प्रोक्तः खलिवर्धन एव च ॥२॥ अधिमांसक-नामा च दन्तनाड्यश्च पञ्च च । दन्तविद्रधिरप्यत्र दन्तवेष्टेषु षोडश ॥३॥ तत्र शीतादस्य लक्षणमाह । शोणितं दन्तवेष्टेभ्यो यत्राकस्मात्प्रवर्तते । दुर्गन्धीनि सकृष्णानि प्रकृेदीनि मृदूनि च ॥१॥ दन्तमांसानि शीर्यन्ते पचन्ति च परस्परम् । शीतादो नाम स व्याधिः कफशोणितसंभवः ॥ २ ॥ अथ दन्तपुष्पुटकमाह । दन्तयोस्त्रिषु वा यत्र श्वयथु-र्जायते महान् । दन्तपुष्पुटको नाम स व्याधिः कफरक्तजः ॥ १ ॥ अथ दन्तवेष्टमा-ह । स्रवन्ति पूयं रुधिरं चला दन्ता भवन्ति च । दन्तवेष्टः स विज्ञेयो दुष्टशोणित-संभवः ॥ १ ॥ अथ सौषिरमाह । श्वयथुर्दन्तमलेष रुजावान्कफवातजः । लात्वा-

स्वावी सकण्डूश्च स ज्ञेयः सौषिरो गदः ॥ १ ॥ अथ महासौषिरमाह ॥ दन्ता-  
श्चलन्ति वेष्टेभ्यस्तालु चाप्यवदीर्यते । यस्मिन्स सर्वजो व्याधिर्महासौषिरसंज्ञकः  
॥ १ ॥ सप्तरात्रान्मारकश्चायं यत आह भोजः ॥ सदाहो दन्तमूलेषु शोथः पित्तकफा-  
निलात् । महासौषिर इत्येष सप्तरात्रान्निहन्त्यसून् ॥ १ ॥ अथ परिदरमाह ॥ दन्त-  
मांसानि शीर्यन्ते यस्मिन्स्रवति चाप्यसृक् । पित्तासृक्कफजो व्याधिर्ज्ञेयः परिदरो हि  
संः ॥ १ ॥ अथोपकुशमाह ॥ वेष्टेषु दाहः पाकश्च ताभ्यां दन्ताश्चलन्ति च । अत्य-  
र्दिताः प्रस्रवन्ति शोणितं मन्दवेदनम् ॥ १ ॥ आध्मायन्ते स्तुते रक्ते मुखं पूति च  
जायते । यस्मिन्नुपकुशः स स्यात्पित्तरक्तसमुद्रवः ॥ २ ॥ अथ वैदर्भमाह ॥ घृष्टेषु  
दन्तमूलेषु संरम्भो जायते महान् । चलन्ति च रदा यस्मिन्स वैदर्भोऽभिघातजः  
॥ १ ॥ अथ खलिवर्धनमाह ॥ मारुतेनाधिको दन्तो जायते तीव्रवेदनः । खलिवर्धन-  
संज्ञोऽसौ सञ्जाते रुक् प्रशाम्यति ॥ १ ॥ अथाधिमांसकमाह ॥ हानव्ये पश्चिमे  
दन्ते महान् शोथो महारुजः । लालास्वावी कफकृतो विज्ञेयः सोऽधिमांसकः ॥ १ ॥  
अथ पञ्चदन्तनाडीराह ॥ दन्तमूलगतां नाड्यः पञ्च ज्ञेया यथेरिताः ॥ १ ॥ अथ  
दन्तविद्रधिमाह ॥ दन्तमांसमलैः सास्त्रैर्बाह्यतः श्वयथुर्महान् । सदाहरुक् स्रवेद्भिन्नः  
पूयास्त्रं दन्तविद्रधिः ॥ १ ॥ इति दन्तवेष्टरोगाः ॥ अथ दन्तरोगाः ॥ तत्र दन्तरो-  
गाणां नामानि संख्यां चाह ॥ दालनः कथितः पूर्वं कृमिदन्तक एव च । प्रोक्तो भञ्ज-  
नको दन्तहर्षो वै दन्तशर्करा ॥ १ ॥ कपालिकात्र कथिता श्यावदन्तक एव च ।  
करालसंज्ञ इत्यष्टौ दन्तरोगाः प्रकीर्तिताः ॥ २ ॥ तत्र दालनस्य लक्षणमाह ॥ दीर्य-  
माणेष्विव रुजा यत्र दन्तेषु जायते । दालनो नाम स व्याधिः सदागतिर्निमित्तजः  
॥ १ ॥ अथ कृमिदन्तकमाह ॥ कृष्णच्छिद्रश्चलः स्वावी ससंरम्भो महारुजः । अनि-  
मित्तरुजो वातात्स ज्ञेयः कृमिदन्तकः ॥ १ ॥ अथ भञ्जनकमाह ॥ वक्तुं वक्तुं भवेद्यस्य  
दन्तभङ्गश्च जायते । कफवातकृतो व्याधिः स भञ्जनक उच्यते ॥ १ ॥ अथ दन्तहर्षमाह ॥  
शीतरूक्षप्रवाताम्लस्पर्शानामसहा द्विजाः । यत्र स्युर्वातपित्ताभ्यां दन्तहर्षः स कीर्तितः  
॥ १ ॥ अथ दन्तशर्करामाह ॥ मलो दन्तगतो यस्तु कफश्चानिलशोपितः । शर्क-  
रेव स्पर्शस्पर्शा सा ज्ञेया दन्तशर्करा ॥ १ ॥ अथ कपालिकामाह ॥ कपालेष्विव दी-  
र्यत्सु दन्तेषु समलेषु च । कपालिकेति विज्ञेया दन्तच्छिद्रदन्तशर्करा ॥ १ ॥  
॥ अथ श्यावदन्तकमाह ॥ योऽसृग्मिश्रेण पित्तेन दग्धो दन्तस्त्वशेषतः । श्याव-  
तां नीलतां वापि गतः स श्यावदन्तकः ॥ १ ॥ अथ करालमाह ॥ शनैः शनैः प्र-  
कुपितो यत्र दन्ताश्रितोऽनिलः । करालान् विकटान् दन्तान्स करालो न सिध्यति  
॥ १ ॥ अथ हनुमोक्षमाह ॥ वातेन तैस्तैर्भाविस्तु हनुसन्धिर्विसंहतः । हनुमोक्ष इति ज्ञेयो  
व्याधिरर्दितलक्षणः ॥ १ ॥ तन्त्रान्तरे ॥ भाराभिघाताज्जन्तोश्च हनुसन्धिर्विमुच्यते ।  
निरस्तजिह्वकृच्छ्रेण भाषितुं तत्र गच्छति ॥ सकृच्छ्रमानिलव्याधिं हनुमोक्षं

विनिर्दिशेत् ॥ १ ॥ इत्येवमष्टौ दन्तरोगाः ॥ अथ जिह्वारोगाः ॥ तत्र जिह्वारोगाणां निदानं नामानि संख्यां चाह ॥ वातजः पित्तजश्चापि कफजोऽलाससंज्ञकः । उपजिह्विका च गदा जिह्वायां पञ्च किर्तिताः ॥ १ ॥ अथ वातजमाह ॥ जिह्वानिलेन स्फुटिता प्रसुप्ता भवेच्च शाकच्छदनप्रकाशा ॥ १ ॥ अथ पित्तजमाह । पित्तात्सदाहैरनुचीयते च दीर्घैः सरक्तैरपि कण्ठकैश्च ॥ १ ॥ अथ कफजमाह ॥ कफेन गुर्वी बहुलान्विता च मांसोच्छ्रयैः शाल्मलिकण्ठकामैः ॥ १ ॥ अथालासमाह ॥ जिह्वातले यः श्वयथुः प्रगाढः सोऽलाससंज्ञः कफरक्तमूर्तिः । जिह्वां स तु स्तम्भयति प्रवृद्धो मूले च जिह्वा भ्रशमेति पाकम् ॥ १ ॥ अथोपजिह्विकामाह ॥ जिह्वाग्ररूपः श्वयथुर्हि जिह्वामुन्म्य जातः कफरक्तयोनिः । प्रसेककण्डूपरिदाहयुक्तः प्रकथ्यते सा उपजिह्विकेति ॥ १ ॥ इति जिह्वारोगाः ॥ अथ तालुरोगाः ॥ तत्र तालुरोगाणां नामानि संख्यां चाह ॥ गलशुण्डीतुण्डिकेर्ध्रुवः कच्छप एव च । ताल्वर्बुदश्च कथितो मांससङ्घात एव च ॥ १ ॥ तालुपुप्पुटनामा च तालुशोषस्तथैव च । तालुपाकश्च कथितास्तालुरोगा अमी नव ॥ २ ॥ तत्र गलशुण्डीलक्षणमाह ॥ श्लेष्मासृग्भ्यां तालुमूलात्प्रवृद्धो दीर्घः शोफो घमातवस्तिप्रकाशः । तृष्णाकासश्वासकृत्तं वदन्ति व्याधिं वैद्यः कण्ठशुण्डीतिनाम्ना ॥ १ ॥ अथ तुण्डिकेरीमाह ॥ शोथः शूलस्तोददाहप्रपाकी प्रागुक्ताभ्यां तुण्डिकेरी मता तु ॥ १ ॥ अथाध्रुवलक्षणमाह । शोथः स्तब्धो लोहितः शोणितोत्थो ज्ञेयोऽध्रुवः सज्वरस्तीव्ररुक् च ॥ १ ॥ अथ कच्छपमाह ॥ कूर्मोत्सन्नो वेदनो शीघ्रजन्मा रोगो ज्ञेयः कच्छपः श्लेष्मणा च ॥ १ ॥ अथ ताल्वर्बुदमाह ॥ पद्माकारं तालुमध्ये तु शोथं विद्याद्रक्तादर्बुदं प्रोक्तलिङ्गम् ॥ अथ मांससङ्घातमाह ॥ दुष्टं मांसं श्लेष्मणा नीरुजं च ताल्वन्तःस्थं मांससङ्घातमाहुः ॥ १ ॥ अथ तालुपुप्पुटमाह ॥ नीरुक् स्थायी कोलमात्रः कफात्स्यान्मेदोयुक्तात्पुप्पुटस्तालुदेशे ॥ १ ॥ अथ तालुशोषमाह ॥ शोषोऽत्यर्थं दीर्यते चापि तालुश्वासो वातात्तालुशोषोऽयमुक्तः ॥ अथ तालुपाकमाह ॥ पित्तं कुर्यात्पाकमत्यर्थघोरं तालुन्येवं तालुपाकं वदन्ति ॥ १ ॥ इति तालुरोगाः ॥ अथ गलरोगाः ॥ तत्र गलरोगाणां नामानि संख्यां चाह । रोहिणी पञ्चधा प्रोक्ता कण्ठशालूक एव च । अधिजिह्वश्च वलयोऽलासनामैकवृन्दकः ॥ १ ॥ ततो वृन्दं शतघ्नी च गिलायुः कण्ठविद्रधिः । गलौघश्च स्वरघ्नश्च मांसतानस्तथैव च ॥ विदारी कण्ठदेशे तु रोगा अष्टादश स्मृताः ॥ २ ॥ अथ तत्र पञ्चानामपि रोहिणीनां सामान्यां संप्राप्तिमाह ॥ गलेऽनिलः पित्तकफौ च मूर्च्छितौ प्रदूष्य मांसं च तथैव शोणितम् । गलोपसंरोधकरैस्तथाद्गुरैर्निहन्त्यसून्व्याधिरयं तु रोहिणी ॥ १ ॥ अथ तत्र वातजालक्षणमाह ॥ जिह्वा समन्ताद्दृशवेदनास्तु मांसाङ्कुराः कण्ठनिरोधनाः स्युः । सा रोहिणी वातकृता भदिष्टा वातात्प्रकोपद्रवगाढजुष्टा ॥ १ ॥ अथ पित्तजामाह ॥ क्षिप्रोद्गमा क्षिप्रविदाहपाका तीव्रज्वरा पित्तनिमित्तजाता ॥ १ ॥ अथ श्लेष्मजामाह ॥ स्रोतोनिरोधिन्यपि मन्दपाका गुरुस्थिरा सा कफसं-

भवा तु ॥१॥ अथ सन्निपातजामाह ॥ गम्भीरपाकिन्यनिवार्यवीर्या त्रिदोषलिङ्गा त्रिभ-  
वा भवेत्सा ॥१॥ अथ रक्तजामाह ॥ स्फोटैश्चिता पित्तसमानलिङ्गा साध्या प्रदिष्टा रुधि-  
रात्मिका तु ॥ १ ॥ सद्यस्त्रिदोषजा हन्ति त्र्यहात्कफसमुद्रवा । पञ्चाहात्पित्तसंभूता  
सप्ताहात्पवनोत्थिता ॥ २ ॥ अथ कण्ठशालूकमाह ॥ कोलास्थिमात्रः कफसंभवो यो  
ग्रन्थिर्गले कण्ठकणूकभूतः । स्वरः स्थिरः शस्त्रनिपातसाध्यस्तं कण्ठशालूकमिति ब्रु-  
वन्ति ॥ १ ॥ अथाधिजिह्वमाह ॥ जिह्वाग्ररूपः श्वयथुः कफात्तु जिह्वोपरिष्ठादसृजै-  
व मिश्रात् । ज्ञेयोऽधिजिह्वः खलु रोग एष विवर्जयेदागतपाकमेनम् ॥ १ ॥ अथ बल-  
यमाह ॥ बलास एवायतमुन्नतं च शोथं करोत्यन्नगतिं निवार्य । तं सर्वथैवाप्रतिवार्य-  
वीर्यं विवर्जनीयं बलयं वदन्ति ॥१॥ अथालासमाह ॥ गले तु शोथं कुरुतः प्रवृद्धौ श्ले-  
ष्मानिलौ श्वासरुजोपपन्नम् । मर्मच्छिदं दुस्तरमेनमाहुरलाससंज्ञं भिषजो विकारम्  
॥ १ ॥ अथैकवृन्दमाह ॥ वृत्तोन्नतोऽन्तः श्वयथुः सदाहः सकण्डुरोऽपाक्वमृदुर्गुरुश्च ।  
नाम्नैकवृन्दः परिकीर्तितोऽसौ व्याधिर्बलासक्षतजप्रसृतः ॥ १ ॥ अथ वृन्दमाह ॥  
समुन्नतं वृत्तममन्ददाहं तीव्रज्वरं वृन्दमुदाहरन्ति । तच्चापि पित्तक्षतजप्रकोपाद्वि-  
द्यात्सतोदं पवनात्मकं तु ॥ १ ॥ अथ शतघ्नीमाह ॥ वर्तिर्घना कण्ठनिरोधिनी या  
चितातिमात्रं पिशितप्ररोहैः । अनेकरूक् प्राणहरा त्रिदोषाज्ज्ञेया शतघ्नीसदृशी शतघ्नी  
॥१॥ अथ गिलायुमाह ॥ ग्रन्थिर्गले त्वामलकास्थिमात्रः स्थिरोऽल्परूक् स्यात्कफर-  
क्तमूर्तिः । संलक्ष्यते सक्तमिवाशितं च स शस्त्रसाध्यस्तु गिलायुसंज्ञः ॥ १ ॥ अथ गलविद्र-  
धिमाह ॥ सर्वं गलं व्याप्य समुत्थितो यः शोफो रुजः सन्ति च यत्र सर्वाः । स सर्व-  
दोषैर्गलविद्रधिस्तु तस्यैव तुल्यः खलु सर्वजस्य ॥ १ ॥ अथ गलौघमाह ॥ शोथो  
महानन्नजलावरोधी तीव्रज्वरो वायुगतेर्निहन्ता । कफेन जातो रुधिरान्वितेन गले  
गलौघः परिकीर्त्यतेऽसौ ॥ १ ॥ अथ स्वरघ्नमाह ॥ यस्ताम्यमानः श्वसिति प्रस-  
क्तं भिन्नस्वरः शुष्कविमुक्तकण्ठः । कफोपदिग्धेष्वनिलायनेषु ज्ञेयः स रोगः श्वमना-  
त्स्वरघ्नः ॥ १ ॥ अथ मांसतानमाह ॥ प्रतानवान् यः श्वयथुः सुकष्टो गलोपरोधं  
कुरुते रुमेण । स मांसतानः कथितोऽवलम्बी प्राणप्रणुत्सर्वकृतो विकारः ॥ १ ॥  
अथ विदारीफलमाह ॥ सदाहतोदं श्वयथुं प्रसक्तमन्तर्गले पूतिविशीर्णमांसम् । पि-  
त्तेन विद्याद्वदने विदारीं पार्श्वे विशेषात्स तु येन शेते ॥ १ ॥ इति गलरोगाः ॥ अ-  
थ समस्तमुखरोगाः ॥ तत्र तेषां निदानं संख्यां चाहं ॥ पृथग्दोषैस्त्रयो रोगाः सम-  
स्तमुखजाः स्मृताः ॥१॥ अथ तत्र वातिकस्य लक्षणमाह ॥ स्फोटैः सतोदैर्वदनं सम-  
न्ताद्यस्याचितं सर्वसरः स वातात् ॥ १ ॥ अथ पैत्तिकमाह ॥ रक्तैः सदाहैस्तनुभिः  
सुपीतैर्यस्याचितं वापि स पित्तकोपात् ॥ १ ॥ अथ श्लैष्मिकमाह ॥ अवेदनैः क-  
ण्डुपुतैः सवर्णैर्यस्याचितं वापि स वै कफेन ॥१॥ अथ कैश्चिन्मुखपाकरोग एक ए-  
व प्रदिष्टः ॥ रक्तेन पित्तोदित एक एव कैश्चित्प्रदिष्टो मुखपाकरोगः ॥ १ ॥ अथ  
मुखरोगेष्वसाध्यानाह ॥ ओष्ठप्रकोपे वज्र्याः स्युर्मांसरक्तत्रिदोषजाः । दन्तवेष्वेव वज्र्यो  
तु त्रिलिङ्गगतिसौषिरौ ॥ १ ॥ दन्तेषु च न सिध्यन्ति इयावदात्मनः भक्षणाः । जि-



ह्वारोगेष्वलासस्तु तालुजेष्वर्बुदं तथा ॥ २ ॥ स्वरघ्नो वलयो वृन्दो बलासः सवि-  
दारिकः । गलौघो मांसतानश्च शतघ्नी रोहिणी गले ॥ ३ ॥ असाध्याः कीर्तिता ह्ये-  
ते रोगा दश नवोत्तराः । तेषु चापि क्रियां वैद्यः प्रत्याख्यायं समाचरेत् ॥ ४ ॥  
इति समस्तमुखरोगाः ॥

## ॥ अथ मुखरोगाणां चिकित्सा ॥

तत्रौष्ठरोगेषु । गलदन्तमूलदशनच्छदेषु रोगाः कफासृग्भूयिष्ठाः । तस्मादेतेष्वस-  
कृद्बुधिरं विस्वावयेदुष्टम् ॥ १ ॥ इति भावप्रकाशात् ॥ अथ वातजे ॥ स्नेहांस्तथोष्णान्  
परिषेकलेपान्घृतस्य पानं रसभोजनं च । अभ्यञ्जनस्वेदनलेपनं तदोष्ठे विदध्यात्पव-  
नाभिभूते ॥ १ ॥ तैलं घृतं सर्जरसं ससिक्थं राम्नागुडं सैन्धवगैरिकं च । पक्त्वा  
समांशं दशनच्छदानां त्वग्भेदहन्तृ व्रणरोपणं च ॥ २ ॥ रालं मधूच्छिष्टगुडेन पक्वं  
तैलं घृतं वा विनिहन्ति लेपात् । त्वक्तोदपारुष्यरुजोऽधरस्य पूयास्रसंस्त्रावमपि प्र-  
सह्य ॥ ३ ॥ अथ पित्तजे ॥ वेधं शिराणां वमनं विरेकं तिक्तस्य पानं रसभोजनं च । शीताः प्रदे-  
हाः परिषेचनं च पित्तोपसृष्टेष्वधरेषु कुर्यात् ॥ १ ॥ अथ कफजे ॥ शिरोविरेचनं धूमः स्वेदः  
कवल एव च । हृते रक्ते प्रयोक्तव्य ओष्ठकोपे कफात्मके ॥ १ ॥ मेदोजे स्वेदिते भिन्ने  
शोधिते कवलो हितः । प्रियङ्गुत्रिफलालोघं सक्षौद्रं प्रतिसारणम् ॥ २ ॥ अथ प्रति-  
सारणस्य विधिमाह ॥ दन्तजिह्वामुखानां यच्चूर्णकल्कावलेहकैः । शनैर्घर्षणमङ्गुल्या  
तदुक्तं प्रतिसारणम् ॥ १ ॥ ओष्ठरोगेष्वशेषेषु दृष्ट्वा दोषमुपाचरेत् । तेषु व्रणत्वं यातेषु  
व्रणवत्समुपाचरेत् ॥ २ ॥ इत्योष्ठरोगचिकित्सा ॥ अथ दन्तमूलरोगाणां चिकित्सा ॥  
दन्तमूलसमुत्थेषु दन्तोत्थेषु गदेषु च । रक्तमोक्षं प्रशंसन्ति जलौकालाबुगृङ्गकैः ॥ १ ॥  
अथ शीतादस्य चि० ॥ शीतादेऽस्रस्रुतिं कुर्यात्तथा गण्डूषधारणम् । शुण्ठीपर्पटककाथैः  
कवोष्णैश्च मुहुर्मुहुः ॥ १ ॥ इति योगतरङ्गिण्याः ॥ शीतादे हृतरक्ते तु तोयं नागर-  
सर्षपान् । निष्काथ्य त्रिफलां चापि कुर्याद्गण्डूषधारणम् ॥ १ ॥ इति भावप्रकाशा-  
त् ॥ कासीसलोधकृष्णामनःशिलासप्रियङ्गुतेजोह्वाः । एषां चूर्णं मधुयुक् शीतादे  
पूतिमांसहरम् ॥ तैलं घृतं वा वातघ्नं शीतादे संप्रशस्यते ॥ १ ॥ अथ दन्तपुष्पुटक-  
स्य चिकित्सा ॥ दन्तपुष्पुटके कार्यं तरुणे रक्तमोक्षणम् । सपञ्चलवणक्षारैः सक्षौद्रैः  
प्रतिसारणम् ॥ १ ॥ अथ दन्तवेष्टस्य चिकित्सा ॥ दन्तवेष्टे विधिः कार्यो रक्तपित्त-  
निर्बर्हणः । शिरोविरेकश्च हितो नस्यं स्निग्धं च भोजनम् ॥ १ ॥ विस्त्राविते दन्तवेष्टे  
व्रणं तु प्रतिसारयेत् । लोधपत्तङ्गमधुकलाक्षाचूर्णैर्मधुपुतैः ॥ २ ॥ गण्डूषे क्षीरिणो  
योज्याः सक्षौद्रघृतशर्कराः । चलद्दन्तस्थैर्यकरं कार्यं बकुलचर्वणम् ॥ ३ ॥ अथ  
भद्रमुस्तादिवटिका ॥ भद्रमुस्ताभयाव्योषविडङ्गारिष्टपल्लवैः । गोमूत्रपिष्टैर्गुटिकां  
प्याशुष्कां प्रकल्पयेत् ॥ १ ॥ तां निधाय मुखे स्वप्याच्चलदन्तात्तरो नरः । नातः

चरस्य द्रोणेऽम्भसः संश्रपयेद्यथावत् । ततश्चतुर्भागरसे तु तैलं पचेच्छनैरर्धपलप्रमाणैः  
 ॥ १ ॥ कल्कैरनन्ताखदिरारिमेदजम्ब्वाम्रयष्टीमधुकोत्पलानाम् । तत्तैलमाश्वेव धृतं  
 मुखेन स्थैर्यं द्विजानां विदधाति सद्यः ॥ २ ॥ इति सहाचरादितैलं भावप्रकाशा-  
 त् ॥ अथ जीरुकाद्यं चूर्णम् ॥ जरणलवणपथ्याशालमलीकण्टकानामनुदिनमनु घृष्टं  
 दन्तमूलेषु चूर्णम् । व्रणदरणरुगस्रस्त्रावचाश्चल्यशोथानपनयति विवस्वानन्धकारा-  
 निवाथ ॥ १ ॥ अथ कणाद्यं चूर्णम् ॥ कणासिन्धूत्थजरणचूर्णं तूर्णं व्यपोहति ।  
 घर्षणादन्तचाश्चल्यव्यथाशोथास्रसंस्वान् ॥ १ ॥ अथ दशमूलादितैलघृते ॥ दशमू-  
 लीकषायेण तैलं वा घृतमेव वा । विपक्वं केवलं शस्तं सक्षौद्रं दन्तचालने ॥ १ ॥  
 इति दन्तवेष्टरोगचिकित्सा ॥ अथ सौषिरस्य ॥ सौषिरे हृतरक्ते तु लोध्रमुस्तारसा-  
 ज्ञनैः । सक्षौद्रैः शस्यते लेपो गण्डूषे क्षीरिणो हिताः ॥ १ ॥ अथ परिदरोपकुश-  
 योश्चिकित्सा ॥ क्रियां परिदरे कुर्याच्छीतादोक्तां विचक्षणः । संशोध्योभयतः कायं शिर-  
 श्चोपकुशे तथा ॥ १ ॥ काकोदुम्बरिकापञ्चैर्ब्रणं विस्त्रावयेद्विषक् । लवणैः क्षौद्रयुक्तैश्च  
 सव्योषैः प्रतिसारयेत् ॥ २ ॥ अथ वैदर्भस्त्रिलिवर्धनाधिमांसकदन्तविद्रधिरोगाणां चि-  
 कित्सामाह ॥ शस्त्रेणोत्कृत्य वैदर्भं दन्तमूलानि शोधयेत् । ततः क्षारं प्रयुजीत क्रि-  
 याः सर्वाश्च शीतलाः ॥ १ ॥ उद्धृत्याधिकदन्तं तु ततोऽग्निमवचारयेत् । कृमिदन्तक-  
 वच्चात्र विधिः कार्यो विजानता ॥ २ ॥ छिच्चाधिमांसं सक्षौद्रैरेतैश्चूर्णैरुपाचरेत् । व-  
 चातेजोवतीपाठास्वर्जिकायावशूकजैः ॥ ३ ॥ क्षौद्रद्वितीयपिप्पल्यः कवले चात्र  
 कीर्तिताः । पटोलनिम्बत्रिफलाकषायश्चात्र धावनः ॥ ४ ॥ विद्रध्युक्तं च विधिवद्  
 विदध्यादन्तविद्रधौ । शस्त्रकर्म नरस्तत्र कुशलेनैव कारयेत् ॥ ५ ॥ नाडीव्रणह-  
 रं कर्म दन्तनाडीषु कारयेत् । यदन्तमध्ये जायेत नाडी दन्तं तमुद्धरेत् ॥ ६ ॥ छि-  
 च्वा मांसानि शस्त्रेण यदि नोपरिमो भवेत् । उद्धृत्य च दहेच्चापि क्षारेण ज्वलनेन  
 वा ॥ ७ ॥ भिनत्त्युपेक्षिते दन्ते हनुं सास्थिगतिर्भुवम् । उद्धृते तूत्तरे दन्ते शोणितं  
 प्रसवेदति ॥ ८ ॥ रक्तातिसेकात्पूर्वोक्ता घोरा रोगा भवन्ति हि । काणः संजायते जन्तुरदितं  
 तस्य जायते ॥ ९ ॥ चलमप्युत्तरं दन्तमतो नैवोद्धरेद्विषक् । समूलं दशनं तस्मादुद्धरेद्भ्रम-  
 मस्थि च ॥ १० ॥ अथ जात्यादितैलम् ॥ कषायैर्जातिमदनकण्टकीस्वादुकण्टकैः । मञ्जि-  
 ष्ठालोध्रस्त्रिफलादिष्वपि यत्कृतम् । तैलं यत्साधितं तत्र हन्यादन्तगतां गतिम् ॥ १ ॥  
 अथ दन्तरोगाणां चिकित्सा ॥ दन्तरोगेषु सर्वेषु शस्तो वातहरो विधिः । पक्वं  
 तैलं कवोष्णं च शस्तं कवलधारणे ॥ १ ॥ जयेद्विस्त्रावणैः स्विन्नमचलं कृमिदन्त-  
 कम् । तथावपीडैर्वातघ्नैः स्नेहगण्डूषधारणैः ॥ २ ॥ भद्रदार्वादिवर्षाभूलेपैः स्निग्धैश्च  
 भोजनैः । कृमिदन्तापहं कोष्णं हिङ्गु दन्ताम्बरे स्थितम् ॥ ३ ॥ बृहतीभूमिका-  
 दम्बीपञ्चाङ्गुलकण्टकारिकाकाथः । गण्डूषस्तैलयुतः कृमिदन्तकवेदनाशमकः ॥ ४ ॥  
 नीलीवायसजङ्घाकटुतुम्बीमूलमेकैकम् । संचूर्ण्य दशनविधृतं दशनकृमिपीतनं प्राहुः

॥ ५ ॥ पिष्टा च सारिवापणं दृढं दन्तेषु धारयेत् । पतन्ति दन्तकीटाश्च चाञ्चल्यं  
हरति क्षणात् ॥ ६ ॥ इति वैद्यविलासात् ॥ कासीसं हिङ्गु सौराष्ट्री देवदारु समं ज-  
लैः । गुटिकां धारयेद् दन्तकृमिगूलहरं परम् ॥ १ ॥ इति चिकित्सासारात् ॥  
अथ दन्तहर्षचिकित्सा ॥ स्नेहानां कवलाः कोष्णाः सर्पिषस्त्रिवृतस्य च । निर्यूहा-  
श्चानिलघ्नानां दन्तहर्षप्रमर्दनाः ॥ १ ॥ स्नेहिकोऽत्र हितो धूमो नश्यं स्नेहिकमेव च ।  
रसा रसयवाग्वश्च क्षीरं सन्तानिकावृतम् ॥ शिरोवस्तिर्हितश्चापि क्रमो यश्चानिलापहः  
॥ २ ॥ अच्छिद्य दन्तमृलानि शर्करामुद्धरेद्विषक् । लाक्षाचूर्णैर्मधुयुतैस्ततस्तां  
प्रतिसारयेत् ॥ ३ ॥ दन्तहर्षक्रियां चात्र कुर्यान्निरवशेषितः । कपालिका कृच्छ्रत-  
मा तत्राप्येषा क्रिया हिता ॥ ४ ॥ अथ सामान्यचिकित्सा । अरिमेदत्वचं क्षुण्णां  
पचेच्छतपलोन्मिताम् । जलद्रोणेन तत्काथं गृह्णीयात्पादशेषितम् ॥ १ ॥ तैलस्या-  
र्धाढकं दत्वा कल्कैः कर्पमितैः पचेत् । अरिमेदलवङ्गाभ्यां गैरिकागुरुपद्मकैः ॥ २ ॥  
मञ्जिष्ठाश्लक्ष्मधुकेर्लाक्षान्यग्रोधमुस्तकैः । त्वग्जातीफलकर्पूरकक्कोलखदिरैस्तथा ॥ ३ ॥  
पतङ्गधातकीपुष्पसूक्ष्मैलानागकेशरैः । कट्फलैश्च संसिद्धं तैलं मुखरुजं जयेत्  
॥ ४ ॥ प्रदुष्टमांसचलितं शीर्णं दन्तं च सौपिरम् । शीतादं दन्तहर्षं च विद्रार्थं कृ-  
मिदन्तकम् ॥ दन्तस्फुटनदौर्गन्ध्यं जिह्वातालवोष्ठजां रुजम् ॥ ५ ॥ इत्यरिमेदादि  
तैलं भावप्रकाशात् ॥ अथ लाक्षादितैलम् ॥ तैलं लाक्षारसं क्षीरं पृथक् प्रस्थमितं पचे-  
त् । द्रव्यैः पलमितैरेतैः काथैश्चापि चतुर्गुणैः ॥ १ ॥ लोधकट्फलमञ्जिष्ठापद्मकेसर-  
पद्मकैः । चन्दनोत्पलयष्ट्याह्वैस्तत्तैलं वदने धृतम् ॥ २ ॥ दालनं दन्तचालं च  
दन्तमोक्षकपालिकाम् । शीतादं पूतिवक्त्रं च विरुचिं विरसास्यताम् ॥ ३ ॥ हन्या-  
दाथु गदानेतान्कुर्यादन्तानपि स्थिरान् । लाक्षादिकमिदं तैलं दन्तरोगेषु पूजित-  
म् ॥ ४ ॥ इति लाक्षादितैलम् ॥ अथ कुष्ठादिचूर्णम् ॥ कुष्ठं दार्वी लोधमवन्दं स-  
मङ्गा पाठा तित्ता तेजनी पीतिका च । चूर्णं शस्तं वर्षणे तद्द्विजानां रक्तस्रावं  
हन्ति कण्डूरुजं च ॥ १ ॥ सौराष्ट्रीन्निफलामदन्नुटिकृमिद्विद्वत्तुथपत्राङ्गकं  
कासीसं खदिरस्य सारममलं मायाफलं चायसम् । जीमूतं च समांशकं हि सक-  
लं संकुट्य वस्त्रे भृशं पूतं तोययुतं रदेषु रदरुग्विच्छित्तिक्कृद्घृष्टकम् ॥ २ ॥  
छिन्नया पिष्टया वारा दन्तगूलो विनश्यति । स्वेदिता रवितोयेन चलता नाशये-  
द्भुवम् ॥ ३ ॥ अथ जातीपत्रादिचूर्णम् ॥ जातीपत्रपुनर्नवागजकणाकोरुण्डकुष्ठं व-  
चा शुण्ठीदीप्यहरीतकीतिलसमं श्लक्ष्णं भृशं चूर्णयेत् । तच्चूर्णं वदने धृतं विजय-  
ते दौर्गन्ध्यदन्तव्यथां चाञ्चल्यत्वमतिव्रणश्वयथुरुक्कण्डूकृमिन्यापदः ॥ १ ॥ फ-  
लान्यम्लानि शीताम्बु रूक्षानां दन्तधावनम् । तथातिकठिनं भक्ष्यं दन्तरोगी वि-  
वर्जयेत् ॥ २ ॥ इति दन्तरोगचिकित्सा ॥ अथ जिह्वारोगाणां चिकित्सा माह ।  
जिह्वागतविकाराणां शस्तं शोणितमोक्षणम् । गुडूचीपिप्पलीनिम्बकवलः कटुभि-  
मुखः ॥ १ ॥ ओष्ठकोपेऽनिलजे यदुक्तं प्राक् चिकित्सितम् । कण्टकेष्वनिलोत्थे

तत्कार्यं भिषजा खलु ॥ २ ॥ पित्तजेषु विष्टृष्टेषु निःसृते दुष्टशोणिते । प्रतिसारण-  
गण्डूषनस्यं च मधुरं हितम् ॥ ३ ॥ उपजिह्वां तु संलिख्य क्षारेण प्रतिसारयेत् ।  
शिरोविरेकगण्डूषधूमैश्चैनामुपाचरेत् ॥ ४ ॥ व्योषक्षाराभयावह्निचूर्णमेतत्प्रघर्षणम् ।  
उपजिह्वाप्रशान्त्यर्थमेभिस्तैलं च पाचयेत् ॥ ५ ॥ गृहधूममारनालेन काथं समधुसै-  
न्धवम् । पाणिना मर्दयेच्चास्ये उपजिह्वाप्रशान्तये ॥ ६ ॥ निर्गुण्डीमुसलीकन्दं  
चर्वयेदुपजिह्वजित् । काञ्चनारत्वचः काथः प्रातरास्ये धृतः सुखः ॥ कुर्यात्सखदिरो  
जिह्वादरणोन्मूलनं मुहुः ॥ ७ ॥ इति जिह्वारोगचिकित्सा ॥ अथ तालुरोगाणां  
चिकित्सा ॥ युञ्ज्यात्कफहरं शुण्ठ्यां रसं गण्डूषधारणे । कुष्ठोषणवचासिन्धुकणा-  
पाठाप्लवैः सह ॥ १ ॥ सक्षौद्रैर्भिषजा कार्यं गलशुण्डीप्रघर्षणम् । अङ्गुष्ठाङ्गुलिस-  
न्दंशेनाकृष्य गलशुण्डिकाम् ॥ २ ॥ छेदयेन्मण्डलाग्रेण जिह्वोपरि तु संस्थिताम् ।  
अतिच्छेदात्स्वेद्रक्तं ततो हेतोर्भ्रियेत च ॥ ३ ॥ हीनच्छेदात्भवेच्छोथो लालास्रावो  
ऽमस्तथा । तस्माद्वैद्यः प्रयत्नेन दृष्टकर्मा विशारदः ॥ ४ ॥ गलशुण्डीं तु संछिद्य  
कुर्यात् प्राप्तमिमं क्रमम् । पिप्पल्यतिविषाकुष्ठवचामरिचनागरैः ॥ ५ ॥ क्षौद्रयुक्तैः  
सलवणैस्ततस्तां प्रतिसारयेत् । तुण्डीकेर्यध्रुवे कूर्मे संघाते तालुपुष्पुटे ॥ ६ ॥ एष-  
एव विधिः कार्यो विशेषः शस्त्रकर्मणि । तालुपाके तु कर्तव्यं विधानं पित्तनाशनम् ॥  
स्नेहस्वेदौ तालुशोषे विधिश्चानिलनाशनः ॥ ७ ॥ इति तालुरोगाणां चिकित्सा ॥  
अथ गलरोगाणां चिकित्सा ॥ रोहिणीनां तु साध्यानां हितं शोणितमोक्षणम् ।  
वमनं धूमपानं च गण्डूषो नस्यकर्म च ॥ १ ॥ वातजां तु हृते रक्ते लवणैः प्र-  
तिसारयेत् । सुखोष्णान्स्नेहगण्डूषान् धारयेच्चाप्यभीक्ष्णशः ॥ २ ॥ विस्नाव्य पि-  
त्तसंभूतां सिताक्षौद्रप्रियङ्गुभिः । घर्षयेत्कवलो द्राक्षापरुषैः कथितैर्हितः ॥ ३ ॥  
अगारधूमकटुकैः कफजां प्रतिसारयेत् । श्वेताविडङ्गदन्तीषु तैलं सिद्धं ससैन्धवम्  
॥ ४ ॥ नस्यकर्मणि दातव्यं कवलं च कफोच्छ्रये । पित्तवत्साधयेद्वैद्यो रोहि-  
णीं रक्ते भवाम् ॥ ५ ॥ विस्नाव्य कण्ठशालूकं साधयेत् तुण्डिकेरिवत् । एककाले  
यवान्नं च भुञ्जीत स्निग्धमल्पशः ॥ ६ ॥ उपजिह्वकवचापि साधयेदधिजि-  
ह्वकम् । एकवृन्दं तु विस्नाव्य विधिं शोधनमाचरेत् ॥ ७ ॥ एकवृन्दमिव प्रा-  
यो वृन्दं च समुपाचरेत् । गिलायुश्चापि यो व्याधिस्तं च शस्त्रेण साधयेत् ॥  
अमर्षस्थं सुसंपक्वं छेदयेद्रलविद्रधिम् ॥ ८ ॥ अथ सामान्यानां गलरोगाणां  
चिकित्सा ॥ कण्ठरोगेष्वसृग्मोक्षैस्तीक्ष्णैर्नस्यादिकर्मभिः । चिकित्सकश्चिकित्सां  
तु कुशलोऽत्र समाचरेत् ॥ १ ॥ काथं दद्याच्च दार्वीत्वग्नि-  
म्बुताक्ष्यकलिङ्गजम् । हरीतकीकषायो वा हितो माक्षिकसंयुतः ॥ २ ॥  
कटुकातिविषादारुपाठामुस्ताकलिङ्गकाः । गोमूत्रकथिताः पीताः कण्ठरोगवि-  
नाशनाः ॥ ३ ॥ मृद्वीकाकटुकाव्योषदीर्घीत्वक्त्रिफला घृतम् । पाठा रसाञ्जनं दू-  
र्वा तेजोह्वेति सुचूर्णितम् ॥ ४ ॥ क्षौद्रयुक्तं विधातव्यं गलरोगे महौषधम् । यो-

गास्त्वेते त्रयः प्रोक्ता वातपित्तकफापहाः ॥ ५ ॥ यवाग्रजं तेजवतीं सपाठां र-  
साञ्जनं दारुनिशां सकृष्णाम् । क्षौद्रेण कुर्यात्तद्रुटिकां मुखेन तां धार-  
येत्सर्वगलामयेषु ॥ ६ ॥ इति गलरोगाणां चिकित्सा ॥ अथं समस्तमुखरोगाणां  
चिकित्सा ॥ वातात्सर्वसरं चूर्णैर्लेवनैः प्रतिसारयेत् । तैलं वातहरैः सिद्धं  
हितं कवलनस्पयोः ॥ १ ॥ पित्तात्मके सर्वसरे शुद्धकायस्य देहिनः । सर्वपि-  
त्तहरः कार्यो विभ्रिर्मधुरशीतलः ॥ २ ॥ प्रतिसारणगण्डूषधूमसंशोधनानि च ।  
कफात्मके सर्वसरे क्रमं कुर्यात्कफापहम् ॥ ३ ॥ इति सर्वसरोपक्रमः ॥ मुखपाके  
शिरावेधः शिरसश्च विरेचनम् । मधुमूत्रघृतक्षीरैः शीतैश्च कवलग्रहः ॥ १ ॥  
जातीपत्रामृताद्राक्षयासदावीफलत्रिकैः । काथः क्षौद्रगुतः शीतो गण्डूषो मुखपाकनुत् ॥ २ ॥  
कार्यं च बहुधा नित्यं जातीपत्रस्य चर्वणम् । कृष्णजीरककुष्ठेन्द्रियवच-  
र्वणतरुयहात् ॥ ३ ॥ मुखपाकव्रणक्लेददौर्गन्ध्यमुपशाम्यति । पटोलनिम्बजम्बाम्र-  
मालतीनवपल्लवैः ॥ ४ ॥ पञ्चपल्लवजः श्रेष्ठः कषायो मुखधावने । पञ्चवल्कलजः  
काथस्त्रिफलासंभवोऽथवा ॥ ५ ॥ मुखपाके प्रयोक्तव्यः सक्षौद्रो मुखधावने । स्वरसः  
क्वथितो दाव्या घनीभूतो रसक्रिया ॥ सक्षौद्रो मुखरोगासृग्दोषनाडीव्रणापहः ॥ ६ ॥  
सप्तच्छदोशीरपटोलमुस्तहरीतकीतित्तकरोहिणीभिः । यष्ट्याह्वराजद्रुमचन्दनैश्च काथं  
पिबेत्पाकहरं मुखस्य ॥ ७ ॥ पटोलशुण्ठीत्रिफलाविशालात्रायन्तितित्ताद्विनिशामृता-  
नाम् । पीतः कषायो मधुना निहन्ति मुखे स्थितश्चास्यगदानशेषान् ॥ ८ ॥ तिला  
नीलोत्पलं सर्पिः शर्करा क्षीरमेव च । सलोधो दिग्धवक्त्रस्य गण्डूषो दाहना-  
शनः ॥ ९ ॥ अथ हरिद्रा तैलम् ॥ हरिद्रानिम्बपत्राणि मधुकं नीलमुत्पलम् ।  
तैलमेभिर्विपक्तव्यं मुखपाकहरं परम् ॥ १ ॥ अथ यष्टीमध्वादितैलम् ॥ यष्टी-  
मधुपलमेकं त्रिंशन्नीलोत्पलस्य तैलस्य । प्रस्थं तद्द्विगुणपयो विधिना पक्वं तु  
नस्येन ॥ १ ॥ निशि वदनस्य स्त्रावं क्षपयति गात्रस्य दोषसंघातम् । वपुःस्वर्ण-  
त्वमवश्यं क्रमशोऽभ्यङ्गेन जन्तूनाम् ॥ २ ॥ अथ खदिरादिगुटिका ॥ खदिरस्य तुलां  
तोयद्रोणे पक्त्वाष्टशैपिते । जातीकोशेन्दुपूगैश्च चातुर्जातमृगाण्डजैः ॥ १ ॥ पृथक्कर्षमितैः  
पिष्टैर्मेलयित्वा चणोपमाम् । गुटीं कृत्वा मुखे धार्या सा निहन्त्यखिलान् गदान् ॥ जिह्वो-  
ष्ठदन्तवदनगलंतालुसमुद्रवान् ॥ २ ॥ अन्यच्च । तुल्यं खदिरसारस्य त्वेषां चूर्णं विनि-  
क्षिपेत् । जातीकक्कोलकर्पूरक्रमुकानां विचक्षणः ॥ गुटिकास्तु प्रकर्तव्या मुखे स्थाप्याः  
सदैव हि ॥ १ ॥ ताम्बूलमध्यस्थितचूर्णकेन दग्धं मुखं यस्य भवेत्कथंचित् ।  
तैलेन गण्डूषमसौ विदध्यादम्लारनालेन पुनः पुनर्वा ॥ २ ॥ इति समस्तमुखरो-  
गाणां चिकित्सा ॥ अथ पथ्यापथ्यविधिः ॥ स्वेदो विरेको धमनं गण्डूषः प्रति-  
सारणम् । कवलोऽसृक्स्त्रुतिर्नरयं धूमः शस्त्राग्निकर्मणि ॥ १ ॥ तृणधान्यं यवा मुद्रा  
कुलत्था जाङ्गलो रसः । बहुपत्री कारवेष्टं पटोलं बालमूलकम् ॥ २ ॥ कर्पूरनीरं ता-  
म्बूलं तप्तम्बु खदिरो घृतम् । कटुतिक्तौ च वगोऽयं मित्रं स्यान्मुखरोगिणाम् ॥ ३ ॥  
दन्तकाष्ठं स्नानमम्लं मत्स्यमानूपमामिषम् । दधि क्षीरं गुडं माषं रुक्षाक्षं

कठिनाशनम् ॥ ४ ॥ अधोमुखेन शयनं गुर्वभिष्यन्दकारि च । मुखरोगेषु सर्वेषु दि-  
वा निद्रां च वर्जयेत् ॥ ५ ॥ इति पथ्यापथ्यविधिः ॥ इति मुखरोगाधिकारः ॥

## ॥ अथ कर्णरोगाधिकारः ॥

अवश्यायजलक्रीडाकर्णकण्डूयनै रुजन् । मिथ्या योगेन शस्त्रस्य कुपितोऽन्यैश्च  
कोपनैः ॥ १ ॥ प्राप्य श्रोत्रशिराः कुर्याच्छूलं स्रोतसि वेगवान् । ते वै कर्ण-  
गता रोगा अष्टाविंशतिरीरिताः ॥ २ ॥ तत्र कर्णरोगाणां नामानि संख्यां  
चाह ॥ कर्णगूलं प्रणादश्च बाधिर्यं क्ष्वेड एव च । कर्णस्त्रावः कर्णक-  
ण्डूः कर्णगूथस्तथैव च ॥ १ ॥ प्रतिनाहो जन्तुकर्णो विद्रधिर्द्विविधस्तथा । कर्ण-  
पाकः पूतिकर्णस्तथैवाश्चतुर्विधम् ॥ २ ॥ तथार्बुदं सप्तविधं शोफश्चापि चतुर्विधः ।  
एते कर्णगता रोगा अष्टाविंशतिरीरिताः ॥ ३ ॥ तेषु कर्णगूलस्य संप्राप्तिपूर्वकं लक्ष-  
णमाह ॥ अथ समीरणमाह ॥ समीरणः श्रोत्रगतोऽन्यथा चरन्समन्ततः शूलमतीव कर्ण-  
योः । करोति दोषैश्च यथास्वमावृतः स कर्णगूलः कथितो दुराचरः ॥ १ ॥ मूर्च्छाद्यु-  
पद्रवसंसर्गात्कर्णगूलस्यासाध्यतां चाह ॥ मूर्च्छादाहो ज्वरः कासः कृमोऽथ वमथुस्त-  
था । उपद्रवाः कर्णगूले भवन्त्येते मरिष्यतः ॥ १ ॥ अथ कर्णनादस्य लक्षणमाह ॥  
कर्णस्रोतःस्थिते वाते शृणोति विविधान्स्वरान् । भेरीमृदङ्गशङ्खानां कर्णनादः स  
उच्यते ॥ १ ॥ अथ बाधिर्यमाह ॥ यदा शब्दवहं वायुः स्रोत आवृत्य तिष्ठति । शुद्धः  
श्लेष्मान्वितो वापि बाधिर्यं तेन जायते ॥ १ ॥ अथ कर्णक्ष्वेडमाह ॥ वायुः पित्तादि-  
भिर्युक्तो वेणुघोषोपमं स्वनम् । करोति कर्णयोः क्ष्वेडं कर्णक्ष्वेडः स उच्यते ॥ १ ॥  
अथ कर्णस्त्रावमाह ॥ शिरोऽभिघातादथवा निमज्जतो जले प्रपाकादथ वापि विद्रधेः ।  
स्त्रवेद्धि पूयं श्रवणोऽनिलादितः स कर्णजः स्त्राव इति प्रकीर्तितः ॥ १ ॥ अथ कर्ण-  
कण्डूमाह ॥ मारुतः कफसंयुक्तः कर्णे कण्डूं करोति हि ॥ १ ॥ अथ कर्णगूथमाह ॥ पित्तो-  
ष्मशोभितः श्लेष्मा कुरुते कर्णगूथकम् ॥ १ ॥ अथ प्रतिनाहमाह ॥ स कर्णगूथो  
द्रवतां यदा गतो विलायितो घ्राणमुखं प्रपद्यते । तदा स कर्णप्रतिनाहसंज्ञितो भवे-  
द्विकारः शिरसोऽर्धभेदकृत् ॥ १ ॥ अथ कृमिकर्णमाह ॥ यदा तु मूर्च्छन्त्यथ वापि ज-  
न्तवः सृजन्त्यपत्यान्यथवापि मक्षिकाः । तद्वज्रनत्वाच्छ्रवणे निरुच्यते भिषग्भिराद्यैः  
कृमिकर्णको गदः ॥ १ ॥ अथ पतङ्गादिषु कर्णप्रविष्टेषु लक्षणमाह ॥ पतङ्गाः  
शतपद्यश्च कर्णस्रोतःप्रविश्य हि । अरन्ति व्याकुलत्वं च भृशं कुर्वन्ति वेदनाम् ॥ १ ॥  
कर्णो निस्तुद्यते तस्य तथा फरफरायते । कीटे चरति रुक् तीव्रा निष्पन्दे मन्दवे-  
दना ॥ २ ॥ अथ द्विविधं कर्णविद्रधिमाह ॥ क्षताभिघातप्रभवस्तु विद्रधिर्भवेत्तथा  
दोषकृतोऽपरः पुनः । स रक्तपीतारुणमस्रमास्त्रवेत्प्रतोदधूमायनदाहचोषवाच्च ॥ १ ॥ अथ  
कर्णपाकमाह ॥ कर्णपाकस्तु पित्तेन कोथविक्लेदकृद्भवेत् ॥ १ ॥ अथ पूतिकर्णमाह ॥ कर्ण-  
विद्रधिपाकाद्वा जायते चाम्बुपूरणात् । पूयं स्रवति वा पूति स ज्ञेयः पूतिकर्णकः ॥ १ ॥

अथ कर्णगतानां शोथार्तुदाशसां लक्षणान्याह ॥ कर्णशोथार्तुदाशसि जानीयादुक्त-  
लक्षणैः ॥ १ ॥ इदानीं चरकोक्तं कर्णरोगचतुष्टयं वातपित्तकफसन्निपातकृतमाह ॥ नादोऽ-  
तिरूक् कर्णतले तु शोथः स्रावस्तनुश्चाश्रवणं च वातात् । शोथः सरागो दरणं विदाहः  
सपूतिपीतस्रवणं च पित्तात् ॥ १ ॥ वैश्रुत्यकण्डूस्थिरशोथशुक्लस्निग्धस्रुतिः स्वल्परुजः  
कफाच्च । सर्वाणि रूपाणि च सन्निपातात् स्रावश्च तत्राधिकदोषवर्णः ॥ २ ॥ इति  
कर्णरोगनिदानम् ॥ अथ कर्णपालीरोगनिदानम् । तत्र परिपोटलक्षणमाह । सौकुमार्याच्चि-  
रोत्सृष्टे सहसैवातिवर्धिते । कर्णपाल्यां भवेच्छोथः सरुजः परिपोटवान् ॥ १ ॥ कृष्णारु-  
णनिभः स्तब्धः स वातात्परिपोटकः ॥ २ ॥ अथोत्पातमाह । गुर्वाभरणसंयोगात्ताडनाद्-  
घर्षणादपि । शोथः पाल्यां भवेच्छयावो दाहपाकरुजान्वितः । रक्तो वा रक्तपित्ताभ्या-  
मुत्पातः स गदो मतः ॥ १ ॥ अथोन्मन्थकमाह । कर्णं बलाद्वर्धयतः पाल्यां वायुः  
प्रकुप्यति । कफं संगृह्य कुरुते शोथं स्तब्धमवेदनम् ॥ उन्मन्थकः सकण्डूको विकारः  
कफवातजः ॥ १ ॥ अथ दुःखवर्धनमाह ॥ संवर्धमाने दुर्विद्धे कण्डूदाहरुजान्वितः ।  
शोथो भवति पाकश्च त्रिदोषो दुःखवर्धनः ॥ १ ॥ अथ परिलेहिनमाह ॥ कफा-  
सृक्क्रमयः क्रुद्धाः सर्पपाभा विसर्पिणः । कुर्वन्ति पिष्टिकाः पाल्यां कण्डूदाहरुजा-  
न्विताः ॥ १ ॥ कफासृक्क्रमिसंभूतः स विसर्पन्नितस्ततः । विलिह्यात्सकलां पालीं परि-  
लेही च स स्मृतः ॥ २ ॥ इति कर्णरोगनिदानम् ॥

## ॥ अथ कर्णरोगाणां चिकित्सा ॥

अथ कर्णपूरणविधिः ॥ स्वेदयेत्कर्णदेशं तु किञ्चिन्नुः पार्श्वशायिनः । मूत्रैः स्नेहे रसैः  
कोष्णैस्तच्च श्रोत्रं प्रपूरयेत् ॥ १ ॥ कर्णं च पूरितं रक्षेच्छतं पञ्चशतानि च । सहस्रं  
वापि मात्राणां श्रोत्रकण्ठशिरोगदे ॥ २ ॥ स्वजानुनः करावर्तं कुर्याच्छोष्टिकया यु-  
तम् । एषा मात्रा भवेदेका सर्वत्रैव विनिश्चयः ॥ ३ ॥ रसाद्यैः पूरणं कर्णे भोजना-  
त्प्राक् प्रशस्यते । तैलाद्यैः पूरणं कर्णे भास्करेऽस्तमुपागते ॥ ४ ॥ कर्णगूले कर्णनादे  
बाधिर्ये क्ष्वेद एव च । चतुर्वर्षि च रोगेषु सामान्यं भेषजं स्मृतम् ॥ ५ ॥ शृङ्गवेररसं  
क्षौद्रं सैन्धवं तैलमेव च । कटूष्णं कर्णयोर्धार्यमेतत्स्याद्वेदनापहम् ॥ ६ ॥ लथुनार्द्र-  
कशिग्रूणां वारुण्यौ मूलकस्य च । कदल्याः स्वरसः श्रेष्ठः कटुष्णः कर्णपूरणे ॥ ७ ॥  
अर्काङ्कुरानम्लपिष्टान् सतैलान्लवणान्वितान् । संनिदध्यात्सुधाकाण्डे कोरिते मृ-  
त्स्त्रया वृते ॥ ८ ॥ पुटपाकक्रियास्विन्नं पीडयेदारसागमात् । सुखोष्णं तद्रसं कर्णे  
प्रक्षिपेच्छूलशान्तये ॥ ९ ॥ अर्कस्य पत्रं परिणामपीतमाज्येन लिप्तं शिखियोगतप्तम् ।  
आपीड्य तस्याम्बु सुखोष्णमेव कर्णे निषिक्तं हरतेऽतिगूलम् ॥ १० ॥ तीव्रगूला-  
तुरे कर्णे सरागे क्लेदवाहिनि । छागमूत्रं प्रशंसन्ति कोष्णं सैन्धवसंयुतम् ॥ ११ ॥  
तलं स्योनाकमूलेन मन्देऽग्नौ विधिना गृतम् । हरेदाशु त्रिदोषोत्थं कर्णगूलं प्रपू-  
रणात् ॥ १२ ॥ हिङ्गुसैन्धवशृण्ठीभिस्तैलं सर्षपसंभवम् । विपक्वं हरतेऽवश्यं कर्णगूलं

प्रपूरणात् ॥ १३ ॥ कर्णशूले कर्णनादे बाधिर्यं क्ष्वेड एव च । पूरणं कटुतैलेन हि-  
तं वातघ्नमौषधम् ॥ १४ ॥ अथापामार्गतैलम् ॥ अपामार्गक्षारजले तत्कृतकल्केन सा-  
धितं तिलजम् । अपहरति कर्णनादं बाधिर्यं चापि पूरणतः ॥ १ ॥ अथ बिल्वतै-  
लम् ॥ गवां मूत्रेण बिल्वानि पिष्ट्वा तैलं विपाचयेत् । सजलं च सद्गन्धं च तद्भा-  
धिर्यहरं परम् ॥ १ ॥ अथ चत्वारि तैलानि ॥ तैलं काञ्जिकबीजपूरकरसक्षौ-  
द्रैः समूत्रैः शृतं स्यात्क्षौद्रार्द्रकशिशुमूलकदलीकन्दद्रवैर्वा समम् । शुण्ठी तुम्बरु-  
हिङ्गुभिः शृतमपि स्यात्कर्णशूलापहं सिद्धं बिल्वगरेण साजपयसा मूत्रेण बाधिर्य-  
जित् ॥ १ ॥ अथ हिङ्गुवादिक्षारतैलम् । हिङ्गुवद्ददारुमिसिमूलकभस्मभूर्जत्वक्क्षारसि-  
न्धुरुचकोद्रिदशिशुविश्वैः । सस्पर्जिकाविडवचाञ्जनमातुलुङ्गै रम्भारसैः समधु सूक्तमि-  
दं विपक्वम् ॥ १ ॥ तैलं प्रसिद्धमिति तच्छृण्वणामयघ्नं कर्णप्रणादबधिरत्वहरं नराणाम् ।  
भ्रूमस्तकश्रवणशष्कुलिकान्तरालशूलापहं चरकमुश्रुतपूजितं च ॥ २ ॥ अथ मधुसूक्तम्  
॥ जम्बीराणां फलरसः प्रस्थैकः कुडवेन्मृतम् । माक्षिकं तत्र दातव्यं पिप्पली च  
पलोन्मिता ॥ १ ॥ घृतभाण्डे निधायैतद्धान्यराशौ विधारयेत् । मांसेन तज्जातरसं मधुसू-  
क्तं प्रजायते ॥ २ ॥ इति मधुसूक्तम् ॥ अथ दीपिकातैलम् ॥ महतः पञ्चमूलस्य काण्डा-  
न्यष्टाङ्गुलानि च । क्षौमेणावेष्ट्य संसिच्य तैलेनादीपयेत्ततः ॥ १ ॥ यत्तैलं च्यवते  
तेभ्यः सुखोष्णं तेन पूरयेत् । ज्ञेयं तद्दीपिकातैलं कुष्ठदेवतरोस्तथा ॥ २ ॥ अथ  
निर्गुण्ड्यादि तैलम् ॥ निर्गुण्डजातिरविभृङ्गरसोनरम्भाकार्पासशिशुसुरसार्द्रककारवेल्गः ।  
एषां रसे तिलभवं सविषं सुकर्णबाधिर्यनादकृमिवेदनपूययुक्ते ॥ १ ॥ अथ नागरा-  
दितैलम् ॥ नागरसैन्धवमागधिमुस्ताहिङ्गुवचालथुनं तिलतैलम् । अर्कमुपक्वपलाशर-  
सेन कर्णरुजं बधिरं विनिहन्ति ॥ १ ॥ अथ कर्णस्त्रावपूतिकर्णकृमिकर्णानां चिकि-  
त्सामाह ॥ कर्णस्त्रावे पूतिकर्णे तथैव कृमिकर्णके । सामान्यं कर्म कुर्वीत योगान् वैशे-  
षिकानपि ॥ १ ॥ स्वर्जिकाचूर्णसंयुक्तं बीजपूररसं क्षिपेत् । कर्णस्त्रावरुजादाहास्तेन नश्य-  
न्त्यसंशयम् ॥ २ ॥ अथ समुद्रफेनचूर्णम् ॥ समुद्रफेनचूर्णं तु न्यस्तं श्रवणसंश्रये ।  
पूयस्त्रावव्रणं सान्द्रं हन्ति ध्वान्तमिवांशुमान् ॥ १ ॥ सर्जत्वंकचूर्णसंयुक्तः कार्पा-  
सीफलजो रसः । मधुसंमिश्रितः साधुः कर्णस्त्रावे प्रशस्यते ॥ २ ॥ जम्ब्वाम्रपत्रं तरुणं  
समांशं कपित्थकार्पासफलं च सान्द्रम् । हृत्वा रसं तन्मधुना विमिश्रं स्त्रावापहं संप्र-  
वदन्ति तज्ज्ञाः । एतैः शृतं निम्बकरञ्जतैलं ससर्पपं स्त्रावहरं प्रदिष्टम् ॥ ३ ॥ अथ जम्बवा-  
द्यं तैलं वृन्दात् ॥ आम्रजम्बूप्रवालानि मधुकस्य वटस्य च । एभिस्तु साधितं तैलं  
पूतिकर्णगदं हरेत् ॥ जातीपत्ररसे तैलं विपक्वं पूतिकर्णजित् ॥ १ ॥ अथ कर्णप्रक्षा-  
लने पञ्चकषायः ॥ कर्णप्रक्षालने शस्तं कवोष्णं सुरभीजलम् । पथ्यामलकमञ्जिष्ठा  
लोध्रतिन्दुकवाश्च वा ॥ १ ॥ अन्यच्च ॥ राजवृक्षादितोयेन सुरसादिजलेन वा । कर्ण-  
प्रक्षालनं कुर्याच्चूर्णैरेतैस्तु पूरणम् ॥ १ ॥ अथ रसाञ्जनादियोगः ॥ वृष्टं रसाञ्जनं



नार्याः क्षीरेण क्षौद्रसंयुतम् । प्रशस्यते चिरोत्थे तत्सास्त्रावे पूतिकर्णके ॥ १ ॥ अथ  
कुष्ठादितैलम् ॥ कुष्ठं हिङ्गुवचादारुशताह्वाविश्वसैन्धवैः । पूतिकर्णापहं तैलं बस्तमूत्रेण  
साधितम् ॥ १ ॥ अथ शम्बूकतैलम् ॥ शम्बूकस्य तु मांसेन कटुतैलं विपाचयेत् । तस्य  
पूरणमात्रेण कर्णनाडी प्रशाम्यति ॥ १ ॥ अथ गन्धकतैलम् । चूर्णेन गन्धकशिला-  
रजनीभवेन मुष्ट्यंशकेन कटुतैलपलाष्टकं तु । धतूरपत्ररसतुल्यमिदं विपक्वं नाडीं  
जयेच्चिरभवामपि कर्णजाताम् ॥ १ ॥ कृमिकर्णविनाशाय कृमिघ्नीं कारयेत्क्रियाम् ।  
वार्ताकधूमश्च हितः सार्षपः स्नेह एव च ॥ २ ॥ पूरितं हरितालेन गव्यमूत्रयुतेन  
च । धूपने कर्णदौर्गन्धे गुग्गुलुः श्रेष्ठ उच्यते ॥ ३ ॥ अथ कृमिकर्णं योगचतुष्ट-  
यम् ॥ सूर्यावर्तकस्वरसं रसं वा सिन्धुवारजम् । लाङ्गलीमूलतोयं वा त्र्यंशं वापि  
चूर्णितम् ॥ १ ॥ एते योगास्तु चत्वारः पूरणार्त्कृमिकर्णके । कृमीन्निर्मूलयन्त्याश्च श-  
तपद्मस्रपादिकान् ॥ २ ॥ अथ गोमक्षिकायां योगः ॥ दन्तेन चर्वयेन्मूलं नन्द्या-  
वर्तपलाशयोः । तल्लालपूरिते कर्णे ध्रुवं गोमक्षिकां जयेत् ॥ १ ॥ अथ कृमिकर्णे  
योगः ॥ हलिरविभक्तिर्व्योषानेकीकृत्य प्रकल्पयेद्बद्ध्वा । वसनान्तरे रसेन श्रवणे  
परिपूरयेद्युक्त्या ॥ १ ॥ कर्णजलौका नियतं कृमिकीटपिपीलिकास्तथान्येऽपि ।  
निपतन्ति निरवशेषाः कारणडाश्चापि मुण्डस्थाः ॥ २ ॥ इति वृन्दात् ॥ अथ  
कर्णकण्डूकर्णगूथप्रतिनाहकर्णविद्राधिकर्णपाकानां चिकित्सामाह ॥ स्नेहः स्वेदोऽथ  
वमनं धूमं मूर्ध्नि विरेचनम् । विधिश्च कफहा सर्वः कर्णे कण्डूमतीष्यते ॥ १ ॥ प्र-  
क्षिप्य धीमांस्तैलेन प्रविलाप्य च शोधनम् । कर्णगूथं तु मतिमान् भिषग् जह्याच्छ-  
लाकया ॥ २ ॥ अथ कर्णप्रतीनाहे स्नेहस्वेदौ प्रयोजयेत् । ततो विरिक्तशिरसः  
क्रियां प्रोक्तां समाचरेत् ॥ ३ ॥ विद्रधौ वा विकुर्वन्ति विद्रध्युक्तं चिकित्सितम् ।  
कर्णपाकस्य भैषज्यं कुर्यादतिविसर्पवत् ॥ ४ ॥ अथ कर्णशोथकर्णार्शःकर्णाबुद्दानां  
चिकित्सा ॥ चिकित्सा कर्णशोथानां तथा कर्णार्शसामपि । कर्णाबुद्दानां कुर्वीत  
शोथार्शोऽर्बुदवद्विषक् ॥ १ ॥ अथ रास्त्राद्यो गुग्गुलुः ॥ रास्त्रामृतैरण्डसुराह्वविश्वं  
तुल्यं पुरेणोपविमृश्य स्वादेत् । वातामयी कर्णशिरोगदी च नाडीव्रणी चापि भगन्द-  
री च ॥ १ ॥ इति कर्णरोगचिकित्सा ॥ अथ कर्णपालीविकाराणां चिकित्सा ॥  
पालीसंशोषणे कुर्याद्वातकर्णरुजः क्रियाम् । स्वेदयेद्यत्नतस्तां तु स्विन्नां सं-  
वर्धयेत्तिलैः ॥ १ ॥ माहिषनवनीतयुतं सप्ताहं धान्यराशिपर्युषितम् । नवमुसालि-  
कन्दचूर्णं वृद्धिकरं कर्णपालीनाम् ॥ २ ॥ अथ शतावरीतैलम् ॥ शतावरीवाजिग-  
न्धापयस्यैरण्डबीजकैः । तैलं विपक्वं सक्षीरं पालीं संवर्धयेत्सुखम् ॥ १ ॥ अथ  
जीवनीयं तैलम् ॥ शीतैर्लेपैर्जलौकाभिरुत्पातं समुपाचरेत् । जीवन्त्या चाश्वगन्धार्क-  
बाकुचीबीजसैन्धवैः ॥ १ ॥ हलिनीमुरसाभ्यां च गोधाकङ्कवसान्वितम् । तैलं  
विपक्वमभ्यङ्गादुन्मन्थं नाशयेद् ध्रुवम् ॥ २ ॥ दुःस्ववर्धनकं सिक्त्वा जम्ब्वाम्राश्वत्थप-  
त्रजैः । काथैस्तैलेन सुस्निग्धं तच्चूर्णैश्चावधूलयेत् ॥ ३ ॥ बहुशो गौमयैस्तप्तं स्वे-  
दितं परिलेहितम् । घनसारैः समालिम्पेदजामूत्रेण कल्कितैः ॥ ४ ॥ इति कर्ण-

पालीरोगचिकित्सा ॥ अथ पथ्यापथ्यम् ॥ स्वेदो विरेको वमनं नस्यं धूमः शिराव्यधः । गोधूमाः शालयो मुद्रा यवाश्च प्रजनं हविः ॥ १ ॥ लंबो मयूरो हरिण-  
स्तित्तिरो वनकुक्कुटः । पटोलं शिशुवार्ताकं मुनिषण्णं कटिल्लुकम् ॥ २ ॥ रसा-  
यनानि सर्वाणि बह्वचर्यमभाषणम् । उपयुक्तं यथादोषमिदं कर्णामये हितम् ॥ ३ ॥  
दन्तकाष्ठं शिरःस्नानं व्यायामं श्लेष्मलं गुरु । कण्डूयनं तुषारं च कर्णरोगी परित्य-  
जेत् ॥ ४ ॥ इति कर्णरोगाधिकारः ॥

## ॥ अथ नासारोगाधिकारः ॥

अवश्यायानिलरजोभाषातिस्वप्रजागुरैः । निर्वोत्पुच्छोपधानेन पीतेनान्येन  
वारिणा ॥ १ ॥ अत्यम्बुपानाद्रमणैश्छर्दिबाष्पग्रहादिभिः । क्रुद्धा वातोल्ब-  
णा दोषा नासायां स्तयोऽनतां गताः ॥ २ ॥ तत्र नासारोगाणां नामानि सं-  
ख्यां चाह ॥ आदावपीनसः प्रोक्तः पूतिनासस्ततः परम् । नासापाकोऽत्र  
गणितः पूयशोणितमेव च ॥ १ ॥ क्ष्वथुभ्रंशथुर्दीप्तः प्रतिनाहः परिस्रवः ।  
नासाशोषः प्रतिश्यायाः पञ्च सप्तार्बुदानि च ॥ २ ॥ चत्वार्यंशंसि च-  
त्वारः शोथाश्चत्वारि तानि च । रक्तपित्तानि नासायां चतुर्विंशद्भेदाः स्मृताः ॥ ३ ॥  
तेषु पीनसस्य लक्षणमाह ॥ आनह्यते शुष्यति यस्य नासा प्रकुदमायाति च धूप्यते  
च । न वेत्ति यो गन्धरसांश्च जन्तुर्जुष्टं व्यवस्येत्तमपीनसेन ॥ १ ॥ अथानुक्तसंग्र-  
हार्थमाह ॥ तं चानिलश्लेष्मभवं विकारं ब्रूयात्प्रतिश्यायसमानलिङ्गम् ॥ १ ॥ अथ  
पूतिनासमाह ॥ दोषैर्विदग्धैर्गलतालुमूलात्संदूषितो यस्य समीरणस्तु । निरेति  
पूतिर्मुखनासिकाभ्यां तं पूतिनस्यं प्रवदन्ति रागम् ॥ १ ॥ अथ नासापाक-  
माह ॥ घ्राणाश्रितं पित्तमरुं च कुर्याच्चस्मिन्विकारे बलवांश्च पाकः । तं नासिकापाक  
इति व्यवस्येद्विकृदकोथावथ वापि यत्र ॥ १ ॥ अथ पूयरक्तमाह ॥ दोषैर्विदग्धैरथ  
वापि जन्तोर्ललाटदेशेऽभिहतस्य तैस्तैः । नासा स्रवेत्पूयमसृग्विमिश्रं तं पूयरक्तं  
प्रवदन्ति रोगम् ॥ १ ॥ अथ क्ष्वथुमाह ॥ तत्रादौ दोषजमाह ॥ घ्राणाऽश्रिते मर्मणि  
संप्रदुष्टो यस्यानिलो नासिकया निरेति । कफानुयातो बहुशोऽथ शब्दस्तं रोगमाहुः  
क्ष्वथुं विधिज्ञाः ॥ १ ॥ अथागन्तुजमाह ॥ तीक्ष्णपेपयोगादतिजिघ्रसो वा भावान्  
कटूनर्कनिरीक्षणाद्वा । मूलादिभिर्वा तरुणास्थिमर्मण्युद्व्याटितेऽन्यः क्ष्वथुर्निरेति  
॥ १ ॥ अथ भ्रंशथुमाह ॥ प्रभ्रंश्यते नासिकयोर्हि यस्य सान्द्रो विदग्धो लवणः  
कफस्तु । प्राक्संचितो मूर्धनि पित्ततप्तस्तं भ्रंशथुं रोगमुदाहरन्ति ॥ १ ॥ अथ दी-  
प्तमाह ॥ घ्राणे भृशं दाहसमन्विते तु विनिःसरेद् धूम इवेह वायुः । नासा प्रदी-  
प्तेव च यस्य जन्तोर्व्याधिं तु तं दीप्तमुदाहरन्ति ॥ १ ॥ अथ प्रतिनाहमाह ॥ उच्छ्वा-

१ ( क० ) नवापुच्छो—शीलितास्त्वित्यर्थः । २ ( ख० ग० घ० छ० ) सूतताम् । ३ नासिकया इति  
भाव प्र० पा० ।

समार्गं तु कफः सवातो रुन्ध्यात्प्रतीनाहमुदाहरेत्तम् ॥१॥ अथ स्रावमाह ॥ घ्राणाद्व्य-  
नः पीतसितस्तनुर्वा दोषः स्रवेत्स्रावमुदाहरेत्तम् ॥१॥ अथ नासाशोषमाह ॥ घ्राणाश्रि-  
ते श्लेष्मणि मारुतेन पित्तेन गाढं परिशोषिते च । कृच्छ्राच्छ्लेसेदूर्ध्वमधश्च जन्तुर्य-  
स्मिन्स नासापरिशोष उक्तः ॥१॥ अथ प्रतिश्यायमाह ॥ तस्य निदानं द्विविधम् ए-  
कं सद्योजनकं तद्वलवच्चेन चयं नापेक्षते यत उक्तम् । न केवलं त्रयं प्राप्य दोषाः  
कुप्यन्ति देहिनाम् । अन्यदापि हि कुप्यन्ति हेतुबाहुल्यतोरणात् ॥ १ ॥ चया-  
दिक्रमशोजनकमपरं । तथा च संचयः संचयात्प्रकोपः प्रकोपात्प्रसरः प्रसरात्स्थानसंश्रयः  
सतो व्यक्तिस्ततो भेद इति । तत्र प्रतिश्यायस्य सद्योजनकनिदानपूर्विकां सम्प्राप्ति-  
माह ॥ संधारणाजीर्णरजोऽतिभाष्यक्रोधतुवैषम्यशिरोऽभितापैः । प्रजागरात्स्वप्नवा-  
म्बुशीतावश्यायकैर्मैथुनबाष्पशोकैः ॥ १ ॥ संस्त्यानदोषे शिरसि प्रवृद्धो वायुः प्र-  
तिश्यायमुदीरयेत्तु ॥ २ ॥ चयादिक्रमशोजनकनिदानपूर्विकां सम्प्राप्तिमाह ॥ चयं  
गता मूर्धनि मारुतादयः पृथक् समस्ताश्च तथैव शाणितम् । प्रकुप्यमाणा विविधैः  
प्रकोपनैस्ततः प्रतिश्यायकरा भवन्ति हि ॥ १ ॥ अथ पूर्वरूपमाह ॥ क्षवप्रवृत्तिः  
शिरसोऽभिपूर्णता स्तम्भोऽङ्गमर्दः परिहृष्टरोमता । उपद्रवाश्चाप्यपरे पृथग्विधा नृणां  
प्रतिश्यायपुरःसराः स्मृताः ॥ १ ॥ अथ वातिकस्य प्रतिश्यायस्य लक्षणमाह ॥ आ-  
नद्धा पिहिता नासा तनूस्त्रावप्रसेकिनी । गलताल्वोष्ठशोषश्च निस्तोदः शङ्खयो-  
स्तस्था ॥ १ ॥ भवेत्स्वरोपघातश्च प्रतिश्यायेऽनिलात्मके ॥ २ ॥ अथ पैत्तिकमाह ॥  
उष्णः सपीतकः स्रावो घ्राणात्स्रवति पैत्तिके । कृशोऽपि पाण्डुसंतप्तो भवेदुष्णाभि-  
पीडितः ॥ नासया तु सधूमाग्निं वमतीव स मानवः ॥ १ ॥ अथ श्लैष्मिकमाह ॥  
घ्राणात्कफकृतः श्वेतः कफः शीतः सवेद्बहुः । शुक्लावभासः शूनाक्षो भवेद्गुरुशिरा नरः ॥  
गलताल्वोष्ठशिरसां कण्डूभिरतिपीडितः ॥१॥ अथ सान्निपातिकमाह ॥ भूत्वा भूत्वा  
प्रतिश्यायो योऽकस्मात्संनिवर्तते । संप्रको वाप्यपको वा स सर्वप्रभवः स्मृतः  
॥ १ ॥ अथ दुष्टप्रतिश्यायलिङ्गमाह ॥ प्रक्लिद्यते मुहुर्नासा पुनश्च परिशुष्यति । पु-  
नरानहते वापि पुनर्विव्रियते तथा ॥ १ ॥ निःश्वासो वाति दुर्गन्धो नरो गन्धान्न  
वेत्ति च । एवं दुष्टप्रतिश्यायं जानीयात्कृच्छ्रसाधनम् ॥२॥ अथ रक्तजमाह ॥ रक्तजे तु  
प्रतिश्याये रक्तस्रावः प्रवर्तते । पित्तप्रतिश्यायकृतैर्लिङ्गैश्चापि समन्वितः ॥१॥ ताम्राक्षश्च  
भवेज्जन्तुरोघातप्रपीडितः । दुर्गन्धोच्छ्वासवक्त्रश्च गन्धानपि न वेत्ति सः ॥ २ ॥  
अथासाध्या भवन्तीत्याह ॥ सर्व एव प्रतिश्याया नरस्याप्रतिकारिणः । दुष्टां यान्ति  
कालेन तदासाध्या भवन्ति च ॥ अथ प्रतिश्यायेषु क्रमयोऽपि भवन्तीत्याह ॥ मुच्छन्ति  
क्रमयश्चात्र श्वेताः स्निग्धास्तथाणवः । क्रमिजो यः शिरोरोमस्तुल्यं तेनात्र लक्ष-  
णम् ॥ १ ॥ अथ प्रतिश्याया अपरानपि विकारान् कुर्वन्ति तानाह ॥ बाधिर्य-  
मान्ध्यमग्रत्वं घोरांश्च नयनामयान् । शोफाग्निसादकासांश्च वृद्धाः कुर्वन्ति पीन-  
साः ॥ १ ॥ पीनसमारभ्य प्रतिश्यायपर्यन्तं पञ्चदशोक्ताः । अपरांश्चतुर्विंशत्सं-  
ख्यापूरणायाह ॥ अर्बुदं सप्तधा शोथाश्चत्वारोऽर्शश्चतुर्विधम् । चतुर्विधं रक्तपित्तमुक्तं

घ्राणेऽपि तद्विदुः ॥ १ ॥ अथ चिकित्साभेदात् पीनसस्यामस्य लक्षणमाह ॥ शि-  
रोगुरुत्वमरुचिर्नासास्त्रावस्तनुस्वरः । क्षामः धीवति चाभीक्ष्णमामपीनसलक्षणम् ॥ १ ॥  
अथ पक्वपीनसस्य लक्षणमाह ॥ आमलिङ्गान्वितः श्लेष्मा घनः खेषु निमज्जति ।  
स्वरवर्णविशुद्धिश्च पक्वपीनसलक्षणम् ॥ १ ॥ इति नासारोगनिदानम् ॥

## ॥ अथ नासारोगाणां चिकित्सा ॥

तत्रादौ पीनसस्य चिकित्सामाह ॥ सर्वेषु पीनसेष्वादौ निवातांगारगो भवेत् । शि-  
रसोऽभ्यञ्जनैः स्वेदैर्नस्यैर्मन्दोष्णभोजनैः ॥ वमनैर्घृतपानैश्च तान्यथास्वमुपाचरेत् ॥ १ ॥  
सर्जार्जुनोदुम्बरवत्सकानां त्वचां कषायैः परिधावनेन । कषायकल्कैरपि चैभिरेव सिद्धं  
घृतं घ्राणविपाकनाशि ॥ २ ॥ इति सर्जकमदिकषायो घृतं च ॥ अथ मरीचादियोगः ॥ सर्वेषु  
सर्वकालं पीनसरोगेषु जातमात्रेषु । मरिचं गुडेन दध्ना भुञ्जीत नरः सुखं लभते ॥ १ ॥  
अथ पञ्चमूल्यादियूषः ॥ पञ्चमूलीयुतं क्षीरं किं वा स्याच्चित्रकाभया । सर्पिर्गुडो वि-  
डङ्गश्च यूषः पीनसशान्तये ॥ १ ॥ अथ गुडांचो योगः ॥ गुडमरिचविमिश्रं पीतमाशु प्र-  
कामं हरति दधि नराणां पीनसं दुर्निवारम् । यदि तु सघृतमन्नं श्लक्ष्णगोधूमचूर्णैः  
कृतमुपहरतेऽसौ तत्कुतोऽस्यावकाशः ॥ १ ॥ अथ वेल्गोधूमयोगौ ॥ वेल्गोधूमभोजी च  
निद्राकाले च शीतलम् । जलं पिबति यो रोगी पीनसान्मुच्यते नरः ॥ १ ॥ अथ व्योषा-  
दिवटी ॥ व्योषचित्रकतालीसतित्तिडीकाम्लवेतसम् । सचव्याजजितुल्यांशभेला-  
त्वक्पत्रपादिकम् ॥ १ ॥ व्योषादिकमिदं चूर्णं पुराणगुडमिश्रितम् । पीनसश्वास-  
कासघ्नं रुचिस्वरकरं परम् ॥ २ ॥ अथ कट्फलादिचूर्णं काथश्च ॥ कट्फलं पौष्करं  
गृद्धी व्योषं यासश्च कारवी । एषां चूर्णं कषायं वा दद्यादाद्रिकजै रसैः ॥ १ ॥ पीनसे स्वर-  
भेदे च तमके सहलीमके । सन्निपाते कफे वाते कासे श्वासे च शस्यते ॥ २ ॥ अथ  
पाठादितैलम् ॥ पाठाद्विरजनीमूर्वापिप्पलीजातिपल्लवैः । एभिश्च तैलं संसिद्धं नम्यतः  
पीनसापहम् ॥ १ ॥ अथ षड्बिन्दुघृतम् ॥ भृङ्गं लवङ्गं मधुकं च कुष्ठं सनागरं गोघृ-  
तमिश्रितं च । षड्बिन्दु नासास्थिगतं च पीनसं शिरोगतं रोगशतं च हन्ति ॥ १ ॥  
अथ कलिङ्गाचवपीडः ॥ कलिङ्गहिङ्गुमरिचलाक्षास्वरसकट्फलैः । कुष्ठोग्राशिग्रुज-  
न्तुघ्नैरवपीडः प्रशस्यते ॥ १ ॥ कफघ्नमन्नं वार्ताकं कुलत्थाढकिमुद्रजाः । यूषाः ससै-  
न्धवव्योषाः शस्ताश्चोष्णास्तु पीनसे ॥ २ ॥ इति पीनसचि ॥ अथापररोगाणां चिकित्सा  
अथ व्याघ्रीतैलम् ॥ व्याघ्रीदन्तीवचाशिग्रुमुरसाव्योषसिन्धुजैः । सिद्धं तैलं नसि क्षिप्तं  
पूतिनासागदापहम् ॥ १ ॥ अथ शिग्रुतैलम् ॥ शिग्रुसिंहीनिकुम्भानां बीजैः सव्योषसैन्ध-  
वैः । बिल्वपत्ररसे सिद्धं तैलं स्यात्पूतिनस्यनुत् ॥ १ ॥ नासापाके पित्तनाशं वि-  
धानं कार्यं सर्वं बाह्यमभ्यन्तरं च । हरेद्रक्तं क्षीरवृद्धत्वचश्च योज्याः सेके सघृताश्च  
प्रलेपाः ॥ २ ॥ पूयास्त्रे रक्तपित्तघ्नाः कषाया नावनानि च । पाकदाहादिरोगेषु शी-  
ता लेपादिकाः क्रियाः ॥ ३ ॥ घृतगुग्गुलुमिश्रस्य सिक्थकस्य प्रयत्नतः । धूमं  
क्षवधुरोगघ्नं भ्रंशधुघ्नं च निर्दिशेत् ॥ ४ ॥ शुण्ठीकुष्ठकणाबिल्वद्राक्षाकल्ककषाय-

वत् । तैलं पक्कमथाज्यं वा नस्यात्क्षवधुनाशनम् ॥ ५ ॥ नस्यं हितं निम्बरसाञ्ज-  
नाभ्यां दीप्ते शिरःस्वेदनमल्पशस्तु । नस्ये कृते क्षीरजलावसेकात् शंसन्ति भुञ्जीत  
च मुद्गयूषैः ॥ ६ ॥ नासावनाहे कर्तव्यं पानं गव्यस्य सर्पिषः । नासाशोषे क्षी-  
रपानं ससितं च प्रशस्यते ॥ ७ ॥ नासास्त्रावे घ्राणयोश्चूर्णमुक्तं नाड्या देयं येऽवपी-  
डाश्च पथ्याः । तीक्ष्णान्धूमान्देवदार्वग्निकाभ्यां मांसं चाजं पथ्यमन्नादिशन्ति ॥ ८ ॥  
॥ अथ प्रतिश्यायप्रतीकारः ॥ प्रतिश्यायेषु सर्वेषु गृहं वातविवर्जितम् । वैश्वेण गु-  
रुणोष्णेन शिरसो वेष्टनं हितम् ॥ १ ॥ बालमूलकयोर्यूषः कुलत्थोत्थश्च पूजितः ।  
स्वेदोष्णं च हिमं भोज्यं पाचनाय प्रशस्यते ॥ २ ॥ ततः पक्कं कफं ज्ञात्वा हरेच्छी-  
र्षविवरेचनैः । पिप्पल्यः शिगुबीजानि विडङ्गं मरिचाणि च ॥ ३ ॥ अवपीडः प्र-  
शस्तोऽयं प्रतिश्यायनिवारणः । वातिके च प्रतिश्याये पिबेत्सर्पिर्यथाक्रमम् ॥ ४ ॥  
पञ्चभिर्लवणैः सिद्धं प्रथमेन गणेन च । रक्तपित्तोन्थयोः पेयं सर्पिर्मधुरकैः गृतम्  
॥ ५ ॥ परिषेकान् प्रदेहांश्च कुर्यादपि च शीतलान् । हितं पित्तप्रतिश्याये पाच-  
नार्थं घृतं पयः ॥ ६ ॥ शृङ्गबेरेण पयसा शृङ्गबेरमथापि वा । सर्पिषा भृष्टया धा-  
न्या शिरसो लेपतः क्षणात् ॥ ७ ॥ नासायां संप्रवृत्तं च रुधिरं च विनश्यति ।  
कफजे सर्पिषा स्निग्धं तिलमाषविषकया ॥ ८ ॥ यवाग्वा वामधित्वा तु श्लेष्मघ्नं  
क्रममाचरेत् । दार्वीङ्गुदनिकुम्भैश्च किणिह्या सरलेन च ॥ वर्तयोऽत्र कृता योज्या  
धूमपाने यथाविधि ॥ ९ ॥ इति वृन्दात् ॥ विडङ्गं सैन्धवं हिङ्गु गुग्गुलुः समनः-  
शिलः । प्रतिश्याये वचायुक्तं शक्त्या धूमं पिबेन्नरः ॥ १ ॥ एतच्चूर्णं समाघ्रातं प्र-  
तिश्यायं विनाशयेत् । घृततैलसमायुक्तं सक्तुधूमं पिबेन्नरः ॥ २ ॥ स धूमः स्या-  
त्प्रतिश्यायकासहिक्काहरः परः । प्रतिश्याये पिबेद् धूमं सर्वं गव्यसमायुतम् ॥ ३ ॥  
चातुर्जातकचूर्णं वा घ्रेयं वा कृष्णजीरकम् । प्रतिश्यायेषु सशिरःपीडेषु नवसा-  
गरम् ॥ ४ ॥ समानं कलिकाचूर्णं सूक्ष्मं संचूर्णितं द्वयम् । गुञ्जामात्रं तु तच्चूर्णं  
नस्यं प्रथमं चरेत् ॥ ५ ॥ नश्यन्त्यनेन नस्येन प्रतिश्यायशिरोरुजः । सवचा-  
चूर्णमाघ्राय वाससा षोटलीकृतम् ॥ ६ ॥ कारवी वस्त्रबद्धा वा प्रतिश्यायमपोहति ।  
शटीतामलकीव्योषचूर्णं सर्पिर्गुडान्वितम् ॥ ७ ॥ हरेद् घोरं प्रतिश्यायं पा-  
श्वहृद्गुदस्तिशूलनुत् । पुष्टपक्कं जयापत्रं तैलसैन्धवसंयुतम् ॥ प्रतिश्यायेषु सर्वेषु  
शीलितं परमौषधम् ॥ ८ ॥ अथ चित्रहरीतकी ॥ चत्वार्यत्र शतानि चित्र-  
कजटायुर्पञ्चमूलामृताधात्रीणामुदकार्मणे त्रिभिरपां द्रोणेन च काथयेत् । पाद-  
स्थे कथने गुडस्य च शतं पथ्यादकेनान्वितं पक्तव्यं गृतशीतले च मधुनः प्र-  
स्थार्धमात्रं क्षिपेत् ॥ १ ॥ व्योषस्य त्रिसुगन्धकस्य च पलान्यत्रैव षट् प्र-  
क्षिपेत् क्षारस्यार्धपलं रसायनमिदं संसेव्यते सर्वदा । शोषश्वासमलावकाश-  
वमथुश्लेष्मप्रतिश्यायिभिः क्षीणोरःक्षतहिक्किभिः कफशिरोरुग्भिः प्रनष्टा-  
ग्निभिः ॥ २ ॥ इति चित्रकहरीतकी योगरत्नावलितः ॥ अथ हिङ्गुवादि तै-  
लम् । चिकित्साकलिकातः ॥ हिङ्गुव्योषविडङ्गकट्फलवचारुक्तीक्ष्णगन्धैर्युतैर्ला-

क्षाश्वेतपुनर्नवाब्दकुटजैः पुष्पोद्भवैःसौरसैः । इत्येभिः कटुतैलमेतदनले मन्दे समुत्रं  
शृतं पीतं नासिकया यथाविधि भवेन्नासामयिभ्यो हितम् ॥ १ ॥ इति हिङ्गवादि  
तैलम् ॥ कृमिघ्ना ये क्रमाः प्रोक्तास्तान्वै कृमिषु योजयेत् । धावनानि कृमिघ्नानि  
भेषजानि च बुद्धिमान् ॥ १ ॥ रक्ताम्रस्वरसः शुद्धस्तक्रेण सह नस्यतः । तस्य  
पर्णानि पिष्ट्वा च बध्नीयान्नासिकामुखे ॥ २ ॥ पतन्ति कीटकाः सद्यो योगोऽयं त्रि-  
दिनैर्हितः । पीनसान्मुच्यते रोगी शतशोऽनुमितं त्विदम् ॥ ३ ॥ इति वैद्यविलासा-  
त् ॥ इति प्रतिश्यायादिचिकित्सा ॥ रक्तपित्तानि शोथाश्च तथार्शस्यर्बुदानि च । ना-  
सिकायां स्युरेतेषां स्वं स्वं कुर्याच्चिकित्सितम् ॥ १ ॥ गृहधूमकणादारुक्षारनक्ता-  
ह्नसैन्धवैः । सिद्धं शिखरिबीजैश्च तैलं नासार्शसे हितम् ॥ २ ॥ रक्तकरवीरपुष्पं  
जातयं वा तथा मल्लिकायाः । एतैः समं तिलतैलं नासार्शोनाशनं परम् ॥ ३ ॥  
नासाशोफे क्षीरसर्पिः प्रधानं तैलं सिद्धं चाणु कल्केन नस्यम् । सर्पिष्पानं भोजनं  
लाङ्गलैश्च स्नेहस्वेदैः स्नेहिकश्चात्र धूमः ॥ ४ ॥ अथ वृन्दात् ॥ क्षारोऽर्बुदावमांसं  
च क्रियाशेषेऽप्यवेक्ष्य च । स्थितिर्निर्वातनिलये प्रगाढोष्णीषधारणम् । गण्डूषो  
लङ्घनं नस्यं धूमश्छर्दिः शिरान्वधः ॥ १ ॥ अथ पथ्यापथ्यम् ॥ स्नेहः स्वेदः शिरोऽ-  
भ्यङ्गः पुराणा यवशालयः । कुलित्थमुद्रयोर्गृषो ग्राम्या जाङ्गलजा रसाः ॥ १ ॥  
वार्ताकं कुलकं शिशु कर्कोटं बालमूलकम् । लथुनं दधि तप्ताम्बु वारुणी च कटुत्रयम्  
॥ २ ॥ कट्वम्ललवणं स्निग्धमुष्णं च लघुभोजनम् । नासारोगे पीनसादौ से-  
व्यमेतच्चयामलम् ॥ ३ ॥ स्नानं क्रोधं शक्रन्मूत्रवातवेगाञ् शुचं द्रवम् । भूमिश-  
य्यां च यत्नेन नासारोगी परित्यजेत् ॥ ४ ॥ इति नासारोगाधिकारः

## ॥ अथ शिरोरोगनिदानम् ॥

धूमातपतुषाराम्बुक्रीडातिस्वप्नजागरैः । उत्सेधातिपुरोवातबाष्पनिग्रहरोदनैः  
॥ १ ॥ अत्यम्बुमद्यपानेन कृमिभिर्वेगधारणैः । उपधावमृजाभ्यङ्गद्वेषाच्च प्रततेक्षणैः  
॥ २ ॥ असात्प्यगन्धदुष्टान्नमांषाद्यैश्च शिरोरोगताः । शिरोरोगास्तु जायन्ते वातपि-  
त्तकफैस्त्रिभिः ॥ ३ ॥ सन्निपातेन रक्तेन क्षयेण कृमिभिस्तथा । सूर्यावर्तानन्तवात-  
शङ्खकार्धावभेदकाः । एकादशविधस्यास्य लक्षणानि प्रचक्षते ॥ ४ ॥ अथ चोक्तम् ॥  
सर्व एव शिरोरोगाः सन्निपातसमुद्भवाः । औत्कर्ष्यात्कीर्तितास्ते हि द्वादशेति क्षयेण  
च ॥ १ ॥ अथ वातिकस्यलक्षणमाह ॥ यस्यानिमित्तं शिरसो रुजश्च भवन्ति तत्रा  
निशि चातिमात्रम् । बन्धोपतापैः प्रशमश्च यत्र शिरोऽभितापः स समीरणेन ॥ १ ॥  
अथ पैत्तिकमाह ॥ यस्योष्णमङ्गारचितं यथैव भवेच्छिरो दहति चाक्षिनासम् । शी-  
तेन रात्रौ च भवेच्छमश्च शिरोऽभितापः स तु पित्तकोपात् ॥ १ ॥ अथ श्लेष्मिकमा-  
ह ॥ शिरो भवेद्यस्य कफोपदिग्धं गुरु प्रतिष्ठब्धमथो हिमं च । गूनाक्षिनासावदनं च

यस्य शिरोऽभितापः स कफप्रकोपाद् ॥ १ ॥ अथ सान्निपातिकमाह ॥ शिरो-  
 ऽभितापे त्रितयप्रवृत्ते सर्वाणि लिङ्गानि समुद्भवन्ति ॥ १ ॥ अथ रक्तजमाह ॥  
 रक्तात्मकः पित्तसमानलिङ्गः स्पर्शासहत्वं शिरसो भवेच्च ॥ १ ॥ अथ क्षय-  
 जमाह ॥ वसाबलासक्षतसंभवानां शिरोगतानामतिसंक्षयेण । क्षयप्रवृत्तः शिरसो-  
 ऽभितापः कष्टो भवेदुग्ररुजोऽतिमात्रम् ॥ १ ॥ संस्वेदनच्छर्दनधूमनस्यैरसृग्विमोक्षैश्च  
 विवृद्धिमेति ॥ २ ॥ अथ कृमिजमाह ॥ निस्तुद्यते यस्य शिरोऽतिमात्रं संभक्ष्यमा-  
 णं स्फुटतीव चान्तः । घ्राणाच्च गच्छेद्बुधिरं सपूयं शिरोऽभितापः कृमिभिः  
 स घोरः ॥ १ ॥ अथ सूर्यावर्तमाह ॥ सूर्योदयं या प्रतिमन्दमन्दमक्षिभ्रुवौ रुक्  
 समुपैति गाढम् । विवर्धते चांशुमता सहैव सूर्यापवृत्तौ विनिवर्तते च ॥ १ ॥ शी-  
 तेन शान्तिं लभते कदाचिदुष्णेन जन्तुः सुखमाप्नुयाच्च । सर्वात्मकं कष्ट-  
 तमं विकारं सूर्यात्प्रवृत्तं तमुदाहरन्ति ॥ २ ॥ अथानन्तवातमाह ॥ दोषास्तु  
 दुष्टास्त्रय एव मन्यां संपीडय गाढं स्वरुजां सुतीव्राम् । कुर्वन्ति साक्षिभ्रुवि  
 शङ्खदेशे स्थितिं करोत्याथु विशेषतस्तु ॥ १ ॥ गण्डस्य पार्श्वे च करोति  
 कम्पं हनुग्रहं लोचनजान्विकारान् । अनन्तवातं तमुदाहरन्ति दोषत्रयोत्थं शि-  
 रसो विकारम् ॥ २ ॥ अथ शङ्खकमाह ॥ पित्तरक्तानिला दुष्टाः शङ्खदेशे वि-  
 मूर्च्छिताः । तीव्ररुग्दाहरोगं हि शोथं कुर्वन्ति दारुणम् ॥ १ ॥ स शिरो विषवद्वे-  
 गान्निरुध्याथु गलं तथा । त्रिरात्राज्जीवितं हन्ति शङ्खको नाम नामतः ॥  
 न्यहं जीवति भैषज्यं प्रत्याख्यायास्य कारयेत् ॥ २ ॥ अथार्धावभेदकमाह ॥ रूक्षा-  
 शनात्येध्यशनात्प्राग्वातावश्यमैथुनैः । वेगसंधारणायासव्यायामैः कुपितोऽनिलः  
 ॥ १ ॥ केवलः सकफो वार्धं गृहीत्वा शिरसो बली । मन्याभ्रशङ्खकर्णाक्षिललाटा-  
 र्धेषु वेदनाम् ॥ २ ॥ शस्त्राशनिनिभां कुर्यात्तीव्रां सोऽर्धावभेदकः । नयनं वाथवा  
 श्रोत्रमभिवृद्धो विनाशयेत् ॥ ३ ॥ इति शिरोरोगनिदानम् ॥

## ॥ अथ शिरोरोगाणां चिकित्सा ॥

अथ वातिकस्य चिकित्सामाह ॥ वातजातशिरोरोगे स्नेहस्वेदविमर्दनम् । पानाहा-  
 रोपनाहंश्च कुर्याद्वातामयापहान् ॥ १ ॥ कुष्ठमेरण्डमूलं च नागरं तक्रपेषितम् । कदुष्णं च  
 शिरःपीडां भालैलेपनतो हरेत् ॥ २ ॥ रसः श्वासकुठारो यस्तस्य नस्यं विशेषतः । शिरः-  
 शूलं हरत्येव विधेयं नात्र संशयः ॥ ३ ॥ देवदारु नतं कुष्ठं नलदं विश्वभेषजम् । स का-  
 ज्जिकस्नेहयुक्तो लेपो वातशिरोऽर्त्तिनुत् ॥ ४ ॥ कुष्ठमेरण्डमूलं च लेपः काज्जिकपेषितः ।  
 शिरोऽर्त्तिं वातजां हन्यात्पुष्पं वा मुचकुन्दजम् ॥ ५ ॥ अथ शिरोवस्तिविधिः ॥ आ-  
 शिरोव्यापि तच्चर्म षोडशाङ्गुलमुच्छिन्नम् । तेनावेष्ट्य शिरोऽधस्तान्माषकल्केन लेप-  
 येत् ॥ १ ॥ निश्चलस्योपविष्टस्य तैलैः कोष्णैः प्रपूरयेत् । धारयेदारुजः शान्तेर्यामं

यामार्धमेव वा ॥ २ ॥ शिरोवस्तिर्हरत्येष शिरोरोगं मरुद्भवम् । हनुमन्याक्षिकर्णा-  
 तिमादितम् मूर्धकम्पनम् ॥ ३ ॥ विना भोजनमेवैष शिरोवस्तिः प्रयुज्यते । पञ्चाहं वापि  
 सप्ताहं षडहं चैवमाचरेत् ॥ ४ ॥ ततोपनीतस्नेहस्तु मोचयेद्भस्तिबन्धनम् । शि-  
 रोललाटवदनग्रीवांसादीन्विमर्दयेत् ॥ सुखोष्णेनाम्भसा गात्रं प्रक्षाल्याभ्राति यद्धि-  
 तम् ॥ ५ ॥ अथ पैत्तिकचिकित्सामाह ॥ पित्तात्मके शिरोरोगे स्निग्धं सम्यग्विरे-  
 चयेत् । मृद्धीकात्रिफलेक्षूणां रसैः क्षीरघृतैरपि ॥ १ ॥ शर्कराक्षीरसलिलैः शिरश्च  
 परिषेचयेत् । सर्पिषः शतधौतस्य शिरसा धारणं हितम् ॥ २ ॥ निमज्जनं च  
 शिरसः शीतले शस्यतेऽम्भसि । कुमुदोत्पलपद्मानां शीतानां चन्दनाम्बुभिः ॥ ३ ॥  
 स्पर्शाः सुखाश्च पवनाः सेव्या दाहार्तिशान्तये । चन्दनोशीरयष्ट्याह्वबलाव्याघ्रन-  
 खोत्पलैः ॥ ४ ॥ क्षीरपिष्टैः प्रदेहः स्याच्छृणुतैर्वा परिषेचनम् । यष्ट्याह्वचन्दनान-  
 न्ताक्षीरसिद्धं हितं घृतम् ॥ ५ ॥ नावनं शर्कराद्राक्षामधुकैर्वापि पित्तजे । धात्रीकसे-  
 रुह्नीबेरपञ्चपद्मकचन्दनैः ॥ ६ ॥ दूर्वोशीरनलानां च मूलैः कुर्यात्प्रलेपनम् । शिरो-  
 ऽर्तिं पित्तजां हन्याद्रक्तपित्तरुजं तथा ॥ ७ ॥ रसः श्वासकुठारोऽल्पः कर्पूरः कुङ्कुमं नवम् ।  
 सिता छागीपयः सर्वं चन्दनेनानुघर्षयेत् ॥ ८ ॥ तस्य नस्यं भिषग्दद्यात्पित्तजायां  
 शिरोरुजि । किन्तु मस्तकशूलेषु सर्वेष्वेव हितं मतम् ॥ गुडनागरकल्कस्य नस्यं  
 मस्तकशूलनुत् ॥ ९ ॥ अथ श्लेष्मिकचिकित्सा ॥ श्लेष्मिके लङ्घनं रूक्षं  
 लेपस्वेदादि कारयेत् । हरेणुनतशैलेयमुस्तैलागुरुदारुभिः ॥ १ ॥ मांसीरान्नो-  
 रुन्नूकैश्च कोष्णो लेपः कफार्तिनुत् । शुण्ठीकुष्ठप्रपुन्नाटदेवकाष्ठैः समाहिषैः ॥ मूत्रपिष्टैः  
 सुखोष्णैश्च लेपः श्लेष्मशिरोऽर्तिनुत् ॥ २ ॥ अथ सान्निपातिकचिकित्सा ॥ सान्निपात-  
 समुत्थेऽत्र घृतं तैलं च बस्तयः । धूमनस्यशिरोरेकलेपस्वेदाद्यमाचरेत् ॥ पुराण-  
 सर्पिषः पानं विशेषेण दिशन्ति हि ॥ १ ॥ अथ स्मरफलादिप्रधमनम् ॥ स्मरफलतिल-  
 पर्णीबीजसंयुक्तभृतां कुशदलघटबीजत्वग्रजोऽर्धांशतुल्यम् । प्रधमनविधिना तदक्षमात्रं  
 शिरोरुक्प्रलपनकफतन्द्रासंनिपातं निहन्त्यात् ॥ १ ॥ अथ रक्तजचिकित्सा ॥ रक्त-  
 जे पित्तवृत्तसर्वं भोजनालेपसेवनम् । शीतोष्णयोश्च विन्यासो विशेषाद्रक्तमोक्षणम् ॥ १ ॥  
 अथ क्षयजचिकित्सामाह ॥ क्षयजे क्षयनाशाय कर्तव्यो बृंहणो विधिः । पाने नस्ये च  
 सर्पिः स्याद्वातघ्नैर्मधुरैः शृतम् ॥ १ ॥ योजयेत्सगुडं सपिष्टृतपूरांश्च भक्षयेत् । नावनं क्षीर-  
 सर्पिभ्यां पानं च क्षीरसर्पिषोः ॥ क्षीरपिष्टैस्तिलैः स्वेदो जीवनीयैश्च शस्यते ॥ २ ॥  
 अथ कृमिजचिकित्सा ॥ कृमिजे तु शिरोरोगे व्योणनक्ताह्वशिग्रुजैः । अजामूत्रेण सं-  
 पिष्टैर्नस्यं कृमिहरं परम् ॥ १ ॥ अथ विडङ्गाद्यं तैलम् ॥ विडङ्गं स्वर्जिकादन्तीहिङ्गुगोमूत्र-  
 संयुतम् । विषकं सार्षपं तैलं कृमिघ्नं नस्यतः स्मृतम् ॥ १ ॥ अथ सूर्यावर्तार्धावभेदकयोश्चि-  
 कित्सा ॥ सूर्यावर्ते शिरोर्वधो नावनं क्षीरसर्पिषोः । हितः क्षीरघृताभ्यासस्ताभ्यां सह वि-  
 रेचनम् ॥ १ ॥ भृङ्गराजरसश्छागक्षीरतुल्योऽर्कतापितः । सूर्यावर्तं निहन्त्याथ नस्ये-



नैव प्रयोगराट् ॥ २ ॥ शिरीषमूलकफलैरवपीडं प्रयोजयेत् । अवपीडो हितो वा स्या-  
 द्ब्रचापिप्पलिभिः कृतः ॥ ३ ॥ जाङ्गलानि च मांसानि कारयेदुपनाहनम् । तेनास्य  
 शाम्यते व्याधिः सूर्यावर्तः सुदारुणः ॥ ४ ॥ एष एव विधिः कार्यः कृत्स्नश्चाधो-  
 वभेदके । अर्धावभेदके पूर्वं स्नेहः स्वेदो हि भेषजम् ॥ ५ ॥ विरेकः कायशु-  
 द्विश्च धूपः स्निग्धोष्णभोजनम् । विडङ्गानि तिलान्कृष्णान्समान्पिष्ट्वा विलेप-  
 येत् ॥ ६ ॥ नस्यं चाथाचरेत्तस्मादर्धभेदं व्यपोहति । गिरिकर्णीफलं मूलं सजलं  
 नस्यमाचरेत् ॥ ७ ॥ मूलं वा बन्धयेत्कर्णे निहन्त्यर्धशिरोरुजम् । मरीचं भृङ्गज-  
 द्रावैर्मरीचं शालितण्डुलैः ॥ ८ ॥ अर्धशीर्षव्यथां हन्ति लेपो वा शुण्ठिवारिणा । पि-  
 बेत्सशर्करं क्षीरं नीरं वा नारिकेलजम् ॥ ९ ॥ सुशीतं वापि पानीयं सर्पिर्वा न-  
 स्यतस्तयोः । सारिवाकुष्ठमधुकवचाकृष्णोत्पलैस्तथा ॥ १० ॥ लेपः सकाञ्जिकः स्नेहः  
 सूर्यावर्तार्धभेदयोः । सितोपलायुतं घृष्टं मदनं गोपयोऽन्वितम् ॥ ११ ॥ नस्यतोऽनु-  
 दिते सूर्ये निहन्त्येवार्धभेदकम् । पीत्वा शस्त्रमुण्डरसं मरिचैरवचूर्णितम् ॥ १२ ॥ भो-  
 जनादौ तु सप्ताहात्सूर्यावर्तार्धभेदकौ । हन्ति सर्वात्मकौ शीघ्रं दुःखदौ भृशदारुणौ  
 ॥ १३ ॥ अथानन्तवातशङ्खकयोश्चिकित्सा ॥ अनन्तवाते कर्तव्यः सूर्यावर्तहितो विधिः ।  
 शिराव्यधश्च कर्तव्योऽनन्तवातप्रशान्तये ॥ १ ॥ आहारश्च प्रदातव्यो वातपित्तावि-  
 नाशनः । मधुमस्तकसंयावं घृतपूरैर्विशेषतः ॥ २ ॥ दावी हरिद्रा मञ्जिष्ठा सनिम्बोशीर-  
 पञ्चकम् । एतत्प्रलेपनं कुर्याच्छङ्खकस्य प्रशान्तये ॥ ३ ॥ शीततोयनिषेकश्च शीतल-  
 क्षीरसेवनम् । कल्कैश्च क्षीरवृक्षाणां शङ्खके लेपनं हितम् ॥ ४ ॥ वरी नीलोत्पलं  
 दूर्वा तिलाः कृष्णाः पुनर्नवा । शङ्खकेऽनन्तवाते च लेपः सर्वशिरोऽर्तिनुत् ॥ ५ ॥  
 अथ सामान्यप्रतीकारमाह ॥ अथ षड्बिन्दुतैलम् ॥ एरण्डमूलं तगरं शताह्वा जी-  
 वन्ति रास्त्रा सह सैन्धवेन । भृङ्गं विडङ्गं मधुयष्टिका च विश्वौषधं कृष्णतिलस्य तै-  
 लम् ॥ १ ॥ अजापयस्तैलविमिश्रितं तु चतुर्गुणे भृङ्गरसे विपक्वम् । षड् बिन्दवो ना-  
 सिकयोः प्रदेयाः सर्वा निहन्त्युः शिरसो विकारान् ॥ २ ॥ च्युतांश्च केशांश्चलितांश्च  
 दन्तान्निबद्धमूलान् सुदृढीकरोति । मुष्णं दृष्टिप्रतिमं च चक्षुः कुर्वन्ति बाह्वोरधिकं  
 बलं च ॥ ३ ॥ सशर्करं कुङ्कुममाज्यभृष्टं नस्यं विधेयं पवनासृगुत्थे । भृशङ्खकर्णा-  
 क्षिशिरोऽर्धगूले दिनाभिवृद्धिप्रभवे च रोगे ॥ ४ ॥ पथ्याक्षधात्रीरजनीगुडूचीभूनि-  
 म्बनिम्बैः सगुडः कषायः । भृशङ्खकर्णाक्षिशिरोऽर्धगूलं निहन्ति नासानिहितः क्ष-  
 णेन ॥ ५ ॥ किं तु मस्तकगूलेषु सर्वेष्वेतद्धितं मतम् । गुडनागरकल्कस्य नस्यं  
 मस्तकगूलनुत् ॥ ६ ॥ नागरकल्कविमिश्रं क्षीरं नस्येन योजितं नृणाम् । नाना-  
 दोषोद्भूतां शिरोरुजं हन्ति तीव्रतराम् ॥ ७ ॥ शताह्वैरण्डमूलोद्ग्राचक्रव्याघ्रीफलैः  
 शृतम् । तैलं नस्यान्मरुच्छेष्मतिमिरोर्ध्वगदापहम् ॥ ८ ॥ अथ मयूर-  
 चं घृतम् ॥ मयूरं पक्षपक्षान्त्रशकृतपित्तास्यवर्जितम् । जले पक्त्वा घृतप्रस्थं

तस्मिन्क्षीरं समं पचेत् ॥ १ ॥ दशमूलबलारास्त्रामधुकैश्चिफलैः सह । मधुरैः का-  
षिकैः कल्कैः शिरोरोगार्दितापहम् ॥२॥ कर्णनासास्यजिह्वाक्षिगलरोगविनाशनम् ।  
मयूराद्यमिति ख्यातमूर्ध्वजत्रुगदापहम् ॥३॥ नस्येन कलिकाचूर्णं नवसागरजं रजः ।  
वातश्लेष्मभवां पीडां शिरसो हन्ति सर्वदा ॥४॥ करञ्जशिशुबीजानि पत्रकं सर्षपत्वचा ।  
सर्वेषां शीर्षरोगाणामेतच्छीर्षविरेचनम् ॥ ५ ॥ त्रिकटुकपुष्कररजनीरास्त्रासुरदारुउग्र-  
गन्धानाम् । काथः शिरोऽर्तिजालं नासापीतो निवारयति ॥६॥ अथ पथ्यापथ्यम् ॥  
अथ भावप्रकाशाच्छिरोवस्तिविधौ पथ्यमुच्यते ॥ आमिषं जाङ्गलं पथ्यं तत्र शाल्यादयो-  
ऽपि च । मुद्गान्माषान् कुलित्थांश्च खादेद्वा निशि केवलान् । कटुकोष्णान्सर्षिष्कानु-  
ष्णं क्षीरं पिबेत्तथा ॥ १ ॥ अथ पथ्यापथ्यसंहितायाम् । स्वेदो नस्यं धूमपानं वि-  
रेको लेपः सेको लङ्घनं शीर्षवस्तिः । रक्तोन्मुक्तिर्वह्निकर्मोपनाहो जीर्णं सर्पिः शा-  
लयः षष्टिकाश्च ॥ १ ॥ यूषो दुग्धं धन्वमांसं पटोलं शिशुर्द्राक्षा वास्तुकं कारवेष्टुम् ।  
आम्रं धात्री दाडिमं मातुलिङ्गं तैलं तर्क-काञ्जिकं नारिकेलम् ॥ २ ॥ पथ्या कुष्ठं  
भृङ्गराजः कुमारी मुस्तोशीरं चन्द्रिका गन्धसारः । कर्पूरं च ख्यातिमानेष वर्गः  
सेव्यो मर्त्यैः शीर्षरोगे यथास्वम् ॥ ३ ॥ अथापथ्यम् ॥ क्षवं जृम्भा मूत्रबाष्पं निद्राविड्-  
वेगभञ्जनम् । दुग्धं नीरं विरुद्धानं विरुद्जलमज्जनम् ॥ दन्तकाष्ठं दिवा निद्रां शि-  
रोरोगी परित्यजेत् ॥ १ ॥ इति पथ्यापथ्यम् ॥ इति शिरोरोगचिकित्सा ॥

## ॥ अथ नेत्ररोगाणामधिकारः ॥

तत्र नेत्रस्य प्रमाणमाह ॥ विद्याद्द्व्यङ्गुलबाहुल्यं स्वाङ्गुष्ठोदरसंमितम् । द्व्यङ्गुलं सर्व-  
तः सार्धं भिषङ् नयनमण्डलम् ॥१॥ अथ नेत्रस्याङ्गान्याह ॥ पक्ष्मवर्त्मश्वेतकृष्णदृष्टी-  
नां मण्डलानि तु । अनुपूर्वं तु ते मध्याश्चत्वारोऽन्त्या यथोत्तरम् ॥ १ ॥ तत्र नेत्र-  
मण्डलेऽष्टसप्ततिर्व्याधयो भवन्तीत्याह ॥ द्वादश व्याधयो दृष्ट्याः तत्रैवान्यौ गदातुभौ ।  
कृष्णभागे तु चत्वारो दशैकः शृङ्गभागजः ॥ १ ॥ वर्त्मन्येको विंशतिश्च पक्ष्मजौ द्वौ  
प्रकीर्तितौ । नव सन्धिषु सर्वस्मिन्नेत्रे सप्तदशोदिताः ॥ एवं नेत्रे समस्ताः स्युरष्टसप्त-  
तिरामयाः ॥२॥ सुश्रुतोक्तान्ष्टसप्ततिसंख्यानाह ॥ वातादश तथा पित्तात्कफाच्चैव त्र-  
योदश । रक्तात्षोडश विज्ञेयाः सर्वजाः पञ्चविंशतिः । बाह्यौ पुनर्द्वौ नयने रोगाः ष-  
ट्सप्ततिः स्मृताः ॥ १ ॥ अथ नेत्ररोगाणां सामान्यतो विप्रकृष्टं सन्निकृष्टं च निदान-  
माह ॥ उष्णाभितप्तस्य जलप्रवेशादूरेक्षणात्स्वप्नविपर्ययाच्च । स्वेदाद्रजो धूमनिषेव-  
णाच्च च्छर्देर्विघाताद्भ्रमनातियोगात् ॥१॥ द्रवान्नपानातिनिषेवणाच्च विण्मूत्रवातक्रम-  
निग्रहाच्च । प्रसक्तसंरीदनशोकतापाच्छिरोऽभिघातादतिमद्यपानात् ॥ २ ॥ तथा ऋ-  
तूनां च विपर्ययेण क्लेशाभितापादतिमैथुनाच्च । बाष्पग्रहात्सूक्ष्मनिरीक्षणाच्च नेत्रे वि-  
काराञ्जनयन्ति दोषाः ॥३॥ नयनरोगसम्प्राप्तिः सुश्रुते प्रच्यते । शिरानुसारिभिर्दोषैर्वि-  
गुणैर्ध्वमाश्रितैः । जायन्ते नेत्रभागेषु रोगाः परमदारुणाः ॥ नेत्रभागेषु नेत्रस्य  
दृष्ट्याद्यवयवेषु च ॥ १ ॥ अथादौ दृष्टिरोगानाह ॥ तत्र दृष्टिलक्षणम् ॥

मसूरदलमात्रां तु पञ्चभूतप्रसादजाम् । स्वद्योतविस्फुलिङ्गाभां सिद्धां तेजोभिरव्ययैः  
 ॥ १ ॥ आवृतां पटलेनाक्ष्णोर्बाह्वेन विवराकृतिम् । शीतसात्म्प्यां नृणां दृष्टिमाहुर्न-  
 यनचिन्तकाः ॥ २ ॥ अथ तत्र पटलानि चत्वारि भवन्ति तान्याह ॥ तेजो जला-  
 श्रितं बाह्यं तेष्वन्यत्पिशिताश्रितम् । मेदस्तृतीयं पटलमाश्रितं त्वस्त्रि चापरम् ॥  
 पञ्चमांशसमं दृष्टेस्तेषां बाहुल्यमिष्यते ॥ १ ॥ अथ तत्र प्रथमपटलगतस्य दोष-  
 स्य स्वभावमाह ॥ प्रथमे पटले दोषो यस्य दृष्ट्यां व्यवस्थितः । अव्यक्तानि च  
 रूपाणि कदाचिदथ पश्यति ॥ १ ॥ दृष्टेरभ्यन्तरे दोषाः पटले समधिष्ठिताः । एकै-  
 कमनुपद्यन्ते पर्यायात्पटलान्तरम् ॥ २ ॥ इति विदेहवचनात् ॥ अथ द्वितीयपटलगत-  
 दोषस्वभावमाह ॥ दृष्टिर्भृशं विह्वलति द्वितीयं पटलं गते ॥ १ ॥ मक्षि-  
 कामशकान्केशांल्लाजकानीवपश्यति । मण्डलानि पताकाश्च मरीचीन्कुण्डलानि  
 च ॥ २ ॥ परिप्लवांश्च विविधान् वर्षमभ्रतमांसि च । दूरस्थानि च रूपाणि  
 मन्यते च समीपतः ॥ ३ ॥ समीपस्थानि दूरे च दृष्टेर्गोचरविभ्रमात् । यत्न-  
 वानपि चात्यर्थं सूचीपाशं न पश्यति ॥ ४ ॥ अथ तृतीयपटलगतदोषमाह ॥ ऊर्ध्वं  
 पश्यति नाधस्तात्तृतीयं पटलं गते । महान्त्यपि च रूपाणि च्छादितानीव चाम्बरैः ॥  
 कर्णनासाक्षिरूपाणि विकृतानीव पश्यति ॥ १ ॥ अथात्र रागप्राप्तिमाह ॥ य-  
 थादोषं च रज्येत दृष्टिर्दोषे बलीयसि । अधःस्थे तु समीपस्थं दूरस्थे चोपरिस्थिते ॥  
 पार्श्वस्थिते पुनर्दोषे पार्श्वस्थानि न पश्यति ॥ १ ॥ समन्ततः स्थिते दोषे सं-  
 कुलानीव पश्यति । दृष्टिमध्यस्थिते दोषे महद्भ्रमं प्रपश्यति ॥ २ ॥ दोषे दृष्टिस्थि-  
 ते तिर्यगेकं वै मन्यते द्विधा । द्विधा स्थिते त्रिधा पश्येद् बहुधा वानवस्थिते ॥ ३ ॥  
 अथ चतुर्थपटलगतदोषमाह ॥ तिमिराख्यः स वै दोषश्चतुर्थपटलं गतः । रुणद्धि स-  
 र्वतो दृष्टिं लिङ्गनाश इति क्वचित् ॥ १ ॥ अस्मिन्नपि तमोभूते नातिरूढे महागदे ।  
 चन्द्रादित्यौ सनक्षत्रावन्तरिक्षे च विद्युतः ॥ २ ॥ निर्मलानि च तेजांसि भ्राजिष्णू-  
 नि च पश्यति । स एव लिङ्गनाशस्तु नीलिकाकाचसंज्ञितः ॥ ३ ॥ अथ दृष्टिरोगाणां  
 संख्यां नामानि चाह ॥ दृष्ट्याश्रयाः षट् च षडेव रोगाः षड् लिङ्गनाशा हि भवन्ति  
 तत्र । वातेन पित्तेन कफेन सर्वैरक्तात्परिम्लाय्यभिधश्च षष्ठः ॥ १ ॥ तथा नरः पि-  
 त्तविदग्धदृष्टिः कफेन चान्यस्त्वथ धूमदर्शी । यो ह्रस्वजात्यो नकुलान्धसंज्ञो गम्भीर-  
 संज्ञा च तथैव दृष्टिः ॥ २ ॥ तत्रैव द्वावन्यावाह ॥ तत्रैवान्यौ गदौ द्वौ च सन्निपातनि-  
 भित्तकौ ॥ १ ॥ तेषु वातजस्य लिङ्गनाशस्य लक्षणमाह ॥ वातेन खलु रूपाणि भ्रमन्तीव स  
 पश्यति । आविलान्यरूपाभानि व्याविद्धानीव मानवः ॥ १ ॥ अथ पैत्तिकमाह ॥  
 पित्तेनादित्यस्वद्योतशक्रचापतडिद्रुणान् । नृत्यतश्चैव शिखिनः सर्वं नीलं च पश्य-  
 ति ॥ १ ॥ अथ श्लैष्मिकमाह ॥ कफेन पश्येद्रूपाणि स्निग्धानि च सितानि च ।  
 सलिलप्लावितानीव परिजाड्यूर्ध्वं मानवः ॥ १ ॥ अथ सन्निपातजमाह ॥ सन्निपातेन चि-

त्राणि विप्रुतानि च पश्यति । बहुधापि द्विधा वापि सर्वाण्येव समन्ततः ॥ हीनाधिका-  
 ङ्गान्यथवा ज्योतींष्यपि च भूयसा ॥ १ ॥ अथ रक्तजमाह ॥ पश्येद्रक्तेन रक्तानि त-  
 मांसि विविधानि च । हरितान्यथ कृष्णानि पीतान्यपि च मानवः ॥ १ ॥ अथ परिम्ला-  
 यिनमाह ॥ रक्तेन मूर्च्छितं पित्तं परिम्लायिनमाचरेत् । तेन पीता दिशः पश्येदुद्य-  
 न्तमिव भास्करम् ॥ विकीर्यमाणान् स्वद्योतैर्वृक्षांस्तेजांसि चैव हि ॥ १ ॥  
 अथ नेत्रवर्णैः षड्विधं लिङ्गनाशमाह ॥ वातादिजनितैर्नेत्रवर्णैरपि च षड्विधः ।  
 लिङ्गनाशो निगदितो वर्णो वातादिजो यथा ॥ १ ॥ रागोऽरुणो मारुतजः  
 प्रदिष्टो म्लायी च नीलश्च तथैव पित्तात् । कफात्सितः शोणितजः सरक्तः समस्तदो-  
 षप्रभवो विचित्रः ॥ २ ॥ अथ वातादिना हेतुभूतेन जनिते नेत्र मण्डले रूपविशेषमाह ।  
 अरुणं मण्डलं वाताच्चञ्चलं परुषं तथा । पित्तान्मण्डलमानीलं कांस्याभं पीतमेव च  
 ॥ १ ॥ श्लेष्मणा बहलं स्निग्धं शङ्खकुन्देन्दुपाण्डुरम् । चलत्पद्मपलाशस्थः शुक्लो  
 बिन्दुरिवाम्भसः ॥ २ ॥ संकुचत्यातपेऽत्यर्थं छायायां विस्तृतो भवेत् । मृद्यमाने तु  
 नयने मण्डलं तद्विसर्पति । मण्डलं तु भवेच्चित्रं लिङ्गनाशे त्रिदोषजे ॥ ३ ॥ प्रवालप-  
 द्मपत्राभं मण्डलं शोणितात्मकम् । रक्तजं मण्डलं दृष्टौ स्थूलं काचारुणप्रभम् ॥ ४ ॥  
 परिम्लायिनि रोगे स्यान्म्लानं नीलं च मण्डलम् । दोषक्षयात्स्वयं तत्र कदाचित्स्यात्तु  
 दर्शनम् ॥ ५ ॥ अनुक्तव्यथादाहगौरवादिदोषलिङ्गसंग्रहार्थमाह ॥ यथास्वं दोषलिङ्गानि स-  
 र्वेष्वेव भवन्ति हि ॥ अथ पित्तविदग्धदृष्टेर्लक्षणमाह ॥ पित्तेन दुष्टेन गतेन वृद्धिं पी-  
 ता भवेद्यस्य नरस्य दृष्टिः । पीतानि रूपाणि च तेन पश्येत्स वै नरः पित्तविदग्धदृ-  
 ष्टिः ॥ १ ॥ तस्मिन्नेव पित्ते दृष्टौ तृतीयं पटलं गते रूपविशेषेण दिवान्धलक्षणमाह ॥  
 प्राप्ते तृतीयं पटलं तु दोषे दिवा न पश्येन्निशि वीक्षते सः । रात्रौ स शीतानुगृहीतदृ-  
 ष्टिः पित्तालपभावात्सकलानि पश्येत् ॥ १ ॥ अथ श्लेष्मविदग्धदृष्टिलिङ्गमाह ॥ तथा नरः  
 श्लेष्मविदग्धदृष्टिस्तान्येव शुक्लानि हि मन्यते तु ॥ १ ॥ अथ नक्तान्ध्यमाह ॥ त्रिषु  
 स्थितो यः पटलेषु दोषो नक्तान्ध्यमापादयति प्रसह्य । दिवा स सूर्यानुगृहीतदृष्टिः  
 पश्येत्तु रूपाणि कफाल्पभावात् ॥ १ ॥ अथ धूमदर्शिनमाह ॥ शोकज्वरायासशि-  
 रोऽभितापैरभ्याहता यस्य नरस्य दृष्टिः । धूम्रास्तु यः पश्यति सर्वं भावान् सधूमदर्शी-  
 ति नरः प्रदिष्टः ॥ १ ॥ अथ ह्रस्वजात्यमाह ॥ यो वासरे पश्यति कष्टतोऽथ रूपं  
 महच्चापि निरीक्षतेऽल्पम् । रात्रौ पुनर्यः प्रकृतानि पश्येत्स ह्रस्वजात्यो मुनिभिः प्र-  
 दिष्टः ॥ १ ॥ तन्त्रान्तरे । दृष्टिमध्यस्थिते दोषे महद्भ्रस्वं न पश्यति । रात्रौ पित्तालप-  
 भावाच्च तानि रूपाणि पश्यति ॥ १ ॥ अथ नकुलान्ध्यमाह ॥ विद्योतते यस्य नरस्य  
 दृष्टिर्दोषाभिपन्ना नकुलस्य यद्वत् । चित्राणि रूपाणि दिवा स पश्येत्स वै विकारो  
 नकुलान्ध्यसंज्ञः ॥ १ ॥ अथ गम्भीरकामाह ॥ दृष्टिर्विरूपा श्वसनोपसृष्टा संकोचम-  
 भ्यन्तरतस्तु याति । रुजावगाढा च तमक्षिरोगं गम्भीरकेति प्रवदन्ति वृद्धाः । अथ

बाह्यौ निमित्तानिमित्तसंज्ञौ लिङ्गनाशावाह ॥ बाह्यौ पुनर्द्वाविह संपदिष्टौ निमित्तत-  
 श्चाप्यनिमित्ततश्च । निमित्ततस्तत्र शिरोऽभितापाज्ज्ञेयस्त्वभिष्यन्दनिदर्शनः सः ॥१॥  
 सुरभिगन्धर्वमहोरगाणां सन्दर्शनेनापि च भास्करस्य । हन्येत द्रष्टिर्मनुजस्य तस्य  
 स लिङ्गनाशस्त्वनिमित्तसंज्ञः ॥ २ ॥ अथानिमित्ततो लिङ्गनाशस्य लक्षणमाह ॥ त-  
 त्राक्षिविस्पष्टमिवावभाति वैदूर्यवर्णा विमला च दृष्टिः ॥ १ ॥ अथ दृष्टिमण्डलप्रत्या-  
 सन्नतया कृष्णगतविकारानाह ॥ यत्सव्रणं शुक्रमथाव्रणं च पाकात्ययश्चाप्यजका तथै-  
 व । चत्वारि एते नयनामयास्तु कृष्णप्रदेशे नियता भवन्ति ॥ १ ॥ तत्र सव्रणशुक्र-  
 लिङ्गमाह ॥ निमग्नरूपं तु भवेद्धि कृष्णे सूच्येव विद्धं प्रतिभाति यद्वै ! स्नावं स्ववेदुष्ट-  
 मतीव यच्च तत्सव्रणं शुक्रमुदाहरन्ति ॥ १ ॥ विदेहेऽप्युक्तम् ॥ रक्तराजिनिभं कृष्णे  
 छिन्नाभं यत्र लभ्यते । सूच्यग्रेणेव तच्छुक्रमुष्णाश्रुस्नावि तद्व्रणम् ॥ १ ॥ अथास्य  
 साध्यासाध्यलक्षणमाह ॥ दृष्टे समीपे न भवेत्तु यच्च न चावगाढं न च संस्रवेच्च । अ-  
 वेदनं वा न च युग्मशुक्रं तत्सिद्धिमायाति कदाचिदेव ॥ १ ॥ अथाव्रणशुक्रमह ॥  
 स्यन्दात्मकं कृष्णगतं तु शुक्रं शङ्खेन्दुकुन्दप्रतिमावभासम् । वैहायसाभ्रप्रतनुप्रकाशं  
 तं चाव्रणं साध्यतमं वदन्ति ॥ १ ॥ साध्यतमस्याप्यस्यावभेदेन कष्टसाध्यतामाह ॥  
 गम्भीरजातं बहुलं च शुक्रं चिरोत्थितं चापि वदन्ति कृच्छ्रम् ॥१॥ अथासाध्यतां चाह ।  
 विच्छिन्नमध्यं पिशितावृतं वा चलं शिरासूक्ष्ममदृष्टिकृच्च । द्वित्वगगतं लोहितमन्तत-  
 श्च चिरोत्थितं चापि विवर्जनीयम् ॥१॥ अपरमसाध्यलक्षणमाह । उष्णाश्रुपातः पि-  
 टिका च नेत्रे यस्मिन्भवेन्मुद्रनिभं च शुक्रम् । तदप्यसाध्यं प्रवदन्ति केचिदन्यच्च  
 वा तित्तिरिपक्षतुल्यम् ॥ १ ॥ अथाक्षिपाकात्ययमाह ॥ श्वेतः समाक्रामति सर्वतो हि  
 दोषेण यस्यासितमण्डलं तु । तमक्षिपाकात्ययमक्षिकोपं सर्वात्मकं वर्जयितव्यमाहुः ॥१॥  
 अथाजकाजातमाह ॥ अजापुरीषप्रतिमो रुजावान्सलोहितो लोहितपिच्छलाश्रु । वि-  
 गृह्य कृष्णं प्रचयोऽभ्युपैति तं चाजकाजातमिति व्यवस्येत् ॥ १ ॥ अथात्र विदेहः ॥  
 कृष्णेक्षणोद्भवे शुष्कच्छगलीविट्समप्रभम् । सान्द्रपिच्छलरक्तासं द्वित्वगं वाजि-  
 केति सा ॥१॥ इति कृष्णजाः ॥ अथ शुक्रभागजा रोगास्तेषां नामानि सङ्ख्यां चा-  
 ह ॥ प्रस्तारिशुक्रक्षतजाधिमांसस्नाय्वर्मसंज्ञाः खलु पञ्च रोगाः । स्याच्छुक्तिका सा-  
 र्जुनपिष्टकाख्याजालं शिराणां पिटिकाश्च तासाम् ॥ रोगा बलासग्रथितेन सार्धभेका-  
 दशोक्ताः खलु शुक्रभागे ॥ १ ॥ तेषु प्रस्तार्यर्मणो लक्षणमाह । प्रस्तारि तनु विस्तीर्णं  
 श्यावं रक्तनिभं सिते ॥ अथ शुक्रार्माह ॥ सुश्वेतं मृदु शुक्रार्मं शुक्ले तद्वर्धतेचिरात् ॥  
 अथ रक्तजार्माह ॥ पद्माभं मृदु रक्तार्मं यन्मांसं चीयते सिते ॥ १ ॥ अथाधिमांसार्मा-  
 ह ॥ पृथु मृद्वधिमांसार्मं बहलं च यकृन्निभम् ॥ अथ स्नाय्वर्माह ॥ स्थिरं प्रस्तारिमांसा-  
 क्यं शुष्कं स्नाय्वर्मं पञ्चमम् ॥१॥ अथ शुक्तिकामाह ॥ श्यावः स्युः पिशितनिभास्तु  
 बिन्दवो ये शुक्त्याभास्त्वसितसिताः स शुक्तिसंज्ञः ॥ अथार्जुनमाह ॥ एको यः शश-

रुधिरापमश्च बिन्दुः शुक्लस्थो भवति तदर्जुनं वदन्ति ॥ १ ॥ अथ पिष्टकमाह ॥ श्ले-  
ष्ममारुतकोपेन शुक्ले मांसं समुन्नतम् । पिष्टवद् पिष्टकं विद्धि मलाक्तादर्शसन्निभम् ॥  
॥ १ ॥ अथ शिराजालमाह ॥ जालाभः कठिनशिरो महान् सरक्तः सन्तानः स्मृत  
इह जालसंज्ञितस्तु ॥१॥ अथ शिरापिटिकामाह ॥ शुक्लस्थाः सितपिटिकाः शिरावृता  
यास्ता ब्रूयादसितस्रमीपजा; शिराजाः ॥ १ ॥ अथ बलासग्रथितमाह ॥ कांस्या-  
भोऽमृदुरथ वारिबिन्दुकल्पो विज्ञेयो नयनसिते बलाससंज्ञः ॥ १ ॥ इति शुक्लभागजा  
रोगाः ॥ अथ वर्त्मपक्ष्मजाः ॥ तत्रत्यानां रोगाणां नामानि सङ्ख्यां चाह । उत्सङ्घि-  
न्यथ कुम्भीका पोथकी वर्त्मशर्करा । तथाशोवर्त्म शुष्कार्शस्तथैवाञ्जननामिका ॥१॥ बह-  
लं वर्त्म यच्चापि तथोक्तो वर्त्मबन्धकः । छिष्टवर्त्म तथा वर्त्म कर्दमः श्याववर्त्म च ॥२॥  
प्रक्लिन्नवर्त्म चाक्लिन्नवर्त्म वातहतं च तत् । वर्तर्बुदं निमेषश्च शोणितार्शस्तथैव च ॥३॥  
लगणो विसवर्त्मापि कुञ्चनं नाम तत्परम् । एकविंशतिरित्येते विकारा वर्त्मसंश्रयाः  
॥४॥ अथ तेषूत्सङ्घपिटिकामाह ॥ अभ्यन्तर्मुखी ताम्रा बाह्यतो वर्त्मनश्च या । सोत्सङ्घो-  
त्सङ्घपिटिका सर्वजा स्थूलकण्डुरा ॥ १ ॥ अथ कुम्भीकामाह ॥ वर्त्मन्तः पिटिका  
ध्माता भिद्यन्ते च संवन्ति च । कुम्भीकाबीजसदृशाः कुम्भीकाः सन्निपातजाः ॥१॥  
अथ पोथकीमाह ॥ स्वाविण्यः कण्डुरा गुर्व्यो रक्तसर्पपसन्निभाः । रुजावत्यश्च पिटि-  
काः पोथक्य इति संज्ञिताः ॥ १ ॥ अथ वर्त्मशर्करामाह ॥ पिटिकाभिः सुसूक्ष्माभिर्घ-  
नाभिरतिसंवृता । पिटिका या खरा स्थूला वर्त्मस्था वर्त्मशर्करा ॥ १ ॥ अथाशोव-  
र्त्माह ॥ एवार्बुबीजप्रतिमाः पिटिका मन्दवेदनाः ॥ तथा च निमिः ॥ नीरुजा कठिना  
वर्त्मपक्ष्मान्ते बाह्यगापि वा ॥१॥ पिटिकाः सन्निपातेन तदर्शोवर्त्म कीर्तयेत् । श्लक्ष्णाः  
खराश्च वर्त्मस्थास्तदर्शोवर्त्म कीर्तयेत् ॥ १ ॥ अथ शुष्कार्श आह ॥ दीर्घाङ्कुरः  
खरः स्तब्धो दारुणोऽभ्यन्तरोद्भवः । व्याधिरेषोऽभिविरुधातः शुष्कार्शो नाम नामतः  
॥ १ ॥ अथाञ्जननामिकामाह ॥ दाहतोदवती ताम्रा पिटिका वर्त्मसम्भवा । मृद्वी  
मन्दरुजा सूक्ष्मा ज्ञेया साञ्जननामिका ॥ १ ॥ अथ बहलवर्त्माह ॥ वर्त्मोपची-  
यते यस्य पिटिकाभिः समन्ततः । सवर्णाभिः स्थिराभिश्च विच्छद्महलवर्त्म तत् ॥१॥  
अथ वर्त्मबन्धकमाह ॥ कण्डुरेणाल्पतोदेन वर्त्मशोफेन मानवः । असमं छादये-  
दक्षि यत्रासौ वर्त्मबन्धकः ॥ १ ॥ अथ छिष्टवर्त्माह ॥ मृद्वल्पवेदनं ताम्रं यद्वर्त्म  
सममेव च । अकस्माच्च भवेद्रक्तं छिष्टवर्त्मेति तद्विदुः ॥१॥ तथा निमिः ॥ श्लेष्मा दुष्टेन र-  
क्तेन छिष्टमांसगतः समम् । बन्धुजीवनिभं वर्त्म छिष्टमांसं तदुच्यते ॥१॥ अथ वर्त्मकर्द-  
ममाह ॥ छिष्टं पुनः पित्तयुतं शोणितं विदहेद्यदा । तदा क्लिन्नत्वमापन्नमुच्यते वर्त्मकर्दमम्  
॥ १ ॥ अथ श्याववर्त्माह ॥ वर्त्म यद्बाह्यतोऽन्तश्च श्यावं गूनं च जायते । तदाहुः  
श्याववर्त्मेति वर्त्मरोगविशारदाः ॥ १ ॥ तथा च निमिः । दुष्टं श्लेष्मानिलात् पित्तं  
वर्त्मनोऽश्रीयतेयदा । अग्निदग्धनिभं श्यावं श्याववर्त्मेति तद्विदुः ॥ १ ॥ अथ  
प्रक्लिन्नवर्त्माह । अरुजं बाह्यतः गूनं वर्त्म यस्य नरस्य च । प्रक्लिन्नवर्त्म त-  
द्विद्याक्लिन्नमत्यर्थमन्ततः ॥ १ ॥ अथाक्लिन्नवर्त्माह ॥ यस्य धौतान्यधौतानि

सम्बध्यन्ते पुनः पुनः । वर्त्मान्यपरिपक्वानि विद्यादक्लिन्नवर्त्म तत् ॥ १ ॥ अथ वातहतवर्त्माह ॥ विमुक्तसन्धि निश्चेष्टं वर्त्म यस्य निमील्यते । तद्वातनिहतं वर्त्म जानीयादक्षिचिन्तकः ॥ १ ॥ अथ वर्त्माबुदमाह ॥ वर्त्मान्तरस्थं विषमं ग्रन्थिभूतमवेदनम् । आचक्षतेऽर्बुदमिति सरक्तमविलम्बितम् ॥ १ ॥ अथ निमेषमाह ॥ निमेषणीः शिरा वायुः प्रविष्टः सन्धिसंश्रयः । सञ्चालयति वर्त्मानि निमेषः स न सिध्यति ॥ १ ॥ अथ शोणितार्शोलक्षणमाह ॥ वर्त्मस्थो यो विवर्धेत लोहितो मृदुरङ्कुरः । तद्रक्तजं शोणितार्शश्छिन्नं वापि विवर्धते ॥ १ ॥ तथाच विदेहः ॥ वायुः शोणितमादाय शिराणां प्रमुखस्थितः । जनयत्यङ्कुरं ताम्रं वर्त्मानि च्छिन्नरोहिणम् ॥ तच्छोणितार्शोऽसाध्यं स्याद्रक्तस्राव्यथ रक्तजम् ॥ २ ॥ अथ लगणमाह ॥ अपाकी कठिनः स्थूलो ग्रन्थिर्वर्त्मभवोऽरुजः । सकण्डूः पिच्छिलः कोलप्रमाणो लगणः स्मृतः ॥ १ ॥ अथ विसवर्त्माह ॥ त्रयो दोषा बहिः शोथं कुर्युश्छिद्राणि वर्त्मनाम् । प्रस्रवन्त्यन्तरुदकं विसवद्विसक्कर्म तत् ॥ १ ॥ अथ कुञ्चनमाह ॥ वाताद्या वर्त्मसङ्कोचं जनयन्ति मला यदा । तदा द्रष्टुं न शक्नोति कुञ्चनं नाम तद्विदुः ॥ १ ॥ इति वर्त्मरोगाः ॥ अथ पक्ष्मरोगौ ॥ तत्रत्ययोरोगयोर्नामनी आह ॥ पक्ष्मकोपः पक्ष्मशातो रोगौ द्वौ पक्ष्मसंश्रयौ ॥ १ ॥ अथ तत्र पक्ष्मकोपमाह ॥ प्रचालितानि वातेन पक्ष्माण्यक्षि विशन्ति हि । असिते सितभागे च मूलकोशात्पतन्त्यपि ॥ १ ॥ घृष्यन्त्यक्षि मुहुस्तानि संरम्भं जनयन्ति च । पक्ष्मकोपः स विज्ञेयो व्याधिः परमदारुणः ॥ २ ॥ अथ पक्ष्मशातमाह ॥ वर्त्मपक्ष्माशयगतं पित्तं रोमाणि शातयेत् । कण्डूं दाहं च कुरुते पक्ष्मशातं तमादिशेत् ॥ १ ॥ इति पक्ष्मरोगौ । इति वर्त्मपक्ष्मजाः ॥ अथ सन्धिरोगाः ॥ तत्र सन्धयः षट् तानाह ॥ पक्ष्मवर्त्मगतः सन्धिर्वर्त्मशुक्लगतोऽपरः । शुक्लकृष्णगतस्त्वन्यः कृष्णदृष्टिगतोऽपि च । ततः कर्नीनिकगतः षष्ठश्चापाङ्गसंश्रितः ॥ १ ॥ तत्रत्यानां रोगाणां नामानि संख्यां चाह ॥ पूयालसः सोपनाहः स्नावाश्चत्वार एव च । पर्वणी कालजी जन्तुग्रन्थिः सन्धौ नवामयाः ॥ १ ॥ अथ तेषु पूयालसमाह ॥ पक्कः शोथः सन्धिजो यः सतोदो स्रवेत्पूयं पूतिपूयालसाख्यः ॥ १ ॥ अथोपनाहमाह ॥ ग्रन्थिर्नाल्पो दृष्टिसन्धावपाकी कण्डूमायो नीरुजश्चोपनाहः ॥ १ ॥ अथ स्नावाणां सम्प्राप्तिमाह ॥ गत्वा सन्धीनश्रुमार्गेण दोषाः कुर्युः स्नावांल्लक्षणैः स्वैरुपेतान् । तं हि स्नावं नेत्रनाडीति चैके तस्या लिङ्गं कीर्तयिष्ये चतुर्धा ॥ १ ॥ अथ पैत्तिकं स्नावमाह ॥ हरिद्राभं पीतमुष्णं जलं वा पित्तस्नावः संस्रवेत् सन्धिमध्यात् ॥ १ ॥ अथ श्लेष्मस्वादमाह ॥ श्वेतं सान्द्रं पिच्छिलं यः संस्रवेत् श्लेष्मस्नावोऽसौ विकारः प्रदिष्टः ॥ १ ॥ अथ सन्निपातस्नावमाह ॥ शोथः सन्धौ संस्रवेत्स्तु पक्कः पूयं स्नावः सर्वजः संमतः सः ॥ १ ॥ अथ रक्तस्नावमाह ॥ रक्तस्नावः शोणिताद्यो विकारो गच्छेद्दुष्टं तत्र रक्तं प्रभूतम् ॥ १ ॥ अथ पर्वणीकालज्यावाह ॥ ताम्रा तन्वी दाहपाकोपपन्ना रक्ता ज्ञेया पर्वणीवृत्तशोफा । जाता सन्धौ कृष्णशुक्लेऽलजी स्यात्तस्मिन्नेव व्याहृता पूर्वलिङ्गैः ॥ १ ॥ अथ जन्तुग्रन्थिमाह ॥ जन्तुग्रन्थिर्वर्त्मनः पक्ष्मणश्च

कण्ठं कुर्युर्जन्तवः सन्धिजाताः । नानारूपा वर्त्मशुक्लान्तसन्धौ चरन्त्यन्तर्लोचनं दूषय-  
न्तः ॥ १ ॥ इति सन्धिजा रोगाः ॥ अथ समस्तनेत्रजा रोगाः । तेषां नामानि  
संख्यां चाह ॥ स्पन्दाश्चतुष्का इह सम्प्रदिष्टाश्चत्वार एवेह तथाधिमन्थाः । पाकः  
सशोथः स च शोथहीनो हताधिमन्थोऽनिलपर्ययश्च ॥ १ ॥ शुष्काक्षिपाकस्त्वह-  
कीर्तितश्च तथान्यतो वात उदीरितश्च । दृष्टिस्तथाम्लाध्युषिता शिराणामुत्पातह-  
र्षो च समस्तनेत्रे ॥ २ ॥ एवं समस्तनेत्रे स्युरामया दश सप्त च । तेषामिह  
पृथग् वक्ष्ये यथावल्लक्षणान्यपि ॥ ३ ॥ तथाभिष्यन्दाश्चत्वार इत्याह ॥ वाता-  
त्पित्तात्कफाद्रक्तादभिष्यन्दश्चतुर्विधः । प्रायेण जायते घोरः सर्वनेत्रामयाकरः  
॥ १ ॥ तेषु वातिकमभिष्यन्दमाह ॥ निस्तोदनस्तम्भनरोमहर्षसङ्घर्षपारुष्य-  
शिरोऽभितापाः । विशुष्कभावः शिशिराश्रुता च वाताभिपन्ने नयने भवन्ति ॥ १ ॥  
अथ पैत्तिकमभिष्यन्दमाह ॥ दाहप्रपाकौ शिशिराभिनन्दा धूमायनं बाष्पसमुद्भवश्च ।  
उष्णाश्रुता पीतकनेत्रता च पित्ताभिपन्ने नयने भवन्ति ॥ १ ॥ अथ श्लैष्मिकमभि-  
ष्यन्दमाह ॥ उष्णाभिन्नन्दा गुरुताक्षिशोथः कण्ठपदेहावतिशीतता च । स्रावो  
मुहुः पिच्छिल एव चापि कफाभिपन्ने नयने भवन्ति ॥ १ ॥ अथ रक्तजमभिष्यन्दमा-  
ह ॥ ताम्राश्रुता लोहितनेत्रता च राज्यः समन्तादतिलोहिताश्च । पित्तस्य लिङ्गानि  
च यानि तानि रक्ताभिपन्ने नयने भवन्ति ॥ १ ॥ अथाधिमन्थानामभिष्यन्दजन्यत्व-  
माह ॥ वृद्धैरेतैरभिष्यन्दैर्नराणामक्रियावताम् । तावन्तस्त्वधिमन्थास्युर्नयने तीव्रवे-  
दनाः ॥ १ ॥ अथाधिमन्थानां सामान्यं लक्षणम् ॥ उत्पाद्यत इवात्यर्थं तथा निर्मथ्य-  
तेऽपि च । शिरसोऽर्धं तु तं विद्यादधिमन्थं स्वलक्षणैः ॥ १ ॥ स चाधिमन्थो यदा-  
त्मको यावता कालेन मिथ्याचाराद् दृष्टिं हन्ति तदाह ॥ हन्याद्दृष्टिं श्लैष्मिकः सप्तरा-  
त्राध्याधिर्घोरो रक्तजः पञ्चरात्रात् । षट्परात्राद्वा वातिको वै निहन्यान्मिथ्याचारात्पै-  
त्तिकः सद्य एव ॥ १ ॥ अथ सशोथं पाकमाह ॥ कण्ठपदेहाश्रुयुतः पक्कोदुम्बरस-  
न्निभः । संरम्भी पच्यते यस्तु नेत्रपाकः सशोथकः ॥ १ ॥ अथाशोथपाकमाह ॥  
शोथहीनानि लिङ्गानि नेत्रपाके त्वशोथके ॥ १ ॥ अथ हताधिमन्थमाह ॥ उपेक्षणाद-  
क्षि यदाधिमन्थो वाताधिकः शोषयति प्रसङ्ग । रुजाभिरुग्राभिरसाध्य एष हतोऽ-  
धिमन्थः खलु नाम रोगः ॥ १ ॥ अथ वातपर्ययमाह ॥ वारं वारं च पर्येति भ्रुवौ  
नेत्रे च मारुतः । रुजाभिः सह तीव्राभिः स ज्ञेयो वातपर्ययः ॥ १ ॥ अथ शुष्का-  
क्षिपाकमाह ॥ यत्कृणितं दारुणरूक्षवर्त्म सन्दह्यते चाविलदर्शनं यत् । मुदारुणं  
यत्प्रतिबोधने च शुष्काक्षिपाकोपहतं तदक्षि ॥ १ ॥ अथान्यतोवातमाह ॥ यस्या-  
वटूकर्णशिरोहनुरथो मन्यागतो वाप्यनिलोऽन्यतो वा । कुर्याद्भुजं वै भ्रुवि लोचने च  
तमन्यतोवातमुदाहरन्ति ॥ १ ॥ विदेहेनाप्युक्तम् । मन्यानामन्तरे वायुरुत्थितः पृ-  
ष्ठतोऽपि वा । करोति भेदं निस्तोदं शङ्खे चाक्ष्णोर्भ्रुवोस्तथा ॥ तमाहुरन्यतोवातं



रोगं दृष्टिविदो जनाः ॥२॥ अथाम्लाध्युषितमाह ॥ श्यावलोहितपर्यन्तं सर्वमक्षि प्रप-  
च्यते । सदाहशोथं सस्त्रावमम्लाध्युषितमम्लतः ॥ १ ॥ अथ शिरोत्पातमाह ॥ अ-  
वेदना वापि सवेदना वा यस्याक्षिराज्यो हि भवन्ति ताम्राः । मुहुर्विरज्यन्ति च  
यस्य तादृग्व्याधिः शिरोत्पात इति प्रदिष्टः ॥ १ ॥ अथ शिराप्रहर्षमाह ॥ मोहा-  
च्छिरोत्पात उपेक्षितस्तु जायेत रोगः स शिराप्रहर्षः । ताम्रास्त्रैमच्छं स्रवति प्रगाढं  
तथा न शक्नोत्यभिवीक्षितुं च ॥ १ ॥ अथ नेत्रस्य सामतालक्षणमाह ॥ उदीर्णवेदनं  
नेत्रं रागशोफसमन्वितम् । घर्षनिस्तोदशूलाश्रुयुक्तभामान्वितं विदुः ॥ १ ॥  
अथ नेत्रस्य निरामतालक्षणमाह ॥ मन्दवेदनता कण्डुः संरभाश्रुप्रशान्तता । प्रसन्नवर्ण-  
ता चाक्ष्णोर्निरामस्य च लक्षणम् ॥ १ ॥ इति नेत्रज्ञा रोगाः ॥

### ॥ अथ नेत्ररोगाणां चिकित्सा ॥

तथा च तन्त्रान्तरे ॥ सेको दिनानि चत्वारि लङ्घनं भोजने रसः । स्वादुस्तिक्तश्च ले-  
पश्च बाष्पः स्वेदनमेव च ॥१॥ एतानि नेत्ररोगाणां सामानां पाचनानि हि । अञ्जनं स-  
र्पिषः पानं कषायं गुरुभोजनम् ॥ नेत्ररोगेषु सामेषु स्नानं च परिवर्जयेत् ॥ २ ॥  
अक्षिकुक्षिभवा रोगाः प्रतिश्यायव्रणज्वराः । पञ्चैते पञ्चरात्रेण रोगा नश्यन्ति लङ्-  
घनात् ॥ ३ ॥ षट्सप्ततिर्लोचनजा विकारास्तेषामभिष्यन्दसमुद्भवानाम् । श्लेष्माश्रय-  
त्वादिह लङ्घनं प्राक् प्रशस्यते मुद्गरसौदनं च ॥ ४ ॥ अञ्जनं पूरणं काथपानमामे न  
शस्यते । आचतुर्थादिनादामभिष्यन्देऽपि लोचनम् ॥५॥ गण्डूषाञ्जननस्यादिहीनानां  
कफकोपतः । षट्सप्ततिर्नेत्ररोगा दुःसहाः स्युरुपेक्षिताः ॥ ६ ॥ सेक आश्रोतनं पि-  
ण्डी विडालस्तर्पणं तथा । पुटपाकोऽञ्जनं चैभिः कल्पैर्नेत्रमुपाचरेत् ॥ ७ ॥ अथ दृ-  
ष्टिगतारोगचिकित्सामाह ॥ वर्जयेदुपसर्गोत्थां गम्भीरां ह्रस्वसंज्ञिताम् । काचांस्तु  
पापयेत्सर्वान्नकुलान्ध्यं तथैव च ॥ १ ॥ तिमिरं नेत्ररोगेषु कष्टं तद्यत्नतो हरेत् ।  
मूलं दृष्टिविनाशस्य तिमिरं समुदाहृतम् ॥ ऋषिभिस्तूदितं तस्मात्तस्य कुर्याच्चिकि-  
त्सितम् ॥ २ ॥ अथ वातिकतिमिरचिकित्सामाह ॥ स्निग्धानि नस्याञ्जनशोधना-  
नि पाकाः पुटानामथ तर्पणं च । घृतस्य पानान्यथ बस्तिकर्म कुर्यादभीक्ष्णं तिमिरेऽ-  
निलोत्थे ॥ १ ॥ दशमूलादिना पक्वं घृतं दुग्धं चतुर्गुणम् । त्रिफलाकल्कसंयुक्तं  
तिमिरे वातजे पिबेत् ॥ २ ॥ रास्त्राफलत्रयकाथे दशमूलरसे घृतम् । कल्केन जी-  
वनीयानां घृतं तिमिरनाशनम् ॥ ३ ॥ वातिके तिमिरे पक्वं दशमूलरसे घृतम् ।  
त्रिवृच्चूर्णसमायुक्तं विरेकार्थं प्रयोजयेत् ॥ ४ ॥ त्रिफलादशमूलानां निर्यूहं दुग्धमि-  
श्रितम् । गन्धर्वतैलसंयुक्तं प्रयुञ्जीत विरेचनम् ॥ ५ ॥ अथ पैत्तिकतिमिरचि० ॥ शी-  
ताञ्जनाश्रोतनतर्पणैश्च नस्यैर्विरेकैर्मृदुभिर्घृतैश्च । तिक्तप्रधानैस्तिमिरं निहन्यात्पि-  
त्तात्मकं शोणितमोक्षणैश्च ॥ १ ॥ तिमिरे पित्तजे सर्पिर्जीवनीयवराशृतम् । पाययि-  
त्वा शिरां विध्येत्सितैलाकुम्भसैन्धवैः ॥ २ ॥ चूर्णेर्माक्षिकसंयुक्तै रेचनं कारयेन्नरः ।

बलाशतावरीवीरासिताशैलेयैः पचेत् ॥ ३ ॥ त्रिफलासहितं सर्पिस्तिमिरघ्नम-  
नुत्तमम् । सारिवात्रिफलोशीरमुक्ताचन्दनपञ्चकैः ॥ पिष्टं वर्तीकृतं हन्ति पिचोत्थं ति-  
मिरं नृणाम् ॥ ४ ॥ अथ श्लेष्मिकतिमिरचिकित्सामाह ॥ तीक्ष्णानि नस्याञ्जनशो-  
धनानि पाकः पुटानामपतर्पणं च । घृतानि वासात्रिफलापटोलसंज्ञानि कुर्यात्तिमिरे कफो-  
त्थे ॥ १ ॥ कफोद्भवे वराचव्यगृते काथे गृतं हविः । पाययित्वा शिरां विध्येद्रेचनं ति-  
मिरे भिषक् ॥ २ ॥ यूथी पथ्या कषा शुण्ठी कुसुम्भस्याम्बुनिर्झरः । गोमूत्रकथिता  
शुण्ठी त्रिवृत्सिद्धा विरेचनम् ॥ ३ ॥ नस्यं मरीचपथ्याह्विडङ्गामरदारुभिः । नेपा-  
लत्रिफलाशङ्कुकान्ताव्योषं च पेपितम् ॥ वर्तीकृतं बलासोत्थमञ्जनं तिमिरापहम्  
॥ ४ ॥ अथ सान्निपातिकतिमिरन्नि ॥ संसर्गे सान्निपाते च यथादोषोदयक्रियाम् । धात्री-  
रसाञ्जने क्षौद्रं सर्पिर्भिस्तु रसक्रियाम् ॥ १ ॥ पित्तानिलाक्षिरोगघ्नी तैमिर्यपटलापहा ।  
दद्यादुशीरनिर्यूहे चूर्णितं कणसैधवम् ॥ २ ॥ तच्छृतं सवृतं भूयः पिबेत्क्षौद्रे घने  
ततः । शीते चास्मिन्हितमिदं सर्वजे तिमिरे हितम् ॥ ३ ॥ वात्तपित्तकफसान्निपातजां  
नेत्रयोर्बहुविधामपि व्यथाम् । शीघ्रमेव जयति प्रयोजितः शिशुपल्लवरसः समाक्षिकः  
॥ ४ ॥ अथ तिमिरे सामान्यचिकित्सा ॥ अथाञ्जनविधिः ॥ अथ संपक्वदोषस्य प्राप्तम-  
ञ्जनमाचरेत् । अञ्जनं क्रियते येन तद्द्रव्यं चाञ्जनं मतम् ॥ १ ॥ तद्यथा ॥ गुटिकारसचू-  
र्णानि त्रिविधान्यञ्जनानि तु । कुर्याच्छलाकयाङ्गुल्या हीनानि च यथोत्तरम् ॥ २ ॥  
स्नेहनं रोपणं चापि लेखनं तत्रिधा पृथक् । मधुरं स्नेहसंपन्नमञ्जनं स्नेहनं मतम् ॥ ३ ॥  
कषायतिक्ररसयुक् स्नेहनं रोपणं स्मृतम् । अञ्जनं क्षारतीक्ष्णाम्लरसैर्लेखनमुच्यते  
॥ ४ ॥ हरेणुमात्रां कुर्वीत वार्ति तीक्ष्णाञ्जने भिषक् । प्रमाणं मध्यमे सार्धं द्विगुणं  
तु मृदौ भवेत् ॥ ५ ॥ रसक्रिया तूत्तमा स्यात्त्रिविडङ्गमिता हिता । मध्यमा द्विवि-  
डङ्गा सा हीना त्वेकविडङ्गिका ॥ ६ ॥ शलाकाः स्नेहने चूर्णे चतस्रः प्रादुरञ्जने ।  
रोपणे तास्तु तिस्रः स्युस्ते उभे लेखने स्मृते ॥ ७ ॥ मुखयोः कुञ्चिता  
श्लक्ष्णा शलाकाष्टाङ्गुलोन्मिता । अश्मजा धातुजा वा स्यात्कलायपरिमण्डला ॥ ८ ॥  
सुवर्णरज्जतोद्भूता शलाका स्नेहने स्मृता । ताम्रलोहाश्मसञ्जांता शलाका लेखने म-  
ता ॥ अङ्गुलिस्तु मृदुत्वेन रोपणे कथिता बुधैः ॥ ९ ॥ अञ्जने केवलमपि श-  
लाकाविशेषमाह ॥ त्रिफलाभृङ्गशुण्ठीनां रसैस्तद्वच्च सर्पिषा । गोमूत्रमध्वजाक्षी-  
रैः सिक्तो नागः प्रतापितः ॥ १ ॥ तच्छलाका हरत्येव सकलान्नयनामयान् ।  
कृष्णाभागादधः कुर्यादपाङ्गं यावदञ्जनम् ॥ २ ॥ प्रथमं सव्यमञ्जीयात्पश्चाद-  
क्षिणमञ्जयेत् । शलाकया साञ्जनया न च तन्नयनं स्पृशेत् ॥ ३ ॥ हेमन्ते शिशिरे  
वापि मध्याह्नेऽञ्जनमिष्यते । पूर्वाह्ने वापराह्ने वा ग्रीष्मे शरदि चेप्यते ॥ ४ ॥ वर्षा-  
स्वनभ्रेणात्युष्णे वसन्ते च सदैव हि । प्रातः सायं च तत्कुर्यान्न च कुर्यात्सदैव हि ॥ ५ ॥  
श्रान्ते प्रहृदिते भीते पीतमध्ये नवज्वरे । अजीर्णे वेगघाते च नाञ्जनं संप्रशस्यते ॥ ६ ॥ सौ-

वीरमञ्जनं नित्यं हितमक्ष्णोः प्रयोजयेत् । पञ्चरात्रे ऽष्टरात्रे वा स्त्रावणार्थं रसाञ्जनम् ॥७॥  
 अथ मुक्तादिमहाञ्जनं भावप्रकाशात् ॥ मुक्ताकर्पूरकाचागुरुमरिचकणासैन्धवं सैलवालं  
 शुण्ठीकक्कोलकांस्यत्रपुरजनिशिलाशङ्खनाभ्यभ्रतुथम् । दक्षाण्डत्वक् च साक्षक्षत-  
 जघृतशिवाङ्गीतकं राजवर्तं जातीपुष्पं तुलस्याः कुसुममभिनवं बीजमस्यास्त-  
 थैव ॥१॥ पूतीकनिम्बाञ्जनभद्रमुस्तं सुताम्रसारं रसगर्भयुक्तम् । प्रत्येकमेषां खलु मा-  
 षकैकं पलेन पिण्यान्मधुनातिसूक्ष्मम् ॥ २ ॥ भवन्ति रोगा नयनाश्रिता ये नितान्त-  
 मत्रोपचिताश्च तेषाम् । विधीयते शान्तिरवश्यमेव मुक्तादिनानेन महाञ्जनेन ॥३॥  
 अथ नयनशाणनामाञ्जनम् ॥ कणा सलवणोषणा सह रसाञ्जनां साञ्जना सरि-  
 त्पतिकफः शिफासितैपुनर्नवासम्भवा । रजन्यरुणचन्दनं मधुकतुथपथ्या शिला अ-  
 रिष्टदलशाबरस्फटिकशङ्खनाभीन्दवः ॥ १ ॥ इमानि तु विचूर्णयेन्निबिडवाससा शो-  
 धयेत्ततोऽयसि विमर्दयेत्समधुताम्रखण्डेन तत् । इदम्मुनिभिरीरितं नयनशाणनामाञ्ज-  
 नं करोति तिमिरक्षयं पटलपुष्पनाशं बलात् ॥२॥ अथ चन्द्रोदयवटी ॥ शङ्खनाभि-  
 र्बिभीतस्य मज्जा पथ्या मनःशिला । पिप्पली मरिचं कुष्ठं वचा च्चेति समांशकम् ॥१॥  
 छागक्षीरेण सम्पिष्य वटीं कुर्याच्चवोन्मिताम् । हरेणुमात्रां सद्गृष्य जलेनाञ्जनमाच-  
 रेत् ॥ २ ॥ तिमिरं मांसवृद्धिं च काचं पटलमर्बुदम् । रान्यन्धं वार्षिकं पुष्पं वटी  
 चन्द्रोदया हरेत् ॥ ३ ॥ अथ चन्द्रप्रभावर्तिः ॥ रजनी निम्बपत्राणि पिप्पली मरि-  
 चानि च । विडङ्गं भद्रमुस्तं च सप्तमी त्वभया स्मृता ॥१॥ अजामूत्रेण संपिष्य च्छा-  
 यायां शोषयेद्वटी । वारिणा तिमिरं हन्ति गोमूत्रेण तु पिष्टिकाम् ॥२॥ मधुना पट-  
 लं हन्ति नारीक्षीरेण पुष्पकम् । एषा चन्द्रप्रभावर्तिः स्वयं रुद्रेण निर्मिता ॥ ३ ॥  
 अथ शशिकलावर्तिः ॥ रसकजलजनाभिः पौरतुथं समांशं वसनगलितमेतन्निम्बु-  
 भीरेण पिष्टम् । हरति शशिकलैतद्वर्तिरभ्यञ्जिताक्ष्णोस्तिमिरकुसुमकण्डूस्त्रावरागा-  
 र्मपिष्टान् ॥१॥ अथ लोचनशूलघ्नी पोटली ॥ कृतलाजसुराष्ट्रजाहिफेनं रुचिरं नाग-  
 जगालवोत्थचूर्णम् । सुकुमार्युदकेन शुल्बपात्रे मृदितं दृष्टिरुजं जयेत्पटस्थम् ॥ १ ॥  
 अथ चन्द्रोदयवर्तिः ॥ हरीतकी वचा कुष्ठं पिप्पली मरिचानि च । बिभीतकस्य मज्जा  
 च शङ्खनाभिर्मनःशिला ॥ १ ॥ सर्वमेतत् समं कृत्वा गव्यक्षीरेण पेषयेत् । नाशये-  
 त्तिमिरं कण्डूपटलान्यर्बुदानि च ॥ २ ॥ अपि त्रिवार्षिकं शुक्रं मासेनैकेन नाशयेत् ।  
 अधिकानि च मांसानि रान्यन्धत्वं तथैव च । वर्तिश्चन्द्रोदया नाम नृणां दृष्टिविशोध-  
 नी ॥ ३ ॥ अथ नयनामृतम् ॥ रसेन्द्रभुजगौ तुल्यौ तयोर्द्विगुणमञ्जनम् । सूततुर्याश-  
 कर्पूरमञ्जनं नयनामृतम् ॥ १ ॥ तिमिरं पटलं काचं शुक्रममार्जुनानि च । क्रमा-  
 त्पथ्याशिनो हन्ति तथान्यानपि दग्गदान् ॥ २ ॥ अथ कुसुमिकावर्तिः रोपणी ॥  
 तिलपुष्पाण्यशीतः स्युः षष्टिः पिप्पलितण्डुलाः । जात्याः कुसुमपञ्चाशन्मरिचानि च  
 षोडश ॥ १ ॥ सूक्ष्मपिष्टा जलैर्वर्तिः कृता कुसुमिकाभिधा । तिमिरार्जुनशुक्राणां

नाशनी मांसवृद्धिनुत् ॥ एतस्याश्वाञ्जने मात्रा प्रोक्ता सार्धहरेणुका ॥ २ ॥ अथ दा-  
व्याद्यञ्जनम् ॥ दार्वीवरामधुकमम्भसि नारिकेले पक्त्वाष्टभागपरिशिष्टसं पुनस्तम् ।  
सान्द्रं विपाच्य शशिसैन्धवमाक्षिकाढ्यं गुड्याद् व्रणार्तिमिरातिषु पित्तजेषु ॥ १ ॥  
अथ शङ्खादिकटी ॥ शङ्खस्य भागाश्चत्वारस्तदर्धेन मनःशिला । मनःशिलार्धं  
मरिचं मरिचार्धेन पिप्पली ॥ १ ॥ सर्वमेकत्र संमर्द्य गुटिकां कारयेत्ततः । वारिणा  
तिमिरं हन्ति चार्बुदं हन्ति मस्तुना ॥ पिच्छटं मधुना हन्ति स्त्रीक्षीरेण तथार्जुन-  
म् ॥ २ ॥ अथ पुनर्नवाद्यञ्जनम् ॥ दुग्धेन कण्डुं क्षौद्रेण नेत्रस्त्रावं च सर्पिषा । पुष्पं  
तैलेन तिमिरं काञ्जिकेन निशान्धताम् ॥ पुनर्नवा हरत्याशु भास्करस्तिमिरं यथा ॥ १ ॥  
अथ गुडूच्याद्यञ्जनम् ॥ गुडूचीस्वरसः कर्षः क्षौद्रं स्यान्माषकोन्मिन्नम् । सैन्धवं  
क्षौद्रतुल्यं स्यात्सर्वमेकत्र मर्दयेत् ॥ १ ॥ अञ्जयेन्नयनं तेन पिच्छार्धतिमिरं ज-  
येत् । काचं कण्डुं लिङ्गनाशं शृङ्गकृष्णगतान् गदान् ॥ २ ॥ अथ कतकफलादि ॥  
कतकस्य फलं घृष्ट्वा मधुना नेत्रमञ्जयेत् । ईषत्कर्पूरसहितं तत्स्यान्नेत्रप्रसादनम्  
॥ १ ॥ अन्यच्च ॥ कतकस्य फलं शङ्खं सैन्धवं त्र्यूषणं सिता । फेनो रसाञ्जनं क्षौद्रं  
विडङ्गानि मनःशिला ॥ सर्वमेतत्समं कृत्वा नारीक्षीरेण पेययेत् ॥ १ ॥ तिमिरं पटलं  
काचमर्मशुक्रं व्यपोहति । कण्डूकुदार्बुदान् हन्ति मूलं वा सुसुखावती ॥ २ ॥ इति शार्ङ्ग-  
धरः ॥ अथ पिप्पल्याद्यञ्जनम् ॥ पिप्पलीत्रिफलालाक्षालोधकं च ससैन्धवम् । भृङ्गराजरसे  
घृष्टं गुटिकाञ्जनमिष्यते ॥ १ ॥ अर्धं सतिमिरं काचं कण्डूं शुक्रं तथार्जुनम् । अञ्जनं  
नेत्रजान् रोगान्निहन्त्येव न संशयः ॥ २ ॥ अथ गुञ्जामूलद्यञ्जनम् ॥ गुञ्जामूलं  
वस्तमूत्रेण पिष्टं निघृष्टा वा वारिणा भद्रमुस्ता । आन्ध्यं सद्यस्तैमिरं हन्ति पुंसाम-  
त्युद्गाढं नेत्रयोरञ्जनेन ॥ १ ॥ अथ तुलस्यादि ॥ तुलस्या बिल्वपत्रस्य रसो ग्राह्यः स-  
मांशकः । ताभ्यां तुल्यं पयो नार्याद्वितयं कांस्यपात्रके ॥ १ ॥ गजवल्या दृढं मर्द्य  
ताम्रेण ग्रहरं पुनः । कज्जलत्वं समुत्पाद्य तेनाञ्जितविलोचनः ॥ सद्यो नेत्ररुजं ह-  
न्ति सशूलां पाकसम्भवाम् ॥ २ ॥ अथ काथाः ॥ वासा घनं निम्बपटोलपत्रतिकाभृता-  
चन्दं वत्सकत्वक् । कलिङ्गदार्वीदहनं सनागरं भूनिम्बधात्री ह्यभया विभीतकम् ॥ १ ॥  
यवांश्च निष्काथमथाष्टमांशं पिबेदिमं पूर्वदिने कषायम् । तैमिर्यकण्डूपटलार्बुदं च  
शुक्रं तथा सव्रणमव्रणं च ॥ दाहं सरागं सरुजं सपिच्छं हन्यात्समस्तानपि नेत्ररो-  
गान् ॥ २ ॥ इति महावासादिकाथः ॥ अथ त्रिफलाकाथः ॥ अयःस्थं त्रिफलाकाथं  
सर्पिषा सह योजितम् । भुक्तोपरि पिबेत् सायं मासेनान्धोऽपि पश्यति ॥ १ ॥ अथ-  
चित्रकादिकाथः ॥ चित्रकमूलत्रिफलापटोलयवसाधितं पिबेदम्भः । सघृतं निशि  
चक्षुष्यं तिमिरं च विशेषतो हन्ति ॥ १ ॥ अथ चूर्णानि ॥ तत्रादौ त्रिफलाचूर्णम् ॥ त्रि-  
फलात्वचमायसं च चूर्णं समयष्टीमधुकं त्रिसप्तरात्रम् । मधुना सह सर्पिषा दिनान्ते  
पुरुषो निष्परिहारमाददीत ॥ १ ॥ तिमिरार्बुदरक्तराजिकण्डूक्षणदान्ध्यामयदाहशू-  
लतोदान् । पटलं च सशुक्लकाचपिच्छं शमयत्येव निषेवितः प्रयोगः ॥ २ ॥ न  
च केवलमेव लोचनानां विहितो रोगनिबर्हणाय योगः । दशनश्रवणोर्ध्वजश्रुजानां

प्रशमे हेतुरयं महामयानां ॥ ३ ॥ गुदजानि भगन्दरप्रमेहान् सहकुष्ठानि हली-  
मकं किलासम् । पलितानि विनाशयेत्तथाग्निं चिरनष्टं कुरुते रविप्रचण्डम् ॥ ४ ॥  
प्रमदाभिरयं जराधिहृदः स्फुटचन्द्राभरणासु यामिनीषु । सुरतानि पदे पदे निषे-  
वेत्पुरुषो योगमिमं निषेवमाणः ॥ स्मृतिविक्रमबुद्धिशक्तियुक्तः शरदां जीवति वै  
शतं समग्रम् ॥ ५ ॥ मुखेन नीलोत्पलचारुगन्धिना शिरोरुहैरञ्जनमेचकप्रभैः ।  
भवेत्तु वृषस्य समानलोचनश्चिरं नरो वर्षशतं तु जीवति ॥ ६ ॥ इति सप्तामृतो लोहः ॥  
मधुकत्रिफलाचूर्णं लोहचूर्णं समं लिहेत् । मधुसर्पियुतं सम्यग्गव्यक्षीरं पिबेदनु  
॥ १ ॥ छादं सतिमिरां शूलमम्लपित्तं ज्वरं कृमम् । आनाहंमूत्रसंघं च शोथं चैव  
निहन्ति हि ॥ २ ॥ अथ शतावर्यादिचूर्णम् ॥ शतावरी सूर्यसमा प्रदेया एला तथा  
रावणमूर्धतुल्या । देयं विडङ्गं वसुभिः समानमृतोः समं चामलकास्थिवीजम् ॥ १ ॥  
विष्णोर्भुजैस्तुल्यगुणं मरीचं तद्विक्रमैर्मागधिका प्रदेया । चूर्णं समध्वाञ्जनमर्धकर्ष-  
मक्ष्यामयानां विनिवारणार्थम् ॥ २ ॥ कण्डूं सधूमं तिमिरं स घोरमर्माणि काचं पटलं  
त्रिदोषजम् । ये चापरे रक्तभवा विकारास्तेषामयं चूर्णवरो निहन्ता ॥ ३ ॥ अथ द्वि-  
तीयं त्रिफलादिचूर्णं वङ्गसेनात् ॥ लिङ्गात्सदा वा त्रिफलां सुचूर्णितां घृतप्रगाढां तिमिरे-  
ऽथ पित्तजे । समीरणे तैलयुतां कफात्मके मधुप्रगाढां विदधीत युक्तितः ॥ १ ॥ अथ  
घृतानि ॥ विभीतकशिवाधात्रीपटोलारिष्टवासकैः । पक्वमेभिर्घृतं सर्वानक्षिरोगान्व्यपो-  
हति ॥ १ ॥ त्रिफलाया रसप्रस्थं प्रस्थं भृङ्गरसस्य च । वृषस्य च रसप्रस्थं शतावर्याश्च  
तत्समम् ॥ २ ॥ अजाक्षीरं गुडूच्याश्च आमलक्या रसं तथा । प्रस्थं प्रस्थं समा-  
हृत्य सर्वैरेभिर्घृतं पचेत् ॥ ३ ॥ कल्कः कणासिताद्राक्षत्रिफला नीलमुत्पलम् । म-  
धुकं क्षीरकाकोली मधुपर्णी निदिग्धिका ॥ ४ ॥ तत्साधु सिद्धं विज्ञाय शुभे भाण्डे  
निधापयेत् । ऊर्ध्वपानमधःपानं मध्ये पानं च शस्यते ॥ ५ ॥ यावतो नेत्रजान् रो-  
गान्पानादेवापकर्षति । सरक्ते रक्तदुष्टे च रक्ते वा विस्तृते तथा ॥ ६ ॥ नक्तान्ध्ये  
तिमिरे काचे नीलिकापटलार्बुदे । अभिष्यन्देऽधिमन्थे च पक्ष्मकोपे सुदारुणे ॥ ७ ॥  
नेत्ररोगेषु सर्वेषु दोषत्रयकृतेष्वपि । परं हितमिदं प्रोक्तं त्रिफलाद्यं महाघृतम् ॥ ८ ॥  
अथ द्वितीयं त्रिफलाद्यं घृतम् ॥ शतमेकं हरीतक्या द्विगुणं च विभीतकम् । चतुर्गु-  
णं त्वामलकं वृषमार्कवयोः समम् ॥ १ ॥ चतुर्गुणोदकं दत्वा शनैर्मृद्वग्निना पचेत् ।  
भागं चतुर्थं संरक्ष्य काथं तमवतारयेत् ॥ २ ॥ शर्करा मधुकं द्राक्षा मधुयष्टी निदि-  
ग्धिका । काकोली क्षीरकाकोली त्रिफला नागकेशरम् ॥ ३ ॥ पिप्पली चन्दनं मु-  
स्तं त्रायमाणा तथोत्पलम् । घृतप्रस्थं समं क्षीरं कल्कैरेतैः शनैः पचेत् ॥ ४ ॥  
हन्यात्सतिमिरं काचं नक्तान्ध्यं शृक्रमेव च । तथा स्त्रावं च कण्डूं च श्वयथुं च क-  
षायताम् ॥ ५ ॥ कलुषत्वं च नेत्रस्य विद्वत्स्यपटलान्वितम् । बहुनात्र किमुक्तेन स-  
र्वाभेनामयाहरेत् ॥ ६ ॥ यस्य चोपहता दृष्टिः सूर्याग्निभ्यां प्रपश्यतः । तस्मै तद्दे-

१ ( च० ) तथामयानाम् । २ ( ख० ग० ङ० ) वारण । ३ ( च० ) समाध्याजक । ४ यावन्तो  
नेत्ररोगाः स्युस्तान्पाकादपकर्षति । इति भावप्र० पाठः ।

षजं प्रोक्तं मुनिभिः परमं हितम् ॥७॥ मार्जितं दर्पणं यद्वत्परां निर्मलतां व्रजेत् । तद्व-  
देतेन पीतेन नेत्रं निर्मलतामियात् ॥ वारिद्रोणद्वयं चात्र वृषमार्कवयोस्तले ॥ ८ ॥  
अथ लघुत्रिफलाघृतम् ॥ त्रिफलाकाथकल्काभ्यां सपयस्कं घृतं गृतम् । तिमिरार्ण्य-  
चिराद्वन्यात्पीतमेतन्निशामुखे ॥१॥ इति घृतानि ॥ अथ भृङ्गराजतैलम् ॥ भृङ्गप्रस्थं तैल-  
त्कुडवं तथा पलं च मधुकस्य । क्षीरप्रस्थविपक्वं गतमपि चक्षुर्निवर्तयेत् ॥१॥ अथ धाव-  
नम् ॥ स्नानं कृष्णतिलैश्चापि चक्षुष्यमनिलापहम् । मधुकामलकस्नानं पित्तघ्नं तिमि-  
रापहम् ॥ १ ॥ वचाद्यैः स्नानमिच्छन्ति श्लेष्मघ्नं तिमिरापहम् । आमलैः सततं स्ना-  
नं परं दृष्टिबलावहम् ॥ २ ॥ त्रिफलायाः कषायस्तु धावनाग्नेत्ररोगजित् । कव-  
लान्मुखरोगघ्नः पानतः कामलापहः ॥३॥ भुक्त्वा पाणितलं घृष्टा चक्षुषोर्यदि दीयते ।  
अचिरेणैव तद्वारि तिमिराणि व्यपोहति ॥४॥ इति तिमिरचि ॥ अथ काचोपक्रमः ॥ काचे-  
रक्तं जलौकाभिर्हृत्वा पूर्वोक्तमाचरेत् । शाणार्धं मरिचं द्वौ च पिप्पल्याणवफेनयोः  
॥१॥ शाणार्धं सैन्धवाच्छाणं नवसौवीरकञ्चनात् । पिष्टं सूक्ष्मशिलायां च चूर्णाञ्जनमिदं  
शुभम् ॥२॥ कण्डूकाचकफार्तानां मलानां च विशोधनम् ॥३॥ इति शार्ङ्गधरात् ॥ समे-  
षगृङ्गाञ्जनभागसम्मितः शङ्खाञ्जनात्काचमलं व्यपोहति ॥ १ ॥ शिलासैन्धवकासीसश-  
ङ्खव्योषरसाञ्जनैः । सक्षौद्रैः काचशुक्रार्कमतिमिरघ्नी रसक्रिया ॥२॥ इति काचोपक्रमः ॥  
अथ पित्तविदग्धदृष्टेश्चिकित्सा ॥ रसाञ्जनं घृतक्षौद्रतालीसस्वर्णगैरिकैः । गोशकृद्र-  
ससंयुक्तं पित्तोपहतदृष्टये ॥१॥ काश्मरीपुष्पमधुकदार्वीलोधरसाञ्जनैः । सक्षौद्रमञ्जनं  
कुर्यात्पित्तव्याधिप्रशान्तये ॥२॥ अथ श्लेष्मविदग्धदृष्टेश्चिकित्सा ॥ हरेणुमगधाबीजम-  
ञ्जानं पकृदन्वितम् । शकृद्रसेनाञ्जनं वा श्लेष्मोपहतदृष्टये ॥ १ ॥ अथ दिवान्धरा-  
न्यन्धयोश्चिकित्सामाह ॥ नलिनोत्पलकिञ्जल्कगैरिकं सयकृद्रसम् । गुटिकाञ्जनमे-  
तस्य दिनरान्यन्धयोर्हितम् ॥१॥ नदीजशङ्खत्रिकटून् रसाञ्जनं मनःशिला द्वे च निशे-  
र्गवां शकृत् । सचन्दनेयं गुटिकाश्च कृत्वा प्रशस्यते रात्रिदिने न पश्यताम् ॥ २ ॥  
सूर्यादिदर्शनैर्दग्धे तत्र शीतं प्रयोजयेत् । हेमघृष्टं घृतोपेतमञ्जनं चोपशस्यते ॥ ३ ॥  
अथ केवलरान्यन्धचिकित्सा ॥ रसाञ्जनं हरिद्रे द्वे मालती निम्बपल्लवाः ।  
गोशकृद्रससंयुक्ता वटी नक्तान्ध्यनाशनी ॥ १ ॥ एतस्याश्चाञ्जने मात्रा प्रोक्ता सार्ध-  
हरेणुका । कणा छागयकृन्मध्ये पक्वा तद्रसपेषिता ॥ २ ॥ अचिराद्वन्ति नक्तान्ध्यं  
तद्वत्सक्षौद्रमूषणम् । करञ्जपत्रकिञ्जल्कचन्दनोत्पलंगैरिकैः ॥ ३ ॥ गोशकृद्रससंयुक्तै-  
र्मक्तान्ध्ये हितमञ्जनम् । रसाञ्जनं शिला दारु जातीपत्ररसो मधु ॥ ४ ॥ नक्तान्धतां  
जयेदेतदञ्जनं साधु योजितम् । मालतीपत्रक्षौद्रं च निशाद्वयरसाञ्जनैः ॥ ५ ॥ नक्ता-  
न्ध्यमञ्जनं हन्यात्कृष्णा वा गोमयान्विता । दध्ना घृष्टं मरीचं वा रान्यन्धाञ्जनमुत्तमम्  
॥ ६ ॥ इति दिवान्धरान्यन्धयोश्चिकित्सा ॥ अथ नकुलान्ध्यरोगस्य रागरहितस्य  
चिकित्सा ॥ वचा त्रिवृच्चन्दनकुण्डली च भूनिम्बनिम्बरजनी सवासा । प्रस्थं जलस्य  
कथिताष्टभागं पिबेत्सुजीर्णे नकुलान्ध्यरोगे ॥१॥ इति वङ्गसेनात् ॥ इति दृष्टिगत-  
रोगचिकित्सा । अथ कृष्णगत-रोगचिकित्सा । तत्रादौ सप्त्रणशुक्रप्रतिकारमाह । व्रणशुक्रप्र-

शान्त्यर्थं षडङ्गं गुग्गुलुं पचेत् । शिरसश्चाहरेद्रक्तं जलौकाभिश्च लोचनात् ॥१॥ ससैन्ध-  
वं त्रिवृत्काथे त्रीनवारान्पाचयेद् घृतम् । पीत्वा सर्वेषु शुक्रेषु शीघ्रं कुर्याच्छिराव्यधम् ॥२॥  
अथ यष्ट्याह्वाद्याश्रोतनम् ॥ यष्ट्याह्वादाव्युत्पलपद्मलाक्षाप्रपौण्डरीकं नलदाम्बुना च ।  
'आश्रोतनं स्त्रीपयसा विपक्वं निहन्ति तत्सव्रणदाहशुक्रम् ॥१॥ अथ लामञ्जकाचञ्जनम् ॥  
लामञ्जकोत्पलसितासारिवाचन्दनद्वयैः । कार्ष्णिकैः सारिवाप्रस्थं काथयेत्सलिलाढकेन  
॥१॥ पादशेषं परिस्राव्य पचेदादर्विलेपनात् । भाजने लोहशैले वा प्रातस्तत्सायमञ्जनम्  
॥२॥ प्रधानमेतच्छुक्रघ्नं व्रणशुक्रं शमनयेत् । श्यामामूलकषायं वा मधुना व्रणशुक्रि-  
णाम् ॥ ३ ॥ अथ चन्दनादिवर्तिः ॥ चन्दनं गैरिकं लाक्षा मालती कलिकान्विता ।  
व्रणशुक्रहरी वर्तिः शोणितस्य प्रसादनी ॥ १ ॥ अथाव्रणशुक्रचिकित्सा ॥ अथाश्रो-  
तनम् ॥ जात्याः प्रवालं मधुकं च सर्पिर्भृष्टं सुस्वोष्णाम्बुमुशीतलं च । आश्रोतनं शुक्र-  
हरं प्रदिष्टं शुक्रापहं स्त्रीपयसा महोर्हम् ॥ १ ॥ अथ धात्रीफलादिसेचनम् ॥ धात्री-  
फलं निम्बकपित्थपत्रं यष्ट्याह्वलोध्रं खदिरं तिलाश्च । काथः सुशीतो नयनेऽभिषिक्तः  
सर्वप्रकारं विनिहन्ति शुक्रम् ॥ १ ॥ अथ वर्तयः ॥ पलाशपुष्पस्वरसैर्बहुशः परिभा-  
विता । करञ्जबीजवर्तिस्तु दृष्टेः पुष्पं व्यपोहति ॥ १ ॥ समुद्रफेनसिन्धूत्थशङ्खदक्षा-  
ङ्गवल्कलैः । शिशुबीजयुतैर्वर्तिः शुक्रादीन् शस्त्रवल्लिखेत् ॥ २ ॥ अथ चन्द्रोदयवर्तिः ॥  
रसाञ्जनं सशैलेयं कुङ्कुमं समनःशिलम् । शङ्खं सन्धेयमरिचं शर्करा चेति सप्तमम्  
॥ १ ॥ एषां चन्द्रोदया नाम वर्तिर्वेदेहनिर्मिता । हन्यात्पिच्छं च कण्डुं च शुक्रं सति-  
मिरार्बुदम् ॥२॥ अथाञ्जनम् ॥ वटक्षीरेण संयुक्तं मुख्यं कर्पूरजं रजः । क्षिप्रमञ्जनतो ह-  
न्ति कुसुमं तु द्विमासिकम् ॥१॥ सङ्घृष्य पिप्पलीचूर्णं सफेनं कांस्यभाजने । सक्षौ-  
द्रं सैन्धवोपेतमञ्जनं शुक्रनाशनम् ॥ २ ॥ ताप्यं मधुकसारो वा बीजं चाक्षस्य सै-  
न्धवम् । मधुनाञ्जनयोगाः स्युश्चत्वारः शुक्रनाशनाः ॥ ३ ॥ कुक्कुटाण्डकपालानि  
शङ्खः काचोऽथ चन्दनम् । सैन्धवार्धांशसंयुक्तमञ्जनं शुक्रलेखनम् ॥४॥ अथ लोहादिगु-  
ग्गुलुः ॥ अथ यष्टीत्रिफलाकणानां चूर्णानि तुल्यानि पुरेण नित्यम् । सर्पिर्मधुभ्यां सह  
भक्षितानि सर्वाणि शुक्राणि निहन्ति शीघ्रम् ॥१॥ अथ पटोलाद्यं घृतम् ॥ पटोलं कटुका-  
दावीनिम्बवासाफलत्रिकम् । दुरालभां पर्पटकं त्रायन्तीं च पलोन्मिताम् ॥१॥ प्रस्थमामल-  
कानां च काथयेन्नलवणेऽम्भसि । तेन पादावशेषेण घृतप्रस्थं विपाचयेत् ॥२॥ कल्कैर्भूनि-  
म्बकुटजमुस्तयष्ट्याह्वचन्दनैः । सपिप्पलीकैस्तत्सिद्धं चक्षुष्यं शुक्रयोजितम् ॥३॥ घ्रा-  
णकर्णाक्षिवर्त्मत्वङ्मुखरोगव्रणापहम् । कामलाज्वरवीसर्पशृण्डमालापहं परम् ॥ ४ ॥  
अथ कृष्णाद्यं तैलम् ॥ कृष्णाविडङ्गमधुयष्टिकसिन्धुजन्मविश्वौषधैः पयसि सिद्ध-  
मिदं छगल्याः । तैलं व्रणं तिमिरशुक्रशिरोक्षिवर्त्मपाकात्ययाञ्जयति नस्यविधौ  
प्रयुक्तम् ॥ १ ॥ अथाक्षिपाकात्ययचिकित्सामाह ॥ एवार्त पुण्डरीकं च गवां क्षीरा-  
वशेषितम् । रागाश्रुवेदनां हन्यादक्षिपाकात्ययं तथा ॥ १ ॥ अथाजकाचिकित्सा-

माह ॥ मूर्धाक्षिकर्णभ्रूगण्डशङ्खचर्मोश्रिताजका । जायते व्यथते नेत्रं मथ्यमानमि-  
वान्तरा ॥ १ ॥ उष्णमश्रु स्रवत्यक्षि दूषितं क्लिचते भृशम् । असाध्यरोगसम्भूतां  
दृष्टिजां च विवर्जयेत् ॥ २ ॥ स्वयं प्रवृद्धां कठिनां चिरकालोत्थितामपि । साध्यरो-  
गसमुत्पन्नां कृष्णजां त्वजकां जयेत् ॥ ३ ॥ अजकायां शिरां मुक्त्वा त्रिवृच्चूर्णे-  
र्विरेचयेत् । घृतं वातहरैः सिद्धमजकायां प्रयोजयेत् ॥ सेके पाने तथाभ्यङ्गे भोज्ये  
दृष्टिविदीं वरः ॥ ४ ॥ पक्ववटपत्रपुटके विधाय मासं धवलकर्कटकान् । पुटव-  
द्विदह्य बद्ध्वा तद्रससेको जयेदजकाम् ॥ ५ ॥ गवामस्थित्वचं कांस्ये विनिर्घृष्य सुखाम्बु-  
ना । पूरयेदक्षितेनाशु प्रशाम्यत्यजकामयः ॥ ६ ॥ अङ्गारपक्वशम्बूकरसेनांश्चोतनाञ्ज-  
नम् । कर्पूरचूर्णयुक्तेन शाम्यते त्वजकामयः ॥ ७ ॥ सैन्धवं वाजिपादं च गोरोचन-  
समायुतम् । शैलुत्वग्रससंयुक्तं पूरणं चाजकापहम् ॥ ८ ॥ अथ शशकादिघृतम् ॥  
शशकस्य कपाये तु घृतप्रस्थं विपाचयेत् । कल्कं दद्यात्तु सक्षीरं यथोक्तान्कर्षस-  
म्मितान् ॥ १ ॥ सारिवा मधुकं लाक्षा चन्दनं नीलमुत्पलम् । बला चातिबला चैव  
मृणालं पत्रकं तथा ॥ २ ॥ कार्पिकं सविषं लोभं जीवनीयगणान्वितम् । घृतमेतत्प्रयो-  
क्तव्यं पाने नस्ये च पूरणे ॥ ३ ॥ अजकामर्जुनं काचं पटलं शुक्रमेव च । तथाक्षि-  
रोगान्सकलान्वातपित्तोत्तराञ्जयेत् ॥ ४ ॥ इति कृष्णगतरोगचिकित्सा ॥ अथ  
शुक्लजाः ॥ प्रस्तार्यमानस्त्राय्वर्म तथैवार्माधिमांसकम् । लोहितार्म सशुक्लार्म कृष्णप्रा-  
प्तानि वेदयेत् ॥ १ ॥ अर्मवाच्यं दधिनिभं नीलं रक्तमथापि वा । धूसरं तनु यच्चा-  
शु शुक्रवत्समुपाचरेत् ॥ २ ॥ अथ कृष्णादिपुटपाकः ॥ कृष्णालोहरजस्ताम्रशङ्खवि-  
ज्रुमसिन्धुजैः । समुद्रफेनकासीसस्त्रोताऽञ्जदधिमस्तुभिः ॥ लेखने वा कृते तस्य  
परं धारणमिष्यते ॥ १ ॥ अथ पिप्पल्यादिगुटिकाञ्जनम् ॥ पिप्पलीत्रिफलालाक्षालोह-  
चूर्णं ससैन्धवम् । भृङ्गराजरसे पिष्टं गुटिकाञ्जनमिष्यते ॥ १ ॥ अर्मं सतिमिरं काचं  
कण्डुं शुक्रमथार्जुनम् । अजकां नेत्ररोगांश्च हन्यान्निरवशेषितः ॥ २ ॥ अथ मरिचा-  
दिलेपः ॥ संचूर्ण्य मरिचाक्षे च रजन्या रसमर्दिते । लेपनादर्मणां नाशं करोत्येष  
प्रयोगराट् ॥ १ ॥ अथ पुष्पाक्षदिरसक्रिया ॥ पुष्पाक्षबाक्ष्यजसितोदधिफेनश-  
ङ्खसिन्धूत्थगैरिकशिलामरिचैः समांशैः । पिष्टैस्तु माक्षिकरसेन रसक्रियेयं हन्त्यर्म-  
काचतिमिरार्जुनवर्त्मरोगान् ॥ १ ॥ क्रिया शुक्लामये कार्या पित्ताभिष्यन्दजिच्छुभा ।  
बलासाह्वयपिष्टे तु कार्यं शोणितमोक्षणम् ॥ २ ॥ कफाभिष्यन्दजित्सर्वं क्रमं कुर्याद्वि-  
चक्षणः । अञ्जनं कट्फलव्योषबीजपूररसाञ्जनैः ॥ ३ ॥ अर्जुने शर्करामस्तुक्षौद्रैरा-  
श्चोतनं हितम् । शङ्खः क्षौद्रेण संयुक्तः कतकः सैन्धवेन वा ॥ सितयार्णवफेनो वा पृथग-  
ञ्जनमर्जुने ॥ ४ ॥ इति शुक्लगतरोगचिकित्सा ॥ अथ वर्त्मपक्ष्मजाः ॥ उत्सङ्गिनी ब-  
हलकदर्मवर्त्मनी च श्यावं च यानि पठितानि ह यच्च वर्त्म । क्लिष्टं च पोथकियुतं खलु वर्त्म  
यच्च कुम्भीकिनी च सह शर्करया च लेख्यः ॥ श्लेष्मार्षेनाहलगणं च विशं च



मेघा ग्रन्थिश्च यः क्रमिकतोऽञ्जननामिका च ॥१॥ स्वित्रां भित्त्वा विनिष्पीड्य भिन्नाम-  
 ञ्जननामिकाम् । शिलैलानतसिन्धूत्यैः सक्षौद्रेः प्रतिसारयेत् ॥२॥ रसाञ्जनमधुम्यां  
 वा भित्त्वा शस्त्रेण वर्त्मवित् । प्रतिसार्याञ्जनैर्युञ्ज्यादुष्णैर्दोषशिखोद्भवैः ॥ ३ ॥  
 'स्वेदयेद् घृष्टयाद्गुल्या हरेद्रक्तं जलौकसाम् । करे सङ्घृष्य दुर्वर्णमञ्जयेच्छोचने मुहुः  
 ॥४॥ द्वित्रिवाराम् शमयति कण्डूदोषान्विताञ्जनम् । रसाञ्जनं व्योष्ययुतं सपिष्टं वट-  
 कीकृतम् ॥ ५ ॥ कण्डूपाकान्वितं हन्ति नूनमञ्जननामिकाम् । रोचनाभारतुत्थानि  
 पिप्पल्यः क्षौद्रमेव च ॥ ६ ॥ प्रतिसारणमेकैकं भिन्ने लगण इष्यते । निमेषं नाशमायाति  
 सर्पिस्तेन च पूरणम् ॥७॥ स्वेदयित्वा विसग्रन्थिच्छिद्राण्यस्य निराश्रयेत् । पक्वं भित्त्वा  
 तु शस्त्रेण सैन्धवेन प्रपूरयेत् ॥८॥ इति निमेषविसग्रन्थी ॥ अथ क्लिन्नवर्त्म ॥ आलदारुवचाः  
 पिष्ट्वा सुरसापत्रवारिणा । छायाशुष्का कृता वर्तिः क्लिन्नवर्त्मनिवारणी ॥ १ ॥ रसाञ्जनं  
 सर्जरसो जातिपुष्पं मनःशिला । समुद्रफेनो लवणं गैरिकं मरिचानि च ॥२॥ एतत्समां-  
 शं मधुना पिष्ट्वा प्रक्लिन्नवर्त्मनि । अञ्जनं क्लेदकण्डुघ्नं पक्ष्मणां च प्ररोहणम् ॥ ३ ॥ अ-  
 थ पिष्टम् ॥ पित्तश्लेष्मप्रकोपेण वर्त्मातः संप्रकुप्यते । नाम्नातिलोमशं वापि विक्लिष्टं पिष्ट-  
 मेव च ॥ १ ॥ वर्त्मावलेख्यं बहुशस्तद्वच्छोणितमोक्षणम् । पुनः पुनर्विरेकं च पिष्ट-  
 रोगातुरो भजेत् ॥ २ ॥ पिष्ट्वा स्निग्धो वमेत्पूर्वं क्रियाव्यवसृतेऽसृजि । शिलारसा-  
 ञ्जनव्योषगोपित्तैर्वर्तिरञ्जनम् ॥ ३ ॥ पिष्ट्वा छागमूत्रेण भावितं देवदारु च । हरि-  
 तालवचादारुसुरसारसपेषितम् ॥ ४ ॥ अभयारससंपिष्टं तगरं पिष्ट्वा नाशनम् । ता-  
 म्रपात्रे गुहामूलं सिन्धूत्यं मरिचान्वितम् ॥ ५ ॥ आरनालेन संघृष्टमञ्जनं पिष्ट्वा ना-  
 शनम् । तुत्थकस्य पलं श्वेतमरिचानि च विंशतिः ॥६॥ त्रिंशता काञ्जिकपलैः पिष्ट्वा  
 ताम्रे निधापयेत् । पिष्ट्वा नपिष्ट्वा न्कुरुते बहुवर्षोत्थितानपि ॥ उत्सेकेनोपदेहेन कण्डूशो-  
 थांश्च नाशयेत् ॥७॥ अथ पक्ष्मरोगयोश्चिकित्सा ॥ रक्षन्नाक्षि दहेत्पक्ष्म तप्तलोहशलाकया ।  
 पक्ष्मकोपे पुनर्नैवं कदाचिद्रोगसंभवः ॥१॥ पुष्पकासीसचूर्णं वा सुरसारसभावितम् ।  
 ताम्रे दशाहं तद्योज्यं पक्ष्मशातनलेपनम् ॥ २ ॥ इति वर्त्मपक्ष्मजाः ॥ अथ सन्धि-  
 जानां चिकित्सामाह ॥ तत्र पूयालसचि० ॥ पूयालसे शिरां भित्त्वा लेपोपनाहकर्मभिः ।  
 नेत्रपाकविधिः कुर्यात्परमुक्ताञ्जनं हितम् ॥१॥ आर्द्रकस्वरसैर्घृष्टं सिन्धुकासीससंमितम् ।  
 छायाशुष्कां वटीं कुर्यात् पूयालये हितमञ्जनम् ॥ २ ॥ अथोपनाहालज्योश्चिकित्सा ॥  
 हितोपनाहे त्वलजे पिप्पली मधुसैन्धवैः । विलिखेन्मण्डलाग्रेण छेदयेद्वा समन्ततः ॥१॥  
 अथ स्नावाः ॥ स्नावेषु त्रिफलाकाथं यथादोषं प्रयोजयेत् । क्षौद्रेणाज्येन पिप्पल्या मि-  
 श्रं विध्येच्छिरां तथा ॥१॥ पथ्याक्षधात्रीफलमध्यबीजैस्त्रिद्व्येकभागैर्विदधीत वर्तिम् ।  
 तयाञ्जयेदस्रमतिप्रवृद्धमक्ष्णोर्हरेत्कष्टमपि प्रकोपम् ॥ २ ॥ कार्पासीफलजम्ब्वाम्रजलैर्घृष्टं  
 रसाञ्जनम् । मधुयुक्तं चिरोत्थं च चक्षुःस्नावमपोहति ॥ ३ ॥ अथ पर्वणीका ॥ पर्वणी-  
 पिट्का सन्धिभागे छिन्द्यादसंशयम् । हितमाश्चोतनं तत्र योजयेन्मधुसैन्धवैः ॥ १ ॥

अथ जन्तुग्रन्थिः ॥ त्रिफलामृतकासीससैन्धवैः सरसाञ्जनैः । रसक्रियां कृमिग्रन्थौ  
भिन्ने स्यात्प्रतिसारणम् ॥ १ ॥ इति सन्धिजाः ॥ अथ समस्तनेत्रजरोगचि-  
कित्सामाह ॥ तत्र सेकविधिः ॥ सेकस्तु सूक्ष्मधाराभिः सर्वस्मिन्नयने हितः । मीलिताक्ष-  
स्य मर्त्यस्य प्रदेगश्चतुरङ्गुलः ॥ १ ॥ सर्वोऽपि स्नेहनो वाते रक्ते पित्ते च रोपणः । ले-  
खनश्च कफे कार्यस्त्रत्र मात्राधुनोच्यते ॥ २ ॥ षड्वाक्शतैः स्नेहनेषु चतुर्भिश्चैव रोपणे । वा-  
क्शतैश्च द्विभिः कार्यः सेको लेखनकर्मणि ॥ कार्यस्तु दिवसे सेको रात्रौ वात्ययिके गदे  
॥ ३ ॥ अथाश्रोतनविधिः ॥ अथ त्वाश्रोतनं कार्यं निशायां न कथंचन । उन्मीलितेऽ-  
क्षिण दृष्ट्या विन्दुभिर्द्व्यङ्गुलोधिकम् ॥ १ ॥ विन्दवोऽष्टौ लेखनेषु स्नेहने दश विन्दवः ।  
रोपणे द्वादश प्रोक्तास्ते शीते कोष्णरूपिणः ॥ २ ॥ उष्णे च शीतरूपाः स्युः सर्वत्रै-  
वैष निश्चयः । वाते तित्तं तथा स्निग्धं पित्ते मधुरशीतलम् ॥ ३ ॥ तित्तोष्णरूक्षं च  
कफे क्रमादाश्रोतनं हितम् । आश्रोतनानां सर्वेषां मात्रा स्याद्वाक्शतोन्मिता ॥ ४ ॥ निमे-  
षोन्मेषणं पुंसामङ्गुल्योस्त्रोटिकाथ वा । गुर्वक्षरोच्चारणं वा वाङ्मात्रेयं स्मृता बुधैः ॥ ५ ॥  
अथ पिण्डिकाविधिः ॥ पिण्डिकावलिका प्रोक्ता बध्यते वस्त्रपट्टकैः । नेत्राभिष्यन्दयोग्या  
सा व्रणेष्वपि निगद्यते ॥ १ ॥ अथ बिडालविधिः ॥ बिडालको बहिल्लेपो नेत्रे पक्षमविवर्जिते ।  
तस्य मात्रा परिज्ञेया मुखलेपविधानवत्\* ॥ १ ॥ अथ तर्पणविधिः ॥ अथ तर्प-  
णकं वच्मि नेत्रतृप्तिकरं परम् ॥ १ ॥ यच्चक्षुः परिशुष्कं च नेत्रं कुटिलमाविलम् । शीर्णपक्षम  
शिरोत्पातकृच्छ्रोन्मीलनसंयुतम् ॥ २ ॥ तिमिरार्जुनशुक्राद्यैरभिष्यन्दाधिमन्थकैः ।  
शुष्काक्षिपाकशोथाभ्यां युतं वातविपर्ययैः ॥ ३ ॥ तन्नेत्रं तर्पणे योज्यं नेत्ररोगविशा-  
रदैः । दुर्दिनात्युष्णशीतेषु चिन्तायासभ्रमेषु च ॥ ४ ॥ अशान्तोपद्रवे चाक्षिण तर्पणं  
न प्रशस्यते । वातातपरजोहीने देशे चोत्तानशायिनः ॥ ५ ॥ आधारौ माषचूर्णेन  
क्लिन्नेन परिमण्डलौ । समौ दृढावसम्बाधौ कर्तव्यौ नेत्रकोशयोः ॥ ६ ॥ पूरयेद् घृतम-  
ण्डेन विलीनेन मुखोदकैः । अथवा शतघौतेन सर्पिषा क्षीरजेन वा ॥ ७ ॥ निमज्जन्त्य-  
क्षिपक्ष्माणि यावता तावदेव हि । पूरयेन्मीलिते नेत्रे तत उन्मीलयेच्छन्नैः ॥ ८ ॥  
धारयेद्द्वर्त्मरोगेषु वाङ्मात्राणां शतं बुधः । स्वंच्छे कफे सन्धिरोगे मात्रा पञ्चशतं  
हितम् ॥ ९ ॥ कफे च षट्शतं कृष्णरोगे सप्तशतं मतम् । दृष्टिरोगेष्वष्टशतमधिमन्थे  
सहस्रकम् ॥ १० ॥ सहस्रं वातरोगेषु धार्यमेवं हि तर्पणम् । एकाहं वा त्र्यहं वापि पञ्चाहं  
चेष्यन्ते परम् ॥ ११ ॥ तर्पणाचृप्तिर्लङ्गानि नेत्रस्यैतानि लक्षयेत् । सुखं स्वप्नावबोधत्वं  
वैशद्यं वर्णवर्जितम् ॥ १२ ॥ निर्वृतिर्व्याधिशान्तिश्च क्रियालाघवमेव च । अथ सासृग्गु-  
रुस्निग्धं नेत्रं स्यादतितर्पितम् ॥ १३ ॥ रूक्षमस्त्राविलं रूक्षं नेत्रं स्याद्दीनतर्पणम् । रूक्ष-

\* मुखालेपो यथा—अङ्गुलस्य चतुर्थांशो मुखालेपः कनिष्ठिकः । मध्यमस्तु त्रिभागः स्यादुत्तमोऽर्धङ्गुलो भवेत्  
॥ १ ॥ स्थितिकालोऽपि तस्योक्तो यावत्कल्को न शुष्यति । तेनापि गुणहीनः स्यात्तथा दूषयति च्छविम्  
(त्वचम्) ॥ २ ॥

१ (च० पु० अवान्तरः पाठः) षड्भिर्वाक्शतैः । २ (च०) लाहितम् । ३ (च० पु० पा०) अङ्गुल्या  
स्त्रोटिका— । ४ (च०) स्वल्पे । ५ (च०) वर्णवर्जितम् ।

स्निग्धोपचाराभ्यामेतयोः स्यात्प्रतिक्रिया ॥१४॥ अथाभिष्यन्दचिकित्सामाह ॥ तेषु वातिकाभिष्यन्दचिकित्सा ॥ अथ सेकः ॥ एरण्डत्वक्पत्रमूलैः शृतमाजं पयो हितम् । सुखोष्णं सेचनं नेत्रे वाताभिष्यन्दनाशनम् ॥१॥ परिषेके हितं नेत्रे पयः कोष्णं ससैन्धवम् । रजनीदारुसिद्धं वा सैन्धवेन समन्वितम् ॥ वाताभिष्यन्दशमनं हितं मारुतपर्यये ॥ २ ॥ अथाश्रोतनम् ॥ बिल्वाद्विपश्चर्ममूलेन बृहत्पेरण्डशिग्रुभिः । काथश्चाश्रोतनं कोष्णं वाताभिष्यन्दनाशनः ॥१॥ अम्बुपिष्टैर्निम्बपत्रैस्त्वचं लोभ्रस्य पेषयेत् । प्रताप्य वह्निना पिष्ट्वा तद्रसो नेत्रपूरणात् ॥ वातोत्थरक्तपित्तोत्थमभिष्यन्दं विनाशयेत् ॥ २ ॥ अथ पिण्डिका ॥ वाताभिष्यन्दशान्त्यर्थं स्निग्धोष्णा पिण्डिका भवेत् । एरण्डपत्रमूलत्वङ्निर्मिता वातनाशिनी ॥ १ ॥ अथाञ्जनम् ॥ हरिद्रामधुकं पथ्यादेवदारु च पेषयेत् । आजेन पयसा श्रेष्ठमभिष्यन्दे तदञ्जनम् ॥ १ ॥ अथ पित्ताभिष्यन्दचिकित्सा ॥ अथ सेकः ॥ चन्दनारिष्टपत्राणि यष्टीदाव्याससैन्धवैः । पिष्ट्वाभसा भवेत्सेकः पित्ते क्षौद्रसमन्वितः, ॥ १ ॥ अथाश्रोतनम् ॥ निम्बस्य पत्रैः परिलिप्य लोभ्रं स्वेदोऽग्निना चूर्णमथापि कल्कम् । आश्रोतनं मानुषदुग्धमिश्रं पित्तास्रवातापहमग्र्यमुक्तम् ॥ १ ॥ द्राक्षामधुकमञ्जिष्ठजीवनीयैः शृतं पयः । प्रातराश्रोतनं पथ्यं दाहशूलाक्षिरागजित् ॥ २ ॥ अथ पिण्डिका ॥ पित्ताभिष्यन्दनाशाय धात्रीपिण्डी सुखावहा । महानिम्बदलोद्भूता पिण्डिका पित्तनाशिनी ॥ १ ॥ अथ बिडालकः ॥ पैत्तिके चन्दनानन्तामञ्जिष्ठाभिर्बिडालकः । कार्यः सपन्नयष्ट्याह्वमांसीकालीयकैस्तथा ॥ १ ॥ चन्दनं मधुकं लोभ्रं जातीपुष्पाणि गैरिकम् । प्रलेपो दाहरोगघ्नस्तोदाभिष्यन्दनाशनः ॥ २ ॥ अथ श्लेष्मिकाभिष्यन्दचिकित्सामाह ॥ कफजे लङ्घनं स्वेदो नस्यं तिक्तादिभोजनम् । तीक्ष्णैः प्रधमनं कुर्यात्तीक्ष्णैरेवोपनाहनम् । रूक्षतीक्ष्णविरैकैश्च मलं सम्यग् विनिर्हरेत् ॥१॥ अथ सेकः ॥ निम्बा-र्कपत्रसंपक्वं लोभ्रं भागचतुष्टयम् । धूपः सर्पिः पयोभागैः कफे सेकः सुखाम्बुना ॥ १ ॥ अथाश्रोतनम् ॥ ससैन्धवं लोभ्रमथाज्यभृष्टं सौवीरपिष्टं सितवस्त्रबद्धम् । आश्रोतनं तन्नयनस्य कुर्यात्कण्डूं च दाहं च रुजं च हन्यात् ॥ १ ॥ अथ पिण्डिका ॥ शिशुपत्रकृता पिण्डी श्लेष्माभिष्यन्दहारिणी । शुण्ठीनिम्बदलैः पिण्डी सुखोष्णा स्वल्पसैन्धवा ॥ धार्या चक्षुषि संयोगाच्छोथकण्डुव्यथाहरा ॥ १ ॥ अथ बिडालकः ॥ रसाञ्जनेन वा लेपः पथ्याविश्वदलैरपि । वचाहरिद्राविश्वैर्वा तथा नागरगैरिकैः ॥ १ ॥ अथ स्वेदनम् ॥ फणिज्जकास्फोटकपित्थबिल्वधत्तूरभङ्गार्जुनपत्रयोगैः । स्वेदं विदध्यादथ वा प्रलेपं सलोभ्रशुण्ठीसुरदारुकुष्ठैः ॥ १ ॥ अथ सामान्योपचारः ॥ वल्कलं पारिजातस्य तैलसैन्धवकाञ्जिकम् । कफजाक्षिजगूलघ्नं तरुघ्नं कुलिशं यथा ॥ १ ॥ सौवीरं सैन्धवं तैलं मूर्वामूलं तथैव च । कांस्यपात्रे विघृष्टं स्यादक्ष्णोः गूलनिवारणम् ॥ २ ॥ सलवणकटुतैलं काञ्जिकं कांस्यपात्रे घनितमुपलघृष्टं धूपितं गोमयाभ्रौ । सपवनकफकोपं छागदुग्धावसि-

कं जयति नयनशूलं स्रावशोथं सरागम् ॥३॥ स्पन्दाधिमन्थे क्रममाचरेच्च सर्वेषु चैतेषु  
सदा प्रशस्तम् ॥ ४ ॥ अथ रक्तजाभिष्यन्दचिकित्सामाह ॥ अथं सेकः ॥ त्रिफला-  
लोध्रयष्टीभिः शर्कराभद्रमुस्तकैः । पिष्टैः शीताम्बुना सेको रक्ताभिष्यन्दनाशमः ॥ १ ॥  
अथाश्रोतनम् ॥ स्त्रीस्तन्याश्रोतनं नेत्रे रक्तपित्तानिलातिजित् । क्षीरसर्पिर्वृतं वापि  
रक्तपित्तरुजं जयेत् ॥ १ ॥ लोध्रचूर्णं घृते घृष्टं रुजमाश्रोतनैर्हरेत् । शर्करात्रिफ-  
लाचूर्णमिदमाश्रोतनं परम् ॥ २ ॥ अथाञ्जनम् ॥ श्रीपर्णीपाटलाधात्रीधातकीति-  
ल्वकार्जुनात् । पुष्पाण्यथ बृहत्याश्च बिम्बीलोध्रं च तुल्यशः ॥ १ ॥ मञ्जिष्ठं  
चापि मधुना पिष्ट्वापीक्षुरसेन वा । रुधिरस्पन्दशान्त्यर्थमेतदञ्जनमिष्यते ॥ २ ॥  
अथ वासादिकाथः ॥ आटरूपाभयानिम्बधात्रीमुस्तकमूलकैः । रक्तास्रावं कफं  
हन्ति चक्षुष्यं वासकादिकम् ॥ १ ॥ अध्याधिमन्थान्यतोवातयोश्चिकित्सा ॥ अधिम-  
न्थेषु सर्वेषु ललाटे व्यधयेच्छिराम् । अशान्ते सर्वथा मन्थे भ्रुवोरुपरि दाहयेत् ॥१॥  
अभिष्यन्देषु याः प्रोक्ताश्चतुर्विधं प्रतिक्रियाः । ताः सर्वा अधिमन्थेषु प्रयोज्याश्च भिषग्व-  
रैः ॥२॥ सर्व एव विधिः सर्वमन्थादिष्वपि चेष्यते । तथा चाप्यन्यतोवाते सामान्यो  
वक्ष्यते विधिः ॥ ३ ॥ यष्टीं गुडूचीं त्रिफलां सदावर्तिमक्ष्यामये सर्वभवे पिबेद्वा । आश्रो-  
तनं सान्द्ररसेन दाव्याः शस्तं सदा क्षौद्रयुतं नराणाम् ॥ ४ ॥ गुडूचीत्रिफलाकाथो  
मधुना सह योजितः । पीतः सर्वाक्षिरोगघ्नः कृष्णाचूर्णविचूर्णितः ॥ ५ ॥ प्रपौण्डरी-  
कयष्ट्याह्निदावीलोध्रैः सचन्दनैः । एरण्डाम्बुयुतैः सेकैः सर्वनेत्ररुजापहः ॥ ६ ॥ श्वे-  
तलोध्रं घृते भृष्टं चूर्णितं ताप्यतुत्थकम् । कृष्णाम्बुना विमृदितं सेकः शूलहरः परः  
॥ ७ ॥ यष्टीगैरिकसिन्धूत्थदावीताक्ष्यैः समांशकैः । जलपिष्टैर्वहिलेपः सर्वनेत्रामयापहः  
॥८॥ दग्ध्वा स सैन्धवं लोध्रं मधूच्छिष्टयुते घृते । पिष्टमञ्जनलेपाभ्यां सद्यो नेत्ररुजा-  
पहम् ॥ ९ ॥ लोहस्य पात्रे संघृष्टो रसो निम्बुफलोद्भवः । किञ्चिद्घनो बहिलेपान्नेत्र-  
व्याधिं व्यपोहति ॥ १० ॥ निम्बस्य चोदुम्बरवल्कलस्य एरण्डयष्टीमधुचन्दनम्य ।  
पिण्डो विधेयो नयनप्रकोपे कफेन पित्तेन समीरणेन ॥ ११ ॥ अथ शोथपाकयोश्च-  
कित्सा ॥ जलौकापातनं श्रेष्ठं नेत्रपाके विरेचनम् । शिराव्यधं वा कुर्वीत सेक-  
लेपौ च शुक्रवत् ॥१॥ विभीतकशिवाधात्रीपटोलारिष्टवासकैः । काथो गुग्गुलुसंयुक्तः  
शोथशूलाक्षिरोगनुत् ॥ २ ॥ अथ वातपर्ययशुष्काक्षिपाकयोश्चिकित्सा ॥ वाताभि-  
ष्यन्दवच्चात्र वातमारुतपर्यये । अनेनैव विधानेन भिषक् चैवाभिसाधयेत् ॥ १ ॥  
पूर्वं तत्र हितं सर्पिः क्षीरं वाप्यथ भोजनम् । परिपेको हितं नेत्रे पयः कोष्णं स-  
सैन्धवम् ॥ २ ॥ रजनीदारुसिद्धं वा सैन्धवेन समन्वितम् । वाताभिष्यन्दशमनं  
हितं मारुतपर्यये ॥३॥ शुष्काक्षिपाके च सदा इदं सेचनकं हितम् । सैन्धवं दारु शुण्ठी  
च मातुलिङ्गरसे घृतम् ॥४॥ स्तन्योदकार्यं कुर्वीत शुष्कपाके तदञ्जनम् । शुष्काक्षिपाके  
हविषः पानमक्ष्णोश्च तर्पणम् ॥ घृतेन जीवनीयेन नस्यं तैलेन योजयेत् ॥ ५ ॥ अथा-

म्लाध्युषितमाह ॥ तिक्तस्य सर्पिषः पानं बहुशश्च विरेचनम् । अम्लाध्युषितशान्त्यर्थं  
 कुर्याच्छेषान्मुशीतलान् ॥ १ ॥ बिल्वकं त्रिफलां सर्पिर्जीर्णं वा केवलम्पिबेत् । शि-  
 राव्यधं विना कार्यः पित्तस्यन्दहरो विधिः ॥ २ ॥ अथ शिरोत्पातशिराहर्षयोश्चिकित्सा ॥  
 शिरोत्पातं शिराहर्षमन्याश्चास्रभवान्गदान् । स्निग्धस्य कोष्णेनाज्येन शिरावेधैः शमं  
 नयेत् ॥ १ ॥ सर्पिः क्षौद्रं चाञ्जनं स्याच्छिरोत्पातस्य भेषजम् । तद्वत्सैन्धवकासीसं  
 स्तन्यपिष्टं च पूजितम् ॥ २ ॥ शिराहर्षेऽञ्जनं कार्यं फाणितं मधुसंयुतम् । मधुना ताक्ष्य-  
 शैलं च कासीसं वा समाक्षिकम् ॥ ३ ॥ वेतसाम्लं स्तन्ययुतं फाणितं तु ससैन्धवम् ।  
 पित्ताभिष्यन्दशमनं विधिं चात्रापि योजयेत् ॥ ४ ॥ इति सर्वजाः ॥ अथ ग्रन्था-  
 न्तरे नयनाभिघातस्य निदानंचिकित्से ॥ स्रवत्यश्रु च यन्नेत्रं वृतं लोहितराजिभिः ।  
 निमेषोन्मेषणाशक्तं सशल्यं तं विनिर्दिशेत् ॥ १ ॥ नेत्रे त्वभिहते कुर्याच्छीतमाश्रोतनं  
 हितम् । पुनर्नवामूलकल्कात् पिण्डीलेपे कुचन्दनम् ॥ अन्तःस्त्रीस्तन्यसेकश्च रक्तमोक्ष-  
 श्च शस्यते ॥ २ ॥ दृष्टिप्रसादजननं विधिमाश्रु कुर्यात्स्निग्धैर्हिमैश्च मधुरैश्च तथा  
 प्रयोगैः । स्वेदाग्निधूमभयशोकरुजादितापैरभ्याहतामपि तथैव भिषक् चिकित्सेत् ॥ ३ ॥  
 सूर्याचिराशाम्बरविद्युतादिविलोकनेनोपहतेक्षणस्य । सन्तर्पणं स्निग्धहिमादि कार्यं सायं  
 निषेव्यस्त्रिफलाप्रयोगः ॥ ४ ॥ निशाब्दत्रिफलादार्योऽसितामधुसमन्विता । अभिघा-  
 ताक्षिशूलघ्नं नारीक्षीरेण पूरणम् ॥ ५ ॥ सावरं मधुकं तुल्यं घृतभृष्टं सुचूर्णितम् ।  
 छागक्षीरोत्थितं सेकः पित्तरक्ताभिघातजित् ॥ ६ ॥ इति नयनाभिघातः ॥ क्षौद्राश्वला-  
 लासंघृष्टैर्मरिचैर्नैत्रमञ्जयेत् । अतिनिद्रा शमं याति तमः सूर्योदयादिव ॥ १ ॥ जातीपुष्पं  
 प्रवालं च मरिचं कटुकावचा । सैन्धवं वस्तमूत्रेण पिष्टं तन्द्राघ्नमञ्जनम् ॥ २ ॥ अथ  
 नेत्ररोगे भीमसेनीकर्पूरः ॥ सुधांशोर्वसुभागाः स्युरेलाभागद्वयं तथा । चन्दनं चाब्धिफे-  
 नं च बीजं कतकसंभवम् ॥ १ ॥ रसाञ्जनं भद्रमुस्तं प्रत्येकं कर्षसंमितम् । सर्वं  
 दुग्धे विमर्द्याथ पिण्डे गोधूमपिष्टवत् ॥ २ ॥ कृत्वा पात्रे निधायाथ क्षिपेत्पात्रं तथो-  
 परि । अधः प्रज्वालयेद्दीपं वत्पार्श्वेषु समानया ॥ ३ ॥ एवं प्रहरपर्यन्तं वह्निं कुर्याच्च  
 युक्तितः । पात्रस्योपरिभागं तु शीतलं रक्षयेद्दुधः ॥ ४ ॥ सदाद्रवैलस्वण्डेन शीत-  
 लेन च वारिणा । स्वाङ्गशीतं ततो ज्ञात्वा पश्चात्कर्पूरमाहरेत् ॥ ५ ॥ स्फटिकाकारम-  
 त्पच्छं श्वेतहीरमणिप्रभम् । भीमसेन्याख्यकर्पूरमौषधेषु प्रयोजयेत् ॥ ६ ॥ इति भीम-  
 सेनीकर्पूरः ॥ अथ पथ्यापथ्यम् ॥ आश्रोतनं लङ्घनमञ्जनं च स्वेदो विरेको प्रति-  
 सारणं च । प्रपूरणं नस्यमसृग्विमोक्षः शस्त्रक्रिया लेपनमाज्यपानम् ॥ १ ॥  
 सेको मुनीष्टा तिमिरघ्नपूजा मुद्रा यवा लोहितशालयश्च । कौम्भं हविर्वन्यकुल-  
 त्ययूषः पेया विलेपी सुरणं पटोलम् ॥ २ ॥ वार्ताककर्कोटककारवेष्टं नवीनमोजं नत-  
 मूलकं च । पुनर्नवामार्कवकाकमाची पत्तूरशाकानि कुमारिका च ॥ ३ ॥ कुस्तु-  
 म्बुरुः शीरकमाणिमन्थो रोध्रं वरा क्षौद्रमुपानहश्च । नारीपयश्चन्दनमिन्दुस्वण्डं

तिक्तानि सर्वाणि लघूनि चापि ॥ ४ ॥ विजानता पथ्यमिदं प्रयुक्तं यथामलं ने-  
त्रगदं निहन्ति । क्रोधं श्रुचं मैथुनमश्रुवायुविण्मूत्रनिद्रावमिवेगरोधम् ॥ ५ ॥  
सूक्ष्मेक्षणं दन्तविघर्षणं च स्नानं निशाभोजनमातपं च । प्रजल्पनं छर्दनमम्बुपानं मधूक-  
पुष्पं दधिपत्रशाकम् ॥ ६ ॥ कालिङ्गपिण्याकविरूढकानि मत्स्यं मुरामांसमजाङ्गलं च ।  
ताम्बूलमम्लं लवणं विदाहि तीक्ष्णं कटुष्णं गुरु चान्नपानम् ॥ नरो न सेवेत हिताभि-  
लाषी सर्वेषु रोगेषु दृगाश्रयेषु ॥ ७ ॥ शालितण्डुलगोधूममुद्रसैन्धवगोघृतम् । गोपयश्च  
सिता क्षौद्रं पथ्यं नेत्रगदे स्मृतम् ॥ ८ ॥ सर्वं शाकमचक्षुष्यं चक्षुष्यं शाकपञ्चकम् । जीव-  
न्ती वास्तु मत्स्याक्षी मेघनादः पुनर्नवा ॥ ९ ॥ माषारनालकटुतैलजलावगाहक्षुद्राक्षुरैश्च  
सुरतैर्निशि जागरैश्च । शाकाम्लमत्स्यदधिफाणितवेसवारैश्चक्षुः क्षयं व्रजति सूर्यविलो-  
कनाच्च ॥ १० ॥ इति नेत्ररोगाधिकारः ॥

## ॥ अथ स्त्रीरोगाधिकारः ॥

तत्रादौ प्रदरस्य निदानमाह ॥ विरूद्धमद्याध्यशनादजीर्णाद् गर्भप्रपातादतिमैथुनाच्च  
यानाध्वशोकादतिकर्षणाच्च भाराभिघाताच्छयनाद्विवा च ॥ १ ॥ तं श्लेष्मपित्तानिल-  
संनिपातैश्चतुष्प्रकारं प्रदरं वदन्ति ॥ २ ॥ प्रदरस्य सामान्यलक्षणमाह ॥ असृग्दरं  
भवेत्सर्वं साङ्गमर्दं सवेदनम् ॥ १ ॥ अथ श्लेष्मिकस्य लक्षणमाह ॥ आमं सपिच्छप्रतिमं  
सपाण्डु पुलाकतोयप्रतिमं कफात्तु ॥ १ ॥ पैत्तिकमाह ॥ सपीतनीलासितरक्तमुष्णं पि-  
त्तार्तियुक्तं भृशवेगि पित्तात् ॥ १ ॥ वातिकमाह ॥ रूक्षारुणं फेनिलमल्पमल्पं वातात्सतोदं  
पिशितोदकाभम् ॥ १ ॥ अथ सान्निपातिकमाह ॥ सक्षौद्रसर्पिर्हरितालवर्णं मज्जप्र-  
काशं कुणपं त्रिदोषम् । तं चाप्यसाध्यं प्रवदन्ति तज्ज्ञा न तत्र कुर्वीत  
भिषक् चिकित्साम् ॥ १ ॥ अथ रक्तस्यातिप्रवृत्तावुपद्रवनाह ॥ तस्यातिवृत्तौ दौर्ब-  
ल्यं भ्रमो मूर्च्छा मदस्तृषा । दाहः प्रलापः पाण्डुत्वं तन्द्रा रोगश्च वातजाः ॥ १ ॥  
अथासाध्यां प्रदरव्याधिमतीमाह ॥ शश्वत् स्रवन्तीमास्त्रावं तृषादाहज्वरान्विताम् ।  
दुर्बला क्षीणरक्तां च तामसाध्यां विवर्जयेत् ॥ १ ॥ अथ चिकित्सानिवृत्त्यर्थं श्रुद्धार्त-  
वलक्षणमाह ॥ मासान्निष्पिच्छदाहार्ति पञ्चरात्रानुबन्धि च । नैवातिबहु नात्यल्पमार्तवं  
श्रुद्धमादिशेत् ॥ १ ॥ शशासृक्प्रतिमं यच्च यद्वा लाक्षारसोपमम् । तदार्तवं प्रशंस-  
न्ति यच्चाप्सु न विरज्यते ॥ २ ॥ इति प्रदरनिदानम् ॥ अथ प्रदरचिकित्सा ॥  
दध्ना सौवर्चलाजाजीमधुकं नीलमुत्पलम् । पिबेत्क्षौद्रयुतं नारी वांतासृग्दरशान्त-  
ये ॥ १ ॥ नागरं मधुकं तैलं सितादधि च तत्समम् । खञ्जेनोन्मथितं पीतं वात-  
प्रदरनाशनम् ॥ २ ॥ एलामंशुमतीं द्राक्षामुशीरं तिक्तरोहिणीम् । चन्दनं कृष्णलवणं  
सारिवालोध्रसंयुतम् ॥ ३ ॥ वातासृग्दरशान्त्यर्थं पिबेद्दध्ना सहाङ्गना । पित्तासृग्दर-  
शान्त्यर्थं सक्षौद्रं ललना पिबेत् ॥ ४ ॥ वासकस्य गुडूच्या वा रसं किं वा वरीभवं ।  
मधुकं कर्षमेकं तु चतुष्कर्षं सितां तथा ॥ तण्डुलोदकसम्पिष्टं लोहिते प्रदरे पिबेत्  
॥ ५ ॥ प्रदरं हन्ति बलाया मूलं दुग्धेन संयुतं पीतम् । कुशवाद्यालकमूलं त-

ण्डुलसलिलेन रक्ताख्यम् ॥ ६ ॥ बलाकङ्कृतिकाख्या या तस्या मूलं सचूर्णितम् ।  
 लोहितप्रदरे स्वादेच्छर्करामधुसंयुतम् ॥ ७ ॥ मद्यैर्निम्बगुडूच्योश्च रोहितस्याथवा रसम् ।  
 कफप्रदरनाशाय पिबेद्वा मलयूरसम् ॥ ८ ॥ काकजङ्घामूलरसं मधुना सह भाभिनी ।  
 सलोध्रचूर्णमापीय कफप्रदरकं जयेत् ॥ ९ ॥ पथ्यामलकविभीतकविश्वौषधदारुज-  
 नीनाम् । सक्षौद्रलोध्रचूर्णः काथो हन्त्येष सर्वजं प्रदरम् ॥ १० ॥ रसाञ्जनं तण्डुल-  
 कस्य मूलं क्षौद्रान्वितं तण्डुलतोयपीतम् । असृग्दरं सर्वभवं निहन्ति श्वासं  
 सुभागी सह नागरेण ॥ ११ ॥ अशोकवल्कलं काथशृतं दुग्धं सुशीतलम् ।  
 यथाबलं पिबेत्प्रातस्तीव्रासृग्दरनाशनम् ॥ १२ ॥ समुद्धृत्य कुशमूलं पेपये-  
 त्तण्डुलाम्बुना । एतत्पीत्वा न्यहं नारी प्रदरात्परिमुच्यते ॥ १३ ॥ क्षौद्रयु-  
 क्तं फलरसं काष्ठोदुम्बरजं पिबेत् । असृग्दरविनाशाय सशर्करपयोऽन्नभुक् ॥ १४ ॥  
 मलयूफलचूर्णस्य शर्करासहितस्य च । मधुना मोदकं कृत्वा स्वादेत्प्रदरनाशनम्  
 ॥ १५ ॥ दार्वीरसाञ्जनवृषाब्दकिरातविल्वभल्लातकैरवकृतो मधुना कषायः । पीतो  
 जयत्यतिबलम्प्रदरं सगूलं पीतासितारुणविलोहितनीलशुक्लम् ॥ १६ ॥ भूम्यामलकमू-  
 लं तु पीतं तण्डुलवारिणा । द्वित्रैरेव दिनैर्नार्याः प्रदरं दुस्तरं जयेत् ॥ १७ ॥  
 शुण्ठीतिरिडयोश्चूर्णं भुक्तं सघृतशर्करम् । प्रबलं प्रदरं हन्ति नार्या वा कुट्टजाष्टकम्  
 ॥ १८ ॥ धातक्याश्च तथा पूगीकुसुमानां पिबेच्छृतम् । नाशयेत्प्रदरं सद्यस्त्रिदिना-  
 द्योषितां ध्रुवम् ॥ १९ ॥ आसोः पुरीषं पयसा निपीय वहेर्वलादेकमहो द्यहं वा ।  
 त्रिययहं वा प्रदरं स्वन्त्यः प्रसह्य पारं परमाप्नुवन्ति ॥ २० ॥ अशोकवल्कलं  
 पिष्ट्वा सताक्षर्यं तण्डुलाभसा । सक्षौद्रं तद्रसं पीत्वा प्रदरान्मुच्यतेऽङ्गना ॥ २१ ॥  
 सूचिस्थाने व्याघ्रनख्या मूलमुत्तरदिग्भवम् । नीतमुत्तरफलगुण्यां कटिवद्धं हरेदसृक्  
 ॥ २२ ॥ अथ पुण्यानुगं चूर्णम् ॥ पाठा रसाञ्जनं मुस्तं मज्जा जम्ब्वाम्रयोस्तथा ।  
 अम्बष्ठकी शिलोद्रेदं समङ्गा पञ्चकेरसम् ॥ १ ॥ विल्वं मोचरसं लोध्रं केशरं गैरिकं  
 तथा । विश्वौषधं कटूफलं च मरिचं रक्तचन्दनम् ॥ २ ॥ कट्वङ्गं धातकी द्राक्षान-  
 न्ता मधुकमर्जुनम् । वत्सकातिविषा चेति पुण्येणोद्धृत्य बुद्धिमान् ॥ ३ ॥ तुल्यभागा-  
 नि सर्वाणि सूक्ष्माणि च विचूर्णयेत् । तच्चूर्णं माक्षिकोपेतं पीतं तण्डुलवारिणा ॥ ४ ॥  
 जयेदशांस्यतीसारं तथा रक्तप्रवाहिकाम् । बालानां कृमिरोगांश्च योनिदोषांश्च  
 योषिताम् ॥ ५ ॥ रजोदोषी तथा सर्वान्प्रदरान्दुस्तरानपि । पीतनीलारुणश्वेतान्सर्वा-  
 नेव विनाशयेत् । चूर्णं पुण्यानुगं नाम पूर्वमात्रेयभाषितम् ॥ ६ ॥ इति पुण्यानुगं  
 चूर्णम् ॥ अथ जीरकावलेहः ॥ जीरकं प्रस्थमेकं तु क्षीरं द्वादशमेव च । प्रस्थार्धं लो-  
 ध्रशृतयोः पचेन्मन्देन वह्निना ॥ १ ॥ लेहिभूतेऽथ शीतेऽत्र सिताप्रस्थं विनिक्षिपेत् ।  
 चातुर्जातकणा विश्वमज्जाजी मुस्तवालकम् ॥ २ ॥ दाडिमं रसजं धान्यं रजनी  
 पढवासकम् । वंशजं च तवक्षीरी प्रत्येकं शुक्तिसंमितम् ॥ ३ ॥ जीरकस्यावलेहोऽयं

प्रमेहप्रदरापहः । ज्वरावल्यारुचिश्वासतृष्णादाहक्षयापहः ॥ ४ ॥ निष्कमैन्द्रियं चूर्णं  
सिताद्विगुणितं भवेत् । उषितेन जलेनैव पीतम्प्रदरनाशनम् ॥ ५ ॥ अथ मुद्राद्यं घृतम् ॥  
मुद्रमाषस्य निर्यूहे रांस्त्राचित्रकमुस्तकैः । सिद्धं सपिप्पलीबिल्वैः सर्पिः श्रेष्ठमसृग्दरे  
॥ १ ॥ अथ शाल्मलीघृतम् ॥ शाल्मलीपुष्पनिर्यासः पृश्निपर्णी तथैव च । का-  
श्मरी चन्दनं चैषां कल्केन स्वरसेन वा ॥ १ ॥ गव्यं पचेद् घृतप्रस्थं तत्सिद्धं  
तरुणी पिबेत् । सर्वप्रदरनाशाय बलवर्णाग्निवर्धनम् ॥ २ ॥ अथ शीतकल्याणकं  
घृतं वृन्दात् ॥ कुमुदं पद्मकोशीरं गोधूमो रक्तशालयः । मुद्रपर्णी पयस्या च  
काश्मरी मधुयष्टिका ॥ १ ॥ बलातिबलयोर्मूलमुत्पलं तालमस्तकम् । विदारी शतपु-  
ष्पी च शालपर्णी सजीविका ॥ २ ॥ त्रिफला त्रापुसम्बीजं प्रत्यग्रं कदलीफलम् । एषामर्ध-  
पलान्भागान् गव्यक्षीरं चतुर्गुणम् ॥ ३ ॥ पानीयं द्विगुणं दत्त्वा घृतप्रस्थं विपा-  
चयेत् । प्रदरे रक्तगुल्मे च रक्तपित्ते हलीमके ॥ ४ ॥ अरोचके ज्वरेऽजीर्णे पाण्डु-  
रोगे मदे भ्रमे । तरुणी त्वल्पपुष्पा वा म्या च गर्भं न विन्दति ॥ ५ ॥ अहन्यहनि च  
स्त्रीणां भवति प्रीतिवर्धनम् । शीतकल्याणकं नाम परमुक्तं रसायनम् ॥ ६ ॥  
रक्तपित्ताधिकारोक्तं कूष्माण्डखण्डं च प्रदरे देयम् ॥ अथ रसाः ॥ रसं गन्धं  
सीसं मृतमितिसमं तैस्तु रसजं समानं सर्वैः स्यात्तुलितमपि लोभं वृषरसैः । दिन्नं  
पिष्टं नाम्ना प्रदररिपुरेषोपहरति द्विवल्लः क्षौद्रेण प्रदरमपि दुःसाध्यमपि च ॥ १ ॥  
इति प्रदरारिः ॥ रसरत्नप्रदीपात् ॥ अथ बोलपर्पटी ॥ सूतगन्धकमुकज्जलिकायाः पर्पटी  
समयुता समभागम् । बोलचूर्णविहितं प्रतिवाप्यं स्याद्रसोऽयमसृगामयहारी ॥ १ ॥  
वल्लयुग्मयुगुलं प्रतिदेयं शर्करामधुयुतः किल दत्तः । रक्तपित्तगुदजायतियोनिस्त्राव-  
माथु विनिवारयतीशः ॥ २ ॥ इति बोलपर्पटी योगसारात् ॥ इति प्रदरचिकित्सा ॥

## ॥ अथ सोमरोगाधिकारः ॥

तत्र सोमरोगस्य निदानपूर्विकां संप्राप्तिमाह ॥ स्त्रीणामतिप्रसङ्गाद्वा शोका-  
च्चापि श्रमादपि । अतिसारकयोगाद्वा गरदोषात्तथैव च ॥ १ ॥ आपः सर्व-  
शरीरस्थाः क्षुभ्यन्ति प्रस्रवन्ति च । तस्यास्ताः प्रच्युताः स्थानान्मूत्रमार्गं व्रजन्ति  
हि ॥ २ ॥ अथ तस्य लक्षणमाह ॥ प्रसन्ना विमलाः शीता निर्गन्धा नीरुजः  
सिताः । स्रवन्ति चातिमात्रं ताः सा न शक्नोति दुर्बला ॥ १ ॥ वेगं धारयितुं  
तासां न विन्दति सुखं क्वचित् । शिरःशिथिलता तस्या मुखं तालु च शुष्यति ॥ २ ॥  
मूर्च्छा जुम्भा प्रलापश्च त्वग्रूक्षा चातिमात्रतः । भक्ष्यैर्भोज्यैश्च पेयैश्च न वृत्तिं ल-  
भते सदा ॥ ३ ॥ सन्धारणाच्छरीरस्य ता आपः सोमसंज्ञिताः । ततः सोमक्षयात्स्त्री-  
णां सोमरोग इति स्मृतः ॥ ४ ॥ तस्मात्सोमक्षयाद्देहो निश्चेष्टश्च भवेत्सदा । स एव  
सरुजः सोमो मूत्रेण स्रवते मुहुः ॥ ५ ॥ सोमलक्षणसंसृष्टः कालातिक्लान्तयोगतः ।  
सोमक्रान्तिक्रमेणैव स्रवन्मूत्रमभीक्ष्णशः ॥ मूत्रातिसारं इत्येव तमाहुर्बलनाशनम् ॥ ६ ॥  
इति सोमरोगनिदानम् ॥ अथ सोमरोगस्य चिकित्सा ॥ कदलीनां फलं पक्वं धात्री-



फलरसं मधु । शर्करासहितं स्वादेत्सोमधारणमुत्तमम् ॥ १ ॥ माषचूर्णं समधुकं वि-  
 दारीमधु शर्कराम् । पयसा पाययेत्प्रातः सोमधारणमुत्तमम् ॥ २ ॥ जलेनामलकी-  
 बीजकल्कं समधुशर्करम् । पिबेद्दिनत्रयेणैव श्वेतप्रदरनाशनम् ॥ ३ ॥ तक्रौदनाहार-  
 रता संपिबेन्नागकेशरम् । न्यहं तक्रेण सम्पिष्टं श्वेतप्रदरनाशनम् ॥ ४ ॥ चूर्णं  
 तु पडवासस्य तिलतैलेन लेहयेत् । सप्तरात्रेण योषाणां श्वेतप्रदरनाशनम् ॥ ५ ॥  
 अत्रैव मूत्रातिसारस्य चिकित्सामाह ॥ स एव सरुजः सोमः स्रवेन्मूत्रेण चे-  
 न्मुहुः । तत्रैलापत्रचूर्णेन पाययेत् तरुणीं सुराम् ॥ १ ॥ तालकन्दं च खर्जूरं मधुकं  
 च विदारिकाम् । सितामधुयुतां स्वादेन्मूत्रातिसारनाशनम् ॥ २ ॥ चक्रमर्दकमूलं तु  
 सम्पिष्टं तण्डुलाम्बुना । प्रभातसमये पीतं जलप्रदरनाशनम् ॥ ३ ॥ अथ कदली-  
 घृतम् ॥ कदलीकन्दनिर्यासद्रोणे शतपलान्वितम् । कदलीकुसुमं पक्कं काथं पादाव-  
 शेषितम् ॥ १ ॥ घृतप्रस्थं पयस्तुल्यं पिप्पल्येलालवङ्गकम् । कपित्थस्य फलं मांसी  
 कदलीकन्दचन्दनम् ॥ २ ॥ न्यग्रोधादिगणैः सार्धं सर्वान्वारिसमुद्भवान् । सर्वं समं  
 कर्षमात्रं कल्कीकृत्वा पचेच्छनैः ॥ ३ ॥ घृतं काथं च कल्कं च पक्त्वा चैवावतार-  
 येत् । प्रातःकाले पिबन्नित्यं सेवयेत्कर्षमात्रकम् ॥ ४ ॥ सोमरोगं हरेद्दाहं मूत्रकृ-  
 च्छ्राश्मरीं तथा । प्रमेहान्विशतिं हन्यात्प्रमेहगजकेसरी ॥ ५ ॥ मूत्रातिसारमप्यन्यं  
 व्याधिं विध्वंसयेद् ध्रुवम् । कदलीकन्दनामेदं घृतं सर्वरुजापहम् ॥ ६ ॥ अथ रसः ॥  
 कूष्माण्डपत्रस्वरसैः पक्कं पारदनिष्ककम् । द्विनिष्कं गन्धकं कृत्वा ज्वलने कज्जली-  
 कृतः ॥ असौ समरिचः सोमरोगातिसृतिनाशनः ॥ १ ॥ इति सोमरोगमूत्रातिसा-  
 राधिकारः ॥

## ॥ अथ योनिरोगाधिकारः ॥

तत्र योनिव्यापद्रोगाणां निदानान्याह ॥ विंशतिर्व्यापदो योर्नेर्निर्दिष्टा रोगस-  
 द्बुहे । मिथ्याचारेण ताः स्त्रीणां प्रदुष्टेनार्तवेन च ॥ जायन्ते बीजदोषाच्च दैवाद्वा  
 गृणु ताः पृथक् ॥ १ ॥ अथ रोगिणीनां योनीनां नामान्याह ॥ उदावर्ता तथा वन्ध्या  
 विप्लुता च परिप्लुता । वातला योनिरुग्नेया वातदोषेण पञ्चधा । पञ्चधा पित्तदोषेण  
 तत्रादौ लोहितक्षया । प्रसंसिनी वामिनी च पुत्रघ्नी पित्तला तथा ॥ २ ॥ अल्पा-  
 नन्दा कर्णिनी च चरणानन्दपूर्विका । अतिपूर्वापि सा ज्ञेया श्लेष्मला च कफादिमाः  
 ॥ ३ ॥ षड्यण्डिनी च महती सूचीवक्त्रा त्रिदोषिणी । पञ्चैता योनयः प्रोक्ताः सर्वदो-  
 षप्रकोपतः ॥ ४ ॥ अथ तासां लक्षणमाह ॥ सा फेनिलमुदावर्ता रजः कृच्छ्रेण मुञ्च-  
 ति । सा तु योनिः कफेनैवमार्तवं च विमुञ्चति ॥ १ ॥ वन्ध्या नष्टार्तवा ज्ञेया विप्लुता  
 नित्यवेदना । परिप्लुतायां भवति ग्राम्यधर्मेण रुग् भृशम् ॥ २ ॥ वातला कर्कशा  
 स्तब्धा गूलनिस्तोदपीडिता । चतसृष्वपि चाद्यासु भवन्त्यनिलवेदनाः ॥ ३ ॥  
 सदाहं क्षीयते रक्तं यस्यां सा लोहितक्षया । प्रसंसिनी संसते च क्षोभिता दुष्प-

जायिनी ॥ ४ ॥ सवातमुद्गिरेद्धीजं वामिनी रजसा युतम् । स्थितं स्थितं हन्ति  
 गर्भं पुत्रघ्नी रक्तसंक्षयात् ॥ ५ ॥ अत्यर्थं पित्तला योनिर्दाहपाकज्वरान्विता ।  
 चतसृष्वपि चाद्यासु पित्तलिङ्गोच्छ्रयो भवेत् ॥ ६ ॥ अल्पानन्दा न सन्तोषं ग्राम्य-  
 धर्मेण गच्छति । कर्णिन्यां कर्णिका योनौ श्लेष्मासृग्भ्यां प्रजायते ॥ ७ ॥ मैथु-  
 नाचरणात्पूर्वं पुरुषादतिरिच्यते । बहुशश्चातिचरणा तयोर्बीजं न विन्दति  
 ॥ ८ ॥ श्लेष्मला पिच्छिला योनिः कण्डूग्रस्तातिशीतला । चतसृष्वपि चाद्यासु श्ले-  
 ष्मलिङ्गोच्छ्रयो भवेत् ॥ ९ ॥ अनार्तवास्तनी खण्डी स्वरस्पर्शा च मैथुने । अति-  
 कायगृहीतायास्तरुण्या अण्डिनी भवेत् ॥ १० ॥ विवृता तु महायोनिः सूचीवक्त्राति-  
 संवृता । सर्वलिङ्गसमुत्थाना सर्वदोषप्रकोपजा ॥ ११ ॥ चतसृष्वपि चाद्यासु सर्वलिङ्ग-  
 निदर्शनम् । पञ्चासाध्या भवन्तीह योनयः सर्वदोषजाः ॥ १२ ॥ इति योनिव्यापद्रो-  
 गनिदानम् ॥ अथ योनिकन्दस्य निदानमाह ॥ दिवा स्वप्नादतिक्रोधाद् व्यायामादति-  
 मैथुनात् । क्षताच्च नखदन्ताद्यैर्वाताद्याः कृपिता मलाः ॥ १ ॥ पूयशोणितसङ्काशं  
 लकुचाकृतिसन्निभम् । जनयन्ति यदा योनौ नाम्ना कन्दं तु योनितः ॥ २ ॥ रूक्षं  
 विवर्णं स्फुटितं वातिकं तं विनिर्दिशेत् । दाहरागज्वरयुतं विद्यात्पित्तात्मकं तु तम्  
 ॥ ३ ॥ नीलपुष्पप्रतीकाशं कण्डूमन्तं कफात्मकम् । सर्वलिङ्गसमायुक्तं सन्निपातात्म-  
 कं वदेत् ॥ ४ ॥ इति योनिकन्दनिदानम् ॥ अथ योनिव्यापद्रोगाणां चिकित्सा ॥  
 तत्र वन्ध्या चिकित्सा ॥ आर्तवाददर्शने नारी मत्स्यान्सेवेत नित्यशः । काञ्जिकं च  
 तिलान्माषानुदश्विच्च तथा दधि ॥ १ ॥ पीतं ज्योतिष्मतीपत्रराजिकोग्रासनं न्यहम् ।  
 शीतेन पयसा पिष्टं कुसुमं जनयेद् ध्रुवम् ॥ २ ॥ सगुडः श्यामतिलानां काथः पीतः  
 सुशीतलो नार्या । जनयति कुसुमं सहसा गतमपि सुचिरं निरातङ्कम् ॥ ३ ॥ तिल-  
 शेलुकारवीणां काथं पीत्वा नष्टरजा महिला । सगुडं शिशिरं त्रिदिनाज्जनयति कुसुमं  
 न संदेहः ॥ ४ ॥ इक्ष्वाकुबीजदन्तीचपलागुडमदनकिण्वयावशूकैः । सस्तुक्क्षीरैर्व-  
 त्तिर्योनिगता कुसुमसंजननी ॥ ५ ॥ इति वन्ध्याचिकित्सा ॥ अथ वन्ध्यायाः गर्भ-  
 प्रदमेः । माह ॥ बलासिता सातिबला मधूकं वटस्य गृद्धं गजकेशरं च । एतन्मधुक्षी-  
 रघृतैर्निपीय वन्ध्या सुपुत्रं नियतं प्रसूते ॥ १ ॥ अश्वगन्धाकषायेण सिद्धं दुग्धं घृता-  
 न्वितम् । ऋतुस्नाताङ्गना प्रातः पीत्वा गर्भं दधाति हि ॥ २ ॥ पुष्पोद्भूतं लक्ष्मणाया  
 मूलं दुग्धेन कन्यया । पिष्टं पीत्वा ऋतुस्नाता गर्भं धत्ते न संशयः ॥ ३ ॥ कुरण्ट-  
 मूलं धातक्याः कुसुमानि वटाङ्कुराः । नीलोत्पलं पयोयुक्तमेतद्गर्भप्रदं ध्रुवम् ॥ ४ ॥  
 याबला पिबति पार्श्वपिप्पलं जीरकेण सहितं हिताशना । श्वेतया विशिखपुङ्गवा  
 युतं सा सुतं जनयद्दीह नान्यथा ॥ ५ ॥ पत्रमेकं पलाशस्य पिष्ट्वा दुग्धेन गर्भिणी ।  
 पीत्वा पुत्रमवाप्नोति वीर्यवन्तं न संशयः ॥ ६ ॥ शूकरशिम्बीमूलं मध्यं वा दधिफ-  
 लस्य सपयस्कम् । पीत्वाथोभयलिङ्गीबीजं कन्यां न स्रूते स्त्री ॥ ७ ॥ क्षीरेण श्वेतवृ-  
 हतीमूलं नासापुटे पिबेत् । पुत्रार्थं दक्षिणानासा वामया कन्यकार्थिनी ॥ ८ ॥ लक्ष्म-  
 णा क्षीरसंयुक्ता नस्ये पाने प्रदाप्यताम् । तेन सापि लभेद्गर्भं पुत्रो विद्याधरो भवेत्

॥ ९ ॥ वामनाल्या भवेत्कन्या पुत्रो दक्षिणया भवेत् । रक्तेऽधिके भवेत्कन्या पुत्रः  
 शुक्लेऽधिके भवेत् ॥ १० ॥ शुक्रशोणितमिश्रेण भवेद्योऽसौ नपुंसकः । एरण्डस्य  
 तु बीजानि मातुलिङ्गस्य चैव हि । सर्पिषा परिपिष्टानि पिबेद्गर्भप्रदानि च ॥ ११ ॥  
 इति चक्रदत्तात् ॥ लङ्काकारं लक्ष्मणायाश्च मूलं कण्ठे बद्धं सर्पिषा नस्ययोगात् ।  
 पीत्वा सूते पुत्रमत्यन्तवीर्यं पश्चादन्यानप्यमन्दाङ्गयष्टिः ॥ १२ ॥ तिलतैलदुग्धफाणि-  
 तदधिघृतमेकत्र पाणिना मथितम् । पीतं सर्पिषलीकं जनयाति पुत्रं परं महिलं ॥ १३ ॥  
 एकस्य मातुलिङ्गस्य बीजानि सकलान्यपि । ऋत्वन्ते दुग्धपिष्टानि पीत्वाप्रोत्पन्नबला  
 सुतम् ॥ १४ ॥ अथ फलवृत्तम् ॥ मञ्जिष्ठा मधुकं कुष्ठं त्रिफला शर्करा बला । मेदे पय-  
 स्या काकोली मूलं चैवाश्वगन्धजम् ॥ १५ ॥ अजमोदा हरिद्रे द्वे प्रियङ्गुः कटुरोहिणी । उत्पलं  
 कुमुदं लाक्षा काकोलयौ चन्दनद्वयम् ॥ १६ ॥ एतेषां कार्ष्णिकैर्भागैर्घृतप्रस्थं विपाचयेत् ।  
 शतावरीरसं क्षीरं घृतादेयं चतुर्गुणम् ॥ १७ ॥ सर्पिरेतन्नरः पीत्वा स्त्रीषु नित्यं वृषा-  
 यते । पुत्राञ्जनयते वीरान्मेधाढ्यान्प्रियदर्शकान् ॥ १८ ॥ या चैवास्थिरगर्भा स्यात्पुत्रं  
 वा जनयेन्मृतम् । अल्यायुषं वा जनयेद्या च कन्यां प्रसूयते ॥ १९ ॥ योनिरोगे  
 रजोदोषे परिस्त्रावे च शस्यते । प्रजावर्धनमायुष्यं सर्वग्रहनिवारणम् ॥ २० ॥  
 नाम्ना फलवृत्तं ह्येतदश्विभ्यां परिकीर्तितम् । अनुक्तं लक्ष्मणामूलं क्षिपन्त्यत्र  
 चिकित्सकाः ॥ २१ ॥ जीवद्वत्सैकवर्णाया घृतं त्वत्र प्रयुज्यते । आरण्यगोमयेनेह  
 वह्निज्वाला च दीयते ॥ २२ ॥ इति वन्ध्याचिकित्सा ॥ अथ गर्भनिवारणम् ॥ पिप्पलि-  
 विडङ्गटङ्गणसमचूर्णं या पिबेत्पयसा । ऋतुसमये न हि तस्या गर्भः संजायते  
 क्वापि ॥ २३ ॥ आरनालपरिपेषितं त्र्यहं या जपाकुसुममत्ति पुष्पिणी । सत्पु-  
 राणगुडमुष्टिसेविनी सा दधाति न हि गर्भमङ्गना ॥ २४ ॥ तैलाविलं सैन्धवस्व-  
 ण्डमादौ निधाय रण्डा निजयोनिमध्ये । नरेण सार्धं रतिमातनोति या सा न गर्भं  
 लभते कदाचित् ॥ २५ ॥ तण्डुलीयकमूलानि पिष्ट्वा तण्डुलवारिणा । ऋत्वन्ते तु  
 त्र्यहं पीत्वा वन्ध्याः कुर्वन्ति योषितः ॥ २६ ॥ धूपिते योनिरन्ध्रे तु निम्बकाष्ठैश्च  
 युक्तितः । ऋत्वन्ते रमते या स्त्री न सा गर्भमवाप्नुयात् ॥ २७ ॥ तालीसगैरिके पीते  
 बिडालपदमात्रके । शीताम्बुना चतुर्थेऽह्नि वन्ध्या नारी प्रजायते ॥ २८ ॥ ग्राह्यं कू-  
 णचतुर्दश्यां धत्तूरस्य च मूलकम् । कटिं बद्ध्वा रमेत्कान्तं न गर्भः संभवेत्कचित्  
 ॥ २९ ॥ मुक्ते न लभते गर्भं पुरा नागार्जुनोदितम् । तन्मूलचूर्णं योनिस्थं न गर्भः सं-  
 भवेत्कचित् ॥ ३० ॥ इति गर्भनिवारणम् ॥ अथ गर्भपातनविधिः ॥ शृङ्गनबीजं टङ्ग-  
 प्रितयं तावच्च दाडिमीमूलम् । तुवरीटङ्गद्वितयं सिन्दूरं टङ्गयुगलं च ॥ ३१ ॥ समर्थं  
 खल्वमध्ये तोयेनैतन्निपीय गर्भवती । रण्डा योषिद् गर्भं वेश्या वा पातयत्याशु  
 ॥ ३२ ॥ निर्गुण्डीद्रवसंपिष्टं चित्रमूलं मधुप्लुतम् । कर्षं पीत्वा स्ववत्याशु गर्भं रण्डा  
 कुलोद्भवम् ॥ ३३ ॥ काण्डमेरण्डपत्रस्य योनावष्टाङ्गुलं क्षिपेत् । चतुर्मासोद्भवो गर्भः  
 स्ववत्येव हि तत्क्षणात् ॥ ३४ ॥ देवालये तु यच्चूर्णं कर्षिकं तोयपेषितम् । पिबेद् गर्भ-

वती नारी मर्भः स्रवाति तत्क्षणात् ॥ ५ ॥ आलोड्य काञ्जिकैर्घोटीपुरीषं वस्त्रगा-  
लितम् । संशीधूग्रासुरीतैलविषमागतगर्भनुत् ॥ ६ ॥ इति गर्भपातनम् ॥ अथावशि-  
ष्टयोनिव्यापद्रोगाणां चिकित्सा ॥ ताम्रु योनिषु चाद्यामु स्नेहादिक्रम इष्यते । वस्त्य-  
भ्यङ्गपरीषेकप्रलेपाः पिचुधारणम् ॥ १ ॥ नतवार्ताकिनीकुष्ठसैन्धवामरदारुभिः ।  
तिलतैलं पचेन्नारी पिचुं तस्य विधारयेत् ॥ २ ॥ विप्लुतायां सदा योनौ व्यथा तेन  
प्रशाम्यति । वातलां कर्कशां स्तब्धामल्पस्पर्शां तथैव च ॥ ३ ॥ कुम्भीस्वेदैरुपचरे-  
दन्तर्वेश्मनि संवृते । धारयेद्वा पिचुं योनौ तिलतैलस्य सा सदा ॥ ४ ॥ रास्नाश्वगन्धावृ-  
षकैर्योनिशूलहरं पयः । गुडूचीत्रिफलादन्तीकाथैश्च परिषेचनम् ॥ ५ ॥ बिल्वमार्कवजं  
बीजं कल्कं मद्येन पाययेत् । तेन योनिगतं शूलमाशु शाम्यति योषिताम् ॥ ६ ॥ उपकु-  
श्चिकां पिपलीं च मदिरालाभतः पिबेत् । सौवर्चलेन संयुक्तं योनिशूलनिवारणम्  
॥ ७ ॥ पित्तलानां च योनीनां सेकाभ्यङ्गपिचुक्रियाः । शीताः पित्तहराः कार्याः  
स्नेहनार्थं घृतानि च ॥ ८ ॥ प्रसंसिनीं घृताभ्यक्तां क्षीरस्विन्नां प्रवेशयेत् । वि-  
धाय वेसवारेण ततो बन्धं समाचरेत् ॥ ९ ॥ अथ वेसवारः ॥ शुण्ठीमरीचकृष्णाभि-  
र्धान्यकाजाजिदाडिमैः । पिप्पलीमूलसंयुक्तैर्वेसवारः स्मृतो बुधैः ॥ १ ॥ धात्रीरसं  
सितायुक्तं योनिदाहे पिबेत्सदा । सूर्यकान्ताभवं मूलम् पिबेद्वा तण्डुलाम्बुना ॥ २ ॥  
योन्यां तु पूयस्त्राविण्यां शोधनद्रव्यनिर्मितैः । सगोमूत्रैः सवलणैः पिण्डैः संपूरणं  
हितम् ॥ ३ ॥ पिचवश्च घृताभ्यक्ताश्चन्दनाम्भःसमुत्थिताः । योनौ स्थाप्याः त्रि-  
या दाहकच्छृपाकप्रशान्तये ॥ ४ ॥ योन्यां बलासज्जुष्टायां सर्वं रूक्षोष्णमौषधम् ।  
तैलं साधु यवान्नं च पथ्यारिष्टं च योजयेत् ॥ ५ ॥ गुडूचीत्रिफलादन्तीकथितोदकधार-  
या । योनिं प्रक्षालयेत्तेन ततः कण्डूः प्रशाम्यति ॥ ६ ॥ मुद्रपुष्पं सखदिरं पथ्या-  
जातीफलं तथा । वृकीपूगं च संचूर्ण्य वस्त्रपूतं क्षिपेद्भगे ॥ ७ ॥ योनिर्भवति संकीर्णां  
न स्रवेच्च जलं ततः । कपिकच्छृभवम् मूलं काथयेद्विधिना भवेत् ॥ ८ ॥ योनिः  
सङ्कीर्णतां याति काथेनानेन धावनात् । पिप्पल्या मरिचैर्मर्षैः शताह्वाकुष्ठसैन्धवैः  
॥ ९ ॥ वर्तिस्तुल्या प्रदेशिन्या धार्या योनिविशोधनी । सुरामण्डोत्थितो धार्यः  
पिचुयोनौ कफात्मनि ॥ १० ॥ कण्डूपैच्छिल्यसंस्नावशैथिल्यविनिवृत्तये । सुगन्धा-  
नां पदार्थानां कल्कचूर्णैः शृतैः कृतः ॥ ११ ॥ योनौ दौर्गन्ध्यशमनः पूयपैच्छिल्य-  
भाजि च । सन्निपातसमुत्थानां कार्या योन्या यदा क्रियाः ॥ १२ ॥ साधारणा दशाङ्घ्री-  
श्रीमदाकाथपिचुर्हितः । जीरकद्वितयं कृष्णा मुषवी सुरभिर्वचा ॥ १३ ॥ वासकं  
सैन्धवश्चापि र्यवक्षारो यवानिका । एषां चूर्णं घृते किञ्चिद् भृष्टा खण्डेन मोदकम्  
॥ १४ ॥ कृत्वा स्वादेद्यथावह्नि योनिरोगाद्विमुच्यते । मूषककाथसंसिद्धतिलतैलकृतः  
पिचुः ॥ नाशयेद्योनिरोगांस्तान्धृतो योनौ न संशयः ॥ १५ ॥ अथ त्रिफलादि  
घृतम् ॥ त्रिफलां द्वौ सहचरौ गुडूचीं सपुनर्नवाम् । शुकनासं हरिद्रे द्वे रास्नामेदाश-

तावरीः ॥१॥ कल्कीकृत्य घृतप्रस्थं पचेत्क्षीरे चतुर्गुणे । तत्सिद्धं पाययेन्नारीं योनि-  
रोगप्रशान्तये ॥२॥ इति योनिव्यापद्रोगचिकित्सा ॥ अथ योनिकन्दस्य चिकित्सा ॥  
गैरिकाम्रास्थिजठररजन्यञ्जनकट्फलाः । पूरयेद्योनिमेतेषां चूर्णैः क्षौद्रसमन्वितैः  
॥ १ ॥ त्रिफलायाः कषायेण सक्षौद्रेण च सेचयेत् । प्रमदायोनिकन्देन व्याधिना  
परिमुच्यते ॥२॥ आखोर्मांसं सपदि बहुधा सूक्ष्मखण्डीकृतं तत्तैले पाच्यं द्रवति नि-  
यतं यावदेतेन सम्यक् । तत्तैलाक्तं वसनमनिशं योनिभागे दधाना सत्यं व्रीडाजनक-  
मबलायोनिकन्दं निहन्ति ॥३॥ इति योनिकन्दचिकित्सा ॥ इति योनिरोगाधिकारः ॥

## ॥ अथ स्त्रीगर्भरोगनिदानम् ॥

तत्र गर्भस्य स्त्रावपातयोर्निदानमाह ॥ भयाभिघातात्तीक्ष्णोष्णपानाशननिषे-  
वणात् । गर्भे पतति रक्तस्य सशूलं दर्शनं भवेत् ॥ १ ॥ अथ स्त्रावपातयोरवधिमाह  
॥ आचतुर्थात्ततो मासात्प्रसवेद्गर्भविद्रवः । ततः स्थिरशरीरस्य पातः पञ्चमषष्ठयोः  
॥ १ ॥ अथ गर्भपातस्य दृष्टान्तं दर्शयति ॥ गर्भोऽभिघातविषंमासनपीडनाच्चैः पक्वं  
द्वमादिव फलं पतति क्षणेन ॥१॥ इति गर्भस्त्रावपातयोर्निदानं माधवात् ॥ अथ भावप्र-  
काशाद् गर्भपातस्योपद्रवानाह ॥ प्रसंसमाने गर्भे स्यादाहः शूलश्च पार्श्वयोः ।  
पृष्ठे रुक् प्रदरानाहौ मूत्रसङ्गश्च जायते ॥ १ ॥ अथ गर्भस्य स्थानान्तरगमने चोप-  
द्रवानाह ॥ स्थानात् स्थानान्तरं तस्मिन्प्रयात्यपि च जायते । आमपक्काशयादौ  
तु क्षोभः पूर्वेऽप्युपद्रवाः ॥ १ ॥ प्रसवोचिते काले यथा मूढो गर्भो भवति तदाह ॥  
तत्र मूढगर्भस्य निदानसम्प्राप्तिपूर्वकं सामान्यं लक्षणमाह ॥ मूढं करोति पवनः खलु  
मूलगर्भं शूलं च योनिजठरादिषु मूत्रसङ्गम् । भुग्नेऽनिलेन विगुणेन ततः स गर्भः  
संख्यामतीत्य बहुधा समुपैति योनिम् ॥१॥ तत्राष्टौ प्रकारानाह ॥ द्वारं निरुद्धशिरसा  
जठरेण कश्चित्कश्चिच्छरीरपरिवर्तनकुब्जदेहः । एकेन कश्चिदपरस्तु भुजद्वयेन  
तिर्यग्गतो भवति कश्चिदवाह्मुखोऽन्यः ॥१॥ पार्श्वपवृत्तिगतिरेति तथैव कश्चिदित्य-  
ष्टधा भवति गर्भगतिः प्रसूतौ ॥ २ ॥ सुश्रुतस्त्वष्टौ प्रकारान्तराण्याह ॥ कश्चिद्वाभ्यां  
सक्थिभ्यां योनिमुखं प्रपद्यते ॥१॥ कश्चिदाभुग्नैकसक्थ इतरेण सक्था ॥२॥ कश्चिदाभु-  
ग्नसक्थिशरीरः स्फिग्देशेन तिर्यग्गतः ॥३॥ कश्चिदुदरपार्श्वपृष्ठानामन्यतमेन योनिद्वारं  
पिधायावतिष्ठते ॥४॥ अन्तःपार्श्वपवृत्तशिराः कश्चिदेकेन बाहुना ॥५॥ कश्चिदाभुग्नशिरा  
बाहुद्वयेन ॥६॥ कश्चिदाभुग्नमध्यो हस्तपादशिरोभिः ॥७॥ कश्चिदेकेन सक्था योनिद्वारं  
प्रतिपद्यते अपरेण पायुमिति ॥८॥ अथापराश्चतस्रो गतीराह ॥ सकीलकः प्रतिखुरः परि-  
घोऽथ बीजस्तेषूर्ध्वबाहुचरणैः शिरसा च योनौ । सङ्गी च यो भवति कीलकवत्सकी-  
लो दृश्यैः खुरैः प्रतिखुरः स हि कायसङ्गी ॥ गच्छेद्भुजद्वयशिराः स च बीजकाख्यो  
योनौ स्थितः सपरिघः परिघेण तुल्यः ॥ १ ॥ अथ परिघमाह ॥ परिघस्य लक्षणं  
भोजेऽपि पच्यते तद्यथा ॥ योनिमावृत्य यस्तिष्ठेत्परिघो गोपुरं यथा । तथान्तर्गर्भमा-

यान्तं विद्यात्परिघसंज्ञितम् ॥ २ ॥ अथासाध्यमूढगर्भगर्भिण्यालक्षणमाह ॥ अपविद्ध-  
शिरा या तु शीताङ्गी निरपत्रपा । नीलोद्गतशिरा हन्ति सा गर्भं स च तां तथा ॥ १ ॥  
अथ मृतस्य मूढगर्भस्य प्रतिपाद्यत्वात्कर्षणार्थं लक्षणमाह ॥ गर्भास्पन्दनमावीनां  
प्रणाशः श्यावपाण्डुता । भवेदुच्छ्वासपूतित्वं शूलश्चान्तमृते शिशौ ॥ १ ॥ अथ गर्भ-  
स्य मरणहेतुमाह ॥ मानसागन्तुभिर्मातुरुपतापैः पृथग्विधैः । गर्भो व्याप्रच्यते कुक्षौ  
व्याधिभिश्च प्रपीडितः ॥ १ ॥ अथापरमसाध्यगर्भिणीलक्षणमाह ॥ योनिस्वरणं  
सङ्गः कुक्षौ मक्कल एव च । हन्युः स्त्रियं मूढगर्भो यथोक्ताश्चाप्युपद्रवाः ॥ १ ॥ वात-  
लान्यन्नपानानि ग्राम्यधर्मं प्रजागरम् । अत्यर्थं सेवमानाया गर्भिण्या योनिमार्गगः  
॥ २ ॥ मातरिश्वा प्रकुपितो योनिद्वारस्य संवृतिम् । कुरुते रुद्धमार्गत्वात्पुनरन्तर्ग-  
तोऽनिलः ॥ ३ ॥ निरुणद्ध्याशंयद्वारं पीडयन् गर्भसंस्थितिम् । निरुद्धवदनोच्छ्वासो  
गर्भश्चाथ विपद्यते ॥ ४ ॥ उच्छ्वासरुद्धहृदयां नाशयत्यथ गर्भिणीम् । योनिस्वरणं  
नाम व्याधिमेनं प्रचक्षते ॥ अन्तर्कप्रतिमं घोरं नारभेत्तु चिकित्सितम् ॥ ५ ॥ इति  
मूढगर्भनिदानम् ॥ अथ विकृताकृतिगर्भलक्षणमाह ॥ ऋतुस्त्राता तु या नारी स्वप्ने  
मैथुनमावहेत् । आर्तव्यं वागुरादाय कुक्षौ गर्भं करोति हि ॥ १ ॥ मासि मासि विवर्धे-  
त गर्भिण्या गर्भलक्षणम् । कललं जायते तस्या वर्जितं पैतृकैर्गुणैः ॥ २ ॥ सर्पवृश्चिककूष्मा-  
ण्डविकृताकृतयश्च ये । गर्भाश्चेति त्रयश्चैव ज्ञेयाः पापकृतो भृशम् ॥ ३ ॥ इति सुश्रुतात् ॥

## ॥ अथ स्त्रीगर्भरोगचिकित्सा ॥

तत्र गर्भस्य स्त्रावपातयोश्चिकित्सामाह ॥ गुर्विण्या गर्भतो रक्तं स्रवेद्यदि मुहुर्मुहुः ।  
तन्निरोधाय सा दुग्धमुत्पलादि शृतं पिबेत् ॥ १ ॥ उत्पलादिगणमाह ॥ उत्पलं नील-  
मारक्तं कल्हारं कुमुदं तथा । श्वेताम्भोजं च मधुकमुत्पलादिरयं गणः ॥ १ ॥ सं-  
शीलितो हरत्येव दाहं तृष्णात्वेदामयम् । रक्तं पित्तं च मूर्च्छां च तथा छर्दिमरोचकम्  
॥ २ ॥ लज्जालुर्धातकीपुष्पमुत्पलं मधु लोधकम् । जलस्थया स्त्रियां पीतं गर्भपातं निवा-  
रयेत् ॥ ३ ॥ पतन्तं स्तम्भयेद्गर्भं कुलालकरमृत्तिका । मधुच्छागीपयःपीता किं  
वा श्वेतीपराजिता ॥ ४ ॥ पारावतमलः पीतहृयहं ताम्बूलवारिणा । गर्भिणी  
गर्भतो रक्तं स्तम्भयेन्निरुपद्रवम् ॥ ५ ॥ शर्कराविसातिलं समांशकं माक्षिकेण सह  
भक्ष्यते यदा । नास्ति गर्भपतनोद्भवं भयं पापभीतिरिव तीर्थसेवया ॥ ६ ॥ कङ्कतीमू-  
लमाबद्धं कुमारीसूत्रकैः समैः । कटिदेशे नितम्बिन्या गर्भपातं निवारयेत् ॥ ७ ॥  
वेणुग्रन्थिकुलत्थानां हरिद्रांजनितं शृतम् । देयं न्यूनदिने पाते गर्भिणीनां भिषग्-  
वरैः ॥ ८ ॥ ह्रीवैरातिविषामुस्तामोचशकैः शृतं जलम् । दद्याद्गर्भे प्रचलिते प्रदरे कु-  
क्षिरुज्यपि ॥ ९ ॥ अतः परं मासानुमासिकं वक्ष्यामः ॥ मधुकं शाकबीजं च  
पयस्या सुरदारु च । अश्मन्तकः कृष्णतिलास्ताम्रवल्ली शंतावरी ॥ १ ॥  
वृक्षादनी पयस्या च लता चोत्पलसारिवा । अनन्तां सारिवा रास्ना पद्मा मधुकमेव  
च ॥ २ ॥ बृहती द्वयकाश्मर्यक्षीरिशृङ्गास्त्वचो घृतम् । पृश्निपर्णी बलां शिशु श्वदं-

ष्टा मधुपर्णिका ॥ ३ ॥ गृद्धाटकं विसं द्राक्षा कसेरुमधुकं सिता । सप्तैतान्पयसा-  
 योगानर्धश्लोकसमापितान् ॥ ४ ॥ क्रमात्सप्तसु मासेषु गर्भे स्रवति योजयेत् । कपि-  
 त्थबिल्वबृहतीपटोलेक्षुनिदिग्धजैः ॥ ५ ॥ मूलैः शृतं प्रभुञ्जीत । क्षीरं मासे तथाष्टमे ।  
 नवमे मधुकानन्तापयस्यासारिवाः पिबेत् ॥ ६ ॥ क्षीरं शुण्ठीपयस्याभ्यां सिद्धं  
 स्यादशमे हितम् । सक्षीरा वा हिता शुण्ठी मधुकं सुरदारु च ॥ ७ ॥ क्षीरिकामुत्पलं  
 दुग्धं समङ्गामूलकं शिवाम् । पिबेदेकादशे मासि गर्भिणी गूलशान्तये ॥ ८ ॥ सिता-  
 विदारिकाकोलीक्षीरीकाश्च मृणालिकाः । गर्भिणी द्वादशे मासि पिबेच्छूलघ्नमौषधम् ।  
 एवमाप्यायते गर्भस्तीव्रा रुक् चोपशाम्यति ॥ ९ ॥ अथान्यच्च ॥ ग्रन्थान्तरे  
 मासविशेषे गर्भवेदनाहरमौषधम् ॥ चलनं प्रथमे मासि गर्भस्य यदि जायते । औषधं  
 च तदा देयं विचक्षणभिषग्वरैः ॥ १ ॥ मृद्वीका ज्येष्ठिका चैव चन्दनं रक्तचन्दनम् ।  
 गवां च पयसा पेयं स्थिरता जायते ध्रुवम् ॥ २ ॥ नीलोत्पलं सवालं च गृद्धाटं च  
 कसेरुकम् । शीततोयेन पिष्ट्वा तु क्षीरेणालोड्य तत्पिबेत् ॥ ३ ॥ एवं न पतते गर्भः  
 स च गूलः प्रशाम्यति । द्वितीये मासि गर्भस्य चलनं च भवेद्यदि ॥ ४ ॥ पयसा  
 च तदा पेयं मृणालं नागकेशरम् । तगरं कमलं बिल्वं कर्पूरेण समन्वितम् ॥ ५ ॥  
 अजाक्षीरेण तत्पिष्ट्वा क्षीरेणालोड्य पूर्ववत् । तृतीये मासि चलनं जायते गर्भजं यदि  
 ॥ ६ ॥ पयसालोडितं पेयं शर्करानागकेशरम् । पञ्चकं चन्दनं चैव वालकं पद्म-  
 नालकम् ॥ ७ ॥ पिष्ट्वा शीतेन तोयेन क्षीरेणालोड्य तत्पिबेत् । एवं न पतते  
 गर्भः स च गूलः प्रशाम्यति ॥ ८ ॥ यदि गर्भस्य चलनं चतुर्थे मासि जायते ।  
 तृष्णाशूलविदाहैश्च ज्वरेण च निपीडनम् ॥ ९ ॥ क्षीरं च कदलीमूलमुत्पलं वालकं तथा ।  
 आलोड्य समभागेन पिबेद्रोगोपशान्तये ॥ १० ॥ पञ्चमे मासि गर्भस्य चलनं कुत्रचिद्भवेत् ।  
 दध्ना च मधुना पेयं दाडिमीपत्रचन्दनम् ॥ ११ ॥ नीलोत्पलं मृणालं च कौलीक्षीरं तथैव  
 च । केशरम् पञ्चकं चैव तांयेनालोड्य तत्पिबेत् ॥ १२ ॥ एवं न पतते गर्भः स च गू-  
 लः प्रशाम्यति । षष्ठे मासि तु गर्भस्य चलता जायते यदा ॥ १३ ॥ गैरिका गोमयम्  
 भस्म कृष्णा मृत्स्ना तथैव च । एतेषां साधितम् प्राज्ञभिषजा च मृतं तदा  
 ॥ १४ ॥ पेयं शीतं परं साकं सितया चन्दनेन च । सप्तमे मासि गर्भस्य चलनं जाय-  
 ते यदा ॥ १५ ॥ उशीरं गोक्षुरघनः समङ्गा नागकेशरम् । सपञ्चकं समधुना पायये-  
 च्च विचक्षणः ॥ १६ ॥ अष्टमे मासि चलनं गर्भजं यदि जायते । लोध्रमागधिका-  
 चूर्णम् मधुना पयसा पिबेत् ॥ नवमे सुप्रसूतिः स्यादेवं गर्भस्य पोषणम् ॥ १७ ॥ इति  
 गर्भस्रावपातादिचिकित्सा ॥ अथ गर्भपातस्योपद्रवाणां चिकित्सा । स्निग्धशीताः  
 क्रियास्तेषु दाहादिषु समाचरेत् । कुशकाशोरुबूकाणाम् मूलैर्गोक्षुरकस्य च ॥ १ ॥  
 शृतं दुग्धं सितायुक्तं गर्भिण्याः गूलहृत् परम् । श्वदंष्ट्रामधुकद्राक्षाम्लानैः सिद्धं पयः  
 पिबेत् ॥ २ ॥ शर्करामधुसंयुक्तं गुर्विणीवेदनापहम् । मृत्कोष्ठगारिका गेहसम्भवा  
 नवमृत्तिका ॥ ३ ॥ समङ्गा धातकीपुष्पं गैरिकं च रसाञ्जनम् । तथा सर्जरसश्चैतान्य-

थालाभं विचूर्णयेत् ॥ ४ ॥ तच्चूर्णमधुना लिङ्गान्नारी प्रदरशान्तये । कसेरुत्पलशृङ्गा-  
टकलकं वा पयसा पिबेत् ॥ ५ ॥ पकं वचारसोनाभ्यां हिङ्गुसौवर्चलान्वितम् । आना-  
हेषु पिबेद् दुग्धं गुर्विणी सुस्विनी भवेत् ॥ ६ ॥ तृणपञ्चकमूलानां कल्केन विपचे-  
त्पयः । तत्पयो गुर्विणी पीत्वा मूत्रसङ्गाद्विमुच्यते ॥ ७ ॥ शालीक्षुकुशकाशैः स्याच्छ-  
रेण तृणपञ्चकम् । एषां मूलं तृषादाहपित्तासृग्मूत्रसङ्गहृत् ॥ ८ ॥ कसेरुशृङ्गाटकप-  
ञ्चकोत्पलं समुद्रपर्णीमधुकं शर्करम् । सगूलगर्भास्रुतिपीडिताबला पयोविमिश्रम् पय-  
सान्धुक् पिबेत् ॥ ९ ॥ इति गर्भपातोपद्रवचिकित्सा ॥ अथ गुर्विण्या रोगाणां चि० ॥  
मधूकचन्दनोशीरसारिवायष्टिपञ्चकैः । शर्करामधुसंयुक्तः कषायो गर्भिणीज्वरे ॥ १ ॥ च-  
न्दनं सारिवालोध्रमृद्वीकाशर्करान्वितम् । काथं कृत्वा प्रदद्याच्च गर्भिणीज्वरशान्तये ॥ २ ॥  
पयस्यासारिवापाठातोयतोयदनागरैः । शृतं शीतम् पिबेद्वारि गर्भिणीज्वरवारणम्  
॥ ३ ॥ मृद्वीकापञ्चकोशीरश्रीपर्णीचन्दनं तथा । मधुकं च पयस्या च सारिवामलकं  
तथा ॥ ४ ॥ पित्तज्वरहरः काथो गर्भिणीनां प्रशस्यते । पीतं विश्वमजाक्षीरैर्नाशये-  
द्विषमज्वरम् ॥ ५ ॥ ह्रीर्वेरारलुरक्तचन्दनबलाधान्याकवत्सादनीमुस्तोशीरयवासपर्पट-  
विषाकाथं पिबेद्गुर्विणी । नानावर्णरुजातिसारकगदे रक्तस्रुतौ वा ज्वरे योगोऽयं मुनि-  
भिः पुरा निगदितः सूत्यामयेषूत्तमः ॥ ६ ॥ ज्वरातिसारे गर्भिण्याः शस्तं सामे  
सशोणिते । समङ्गामधुकं लोध्रं फाणितं शर्करान्वितम् ॥ ७ ॥ प्रवाहिकायां गर्भिण्याः  
शस्तं सामे सशोणिते । आम्रजम्बूत्वचः काथैर्लेहयेल्लजसक्तुकम् ॥ ८ ॥ अनेन ली-  
ढमात्रेण गर्भिणी ग्रहणीं जयेत् । शुण्ठीबिल्वकषायं तु यवसक्तुसमन्वितम् ॥ ९ ॥  
गर्भिणीं पाययेद्वैद्यश्छर्चतीसारनाशनम् । पृथ्वीपर्णी बलावासानिर्यूहोरक्तपित्तजित्  
॥ १० ॥ गर्भिण्याः कामलाशोफश्वासकासज्वरापहः । कुस्तुम्बरीणां कल्के तु तण्डुलो-  
दकसंयुतम् ॥ ११ ॥ पिबेत्सशर्करं हृद्यं गर्भिणीछर्दिवारणम् । बिल्वमज्जा च  
लाजाम्बु पिबेच्छर्दिषु गर्भिणी ॥ १२ ॥ भार्गीशुण्ठीकणाचूर्णं गुडेन श्वा-  
सका नुत् । अजमोदा नागरं च पिप्पली जीरकं समम् ॥ १३ ॥ तच्चूर्णं सगुडक्षौद्रं  
गर्भिण्या वृद्धिदीपनम् । बिल्वाग्निमन्थपक्वं वा पाटल्या नागरेण वा ॥ १४ ॥ सिद्धमम्बु  
पिबेच्छीतं गर्भिणी वातरोगनुत् । चन्दनं मधुकोशीरं नागपुष्पं तिलास्तथा ॥ १५ ॥ अज-  
शृङ्गी च मञ्जिष्ठा रविमूलं पुनर्नवा । श्रेष्ठः शोफहरो लेपो गर्भिणीनां विशेषतः ॥ १६ ॥  
इति गुर्विणीरोगाणां चिकित्सा ॥ अथ वातशुष्कस्य गर्भस्य चिकित्सा ॥ गर्भो वाते-  
न संशुष्को नीदरं पूरयेद्यदि । सा बृंहणीयैः संसिद्धं दुग्धं मांसरसं पिबेत् ॥ १ ॥  
शुक्रार्तवमजाताङ्गं प्रत्यङ्गं मारुतार्दितम् । त्यक्तं जीवेन तत्तस्मात्कथितं चावतिष्ठते  
॥ २ ॥ शुक्रार्तवार्द्रको वायुरुदराध्मानकृद्भवेत् । कदाचिच्चेत्तदाध्मानं स्वयमेवार्प-  
तेत्तराम् ॥ ३ ॥ नैगमेयेन गर्भोऽयं हतो लोकध्वनिस्तथा । स चापि गर्भो भवति

१ ( च० ) शृतम् । २ ( च० ) बिल्वमज्जोत्पलामां तु । ३ ( च० ) शुक्रार्तवादिनो । ४ ( च० )  
स्वयमेव करोत्यसौ ( प्रशाम्यति ) इत्यपि पाठान्तरम् ।



लोके नागोदराह्वयः ॥ धान्यकुट्टनमुख्या स्याच्चिकित्सा तूभयोरपि ॥ ४ ॥ अथ प्रसवमासमाह ॥ नवमे दशमे मासि नारी गर्भं प्रसूयते । एकादशे द्वादशे वा ततोऽन्यत्र विकारतः ॥ १ ॥ अथ च प्रसवमासमतिक्रम्य स्थायिनि गर्भं चिकित्सामाह ॥ वातेन गर्भसङ्कोचात्प्रसूतिसमयेऽपि या । गर्भं न जमयेन्नारी तस्याः शृणु चिकित्सितम् ॥ १ ॥ कुट्टयेन्मुशलेनैषा कृत्वा धान्यमुलूखले । विषमं चासनं यानं सेवेतु प्रसवार्थिनी ॥ २ ॥ अथ काले प्रसवविलम्बे चिकित्सामाह ॥ प्रसवस्य त्रिलम्बे तु धूपयेदभितो भगम् । कृष्णसर्पस्य निर्मोकैस्तथा पिण्डीतकेन वा ॥ १ ॥ तन्तुना लाङ्गलीमूलं बध्नीयाद्वस्तपादयोः । सुवर्चलां विशल्यां वा धारयेदाशु सूतये ॥ २ ॥ कृष्णा वचा चापि जलेन पिष्टाः सैरण्डतैला खलु नाभिलेपात् । सुखप्रसूतिं कुरुतेऽङ्गनानां निपीडितानां बहुभिः प्रमादैः ॥ ३ ॥ मातुलुङ्गस्य मूलं तु मधुकं संयुतं तथा । घृतेन सहितं पीत्वा सुखं नारी प्रसूयते ॥ ४ ॥ इक्षोरुत्तरमूलं निजतनुमानेन तन्तुना बद्ध्वा । कटिक्लिप्ये गर्भवती सुखेन सूते विलम्बितेनापि ॥ ५ ॥ तालस्य चोत्तरं मूलं स्वप्रमाणेन तन्तुना । बद्ध्वा कक्ष्यां तु नियतं सुखं नारी प्रसूयते ॥ ६ ॥ प्रत्यक्पुष्पाः पारिभद्रस्य यद्वा मूलं यद्वा काकजङ्घासमुत्थम् । कक्ष्यां बद्धं योषितां संप्रसूतिं योगे युक्त्या संहृतं साधु कुर्यात् ॥ ७ ॥ इहामृतं च सोमश्च चित्रभानुश्च भाषिनि । उच्चैः श्रवाश्च तुरगो मन्दिरे निवसन्तु ते ॥ ८ ॥ इदममृतमर्पा समुद्धृतं वै तव लघु गर्भप्रिमं विमुञ्चतु स्त्रि । तदनलपवनार्कवासवास्ते सहलवणाम्बुधरैर्दिशन्तु शान्तिम् ॥ ९ ॥ मुक्ताः पाशा विपाशाश्च मुक्ताः सूर्येण रश्मयः । मुक्तः सर्वभयाद्गर्भं एहि मा चिर मा चिरम् (वाहा) ॥ १० ॥ जलं च्यावनमन्त्रेण सप्तवाराभिमन्त्रितम् । पीत्वा प्रसूयते नारी दृष्ट्वा चोभयत्रिंशकम् ॥ ११ ॥ कलारसाष्टभिः पक्षदिग्ष्टादशभिः क्रमात् । अर्कैश्च भुवनैर्वदैरुभयत्रिंशकं भवेत् ॥ १२ ॥ हिमवदक्षिणे पार्श्वे सुरसा नाम यक्षिणी । तस्या नूपुरशब्देन विशल्या भव गर्भिणि ॥ १३ ॥ इमं श्लोकं पठित्वा तु क्षिपेदक्षतपञ्चकम् । गर्भिण्युपरि सद्यः सा गर्भं मुञ्चति गर्भिणी ॥ १४ ॥ इति काले प्रसवविलम्बे चिकित्सा ॥ अथ मूढगर्भस्य चिकित्सामाह ॥ याभिः सङ्कटकाले वैद्यैर्नार्यः प्रसाविताः सम्यक् । लब्धं यशः समग्रास्ता एवातः क्रिया कुर्युः ॥ १ ॥ गर्भे जीवति मूढं तु गर्भं यत्नेन निर्हरेत् । हस्तेन सर्पिपाक्तेन योनेरन्तर्गतेन सा ॥ मृते तु गर्भे गर्भिण्या योनौ शस्त्रं प्रवेशयेत् ॥ २ ॥ शस्त्रशास्त्रार्थविदुषी लघुहस्ता भयोज्झिता । सचेतनं तु शस्त्रेण न कथंचन दारयेत् ॥ ३ ॥ स दार्यमाणो जननीमात्मानं चापि मारयेत् । नोपेक्षेत मृतं गर्भं मुहूर्तमपि पण्डितः ॥ स चाशु जननीं हन्ति प्रभूतान्नं यथा पशुम् ॥ ४ ॥ अथ च्छेदनप्रकारः ॥ यद्यदङ्गं हि गर्भस्य योनौ सज्जति तद्विषक् । सम्यग् विनिर्हरेच्छित्त्वा रक्षेत्रां प्रयत्नतः ॥ १ ॥ एवं विहृतशल्यां तां सिञ्चेदुष्णेन वारिणा । ततोऽभ्यक्तशरीराया योनौ श्लेहं निधापयेत् ॥ एवं मृद्वी भवेद्योनिस्तच्छूलं चोपशाम्यति ॥ २ ॥ अथ प्रसूताया योनौ क्षतादेस्तु

चिकित्सितम् ॥ तुम्बीपत्रं तथा लोध्रं समभागं तु पेषयेत् । तेन लेपो भगे कार्यः शी-  
घ्रं स्याद्योनिरक्षता ॥ १ ॥ पलाशोदुम्बरफलं तिलतैलसमन्वितम् । योनौ प्रलिप्तं म-  
धुना गाढीकरणमुत्तमम् ॥ २ ॥ प्रसूता वनिता वृद्धकुक्षिह्वासाय संपिबेत् । प्रातर्म-  
थितसंमिश्रां त्रिःसप्ताहात्कणाजटाम् ॥ ३ ॥ इति भावप्रकाशात् ॥ अथ वङ्गसेनात् ॥  
आसुरीहिङ्गुसिन्धूत्यं काञ्जिकेनावलोडितम् । गर्भाशये मृतं गर्भं पातयेत्पानयोगतः  
॥ १ ॥ आलोड्य काञ्जिकैर्घोटीपुरीषं वस्त्रगालितम् । ससिन्धूग्रासुरीतैलं विषमाग-  
तगर्भनुत् ॥ २ ॥ पल्लवपर्णिकालेपः स्थिरामूलकृतोऽथ वा । नाभिवस्तिभगाद्येषु मू-  
ढगर्भापकर्षणः ॥ ३ ॥ इति मूढगर्भचिकित्सा ॥

## ॥ अथ प्रसूताया उदरस्थापरोपद्रवानाह ॥

प्रसूताया न पतिता जठरादपरा यदि । तदा सा कुरुते शूलमाध्मानं वह्निम-  
न्दताम् ॥ १ ॥ अथ तच्चिकित्सा ॥ केशवेष्टितयाङ्गुल्या तस्याः कण्ठं प्रघर्षयेत् ।  
निर्मोककटुकालानुक्रंतवेधनसर्पपैः ॥ १ ॥ चूर्णितैः कटुतैलाक्तैर्धूपयेदभितो भगम् ।  
लाङ्गलीमूलकल्लेन पाणिपादतलानि हि । प्रलिम्पेत्सूतिका योषिदपरापातनाय वै  
॥ २ ॥ हस्तं छिन्नखं स्निग्धं सूतीयोनौ शनैः क्षिपेत् । अपरां तेन हस्तेन जनयित्री  
विनिर्हरेत् ॥ ३ ॥ इत्यपरापातनविधिः ॥

## ॥ अथ सूतिकारोगाधिकारः ॥

पृथिव्यां पतिते वत्से योनौ पिण्डनमिष्यते । अप्रवेशो यथा वायोस्तथा संरक्ष-  
णक्रिया ॥ १ ॥ वायुः प्रकुपितः कुर्यात्संरुद्ध्य रुधिरं च्युतम् । सूताया ह-  
च्छिरोवस्तिशूलं मक्कल्लसंज्ञितम् ॥ २ ॥ अथ मक्कल्लस्य चिकित्सा ॥ सं-  
चूर्णितं यवक्षारं पिबेत्कोष्णेन वारिणा । सर्पिषा वा पिबेन्नारी मक्कल्लस्य निवृत्तये  
॥ ३ ॥ पिप्पली पिप्पलीमूलं मरिचं गजपिप्पली । नागरं चित्रकं चव्यं रेणुकैला-  
जमोदिकाः ॥ २ ॥ सर्पपो हिङ्गु भार्गी च पाठेन्द्रयवजीरकाः । महानिम्बश्च मूर्वा च विषा-  
तिका विडङ्गकम् ॥ ३ ॥ पिप्पल्यादिगणो ह्येष कफमारुतनाशनः । गुल्मशूलज्वरहरो  
दीपनश्चामपाचनः ॥ ४ ॥ काथमेपां पिबेन्नारी लवणेन समन्वितम् । मक्कल्लशूलगु-  
ल्मघ्नं कफानिलहरं परम् ॥ ५ ॥ त्रिकटुकचातुर्जातिककुस्तुम्बुरुचूर्णसंयुक्तम् । स्वादे-  
द्रुडं पुराणं नित्यं नारी मक्कल्लदलनाय ॥ ६ ॥ शोणं बोलं सवृतं सगुडं गुटकीकृतं  
गिलितम् । मक्कल्लाभिधशूलं हन्ति समूलं सशोणितातङ्कम् ॥ ७ ॥ हिङ्गुशुद्धं सस-  
र्पिष्कं भुक्तं मक्कल्लशूलनुत् ॥ ८ ॥ इति मक्कल्लचिकित्सा ॥ अथ प्रसूताया हितान्याह ॥  
प्रसूता युक्तमाहारं विहारं च समाचरेत् । व्यायामं भैथुनं क्रोधं शीतसेवां च वर्जयेत्  
॥ १ ॥ मिथ्याचारात् सूतीकाया यो व्याधिरुपजायते । सकृच्छ्रसाध्योऽसाध्यो वा  
भवेत्पथ्यं समाचरेत् ॥ २ ॥ इति भावप्रकाशात् ॥ अथ सूतिकारोगनिर्दानम् ॥

मिथ्योपचारात् सङ्कुशेन्द्रिषमाजीर्णभोजनात् । सूतिकायास्तु ये रोगा जायन्ते  
 दारुणाश्च ते ॥ १ ॥ अङ्गमर्दो ज्वरः कम्पः पिपासा गुरुगात्रता । शोफः शूलाति-  
 सारौ च सूतिकारोगलक्षणम् ॥ २ ॥ ज्वरादीनां रोगविशेषाणां निदानविशेषमाह ॥  
 ज्वरातीसारशोथाश्च शूलानाहबलक्षयाः । तन्द्रारुचिप्रसेकाद्याः वातश्लेष्मसमुद्भवाः  
 ॥ १ ॥ कृच्छ्रसाध्या हि ते रोगाः क्षीणमांसबलाश्रिताः । ते सर्वे सूतिकानाम्ना रोगास्ते  
 चाप्युपद्रवाः ॥ २ ॥ अथ सूतिकारोगचिकित्सामाह ॥ सूतिकारोगशान्त्यर्थं कुर्याद्वातहरीं  
 क्रियाम् । दशमूलकृतं काथं कोष्णं दद्याद् घृतान्वितम् ॥ १ ॥ अमृतानागरसहचरभ-  
 द्रोत्कटपञ्चमूलकं जलदः । शृतशीतं मधुयुक्तं शमयत्यचिरेण सूतिकातङ्कम् ॥ २ ॥  
 अथ देवदारवादिः ॥ देवदारुवचा कुष्ठं पिप्पली विश्वभेषजम् । भूनिम्बः कट्फलं मुस्तं  
 तित्ता धान्यं हरीतकी ॥ १ ॥ गजकृष्णा सद्गुःस्पर्शा गोक्षुरो धन्वयासकः । बृहत्यति-  
 विषा छिन्ना कर्कटी कृष्णजीरकम् ॥ २ ॥ समभागान्वितैरेतैः सिन्धुरामठसंयुतम् ।  
 काथमष्टावशेषं तु प्रसूताभ्याययेत् त्रियम् ॥ ३ ॥ शूलकासज्वरश्वासमूर्च्छाकम्पशिरोऽ-  
 तीभिः । युक्तं प्रलापतृड्दाहतन्द्रातीसारवान्तिभिः ॥ ४ ॥ निहन्ति सूतिकारोगं वा-  
 तपित्तकफोद्भवम् । कषायो देवदारवादिः सूतायाः परमौषधम् ॥ ५ ॥ अथ निर्गुण्ड्या-  
 दिक्काथः ॥ संयोजितो दलितया कणया कवोष्णो निर्गुण्डिकालथुननागरजः  
 कषायः । पीतो निहन्ति कफमारुतकोपजातं सूत्यामयं सकलमेव मुदुस्तरं च ॥ १ ॥  
 अथ सहचरादिः ॥ सहचरकुलत्थपुष्करदारुनिशादारुवेतसकाथः । पीतः सहिङ्गु-  
 लवणः शमयति शूलज्वरौ सूत्याः ॥ १ ॥ अथ पञ्चमूलादिः ॥ पञ्चमूलस्य वा काथं  
 तप्तलोहेन सङ्गतम् । सूतिकारोगनाशाय विबेद्धा तद्युतां सुराम् ॥ १ ॥ अथ पञ्चजीर-  
 कपाकः ॥ जीरकं स्थूलजीरश्च शतपुष्पाद्वयं तथा । यवानी चाजमोदा च धान्यकं  
 मेथिकापि च ॥ १ ॥ शुण्ठी कृष्णा कणामूलं चित्रकं हपुषापि च । विदारीफल-  
 चूर्णं तु कुष्ठं कम्पिल्लकं तथा ॥ २ ॥ एतानि पलमात्राणि गुडं पलशतं मतम् । क्षीरं  
 प्रस्थद्वयं दद्यात्सर्पिषः कुडवं तथा ॥ ३ ॥ पञ्चजीरकपाकोऽयं प्रसूतानां प्रशस्यते ।  
 युज्यते सूतिकारोगे योनिरोगे ज्वरे क्षये ॥ कासे श्वासे पाण्डुरोगे काश्ये वातामयेषु  
 च ॥ ४ ॥ इति पञ्चजीरकपाकः ॥ अथ सौभाग्यशुण्ठी ॥ आज्यस्याञ्जलियुग्मपत्रपयसः  
 प्रस्थद्वयं स्वण्डतः पञ्चाशत्पलमत्र चूर्णितमथ प्रक्षिप्यते नागरम् । प्रस्थार्धं गुडवद्वि-  
 पाच्य विधिना मुष्टित्रयं धान्यकान्मिस्याः पञ्चपलं पलं कृमिरिपोः साजाजिजीरादपि  
 ॥ १ ॥ व्योषाम्भोददलोरगेन्द्रमुमनः सद्राविडानां पलं पकं नागरस्वण्डसंज्ञकमिदं  
 सौभाग्यदं योषिताम् । तृट्छर्दिज्वरदाहशोषशमनं सश्वासकासापहं ग्रीहव्याधिवि-  
 नाशनं कृमिहरं मन्दाग्निसन्दीपनम् ॥ २ ॥ इति सौभाग्यशुण्ठी ॥ अन्यच्च ॥ नागरं कणशः  
 कृत्वा प्रस्थमात्रं भिषग्वरः । अजादुग्धाढकद्वन्द्वे विपचेन्मन्दवह्निना ॥ १ ॥ घनी-  
 भूते तु पयसि तस्माच्छुण्ठीं समुद्धरेत् । अतिसूक्ष्मं विनिष्पिष्य शोषयेदातपे खरे

॥ २ ॥ घृतमानीं समावाप्य तदुग्धं तु पुनः पचेत् । यावत्पिण्डत्वमायाति ततस्तत्र विनिक्षिपेत् ॥ ३ ॥ चातुर्जातं तुगावेष्टं धान्यकं जीरकद्वयम् । मिश्रमाकल्लुकं शुण्ठीं लवङ्गं च शतावरीम् ॥ ४ ॥ तालमूलीत्रिकटुकं कपिकच्छू च षट्कटु । जातीफलं जातिपत्रीं शृङ्गाटं वृद्धदारुकम् ॥ ५ ॥ त्रिवृतापन्नबीजं च त्रिफला च बलात्रयम् । जलं सेव्यं वाजिगन्धा चन्दनागरुकारवी ॥ ६ ॥ कक्कोलमजगन्धां च द्राक्षामाक्षोट्वा- रिजे । अजमोदं च बादमं नारीकेलगतं तथा ॥ ७ ॥ कर्पूरमभ्रकं लोहं वङ्गताम्रं शिलाजतु । स्वर्णमाक्षिकमप्येतत्प्रत्येकं कर्षमात्रकम् ॥ ८ ॥ चूर्णीकृत्य क्षिपेत्तत्र पाणि- भ्यां मर्दयेद् हृदम् । ततः खण्डतुलां पक्त्वा तथा तच्च क्रियां चरेत् ॥ ९ ॥ खण्डनागरकं नाम्ना भैषज्यमिदमुत्तमम् । यथाबलमिदं स्वादेत् प्रातः सायं च भेषजम् ॥ १० ॥ स्त्रीणा- मतिहितं नात्र पथ्यापथ्यविचारणा । क्षये पाण्डौ ज्वरे कासे श्वासे मन्दानले तथा ॥ ११ ॥ सङ्ग्रहण्यां रक्तगुल्मे प्रदरे सोमरोगके । दुग्धक्षये मूत्रकृच्छ्रे कामलायां गलग्रहे ॥ १२ ॥ पित्तरोगेषु सर्वेषु वातपित्तगदेषु च । सूतिकापवनव्याधौ शस्तमेतन्न सं- शयः ॥ १३ ॥ अश्विभ्यां पूर्वमुदितः सेव्यो योगोऽयमुत्तमः । एषा सौभाग्यदा शुण्ठी स्त्रीणां पुत्रप्रदा शुभा ॥ १४ ॥ इति द्वितीयसौभाग्यशुण्ठीपाकः ॥ अथान्यच्च नागरस्य पलान्यष्टौ घृतस्य पलविंशतिः । क्षीराढकेन संयुक्तं खण्डस्यार्धतुलां पचेत् ॥ १ ॥ शताह्वाजीरकव्योषत्रिसुगन्धियवानिकाः । कारवीमिसिचव्याग्निमुस्तानां च पलं पलम् ॥ २ ॥ लेहीभूतमिदं सिद्धं घृतभाण्डे निधापयेत् । तद्यथाग्नि- बलं स्वादेत्सूतिका तु विशेषतः ॥ ३ ॥ बल्यं वर्ण्यं तथा पुष्यं वलीपलितना- शनम् । वयसः स्थापनं हृद्यं मन्दाग्नेर्दीपनं परम् ॥ ४ ॥ आमवातप्रशमनं सौभाग्य- करमुत्तमम् । मक्कल्लशूलशमनं सूतिकारोगनाशनम् ॥ ५ ॥ इति तृतीयसौभाग्यशुण्ठी ॥ अथ प्रतापलङ्केश्वरो रसः ॥ एकेन्दुचन्द्रानलवार्धिदन्तीकलैकभागं क्रमशो विमिश्रम् । सूताभ्रगन्धोषणलोहशङ्खवन्योत्पलाभस्मविषं च पिष्टम् ॥ १ ॥ प्रसूतिवातेऽनिलदन्त- बन्धे सार्द्राम्भसा वल्लभमुष्य लिह्यात् । वातामये श्लेष्मगदेऽर्शसि स्यात्पुरामृतार्द्रात्रिफ- लागतोऽयम् ॥ २ ॥ सशृङ्गबेरद्रव एष हन्ति ससन्निपातं ज्वरमुग्ररूपम् । निजानुपानैर्निज- पथ्ययुक्तः प्रतापलङ्केश्वरनामधेयः ॥ ३ ॥ सूतः प्रयुक्तो गिरिराजपुन्या\* ॥ इति प्र- तापलङ्केश्वरः ॥ अथ प्रसूताया नियमसमयावधिमाह ॥ सर्वतः परिशुद्धा स्यात्स्नि- ग्धपथ्याल्पभोजना । स्वेदाभ्यङ्गपरा नित्यं भवेन्मासमतन्द्रिता ॥ १ ॥ प्रसूता सा- र्धमासान्ते दृष्टे वा पुनरार्तवे । सूतिका नाम हीना स्यादिति धन्वन्तरेर्मतम् ॥ २ ॥ उपद्रवैर्विशुद्धां च विज्ञाय वरवर्णिनीम् । ऊर्ध्वं चतुर्भ्यो मासेभ्यः परिहारं विसर्जयेत् ॥ ३ ॥ इति भावप्रकाशात् ॥ इति सूतिकारोगचिकित्सा ॥

• ॥ अथ स्तनरोगस्य निदानपूर्विकां चिकित्सामाह ॥

सक्षीरौ चाप्यदुग्धौ वा दोषः प्राप्य स्तनौ स्त्रियाः । रक्तं मांसं च सन्दृश्य स्तनरो-

\* अयंभोक्तु एक चरणः

१ ( च० ) स्त्रीग्रहण्याम् ।

गाय कल्पते ॥१॥ स्तनरोगाणामतिदेशेन लक्षणान्याह ॥ पञ्चानामपि तेषां हि रक्तजं विद्राधिं विना । लक्षणानि समानानि बाह्यविद्राधिलक्षणैः ॥ २ ॥ इति स्तनरोगनिदानम् ॥ अथ स्तनरोगचिकित्सा ॥ शोथं स्तनोत्थितमवेक्ष्य भिषग्विदध्याद्यद्विद्राध्या-  
वभिहितं बहुधा विधानम् । आमे विदहति तथैव गते च पाकं यस्याः स्तनौ सततमेव च निगृहीतौ ॥१॥ पित्तघ्नानि तु शीतानि द्रव्याण्यत्र प्रयोजयेत् । जलौकाभिर्हरेद्रक्तं तत्स्तनावुपनाहयेत् ॥२॥ लेपो विशालामूलेन हन्ति पीडां स्तनोत्थिताम् । निशा-  
कनककल्काभ्यां लेपः प्रोक्तः स्तनार्तिहा ॥ ३ ॥ लेपान्निहन्ति मूलं स्तनरोगं वन्ध्य-  
कर्कोट्याः । निर्वाप्य तप्तलोहं सलिले तद्वा पिबेत्तत्र ॥४॥ इति स्तनरोगचिकित्सा ॥

## ॥ अथ क्षीरदोषनिदानम् ॥

उक्तं सुश्रुते । रक्तप्रसादो मधुरः पकाहारनिमित्तजः । कृत्स्नदेहात् स्तनौ प्राप्तः स्तन्य-  
मित्यभिधीयते ॥ १ ॥ माधवेनाप्युक्तम् । गुरुभिर्विविधैरन्नैर्दुष्टैर्दोषैः प्रदूषितम् । क्षीरं  
धान्याः कुमारस्य नानारोगाय कल्पते ॥२॥ कपायं सलिलप्लावि स्तन्यं मारुतदूषितम् ।  
कट्वम्ललवणं पीतराजिमत्पित्तसंज्ञितम् ॥ ३ ॥ कफदुष्टं घनं तोये निमज्जति  
मुपिच्छलम् । द्विलिङ्गं द्वन्द्वजं विद्यात्सर्वलिङ्गं त्रिदोषजम् ॥ ४ ॥ अथाविकृत-  
स्तन्यमाह ॥ अदुष्टं चाम्बुनिक्षिप्तमेकीभवति पाण्डुरम् । मधुरं चाविवर्णं च तत्प्र-  
सन्नं विनिर्दिशेत् ॥ १ ॥ इति क्षीरदोषनिदानम् ॥ अथ तच्चिकित्सा ॥ तत्र  
वातात्मके स्तन्ये दशमूलीं न्यहं पिबेत् । वातव्याधिहरं सर्पिः पीत्वा मृदु  
विरेचयेत् ॥ १ ॥ पित्तदुष्टेऽमृताभीरुपटोलं निम्बचन्दनम् । धात्री कुमारश्च पिबे-  
त्काथयित्वा सशर्करम् ॥२॥ कफदुष्टे घृतं पेयं यष्टीसैन्धवसंयुतम् । राटपुष्पैः स्तनौ लिम्पे-  
च्छिशोश्च दशनच्छदौ ॥ ३ ॥ सुखमेवं वमेद् बालः कफकोपश्च शाम्यति । द्वन्द्व-  
दुष्टं द्वियोगाभ्यां पूर्वोक्ताभ्यां विशोधयेत् ॥ ४ ॥ स्तन्ये त्रिदोषसन्दुष्टे शकृदामजलो-  
पमम् । नानावर्णरुजं चार्धं विबन्धमुपवेश्यते ॥ ५ ॥ पाठा मूर्वा च भूनिम्बदारु-  
शुण्ठीकलिङ्गकाः । सारिवानततिक्ताख्यं तच्च स्तन्यविशोधनम् ॥ ६ ॥ इति क्षीरदोष-  
विशुद्धिचिकित्सा ॥ अथ स्तन्यजननविधिः ॥ भूमिकूष्माण्डमूलस्य क्षीरपिष्टस्य या  
रसम् । पिबेत्सशर्करं तस्याः क्षीरं बहु विवर्धते ॥ १ ॥ शतावरी क्षीरपिष्टा पीता  
स्तन्यविवर्धनी । कवोष्णं कणया पीतं क्षीरं क्षीरविवर्धनम् ॥ २ ॥ वनकार्पासके-  
धूणां मूलं सौवीरकेण वा । विदारिकन्दं सुरया पिबेद्वा स्तन्यवर्धनम् ॥ ३ ॥ अथ  
वज्रकाञ्जिकम् ॥ पिप्पली पिप्पलीमूलं चव्यं शुण्ठी यवानिका । जीरके द्वे हरिद्रे द्वे  
विडं सौवर्चलं तथा ॥ १ ॥ एतैरेवौषधैः पिष्टैरारनालं विपाचयेत् । तद्यथाग्निबलं  
पीत्वा प्रसूता सुखमश्नुते ॥ २ ॥ आमवातहरं वृष्यं कफघ्नं वातनाशनम् । तद्वज्र-  
काञ्जिकं नाम्ना स्त्रीणामग्निविवर्धनम् ॥ मकल्लुगूलशमनं परं क्षीरविवर्धनम् ॥ ३ ॥

इति वज्रकाञ्चिकम् ॥ इति स्तन्यजननविधिः ॥ अथ पथ्यापथ्यम् ॥ यत्पथ्यं यदप-  
थ्यं च रक्तपित्तेषु कीर्तितम् । प्रदरेऽपि यथादोषं तत्तु नारी रुजि त्यजेत् ॥१॥ वा-  
सव्याधिमतां पथ्यापथ्यं च यदुदीरितम् । योनिव्यापत्सु सर्वासु तद्विद्यात्तु यथाम-  
लम् ॥ २ ॥ शालयः षष्टिका मुद्रा गोधूमा लाजसक्तवः । नवनीतं घृतं क्षीरं रसाला  
मधु शर्करा । पनसं कदलं धात्री द्राक्षाम्लं स्वादु शीतलम् ॥ ३ ॥ कस्तूरी चन्दनं  
माला कर्पूरमनुलेपनम् । चन्द्रिका स्नानमभ्यङ्गा मृदुशय्या हिमानिलः ॥ ४ ॥ सन्त-  
र्पणं प्रियाश्लेषो विहाराश्च मनोरमाः । प्रियंकरं चान्नपानं गर्भिणीनां हितं सदा  
॥ ५ ॥ इति पथ्यम् ॥ स्वेदनं वमनं क्षारं कदन्नं विषमाशनम् । अपथ्यमिदमुद्दिष्टं  
गुर्विणीनां महर्षिभिः ॥ १ ॥ सूतिकाख्येषु रोगेषु वातश्लेष्मोद्भवेषु च । तत्र रोगा-  
नुकल्पेन पथ्यापथ्यानि निर्दिशेत् ॥२॥ इति पथ्यापथ्यम् ॥ इति स्त्रीरोगाधिकारः ॥

## ॥ अथ बालरोगाधिकारः ॥

तत्र बालरोगाणां निदानानि लक्षणानि चाह ॥ धान्यास्तु गुरुभिर्भोज्यैर्विषमै-  
र्दोषलैस्तथा । दोषा देहे प्रकुप्यन्ति ततः स्तन्यं प्रदुष्यति ॥१॥ मिथ्याहारविहारि-  
ण्या दुष्टा वातादयस्त्रयैः । दूषयन्ति पयस्तेन जायन्ते व्याधयः शिशोः ॥ २ ॥ वा-  
तदुष्टं शिशुः स्तन्यं पिबन्वातगदातुरः । क्षामस्वरः कृशाङ्गः स्याद्भद्रविष्मूत्रमारुतः  
॥ ३ ॥ स्विन्नो भिन्नमलो बालः कामलापित्तरोगवान् । तृष्णालुरुष्णसर्वाङ्गः पित्तदु-  
ष्टं पयः पिबन् ॥४॥ कफदुष्टं पिबन् क्षीरं लालालुः श्लेष्मरोगवान् । निद्रार्दितो जडः  
शूनवक्त्राक्षश्छर्दनः शिशुः ॥५॥ अथ शिशोर्वक्तुमक्षमस्यान्तर्गतवेदनाज्ञानोपायमाह ॥  
शिशोस्तीव्रामतीव्रां च रोदनाल्लक्षयेद्भुजम् ॥१॥ अथ कुकूणकमाह ॥ कुकूणकः क्षीरदो-  
षाच्छिशूनामेव वर्त्मनि । जायते तेन तन्नेत्रं कण्ठरं च सवेन्मुहुः ॥१॥ शिशुः कुर्याल्लि-  
लाटाक्षिकण्ठनासावघर्षणम् । शक्तो नार्कप्रभां द्रष्टुं न वर्त्मोन्मीलनक्षमः ॥ २ ॥ अ-  
थ पारिगर्भिकमाह ॥ मातुः कुमारो गर्भिण्याः स्तन्यं प्रायः पिबन्नपि । श्वासाग्निसादव-  
मथुत-द्राकासारुचिभ्रमैः ॥ १ ॥ युज्यते कोष्ठवृद्ध्या च तमाहुः पारिगर्भिकम् । रोगं  
परिभवाख्यं च तत्र युञ्जीत दीपनम् ॥ २ ॥ अथ तालुकण्टकमाह ॥ तालुमांसे कफः  
क्रुद्धः कुरुते तालुकण्टकम् । तेन तालुप्रदेशस्य निम्नता मूर्ध्नि जायते ॥ १ ॥ तालु-  
पाते स्तनद्वेषः कृच्छ्रात्पानं शक्नुद्भवम् । तृडक्षिकण्ठास्यरुजो श्रीवादुर्धरता वमिः  
॥ २ ॥ अथ महापक्वमाह ॥ विसर्पस्तु शिशोः प्राणनाशनो शीर्षवस्तिजः । पञ्चवर्णो  
महापक्वरोगो दाषत्रयोद्भवः ॥१॥ शङ्खाभ्यां हृदयं याति हृदयाच्च गुदं व्रजेत् । क्षुद्ररोगे  
च कथिते अजगल्यहिपूतने ॥२॥ अथान्येऽपि विकारा बालानां भवन्ति तानतिदेशे-  
नाह ॥ ज्वराद्या व्याधयः सर्वे महतां ये पुरेरिताः । बालदेहेऽपि ते तद्वज्ज्ञेयाः स्युः कुश-  
लेरिह ॥१॥ अथ दन्तोद्भेदकान् रोगानाह ॥ दन्तोद्भेदः शिशोः सर्वरोगाणां कारणं

१ ( च० ) मधुलेपनम् । २ ( च० ) स्त्रियः । ३ ( च० ) शूनः शुक्लाक्ष— । ४ ( च० ) कूट ।  
५ ( च० ) कास । ६ ( च० ) काश्या— ।

स्मृतः । विशेषज्वरविद्भेदकासच्छर्दिशिरोरुजाः ॥ अभिष्यन्दस्य पोथक्या विसर्पस्य च जायते ॥ १ ॥ इति बालरोगनिदानलक्षणानि ॥ अथ ग्रहग्रस्तबालरोगोपक्रमः ॥ बालग्रहा अनाचारात्पीडयन्ति शिशुं यतः । तस्मात्तदुपसर्गेभ्यो रक्षेद्भालं प्रयत्नतः ॥ १ ॥ अथ बालग्रहाणां नामान्याह ॥ स्कन्दग्रहस्तु प्रथमः स्कन्दापस्मार एव च । शकुनी रेवती चैव पूतना गन्धपूतना ॥ १ ॥ पूतना शीतपूर्वा च तथैव मुखमण्डिका । नवमो नैगमेयश्च प्रोक्ता बालग्रहा अमी ॥ २ ॥ अथ सामान्यग्रहदुष्टानां बालानां लक्षणान्याह ॥ क्षणादुद्विजते बालः क्षणात्रस्पति रोदिति । नखैर्दन्तैर्दारयति धात्रीमात्मानमेव च ॥ १ ॥ ऊर्ध्वं निरीक्षते दन्तान् खादेत्कूजति जृम्भति । भ्रुवौ क्षिपति दन्तोष्ठं फेनं वमति चासकृत् ॥ २ ॥ क्षामोऽतिनिशि जागर्ति गूनाङ्गो भिन्नविट्स्वरः । मांसशोणितगन्धिश्च न चाश्नाति यथा पुरा ॥ ३ ॥ दुर्गलो मलिनाङ्गश्च नष्टसंज्ञोऽपि जायते । सामान्यग्रहदुष्टानां लक्षणं समुदाहृतम् ॥ ४ ॥ अथ विशिष्टग्रहदुष्टानां लक्षणान्याह ॥ तत्रादौ स्कन्दग्रहस्य लक्षणमाह ॥ एकनेत्रस्य गात्रस्य स्रावः स्यन्दनकम्पनम् । ऊर्ध्वदृष्ट्या निरीक्षेत वक्रास्यो रक्तगन्धिकः ॥ १ ॥ दन्तान् खादति वित्रस्तः स्तन्यं नैवाभिनन्दति । स्कन्दग्रहगृहीतानां रोदनं चाल्पमेव च ॥ २ ॥ अथ स्कन्दापस्मारग्रहस्य लक्षणम् ॥ नष्टसंज्ञो वमेत्फेनं संज्ञावानतिरोदिति । पूयशोणितगन्धित्वं स्कन्दापस्मारलक्षणम् ॥ १ ॥ अथ शकुन्या लक्षणमाह ॥ स्वस्ताङ्गो भयचकितो विहङ्गगन्धिः सास्त्रावत्रणपरिपीडितः समन्तात् । स्फोटैश्च प्रचिन्ततनुः सदाहपाकैर्विज्ञेयो भवति शिशुः क्षतः शकुन्या ॥ १ ॥ अथ रेवतीग्रहलक्षणम् ॥ व्रणैः स्फोटैश्चितं गात्रं पङ्कगन्धं स्रवेदमृक् । भिन्नवर्चा ज्वरी दाही रेवतीग्रहलक्षणम् ॥ १ ॥ अथ पूतनालक्षणमाह ॥ अतीसारो ज्वरस्तृष्णा तिर्यक्प्रेक्षणरोदनम् । नष्टनिद्रस्तथोद्विग्नो ग्रस्तः पूतनया शिशुः ॥ १ ॥ अथ गन्धपूतनालक्षणमाह ॥ छर्दिः कासो ज्वरस्तृष्णा वसागन्धोऽतिरोदनम् । स्तन्यद्वेषोऽतिसारश्च गन्धपूतनया भवेत् ॥ १ ॥ अथ शीतपूतनालक्षणमाह ॥ वेपते कासते क्षीणो नेत्ररोगो विगन्धिता । छर्द्यतीसारयुक्तश्च शीतपूतनया शिशुः ॥ १ ॥ अथ मुखमण्डनिकालक्षणमाह ॥ प्रसन्नवर्णवदनः शिराभिरभिसंवृतः । मूत्रगन्धिश्च बह्वाशी मुखमण्डनिकाग्रहे ॥ १ ॥ अथ नैगमेयग्रहलक्षणमाह ॥ छर्दिः स्यन्दनकण्ठास्पशोषो मूर्च्छा विगन्धिता । ऊर्ध्वं पश्येदशेदन्तान्नैगमेयग्रहं वदेत् ॥ १ ॥ स्वस्ताक्षश्च स्तनद्वेषी मुह्यते चानिशं मुहुः । तं बालमचिराद्भन्ति ग्रहः संपूर्णलक्षणः ॥ २ ॥ इति ग्रहग्रस्तबालरोगोपक्रमः ॥ अथ चिकित्सा ॥ तत्रादौ बालरोगाणां चिकित्सा ॥ भैषज्यं पूर्वमुद्दिष्टं महतां यज्वरादिषु । तदेव कार्यं बालानां किं तु दाहादिकं विना ॥ १ ॥ महाकष्टे चोत्पन्ने वमनविरेकाद्यपि दद्यात् । यत आह सुश्रुतः ॥ विरेकबस्तिवमनावृते कुर्याच्च नात्ययात् । त एव दोषदूष्याश्च ज्वराद्या व्याधयश्च ते ॥ अतस्तदेव भैषज्यं मात्रा त्वस्य कनीयसी ॥ १ ॥ अथ कनीयसीं मात्रामाह विश्वामित्रः ॥ विडङ्गफलमात्रं तु जातमात्रस्य भेषजम् । अनेनैव प्रमाणेन मासि मासि प्र-

वर्धयेत् ॥ १ ॥ अथ तन्म्रान्तरे त्वन्यथाभिहितम् ॥ प्रथमे मासि बालाय देया मे-  
षजरक्तिका । अवलेह्या तु कर्तव्या मधुक्षीरसिताघृतैः ॥ १ ॥ एकैकां वर्धयेत्ताव-  
द्यावत्संवत्सरो भवेत् । तदूर्ध्वं माषवृद्धिः स्याद्यावत्षोडश वत्सराः ॥ २ ॥ ततः स्थि-  
रा भवेत्तावद्यावद्गर्भाणि सप्ततिः । ततो बालकवन्मात्रा ह्यासनीया शनैः शनैः ॥ ३ ॥  
चूर्णकल्कावलेहान्नाभिम्यं मात्रा प्रकीर्तिता । कषायस्य पुनः सैव विज्ञातव्या चतुर्गुणा  
॥ ४ ॥ क्षीरपस्य शिशोर्देयमौषधं क्षीरसर्पिषा । धान्यास्तु केवलं देयं न क्षीरेणा-  
पि सर्पिषा ॥ ५ ॥ अथ ज्वरस्य चिकित्सा ॥ सर्वं निवार्यते बाले स्तन्यं नैव नि-  
वार्यते । मात्रया लङ्घयेद्वात्रीं शिशोरेतद्विलङ्घनम् ॥ १ ॥ अथ भद्रमुस्तादिका-  
थः सर्वज्वरेषु ॥ भद्रमुस्ताभयानिम्बपटोलमधुकैः कृतः । क्षीरादस्यौषधं धान्या क्षी-  
रान्नादस्य चोभयोः ॥ १ ॥ अन्नादस्य तु बालस्य योजयेत् कुशलो भिषक् । काथः  
कोष्णः शिशोरेष निःशेषज्वरनाशनः ॥ २ ॥ एलाम्रास्थिकटुत्रिकत्रिफलिकावे-  
ष्ट्याब्दशृङ्गीविषा लोभं धातकिचित्रकालुहपुषाबिल्वजमोदाः समाः । वस्वंशा तुरगी  
जया चपलवा सर्वैः समांशा सिता बालानां ज्वरकाश्यकासशमनशृणोऽतिसारं जयेत्  
॥ ३ ॥ अथ जिह्वायां लेपः ॥ बालो योऽचिरजातः स्तन्यं गृह्णाति नो तदा  
तस्य । सैन्धवधात्रीमधुघृतपथ्याकल्केन घर्षयेज्जिह्वाम् ॥ १ ॥ अथ पलङ्कषादिधूपः  
॥ पलङ्कषा वचा कुष्ठगजचर्मविचर्म च । निम्बस्य पत्रं क्षौद्रेण सार्धयुक्तं तु धूपनम् ॥ ज्व-  
रवेगं निहन्त्याशु बालकानां विशेषतः ॥ १ ॥ अथ मूर्वाद्युद्धर्तनम् ॥ मूर्वानिशासर्षपरामसे-  
नश्वेतासमङ्गाम्बुदकारवीणाम् । छागीपयोभिः सह पेपितानामुद्धर्तनं स्याज्ज्वरजिच्छि-  
नम् ॥ १ ॥ इति ज्वरचिकित्सा ॥ अथातिसारग्रहण्योश्चिकित्सा ॥ घनकृष्णारुणाशृङ्गीचूर्णं  
क्षौद्रेण संयुतम् । शिशोर्ज्वरातिसारघ्नं कासं श्वासं वमिं हरेत् ॥ १ ॥ लोभेण पिप्पली बाला-  
बालकातिसृतौ हितः । श्रीरसो माक्षिकयुतो धातकीकुमुदैः समम् ॥ २ ॥ बिल्वं च  
पुष्पाणि च धातकीनां जलं सलोभं गजपिप्पली च । काथावलेहौ मधुना विमिश्रौ बा-  
लेषु योज्यावतिसारितेषु ॥ ३ ॥ समङ्गाधातकीलोभसारिवाभिः शृतं जलम् । दुर्धरेऽपि शि-  
शोर्देयमतीसारे समाक्षिकम् ॥ ४ ॥ विडङ्गान्यजमोदा च पिप्पली तण्डुलानि च । एषा-  
मालिह्य चूर्णानि सुखतप्तेन वारिणा ॥ ५ ॥ आमे प्रवृत्तेऽतीसारे कुमारं पाययेद्वि-  
षक् । मोचारसं समङ्गा च धातकी पञ्चकेसरम् । पिष्टैरेतैर्यवागूः स्याद्रक्तातीसारनाशि-  
नी ॥ ६ ॥ इति मोचरसादिर्यवागू रक्तातिसारे ॥ नागरातिविषामुस्तवालकेन्द्रयवैः शृत-  
म् । कुमारं पाययेत्प्रातः सर्वातीसारनाशनम् ॥ १ ॥ लाजाः सयष्टिमधुकाः शर्करा क्षौद्रमेव  
च । तण्डुलोदंकयोगेन क्षिप्तं हन्ति प्रवाहिकाम् ॥ २ ॥ इति लाजादिचूर्णं प्रवाहिकायाम् ॥  
लोभेन्द्रयवधान्याकधात्रीह्रीवैरमुस्तकम् । मधुना लेहयेद्बालं ज्वरातीसारनाशनम् ॥ १ ॥  
रजनी सरलो दारु बृहती गजपिप्पली ॥ २ ॥ पुश्रीपर्णी शताह्वा च लीढा माक्षिकसर्पि-  
षा । दीपनी ग्रहणीं हन्ति मारुतार्तिं सकामलाम् ॥ ज्वरातीसारपाण्डुत्वं बालानां सर्वरोग-  
गनुत् ॥ ३ ॥ इति रजन्यादिचूर्णं सङ्ग्रहण्यादौ ॥ इत्यतीसारग्रहण्योश्चिकित्सा ॥ अथ  
कासरोगचिकित्सा ॥ पौष्करातिविषाशृङ्गीमागधीधन्वयासकैः । कृतं चूर्णं तु सक्षौद्रं



शिशूनां पञ्चकासजित् ॥१॥ इति पौष्करादिचूर्णम् ॥ अथ मुस्तकादिस्वरसः ॥ मुस्तका-  
 तिविषावासाकणाशृङ्गीरसं लिहन् । मधुना मुच्यते बालः कासैः मञ्चभिरुच्छ्रितैः ॥१॥  
 अथ व्याघ्रीकुमुमाद्यवलेहिका ॥ व्याघ्रीकुमुमसञ्जातकेसरैरवलेहिंका । मधुना चिरस-  
 ञ्जाताञ्च शिशोः कासान् व्यपोहति ॥१॥ अथ कासश्वासचिकित्सामाह ॥ धान्यं शर्करया  
 युक्तं तण्डुलोदकसंयुतम् । पानमेतत्प्रदातव्यं कासश्वासापहं शिशोः ॥२॥ इति धान्यादि  
 पानकम् ॥ अथ द्राक्षादिचूर्णम् ॥ द्राक्षावासाभयाकृष्णाचूर्णं क्षौद्रेण सर्पिषा । लीढं श्वासं  
 निहन्त्यांशु कासं च तमकं तथा ॥१॥ अथ दुरालभादिलेहः ॥ दुरालभाकणाद्राक्षापथ्याः  
 क्षौद्रेण लेहयेत् । त्रिरात्रं पञ्चरात्रं वा कासश्वासहरः शिशोः ॥ तुगा च क्षौद्रसंलीढा कास-  
 श्वासौ शिशोर्जयेत् ॥ १ ॥ इति कासश्वासयोश्चिकित्सा ॥ अथ हिक्यायां छर्द्यां च ॥  
 चूर्णं कटुकरोहिण्या मधुना सह योजयेत् । हिकां प्रशमयेत्क्षिप्रं छर्दिं चापि चिरो-  
 स्थिताम् ॥१॥ आम्रास्थिलाजसिन्धूत्थं सक्षौद्रं छर्दिनुद्वेत् । घनशृङ्गीविषाणां च चूर्णं  
 हन्ति समाक्षिकम् ॥ वान्ति ज्वरं तथा योगो मधुनातिविषारजः ॥२॥ अथ क्षीरच्छर्द्याम् ॥  
 पीतं पीतं वमेद्यस्तु स्तन्यं तं मधुसर्पिषा । द्विवार्ताकीपलरसं पञ्चकोलं च लेहयेत्  
 ॥ पिप्पलीपिप्पलीमूलं चव्यचित्रकनागरम् ॥ १ ॥ अथ तृष्णायाम् ॥ ह्रीबेरशर्करा-  
 क्षौद्रं लीढं तृष्णाहरं परम् ॥ अथानाहे शूले च ॥ घृतेन सिन्धुविश्वैलाहिङ्गुभागी-  
 रजो लिहन् । आनाहं वातिकं शूलं हन्यात्तोयेन वा शिशोः ॥ १ ॥ अथ रेचनम् ॥  
 पिष्ट्वा गन्धर्वबीजानि त्वाखुविण्म्वारिणा । नाभौ गुदे वा लेपेन शिशूनां रेचनं  
 परम् ॥ १ ॥ इन्दुलोचननेत्राणि शिखिभागं हि योजयेत् । तृट्ठिगन्धकमुर्दा-  
 षशतपुष्पा विचूर्णिताः ॥ २ ॥ मापद्वयं गवां दुग्धैः सेवयेद्दिनपञ्चकम् ।  
 रेचयेन्मृत्तिकां शुद्धां शिशूनां हितमौषधम् ॥ ३ ॥ इति वैद्यविलासात् ॥  
 अथ मूत्राघाते ॥ कणोषणसिताक्षौद्रसूक्ष्मैलासैन्धवैः कृतः । मूत्रग्रहे प्रयोक्तव्यः  
 शिशूनां लेह उत्तमः ॥ १ ॥ अथ कार्श्ये ॥ यथा तु दुर्बलो बालः खादन्नपि च वद्वि-  
 मान् । विदारीकन्दगोधूमयवचूर्णं घृतपुतम् ॥१॥ स्वादयेत्तदनु क्षीरं गृतं समधुशर्क-  
 रम् । सौवर्णं सुकृतं चूर्णं कुष्ठं मधु घृतं वचा ॥ २ ॥ मत्स्याक्षकः शङ्खपुष्पी म-  
 धुसर्पिः सकाञ्चनम् । अर्कपुष्पीघृतं क्षौद्रं चूर्णितं कनेकं वचा ॥ ३ ॥ सहेमचूर्णं कै-  
 ऋयं श्वेतदूर्वाघृतं मधु । चत्वारोऽभिहिताः प्राश्याः अर्धश्लोकसमापनाः ॥ कुमा-  
 राणां वपुर्मैधाबलपुष्टिकराः स्मृताः ॥ ४ ॥ अथ लाक्षादितैलम् ॥ लाक्षारससमं तैलं  
 मस्तुन्यथ चतुर्गुणे । रास्त्राचन्दनकुष्ठाब्दवाजिगन्धानिशायुतैः ॥ १ ॥ शताह्वादारु-  
 यष्ट्याह्वमूर्वातिकाहरेणुभिः । संसिद्धं ज्वररक्षोघ्नं बलवर्णकरं शिशोः ॥२॥ इति लाक्षा-  
 दितैलम् ॥ अथाश्वगन्धाघृतम् ॥ पादकल्केऽश्वगन्धायाः क्षीरेऽष्टगुणिते पचेत् । घृतं  
 देयं कुमारानां पुष्टिकृद्बलवर्धनम् ॥१॥ इत्यश्वगन्धाघृतम् ॥ सप्तच्छदार्कच्छदनक्तमाल-  
 मूलैस्तुरङ्गारिजटासमेतैः । उत्सादिताङ्गः पथ्यमूत्रपिष्टैर्ह्रीबेरमुण्डीसलिलाभिषिक्तः ॥१॥

दिने दिने याति शिशुः प्रवृद्धिं पतिः क्षपाणामिव शुक्लपक्षे ॥२॥ इति राजमार्तण्डात् ॥  
 इति कार्श्यचिकित्सा ॥ अथ शोथे ॥ मुस्ताकूष्माण्डबीजानि भद्रदारुकलिङ्गकान् ।  
 पिष्ट्वा तोयेन संलिपेच्छेपोऽयं शोथहृच्छिशोः ॥ १ ॥ अथ नाभिशोथे ॥ मृत्पिण्डे-  
 नाभितप्तेन क्षीरसिक्तेन सोष्मणा । स्वेदयेदुत्थितां नाभिं शोथस्तेनोपशाम्यति ॥१॥  
 अथ नाभिपाके ॥ नाभिपाके निशालोध्रप्रियङ्गुमधुकैः शृतम् । तैलमभ्यञ्जने शस्त-  
 मेभिश्चान्नावधूनलम् ॥ १ ॥ दुग्धेन च्छागशक्ता नाभिपाकेऽवचूर्णनम् । त्वक्चूर्णेः  
 क्षीरिणा वापि कुर्याच्चन्दनरेणुना ॥ २ ॥ अथ गुदपाके ॥ गुदपाके तु बालानां  
 पित्तघ्नीं कारयेत् क्रियाम् । रसाञ्जनं विशेषेण पानलेपनयोर्हितम् ॥ शङ्खयष्ट्याञ्जने-  
 शृणं शिशूनां गुदपाकनुत् ॥ १ ॥ अथाहिपूतने ॥ शङ्खसौवीरयष्ट्याह्वैर्लेपो  
 देयोऽहिपूतने ॥ १ ॥ अथ पारिगर्भिके ॥ पारिगर्भकरोगे तु युज्यते वह्निदी-  
 पनम् ॥ १ ॥ अथ क्षतविसर्पविस्फोटज्वरेषु ॥ पटोलत्रिफलारिष्टहरिद्राक्-  
 थितं पिबेत् । क्षतवीसर्पविस्फोटज्वराणां शान्तये शिशोः ॥ १ ॥ अथ सिध्म-  
 पामाविचार्चिकामु ॥ गृहधूमं निशाकुष्ठराजिकेन्द्रयवैः शिशोः । लेपस्तक्रेण ह-  
 न्त्याशु सिध्मपामाविचार्चिकाः ॥ १ ॥ अथ मुखस्त्रावे मुखपाके च ॥ सारिवातिललो-  
 धाणां कपायो मधुकस्य च । संस्त्राविणि मुखे शस्तो धावनार्थं शिशोः सदा ॥ १ ॥  
 मुखपाके तु बालानां आम्रसारमयोरंजः । गैरिकं क्षौद्रसंयुक्तं भेषजं सरसाञ्जनम्  
 ॥ २ ॥ दावीयष्ट्याभयाजातीपत्रक्षौद्रैस्तु धावनम् । अश्वत्थत्वग्दलक्षौद्रैर्मुखपाके प्र-  
 लेपनम् ॥ ३ ॥ अथ रोदने ॥ पिप्पलीत्रिफलाचूर्णं घृतक्षौद्रपरिप्लुतम् । बालो रोदि-  
 ति यस्तस्मै लेढुं दद्यात्मुखावहम् ॥ १ ॥ अथ तालुकण्टके ॥ हरीतकीवचाकुष्ठक-  
 र्कं माक्षिकसंयुतम् । पीत्वा कुमारः स्तन्येन मुच्यते तालुकण्टकात् ॥ तालुपाके  
 यवक्षारमधुभ्यां प्रतिसारणम् ॥ १ ॥ अथ कुकूणके ॥ फलत्रिकं लोध्रपुनर्नवे च  
 सशृङ्गवेरं बृहतीद्वयं च । आलेपनं श्लेष्महरं मुखोष्णं कुकूणके कार्यमुदाहरन्ति  
 ॥ १ ॥ अथ नयने ॥ व्योषं सभृङ्गं च मनःशिलालं करञ्जबीजं च सुपिष्टमे-  
 तत् । कण्डूर्वादितानामथ वर्त्मनां तु श्रेष्ठं शिशूनां नयने विदध्यात् ॥ १ ॥ अथ  
 दन्तोद्वेदजरोगेषु ॥ दन्तपालीं तु मधुना चूर्णेन प्रतिसायेत् । धातकीपुष्पपिप्पल्यो-  
 र्धात्रीफलरसेन वा ॥ १ ॥ दन्तोत्थानभवा रोगाः पीडयन्ति च बालकम् । जाते  
 दन्ते हि शाम्यन्ति यतस्तद्वेतुका गदाः ॥ २ ॥ प्राचीगतं पाण्डुरसि-  
 न्धुवारमूलं शिशूनां गलके निबद्धम् । हिनोति दन्तोद्भववेदनां च निःशेषमेकाण्ड-  
 कुरण्ड एव ॥ ३ ॥ इति दन्तोद्वेदजरोगेषु ॥ यस्ताम्रचूडविहगोभयपाश्वर्षपक्षपुच्छै-  
 र्गवाज्यसहितैः कृतधूपनाङ्गः । आरभ्य जन्मदिवसादिनसप्तकं हि बालस्य तस्य न  
 कुतश्चन भीतिरस्ति ॥ ४ ॥ इति राजमार्तण्डात् ॥ इति बालरोगाणां चिकित्सा ॥  
 अथ ग्रहग्रस्तबालरोगाणां चिकित्सामाह ॥ तत्रादौ सामान्यग्रहदुष्टानां चिकित्सा ॥

सहामुण्डीनिकोदीच्यक्वाथस्नानं ग्रहापहम् । सप्तच्छदाभयनिशाचन्दनैश्चानुलेपनम् ॥ १ ॥  
 अथ धूपः ॥ सर्पत्वग्लथुनं मूर्वा सर्षपारिष्टपल्लवाः । बिडालविडजालोमेषगृद्धीव-  
 चा मधु । धूपः शिशोर्ज्वरघ्नोऽयमशेषग्रहनाशनः ॥ १ ॥ अथ बालरोगे पर्पटीरसः ॥  
 रसं गन्धं समं शुद्धं तयोः कृत्वा तु कज्जलीम् । लोहदव्यां घृताक्तायामाधाय कदलीदलैः  
 ॥ १ ॥ छादयेदुपरिन्यस्तगोमयैर्बदरीन्धनात् । शिखिनः कोमलादेव विधेया रसपर्प-  
 टी ॥ २ ॥ पर्पट्या द्विगुणो जीरः सूर्यांशो रामठः स्मृतः । दीयते मधुना तेषां शिशोर्गु-  
 ञ्जाचतुष्टयम् ॥ ३ ॥ श्लेष्मपित्तानिलश्वासकासपीनसपाण्डुताः । प्लीहाग्निसादगूलानि  
 हन्यादस्य ज्वरं जवात् ॥ ४ ॥ अथाष्टमङ्गलघृतम् ॥ वाचा कुष्ठं तथा ब्राह्मी सिद्धार्थ-  
 कमथापि च । सारिवा सैन्धवं चैव पिप्पली घृतमष्टकम् ॥ १ ॥ सिद्धं घृतमिदं मेध्यं  
 पिबेत्प्रातर्दिने दिने । दृढस्मृतिः क्षिप्रमेधः कुमारो बुद्धिमान्भवेत् ॥ २ ॥ न पिशाचा  
 न रक्षांसि न भूता न च मातरः । प्रभवन्ति कुमाराणां पिबतामष्टमङ्गलम् ॥ बलिशा-  
 न्तीष्टिकर्माणि कार्याणि ग्रहशान्तये ॥ ३ ॥ अथ विशिष्टग्रहदुष्टानां चिकित्सा ॥ तत्र  
 स्कन्दग्रहदुष्टस्य चिकित्सा ॥ स्कन्दग्रहोपसृष्टस्य कुमारस्य प्रशस्यते । वातघ्नद्रुमप-  
 त्राणां क्वाथेन परिषेचनम् ॥ १ ॥ देवदारुणि राज्ञायां मधुरेषु गणेषु च । सिद्धं स-  
 र्पिंश्च सक्षीरं पातुमस्मै प्रदापयेत् ॥ २ ॥ सर्षपाः सर्पनिर्मोको वचा काकादनी घृतम् ।  
 उष्ट्राजाविगवां चापि रोम्णामुद्धपनं भवेत् ॥ ३ ॥ सोमवल्लीमिन्द्रवृक्षं बृहतीबिल्वजे  
 शमीम् । मृगादन्याश्च मूलानि ग्रथितानि विधारयेत् ॥ ४ ॥ रक्तानि माल्यानि  
 तथा पताका रक्तांश्च गन्धान्विविधांश्च भक्ष्यान् । घण्टां च देवाय बलिं निवेद्य स-  
 कृच्छ्रं स्कन्दग्रहाभिधाय ॥ ५ ॥ स्नानं त्रिरात्रं निशि चत्वरेषु कुर्यात्परं शान्तिपदै-  
 निवेद्य । गायत्रिपूताभिरथाद्विरग्निं प्रज्वालयेद्वाहुतिभिश्च धीमान् ॥ ६ ॥ रक्षामृतः  
 प्रवक्ष्यामि बालानां पापनाशिनीम् । अहन्यहनि कर्तव्या याभिरद्विरतन्द्रितैः ॥ ७ ॥  
 तपसां तेजसां चैव यशसां वपुषां तथा । निधानं योऽव्ययो देवः स ते स्कन्दः प्रसीदतु  
 ॥ ८ ॥ ग्रहसेनापतिर्देवो देवसेनापतिर्विभुः । देवसेनारिपुहरः पातु त्वां भगवान्गुहः ॥ ९ ॥  
 देवदेवस्य महतः पावकस्य च यः सुतः । गङ्गोमाकृतिकानां च स ते शर्म प्रयच्छतु  
 ॥ १० ॥ रक्तमाल्याम्बरधरो रक्तचन्दनभूषितः । रक्तदिव्यवपुर्देवः पातु त्वां क्रौ-  
 ञ्चसूदनः ॥ ११ ॥ इति भावप्रकाशात् ॥ अथ स्कन्दापस्मारग्रहदुष्टस्य चिकित्सा ॥  
 बिल्वाः शिरीषो गोलोमी सुरसादिश्च यो गणः । परिषेके प्रयोक्तव्यः स्कन्दापस्मा-  
 रशान्तये ॥ १ ॥ अथ सुरसादिर्गणो यथा ॥ सुरसा श्वेतसुरसा पाठा फज्जी फणिज्जकः  
 ॥ १ ॥ सौगन्धिकं भूस्तृणकं राजिका श्वेतबर्बरी ॥ कट्फलं खरपुष्पा च कासमर्दश्च शल्लुकी  
 ॥ २ ॥ विडङ्गमथ निर्गुण्डी कर्णिकार उदुम्बरः । बला च काकमाची च तथा च विषमुष्टिका  
 ॥ ३ ॥ कफक्रिमिहरः ख्यातः सुरसादिरयं गणः । अष्टमूत्रे विषकं च तैलमभ्यञ्जने हि-  
 तम् ॥ ४ ॥ अर्थं मूत्राष्टकमाह ॥ गोऽजाविमहिषाश्वानां खरोष्ट्रकरिणां तथा । मूत्राष्टक-  
 मिति ख्यातं सर्वशास्त्रेषु संमतम् ॥ १ ॥ क्षीरिवृक्षकषायणे काकोल्यादिगणेन च । विष-

क्तव्यं घृतं पश्चादातव्यं पयसा सह ॥ २ ॥ काकोल्यादिगणो यथा ॥ काको-  
ली क्षीरकाकोली जीवको ऋषभस्तथा । ऋद्धिबृद्धिस्तथा मेदा महामेदा गुहूचिका  
॥ ३ ॥ मुद्गपर्णी माषपर्णी पद्मकं वंशरोचना । शृङ्गी प्रपौण्डरीकं च जीवन्ती मधु-  
यष्टिका ॥ ४ ॥ द्राक्षा चेति गणो नाम्ना ककोल्यादिरुदीरितः । स्तन्यकृद् बृंहणो  
वृष्यः पित्तरक्तानिलापहः ॥ ५ ॥ उत्सादनं वचा हिङ्गुयुक्तमत्र प्रकीर्तितम् । शृङ्गोलूकपुरी-  
षाणि केशा हस्तिनखो घृतम् ॥ ६ ॥ वृषभस्य च रोमाणि योज्यान्युद्धूपने सदा ।  
अनन्ताकुङ्कुटीविम्बीमर्कटाश्चापि धारयेत् ॥ ७ ॥ पक्वान्यांमानि मांसांनि प्रसन्नं  
रुधिरं पयः १ भूतौदनं निवेद्याथ स्कन्दापस्मारिणं वटे ॥ ८ ॥ चतुष्पथे कारये-  
च्च स्नानं तेन ततः पठेत् । स्कन्दापस्मारसंज्ञो यः स्कन्दस्य दयितः सखा ॥ विशाखः  
स शिशोरस्य शिवायास्तु शुभाननः ॥ ९ ॥ अथ शकुनीग्रहदुष्टस्य चिकित्सामाह ॥  
शकुनीग्रहदुष्टस्य कार्यं वैद्येन जानता । वेतसाम्रकपित्थानां काथेन परिषेचनम् ॥ १ ॥  
ह्रीवैरमधुकोशीरसारिवोत्पलपद्मकैः । लोधाप्रियङ्गुमञ्जिष्ठागैरिकैः प्रदिहेच्छिथुम्  
॥ २ ॥ स्कन्दग्रहोक्तधूपाश्च हिता अत्र भवन्ति हि । स्कन्दापस्मारशमनं घृतमत्रापि  
पूजितम् ॥ ३ ॥ शतावरीमृगेर्वारुणागदन्तीनिदिग्धिकाः । लक्ष्मणां सहदेवीं च  
बृहतीं चापि धारयेत् ॥ ४ ॥ तिलतण्डुलकं मालाहरिताळं मनःशिला । बलिरे-  
षां करञ्जे तु निवेद्यो नियतात्मना ॥ ५ ॥ निकुम्भोक्तेन विधिना स्नापयेत्तं ततः  
पठेत् । अन्तरिक्षचरा देवी सर्वालङ्कारभूषिता ॥ अयोमुखी सूक्ष्मतुण्डा शकुनी ते  
प्रसीदतु ॥ ६ ॥ दुर्दर्शना महाकाया पिङ्गाक्षी भैरवस्वरा । लम्बोदरी शङ्खकर्णी श-  
कुनी ते प्रसीदतु ॥ ७ ॥ अथ रेवतीग्रहदुष्टस्य चिकित्सामाह ॥ अश्वगन्धाजशृङ्गी च  
सारिवाथ पुनर्नवा । सहा विदारी ह्येतासां काथेन परिषेचनम् ॥ १ ॥ तैलमभ्य-  
ञ्जने कार्यं कुष्ठे सर्जरसे तथा । पलङ्कषाया नलदे तथा गौरकदम्बके ॥ २ ॥ ध-  
वाश्वकर्णककुभशल्लकीतिन्दुकेषु च । काकोल्यादिगणे वापि सिद्धं सर्पिः पिबेच्छिथुः  
॥ ३ ॥ कुलित्थाः शङ्खचूर्णं च प्रदेहः पूर्वगन्धिकः । शृङ्गोलूकपुरीषाणि यवान्यव-  
फलो घृतम् ॥ ४ ॥ सन्ध्ययोरुभयोः कार्यमेतदुद्धूपनं शिशोः । शृङ्गाः सुमनसो लाजाः  
पयः शाल्योदनं दैधि ॥ ५ ॥ बलिर्निवेद्यो गोतीर्थे रेवत्यै प्रयतात्मना । स्नानं धा-  
त्रीकुमाराभ्यां संगमे कारयेद्भिषक् ॥ ६ ॥ नानावस्त्रधरा देवी चित्रमाल्यानुलेपना ।  
चलत्कुण्डलिनी श्यामा रेवती ते प्रसीदतु ॥ ७ ॥ उपासते यां सततं देव्यो विविध-  
भूषणाः । लम्बा कराला विनता तथैव बहुपुत्रिका । रेवती शुष्कनासा च तुभ्यं देवी  
प्रसीदतु ॥ ८ ॥ अथ पूतनाग्रहदुष्टस्य चिकित्सामाह ॥ कपोतवद्धा स्योनाको वरुणः  
पद्मिभद्रकः । औस्फोता चैव योज्याः स्युर्बालानां परिषेचने ॥ ९ ॥ नवा पयस्या गो-  
लोमी हरिताळं मनःशिला । कुष्ठं सर्जरसश्चैव तैलार्थे कल्क इष्यते ॥ २ ॥ हितं  
घृतं तुगाक्षीयां संसिद्धं मधुकोऽपि च । कुष्ठतालीसखदिराः स्यन्दनोऽर्जुन एव च

॥ ३ ॥ पनसः ककुभश्चापि मज्जानो बदरस्य च । कुकुटास्थि घृतं चापि धूपनं  
 सह सर्षपैः ॥ ४ ॥ काकादनीं चित्रफलां बिम्बीं गुञ्जां च धारयेत् । मत्स्यौदनं बलिं  
 दद्यात्कृशरां पलजं तथा ॥ ५ ॥ शरावसम्पुटे कृत्वा तस्यै गून्धे गृहे भिषक् । उ-  
 त्सृष्टान्नाभिषिक्तस्य शिशोः स्नपनमिष्यते ॥ ६ ॥ कुष्ठतालीसखदिरं चन्दनं स्य-  
 न्दनं तथा । देवदारु वचा हिङ्गु कुष्ठं गिरिकदम्बकः ॥ ७ ॥ एला हरेणवश्चापि यो-  
 ग्या उद्धूपने सदा । मलिनाम्बरसंवीता मलिना रूक्षमूर्धजा ॥ गून्ध्यागाराश्र-  
 या देवी दारकं पातु पूतना ॥ ८ ॥ अथ गन्धपूतनाग्रहदुष्टस्य चिकित्सा ॥ तिक्त-  
 द्रुमाणां पत्रेषु काथः कार्योऽभिषेचने ॥ १ ॥ अथ तिक्तद्रुमानाह ॥ बिल्बः पटोलः क्षुद्रा  
 च गुडूची वासकस्तथा । विसर्पकुष्ठनुत्ख्यातो गणोऽयं पञ्चतिक्तकः ॥ १ ॥ पिप्पली  
 पिप्पलीमूलं वर्गो मधुरकोऽपि च । शालिपर्णीबृहत्यौ च घृतार्थे सममाहरेत् ॥ २ ॥  
 सर्वगन्धैः प्रदेहश्च गात्रे चाक्ष्णोश्च शीतलैः । पुरीषं कौकुटं केशाश्चर्म सर्पभवं तथा  
 ॥ ३ ॥ जीर्णं च वीक्ष्याधोवासो धूपनायोपकल्पयेत् । कुकुटीं मर्कटीं बिम्बीमनन्तां  
 चापि धारयेत् ॥ ४ ॥ मांसमन्त्रं तथा पक्वं शोणितं च चतुष्पथे । निवेद्यमन्तश्च गृहे  
 शिशोः स्नपनमिष्यते ॥ ५ ॥ कराला पिङ्गला मुण्डा काषायाम्बरसंवृता । देवी बाल-  
 भिमं प्रीता रक्षताद् गन्धपूतना ॥ ६ ॥ अथ शीतपूतनाग्रहदुष्टस्य चिकित्सामाह ॥  
 गोमूत्रं वत्सेमूत्रं च मुस्ताममरदारु च । कुष्ठं च सर्वगन्धांश्च तैलार्थमवधारयेत् ॥ १ ॥  
 रोहिणीनिम्बखदिरपलाशककुभत्वचः । निष्काथ्य तस्मिन्निष्कार्थं सक्षीरे विपचेद् घृतम्  
 ॥ २ ॥ गृध्रोलूकपुरीषाणि बस्तगन्धामहित्वचम् । निम्बपत्राणि च तथा धूपनार्थं  
 समाहरेत् ॥ ३ ॥ धारयेदपि गुञ्जां च बलां काकादनीं तथा । नद्यां मुद्गौदनैश्चा-  
 पि तर्पयेच्छीतपूतनाम् ॥ ४ ॥ जलाशयान्ते बालस्य स्नपनं चोपदिश्यते । देव्यै  
 देयश्चोपहारो वारुणी रुधिरं तथा ॥ ५ ॥ मुद्गौदनाशिनी देवी सुराशोणितपायिनी ।  
 जलाशयरता नित्यं पातु त्वां शीतपूतना ॥ ६ ॥ अथ मुखमण्डनिकाग्रहदुष्टस्य चिकि-  
 त्सामाह ॥ कपित्थबिल्वंतर्कारीवासागन्धर्वहस्तकाः । कुबेराक्षी च योज्यास्तु बाला-  
 नां परिषेचने ॥ १ ॥ स्त्ररसैर्भृङ्गवृक्षाणां तथैव हयगन्धया । तैलं वचां च संयोज्य  
 पचेदभ्यञ्जने शिशोः ॥ २ ॥ वचा सर्जरसं कुष्ठं सर्पिश्चोद्धूपने हितम् । वर्णकं चूर्णकं  
 माल्यमञ्जनं पारदं तथा ॥ ३ ॥ मनःशिलां चोपहरेद् गोष्ठमध्ये बलिं ततः । पायसं स-  
 पुरोडाशं तद्वल्यर्थमुपाहरेत् ॥ मन्त्रपूताभिरद्भिश्च तत्रैव स्नपनं हितम् ॥ ४ ॥ ज-  
 लाभिमन्त्रणमन्त्रमार्हं ॥ अलङ्कृता कामवती सुभगा कामरूपिणी । गोष्ठमध्यालयरता  
 पातु त्वां मुखमण्डिका ॥ ५ ॥ अथ नैगमेयग्रहदुष्टस्य चिकित्सामाह ॥ बिल्वाग्नि-  
 मन्धपूतीकैः कार्यं स्यात्परिषेचनम् । प्रियङ्गुसरलानन्ताशतपुष्पाकुटन्नटैः ॥ १ ॥  
 पचेत्तैलं सगोमूत्रं दधिमस्त्वम्लकाञ्जिकैः । वचां वयस्थां जटिलां गोलोमीं चापि  
 धारयेत् ॥ २ ॥ उत्सादनं हितं चात्र स्कन्दापस्मारनाशनम् । कर्मठोलूकगृधाणां

पुरीषाणि पितृग्रहे ॥ ३ ॥ धूपः सुप्तजने कार्यो बालस्य हितमिच्छता । तिलतण्डुलकं  
माल्यं भक्ष्यांश्च विविधानपि ॥ ४ ॥ कौमारभृत्यमेषाय प्लक्षमूले निवेदयेत् । अधस्ता-  
त्क्षीरवृक्षस्य स्नपनं चोपदिश्यते ॥ ५ ॥ अजाननश्चलन्विभ्रूः कामरूपी महायशाः ।  
बालं पालयिता देवो नैगमेयोऽभिरक्षतु ॥ ६ ॥ इति ग्रहग्रस्तबालरोगाणां चिकि-  
त्सा ॥ अथ ग्रन्थान्तरे उत्फुल्लिकालक्षणमाह ॥ आध्मानवातसम्फुल्लो दक्षकुक्षिः शि-  
शोर्भवेत् । उत्फुल्लिका सां विख्याता श्वासश्चयथुसङ्कुला ॥ १ ॥ अथैतस्य चिकि-  
त्सामाह ॥ निःसारयेज्जलौकभिरक्तं च जठरात्तदा । कर्कोटनागरामेघकङ्कालाति-  
विषाभवम् ॥ १ ॥ चूर्णं दुग्धेन संमिश्रं पाययेन्मातरं भिषक् । धात्रीं वा पाययेत्सद्यः  
क्षीरदोषनिवारणम् ॥ २ ॥ अग्निना स्वेदयेद्वापि दाहयेच्च शलाकया । जठरे बिन्दुका-  
कारं पृष्ठभागे यथा ध्रुवम् ॥ ३ ॥ बिल्वमूलकं नीरदो वृकी त्रेफलं तथा सिंहिका-  
द्वयम् । गौडमिश्रितं क्वाथितं सप्तं पाययेच्छिथुं फुल्लिकापहम् ॥ ४ ॥ पिप्पली  
ग्रन्थिकं विश्वा त्रायमाणा च दार्विका । पथ्येभपिप्पली भार्गी लवङ्गं टङ्गणस्तथा  
॥ ५ ॥ कुमारी बालपथ्ये च सैन्धवस्त्वाजवारिणा । घर्पितं पाययेत्प्रातर्द्विटङ्गं फु-  
ल्लिकापहम् ॥ ६ ॥ इति वैद्यविलासात् ॥ अथ पथ्यापथ्यम् ॥ यत्पथ्यं यदपथ्यं  
च नृणामुक्तं ज्वरादिषु । तत्तद्विधेयमौचित्याद्बालानां तेषु जानता ॥ १ ॥ एवं  
पथ्यमपथ्यं च मन्दाग्नौ यत्प्रकीर्तितम् । औचित्याद्योजयेज्जाते बालानां पारिगर्भिके  
॥ २ ॥ आगन्तून्मादवातानां पथ्यापथ्यं यदीरितम् । औचित्याद्योजयेत्तत्र बा-  
लेषु ग्रहरोगिषु ॥ ३ ॥ इति पथ्यापथ्यविधिः ॥ इति बालरोगाधिकारः ॥

## ॥ अथ विषाधिकारः ॥

तत्र विषस्य द्वैविध्यमाह ॥ स्थावरं जङ्गमं चैव द्विविधं विषमुच्यते । दशाधिष्ठान-  
माद्यं तु द्वितीयं षोडशाश्रयम् ॥ १ ॥ अथ स्थावरविषस्य दशाश्रयानाह ॥ मूलं पत्रं  
फलं पुष्पं त्वक् क्षीरं सार एव च । निर्यासो धातवः कन्दः स्थावरस्याश्रया दश  
॥ १ ॥ तद्यथा ॥ मूलविषं करवीरादि । पत्रविषं विषपत्रिकादि । फलविषं कर्कोटकादि ।  
पुष्पविषं वेत्रादि । त्वक्सारनिर्यासविषाणि करम्भादीनि । क्षीरविषं स्नुह्यादि । धातु-  
विषं हरतालादि । कन्दविषं वत्सनाभसक्तुकादि ॥ अथ जङ्गमविषस्य षोडशाश्रया-  
नाह ॥ दृष्टिनिःश्वासदंष्ट्राश्च नखमूत्रमलानि च । शुक्रं लाला स्पर्शो मुखसन्दंशश्च विशर्धि-  
तम् ॥ गुदास्थिपित्तशूकादि दश षड् जङ्गमाश्रयाः ॥ १ ॥ तथा हि ॥ दृष्टिनिःश्वासविषा  
दिव्याः सर्पास्तक्षकादयः । दंष्ट्राविषा भौमाः सर्पाः । नखविषा मार्जारमकरव्याघ्रादयः  
ते दंष्ट्राविषा अपि । मूत्रपुरीषविषा गृहगोधिकादयः । शुक्रविषाः सर्पलालनादयो  
मूषिकाः । लालाविषा वरट्युच्चटिङ्गादयः । स्पर्शविषा लूतादयः । मुखसन्दंशवि-  
षा मक्षिकादयः । विशर्धितगुदपुरीषविषाश्चित्रशीर्षादयः । विशर्धितं नाम पायुक्त्वा

१ ( मु०पु०पा० ) वृष—। २ ( मु०पु०पा० ) विगर्हितम् । ३ ( मु०पु०पा० ) सर्पलालनादयः ।

तकुत्सितशब्दः । अस्थिविषाः सर्पादयः । पित्तविषा नकुलमत्स्यादयः । शूकविषा  
 वृश्चिकभ्रमरादयः । एतेषां च सुश्रुते कल्पस्थाने विस्तारो द्रष्टव्यः ॥ अथ स्थावर-  
 जङ्गमविषाणां सामान्यलक्षणान्याह ॥ स्थावरं तु ज्वरं हिक्कां दन्तहर्षं गलग्रहम् ।  
 फेनच्छर्चरुचिश्वासं मूच्छां च कुरुते विषम् ॥ १ ॥ निद्रां तन्द्रां क्लमं दाहं सकम्पं  
 रोमहर्षणम् । शोफं चैवातिसारं च कुरुते जङ्गमं विषम् ॥ २ ॥ अध्वावनिपतेरन्यस्य  
 वात्रादौ निभृतेन परिकर्मिणो विषमवचारयन्ति तेषां विषदातृणां लक्षणमाह ॥  
 इङ्गितज्ञो मनुष्याणां वाक्चेष्टामुखवैकृतैः । जानीयाद्विषदातारभेतैर्लिङ्गैश्च बुद्धिमान्  
 ॥ १ ॥ न ददात्युत्तरं पृष्ठो विवक्षुर्मोहमेति च । अपार्थं बहुसंकीर्णं भवते मूढवत्तदा  
 ॥ २ ॥ अङ्गुलीः स्फोटयेदुर्वी विलिखेत्प्रहसेदपि । वेपथुश्चास्य भवति त्रस्तश्चान्योऽ-  
 न्यमीक्षते ॥ ३ ॥ विवर्णवक्त्रो ध्यामस्तु नखैः किञ्चिच्छिनत्त्यपि । वर्तते विपरीतं च  
 विषदाता विचेतनः ॥ ४ ॥ आलभेतासकृदीनः करेण च शिरोरुहान् । निर्विषासु-  
 रपद्वारैर्वीक्षते च पुनः पुनः ॥ ५ ॥ अथ स्थावरविषस्य दशाश्रयाणां प्रत्येकं  
 लक्षणान्याह ॥ उद्वेष्टनं मूलविषैः प्रलापो मोह एव च । जृम्भणं वेपनं श्वासो ज्ञेयं  
 पत्रविषेण च ॥ १ ॥ मुष्कशोथः फलविषैर्दाहोऽन्नद्वेष एव च । भवेत्पुष्पविषैश्छर्दिरा-  
 ध्मानं श्वास एव च ॥ २ ॥ त्वक्सारनिर्यासविषैरुपयुक्तैर्भवन्ति हि । आस्यदोर्ग-  
 न्ध्यपारुष्यशिरोरुक्कफसंस्वाः ॥ ३ ॥ फेनागमः क्षीरविषैर्विद्वभेदो गुरुजिह्वता ।  
 हृत्पीडनं धातुविषैर्मूच्छां दाहश्च तालुनि ॥ प्रायेण कालघातीनि विषाण्येतानि निर्दि-  
 शेत् ॥ ४ ॥ अथ कन्दविषस्य कार्यमाह ॥ कन्दजान्युग्रवीर्याणि यान्युक्तानि त्रयोदश ।  
 सर्वाण्येतानि कुशलैर्ज्ञेयानि दशभिर्गुणैः ॥ १ ॥ स्थावरं जङ्गमं वापि कृत्रिमं चापि यद्विषम् ।  
 सद्यो निहन्ति तत्सर्वगुणैश्च दशभिर्गुणैः ॥ २ ॥ अथ तान्दशगुणानाह ॥ क्लृप्तमुष्णं तथा  
 तीक्ष्णं सूक्ष्ममाशु व्यवायि च । विकाशि विशदं चापि लघ्वपाकि च ते दश ॥ १ ॥ अथ  
 तैर्गुणैर्विषस्य कार्यमाह ॥ तद्रौक्ष्यात्कोपयेद्वायुमौष्ण्यात्पित्तं सशोणितम् । तैक्ष्ण्यान्म-  
 तिं मोहयति मर्मबन्धांश्छिनत्ति हि ॥ २ ॥ शरीरावयवान् सौक्ष्म्यात्प्रविशेद्विकरोति च ।  
 आशुत्वादाशु तद्धन्ति व्यवायात्प्रकृतिं हरेत् ॥ ३ ॥ विकाशित्वात्क्षपयति दोषान्  
 धातून्मलानपि । अतिरिच्येत वैशद्यादुश्चिकित्स्यं च लाघवात् ॥ दुर्जरं चाविपा-  
 कित्वात्तस्मात्क्लेशयते चिरम् ॥ ४ ॥ इति भावप्रकाशात् ॥ अथ विषलिप्तशस्त्र-  
 हतस्य लक्षणमाह ॥ सद्यः पाकं याति यस्य क्षतं तत्सवेद्रक्तं पच्यते चाप्यभीक्षणम् ।  
 कृष्णीभूतं क्लृप्तमन्त्यर्थपूति क्षतान्मांसं जायते यस्य चापि ॥ १ ॥ तृष्णा मूच्छा ज्वर-  
 दाहौ च यस्य दिग्धाविद्धं तं मनुष्यं व्यवस्येत् । लिङ्गान्येतान्येव कुर्यादभिन्नेदत्तः  
 क्ष्वेदो वा व्रणे यस्य चापि ॥ २ ॥ इति स्थावरादिविषम् ॥ अथ जङ्गमविषाणां  
 कार्याण्याह ॥ तत्र जङ्गमेषु तीक्ष्णतरत्वेन सर्पानाह ॥ वातपित्तकफात्मानो भोगिमण्डलि-  
 राजिलाः । यथाक्रमं समाख्याता ह्यन्तरा द्वन्द्वरूपिणः ॥ १ ॥ अथ भोगिप्रभृतिभिः

कृतदंशेषु वातादीनां लिङ्गमाह ॥ दंशो भोगिकृतः कृष्णः सर्ववातविकारकृत् ।  
पीतो मण्डलिजः शोथो मृदुः पित्तविकारवान् ॥ १ ॥ राजिलोत्थो भवेदंशः स्थिर-  
शोथश्च पिच्छिलः । पाण्डुस्निग्धोऽतिसान्द्रासृक् सर्वश्लेष्मविकारकृत् ॥ २ ॥ अथ  
देशविशेषे कालविशेषे च दष्टस्यासाध्यत्वमाह ॥ अश्वत्थदेवायतनस्मशानवल्मीकसं-  
ध्यासु चतुष्पथेषु । याम्ये च पित्र्ये परिवर्जनीया ऋक्षे नरा मर्मसु ये च  
दष्टाः ॥ १ ॥ दर्वीकराणां विषमाशु हन्ति सर्वाणि चोष्णे द्विगुणीभव-  
न्ति ॥ २ ॥ दर्वीकरलक्षणमाह ॥ रथाङ्गलाङ्गलच्छत्रस्वस्तिकाङ्कुशधारिणः ।  
ज्ञेया दर्वीकराः सर्पाः फणिनः शीघ्रगामिनः ॥ १ ॥ तथापरेषु विषमाशु मारकं  
भवति तानाह ॥ अजीर्णपित्तातृपपीडितेषु भालेषु वृद्धेषु लुभुक्षितेषु । क्षीणे क्षते  
मेहिनि कुष्ठजुष्टे रूक्षेऽबले गर्भवतीषु चापि ॥ १ ॥ शस्त्रक्षते यस्य न रक्तमस्ति  
राज्यो लताभिश्च न सम्भवन्ति । शीतान्धिरादिश्च न रोमहर्षो विषाभिभूतं परिवर्जये-  
त्तम् ॥ २ ॥ जिह्वं मुखं यस्य च केशश्चातो नासावसादश्च सकण्ठभङ्गः । कृष्णश्च  
रक्तः श्वयथुश्च दंशे हन्वोः स्थिरत्वे च स वर्जनीयः ॥ ३ ॥ अपरं च । वर्तिर्धना यस्य  
निरेति वक्त्राद् रक्तं स्रवेदूर्ध्वमधश्च यस्य । दंष्ट्रानिपातांश्चतुरश्च पश्येद्यस्यापि वैद्यः  
परिवर्जयेत्तम् ॥ ४ ॥ उन्मत्तमत्यर्थमुपद्रुतं वा हीनस्वरं वाप्यथ वा विवर्णम् ।  
सारिष्टमत्यर्थमवेगिनं च त्यजेन्नरं तत्र न कर्म कुर्यात् ॥ ५ ॥ इति सर्पादिविषम् ॥  
अथ स्थावरजङ्गमविषमेव जीर्णत्वादिभिः कारणैर्दूषीविषसंज्ञां लभते तदाह ॥ जीर्णं  
विषघ्नौषधिभिर्हतं वा दावाग्निवातातपशोपितं वा । स्वभावतो वा गुणविप्रही-  
नं विषं हि दूषीविषतामुपैति ॥ १ ॥ अथ दूषीविषस्य कार्यमाह ॥ वीर्याल्पभावान्न  
निपातयेत्तत्कफान्वितं वर्षगणानुबन्धि । तेनादितो भिन्नपुरीषवर्णो विगन्धवैरस्ययुतः  
पिपासी ॥ १ ॥ मूर्च्छार्गदं गद्गदवाग्वमिश्रं विचेष्टमानो रतिमानुयाद्वा ॥ २ ॥ अथ स्था-  
नविशेषस्थिते दूषीविषे लिङ्गविशेषमाह ॥ आमाशयस्थे कफवातरोगी पकाशयस्थेऽ-  
निलपित्तरोगी । भवेत्समुद्ध्वस्तशिरोऽङ्गुलद्वयो विलूनपक्षस्तु यथा विहङ्गः ॥ १ ॥ अथ त-  
स्य रसादिधातुगतस्य लिङ्गमाह ॥ स्थितं रसादिष्वथ तद्यथोक्तान् करोति धातुप्रभवा-  
न्विकारान् । कोपं च शीतानिलदुर्दिनेषु यात्याशु पूर्वं शृणु तस्य रूपम् ॥ १ ॥ अथ  
पूर्वरूपमाह ॥ निद्रा गुरुत्वं च विजृम्भणं च विश्लेषहर्षावथ वाङ्मर्दः । ततः करोत्यन्न-  
मदाविपाकावरोचकं मण्डलकोष्ठजन्म । मांसक्षयं पाणिपदाक्षिशोथं मूर्च्छां तथा छर्दि-  
मथातिसारम् ॥ १ ॥ दूषीविषं श्वासनृपाज्वरांश्च कुर्यात्प्रवृद्धिं जठरस्य चापि ॥ १ ॥  
अथ दूषीभेदेन विकारभेदमाह ॥ उन्मादमन्यज्जनयेत्तथान्यदानाहमन्यत्क्षपयेच्च शु-  
क्रम् । गाद्वद्यमन्यज्जनयेच्च कुष्ठं तांस्तान् विकारांश्च बहुप्रकारान् ॥ १ ॥ अथ दूषी-  
विषस्य निरुक्तिमाह ॥ दूषितं देशकालान्नदिवास्वापैरभीक्षणशः । यस्मात्संदूषयेद्भातू-  
स्तस्माद्दूषीविषं स्मृतम् ॥ १ ॥ अथ दूषीविषस्य साध्यत्वादिकमाह ॥ साध्यमात्मवतः



सद्यो याप्यं संवत्सरोषितम् । दूषीविषमसाध्यं स्यात् क्षीणस्याहितसेविनः ॥ १ ॥ अथ  
 कृत्रिमं विषं द्विविधम् एकं सविषं दूषीविषसंज्ञम् । अपरमविषं तदेव गरसंज्ञम् ॥ तथा  
 च काश्यपसंहितायाम् ॥ संयोगजं च द्विविधं द्वितीयं विषमुच्यते । दूषीविषं तु सविषम-  
 विषं गर उच्यते ॥ १ ॥ तत्र दूषीविषमभिधाय गरं दर्शयितुमाह ॥ सौभाग्यार्थाः त्रियः  
 स्वेदरजोनानाङ्गजान्मलान् । शत्रुप्रयुक्तांश्च गरान्प्रयच्छन्त्यन्नमिश्रितान् ॥ १ ॥ अथ  
 गरकार्यमाह ॥ तैः स्यात्पाण्डुः कृशोऽल्पाग्निर्गरश्चास्योपजायते । मर्मप्रथमनाध्मानं  
 हस्तयोः शोथसंभवः ॥ १ ॥ जठरं ग्रहणीरोगो यक्ष्मा गुल्मः क्षयो ज्वरः । एवंविध-  
 स्य चान्यस्य व्याधेरलिङ्गं च जायते ॥ १ ॥ इति दूषीविषादिनिन्दानम् ॥ अथ  
 लूतानां जन्तुविशेषाणामुत्पत्तिनिरुक्तिसंख्यादि चाह ॥ यस्माल्लूतं नृणं प्राप्ता मुनेः  
 प्रस्वेदविन्दवः । तेभ्यो जातास्ततो लूता इति ख्यातास्तु षोडश ॥ १ ॥ अत्र  
 सुश्रुतः ॥ विश्वामित्रो नृपवरः कदाचिद्विषसत्तमः । वसिष्ठं कोपयामास गत्वाश्रमप-  
 दं किल ॥ २ ॥ कुपितस्य मुनेस्तस्य ललाट्यत्स्वेदविन्दवः । अपतन् दर्शनादेव ह्य-  
 धस्तात्तीव्रवर्चसः ॥ ३ ॥ लूने नृणे महर्षेस्तु धेन्वर्थे सम्भृतेऽपि च । ततो जाता-  
 स्त्विमा घोरा नानारूपा महाविषाः ॥ ४ ॥ तासामष्टौ कष्टसाध्या वर्जास्तावत्य एव  
 हि ॥ ४ ॥ तत्र त्रिमण्डलाप्रभृतयः कष्टसाध्याः । सौवर्णिकाप्रभृतयोऽष्टावसाध्याः ॥  
 अथ तासां सामान्यानां दंशलक्षणमाह ॥ ताभिर्दष्टे दंशकोथः प्रवृत्तिः क्षतजस्य च ।  
 ज्वरो दाहोऽतिसारश्च गदाः स्युश्च त्रिदोषजाः ॥ १ ॥ पिष्टिका विविधाकारा मण्डलानि  
 महान्ति च । शोथा महान्तो मृदवो रक्ताः श्यावाश्चलास्तथा ॥ सामान्यं सर्वलू-  
 तानामेतदंशस्य लक्षणम् ॥ २ ॥ अथ त्रिमण्डलादयोऽष्टौ दूषीविषास्तासां लक्षणमाह ॥  
 दंशमध्ये तु यत्कृष्णं श्यावं वा जालकावृतम् । दग्धाकृतं भृशं पाकक्लेदशोथज्वरा-  
 न्वितम् ॥ दूषीविषाभिर्लूताभिस्तदष्टमिति निर्दिशेत् ॥ १ ॥ अथ सौवर्णिकादयोऽ-  
 ष्टावसाध्याः प्राणहरास्तासां लक्षणमाह ॥ शोथः श्वेताः सिता रक्ताः पीता वा पि-  
 टिका ज्वरः । प्राणान्तिको भवेदाहः श्वासो हिक्का शिरोग्रहः ॥ १ ॥ अथासुदूषीवि-  
 षलक्षणमाह ॥ आदंशाच्छोणितं पाण्डुमण्डलानि ज्वरोऽरुचिः । रोमहर्षश्च दाहश्चा-  
 प्यासुदूषीविषादिते ॥ १ ॥ अथ प्राणहरमूषकविषकार्यमाह ॥ मूर्च्छाङ्गशोथवैवर्ण्य-  
 क्लेदशब्दाश्रुतिज्वराः । शिरोगुरुत्वं लालासृक्छर्दिश्चासाध्यमूषकात् ॥ १ ॥ अथ-  
 कृकलासदष्टस्य लक्षणमाह ॥ काण्ठ्यं शावत्वमथ वा नानावर्णत्वमेव च । मोहोऽथ  
 वर्चसो भेदो दष्टस्य कृकलासकैः ॥ १ ॥ अथ वृश्चिकविषस्य लक्षणमाह ॥ दहत्य-  
 म्रिवादौ तु भिनत्तीवोर्ध्वमाश्रु च । वृश्चिकस्य विषं याति पश्चादंशोऽर्वातिष्ठति ॥ १ ॥  
 असाध्यवृश्चिकदष्टस्य लक्षणमाह ॥ दष्टोऽसाध्यस्तु हृद्घ्राणरसनोपहतो नरः । मांसैः  
 पतद्भिरत्यर्थं वेदनाती जहात्यसून् ॥ १ ॥ अथ कणभदष्टस्य लक्षणमाह ॥  
 विसर्पः श्वयथुः शूलं ज्वरश्छर्दिश्चापि वा । लक्षणं कणभेदष्टे दंशश्चैवावशीर्यते  
 ॥ १ ॥ अथोच्चिदंष्टस्य लक्षणमाह ॥ कृष्णलोमोच्चिदंष्टेन स्तब्धलिङ्गो भू-

शार्तिमान् । दष्टः शीतोदकेनैव सिक्तान्यङ्गानि मन्यते ॥ १ ॥ अथ सविषमण्डूक-  
दष्टस्य लक्षणमाह ॥ एकदंष्ट्रादितः शूनः सरुजः पीतकः सतृट् । सनिद्रश्छर्दिमा-  
न्दष्टो मण्डूकैः सविषैर्भवेत् ॥ १ ॥ अथ मत्स्यविषस्य कार्यमाह ॥ मत्स्यास्तु सविषाः  
कुर्युर्दाहं शोथं ज्वरं तथा ॥ १ ॥ अथ जलौकाविषकार्यमाह । कण्डू शोथं ज्वरं कुर्युः सवि-  
षास्तु जलौकसः ॥ १ ॥ अथ गृहगोधिकाविषकार्यमाह ॥ विदाहं श्वयथुं तोदं स्वेदं च  
गृहगोधिका ॥ १ ॥ अथ शतपदीविषलक्षणमाह ॥ दंशे स्वेदं रुजां दाहं कुर्याच्छतपदी-  
विषम् ॥ १ ॥ अथ मशकविषलक्षणमाह ॥ कण्डूमान्मशकैरीषच्छीथः स्यान्भन्दवेदनः ॥  
असाध्यमशकक्षतलक्षणमाह ॥ असाध्यकीटसदृशमसाध्यमशकक्षतम् ॥ अथ मक्षिका-  
दंशलक्षणमाह ॥ सद्यः प्रस्त्राविणी श्यावा दाहमूर्च्छाज्वरान्विता । पिटिका मक्षिकादंशे  
तासां तु स्थगिकामुत्तहत् ॥ १ ॥ अथ व्याघ्रादिप्रमुखाणां विषकार्यमाह ॥ चतुष्पाद्भिर्द्वि-  
पाद्भिर्वा नखदन्तक्षतं च यत् । शूयते पच्यते वापि स्रवति ज्वरयत्यपि ॥ १ ॥ अथ  
श्वानदष्टविषलक्षणमाह ॥ प्रभ्रान्तस्तापयुक्तः श्वसनकसनवान्पीतदृक्पीतमूत्रः सोन्मा-  
दो बुक्कमानो दशति च मनुजं योऽतिकालक्रमेण । वर्षाकाले विषार्तः प्रभवति विकलोऽ-  
साध्यतामानुयाच्च प्रायो वातप्रधानोऽखिलमलकलितः सारमेयेण दष्टः ॥ १ ॥ अथ  
विषोज्झितः कीदृशो भवतीति दर्शयितुमाह ॥ प्रसन्नदोषं प्रकृतिस्थधातुमन्नाभिकामं  
सममूत्रविट्कम् । प्रसन्नवर्णेन्द्रियचित्तचेष्टं वैद्योऽधिगच्छेदविषं मनुष्यम् ॥ १ ॥ इति  
जङ्गमविषाणि ॥

## ॥ अथ विषाणां चिकित्सा ॥

तत्रादौ स्थावरविषस्य चिकित्सा ॥ स्थावरेण विषेणार्तं नरं यत्नेन वामयेत् । वम-  
नेन समं नास्ति यतस्तस्य चिकित्सितम् ॥ १ ॥ अथ वमनम् ॥ तिक्तकोशातकी-  
क्वाथं पिबेन्मध्वाज्यसंयुतम् । कटुकालावुमूलं वा तत्पत्रं वा पिबेज्जलैः ॥ १ ॥  
तत्क्षणाद्गमनाद्भ्रान्ति विषयोगाद्भिमुच्यते । विषमत्यर्थमुष्णं च कथितं मुनिभिर्यतः  
॥ २ ॥ अतः सर्वविषे प्रोक्तः परिषेकस्तु शीतलः । औष्ण्यात्तैश्शृण्याद्विशेषेण विषं पित्तं  
प्रदापयेत् ॥ ३ ॥ वमितं सेचयेत्तस्माच्छीतलेन जलेन च । पाययेन्मधुसर्पिभ्यां विषघ्नं  
भेषजं द्रुतम् ॥ ४ ॥ भोक्तुमम्लरसं दद्याच्चर्वयेन्मरिचानि च । यस्य यस्य च दोषस्य  
पश्येच्छिङ्गानि भूरिशः ॥ तस्य तस्यौषधैः कुर्याद्विपरीतगुणैः क्रियाम् ॥ ५ ॥ अथ लेपः ॥  
मूलत्वक्पत्रपुष्पाणि बीजं चेति शिरीषतः । गर्वा मूत्रेण सपिष्टं लेपाद्विपहरं परम्  
॥ १ ॥ इति स्थावरविषचिकित्सा ॥ अथ जङ्गमविषचिकित्सा तत्रादौ सर्पचिकित्सा-  
माह ॥ कार्याः सद्यः सर्पदंष्ट्रे मणिमन्त्रौषधक्रियाः । अचिन्त्यो हि प्रभावोऽस्ति मणि-  
मन्त्रौषधस्य यत् ॥ १ ॥ तण्डुलीयकमूलं तु पीतं तण्डुलवारिणा । तक्षकेणापि दष्टं हि  
निर्विषं कुरुते नरम् ॥ २ ॥ घृतमधुनवनीतं पिप्पली गृद्धवेरं मरिचमपि च दद्यात्स-  
प्तमं सैन्धवं च । यदि भवति सरोषं तक्षकेणापि दष्टोऽगदमिह खलु पीत्वा निर्विषं  
तत्क्षणेन ॥ ३ ॥ मूलं तण्डुलवारिणा पिबति यः मृत्युङ्गिरासम्भवं निर्विषं शुचि-

भद्रयोगदिवसे तस्याहिभीतिः कुतः । दर्पादेव फणी यदा दशति तं मोहान्वितो मूलतः स्थाने तत्र तदैव याति नियतं वक्रं यमस्याचिरात् ॥ ४ ॥ शिरीषपुष्पस्वरसे सप्ताहं मरिचं सितम् । भावितं सर्पदृष्टानां पाने नस्याञ्जने हितम् ॥ ५ ॥ दंशोपरि निबध्नीयात्तत्क्षणाच्चतुरङ्गुलम् । क्षौमादिभिर्वेणिकया सिद्धैर्मन्त्रैश्च मन्त्रयेत् ॥ ६ ॥ अम्बुवत्सेतुबन्धेन स्तभ्यते विषमं विषम् । नक्तमालफलव्योषविलम्बमूलनिशाद्वयम् ॥ ७ ॥ सौरसं पुष्पमाजं वा मूत्रं बोधनमञ्जनम् । वन्ध्या कर्कोटकीमूलं छागमूत्रेण भावितम् ॥ ८ ॥ नस्यं काञ्जिकसम्पिष्टं विषोपहतचेतसः । श्वेतामूलं शमीमूलमीश्वरीमूलमेव च ॥ ९ ॥ अदारिका तथा पाठा मूथगू दष्टकबान्धवाः । कुलीकमूलनस्येन कालदष्टोऽपि जीवति ॥ १० ॥ वृन्दात् ॥ जलेन जाङ्गलीकन्दं नस्यं सर्पविषापहम् । वारिणा टङ्कणं पीतमथ वार्कस्य मूलकम् ॥ ११ ॥ अथ धूपः ॥ कपोतविष्णुमर्त्यशिरोरुहाणि सगोविषाणां शिखिपिच्छकाग्रम् । यवस्य धान्यस्य तुषाश्च बीजं कार्पासजं वाप्युषिताश्च माणौः ॥ १ ॥ इत्यौषधीभिः परिकल्पितोत्तमो धूपोऽगदः स्याद्भुजगैरमुक्तः । गृहे विधेयः कुशलैरनेन नश्यन्ति सर्पाश्च तथारववश्च ॥ २ ॥ इति धूपः ॥ सातलाफलफेनेनाञ्जनं कृत्वा सर्पविषं नश्यति ॥ अथ मन्त्रः ॥ ॐ पुः सर्पकुलाय स्वाहा ॥ अनेन मन्त्रेण सप्तवारमभिमन्त्रितां मृत्तिकां गृहमध्ये क्षिपेत्सर्पाः पलायन्ते ॥ अथ कालवज्राशनिरसः ॥ पारदं गन्धकं तुत्थं टङ्कणं रजनीसमम् । देवदाल्या द्रवैर्मद्यं दिनं शुष्कं तु भक्षयेत् ॥ १ ॥ कालवज्राशनिर्नाम रसः सर्वविषापहः । नरमूत्रं पिबेच्चानु कालदष्टोऽपि जीवति ॥ २ ॥ इति सर्पविषचिकित्सा ॥ अथ दूषीविषचिकित्सा ॥ दूषीविषार्तं सुस्निग्धमूर्ध्वं वाधश्च शोधितम् । पाययेदगदं मुख्यमिदं दूषीविषापहम् ॥ १ ॥ पिप्पली धान्यकं मांसी लोध्रमेला मृवर्चिका । मरिचं बालकं चैला तथा कनकगैरिकम् । क्षौद्रयुक्तः कषायोऽयं दूषीविषमपोहति ॥ २ ॥ इति भावप्रकाशात् ॥ अथ कृत्रिमविषचिकित्सा ॥ कृत्रिमं तु विषं ख्यातम्पक्षान्मासाद्विबाधते । आलस्यं कुरुते जाड्यं कासश्वासौ बलक्षयम् ॥ १ ॥ रक्तस्रावो ज्वरः शोफः पीतचक्षुश्च लक्षयेत् । शर्कराचूर्णसंयुक्तं चूर्णं ताप्यसुवर्णयोः ॥ २ ॥ लेहः प्रशमयत्युग्रं नानायोगकृतं विषम् । पुत्रजीवस्य मज्जां च निष्कमात्रां गवां पृथैः ॥ ३ ॥ पिष्ट्वा चोग्रं गरं हन्यान्नानायोगकृतं विषम् । गृहधूमं जलैः पिष्ट्वा तण्डुलीमूलतुल्यकम् ॥ ४ ॥ कल्काच्चतुर्गुणं चाज्यं घृतात्क्षीरं चतुर्गुणम् । घृतशेषं पचेत्सर्वं पिबेत्सर्वगरापहम् ॥ ५ ॥ पारावतामिषसटीपुष्कराह्वगृतं हिमम् । गरतृष्णारुजाकासश्वासहिर्ध्माज्वरापहम् ॥ ६ ॥ वृन्दात् ॥ अथ गरनाशनरसः ॥ शुद्धसूतं मृतं स्वर्णं संशुद्धं हेममाक्षिकम् । त्रयाणां गन्धकं तुल्यं मर्चात्कन्याद्रवैर्दिनम् ॥ १ ॥ तच्छुष्कं ससितक्षौद्रं माषैकं लेहयेत्सदा । वह्निमूलं गृतं क्षीरं रतु स्याद्गरनाशनम् ॥ २ ॥ इति कृत्रिमविषचिकित्सा ॥ अथ नखदन्तविषचिकि-

त्सा ॥ पिचुमन्दशमीवटकलकयुतं कथितं जलमाशु विलोचनतः । नखदन्तविषाणि  
निहन्ति नृणां विषमन्यखिलान्यपि सत्यमिदम् ॥ १ ॥ अथासुविषचिकित्सा ॥  
आगारधूममञ्जिष्ठारजनीलवणोत्तमैः । लेपो जयत्यासुविषं कोशातक्यथवा सिता  
॥ १ ॥ उरगेण विनिर्मुक्तनिर्मोकधूमसेवनात् । पथ्याशी त्रिदिनं धूमो भवेदासुवि-  
षापहः ॥ २ ॥ इति सारसंग्रहात् ॥ कुष्ठं वचामदनकोशवतीफलेन संयोजितं तदिति  
चूर्णमिदं चतुर्णाम् । गोमूत्रपीतमखिलासुविषं निहन्ति कोशातकीकथनमापिबतोऽथ  
वापि ॥ ३ ॥ तुलसीरसेन गोदन्तशिलाभ्यां क्षुरेण प्रच्छिद्यं लेपः कायैः विषं न-  
श्यति ॥ अथ वा चित्रकमूलचूर्णम् तैले विपाच्य मस्तके क्षुरेण प्रच्छिद्य शिरसि  
ब्रह्मरन्ध्रे मर्दनं कृत्वासुविषं नश्यति ॥ चित्राफलसमायुक्तं गृहधूमं पलार्धकम् । पुरा-  
णाज्येन सप्ताहं लिहेदासुविषं हरेत् ॥ १ ॥ अथ रसाः ॥ रसं गन्धं विषं चैवं त्र्यूषणं  
टङ्कुरौहिणी । पुनर्नवरसैर्मद्यं गोमूत्रे च द्विगुञ्जकम् ॥ १ ॥ पिबेदासुविषातानां सर्वं  
हरति तद्विषम् । विषदष्टोद्भवानन्यान्हन्त्यादासुविषान्तकः ॥ २ ॥ रसगन्धनिशाबन्धु-  
गृहधूमशिरीषजम् । बीजं दिनकरक्षीरैर्मर्दयित्वा विलेपयेत् ॥ विशेषान्मूषकविषं  
हन्यादन्यान्विषोद्भवान् ॥ ३ ॥ इत्यासुविषचिकित्सा ॥ अथ वृश्चिकविषचिकित्सा ॥  
जीरकस्य कृतः कल्को घृतसैन्धवसंयुतः । सुखोष्णो मधुना लेपो वृश्चिकस्य विषं  
हरेत् ॥ १ ॥ गन्धमाघ्राय मृदितं सूर्यावर्तदलस्य तु । वृश्चिकेन नरो विद्धः क्षणा-  
द्भवति निर्विषः ॥ २ ॥ इति भावप्रकाशात् ॥ यः कासमर्दपत्रं वदने निक्षिप्य कर्ण-  
पूत्कारम् । मनुजो ददाति शीघ्रं जयति विषमाशु वृश्चिकानां सः ॥ १ ॥ वृन्दात् ॥  
अजाक्षीरेण सम्पिष्टा शिरीषफलमिश्रिता । उपकुल्या विषं हन्ति वृश्चिकस्य प्रलेपतः  
॥ १ ॥ सर्पासपत्रैः सम्पिष्टैराज्यलेपो विषापहः । वृश्चिकस्याथ वा वत्सनागलेपः  
प्रशस्यते ॥ २ ॥ मनःशिलाकुष्ठकरञ्जबीजशिरीषकाश्मीरभवैः समांशैः । विनिर्मिता-  
स्ये विधृता च लिप्ता संहारिणी वृश्चिकवैकृतस्य ॥ ३ ॥ मातुलिङ्गस्य मूलं तु  
रविवारे समुद्धरेत् । उत्तराभिमुखैर्नैव ह्रींमन्त्रोच्चारणात् स्पृशेत् ॥ ४ ॥ वामाङ्गे दक्षिणे  
दष्टे वामदष्टे च दक्षिणे । सप्तधा मार्जनेनैव विषं वृश्चिकजं हरेत् ॥ ५ ॥ श्वेतं  
पुनर्नवामूलं रविवारे समुद्धरेत् । कार्पासमूलं चर्वित्वा विषं वृश्चिकजं हरेत् ॥ ६ ॥  
ग्राह्यं हंसपदीमूलं प्रातरादित्यवासरे । मुखैस्तन्निष्कृतिः कर्णे विषं वृश्चिकजं हरेत् ॥  
॥ ७ ॥ अथ मन्त्रविधिः ॥ ॐ क्षः फट् स्वाहा ॥ अनेन मन्त्रेणापो मार्जयेत् ॥ अथ  
मन्त्रः ॥ आदित्यरथवेगेन विष्णुबाणबलेन च । गरुत्पक्षनिपातेन भूम्यां गच्छ महावि-  
ष ॥ १ ॥ इति मन्त्रः ॥ पानीयपिष्टजेपालकलकलेपेन सर्वथा । विषं वृश्चिकविद्धस्य  
भस्मीभवति तत्क्षणात् ॥ २ ॥ नवसागरहरिताले पिष्टे तोयेन लेपनादंशे । तत्क्षण-  
मेव हि जयतो वृश्चिकविद्धस्य दुर्धरक्ष्वेडम् ॥ ३ ॥ उल्लीपाषाणमादाय निम्बुनीरेण  
संयुतम् । दंशस्थाने लेपनं स्याद्विषं वृश्चिकजं हरेत् ॥ ४ ॥ इति वृश्चिकविषचिकित्सा ॥

१ ( ख० ग० द० च० ) त्र्यूषत्राणि टङ्कण ( कण्टक ) रौहिणी । २ ( क० च० ) स्यादामात्रा ।  
३ ( ग० ) कार्पासपत्रैः । ( च० ) सर्पास्य । ४ ( च० ) — ति ।

अथ कीटजलूकादिविषचिकित्सा ॥ कटभ्यर्जुनशैरीषशेलुक्षीरीद्रुमत्वचाम् । कषायकल्क-  
चूर्णाः स्युः कीटलूताव्रणापहाः ॥ १ ॥ वृन्दात् ॥ वचाहिङ्गुविडङ्गानि सैन्धवं गजपिप्पली ।  
पाठाप्रतिविषाव्योषं कश्यपेन विनिर्मितम् ॥ २ ॥ दशाङ्गमगदं पीत्वा सर्वकीटविषं  
जयेत् । कीटदष्टक्रियाः सर्वाः समानाः स्युर्जलौकसाम् ॥ ३ ॥ अथ वरटीविषचिकित्सा ॥  
मरीचं नागरोपेतं सिन्धुसौवर्चलान्वितम् । फणिवल्लीरसैर्लेपाद्वन्ति तद्वरटीविषम्  
॥ १ ॥ अथ लूताविषचिकित्सा ॥ रजनीद्वयमञ्जिष्ठापतङ्गगजकेसरैः । शीताम्बुपिष्टैरा-  
लेपः सद्यो लूताविषापहः ॥ १ ॥ गिरिकर्णाद्वयं शेलुः फटला द्वे पुनर्नवे । कपित्थ-  
श्च शिरीषश्च लेपो लूताविषापहः ॥ २ ॥ अथ मण्डूकविषचिकित्सा ॥ शिरीषबीजैः  
कुलिशद्रुमस्य क्षीरेण पिष्टैः कृतलेपनानाम् । विषं विनाशं व्रजति क्षणेन मण्डूकदं-  
शप्रभवं नराणाम् ॥ १ ॥ अथ भृङ्गीमत्स्यविषचिकित्सा ॥ कृष्णवेत्रस्य निष्काथे  
कल्को घृतविमिश्रितः । भृङ्गीमत्स्यविषं हन्ति धूमो वा बर्हिपक्षजः ॥ १ ॥ अथ  
शतपदीविषचिकित्सा ॥ लेपः प्रदीपतैलस्य खर्जूरविषनाशनः । हरिद्राद्वयलेपो  
वा सगैरिकमनःशिला ॥ १ ॥ अथ भ्रमरविषचिकित्सा ॥ नागरं गृहकपोतपूरीषं  
बीजपूरकरसो हरितालम् । सैन्धवं च विनिहन्ति विलेपादाथु भृङ्गजनितं विषमेतत् ॥ १ ॥  
अथ पिपीलिकादिविषचिकित्सा ॥ पिपीलिकाभिर्दृष्टानां मक्षिकामशकैस्तथा । गोमूत्रेण  
वरालेपः कृष्णवल्मीकमृत्कृतः ॥ १ ॥ अथ मक्षिकापिटकाविषचिकित्सा ॥ सोमव-  
ल्कोऽश्वकर्णश्च गोजिह्वा हंसपद्मपि । रजन्यौ गैरिकं लेपो मक्षिकापिटकापहः ॥ १ ॥  
अथ श्वानविषचिकित्सा ॥ काकोदुम्बरिकामूलं धत्तूरफलसंयुतम् । पीतं तण्डुलतो-  
येन सारमेयविषापहम् ॥ १ ॥ कारस्करफलं सेव्यं क्रमवृद्धं दिने दिने । सार-  
मेयविषं हन्ति मासेन न हि संशयः ॥ २ ॥ पिष्ट्वापामार्गमूलं तु कर्षकं मधुना लि-  
हेत् । श्वानदंष्ट्रं विषं हन्यात्कुमारीदलसैन्धवम् ॥ ३ ॥ दंशस्थाने बन्धयेच्च त्रिदि-  
नान्ते सुखावहम् ॥ कस्तूरीबन्बूलपत्ररसो गोघृतेन पाने देयः शुनो विषं नश्यति ॥  
अथवा शतावरीमूलरसो गोदुग्धेन सह पाने देयः शुनो विषं नश्यति ॥ श्वानदंष्ट्राविषं  
हन्ति लेपात्कुटुविषया । गुडतैलार्कदुग्धं वा लेपाच्छ्वानविषं हरेत् ॥ ४ ॥ अथ रो-  
गोन्मादितश्चानचिकित्सा ॥ तैलं तिलानां पललं गुडं च क्षीरं तथार्कं सममेव पीतम् ।  
आलर्कमुग्रं विषमाथु हन्ति सद्योभवं वायुरिवाभ्रवृन्दम् ॥ १ ॥ इति श्वानविषचि-  
कित्सा ॥ इति जङ्गमविषचिकित्सा ॥

## ॥ अथ सामान्यविषचिकित्सा ॥

सैन्धवं मरिचं तुल्यं निम्बबीजं समीकृतम् । मधुसर्पिर्पुतं हन्ति विषं स्थावरजङ्गम-  
म् ॥ १ ॥ अगारधूमो महिषाक्षियुक्तः सवाजिगन्धानततण्डुलीयः । गोमूत्रपिष्टोऽप्यग-  
दो निहन्ति विषाणि च स्थावरजङ्गमानि ॥ २ ॥ मयूरपिच्छेन च तण्डुलीयकं कार्कण्ड-  
युक्तं प्रपिबेदनल्पम् । विषाणि च स्थावरजङ्गमानि सोपद्रवाण्यप्यचिरेण हन्ति ॥ ३ ॥

अथ प्राचेतसं चूर्णम् ॥ सप्तपणक्तिकुटजात्सनिम्बादब्दामयोशीरनतानि ता-  
प्यम् । रोधं विद्ध्यान्वमं नवाङ्गं प्राचेतसं चूर्णमुदाहरन्ति ॥ १ ॥ लौहेऽथ हैमे त्वथ  
राजते वा स्थितं सदा सन्ननि भूपतीनाम् । क्षौद्रेण लीढं सचराचराणि विषाणि ह-  
न्याद् भुवि मानवानाम् ॥ २ ॥ श्लेष्मातकत्वक्क्षवकं गुडूची चपद्रुमत्वग् बृहतीद्वयं  
च । एषोऽगदः सर्वविषाणि हन्यादास्तीकनाम्ना मुनिना प्रदिष्टः ॥ ३ ॥ कृकलास-  
पदं यस्तु सितवस्त्रेण वेषयेत् । बाहौ बद्ध्वा विषं हन्ति विषं भुक्त्वा न बाधते  
॥ ४ ॥ यः पिबति पुण्यदिवसे जलपिष्टं सितपुनर्नवामलम् । तत्सन्निधौ तं वर्षं वृ-  
श्चिकभुजगाः प्रसर्पन्ति ॥ ५ ॥ मसूरं निम्बपत्राभ्यां पिबेन्मेपगते रवौ । अदमेकं न  
भीतिः स्याद्विषार्तस्य न संशयः ॥ ६ ॥ अथ गरुडाञ्जनम् ॥ सूतं चूर्णमगारधूमममलं  
प्रत्येकगद्याणकं धतूरस्य रसेन मर्दितमलं पश्चाच्छतं भासुरम् । जेपालं मरिचं चतुःश-  
तयुतं वातारिबीजं लसञ्चुक्तं यष्टिमुखलिवदं दृढतरैर्जम्बीरनीरैर्वरैः ॥ १ ॥ कुर्यान्मा-  
षवदाकृतिं च वटिकां छायासु शुष्कीकृत्य रात्र्यन्धं ग्रहसर्पसन्धिसकलं शीतज्वरं  
दुर्धरम् । सन्नेत्राञ्जनमात्रकं च भुवने चाजीर्णदोषापहं नश्यन्ति प्रवलं महागुणयुतं  
श्रीपूज्यपादोदितम् ॥ २ ॥ इति गरुडाञ्जनम् ॥ अथ मृत्युच्छर्दिघृतम् ॥ अभयां  
रोचनां कुष्ठमर्कपुष्पं तथोत्पलम् । नलवेतसमूलानि गरलं सुरसां तथा ॥ १ ॥ स-  
कलिङ्गान् समञ्जिष्ठामनन्तां च शतावरीम् । शृङ्गाटकं समङ्गं च पञ्चकेसरमित्यपि  
॥ २ ॥ कल्कीकृत्य पचेत्सर्पिः पयो दद्याच्चतुर्गुणम् । सम्यक्पकेऽवतीर्णे च शीते  
तस्मिन्निक्षिपेत् ॥ ३ ॥ सर्पिस्तुल्यं भिषक् क्षौद्रं कृतरक्षं निधापयेत् । विषाणि  
हन्ति दुर्गाणि गरदोषकृतानि च ॥ ४ ॥ स्पर्शाद्भन्ति विषं सर्वं गरैरुपहतत्वचम् ।  
संयोगजं तमः कण्डूं मांससादं विसंज्ञताम् ॥ ५ ॥ नाशयत्यञ्जनाभ्यङ्गपानवस्तिषु  
योजितम् । सर्पकीटाखुलूतादिदृष्टानां विषहृत्परम् ॥ ६ ॥ अथ पथ्यापथ्यम् ॥ शालयः ष-  
ष्टिकाश्चैव कोरदूष्यप्रियङ्गवः । मुद्गा हरेणवस्तैलं सर्पिश्चापि नवं क्वचित् ॥ १ ॥ वार्ता-  
कं कलकं धात्री जीवन्ती तण्डुलीयकम् । भोजनार्थं विषार्तानां हितः पटुषु सै-  
न्धवम् ॥ २ ॥ विरुद्धाध्यशनक्रोधक्षुद्रयायासमैथुनम् । वर्जयेद्विषमुक्तोऽपि दिवा  
स्वप्नं विशेषतः ॥ ३ ॥ इति विषाधिकारः ॥

## ॥ अथोत्तरखण्डः ॥

तत्र वाजीकरणद्रव्यस्य लक्षणमाह ॥ यद्वयं पुरुषं कुर्याद्वाजीवत्सुरतक्षमम् ।  
तद्वाजीकरणमाख्यातं मुनिभिर्भेषजां वरैः ॥ १ ॥ अत्र प्रसङ्गात्कैव्यलक्षणं सं-  
ख्यां निदानं चाह ॥ क्लीबः स्यात्सुरताशक्तस्तद्भावः कैव्यमुच्यते । तच्च सप्तविधं प्रोक्तं  
निदानं तस्य कथ्यते ॥ १ ॥ तैस्तैर्भावैरहचैस्तु रिरंसोर्मनसि क्षते । ध्वजः पतत्यतो  
नृणां कैव्यं समुपजायते ॥ २ ॥ द्वेष्यस्त्रीसंप्रयोगाच्च कैव्यं तन्मानसं स्मृतम् ।  
कटुकाम्लैः सलवणैरतिमात्रोपसेवितैः ॥ ३ ॥ पित्ताच्छुक्रक्षयो दृष्टः कैव्यं तस्मात्प्रजा-

यते । भतिव्यावायशीलो यो न च वाजीक्रियारतः ॥ ४ ॥ ध्वजभङ्गमवाप्नोति स शु-  
 क्रक्षयहेतुकः । महता मेण्डूयोगेन चतुर्थी क्लीबता भवेत् ॥ ५ ॥ वीर्यवाहिशि-  
 राच्छेदान्मेहनानुन्नतिर्भवेत् । बलिनः क्षुब्धमनसो निरोधाद्ब्रह्मचर्यतः ॥ ६ ॥ षष्ठं  
 क्लैब्यं स्मृतं तत्तु शुक्रस्तम्भनिमित्तकम् । जन्मप्रभृति यत्क्लैब्यं सहजं तद्वि सप्तमम्  
 ॥ ७ ॥ अथासाध्यं क्लैब्यमाह ॥ असाध्यं सहजं क्लैब्यं मर्मच्छेदाच्च यद्वेत् । साध्या-  
 नामवशिष्टानां कार्यो वाजीकरो विधिः ॥ १ ॥ अथ क्लैब्यस्य चिकित्सा ॥ क्लैब्याना-  
 मिह साध्यानां कार्यो हेतुविपर्ययः । मुख्यं चिकित्सितं यस्मान्निदानपरिवर्जनम्  
 ॥ १ ॥ अथ क्लैब्यस्य चिकित्सायां वाजीकरं विधिमाह ॥ नरो वाजीकरान्योगान्स-  
 म्यक्शुद्धो निरामयः । सप्तत्यन्तं प्रकुर्वीत वर्षादूर्ध्वं तु षोडशात् ॥ १ ॥ न चैव षोड-  
 शादवाक् सप्तत्याः परतो न च । आयुष्कामो नरः स्त्रीभिः संयोगं कर्तुमर्हति ॥ २ ॥  
 क्षयवृद्ध्युपदंशाद्या रोगाश्चातीव दुर्जयाः । अकालमरणं च स्याद्भजतस्त्रियमन्यथा ॥ ३ ॥  
 स्त्रीभजनविधिर्विस्तरतो रात्रिचर्यायां लिखितोऽस्ति तत्र द्रष्टव्यः ॥ विलासिना-  
 मर्थवतां रूपयौवनशालिनाम् । नराणां बहुभार्याणां विधिर्वाजीकरो हितः ॥ ४ ॥  
 स्थविराणां रिरंसूनां स्त्रीणां बालुभ्यमिच्छताम् । योषित्प्रसंगात्क्षीणानां क्लीबानामल्प-  
 रेतसाम् ॥ ५ ॥ हिता वाजीकरा योगाः प्रीणयन्ति बलप्रदाः । एतेऽपि पुष्टदेहानां से-  
 व्याः कालाद्यपेक्षया ॥ ६ ॥ अथ वाजीकराण्याह ॥ भोजनानि विचित्राणि पाना-  
 नि विविधानि च । वाचः श्रोत्राभिरामाश्च त्वचः स्पर्शः सुखस्तथा ॥ १ ॥ यामिनी  
 सेन्दुतिलका कामिनी नवयौवना । गीतं श्रोत्रमनोहारि ताम्बूलं मदिरा स्रजः ॥ २ ॥  
 गन्धा मनोज्ञा रूपाणि चित्राण्युपवनानि च । मनसश्चाप्रतीयातो वाजीकुर्वन्ति मानवम्  
 ॥ ३ ॥ अथ पायसम् ॥ गवां विरूढवत्सानां सिद्धं पयसि पायसम् । तथा गोधूमचू-  
 र्णं च सितामधुघृतान्वितम् ॥ भुक्त्वा हृष्यति जीर्णोऽपि दश दारान् व्रजत्यपि ॥ १ ॥ अथ  
 रसाला ॥ दध्नोऽर्धाढकमीषदम्लमधुरं खण्डस्य चन्द्रचुतेः प्रस्थं क्षौद्रपलं पलं च  
 हविषः शुण्ठ्याश्चतुर्माषकान् । तद्वन्मापचतुष्टयं मरिचतः कर्पं लवङ्गं तथा धृत्वा शुक्ल-  
 पटे शनैः करतलेनोन्मथ्य विस्रावयेत् ॥ १ ॥ मृद्गाण्डे मृगनाभिचन्दनरसस्पृष्टेऽ-  
 गुरुद्धूपिते कर्पूरेण सुगन्धितं तदखिलं संलोढ्य संस्थापयेत् । स्वस्यार्थे मथुरेश्वरेण  
 रचिता ह्येषा रसाला स्वयं भोक्तुं मन्मथदीपनी सुखकरी कान्तेव नित्यं प्रिया ॥ २ ॥ अथ  
 शतावर्यादिचूर्णम् ॥ शतावरीनागबलाविदारीत्रिकण्टकैरामलकीफलान्वितैः । विचू-  
 र्णितैः पञ्चभिरेकशः पृथक् प्रकल्पितैर्वा घृतमाक्षिकप्लुतैः ॥ १ ॥ इति प्रयोगाः ष-  
 ढिमे भिषग्वरैरुदीरिताः शर्करया समन्विताः । नृणां मदान्धप्रमदोपसर्पिणां प्रधान-  
 धातोरतिरेककारणम् ॥ २ ॥ अथ मुसल्यादि चूर्णम् ॥ मुसलिकोकिलगोधुर्चूर्ण-  
 कं शशिविलोचनराममितं पचेत् । पयसि प्रातरिदं यदि कोष्णके सितया टङ्ककषट्क-  
 या तु तत् ॥ १ ॥ त्रिगुणसप्तदिनं परिभक्षयन् शतवया अपि काङ्क्षति कामिनीम् ।

किमिह चिप्रमुदित्वरयौवनः शशिमुखी शयनाश्र जिहासति ॥ २ ॥ अथ वानरीगु-  
टिका ॥ बीजानि हि कपिकच्छोः कुठवमितानि स्वेदयेच्छनकैः । प्रस्थे गोधूमदुग्धे  
दुग्धं यावद्भवेद्वाढम् ॥ १ ॥ त्वग्रहितानि च कृत्वा सूक्ष्मं संपेषयेत्तानि । पिष्टिका-  
याः सुवटिकाः कृत्वा गव्ये पचेदाज्ये ॥ २ ॥ द्विगुणितशर्करया ता वटिकाः संपक्वया  
रूप्याः । वटिका माक्षिकमध्ये मज्जनयोगेऽखिलाः स्थाप्याः ॥ ३ ॥ पञ्चदशमितास्तास्तु  
प्रातः सायं च भक्षयेत् । अनेन शीघ्रद्रावी यो यश्च स्यात्पतितध्वजः ॥ ४ ॥ सोऽपि  
प्राप्नोति सुरते सामर्थ्यमति वाजिवत् । नानेन सदृशं किञ्चिद् द्रव्यं वाजीकरं परम्  
॥ ५ ॥ इति वानरीगुटिका भावप्रकाशात् ॥ बस्ताण्डसिद्धे पयसि भावितानसकृत्ति-  
लान् । यः स्वादेत्समुपागच्छेत्स्त्रीणां शतमपूर्ववत् ॥ १ ॥ पिप्पलीलवणोपेते बस्ताण्डे  
घृतसाधिते । कच्छपस्याथ वा स्वादेत्तु वाजीकरं भृशम् ॥ २ ॥ शतावरीगोक्षुरकाश्वग-  
न्धाणुनर्नवानागबला मुसल्या । घृतेन खण्डेन तु भक्षणीयाः क्षीणा नरा नागबला भव-  
न्ति ॥ ३ ॥ विदारीकन्दचूर्णं तु घृतेन पयसा नरः । उदुम्बरसमं स्वादनृद्धोऽपि त-  
रुणायते ॥ ४ ॥ सितामधुघृतं क्षीरं पलाण्डुरससंयुतम् । पिबन्नरो भवेत्कामी वृद्धोऽ-  
पि तरुणायते ॥ ५ ॥ अथ गोक्षुरचूर्णम् ॥ शमयति गोक्षुरचूर्णं छागक्षीरेण साधितं  
समधु । भुक्तं क्षपयति पाण्ड्यं यज्जानितं कुप्रयोगेण ॥ १ ॥ अथामृतभल्लातकः ॥ भ-  
ल्लातकानां पवनोन्थितानां तरुच्युतानां च यदाढकं स्यात् । घृष्टेष्टिकाचूर्णकणैर्ज-  
लैश्च प्रक्षाल्य संशोष्य च मारुतेन ॥ १ ॥ शुष्काणि तानि द्विदलीकृतानि विपाचये-  
दप्सु चतुर्गुणाम् । तत्पादशेषम्पुनरेव शीतं क्षीरेण तुल्येन विपाचयेत्तत् ॥ २ ॥  
तदर्धया शर्करया विमिश्र्य पश्चात्स्वजेनोन्मथनं विधाय । सत्र्यपणं त्रैफलचन्द्रमांसी-  
त्रिवृच्च वांशीखदिरामृतं च ॥ ३ ॥ सचन्दनाकलुकणाकबावं सदेवपुष्पं मुसलीद्वयं च ।  
कक्कोलमोचाह्वयदीप्ययुग्मं नतं समानङ्गकणी विदारी ॥ ४ ॥ जातीफलं मुस्तकजा-  
तिपत्री कुबेरजीरागरुसाविशोषम् । मेदाद्वयं लोहरसेन्द्रवङ्गमञ्त्रं तथा कुङ्कुमकं च  
कर्षम् ॥ ५ ॥ तत्सप्तरात्रादतिजातवीर्यं सुधारसादप्यधिकं वर्दान्ति । प्रातः प्रबुद्धः कृत-  
देवकार्यो मात्रां भजेत्सात्म्यशरीरयोग्याम् ॥ ६ ॥ न चानुपाने परिहार्यमस्ति न चातपे  
नाध्वनि मैथुनं च । यथेष्टचेष्टा विचरेत्प्रयोगान्नरो भवेत्काञ्चनराशिगौरः ॥ ७ ॥  
अनेन मेधानरसिंहवीर्यो दृढेन्द्रियो व्याधिगतः सुबुद्धिः । दन्ता विशीर्णाः पुनरेव  
दिव्याः केशाश्च शुभ्राः पुनरेव कृष्णाः ॥ ८ ॥ नीलाञ्जनालिप्रतिमा भवन्ति त्वचो  
विशीर्णाः पुनरेव भव्याः । विशीर्णकर्णाङ्गुलिनासिकोऽपि क्रम्यदितो भिन्नगलोऽपि कुष्ठी  
॥ ९ ॥ शुष्कः पुनः स्याद्भूतमूलशाखस्तरुर्यथा भाति नवाम्बुसिक्तः । बृहस्पतेरप्यधि-  
को हि बुद्ध्या ग्रन्थं विशालं च नवं करोति ॥ १० ॥ गृह्णाति सद्यो न च विस्मृतिं  
च करोति कल्पायुरनल्पवीर्यम् । कुर्वन्निमं कल्पमनल्पबुद्धिर्जीवन्नरो वर्षशतं सुखी

१ ( ऐ० च० ) गोभवदुग्धे । २ ( क० ) पण्डेन । ३ ( च० ) घृतेष्टिका । ४ ( च० ) समानं च  
कणा ।



स्यात् ॥११॥ इत्यमृतभल्लातकः ॥ अथ केशरपाकः ॥ व्योषं चतुर्जातफलत्रिकं च  
लवङ्गकृष्णागुरुचन्दनं च । इक्षुरबीजं करहाटकं च जातीफलं मर्कटिकाफलं च ॥१॥  
शाल्मल्यनिर्यासबलाश्वगन्धागोक्षुरबीजं मुसली कृमिघ्नम् । समुद्रशोषं विषपञ्जरं  
च पुष्पं मुजात्युद्रवकङ्कबीजम् ॥ २ ॥ सर्वैः समं योज्यं सुकुङ्कुमं च सुचूर्णितं विंश-  
तिभागयुक्तम् । कस्तूरिकाषोडशभागचूर्णं स्वण्डं चतुर्भागयुतं विपक्वम् ॥३॥ वङ्गरसेन्द्रं  
गगनं सुलोहं कान्तं हि ताम्रं रविभागयुक्तम् । दलानि हेम्नो द्विशतानि दत्वा तथैव  
देयानि च राजतानि ॥ एकत्र सर्वं विनिधाय वैद्यो जयाष्टभागं विदधीत लेहम् ॥ ४ ॥  
जातीफलप्रमाणेन भक्षयेत्प्रातरुत्थितः । वीर्यवृद्धिं करोत्येष सर्वव्याधिविनाशनः ॥५॥  
शतं च रमते स्त्रीणां कामतुल्यो भवेन्नरः । सर्वान्वातामयान्हन्ति प्रवृद्धं वातशोणितम्  
॥ ६ ॥ अस्थिरोगं शिरोरोगं सन्धिरोगं च नाशयेत् । अस्य सेवनमात्रेण वृद्धोऽपि तरु-  
णायते ॥ ७ ॥ धन्यं यशस्करं सम्यगागुरारोग्यवर्धनम् । काश्मीरकावलेहोऽयं बल-  
कान्तिविवर्धनः ॥ ८ ॥ इति केशरपाकः ॥ अथ रतिवृद्धिकरो मोदकः ॥ गोक्षुरे-  
क्षुरबीजानि वाजिगन्धा शतावरी । मुशली वानरीबीजं यष्टी नागबलाबला ॥ १ ॥  
एषां चूर्णं दुग्धसिद्धं गन्धेनाज्येन भर्जितम् । सितया मोदकं कृत्वा भक्ष्यं वाजी-  
करं परम् ॥ २ ॥ चूर्णादिष्टगुणं क्षीरं घृतं चूर्णसमं स्मृतम् । सर्वतो द्विगुणं स्वण्डं  
खादेदग्निबलं यथा ॥ ३ ॥ वाजीकराणि भूरीणि संगृह्य रचितो यतः । तस्माद्ब-  
हुषु योगेषु योगोऽयं प्रवरो मतः ॥ ४ ॥ अथ रतिवल्लभाख्यपूगपाकः ॥ पूगं दक्षि-  
णदेशजं दशपलोन्मानं भृशं कर्तयेत्तच्छिन्नं जलयोगतो मृदुतरं संकुट्य चूर्णीकृतम् ।  
तच्चूर्णं पटशोधितं वसुगुणे गोशुद्धदुग्धे पचेद्गव्याज्याञ्जलिसंयुतेऽतिनिविडे दद्या-  
त्तुलार्थां सिताम् ॥ १ ॥ पक्वं तज्ज्वलनात्क्षितिं प्रति नयेत्तस्मिन्पुनः प्रक्षिपेद्दद्यात्तत्त-  
दुदीरयामि बहुला दृष्टादरात्संहिताः । एलैनागबलाबलासचपलाजातीफलं लिङ्गिता-  
जातीपत्रकपत्रपत्रकयुगं तच्च त्वचा संयुतम् ॥ २ ॥ विश्वावीरणवारिवारिदवरा  
वांशी वरी वानरी द्राक्षा सेक्षुरगोक्षुराथ महती खर्जूरिका क्षीरिका । धान्या कंसकसे-  
रुकं समधुकं शृङ्गाटकं जीरकं पृथ्वीकाथ यवानिका वरटिका मांसी मिसी मेथिका  
॥ ३ ॥ कन्देष्वत्र विदारिकाथ मुशली गन्धर्वगन्धा तथा कर्चूरं करिकेसरं समरिचं  
चारस्य बीजं नवम् । बीजं शाल्मलिसंभवं करिकणाबीजं च राजीवजं श्वेतं चन्दनमत्र र-  
क्तमपि च श्रीसंज्ञपुष्पैः समम् ॥ ४ ॥ सर्वं चेति पृथक् पृथक् पलमितं संचूर्ण्य तत्र क्षिपे-  
त्सूतं वङ्गभुजङ्गलोहगगनं सन्मारितं स्वेच्छया । कस्तूरीघनसारचूर्णमपि च प्राप्तं  
तथा प्रक्षिपेत् । पश्चादस्य तु मोदकान्विरचयेद् बिल्वप्रमाणानथ ॥ ५ ॥ तान्भुक्त्वाति-  
सदा यथानलबलं भुञ्जीत नान्दं रसम् पूर्वस्मिन्नशिते गते परिणतिं प्राग्भोजनाद्भक्ष-  
येत् । नित्यं श्रीरतिवल्लभाख्यकमिमं यः पूगपाकं भजेत्स स्याद्वीर्यविवृद्धिवृद्धमदनो  
वाजीव शक्तो रतौ ॥ ६ ॥ दीप्ताग्निर्बलवान्वलीविरहितो हृष्टः सुपुष्टः सदा वृद्धो

योऽपि युवेव सोऽपि रुचिरः पूर्णेन्दुवत्सुन्दरः ॥ ७ ॥ इति रतिवल्लभाख्यपूगपाकः ॥  
 एतस्मिन्नतिवल्लभे यदि पुनः सम्यक् सुरासानिका धत्तूरस्य च बीजमर्ककरभः  
 पाथोऽधिशोषस्तथा । सन्माजफलकं तथा खसफलं त्वक् चापि निक्षिप्यते चूर्णार्था  
 विजया तथा स हि भवेत्कामेश्वरो मोदकः ॥ १ ॥ इति कामेश्वरमोदकः ॥ अथाम्रपाकः ॥  
 पक्काम्रस्य रसद्रोणे सितामाढकसंमिताम् । घृतं प्रस्थमितं दद्यान्नागरस्य पलाष्ठकम्  
 ॥ १० ॥ मरिचं कुडवोन्मानं पिप्पलीं द्विपलोन्मिताम् । सलिलस्याढकं दत्वा सर्व-  
 मेकत्र कारयेत् ॥ २ ॥ पञ्चेत्तन्मृन्मये पात्रे दारुदर्व्या प्रचालयेत् । चूर्णान्वेषां क्षिपे-  
 तत्र घनीभूतेऽवतारिते ॥ ३ ॥ धान्यकं जीरकं चित्रं पत्रकं मुस्तकं त्वचम् । बृहज्जी-  
 रकमप्यत्र ग्रन्थिकं नागकेशरम् ॥ ४ ॥ एलां पत्रीं लवङ्गं च पृथग्जातीफलं पलम् ।  
 सिद्धशीते प्रदद्याच्च मधुनः कुडवद्वयम् ॥ ५ ॥ भक्षयेद्भोजनादर्वाकूपलमात्रमिदं न-  
 रः । अथ वा नियता नात्र मात्रा स्वादेद्यथानलम् ॥ ६ ॥ मानवः सेवनादस्य वाजीव-  
 त्सुरते भवेत् । समर्थो बलवान्पुष्टो हृष्टो नित्यं निरामयः ॥ ७ ॥ ग्रहणीं नाशयेदेष क्षयं  
 श्वासमरोचकम् । आम्लपित्तं च पित्तं तु कुष्ठं वै पाण्डुतामपि ॥ ८ ॥ इत्याम्रपाकः ॥  
 अथ कामाग्निसन्दीपनो मोदकः ॥ कर्पो रसो गन्धकमभ्रकं च द्विक्षारचित्रं लवणानि  
 पञ्च । सटीयवानीद्वयकीटहारी तालीसपत्राणि परं विपं च ॥ १ ॥ जीरं चतुर्जात-  
 लवङ्गजातीफलं च कर्षत्रयमेवमन्यत् । सुवृद्धसर्वं कटुकत्रयं च तथा चतुष्कर्षमिदं  
 निबोध ॥ २ ॥ धान्याकयष्टीमधुकं कसेरुपलं पृथक् पञ्चपलं विदारी । दन्ती कणा  
 चातिवलात्मगुप्ताबीजं तथा गोक्षुरकस्य बीजम् ॥ ३ ॥ सर्वाजपूरेन्द्ररजः समानं  
 समा सिता क्षौद्रयुतं च तुल्यम् । कर्पेकमिन्दोरथ मोदकं च कामाग्निसन्दीपनमेनमाहुः  
 ॥ ४ ॥ वृष्यं तथा परतरं सततं सदीप्यमेनं निपेय्य मनुजः प्रमदासहस्रम् । गच्छेन्न  
 लिङ्गं शिथिलत्वमेव नागाधिपं विजयते ॥ ५ ॥ वातानशीतिमथ  
 पित्तभवांश्च रोगान् श्लेष्मोत्थविंशतिरुजः परमाग्निमान्द्यम् । दुर्वारकामलभगन्दरपा-  
 ण्डुरोगान्मेहातिसारकृमिहृद्ग्रहणीविकारान् ॥ ६ ॥ कासज्वरश्चसनयक्ष्मकफप्रतिश्या-  
 भूलामवातसहिताश्च रुजः समस्ताः । हत्वा गदान्वहुविधांस्तदपत्यकारी सर्वत्र प-  
 थ्यमथ सर्वमुखप्रदायी । बल्यं वलीपलितहारि रसायनं स्यान्मूलं तदेव कथितं प-  
 रमं पवित्रम् ॥ ७ ॥ इति कामाग्निसन्दीपनो मोदकः ॥ अथ शतावरीघृतम् ॥ घृ-  
 ताच्छतावरीगर्भक्षीरे दशगुणे पचेत् । शर्करापिप्पलीक्षौद्रयुक्तं तद्वृष्यमुच्यते  
 ॥ १ ॥ अथ लघुवाजिगन्धासर्पिः ॥ कल्केन वाजिगन्धाया विपचैद् घृतमुत्तमम् । च-  
 तुर्गुणमजाक्षीरं दत्त्वोद्धृत्याथ शीतले ॥ सितांसमां प्रदायाद्याद् बलपुष्टिविवृद्धये ॥ २ ॥  
 अथ चन्दनादितैलम् ॥ द्रव्याणि चन्दनादेस्तु चन्दनं रक्तचन्दनम् । पतङ्गमथ का-  
 लीयागरुकृष्णागुरूणि च ॥ १ ॥ देवद्रुमः ससरलः पञ्चकं क्रमुकोऽपि च । कर्पूरो  
 मृगनाभिश्च लता कस्तूरिकापि च ॥ २ ॥ सिलहकः कुङ्कुमं गव्यं जातीफलकमेव  
 च । जातीपत्रलवङ्गं च सूक्ष्मैला महती तथा ॥ ३ ॥ कङ्कोलफलकं त्वक् च पञ्चकं

गागरकेसरम् । बालकं च सथोशीरं मांसी दारु सितापि च ॥ ४ ॥ मुरा कर्चूरक-  
 वापि शैलेयम्भद्रमुस्तकम् । रेणुकाश्च प्रियङ्गुश्च श्रीवासो गुग्गुलुस्तथा ॥ ५ ॥ ला-  
 क्षा नखश्च रालश्च धातकीकुसुमं तथा । ग्रन्थिपर्णं च मञ्जिष्ठा तगरं सिक्थकस्तथा ॥ ६ ॥  
 एतानि शाणमानानि कल्कीकृत्य शनैः पचेत् । तैलं प्रस्थमितं सम्यग्नेतत्पात्रे शुभे  
 क्षिपेत् ॥ ७ ॥ अनेनाभ्यक्तगात्रस्तु वृद्धोऽशीतिसमोऽपि यः । सुखी भवति शुक्राढ्यः ।  
 स्त्रीणामत्यन्तदुर्लभः ॥ ८ ॥ वन्ध्यापि लभते गर्भं षण्ढोऽपि तरुणायते । अपुत्रः  
 पुत्रमाप्नोति जीवेच्च शरदां शतम् ॥ ९ ॥ चन्दनादि महातैलं रक्तपित्तं क्षयं ज्वरम् ।  
 दाहं प्रस्वेददौर्गन्ध्यं कुष्ठं कण्डूं विनाशयेत् ॥ १० ॥ इति चन्दनादितैलम् ॥  
 अथ महामुगन्धि तैलम् ॥ कर्पूरागुरुचोचपत्रनलिकालाक्षाशटीधातुकीपुष्पैः सप्तदले-  
 रूवालुसरलैः शैलेयमांसीपुवैः । एलाकुङ्कुमरोचनादमनकैः श्रीवासजातीफलैः कङ्को-  
 लक्रमुकोच्चटामदमुराकान्तालवङ्गामयैः ॥ १ ॥ वालोशीरहरेणुकामलयजस्थौणेयच-  
 ण्डानखैर्जातीकोशकुलीरपद्मकनतैः स्पृक्कान्वितैः पालिकैः । लाक्षायोजनवल्लिलोध्र-  
 सलिलैस्तैलं विपाच्याढकं तैलाभ्यक्ततनुर्जरत्रपि भवेत्स्त्रीणां परं वल्लभः ॥ २ ॥ शु-  
 क्र्भाढ्यो द्युतिमाननरूपतनयः षण्ढोऽपि रत्युत्सुको वन्ध्या गर्भवती भवेदपि तथा वृद्धा-  
 पि सुते सुतम् । कण्डूस्वेदविवर्चिकामलहरं दौर्गन्ध्यकुष्ठापहमश्विर्म्यां परिकी-  
 र्तितं बहुगुणं तैलं मुगन्धं महत् ॥ ३ ॥ इति महामुगन्धतैलम् ॥ वृन्दात् ॥ अथ प-  
 ञ्चबाणरसः ॥ सूताभ्रलोहोरगवङ्गशङ्खकर्पदिकाश्चैव समं विधाय । सूतार्धभागं  
 कनकस्य दद्याद् वारत्रयं क्षीरविभावयेत्तत् ॥ १ ॥ पोस्तैस्तथा भावितमे-  
 कविंशद्वारं तथा यष्टिसुवर्णकानाम् । लवङ्गकाकलैरविश्वजातीफलत्रिकं कोलकच-  
 न्दनानाम् ॥ २ ॥ एषां द्रवैर्भावय सप्तवारं पृथक् तथैकं मृगनाभिकायाः । रसोऽयमुक्तो  
 परमेश्वरेण श्रीपञ्चबाणो रतिशक्तिदो दत्तः ॥ ३ ॥ एतस्मादधिकश्च नास्ति भु-  
 वने वीर्याधिकं धीप्रदम् आयुष्कान्तिकरं हितं वसुमतां नृणामुदारात्मनाम् । आ-  
 ज्ञासिद्धमिदं रसायनवरं बल्यं वयःस्थापनं मेहप्लीहजलोदराश्मरिरुजापस्मारविध्वं-  
 सनम् ॥ ४ ॥ इति पञ्चबाणरसः ॥ अथ चन्द्रोदयरसः ॥ पलं मृदु स्वर्णदलं रसेन्द्रपलाष्टकं  
 षोडश गन्धकस्य । शाणैस्तु कार्पासभवैः प्रसूनैः सर्वं विमर्द्याथ कुमारिकाद्भिः ॥ १ ॥  
 तत्काचकुम्भे निहितं सुगाढं मृत्कर्पटैस्तद्विवसत्रयं च । पचेत्क्रमाग्नौ सिकताख्ययन्त्रे ततो  
 रसः पल्लवरामरम्यः ॥ २ ॥ सौवर्णमेतत्सकलामयघ्नं सर्वेषु योगेषु च योजनीयम् ।  
 निगृह्य चैतस्य फलं पलानि चत्वारि कर्पूररजस्तथैव ॥ ३ ॥ जातीफलं चोषणमि-  
 न्द्रपुष्पं कस्तूरिकायामिह शाण एकः । चन्द्रोदयोऽयं कथितोऽस्य माषो भुक्तोऽहि-  
 वल्लीदलमध्यवर्ती ॥ ४ ॥ मदोद्धतानां प्रमदाशतानां गर्वाधिकत्वं श्लथयत्यवश्यम् । गृतं  
 घनीभूतमतीव दुग्धं मृदूनि मांसानि समण्डकानि ॥ माषान्नमिष्टानि रसेऽत्र पथ्यमान-  
 न्ददार्थान्यपराणि चात्र ॥ ५ ॥ वलीपलितनाशनस्तनुभृतां वयःस्तम्भनः समस्त-

गदखण्डनः प्रचुररोगपञ्चाननः । गृहे च रसराढयं भवति यस्य चन्द्रोदयः । स पञ्चश-  
रदर्पितो मृगदशाम्भवेद्वल्लभः ॥ ६ ॥ इति चन्द्रोदयरसः ॥ अथ वृद्धपुष्पधन्वा रसः ॥  
कनकहरजकान्तं ताप्यकं वृद्धिभावं द्विजकुवलययष्टीशाल्मलीनागवलयः । वृत्तम-  
धुपयखण्डं पुष्पधन्वा द्विवल्लो रमयति बहुकान्ता दीर्घमायुर्बली स्यात् ॥ १ ॥  
अथ लघुपुष्पधन्वा रसः ॥ हरजभुजगलोहान्यभ्रकं च त्रिभागं कनकविजययष्टी-  
शाल्मलीनागवलयः । सितमधुवृत्तदुग्धैः सेवितो वीर्यवृद्धी रमयति बहुकान्ता पुष्प-  
धन्वा रसः स्यात् ॥ १॥ अथ मदनकामदेवो रसः ॥ तारं वज्रं सुवर्णं च ताम्रसूतकग-  
न्धकम् । लोहं क्रमविवृद्धानि कुर्यादेतानि मात्रया ॥ १॥ विमर्द्य कन्यकाद्रावैर्यस्येत्काच-  
मये घटे । विमुग्र्य पिठिरीमध्ये धारयेत्सैन्धवैर्भृते ॥ २॥ वह्निं शनैः शनैः कुर्यादिनैकं तु त-  
दुद्धरेत् । स्वाङ्गशीतं च सत्तृचूर्णं भावयेदर्कदुग्धकैः ॥ ३ ॥ अश्वगन्धा च काको-  
ली वानरी मुसली क्षुरा । त्रिवारं च रसैर्भावं शतावर्याश्च भावयेत् ॥ ४॥ कस्तूरीव्यो-  
षकपूरं कङ्कोलैलालवङ्गकम् । पूर्वचूर्णादष्टमांशमेतच्चूर्णं विमिश्रयेत् ॥ ५ ॥ सर्वैः  
सर्मां शर्करां च दत्त्वा शाणोन्मितं पिबेत् । गोदुग्धद्विपलेनैव मधुराहारसेवकः ॥ ६ ॥  
अस्य प्रभावात्सौन्दर्यं बलं तेजो विवर्धते । तरुणी रमयेद्वृद्धो न च हानिः प्रजायते ॥ ७॥  
इति मदनकामदेवो रसः ॥ अथ महाराजवटीरसः ॥ बीजं ब्राह्मेरोर्विधाय बहुधा  
खण्डं त्रियामोषितं छागे दुग्धवरेऽथ शुष्कमथ तद्वन्धेन तिथ्यंशिना । युक्तं काच-  
घटीयुतं हुतभुजो योगेन च त्वान्ततः सत्त्वं तस्य निगृह्य काचघटिते भाण्डे  
सुखं स्थापयेत् ॥ १॥ तत्तैलं वल्लमात्रं तु ताम्बूलीपत्रगं चरेत् । क्षिप्वा तत्र रसं व-  
ल्लमङ्गुल्यग्रेण मर्दयेत् ॥ २॥ युक्त्या तां कज्जलीं भुक्त्वा ताम्बूलं शीलयेदनु । शाकाम्लं  
माषषट्कादिवर्जितं पथ्यमाचरेत् ॥ ३ ॥ अनेन योगराजेन पण्डोऽपि पुरुषायते । अपूर्व-  
वच्छतं गच्छेद्वनितानां मदोगणार्तं ॥ ४॥ नलीपलितविध्वंसी योगोऽयं क्षयकुष्ठजित् ।  
वातपित्तकफातङ्कहस्तिपञ्चाननः परम् । नास्त्यनेन समं लोके किञ्चिदन्यद्रसायनम्  
॥ ५ ॥ इति महाराजवटीरसः सारसंग्रहात् ॥ अथ पूर्णेन्दुनामा रसः ॥ शाल्मल्युत्थै-  
र्द्रवैर्मर्द्यं पक्षैकं शुद्धसूतकम् । यामद्वयं पचेच्चापि वस्त्रे बद्ध्वाथ मर्दयेत् ॥ १ ॥ दिनै-  
कं शाल्मलीद्रावैर्मर्दयित्वा वटीकृतम् । वेष्टयन्नागवह्याथ निक्षिपेत्काचभाजने ॥ २ ॥  
भाजनं शाल्मलीद्रावैः पूर्णं यामद्वयं पचेत् । वालुकायन्त्रमध्ये तु द्रव्ये जीर्णे समुद्ध-  
रेत् ॥ ३ ॥ द्विगुञ्जं भक्षयेत्प्रातर्नागवल्लीदलान्तरे । मुसलीं ससितां क्षीरं पलैकं  
पाययेदनु ॥ ४ ॥ रसः पूर्णेन्दुनामायं सम्यग्वीर्यकरो भवेत् । कामिनीनां सहस्रैकं  
नरः कामयते ध्रुवम् ॥ ५ ॥ इति पूर्णेन्दुनामा रसः ॥ अथ भस्मरसयोगः ॥ स्वर्परे  
धारयेद्गन्धं तैलवद्वह्निना क्षणम् । ततस्तस्मिन् क्षिपेत्सूतं तत्समानं ततः परम् ॥ १ ॥  
घर्षयेल्लोहदर्व्याथ यावज्ज्वलति वह्निना । स्वर्परस्यान्तरं वह्निर्यदा ज्वलति केवलम्  
॥ २ ॥ अथो वह्निं तदा मन्दं विधाय घटयेत्पुनः । लोहदर्व्या भवेद्यावद्भस्म तत्स्फ-

१ ( च० ) पूगचूर्णा— २ ( ग० ) ब्रह्मतरो— ( घ० ) वृद्धतरो । ३ ( च० ) कृत्वा ततः । ४  
( ख० ) च० ) मदोगणात् ।—नामदोगुणात् ।

टिकोपमम् ॥ ३ ॥ तदादाय प्रयोक्तव्यं रोगेषु सकलेष्वपि । अग्निमान्द्यं च षाण्ड्यं च  
 कासश्वासभगन्दराः ॥४॥ व्रणाश्च विविधाः सर्वे वलयः पलितानि च । नश्यन्त्यनेन  
 योगेन सत्यं शिववचोदितम् ॥ ५ ॥ अथ ध्वजवृद्धिकरणम् ॥ क्षौद्रं क्षुद्रातगरमरि-  
 चैः पिप्पलीसैन्धवाभ्यां प्रत्यक्पुष्पीयवतिलगुडश्चेतसिद्धार्थमाषैः । श्लक्ष्णीभूतैर्भवति  
 मिलितं वाजिगन्धासनायैः श्रोणीश्रोत्रभुजकचशिरःशेफसां वृद्धिकारी ॥ १ ॥ इति  
 राजमार्तण्डात् ॥ सकुष्ठमातङ्गबलाबलानां वचाश्वगन्धागजपिप्पलीनाम् । तुरङ्ग-  
 शत्रोर्नवनीतयोगाल्लेपेन लिङ्गं मुशलत्वमेति ॥२॥ इत्यनङ्गरङ्गात् ॥ इति वाजीकर-  
 णाधिकारः ॥ § अष्टाङ्गमैथुनम् ॥ स्मरणं कीर्तनं केलिः प्रेक्षणं गुह्यभाषणम् ।  
 सङ्कल्पोऽध्यवसायश्च क्रियानिवृत्तिरेव च ॥ १ ॥ एतन्मैथुनमष्टाङ्गं प्रवदन्ति मनी-  
 षिणः । विपरीतं ब्रह्मचर्यमेतदेवाष्टलक्षणम् ॥ २ ॥ अथ कामेश्वरः ॥ जातीफलं च  
 सौराष्ट्री कृष्णधत्तूरबीजकम् । जातीपुष्पमफेनं च नागं हिङ्गुलमेव च ॥ १ ॥ एतानि  
 समभागानि खसकाथेन मर्दयेत् । गुञ्जामात्रां च वटिकां सितया सह भक्षयेत् ॥ ना-  
 म्ना कामेश्वरः प्रोक्तो रमते कामिनीशतम् ॥ २ ॥ अथ वङ्गेश्वरः ॥ रसं वृद्धसमं कृत्वा  
 चतुर्भागं च गन्धकम् । कुमारीरससंयुक्तं दिनमेकं तु मर्दयेत् ॥ १ ॥ मन्दमध्यम-  
 तीव्राम्निवालुकायन्त्रं पचेत् । अश्वगन्धामृतासारमोचारसशतावरीः ॥ २ ॥ गोक्षीर-  
 धात्री कृष्माण्डी वाराही पत्रमागधी । त्रिफला कर्कटी मुस्ता यष्टी मधुसमन्वितम् ॥३॥  
 सर्वसाम्यं सितायुक्तं चूर्णं कर्षार्धसंयुतम् । गुञ्जाचतुष्टयं मात्रं गोक्षीरमनुपानतः  
 ॥ ४ ॥ प्रातरुत्थाय सेवेत लवणाम्लं च वर्जयेत् । बहुमूत्रं मूत्रकृच्छ्रं रक्तमूलप्रमेहकम्  
 ॥ ५ ॥ मधुमेहं नष्टशुक्रं नष्टलिङ्गं च नाशयेत् । सर्वमेहप्रशमनो वङ्गेश्वर इति स्मृतः  
 ॥६॥ इति वङ्गेश्वरः ॥ \*शतावर्यश्वगन्धा च वानरी मुशली तथा । गोकण्टो शर्करा-  
 क्षीरं पिबेन्नष्टेन्द्रियो नरः ॥ १ ॥ तिलान्गोक्षुरचूर्णेन साधितं छागलं पयः । पी-  
 त्वा सशर्कराक्षौद्रं शीघ्रं गच्छति षण्ढता ॥ २ ॥ शमयति गोक्षुरचूर्णं छागक्षीरेण  
 साधितम् । शर्करामधुसंयुक्तं शीघ्रं गच्छति षण्ढता ॥३॥ सिन्दूरं कनकं बीजं विजया  
 क्षुरबीजकैः । जातीफलं जातीपत्रं कटुशिगुमफेनकम् ॥ ४ ॥ समुद्रशोष-  
 संयुक्तं लवङ्गं च तथैव च । विजयारसनैर्मर्द्यं याममेकं प्रशस्यते ॥ ५ ॥ बदरीबीज-  
 मात्रं तु स्त्रीशतं रमते मुदा । अब्धिशोषं च सिद्धार्थाश्चतुर्वल्लमितान् पृथक् ॥ ६ ॥  
 अर्धशिष्टं च तद्दुग्धं सायंकाले पिबेन्नरः । बिन्दुपातेन कुरुतं वाजीकरणमुत्तमम्  
 ॥ ७ ॥ अथ रसभस्मेयोगः ॥ शुद्धं सूतं द्विधा गन्धं लोहपात्रेऽग्निसंस्थिते । आर्द्रन्य-  
 ग्रोधदण्डेन चालयेद्भस्मतां नयेत् ॥ रक्तिकाद्वितयं भुक्तं रतेःपुष्टिकरं परम् ॥ १ ॥  
 अथ वीर्यस्तम्भवटी ॥ जातीफलं लवङ्गं च जातीपत्रं सकुङ्कुमम् । सूक्ष्मैला चाहिफे-  
 नं च त्वकारकरभं तथा ॥१॥ प्रत्येकं कर्षमात्राणि कर्पूरं शाणमात्रकम् । नागवल्लीदल-  
 रसैर्वटी चणकसन्निभा ॥ वीर्यसंस्तम्भनी ह्येषा बलवर्णाग्निदीपनी ॥ २ ॥ अथ कपि-

\* इक्षुर गोक्षुर मूकटबीजं मुसालि शतावरी शाल्मलिङ्गिकम् । घृतमधुसेवितमित्यं रमते रसः । शत-  
 भरनिसम् ॥ १ ॥ § इत्यारभ्यारसवैकृतियोगात् ' ग ' पुस्तकलङ्घो विषयः ॥

कच्छूपाकः ॥ निस्तुषं वानरीबीजं कृत्वा विंशत्पलानि च । त्रिंशत्पलां सितां कृत्वा घृतं  
 दत्त्वा पलकम् ॥ १ ॥ दुग्धाढकसमायुक्तं मृदुना वह्निना पचेत् । यावद्वीप्रलेपः स्यात्तन्म-  
 ध्ये चूर्णितं क्षिपेत् ॥ २ ॥ जातीफलं त्रिकटुकं त्रिगन्धं देवपुष्पकम् । अकल्करं जातिप-  
 त्री कोकिला बीजकेसरम् ॥ ३ ॥ पुनर्नवापले द्वे च मुसली साहिफेनकम् । पारदं लां-  
 हचूर्णं च त्वभ्रकं च पलार्थकम् ॥ ४ ॥ चन्दनागरुकस्तूरीकर्पूरं शाणमात्रकम् । पलार्थं  
 भक्षयेत्तत् क्रमाद्वीर्यफलप्रदम् ॥ ५ ॥ अथ रसवैकृतियोगोऽभिलिख्यते ॥ जनितवि-  
 विधदाहं शीततोयाभिषेको मलयजघनसारो लेपनं मन्दवातः । तरुणदाधिसिताक्तं  
 नारिकेलीफलाब्धो मधुरशिशिरपानं शीतमन्यच्च शस्तम् ॥ १ ॥ सौभाग्यमेघनादाद्भिशी-  
 तामधुकचन्दनम् । तुषोदकेन पातव्यं सर्वस्मिन् रसवैकृते ॥ २ ॥ छर्चा चेश्वरसो देवो  
 कपित्थं वा सितान्वितम् । कुपारीगिल्लेपश्च सर्वाङ्गेन प्रशस्यते ॥ ३ ॥ क्षीरं मधुसितोपेतं  
 काथो वामृतबिन्दुकः । उपचारा अमी सर्वे प्रशस्ता रसतापिनाम् ॥ रसदाहे भवेत्सर्वे  
 पित्तज्वरभिषग्जितम् ॥ ४ ॥ अथ रससारः ॥ मुक्ताविद्रुमवङ्गभूतिसहितं वल्लं पृथक्  
 स्वर्णकं छिन्नासत्त्वतुगासितानवनितं चालोड्य सम्भक्षयेत् । सञ्जाते नृपि नारिके-  
 लसलिलं तत्कार्णिकं प्राशयेत्सर्वस्मिन् रसवैकृते च गदितं ह्येतच्च योगामृते ॥ १ ॥  
 सर्वस्मिन् रसवैकृते हि शिशिरं स्वेच्छाम्बु पानादिकम् देयं तापशमाय दाडिमतरो-  
 रग्राणि दूर्वाशिफाः । संपेष्या मलया ददात्वथ तदाश्वेच्छावशेन ? त्यजेद्यावत्पूर्ववलं भवे-  
 त्पटुतरं तावत् स्त्रियं न स्पृशेत् ॥ २ ॥ यष्टीपटोर्लनिष्काथो मधुना मधुरीकृतः ।  
 तीव्रपित्तज्वरोन्मादनाशनो रसदाहजित् ॥ ३ ॥ छिन्ना यष्टीधनोशीरधान्यपर्पटचन्द-  
 नेः । रसदाहं जयेत्काथो खण्डवंशीकसंयुतः ॥ ४ ॥ चन्दनोदीच्यशीतैश्च काथः  
 खण्डो पलान्वितः । रसदाहं जयत्याथ पित्तज्वरहरः परः ॥ ५ ॥ दूर्वा सोत्पलकि-  
 ञ्जलकमञ्जिष्ठाशैलवालुकम् । सितासितमुशीरं च पुस्तं चन्दनपत्रकम् ॥ ६ ॥ तत्समं  
 च भवेत्क्षीरं घृतप्रस्थं विपाचयेत् । जीवकर्पभकौ मेदामदामेदास्तथैव च ॥ ७ ॥  
 काकोली क्षीरकाकोली मृद्रीका मधुकं तथा । मुद्गपर्णी माषपर्णी विदारी रक्तचन्दनम्  
 ॥ ८ ॥ शर्करा मधुसंयुक्तं सिद्धं विप्लावयेद् घृतम् । रक्तपित्तविकारेषु वातरक्तगदेषु च  
 ॥ ९ ॥ क्षीणशुके प्रदातव्यं वाजीकरणमुत्तमम् । अङ्गदाहं शिरोदाहं ज्वरं पित्तसमु-  
 द्भवम् ॥ १० ॥ विकारो यदि जायेत पारदान्मलसंयुतात् । गन्धकं सेवयेत्तत्र शो-  
 धितं विधिपूर्वकम् ॥ ११ ॥ गन्धकं माषयुग्मं च नागवल्लीदलेः सह । स्वादयेत्पार-  
 दग्रस्तो दोषशान्तिस्तदा भवेत् ॥ १२ ॥ अथान्यच्च ॥ लाक्षाकृष्माण्डखण्डांश्च  
 तुलसीं शतपुष्पिकम् । लवङ्गं वत्सनागं च गन्धकेन समात्रकम् ॥ १ ॥ कर्षमात्रं  
 पयो भुक्तं सर्वं तत्र पृथक् पृथक् । सर्वयोगोत्तरासाध्यः सूतदोषविकारनुत् ॥ २ ॥ अथा-  
 न्यच्च ॥ नागवल्लीरसैः प्रस्थं भृङ्गराजरसं तथा । तुलस्याश्च रसं प्रस्थं छागदुग्धं समां-  
 शकम् ॥ १ ॥ मर्दनं सर्वगात्रेषु यामयुग्मं दिनत्रयम् । स्नानं शीतलतोयेन सूतदो-  
 षप्रशान्तये ॥ २ ॥ इति रसवैकृतियोगः ॥

दर्शितवतदाश्वेच्छावय—?

## ॥ अथ रसायनाधिकारः ॥

तत्र रसायनस्य लक्षणमाह ॥ यज्जराव्याधिविध्वंसि वयसः स्तम्भकं तथा । चक्षु-  
 ष्यं बृंहणं वृष्यं भेषजं तद्रसायनम् ॥ १ ॥ रसायनस्य फलमाह ॥ दीर्घमायुः स्मृति-  
 मेधामारोग्यं तरुणं वयः । देहेन्द्रियबलं कान्तिं नरो विन्देद्रसायनात् ॥ १ ॥ तद्विधिमाह ॥  
 पूर्वे वयसि मध्ये वा मनुष्यस्य रसायनम् । प्रयुञ्जीत भिषक् प्राज्ञः स्निग्धशुद्धतनोः सदा  
 ॥ १ ॥ नाविशुद्धशरीरस्य युक्तो रसायनो विधिः । न भाति वाससि श्लिष्टे रङ्गयोग इवाहि-  
 तः ॥ २ ॥ अथ तदुदाहरणानि ॥ शीतोदकं पयः क्षौद्रं घृतभेकैकशो द्विशः । त्रि-  
 शः समस्तमथवा प्राक्क्षीतं स्थापयेद्वयः ॥ १ ॥ मण्डूकपर्ण्याः स्वरसः प्रभाते प्रयो-  
 ज्य यष्टीमधुकस्य चूर्णम् । रसो गुडूच्यास्तु समूलपुष्पाः कल्कः प्रयोज्यः खलु शङ्खपु-  
 ष्पाः ॥ २ ॥ आयुःप्रदान्यामयनाशनानि बलाग्निवर्णस्वरवर्धनानि । मेधयानि चैता-  
 नि रसायनानि मेध्या विशेषेण च शङ्खपुष्पी ॥ ३ ॥ विशेषेण तुगाक्षीर्याः पिप्पल्या  
 लवणेन च । त्रिफला सितया वापि युक्ता सिद्धं रसायनम् ॥ ४ ॥ सिन्धूत्थशर्कराशुण्ठी-  
 कणामधुगुडैः क्रमात् । वर्षादिष्वभया प्राश्या रसायनगुणैषिणा ॥ ५ ॥ ग्रन्थान्तरादथ  
 हरीतक्यपानुपानानि ॥ ग्रीष्मे तुल्यगुडां ससैन्धवयुतां मेघावनद्धाम्बरे सार्धं शर्करया  
 शरच्चमलया शुण्ठ्या तुपारागमे । पिप्पल्या शिशिरे वसन्तसमये क्षौद्रेण संयोजितां  
 राजन्भुङ्क्ष्व हरीतकीमिव गदा नश्यन्तु ते शत्रवः ॥ २ ॥ पुनर्नवस्यार्धफलं नवस्य  
 पिष्टं पिबेद्यः पयसार्धमासम् । मासत्रयं तत्रिगुणं समन्ताज्जीर्णोऽपि भूयः स पुनर्नवः  
 स्यात् ॥ ३ ॥ ये मासमेकं स्वरसं पिबन्ति दिने दिने भृङ्गरजःसमुत्थम् । क्षीराशिन-  
 स्ते बलवीर्ययुक्ताः समाः शतं जीवनमाप्नुवन्ति ॥ ४ ॥ शतावरी मुण्डनिका गुडू-  
 ची सहस्तिकर्णी सहतालुमूली । ~~एतानि कृत्वा~~ समभागयुक्तान्याज्येन किं वा मधुना-  
 वलिह्यात् ॥ ५ ॥ जरारुजामृत्युवियुक्तदेहो भवेन्नरो वीर्यबलादियुक्तः । विभाति देव-  
 प्रतिमः स नित्यं प्रभामया भूरिविवृद्धबुद्धिः ॥ ६ ॥ पीताश्वगन्धा पयसार्धमासं घृतेन  
 तैलेन सुखाम्बुना वा । कृशस्य पुष्टिं वपुषो दधाति नरस्य सस्यस्य यथाम्बुवृष्टिः  
 ॥ ७ ॥ शिशिरे चाश्वगन्धायाः कन्दचूर्णं पयोऽन्वितम् । मासमिति समध्वाज्यं सर्वद्वोऽ-  
 पि युवा भवेत् ॥ ८ ॥ घृतामलकशर्करातिलपलाशबीजानि यः समानि शयन-  
 स्थितो मधुयुतानि स्वादेन्नशि । वलीपलितवर्जितस्तरुणनागतुल्यो बल-  
 वृहस्पतिसमः पुमान्भवति सोऽचिरेण ध्रुवम् ॥ ९ ॥ इति राजमार्तण्डात् ॥ असि-  
 ततिलविमिश्रान् पल्लवान्भक्षयेद्यः सततमिह पयोऽशी भृङ्गराजस्य मासम् । भवति च  
 चिरजीवी व्याधिभिर्मुक्तदेहो भ्रमरसदृशकेशः कामचारी मनुष्यः ॥ १ ॥ वृन्दात् ॥  
 ससितया वचयामलकैरथ त्रिफलया त्वथ वा घृतमिश्रया । कनकलोहरजः सदर्शनं  
 कृतं परमिदं हि रसायनमिष्यते ॥ १ ॥ इति चिकित्साकलिकातः ॥ धात्रीतिलान् भृ-  
 ङ्गरजीविमिश्रान्ये भक्षयेद्युर्मनुजाः क्रमेण । ते कृष्णकेशा विमलेन्द्रियाश्च निर्व्याधि-  
 योऽप्यामरणाद्भवेयुः ॥ १ ॥ पञ्चभल्लातकांश्छित्त्वा शोधयेद्विधिवज्जले । कषायं


तं पिबेच्छीतं घृतेनाक्तोष्ठतालुकम् ॥ २ ॥ पञ्चवृद्ध्या पिबेच्चावत्सप्ततिं हासयेत्ततः ।  
जीर्णेऽद्यादोदनं शीवं घृतक्षीरोपसंहितम् ॥ ३ ॥ एतद्रसायनं मेध्यं वलीपलितनाश-  
नम् । कुष्ठार्शः कृमिदोषघ्नं दुष्टशुक्रविशोधनम् ॥ ४ ॥ इति वृन्दात् ॥ गुडूच्यपामार्गविडङ्ग-  
शङ्खिनीवचाभयाशुण्ठीशतावरीः समाः । घृतेन लीढ्वा प्रकरोति मानवं त्रिभिर्दिनैः श्लोक-  
सहस्रधारिणम् ॥ १ ॥ ब्राह्मीवचाभयावासापिप्पल्यो मधुसैन्धवम् । अस्य प्रयोगात्स-  
प्ताहाश्लिन्नरैः सह गीयते ॥ २ ॥ हन्त्यम्लपित्तवमनारुचिदाहमोहखालित्यमेहति-  
मिरार्मसशुक्रदोषान् । भुक्त्वा नरः सततमामलकीरसेन वृद्धोऽपि तेन च भवेत्तरुणी  
रिरंसुः ॥ ३ ॥ अथ लोहगुग्गुलुः ॥ अयः पलं गुग्गुलुरत्र योज्यः पलत्रयं व्योषपलानि  
पञ्च । पलानि चाष्टौ त्रिफलारजश्च कर्षं लिहन्त्यात्यमरत्वमेव ॥ १ ॥ इति लोह-  
गुग्गुलुर्भाविप्रकाशात् ॥ अथ गन्धकरसायनम् ॥ शुद्धो बलिर्गोपयसा विभाव्यस्तत-  
श्चतुर्जातगुहचिकाभिः । पथ्याक्षधान्यौषधभृङ्गराजैर्भाव्योऽष्टवारं पृथगार्द्रकेण ॥ १ ॥  
शुद्धे सितां योजय तुल्यभागां रसायनं गन्धकराजसंज्ञम् । कर्षोन्मितं सेवितमेति मर्त्यो  
वीर्यं च पुष्टिं दृढदेहवह्निम् ॥ २ ॥ कण्डूं च कुष्ठं विषदोषमुग्र मासद्वयेनेह जयेत्प्रयोगः  
घोरातिसारं ग्रहणीगदं च हरेच्च रक्तं दृढशूलयुक्तम् ॥ ३ ॥ जीर्णज्वरे मेहगणे प्रकृष्टं  
वातामयान् हरणे समर्थम् । प्रजाकरं केशमतीव कृष्णं करोति चेद्रक्षति चार्धतर्षम्  
॥ ४ ॥ रसायनम् पर्वतजात्मबीजं क्षाराम्लतैलादिकराजिवर्जम् । ससोमरोगं सहमुष्क-  
वृद्धिं हरेच्च वै गन्धकराजयोगः ॥ ५ ॥ हरति सकलरोगान्गन्धकारुण्यः प्रयोगो मृत-  
सदृशनराणां प्राणदो दीर्घमायुः । तदनु विहितयोगो भस्मसूतं सहेम रमयति त्रिद-  
शानां देहदीप्तिं मुरूपाम् ॥ ६ ॥ वीर्यस्य वृद्धिं दृढदेहवह्निमशीतिवातान्विनिहन्ति  
कुष्ठम् । प्रमेहदुष्टोदररोगजालं विशेषतोः हन्ति तु संनिपातम् ॥ ७ ॥ दोषज्वरं राजरुजं  
प्रमेहं पाण्डुक्षयश्वासगुदाङ्कुरादीन् । एतान् रोगान् विनिहन्ति शीघ्रं रसायनं  
जल्पितमीश्वरेण ॥ ८ ॥ इति गन्धकरसायनम् ॥ अथ तैलानि ॥ एरण्डतैलमथ  
निम्बफलास्थितैलमेतद्रसायनमनामयकायकारि । ज्योतिष्मतीफलपलाशफलोद्भवं वा  
तैलं वलीपलितहारि भिषक्प्रदिष्टम् ॥ १ ॥ न केवलं दीर्घमिहायुरश्रुते रसायनं यो वि-  
विधं निषेवते । गतिं सदेवर्षिनिषेवितां शुभां प्रपद्यते ब्रह्म तथैव चाक्षयम् ॥ २ ॥  
इति रसायनाधिकारः ॥

## ॥ अथ रोगानुसारेणौषधस्यानुपानानि ॥

कैराताम्बुद्वर्षटं ज्वरगदे तक्रं ग्रहण्यामथातीसारे कुटजः कृमौ कृमिरिपुर्दुनाम-  
केकरुष्करम् । पाण्डौ किट्टमथ क्षये गिरिजतु श्वासे तु भार्ग्यौषधं मेहे त्वामलकं क्षये  
नृषि जलं सन्तप्तहेमान्वितम् ॥ १ ॥ शूलं हिङ्गु करञ्जमामपवने तैलं रुबोर्मूत्रयुक् श्रेष्ठा ग्री-  
हि कम्पा विषे शुक्रतरुः कासे तु कण्टारिका । वातव्याधिषु गुग्गुलुश्च लशुनः स्याद्रक्त-  
पित्ते वृषोऽपस्मारे तु वचासवाद्यथ गरे हेमोदरे रेचनम् ॥ २ ॥ वातासे तु गुहचिकार्दितगदे



माषेण्डरी मेदसि क्षौद्राम्भः प्रदरे तिरीटमरुचौ लुङ्गो व्रणेऽग्नयः पुरः । शोके मद्यमथा-  
 म्लपित्तरुजि तु द्राक्षाथ कृच्छ्रे वरी कूष्माण्डाम्बु दृगामये तु त्रिफलोन्मादे पुराणं  
 घृतम् ॥ ३ ॥ कुष्ठे स्वादिरसारवार्यथ पयो निद्राक्षये माहिषं श्वित्रे वाकुचिफलं जी-  
 र्णरुजि तु स्वापो भये शोषणम् । छर्दौ लाजमधूर्ध्वजत्रुविकृतौ नस्यं सतीक्ष्णौषधम्  
 शूले पार्श्वभवे तु पुष्करजटामूर्च्छासु शीतो विधिः ॥ ४ ॥ काश्मे मांसरसोऽ-  
 श्मरीषु गिरिभिद् गुल्मेषु सेतुन्वचा मोक्षोऽस्य तु विद्रधौ जतुरसौर्हध्मासु नस्यं  
 हितम् । दाहे शीतविधिर्भगन्दरगदे तूर्वीलिताश्वास्थिनी घृष्टे रासभलोहितैः स्वरगदे  
 मध्वन्वितं पौष्करम् ॥ ५ ॥ इति सर्वरोगेष्वनुपानानि ॥ यत्किञ्चिदप्यधं वैद्यैर्देयं  
 रोगानुपानतः । तत्तद्गुणकरं ज्ञेयमनुपानबलादिह ॥ १ ॥ यावद् व्योमनि बिम्बमम्ब-  
 रमणेरिन्दोश्च विद्योतते यावत्सप्त पयोधयः सगिरयस्तिष्ठन्ति पृष्ठे भुवः । यावच्चा-  
 वनिमण्डलं फणिपतेरास्ते फणामण्डले तावत्सद्भिषजः पठन्तु परितः श्रीयोगरत्ना-  
 करम् ॥ २ ॥ इति योगरत्नाकरः ॥



## शुद्धिपत्रम् ।

पृष्ठाङ्कः ।	पङ्क्त्यङ्कः	अशुद्धम् ।	शुद्धम् ।	पृष्ठाङ्कः ।	पङ्क्त्यङ्कः	अशुद्धम् ।	शुद्धम् ।
१	१	विपैःस्तुल्यः ....	विपैस्तुल्यः.	७३	३०	मूर्छाय ...	मूर्च्छाय.
२	१२	मुण्डित ....	मुण्डित.	८१	२५	घनात्यये ....	घनात्यये.
"	१३	शून्यस्तर ....	शून्यःस्तर.	८७	१७	प्रलापी ...	प्रलापी.
३	१	नाडीजिह्वाक्ष ...	नाडीजिह्वाक्षि.	"	२९	वैमत्यं ....	वैमल्यं.
"	५	पुयात् ..	पुयात्.	८८	२०	जुष्टे ....	जुष्टः
"	९	पुंसां ....	पुंसां.	"	"	विषमे ....	विषम.
"	२४	नाडिम् ...	नाडीम्.	९४	१२	मृष्टश्च ....	मृष्टश्च.
४	६	विदधन्ती ....	विदधती.	९५	१०	शमयेपित्त ....	शमयेत्पित्त.
"	२९	कठिणा ....	कठिना.	११२	२२	अर्कमूलकषायं..	अर्कमूलकषायं.
"	"	स्पृष्टा ....	स्पृष्टा.	१२०	१३	त्रिफलं ....	त्रिफलं.
५	१	यद्रोगिणः ....	यो रोगिणः.	१२५	२७	लङ्घनं ....	लङ्घनं.
६	२३	भवेच्छेषमा ....	भवेच्छेषमा.	१३१	१	मध्येपुटे ....	मध्यपुटे.
८	८	कुङ्कुमाकार ....	कुङ्कुमाकार.	१३९	९	स्तृषा ....	स्तथा.
९	२५	प्रवृत्त्या ...	प्रवृत्त्या.	१४२	२३	मूर्च्छातिमारो	मूर्च्छातिमारो
११	२२	ह्रस्वा ....	ह्रस्वा.	१४३	१४	त्र्युषण....	त्र्युषण.
१३	२	उष्म ....	उष्ण.	१५५	१४	सृते ....	शृते.
१४	२	तत्फलस्य ....	तत्फलं च.	१६१	१४	सत्क्षौद्र ....	सक्षौद्र.
"	२५	तथ ....	तथा.	१६५	१	शून ....	शूलं.
१५	१७	वदश्यामं ....	वच्छश्यामं.	१७५	३१	सुवर्ण ....	सुवर्ण.
१६	२१	कुलेचराः ....	कूलेचराः.	१८३	१६	सर्पिभिः....	सर्पिभिः
१६	२२	कुलेचराः ....	कूलेचराः.	१८५	२४	सर्पिभ्यां ....	सर्पिभ्यां.
"	२३	कुले ....	कूले.	२०४	२९	धृद्रद ....	हृद्रद.
"	८	चातिव....	चातीव.	२०६	१८	भ्रमगवा ....	भ्रमगन्वा.
२२	११	समस्ताहर ....	समस्ताहार.	२१६	१६	तज्जं ....	तज्जलं.
३१	१०	रते ....	रतौ.	"	१९	न्यर्थ ....	न्यर्थ.
३५	२८	दन्ताग्र • ....	दन्ताग्रे.	२२५	१६	संसर्गी....	संसर्गो.
५५	१	गुडमुक्तं • ....	गुडमुक्तं.	२३८	१९	जामये ....	जामये.
६०	१२	वलीपतलि ....	वलीपलित	२४५	१६	कौशिकाक्तो....	कौशिकोक्तो.
६९	३६	कूप्यां ....	कूप्यां.	२४८	९	मृतया ....	शृतया.
७०	२०	मरुलीह ....	मरुलीह.	२५९	३०	मृतं ....	शृतं.

पृष्ठाङ्कः ।	पङ्क्त्यङ्कः ।	अशुद्धम् ।	शुद्धम् ।	पृष्ठाङ्कः ।	पङ्क्त्यङ्कः ।	अशुद्धम् ।	शुद्धम् ।
२६०	१९	विषाला ....	विशाला.	३५५	२५	प्राशा... ..	प्राश्या.
२६८	७	धनागमे ....	धनागमे.	३६२	३०	च्छितपित्त ....	च्छीतपित्त
२७३	१७	ज्युषणानि ....	ज्युषणानि.	३६४	१५	च्छर्दि.... ..	श्छर्दि.
२७८	२८	मावर्तजो ....	मार्तवजो.	३६६	२३	मधुसर्पिषी. ....	मधुसर्पिषा.
२९३	१६	महतापं ....	महातापं.	३७९	२७	मनःशिलाल... ..	मनःशिलाक्त
२९८	१४	अश्मरिविनाश- नम् .... ..	अश्मरिविनाश- नम्.	३८६	३	किर्तिता .. ....	कीर्तिता.
॥	१३	अश्मरीनाशनः	अश्मरिनाशनः	३९१	२१	अगार .... ..	अंगार.
॥	२१	यतो .... ..	युतो.	४०३	२७	सर्पिभ्यां.. ....	सर्पिभ्यां.
॥	२४	अश्मरीपातनः	अश्मरिपातनः	४१७	३२	निम्ब..... ..	निम्बौ.
३०२	१८	रक्तस्य स हि रक्तस्य पित्तस्य प्रकोपपित्तस्य स हि प्रकोपः		४२२	५	विज्वलति .. ..	विज्वलति.
३०२	२३	सपापाठा ....	सपाठा	४२३	६	विज्वल .. ..	विज्वल.
३०३	५	पाचयेत् ....	पाययेत्.	४२४	१८	नैम .. ..	नैम.
३०४	८	ल्यहम् ....	ज्यहम्.	४२५	२१	रोगश्च ....	रोगश्च.
॥	१६	करयेत् ....	कारयेत्.	४२८	१४	पिबान्नयं .. ..	पिबान्नयं.
॥	२३	मूत्रघातं ....	मूत्राघातं.	॥	२७	ज्यपिडा .. ..	ज्यपिडा.
॥	२५	पिप्पली ....	पिप्पलि.	४३०	११	सर्पिरंते ... ..	सर्पिरंते.
॥	३०	विद्रधी ....	विद्रधि.	४५२	२८	ककुलासकैः ....	ककुलासकैः
३०६	१	द्रोणे ....	द्रोणै.	४५३	२४	सर्पिभ्यां.. ....	सर्पिभ्यां.
३०९	१	पुष्णत्यन्नेन ....	पुष्णन्त्यन्नेन	४५४	१४	तथारववश्च ....	तथारववश्च.
३१०	६	कण्डूवादि ....	कण्डवादि. ....	४५५	७	कार्योः..... ..	कार्योः.
३१२	४	स्रवेद्वै .....	स्रवेद्वै .... ..	॥	८	चूर्णम् .... ..	चूर्णम्.
॥	२४	वातिं.... ..	वात .... ..	४५६	१८	पूत्कारम्.. ....	फूत्कारम्.
३१८	११	लुहिरै ....	लुहिरै. ....	४५६	२९	सर्पिर्युतं... ..	सर्पिर्युतं.
३२०	८	निर्वर्तनम् ....	निर्वर्तनम्. ....	४६२	२५	कुमारिकाद्रिः ...	कुमारिकाद्रिः.
३४५	४	स्यन्दन ...	स्पन्दन.... ..	४६६	१३	हरीतक्यपानु- पानानि. ....	हरीतक्यपानु- पानानि. ....
				४६७	२०	विशेषतोः ....	विशेषतोः.









